

حَيَاةُ أَبِي الْعَطَاءِ

# حیاتِ خالد

خالد احمدی قس قسرت مولانا ابو العطاء صاحب بنالندھری

رَحْمَةُ اللَّهِ تَعَالَى



حَیَاةُ اَبی الْعَطَاءِ

# حیاتِ خالد

سوانح و سیرت

خالد احمدیت حضرت مولانا ابوالعطاء صاحب جالندھری

رحمہ اللہ تعالیٰ

سید یوسف سہیل شوق



# فہرست مضامین

نمبر شمار	عنوان	صفحہ
1	پیش لفظ	5
2	سیدنا حضرت خلیفۃ المسیح الخامس ایدہ اللہ تعالیٰ بنصرہ العزیز کے بابرکت کلمات	7
3	خلفائے احمدیت کے مبارک ارشادات	11
4	ایک دل گداز تحریر	20
5	”حیاۃ الی العطاء“ — زندگی کا ایک اجمالی خاکہ	22
6	<b>پہلا باب</b>	25
	ابتدائی خاندانی حالات اور والدین کا ذکر خیر	
7	<b>دوسرا باب</b>	39
	ولادت، بچپن اور تعلیم	
8	<b>تیسرا باب</b>	65
	حضرت مولانا کے اساتذہ کرام	
9	<b>چوتھا باب</b>	89
	مناظرات کے میدان میں	
10	<b>پانچواں باب</b>	273
	بلاد عربیہ میں تبلیغ اسلام	
11	<b>چھٹا باب</b>	343
	ممالک بیرون کے اسفار	
12	<b>ساتواں باب</b>	375
	اہم شخصیات سے ملاقاتیں	




نمبر شمار	عنوان	صفحہ نمبر
13	<b>آٹھواں باب</b> پاکستان کی قومی اسمبلی میں	401
14	<b>نواں باب</b> ماہنامہ الفرقان	417
15	<b>دسواں باب</b> تصنیفات	473
16	<b>گیارہواں باب</b> مضمون نویسی	505
17	<b>بارہواں باب</b> متفرق دینی خدمات	533
18	<b>تیرہواں باب</b> ذاتی حالات	557
19	<b>چودھواں باب</b> آخری ایام۔ وفات۔ بعد از وفات تاثرات	595
20	<b>پندرہواں باب</b> گلدستہ سیرت	661
21	<b>سولہواں باب</b> متفرقات	891
22	اظہار تشکر	901
23	قلمی تحریرات اور تصاویر	

نوٹ: ذیلی عناوین کی تفصیل ہر باب کی ابتداء میں درج کی گئی ہے۔



” مسیحا نفس “



خالد احمدیت، حضرت مولانا ابوالعطاء جالندھری رحمہ اللہ تعالیٰ (1904-1977)



بسم اللہ الرحمن الرحیم  
نحمدہ و نصلی علی رسولہ الکریم  
و علی عبدہ المسیح الموعود

## پیش لفظ

حضرت خلیفۃ المسیح الرابع رحمہ اللہ تعالیٰ نے جماعت کو نصیحت فرمائی تھی کہ  
”ہر خاندان کو اپنے بزرگوں کی تاریخ اکٹھا کرنے کی طرف متوجہ ہونا چاہئے۔“

(خطبہ جمعہ ۱۷ مارچ ۱۹۸۹ء)

بعد ازاں اسی تسلسل میں آپ نے فرمایا:-

”وہ سارے خاندان جن کے آباء و اجداد میں صحابہ یا بزرگ تابعین تھے ان کو چاہئے کہ  
اپنے خاندان کا ذکر خیر اپنی آئندہ نسلوں میں جاری کریں..... سب سے زیادہ زور اس بات پر ہونا  
چاہئے کہ آنے والی نسلوں کو اپنے بزرگ آباء و اجداد کے اعلیٰ کردار اور اعلیٰ اخلاق کا علم ہو، ان کی  
قربانیوں کا علم ہو۔“ (خطبہ جمعہ فرمودہ ۳۰ اپریل ۱۹۹۳ء)

الحمد للہ ثم الحمد للہ کہ اس مبارک ارشاد کی تعمیل میں خالد احمدیت حضرت مولانا ابوالعطاء صاحب  
جالدھری رحمہ اللہ تعالیٰ کی سوانح اور سیرت پر مشتمل یہ کتاب قارئین کرام کی خدمت میں پیش کرنے کی توفیق  
مل رہی ہے۔ آپ کا وصال ۳۰ مئی ۱۹۷۷ء کو ہوا اور اسی وقت سے یہ شدید خواہش تھی کہ آپ کے حالات  
زندگی اور سیرت کے مختلف پہلوؤں پر تفصیل مرتب کر کے آئندہ نسلوں کے لئے انہیں محفوظ کر دیا جائے لیکن  
اس کار خیر کے شروع کرنے میں بوجہ دیر ہوتی گئی۔

سات سال قبل پاکستان آیا تو حضور رحمہ اللہ تعالیٰ کی اصولی اجازت اور دعاؤں کے بعد ایک کمیٹی بنا کر  
اس کام کا آغاز کیا گیا۔ کتاب کی تالیف کیلئے مکرم سید یوسف سہیل شوق صاحب سے درخواست کی جو انہوں  
نے بخوشی قبول کی اور فوری طور پر کام شروع ہو گیا۔

یہ ایک لمبا سفر تھا جو قدم بقدم تیزی سے طے ہوتا رہا اور ۲۰۰۱ء تک مسودہ کو ترتیب دینے کا کام کافی حد  
تک مکمل ہو گیا اور ایک کتاب کی شکل سامنے آنے لگی لیکن اس کتاب کے مؤلف برادر م سید یوسف سہیل شوق  
صاحب اسی سال داغ مفارقت دے گئے۔ آپ نے لمبا عرصہ دن رات ایک کر کے اس کتاب کا مواد اکٹھا  
کیا، اس کو سلیقہ سے ترتیب دیا، حواشی لکھے لیکن اشاعت کا مرحلہ آنے سے قبل ہی وہ دنیا سے رخصت ہو گئے۔  
اللہ تعالیٰ انہیں اس محنت کی بھرپور جزا دے مغفرت فرمائے اور رحمتوں سے فرمائے۔ آمین

اس مرحلہ تک آ کر کام پھر رک گیا اور بات آگے نہ بڑھ سکی۔ بالآخر دسمبر ۲۰۰۳ء میں کچھ عرصہ کی  
رخصت لے کر میں ربوہ آیا اور کتاب پر تفصیلی نظر ثانی کا کام شروع کیا۔ یہ بھی ایک لمبا اور مشکل سفر تھا لیکن اللہ  
تعالیٰ نے ہر قدم پر دستگیری اور نصرت فرمائی۔ الحمد للہ کہ یہ فرض ادا ہوا اور طویل مراحل سے گزرنے کے بعد



اب یہ کتاب آپ کے ہاتھوں میں ہے۔ احبابِ جماعت کو اس کے لئے لمبا عرصہ انتظار کرنا پڑا۔ اس کی بے حد معذرت کے ساتھ اب یہ کتاب آپ کی خدمت میں پیش ہے۔ خدا کرے کہ یہ کاوش ”دیر آید درست آید“ کی مصداق ثابت ہو۔ آمین

ہماری بڑی ہنی خوش بختی اور سعادت ہے کہ سیدنا حضرت خلیفۃ المسیح الخامس ایدہ اللہ تعالیٰ بنصرہ العزیز نے ازراہ شفقت اس عاجز کی درخواست پر حضرت ابا جان رحمہ اللہ تعالیٰ کے بارہ میں اپنے ذاتی مشاہدات اور تاثرات پر مشتمل ایک دلکش تفصیلی مکتوب ارسال فرمایا ہے جو اس کتاب کی زینت ہے۔ جزاھم اللہ احسن الجزاء

اس کتاب کو آخری شکل دیتے وقت ابتداء میں یہ فکر رہا کہ کتاب بہت ضخیم بن رہی ہے لیکن جب حضرت مسیح پاک علیہ السلام کے بعض ارشادات سامنے آئے تو یہ فکر یکسر دور ہو گیا۔ آپ نے تحریر فرمایا ہے۔

”جب تک کسی شخص کے سوانح کا پورا نقشہ کھینچ کر نہ دکھلایا جائے تب تک چند سطریں جو اجمالی طور پر ہوں کچھ بھی فائدہ پہلک کو نہیں پہنچا سکتیں اور اُن کے لکھنے سے کوئی نتیجہ معتد بہ پیدا نہیں ہوتا۔ سوانح نویسی سے اصل مطلب تو یہ ہے کہ تا اُس زمانے کے لوگ یا آنے والی نسلیں اُن لوگوں کے واقعاتِ زندگی پر غور کر کے کچھ نمونہ اُن کے اخلاق یا ہمت یا زہد و تقویٰ یا علم و معرفت یا تائید دین یا ہمدردی نوع انسان یا کسی اور قسم کی قابل تعریف ترقی کا اپنے لئے حاصل کریں.....

ان بزرگوں کا یہ فرض ہے جو سوانح نویسی کے لئے قلم اٹھادیں کہ اپنی کتاب کو مفید عام اور ہر دلعزیز اور مقبول اناام بنانے کیلئے نامور انسانوں کے سوانح کو صبر اور فراخ حوصلگی کے ساتھ اس قدر بسط سے لکھیں اور اُن کی لائف کو ایسے طور سے مکمل کر کے دکھلا دیں کہ اس کا پڑھنا ان کی ملاقات کا قائم مقام ہو جائے تا اگر ایسی خوش بیانی سے کسی کا وقت خوش ہو تو اس سوانح نویس کی دنیا اور آخرت کی بہبودی کے لئے دعا بھی کرے۔“

(کتاب البریہ۔ روحانی خزائن جلد ۱۳ صفحہ نمبر ۱۵۹ تا ۱۶۲ حاشیہ)

الحمد للہ کہ نظر ثانی کے وقت ان ارشادات کے مطابق سب ضروری امور کو حتی الامکان کتاب میں شامل کرنے کی توفیق ملی۔

خدا کرے کہ یہ کتاب اللہ تعالیٰ کے حضور مقبول ٹھہرے اور ان مقاصد کو پورا کرنے والی ہو جو حضرت مسیح موعود علیہ السلام نے اپنے ان ارشادات میں بیان فرمائے ہیں۔ خدا کرے کہ اس کتاب کا پڑھنا حضرت ابا جان سے ملاقات کا قائم مقام ہو جائے اور وہ سب نیک مقاصد بھی احسن رنگ میں پورے ہوں جن کا ذکر حضور انور ایدہ اللہ تعالیٰ بنصرہ العزیز نے اپنے مکتوب کے آخر میں فرمایا ہے۔

خاکسار

عطاء المجیب راشد

امام مسجد فضل لندن۔ نزیل ربوہ

۲۰ فروری ۲۰۰۴ء



سیدنا حضرت خلیفۃ المسیح الخامس ایدہ اللہ تعالیٰ بنصرہ العزیز کے

بابرکت کلمات

## ذاتی تاثرات اور پرانی یادیں

بِسْمِ اللَّهِ الرَّحْمَنِ الرَّحِيمِ نَحْمَدُهُ وَنُصَلِّي عَلَى رَسُولِهِ الْكَرِيمِ

وَعَلَى عَبْدِهِ الْمَسِيحِ الْمَوْعُودِ

خدا کے فضل اور رحم کے ساتھ

ھوالناصر

لندن

19-01-04

مکرم عطاء المجیب راشد صاحب السلام علیکم ورحمۃ اللہ وبرکاتہ

آپ نے حضرت مولانا ابوالعطاء صاحب کی سوانح و سیرت پر کتاب کی اشاعت کی اطلاع دیتے ہوئے اس بات کا اظہار کیا ہے کہ میں حضرت مولانا صاحب کے بارہ میں کچھ تاثرات بیان کروں۔

جب بھی پرانے بزرگوں کے بارہ میں انسان سوچنا شروع کرتا ہے تو خاص طور پر ربوہ کے ان ایام کے بارہ میں جب ربوہ کا خالصتاً اپنا ماحول تھا۔ کسی غیر کی بلا وجہ ہمارے معاملات میں دخل اندازی نہ تھی۔ سوائے ٹاؤن کمیٹی کے دفتر کے یا سرگودھا روڈ پر پولیس چوکی کے۔ اہل ربوہ کا پولیس چوکی سے تو کم ہی واسطہ پڑتا تھا۔ البتہ ٹاؤن کمیٹی سے واسطہ رہتا تھا اور اس کا انتظام بھی جماعت کے بزرگوں کے ہاتھوں میں تھا۔ اس لئے اہل ربوہ کو دنیا داری کی باتوں کا کم ہی علم تھا جس کی وجہ سے ربوہ میں ایک پرسکون ماحول تھا۔



بہر حال اس وقت کے بزرگوں پر جب آدمی نظر دوڑاتا ہے تو چند چیدہ بزرگوں میں ایک تصویر حضرت مولانا ابوالعطاء صاحب کی اُبھرتی ہے۔ پگڑی پہنے ہوئے، موسم کی مناسبت سے بٹھنڈا یا گرم کوٹ زیب تن کئے، ہاتھ میں چھڑی، پُر سکون چہرہ، زیر لب دعائیں کرتے ہوئے ایک بزرگ چلے جا رہے ہیں۔ سلام کا جواب دیں یا خود سلام کریں چہرے پر ہلکی سی مسکراہٹ فوری طور پر آ جاتی تھی، کبھی ٹانگے پر بیٹھے آ رہے ہیں اور نظر آتا تھا کہ یہ تمام لوگ انسانوں کے روپ میں فرشتے ہیں۔ جن کی دنیا کی طرف نظر کم ہے اور دین کی بہتری کیلئے سوچوں میں غرق ہیں۔ لیکن اس کے باوجود ماحول سے لاتعلقی نہیں۔

حضرت خلیفۃ المسیح الثالثؒ نے جب وقف عارضی کی تحریک کا اعلان فرمایا تو جہاں تک مجھے یاد ہے حضرت مولانا صاحب کو اس کا پہلا ناظر مقرر فرمایا اور پرائیویٹ سیکرٹری کے دفتر میں ہی ایک طرف وقف عارضی کا دفتر ہوا کرتا تھا۔ مجھے بھی کئی دفعہ وقف عارضی کرنے کی توفیق ملی۔ اکثر ان کے دفتر جایا کرتا تھا۔ جب بھی جاؤ ہنس کر بڑی خوش اخلاقی سے خوش آمدید کہتے تھے۔ ایسا سلوک مجھ سے یا میرے دوسرے عزیزوں سے ہی نہیں تھا کہ خاندان حضرت مسیح موعود علیہ السلام کا فرد ہونے کی حیثیت سے یہ عزت اور احترام ہو۔ یقیناً خاندان کے ہر بچے کیلئے ان کے دل میں بہت احترام تھا جس کا اظہار بھی ہوتا تھا۔ بعض دفعہ لوگوں کے سامنے اس اظہار پر شرم بھی آ جایا کرتی تھی، تو یہ احترام اور عزت تو ان کے دل میں تھا ہی لیکن دفتر میں آنے والے ہر فرد کے لئے عزت اور احترام تھا۔ اس زمانے میں مکرم قریشی فضل حق صاحب جن کی گولبازار میں دوکان تھی، وہ روزانہ کچھ وقت دفتر وقف عارضی کو دیا کرتے تھے اور ان کے سپرد حضرت مولانا صاحب نے یہ ڈیوٹی لگا رکھی ہوئی تھی کہ جو بھی کوئی یہاں دفتر میں آئے اس کی موسم کی مناسبت سے مہمان نوازی کرنی ہے۔ گرمیوں میں شربت اور سردیوں میں چائے۔ حضرت خلیفۃ المسیح الثالثؒ کا یہ حکم تھا اور اس کی پابندی ہوتی تھی۔ آپ کا دفتر کیونکہ شروع میں ایک کمرہ ہی تھا، اس لئے مہمان کے دفتر میں داخل ہوتے ہی حضرت مولانا صاحب کی آواز آتی



تھی کہ قریشی صاحب مہمان آئے ہیں۔ ان دنوں میں عملہ کی کمی کے باوجود مولانا صاحب نے اس کام کو بڑے احسن طریق پر چلایا اور ان دنوں میں ایک ایک ہفتے میں وقف عارضی کے جتنے وفود جاتے تھے آج کل شاید سال میں بھی نہ جاتے ہوں اور حضرت مولانا صاحب کی وجہ سے دفتر کا ماحول بھی بڑا خوش مزاج ہوتا تھا۔

اپنے محلے میں بڑوں اور نو جوانوں کی تربیت کا بھی خیال رکھتے تھے۔ شام کی چائے پر ملنے جلنے والے اکٹھے ہوتے تھے تو آپ ان سے گفتگو اور تربیتی باتیں کیا کرتے تھے۔ اس کا ایک تجربہ مجھے بھی ہوا ہے، ایک دفعہ میں مکرم ارشد علی صاحب جو میرے کلاس فیلو اور مولانا صاحب کے ہمسایہ میں ہی تھے، کو ملنے گیا تو وہ کہنے لگے کہ میں مولانا صاحب کے گھر جا رہا ہوں تم بھی چلو۔ خیر بے تکلفی میں میں بھی چلا گیا۔ وہاں پہنچے تو ان کے بیٹھنے کے کمرے میں چائے اور لوازمات پڑے تھے۔ مجھے خیال آیا یہاں تو دعوت ہے تو پتہ چلا کہ ایسی دعوتیں تو ہوتی رہتی ہیں۔ اس مجلس میں دینی باتیں بھی ہو رہی تھیں۔ بڑے بھی بیٹھے تھے اور نو جوان بھی، کسی کو یہ احساس نہیں تھا کہ ایک بور مجلس ہے۔ نو جوان بڑے بنے ہوئے تھے اور بڑے نو جوان بنے ہوئے تھے۔ ہلکا پھلکا مزاح بھی تھا، گو میں ایسی مجلس میں ایک دفعہ ہی شامل ہوا لیکن مجھے بہت اچھا لگا۔ ایک عجیب انداز تھا ان بزرگوں کی تربیت کا۔

یہ تو علم تھا کہ حضرت مولانا صاحب عرب ممالک میں بطور مبلغ رہے ہیں۔ لیکن بہت پہلے کی بات ہے، ہم نے تو جب بھی دیکھا حضرت مولانا صاحب کو ربوہ میں ہی دیکھا تھا۔ ایگریکلچر یونیورسٹی فیصل آباد میں جب میں پڑھتا تھا تو ہم احمدی طلباء غیر از جماعت طلباء کو یا تو ربوہ لایا کرتے تھے یا وہیں کسی گھر میں بزرگان کے ساتھ تبلیغی نشستیں کیا کرتے تھے۔ ان میں حضرت مرزا طاہر احمد خلیفۃ المسیح الرابع رحمہ اللہ بھی ہوتے تھے اور عرب طلباء کے ساتھ بات کرنے کے لئے حضرت مولانا ابوالعطاء صاحب مقرر ہوتے تھے۔ پہلی دفعہ تو مجھے بڑی حیرت ہوئی جب میں نے دیکھا حضرت مولانا صاحب عربوں کے ساتھ ان سے بھی زیادہ روانی سے



عربی میں بات کر رہے ہیں۔ یہ باتیں چند فقروں کی نہیں ہوتی تھیں بلکہ سوال کے جواب میں دس دس، پندرہ پندرہ منٹ لگاتار عربی میں بات کر رہے ہیں اور عرب ان کی روانی اور بات کے انداز اور اخلاق سے بڑے متاثر ہوتے تھے۔ سوال کرنے والے بعض روایتی اوٹ پٹانگ سوال بھی کر دیا کرتے تھے جیسا کہ انہیں ان کے مولویوں نے بتایا ہوتا تھا مگر مجال ہے کہ حضرت مولانا صاحب کے چہرہ پر کوئی خفگی آئی ہو۔ بڑے پیار سے ان کو سمجھاتے تھے۔ مجھے یقین ہے کہ اس وقت کے عرب طلباء جو آج کل تو اپنے ملکوں میں کہیں ہوں گے، جن میں سے زیادہ تر مصر، اردن اور سوڈان کے تھے، وہ ضرور مولانا صاحب کی اس گفتگو کو یاد کرتے ہوں گے۔

ان بزرگوں کی پرانی یادیں سمیٹنا شروع کروں تو قابو نہیں آتیں، بکھر جاتی ہیں۔ کبھی کسی بزرگ کے اوصاف نظر میں گھوم جاتے ہیں، کبھی کسی کے۔ اس لئے اسی پر اکتفا کرتا ہوں۔ اللہ کرے کہ یہ سیرت و سوانح حضرت مولانا صاحب کی اولاد در اولاد اور نسلوں میں ان کے اوصاف حمیدہ کو جاری رکھنے کا باعث بنے۔ بلکہ احمدیت کی نئی نسل ان بزرگوں کے نقش قدم پر چلنے کی کوشش کرتی رہے اور خلافت سے اخلاص، وفا اور جماعت کی خاطر قربانیوں کے اعلیٰ معیار قائم رکھتی چلی جائے۔ آمین

مجھے امید ہے کہ حضرت مولانا ابوالعطاء صاحب کی سیرت و سوانح پڑھنے والا ہر شخص ان کے درجات کی بلندی کے لئے دعائیں کرنے والا ہوگا اور ان کی نسل کے ایمان، اخلاص اور وفا کے بڑھنے کیلئے بھی دعا کرے گا۔ انشاء اللہ تعالیٰ۔

والسلام

خاکسار

حزبِ مسیح

خليفة المسيح الخامس



## خلفائے احمدیت کے مبارک ارشادات

خالد احمدیت حضرت مولانا ابوالعطاء صاحب جالندھری رحمہ اللہ تعالیٰ کو یہ بابرکت اعزاز حاصل ہے کہ آپ نے دو خلفائے احمدیت کے زیر سایہ مسلسل پچاس سال تک نہایت امتیازی خدمات دینیہ بجالانے کی توفیق اور سعادت پائی۔ ان ہر دو خلفاء نے زبانی اور تحریری طور پر بارہا آپ کا بہت محبت اور قدردانی کے انداز میں ذکر فرمایا۔ آپ کی وفات کے بعد حضرت خلیفۃ المسیح الرابع رحمہ اللہ تعالیٰ نے بھی متعدد مواقع پر آپ کا ذکر خیر فرمایا اور تحریری طور پر بھی آپ کے بارہ میں اپنے دلی جذبات محبت کا اظہار فرمایا۔

خلفائے احمدیت کے یہ ارشادات حضرت مولانا کی عظیم شخصیت کے بہترین ترجمان ہیں۔ سیدنا حضرت امیر المومنین خلیفۃ المسیح الخامس ایدہ اللہ تعالیٰ بنصرہ العزیز کے بابرکت تاثرات کے بعد کتاب کی ابتداء انہی مبارک ارشادات سے کی جاتی ہے۔ بطور نمونہ چند منتخب ارشادات ذیل میں درج کئے جاتے ہیں۔

### حضرت مصلح موعود رضی اللہ عنہ کے ارشادات

○ حضرت مولانا ۱۹۲۷ء میں مولوی فاضل کے امتحان میں پنجاب یونیورسٹی میں اوّل آئے۔ آپ نے آئندہ تعلیم کے سلسلہ میں راہنمائی کی غرض سے حضرت مصلح موعودؑ کی خدمت میں لکھا کہ اوّل آنے کی وجہ سے یونیورسٹی کی طرف سے انگریزی کی تعلیم کیلئے تیس روپے ماہوار وظیفہ مل سکتا ہے۔ اگر حضور کا ارشاد ہو تو میں وہاں داخل ہو جاؤں۔

جواباً حضرت مصلح موعودؑ نے تحریر فرمایا:۔

”جسے ہم مسیحائے نفس بنانا چاہتے ہیں اسے تیس روپے میں گرفتار کرانے کیلئے تیار نہیں۔“

○ حضرت مولانا ابوالعطاء صاحب جالندھری کی پہلی اہلیہ کی وفات پر عقد ثانی کیلئے رشتہ کی تحریک فرماتے ہوئے حضرت مصلح موعودؑ نے اپنے دست مبارک سے آپ کے بارہ میں تحریر فرمایا:۔

”بہت ہونہار نو جوان“



”اللہ تعالیٰ کے فضل سے بہت ترقی کرنے والے ہیں۔“ (۱۷ جون ۱۹۳۰ء)

○ ۱۹۳۱ء میں ایک مناظرہ کے موقع پر حضرت مصلح موعودؑ نے حضرت مولانا کو اپنی طرف سے سند نیابت سے سرفراز فرماتے ہوئے اپنے قلم سے تحریر فرمایا:-

”میں مولوی اللہ داتا صاحب کو..... اپنا نمائندہ مقرر کرتا ہوں..... میری طرف سے اور جماعت احمدیہ کی طرف سے مباحثہ کریں اور ان کا ساختہ پر داختہ کلی طور پر میری طرف سے سمجھا جائے گا۔“

(الفضل قادیان ۲۷ جون ۱۹۳۱ء)

○ خطبہ جمعہ فرمودہ ۸ نومبر ۱۹۴۰ء میں فرمایا:-

”ہماری جماعت میں لوگ بیمار بھی ہوتے ہیں اور مر بھی جاتے ہیں۔ مگر کیا کبھی بھی ہمارے کاموں میں رخنہ پڑا..... جب..... میر محمد اسحاق صاحب کو انتظامی امور میں زیادہ مصروف رہنا پڑا اور ان کی صحت بھی خراب ہو گئی اور ادھر حافظ روشن علی صاحب وفات پا گئے تو کیا اس وقت بھی کوئی رخنہ پڑا؟ اس وقت اللہ تعالیٰ نے فوراً مولوی ابوالعطاء صاحب اور مولوی جلال الدین صاحب شمس کو کھڑا کر دیا اور جماعت نے محسوس کیا کہ یہ پہلوں کے علمی لحاظ سے قائم مقام ہیں۔“

(الفضل قادیان ۱۹ نومبر ۱۹۴۰ء)

○ جلسہ سالانہ ۱۹۵۶ء کی تقریر فرمودہ ۲۸ دسمبر ۱۹۵۶ء میں حضرت مصلح موعودؑ نے

حضرت مولانا کو خالد کے خطاب سے نوازا۔ اپنی تقریر میں حضور نے فرمایا:-

”حضرت خلیفہ اولؑ کی خلافت کے خلاف جب حملے ہوئے تو حضرت خلیفہ اولؑ نے فرمایا تھا کہ مغرور مت ہو۔ میرے پاس خالد ہیں جو تمہارا سر توڑ دیں گے مگر اس وقت سوائے میرے کوئی خالد نہ تھا صرف میں ایک شخص تھا..... جس نے آپ کی طرف سے دفاع کیا اور پیغامیوں کا مقابلہ کیا..... یہ نہ سمجھو کہ اب وہ خالد نہیں ہیں اب ہماری جماعت میں اس سے زیادہ خالد موجود ہیں چنانچہ شمس صاحب ہیں مولوی ابوالعطاء ہیں عبدالرحمن صاحب خادم ہیں۔ یہ لوگ ایسے ہیں کہ جو دشمن کا منہ توڑ جواب دے سکتے ہیں اور دیں گے۔ انشاء اللہ تعالیٰ۔ اور اللہ تعالیٰ ان کی قلم میں اور ان کے کلام میں زیادہ سے زیادہ برکت دے گا یہاں تک کہ یہ اُس بت خانہ کو جو پیغامیوں نے تیار کیا ہے چکنا چور کر کے رکھ دیں گے۔“

(الفضل ربوہ ۱۵ مارچ ۱۹۵۷ء صفحہ ۴)



## حضرت خلیفۃ المسیح الثالث رحمہ اللہ تعالیٰ کے ارشادات

○ حضرت خلیفۃ المسیح الثالث رحمہ اللہ تعالیٰ نے خطبہ جمعہ فرمودہ ۱۴ اکتوبر ۱۹۶۶ء میں احمدیت کے تین خالدوں کے ذکر کے بعد حضرت مولانا جلال الدین صاحب شمسؒ کی وفات کے حوالہ سے فرمایا:۔  
 ”اب ان تینوں دوستوں میں سے جنہیں اُس وقت حضرت مصلح موعود رضی اللہ تعالیٰ عنہ نے خالد قرار دیا تھا وہ اپنے رب کو پیارے ہو چکے ہیں۔ تیسرے کی زندگی اور عمر میں اللہ تعالیٰ برکت ڈالے اور لمبا عرصہ انہیں خدمت دین کی توفیق عطا کرتا رہے اور اللہ تعالیٰ ان کے لئے یہ مقدر کرے کہ وہ بے نفس ہو کر اور دنیا کی تمام ملونیوں سے پاک ہو کر خدا تعالیٰ کی راہ میں اپنے وقت کو اور اپنے علم کو اور اپنی قوتوں کو خرچ کرنے والے ہوں۔“

(الفضل ربوہ ۱۹ اکتوبر ۱۹۶۶ء صفحہ ۵)

○ حضرت سیدہ نواب مبارکہ بیگم صاحبہؒ اور حضرت مولانا رحمہ اللہ تعالیٰ کے وصال کے بعد حضرت خلیفۃ المسیح الثالثؒ نے خطبہ جمعہ میں فرمایا:۔

”ہمارے لئے دو صدے اوپر نیچے آئے۔ پہلے حضرت نواب مبارکہ بیگمؒ ہماری محترمہ پھوپھی جان کی وفات ہوئی اور پھر چند دن کے بعد محترم ابو العطاء صاحب کی وفات ہوئی..... اس قسم کی ہستیاں، اس قسم کے وجود ہمارے لئے نمونہ بنتے ہیں اور بنیادی چیز جس میں وہ ہمارے لئے نمونہ بنتے ہیں وہ یہ ہے کہ وہ خدائے رحمن سے منہ موڑنے والے نہیں ہوتے..... انہوں نے کبھی بھی ان چیزوں کو اپنی کسی خوبی کا نتیجہ نہیں سمجھا بلکہ خدا تعالیٰ کے ہر فضل کے بعد جو احساس ان کے دل میں پیدا ہوا وہ یہی تھا کہ میری کسی خوبی کا نتیجہ نہیں محض خدا تعالیٰ کی عطا ہے۔ میں ہر دو کے متعلق بات کر رہا ہوں یعنی نواب مبارکہ بیگم صاحبہؒ اور ابو العطاء صاحب کے متعلق ان کے رونگٹے رونگٹے سے یہ آواز نکلی کہ لاف خسر..... دونوں جانے والوں کی زندگیاں ہمارے لئے نمونہ ہیں۔ ابو العطاء صاحب نے بھی بالکل جوانی کی عمر سے ہی خدا تعالیٰ کی راہ میں خدمت شروع کی اور آپ ایک بے نفس انسان تھے.....“

(خطبہ جمعہ ۱۰ جون ۱۹۷۷ء، مطبوعہ الفضل ربوہ ۲۹ جون ۱۹۷۷ء صفحہ ۲ تا ۴)



## حضرت خلیفۃ المسیح الرابع رحمہ اللہ تعالیٰ کے ارشادات

وفات کے بعد تعزیتی خط حضرت مولانا کی وفات پر حضرت صاحبزادہ مرزا طاہر احمد صاحب (رحمہ اللہ) نے ۱۳ جون ۱۹۷۷ء کو حضرت مولانا کے صاحبزادے

مکرم عطاء المجیب صاحب راشد امیر و مبلغ انچارج جاپان کے نام تعزیتی خط میں تحریر فرمایا۔  
بِسْمِ اللّٰهِ الرَّحْمٰنِ الرَّحِیْمِ نَحْمَدُہٗ وَنُصَلِّیْ عَلٰی رَسُوْلِہِ الْکَرِیْمِ

۱۳-۶-۱۳۵۶/۱۹۷۷ء

پیارے برادر عزیزم عطاء المجیب راشد صاحب

السلام علیکم ورحمۃ اللہ وبرکاتہ

ابھی ابھی آپ کا خط ملا جس نے حضرت مولوی صاحبؒ کی جدائی کے صدمہ کو اس شدت سے زندہ کیا کہ جذبات بے قابو ہو گئے۔ ہر روز دل کڑا کر کے آپ کو اور دیگر عزیزان کو تعزیت کا خط لکھنے کی سوچتا ہوں لیکن ہمت نہیں پڑتی۔ آج آپ کے خط نے یہ جھجک توڑ دی تو چند سطور لکھنے کی جرأت کر رہا ہوں۔ آپ جانتے ہیں کہ حضرت مولوی صاحب سے مجھے کتنی گہری محبت تھی، ایک قلبی روحانی اور فکری لگاؤ تھا۔ ان کا اچانک رخصت ہو جانا دل میں گہرا گھاؤ ڈال گیا ہے۔ یہ زخم مندمل ہونے میں وقت لے گا مگر نشان چھوڑ جائے گا۔ آج دفتر آتے ہوئے سارا رستہ حضرت مولوی صاحبؒ کے بارہ میں ہی سوچتا رہا۔ گول بازار پہنچا تو چوہدری فضل احمد صاحب کار پر تشریف لارہے تھے۔ اس نظارہ نے دل کے درد کو دہ چند کر دیا۔ ایک لمبے عرصہ سے حضرت مولوی صاحب چوہدری فضل احمد صاحب کے ساتھ ہی دفتر تشریف لایا کرتے تھے ان دونوں بزرگوں کی یہ جوڑی بہت پیاری معلوم ہوتی تھی۔ دیکھ کر نظر اور دل کو طراوت پہنچتی تھی۔ اللہ تعالیٰ حضرت مولوی صاحبؒ کو کروٹ کروٹ جنت نصیب فرمائے۔ اور تمام اولاد در اولاد کو نسل بعد نسل حضرت مولوی صاحب کی نیکیوں اور دعاؤں اور اللہ تعالیٰ کے فضل اور رحمت کا فیض پہنچتا رہے۔

حضرت مولوی صاحبؒ مجھ پر ہمیشہ خاص شفقت فرمایا کرتے جو دل پر گہرا اثر کرتی۔ اپنی اولاد میں سے آپ کے ساتھ ان کو خاص تعلق تھا۔ ہم کئی مرتبہ آپ کا ذکر کیا کرتے تو فرط محبت سے حضرت مولوی صاحبؒ کی آنکھیں آبدار ہو جاتیں اور بار بار اللہ تعالیٰ کا شکر بجالاتے۔ ربوہ کی کئی مجالس سونی پڑ گئی ہیں اور رنگ پھیکا پڑ گیا ہے۔



مجھے آپ پر بہت امیدیں ہیں۔ امیدیں ہی نہیں بلکہ کامل یقین ہے کہ انشاء اللہ وفا، خلوص اور بے لوث خدمت کا جو جھنڈا حضرت مولوی صاحب نے اٹھا رکھا تھا۔ اب آپ اسے بلند رکھیں گے اور انشاء اللہ تعالیٰ کے فضل اور نصرت کے ساتھ آگے ہی آگے بڑھائیں گے۔ وباللہ التوفیق۔

الفرقان کے بارہ میں میرے بھی بعینہ وہی تاثرات اور جذبات ہیں جو آپ کے ہیں۔ آپ کے بھائی جان کراچی سے تشریف لائے تھے ان سے اس بارہ میں تفصیلی گفت و شنید کے بعد یہ طے پایا تھا کہ وہ اکاؤنٹس کی موجودہ صورت کا واضح نقشہ بنا کر حضور کی خدمت میں حاضر ہو کر مافی الضمیر ادا کریں۔ پھر حضور جو بھی فیصلہ فرمائیں۔ نقشہ تو انہوں نے مجھے بنا کر دکھایا تھا (حنیف صاحب نے اس بارہ میں بہت تعاون فرمایا۔ فجزاہ اللہ احسن الجزاء) لیکن ملاقات اور اس کے نتیجے سے مطلع نہیں فرمایا۔ الفرقان کے متعلق جو ذمہ داری مجھ پر ڈالی جائے گی میں انشاء اللہ اسے نبھانے کی ہر ممکن کوشش کروں گا۔ لیکن خود اس بارہ میں کسی تجویز کا پیش کرنا مناسب نہیں سمجھتا۔

پہلے خیال تھا کہ حضور کی خدمت میں آپ کے خط کے اقتباسات پیش کر دوں۔ لیکن غالباً یہ زیادہ مناسب ہوگا کہ حضور تک آپ کے جذبات کسی اور کی معرفت جانے کی بجائے براہ راست آپ کی طرف سے پہنچیں۔

آپ نے اس عاجز کے بارہ میں جن جذبات کا اظہار فرمایا ہے میں تہہ دل سے ممنون ہوں اور آپ کے لئے دعا کرتا ہوں۔ لیکن میرا اور حضرت مولوی صاحب کا تعلق یا میرا اور آپ کا تعلق الفاظ میں بیان کا محتاج نہیں۔ ایک اعلیٰ مقصد سے محبت رکھنے والے خدام کے درمیان اللہ تعالیٰ کے فضل سے خود بخود یہ اخوت پیدا ہو جاتی ہے جو ایک بے مثل تالیف قلوب کا موجب بنتی ہے۔

آپ کا غم بانٹا تو نہیں جاسکتا لیکن بغیر بانٹے ہی یہ سینکڑوں ہزاروں دوسرے ظروف میں حصہ رسدی چھلک رہا ہے۔ میں نہیں جانتا کہ کیسے آپ سے اظہار ہمدردی کروں لیکن یہ جانتا ہوں کہ میرے دل میں بھی یہ غم چھلک رہا ہے۔ اور حضرت مولوی صاحب کی پاکیزہ یاد کبھی دل سے مٹائی نہ جائے گی۔ تاہم اللہ تعالیٰ ہمیں رجال کے نام سے یاد فرماتا ہے۔ اس لئے صبر کے تمام تقاضے ہمیں پورے کرنے ہیں اور بفضلہ تعالیٰ پورے کرتے رہیں گے۔ ہمیں زندگی کے دن اس طرح گزارنے ہیں کہ غم مخفی رہیں اور مسکراہٹیں ظاہر!

اچھا خدا حافظ۔ اللہ تعالیٰ آپ کا ہر آن ہر گھڑی نگہبان رہے اور دین و دنیا کی حسنت سے آپ کا

ظرف بھر دے اور ظرف کا دامن ہمیشہ بڑھاتا رہے۔ والسلام

خاکسار۔ مرزا طاہر احمد



## جذبات غم

حضرت صاحبزادہ مرزا طاہر احمد صاحب (رحمہ اللہ تعالیٰ) نے حضرت مولانا ابوالعطاء صاحب جالندھری مرحوم کی وفات (۳۰ مئی ۱۹۷۷ء) کے اگلے روز یعنی یکم جون کو برطانیہ کے ایک دوست مکرم ملک عبدالخالق صاحب آف بریڈ فورڈ کے نام ایک خط لکھا۔ اس خط کی آخری چند سطریں یہ ہیں۔

”حضرت نواب مبارکہ بیگمؑ اور حضرت مولانا ابوالعطاءؒ کے وصال سے دل سخت رنجیدہ ہیں اللہ تعالیٰ محض اپنے فضل سے اس عظیم روحانی اور علمی خلاء کو پورا فرمائے۔“

## پیش لفظ سے ایک اقتباس

مکرم عبدالباری قیوم صاحب نے ۱۹۷۸ء میں احمدی شعراء کی نعتیہ نظموں کا ایک مجموعہ ”عقیدت کے پھول“ کے عنوان سے شائع فرمایا۔ احمدی شعراء کی نعتوں کا غالباً یہ پہلا مجموعہ تھا جو جمعیتی تاریخ میں شائع ہوا۔ اس کا پیش لفظ حضرت صاحبزادہ مرزا طاہر احمد صاحب (رحمہ اللہ) نے رقم فرمایا۔ اس میں حضرت صاحبزادہ صاحب نے حضرت مولانا ابوالعطاء صاحب کا خصوصی ذکر خیر فرمایا۔ حضرت صاحبزادہ صاحب نے لکھا۔

”اس نعتیہ کلام پر نظر ڈالتے ہوئے مجھے بارہا حضرت مولانا ابوالعطاء صاحبؒ کی یاد نے ستایا۔ چند سال قبل آپ نے سالانہ نعتیہ مشاعروں کا جس ذوق و شوق سے اہتمام فرمایا تھا اس کی یاد دل سے محو نہیں کی جاسکتی۔ اس مجموعہ کلام کی بہت سی نظمیں انہی مشاعروں کی رہن منت ہیں۔ وہ شاعر نہ تھے تاہم اگر زندگی بھر میں صرف ایک نظم کہنا کسی کو شعراء کی صف میں کھڑا ہونے کا حقدار بنا سکتا ہے تو پھر انہیں شاعر سمجھنے میں مضائقہ نہیں۔ وہ ایک ہی نظم جو ان کے سرچشمہ محبت سے پھوٹی وہ نعتیہ کلام تھا۔ (کاش قیوم صاحب کو وہ نعت دستیاب ہو جائے اور وہ اسے اس مجموعہ کے دوسرے ایڈیشن میں شامل کرنے کی سعادت پائیں)

اللہ تعالیٰ آپ کی روح کو اپنے پاک حبیب صلی اللہ علیہ وسلم کے قدموں میں جگہ دے اور احمدیت کو ہمیشہ لاکھوں کروڑوں ایسے عشاق رسول بلکہ اس سے بہت بڑھ کر فدائی عطا فرماتا رہے۔ آمین۔“



## مالی قربانیوں کا تذکرہ

حضرت اقدس خلیفۃ المسیح الرابع رحمہ اللہ تعالیٰ نے مورخہ ۵ نومبر ۱۹۸۲ء کو تحریک جدید کے نئے سال کے آغاز کے موقع پر جو خطبہ جمعہ ارشاد فرمایا اس میں تحریک جدید کی تاریخ کا ذکر کرتے ہوئے بعض پرانے بزرگوں کی مالی قربانی کا بھی ذکر فرمایا۔ حضور نے فرمایا۔

”سلسلہ کے بہت سے ایسے بزرگ بھی تھے جو اگرچہ کچھ زائد تنخواہ پانے والے تھے لیکن اس زمانے میں بھی ان کی تنخواہ دنیا کے لحاظ سے بہت کم تھی۔ مثلاً ناظروں کے معیار کے لوگ اور سلسلہ کے پرانے خدام اور صحابہ حضرت مسیح موعود علیہ الصلوٰۃ والسلام جنہوں نے حضرت مسیح موعود علیہ الصلوٰۃ والسلام کے زمانے میں بھی لمبی خدمت کی توفیق پائی تھی۔ پچاس ساٹھ ستر روپے ماہوار سے زیادہ ان کی تنخواہیں نہیں تھیں، ان میں سے بھی بعض نے اپنی حیثیت سے بڑھ کر چندے لکھوائے۔ مثلاً حضرت مفتی محمد صادق صاحب نے اڑھائی سو روپے چندہ لکھوایا۔ اسی طرح دیگر بزرگوں میں سے مولوی ابوالعطاء صاحب (جو اس وقت کی نسل میں نسبتاً چھوٹے تھے) اور مولوی جلال الدین صاحب شمس نے بھی پچاس پچاس روپے پچپن پچپن روپے لکھوائے، جو اس زمانے کے لحاظ سے ان کی آمد کے مقابل پر بہت زیادہ تھے۔“

(الفضل ۲ دسمبر ۱۹۸۲ء)

اس خطبہ کے بعد حضرت مولانا کے صاحبزادے مکرم عطاء الکریم شاہد صاحب نے حضور رحمہ اللہ کی خدمت میں ایک خط حضرت مولانا کی اہلیہ محترمہ کی طرف سے تحریر کیا جس میں یہ عہد کیا گیا کہ حضرت مولانا کا وعدہ تحریک جدید ہر سال اضافہ کے ساتھ تاقیامت ان کی اولاد ادا کرتی رہے گی۔ انشاء اللہ۔ اس خط پر حضور ایدہ اللہ نے اپنے دست مبارک سے رقم فرمایا۔

”اللہ تعالیٰ حضرت مولوی صاحب کے درجات بہت بلند فرمائے۔ مجھ سے ہمیشہ بڑی شفقت کا سلوک فرماتے اور حسن ظن رکھتے تھے۔ جزاکم اللہ احسن الجزاء۔ اپنی امی کو بہت بہت سلام دیں۔ اللہ تعالیٰ یہ قربانی قبول فرمائے۔“

(۱۴ نومبر ۱۹۸۲ء)



## دانشیں تلاوت کی یاد

جولائی ۱۹۹۳ء میں مکرم عطاء المجیب صاحب راشد نے حضرت خلیفۃ المسیح الرابع رحمہ اللہ تعالیٰ کی خدمت میں حضرت مولانا کے اس درس القرآن سے جو آپ نے ۱۹۷۵ء اور ۱۹۷۶ء میں بیت المبارک ربوہ میں بیان فرمایا تھا ماخوذ تلاوت قرآن کریم پر مشتمل ایک آڈیو ٹیپ بطور تحفہ ارسال کی۔ حضور رحمہ اللہ تعالیٰ نے جواباً تحریر فرمایا:-

”۱۸ سال کے بعد حضرت مولوی صاحب کی معروف مانوس دانشیں تلاوت سن کر بہت لطف آیا بہت پیارا اور بابرکت تحفہ ہے۔ جزاکم اللہ احسن الجزاء فی الدنیا والاخرۃ“

## نکاح کے موقع پر حضرت مولانا کا تذکرہ

حضرت خلیفۃ المسیح الرابع نے ۲۲ مئی ۱۹۹۴ء کو بیت الفضل لندن میں عزیز مکرم عطاء الاعلیٰ صاحب ظفر ابن مکرم عطاء الکریم شاہد صاحب مربی سلسلہ عالیہ احمدیہ اور عزیزہ مکرمہ عطیہ ساجدہ صاحبہ بنت مکرم مولانا عطاء المجیب راشد صاحب امام بیت الفضل لندن کے نکاح کا اعلان فرمایا۔ لڑکا اور لڑکی دونوں حضرت مولانا ابوالعطاء صاحب کے پوتا اور پوتی ہیں۔ حضور رحمہ اللہ نے خطبہ نکاح میں جو انگریزی میں ارشاد فرمایا حضرت مولانا ابوالعطاء صاحب جالندھری کا حسین تذکرہ فرمایا۔ حضور کے خطبہ کا اردو ترجمہ ذیل میں درج کیا جاتا ہے۔

”دونوں گھرانے ایک عظیم الشان شجر یعنی حضرت مولوی ابوالعطاء صاحب جالندھری کی شاخیں ہیں کیونکہ دلہن اور دولہا حضرت مولوی ابوالعطاء صاحب کی پوتی اور پوتا ہیں۔ پس ہم اعتماد کے ساتھ کہہ سکتے ہیں کہ نہ صرف عالی نسب خون دلہن اور دلہا کی رگوں میں دوڑ رہا ہے بلکہ فریقین کو ذاتی طور پر جانتے ہوئے میں یقین کے ساتھ کہہ سکتا ہوں کہ ہر دو نے اپنے آباء و اجداد کی احمدیت میں شاندار روایات کے ساتھ پیروی کی ہے اور خدا تعالیٰ کے فضل و کرم سے وہ اپنے کردار میں مثالی ہیں خواہ ان کا قیام کسی بھی جگہ کیوں نہ ہو۔ پس الحمد للہ کہ ہم شرافت کو نسل بعد نسل منتقل ہوتے ہوئے دیکھ رہے ہیں۔ میں امید رکھتا ہوں کہ



آئندہ آنے والی نسلیں اسی انداز اور انہی شریفانہ روایات کے ساتھ ان نقوش قدم کی پیروی کریں گی یعنی اپنے آباء و اجداد کی نیکی کی وارث بن کر اور اسے محفوظ رکھتے ہوئے آئندہ آنے والی نسلوں کو منتقل کرتی چلی جائیں گی۔ آئیے ہم نکاح کے باقاعدہ اعلان کے بعد دعا میں شریک ہوں۔“

نیکیوں کو قائم رکھنے کے بارہ میں اس مؤثر خطاب کے بعد حضرت صاحب نے نکاح کے بابرکت ہونے کیلئے دعا کرائی۔  
(روزنامہ الفضل ربوہ یکم نومبر ۱۹۹۴ء صفحہ اول کالم نمبر ۴)

## بیت الفتوح کی مالی تحریک میں

حضرت خلیفۃ المسیح الرابع رحمہ اللہ تعالیٰ نے ۲۴ فروری ۱۹۹۵ء کو لندن میں دوسری احمدیہ مسجد بیت الفتوح کے قیام کے لئے ۵ ملین (۵۰ لاکھ) پاؤنڈ کی تحریک فرمائی اور اس میں اپنا اور امیر صاحب برطانیہ محترم آفتاب احمد خان صاحب مرحوم کے وعدے کا اعلان فرمایا۔ خطبہ کے دوران محترم عطاء الحجیب راشد صاحب امام بیت الفضل لندن نے اپنے اہل خانہ کی طرف سے وعدہ بھجوا یا۔ اس پر حضور نے جو ارشاد فرمایا وہ الفضل انٹرنیشنل نے اس طرح محفوظ کیا ہے۔  
خطبہ ثانیہ کے بعد اقامت الصلوٰۃ سے قبل حضور انور نے فرمایا:-

”ابھی وعدوں کو میں نے اپنے پاس بھجوانے کا اعلان نہیں کیا تھا لیکن ان لمحات سے برکت حاصل کرنے کی خاطر امام عطاء الحجیب صاحب راشد نے فوری طور پر ایک چٹ بھیجی ہے کہ میں اپنی بیوی قانتہ شاہدہ اور اپنے بیٹے عطاء المنعم اور اپنی طرف سے پانچ ہزار پاؤنڈ کا وعدہ پیش کرتا ہوں۔ اللہ تعالیٰ ان کی توفیق بڑھائے۔ ہر اعلان ضروری نہیں ہوتا کیا جائے مگر میں اس لئے بھی کر رہا ہوں کہ ایک شخص کو شامل کرنا بھول گئے ہیں جس کا فیض پار ہے ہیں۔ حضرت مولانا ابوالعطاء صاحب جالندھری مرحوم۔ تو میں ان کی طرف سے ان کا نام اس میں داخل کرتا ہوں اور میں یقین رکھتا ہوں کہ ان کو بھی اس کا فیض ہمیشہ پہنچتا رہے گا۔“

(الفضل انٹرنیشنل لندن ۷/اپریل ۱۹۹۵ء)



## ابوالعطاء — خود اپنی نظر میں

### ایک دل گداز تحریر

حضرت مولانا ابوالعطاء صاحب جالندھریؒ نے بلاد عربیہ میں تبلیغ اسلام کیلئے روانگی سے ٹھیک ایک ماہ قبل ۱۳ جولائی ۱۹۳۱ء بوقت ۷ بجے شام مسجد مبارک قادیان میں بیٹھ کر اپنے قلبی جذبات کا ذکر اپنی ایک ذاتی ڈائری میں کیا۔ تنہائی میں لکھے گئے یہ الفاظ حضرت مولانا کی دلی کیفیت اور شخصیت کے آئینہ دار ہیں۔ یہ دل گداز تحریر پہلی بار شائع کی جا رہی ہے۔



بِسْمِ اللّٰهِ الرَّحْمٰنِ الرَّحِیْمِ      نَحْمَدُهُ وَ نُصَلِّیْ عَلٰی رَسُوْلِهِ الْکَرِیْمِ

اے خدا! تو ہی اکیلا آسمان و زمین اور ہر چیز کا خالق ہے اور تیری معرفت ہی زندگی کا مقصد ہے۔ میں تیرا ایک نہایت ہی ناکارہ، گنہگار اور خود فراموش بندہ ہوں۔ میرے حال پر رحم فرما۔ اور آج تک کے تمام گناہ، سب خطائیں، ساری لغزشیں اور کل بے اعتدالیاں معاف فرما۔ ان کے بد اثرات اور بد نتائج سے محفوظ رکھ۔ میرے بُرے افعال اور گندے اخلاق کے زہریلے اثرات سے تمام بنی نوع کو بالعموم اور میرے متعلقین، اہل و عیال اور میری جان کو بالخصوص بچا۔ اے میرے رب! میں تیرا عاجز بندہ ہوں۔ میں آج مسجد مبارک میں اس مقام پر بیٹھ کر جو تیرے پیارے بندے حضرت مسیح موعود علیہ السلام کے بیٹھنے کا مقام ہے۔ تجھ رب غفار و ستار سے اپنے گناہوں کی معافی چاہتا ہوں۔ اور آئندہ کے لئے جتنے لمحات میری زندگی کے باقی ہیں ان میں محض تیری رضا کیلئے ہر ایک کام کرنے کا عہد کرتا ہوں۔ سب انسان اور ان کی رضا فانی ہے۔



تیری ذات عالم الغیب اور باقی ہے۔ پس تو اپنے اس ناتواں اور لڑکھڑاتے عاجز بندے کی دستگیری فرما۔ اور اس کو ہمیشہ کیلئے ریاء کاری اور انانیت، تکبر سے محفوظ رکھ۔ خادم دین بنا۔ اس کی اولاد کو اس کی آنکھوں کی ٹھنڈک بنا۔

اے خدا! یہ کام میرے لئے ناممکن ہیں پر تیرے لئے سب آسان ہے تو خدا ہے میں تیرا بندہ ہوں۔ تو میری بندگی کی لاج رکھ لے اور اپنی ربوبیت کی وسیع چادر میں چھپالے۔ اے خدا! تیرے سوا آسمان وزمین میں میرا کوئی نہیں۔ میں ایمان لاتا ہوں کہ تو ہی اکیلا اور یکتا ہے۔ تیرا کوئی شریک نہیں۔ ہر وقت تیرا ہی سہارا قابل اعتماد ہے۔ میں مٹ جاؤں گا، فنا ہو جاؤں گا مگر تیری رضا کی راہیں غیر محدود ہیں۔ تو مجھے اپنے فضل سے، اپنے رحم سے، اپنے کرم سے، مغفرت کے نیچے ڈھانپ لے۔ میں اکیلا ہوں، میں غمگین ہوں، میں بے بس ہوں، میں بے ہنر ہوں، میں بے علم ہوں، میں ہر خوبی سے خالی اور ہر عیب کا منبع ہوں مگر صرف تیرا بندہ ہوں۔ تیرے سوا سب مجھے ٹھکراتے ہیں، دھتکارتے ہیں، نفرت کرتے ہیں۔ مگر اے میرے رب! تو مجھ سے نفرت نہ کر۔ تو مجھے نہ دھتکار۔ تو مجھے نہ ٹھکرا۔ کیونکہ تیرے سوا میرا کوئی نہیں، تو میرا ہو جا اور میری ساری غلطیوں کو دھو کر پاک کر لے۔

اے خدا! تو اپنی رحمت کے صدقے ایسا ہی کر ایسا ہی کر۔ آمین ثم آمین

میں تیرا ناکارہ بندہ ہوں

عاجز

اللہ داتا جالندھری

مسجد مبارک۔ قادیان

دارالامان ۱۳ جولائی ۱۹۳۱ء

بوقت ۷ بجے شام



نوٹ: اس تحریر کا قلمی عکس اس کتاب میں دوسری جگہ دیا جا رہا ہے۔



خالد احمدیت، حضرت مولانا ابوالعطاء صاحب جالندھریؒ

## زندگی کا ایک اجمالی خاکہ

ولادت: ۱۴ اپریل ۱۹۰۴ء بمطابق ۲۷ محرم الحرام ۱۳۳۲ ہجری بروز جمعرات بمقام کرپہا ضلع جالندھر۔

والدین: والد حضرت میاں امام الدین صاحب بیعت ۱۹۰۲ء۔ وفات ۱۹۲۷ء۔ والدہ حضرت عائشہ بی بی صاحبہ۔ وفات ۱۹۳۷ء

تعلیم: قادیان دارالامان میں ۱۹۱۶ء سے تعلیم کا آغاز کیا۔ سب ابتدائی اساتذہ صحابہ حضرت مسیح موعود علیہ السلام تھے۔ ۱۹۲۴ء میں مولوی فاضل کیا۔ پنجاب یونیورسٹی میں اوّل۔ ۱۹۲۷ء سے مبلغ سلسلہ کے طور پر خدمات کا آغاز۔

مضمون نویسی: ۱۴ سال کی عمر میں پہلا مضمون اخبار ”نور“ میں شائع ہوا۔ زندگی میں ہزار ہا مضامین لکھنے کی توفیق ملی۔

مناظرات: پہلا مناظرہ ۱۹۱۹ء یا ۱۹۲۰ء میں پندرہ سولہ سال کی عمر میں کیا بمقام راجووال۔ بعد ازاں زندگی میں سینکڑوں مناظرات شاندار کامیابی کے ساتھ کئے۔

تبلیغ: بلاد عربیہ میں تبلیغ کیلئے روانگی از قادیان ۱۳ اگست ۱۹۳۱ء (عمر ۲۷ سال) فلسطین، لبنان، مصر اور شام میں ساڑھے چار سال تک کامیابی سے فریضہ تبلیغ ادا کرنے کے بعد قادیان واپسی ۲۴ فروری ۱۹۳۶ء۔

صحافتی خدمات: رسالہ فرقان قادیان کا آغاز ۱۹۴۲ء۔ رسالہ الفرقان کی ربوہ سے اشاعت ستمبر ۱۹۵۱ء تا مئی ۱۹۷۷ء۔ عربی میں سہ ماہی رسالہ البشارة الاسلامیہ الاحمدیہ کا آغاز ۱۹۳۳ء۔ یہ رسالہ بعد ازاں البشری کے نام سے ماہوار رسالہ بن گیا۔ اب تک جاری ہے۔ ربوہ سے عربی رسالہ البشری کا آغاز جولائی ۱۹۵۸ء۔ ربوہ سے رسالہ تشیذ الازہان کا احیاء جون ۱۹۵۷ء۔

تدریسی خدمات: بطور استاد جامعہ احمدیہ۔ پرنسپل جامعہ احمدیہ۔ پرنسپل جامعۃ المبشرین۔ ۱۹۴۲ء تا ۱۹۵۷ء لیکچرار دینیات تعلیم الاسلام کالج ۱۹۵۷ء تا ۱۹۶۲ء

تصنیفی خدمات: چھوٹی بڑی تصانیف کی مجموعی تعداد ایک سو سے زائد ہے۔

خدمتِ سلسلہ کے مناصب: ممبر تقویم کمیٹی ۱۹۳۹ء۔ ممبر افتاء کمیٹی ۱۹۴۴ء تا آخر۔ ممبر مجلس مذہب و سائنس ۱۹۴۵ء۔ قائد مجلس انصار اللہ مرکزیہ ۱۹۵۰ء تا دم آخر۔ نائب صدر مجلس انصار اللہ مرکزیہ۔ ممبر مجلس وقفِ جدید ۱۹۵۸ء تا دم آخر۔ قائم مقام وکیل التبشیر ۱۹۵۷ء میں ۷ ماہ۔ صدر مجلس صحافیان ربوہ۔ صدر امداد گندم کمیٹی۔ ایڈیشنل ناظر تعلیم القرآن (وقف عارضی)۔ صدر مجلس کارپرداز صدر انجمن احمدیہ۔ امیر مقامی ربوہ۔

تقریری خدمات: زندگی بھر یہ سلسلہ جاری رہا۔ جلسہ سالانہ قادیان بعد ازاں جلسہ سالانہ ربوہ میں بالعموم ہر سال خطاب کیا تقاریر کی تعداد ۵۵۔ ہندوستان و پاکستان کے سینکڑوں شہروں اور دیہات میں ہزار ہا علمی، تبلیغی اور تربیتی تقاریر کیں۔ متعدد کانفرنسوں میں شمولیت اور جماعت کی نمائندگی کی۔

اعزازات: ایک مناظرہ کے موقع پر حضرت مصلح موعودؑ نے سند نیابت عطا فرمائی ۱۹۳۰ء۔ حضرت مصلح موعودؑ نے خالد احمدیت کا خطاب عطا فرمایا ۱۹۵۶ء۔ وزیراعظم پاکستان خواجہ ناظم الدین کو ملنے والے جماعت کے مرکزی وفد میں شمولیت ۱۹۵۲ء۔ پاکستان کی قومی اسمبلی میں جانے والے وفد میں شمولیت ۱۹۷۴ء۔

اسفار: ہندوستان اور (تقسیم ہند کے بعد) پاکستان کے شہروں اور دیہات میں سینکڑوں بار گئے۔ علاوہ ازیں بلاد عربیہ (فلسطین، لبنان، مصر اور شام) برطانیہ، ایران اور بنگلہ دیش کے سفر کئے۔

متفرقات: ساری زندگی وعظ و نصیحت کا سلسلہ جاری رہا۔ قادیان اور ربوہ میں متعدد بار اعتکاف کیا۔ اولاد: چار بیٹے اور نو بیٹیاں (دو بیٹیوں کی کم سنی میں وفات)

وفات: ۲۹ اور ۳۰ مئی ۱۹۷۷ء کی درمیانی شب ایک بجے۔ عمر عیسوی اعتبار سے ۷۳ سال۔ ہجری قمری اعتبار سے ۷۵ سال۔ تدفین قطعہ خاص بہشتی مقبرہ ربوہ



## پہلا باب

### ابتدائی خاندانی حالات اور والدین کا ذکرِ خیر

۲۷	تمہید	0
۲۸	مخالفت	0
۲۸	والد محترم حضرت منشی امام الدین صاحبؒ	0
۳۱	والد صاحب کی ایک نیک تمنا	0
۳۲	والد صاحب کی استقامت	0
۳۲	ذکرِ خیر	0
۳۵	والدہ محترمہ	0
۳۵	ماں کی شفقت	0
۳۶	والدہ مرحومہ کی یاد میں	0

## خاندانی حالات

تمہید حضرت مولانا ابوالعطاء صاحب جالندھری رحمہ اللہ تعالیٰ نے اپنی بے حد فعال اور متحرک زندگی میں بے شمار مضامین لکھے متعدد کتب مرتب فرمائیں جن میں تفہیمات ربانیہ جیسی ضخیم کتاب بھی شامل ہے۔ اگر اللہ تعالیٰ کی مشیت میں یہ بھی شامل ہوتا کہ آپ کے قلم سے آپ کی اپنی زندگی کے حالات پر مبنی کتاب بھی شائع ہو جاتی تو دلچسپ اور ایمان افروز کتابوں کی فہرست میں یقیناً ایک اور نادر کتاب کا اضافہ ہو جاتا اور آج قارئین کرام کو میری تحریر پڑھنے کی بجائے حضرت مولانا ابوالعطاء صاحب جالندھری کی خوبصورت اور پرتاثر تحریر پڑھنے کو ملتی۔ لائق صد شکر ہے یہ بات کہ حضرت مولانا نے اپنی زندگی کے آخری دس سالوں میں اس جانب توجہ بھی فرمائی اور اکتوبر ۱۹۶۷ء کے الفرقان سے آپ نے حیاۃ ابی العطاء کے نام سے ”میری زندگی۔ چند منتشر یادیں“ کے زیر عنوان قسط وار یہ خوبصورت سلسلہ شروع بھی کیا مگر آپ کی بے پناہ مصروفیات اور خدمت دین کے مختلف تقاضوں نے آپ کو اپنی ذاتی زندگی کے حالات مدون کرنے کی مہلت نہ دی۔ آخری دس سالوں میں آپ نے اس سلسلہ کی کئی قسطیں الفرقان کے مختلف شماروں میں تحریر فرمائیں مگر یہ سلسلہ بڑی حد تک نامکمل ہی رہا اور ابتدائی حالات سے آگے نہ بڑھ سکا۔ تاہم آپ نے جو کچھ اپنے قلم سے خود تحریر فرمایا ہے بلاشبہ وہ حضرت مولوی صاحب کی سوانح کے بارے میں سب سے اہم اور مستند بنیادی ماخذ ہے۔ لہذا حضرت مولانا کے ابتدائی خاندانی حالات، آپ کی ولادت باسعادت اور آپ کے خوش نصیب خدا رسیدہ والدین کے بارے میں آپ کی اپنی تحریر سے اس باب کا آغاز کرتا ہوں۔ آپ حیاۃ ابی العطاء کی پہلی قسط میں ”میری زندگی۔ چند منتشر یادیں“ کے عنوان کے تحت تحریر فرماتے ہیں:-

ہمارا گاؤں کریہا تحصیل نواں شہر ضلع جالندھری میں بنگہ اور نواں شہر کے درمیان ریلوے اسٹیشن ہے۔ یہ گاؤں کریام سے دواڑھائی میل کے فاصلے پر ہے۔ کریام میں بڑی تعداد میں احمدی احباب تھے۔ ایک خاصی جماعت تھی۔ میرے والد صاحب مرحوم اپنے گاؤں میں اکیلے احمدی تھے۔ والد صاحب مرحوم جمعہ کی نماز کیلئے بلاناغہ کریام جایا کرتے تھے۔ حضرت حاجی چوہدری غلام احمد صاحب امیر جماعت کریام سے ان کے نہایت محبانہ اور برادرانہ تعلقات تھے۔



**مخالفت** میرے خاندان میں احمدیت نہال سے آئی ہے۔ میرے ماموں حضرت ڈاکٹر محمد ابراہیم صاحب اجمیر کے وٹرنری کالج میں پڑھتے تھے۔ انہوں نے لٹریچر پڑھ کر احمدیت کو قبول کر لیا۔ انہوں نے میرے والد صاحب کے نام اخبار ”الحکم“ جاری کروا دیا۔ میرے دادا قاضی مولا بخش صاحب گاؤں کے خطیب تھے۔ وہ سورج اور چاند گرہن کے نشان کے ظاہر ہونے پر خطبہ دے چکے تھے کہ یہ امام مہدی کے ظہور کا نشان ہے اب ہمیں انتظار کرنا چاہئے کہ امام موعود کب اور کہاں سے ظاہر ہوتا ہے؟ حضرت والد صاحب مرحوم اخبار الحکم پڑھ کر احمدیت سے متاثر ہوئے اور آخر انہوں نے جلد ہی احمدیت کو قبول کر لیا۔ ہمارے دادا کٹر قسم کے اہل حدیث تھے۔ انہوں نے اپنے بڑے بیٹے کے احمدی ہو جانے کو بہت بُرا منایا، سخت ناراض ہوئے، غصہ میں آ کر والد صاحب مرحوم کو سخت زد و کوب کیا، والدہ مرحومہ کے تمام زیورات اتر والے اور دونوں کو اپنے مکان سے نکال دیا۔ میرے والد صاحب مرحوم نے گاؤں کے دوسرے حصہ میں ایک مکان لے کر رہائش اختیار کر لی اور پرچون کی دکان شروع کر دی اور بھی کاروبار تھا۔ ان مصیبت کے سالوں کے دوران ہی میری ولادت ہوئی اور میرے والد رضی اللہ عنہ نے نہایت اخلاص سے مجھے خدمت دین کیلئے وقف کر دیا۔

میں جب بھی اپنے والدین کے حالات پر غور کرتا ہوں اور ان کی انتہائی غربت اور تکلیف کے باوجود ان کے اس جذبہ پر نظر کرتا ہوں کہ وہ ان حالات میں بصد شوق اپنے پہلے بچہ کو خدمت دین کیلئے وقف کر دیتے ہیں تو مجھے کچھ کچھ اس یقین اور اس قوت قدسیہ کا اندازہ ہوتا ہے جو سیدنا حضرت مسیح موعود علیہ السلام نے اپنے غریب سے غریب ایمانداروں کے دلوں میں بھی پیدا کر دی تھی۔ رَضِیَ اللہُ عَنْہُمْ وَأَرْضَاهُمْ۔ (ماہنامہ الفرقان اکتوبر ۱۹۶۷ء صفحہ ۴۳-۴۴)

**والد محترم حضرت منشی امام الدین صاحب** حضرت مولانا ابوالعطاء صاحب جالندھری رحمہ اللہ تعالیٰ کے والد محترم حضرت منشی امام

الدین صاحب سمیت حضرت مولانا کے دادا کے سات بیٹے تھے۔ حضرت منشی صاحب سب سے بڑے تھے۔ حضرت منشی صاحب کے والد (حضرت مولانا ابوالعطاء صاحب کے دادا قاضی مولا بخش صاحب) اپنے علاقہ کے مسلمہ عالم تھے۔ لوگ وقتاً فوقتاً انہیں اپنے پاس وعظ و تلقین کیلئے بلایا کرتے تھے۔ حضرت منشی صاحب نے بھی اپنے والد کے ہمراہ ایسی مجالس میں آنا جانا شروع کر دیا۔ حضرت منشی صاحب کسوف و خسوف کے نشان کا تذکرہ پہلے ہی سن چکے تھے اخبار الحکم آپ کے زیر مطالعہ رہتا تھا۔ بالآخر

جب حق آشکار ہو گیا اور اللہ تعالیٰ نے آپ کو پوری طرح شرح صدر عطا فرما دیا تو آپ نے پہلے خط کے ذریعہ بیعت کی۔ یہ ۱۹۰۲ء کا واقعہ ہے اور پھر بعد میں ۱۹۰۵ء میں قادیان حاضر ہو کر حضرت مسیح موعود علیہ السلام کے دست حق پرست پر بیعت کا شرف حاصل کر لیا۔

حضرت منشی امام الدین صاحب کی قادیان میں آمد  
مکرم جناب میاں محمد حنیف صاحب جو حضرت مولانا کے

باموں زاد، آپ کی پہلی زوجہ محترمہ کے بھائی اور حضرت ڈاکٹر محمد ابرہیم صاحب کے صاحبزادے تھے بیان کرتے ہیں۔

جب حضرت دادا جان (حضرت میاں نظام الدین صاحب) اور حضرت میاں امام الدین صاحب (والد حضرت مولانا) دستی بیعت کیلئے قادیان گئے تو ایک عجیب واقعہ پیش آیا۔ ہوا یوں کہ آپ جب قادیان پہنچے تو آپ کو حضرت مسیح موعود علیہ السلام کے حضور پہنچنے میں بڑی دقت پیش آئی۔ اس سے قبل آپ کبھی قادیان نہ گئے تھے۔ لہذا قادیان کے رستوں اور لوگوں کا کوئی علم نہیں تھا۔ آپ نے راستہ معلوم کرنے کیلئے ایک آدمی سے پوچھا کہ بھائی ہم نے حضرت مرزا صاحب کے ہاں جانا ہے۔ ذرا ہماری رہنمائی کر دیں۔ چنانچہ اس آدمی نے آپ کو ساتھ لیا اور شرارتاً آپ کو اور حضرت میاں امام الدین صاحب کو مرزا محمد اسماعیل صاحب کی دکان پر لے گئے جو ان دنوں دودھ دہی کی دکان کیا کرتے تھے۔ وہ وہاں جا کر کہنے لگے یہ ہیں مرزا صاحب انہیں مل لو۔ مرزا محمد اسماعیل صاحب کو دیکھتے ہی حضرت میاں نظام الدین صاحب کہنے لگے۔

”جس مرزا کو ہم دیکھنے آئے ہیں وہ یہ نہیں ہیں۔“

اس کے بعد ایک اور صاحب کی معیت میں حضور علیہ السلام کی خدمت اقدس میں حاضر ہوئے۔ حضور ان دنوں باغ میں تشریف رکھتے تھے۔ وہاں پر دستی بیعت کا شرف حاصل کیا۔

یاد رہے کہ سیدنا حضرت مسیح موعود علیہ السلام نے ۱۴ اپریل سے ۲ جولائی ۱۹۰۵ء تک اپنے گھر کے ساتھ واقع باغ میں تین ماہ تک قیام فرمایا۔ اس کی وجہ ہندوستان میں آنے والے زلزلے تھے جن میں کانگڑہ کا زلزلہ سب سے ہیبت ناک تھا اور حضرت بانی سلسلہ کی پیشگوئی کے مطابق آیا تھا۔

(حیات طیبہ صفحہ ۳۶۷-۳۶۸ از شیخ عبدالقادر صاحب)



حضرت مولانا ابوالعطاء صاحب نے حیاتِ ابی العطاء کے ایک باب زیر عنوان ”انعامات الہیہ کا کچھ تذکرہ“ میں اپنے خوش نصیب والدین اور خصوصیت سے والد محترم کا تذکرہ بایں الفاظ فرمایا ہے۔

”عاجز کی تاریخ پیدائش ۱۴ اپریل ۱۹۰۲ء ہے اللہ تعالیٰ کے فضل و احسان سے اب میری عمر کا بہتر و اہل سال شروع ہو رہا ہے۔ ہر دن اور ہر گھڑی اللہ تعالیٰ کے فضل سے ہی گزر رہی ہے۔ گزشتہ ۷۱ برسوں میں بیماریوں کے حملے بھی ہوئے، دشمنوں نے قاتلانہ حملے بھی کئے، کئی حوادث بھی پیش آئے جو بظاہر موت کا پیغام تھے مگر میرے رب کریم نے اپنی حفظ و امان میں رکھا۔ پس زندگی کا ایک ایک لمحہ اس کے احسان و انعام کا نتیجہ ہے۔ دعا ہے کہ اللہ تعالیٰ نئے سال بلکہ نئے سالوں کو بھی اپنے متواتر انعامات و احسانات کا ذریعہ بنائے۔ وَهُوَ عَلَىٰ مَا يَشَاءُ قَدِيرٌ۔“ آمین!

اللہ تعالیٰ کا یہ عظیم کرم ہے کہ اس نے مجھے ایک دیندار مسلمان اور مخلص احمدی گھرانے میں پیدا فرمایا۔ میرے والدین ۱۹۰۲ء میں احمدیت قبول کر کے اس کی راہ میں گھر سے بے گھر ہو چکے تھے۔ میرے دادا قاضی مولانا بخش صاحب نے جو کٹر اہلحدیث امام مسجد تھے، میرے والد حضرت میاں امام الدین صاحب کو سخت زد و کوب کیا، گھر سے نکال دیا، وراثت سے محروم کر دیا، میری والدہ مرحومہ کا سارا زیور اتر والیا۔ وہ گاؤں (کرپہا ضلع جالندھر) کے دوسرے حصہ میں ایک کرایہ کے مکان میں جا ٹھہرے۔ معمولی دکانداری پر گزارہ تھا۔ گاؤں بھر میں یہی اکیلا گھرانہ احمدی تھا اور ہر قسم کے طعن و تشنیع اور تشدد کا نشانہ تھا۔ ایمان کی لذت کے نتیجہ میں وہ یہ سب باتیں خندہ پیشانی سے برداشت کرتے تھے۔

میرے والدین بالخصوص والد صاحب مرحوم کی دعا تھی کہ اللہ تعالیٰ مجھے بیٹا عطا فرمائے تو میں اسے راہِ خدا میں وقف کروں اور اسے خدمتِ اسلام کرتا ہوا اپنی آنکھوں سے دیکھ لوں۔ میرے دادا صاحب کے پاس اخبار اہلحدیث آتا تھا اور حضرت والد صاحب کے پاس اخبار الحکم آیا کرتا تھا۔ جب میری عمر پانچ چھ سال کی تھی تو ایک دن والد صاحب مرحوم مجھے نماز جمعہ کیلئے اپنے ساتھ کریام لے گئے۔ کریام ہمارے گاؤں سے اڑھائی میل کے فاصلے پر تھا اور وہاں بڑی جماعت تھی۔ حضرت حاجی چوہدری غلام احمد صاحب رضی اللہ عنہ اس جماعت کے روح رواں تھے۔ حضرت والد صاحب مرحوم نے جمعہ کی نماز کے بعد جملہ احباب سے درخواست کی کہ ہاتھ اٹھا کر دعا کریں کہ میں نے جو اپنے بیٹے کو وقف کیا ہے یہ مولوی ثناء اللہ صاحب کو شکست دینے والا بنے۔ مجھے یہ روایت حضرت بابا حسن محمد صاحب والد محترم مولانا رحمت علی صاحب مرحوم مبلغ انڈونیشیا نے اس وقت بڑی خوشی سے سنائی جب

میرے بعض مناظرات انہوں نے مولوی ثناء اللہ صاحب کے ساتھ بھی سنے تھے۔  
 میں اللہ تعالیٰ کے اس انعام کا ذکر کر رہا ہوں کہ اس نے مجھ ناچیز کو ایسے دیندار گھرانے میں پیدا فرمایا  
 اور نعمت ایمان و عرفان سے سرفراز کیا۔ میں اپنے ماں باپ کے احسانات کا بدلہ دینا تو کجا ان کا پورا احاطہ بھی  
 نہیں کر سکتا۔ ہمیشہ اپنے رب کریم سے کہتا ہوں رَبِّ ارْحَمْهُمَا کَمَا رَبَّیْنِی صَغِيرًا۔ وہ دونوں مقدس  
 بزرگ موصی تھے اور اب قادیان شریف کے بہشتی مقبرہ میں مدفون ہیں اور ان کی روحیں جنت الفردوس میں  
 پرواز کر رہی ہیں۔ میرا اللہ ہمیشہ ان کے درجات بلند کرے۔ آمین۔“ (الفرقان اپریل ۱۹۷۵ء صفحہ ۴۳-۴۴)  
 حضرت مولانا ابوالعطاء صاحب رحمہ اللہ تعالیٰ نے اپنے خدارسیدہ والد محترم کا ذکر حیاۃ الی العطاء  
 کی پہلی قسط میں بڑی محبت سے فرمایا ہے۔ یہ ذکر اگرچہ اوپر بیان شدہ امور کا کسی قدر اعادہ دکھائی دیتا  
 ہے مگر حضرت مولانا کی بابرکت تحریر کی لذت میں ایک دفعہ پھر قارئین کو شریک کرنا چاہتا ہوں۔

### ایک نیک تمنا حضرت مولانا صاحب تحریر فرماتے ہیں۔

”میرے والد مرحوم مجھے بہت چھوٹی عمر میں ہی نماز جمعہ کیلئے کریم ساتھ لے جایا کرتے تھے۔ مجھے  
 حضرت بابا حسن محمد صاحب مرحوم (والد حضرت مولوی رحمت علی صاحب مرحوم مبلغ انڈونیشیا) نے سنایا تھا کہ  
 جب تم چھوٹے بچے تھے اور ابھی گاؤں میں پڑھتے تھے تو ایک دفعہ میں اپنے تبلیغی دورہ میں کریم آیا ہوا تھا۔  
 تمہیں تمہارے والد صاحب کریم جمعہ کیلئے لائے تھے۔ نماز جمعہ کے بعد تمہارے والد نے کھڑے ہو کر  
 دوستوں سے کہا کہ بھائیو! میں نے اپنے اس بیٹے کو اللہ کی راہ میں وقف کر دیا ہے تم سب ہاتھ اٹھا کر اس کیلئے  
 دعا کرو نیز یہ کہ اللہ تعالیٰ اسے ایسا عالم دین بنائے کہ یہ مولوی ثناء اللہ امرتسری کو شکست دے۔ حضرت بابا  
 حسن محمد صاحبؒ نے فرمایا کہ حاجی غلام احمد صاحب اور ہم سب نے ہاتھ اٹھا کر دعا کی تھی۔

چونکہ میرے دادا متعصب اہلحدیث تھے۔ مولوی ثناء اللہ صاحب کا اخبار گھر میں آتا تھا اس لئے  
 حضرت والد صاحبؒ کے دل میں یہ تڑپ تھی کہ میرا بیٹا احمدیت کا ایسا خادم ہو کہ مولوی ثناء اللہ کو شکست  
 دے۔ اللہ تعالیٰ اپنے مقبول بندوں کی درد مندانہ دعاؤں کو ضرور سنتا ہے۔ میرے والد مرحوم اور  
 احباب جماعت کی یہ دعا سنی گئی۔ حضرت والد صاحبؒ نے اپنی وفات (دسمبر ۱۹۷۷ء) سے پہلے پہلے  
 اپنی آنکھوں دیکھ لیا کہ تحریر و تقریر اور مباحثات میں احمدیت کے اس ناچیز خادم کے سامنے مولوی ثناء اللہ  
 لا جواب ہوتے رہے۔ وَ ذَٰلِكَ فَضْلُ اللَّهِ وَلَا فَخْرَ“ (ماہنامہ الفرقان اکتوبر ۱۹۶۷ء صفحہ ۴۳-۴۴)



مکرم بشیر الدین احمد سامی صاحب مرحوم آف لندن نے تحریر فرمایا:-

”خاکسار کے والد محترم سردار مصباح الدین صاحب سابق استاذ جامعہ احمدیہ بتایا کرتے تھے کہ مولانا ابوالعطاء صاحب جب عالم شباب میں تھے اور تعلیم کے مراحل تیزی سے طے کر رہے تھے تو قادیان میں ان کے والد مرحوم حضرت میاں امام الدین صاحبؒ نے راہ چلتے ہوئے انہیں اچانک روک لیا اور اپنے بیٹے کے سر پر ہاتھ رکھ کر فرمایا کہ سردار صاحب میرے بیٹے کا خاص خیال رکھا کریں تاکہ یہ پڑھ لکھ کر احمدیت کا روشن ستارہ بنے۔“

جب حضرت منشی امام الدین صاحب نے احمدیت قبول کی تو والد صاحب کی استقامت آپ کو بھی سخت نامساعد اور مشکل حالات سے گزرنا پڑا لیکن کسی مرحلہ پر بھی آپ کے پایہ ثبات میں لغزش نہیں آئی۔ اس ایمان افروز دور کا کچھ اندازہ درج ذیل امور سے لگایا جاسکتا ہے۔

جب حضرت منشی امام الدین صاحب احمدیت قبول کرنے کے ”جرم“ میں گھر سے نکالے گئے تو آپ نے اسی گاؤں کے دوسرے حصہ میں مکان لے کر رہنا شروع کر دیا۔ جماعت احمدیہ کریام کے سرکردہ رکن حضرت حاجی غلام احمد صاحب رضی اللہ عنہ نے جب یہ دردناک حالات دیکھے کہ حضرت منشی صاحب کو ان کے والد نے جائیداد منقولہ وغیرہ منقولہ سے عاق کر دیا ہے حتیٰ کہ بہو کے زیور تک اتروالئے ہیں اور معمولی دکان سے گھر کا گزارہ بہت مشکل سے چل رہا ہے تو انہوں نے اپنے اثر و رسوخ سے گاؤں کے خالی پوسٹ آفس میں ملازمت دلوادی جس کی تنخواہ اس وقت ۶ روپے ماہوار تھی۔ یہ سخت مالی تنگی کے حالات تھے۔

حضرت مولانا کی والدہ محترمہ کی وفات ۱۹۳۷ء میں ہوئی تو مولانا نے والد صاحب کا ذکر خیر الفضل میں ایک مضمون اپنی والدہ محترمہ کی یاد میں لکھا۔ اس کے ابتدائی حصہ میں آپ نے اپنے والد محترم کا ذکر ان الفاظ میں کیا۔

”پینتیس برس گزرے جب میرے والدین نے خدا کے سچے مامور حضرت مسیح موعود علیہ السلام کی آواز پر لبیک کہا اور حضور کے حلقہ بگوشوں میں شامل ہوئے۔ میرے دادا اپنے گاؤں کرہا ضلع جالندھر میں ایک عالم سمجھے جاتے تھے۔ وہ والد صاحب رضی اللہ عنہ کے سلسلہ احمدیہ میں داخل ہونے پر بہت برا فروختہ ہوئے۔ سب و شتم اور مار پیٹ کے بعد والدہ صاحبہؒ سے زیورات چھین کر ان دونوں کو گھر سے نکال دیا۔ مکانات سے بے دخل کر دیا اور لوگوں کو مکمل بائیکاٹ کرنے کی تلقین کی۔ یہ دن

میرے والدین پر نہایت تنگی کے تھے مگر انہوں نے حق کی خاطر تمام مشکلات کو خندہ پیشانی سے برداشت کیا اور گاؤں کے دوسری طرف ایک مکان میں رہنے لگے۔ لوگوں نے پانی بند کیا۔ تعلقات قطع کر لئے۔ ڈرا دھمکا کر احمدیت سے برگشتہ کرنا چاہا مگر میرے والد صاحب تنہا حق پر ثابت قدم رہے بلکہ مقدور بھر تبلیغ کرتے رہے۔ ان مشکلات کے آغاز سے قریباً تین سال بعد میری پیدائش ہوئی۔ میرے ایک چھوٹے بھائی کی وفات پر لوگوں نے دفن کرنے میں سخت مزاحمت کی۔ یہ سب کچھ ہوا مگر وہ جنہوں نے خدا کے برگزیدہ رسول کا چہرہ دیکھا تھا ان کے پاؤں میں ادنیٰ سی لغزش بھی پیدا نہ ہوئی۔ یہ تکالیف عرصہ گزرنے پر کم ہوتی گئیں۔ حالات بدل گئے۔ حتیٰ کہ ۱۹۲۷ء میں قبلہ والد صاحب بیمار ہو کر قادیان تشریف لائے اور اسی مقدس بستی میں ۷ دسمبر ۱۹۲۷ء کو دارفانی سے رحلت فرما گئے۔ اِنَّا لِلّٰہِ وَ اِنَّا اِلَیْہِ رَاجِعُوْنَ۔

میرے والد صاحب کوئی باقاعدہ مولوی نہ تھے مگر مڈل تک تعلیم تھی۔ آپ اخلاص، قربانی اور رضا بالقضا کی ایک مثال تھے۔ ان کے ملنے والے تمام احمدی بلکہ غیر احمدی بھی ان کی تعریف کرتے۔ ان کی انتہائی خواہش یہ تھی کہ میرے بچے خادم دین بنیں۔ باوجودیکہ وہ بہت غریب تھے آپ نے کبھی نہ چاہا کہ اپنی اولاد کو اموال دنیا کے جمع کرنے میں منہمک دیکھیں۔ بہت کم گو تھے۔ احمدیت میں داخل ہو کر انہوں نے اپنی زندگی میں قابل رشک تبدیلی پیدا کی تھی۔ (الفضل قادیان ۹ ستمبر ۱۹۳۷ء صفحہ ۸)

حضرت مولانا ابوالعطاء صاحب رحمہ اللہ تعالیٰ نے اپنے والد بزرگ کی اولاد کے بارے میں اللہ تعالیٰ کے افضال و انعامات کا تذکرہ کرتے ہوئے فرمایا (یہ اپریل ۱۹۷۵ء کی تحریر ہے۔)

”اللہ تعالیٰ کا میرے والدین پر کرم تھا کہ اس نے انہیں چار فرزند (میرے علاوہ تین) اور دو لڑکیاں عطا فرمائیں۔ مجھے یہ سعادت حاصل ہوئی کہ جب ۱۹۲۷ء میں حضرت والد صاحب کا انتقال ہو گیا تو سارے چھوٹے بھائیوں اور بہنوں کی تعلیم و تربیت کی مجھے توفیق ملی۔ عزیزم مولوی عبدالغفور صاحب جالندھری حافظ قرآن اور مولوی فاضل ہیں۔ انگریزی بھی اچھی جانتے ہیں۔ قریباً چار سال تک جاپان میں فریضہ تبلیغ اسلام ادا کر چکے ہیں اور اب کراچی میں ایک جاپانی فرم میں کارکن ہیں۔ عزیزم مولوی عنایت اللہ صاحب جالندھری مولوی فاضل او۔ ٹی ہیں۔ سنگاپور ملایا میں تین سال خدمت دین بجالا چکے ہیں۔ کافی سالوں تک بطور ٹیچر کام کرتے رہے ہیں۔ اب ریٹائر ہو کر جاکے ضلع سیالکوٹ میں تجارت کر رہے ہیں اور جماعتی تربیت میں حصہ لیتے ہیں۔ عزیزم میاں عطاء المنان صاحب منشی فاضل انڈر گریجویٹ ہیں۔ ان دنوں مغربی جرمنی میں ملازمت کر رہے ہیں اور دینی



تربیت بھی بجالا رہے ہیں۔ دونوں بہنیں عزیزہ ہاجرہ بیگم اہلیہ عزیزم محترم محمد حنیف صاحب ریٹائرڈ منیجر ڈیری فارم اور عزیزہ سارہ بیگم اہلیہ عزیزم محترم صوبیدار صوفی رحیم بخش صاحب میٹرک پاس ہیں۔ انہیں دینی تعلیم سے بھی خاصہ حصہ حاصل ہے۔ اللہ تعالیٰ کے فضل سے میرے سارے بھائی اور بہنیں صاحب اولاد و احفاد ہیں۔ میرے والدین کا چمن سرسبز و شاداب ہے۔ وَلِلّٰهِ الْحَمْدُ رَبِّ الْعَالَمِينَ۔

(الفرقان ربوہ اپریل ۱۹۷۵ء صفحہ ۴۴-۴۵)

حضرت مولانا کے بھائی بہنوں میں سے اس وقت صرف مکرم عبدالمنان صاحب زندہ ہیں۔ آپ کے بھائی مکرم حافظ عبدالغفور صاحب اور مولوی عنایت اللہ صاحب نیز دونوں بہنیں محترمہ ہاجرہ بیگم صاحبہ اور محترمہ سارہ بیگم صاحبہ وفات پا چکی ہیں۔ مولوی عنایت اللہ صاحب جا کے چیمہ ضلع سیالکوٹ میں دفن ہیں جبکہ مکرم حافظ عبدالغفور صاحب اور دونوں بہنیں بہشتی مقبرہ ربوہ میں مدفون ہیں۔

کریام جماعت کے روح رواں  
والد صاحب کے حالات کا ایک اجمالی تذکرہ حضرت حاجی غلام احمد صاحب نے

حضرت مولانا ابوالعطاء صاحب رحمہ اللہ تعالیٰ کے والد حضرت منشی امام الدین صاحب کی وفات پر ایک جامع نوٹ لکھا جس میں فرمایا:-

”منشی صاحب موصوف کر یہاں ضلع جالندھر کے رہنے والے تھے، حضرت مسیح موعود علیہ السلام کے صحابی تھے۔ ۱۹۰۲ء یا ۱۹۰۵ء میں بیعت کی تھی۔ (یہ دستی بیعت کی تاریخ ہے اس سے قبل آپ نے ۱۹۰۲ء میں بذریعہ خط بیعت کا شرف حاصل کر لیا تھا۔) احمدیت کے قبول کرنے پر والد اور اہل گاؤں کی طرف سے انہیں سخت تکالیف دی گئیں اور ہر طرح سے تنگ کیا گیا۔ مگر اللہ تعالیٰ کے فضل سے وہ بالکل ثابت قدم رہے۔ منشی صاحب ایک مخلص آدمی تھے۔ سادگی سے مومنانہ زندگی بسر کرتے تھے۔ تبلیغ کا شوق تھا۔ جب کبھی تبلیغ کیلئے آپ کو بلایا جاتا فوراً حاضر ہو جاتے۔ حالانکہ آپ کا ڈاک خانہ اور دوکانداری کا کام تھا۔ آپ ہمیشہ بالا التزام جمعہ کریام میں پڑھتے۔ گرمی کے دنوں رمضان اور برسات کے موقع پر بھی ضرور پہنچتے۔ جب نہ آتے تو ہم سمجھتے کہ بیمار ہو گئے ہوں گے۔ آپ نے وصیت کی ہوئی تھی۔ آمد کا دسواں حصہ ادا کرتے تھے اور بھی جو چندہ آپ کو سنایا جاتا شرح صدر سے ادا کرتے۔ قادیان شریف میں مستقل رہائش کا ارادہ رکھتے تھے۔ اپنے بڑے بیٹے مولوی اللہ دتا صاحب کو خدمت دین کیلئے حضرت خلیفۃ المسیح ایدہ اللہ تعالیٰ بنصرہ العزیز کے حضور وقف کر دیا تھا۔ استسقاء کی مرض سے

بیمار ہوئے۔ علاج کیلئے قادیان گئے مگر جانبر نہ ہو سکے۔ ۷ دسمبر ۱۹۲۷ء کو فوت ہو کر بہشتی مقبرہ میں مدفون ہوئے۔ ”إِنَّا لِلّٰهِ وَإِنَّا إِلَيْهِ رَاجِعُونَ“ (الفضل ۶ جنوری ۱۹۲۸ء)

کہتے ہیں انسان کی کامیاب زندگی حضرت مولانا ابوالعطاء صاحبؒ کی والدہ محترمہ میں اس کی والدہ کا گہرا عمل دخل

ہوتا ہے۔ حضرت مولانا ابوالعطاء صاحب رحمہ اللہ تعالیٰ آسمان احمدیت پر ایک روشن ستارہ بن کر چمکے تو یقینی طور پر اس میں آپ کی نیک، فرشتہ سیرت اور بزرگ والدہ کا بابرکت ہاتھ تھا۔ آپ کی والدہ محترمہ کا اسم گرامی عائشہ بی بی تھا۔ آپ سڑوہ ضلع ہوشیار پور کے مخلص احمدی وجود حضرت میاں نظام الدین صاحب کی صاحبزادی تھیں۔ آپ ایک انتہائی پختہ ایمان رکھنے والی دیندار خاتون تھیں جنہوں نے نہایت تنگی و ترشی کے حالات میں بھی اپنے قابل احترام خاوند حضرت منشی امام الدین صاحب رضی اللہ عنہ کا ساتھ دیا۔ آپ کی گود میں حضرت مولانا ابوالعطاء صاحب رحمہ اللہ تعالیٰ جیسے وجود نے تربیت پائی جنہوں نے حضرت فضل عمرؒ سے ”خالد“ کا خطاب پایا۔

حضرت عائشہ بی بی صاحبہ کا ذکر حضرت مولانا ابوالعطاء صاحبؒ نے اپنے قلم سے دو جگہ فرمایا ہے۔  
حیۃ ابی العطاء کی دوسری قسط مطبوعہ الفرقان نومبر ۱۹۶۷ء صفحہ ۴۱ تا ۴۴ میں حضرت مولانا نے تحریر فرمایا، یہ مولانا کے دور طالب علمی میں قیام قادیان کا ذکر ہے۔

”ہر ماں کو اپنے بچے سے پیار ہوتا ہے۔ میری والدہ ماجدہ کو مجھ سے بہت پیار ماں کی شفقت تھا۔ ان کے زندہ رہنے والے بچوں میں میں پہلا تھا۔ تعطیلات میں گھر آنے پر انہیں بے حد خوشی ہوتی۔ ہر روز وہ اپنی بساط کے مطابق میرے لئے نئی چیز پکاتیں۔ یوں معلوم ہوتا کہ تعطیلات یونہی گزر گئی ہیں۔ واپسی کے وقت والدہ صاحبہ کی حالت کا میری طبیعت پر بڑا اثر تھا مگر تعلیم کے لئے جانا ضروری تھا۔ ہمارا گاؤں ریلوے اسٹیشن پر تھا۔ بڑی اضطرابی کیفیت میں میرے والدین نے مجھے الوداع کہا۔ میرے کھانے کیلئے موسم سرما کے مناسب حال مجھے پٹیاں بنا کر بھی دیں۔ میں جانتا ہوں کہ میرے والدین نہایت دعا گو تھے۔ ان کی متضرعانہ دعاؤں کے میں نے بارہا نظارے کئے ہیں۔ آج تک میرا دل ان کی شفقتوں اور قربانیوں کو یاد کر کے روزانہ رَبِّ ارْحَمْهُمَا کَمَا رَبَّیْنِی صَغِيرًا کہتا ہے۔ میرے لئے یہ بات موجب اطمینان ہے کہ اللہ تعالیٰ کے فضل سے ہر دو موصیٰ اصحاب حضرت مسیح موعود کے طور پر بہشتی مقبرہ قادیان میں مدفون ہیں۔“ (الفرقان نومبر ۱۹۶۷ء صفحہ ۴۱-۴۴)



جب حضرت مولانا کی خدارسیدہ والدہ محترمہ نے ۱۹۳۷ء مرحومہ والدہ صاحبہ کی یاد میں میں انتقال فرمایا تو آپ نے ”مرحومہ والدہ صاحبہ کی یاد میں“

کے عنوان سے ایک مضمون لکھا جس میں اپنی پیاری والدہ کا ذکر کرتے ہوئے تحریر فرمایا:-

”والد صاحب مرحوم کی وفات کے بعد والدہ صاحبہ مستقل طور پر دارالامان میں سکونت پذیر

ہو گئیں اور بچوں کی تربیت ان کا اہم کام تھا۔ ہم چار بھائی اور دو بہنیں ہیں علاوہ ازیں میرے اپنے بچے

ہیں۔ سب کی نگرانی والدہ صاحبہ کرتی تھیں۔ انہوں نے قریباً دس سال قادیان میں گزارے اور یکم ستمبر

۱۹۳۷ء کو فوت ہوئیں۔ اس عرصہ میں ساڑھے چار سال کے لئے میں فلسطین گیا۔ مرحومہ والدہ صاحبہ کو

بیماری کے باعث ہمیشہ خیال رہتا تھا کہ کہیں میری واپسی سے پہلے وہ وفات نہ پا جائیں۔ انہوں نے یہ

دن گن گن کر گزارے۔ ان کی بیماری اور سخت بیماری کی خبر بار بار مجھے پہنچی اور ایک مرتبہ تو ارض مقدسہ کی

ایک وادی میں بڑے کرب و اضطراب سے میں نے دعا کی۔ مجھے یقین ہو گیا اللہ تعالیٰ بہر حال میرے

ہندوستان لوٹنے سے پہلے ان کی روح قبض نہ کرے گا۔ میری واپسی کے بعد ہی اخویم مولوی عنایت

اللہ صاحب مولوی فاضل تبلیغ کیلئے سیٹلمنٹس (سنگاپور) روانہ ہو گئے۔ چند ماہ بعد میرے بھائی

مولوی عبدالغفور صاحب مولوی فاضل جاپان بھیجے گئے۔ یہ دونوں بھائی (اللہ ان کی عمر میں برکت

دے) تحریک جدید کے مجاہد ہیں۔ چوتھا بھائی ابھی بارہ برس کا ہے انشاء اللہ وہ بھی اسی راستہ پر آنے

والا ہے۔ اور آج جبکہ میری پیاری والدہ صاحبہ ہم سب کو چھوڑ کر راہی ملک بقا ہو گئی ہیں، یہ دونوں مجاہد

مشرق قریب اور مشرق بعید میں احمدیت کی تبلیغ میں کوشاں ہیں۔ میرا دل شکستہ ہے۔ میں نے آج سچ بچ

محسوس کیا کہ میں یتیم رہ گیا ہوں۔ میں اندازہ کرتا ہوں کہ اس حادثہ سے میرے غریب الوطن بھائیوں

کو سخت صدمہ ہوگا۔ اس لئے تمام اہل دل احباب سے دردمندانہ درخواست دعا کرتا ہوں۔ والدہ

صاحبہ رضی اللہ عنہا صرف چند ہفتہ بیمار رہیں۔ علاج میں پوری کوشش کی گئی۔ دارالامان کے اکثر ڈاکٹر

صاحبان خصوصاً ڈاکٹر محمد ثناء اللہ خان صاحب نے پوری ہمدردی سے علاج کیا مگر تقدیر کا نوشتہ پورا

ہوا۔ والدہ صاحبہ نے اس بیماری میں بھی صبر اور حوصلہ کا اعلیٰ نمونہ دکھایا۔ ان کی وفات کی خبر میری ہمشیرہ،

میرے ماموں اور مجھے بذریعہ خواب مل چکی تھی۔ والدہ صاحبہ کو تو روایا میں وقت اور تاریخ بھی بتلا دی گئی تھی۔

انہوں نے آخری دن زبانی وصایا میں بعض بچوں کو نماز و تلاوت قرآن کی نصیحت کی۔ درس قرآن مجید کے

متعلق فرمایا۔ قرآن مجید سنا۔ بیماری کے ہر مرحلہ میں اطمینان کا ہی اظہار کیا۔ آخری روز بھی تسبیح و تحمید اور

اشاروں میں نماز ادا کرنے میں صرف کئے۔ اللہ تعالیٰ کا نام لینے سے ان کے چہرہ پر خوشی، انبساط اور مسکراہٹ کے آثار پیدا ہو جاتے۔ آخر سواتین بجے بعد دوپہر تین مرتبہ اللہ بڑے فضلوں والا ہے اللہ ہمارا دوست ہے کہہ کر مسکرا نے کے بعد خدا تعالیٰ کو جان سوپ دی۔ اِنَّا لِلّٰہِ وَ اِنَّا اِلَیْہِ رَاجِعُوْنَ۔

میری مرحومہ والدہ ۵۵ سال کی عمر میں فوت ہوئیں۔ وہ پڑھی لکھی نہ تھیں ان کا ایمان صحیح طور پر ایمان العجاز تھا۔ وہ ہم سب بھائیوں کو دین کی خدمت کرنے کی تلقین فرماتی تھیں اور خدمت بجالانے پر خوشی کا اظہار کرتی تھیں۔ وہ تہجد گزار تھیں۔ رات کے آخری حصہ میں تضرع و زاری سے احمدیت اور سلسلہ اور حضرت امیر المومنین اور اپنی اولاد کیلئے دعائیں کرتی تھیں۔ آہ! اب یہ سلسلہ بظاہر بند ہو گیا اور ہمارے لئے درد بھرے دل سے دعا کرنے والی ماں ہم سے جدا ہو گئی۔

والدہ صاحبہ کی بیماری نے جب شدت اختیار کی تو حضرت امیر المومنین ایدہ اللہ بنصرہ ڈلہوزی تشریف رکھتے تھے۔ والدہ صاحبہ نے حسرت آمیز لہجہ میں کہا۔ ”اب تو حضرت صاحب بھی یہاں نہیں۔“ یعنی حضور میرا جنازہ نہ پڑھا سکیں گے۔

جب حضرت امیر المومنین ایدہ اللہ بنصرہ ۳ ستمبر کو واپس تشریف لائے اور میں نے اپنی والدہ مرحومہ کی یہ خواہش بذریعہ تحریر حضور کی خدمت میں پیش کی تو حضور نے ازراہ نوازش ۳ ستمبر نماز جمعہ کے بعد دوبارہ جنازہ غائب پڑھایا۔ اس طرح سے اللہ تعالیٰ نے میری والدہ صاحبہ کی اس خواہش کو بھی پورا فرما دیا کہ حضور میرا جنازہ پڑھائیں۔

غرض میرے وہ غریب والدین جنہوں نے آج سے پینتیس برس قبل خدا کے مسیح پاک علیہ الصلوٰۃ والسلام کی جماعت میں شامل ہونے کیلئے ہر قسم کا دکھ اٹھایا اور اپنے بچوں کو خدمت اسلام پر متعین دیکھنے کے بعد زندگی کے دور کو ختم کر کے بہشتی مقبرہ میں مدفون ہو گئے۔ وہ اپنی زندگی کے مقصد کو پا گئے اور انہوں نے اپنے مولا کو راضی کر لیا۔ رَضِیَ اللّٰہُ عَنْہُمَا وَ اَرْضَاہُمَا۔

بالآخر تمام احباب سے درخواست ہے کہ وہ ہم سب بھائیوں، بہنوں اور دیگر افراد خاندان کیلئے دعا فرمائیں۔ اللہ تعالیٰ ہم سب کے ساتھ ہو۔ اور ہمیں اپنے فضلوں کا وارث بنائے۔ آمین۔“

دلفگار۔ ابوالعطاء جالندھری قادیان

(روزنامہ الفضل قادیان ۹ ستمبر ۱۹۳۷ء صفحہ ۸، ۹)



# ولادت، بچپن اور تعلیم

۴۱	ولادت	0
۴۲	تعلیم کا آغاز	0
۴۲	حضرت فضل عمرؓ کا دست شفقت	0
۴۳	پہلا روزہ	0
۴۴	میاں شیر محمد صاحب ٹانگہ والے	0
۴۵	دینی تعلیم کا آغاز۔ قطعی فیصلہ	0
۴۷	مدرسہ احمدیہ میں داخلہ	0
۴۹	مدرسہ احمدیہ کے ساتھی	0
۴۹	آریہ استاد سے گفتگو	0
۵۱	کریام میں پہلی تقریر	0
۵۳	مضمون نویسی کا آغاز	0
۵۵	پہلا مضمون	0

- ۵۵ O دوسرا مضمون
- ۵۷ O انفلوائنرز کا زمانہ
- ۵۷ O ایک ایمان افروز خط
- ۵۹ O تعلیم کی تکمیل
- ۶۰ O مولوی فاضل کے امتحان میں یونیورسٹی میں اوّل آنا
- ۶۱ O اوّل آنے کی دھوم
- ۶۱ O دورِ طالب علمی کی کچھ یادیں
- ۶۲ O ”مسیحائے نفس“ بنانے کا ارشاد



## ولادت، بچپن اور تعلیم

**ولادت** حضرت مولانا ابوالعطاء صاحب جالندھری رحمہ اللہ تعالیٰ کی ولادت ۱۴/۱۲/۱۹۰۴ء بمطابق ۲۷ محرم الحرام ۱۳۳۲ ہجری بروز جمعرات ہوئی۔ آپ کے والد محترم حضرت منشی امام الدین صاحبؒ نے آپ کا نام ”اللہ دتا“ رکھا۔ بلاد عربیہ تشریف لے جانے کے بعد آپ نے ابوالعطاء نام اختیار کر لیا جو اس قدر معروف ہوا کہ اصل نام اکثر گویا دہی نہیں۔

آپ کے والد محترم نے آپ کو آپ کی پیدائش سے پہلے ہی خدمت دین کیلئے وقف کر دیا تھا اس طرح آپ گویا پیدائشی واقف زندگی تھے۔

حضرت مولانا نے لکھا۔

میری تاریخ ولادت ۱۴/۱۲/۱۹۰۴ء ہے میں اپنے والدین کا پہلا فرزند تھا۔ میرے والدین میری ولادت سے دو تین سال پیشتر سلسلہ احمدیہ میں داخل ہو چکے تھے۔ دونوں حضرت مسیح موعود علیہ السلام کے صحابی تھے۔ والد بزرگوار حضرت منشی امام الدین صاحبؒ فرمایا کرتے تھے تمہاری ولادت سے پہلے ہی میں نے اللہ تعالیٰ سے عہد کیا تھا کہ اگر اللہ تعالیٰ مجھے بیٹا دے گا تو میں اسے دین کی خدمت کے لئے وقف کر دوں گا چنانچہ انہوں نے مجھے پہلے دن سے وقف کر دیا۔

(الفرقان اکتوبر ۱۹۶۷ء صفحہ ۴۳)

حضرت مولانا نے اپنے بچپن کا ایک دلچسپ واقعہ خود تحریر فرمایا۔ ملاحظہ فرمائیے۔

”میری عمر چار پانچ سال کی ہوگی ہمارے گاؤں کرپہا ضلع جالندھری میں محرم الحرام میں شیعوں کے ہاں تعزیہ بنا کرتا تھا۔ ان دنوں سنی صاحبان بھی بالعموم تعزیوں میں شریک ہو جاتے تھے اور انہیں دیکھنے کیلئے تو سب مرد و زن گھروں سے باہر آ جایا کرتے تھے۔ بچوں کیلئے تو مشغلہ چاہئے۔ مجھے خوب یاد ہے کہ نویں اور دسویں محرم کی درمیانی رات کو جسے مہندی کی رات کہتے تھے اور اس موقع پر گاؤں کی مستورات بھی، بچے بھی مہندی کی تقریب دیکھنے جایا کرتے تھے۔ چھوٹے بچوں کو ان کے ماں باپ ساتھ لے جاتے تھے۔ ہمارے گاؤں میں ان دنوں تک ہمارے گھر کے سوا کوئی احمدی گھر نہ تھا۔ حضرت والد صاحب مرحوم کو ان ایام میں میرے دادا صاحب نے احمدیت کی وجہ سے اپنے گھر سے

نکال دیا ہوا تھا اور ہم دوسری سمت میں ایک عارضی مکان میں رہتے تھے۔ محلہ کے سب لوگ تعز یہ کی مہندی دیکھنے جا رہے تھے۔ سب اپنے اپنے بچوں کو اپنے ساتھ لے جا رہے تھے۔ مگر میرے والد صاحب اور والدہ صاحبہ گھر میں موجود تھے۔ نہ خود گئے اور نہ مجھے لے گئے۔ میں نے دوسرے بچوں کو دیکھ کر اپنی طفلانہ ضد کا اظہار کیا اور شور کرنے لگا کہ مجھے بھی تعز یہ دیکھنے کیلئے لے جائیں۔ کسی کا باپ جا رہا ہے اور کسی کی ماں جا رہی ہے مگر مجھے کوئی نہیں لے جا رہا۔ حضرت والد صاحب مرحوم نے نہایت پیار سے مجھے سمجھایا کہ ہم احمدی ہیں اور احمدی لوگ اس قسم کے..... امور میں شامل نہیں ہوا کرتے۔ اس وقت تو میں اس بات کو بالکل نہ سمجھ سکا مگر ایک نقش میرے دل پر بیٹھ گیا کہ ہم دوسرے لوگوں سے کچھ امتیاز رکھتے ہیں اور ہم پر حقیقی اسلام کو قائم کرنے کی زیادہ ذمہ داری ہے۔“

(الفرقان نومبر ۱۹۶۸ء صفحہ ۴۲-۴۳)

**تعلیم کا آغاز** حضرت مولانا نے اپنی ابتدائی تعلیم کے بارے میں ”حیاۃ ابی العطاء“ کی دوسری قسط میں لکھا ہے۔

”میرے والدین اپنی غربت کے باوجود احمدیت کے نور سے منور تھے۔ وہ مجھے احمدیت کا ایک سپاہی دیکھنا چاہتے تھے۔ ابھی انہوں نے مجھے باقاعدہ مدرسہ احمدیہ میں (قادیان میں) داخل نہ کیا تھا کہ ایک دن میں خود بخود کھیلنے کے طور پر اپنے نو عمر چچا رحمت اللہ صاحب اور ان کے ہم جماعت طلبہ کے ساتھ پاس کے گاؤں موسیٰ پور کے پرائمری مدرسہ میں چلا گیا۔ والدین کھانا لے کر تلاش کرتے ہوئے مدرسہ پہنچے۔ بعد ازاں تعلیم کا سلسلہ جاری ہو گیا۔ پانچویں جماعت پاس کرنے کے بعد قادیان دارالامان میں پڑھنے کی سکیم تھی۔“

(الفرقان نومبر ۱۹۶۷ء صفحہ ۴۱)

موسیٰ پور سے آپ نے پرائمری تک تعلیم حاصل کی۔

**حضرت فضل عمرؒ کا دستِ شفقت** مولانا اپنے بچپن کا ایک اور یادگار واقعہ یوں تحریر فرماتے ہیں:-

”میرے والد صاحب مرحوم نے مجھے بتایا کہ غالباً ۱۹۰۹ء میں سیدنا حضرت خلیفۃ المسیح الاولؒ کے عہد خلافت میں سیدنا حضرت مرزا بشیر الدین محمود احمد خلیفۃ المسیح الثانی رضی اللہ عنہ کا ٹھہ گڑھ ضلع ہوشیار پور تشریف لے گئے۔ واپسی پر کریام سے بنگلہ کیلئے گھوڑوں پر سوار ہمارے گاؤں کرہیا میں سے

گزرے تو میں تمہیں ساتھ لے کر حضور رضی اللہ عنہ کے پاس حاضر ہوا، نذرانہ پیش کیا، اپنی خواہش کا اظہار کیا اور حضور سے درخواست کی کہ میرے بیٹے کے سر پر دستِ شفقت پھیر کر دعا فرمائیں کہ اللہ تعالیٰ اسے قبول فرمائے۔ چنانچہ حضورؐ نے سر پر ہاتھ پھیرا اور دعا فرمائی۔

میں یقین رکھتا ہوں کہ حضرت المصالح الموعود رضی اللہ عنہ کی یہ دعا اور آپ کا یہ شفقت بھرا ہاتھ میرے خاندان کیلئے بہت بابرکت ثابت ہوا ہے۔ ان برکات کو ہمیشہ میں نے محسوس کیا ہے۔ اللہ تعالیٰ ہمیں ہمیشہ اپنے فضلوں سے نوازتا رہے۔ آمین۔“

(الفرقان نومبر ۱۹۶۷ء صفحہ ۴۱)

**پہلا روزہ** حضرت مولانا ایک دیندار گھرانے میں پرورش پا رہے تھے، گھر میں قال اللہ اور قال الرسول کا چرچا تھا، عبادات زندگی کی روح اور مغز تھیں ایسے پاکیزہ دینی ماحول میں چھوٹے بچوں کو بھی بچپن ہی سے عبادات کی چاٹ پڑ جاتی ہے۔ حضرت مولانا اپنے بچپن کا ایک اور واقعہ ”حیۃ الی العطاء۔ میری زندگی، چند منتشر یادیں“ کی قسط نمبر ۶ میں یوں درج فرماتے ہیں۔

”اولین احمدیوں میں خاص اخوت اور پیار موجود تھا۔ ان میں صحابہ رضی اللہ عنہم جیسی مواخاۃ تھی۔ گاؤں میں عام چھوٹے بچے بھی شوق سے روزہ رکھتے تھے اور مسائل کی ناواقفیت کی وجہ سے ماں باپ بھی اس کی حوصلہ افزائی کرتے تھے اور آج بھی یہی حال ہے کبھی کبھی بچوں کا ایک دو روزے رکھ لینا علیحدہ امر ہے مگر بالالتزام بچوں کا روزے رکھنا یا ان سے روزے رکھوانا اسلامی شریعت کے منشاء کے مطابق نہیں۔

میں نے چھوٹی عمر سے روزے رکھے ہیں۔ ابتداء میں چند اور بعد ازاں پورے روزے رکھنے کی سعادت ملتی رہی ہے۔ مجھے یاد ہے کہ جب میں نے بچپن میں آٹھ سال کی عمر میں پہلا روزہ رکھا تھا تو گرمی کا موسم تھا۔ اس سال میں نے غالباً ایک ہی روزہ رکھا تھا۔ جب افطاری کا وقت ہوا تو بہت بھوک اور پیاس لگ رہی تھی۔ افطاری سے عین پہلے بنگہ کے پرانے احمدی میاں شیر محمد صاحب مرحوم ٹانگہ والے ہمارے گھر پہنچے۔ ان کے آنے سے میرے والد صاحب مرحوم کو بہت خوشی ہوئی کہ آج افطاری کے وقت کم از کم ہم دو احمدی مرد تو ہوں گے اور مل کر نمازیں پڑھیں گے۔ اس زمانہ میں احمدیوں کے ایک دوسرے کو مل جانے سے عید کا سماں پیدا ہو جاتا تھا۔ چنانچہ افطاری کیلئے خر بوزہ وغیرہ کے بچوں کی ٹھنڈی سردائی تیار ہوئی۔ جب میرے والد صاحب مرحوم نے مجھے بھی افطاری کیلئے بلایا اور میاں



شیر محمد صاحب کو بتایا کہ اس نے بھی اصرار سے آج روزہ رکھا ہے اور یہ اس کا پہلا روزہ ہے تو انہوں نے جھٹ جیب سے ایک پیسہ (۱/۶۴ روپیہ) نکالا اور پیار کرتے ہوئے وہ ایک پیسہ مجھے بطور انعام دیا۔ بچپن کی بات ہے اس پیسہ کو لے کر مجھے بہت خوشی ہوئی۔ یہ ایک پیسہ میرے لئے زندگی بھر ناقابل فراموش رہا ہے۔“

”اس جگہ مناسب ہے کہ میاں شیر محمد صاحب میاں شیر محمد صاحب ٹانگہ والا کا ذکر خیر مرحوم کا کچھ ذکر خیر ہو جائے۔ یہ وہی ٹانگہ والے

بزرگ ہیں جن کا ذکر سیدنا حضرت خلیفۃ المسیح الثانی رضی اللہ عنہ کے خطبات میں موجود ہے۔ وہ ایک ان پڑھ احمدی تھے۔ انہوں نے حضرت مسیح موعود علیہ السلام کے دست مبارک پر بیعت کی تھی اور آپ کی باتیں سنی تھیں۔ ان میں احمدیت کیلئے عشق تھا۔ ان کی زندگی دین العجاز کی زندگی تھی۔ وہ بنگہ اور نواں شہر کے درمیان بالعموم ٹانگہ چلاتے تھے۔ قادیان سے اخبار ”الحکم“ وغیرہ ان کے نام جاری تھے۔ وہ اخبار ساتھ رکھ لیتے تھے اور سواریوں میں سے پڑھے ہوئے آدمی کو راستہ میں اخبار دے کر کہتے کہ مہربانی کر کے اسے پڑھ کر مجھے سنا دیں۔ خود ٹانگہ چلاتے جاتے اور وہ صاحب اخبار پڑھ کر سناتے جاتے۔ وہ خود بھی سنتے اور ساتھ سواریوں کو بھی پیغام حق پہنچ جاتا اور کئی لوگ اخبار طلب کر کے اپنے گاؤں میں لے جاتے۔ ان کی اس پر حکمت تبلیغ سے کئی لوگوں کو احمدیت کے قبول کرنے کی سعادت حاصل ہوئی۔ یہ حضرت میاں شیر محمد صاحب میرے والد صاحب مرحوم کے خاص دوستوں میں سے تھے۔ انہوں نے کافی عمر پائی تھی۔ مجھے قادیان میں تعلیم کیلئے آنے کے بعد بھی ان سے ملنے کا موقع ملتا رہا ہے۔ بڑی محبت اور پیار سے ملتے تھے۔ رضی اللہ عنہ“

(الفرقان دسمبر ۱۹۶۸ء صفحہ ۴۴-۴۵)

بچپن کا ایک اور واقعہ حضرت مولانا اپنے بچپن کا ایک اور واقعہ لکھتے ہیں:-

”میرا ایک چھوٹا بھائی عبدالغفور نامی فوت ہو گیا۔ بالکل بچہ تھا۔ شوریدہ سر غیر احمدیوں نے قبرستان پہنچ کر کھودی ہوئی قبر میں بچہ دفن ہونے سے روک دیا۔ والد صاحب مرحوم نے نعش اٹھالی اور کہا کہ بہت اچھا میں اپنے بچے کو اپنے گھر کے صحن ہی میں دفن کر دوں گا۔ اتنے میں جماعت کریام کے بہت سے دوست بھی پہنچ گئے اور ہمارے گاؤں کے نمبردار چوہدری اللہ داد خان صاحب نے شور

کرنے والے لوگوں کو دھمکا کر اس بات پر راضی کر لیا کہ بچہ قبرستان میں ہی دفن ہو جائے۔ چنانچہ وہ وہیں دفن کیا گیا۔“

(الفرقان اپریل ۱۹۶۸ء صفحہ ۱۱)

**دینی تعلیم کا آغاز** موسیٰ پور کے سکول سے پرائمری پاس کرنے کے بعد حضرت مولانا کے مخلص اور فدائی والد ماجد حضرت نشی امام الدین صاحب نے آپ کو واقف زندگی کی حیثیت سے مزید تعلیم کیلئے قادیان بھیجنے کا ارادہ ظاہر کیا۔  
حضرت مولانا لکھتے ہیں:-

”میرے والدین اپنی غربت کے باوجود احمدیت کے نور سے منور تھے۔ وہ مجھے احمدیت کا ایک سپاہی دیکھنا چاہتے تھے..... پانچویں جماعت پاس کرنے کے بعد قادیان دارالامان میں پڑھنے کی سکیم تھی۔ میرے ماموں حضرت ڈاکٹر محمد ابراہیم صاحب بسلسلہ فوجی ملازمت ان دنوں فرانس میں تھے۔ انہوں نے مجھے لکھا کہ تم قادیان ہائی سکول میں پڑھو جملہ اخراجات کا میں ذمہ دار ہوں گا۔“

(الفرقان نومبر ۱۹۶۷ء صفحہ ۴۱)

حضرت مولانا نے اس ضمن میں قادیان جانے کا واقعہ لکھا ہے جس سے آپ کے دلی جذبات اور عزم صمیم کا پتہ چلتا ہے۔ آپ نے تحریر فرمایا:-

”شروع ۱۹۱۶ء میں قریباً بارہ سال کی عمر میں حضرت والد صاحب مرحوم کی معیت میں گاؤں سے قادیان کیلئے روانہ ہوا۔ بٹالہ سے ہم دونوں باپ بیٹا پیدل چل رہے تھے۔ ابھی وہاں ریل نہ تھی وڈالہ گرنٹھیاں اور نہر کے درمیانی حصہ میں تھے کہ میں زار و قطار رونے لگا۔ حضرت والد صاحب نے پوچھا کہ کیوں روتے ہو؟ میں نے کہا کہ والدہ یاد آتی ہیں۔ انہوں نے کہا کہ چلو پھر واپس چلیں۔ میں نے کہا کہ نہیں واپس تو نہیں جانا، واپس تو پڑھ کر ہونا ہے۔ اس پر والد صاحب مرحوم نے فرمایا کہ میں نے بھی تو تمہارا امتحان ہی لیا ہے اور میں خوش ہوں کہ تم نے ہمت والا جواب دیا ورنہ یونہی واپسی کا اب کوئی مطلب نہیں ہے۔“

**قطع فیصلہ** ہم شام کو قادیان پہنچے۔ قادیان میں حضرت چوہدری غلام احمد صاحب آف کریانہ پہلے ہی پہنچ چکے تھے۔ دوسرے روز نماز ظہر یا نماز عصر کے بعد سیدنا حضرت خلیفۃ المسیح

الثانی رضی اللہ عنہ جن کی بھرپور جوانی کا عالم تھا مسجد مبارک میں رونق افروز تھے۔ حضرت چوہدری غلام

احمد صاحبؒ نے حضور سے عرض کیا کہ حضور! میاں امام الدین صاحب اپنے بیٹے کو وقف کرنے کیلئے لائے ہیں۔ حضور نے حضرت والد صاحب مرحوم کی طرف مخاطب ہو کر اور مجھے دیکھ کر فرمایا: انہیں مدرسہ احمدیہ میں داخل کر دیں۔ حضرت چوہدری صاحبؒ نے عرض کیا کہ لڑکے کے ماموں صاحب نے لکھا ہے کہ اسے ہائی سکول میں پڑھایا جائے وہ خرچ دیں گے۔ حضورؐ نے قطعیت کے رنگ میں فرمایا کہ میری تو یہی رائے ہے کہ اسے مدرسہ احمدیہ میں داخل کیا جائے۔

(الفرقان نومبر ۱۹۶۷ء صفحہ ۴۲)

اگر حضرت مولانا ابوالعطاء صاحب جالندھری رحمہ اللہ تعالیٰ مدرسہ احمدیہ کی بجائے تعلیم الاسلام ہائی سکول میں داخل ہو جاتے تو اس میں کوئی شک نہیں کہ اپنی خداداد ذہانت کی وجہ سے جس میدان میں بھی جاتے ترقی کرتے۔ لیکن کیا ترقی کرتے؟ کسی سرکاری محکمہ میں اعلیٰ افسر ہو جاتے۔ ترقی کرتے کرتے کسی محکمہ کی اعلیٰ ترین پوسٹ حاصل کر لیتے۔ یہ سب ممکن تھا۔ لیکن دنیاوی محکموں میں امتیاز حاصل کرنے والے کتنے ہیں جن کو عزت و تکریم کے ساتھ یاد رکھا جاتا ہے اور جن پر کتب لکھی جاتی ہیں۔ جن کے سر پر شہرت عام اور بقائے دوام کا تاج رکھا جاتا ہے اور پھر یہ کہ وقف زندگی کا راستہ اختیار نہ کیا ہوتا اور دنیاوی مناصب منزل مقصود ٹھہرتے تو آپ کو ”خالد احمدیت“ کون قرار دیتا۔ حضرت سیدنا مصلح موعود رضی اللہ عنہ کی مبارک زبان سے یہ خوبصورت اور دلنواز اور بابرکت خطاب کس طرح آپ کو ملتا؟۔

لاریب سیدنا حضرت خلیفۃ المسیح الثانی رضی اللہ عنہ کا حضرت مولانا کی تعلیم کے بارہ میں یہ قطعی فیصلہ ایک نہایت بابرکت تاریخی فیصلہ تھا جس نے آپ کی زندگی کو صحیح خطوط پر ڈال دیا اور آپ کی آئندہ زندگی کی مبارک راہیں بھی متعین کر دیں۔ یہ حضرت مولانا کی سیدنا محمودؒ سے بحیثیت خلیفۃ المسیح پہلی ملاقات تھی۔ اس کے بعد تو محمود وایاز کا یہ تعلق قرب اور وسعت میں ہر آن ترقی پذیر رہا اور اس کا سلسلہ نصف صدی پر محیط ہے۔ اس کی تفصیل تو آئندہ صفحات میں آئے گی لیکن اس موقع پر یہ بات خاص طور پر قابل ذکر ہے اور بعد کی تاریخ اس پر گواہ ہے کہ سیدنا محمودؒ کے دست شفقت کا یہ پہلا اظہار اور تاریخ ساز فیصلہ کتنے دُور رس نتائج کا حامل تھا اور پھر دیکھئے کہ اللہ تعالیٰ کے فضل و کرم سے اس فیصلہ نے کیسا شیریں ثمر پیدا فرمایا۔



**سادگی** حضرت مولانا نے اپنی خودنوشت سوانح میں حضرت خلیفۃ المسیح الثانی رضی اللہ عنہ سے اپنی اس ابتدائی ملاقات کے ضمن میں اپنی سادگی کا ایک واقعہ بہت پُر لطف انداز میں بیان کیا ہے۔ آپ لکھتے ہیں:-

”میں اس وقت تک اپنے گاؤں سے باہر دور کہیں نہ گیا تھا۔ اس وقت کی سادگی کا یہ عالم تھا کہ میں نے سنا ہوا تھا کہ حضرت میرزا محمود احمد خلیفۃ المسیح الثانی رضی اللہ عنہ حضرت مسیح موعود علیہ السلام کی گدی پر بیٹھے ہوئے ہیں میں جب مسجد مبارک میں داخل ہوا تو ادھر ادھر دیکھتا تھا کہ گدی کہاں بچھی ہوئی ہے۔ جس پر حضرت خلیفۃ المسیح بیٹھے ہوں گے۔ جب نماز کے بعد مسجد میں حلقہ بن گیا اور سب کی توجہ حضرت خلیفۃ المسیح الثانی رضی اللہ عنہ کی طرف ہو گئی۔ تب میں نے سمجھا کہ آپ ہی خلیفۃ وقت ہیں اور گدی پر بیٹھنا مجازاً ہے۔“

حضرت مولانا کے اپنے الفاظ میں اس کی تفصیل کچھ اس طرح **مدرسہ احمدیہ میں داخلہ** ہے:-

”ان دنوں مدرسہ احمدیہ کے افسر درس گاہ سیدی حضرت قمر الانبیاء مرزا بشیر احمد صاحب رضی اللہ عنہ تھے۔ دوسرے دن ہم تینوں اور محترم ماسٹر چوہدری فضل احمد صاحب مرحوم آف سٹروڈ مدرسہ کے دفتر میں پہنچے۔ مجھے ابھی تک وہ نظارہ خوب یاد ہے جب ہم بیچ پر سامنے بیٹھے تھے اور حضرت مرزا بشیر احمد صاحب سامنے میز کے دوسری طرف کرسی پر تشریف فرما تھے۔ بڑی پیاری اور دلربا گفتگو تھی۔ اُردو، حساب، جغرافیہ وغیرہ میرا اچھا تھا مگر عربی و انگریزی سے میں محض نابلد تھا۔ میری خواہش تھی کہ مجھے جماعت اول سے بھی نیچے پینٹل کلاس میں داخل کیا جائے مگر حضرت مرزا بشیر احمد صاحب نے فرمایا کہ آٹھ سال تک عربی و انگریزی پڑھنی ہے ہم آپ کو جماعت اول میں ہی داخل کریں گے۔ چنانچہ میں خدا کا نام لے کر مدرسہ احمدیہ کی جماعت اول میں داخل ہو گیا۔ بِسْمِ اللّٰهِ مَجْرِبَهَا وَ مُرْسَلَهَا حضرت میاں بشیر احمد صاحب کو بھی یہ دن اخیر تک یاد رہا۔ آپ نے اس کا کئی دفعہ ذکر فرمایا۔“

(الفرقان نومبر ۱۹۶۷ء صفحہ ۴۲)

اس تذکرہ کا ایک موقعہ وہ تھا جب حضرت صاحبزادہ مرزا بشیر احمد صاحب رضی اللہ عنہ نے دسمبر ۱۹۶۱ء میں جامعہ احمدیہ ربوہ کی نئی عمارت کا افتتاح کرتے ہوئے فرمایا۔

”اس وقت مجھے قریباً نصف صدی پہلے کا ایک واقعہ یاد آ رہا ہے جب کہ میں مدرسہ احمدیہ کا منیجر ہوتا

تھا۔ اس زمانہ میں ایک روز حاجی غلام احمد صاحب کریام ضلع جالندھر اور میاں امام الدین صاحب مولوی ابوالعطاء صاحب کو مدرسہ میں داخل کروانے کیلئے لائے۔ اس وقت میں مدرسے کے کچے کمروں میں سے ایک کمرہ میں بیٹھا ہوا تھا۔ حاجی صاحب نے انہیں مدرسہ میں داخل کرنے کی سفارش کی اور میں نے انہیں داخل کر لیا۔ میں جب بھی اس واقعہ کو یاد کرتا ہوں تو مجھے خوشی ہوتی ہے کیونکہ وہ پھل خدا کے فضل سے شیریں ثابت ہوا اور آگے چل کر اللہ تعالیٰ نے مولوی صاحب کو خدمت دین کی توفیق دی۔“

(الفضل ربوہ ۵ دسمبر ۱۹۶۱ء)

### مدرسہ کے ابتدائی ایام حضرت مولانا کے اپنے الفاظ میں :-

”حضرت والد صاحب مرحوم مجھے مدرسہ احمدیہ میں داخل کروانے کے چند روز بعد گاؤں واپس تشریف لے گئے۔ شروع میں میں کچھ عرصہ مہمانخانہ میں رہا اور پھر بورڈنگ میں داخل ہو گیا۔ میں چونکہ مدرسہ میں قریباً ایک ماہ بعد آیا تھا اس لئے طبعی طور پر ساتھیوں سے پیچھے تھا نیز گھر سے دوری کے باعث اداس بھی تھا اس لئے ابتداء میں مجھے دقت پیش آتی رہی۔“

(الفرقان نومبر ۱۹۶۷ء صفحہ ۴۲-۴۳)

مولانا کو ابتداء ہی سے کتنی کڑی آزمائش کا سامنا کرنا پڑا اور آپ نے اسے کس قدر ہمت اور عزم سے برداشت کیا؟ یہ ایک دلکش داستان ہے۔ بارہ سال کا ایک بچہ جو زندگی میں پہلی بار اپنے گاؤں سے باہر نکلا ہو، اس کے عزم و حوصلے کو بے اختیار داد دینا پڑتی ہے۔ حضرت مولانا کے برادر اصغر مولوی عنایت اللہ صاحب اس کی قدر تفصیل بیان کرتے ہیں۔

”بھائی جان (یعنی حضرت مولانا) مدرسہ احمدیہ کی پہلی جماعت میں داخل ہو گئے۔ گاؤں میں ہمیشہ جماعت میں اوّل رہتے تھے۔ مگر یہاں آ کر ان کو عربی پڑھنی پڑی جو وہاں نہ ہوتی تھی اور پھر آئے بھی دیر سے تھے۔ لہذا وہ جماعت میں کامیاب نہ ہو سکے جس کی وجہ سے وظیفہ بھی کٹ گیا اور بورڈنگ کی رہائش بھی نہ ہو سکی۔ ہمارے بھائی نے دو ماہ مسجد میں گزارے۔ دو روپے ان کے پاس تھے جن سے روزانہ چنے کھا کر یہ وقت گزارا۔ حتیٰ کہ آئندہ سہ ماہی امتحان میں اچھے نمبر لئے جس سے وظیفہ پھر جاری ہو گیا۔ تب والد صاحب کو اطلاع دی اور لکھا کہ آپ فکر نہ کریں آپ نے مجھے پڑھنے کیلئے بھیجا ہے لہذا پڑھ کر ہی واپس آؤں گا۔ اس سے پہلے اطلاع میں نے اس لئے نہ دی کہ آپ کو

تکلیف ہوگی۔ اس کے بعد آپ ہر جماعت میں اوّل آتے رہے۔

مدرسہ احمدیہ میں اساتذہ اور ساتھی مدرسہ احمدیہ میں داخل ہونے کے بعد آپ اپنے اساتذہ اور ساتھیوں کا یوں ذکر فرماتے ہیں:-

”جماعت کے آخری پنج پر مجھے اخویم عبدالرحیم صاحب دیانت (حال درویش قادیان) کے ساتھ جگہ ملی تھی۔ جماعت اوّل کے اساتذہ میں محترم قاری غلام یاسین صاحب قرآن پڑھاتے تھے، محترم ماسٹر مولا بخش صاحب اردو پڑھاتے تھے، محترم مرزا برکت علی صاحب اطفال اللہ بقائہ حساب پڑھاتے تھے، محترم ماسٹر محمد طفیل صاحب انگریزی پڑھاتے تھے اور محترم مولوی محمد جی صاحب صرف ونحو پڑھاتے تھے۔

محترم مولوی عبدالرحمن صاحب فاضل حال امیر جماعت احمدیہ قادیان عربی ادب پڑھاتے تھے۔ مجھے یاد ہے کہ مؤخر الذکر استاد حضرت مولوی عبدالرحمان صاحب بالکل نئے نئے فارغ ہو کر مدرسہ میں مقرر ہوئے تھے۔ ان کے ہاتھ میں ایک چھوٹی سی چھڑی ہوتی تھی دروازہ سے داخل ہوتے ہی ”ازراہ شفقت“ طلبہ سے چھڑی لگا کر وہ حال پوچھا کرتے تھے۔ حسن اتفاق کی بات تھی کہ میرا اور مکرم عبدالرحیم صاحب کا پنج دروازہ کے ساتھ پہلا پنج تھا اس لئے اس ”شفقت“ کا آغاز وہیں سے ہو جاتا تھا۔

تمام اساتذہ نہایت محنت اور محبت سے پڑھاتے تھے آج بھی ان کی محبتوں کو یاد کر کے دل سے دعائیں نکلتی ہیں جَزَاهُمْ اللّٰهُ خَيْرًا۔ اس زمانے کے اساتذہ طلبہ کو مدرسہ کے مقررہ وقت کے علاوہ بھی پڑھانا اپنا فرض سمجھتے تھے۔ چنانچہ حضرت مولوی عبدالرحمان صاحب یہ دیکھ کر کہ میں ذرا تاخیر سے آیا ہوں بورڈنگ ہاؤس میں نماز فجر کے بعد بھی مجھے قرآن شریف پڑھایا کرتے تھے۔ میں یہ باتیں اپنے مدرسہ کے ابتدائی ایام کی لکھ رہا ہوں۔ اساتذہ کی نوازشات کا تذکرہ اپنی اپنی جگہ پر آتا رہے گا۔ (اس نوٹ میں جن اساتذہ اور ساتھیوں کا ذکر ہے وہ سب اس کتاب کی اشاعت کے وقت فوت ہو چکے ہیں۔ اللہ تعالیٰ سب پر رحمتیں نازل فرمائے۔ آمین)

آریہ استاد سے گفتگو موسیٰ پور (ضلع جالندھر) جہاں سے میں نے پرائمری پاس کی تھی وہاں پر نائب مدرس ماسٹر مولا بخش صاحب تھے اور اوّل مدرس ماسٹر میا رام صاحب تھے جو آریہ تھے۔ میرا مدرسہ کے ہوشیار طلبہ میں شمار ہوتا تھا۔ ماسٹر میا رام صاحب کو معلوم



تھا کہ میرے والد صاحب احمدی ہیں اور جب انہیں معلوم ہوا کہ انہوں نے مجھے قادیان دارالامان میں تعلیم کیلئے بھیجا ہے تو انہوں نے میرے والد صاحب سے کہا کہ جب آپ کا بچہ قادیان سے تعطیلات میں آئے تو اسے کہنا کہ مجھے ضرور ملے۔ چنانچہ پہلے سال ہی جب میں موسم گرما کی تعطیلات میں گھر آیا تو والد صاحب مرحوم نے مجھے فرمایا کہ اپنے استاد سے موسیٰ پور جا کر مل آؤ۔ میں ان سے ملنے گیا۔ وہ مدرسہ میں تھے۔ گاؤں کا ڈاکخانہ مدرسہ میں ہی تھا۔ وہ برانچ پوسٹ ماسٹر بھی تھے۔ میں ان کے پاس پہنچا تو بہت خوش ہوئے۔ اس وقت وہ ڈاک خانہ کی مہر کی تاریخ بدل رہے تھے مجھے فرمانے لگے کہ میاں جی! یہاں تو آج ۷ تاریخ ہے قادیان میں کونسی تاریخ ہوگی؟ میں نے کہا جناب! تاریخ تو وہاں بھی یہی ہے تاریخ کا تو کوئی فرق نہیں ہے۔ پھر ادھر ادھر کی اور باتیں ہوتی رہیں۔ ڈاک آگئی، کھولی ان کے نام ایک آریہ اخبار بھی آتا تھا۔ اسے پڑھتے ہوئے ایک خبر پڑھ کر مجھے کہنے لگے کہ آپ مجھے ایک بات بتائیں اور وہ یہ ہے کہ اگر مکہ میں خدا کا گھر ہے تو جو حاجی وہاں جاتے ہیں ان کو بدو کیوں لوٹ لیتے ہیں؟ میں بالکل بچہ تھا اور ان کا شاگرد بھی۔ مگر میں نے اس وقت بے دھڑک جواب دیا کہ ماسٹر صاحب جہاں گلاب کا پھول ہوتا ہے وہاں ساتھ کانٹے بھی ہوتے ہیں۔ میرے اس جواب کو سن کر ماسٹر میاں رام صاحب نے بہت خوشی کا اظہار کیا اور کہنے لگے کہ میں حیران تھا کہ میاں امام دین صاحب نے اپنے بیٹے کو اتنی دور قادیان میں پڑھنے کیلئے کیوں بھیجا ہے؟ باقی تعلیم تو اور جگہ بھی ہو سکتی ہے مگر اب سمجھا ہوں کہ دراصل ایسی ہی باتوں کیلئے آپ کو قادیان داخل کیا گیا ہے۔ یہ باتیں اور کسی جگہ سے سیکھی نہیں جاسکتیں۔ آخر انہوں نے مجھے محبت سے رخصت کیا اور خواہش کی کہ جب کبھی آپ گاؤں آیا کریں تو مجھ سے ضرور ملا کریں۔ مگر ان کی جلد وفات کی وجہ سے مجھے ان سے پھر ملنے کا موقعہ میسر نہ آیا۔

(الفرقان نومبر ۱۹۶۷ء صفحہ ۴۳ تا ۴۴)

کہتے ہیں کہ ہونہار بروا کے چکنے چکنے پات۔ حضرت مولانا کی زبردست ذہانت و فطانت کے کئی واقعات آپ آگے بھی پڑھیں گے۔ مگر ۱۳ سال کے لگ بھگ عمر میں ایسا خوبصورت اور مسکت جواب دینا اس امر کو واضح کر رہا تھا کہ مستقبل کا ”خالد احمدیت“ خلافت احمدیہ کے زیر سایہ پروان چڑھ رہا ہے۔

قادیان کی پاکیزہ فضا میں اس وقت کیسے کیسے عالی مقام وجود تھے جو نو عمر طالب علموں کو دین

کا سپاہی بنانے میں دن رات مصروف تھے۔ اس کا تذکرہ حضرت مولانا نے ”حیۃ ابی العطاء۔ میری زندگی، چند منتشر یادیں“ قسط نمبر ۳ میں یوں فرمایا ہے۔

**قادیان میں ہم وطن بزرگ** قادیان میں سڑوہ اور گڑھ شکر ضلع ہوشیار پور کے چند مخلص بزرگ موجود تھے۔ ان میں سے محترم جناب چوہدری نور احمد خان صاحب کلرک مہمان خانہ، چوہدری فضل احمد صاحب ٹیچر ہائی سکول اور چوہدری برکت علی خان صاحب (وکیل المال) خاص طور پر قابل ذکر ہیں۔ اوّل الذکر دونوں بزرگ سڑوہ کے باشندے تھے اور چوہدری برکت علی خان گڑھ شکر کے رہنے والے تھے۔ ان کا راجپوت برادری کا بھی باہم تعلق تھا مگر احمدیت کا رشتہ مضبوط تر تھا۔ میرے نہال سڑوہ میں تھے۔ چوہدری فضل احمد خان صاحب میرے ماموں ڈاکٹر محمد ابراہیم صاحب آف سڑوہ کے خاص دوستوں میں سے تھے۔

ابتدائی ایام میں جب میں ماں باپ کی پہلی جدائی پر بہت اداس رہتا تھا تو ان بزرگوں کی ملاقات میرے لئے ہر طرح وجہ تسلی ہوا کرتی تھی۔ محترم چوہدری فضل احمد صاحب کے حضرت میرزا بشیر احمد صاحب رضی اللہ عنہ کے ساتھ بھی نہایت اچھے روابط تھے۔ بہر حال اجنبیت کے باعث اور بچپن کی وجہ سے جو اداسی ہوئی تھی وہ ان بزرگوں کے باعث کم ہوتی گئی۔ ابتدائی تین ماہ تو پریشانی میں ہی گزر گئے۔ پھر آہستہ آہستہ پڑھائی کی طرف پوری توجہ ہو گئی۔ الحمد للہ کہ میں مدرسہ احمدیہ کی پہلی جماعت سے اچھے نمبروں پر پاس ہو گیا۔

**کریام میں پہلی تقریر** پہلے سال کی موسم گرما کی تعطیلات میں جب میں گھر آیا تو جمعہ کے روز حسب دستور اپنے والد صاحب مرحوم کے ساتھ نماز جمعہ کیلئے کریام گیا۔ کریام میں اچھی خاصی جماعت تھی۔ جماعت کے امیر حضرت حاجی غلام احمد صاحب فرشتہ خصلت انسان تھے نہایت خوشی سے ملے اور فوراً کھانے وغیرہ کا اہتمام فرمایا۔

جمعہ کی نماز کے بعد سب دوستوں کو آپ نے ٹھہرایا اور فرمایا کہ قادیان شریف سے تین طالب علم آئے ہیں ہم ان سے کچھ سنیں گے۔ پہلے انہوں نے دوسرے دو طلبہ سے جو کئی سال سے ہائی سکول میں پڑھتے تھے کہا کہ اٹھ کر کچھ تقریر کرو مگر ان دونوں نے معذرت کی اور اس کیلئے بالکل تیار نہ ہوئے۔ آخر میں انہوں نے مجھے فرمایا میں اگرچہ سب سے چھوٹا تھا اور میرا یہ پہلا سال تھا اور تقریر کا بھی پہلا موقع تھا میں کھڑا ہو گیا اور میں نے چند منٹ تقریر کی۔ مجھے یہ یاد نہیں کہ میں نے اس وقت کیا تقریر کی تھی مگر اتنا

یاد ہے کہ حضرت حاجی صاحب مرحوم نے مجھے شاباش دی اور خود کھڑے ہو کر بیان فرمایا کہ میدان جنگ میں لڑنے والا سپاہی اگر میدان میں جائے ہی نہیں تو وہ لڑکس طرح سکتا ہے۔ پہلا قدم تو میدان جنگ میں جانے کا ہے۔ میں خوش ہوں کہ یہ عزیز تقریر کیلئے کھڑا تو ہو گیا باقی دو کو تو کھڑا ہونے کی بھی ہمت نہیں ہوئی۔ پھر انہوں نے تقریر کی تعریف کر کے بھی میری ہمت افزائی کی اور سب احباب کو دعا کیلئے تحریک فرمائی۔

حضرت حاجی صاحبؒ کا ذکر آ گیا ہے تو اس جگہ اپنے اس مشاہدہ کا بیان کرنا بھی ضروری

سمجھتا ہوں کہ حضرت حاجی صاحبؒ ہر احمدی کیلئے محبت کا ایک سمندر تھے۔ مہمان نوازی ان کی فطرت میں داخل تھی۔ بارہا میں نے دیکھا ہے کہ جو نہی کوئی نیا شخص آتا تو خود یا کسی ملازم کو فی الفور گھر بھیجتے اور لسی، شربت، چائے اور کھانا منگواتے اور نہایت اکرام سے پیش کرتے اور بہت اصرار سے مہمان کو کھلاتے۔ دراصل ان دنوں سب احمدیوں میں حقیقی اخوت پورے طور پر موجزن تھی۔ حضرت والد صاحبؒ مرحوم گاؤں میں اکیلے احمدی تھے۔ ہمارے گاؤں کرپہا اور کرپام میں اڑھائی تین میل کا فاصلہ تھا۔ نماز جمعہ کیلئے والد صاحبؒ بالالتزام کرپام تشریف لے جاتے اور کبھی کبھار جب کریانہ کی دکان کیلئے کچھ سامان بھی خریدنا ہوتا تو آپ نماز جمعہ بنگہ میں ادا فرماتے تھے۔ وہاں بھی بڑی جماعت تھی۔ میں نے دیکھا کہ جب کبھی بیماری یا کسی اور وجہ سے حضرت والد صاحبؒ کرپام نہ جاسکتے تو شام کو خود حضرت حاجی صاحبؒ یا ان کا کوئی نمائندہ دریافت حال کیلئے کرپہا پہنچ جاتا تھا۔

ایک دفعہ گاؤں کے کچھ راجپوتوں سے ایک دیوار کے سلسلہ میں والد صاحب مرحوم کا کچھ تنازعہ ہو گیا۔ قریب تھا کہ لڑائی ہو جاتی۔ کرپام میں خبر پہنچ گئی تو جھٹ تین چار دوستوں کے ساتھ حضرت حاجی صاحبؒ ہمارے گاؤں پہنچ گئے۔ معاملہ تو رفع دفع ہو گیا مگر لوگوں نے محسوس کر لیا کہ میاں امام الدین اگرچہ اپنے گاؤں میں اکیلے احمدی ہیں مگر جماعت احمدیہ کی باہمی اخوت کے باعث ان کی برادری بڑی وسیع ہے۔ میرے والد صاحب مرحوم نہایت غیور احمدی تھے دین کے معاملہ میں کسی قسم کے اخفاء یا مداہنت کے ہرگز قائل نہ تھے۔ گاؤں میں مخالفت بھی ہوتی تھی مگر وہ ہر مخالفت کو خوشی اور ہمت سے برداشت کرتے تھے۔

غرض جماعت احمدیہ کرپام اور بالخصوص حضرت حاجی غلام احمد صاحبؒ کے ہمارے والد صاحبؒ



مرحوم سے نہایت مخلصانہ اور محبانہ تعلقات اخوت تھے۔ حضرت حاجی صاحبؒ کی پہلی بیوی سے اولاد نہ تھی اس وجہ سے انہوں نے دوسری شادی کی۔ دوسری شادی ہندوانہ اثر کی وجہ سے راجپوت برادری میں اچھی نظر سے نہیں دیکھی جاتی تھی۔ میں نے کئی دفعہ حضرت والد صاحبؒ مرحوم کو دعا کرتے سنا کہ اے اللہ! تو حاجی صاحب کو اولاد عطا فرما۔ چنانچہ اللہ تعالیٰ نے بڑی عمر کے باوجود حضرت حاجی صاحب کو بچے عطا فرمائے جو اللہ تعالیٰ کے فضل سے مخلص احمدی اور ہونہار خادم سلسلہ ہیں۔ اس جگہ ان امور کے ذکر سے میری غرض یہ ہے کہ اس ماحول کا مختصر تذکرہ ہو جائے جو اولین احمدیوں میں ہوا کرتا تھا اور اب بھی بہتوں کو یہ نعمت میسر ہے مگر کئی عزیز اس سے غافل ہیں۔ یاد رکھیں کہ اخوت روحانی کی یہ نعمت اللہ تعالیٰ کا عظیم انعام ہے اس کی افراد جماعت جتنی بھی قدر کریں کم ہے۔

**مضمون نویسی کا آغاز** مدرسہ احمدیہ کی دوسری جماعت سے ہی مجھے زائد مطالعہ بالخصوص دوسرے مذاہب کی کتابوں اور اخباروں کے مطالعہ کا شوق پیدا ہو گیا۔

کچھ اخبار تو مدرسہ میں میسر تھے اور باقی کیلئے بوقت فرصت حضرت قاضی اکمل صاحبؒ کے دفتر میں بعض دوسرے طلبہ کے ساتھ جانے لگا۔ یہ دفتر ان دنوں ریویو آف ریلیجنز اردو اور تشیخ الاذہان کا دفتر تھا اور حضرت خلیفۃ المسیح الاول رضی اللہ عنہ کے مکان کے نزدیک تھا۔ حضرت قاضی صاحب طلبہ کے مطالعہ اخبارات کی حوصلہ افزائی فرماتے تھے اور مضمون لکھنے کی جرأت دلاتے تھے اور مضامین کی اصلاح کر کے انہیں شائع بھی کر دیا کرتے تھے۔ وہاں جانے والے طلبہ میں مولانا جلال الدین صاحب شمس پیش پیش تھے۔ وہ مجھ سے پانچ سال آگے تھے۔ ان کے اور بعض دیگر بڑے طلبہ کے مضامین ان دنوں بعض رسالوں میں چھپا کرتے تھے۔ ان مضامین کو دیکھ کر مجھے اپنی سادگی کے ماتحت شروع شروع میں خیال پیدا ہوا کرتا تھا کہ یہ لوگ سارے مضمون لکھ دیں گے۔ جب ہم لکھنے کے قابل ہوں گے تب تک سب مضمون ختم ہو جائیں گے پھر ہم کیا کریں گے؟ یہ میری کم علمی اور سادگی تھی مگر اس سے یہ ظاہر ہے کہ میرے دل میں امنگ اور حوصلہ تھا۔

آخر میں نے مدرسہ احمدیہ کی تیسری جماعت میں پہلا مضمون اخبار کے لئے لکھا جس کا عنوان تھا ”اسلام اور تلوار“۔ بڑے حجاب کے بعد میں نے ارادہ کیا کہ میں یہ مضمون ہفت روزہ اخبار نور قادیان میں اشاعت کیلئے دوں۔ مگر جھجک کا یہ عالم تھا کہ مسجد اقصیٰ قادیان میں نماز فجر پڑھنے کے بعد جبکہ ابھی اندھیرا ہی تھا میں جناب سردار محمد یوسف صاحبؒ مرحوم ایڈیٹر اخبار نور کے مکان پر جو مسجد

اقصىٰ کے بالکل قریب تھا پہنچا اور کبل اوڑھے اور منہ چھپائے مضمون انہیں دے کر فوراً بورڈنگ مدرسہ احمدیہ کی طرف روانہ ہو گیا۔

میری حیرت اور خوشی کی حد نہ رہی جب اگلے ہفتے میرا پہلا مضمون بعنوان ”اسلام اور تلوار“ بطور مقالہ افتتاحیہ اخبار نور میں چھپا ہوا نظر آیا۔ اس کے اوپر جناب ایڈیٹر صاحب نے خوشکن ریمارک دیئے اور لکھا کہ اگر عزیز نے مضمون نویسی کی مشق جاری رکھی تو کسی دن بہت اچھے مضمون نگار بن جائیں گے۔ مجھے یاد ہے کہ اس مضمون کے شائع ہونے پر مولانا شمس صاحب نے میری چارپائی کے پاس سے گزرتے وقت حسب عادت مسکراتے ہوئے ازراہ مذاق کہا تھا کہ اچھا اب تو مضمون بھی چھپنے شروع ہو گئے ہیں؟ اس کے چند روز بعد میں نے دوسرا مضمون فرشتوں کے متعلق لکھا تھا جو اخبار الحکم میں جناب شیخ محمود احمد صاحب عرفانی مرحوم نے شائع فرمایا۔

یہ میری مضمون نویسی کا آغاز ہے۔ اس کے بعد تو اللہ تعالیٰ کے فضل سے جملہ اخبارات و رسائل میں مضمون لکھنے کی توفیق ملتی رہی۔ بہر حال میری مضمون نویسی میں جہاں میرے محترم اساتذہ بالخصوص حضرت میر محمد اسحاق صاحب کی رہنمائی کا دخل ہے وہاں پر میں اس کیلئے حضرت قاضی اکمل صاحب کا بھی بہت ممنون ہوں۔ وہ مدیران جرائد میں منفرد وجود تھے جو نئے لکھنے والوں کی خاصی امداد فرماتے تھے۔ اللہ تعالیٰ ان سب بزرگوں اور اساتذہ پر اپنی خاص برکات نازل فرمائے۔ آمین۔“

(الفرقان اپریل ۱۹۶۸ء صفحہ ۹ تا ۱۲)

مضمون نویسی کے بارہ میں حضرت مولانا نے خود اپنی قلم سے دوبار اظہار خیال فرمایا ہے۔ دوسرے نوٹ میں بعض بنیادی امور کے اعادہ کے ساتھ ساتھ بعض دلچسپ تفصیل بھی شامل ہیں۔ لہذا یہ دوسرا نوٹ بھی اس جگہ درج کیا جاتا ہے۔ آپ نے فرمایا:-

”قادیان اور مدرسہ احمدیہ کی روحانی و علمی فضا دینیات کے طالب علموں کیلئے سونے پر سہاگہ کا حکم رکھتی تھی۔ میں جب دیکھتا تھا کہ مدرسہ کی اوپر کی جماعتوں کے طلبہ اور مدرسہ کے اساتذہ کے مضامین اخبارات اور رسائل میں شائع ہوتے ہیں تو مجھے اپنی بچپن کی سادگی اور وفور شوق سے بارہا خیال آتا تھا کہ کہیں ایسا تو نہیں ہوگا کہ ہمارے مضمون لکھنے کے قابل ہونے سے پہلے ہی یہ لوگ سب مضامین ختم کر دیں گے اور ہمارے لکھنے کیلئے کوئی مضمون باقی نہ رہے گا۔ یہ احساس مدرسہ کی پہلی اور دوسری جماعت کے زمانہ میں میرے دل میں پیدا ہوا کرتا تھا۔ مجھے یہ یاد نہیں کہ یہ صورت کس طرح پیدا ہوئی مگر ہوا یہی

تھا کہ ہم چند طالب علم حضرت قاضی اکمل صاحب کے دفتر میں جاتے اور وہاں پر ان کے مطالعہ سے فارغ اخبارات اٹھا اٹھا کر پڑھا کرتے تھے۔ یہ اخبارات آریوں، عیسائیوں اور دوسرے مسلمانوں کے ہوتے تھے۔ حضرت قاضی صاحب مرحوم ہمیشہ ہماری حوصلہ افزائی فرماتے تھے۔

قارئین کتاب کو اشتیاق ہوگا کہ حضرت مولانا کے ان دو تاریخی مضامین کے بارہ میں کچھ اور جان سکیں جن سے آپ کے قلمی جہاد کا آغاز ہوا۔ خود مولانا کے اپنے الفاظ میں ہر دو مضامین کا مختصر تعارف پیش ہے۔

”میں نے مدرسہ احمدیہ کی تیسری جماعت میں سب سے پہلا پہلا مضمون ”اسلام اور تلوار“ مضمون ”اسلام اور تلوار“ کے عنوان سے لکھا۔ مضمون تو میں

نے لکھ لیا مگر مجھے حجاب محسوس ہو رہا تھا کہ میں کس طرح کسی اخبار میں یہ مضمون دوں؟ آخر جرأت کر کے میں نماز فجر کیلئے جاتے ہوئے مضمون ساتھ لے گیا اور مسجد اقصیٰ قادیان میں نماز فجر ادا کرنے کے فوراً بعد میں نے منہ اندھیرے ہی محترم جناب سردار محمد یوسف صاحب مرحوم ایڈیٹر اخبار نور کا دروازہ کھٹکھٹایا۔ ان کا مکان اور دفتر ان دنوں مسجد اقصیٰ کے ساتھ جانب جنوب گلی کے دوسری جانب ہوا کرتا تھا۔ سردی کے دن تھے میں نے چادر سے منہ چھپایا ہوا تھا۔ محترم ایڈیٹر صاحب نے بالا خانہ سے پوچھا کون ہے اور کیا کام ہے؟ میں نے نام بتائے بغیر کہا کہ کچھ کاغذ دینے ہیں۔ انہوں نے اوپر سے ٹوکری لٹکائی میں نے جھٹ اس میں مضمون رکھا اور بورڈنگ کی طرف بھاگ گیا۔ اخبار نور ہفتہ وار اخبار تھا۔ اگلے ہفتہ جب اخبار نکلا تو اس میں میرا مضمون ”اسلام اور تلوار“ بطور افتتاحیہ میرے نام سے شائع ہوا۔ محترم ایڈیٹر صاحب نے اس پر نوٹ دیتے ہوئے لکھا کہ میں اس طالب علم کے مضمون کو بغیر اصلاح کئے بطور ادارہ شائع کر رہا ہوں مجھے یقین ہے کہ اگر عزیز نے مشق جاری رکھی تو ایک دن اچھے مضمون نگار بن جائیں گے۔ میں نے جب ان کے ریمارکس پڑھے تو میرا حوصلہ بہت بڑھ گیا۔“

”پھر دوسرا مضمون میں نے ”فرشتوں کی ہستی کا ثبوت“ کے عنوان سے لکھا جو میرا دوسرا مضمون ہفت روزہ الحکم میں اس وقت کے ایڈیٹر محترم شیخ محمود احمد صاحب عرفانی نے بڑی محبت سے شائع کیا۔ اس کے بعد پھر تو اللہ تعالیٰ نے لکھنے کی بھی خاص توفیق عطا فرمائی۔ **لِلّٰهِ رَبِّ الْعَالَمِينَ**۔

اس جگہ یہ ذکر کرنا میں اپنا فرض سمجھتا ہوں کہ اس ابتداء میں بھی حضرت قاضی اکمل صاحب کی



حوصلہ افزائی کا دخل تھا۔ اور اس کے بعد تو انہوں نے زور دے کر اور اصرار سے مضامین لکھوائے اور الفضل اور دیگر رسالہ جات میں شائع کئے۔

میری دعا ہے کہ اللہ تعالیٰ ہمارے سب اساتذہ اور جملہ محسنوں کو جزائے خیر دے اور ان کے درجات بلند فرمائے۔ آمین یا رب العلمین۔“

(الفرقان نومبر ۱۹۶۸ صفحہ ۴۱ تا ۴۲)

مندرجہ بالا تفصیل سے معلوم ہوتا ہے کہ حضرت مولانا نے قریباً چودہ سال کی عمر میں پہلا مضمون لکھا تھا۔ مضمون نویسی کا یہ سلسلہ تادم وفات جاری رہا۔ آپ کا آخری مضمون آپ کی وفات کے دو دن بعد اخبار الفضل ۲ جون ۱۹۷۷ء میں شائع ہوا۔ یہ مکرم عبدالعزیز ڈار صاحب مرحوم کے اخلاق حسنہ کے بارہ میں تھا۔ یہ مضمون آپ نے اپنی وفات سے دو روز قبل اپنی بہو مکرمہ قانتہ شاہدہ راشد صاحبہ کو لکھوایا تھا جبکہ آپ بوجہ نقاہت خود مضمون اپنے قلم سے لکھنے سے معذور تھے۔ اس طرح حضرت مولانا کی مضمون نویسی کا زمانہ قریباً ۶۰ سال بنتا ہے۔ اس عرصہ میں سلطان القلم حضرت مسیح موعود علیہ السلام کے اس ادنیٰ خادم نے کس کس رنگ میں قلمی جہاد میں حصہ لیا اس کی تفصیل انشاء اللہ آئندہ صفحات میں اپنے اپنے موقع پر بیان ہوں گی۔

**زائد مطالعہ کا طریق** مدرسہ احمدیہ میں علم کی پیاس بجھانے کا انداز کیا تھا؟ اس بارہ میں حضرت مولانا کی مثال آج بھی اور ہر دور میں آنے والے طالب علم کیلئے مشعل راہ ہے۔ حضرت مولانا لکھتے ہیں :-

”میں اپنے زائد مطالعہ کے ذکر پر اس کا ایک نمونہ بیان کرنا چاہتا ہوں۔ مدرسہ احمدیہ کے ہم چند طلبہ نے یہ طریق اختیار کر رکھا تھا کہ مدرسہ کے بعد دوپہر کے کھانے سے فارغ ہو کر ایک علیحدہ کمرہ میں بیٹھ جاتے تھے، بائبل اور کاپیاں پنسلیں ہمارے پاس ہوتی تھیں، ہم میں سے ایک طالب علم کتاب پڑھتا جاتا تھا باقی غور کرتے اور قابل نوٹ باتیں ایک دوسرے کو بتا کر نوٹس لیا کرتے تھے۔ اسی طرح ہم حضرت مسیح موعود علیہ السلام کی کتابوں کو باری باری مل کر پڑھا کرتے تھے اور نوٹ لیا کرتے تھے۔ یہ درست ہے کہ بچپن کے اس مطالعہ سے پوری طرح سمجھ تو نہ آتی تھی مگر ایک چاشنی پیدا ہو جاتی تھی اور لگن لگ جاتی تھی اور پھر بار بار دہرانے سے عقدے کھلتے جاتے تھے۔ ہم نے اس زمانہ میں براہین احمدیہ بھی پڑھی تھی۔ زائد مطالعہ کا یہ ایک نمونہ ہے۔ اس مطالعہ سے ہمارے پاس نوٹ بکس بھی تیار

ہو گئی تھیں۔ ادھر مدرسہ کے ہفتہ واری لیکچروں میں قابل اساتذہ کے مضمون کے نوٹ بھی ہمارے لئے خضر راہ ہوتے تھے۔ مجھے یاد ہے کہ ہماری مطالعہ سوسائٹی میں میرے ہم جماعت مولانا تاج الدین صاحب لالکپوری بھی شامل ہوا کرتے تھے اور انہیں خوب نکتے سوچھا کرتے تھے۔ میری ابتدائی نوٹ بک کو لے کر ہی پہلے پہل قادیان کے تاجر کتب فخر الدین صاحب نے ”احمدیہ پاکٹ بک“ کے نام سے کتاب شائع کی تھی۔ دیباچہ میں اس کا ذکر بھی تھا۔ بہر حال طالب علمی کا ابتدائی آغاز بہت عمدہ تھا اور اللہ تعالیٰ کے فضل سے اسباب بھی اعلیٰ مہیا ہوتے گئے۔ وَ ذَلِکَ فَضْلُ اللّٰهِ یُؤْتِیْہِ مَنْ یَّشَآءُ“

دوران طالب علمی کا ایک خاص واقعہ حضرت مولانا نے اپنے قلم سے یوں رقم

انفلوائنسز کا زمانہ فرمایا:-

”غالباً ۱۹۱۸ء میں انفلوائنسز کی وبا پہلی مرتبہ ہمارے ملک میں پھیلی تھی۔ مدرسہ احمدیہ قادیان کے بہت سے طالب علم بھی اس بیماری میں مبتلاء ہو گئے تھے میں بھی ان بیماروں میں شامل تھا۔ ہم سب طلبہ کو علاج کی سہولت کے پیش نظر نیز باقی طلبہ سے علیحدہ رکھنے کی غرض سے بورڈنگ کے ایک کنارے ایک کھلے کمرے میں رکھا گیا تھا۔ اس بیماری سے بچوں میں بہت ہراس پھیلا ہوا تھا۔ اموات کثرت سے ہو رہی تھیں۔

ان دنوں مدرسہ احمدیہ و بورڈنگ مدرسہ احمدیہ کے صحن میں ہی جنازے پڑھے جاتے تھے۔ محلہ جات میں دن میں کئی کئی آدمی فوت ہوتے، سب کے جنازے صحن بورڈنگ میں لائے جاتے، وہیں نماز جنازہ ہوتی اور پھر سب جنازے قبرستان کو لے جانے کیلئے بورڈنگ کے اس کمرے کے سامنے سے گزرتے جس میں ہم بیمار طلبہ ہوتے تھے اس سے بھی بچوں میں دہشت پیدا ہوتی تھی۔ اس پر ہیڈ ماسٹر صاحب مدرسہ احمدیہ نے حضرت خلیفۃ المسیح الثانی کی خدمت میں رپورٹ کرتے ہوئے درخواست کی کہ جنازے مدرسہ احمدیہ کے صحن کی بجائے قبرستان میں ہوا کریں اور دوسرے راستہ سے لے جائے جایا کریں تاکہ بچوں پر اس کا برا اثر نہ ہو۔ چنانچہ یہ فیصلہ ہو گیا اور جنازے صحن مدرسہ میں آنے سے رک گئے۔“

”میں نے اپنی بیماری سے گھبرا کر اپنے والد صاحب کو خط لکھا کہ آپ فوراً

ایک ایمان افروز خط قادیان آ جائیں زندگی اور موت کا کچھ پتہ نہیں۔ بچپن میں پردیس میں بیمار ہونے والا ہر بچہ ضرورت سے زیادہ ہی گھبرا جاتا ہے۔ میرے والد صاحب ان دنوں اپنے گاؤں میں

برانچ پوسٹ ماسٹر بھی تھے۔ یہ کام تو زیادہ نہ تھا مگر اہمیت کے پیش نظر ان دنوں رخصت مشکل سے ملتی تھی۔ میرے والد صاحب مرحوم نے میری گھبراہٹ والا خط پڑھ کر ایک طرف تو چھٹی کیلئے درخواست بھیج دی اور دوسری طرف مجھے فوراً خط لکھا کہ میں چھٹی کی کوشش کر رہا ہوں۔ چھٹی ملنے پر انشاء اللہ ضرور آ جاؤں گا۔ ساتھ ہی لکھا کہ آپ کے خط سے بہت گھبراہٹ کا اظہار ہوتا ہے۔ زندگی اور موت تو اللہ تعالیٰ کے اختیار میں ہے۔ دعا کرو ہم بھی دعا کرتے ہیں گھبرانے کی ضرورت نہیں۔ اس خط کا آخری فقرہ یہ تھا کہ ہم نے حضرت مسیح موعود علیہ السلام کے ہاتھ پر راضی بالقضاء رہنے کی شرط کے ساتھ بیعت کی ہوئی ہے۔ مجھے اس پیار کے پیش نظر جو حضرت والد صاحب کو مجھ سے تھا یقین کامل تھا کہ میرے خط ملنے کی دیر ہے والد صاحب سب کچھ چھوڑ چھاڑ کر قادیان پہنچ جائیں گے۔ پھر جس گھبراہٹ کا اظہار بے ساختہ طور پر مجھ سے ہو گیا تھا اس کی وجہ سے بھی مجھے یقین تھا کہ ایک دو دن کے اندر والد صاحب آ جائیں گے لیکن جب چوتھے پانچویں دن ان کا مذکورہ بالا خط موصول ہوا تو مجھے بڑا تعجب ہوا اور جب میں خط کے آخری فقرہ پر پہنچا تو میرے آنسو جاری ہو گئے اور اپنی نادانی میں میرے منہ سے نکل گیا کہ اس کا مطلب تو یہ ہوا کہ میں اگر یہاں مر بھی جاؤں تو والد صاحب راضی بالقضاء رہیں گے۔ حضرت والد صاحب خط کے دوسرے تیسرے دن پہنچ گئے اور میری حالت بھی اچھی ہو رہی تھی مگر ان کے خط کے آخری فقرہ کا مجھے احساس تھا کہ انہوں نے اس موقع پر یہ کیا تحریر فرما دیا ہے۔ چنانچہ میں نے ان سے اس کا ذکر کیا۔ انہوں نے فرمایا کہ یہ تو حقیقت ہے۔ یہی تو وہ ایمان ہے جو ہم نے حضرت مسیح موعود علیہ السلام کے ذریعہ سے حاصل کیا ہے۔ اس وقت اپنے بچپن کی نادانی کی وجہ سے میں اس بات کو پوری طرح نہ سمجھ سکا مگر بعد ازاں مجھے اس چٹان ایسے مضبوط ایمان کی قدر معلوم ہوئی.....“

”میرے والد صاحب مرحوم کی تعلیم ٹڈل تک تھی مگر صحابہ مسیح موعود علیہ السلام کا ایمان انہوں نے حضرت مسیح موعود علیہ السلام کا مبارک چہرہ دیکھا ہوا تھا اور حضور کے کلمات طیبات اپنے کانوں سے سنے ہوئے تھے۔ اسی پاکیزہ صحبت کا یہ نتیجہ تھا کہ ان لوگوں کے ایمان چٹان سے زیادہ مضبوط ہوتے تھے اور وہ تنہا بھی مخالفت کے سیلاب میں غیر متزلزل رہتے تھے۔ انہیں نہ غیروں کی طعن و تشنیع اپنی جگہ سے ہلاتی تھی نہ اپنوں اور بچوں کی محبت ان کے قدم میں لغزش پیدا کرتی تھی۔ رضی اللہ عنہم ورضوا عنہ“



میں جب کبھی مذکورہ بالا رضا بالقضاء کے فقرہ کو یاد کرتا ہوں اور اپنی اس وقت کی کم عقلی کا تصور کرتا ہوں تو میرا دل صحابہ حضرت مسیح موعود علیہ السلام کے پختہ ایمانوں اور ان کے توکل کو دیکھ کر ان پر درود پڑھتا ہے اور ان سب کے درجات کی بلندی کیلئے دعا گو ہوتا ہے۔ (الفرقان نومبر ۱۹۶۸ء)

**سلسلہ تعلیم کی تکمیل** حضرت مولانا نے تعلیم کی ابتداء اپنے گاؤں ککریہا کے قریب سکول واقع موسیٰ پور سے کی۔ یہاں آپ نے پرائمری پاس کی۔ بارہ سال کی عمر میں یعنی ۱۹۱۶ء میں آپ کے والد محترم نے آپ کو قادیان میں مدرسہ احمدیہ میں داخل کروا دیا۔ مدرسہ احمدیہ میں آٹھ سال تک تعلیم حاصل کی۔ آٹھویں سال مولوی فاضل کی کلاس ہوتی تھی۔ مولوی فاضل کے بعد مبلغ سلسلہ بننے والوں کو فاضل اجل علامہ دہر حضرت حافظ روشن علی صاحبؒ کی مبلغین کلاس میں بھیجا جاتا تھا جہاں سے فارغ ہونے کے بعد باضابطہ طور پر خدمت دین کا کام عملی میدان میں شروع ہو جاتا تھا۔

حضرت مولانا نے اپنی تعلیم کے آخری ادوار کے سلسلہ میں رقم فرمایا:-

”مجھے یاد ہے کہ جب ہم مولوی فاضل کلاس میں داخل ہوئے اور یہ ان دنوں مدرسہ کا آٹھواں سال ہوتا تھا تو حضرت خلیفۃ المسیح الثانی ایدہ اللہ نے مسجد مبارک میں ایک دن سرسری طور پر فرمایا کہ اگر ان طلبہ کو یونیورسٹی کے امتحان مولوی فاضل کے بغیر ہی مبلغین کلاس میں داخل کر لیا جائے تو کوئی ہرج نہیں۔ یہ ہوشیار ہیں سلسلہ کو مبلغین کی ضرورت ہے مولوی فاضل کی ڈگری کی ہمیں کیا ضرورت ہے؟ اس وقت کے ہیڈ ماسٹر شیخ عبدالرحمان صاحب مصری نے ہمیں یہ بات حضور کے پیغام کے طور پر پہنچائی اور ہم جھٹ مولوی فاضل کلاس چھوڑ کر مبلغین کلاس میں حضرت حافظ روشن علی صاحبؒ کے پاس چلے گئے۔ ہمارے پرانے علماء جیسے حضرت مولانا سید محمد سرور شاہ صاحبؒ اور حضرت حافظ صاحب کا خیال تھا کہ ہمارے نئے مبلغین کی چھوٹی عمریں ہوتی ہیں ان کے پاس یونیورسٹی کی سند ضرور ہونی چاہئے۔ ہمیں حضرت حافظ صاحب کے پاس پڑھتے ہوئے تین چار مہینے ہی گزرے تھے کہ ایک دن مسجد میں حضرت خلیفۃ المسیح الثانی رضی اللہ عنہ کی مجلس میں مولوی فاضل کی سند کے فوائد پر گفتگو چل پڑی۔ حضرت مولانا سید محمد سرور شاہ صاحب رضی اللہ عنہ نے اپنی رائے کا وضاحت سے ذکر کیا۔ حضور نے بھی اسے پسند فرمایا اور کہا کہ سند ضرور حاصل کرنی چاہئے۔ اس پر جب ہماری جماعت کے طلبہ کا ذکر ہوا تو حضور نے فرمایا کہ انہیں بھی سند لے لینی چاہئے میں نے تو سرسری بات کی تھی۔ غالباً شیخ مصری

صاحب کو غلطی لگ گئی ہے۔

جب ہم مولوی فاضل کلاس میں داخل ہونے کیلئے مدرسہ میں آئے تو شیخ مصری صاحب نے کہا کہ اب امتحان میں وقت تھوڑا رہ گیا ہے کورس بڑا ہے آپ لوگ کامیاب نہیں ہو سکیں گے۔ اس وقت ہمارے اساتذہ حضرت مولانا سید محمد سرور شاہ صاحب، حضرت قاضی سید امیر حسین صاحب، حضرت مولانا محمد اسماعیل صاحب حلاپوری اور حضرت میر محمد اسحاق صاحب وغیرہم نے ہمیں تسلی دی کہ ہم زائد وقت دے کر بھی کورس ختم کرادیں گے آپ لوگ اپنی ذمہ داری پر داخلہ لے لیں۔ چنانچہ میں نے سب طلبہ کی طرف سے ہیڈ ماسٹر صاحب کو تحریر دے دی کہ اگر خدا نخواستہ ہم فیل ہو جائیں تو یہ ہماری ذمہ داری ہوگی۔ ان بزرگ اساتذہ نے بڑی محنت سے کورس کا بیشتر حصہ پڑھا دیا۔ جزاھم اللہ خیراً۔ دعائیں بھی کیں۔ نتیجہ یہ ہوا کہ اللہ تعالیٰ کے فضل سے ہم اس جماعت کے آٹھوں کے آٹھوں طلبہ یونیورسٹی میں کامیاب ہو گئے بلکہ اللہ تعالیٰ نے مجھے یونیورسٹی میں اوّل آنے کی بھی توفیق بخشی۔ فالحمد للہ۔

(الفرقان اپریل ۱۹۷۰ صفحہ ۴۴-۴۵)

روزنامہ الفضل قادیان نے

**مولوی فاضل کے امتحان میں یونیورسٹی میں اوّل آنا** اس خبر کو یوں شائع کیا:۔

”امسال سات اصحاب نے مولوی فاضل کا امتحان پاس کیا جن کے نام حسب ذیل ہیں:۔

- ۱۔ مولوی اللہ دتا صاحب ۲۔ مولوی عبدالاحد صاحب ۳۔ مولوی فضل دین صاحب ۴۔ مولوی تاج الدین صاحب لالپوری ۵۔ مولوی عبداللہ صاحب مالا باری ۶۔ مولوی عزیز بخش صاحب ۷۔ مولوی عبدالغفور صاحب

(الفضل قادیان ۲۲ جولائی ۱۹۲۴ء)

امسال پنجاب یونیورسٹی کے مولوی فاضل کا امتحان دینے والوں میں سے ہمارے مدرسہ احمدیہ کے طالب علم مولوی اللہ دتا صاحب جالندھری اوّل نمبر پر آئے اور ۳۶۸ نمبر حاصل کئے۔ مولوی صاحب اور مدرسہ احمدیہ کو مبارک باد۔

(الفضل قادیان ۳۱ جولائی ۱۹۲۴ء)

نوٹ:۔ کلاس کے طلبہ کی تعداد میں سات اور آٹھ کے فرق کی وجہ غالباً یہ ہے کہ مکرم مولوی محمد یار صاحب عارف اگرچہ اسی کلاس میں تھے لیکن کسی وجہ سے باقی ساتھیوں کے ساتھ امتحان میں اس سال شامل نہ ہو سکے انہوں نے یہ امتحان اگلے سال یعنی ۱۹۲۵ء میں پاس کیا تھا۔

مولوی فاضل میں اوّل آنے کی دھوم  
محترم مرزا عطاء الرحمن صاحب مرحوم رقم فرماتے ہیں:-

”جس سال حضرت مولانا صاحب مولوی فاضل کے امتحان میں پنجاب میں اوّل آئے تو قادیان میں بھی اور باہر کے دیہات میں بھی آپ کی بہت دھوم تھی کہ مولوی اللہ دتا جالندھری صاحب سارے پنجاب میں اوّل آئے ہیں۔ بٹالہ میں جلسہ سالانہ کے ایام میں جب حضرت والد صاحب مرزا برکت علی صاحب مہمانوں کا استقبال کر رہے تھے اور ان کے بستر اور دیگر اسباب جمع کر کے قادیان بھجوانے کی ڈیوٹی ادا کر رہے تھے اور میں پاس ہی کھڑا تھا۔ چند دیہاتیوں نے والد صاحب سے دریافت کیا کہ مولوی اللہ دتا صاحب کون سے جوان ہیں جو سارے پنجاب میں اوّل آئے ہیں۔ والد صاحب جو بستروں کے ڈھیر پر کھڑے تھے اترے اور اپنے ساتھ اکھرے جسم والے دبلے پتلے مگر مضبوط جوان کو لائے اور انہیں اس ڈھیر کے اوپر کھڑا کر کے کہا کہ اوّل آنے والے یہ مولوی اللہ دتا جالندھری ہیں۔ سب حاضرین نے بڑے شوق سے آپ سے مصافحہ کیا بہت خوشی کا اظہار کیا اور ساتھ ہی تعجب کا اظہار بھی کیا کہ اس نو عمر نو جوان نے جس کی ابھی داڑھی بھی پوری طرح نہیں آئی یہ معرکہ مارا ہے تو والد صاحب نے پیار سے ہنس کر کہا مولوی صاحب جلدی جلدی داڑھی بڑھالیں۔ اس دن میں نے پہلی بار حضرت مولانا کو دیکھا۔“

دورِ طالب علمی کی کچھ یادیں  
محترم مولانا محمد یار عارف صاحب نے جو سلسلہ کے مشہور مناظر تھے اور بعد ازاں مبلغ انگلستان بھی رہے، دورِ طالب علمی کی یادیں تازہ کرتے ہوئے لکھا:-

وہ (حضرت مولانا ابوالعطاء صاحب) مدرسہ احمدیہ کی پہلی جماعت سے آخری جماعت (ساتویں) تک اور پھر فاضل اجل، عالم بے بدل حضرت حافظ روشن علی صاحب کے زیر تربیت مبلغین کلاس میں میرے کلاس فیلو رہے۔

جب ہم (غالباً ۱۹۱۷ء میں) مدرسہ احمدیہ کی پہلی جماعت میں داخل ہوئے تو اس وقت مولانا مرحوم اور میری قابلیت برابر تھی لیکن دو تین سال میں ہی وہ اپنی محنت اور توجہ کے سبب مجھ سے آگے نکل گئے اور جماعت میں اوّل آتے..... ساتویں جماعت کے امتحان میں مولانا مرحوم اوّل آئے اور میں سیکنڈ رہا..... دوسرے سال ۱۹۲۴ء میں جب میری کلاس نے یونیورسٹی کا امتحان دیا تو ہمارے مرحوم



بھائی پنجاب میں اوّل آئے۔“ (الفضل ۲۲ جون ۱۹۷۷ء صفحہ ۴)

محترم ڈاکٹر محمد احمد صاحب فرید آبادی (سرساوی) خلف حضرت ماسٹر احمد حسین صاحب فرید آبادی لکھتے ہیں:-

”حضرت مولانا مرحوم سے اس خاکسار کو اس زمانے سے تعارف حاصل ہے جب میں تعلیم الاسلام ہائی سکول قادیان میں زیر تعلیم تھا۔ ان دنوں حضرت مولوی صاحب مدرسہ احمدیہ سے فارغ ہو کر جامعہ احمدیہ میں مولوی فاضل کی تیاری کر رہے تھے۔ تحصیل علم کے زمانے سے ہی خاموش طبع، خوش اخلاق، اور منفرد شخصیت کے مالک تھے۔ قادیان میں ان دنوں بجلی ابھی نہیں آئی تھی۔ لوگ تیل کے چراغ یا ڈٹڑکی ہری کین (لالٹین) جلاتے تھے اور قادیان کی ٹاؤن کمیٹی بھی رات کو راستوں پر روشنی کیلئے چوکور شیشے کے ڈبوں میں مٹی کے تیل کے لیمپ جلایا کرتی تھی۔ میں نے رات کے وقت اس روشنی میں حضرت مولوی صاحب کو اکثر پڑھائی میں مشغول دیکھا تھا۔ ہونہار بروا کے چکنے پات۔ حصول علم کے سوا کوئی مقصد ذہن میں نہیں تھا۔“

حضرت المصلح الموعودؒ کو اللہ تعالیٰ نے کیسی دور بین نظر اور کیسی ”مسیحا نفس“ بنانے کا عزم زبردست فراست عطا فرمائی تھی اس کا ایک زمانہ شاہد ہے۔ حضور کو اللہ تعالیٰ نے گوہر قابل پر کھنے اور چننے کی کیسی زبردست صلاحیت عطا فرمائی تھی اس کا ایک دلکش مظاہرہ حضرت مولانا ابوالعطاء صاحب کے تعلق میں اس وقت دیکھنے میں آیا جب حضرت مولانا مولوی فاضل کے امتحان میں یونیورسٹی میں اوّل آئے۔ (یہ تاریخی واقعہ حضرت مولانا ہی کے الفاظ میں پڑھیں) مولانا نے اپنے رسالہ الفرقان کے حضرت فضل عمر نمبر میں رقم فرمایا:-

”۱۹۲۴ء میں سیدنا حضرت خلیفۃ المسیح الثانی مذاہب عالم کی کانفرنس میں شرکت کیلئے لندن تشریف لے گئے تھے۔ انہی دنوں ہمارے مولوی فاضل کے امتحان کا نتیجہ شائع ہوا۔ بفضلہ تعالیٰ میں اس امتحان میں یونیورسٹی میں اوّل رہا تھا۔ اوّل آنے والے کو انگریزی تعلیم اور ریسرچ کے لئے یونیورسٹی کی طرف سے تیس روپے ماہوار وظیفہ ملا کرتا تھا مگر اسے لاہور میں رہنا پڑتا تھا۔ میں نے حضور کو لندن خط لکھا اور اس بارے میں رہنمائی چاہی۔ ان دنوں حضور کی ڈاک کے انچارج حضرت حافظ روشن علی صاحب تھے۔ مجھے حضرت حافظ صاحب کی طرف سے خط ملا کہ حضور نے جواباً فرمایا ہے کہ:-

”جسے ہم مسیحا نفس بنانا چاہتے ہیں اسے تیس روپے میں گرفتار کرانے کیلئے تیار نہیں“

پھر حضور کی واپسی پر خاکسار حضور کے ارشاد سے مبلغین کلاس میں استاذنا المحترم حضرت حافظ روشن علی صاحبؒ کے پاس مزید تعلیم کیلئے داخل ہو گیا یہ دواڑھائی سال کا عرصہ بھی بہت پر کیف تھا۔ حضرت خلیفۃ المسیح الثانیؒ کی روحانی مجالس میں شمولیت کی سعادت نصیب ہوتی تھی اور حضرت حافظ صاحب ایسے مشفق استاد میسر تھے۔

(الفرقان حضرت فضل عمر نمبر صفحہ ۱۷-۱۸)

یاد رہے کہ جیسا کہ پچھلے صفحات میں لکھا گیا ہے کہ جب ۱۹۱۶ء میں حضرت مولانا کے والد محترم آپ کو تعلیم کی غرض سے قادیان لائے تو حضرت مولانا لکھتے ہیں:-

میرے ماموں حضرت ڈاکٹر محمد ابراہیم صاحبؒ بسلسلہ فوجی ملازمت ان دنوں فرانس میں تھے۔ انہوں نے مجھے لکھا تھا کہ تم قادیان ہائی سکول میں پڑھو جملہ اخراجات کا میں ذمہ دار ہوں گا۔

(الفرقان نومبر ۱۹۶۷ء صفحہ ۴۱)

اس پیشکش کے مطابق حضرت مولانا کو مدرسہ احمدیہ کی بجائے تعلیم الاسلام ہائی سکول میں داخل کیا جاسکتا تھا جہاں دنیاوی تعلیم کی غرض سے طلباء داخل ہوتے تھے لیکن جب حضرت فضل عمرؒ کی خدمت میں معاملہ پیش ہوا تو (مولانا کے الفاظ میں)

”حضورؐ نے جھٹ فرمایا کہ اسے مدرسہ احمدیہ میں داخل کر دیا جائے۔“

(الفرقان فضل عمر نمبر صفحہ ۱۷)

گویا سیدنا حضرت فضل عمرؒ کی خداداد بصیرت نے پہلے دن ہی سے بھانپ لیا تھا کہ یہ نوجوان کچھ کر کے دکھانے والا ہے اسے دنیا داری میں ڈال کر ضائع نہ کیا جائے۔ آہ! آج کتنے ہی لائق اور ذہین نوجوان ایسے ہوتے ہیں جو اپنے والدین اور سرپرستوں کے غلط فیصلہ کے باعث دنیا داری کی دوڑ میں شریک ہو جاتے ہیں۔ ہر ذہین بچے کے والدین اسے افسرانجینئر یا اعلیٰ دنیاوی مناصب کا حامل بنانا چاہتے ہیں اور اس طرح سے بہت سے ذہین دماغ اور قابل وجود دین کی خدمت سے محروم رہ کر عمر جاوداں پانے کی بجائے چند روزہ دنیا کی دوڑ میں منہمک ہو جاتے ہیں۔ یونیورسٹیوں اور بورڈوں کے امتحانات میں امتیاز حاصل کرنے والے طلبہ کے والدین کو چند لمحے رک کر یہ بھی سوچنا چاہئے کہ اعلیٰ

ترین اور ذہین ترین بچے پر سب سے پہلا حق اس کے دین کا ہے۔ تبھی جماعت کو ابوالعطاء جالندھری جیسے گوہر قابل زیادہ تعداد میں میسر آ سکتے ہیں۔

ضمناً ایک روح پرور تذکرہ کے بعد ہم اپنے موضوع کی طرف واپس آتے ہیں۔ حضرت مولانا ابوالعطاء جالندھری صاحب مدرسہ احمدیہ سے اعزاز کے ساتھ فارغ التحصیل ہونے کے بعد حضرت حافظ روشن علی صاحبؒ کی مبلغین کلاس میں داخل ہو گئے اور دواڑہائی سال کے بعد ۱۹۲۷ء میں اس کلاس سے فارغ ہو کر خدمت دین کے عملی میدان میں آ گئے۔





# اساتذہ کرام

۶۷	اساتذہ کرام کی شفقت کا تذکرہ	0
۷۰	ایک مہربان استاد حضرت مولوی عبدالرحیم نیر صاحبؒ	0
۷۰	حضرت مولوی محمد دین صاحبؒ	0
۷۱	حضرت مولوی محمد جی ہزاروی صاحبؒ	0
۷۲	حضرت مولوی محمد اسماعیل صاحبؒ	0
۷۳	دو بلند پایہ عالمان دین بزرگوں کی قائم مقامی	0
۷۴	حضرت میر محمد اسحاق صاحبؒ	0
۷۸	حضرت علامہ حافظ روشن علی صاحبؒ	0
۸۰	حضرت صاحبزادہ مرزا بشیر احمد صاحبؒ کا ایک ارشاد	0
۸۱	اساتذہ کی ”چند محبت بھری یادیں“	0
۸۷	ایک یادگار تحریر	0

## اساتذہ کرام

قابل، محنتی، شفیق، محبت کرنے والے اور مخلص اساتذہ کرام کا میسر آنا کسی بھی طالب علم کی خوش قسمتی ہے۔ دوسری طرف ایک استاد کی خوش قسمتی یہ ہے کہ اس کے شاگرد یا کوئی ایک شاگرد ایسے لائق نکلیں کہ جن کی وجہ سے استاد کا نام روشن ہو۔ حضرت مولانا ابوالعطاء صاحب جالندھری رحمہ اللہ تعالیٰ کے استادوں میں سے بعض تو ایسے تھے جو خود شہرت کے آسمان پر ستاروں کی مانند جگمگاتے تھے۔ بہت سے مخلص اور خدا رسیدہ اساتذہ ایسے بھی تھے جنہوں نے اگرچہ خالد احمدیت حضرت مولانا ابوالعطاء صاحب جالندھری جیسے ہیروں کو ایسا تراشا کہ ایک دنیا کی نگاہیں ان کی چمک دمک سے خیرہ ہو گئیں لیکن خود وہ گمنامی کے پرودوں میں ہی ملفوف رہے۔ مشہور عالم اساتذہ میں علامہ دہر فاضل اجل حضرت حافظ روشن علی صاحبؒ اور حضرت میر محمد اسحاق صاحبؒ تھے۔ جبکہ دیگر اساتذہ میں اور بہت سے بزرگان شامل تھے۔

ان میں سے کئی اساتذہ کرام کا ذکر حضرت مولانا نے خود اساتذہ کرام کی شفقت کا تذکرہ اپنے قلم سے فرمایا ہے۔ ”حیاۃ الی العطاء۔ میری زندگی، چند منتشر یادیں“۔ مطبوعہ الفرقان اپریل ۱۹۷۰ء میں رقم فرماتے ہیں:-

استاد، قابل اور ہمدرد استاد ایک نعمت ہے۔ اللہ تعالیٰ نے مدرسہ احمدیہ قادیان کیلئے ایسے ہی اساتذہ مہیا فرمائے تھے جو عالم باعمل تھے اور طلبہ کے نہایت درجہ خیر خواہ بھی تھے۔ ان دنوں جب میں مدرسہ احمدیہ میں (۱۹۱۶ء میں) داخل ہوا تھا سیدی حضرت مرزا بشیر احمد صاحب افسر مدرسہ تھے جن کی شفقت و ہمدردی کو سب جانتے ہیں۔

پہلی جماعت میں قرآن مجید، حدیث، عربی ادب حتیٰ کہ انگریزی، حساب اور جغرافیہ پڑھانے والے اساتذہ بھی دعا گو اور تہجد گزار ہوتے تھے۔ نہایت محنت سے پڑھاتے تھے۔ جس طالب علم کو کسی مضمون میں کمزور دیکھتے تھے اسے مدرسہ کے علاوہ دیگر اوقات میں بھی پڑھاتے تھے۔ میں اب بھی حیران ہوں کہ اس زمانہ میں اساتذہ اس طوعی تعلیم کیلئے طلبہ سے کسی قسم کے معاوضہ یا ٹیوشن کے خواہاں نہیں ہوتے تھے بلکہ محض اللہ تعالیٰ کی خاطر وہ یہ طریق اختیار کرتے تھے۔ مجھے یاد ہے کہ پہلی جماعت میں ہی حضرت قاری غلام یاسین صاحب مرحوم نے محنت سے زائد وقت دے کر مجھے قرآن مجید پڑھایا

ہے۔ حضرت مولوی عبدالرحمان صاحب جٹ (بعد میں امیر جماعت احمدیہ قادیان) اسی طرح زائد وقت میں عربی پڑھایا کرتے تھے۔

ان دنوں نصاب زیادہ ہوتا تھا عام طور پر سال کے آخری حصہ میں قریباً سب اساتذہ ہی رات اور دن کے کسی حصہ میں زائد وقت دے کر نصاب ختم کراتے تھے۔ بایں ہمہ بعض اساتذہ کا کورس پورا نہیں ہوا کرتا تھا۔ وہ اس محنت کے ساتھ ساتھ طلبہ کیلئے درِ دل سے دعائیں بھی کیا کرتے تھے۔ اس طریق کار سے طلبہ کے دلوں سے بھی اساتذہ کیلئے دعائیں نکلا کرتی تھیں اور ہم تو آج تک ان نیک اساتذہ کیلئے دعا گو ہیں اور انہیں ہمیشہ یاد رکھیں گے۔

میں یہ ذکر کر رہا ہوں کہ ہمارے اساتذہ اپنے طلبہ کے نہایت خیر خواہ تھے۔ طلبہ کے ساتھ پدرانہ سلوک کا یہ انداز تھا کہ وہ انہیں اپنی ہر خوشی میں شریک کرتے تھے۔ کسی استاد کے ہاں بچہ پیدا ہو یا کوئی اور خوشی کی تقریب ہو تو طلبہ کیلئے مٹھائی کا اہتمام لازمی ہوتا تھا۔ ہم خود بے تکلفی سے یہ مطالبہ کر لیا کرتے تھے۔ بعض دفعہ ایسا بھی ہوا کہ استاد صاحب کی جیب میں پیسے موجود نہ تھے تو انہیں طلبہ کے اصرار پر دکاندار کے نام رقعہ لکھ کر دینا پڑا۔ گویا استادوں اور طلبہ میں ایک گھرانے کی اور باپ اور بچوں کی کیفیت ہوا کرتی تھی۔ موسمی پھلوں، خربوزوں اور آموں وغیرہ کے ایام میں اساتذہ طلبہ کو پارٹی وغیرہ دیکر خوشی محسوس کرتے تھے طلبہ بھی اجتماعی تقریبیں منعقد کیا کرتے تھے۔ نہر کے کنارے اور باغات میں ایسی مسرت افزا تقاریب منعقد ہوا کرتی تھیں۔ ہمارے استاد جناب مولوی ارجمند خان صاحب فاضل کا بھی ان تقریبوں میں خاصہ حصہ ہوا کرتا تھا۔ سردی کے ایام میں چائے کی دعوتیں ہوا کرتی تھیں۔ الغرض کیا ہی خوشی کے دن ہوا کرتے تھے۔

اساتذہ کو بھی اپنے قابل شاگردوں پر فخر ہوا کرتا تھا۔ جب وہ کسی ہونہار شاگرد کو خدمت دین کرتے دیکھتے تو باغ باغ ہو جاتے۔ مجھے مکرم سید مسعود احمد صاحب ایم اے ابن حضرت میر محمد اسحاق صاحب مبلغ ڈنمارک نے بتایا کہ انہیں ان کی والدہ محترمہ نے بتایا تھا کہ ایک دفعہ قادیان میں کوئی جلسہ یا تقریب تھی اس میں خاکسار (ابوالعطاء) نے تقریر کی تو محترمہ مرحومہ نے تعریفی انداز میں ذکر کیا اس پر حضرت میر صاحب نے محبت بھرے الفاظ میں فرمایا کہ ”ہمارے شاگرد ہیں“۔

مجھے خوب یاد ہے کہ ایک دن میں مکرم حکیم نظام جان صاحب کی دکان پر گیا وہاں پر ہمارے بزرگ استاد حضرت قاضی امیر حسین صاحب تشریف فرما تھے۔ میں دوزانو ہو کر ادب سے سامنے بیٹھ



گیا۔ ان دنوں میں فارغ التحصیل ہو کر تبلیغی میدان میں کام کر رہا تھا۔ حضرت قاضی صاحب نے میرے کندھے پر ہاتھ رکھتے ہوئے فرمایا کہ ”ساڈی استاد ی گھریل ہو گئی ہے“ میں نے کہا یہ کیسے ہو سکتا ہے۔ فرمانے لگے کہ اب سب لوگ یہی کہتے ہیں کہ یہ حافظ روشن علی کے شاگرد ہیں۔ ہم نے جو مدرسہ میں پڑھایا کیا وہ ضائع ہو گیا؟ میں نے عرض کیا کہ آپ کی استاد ی پہلے ہے وہ ضائع کس طرح ہو سکتی ہے۔ وہ تو اصل بنیاد ہے لوگوں کی غلطی ہے اگر وہ ایسا سمجھتے ہیں ہم تو ہمیشہ آپ کے شاگرد ہونے پر فخر کریں گے۔ باقی آخر میں چونکہ ہم نے حضرت حافظ صاحب سے پڑھا ہے اس لئے لوگوں کو غلطی لگتی ہوگی۔ یہ گفتگو اس محبت اور قدردانی کی غماز تھی جو ہمارے اساتذہ کے دلوں میں ہمارے لئے تھی۔ یہ مضمون اتنا وسیع ہے کہ اس پر ایک ضخیم کتاب لکھی جاسکتی ہے۔ (الفرقان اپریل ۱۹۷۰ء صفحہ ۴۴ تا ۴۶)

قبل ازیں ذکر ہو چکا ہے کہ انسان کی شخصیت کی تعمیر اور علمی لیاقت میں اس کے قابل اساتذہ کا بہت عمل دخل ہوتا ہے۔ حضرت مولانا ابوالعطاء صاحب نے اپنی تحریرات میں بارہا بہت ہی محبت اور تشکر و امتنان سے اس بات کا ذکر فرمایا ہے کہ اللہ تعالیٰ نے آپ کو بہت ہی قابل، محبت کرنے والے اور اعلیٰ اخلاق کے مالک خدا نما وجود بطور استاد عطا فرمائے۔ ظاہر ہے کہ ان اساتذہ کے ذکر کے بغیر حضرت مولانا کی سوانح نامکمل رہے گی۔ ہماری خوش قسمتی ہے کہ قریباً سب اساتذہ کا ذکر ہمیں خود حضرت مولانا کے قلم سے مل گیا ہے۔ یہ سارا تذکرہ باوجود اختصار کی کوشش کے کافی تفصیلی ہو گیا ہے لیکن ان سب بزرگان کے اس بابرکت ذکر کو اس کتاب میں شامل کرنے سے اصل غرض یہ ہے کہ جہاں ایک طرف آسمان احمدیت کے ان روشن ستاروں کا ذکر آ جائے گا وہاں یہ بات بھی قارئین پر خوب واضح ہوگی کہ ان خدا رسیدہ بزرگوں کی محنت اور دعاؤں نے کیسا شیریں ثمر پیدا فرمایا جو حضرت مصلح موعودؑ کی زبان مبارک سے ”خالد احمدیت“ کہلایا۔

ایک اور حکمت اساتذہ کے اس تفصیلی تذکرہ سے یہ بھی ہے کہ چونکہ یہ تذکرہ اکثر و بیشتر حضرت مولانا کے اپنے قلم سے ہے اس لئے اساتذہ کے ذکرِ خیر کے ساتھ ساتھ شاگرد رشید کے پاکیزہ جذبات، اندازِ شکرگزاری، قلبی تعلقات اور نہایت بالغ نظر اور لطیف اندازِ بیان کا بھی خوب رنگ جمنا ہے۔ جس عمدگی اور حسن انتخاب سے آپ نے اپنے اساتذہ کی خوبیوں کو ایک ایک کر کے اجاگر کیا ہے ان کا تذکرہ بہت پُر لطف اور ایمان افروز ہے اور اس طرح یہ سب بیانات اس پہلو سے خود حضرت مولانا کی سوانح اور سیرت کا ایک لازمی حصہ دکھائی دیتے ہیں۔ اس تمہید کے بعد اب حضرت مولانا کے

قلم سے آپ کے اساتذہ کرام کا تذکرہ پیش کیا جاتا ہے۔  
 تعلیمی دور کے ابتدائی ایام کا ذکر کرتے ہوئے حضرت مولانا نے  
ایک مہربان استاد کا تذکرہ فرمایا:-

”ان دنوں بیرونی ممالک میں زیادہ مشن نہ تھے۔ ہمارے انگریزی کے استاد حضرت مولوی عبدالرحیم صاحب نیرؒ کو جب حکم ہوا کہ وہ انگلستان جانے کیلئے تیاری کریں تو میں تیسری جماعت میں تھا۔ وہ ہمیں روزانہ پڑھانے کے بعد نہایت پیارے انداز میں یہ تذکرہ شروع فرمایا کرتے تھے کہ بچو! میں اب عنقریب خدا کی راہ میں سفر پر جاؤں گا۔ اسے وہ اپنی بڑی خوش قسمتی سمجھتے تھے اور ہم سب بچوں کو بھی دعا کیلئے کہا کرتے تھے اور خود بھی بہت دعائیں کیا کرتے تھے۔ ہمارے دل میں بھی جوش پیدا ہوتا تھا کہ ہم بھی جلد جلد اپنے تعلیمی کورس کو پورا کر کے خدمت دین کا کام کرنے کے قابل ہو جائیں۔ حضرت مولوی صاحب بہت محبت کرنے والے استاد تھے۔ مجھے اوائل میں ان کے گھر میں بھی جانے کا موقع ملتا رہا۔ بالعموم اساتذہ ان دنوں طلبہ سے بہت انس رکھتے تھے۔ مجھے یاد ہے کہ حضرت مولوی صاحب کے عازم سفر ہوتے وقت اکثر طلبہ کی آنکھیں ان کی جدائی کی بناء پر پر نم تھیں۔ اللہ تعالیٰ نے اپنے فضل سے حضرت مولانا نیر صاحب کو انگلستان میں اور پھر مغربی افریقہ میں خاص خدمات کی توفیق بخشی اور ہزار ہا افریقن ان کے ذریعہ سے حلقہ بگوش اسلام ہوئے۔“ (الفرقان اپریل ۱۹۶۸ صفحہ ۱۲-۱۳)

”یہ ایک حقیقت ہے کہ مدرسہ احمدیہ میں  
حضرت مولوی محمد دین صاحبؒ کا تذکرہ ہمارے جملہ اساتذہ شفیق اور مہربان تھے۔

وہ طلبہ کو سلسلہ کی عظیم امانت تصور کرتے تھے۔ ان کی خواہش ہوتی تھی کہ چونکہ یہ سلسلہ کے مبلغین بننے والے ہیں اور چارواں عالم میں پیغام حق پہنچائیں گے اس لئے ان کی تعلیم و تربیت میں بہترین حصہ لے کر ہم ثواب میں شریک ہوں گے اور اپنے اعمال کو اعمال جاریہ بنا سکیں گے۔ یہی پاکیزہ خیال ہمارے اساتذہ کا نصب العین تھا۔

میرے اساتذہ میں سے ایک خاص مہربان استاد حضرت مولوی محمد دین صاحبؒ بی اے سابق مبلغ امریکہ بعد میں صدر۔ صدر انجمن احمدیہ بھی تھے۔ مجھے ان سے مدرسہ احمدیہ کی ساتویں جماعت میں بھی انگریزی کے کچھ سبق پڑھنے کا اتفاق ہوا تھا۔ پھر جب میں ۱۹۳۶ء میں فلسطین سے واپس آیا تو مجھے خیال ہوا کہ انگریزی کے بعض امتحان بھی پاس کرنے چاہئیں چنانچہ میں نے اس سال میٹرک کا امتحان

دینے کا ارادہ کیا۔ حضرت مولوی صاحب موصوف ان دنوں تعلیم الاسلام ہائی سکول کے ہیڈ ماسٹر تھے اور دسویں جماعت کو انگریزی پڑھایا کرتے تھے کچھ دنوں کیلئے میں بھی بطور سامع اس کلاس میں شامل ہو گیا۔ میٹرک کا امتحان دیا اور کامیاب ہوا۔ پھر ایف اے کے امتحان میں بھی کامیابی نصیب ہوئی۔ الحمد للہ مقصد یہ تھا کہ انگریزی کے ذریعہ بھی خدمت دین کا کچھ موقع مل سکے۔

اس دوران حضرت مولوی صاحب کی شفقت کا ایک نمونہ عرض کرتا ہوں۔ ایک دفعہ میں جب کلاس میں حاضر ہوا تو حضرت مولوی صاحب موسم سرما کی وجہ سے باہر دھوپ میں پڑھا رہے تھے۔ آپ کرسی پر تشریف فرما تھے اور طلبہ گھاس پر زین پر بیٹھے تھے میں بھی ایک طرف چپکے سے کلاس میں شامل ہو گیا۔ میں نے دیکھا کہ حضرت مولوی صاحب جھٹ کرسی سے زین پر بیٹھ گئے اور سبق شروع کر دیا اور اصرار کے باوجود آپ کرسی پر نہ بیٹھے۔ دوسرے روز سے پھر دو کرسیاں ہوتی تھیں اور حضرت مولوی صاحب مجھے اپنے پاس بٹھاتے تھے۔ میں خوب جانتا تھا کہ حضرت مولوی صاحب محض میرے مبلغ سلسلہ ہونے کی وجہ سے یہ سلوک کر رہے ہیں۔ وہ ایک رنگ میں طلبہ کو یہ سبق بھی دینا چاہتے تھے کہ ہمیں سلسلہ کے خادموں سے کس طرح پیش آنا چاہئے ورنہ من آئم کہ من دانم۔

حضرت مولوی صاحب کا طریق تدریس نہایت عمدہ اور موثر ہوتا تھا۔ بات عام فہم ہوتی تھی۔ اور فوراً ذہن نشین ہو جاتی تھی۔ جَزَاهُ اللّٰهُ عَنَّا اَحْسَنَ الْجَزَاءِ (الفرقان مکی ۱۹۷۰ء صفحہ ۴۴-۴۵)

حضرت مولوی محمد جی صاحب ہزاروی کا ذکر خیر  
حضرت مولوی محمد جی صاحب ہزاروی کرتے ہوئے حضرت مولانا نے تحریر فرمایا:-

حضرت مولوی محمد جی صاحب فاضل ہزاروی کی قریباً ساری زندگی تعلیم و تدریس میں گزری ہے۔ ان کے صد ہا شاگرد ہوں گے۔ مجھے بھی یہ سعادت حاصل ہے کہ میں نے مدرسہ احمدیہ کے ابتدائی دو تین سالوں میں ادب اور قواعد صرف و نحو ان سے پڑھے تھے۔ قریباً نصف صدی گزری ہے کہ میں نے ان سے شرف تلمذ حاصل کیا تھا۔ مگر آج تک ان کے اعلیٰ کردار اور اپنے فرض کو بے لوث طور پر ادا کرنے کا گہرا اثر طبیعت پر ہے۔

میرا تو طریق ہے کہ اپنے زندہ اساتذہ کی درازی عمر اور وفات یافتہ اساتذہ کی بلندی درجات کیلئے ہمیشہ دعا کرتا ہوں اور اسے اپنے اساتذہ کے احسان کا ادنیٰ بدلہ تصور کرتا ہوں اور اسے اپنا فرض جانتا ہوں۔“  
 (الفضل ۱۴ جولائی ۱۹۶۷ء صفحہ ۴۲ کا لم نمبر ۳، ۴)



”مجھے الفضل کے ذریعہ یہ خبر ملی کہ  
حضرت مولوی محمد اسماعیل صاحبؒ کا ذکر خیر ہمارے استاد حضرت علامہ مولانا محمد

اسماعیل صاحبؒ اس دار فانی سے کوچ کر گئے ہیں۔ اِنَّا لِلّٰہِ وَ اِنَّا اِلَیْہِ رَاجِعُوْنَ اس میں شبہ نہیں کہ  
حضرت مولوی صاحبؒ سلسلہ احمدیہ کے ایک ستون تھے۔ دینی علوم میں انہیں بے نظیر تبحر حاصل تھا۔  
حضرت مولوی صاحبؒ ان چند انسانوں میں سے تھے جنہوں نے اپنی زندگی کے ہر لمحہ کو رضائے یار کے  
حصول کیلئے صرف کیا۔ خدمت دین ان کا ہمیشہ نصب العین رہا اور وہ اپنے آرام اور اپنے سکھ کو ہمیشہ  
دین کی خاطر قربان کرتے رہے ہیں۔

بیس برس سے زیادہ عرصہ گزرا کہ مدرسہ احمدیہ کی چوتھی جماعت میں مجھے حضرت مولوی صاحبؒ کی  
شاگردی کا فخر حاصل ہوا تھا۔ اس کے بعد میں نے ان سے مختلف جماعتوں میں مختلف کتابیں پڑھی ہیں  
اور میں آج تک ان کا شاگرد رہا ہوں۔ کبھی کوئی مشکل مسئلہ یا سوال ایسا نہیں ہوا کہ مجھے اس کے حل میں  
ان کی مدد نہ ملی ہو۔ مجھے یہ فخر ہے کہ میں ان کی زندگی کے آخری ایام تک ان سے استفادہ کرتا رہا۔

حضرت مولوی صاحبؒ مرحوم ان اساتذہ میں سے تھے جن سے طالب علم دلی انس رکھتے اور  
انہیں اپنے لئے اسوۂ حسنہ سمجھتے۔ حضرت مولوی صاحبؒ کو بھی اپنے طالب علموں خصوصاً ان طالب  
علموں سے جن کے متعلق ان کو یقین ہو کہ یہ خدمت دین کیلئے زندگی وقف رکھتے ہیں خاص محبت ہوتی  
تھی۔ ان کی حوصلہ افزائی فرماتے تھے اور انہیں خدمت دین کی ترغیب دلاتے رہتے تھے۔

حضرت مولوی صاحبؒ کے چند امتیازی شمائل یہ ہیں۔

۱۔ سادگی: اتنے علم و فضل کے باوجود لباس میں نہایت سادگی تھی، کھانے میں سادگی تھی، کئی  
مرتبہ دیکھا کہ مطالعہ کی دھن میں کھانے تک کا خیال نہیں رہا۔

۲۔ صاف گوئی: حضرت مولوی صاحبؒ قابل اصلاح امور کیلئے کہنے میں مومنانہ شجاعت رکھتے  
تھے اور صاف طور پر مناسب الفاظ میں ہر خورد و کلاں کو بتا دیتے تھے کہ یہ امر قابل اصلاح ہے۔ کسی کے  
عیب یا برائی پر کینہ توزی ان کا شیوہ نہ تھا۔ اگر کوئی امر ناپسند ہوا تو ناراضگی کا اظہار کر دیا اور دل صاف  
ہو گیا۔ شاگرد کے اعتراف خطا کے بعد بہت ہی جلد خوش ہو جانے والے مہربان استاد تھے۔

۳۔ نظام سلسلہ کا احترام: حضرت مولوی صاحبؒ اس بارے میں بہت شدید تھے۔ کسی رنگ  
میں کسی انسان سے اس معاملہ میں کوتاہی قابل برداشت نہ جانتے تھے۔

۴۔ ایمانی غیرت: حضرت مولوی صاحبؒ کو خواہ کسی سے کتنی محبت ہو لیکن اگر انہیں یہ معلوم ہو جائے کہ اس شخص کا طریق عمل سلسلہ کیلئے مضر ہے یا کوئی مسئلہ خلاف حقیقت ہے تو وہ ایسے موقع پر ہمیشہ قابل تعریف ایمانی غیرت کا اظہار کرتے تھے۔

۵۔ تواضع و انکسار: حضرت مولانا محمد اسماعیل صاحبؒ مرحوم اپنے بے نظیر علمی تبحر کے باوجود بے انتہا خاکسار اور متواضع واقع ہوئے تھے۔ مجھے یاد نہیں کہ انہوں نے کبھی اس طور سے اپنے علم کا اظہار کیا ہو کہ جس سے دوسروں پر فوقیت جتنا مد نظر ہو۔

۶۔ جود و سخا: حضرت مولوی صاحبؒ عیال دار تھے ذرائع آمدنی نہایت محدود تھے مگر طبیعت میں ایسی سخاوت تھی کہ ان کے حالات کے لحاظ سے کئی دفعہ ان سے درخواست کی جاتی تھی کہ آپ اس طرح خرچ نہ کیا کریں۔ کتابیں طبع کرواتے تھے تو اکثر مفت ہی تقسیم کر دیتے تھے۔ بے نفسی اور ایثار میں بھی حضرت مولوی صاحبؒ قابل تقلید نمونہ تھے۔

۷۔ امداد محتاجین: اگر آپ خود کسی محتاج کی مدد نہ کر سکیں تو دوسرے اہل ثروت کے پاس جا کر محتاج کی سفارش کرتے تھے۔ انہیں اس سے سخت تکلیف ہوتی تھی کہ کسی شخص کو حاجت ہو اور وہ اسے پورا نہ کر سکیں۔

۸۔ دعاؤں اور عبادت گزاری میں بھی انہیں خاص خصوصیت حاصل تھی۔ چاہتے تھے کہ ان کے شاگرد بھی اسی رنگ میں رنگین ہوں۔

غرض حضرت مولوی صاحبؒ بے شمار خوبیوں کے مالک تھے۔ ان کے شاگرد زندگی بھر ان کے احسانات کو بھول نہیں سکتے۔“ (خاکسار ابوالعطاء جالندھری۔ ڈیرہ غازی خان: الفضل ۱۵ مارچ ۱۹۴۰ء)

حضرت مولانا کے مقام و مرتبہ کے دو بلند پایہ عالمان دین بزرگوں کی قائم مقامی تعین کیلئے اب جن بلند پایہ عالمان

دین اور خادمان احمدیت کا ذکر کیا جاتا ہے وہ ہیں حضرت میر محمد اسحاق صاحبؒ اور حضرت حافظ روشن علی صاحبؒ۔ سیدنا حضرت المصلح الموعودؑ نے ان دونوں بزرگوں کے بارے میں فرمایا۔

”یہ دو اپنے مباحثوں کی وجہ سے جماعت میں اتنے مقبول ہوئے کہ مجھے یاد ہے اس

وقت ہمیشہ جماعتیں یہ لکھا کرتی تھیں کہ اگر حافظ روشن علی صاحبؒ اور میر محمد اسحاق صاحبؒ نہ

آئے تو ہمارا کام نہیں چلے گا۔ حضرت خلیفۃ المسیح الاول مولانا نور الدین صاحبؒ کی وفات

کے بعد چند دنوں میں ہی خدا تعالیٰ نے وہ عزت اور رعب بخشا کہ جماعت نے یہ سمجھا کہ ان کے بغیر اب کوئی جلسہ کامیاب ہی نہیں ہو سکتا۔ پھر کچھ عرصہ کے بعد ادھر میر محمد اسحاق صاحب کو انتظامی امور میں زیادہ مصروف رہنا پڑا اور ان کی صحت بھی خراب ہو گئی اور ادھر حافظ روشن علی صاحب وفات پا گئے تو کیا اس وقت بھی کوئی رخنہ پڑا؟ اس وقت اللہ تعالیٰ نے فوراً مولوی ابوالعطاء صاحب اور مولوی جلال الدین صاحب شمس کو کھڑا کیا اور جماعت نے محسوس کیا کہ یہ پہلوں کے علمی لحاظ سے قائم مقام ہیں۔ (الفضل ۱۹ نومبر ۱۹۴۰ء)

۱۹۴۴ء میں حضرت میر محمد اسحاق صاحب کی وفات ہوئی تو جو مختلف خدمات دینیہ آپ کے سپرد تھیں وہ مختلف احباب جماعت کے سپرد کی گئیں۔ چنانچہ درس الحدیث کی اہم خدمت حضرت مولانا ابوالعطاء صاحب کے سپرد ہوئی اور اس طرح خلیفہ برحق حضرت مصلح موعودؑ کی زبان مبارک سے نکلی ہوئی بات ایک بار پھر بڑی شان سے پوری ہوئی اور اس طرح سے ایک رنگ میں علمی میدان میں حضرت مولانا حضرت میر محمد اسحاق صاحب کے جانشین قرار پائے۔ (بحوالہ تاریخ احمدیت جلد ۹ صفحہ ۵۵۳)

حضرت مولانا ابوالعطاء صاحب جالندھری نے اپنے دونوں بزرگ اساتذہ کرام کا ہمیشہ ہی نہایت محبت اور غیر معمولی عقیدت سے ذکر کیا ہے۔ بالخصوص ہر دو عظیم اساتذہ کے بارہ میں ماہنامہ الفرقان کے دو خصوصی نمبر شائع کئے جو نہایت جامع گلہائے عقیدت سے پر ہیں۔

حضرت علامہ میر محمد اسحاق صاحب  
**حضرت میر محمد اسحاق صاحب رضی اللہ عنہ** حضرت مولانا کے مدرسہ احمدیہ میں

استاد تھے۔ ۱۹۴۴ء میں ان کی وفات کے موقع پر حضرت مولانا نے تحریر فرمایا:۔

میرے نزدیک..... وہ باطل و غلط عقائد کے خلاف ننگی تلوار تھے۔ اور خدا اور رسول ﷺ کے ذکر کے موقع پر رَجُلٌ بَکَّاءُ (بہت گریہ کرنے والے) انسان تھے۔

(الفضل قادیان مورخہ ۲۹ مارچ ۱۹۴۴ء صفحہ ۲۱)

الفرقان کا ستمبر، اکتوبر ۱۹۶۱ء کا شمارہ حضرت میر محمد اسحاق نمبر تھا۔ اس میں حضرت مولانا نے اپنے بزرگ استاد کے بارے میں ”محبت و عقیدت کے چند پھول“ کے دلکش عنوان کے تحت تحریر فرمایا:۔

”استاذی المحترم حضرت میر محمد اسحاق صاحب سے مجھے ساہا سال تک شرف تلمذ حاصل رہا۔ مدرسہ احمدیہ میں آخری چھ سال یعنی ۱۹۲۴ء تک قرآن مجید، احادیث، اور علم کلام میں وہ ہمارے استاد



تھے۔ اللہ تعالیٰ نے اپنے فضل سے ہمیں نہایت اچھے اور ہمدرد اساتذہ عنایت فرمائے تھے ان میں حضرت میر صاحب کو ایک نمایاں امتیاز حاصل ہے۔ مولوی فاضل پاس کرنے کے بعد جو انتہائی خلوص اور ہمدردی ہمیں اپنے شفیق استاد حضرت حافظ روشن علی صاحبؒ میں ملی تھی اسی کی مانند ہمیں مولوی فاضل سے پہلے حضرت میر محمد اسحاق صاحبؒ میں میسر تھی۔ دوسرے بزرگ اساتذہ کے گراں مایہ احسانات بھی کبھی فراموش نہیں ہو سکتے۔ جَزَاهُمْ اللّٰهُ خَيْرًا

حضرت میر صاحبؒ اپنی فطانت و ذہانت اور قادر الکلامی میں تفوق کے باعث سب طلبہ کیلئے مرجع ہوتے تھے۔ مشکل اور پیچیدہ مسائل کے حل کرنے میں آپ کو خاص قدرت حاصل تھی۔ شاگردوں میں سے ذہین اور ترقی کرنے والے طالب علم پر آپ کی نظر شفقت بھی بہت زیادہ ہوتی تھی۔ آپ وقت کی پابندی میں بھی نمایاں طور پر ممتاز تھے اور پڑھاتے وقت پورے انہماک سے پڑھاتے تھے۔ ایک عجیب وصف اور نادر خوبی آپ میں یہ تھی کہ آپ کو لا ادری کہنے میں کبھی تامل نہ ہوتا تھا۔ اعلیٰ کلاسوں کے اسباق کے اوقات میں ایک سے زیادہ مرتبہ ایسا ہوا کہ کوئی مغلق عبارت آپ کو مبہم نظر آئی آپ نے اس کیلئے طالب علم کو کتاب دیکر کسی دوسرے استاد کے پاس حل دریافت کرنے کیلئے بھیج دیا۔ ایسا بھی ہوا ہے کہ جب آپ سے کوئی مسئلہ پوچھا گیا اور وہ مسئلہ آپ کو مستحضر نہ تھا آپ نے فی الفور فرمایا کہ مجھے اس وقت اس کا جواب نہیں آتا کل یا فلاں وقت جواب دوں گا۔ یہ خوبی اس زمانہ میں کبریت احمر کا حکم رکھتی ہے مگر حضرت میر محمد اسحاق صاحبؒ میں یہ خوبی بہت نمایاں تھی اور وہ وَمَا اَنَا مِنَ الْمُتَكَلِّفِينَ کے مصداق تھے۔ طلب علم میں انہیں کبھی عار نہ تھی۔ آخری عمر تک علمی ترقی میں طالب علمانہ شغف سے مشغول رہے۔

ہمارے ساتھ ہماری طالب علمی کے زمانہ میں بھی حضرت میر صاحبؒ کا سلوک نہایت کریمانہ تھا اور اس کے بعد بھی ۱۹۲۷ء سے لے کر ۱۹۴۴ء تک سترہ برس کے دوران مختلف حالتوں میں جب بھی ان سے مل کر کام کرنے کا موقع ملا حضرت میر صاحبؒ ہمیشہ ہی محبت و رافت سے پیش آئے اور اتنی ذرہ نوازی اور شفقت کا سلوک کرتے تھے کہ ہمیں حیرت ہوتی تھی۔ آپ نہایت بے نفس انسان تھے۔ ریا، نمود اور خود پسندی سے کوسوں دور تھے۔ دین کے لئے قربانی و ایثار ان کا شیوہ تھا۔ ان کی زندگی ان سارے پہلوؤں سے ایک قابل رشک اور قابل تقلید نمونہ تھی۔ آپ ہمیشہ مدلل اور مختصر بات کرتے تھے۔ چونکہ سوچ سمجھ کر اور با موقعہ بات کرتے تھے اس لئے اسے حرف آخر کا حکم حاصل ہوتا تھا۔ میں

نے ان کے بعض مناظرات بھی سنے ہیں اور اکثر دفعہ ان کی صدارت میں خود بھی مناظرات اور تقاریر کی ہیں۔ وہ ہر موقع پر لا جواب بات کرتے تھے۔ ایک دفعہ ایک سناتی پنڈت سے مناظرہ تھا اس پنڈت نے پہلی تقریر سنسکرت اور ملی جلی ہندی میں کی ہم حیران تھے کہ اب کیا ہوگا۔ حضرت میر صاحب سارا وقت خاموشی سے تقریر سنتے رہے اور جب آپ کا وقت شروع ہوا تو کھڑے ہو کر نہایت متانت سے عربی میں تقریر شروع فرمادی۔ سارے ہندو اور آریہ منہ تک رہے تھے۔ ان کے صدر نے کہا حضرت آپ کی تقریر کو ہم نہیں سمجھ سکتے۔ آپ نے فرمایا وَنَحْنُ كَذَلِكَ آخر قرار پایا کہ اردو میں تقاریر ہوں۔ چنانچہ آرام سے نہایت کامیاب مناظرہ ہوا۔ حضرت میر صاحب کا یہ اقدام نہایت ہی پر لطف تھا۔

ہم نے دورانِ تعلیم حضرت میر صاحب کی نادر ذہانت کے صد ہا نمونے دیکھے ہیں۔ آزادانہ سوال و جواب کا موقع ہوتا تھا۔ ہماری مشق کیلئے آپ بسا اوقات ایسے اعتراضات بھی کرتے جن کا جواب ہم سے بن نہ پڑتا تو آپ پھر خود ان کو بہترین طریق پر حل فرماتے۔ آپ کو اپنی دلیل پر بڑا اعتماد ہوتا تھا۔ دشمنوں سے اس بارے میں آپ نے بارہا خراج تحسین حاصل کیا ہے۔ پادریوں، پنڈتوں اور مخالف مولویوں سب سے آپ کے کامیاب مناظرات ہوئے۔

وقت کی قدر شناسی میں آپ بہت آگے تھے۔ ہر کام میں پابندی اوقات کے خواہاں تھے۔ مجھے یاد ہے کہ جب ۱۹۳۰ء میں مخرجین کے خلاف ایک تقریر کی وجہ سے جو حضرت میر صاحب کی صدارت میں ہوئی تھی مجھ پر اور حضرت میر صاحب اور دیگر چند بزرگوں پر دفعہ ۱۰ کا مقدمہ ہوا اور ہم سارے اکٹھے بٹالہ وغیرہ جایا کرتے تھے۔ ایک دن وہاں پر ہماری مجلس میں گفتگو چل پڑی کہ مسجد اقصیٰ میں پابندی وقت کے ساتھ نماز کھڑی ہو جانے کے باعث لوگ مسجد مبارک کی نسبت وہاں زیادہ جاتے ہیں۔ حضرت میر صاحب پر زور طور پر اس کی وکالت کر رہے تھے کہ نمازوں کے اوقات مقرر ہونے چاہئیں اور ان کی پوری پابندی کرنی چاہئے۔ میں ان دنوں محلہ دارالرحمت قادیان کا صدر تھا اور حضرت صوفی غلام محمد صاحب مرحوم مبلغ ماریش محلہ دارالرحمت میں امام الصلوٰۃ تھے۔ میں نے گونہ فخر سے کہا کہ حضرت! ہم نے اپنے محلہ میں بڑا عمدہ انتظام کر رکھا ہے کہ اگر مقررہ وقت کے بعد پانچ منٹ تک مقررہ امام تشریف نہ لائیں تو دوسرا شخص نماز پڑھا دیتا ہے۔ حضرت میر صاحب نے بڑی حیرت اور تعجب کا اظہار کرتے ہوئے فرمایا کہ مولوی صاحب آپ نے یہ کیا کیا ہے؟ آج کے زمانہ میں پانچ منٹ بڑی چیز ہیں نماز ہمیشہ وقت پر ہونی چاہئے۔ اس وقت تو میں نے یہی سمجھا تھا کہ یہ بہت تشدد

ہے۔ مگر حضرت میر صاحب کی وقت کی قدر شناسی کا اندازہ بعد کے حالات سے ہوا ہے۔  
حضرت میر صاحب کو غرباء، یتامی اور محتاجوں سے بہت انس و پیار تھا عملی زندگی کے ہر پہلو سے  
اس جذبہ کا پھوٹ پھوٹ کر اظہار ہوتا تھا۔ دارالشیوخ تو اس کی ایک نمایاں اور منہ بولتی تصویر تھی مگر اس  
کے علاوہ بھی اس کے متعدد پہلو تھے جن میں سے بعض کا تذکرہ ماہنامہ الفرقان کے اس خاص نمبر کے  
مختلف مضامین میں موجود ہے۔

حضرت میر صاحب کے توکل علی اللہ کی بے شمار مثالیں ہیں ان کی ساری زندگی ہی متوکلا نہ تھی۔  
میں کبھی اس بات کو بھول نہیں سکتا کہ جب ۱۹۲۷ء میں فتنہ مستریاں زوروں پر تھا تو ان لوگوں نے ایک  
دونار و باتیں حضرت میر صاحب کے متعلق بھی شائع کیں۔ میں نے جوش غیرت میں حضرت میر  
صاحب کے پاس جا کر ان باتوں کے لئے تردیدی بیان کی ضرورت ظاہر کی تاکہ اسے شائع کر دیا  
جائے۔ آپ نے فرمایا کہ بہت اچھا میں کل جواب لکھ دوں گا۔ دوسرے دن جب کہ آپ ابھی جامعہ  
احمدیہ سے واپس آ رہے تھے میں گھر کے قریب مل گیا۔ فرمانے لگے میں ابھی اندر سے لکھ کر لاتا ہوں۔  
میرا خیال تھا کہ لمبا چوڑا بیان ہوگا مگر چند منٹ کے بعد آپ باہر آئے اور مجھے ایک کاغذ دیکر فرمایا کہ  
میرا یہی جواب ہے۔ اس پر صرف یہ آیت تحریر تھی ”وَأَفْوِضْ أَمْرِي إِلَى اللَّهِ إِنَّ اللَّهَ بَصِيرٌ  
بِالْعِبَادِ“ نیچے دستخط تھے اور تاریخ درج تھی۔ مجھے اس زمانہ کے جوش جوانی کے ماتحت اس پر تعجب ہوا۔  
مگر جب غور کیا تو اس سے بہتر جواب نہ تھا اور فی الواقع ثابت ہو گیا کہ جس طرح انہوں نے اپنا معاملہ  
اللہ تعالیٰ کے سپرد کر دیا تھا اسی طرح اللہ تعالیٰ نے خود معاندین کو جواب دیا تھا۔

حضرت میر صاحب کی زندگی میں ایک نمایاں امتیاز یہ تھا کہ جس بات کو آپ صحیح اور درست سمجھتے  
تھے اسے ہر موقع پر اور ہر قیمت پر کہتے تھے اور اس بارے میں انہوں نے تکلیف اٹھا کر بھی کلمہ حق  
کہنے کی متعدد مثالیں قائم کی ہیں۔ یہ صرف سلف صالحین اور علماء ربانی کا شیوہ ہے۔ آپ اسی حق گوئی کا  
سبق اپنے شاگردوں کو بھی دیتے تھے۔ حضرت میر صاحب اس جرات و بیباکانہ حق گوئی کے ساتھ ساتھ  
ہر شخص کا ادب و احترام بھی اس کے مقام و مرتبہ کے لحاظ سے ہمیشہ مد نظر رکھتے تھے۔

دین کی خدمت ان کا دن رات کا دل پسند مشغلہ تھا۔ اس میں بیماری اور ضعف بھی کبھی آپ کے  
سرد راہ نہیں ہوئے۔ ۱۹۳۰ء کے مخرجین کے فتنہ میں آپ نے جس دلیرانہ ہمت اور جانفشانی سے کام کیا  
تھا وہ ہمیشہ تعریف سے یاد کیا جائے گا۔ سلسلہ کی تاریخ میں حضرت میر محمد اسحاق صاحب ایک زندہ جاوید



شخصیت ہیں۔ ان کے شاگردوں کے ذریعہ بہت لمبے زمانہ تک خدمت دین کا ثواب ان کے نامہ اعمال میں بھی درج ہوتا رہے گا۔

حضرت میر صاحب کا درس حدیث ایک خاص رنگ رکھتا تھا جس سے ساری جماعت روحانی غذا حاصل کرتی تھی۔ اس درس کی ایک بات جس کو سن کر بارہا آنکھیں اشکبار ہو جاتی تھیں اور دل پسچ جاتے تھے وہ یہ تھی کہ حضرت میر صاحب باوجودیکہ آپ سادات کے معروف خاندان کے ایک نمایاں فرد تھے۔ آپ کے خاندان کے ایک بزرگ خواجہ محمد ناصر صاحب کو حضرت امام حسنؑ نے رؤیا میں بھی فرمایا تھا کہ:-

”نانا جان صلی اللہ علیہ وسلم نے مجھے خاص اس لئے تیرے پاس بھیجا تھا کہ میں تجھے معرفت اور ولایت سے مالا مال کروں۔ یہ ایک خاص نعمت تھی جو خانوادہ نبوت نے تیرے واسطے محفوظ رکھی تھی۔ اس کی ابتداء تجھ پر ہوئی ہے اور انجام اس کا مہدی موعود علیہ الصلوٰۃ والسلام پر ہوگا۔“

(رسالہ مے خانہ درد صفحہ ۲۶ مطبوعہ جدید برقی پریس دہلی مصنفہ خواجہ سید ناصر نذیر صاحب فراق دہلوی)

حضرت میر محمد اسحاق صاحبؒ کو اس نعمت کا ابتداء بھی حاصل ہوا اور حضرت امام مہدی علیہ السلام والا حصہ بھی ملا تھا مگر اس عظمت اور بزرگی کے باوجود آپ پورے زور اور پوری قوت بیانیہ سے نسلی تفاخر کے خلاف وعظ فرمایا کرتے تھے اور قومیت و نسل کے مروجہ امتیاز کے ایسے دشمن تھے کہ میں نے عمر بھر کسی شخص کو اس جرأت سے اس ہمہ گیر مرض کے خلاف جہاد کرتے نہیں دیکھا۔ سب لوگ جانتے ہیں کہ ہم آدم کی اولاد ہیں اور انسانیت میں یکساں اور مساوی ہیں مگر احترام آدمیت کا جو جذبہ حضرت میر صاحب کے روئیں روئیں سے عیاں تھا بالخصوص جب آپ درس دیتے تھے اور سرور کونین صلی اللہ علیہ وسلم کی حدیث لَوْ أَنَّ فَاطِمَةَ بِنْتَ مُحَمَّدٍ سَرَقَتْ لَقَطَعْتُ يَدَهَا ایسی حدیث آپ کا موضوع گفتگو ہوتی تھی۔ آج بھی آپ کی زبردست تقاریر کانوں میں گونجتی ہیں۔ اللہ تعالیٰ آپ کو جزائے خیر دے۔

اللهم آمین۔“

(الفرقان ستمبر اکتوبر ۱۹۶۱ء صفحہ ۲۰ تا ۲۳)

احمدیت کے دامن میں جو انمول موتی مولا کریم حضرت علامہ حافظ روشن علی صاحبؒ نے محض اپنے فضل سے ڈالے ہیں ان میں

حضرت علامہ حافظ روشن علی صاحبؒ کا نام قیامت تک زندہ رہنے والا ہے۔ حضرت مولانا ابوالعطاء صاحب جالندھری نے اپنی تعلیم کا آخری مرحلہ حضرت حافظ صاحب کے ذریعہ ہی طے کیا۔ حضرت

حافظ صاحب مبلغین کلاس کے واحد استاد تھے۔ سارے مضامین وہی پڑھاتے تھے۔ گویا مبلغین کی ہر لحاظ سے ٹریننگ کا آغاز آپ ہی سے ہوتا تھا اور آپ ہی پر ختم ہوتا تھا۔ ترتیب کے لحاظ سے آپ حضرت مولانا ابوالعطاء صاحب کے آخری استاد گرامی تھے۔

حضرت حافظ صاحب کی وفات ۲۳ جون ۱۹۲۹ء کو قادیان میں ہوئی۔ وفات کے دوسرے دن ۲۴ جون کو حضرت مولانا ابوالعطاء صاحب نے ایک نوٹ لکھا جو الفضل ۲۸ جون ۱۹۲۹ء میں شائع ہوا۔ بعد ازاں آپ نے الفرقان کے حضرت حافظ روشن علی نمبر (دسمبر ۱۹۶۸ء) کے شمارے میں بھی اسے شائع کیا۔ وہ نوٹ یہ ہے:-

حضرت حافظ روشن علی صاحب کا آخری پیغام اپنے شاگردوں کے نام ”میرے شاگرد ہمیشہ تبلیغ کرتے رہیں“۔

”آہ آج احمدیت کا بہت بڑا درخشندہ ستارہ غروب ہو گیا اور ہزاروں لاکھوں کو وقف الم بنا گیا۔ اِنَّا لِلّٰہِ وَ اِنَّا اِلَیْہِ رَاجِعُوْنَ۔ حضرت حافظ صاحب کی رحلت سے ہر شخص کو اس کی معرفت کے مطابق صدمہ ہوا ہے۔ وہ لوگ جن کو آپ سے شرف تلمذ حاصل تھا اور جنہوں نے آپ کی محبت بھری شاگردی میں چند ایام بھی بسر کئے ہیں وہ اس ناقابل برداشت جدائی کا اندازہ لگا سکتے ہیں۔ آپ اپنے شاگردوں کیلئے نہ صرف بہترین معلم تھے بلکہ نہایت ہمدرد اور شفیق باپ بھی تھے۔ شاگردوں کی کوئی ضرورت ایسی نہ ہوتی جس کے پورا کرنے میں آپ کو شاں نہ ہوں۔ بایں ہمہ کمال یہ تھا کہ کبھی اپنے استاد ہونے کا خیال تک نہ آیا۔ آپ کا تقویٰ، للہی خلوص اور شوق جہاد کا اثر تھا کہ ہر طالب علم سو جان سے آپ پر نثار ہوتا تھا۔ ایام مرض میں بھی آپ نے اپنے ان نونہال پودوں کو اپنی تربیت کے ذریعہ نشوونما بخشا اور ان کے سامنے اعلیٰ اخلاق کا اسوہ حسنہ پیش کیا۔ آپ کی صحبت زرین کے گوہر بے بہا میں سے کچھ کسی دوسرے وقت عرض کروں گا۔ انشاء اللہ۔

فی الحال میں آپ کے شاگردوں کو جہاں اس صدمہ جانکاہ سے اطلاع دیتا ہوں وہاں انہیں حضرت حافظ صاحب کا آخری پیغام بھی پہنچاتا ہوں۔ آپ نے وفات سے قبل بطور وصیت اپنے شاگردوں سے ارشاد فرمایا:-

”میرے شاگرد ہمیشہ تبلیغ کرتے رہیں“۔

میرے نزدیک آپ کے جملہ متعلمین کیلئے یہ عمر بھر کا نصب العین ہے۔ تبلیغ کا فرض ہر احمدی کے

ذمہ ہے اہل علم پر اس کی دوہری ذمہ داری ہے۔ لیکن حضرت حافظ صاحبؒ جیسے عاشق دعوت الی اللہ کے شاگردوں کیلئے تو دوسرا کوئی میدان ہی نہیں ہونا چاہئے پس میں اپنے سب بھائیوں سے التماس کرتا ہوں کہ وہ اپنے بے انتہاء خیر خواہ استاد کی آخری وصیت کو پورا کریں۔ میری تجویز ہے کہ حضرت حافظ صاحب کی کوئی تبلیغی یادگار ہونی ضروری ہے خواہ بصورت رسالہ ہو یا بصورت لائبریری اور اس یادگار کو قائم رکھنے کیلئے آپ کے شاگردوں کے کندھوں پر اہم ذمہ داری ہے۔ جو دوست میری تجویز سے اتفاق رکھتے ہوں وہ اس کی اطلاع دیں اور اس کیلئے کوئی عملی قدم اٹھائیں۔ دوسرے دوست بھی اس میں شامل ہو سکتے ہیں۔“

خاکسار دلفگار

اللہ داتا جالندھری قادیاں ۲۴ جون ۱۹۲۹ء

حضرت صاحبزادہ مرزا بشیر احمد صاحبؒ کا ایک ارشاد  
اسی خاص نمبر میں قمر الانبیاء  
حضرت صاحبزادہ مرزا بشیر

احمد صاحبؒ کا ایک قیمتی نوٹ بھی شامل اشاعت ہے۔ جس میں آپ نے حضرت حافظ روشن علی صاحبؒ کے بارے میں نہایت اہم باتیں تحریر فرمائی ہیں اس مضمون میں آپ حضرت حافظ روشن علی صاحبؒ اور حضرت مولانا ابوالعطاء صاحبؒ کا ذکر یوں فرماتے ہیں:-

”مجھے یاد ہے کہ ایک دفعہ رسالہ الفرقان کے موجودہ ایڈیٹر محترم مولوی ابوالعطاء صاحبؒ کے متعلق ان کی طالب علمی کے زمانہ میں فرمایا کہ یہ نوجوان خرچ کے معاملہ میں کچھ غیر محتاط ہے مگر بڑا ہونہار اور قابل توجہ اور قابل ہمدردی ہے۔ کاش اگر حضرت حافظ صاحبؒ اس وقت زندہ ہوتے تو محترم مولوی ابوالعطاء صاحبؒ اور محترم مولوی جلال الدین صاحبؒ شمس کے علمی کارناموں کو دیکھ کر ان کو کتنی خوشی ہوتی کہ میرے شاگردوں کے ذریعہ میری یاد زندہ ہے۔“ خدا بخشنے بہت سی خوبیاں تھیں مرنے والے میں۔“

(الفرقان دسمبر ۱۹۶۸ء صفحہ ۴)

الفرقان کے اس خصوصی شمارہ میں حضرت مولانا نے اپنے اس استاد کو خصوصی محبت کے ساتھ نذرانہ عقیدت پیش کیا ہے۔

یہ ایک تفصیلی مضمون ہے جس میں بعض امور ایسے ہیں جن کا ذکر پہلے گزر چکا ہے لیکن یہ مضمون اس لائق ہے کہ اس کو مکمل طور پر اس جگہ درج کیا جائے۔ اس مضمون کی خوبی یہ ہے کہ اس میں حضرت



حافظ صاحب کی عظمت اور سیرت کے ساتھ ساتھ شاگرد رشید کی سیرت پر بھی خوب روشنی پڑتی ہے۔ استاد و شاگرد کا ایسا قریبی تعلق اجاگر ہوتا ہے جو یقیناً اپنی مثال آپ ہے۔ ”چند محبت بھری یادیں“ کے عنوان سے آپ نے اپنے محبوب استاد حضرت حافظ روشن علی صاحبؒ کا ذکر ان الفاظ میں فرمایا:-

”نیک، ہمدرد اور خیر خواہ عالم استاد ایک عظیم نعمت ہے۔ یہ اللہ تعالیٰ کا چند محبت بھری یادیں خاص فضل ہے کہ مجھے اپنی دینی تعلیم کے آغاز سے ہی بہترین اساتذہ

میسر آئے۔ وہ ساعت کس قدر مبارک ساعت تھی جب میرے والد محترم حضرت میاں امام الدین صاحب مرحومؒ نے میری زندگی وقف کی اور مجھے حضرت چوہدری غلام احمد صاحب آف کریام ضلع جالندھر کی معیت میں قادیان لے گئے اور حضرت امیر المومنین خلیفۃ المسیح الثانی ایدہ اللہ بنصرہ سے استصواب کے بعد انہوں نے مجھے مدرسہ احمدیہ میں داخل کرایا۔ اس وقت حضرت مرزا بشیر احمد صاحب مدظلہ العالی مدرسہ احمدیہ کے افسر تھے۔ مجھے تو وہ سارا واقعہ یاد ہونا ہی تھا مگر یہ کتنی پیاری بات ہے کہ حضرت میاں صاحب سلمہ ربہ کو بھی وہ کمرہ اور وہ منظر اب تک یاد ہے اور کچھ عرصہ قبل آپ نے اس ”داخلہ“ کے سماں کا بڑے پیارے الفاظ میں مجھ سے تذکرہ فرمایا تھا۔

مدرسہ احمدیہ کے آٹھ سالہ دور تعلیم میں مجھے اپنے قابل صدا احترام اساتذہ سے شرف تلمذ حاصل ہوا جن میں سے حضرت پیر مظہر قیوم صاحب مرحوم، حضرت ماسٹر مولا بخش صاحب مرحوم، حضرت قاری غلام یاسین صاحب مرحوم، حضرت ماسٹر محمد طفیل صاحب مرحوم، حضرت مولانا عبدالرحیم صاحب نیر مرحوم، مولانا حضرت سید محمد سرور شاہ صاحب مرحوم، حضرت مولانا غلام نبی صاحب مصری مرحوم، حضرت مولانا محمد اسماعیل صاحب ہلاپوری مرحوم، حضرت میر محمد اسحاق صاحب مرحوم، حضرت قاضی امیر حسین صاحب مرحوم، نیز جناب مرزا برکت علی صاحب، جناب مولوی ارجمند خان صاحب اور جناب مولوی عبدالرحمان صاحب فاضل امیر جماعت احمدیہ قادیان خاص طور پر قابل ذکر ہیں۔ ان بزرگ ربانی علماء اور دردمند اساتذہ کی تعلیم و تربیت نے طلبہ کی علمی و عملی زندگی میں بیش بہا فائدہ پہنچایا ہے۔ میں تو حضرت امام شافعی علیہ الرحمہ کے قول مَنْ عَلَّمَنِي حَرْفًا صِرْتُ لَهُ عَبْدًا کا قائل ہوں اس لئے ہمیشہ اپنے اساتذہ کے درجات کی بلندی کیلئے دعا کرتا ہوں اور ان میں سے زندہ اساتذہ کی درازی عمر کیلئے دعا گو ہوں۔ جَزَاهُمُ اللّٰهُ خَيْرًا

مدرسہ احمدیہ کی آٹھویں جماعت مولوی فاضل تھی۔ اسی جماعت میں پنجاب یونیورسٹی کا مولوی

فاضل کا امتحان دیا جاتا تھا۔ ہم نے ۱۹۲۲ء میں یہ امتحان دیا۔ اسی سال حضرت امیر المومنین خلیفۃ المسیح الثانی ایدہ اللہ بنصرہ نے یورپ کا پہلا تبلیغی سفر کیا۔ اس سفر میں حضرت حافظ روشن علی صاحب بھی حضور کے ہمراہ تھے اور بطور انچارج ڈاک بھی کام کرتے تھے۔ اسی دوران میں ہمارا مولوی فاضل کا نتیجہ شائع ہوا۔ اللہ تعالیٰ کے فضل سے میں پنجاب یونیورسٹی میں اول آیا۔ میں نے حضرت خلیفۃ المسیح الثانی ایدہ اللہ بنصرہ کی خدمت میں لکھا کہ اول آنے کی وجہ سے مجھے یونیورسٹی کی طرف سے انگریزی کی تکمیل کیلئے تیس روپے ماہوار وظیفہ مل سکتا ہے اگر حضور کا ارشاد ہو تو میں وہاں داخل ہو جاؤں۔ میری اس چٹھی کا جواب حضرت حافظ روشن علی صاحب کے دستخطوں سے موصول ہوا جس میں لکھا تھا کہ حضور فرماتے ہیں کہ:-

”جسے ہم مسیحائے نفس بنانا چاہتے ہیں اسے تیس روپے میں گرفتار کرانے کیلئے تیار نہیں۔“

مولوی فاضل کے امتحان کے بعد مجھے چند ماہ تک نظارت تصنیف میں کام کرنے کا موقع ملا اور پھر استیاذنا المحترم حضرت حافظ روشن علی صاحب کے پاس مبلغین کلاس میں داخل ہو گیا۔ ہم سے پہلے مولوی جلال الدین صاحب والی کلاس پاس ہو چکی تھی۔ مبلغین کلاس درحقیقت تبلیغی ٹریننگ کی کلاس تھی اور اکیلے حضرت حافظ صاحب ہی اس کے جملہ مضامین پڑھانے والے واحد استاد تھے۔ جس محبت، خلوص اور جذبہ خدمت دین کے ماتحت یہاں تعلیم دی جاتی تھی وہ نرالی چیز تھی۔ استاد استاد نہ تھا انتہائی شفیق والد تھا۔ پھر کیا تھا، نہ وقت کی قید تھی نہ مکان کی پابندی مسجد ہو، بازار ہو، جنگل ہو یا آبادی ہر جگہ مدرسہ تھا اور ہر گھڑی سلسلہ تدریس شروع تھا۔ اب پڑھائی بوجھ نہ تھی بلکہ روح کیلئے غذا تھی۔ حضرت حافظ صاحب کے پاس بطور متعلم آنے سے پیشتر بھی میں مضامین لکھتا تھا، تقریریں کرتا تھا اور مباحثات بھی کیا کرتا تھا مگر اب تو دن رات کا یہی مشغلہ تھا اور پھر اس پر حضرت حافظ صاحب کی حوصلہ افزائی اور علمی رہنمائی بہت ہی بابرکت چیز تھی۔ ایک دن ہمارے بزرگ استاد شیخ الحدیث حضرت قاضی امیر حسین صاحب جبکہ میں حکیم نظام جان صاحب کی دکان میں ان کی خدمت میں حاضر ہوا مجھے فرمایا کہ یہ کیا بات ہے کہ اب سب لوگ کہتے ہیں کہ تم حافظ روشن علی صاحب کے شاگرد ہو ہماری استادی کدھر گئی؟ پنجابی الفاظ ”کیا ہماری استادی گھری ہو گئی ہے؟“ فرماتے تھے۔ میں نے عرض کیا کہ حضرت! ہم تو پہلے آپ کے شاگرد ہیں لوگ اگر ایسا کہتے ہیں تو یہ ان کی غلطی ہے۔ بلاشبہ ہم سب اساتذہ کے شاگرد ہیں اور ان کے احسانوں کا بدلہ نہیں دے سکتے۔ مگر جو رنگ حضرت حافظ روشن علی

صاحب کا تھا وہ اپنی جاذبیت، وسعت اور پائنداری میں بالکل نادر تھا۔ اس لئے درحقیقت لوگ بھی حق بجانب تھے اور طلبہ بھی غیر معمولی لگاؤ کیلئے مجبور تھے۔

ہمارے شیخ حضرت حافظ صاحب کی طبیعت کو دو باتوں سے چڑھتی تھی۔ اول یہ کہ طالب علم چھٹی کا مطالبہ کریں۔ دوم یہ کہ کوئی طالب علم تکلف اور بیگانگت اختیار کرے۔ بارہا ایسا ہوا کہ کسی تقریب پر دوسرے اداروں یا سکولوں میں چھٹی ہو جاتی اور ہماری کلاس سارا دن لگی رہتی تھی۔ جب ہم نے کہا کہ آج چھٹی کریں تو فرماتے کہ میاں مرنے کے بعد بہت چھٹیاں ملیں گی اب تو کام کر لو۔ تکلف سے آپ کی طبیعت کو سوں دور تھی۔ چنانچہ ہمیں اپنے استاد سے پوری بے تکلفی حضرت حافظ صاحب کی شاگردی میں ہی حاصل ہوئی اسی کا نتیجہ تھا کہ بعض دفعہ گھریلو معاملات کے متعلق بھی آزادانہ سوالات ہو جاتے تھے۔ ایک دن میں نے کلاس میں ہی پوچھ لیا کہ حضرت! آپ کو دو بیویوں کا تو بہت آرام ہوگا؟ (یاد رہے کہ ہم متعلمین میں سے اکثر شادی شدہ تھے، اور میری شادی تو مدرسہ احمدیہ کے تعلیمی ایام میں ہی ہو چکی تھی) حضرت حافظ صاحب نے بے تکلف فرمایا کہ دو بیویوں میں ہر وقت مسافر بننا پڑتا ہے۔ پھر ہنس کر فرمایا کہ میں نے ایک اچھا انتظام کر رکھا ہے کیونکہ ہر گھر میں ایک دن گوشت اور ایک دن دال پکتی ہے اور ہر گھر میں میری باری اس دن آتی ہے جب وہاں گوشت پکتا ہے۔ ایک دن اسی طرح ابتدائی دنوں میں میں نے ناواقفیت کی بناء پر پوچھ لیا کہ حضرت! آپ کے لڑکے کتنے ہیں؟ مجھے اپنے ساتھی سے فوراً سن کر کہ آپ کا کوئی لڑکا نہیں، اپنے اس سوال پر شرمندگی ہو رہی تھی اور خیال تھا کہ شاید ہمارے محبوب استاد کے دل کو اس سوال سے صدمہ پہنچے گا مگر قربان جائیں اس پیاری ادا پر کہ آپ نے بغیر کسی ملال کے بے ساختہ ہماری طرف ہاتھ بڑھا کر اشارہ کرتے ہوئے فرمایا۔ ”تم سب میرے بیٹے ہو“ ہم نے فوراً کہا بالکل سچ بالکل۔

دہلی میں جماعت احمدیہ کا سالانہ جلسہ تھا۔ میں حضرت حافظ صاحب کے ساتھ تھا اور میری تعلیم کے آخری مہینے تھے۔ وہاں پر ہی مرکز سے حکم آ گیا کہ ساندھن میں بھی جلسہ ہے حافظ صاحب وہاں بھی تشریف لے جائیں۔ آپ کی طبیعت علیل ہو گئی تھی۔ آپ نے فرمایا کہ تم میری جگہ ساندھن سے ہو آؤ پھر دہلی سے اکٹھے واپس ہوں گے۔ میں کچھ ہچکچاتا تھا۔ میرے پاس اور صاف کپڑے بھی نہ تھے۔ آپ نے اسے محسوس کر لیا۔ فوراً اپنی وہ سبز پگڑی جو سفر یورپ کے وقت آپ نے پہنی تھی مجھے دے دی اور کہا کہ یہ پگڑی پہن کر میری نیابت کر آؤ۔ میں ساندھن گیا جلسہ اچھا ہو گیا۔ میں نے دہلی پہنچ کر پگڑی



واپس دینا چاہی آپ نے فرمایا کہ اپنے سر پر ہی رہنے دو اور خود دوسری سبز پگڑی پہن لی۔ واپسی پر ایک رات حضرت ڈاکٹر کرم الہی صاحب مرحوم کے مکان میں (جوان دنوں ہم سب کیلئے لنگر خانہ کی حیثیت رکھتا تھا) ٹھہرے۔ مکرم جناب ڈاکٹر محمد منیر صاحب نے میری سبز پگڑی دیکھ کر حضرت حافظ صاحب سے مذاقاً پوچھا کہ حافظ صاحب! یہ مولوی صاحب کی دستار بندی کی ہے؟ آپ نے اثبات میں جواب دیا۔ قادیان پہنچ کر دوسرے روز میں پگڑی تہ کر کے واپس کرنے کیلئے مکان پر پہنچا تو فرمانے لگے کہ تم نے میرا وہ جواب نہیں سنا تھا جو میں نے ڈاکٹر محمد منیر صاحب کو دیا تھا؟ میں نے عرض کیا وہ تو دل لگی کی بات تھی فرمایا نہیں نہیں اب اسے دستار بندی ہی سمجھو اور اب تم اسے پہنے رہو۔ چنانچہ پھر میں نے وہ پہلی سبز پگڑی پہنی اور بعد ازاں عرصہ تک سبز پگڑی ہی پہنتا رہا۔

تعلیمی ایام کا ہی واقعہ ہے کہ ہم گوجرہ میں جلسہ کیلئے گئے، خوب زوردار تقریریں کیں، میرا گلابیٹھ گیا۔ مرکز سے حضرت حافظ صاحب کے نام تار آیا کہ قصور میں عیسائیوں سے مقابلہ ہے ابوالعطاء کو وہاں بھیج دیں۔ آپ نے جواباً تار دیا کہ اس کا گلا خراب ہے کوئی اور انتظام کیا جائے۔ واپسی پر لاہور میں جمعہ کی نماز پڑھی تو وہاں پر حضرت مولوی عبدالرحیم صاحب نیر نائب ناظر دعوت و تبلیغ نے حضرت حافظ صاحب سے میرے بارے میں اجازت لے لی کیونکہ اب میرا گلابیٹھ دو دن کے وقفہ سے اچھا ہو گیا تھا۔ نیز مولانا نیر صاحب نے مجھے بتایا کہ قصور میں حضرت مولوی غلام رسول صاحب بھی ہوں گے۔ میں حضرت حافظ صاحب کو قادیان کیلئے لاہور ریلوے اسٹیشن پر گاڑی میں بٹھانے گیا آپ کا بستر میں نے اٹھایا ہوا تھا۔ میں نے باتوں باتوں میں کہہ دیا کہ فکر کی کوئی بات نہیں قصور میں مولانا راجیکی صاحب بھی ہوں گے۔ میرا یہ کہنا تھا کہ حضرت حافظ صاحب نے غضبناک لہجہ میں کہا کہ اگر یہ بات ہے تو تم اپنا سامان بھی لے آؤ اور میرے ساتھ قادیان چلو قصور جانے کی ضرورت نہیں، تم مولوی راجیکی صاحب پر تکیہ کرتے ہو اور اپنے آپ کو ہی ذمہ وار نہیں سمجھتے۔ میں نے فی الفور کہا کہ نہیں حضرت میں اپنے آپ کو ذمہ وار سمجھوں گا اور تکیہ صرف اللہ تعالیٰ پر کروں گا۔ حضرت حافظ صاحب کے چہرہ پر بشاشت تھی کہنے لگے ہاں یہ بات ہے میرے شاگرد ایسے ہی ہونے چاہئیں۔ اب بے شک جاؤ اللہ تعالیٰ تمہاری مدد کرے گا۔

حضرت حافظ صاحب میں دین و سلسلہ کیلئے بڑی غیرت تھی۔ ہم قریباً روزانہ صبح کی نماز کے بعد سیر کیلئے جایا کرتے تھے۔ ایک دن مکرم مولوی ظہور حسین صاحب سابق مبلغ بخارا بھی سیر میں شریک

تھے۔ ان دنوں ”فتنہ مستریاں“ شروع تھا۔ مولوی صاحب نے حضرت حافظ سے کہا کہ عبدالکریم آپ کا شاگرد ہے آپ کے کہنے کا وہ لحاظ کرے گا آپ اسے سمجھائیں۔ حضرت حافظ صاحب نے فرمایا کہ میں یہ بے غیرتی نہیں کر سکتا جس شخص نے حضرت خلیفۃ المسیح الثانی ایدہ اللہ بنصرہ ایسے محسن کا لحاظ نہیں کیا میں اسے ہرگز منہ لگانا پسند نہیں کرتا میں اس سے بات بھی نہیں کر سکتا۔ دین کیلئے غیرت کے ہزاروں واقعات ہیں۔

آپ کی خدمات دینیہ بے شمار ہیں ہم نے ان کا تذریس کا غیر معمولی شوق کسی اور میں نہیں دیکھا۔ مجھے انہوں نے مقررہ نصاب کی کتابوں کے علاوہ بھی متعدد کتابیں علیحدہ اوقات میں پڑھائی ہیں۔ درنشین فارسی اور منہاج السنہ لابن تیمیہ اسی ذیل میں شامل ہیں۔ سفر و حضر میں سلسلہ تدریس جاری رکھتے تھے۔

آپ کو اللہ تعالیٰ نے بہت ہی پیاری ذہانت عطا کی تھی۔ آپ کو بروقت بڑا عمدہ لطیفہ سو جھتا تھا۔ ایک دفعہ محلہ دارالرحمت میں بابو غلام حیدر صاحب کے ہاں دعوت تھی۔ حضرت خلیفۃ المسیح الثانی ایدہ اللہ بنصرہ بھی شمولیت فرمانے والے تھے سلسلہ کے ایک غیر معمولی کام کے باعث آپ بارہ بجے کی بجائے دو بجے بعد دوپہر تشریف لاسکے ہم سب انتظار میں بیٹھے تھے۔ حضور مسکراتے ہوئے کمرہ میں داخل ہوئے اور فرمایا کہ آج ضروری کاموں کے باعث دیر ہی ہوگئی ہے۔ اس پر حضرت حافظ صاحب نے بے ساختہ مگر مسکراتے ہوئے فرمایا کہ حضور! کوئی دیر نہیں ہوئی آپ کے تشریف لانے سے اب وقت شروع ہوا ہے کیونکہ آپ تو ابوالوقت ہیں۔ ہم لوگ جو ابن الوقت تھے بارہ بجے سے یہاں بندھے بیٹھے ہیں۔ اس پر ساری مجلس میں ہنسی کی لہر دوڑ گئی۔ حضور بھی ہنس پڑے۔

حضرت حافظ صاحب کی خدمت کرنا سب طلبہ اپنی سعادت سمجھتے تھے اور حضرت حافظ صاحب نے طلبہ کی ہمدردی اور اعانت کو اپنا مذہب قرار دے رکھا تھا۔ آپ اس شاگرد سے بہت خوش ہوتے تھے جو خدمت دین کو اپنا شعار بنالے۔ آپ نے اپنی بیماری میں آخری وصیت یہی کی تھی کہ ”میرے شاگرد ہمیشہ تبلیغ کرتے رہیں“ اس سے اس روح کا پتہ لگتا ہے جو حضرت حافظ صاحب کے مد نظر تھی۔

آپ کی وفات کے بعد ۱۹۳۰ء میں مجھے اللہ تعالیٰ نے تفہیمات ربانیہ کے تصنیف کرنے کی توفیق بخشی۔ میں نے حضرت خلیفۃ المسیح الثانی ایدہ اللہ بنصرہ کی اجازت سے اس کتاب کا انتساب حضرت حافظ صاحب موصوف کی طرف کیا اور اس کے اوپر لکھا کہ:-

”میں اس کتاب کو اپنے اخلاص، عقیدت، اور تلمذ خاص کے لحاظ سے استاذی المکرم حضرت حافظ روشن علی صاحب مرحوم رضی اللہ تعالیٰ ادا م فیوضہ کے نام نامی واسم گرامی سے معنون کرنے کا فخر حاصل کرتا ہوں۔“ نیازمند ابوالعطاء

محبوب استاد کی باتیں تو ہزاروں ہیں۔ خلاصہ یہی ہے کہ آپ ایک مثالی عالم ربانی تھے۔ عبادت میں انہماک رکھنے والے اور ملہم و صاحب کرامات بزرگ تھے۔ تھوڑا عرصہ ہوا میں نے آپ کو خواب میں دیکھا بہت سی باتیں ہوئیں آخر میں میں نے ان سے پوچھا کہ ”حضرت! جس جگہ آپ ہیں کیا وہاں پر کبھی میرا بھی ذکر ہوا ہے؟“ آپ نے فرمایا کہ ”ہاں وہاں آپ کا اچھا ذکر ہوتا ہے۔“

اللہ تعالیٰ سے دعا ہے کہ وہ ہمارے پیارے استاد حضرت حافظ روشن علی صاحب کو جنت الفردوس میں بلند سے بلند مقام عطا فرمائے اور ہمارے دوسرے بزرگ اساتذہ کے درجات بھی بلند کرے اور ہم سب کو ان نیک بزرگوں کے نمونہ پر چل کر اللہ تعالیٰ کی توحید اور جملہ انبیاء علیہم السلام کے مقاصد عالیہ کو زمین میں پھیلانے کی توفیق بخشے اور وہ ہم سے راضی ہو جائے۔ اللہم آمین یا رب العالمین۔“

(الفرقان دسمبر ۱۹۶۸ء)

”حیاۃ الی العطاء“ کے تحت حضرت مولانا نے اپنی زندگی کے اہم واقعات قلمبند فرمائے ہیں ان میں اپنے اساتذہ کرام کے ضمن میں حضرت حافظ روشن علی صاحب کا ایک بار پھر ذکر فرمایا۔ حضرت مولانا نے لکھا (حضرت حافظ صاحب کے بارے میں یہ آپ کی آخری تحریر ہے)

استاذ الاساتذہ حضرت حافظ روشن علی صاحب <sup>رحمۃ</sup> ہمارے باقاعدہ تعلیمی دور کے آخری استاذ حضرت حافظ روشن علی صاحب

تھے۔ ان کی شفقت اور رافت تو ضرب المثل تھی۔ میں نے الفرقان کے ”حضرت حافظ روشن علی نمبر“ میں کچھ واقعات ذکر کئے ہیں مگر میرا احساس یہی ہے کہ ان کی محبت اور تعلیم سے لگن کو لفظوں میں بیان نہیں کیا جاسکتا۔ ہماری مبلغین کلاس کے وہ واحد استاد تھے۔ سارے مضامین وہی پڑھاتے تھے اور ہماری ساری تربیت اور تبلیغی ٹریننگ کے وہی آخری انچارج تھے۔ ان کا سلوک طلبہ سے صرف استاد کا سلوک نہ ہوتا تھا وہ ایک شفیق باپ کی طرح حسن سلوک کرتے تھے۔ طلبہ کی جملہ ضروریات کا خیال رکھتے تھے۔

ان کی عادت تھی کہ صبح کی نماز کے بعد دو اڑھائی میل کی سیر کیلئے ضرور جاتے تھے۔ میں اپنے عرصہ تعلیم میں بالعموم مسجد مبارک قادیان کی نماز فجر سے فارغ ہو کر ان کے ہمراہ سیر کیلئے جایا کرتا تھا۔

بظاہر یہ سیر ہوتی تھی مگر درحقیقت یہ بہترین درس گاہ ہوتی تھی۔ حضرت حافظ صاحب سیدنا حضرت مسیح موعود علیہ السلام اور حضرت خلیفۃ المسیح الاول اور خلیفۃ المسیح الثانی کے واقعات کے علاوہ پرانے بزرگوں کے بھی ایمان افروز واقعات سناتے، ادبی اور تاریخی تحقیقات سے مستفید فرماتے، ہلکے پھلکے انداز میں سینکڑوں باتیں اس سیر میں ہی بیان کر دیتے تھے، اس لئے دل نہیں چاہتا تھا کہ اس موقع کو کبھی ضائع ہونے دیا جائے۔ بعض دفعہ اور بزرگ یا دوسرے طلبہ بھی شریک سیر ہو جاتے تھے۔ اس موقع پر لطائف و ظرائف کا بھی تذکرہ رہتا تھا۔ حضرت حافظ صاحب اپنے بزرگ اساتذہ کی مہربانیوں کا تذکرہ لطف لے لے کر کرتے تھے اور ہم ان کی نوازشوں سے بہرہ اندوز ہوتے تھے۔

اب تو وہ باتیں ایک سہانا خواب نظر آتی ہیں۔ بہر حال ہماری روحیں اپنے بزرگ اساتذہ کے احسانات کا خیال کر کے ان کی بلندی درجات کیلئے دعا گو ہیں۔ ان میں سے جو زندہ ہیں اللہ تعالیٰ ان کی عمر میں برکت دے اور جو اپنے ازلی ابدی آقا کے حضور حاضر ہو چکے ہیں اللہ تعالیٰ ان کے درجات اور بلند فرمائے اور ہمیں ان کی جملہ نیک صفات کا بہترین وارث بنائے۔ اللھم امین یا رب العلمین“ (الفرقان مئی ۱۹۷۰ء صفحہ ۴۴-۴۵)

**ایک یادگار تحریر** حضرت حافظ صاحب کے ضمن میں ایک یادگار غیر مطبوعہ تحریر پیش خدمت ہے جو حضرت مولانا کی ڈائری کا ایک ورق ہے۔

حضرت مولانا جب ۱۹۳۱ء میں بلاد عربیہ میں خدمت دین کیلئے تشریف لے گئے تو آپ نے روانگی سے قبل بزرگان احمدیت سے بعض ہدایات تبرکاً حاصل کیں۔ ان ہدایات کو درج کرنے سے قبل آپ نے اپنے استاد حضرت حافظ روشن علی صاحبؒ کا ذکر یوں فرمایا:-

”بزرگان سلسلہ احمدیہ کی بیان فرمودہ ہدایات کا ذکر کرنے سے پیشتر میں اس احساس کو درج کئے بغیر نہیں رہ سکتا جو اس وقت استاذی المکرم حضرت حافظ روشن علی صاحب مرحومؒ کے موجود نہ ہونے کی وجہ سے ہے۔ آپ ایک بہترین استاد، مربی اور ہمدرد مخلوق تھے۔ اور یہ موقع ان کے وجود کی ضرورت کو بہت زیادہ محسوس کر رہا ہے۔ اے خدا! تو ازل الازل تک ان کی روح پر رحمتیں اور برکتیں نازل فرما۔ ان کے درجات کو بلند فرما۔ ہمارے متعلق ان کی جو خواہش تھی تو اس سے بڑھ کر ہمیں بنا۔ آمین ثم آمین۔“

(ابوالعطاء قادیان ۱۹۳۱ء-۷-۲۶)



# مناظرات کے میدان میں عظیم الشان اور یادگار خدمات

۹۱	جماعت احمدیہ کا مناظرات کا دور	۰
۹۳	مناظرات کی فہرست	۰
۹۸	بعض مناظرات کا تفصیلی تذکرہ	۰
۲۵۳	مناظرات کی نمایاں خصوصیات	۰
۲۵۹	مناظرات کے متفرق واقعات	۰
۲۶۷	مناظرات کے بارہ میں احباب کے تاثرات	۰

## جماعت احمدیہ کا مناظرات کا دور

اللہ تعالیٰ نے اپنے مامور حضرت مسیح موعود و مہدی معہود علیہ الصلوٰۃ والسلام کے ذریعہ جماعت احمدیہ کا قیام فرمایا اور اس کے استحکام اور اشاعت اسلام کیلئے ایک محکم و پائیدار نظام کی بنیاد رکھی اور اس کی صداقت کے ثبوت میں اپنے تائیدی نشانات، معجزات اور ناقابل تردید دلائل و براہین عطا فرمائے۔ حضرت مسیح موعود علیہ الصلوٰۃ والسلام نے جا بجا اپنی کتب میں ان سب کا ذکر کیا ہے جو جماعت احمدیہ کے لٹریچر کو غیر معمولی قوت و شوکت عطا کرتے ہیں۔ آپ نے ان دلائل و براہین کو صرف اپنی کتب و اشتہارات اور تقریر و مباحثات میں ہی بیان نہیں فرمایا بلکہ جماعت کے علم کلام کا ٹھوس اور پختہ ہونا دنیا سے منوایا ہے اور اسلام و احمدیت کے ہر مخالف کو مبہوت و ساکت کر دیا ہے۔ آپ کی جماعت کے داعیان الی اللہ جنہوں نے اس فیض سے حصہ پایا ہے ان کے بارہ میں آپ نے پیشگوئی فرمائی ہے جس کی صداقت پر ابتداء سے لے کر آج تک مخالفین و موافقین اپنے تجربہ سے گواہی دینے پر مجبور ہیں۔ الحمد للہ

آپ نے فرمایا:-

”خدا تعالیٰ نے مجھے بار بار خبر دی ہے کہ مجھے بہت عظمت دے گا اور میری محبت دلوں میں بٹھائے گا اور میرے سلسلہ کو تمام زمین میں پھیلانے کا اور سب فرقوں پر میرے فرقہ کو غالب کرے گا اور میرے فرقہ کے لوگ اس قدر علم اور معرفت میں کمال حاصل کریں گے کہ اپنی سچائی کے نور سے اور اپنے دلائل اور نشانوں کے رُوسے سب کا منہ بند کر دیں گے اور ہر ایک قوم اس چشمہ سے پانی پیے گی اور یہ سلسلہ زور سے بڑھے گا اور پھولے گا یہاں تک کہ زمین پر محیط ہو جاوے گا“۔ (تخلیاتِ الہیہ روحانی خزائن جلد ۲۰ صفحہ ۴۰۹)

ہندوستان کی سرزمین میں انیسویں صدی کا آخری ربع مذاہب عالم کی ایک ایسی جنگ کی حیثیت اختیار کر گیا تھا جو مذاہب کے اعتبار سے عالم گیر کہلا سکتی ہے۔ یعنی یہ کہ دنیا بھر کے تمام مذاہب اگر کسی ایک خطہ زمین پر جمع تھے تو وہ ہندوستان ہی کی سرزمین تھی اور یقیناً اسی لئے اللہ تعالیٰ کی حکمت کاملہ نے حضرت امام مہدی مسیح موعود علیہ السلام کو اسی سرزمین سے پیدا کرنا مقدر فرمایا تا کہ مسیح وقت اپنے ملک میں اپنے سامنے دنیا بھر کے تمام مذاہب کو چیلنج کر کے ان پر دین حق اسلام کی برتری اور فتح ثابت کر سکے۔ چنانچہ حضرت مسیح موعود علیہ السلام نے دیگر مذاہب کے لوگوں کے ساتھ مناظروں، مباحثوں کا جو

سلسلہ شروع کیا تھا وہ آپ کی بعثت کے ساتھ ایک عظیم تحریک کی شکل اختیار کر گیا۔

بیسویں صدی عیسوی کا نصف اول جماعت احمدیہ اور اس کے مخالفین کے درمیان مناظروں اور مباحثوں کا بھرپور دور تھا۔ یہ انگریز کی طرز حکومت کا نتیجہ تھا کہ ہر مذہب کو آزادی حاصل تھی اور نہ صرف آزادی حاصل تھی بلکہ انگریز حکومت امن و امان کی پاسداری بھی ضروری سمجھتی تھی لہذا جو فرقہ یا طبقہ ظلم و زیادتی پر اترتا تھا حکومت اس کی گوشمالی بھی کرتی تھی۔ یہی وہ صورت حال تھی جس نے مذہبی اختلافات اور بحث و مباحثہ کو بھی بے قابو نہیں ہونے دیا۔ جماعت احمدیہ کے علماء کرام اس بارے میں خصوصی مہارت رکھتے تھے اس کی وجہ یہی تھی کہ احمدی مناظر حضرات کا دار و مدار حضرت مسیح موعود علیہ السلام کی طرف سے عطا کردہ علم کلام اور ناقابل شکست دلائل و براہین پر تھا۔ جس کی وجہ سے احمدی مناظر جب اور جہاں بھی گئے خدا تعالیٰ نے فتح سے نوازا۔ ایسے موقعوں پر مخالفین اکثر گندی زبان اور گالی گلوچ پر اتر آتے تھے لیکن احمدی مناظر حضرات نے ان کو کبھی ان کی زبان میں جواب نہیں دیا۔ بلکہ اسلام اور احمدیت کا ٹھوس اور باوقار دفاع ان کا طرہ امتیاز رہا۔

حضرت مولانا ابوالعطاء صاحب جالندھریؒ کو اللہ تعالیٰ نے بھرپور قوت بیان سے نوازا تھا۔ ٹھوس علم اور گہرا مطالعہ گویا سونے پر سہاگہ تھا۔ نتیجہ یہ تھا کہ جب آپؒ مناظروں کے میدان میں اترے تو چند ہی سال میں آپ کی شہرت دور دراز تک پھیل گئی اور جماعتوں کی طرف سے مطالبے ہونے شروع ہو گئے کہ مولوی ابوالعطاء صاحب کو بھیجا جائے۔ نہ صرف احمدی بلکہ غیر احمدی عوام نے بھی بعض اوقات اپنے مشترکہ مسائل میں مدد لینے کیلئے حضرت مولانا صاحب سے مدد حاصل کی۔ آپؒ کی زندگی کا یہ دور بے حد ہنگامہ خیز اور مصروفیت سے پُر تھا۔ آپ ایک انتھک مجاہد کی طرح ایک کے بعد دوسری جنگ کیلئے چل پڑتے تھے۔ ابھی ایک مناظرہ سے آئے ہیں کہ دوسرے مناظرہ پر جانے کا حکم مل گیا اور آپ کتابوں کے صندوق بند کے بند اٹھائے نئی منزل کیلئے نکل کھڑے ہوتے۔

ذیل میں ہم حضرت مولانا صاحب کے ایسے مناظروں کی تفصیل ترتیب زمانی کے اعتبار سے درج کر رہے ہیں جو جماعتی لٹریچر میں محفوظ ہیں یا بعض افراد جماعت کی یادداشت سے لی گئی ہیں۔ فی الحقیقت یہ حضرت مولانا صاحب کی زندگی کا ہی نہیں جماعت احمدیہ کی تاریخ کا بھی ایک روشن دور ہے۔ ☆

☆ مناظرات کی فہرست اور ان کی تفصیل حتمی نہیں ہے۔ سر دست کل 94 مناظرات کا ذکر کیا جا رہا ہے۔ اگر کسی دوست کے علم کے مطابق کوئی مناظرہ رہ گیا ہو تو ازراہ کرم مطلع فرمائیں تاکہ اس کمی کو اگلے ایڈیشن میں دور کیا جاسکے۔

## مناظرات کی فہرست

ذیل میں حضرت مولانا صاحب کے مناظرات کی فہرست اصل مطبوعہ ماخذ کے حوالے سے درج ہے۔

### (الف): غیر از جماعت مسلمانوں سے مناظرات

- ۱۔ حضرت مولانا کا پہلا مناظرہ راجو وال: اندازاً ۱۹۱۹ء۔ ۱۹۲۰ء: غیر احمدی مناظر۔ نام درج نہیں  
(الفرقان اکتوبر ۱۹۶۸ء صفحہ ۴۳۔ ۴۵)
- ۲۔ کھڑیاں تحصیل چونیاں: اپریل ۱۹۲۶ء: غیر احمدی مناظر نام درج نہیں: (الفضل ۳۰ اپریل ۱۹۲۶ء)
- ۳۔ گوجرانوالہ: ۱۵، ۱۶ ستمبر ۱۹۲۶ء: منشی حبیب اللہ صاحب کلرک امرتسر، مولوی محمد اسماعیل صاحب  
(الفضل یکم اکتوبر ۱۹۲۶ء)
- ۴۔ عینو والی: ۷ فروری ۱۹۲۷ء: مولوی محمد شفیع صاحب  
(الفضل ۱۸ فروری ۱۹۲۷ء)
- ۵۔ بسراواں متصل قادیان: ۱۳ فروری ۱۹۲۷ء: ایک غیر احمدی مولوی صاحب  
(الفضل ۱۸ فروری ۱۹۲۷ء)
- ۶۔ نارو وال: ۱۹۲۸ء  
(الفضل ۲۰ مارچ ۱۹۲۸ء)
- ۷۔ لائل پور (فیصل آباد): نومبر ۱۹۲۸ء  
(الفضل ۹ نومبر ۱۹۲۸ء)
- ۸۔ ماڑی بچیاں: ۷ نومبر ۱۹۲۸ء: مولوی محمد امین صاحب  
(الفضل ۱۳ نومبر ۱۹۲۸ء صفحہ ۲)
- ۹۔ سیالکوٹ: نومبر ۱۹۲۸ء  
(الفضل ۲۱ نومبر ۱۹۲۸ء صفحہ ۲)
- ۱۰۔ پٹھان کوٹ: ۲۳، ۲۵ نومبر ۱۹۲۸ء: حافظ محمد شفیع صاحب  
(الفضل ۲۱ نومبر ۱۹۲۸ء صفحہ ۷، ۸)
- ۱۱۔ بدو ملہی: جولائی: غیر احمدیوں سے  
(الفضل ۱۶ جولائی ۱۹۲۹ء صفحہ ۱)
- ۱۲۔ گلہ مہاراں (سیالکوٹ): جولائی ۱۹۲۹ء  
(الفضل ۱۹ جولائی ۱۹۲۹ء)
- ۱۳۔ نکودر:  
(الفضل ۱۹ نومبر ۱۹۲۹ء)
- ۱۴۔ کریم پور ضلع جالندھر: ۲۵، ۲۶ مئی ۱۹۳۰ء: مولوی اسد اللہ صاحب سہارنپوری  
(الفضل ۱۵ جون ۱۹۳۰ء)



- ۱۵۔ رندھیر سنگھ ضلع سیالکوٹ (الفضل ۱۰ جولائی ۱۹۳۰ء)
- ۱۶۔ جنوئی ضلع مظفر گڑھ: ۱۱ تا ۱۳ جولائی ۱۹۳۰ء: مولوی غلام رسول صاحب (الفضل ۲۲ جولائی ۱۹۳۰ء)
- ۱۷۔ بھنگواں ضلع گورداسپور: ۱۳ ستمبر (الفضل ۲۶ ستمبر ۱۹۳۰ء)
- ۱۸۔ مونگ ضلع گجرات (الفضل ۱۶ اکتوبر ۱۹۳۰ء)
- ۱۹۔ لاکپور (فیصل آباد): ۱۹، ۲۰ نومبر ۱۹۳۰ء: مولوی محمد شفیع صاحب (الفضل ۲۹ نومبر ۱۹۳۰ء)
- ۲۰۔ دھرگ میانہ تحصیل نارووال: ۳، ۴ جنوری ۱۹۳۱ء: مولوی محمد امین صاحب (الفضل ۱۳ جنوری ۱۹۳۱ء)
- ۲۱۔ موضع کروالیاں متصل دھرم کوٹ بگہ: ۳۱ دسمبر ۱۹۳۰ء تا یکم جنوری ۱۹۳۱ء: مولوی نور حسین صاحب، مولوی محمد امین صاحب اور مولوی عبدالرحیم صاحب (الفضل ۲۲ جنوری ۱۹۳۱ء)
- ۲۲۔ بالاکوٹ: اوائل ۱۹۳۱ء: عبدالحنان صاحب ہزاروی (الفرقان جنوری ۱۹۷۱ء صفحہ ۵۴)
- ۲۳۔ پھگلہ: اوائل ۱۹۳۱ء (الفرقان جنوری ۱۹۷۱ء صفحہ ۵۴)
- ۲۴۔ بٹالہ: جون ۱۹۳۱ء: انجمن شباب المسلمین (الفرقان دسمبر ۶۵ء جنوری ۶۶ء صفحہ ۲۴، ۲۵)
- ۲۵۔ ڈیرہ غازیخان: ۲۶ اپریل ۱۹۳۶ء: مولوی لال حسین صاحب (الفضل ۱۹ مئی ۱۹۳۶ء)
- ۲۶۔ دہلی: ۶ مارچ ۱۹۳۷ء: انجمن سیف الاسلام (الفضل ۱۰ مارچ ۱۹۳۷ء صفحہ ۲)
- ۲۷۔ ملتان: ۴ اپریل ۱۹۳۷ء: جمعیت احناف ملتان: مولوی لال حسین اختر صاحب (الفضل ۹ اپریل ۱۹۳۷ء صفحہ ۱۲، تاریخ احمدیت جلد ۸ صفحہ ۴۴۲، ۴۴۳)
- ۲۸۔ چک نمبر ۵۶۵ ضلع لاکپور (فیصل آباد) (الفضل ۱۱ اکتوبر ۱۹۳۹ء)
- ۲۹۔ غازی کوٹ ضلع گورداسپور: ۱۶ جون ۱۹۴۰ء: مولوی لال حسین اختر صاحب (الفضل ۱۹ جون ۱۹۴۰ء صفحہ ۲)
- ۳۰۔ موضع گوہد پور ضلع گورداسپور: ۲ دسمبر ۱۹۴۴ء: عبداللہ صاحب امرتسری (الفضل ۵ دسمبر ۱۹۴۴ء صفحہ ۶)
- ۳۱۔ یاری پورہ کشمیر: ۱۹۴۵ء: میر واعظ مولوی غلام حسن شاہ صاحب: روایت مکرم عبدالحمید ٹاک صاحب
- ۳۲۔ بدو ملہی: (الفضل ۱۶ جولائی ۱۹۲۹ء صفحہ ۱)

- ۳۳۔ نکودر (الفضل ۱۹ نومبر ۱۹۲۹ء صفحہ ۱)
- ۳۴۔ بٹالہ: یکم، ۲ نومبر ۱۹۲۹ء (الفضل ۵ نومبر ۱۹۲۹ء صفحہ ۱)
- ۳۵۔ رندھیر سنگھ ضلع سیالکوٹ (الفضل ۱۰ جولائی ۱۹۳۰ء صفحہ ۱)
- ۳۶۔ بھنگواں ضلع گورداسپور (الفضل ۲۷ ستمبر ۱۹۳۰ء صفحہ ۱)
- ۳۷۔ مونگ ضلع گجرات (الفضل ۱۶ اکتوبر ۱۹۳۰ء صفحہ ۱)
- ۳۸۔ چک نمبر ۵۶۵ ضلع لائلپور (فیصل آباد) (الفضل ۱۱ اکتوبر ۱۹۳۰ء صفحہ ۱)
- ۳۹۔ دھاریوال: ۱۲ جنوری ۱۹۳۱ء: مولوی محمد حیات صاحب (الفضل ۱۵ جنوری ۱۹۳۱ء صفحہ ۶)
- ۴۰۔ فوجپورہ دھاریوال: ۱۲ جنوری ۱۹۳۱ء: مولوی محمد حیات صاحب (الفضل ۱۵ جنوری ۱۹۳۱ء صفحہ ۶)
- ۴۱۔ روہڑی سکھر: ۲۳ فروری ۱۹۳۱ء: مولوی لال حسین اختر صاحب (تاریخ احمدیت جلد ۹ صفحہ ۲۸۶، ۲۸۷)

## (ب): غیر مبائعین سے مناظرات

- ۱۔ مری: ڈاکٹر سید محمد حسین صاحب (حیات نور صفحہ ۷۲۲ تا ۷۲۶)
- ۲۔ مری: ۲۳ اگست ۱۹۲۹ء: ڈاکٹر سید محمد حسین (الفضل ۱۳ ستمبر ۱۹۲۹ء صفحہ ۸)
- ۳۔ سری نگر: ۱۲، ۱۳ ستمبر ۱۹۲۹ء: میر مدثر شاہ صاحب (الفضل ۲۲ اکتوبر ۱۹۲۹ء صفحہ ۸-۹)
- ۴۔ سیالکوٹ: ۲۷ اکتوبر ۱۹۲۹ء: میر مدثر شاہ صاحب (الفضل ۱۹ نومبر ۱۹۲۹ء)
- ۵۔ جہلم: ۱۵ مارچ ۱۹۳۱ء: میر مدثر شاہ صاحب (الفضل ۹ اپریل ۱۹۳۱ء)
- ۶۔ گوجرانوالہ: ۳۱ مارچ ۱۹۳۰ء: مولوی احمد یار صاحب (الفضل ۹ اپریل ۱۹۳۰ء صفحہ ۶)
- ۷۔ دہلی: ۲۲، ۲۳، ۲۶ مارچ ۱۹۳۱ء: مولوی اختر حسین، شیخ عبدالحق صاحبان (تاریخ احمدیت جلد ۹ صفحہ ۲۸۸، ۲۸۹)
- ۸۔ راولپنڈی: ۲۰ تا ۲۶ جون ۱۹۳۷ء: مولوی عمر الدین صاحب شملوی، اختر حسین گیلانی صاحب (مطبوعہ)
- ۹۔ لائلپور (فیصل آباد): نومبر ۱۹۳۱ء: سید اختر حسین صاحب (الفضل ۱۲ نومبر ۱۹۳۱ء صفحہ ۶ نمبر ۲۵۶ جلد ۲۹)

## (ج): عیسائیوں سے مناظرات

- ۱۔ شام کوٹ ضلع ملتان: ۱۹۲۸ء (الفضل ۱۳ مارچ ۱۹۲۸ء)
- ۲۔ گجرات: ۲۶ تا ۲۸ فروری ۱۹۲۸ء: پادری عبدالحق صاحب (الفضل ۲۰ مارچ ۱۹۲۸ء صفحہ ۷)
- ۳۔ سیالکوٹ: ۴ مارچ ۱۹۲۸ء: عیسائی پادری صاحب (الفضل ۹ مارچ ۱۹۲۸ء صفحہ ۲ کالم ۲)
- ۴۔ خانیوال: مارچ ۱۹۲۸ء: عیسائی صاحبان (الفضل ۱۳ مارچ ۱۹۲۸ء صفحہ ۱ کالم ۱)
- ۵۔ انبالہ: ۲۹ مئی ۱۹۳۹ء: پادری عبدالحق صاحب (الفضل ۹ جون ۱۹۳۹ء صفحہ ۷)
- ۶۔ بھینی میاں خان مضافات قادیان: ۱۸ جولائی ۱۹۳۱ء: پادری عبدالحق صاحب (الفضل ۲۱ جولائی ۱۹۳۱ء صفحہ ۱)
- ۷۔ تحریری مناظرہ مئی تا جون ۱۹۶۲ء: پادری عبدالحق صاحب کے ساتھ (مطبوعہ)
- ۸۔ مباحثہ مصر: مصر کے پادریوں کے ساتھ (مطبوعہ)

## (د): اہلحدیث علماء سے مناظرات

- ۱۔ مناظرہ پٹی: ۳۰ مئی ۱۹۲۶ء: اہلحدیث کی طرف سے مناظر مولوی عبدالرحیم صاحب لکھووالے (الفضل ۱۱ جون ۱۹۲۶ء صفحہ ۲)
- ۲۔ مناظرہ بھامڑی: ۲۷-۱۹۲۶ء اہلحدیث (روایت مکرم مولوی محمد ابراہیم بھامڑی صاحب ربوہ)
- ۳۔ بٹالہ: یکم، ۲ نومبر ۱۹۲۹ء (الفضل ۵ نومبر ۱۹۲۹ء صفحہ ۱ کالم ۱)
- ۴۔ کلانور ضلع گورداسپور: ۲۳، ۲۶ جنوری ۱۹۳۰ء: اہلحدیثوں سے (الفضل ۲۸ جنوری ۱۹۳۰ء صفحہ ۱)
- ۵۔ بٹالہ: ۱۵ نومبر ۱۹۳۰ء: مولوی ثناء اللہ صاحب امرتسری (الفضل ۱۸ نومبر ۱۹۳۰ء صفحہ ۱)
- ۶۔ بٹالہ: ۳۰ جون ۱۹۳۱ء: حافظ احمد الدین صاحب (الفضل ۲ جولائی ۱۹۳۱ء)
- ۷۔ گوجرانوالہ: ۲۰ جون ۱۹۳۶ء: عبد اللہ معمار صاحب امرتسری (الفضل ۲۷ جون ۱۹۳۶ء صفحہ ۹)
- ۸۔ سری نگر: جولائی تا ستمبر ۱۹۴۰ء: مولوی مبارک شاہ صاحب (الفرقان اپریل ۱۹۷۳ء صفحہ ۲۳ تا ۲۴)
- ۹۔ دھاریوال: ۲ مارچ ۱۹۴۱ء: مولوی عبد اللہ معمار صاحب امرتسری (الفضل ۸ مارچ ۱۹۴۱ء صفحہ ۵)

- ۱۰۔ موضع پیری: ۱۳/ مارچ ۱۹۳۱ء: عبداللہ معمار صاحب امرتسری (الفضل ۱۵/ مارچ ۱۹۳۱ء صفحہ ۲)
- ۱۱۔ دھرگ میانہ تحصیل نارووال: ۳، ۴/ جنوری ۱۹۳۱ء: مولوی محمد امین صاحب (الفضل ۱۳/ جنوری ۱۹۳۱ء صفحہ ۲)

### (ہ): اہل تشیع سے مناظرات

- ۱۔ پٹھان کوٹ: ۱۱/ نومبر ۱۹۳۰ء (الفضل ۱۱/ نومبر ۱۹۳۰ء صفحہ ۱)
- ۲۔ مہت پور: ۱۹۳۶ء: علامہ مرزا یوسف حسین صاحب (الفضل ۷/ اکتوبر ۱۹۳۶ء) (مطبوعہ)

### (و): بہائیوں سے مناظرات

- ۱۔ سری نگر: اکتوبر ۱۹۲۸ء: مولوی عبداللہ صاحب وکیل (الفضل ۱۲/ اکتوبر ۱۹۲۸ء)
- ۲۔ سری نگر: ستمبر ۱۹۴۰ء علمی صاحب، صدانی صاحب (الفضل ۱۳/ ستمبر ۱۹۴۰ء)

### (ز): آریہ سماجیوں سے مناظرات

- ۱۔ دینا نگر: ۲۵-۱۹۲۴ء: آریہ مناظر پنڈت دھرم بھکشو (الفرقان ربوہ اپریل ۱۹۶۹ء صفحہ ۳۹ تا ۴۷)
- ۲۔ امرتسر: ۲۶-۱۹۲۵ء: آریہ مناظر پنڈت دھرم بھکشو
- ۳۔ لاہور: ۲۶-۱۹۲۵ء (روایت مکرم عطاء الرحمن صاحب طاہر)
- ۴۔ بٹالہ: ۲ تا ۴/ اگست ۱۹۲۶ء: پنڈت دھرم بھکشو (الفضل ۷/ اگست ۱۹۲۶ء)
- ۵۔ دینا نگر: ۲۹/ جولائی ۱۹۲۸ء: آریہ مناظر پنڈت دھرم بھکشو (الفضل ۳/ اگست ۱۹۲۸ء)
- ۶۔ لائل پور (فیصل آباد): ۳۰/ اکتوبر ۱۹۲۸ء: پنڈت کالی چرن (الفضل ۲۷/ نومبر ۱۹۲۸ء)
- ۷۔ گجرات: ۱۵/ جنوری ۱۹۲۹ء: آریہ مناظر (الفضل ۱۵/ فروری ۱۹۲۹ء)
- ۸۔ گجرات: ۲۴/ مارچ ۱۹۲۹ء: پنڈت ست دیو (الفضل ۱۲/ اپریل ۱۹۲۹ء)
- ۹۔ دینا نگر: ۲۶/ جولائی ۱۹۲۹ء: پنڈت رام چندر دہلوی (الفضل ۲/ اگست ۱۹۲۹ء)
- ۱۰۔ جموں: ۳۰/ جولائی ۱۹۲۹ء: آریہ سماج (الفضل ۲/ اگست ۱۹۲۹ء)



- ۱۱۔ میرٹھ: ۸، ۹ فروری ۱۹۳۰ء (الفضل ۲۱/فروری ۱۹۳۰ء)
- ۱۲۔ حیدر آباد دکن ۲۰، ۲۱، ۲۲/مارچ ۱۹۳۰ء: پنڈت دھرم بھکشو
- (الفضل ۱۵/اپریل ۱۹۳۰ء بدرقا دیان ۱۴/ستمبر ۱۹۶۷ء صفحہ ۷)
- ۱۳۔ کراچی: ۲۸، ۲۹/مارچ ۱۹۳۷ء: پنڈت رام چندر دہلوی (الفضل ۱۴/اپریل ۱۹۳۷ء صفحہ ۸)
- ۱۴۔ جہلم ۲۵، ۲۶/اپریل ۱۹۳۷ء: پنڈت ست دیو، پنڈت چرنجی لعل
- (الفضل ۶/مئی ۱۹۳۷ء صفحہ ۱۰)
- ۱۵۔ دہلی: ۲/اپریل ۱۹۳۸ء (الفضل ۱۲/اپریل ۱۹۳۸ء صفحہ ۹)
- ۱۶۔ کراچی: ۱۸/اپریل ۱۹۳۸ء: پنڈت رام چندر (الفضل ۲۶/اپریل ۱۹۳۸ء صفحہ ۹)
- ۱۷۔ شملہ: پنڈت رام چندر، پنڈت چرنجی لعل (الفضل ۱۸/ستمبر ۱۹۳۸ء)
- ۱۸۔ دہلی: ۳۰/مارچ ۱۹۴۱ء: پنڈت رام چندر (الفضل ۱۳/اپریل ۱۹۴۱ء صفحہ ۴ تا ۶)
- ۱۹۔ دہلی: ۱۹۴۳ء: (روایت شیخ محمد حسن صاحب)
- ۲۰۔ دہلی: پنڈت چرنجی لعل (الفضل ۳۰/مارچ ۱۹۴۶ء)
- ۲۱۔ دہلی: ۲۵-۱۹۴۴ء (روایت ملک محمد احمد صاحب سابق کارکن تحریک جدید)

## بعض مناظرات کا تفصیلی تذکرہ

مناظرات کی ایک نا تمام فہرست (جو ۹۴ مناظرات پر مشتمل ہے) پیش کرنے کے بعد اب ہم بعض مناظرات کی کسی قدر تفصیل درج کرتے ہیں۔ اکثر مناظرات تو زبانی ہوا کرتے تھے اور یہ اس دور کی بات ہے جب کہ ریکارڈنگ کی کوئی صورت میسر نہ تھی۔ اکثر صورتوں میں تو مناظرات کا کوئی ذکر تک محفوظ نہیں ہو سکا۔ یہ امر لائق صد شکر ہے کہ حضرت مولانا صاحب بعض مناظرات کی تفصیل خود اپنے قلم سے احاطہ تحریر میں لے آئے ہیں جو بہت ہی مستند اور ایمان افروز ہے۔ علاوہ ازیں اس دور کے اخبارات میں بعض مناظرات کی کسی قدر تفصیل شائع شدہ ہے۔ ان مآخذ سے فائدہ اٹھاتے ہوئے اب ہم بعض مناظرات کی تفصیل درج کرتے ہیں۔

## پہلا مناظرہ (اندازاً ۱۹۱۹ء-۱۹۲۰ء)

حضرت مولانا نے اپنے پہلے باقاعدہ مناظرہ کا تذکرہ بڑے دلچسپ انداز میں فرمایا ہے آپ لکھتے ہیں:-

”مدرسہ احمدیہ میں تقریر کی مشق کا اچھا انتظام تھا۔ ہفتہ وار اجلاسوں میں پہلا باقاعدہ مناظرہ میں طلبہ کو باری باری تقریر کا موقع ملتا رہتا تھا۔ مجھے اور میرے بعض اور ساتھیوں کو تقریر کا بہت شوق تھا۔ مجھے خوب یاد ہے اور اب بھی وہ نظارہ میری آنکھوں کے سامنے ہے کہ میں موضع ننگل متصل قادیان کی طرف تنہا نکل جایا کرتا تھا اور گندم کے لہلہاتے کھیتوں کے کنارے کھڑے ہو کر اور گندم کے پودوں کو حاضرین تصور کر کے تقریر کی مشق کیا کرتا تھا۔ اس طرح تقریر سے مضمون ذہن میں راسخ ہو جاتا تھا اور پھر مجلس میں بیان کرنے میں سہولت رہتی تھی۔ علاوہ ازیں ہم لوگ ارد گرد کے دیہات میں تبلیغ کیلئے جایا کرتے تھے اور اس طرح پنجابی میں تقریروں کی مشق ہوتی رہتی تھی۔

قادیان کے قریب جانبِ غرب ایک گاؤں ڈلہ ہے اس میں عام آبادی سکھوں کی تھی چند گھر مسلمانوں کے بھی تھے جن میں سے قاضی خاندان کے کچھ افراد احمدیت میں داخل ہو چکے تھے۔ وہاں کے پرانے لوگوں میں سے مجھے میاں عطار بی صاحب خوب یاد ہیں۔ اس گاؤں میں ایک گھر اہلحدیثوں کا بھی تھا۔ ان میں سے ایک نوجوان (جو بعد ازاں احمدی ہو گیا) بہت جوشیلا تھا۔ ہم جب اس گاؤں میں تبلیغ کیلئے جایا کرتے تھے تو وہ اہلحدیث نوجوان سوالات کا سلسلہ شروع کر دیتا تھا اس طرح خاصی رونق ہو جاتی تھی اور بعض دفعہ کافی دیر تک گفتگو جاری رہتی۔ ہوتے ہوتے اس نے اہلحدیثوں کے ایک مولوی محمد امین صاحب کو ہمارے مقابلہ پر لانا شروع کر دیا اور وہاں پر مناظرہ کی صورت پیدا ہونے لگی اور متعدد مرتبہ کوٹھوں کی چھتوں پر بالمقابل تقاریر ہوا کرتی تھیں بعد ازاں تو اس گاؤں میں خاصے مناظرے بھی ہوتے رہے ہیں جب کہ ابھی عزیزم مولانا محمد سلیم صاحب فاضل (جو اسی گاؤں کے باشندے ہیں) سکول کی ابتدائی جماعتوں میں تھے اور وہ ہمیں ساتھ لے جایا کرتے تھے۔ یہ باتیں ذرا دیر بعد کی ہیں مگر میں نے اوپر جن ایام کا ذکر کیا ہے وہ بالکل ابتدائی تھے اور میں ابھی مدرسہ احمدیہ کی تیسری چوتھی جماعت میں پڑھتا تھا۔ ان دنوں بھی ہماری دیہاتی تبلیغ ایک رنگ

مناظرات کا پیدا کر لیتی تھی۔

اسی عرصہ کی بات ہے کہ ایک روز حضرت مولوی محمد اعظم صاحبؒ آف تھہ غلام نبی (والد حضرت قاضی محمد رشید صاحب مرحوم سابق وکیل المال) قادیان آئے اور مجھے کہا کہ ہمارے قریب ایک گاؤں میں غیر احمدیوں کا جلسہ ہے ان سے حیات و وفات مسیح پر مناظرہ ہوگا اور یہ مناظرہ تم نے کرنا ہے۔ میں نے کچھ عذر کیا کہ کسی عالم کو لے جائیں مگر ان کے اصرار پر میں چلا گیا۔ اس گاؤں کا نام راجو وال تھا اس میں بٹالہ سے کئی مولوی جلسہ کرنے آئے ہوئے تھے۔ مولوی محمد اعظم صاحب کے علاوہ میرے ساتھ دو تین اور احمدی تھے۔ وہاں پر وفات مسیح پر مناظرہ مقرر ہوا اور باقاعدہ شرائط طے ہو کر مناظرہ شروع ہو گیا۔ گاؤں کے لحاظ سے حاضری خاصی تھی۔ میرا عقوان شباب تھا بلکہ اسے بچپن کا زمانہ ہی کہنا چاہئے مگر مجھے بہت اعتماد تھا کہ یہ مولوی صاحبان کوئی جواب نہیں دے سکیں گے۔ اللہ تعالیٰ کے فضل سے دلائل خوب یاد تھے اور حوالہ جات از بر تھے اور تقریر میں بھی جوش اور روانی تھی۔ اڑھائی تین گھنٹے تک مناظرہ جاری رہا۔ میں نے بار بار آیات قرآنیہ پیش کر کے ان سے وفات مسیح پر استدلال کیا اور مخالف علماء سے مطالبات کئے اور عام مسلمانوں کو غیرت دلائی کہ آپ لوگوں کو کیا ہو گیا ہے کہ رسول اکرم صلی اللہ علیہ وسلم کو تو فوت شدہ قرار دیتے ہو اور حضرت مسیح ناصری کو آسمانوں پر زندہ تصور کرتے ہو۔

میں دیکھ رہا تھا کہ اللہ تعالیٰ کے فضل سے سامعین پر اچھا اثر تھا اور مجھے امید ہو رہی تھی کہ عام لوگوں کی رائے ہمارے ساتھ ہوگی۔ شرائط کے مطابق آخری تقریر میری تھی۔ مگر جونہی میں اس تقریر کے لئے کھڑا ہوا تو پہلے سٹیج پر سے تالیاں شروع ہوئیں اور پھر عوام نے بھی تالیاں بجانی شروع کر دیں اور شور مچا دیا کہ مرزائی ہار گئے، مرزائی ہار گئے۔ یہ صورت حال میری نا تجربہ کاری کے باعث میرے وہم و خیال میں بھی نہ تھی اور مجھے قطعاً یہ امید نہ تھی کہ لوگ اتنی زیادتی بھی کر سکتے تھے۔ اس شور و غوغا میں مولویوں نے اجلاس ختم کر دیا اور لوگ منتشر ہو گئے۔ میری طبیعت بہت افسردہ تھی اور میں حیران و ششدر رہ گیا کہ لوگ اتنے ظالم بھی ہوتے ہیں۔

حضرت مولوی محمد اعظم صاحب نے فرمایا کہ آئیے ہم نماز عصر ادا کریں۔ چنانچہ ہم چند آدمی قریب ہی جاری ایک نہر کے کنارے وضو کر کے نماز کیلئے تیار ہوئے۔ پاس ہی پل تھا جس پر سے گزر کر لوگ گاؤں کو جا رہے تھے۔ حضرت مولوی صاحب موصوف نے اصرار فرمایا کہ میں نماز پڑھاؤں۔ چنانچہ میں نے نماز شروع کرائی اور نہایت رقت سے ان لوگوں کیلئے ہدایت کی دعا کی۔ وہ لوگ پاس

سے گزر رہے تھے اور ہمیں نماز پڑھتا دیکھ کر ایک دوسرے کو باوازد بلند کہہ رہے تھے کہ دیکھو یہ کافر نماز پڑھ رہے ہیں۔ دل تو پہلے ہی بھرا ہوا تھا ایسے فقرے سن کر اور بھی درد پیدا ہوا اور خوب دعا کی۔

جب نماز ختم ہوئی اور میں نے باتیں جانب السلام علیکم ورحمۃ اللہ کہا تو میں کیا دیکھتا ہوں کہ ایک نوجوان آگے بڑھا اور اس نے نہایت محبت سے مصافحہ کیا اور بتایا کہ میں مڈل پاس ہوں اور فلاں گاؤں میں مدرس ہوں اور میں آج کا مناظرہ سن کر احمدیت قبول کرتا ہوں۔ میری بیعت لے لی جائے۔ اس نوجوان کے اس بیان سے مجھے بے حد مسرت ہوئی مگر تعجب بھی تھا کہ اس ہنگامہ آرائی اور فتنہ پردازی کے ماحول کے باوجود اللہ تعالیٰ نے اس شخص کی کس طرح رہنمائی فرمادی ہے۔ اس سے دریافت کیا کہ آپ کو کس چیز نے زیادہ اپیل کی ہے اس نے بتایا کہ میں مولویوں کے پاس سٹیج پر بیٹھا تھا اور ان کی سب باہمی باتیں سنتا رہا ہوں۔ جب آپ تقریر کرتے تھے تو وہ آپس میں ایک دوسرے کو کہتے تھے کہ ”منڈا گلاں تاں بڑیاں پکیاں کر دا اے“ یعنی یہ نوجوان باتیں تو بہت مدلل کرتا ہے۔ پھر کہتے تھے کہ ہمارے مناظر کو جواب نہیں سوچ رہا۔ لوگوں پر بُرا اثر ہو رہا ہے۔ جب آپ آخری تقریر کیلئے اٹھنے لگے تو علماء نے سٹیج پر مشورہ کیا کہ اس کو آخری تقریر کرنے کا موقعہ ہرگز نہ دیا جائے ورنہ لوگ احمدی ہو جائیں گے۔ اس پر تجویز ہوئی کہ سٹیج پر سے تالیاں بجا کر شور کر دیا جائے کہ مرزائی ہار گئے۔ مرزائی ہار گئے۔ چنانچہ اس مشورہ کے مطابق عمل ہوا اور عوام نے بھی شور کر دیا اور آپ کی تقریر نہ ہو سکی اور جلسہ برخاست ہو گیا۔ اس نوجوان نے بتایا کہ میں نے جو کچھ دیکھا اور جو کچھ سنا وہ مجھے احمدی بنانے کیلئے کافی ہے۔ چنانچہ اس نے فارم بیعت پُر کر دیا اور ہم نے اسے کہا کہ جمعہ کے روز قادیان مسجد اقصیٰ میں آجائیں حضرت خلیفۃ المسیح الثانیؑ کا خطبہ بھی سنیں اور دستی بیعت بھی کر لیں۔ چنانچہ ایسا ہی ہوا۔ وَالْحَمْدُ لِلّٰہِ عَلٰی ذٰلِکَ

اس واقعہ کے بعد جو گویا میرے پہلے باقاعدہ مناظرہ کا واقعہ ہے مجھے لوگوں کے شور و غوغا سے کبھی مایوسی نہیں ہوئی۔ کون جانتا ہے کہ کس سعادت مند دل کو اللہ تعالیٰ نے اپنے فضل سے سچائی کے قبول کرنے کیلئے کھول دیا ہے۔ مبلغین سلسلہ کو کبھی بھی دشمنوں کے حربوں سے گھبرانا نہیں چاہئے اور کبھی یہ خیال نہ کرنا چاہئے کہ لوگ حق کو قبول نہیں کریں گے۔“ (الفرقان اکتوبر ۱۹۶۸ء صفحہ ۴۳ تا ۴۵)

اس تحریر سے پتہ چلتا ہے کہ حضرت مولانا نے پندرہ سولہ سال کی عمر میں پہلا مناظرہ کیا اور مخالفوں کے بے جا شور و غوغا کے باوجود ایک سعید روح کو تو فوراً ہی اللہ تعالیٰ نے قبول حق کی سعادت بخشی۔ فَالْحَمْدُ لِلّٰہِ عَلٰی ذٰلِکَ



پہلے مناظرہ کا تجزیہ خاکسار راقم کے نزدیک پندرہ سولہ سال کی عمر میں جو بات بہت نمایاں تھی وہ مولانا کا یہ تحریر فرمانا ہے کہ:-

”میرا عنقوان شباب تھا۔ بلکہ اسے بچپن کا زمانہ ہی کہنا چاہئے۔ مگر مجھے بہت اعتماد تھا کہ یہ مولوی صاحبان کوئی جواب نہیں دے سکیں گے۔“

اتنی چھوٹی عمر میں مولانا صاحب کا یہ فرمانا کہ ”مجھے بہت اعتماد تھا“ خاص غور کے قابل ہے۔ یہ اعتماد تو بڑوں بڑوں کو اس سے دگنی عمر میں کہیں مشکل سے جا کے حاصل ہوتا ہے۔ پھر اس اعتماد کی بنیاد کیا تھی؟ راقم کی رائے میں اس کی اولین بنیاد وہ ٹھوس ایمان تھا جو آپ کو اپنے والد ماجد سے وراثتاً حاصل ہوا اور جس نے قادیان کی روحانی فضا میں چٹانوں جیسی مضبوطی اور استحکام پالیا۔ لیکن اس کے علاوہ عملی زندگی میں کام آنے والی چیز سخت محنت اور اپنے کام کی طرف پوری اور غیر معمولی توجہ ہے۔ اسی تحریر کا اگلا جملہ اس بات کو عیاں کر دیتا ہے۔ حضرت مولانا لکھتے ہیں:-

”اللہ تعالیٰ کے فضل سے دلائل خوب یاد تھے اور حوالہ جات از بر تھے۔“

اگر اپنا کام پوری محنت سے کیا ہوا ہو تو اعتماد اللہ کے فضل و کرم سے خود ہی آ جاتا ہے۔ بھرپور اور ٹھوس ایمانی کیفیت کے بعد جس چیز نے آپ کو اس کم عمری میں ہی اعتماد کی دولت سے مالا مال کر دیا تھا وہ تھی آپ کی سخت اور بھرپور محنت۔ دین کی راہ کے مسافروں اور طالب علموں کو یہ بات پلے باندھنی ضروری ہے کہ صرف ایمان کا استحکام ہی ضروری نہیں بلکہ اسے اپنی محنتوں اور کاوشوں سے صیقل کرنا بھی ضروری ہے۔ اس کے بعد جو تیسری بات حضرت مولانا نے لکھی ہے وہ بھی دعوت الی اللہ کے میدان میں کامیابی حاصل کرنے کیلئے ضروری ہے۔ حضرت مولانا فرماتے ہیں:-

”تقریر میں بھی جوش اور روانی تھی۔“

تقریر میں یہ دونوں خوبیاں لازمی ہوتی ہیں اور یہ خوبیاں مشق کے بغیر نہیں آتیں۔ دنیا بھر کے بڑے بڑے کامیاب آدمیوں کے حالات معلوم کیجئے تو پتہ چلتا ہے کہ انہوں نے تقریر کی مہارت حاصل کرنے کیلئے خاص محنت کی۔ حضرت مولانا بلاشبہ اس فن کے امام تھے۔ آپ کی تقریر کا سب سے اہم پہلو آپ کی تقریر میں دریاؤں کی سی روانی تھی۔ ایک کے بعد دوسرا جملہ یوں ہاتھ باندھے چلا آتا تھا کہ ایک لمحے کا وقفہ بھی درمیان میں محسوس نہ ہوتا تھا۔ اکثر مقررین کی طرح آپ کو نہ تو بیچ میں مصنوعی کھانسی کی ضرورت پڑتی تھی اور نہ ہی سلسلہ کلام جوڑنے کیلئے اور، اور یا ”جو ہے“ وغیرہ کے بے معنی

الفاظ ادا کرنے کی ضرورت ہوتی تھی۔ حضرت مولانا صاحب کے فنِ خطابت کے بارے میں ہم آگے بھی ذکر کریں گے لیکن اس مرحلہ پر ہفتہ وار ”لاہور“ کے ایڈیٹر ماہر قلم کار اور صحافی جناب ثاقب زیروی کی تحریر کا صرف ایک جملہ بیان کئے دیتے ہیں۔ بلاشبہ اس میں جناب ثاقب نے کوزے میں دریا بند کر دیا ہے۔ آپ فرماتے ہیں:-

”ان کا خطاب شروع ہوتا تو یوں محسوس ہوتا جیسے گراموفون پر کوئی ریکارڈ شدہ تقریر لگا دی گئی ہے اور ۴۵ منٹ یا ایک گھنٹہ یا ڈیڑھ گھنٹہ کے بعد ریکارڈ پر سے سوئی ہٹالی گئی ہے۔“

(ہفت روزہ ”لاہور“ ۶ جون ۱۹۷۷ء صفحہ ۴)

حضرت مولانا صاحب نے اپنے قلم سے ”حیاء  
چند ابتدائی مناظر ۱۹۲۲ء تا ۱۹۲۶ء“

ابن العطاء، میری زندگی، چند منتشر یادیں“ کے  
عنوان سے الفرقان اپریل ۱۹۶۹ء صفحہ ۳۹ تا ۴۷ میں اپنے ابتدائی مناظرات کا دلچسپ حال خود ہی تحریر فرمایا ہے۔ حضرت مولانا فرماتے ہیں کہ یہ واقعات ۱۹۲۲ء سے ۱۹۲۶ء تک کے دور کا احاطہ کئے ہوئے ہیں۔ حضرت مولانا تحریر فرماتے ہیں:-

انیسویں صدی عیسوی کے نصف آخر سے بیسویں  
آریہ سماجی پنڈتوں سے مناظرات

صدی کے نصف اول تک عیسائی پادریوں کے علاوہ  
آریہ سماج کی طرف سے بھی اسلام پر شدید حملے ہوتے تھے۔ پنڈت دیانند جی نے ”ستیا رتھ پرکاش“  
ایسی کتاب لکھ کر آریوں کو اسلام سے سخت متنفر کر دیا اور ان میں اسلام کے خلاف بغض بھر دیا۔ آریہ سماج  
کے ہر جلسے میں اسلام پر جارحانہ حملے ہوتے تھے جس سے مناظرات کا طویل سلسلہ شروع ہو جاتا۔

حضرت بانی سلسلہ احمدیہ علیہ السلام کو اللہ تعالیٰ نے اسلام کے دفاع کیلئے مامور فرمایا تھا آپ نے  
آریہ سماج کے حملوں کا بھی پورا پورا جواب دیا اور اسلام کی فضیلت کو واضح دلائل سے ثابت فرمایا۔ آپ  
کا یہ شاندار علم کلام ادیان باطلہ کے خلاف ہمیشہ اہل انصاف سے خراج تحسین حاصل کرتا رہے گا۔ آپ  
نے آریہ سماج کے جملہ اعتراضات کا بودہ پن ظاہر کر کے ان کے عقائد و اصول پر وہ ٹھوس تنقید فرمائی کہ  
آریہ لوگ قیامت تک اس کے جواب سے عہدہ برآ نہیں ہو سکتے۔ جماعت احمدیہ کے علماء اور  
مناظرین نے اسی درخشندہ علم کلام کے ذریعہ آریہ سماج کو ہر موقع پر شکست دی ہے۔ یہ سلسلہ ایک لمبے  
عرصہ تک جاری رہا۔

زمانہ طالب علمی میں میں نے آریہ پنڈتوں اور احمدی علماء کے متعدد مناظرات سنے، آریوں کی کتابیں پڑھیں، ستیا رتھ پرکاش کا بالاستیعاب مطالعہ کیا آریوں کے اخبارات آریہ گزٹ، آریہ مسافر اور پرکاش وغیرہ کا میں شروع سے مطالعہ کرتا رہا ہوں۔ زمانہ طالب علمی میں بھی مجھے متعدد مقامات پر آریوں سے مناظرات کرنے کا اتفاق ہوا۔ لیکچر تو اس بارے میں بکثرت ہوئے۔ ۱۹۲۲ء میں میں نے مولوی فاضل کا امتحان پاس کیا۔ کچھ مہینے خدمت دین کے بعد مبلغین کلاس میں داخل ہوا اور یکم مئی ۱۹۲۷ء کو مبلغین کلاس سے فارغ ہو کر باقاعدہ مبلغ کے طور پر مقرر ہوا۔ اس کے بعد تو متحدہ ہندوستان کے طول و عرض میں تقاریر اور مناظرات کا تانتا بندھ گیا۔ چند سال تک یہ سلسلہ بڑے زوروں پر رہا جن میں سے اکثر کا ذکر سلسلہ کے اخبارات میں موجود ہے اور بعض ایسے بھی ہیں جن کی رپورٹ شائع نہ ہوئی اور ان کا کوئی تذکرہ اخبار میں نہیں ہوا۔ میں ذیل میں آریہ سماجیوں سے چند بڑے بڑے مناظرات اور اہم گفتگوؤں کا ذکر کرتا ہوں۔

**مناظرہ دینانگر** دینانگر ضلع گورداسپور کا مشہور ریلوے سٹیشن ہے۔ آموں کے باغات کی وجہ سے اسے خاص شہرت حاصل تھی وہاں پر ایک مضبوط آریہ سماج تھی جو ہر سال جلسہ کرتی اور مسلمانوں کو مناظرہ کی دعوت دیتی۔ عام طور پر ان کے جلسے اور مناظرے آموں کے موسم میں ہوا کرتے تھے اس وجہ سے بھی مشتاقین کی بڑی تعداد پہنچ جایا کرتی تھی مگر کبھی کبھی وہ لوگ دوسرے اوقات میں بھی جب ان کا کوئی بڑا پنڈت آ جاتا جلسہ کر لیتے اور مناظرہ کا چیلنج دے دیا کرتے تھے۔

۱۹۲۴ء کے آخر یا ۱۹۲۵ء کے شروع کے ایام تھے اطلاع ملی کہ دینانگر میں آریوں کا جلسہ ہو رہا ہے اور انہوں نے مسلمانوں کو دعوت مناظرہ بھی دی ہے۔ مرکز سے ڈاکٹر فضل کریم صاحب مرحوم کو وہاں بھجوایا گیا وہ ان کا اپنا علاقہ تھا تا کہ مناسب انتظام کریں اور اگر ضرورت ہوئی تو مرکز سے مبلغین بھی بھجوائے جائیں گے۔ ڈاکٹر صاحب مرحوم بڑے غیور احمدی تھے ان کا اس علاقہ میں اثر و نفوذ بھی تھا۔ وہ جب دینانگر گئے تو مسلمانوں نے ان سے کہا کہ آریوں نے مناظرہ کا چیلنج سب مسلمانوں کو دے رکھا ہے ہم چاہتے ہیں کہ آپ کی جماعت کے مناظر مناظرہ کریں۔ ڈاکٹر صاحب اور کچھ اور دوست منتری آریہ سماج کے پاس گئے۔ آریوں کے ہاں پنڈت دھرم بھکشو لکھنوی آئے ہوئے تھے یہ بہت طرار اور منہ زور پنڈت تھے۔ لکھنؤ میں ایک مدرسہ سے انہوں نے کچھ عربی بھی پڑھ لی تھی۔ منتری آریہ سماج نے ڈاکٹر صاحب کے ساتھ دو موضوع (۱) اسلامی جنت (۲) تناخ، مقرر کر لئے اور مناظرہ

کی شرائط طے کر لیں۔ ڈاکٹر صاحب نے یہ شرط منوالی تھی کہ اسلامی جنت پر از روئے قرآن مجید بحث ہوگی اور قرآن مجید کا اردو ترجمہ جماعت احمدیہ کا شائع کردہ پیش ہو سکے گا۔

مناظرہ اتوار کو مقرر تھا۔ قادیان میں خطبہ جمعہ میں سیدنا حضرت خلیفۃ المسیح الثانیؒ نے مناظرات میں مخالفین کی بدزبانیوں کا ذکر کرتے ہوئے ارشاد فرمایا کہ آئندہ کیلئے جماعت کو مناظرات نہیں کرنے چاہئیں۔ اس دن حضرت چوہدری نصر اللہ خان صاحب مرحوم ناظر اعلیٰ نے جمعہ کے بعد مجھے بلا کر فرمایا کہ دینا نگر میں ڈاکٹر فضل کریم صاحب گئے ہوئے ہیں آپ وہاں چلے جائیں وہاں پر آریوں کا جلسہ ہو رہا ہے۔ اب مناظرہ تو ہو ہی نہیں سکتا حضرت صاحب نے منع فرما دیا ہے موقعہ کے مناسب اگر آپ کا کوئی لیکچر ہو سکے تو بہتر ہوگا۔ میں نے عرض کیا کہ ڈاکٹر صاحب کی طبیعت کے پیش نظر بہت ممکن ہے کہ انہوں نے مناظرہ کے شرائط وغیرہ طے کر لئے ہوں۔ حضرت چوہدری صاحب موصوف نے فرمایا کہ خواہ کچھ ہو اب ہم تو حضور کے ارشاد کے پابند ہیں۔ میں دو چار کتابیں لیکر رات کو ہی دینا نگر کیلئے روانہ ہو گیا۔ صبح جونہی دینا نگر سٹیشن پر میں اکیلا اتر اتو ڈاکٹر صاحب موصوف دیکھ کر حیران رہ گئے اور وہیں کہنے لگے کہ اب کیا بنے گا میں تو مناظرہ طے کر چکا ہوں۔ میں نے کہا کہ مکان پر چل کر تفصیل طے کرتے ہیں۔ میں نے خطبہ کا ذکر ان سے کیا اور ناظر صاحب اعلیٰ کا حکم بتایا انہوں نے شرائط نامہ میرے سامنے رکھ دیا نیز کہا کہ یہ مناظرہ تو سب مسلمانوں کی طرف سے ہوگا اگر ہم نے مناظرہ نہ کیا تو بڑی ذلت ہوگی۔

آخر قرار پایا کہ حالات کی نزاکت سے مرکز کو تفصیلی اطلاع دیکر اجازت حاصل کرنیکی کوشش کی جائے۔ میں نے ایک مفصل خط لکھا اور شرائط نامہ کی نقل بھی شامل کی نیز لکھا کہ اگر آپ اجازت دیں تو قادیان سے فلاں فلاں ماہر مناظروں کو کتب سمیت بھجوا دیں یہاں پر پنڈت دھرم بھکشو سے مناظرہ ہوگا۔ یہ خط ایک آدمی کے ہاتھ قادیان بھیجا گیا اور ادھر میں نے دعا کرتے ہوئے مناظرہ کیلئے تیاری شروع کر دی۔ ہاں میں نے یہ بھی لکھ دیا تھا کہ اگر مرکز کی طرف سے اتوار کی صبح تک جواب نہ آیا تو اسلام کی عزت کی حفاظت کے پیش نظر میں بامید منظوری مناظرہ شروع کر دوں گا البتہ اگر مناظرہ کے دوران بھی آپ کا یہی فیصلہ پہنچا کہ مناظرہ بہر حال نہ کیا جائے میں فی الفور مناظرہ بند کر دوں گا۔

میری رہائش کیلئے ایک باغ میں بالا خانہ مقرر تھا اس جگہ خلوت بھی حاصل تھی صرف عندالضرورت احباب آتے تھے دعا کا بھی خوب موقع مل گیا اور تیاری کیلئے بھی وقت میسر آ گیا۔ ہفتہ و اتوار کی درمیانی



شب میں ایک لمحہ کیلئے نہ سوسکا۔ مناظرہ کے نوٹ تیار ہو گئے اور دعا سے طمانیت حاصل ہو گئی۔ نماز فجر کے بعد قادیان سے جواب لیکر آدمی آیا۔ اس کے ہاتھ میں بند لفافہ تھا اور اس کے ساتھ مترجم قرآن مجید اور چند دوسری مطلوبہ کتب تھیں۔ ڈاکٹر صاحب اور احباب بہت بیتاب تھے۔ لفافہ کھولا گیا۔ لکھا تھا کہ عام حالات میں مناظرہ کرنے کی اجازت نہیں البتہ اگر وہاں کے حالات ایسے ہوں کہ مناظرہ لازمی ہو تو ابوالعطاء کو فیصلہ کرنے کی اجازت ہے وہی مناظرہ کریں مرکز سے کسی اور مناظر کو بھیجنے کی ضرورت نہیں۔ آخر یہی قرار پایا کہ آریوں سے مناظرہ کیا جائے۔ ہر دو مناظرے آریوں کے پنڈال میں ہوئے اور اللہ تعالیٰ کے فضل سے نہایت کامیاب ہوئے۔ مجھے یاد ہے کہ اس مناظرہ میں قادیان کے غیر احمدی میاں مہر دین صاحب آتش باز بھی موجود تھے کیونکہ وہ اس علاقہ کے اصل باشندے تھے۔ مناظرہ کے بعد اور لوگوں کے ساتھ وہ بھی پھولوں کے ہار لائے اور مجھے پہنائے اور کہنے لگے کہ قادیان میں مخالفت اور ہے مگر آج تو آپ لوگوں نے اسلام کی عزت رکھ لی ہے۔

دونوں مناظرات میں پنڈت دھرم بھکشو کی ناکامی نمایاں تھی۔ جنت کے موضوع پر خطرہ تھا کہ وہ بدزبانی کریں گے مگر قرآن مجید کی شرط کی سختی سے پابندی کرائی گئی اور میں نے پہلی تقریر میں ہی اسلامی نقطہ نگاہ سے جنت کی کیفیت اور اس کی نعمتوں کی حقیقت کا تفصیلی ذکر کر دیا تھا جس پر اٹھتے ہی ان کے منہ سے نکلا کہ اس بیان پر تو ہمیں کوئی اعتراض نہیں ہمیں تو جنت کے اس تصور پر اعتراض ہے جسے عام مسلمان بیان کرتے رہتے ہیں بہر حال بڑا دلچسپ اور پُر لطف مناظرہ تھا۔

ایک لطیفہ خاص طور پر قابل ذکر ہے جب میں نے حوروں کی حقیقت کے سلسلہ میں آیت قرآنی اَدْخُلُوا الْجَنَّةَ اَنْتُمْ وَاَزْوَاجُكُمْ تُخْبَرُونَ (الزخرف: ۷۱) مومن مرد اور ان کی مومنہ بیویاں ہر قسم کے ظاہری و باطنی عیب سے پاک ہو کر اور ہر پہلو سے خوبصورت ہو کر جنت میں جائیں گے تو پنڈت دھرم بھکشو نے اعتراض کیا کہ ان کا حسن کیسا ہوگا، کیا وہ لندن یا پیرس کی لیڈیوں کی طرح ہوں گی؟ میں نے کہا کہ آپ نے بھارت کی دیویوں کو کیوں شامل نہیں کیا؟ ہمیں تو یہ بتایا گیا ہے کہ جنت کی نعمتوں کی پوری کیفیت ہمارے یہاں کے ادراک سے بالا ہے۔ فرمایا فَلَا تَعْلَمُ نَفْسٌ مَّا أُخْفِيَ لَهُمْ مِّن قُرَّةِ اَعْيُنٍ (السجدہ: ۱۸) کہ کوئی انسان اس دنیا میں پوری طرح نہیں جان سکتا کہ اس کیلئے اگلے جہان میں کیسی آنکھوں کی ٹھنڈک مقدر ہے۔ پھر میں نے تفصیل سے بتایا کہ پنڈت صاحب اس قسم کی باتیں صرف اس لئے کر رہے ہیں کہ ویدک دھرم کی رو سے عورت کیلئے نجات نہیں ہے اور کوئی ہندو عورت

سورگ میں نہیں جائے گی۔ میں نے کہا کہ اگر پنڈت جی کے نزدیک ہندو عورتیں سورگ میں جاسکتیں تو انہیں مسلمان عورت کے جنت میں داخل ہونے پر ہرگز اعتراض پیدا نہ ہوتا اور اگر ہندو عورتیں سورگ (جنت) میں نہیں جاسکتیں جیسا کہ آریوں کا عقیدہ ہے (میں نے ستیا رتھ پرکاش کا ایک حوالہ بھی اس بارے میں پڑھا) تو اب میں تمام ہندو بہنوں سے (اس جلسہ گاہ میں صد ہا ہندو عورتیں مناظرہ سننے کیلئے بیٹھی تھیں) اپیل کرتا ہوں کہ وہ اس زندہ مذہب کو قبول کر لیں جو یہ اعلان کرتا ہے کہ نیک انسان مرد ہوں یا عورتیں سب ابدی جنت میں جائیں گے اور اس دھرم کو تیاگ دیں جو عورتوں کیلئے سورگ میں جانے کا راستہ بند قرار دیتا ہے اس پر زور اپیل کے ساتھ ہی میں نے آریہ صاحبان سے بھی کہا کہ اگر آپ لوگوں کو اپنی جانوں پر رحم نہیں آتا تو کم از کم اپنی ماؤں، بہنوں، بیویوں اور بچیوں پر تو رحم کریں ان کیلئے ہندو دھرم میں مکتی کا راستہ محدود ہے وہ سورگ میں نہیں جاسکتیں ان کو اسلام میں داخل کر دیں کیونکہ قرآن مجید کھلے بندوں اعلان کر رہا ہے مَنْ عَمِلَ صَالِحًا مِّنْ ذَكَرٍ أَوْ اُنْثٰی وَهُوَ مُؤْمِنٌ فَلَوْلٰیكَ یَدْخُلُوْنَ الْجَنَّةَ (المومن: ۴۱) کہ نیک اعمال بجالانے والا مومن مرد اور نیک اعمال بجالانے والی مومنہ عورت سب جنت میں داخل ہوں گے۔

یہ حصہ تقریر ہندو عورتوں کیلئے خاص توجہ کا موجب بن رہا تھا ہندو مرد کافی پریشان نظر آتے تھے اور پنڈت دھرم بھکشو آخر دم تک اس سوال کا صاف جواب دینے سے عاجز رہے کہ آیا عورتیں سورگ میں جائیں گی یا نہیں؟ انہیں اس کا صاف جواب دینے میں دونوں طرف مشکل نظر آ رہی تھی بہر حال ان مناظرات سے اللہ تعالیٰ کے فضل سے احمدیت کی فتح نمایاں ہو گئی اور اپنوں اور بیگانوں نے اس کا اعتراف کیا۔ میں یہ سطور ایک مختصر خاکہ کے طور پر لکھ رہا ہوں ورنہ جو واقعی کیفیت ہوتی تھی اسے لفظوں میں بیان کرنا مشکل ہے۔ وَالْحَمْدُ لِلّٰہِ رَبِّ الْعٰلَمِیْنَ۔

دینا نگر کے مناظرہ کے قریباً ایک سال بعد (یعنی قریباً ۱۹۲۶ء میں۔ ناقل) انہی مناظرہ امرتسر پنڈت دھرم بھکشو جی کے ساتھ صداقت حضرت مسیح موعود علیہ السلام کے موضوع

پر آریہ سماج مندر لپشم بازار امرتسر میں مناظرہ ہوا جو پہلے مناظرہ سے بھی بڑھ کر شاندار اور تائید ایزدی کا نمایاں ثبوت تھا۔ ہوا یوں کہ پنڈت دھرم بھکشو نے امرتسر میں کئی روز قیام کر کے علماء اسلام کو مناظرات کے چیلنج دیئے اور کئی مولوی صاحبان نے پنڈت صاحب سے مناظرے کئے۔ پنڈت جی کی طراری اور اعتراضات کی بھرمار سے عام مسلمان بے چینی محسوس کرتے تھے۔ آخر میں پنڈت جی نے

اپنے منتری کے ذریعہ جماعت احمدیہ امرتسر کو بھی چیلنج دے دیا اور مضمون صداقت حضرت مسیح موعود علیہ السلام مقرر کیا۔ آریوں کا یہ بھی خیال تھا کہ اس موضوع میں احمدیوں کا موقف صرف دفاعی رہے گا اس لئے شاید وہ اس چیلنج کو منظور ہی نہ کریں ہم مفت میں فتح کا ڈھنڈورہ پیٹ سکیں گے اور اگر احمدی مناظرہ کیلئے آگئے تو اس موضوع میں عام مسلمان بھی مخالفت کے باعث ہمارے ساتھ ہونگے۔ ان دنوں امرتسر جماعت احمدیہ کے سیکرٹری تبلیغ محترم چوہدری غلام محمد صاحب آف کڑیال مرحوم تھے، وہ منتری آریہ سماج کے چیلنج کے پیش نظر قادیان پہنچے۔ انہوں نے بڑے بڑے علماء سے اس بارے میں مشورہ کیا۔ میں ان دنوں مولوی فاضل کے بعد حضرت حافظ روشن علی صاحب رضی اللہ عنہ کے پاس مبلغین کلاس میں پڑھا کرتا تھا۔ میں اپنے گھر سے جو حضرت مولوی حکیم قطب الدین صاحب کے مکان میں تھا نماز ظہر کیلئے مسجد مبارک کو جا رہا تھا۔ چوک میں مرحوم چوہدری صاحب مل گئے اور کہنے لگے کہ اگر آریہ سماجی یہ چیلنج دیں کہ ہم سے حضرت مرزا صاحب کی صداقت پر بحث کر لو تو کیا کرنا چاہئے؟ میں نے اس وقت کی جوشیلی طبیعت کے ماتحت بے ساختہ کہا کہ کرنا کیا چاہئے دشمنان دین کے چیلنج کو فوراً منظور کر لینا چاہئے۔ میرا یہ انداز جواب محترم چوہدری صاحب کو بہت پسند آیا۔ وہ مجھے پہلے بھی جانتے تھے۔

دوسرے روز پیر کے دن علی الصبح جب کہ ہم اپنے استاد حضرت حافظ روشن علی صاحب سے مبلغین کلاس میں پڑھ رہے تھے حضرت مولوی عبدالرحیم صاحب نیر نائب ناظر دعوت و تبلیغ مکرم چوہدری غلام محمد صاحب مرحوم آف کڑیال کی معیت میں تشریف لائے اور حضرت حافظ صاحب سے فرمایا کہ آئندہ جمعرات کی شام کو امرتسر میں آریوں سے مناظرہ ہے ابوالعطاء نے جانا ہے انہوں نے مان لیا ہے اس کے بعد وہ مجھ سے گاڑی کے اوقات وغیرہ کے بارے میں بات کر کے چلے گئے۔ ان کے جانے کے بعد میں نے محسوس کیا کہ حضرت حافظ صاحب کو یہ بات ناگوار ہوئی کہ میں نے اپنے استاد سے اجازت لئے بغیر از خود جانا مان لیا ہے۔ میں نے حقیقت بتائی کہ میری تو چوہدری صاحب سے اتنی بات ہوئی تھی کہ آریوں کا چیلنج ضرور قبول کرنا چاہئے۔ جس کو انہوں نے اس طرح بیان فرمایا ہے۔

مبلغین کلاس میں جمعرات کے روز ہم طلبہ تقاریر کیا کرتے تھے میرا خیال تھا کہ اس دفعہ مجھے اس سے رخصت مل جائے گی اور میں صبح ہی امرتسر چلا جاؤں گا شام کو بعد عشاء مناظرہ ہوگا۔ حضرت حافظ صاحب میرے کئی دفعہ عرض کرنے کے باوجود رخصت دینے پر رضا مند نہ ہوئے۔ میں نے ارادہ کر لیا کہ کلاس سے فارغ ہو کر روانہ ہو جاؤں گا مگر ہوا یوں کہ بدھ اور جمعرات کی درمیانی شب کو موسلا دھار

بارش ہوئی اور گلی کو چے پانی سے بھر گئے اس دن کلاس لگنے کا سوال ہی نہ تھا مگر میں بروقت کلاس میں پہنچا اور حضرت حافظ صاحب کو اطلاع دی جو اوپر کی منزل میں رہتے تھے۔ بہت ہی محبت کرنے والے استاد تھے، ہنستے ہوئے اترے اور فرمایا کہ تم کس طرح جاؤ گے میں نے کہا کہ آپ نے رخصت نہیں دی اب پہلے پڑھائی ہو جائے۔ پھر کلاس روم میں بیٹھ کر مجھ سے دریافت کیا کہ اب کیا پروگرام ہے؟ میں نے عرض کیا کہ آپ بے فکر رہیں میں انشاء اللہ بروقت پہنچ جاؤں گا۔ میں صرف تہہ بند باندھ کر پانی میں سے پیدل بٹالہ پہنچوں گا وہاں سے امرتسر کی گاڑی لے لوں گا (ان دنوں ابھی قادیان میں ریل نہ تھی) پھر دریافت فرمایا کہ آریوں سے صداقت مسیح موعود علیہ السلام پر بحث کس طرح کرو گے؟ میں نے بتایا کہ پہلے میں رگوید کا منتر پیش کروں گا جس میں ذکر ہے کہ پریشور سچوں کی نصرت کرتا ہے پھر قرآن مجید سے اِنَّا لَنَنْصُرُ رُسُلَنَا وَالَّذِينَ اٰمَنُوا فِي الْحَيٰوةِ الدُّنْيَا (مومن: ۵۲) کی آیت پیش کروں گا اور اس اصول صداقت کو واضح کر کے آریہ مناظر کو اس پیشگوئی کی طرف لے آؤں گا جو حضرت مسیح موعود علیہ السلام نے پنڈت لیکھرام کے متعلق فرمائی تھی۔ حضرت حافظ صاحب اس پر بہت خوش ہوئے، دعا فرمائی اور مجھے رخصت فرمایا۔

میں روانگی کی تیاری کر رہا تھا کہ آٹھ نو بجے دھوپ نکل آئی اور آسمان صاف ہو گیا۔ میں بارہ بجے اڈہ پر گیا کہ شاید ڈاک والے یکہ میں جگہ مل جائے مگر بات نہ بنی۔ پھر پیدل روانہ ہونے کی نیت سے ظہر کے قریب گھر سے نکلا مسجد مبارک میں نماز ادا کی اور میں ابھی اڈہ پر پہنچا ہی تھا کہ ایک لاری پانی چیرتی ہوئی وہاں پہنچی اور ڈرائیور نے کہا کہ میں نے ایک شخص کو پیغام دیکر ابھی واپس بٹالہ جانا ہے اس طرح اللہ تعالیٰ نے غیر معمولی سامان مہیا فرما دیا اور میں گاڑی سے پہلے ہی بٹالہ سٹیشن پر پہنچ گیا۔

فالحمد للہ

بارش کی وجہ سے سواریاں بہت کم تھیں۔ گاڑی بھی کچھ لیٹ تھی۔ انٹر کے ڈبہ میں میں اکیلا ہی تھا۔ گاڑی امرتسر کیلئے روانہ ہوئی میں نے زاری سے دعا شروع کی۔ غنودگی طاری ہو گئی اور زبان پر آیت کریمہ وَلَوْ تَوَاعَدْتُمْ لَا خْتَلَفْتُمْ فِي الْمِيعَادِ وَلَكِنْ لَيَقْضِيَ اللَّهُ اَمْرًا كَانَ مَفْعُولًا (انفال: ۴۳) جاری ہو گئی اور دل پر سکینیت نازل ہو گئی۔ امرتسر میں احباب جماعت بے چین تھے کہ بارش شدید ہوئی ہے شاید ابو العطاء نہ پہنچ سکے جو نہی گاڑی سٹیشن پر رکی اور میں نے کھڑکی سے سر باہر نکالا احباب بہت خوش ہوئے اور اللہ تعالیٰ کا شکر ادا کیا۔ تانگہ میں بیٹھے اور سیدھے آریہ مندر پہنچے صرف راستہ میں ایک ہوٹل



سے ایک پیالی چائے ٹانگہ میں بیٹھے بیٹھے پی لی کیونکہ مناظرہ کا وقت ہو رہا تھا۔

جب ہم مندر کے بیرونی دروازہ پر تھے اور میں نے اپنے دبے جسم کو شانوں پر کھبل ڈال کر گرم کر رکھا تھا کیونکہ موسم سردی کا تھا تو ایک مولوی صاحب نے جماعت کے جنرل سیکرٹری ڈاکٹر معراج الدین صاحب مرحوم سے جو مجھ سے ذرا آگے جا رہے تھے پوچھا کہ کس کو مناظرہ کیلئے لائے ہوا انہوں نے میرا نام بتایا اس پر مولوی صاحب نے کہا کہ ”تم نے بڑی غلطی کی ہے تم نہیں جانتے کہ گزشتہ ہفتہ سے یہ ظالم پنڈت ہمارے مولویوں کا کیا حال کر رہا ہے تم اگر خلیفہ صاحب کو نہیں لا سکتے تھے تو کم از کم مولوی سرور شاہ صاحب یا حافظ روشن علی صاحب یا میر قاسم علی صاحب کو تو لاتے یہ تم نے کیا کیا ہے؟“ جو نہی یہ الفاظ میرے کان میں پڑے میری روح پھر آستانہ الوہیت پر گداز ہو گئی اور میں نے کہا کہ اے اللہ! اب تو تو ہی نصرت کرے گا۔ آج کی نصرت کو لوگ صرف تیری قدرت پر محمول کریں گے میں تو سراسر ناجیز ہوں تو قدرت نمائی فرما۔

آریہ مندر کھچا کھچ بھرا ہوا تھا۔ اوپر کی منزل پر عورتیں بھی تھیں۔ آریوں نے اپنا سٹیج جنوب کی طرف اونچا بچھایا ہوا تھا اور ہمارے لئے سامنے ایک میز اور چند کرسیاں رکھ دی تھیں۔ ہم جا کر ان کرسیوں پر بیٹھ گئے ہمارے ساتھیوں میں چوہدری غلام محمد صاحب سیکرٹری تبلیغ، ڈاکٹر معراج الدین صاحب کے علاوہ ڈاکٹر عبدالرحمن صاحب آف موگا مرحوم بھی کرسیوں پر تھے۔ پنڈت دھرم بھکشو صاحب نے مجھے فوراً پہچان لیا۔ اس سے قبل دینانگر میں ان سے مناظرہ ہو چکا تھا فرمانے لگے کہ مولوی صاحب آپ کے ہم سے مناظرے ہوتے ہی رہتے ہیں مناظرہ شروع کرنے سے پہلے دو باتیں طے ہو جانی چاہئیں۔ میں نے جھٹ کھڑے ہو کر کہا فرمائیے کیا باتیں ہیں۔ میرے اس طرح کہنے سے مسلمان سامعین کے چہروں پر تسلی کے آثار نظر آتے تھے۔ پنڈت صاحب نے کہا کہ پہلی بات تو یہ ہے کہ میں نے جو مضمون اپنے منتری صاحب کو کہا تھا اس میں ان سے غلطی ہو گئی ہے مضمون مناظرہ مرزا صاحب کی صداقت نہیں ہے بلکہ مرزا صاحب کی پیشگوئی دربارہ پنڈت لیکھرام ہے۔ میں نے فوراً کہا کہ ہمیں منظور ہے۔ لوگ حیران تھے کہ عین میدان مناظرہ میں عنوان بدلا جا رہا ہے اور احمدی مناظر فوراً منظور کر لیتا ہے۔ لوگوں کو معلوم نہ تھا کہ ہمیں تو اس میں اللہ تعالیٰ کا تصرف نظر آتا تھا۔

پنڈت صاحب نے دوسری بات یہ کہی کہ پہلی اور آخری تقریر مدعی کی ہوگی اور مدعی آریہ سماج ہوگی۔ میں نے کہا کہ یہ تو منظور ہے کہ پہلی اور آخری تقریر مدعی کی ہوگی مگر یہ درست نہیں کہ اس مضمون

میں مدعی آریہ سماج ہوگی اس میں مدعی جماعت احمدیہ ہوگی۔ پنڈت صاحب نے کہا کہ مدعی ہم ہی ہونگے پھر انہوں نے فن مناظرہ کی کتاب الرشیدیہ سے مدعی کی تعریف عربی میں پڑھی مگر عربی پڑھنے میں اعرابی غلطی کر گئے۔ میں نے ٹوک دیا۔ جھنجھلا کر کہنے لگے آپ میری غلطیاں نکالنے آئے ہیں؟ میں نے کہا اور کس لئے آیا ہوں؟ کہنے لگے کہ کیا لفظی غلطیاں نکالنے آئے ہیں؟ میں نے کہا کہ لفظی غلطیاں بھی اور معنوی غلطیاں بھی نکالنے آیا ہوں۔ پھر میں نے کہا کہ رشیدیہ کی تعریف میں مثبت دعویٰ والے کو مدعی قرار دیا گیا ہے اس لئے ہم ہی مدعی ہیں آپ تو منکر ہیں۔ پنڈت صاحب پہلو بدل کر کہنے لگے کہ ہم نے آپ کو بلایا ہے اس لئے مدعی ہم ہی ہونگے۔ میں نے کہا کہ پنڈت صاحب بلانے والے کو داعی کہتے ہیں مدعی نہیں کہتے۔ اس پر پنڈت صاحب کھسیانے ہو گئے مسلمانوں نے نعرہ تکبیر لگا دیا۔ آریہ سماجی صدر جو ایک شریف ایڈووکیٹ تھے کھڑے ہو گئے اور کہا کہ میری درخواست ہے کہ یہ ہمارا مندر ہے اس جگہ نعرہ تکبیر نہ لگایا جائے۔ آپ مسلمانوں کو روک دیں۔ میں نے احباب کو اس طرف توجہ دلا دی۔ دوسری درخواست آریہ صدر نے باادب طور پر یہ کی کہ مناظرہ شروع ہونا چاہئے۔ میں نے کہا کہ اگرچہ حق تو ہمارا ہی ہے کہ پہلی اور آخری تقریر ہماری ہو لیکن پہلی تقریر آریہ مناظر کر لے اور آخری ہم کر لیں گے اس پر صدر صاحب بہت خوش ہوئے اور دس دس منٹ کی باری مقرر ہوئی۔

پنڈت دھرم بھکشو نے دواعتراض کئے۔ (۱) یہ کہ مرزا صاحب کی پیشگوئی پنڈت لیکھرام کے قتل ہو جانے کی نہ تھی انہوں نے تو نشان دیکھ کر مسلمان ہونا تھا۔ قتل ہو جانے سے پیشگوئی جھوٹی ثابت ہوئی۔ (۲) مرزا صاحب نے اپنے کسی مرید کو بھیج کر قتل کروا دیا تھا۔

میں نے کہا کہ آپ کے دونوں اعتراض متضاد ہیں جب پیشگوئی قتل کی نہ تھی بلکہ پنڈت جی کے قتل ہونے سے جھوٹی ثابت ہو جاتی تھی تو کیا حضرت مرزا صاحب نے آدمی بھیج کر اپنی پیشگوئی کو جھوٹا ثابت کرنا چاہا؟ اس لئے یا تو آپ اس اعتراض کو واپس لیں کہ پیشگوئی قتل کی نہ تھی اور یا اس اعتراض کو غلط قرار دیں کہ حضرت مرزا صاحب نے آدمی بھیج کر پنڈت لیکھرام کو قتل کرایا تھا۔ بتلائیے آپ کس اعتراض کو واپس لیتے ہیں؟ یہ گرفت ایسے زوردار انداز میں کی گئی کہ مسلمانوں نے بے قابو ہو کر پھر نعرہ تکبیر لگا دیا جنہیں پھر روکنا پڑا اور پنڈت جی حیران رہ گئے۔ مناظرہ جاری رہا میں نے حوالہ جات دکھائے کہ لیکھرام کے قتل کی پیشگوئی تھی۔ خود پنڈت صاحب نے بھی اسے تسلیم کیا ہے۔ (کلیات آریہ مسافر) باقی رہا مسلمان ہونے کا موقع ملنا تو وہ پنڈت صاحب کو مل گیا تھا۔ چھ بجے شام ان پر حملہ ہوا تھا اور بعد

ازاں آٹھ گھنٹے تک وہ باہوش و حواس زندہ رہے۔

پنڈت دھرم بھکشو کا یہ کہنا کہ آدمی بھیج کر قتل کروادیا تھا یہ صریح غلط ہے۔ عقلی بحث کے علاوہ میں نے حضرت مسیح موعود علیہ السلام کا چیلنج سراج منیر کتاب سے پڑھ کر سنایا اور پنڈت صاحب کو اس کے مطابق حلف اٹھانے کی پرشکوہ الفاظ میں دعوت دی۔ پنڈت صاحب مناظرہ میں بہت عاجز اور در ماندہ ہو رہے تھے تین گھنٹے مقررہ میں سے غالباً ڈیڑھ گھنٹہ ہی گفتگو ہوئی تھی کہ انہوں نے کہا کہ مجھے ابھی تار ملا ہے مجھے فرنیئر میل سے ناگپور جانا ضروری ہے خواہ آپ میری شکست سمجھیں مگر میں مجبور ہوں میں آپ سے معافی چاہتا ہوں۔ میں نے کہا کہ مذہبی مناظرات میں فتح و شکست سمجھیں مگر میں مجبور ہوں میں آپ سے معافی چاہتا ہوں۔ اگر آپ مجبور ہیں اور آپ معافی مانگتے ہیں تو اگرچہ آریوں کا ایشور تو معاف نہیں کیا کرتا ہمارا رب معاف کر دیتا ہے اس لئے ہم معاف کرتے ہیں۔ یہ جواب جس میں آغاز جوانی کی شوخی بھی پائی جاتی تھی پنڈت جی کو بہت چبھا اور انہوں نے کہہ دیا کہ پھر میں معافی نہیں مانگتا۔ میں نے کہا کہ پھر ہم آپ کو جانے نہ دیں گے پورا مقررہ وقت مناظرہ کریں ہم بارش میں قادیان سے آئے ہیں۔ اس مرحلہ پر پھر آریہ سماجی صدر آڑے آئے اور انہوں نے اٹھ کر کہا کہ میں گواہی دیتا ہوں کہ پنڈت صاحب کا جانا ضروری ہے اور میں آپ سے معافی مانگتا ہوں اب مناظرہ بند کر دیا جائے۔ ان کے اس شریفانہ انداز پر خوشگوار طریق پر مناظرہ ختم ہو گیا۔ الْحَمْدُ لِلّٰهِ رَبِّ الْعَالَمِينَ۔

اب کیا تھا احمدیوں کی خوشی کا کیا کہنا۔ غیر احمدی مولوی صاحبان اور دوسرے لوگ بھی چاروں طرف سے مبارکباد دے رہے تھے اور پھولوں کے ہار لئے آئے اور انتہائی خوشی کا اظہار کیا گیا۔ میری روح اپنے رب کریم کے آستانہ پر بہہ رہی تھی کہ اس نے کس طرح ایک ناچیز محض سے اسلام و احمدیت کی تائید میں یہ کام لیا۔ کچھ عرصہ بعد حضرت میر قاسم علی صاحب امر تسر گئے تو لوگوں نے جو کوائف انہیں بتائے انہوں نے اس کی بناء پر ایک نظم لکھی اور انہی دنوں اپنے ہفت روزہ فاروق میں شائع کی تھی۔  
وَآخِرُ دَعْوَانَا اِنَّ الْحَمْدُ لِلّٰهِ رَبِّ الْعَالَمِينَ۔

(الفرقان ربوہ اپریل ۱۹۶۹ء صفحہ ۳۹ تا ۴۷)

محترم شیخ عبدالقادر صاحب

مری میں غیر مبائعین سے تاریخی گفتگو (۲۵-۱۹۲۶ء) (سابق سوداگر مل) نے اپنی

مشہور کتاب حیات نور میں حضرت مولانا صاحب کی بالکل ابتدائی زندگی کا ایک نہایت دلچسپ مناظرہ

درج کیا ہے۔ محترم شیخ صاحب ”مولانا ابوالعطاء صاحب جالندھری کا ایک نہایت دلچسپ واقعہ“ کے عنوان سے تحریر فرماتے ہیں:-

”اخویم محترم مولانا ابوالعطاء صاحب جالندھری کا ایک دلچسپ واقعہ بیان کرتا ہوں جو آپ کو بہت ابتدائی زمانہ میں پیش آیا تھا۔

محترم مولانا صاحب فرمایا کرتے ہیں کہ مولوی فاضل کا امتحان پاس کرنے کے بعد ابھی ہم لوگ مبلغین کلاس میں حضرت حافظ روشن علی صاحب سے پڑھتے تھے کہ جماعت کوہ مری کا تار مرکز میں پہنچا کہ جناب ڈاکٹر سید محمد حسین شاہ صاحب (جو ایک سرکردہ غیر مبائع تھے) کے ساتھ مناظرہ مقرر ہوا ہے مہربانی فرما کر حضرت حافظ روشن علی صاحب کو بھیجا جائے۔ حضرت حافظ صاحب نے مجھے فرمایا کہ تم چلے جاؤ۔ میں اس زمانہ میں دُبلّا پتلا تھا۔ علاوہ ازیں مجھے باہر کے لوگ جانتے بھی نہ تھے مگر میں تعمیل ارشاد کیلئے تیار ہو گیا۔ جب مری پہنچا تو جماعت کے لوگ مجھے دیکھ کر بہت مایوس ہوئے اور بعض نے آپس میں کانا پھوسی بھی کی کہ ڈاکٹر محمد حسین صاحب جیسے جہاندیدہ اور تجربہ کار انسان کے مقابل میں ایک بچہ کو بھیج دینا کیا معنی رکھتا ہے مرکز والوں نے یہ کیا کیا؟ مگر مجبور تھے وقت مقررہ پر مجھے ساتھ لے گئے۔ جب ہم لوگ ڈاکٹر صاحب موصوف کی کوٹھی پر پہنچے تو ڈاکٹر صاحب نے ہمیں شرمندہ اور ذلیل کرنے نیز نیچا دکھانے کیلئے اپنی بیٹھک میں بیس پچیس لمبی لمبی داڑھیوں والے پٹھان بٹھائے ہوئے تھے جن میں سے بعض کے ہاتھوں میں تسبیحیں بھی تھیں۔

بیٹھک میں داخل ہوتے ہی جناب ڈاکٹر صاحب موصوف نے مجھے کہا کہ مولانا! ہماری آپ کے ساتھ اور کوئی بحث نہیں۔ صرف اتنا بتا دیجئے کہ یہ تمام شریف لوگ جو کلمہ لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کے قائل ہیں، نمازیں پڑھتے ہیں، روزے رکھتے ہیں، ان میں بعض حاجی بھی ہیں اور باقی بھی تمنا رکھتے ہیں کہ اگر موقع ملے تو حج بیت اللہ کیلئے تشریف لے جائیں مومن ہیں یا کافر؟ محترم مولانا فرماتے ہیں کہ میں ڈاکٹر صاحب کا یہ سوال سن کر پہلے تو بہت گھبرایا مگر اللہ تعالیٰ کی طرف توجہ کرنے پر فوراً ایک جواب سوچا جس پر میں نے ڈاکٹر صاحب کو کہا کہ ڈاکٹر صاحب! قبل اس کے کہ میں آپ کے اس سوال کا جواب دوں پہلے آپ میرے ایک سوال کا جواب دیں۔ ڈاکٹر صاحب نے فرمایا کہئے آپ کا کیا سوال ہے؟ میں نے کہا۔ آپ یہ بتائیے کہ جو لوگ حضرت مسیح موعود علیہ الصلوٰۃ والسلام کو کافر کہتے ہیں وہ آپ کے نزدیک مسلمان ہیں یا کافر؟ ڈاکٹر صاحب نے جھٹ جواب دیا کہ وہ چونکہ ایک



مومن کو کافر کہتے ہیں لہذا حدیث کی رو سے وہ کفران پر الٹ کر پڑتا ہے اس پر میں نے کہا کہ مہربانی فرما کر یہ بتائیے کہ مشہور معاندین سلسلہ مولوی محمد حسین صاحب بٹالوی اور مولوی ثناء اللہ صاحب امرتسری کے متعلق آپ کا کیا خیال ہے یہ لوگ مسلمان ہیں یا کافر؟ ڈاکٹر صاحب نے فرمایا یہ دونوں مولوی صاحبان کافر ہیں کیونکہ یہ حضرت مسیح موعود علیہ السلام کو کافر کہتے ہیں؟ میں نے کہا جو لوگ ان مولویوں کو مسلمان کہیں ان کے متعلق آپ کا کیا فتویٰ ہے؟ ڈاکٹر صاحب نے کہا وہ بھی کافر ہیں کیونکہ وہ کافروں کو مسلمان کہتے ہیں اس پر میں نے کہا کہ ڈاکٹر صاحب! اب ان مسلمانوں سے (ان پٹھانوں کی طرف اشارہ کر کے) پوچھ لیجئے کہ یہ مولوی محمد حسین صاحب بٹالوی اور مولوی ثناء اللہ صاحب امرتسری کو کیا سمجھتے ہیں؟ میرا اتنا کہنا تھا کہ وہ سارے پٹھان ڈاکٹر صاحب پر برس پڑے اور کہنے لگے ڈاکٹر صاحب! یہ لوگ آپ لوگوں سے ہزار درجہ اچھے ہیں کیونکہ ان میں منافقت نہیں لیکن آپ لوگ سخت دھوکا باز ہیں کیونکہ ہمیں سمجھتے کافر ہیں لیکن کہتے مسلمان ہیں کتنا سخت دھوکا ہے! اس پر ڈاکٹر صاحب بہت کھسیانے ہوئے اور مناظرہ چند منٹوں میں ہی ختم ہو گیا۔

خاکسار عرض کرتا ہے کہ محترم مولانا ابوالعطاء صاحب کے اس معقول اور مدلل جواب کا جناب ڈاکٹر سید محمد حسین شاہ صاحب پر اس قدر اثر ہوا کہ وہ مولانا کا بہت ادب و احترام کرنے لگ گئے۔ چنانچہ اس واقعہ کے پانچ چھ سال بعد جب ایک مرتبہ ۱۹۳۱ء میں مجھے بھی محترم مولانا صاحب کی معیت میں ڈیڑھ ماہ مری میں رہنے کا موقع ملا تو پہلی ملاقات پر ہی جناب ڈاکٹر صاحب نے مولانا کو اپنی کٹھی پر چائے کی دعوت دی اور آپ کی بہت تعریف کی۔ فَاَلْحَمْدُ لِلّٰہِ عَلٰی ذٰلِکَ

(حیات نور صفحہ ۷۲۲ تا ۷۲۶)

**مناظرہ کھڑیاں تحصیل چوئیاں (۱۹۲۶ء)** کھڑیاں تحصیل چوئیاں کے غیر احمدیوں کی درخواست پر آریوں سے مقابلہ کیلئے

مولوی اللہ دتا صاحب جالندھری کو بھیجا گیا۔ وہاں سے مولوی صاحب قصور پہنچیں گے۔ جہاں آریہ سماج کی کانفرنس میں مسئلہ نجات پر مضمون پڑھیں گے۔ (الفضل ۳۰ اپریل ۱۹۲۶ء)

**پٹی میں غیر احمدیوں سے مناظرہ (۳۰ مئی ۱۹۲۶ء)** روزنامہ الفضل قادیان سے اس مناظرہ کا ذکر ذیل میں

درج ہے۔

پٹی کے اہلحدیثوں کی طرف سے تین ہفتہ قبل از مناظرہ یہاں کی مقامی احمدی جماعت کے نام رقعے پر رقعے آرہے تھے کہ ہمارے ساتھ حضرت مرزا صاحب کے اعتقاد اور اسلام پر بحث کرو۔ اور ساتھ ہی وہ اس امر پر بھی مصرعے کہ اس مسئلہ کے سوا ہم کسی اور مسئلہ پر بحث کرنا نہیں چاہتے۔ آخر ۳۰ مئی ۱۹۲۶ء تاریخ مناظرہ مقرر ہوئی اور اس موقع پر مولوی اللہ دتا صاحب جالندھری مناظرہ کے لئے قادیان سے تشریف لائے۔ مولوی عبدالرحیم لکھو والے نے جو کہ غیر احمدیوں کی طرف سے مناظرہ تھے۔ اہلحدیثوں کے مقرر کردہ مضامین پر بحث کرنے سے انکار کر دیا۔ آخر کار وفات مسیح ناصری اور صداقت مسیح موعود جو احمدی جماعت کی طرف سے دو مضامین رکھے گئے۔ انہوں نے بخوشی منظور کئے اور پہلے صبح ۳۰ مئی ۱۹۲۶ء کو مسئلہ حیات و وفات مسیح ناصری پر بحث شروع ہوئی۔ اس مناظرہ میں مولوی صاحب اہلحدیث قرآن مجید کی آیات کی طرف بالکل نہ آئے اور اپنے بیان میں انہوں نے حضرت عیسیٰ علیہ السلام کے نزول من السماء کی حدیث پیش کی۔ جس کے جواب میں مولوی اللہ دتا صاحب نے بخاری شریف پیش کی کہ راوی اس حدیث کی بخاری سے سند لاتا ہے۔ بخاری شریف سے من السماء کا لفظ دکھاؤ اور انعام لو۔ اس مطالبہ سے بھی مولوی صاحب اخیر وقت تک عہدہ برآ نہ ہو سکے۔ آخر عوام کو برا بیگختہ کرنے کی مولوی صاحب نے جب سعی کی تو جناب تھانیدار صاحب نے شور بند کرا کے امن قائم کر دیا۔ جس کی وجہ سے ہم ان کا شکریہ ادا کرتے ہیں۔

پھر دوسرے مضمون یعنی صداقت دعویٰ حضرت مسیح موعود علیہ السلام بر منہاج النبوة پر تین بجے بعد دوپہر مناظرہ شروع ہوا اور اس کا وقت بھی دو گھنٹے تھا۔ جب پہلی تقریر مولوی اللہ دتا صاحب نے شروع فرمائی تو مولوی عبدالرحیم صاحب نے اثر کم کرنے کے لئے درمیان میں بولنا شروع کر دیا۔ کبھی حوالہ طلب کرتے حوالہ دیا جاتا تو اصل کتاب طلب کرتے جب کتاب دی جاتی تو درمیان میں بولنے کا کوئی اور بہانہ نکالتے۔ آخر حضرت مسیح موعود علیہ السلام کی قبل دعویٰ زندگی کو مولوی اللہ دتا صاحب نے بطور نشان پیش کیا۔ مگر فریق مخالف بار بار یہی کہے ہم قبل دعویٰ پر اعتراض نہیں کرتے۔ بعد دعویٰ زندگی کو دیکھتے ہیں حالانکہ ان کو بار بار متوجہ کیا گیا خدا تعالیٰ قبل دعویٰ زندگی کو بطور معیار پیش کرتا ہے۔ آخر پیشگوئیوں پر اعتراض کئے جن کے مفصل اور تسلی بخش جواب دیئے گئے۔ پبلک پر بہت اچھا اثر ہوا۔

حکیم مرزا فیض احمد صاحب احمدی نے مہمان نوازی اور انتظام جلسہ میں بہت ہمت دکھائی۔ اس مناظرہ میں جناب مرزا عنایت اللہ بیگ صاحب رئیس پٹی پریزڈنٹ تھے۔ جنہوں نے اچھی طرح امن

قائم رکھا وقت کی فریقین سے پابندی کرائی اور کمال منصفانہ برتاؤ سے کام لیا۔ جس کے لئے ہم ان کے شاکر ہیں۔ خاکسار۔ محمد صالح

(اخبار الفضل قادیان دارالامان۔ ۱۱/ جون ۱۹۲۶ء صفحہ ۲)

الفضل قادیان میں زیر عنوان ”جماعت احمدیہ  
مناظرہ گوجرانوالہ ۱۵، ۱۶ ستمبر ۱۹۲۶ء گوجرانوالہ کا جلسہ“ اس مناظرہ کی درج ذیل  
تفصیل شائع ہوئی۔

جماعت احمدیہ گوجرانوالہ کا جلسہ بتاریخ ۱۵، ۱۶ ستمبر ۱۹۲۶ء شہر گوجرانوالہ واقع باغ مہاں سنگھ  
میں منعقد ہوا۔ جس پر مبلغین جناب حافظ روشن علی صاحب، جناب شیخ محمد یوسف صاحب مولوی  
فاضل، مولوی اللہ دتا صاحب مولوی فاضل، مولوی عبدالغفور صاحب مولوی فاضل، اور مولوی علی محمد  
صاحب فاضل تشریف لائے۔.....

ہمارے نوجوان مبلغ مولوی اللہ دتا صاحب فاضل جالندھری نے وفات مسیح ناصری پر ایک گھنٹہ  
تقریر کی حاضرین پر خاص اثر تھا۔ بعد تقریر ایک گھنٹہ مناظرہ منشی حبیب اللہ صاحب امرتسر کلرک دفتر  
نہر سے ہوا جو مقلدین کے نمائندہ تھے اور ان کے دائیں اور بائیں ہر دو گروہ کے علماء معاون و مددگار  
بیٹھے تھے۔ اس مناظرہ کے اختتام پر ایک صاحب سید حسین شاہ صاحب مدرس موضع اروپ نے  
علی الاعلان کہا کہ ”میں نے حق سمجھ لیا ہے اور میں احمدیت میں داخل ہوتا ہوں“.....

۱۶۔ تاریخ بسبب بارش پہلا اجلاس نہ ہو سکا۔ دوسرا اجلاس دو بجے بعد دوپہر شروع ہوا۔ پہلا  
مضمون ختم نبوت مولوی اللہ دتا صاحب نے بیان فرمایا ہر دو گروہ مقلد غیر مقلد کے علماء لیکچر کے وقت  
تشریف فرما تھے اور برابر نوٹ لیتے جاتے تھے اور بڑی مستعدی ظاہر کرتے تھے کہ ایک دوسرے کے  
معاون ہیں۔ اس مضمون پر مناظرہ کے لئے مولوی محمد اسماعیل صاحب اہل حدیث کے امام کھڑے  
ہوئے جنہوں نے یَسْنِيْ اَدَمَ اِمَّا يٰٓاَتِيْنٰكُمْ (اعراف: ۳۶) والی آیت قرآنی کا جواب دیتے  
ہوئے امکان نبوت کو تسلیم کر ہی لیا۔ ایسا معلوم ہوتا تھا کہ ایک زبردست قادر ہستی یہ الفاظ ان کی زبان  
پر جاری کروا رہی ہے۔ کیونکہ وہ حلق میں آ کر پھر گلا گھونٹ دیتے تھے.....

جلسہ دعا پر ختم ہوا حاضرین جلسہ کی تعداد پانچ سو سے ڈیڑھ ہزار تک ہوتی رہی۔ خدا کا بڑا شکر  
ہے۔ بلحاظ اثر اور امن کے ہمارا جلسہ نہایت کامیاب ہوا۔ الحمد للہ ثم الحمد للہ

شیخ محمد یوسف صاحب جناب حافظ (روشن علی) صاحب اور مولوی اللہ دتا صاحب کے تو لوگ خاص طور سے مداح ہیں اور اکثر کہتے ہیں کہ ایسی تقریریں سننے کا کم اتفاق ہوا ہے۔ بلکہ بعض تو کہتے ہیں اس دفعہ ہی ایسی معلومات سے پر تقاریر سنی ہیں۔ مناظر کی حیثیت سے تو مولوی اللہ دتا صاحب کا خاص سکہ بیٹھ گیا ہے۔ پبلک کا خیال ہے کہ احمدی مناظر کا وفات مسیح اور ختم نبوت کے مضامین کے دلائل کا کوئی جواب نہیں دیا جاسکا.....

(الراقم صاحب دین سیکرٹری تبلیغ جماعت احمدیہ گوجرانوالہ) (الفضل یکم اکتوبر ۱۹۲۶ء صفحہ ۸)

محترم عبدالحمید صاحب عاجز قادیان سے لکھتے ہیں:-

”حضرت مولانا ابولعطاء صاحب کو خاکسار ۳۳-۱۹۳۴ء سے جانتا ہے جبکہ خاکسار بٹالہ میں میٹرک کا طالب علم تھا۔ اور محترم مولوی صاحب مرحوم بٹالہ غالباً پہلی مرتبہ ایک مناظرہ کے لئے تشریف لائے تھے۔ یہ مناظرہ اہلحدیث کے ایک مشہور عالم مولانا محمد ابراہیم صاحب سیالکوٹی کے ساتھ طے پایا تھا۔ مولانا محمد ابراہیم صاحب سیالکوٹی نے اپنی تقریر کی ابتداء میں مکرم مولوی صاحب کو ایک کم عمر اور ناتجربہ کار نو جوان خیال کرتے ہوئے تمسخر اور حقارت کے انداز میں بیان کیا کہ ان کے مقابل پر سید سرور شاہ صاحب یا کوئی اور تجربہ کار ان کے ہم پلہ عالم مناظرہ کے لئے آنا چاہئے تھا۔ جس کے جواب میں محترم مولانا نے اپنی تقریر میں جنگ بدر میں ابو جہل کے دونو جوان انصاری لڑکوں کے ہاتھوں قتل کئے جانے کا حوالہ دے کر ان کو ساکت کر دیا۔

حضرت مولانا کے دور میں ہماری جماعت کے تین علماء کرام کو جماعتی مناظروں میں حصہ لینے کا اکثر موقع ملتا رہا جن میں سے محترم ملک عبدالرحمن صاحب خادم مرحوم کافی تیز اور بعض اوقات مخالف کا منہ بند کرنے کے لئے اینٹ کا جواب پتھر سے بھی دیا کرتے تھے۔ اسی طرح جماعت کے ایک دوسرے مشہور عالم اور مناظر محترم مولوی محمد سلیم صاحب آف کلکتہ کے مناظرے بھی مقابل کے لئے دندان شکن ہوا کرتے تھے۔ مگر محترم مولانا ابولعطاء صاحب مرحوم کے مناظرہ کا انداز شاذ ہی جارحانہ ہوتا۔ آپ ہمیشہ مخالف کی یا وہ کوئی کو نظر انداز کرتے ہوئے اصل مضمون کے حق میں اپنے نکتہ نظر کی ٹھوس اور پختہ دلیل و برہان سے وضاحت پر اکتفا کیا کرتے تھے۔



بٹالہ میں ہونے والے اس مباحثے کی رپورٹ  
**مباحثہ بٹالہ ۲ تا ۴ اگست ۱۹۲۶ء** الفضل نے ذیل کے عنوان کے تحت شائع کی۔

آریہ ویدک سماج بٹالہ کا سالانہ جلسہ ۲، ۳، ۴ اگست ۱۹۲۶ء کو قرار پایا تھا۔ اس میں آریہ سماج بٹالہ نے ہم کو خصوصیت سے مباحثہ کی دعوت دی تھی۔ چونکہ آریہ سماج گزشتہ دو سال کے مباحثہ میں ہم سے شکست کھا چکی تھی اس لئے کسی اسلامی یا ویدک دھرم کے اصولی مسئلہ پر بحث کے لئے تیار نہ ہوئی۔ باوجود اس کے کہ آریہ سماج تمام انبیاء کی منکر ہے۔ صرف صداقت اور تعلیم حضرت مسیح موعود کے مسئلہ پر ہی اس کا مناظرہ کرنا سوا۔ اس کے کہ اس کا دلی منشاء غیر احمدی لوگوں کو اپنے ساتھ ملا کر بھڑکانے کے اور کچھ نہ تھا۔ مگر وہ اپنی ضد پراڑی رہی۔ آخر صداقت و تعلیم مسیح موعود اور سوامی دیانند کی زندگی اور تعلیم کے مضامین پر دو مباحثے ۳ اگست ۱۹۲۶ء کو تین تین گھنٹے قرار پائے۔

آریہ سماج حضرت مسیح موعود علیہ السلام کی صداقت اور تعلیم کا مضمون رکھ کر بہت خوش تھی کہ وہ اس مضمون میں غیر احمدیوں کی ہمدردی حاصل کر کے احمدی جماعت کو ایسی شکست دے گی کہ آئندہ احمدی جماعت کبھی مباحثہ کا نام نہ لے گی۔ مگر اس مضمون پر آریہ سماج نے وہ شکست کھائی ہے کہ انشاء اللہ تعالیٰ اب کئی سال تک مباحثہ کا نام زبان پر نہ لائے گی۔ مضمون صداقت اور تعلیم مسیح موعود میں ہماری طرف سے مولوی اللہ دتا صاحب مولوی فاضل جالندھری اور آریہ سماج کی طرف سے پنڈت دھرم بھکشو صاحب مناظر تھے خدا کے فضل و احسان سے ہمارے مناظر نے پنڈت دھرم بھکشو صاحب کا ناطقہ بند کر دیا اور اس وقت کا سماں کچھ دیکھنے سے تعلق رکھتا تھا۔ آریوں کے علاوہ غیر احمدیوں نے بھی صداقت اور تعلیم مسیح موعود اور پیشگوئی لیکھرام پشاور کی کوروز روشن کی طرح پورا ہوتا دیکھ لیا۔ پنڈت دھرم بھکشو نے غیر احمدیوں کی اشتعال دلانے اور اکسانے کی از حد کوشش کی۔ مگر ہر طرف سے نامرادی نصیب ہوئی۔

(خاکسار محمد عبدالرشید تاجر چرم و پریڈنٹ انجمن احمدیہ بٹالہ)

(الفضل قادیان دارالامان مورخہ ۱۷ اگست ۱۹۲۶ء جلد ۱۴ نمبر ۱۴)

اس مناظرہ کی خبر الفضل میں ”کامیاب مناظرہ  
**مناظرہ عینو والی ۷ فروری ۱۹۲۷ء** (عینو والی) کے عنوان سے حسب ذیل شائع ہوئی۔

۷ فروری ۱۹۲۷ء کو مولوی اللہ دتا صاحب جالندھری اور مولوی محمد شفیع صاحب کے درمیان

مسائل حیات ممات مسیح علیہ السلام اور صداقت مسیح موعود علیہ السلام پر مناظرہ ہوا۔ لوگوں کا بہت مجمع

تھا۔ نہایت امن کے ساتھ لوگوں نے سنا اور مناظرہ کے وقت ہی تعلیم یافتہ لوگوں اور بعض دوسرے لوگوں نے کہہ دیا کہ عیسیٰ علیہ السلام فوت شدہ ہیں۔ بلکہ عیسائیوں اور ہندوؤں نے کہا کہ محمد شفیع صاحب کو کوئی جواب نہیں آیا۔ دوسرا مسئلہ صداقت مسیح موعود علیہ السلام لوگوں نے نہایت توجہ سے سنا۔ غرض یہ کہ مناظرہ کامیابی اور امن سے ختم ہوا۔

(خاکسار غلام رسول سیکرٹری انجمن احمدیہ عینوالی)

(الفضل ۱۸ فروری ۱۹۲۷ء صفحہ ۲ کالم نمبر ۴ جلد ۱۴ نمبر ۶۶)

۱۳ فروری موضع بسراواں متصل قادیان میں ایک مناظرہ بسراواں ۱۳ فروری ۱۹۲۷ء غیر احمدی مولوی صاحب سے مولوی اللہ دتا صاحب

مولوی فاضل کا صداقت مسیح موعود علیہ السلام پر مباحثہ ہوا۔ دفاتر اور سکولوں میں نصف دن کی تعطیل کر دی گئی تاکہ جو لوگ مباحثہ سننا چاہیں وہ شریک ہو سکیں۔ مباحثہ بہت کامیابی کے ساتھ ہوا۔

(الفضل ۱۸ فروری ۱۹۲۷ء جلد ۱۴ نمبر ۶۶ صفحہ اول کالم نمبر ۲ زیر عنوان مدینۃ المسیح)

مولوی اللہ دتا صاحب جالندھری تحصیل نارووال میں ایک مباحثہ نارووال مارچ ۱۹۲۸ء مباحثہ کے لئے بھیجے گئے ہیں۔

(الفضل ۲۰ مارچ ۱۹۲۸ء زیر عنوان مدینۃ المسیح)

محترم مولانا محمد ابراہیم صاحب بھامڑی صدر محلہ دارالنصر مناظرہ بھامڑی ۲۷-۱۹۲۶ء غربی ربوہ لکھتے ہیں۔ ۲۷-۱۹۲۶ء کی بات ہے ان دنوں

حضرت مولانا نوجوان تھے اور ابھی تازہ تازہ میدان عمل میں آئے تھے کہ موضع بھامڑی نزد قادیان میں اہل حدیثوں کے ساتھ مناظرہ ہوا۔ جماعت احمدیہ کی طرف سے حضرت مولانا مناظر تھے۔ مناظرہ نہایت کامیابی سے ہوا۔

مناظرہ کے بعد میں نے خود غیر از جماعت لوگوں کو کہتے سنا۔ وہ آپس میں باتیں کر رہے تھے کہ اور باتوں کو جانے دو احمدی مناظر مولوی اللہ دتا کا انداز تکلم اور مخالف کو جواب دینے کا طریق نہایت اعلیٰ تھا۔ ہمارے مولوی صاحب غصہ اور اشتعال میں آ جاتے تھے لیکن احمدی مناظر مسکرا کر بات کرتے تھے ہمارا مناظر غصہ دلانے والی بات بھی کر جاتا تھا لیکن احمدی مناظر مسکرا کر مہذبانہ جواب دیتے تھے۔

مولوی اللہ دتا صاحب گجرات گئے ہیں۔ جہاں مباحثہ گجرات وسیالکوٹ مارچ ۱۹۲۸ء سے فارغ ہو کر سیالکوٹ جائیں گے۔ دونوں

جگہ عیسائیوں کے جلسے ہیں۔ (الفضل ۲ مارچ ۱۹۲۸ء صفحہ ۱۵۱ کالم نمبر ۱۹۲۸ء) (از نامہ نگار) سیالکوٹ  
سیالکوٹ میں عیسائیوں کا مباحثہ سے انکار ۲ مارچ ۱۹۲۸ء میں عیسائیوں نے مباحثہ

سے کھلم کھلا انکار کر دیا۔ ہم نے لیکچروں کا سلسلہ شروع کر رکھا ہے۔ ہم نے اور عیسائیوں نے ۲ مارچ کو ایک مشترکہ کانفرنس کی۔ پادری صاحب کا لیکچران کے مایہ ناز مضمون بائبل کی خوبیوں پر تھا۔ اور مولوی اللہ دتا صاحب کا لیکچر قرآن پاک کی خوبیوں پر تھا۔ باوجود آندھی کے بے شمار مخلوق آئی۔ وکٹوریہ ہال میں لیکچر ہوئے۔ میں وہ الفاظ نہیں پاتا جن میں اپنے رب کے اس فضل کا اظہار کروں۔ جو ہمارے شامل حال رہا۔ نہ صرف عام پبلک نے ہمارے مضمون کو غالب قرار دیا بلکہ عیسائی مردوں اور عورتوں نے اقرار کیا کہ اسلام کا مضمون غالب رہا اور ہم جماعت احمدیہ اور لیکچرار صاحب کے مشکور ہیں کہ ہمیں ایسا مضمون سننے کا موقع ملا۔ پادری صاحب کو اس طریق پر بغیر دوسرے مذہب پر حملہ کئے اور مضامین کے لئے بھی دعوت دی گئی مگر انہوں نے بھری مجلس میں انکار کر دیا اور چلے گئے۔

(الفضل ۹ مارچ ۱۹۲۸ء نمبر ۱۷ جلد ۱۵ صفحہ ۲ کالم ۲)

۱۲ مارچ مولوی اللہ دتا صاحب جالندھری خانیوال سے واپس آ گئے۔

## مناظرہ خانیوال

(الفضل ۱۶ مارچ ۱۹۲۸ء صفحہ ۱۵۱ کالم نمبر ۱۹۲۸ء) (از نامہ نگار)

مولوی اللہ دتا صاحب سیالکوٹ سے شام کوٹ خانیوال ضلع ملتان گئے ہیں جہاں

مناظرہ ملتان عیسائیوں نے مقامی احمدیوں کو مناظرہ کا چیلنج دیا ہے۔

(الفضل ۱۳ مارچ ۱۹۲۸ء صفحہ ۱۵۱ کالم نمبر ۱۹۲۸ء) (از نامہ نگار)

مولوی اللہ دتا صاحب جالندھری تحصیل نارووال میں ایک

تحصیل نارووال میں مباحثہ مباحثہ کے لئے بھیجے گئے۔

(الفضل ۲۰ مارچ ۱۹۲۸ء صفحہ ۱۵۱ کالم نمبر ۱۹۲۸ء) (از نامہ نگار)

اخبار الفضل

گجرات میں عیسائیوں سے مباحثہ (۲۶ تا ۲۸ فروری ۱۹۲۸ء) قادیان میں

اس مباحثہ کی جو روداد شائع ہوئی وہ ذیل میں درج ہے۔

ہمیں گجرات کے چند پادری صاحبان سے زبانی طور پر معلوم ہوا کہ ۲۶ لغایت ۲۸ فروری

۱۹۲۸ء ان کا جلسہ ہے اور پادری عبدالحق صاحب تشریف لارہے ہیں اور یہ بھی کہا گیا کہ ہر روز لیکچر کے خاتمہ پر ایک گھنٹہ تک سوال و جواب کا بھی موقعہ ہوگا۔ چنانچہ اس کے مطابق ہم نے مرکز سے مولانا اللہ دتا صاحب جالندھری مولوی فاضل کی تشریف آوری کے لئے اجازت حاصل کی مگر اچانک ہی ۲۵ فروری ۱۹۲۸ء کو منیجر صاحب مشن سکول کی طرف سے اشتہار تقسیم کئے گئے کہ پادری صاحب تشریف لے آئے ہیں اور آج رات کے ساڑھے سات بجے ان کا لیکچر ہوگا اور لطف یہ کہ لیکچر کے مضمون سے بھی اطلاع نہ دی۔

پادری صاحب نے مقررہ وقت پر ”باطل مذہب“ کے مضمون پر اپنی تقریر شروع کی اور چند معیار پیش کئے جن سے ہر باطل مذہب کی پہچان ہو سکے اور ان معیاروں سے عیسائیت کو منزہ ثابت کرنے کی کوشش کی۔ اسی مضمون پر ملک عبدالرحمن صاحب خادم سیکرٹری ”ینگ مین ایسوسی ایشن“ نے کامیاب سوال و جواب کئے اور آیات قرآنی کے حوالے سے ثابت کیا کہ تمام نقائص سے اسلام ہی پاک ہے۔ پادری صاحب نے اس پر پردہ ڈالنے کی بہت کوشش کی مگر صداقت چھپ نہیں سکتی بناوٹ کے اصولوں سے۔ حاضرین پر اچھا اثر ہوا۔

دوسرے دن کا مضمون ”کلام الہی“ تھا۔ مولانا مولوی اللہ دتا صاحب جالندھری مولوی فاضل بھی تشریف لے آئے تھے۔ پادری صاحب نے لفظی الہام سے انکار کیا مگر مولوی صاحب نے صرف دس منٹ میں بائبل کے حوالہ سے یہ ثابت کیا کہ خدا تعالیٰ موسیٰ سے بولا اور کہا کہ ”اے موسیٰ“ ”اے موسیٰ“! جس کا جواب پادری صاحب نہ دے سکے اور زبان حال سے اپنی کمزوری کا اقرار کیا۔

تیسرے دن کا لیکچر تحریف بائبل کے مسئلہ پر تھا۔ پادری عبدالحق صاحب نے اپنا تمام زور اس بات پر صرف کیا کہ ”کلام الہی میں تحریف ہے ہی ناممکن سچ مچ ناممکن“ مگر مولوی صاحب نے بائبل کے حوالہ سے بتایا کہ ”سرزمین ان کے نیچے جو اس پر بستے ہیں نجس ہوئی کہ انہوں نے شریعتوں کو عدول کیا۔ قانون کو بدلا عہد ابدی کو توڑا“۔ (یسعیاہ ۵: ۲۴) علاوہ ازیں جناب مولوی صاحب نے دو مختلف سنوں کی شائع شدہ بائبلیں پیش کرتے ہوئے آیات کی لمبی چوڑی فہرست پیش کی۔ جو نئے ایڈیشن سے بالکل اڑادی گئی ہیں۔ مثلاً ایک فرشتہ وقت بوقت اس حوض میں اتر کر پانی ہلاتا تھا۔ سو پانی کے ہلنے کے بعد جو کوئی پہلے اس میں اترتا تھا کیسی ہی بیماری میں گرفتار کیوں نہ ہو چنگا ہو جاتا تھا۔ یہ آیت یوحنا ۴: ۵۱ بائبل مطبوعہ ۱۸۷۸ء میں موجود ہے۔ مگر ۱۹۱۸ء میں قطعاً موجود نہیں۔ ایک دوسری فہرست میں مولوی



صاحب نے وہ آیات بائبل سے پیش کیں۔ جو بعد میں ملا دی گئیں۔ مثلاً ”موسیٰ خداوند کے حکم کے موافق موآب کی سرزمین میں مر گیا اور اس نے اسے موآب کی ایک وادی میں بیت فغور کے مقابل گاڑا۔ پر آج کے دن تک اس کی قبر کو کوئی نہیں جانتا۔“ (استثناء ۳۴: ۵، ۶) کیا کوئی عقلمند تسلیم کر سکتا ہے کہ یہ آیت حضرت موسیٰ پر ان کی زندگی میں الہام ہوئی تھی۔ ایک تیسری فہرست میں مولوی صاحب نے تناقضات بائبل کے حوالے بائبل سے پیش کئے۔ مثلاً خدا انسان نہیں کہ جھوٹ بولے۔ نہ آدم زاد ہے کہ پشیمان ہو۔ (گنتی ۱۹: ۲۳) سموئیل ۱: ۲۴۔ ۲ میں لکھا ہے ”خداوند..... نے داؤد کے دل میں ڈالا کہ..... اسرائیل اور یہوداہ کو گن۔“ مگر (۱۔ توارخ ۱: ۲۱) میں لکھا ہے۔ ”شیطان اسرائیل کے مقابلہ میں اٹھا اور داؤد کو ابھارا کہ اسرائیل کا شمار کرے۔“

پادری صاحب ان تینوں فہرستوں کا کچھ جواب نہ دے سکے۔ اور ”سہو کا تب“ کے عذر لنگ کو پیش کیا مگر جناب مولانا صاحب نے فرمایا کہ فن کتابت کا تعلق محض بائبل ہی سے ہے یا دوسری کتب بھی کاتبوں ہی سے لکھائی جاتی ہیں؟ کیا وجہ ہے کہ قرآن کریم بھی کاتبوں سے لکھایا جائے اور ایک نقطہ تک نہ بدلے۔ مگر جب انجیل مقدس ”حضرت کا تب“ لکھنے بیٹھیں تو ”سہو پر سہو“ ہوتا چلا جائے اور پھر لطف یہ کہ ”سہو“ بھی ان آیتوں کے متعلق ہو جن کی موجودگی نصاریٰ کے لئے مضر ہے۔ اور پھر ”سہو کا تب“ بھی ہو تو ایک لفظ غلط لکھا گیا ہو۔ مگر یہ کیسے ممکن ہے کہ یوحنا (۷: ۵۳ سے لے کر ۸: ۱۱) تک کی آیات بعد کے نسخوں سے نثار دہوں۔

بالآخر پادری صاحب سخت مجبور اور لا جواب ہو کر کہنے لگے کہ ”یہ آیات بائبل سے نکال دی گئی ہیں۔ تو پھر یہ نہ کہو کہ بائبل محرف ہے۔ بلکہ یہ کہو کہ بائبل کم کر دی گئی ہے۔“

یہ تھا عیسائیوں کے ”چوٹی کے مناظر“ کا دبی زبان سے ”يُحَرِّفُونَ الْكَلِمَ عَنْ مَوَاضِعِهِ“ کا اقرار

ہوا ہے مدعی کا فیصلہ اچھا میرے حق میں

زلیخا نے کیا خود پاک دامن ماہ کنعاں کا

چوتھے دن ۲۸ فروری ۱۹۲۸ء کو جو آخری دن تھا مضمون لیکچر کا اعلان نہ کیا گیا جس کی وجہ گذشتہ دنوں کی شکست تھی اور جس کا مزید اظہار اس طرح پر ہوا کہ ہماری طرف سے تین دفعہ تحریری طور پر دریافت کیا گیا مگر پادری صاحب نے جواب دینے سے انکار کر دیا اس لئے عین لیکچر کے شروع ہونے

پر معلوم ہوا کہ آج کا لیکچر ”مسیح کی آمد ثانی“ پر ہے۔ لیکچر کیا تھا؟ پادری صاحب نے دل کھول کر حضرت مسیح موعود علیہ السلام (فداہ امی و ابی) پر فحش اور گندے حملے کئے اور یہ اس لئے کہ غیر احمدی پبلک کو جوش دلایا جائے مگر ہمارے فاضل مناظر نے اپنی پہلی ہی دس منٹ کی تقریر میں مناظرہ کا رنگ بدل دیا۔ آپ نے مسلمان پبلک کو پادری صاحب کے اس لیکچر کی غرض و غایت کو اچھی طرح واضح کرتے ہوئے فرمایا کہ ہم اپنے گھر کے جھگڑے گھر میں فیصلہ کر لیں گے۔ آج کی بحث ”حضرت مرزا صاحب کی صداقت انجیل سے“ کے مسئلہ پر ہے۔ آپ نے پادری صاحب کے تمام لیکچر کا دندان شکن جواب انجیل کے حوالوں سے دیا اور حضرت مسیح کی آمد ثانی کو ایلیا کی آمد ثانی سے تطبیق دے کر حضرت مسیح موعودؑ کی صداقت کو ثابت کیا اور پادری صاحب کو کھلا چیلنج دیا کہ وہ انجیل سے حضرت مسیح کی دو ایسی پیشگوئیاں دکھائیں جو پوری ہوئیں ہم اس کے بعد مقابلہ میں حضرت مسیح موعود علیہ السلام کی چار پیشگوئیاں پیش کریں گے۔ مگر افسوس کہ پادری صاحب نے اس چیلنج کا ذکر تک نہ کیا اور اپنی خاموشی سے اپنی کمزوری پر صاد کیا۔

الحمد للہ کہ اس مضمون پر مباحثہ نہایت کامیابی کے ساتھ ہوا اور غیر احمدی پبلک نے متفقہ طور پر ہماری تائید کی۔ اس مضمون کے ختم ہوتے ہی جناب مولانا نے اعلان فرمایا کہ:-

”پادری صاحب نے قرآن کریم سے وحدت الہی کی حدتام از روئے اسلام دکھانے کا جو چیلنج دیا ہے“ میں اسے منظور کرتا ہوں اور اسی وقت اس پر بولنے کو تیار ہوں۔ چنانچہ ایک گھنٹہ اس پر بحث کیلئے مقرر ہوا ہمارے فاضل مناظر نے حدتام کی حدتام بیان فرماتے ہوئے پادری صاحب کے اعتراض کے آٹھ جواب دیئے۔ آپ نے بدلائل منطق و فلسفہ یہ ثابت کیا کہ یہ سوال ہی فلسفہ و منطق سے ناواقفیت کی دلیل ہے۔ پھر آپ نے قرآن کریم سے ”لَا إِلَهَ إِلَّا هُوَ الْحَيُّ الْقَيُّومُ“ پڑھ کر فرمایا کہ وحدت الہی کی حدتام الحی القیوم ہے اور آپ نے حدتام کی تمام شرائط کو ”الْحَيُّ الْقَيُّومُ“ میں ثابت کرتے ہوئے فرمایا کہ فلسفہ کی پیش کردہ حدتام یعنی ”واجب الوجود“ ناقص ہے۔ کیونکہ لغت میں اس کے تین معنی ہیں مگر قرآن کی حدتام فی الحقیقت حدتام ہے کیونکہ ”القیوم“ کا لفظ غیر اللہ پر بولا ہی نہیں جاسکتا۔

پادری صاحب نے اپنی فلسفہ دانی ثابت کرتے ہوئے ایک عربی کتاب سے کچھ عبارت پڑھی۔ چونکہ اس پر اعراب نہ تھے اس لئے آپ نے عبارت غلط پڑھی۔ جناب مولوی صاحب نے آپ کی

غلطی کو فوراً پکڑا مگر پادری صاحب فرمانے لگے کہ ”دونوں طرح صحیح ہے“ گویا آپ ”اجتماع ضدین“ کو ممکن قرار دے رہے ہیں۔

خداوند کریم کا ہزار شکر ہے کہ نہایت امن کے ساتھ کامیاب گفتگو ہوئی اور باوجود اس کے کہ پادری صاحب نے مولوی صاحب کے متعلق ”بکواس“ اور ”خرافات“ وغیرہ عامیانہ الفاظ کا استعمال بھی کیا مگر مولانا صاحب نے نہایت صبر و استقلال سے ایسے الفاظ کو بالکل نظر انداز کیا اور اعلیٰ تہذیب کا نمونہ پیش کرتے ہوئے اسلام کا بول بالا کیا۔ (خاکسار عبدالعزیز سیکرٹری تبلیغ جماعت احمدیہ گجرات)

(اخبار الفضل قادیان دارالامان مورخہ ۲۰ مارچ ۱۹۲۸ء صفحہ ۸-۹)

**نوٹس بنام مولوی عبداللہ صاحب وکیل سرینگر** آج یکم اکتوبر ۱۹۲۸ء کو آپ کی طرف سے ایک تحریر بواسطہ عبدالعزیز کوٹی

موصول ہوئی۔ جس میں آپ نے بہاء اللہ ایرانی کے ادعا الوہیت اور اسے آیت لَوْ تَقْوَلْ کے دائرہ سے خارج ثابت کرنے پر قادیانیوں کو پانچ سو روپیہ بطور تاوان دینے کا اقرار کیا ہے اور تمام جماعت احمدیہ کو چیلنج کیا ہے۔ سو میں اللہ تعالیٰ کے فضل سے آپ کے اس چیلنج کو منظور کرتا ہوں۔ میں اس بات کا ذمہ دار ہوں کہ ثابت کروں کہ بہاء اللہ ایرانی ۲۳ سالہ معیار (لَوْ تَقْوَلْ) کے ماتحت نہیں آتا۔ اس کا دعویٰ بعینہ اسی طور پر الوہیت کا ہے جس طرح کا دعویٰ آج کل مسیحی لوگ حضرت مسیحؑ کی الوہیت کیلئے پیش کرتے ہیں۔ یعنی ایک پہلو سے انسان اور ایک پہلو سے خدا۔ یہی دعویٰ احمدیہ لڑیچر میں بہاء اللہ کی طرف منسوب کیا گیا ہے۔

آپ کے اس چیلنج کو قبول کرتے ہوئے میں اس نوٹس کے ذریعہ آپ کو اطلاع دیتا ہوں کہ آپ فوراً مبلغ پانچ صد روپیہ امپیریل بینک آف انڈیا میں جمع کرا کے اس کے مینیجر کی طرف سے ایسی تحریر باقاعدہ فوراً مجھے بھجوادیں کہ اگر ثالث جماعت احمدیہ کے حق میں فیصلہ دیں گے تو خاکسار کو مبلغ پانچ سو روپیہ فوراً ادا کر دیا جائے گا۔ اس چیلنج کے جواب میں پرچوں کے شروع کرنے اور ان کی تعداد اور دیگر شرائط کے متعلق مندرجہ بالا تحریر آنے پر تصفیہ کیا جاسکتا ہے۔ فقط

نوٹ:- ۵ اکتوبر تک اس نوٹس کا جواب میرے نام معرفت خلیفہ نور الدین صاحب احمدی سری نگر آنا چاہئے۔ بعد ازاں قادیان کے پتہ پر: خاکسار ابوالعطاء اللہ دتتا جالندھری مولوی فاضل مبلغ جماعت احمدیہ قادیان۔ (الفضل ۱۲ اکتوبر ۱۹۲۸ء)

الفضل ۱۲ اکتوبر ۱۹۲۸ء میں ایک نوٹس  
مولوی عبداللہ صاحب وکیل سری نگر کا فرار

بنام مولوی عبداللہ وکیل خاکسار کی طرف  
سے شائع ہوا جو ان کی تحریر موصولہ یکم اکتوبر کی بناء پر تھا۔ مولوی صاحب نے اس کی بناء پر جو رقعہ  
مجھے بھیجا اس میں لفظی ایسا چپچی کرتے ہوئے لکھا تھا:-

”جواب نوٹس ابھی ارسال خدمت ہے۔ جو الفاظ بذریعہ عزیز کوٹی میں نے لکھے ہیں

ان کو بنگلی آپ نے ترک فرمایا ہے اور اپنے نوٹس میں اپنی طرف سے الفاظ لکھے ہیں۔ جس  
کا نتیجہ صاف ہے کہ آپ نے میرا چیلنج منظور نہیں فرمایا ہے۔“

میں نے اس کے جواب میں ۱۵ اکتوبر کو سرینگر سے ذیل کا خط ان کی خدمت میں روانہ کیا جس کا  
تاحال کوئی جواب موصول نہیں ہوا۔ میرا خط یہ ہے۔

مولوی عبداللہ صاحب وکیل سرینگر! افسوس کہ آپ نے نوٹس کے جواب میں جو تحریر بھیجی ہے وہ نہ  
صرف دوران کار ہے بلکہ چیلنج دہندہ کی حقیقت کو بھی آشکار کر رہی ہے۔

کجا آں شورا شوری کجا این بے نمکی

عبدالعزیز کوٹی کا سوال اور آپ کا ”متحدیانہ جواب“ میرے سامنے ہے۔ پھر نا معلوم آپ  
کس بناء پر کہہ رہے ہیں کہ ”آپ نے میرا چیلنج منظور نہیں فرمایا“۔ اس قدر دیدہ دلیری؟ میں ادھر  
ادھر کی بحث میں پڑنا نہیں چاہتا۔ صاف الفاظ میں لکھتا ہوں کہ آپ کا چیلنج منظور ہے۔ آپ روپیہ جمع  
کرا کر میدان عمل میں آئیں اس قسم کی ایسا پچیاں شیوہ مردانگی نہیں۔ یہ وہم نہ کریں کہ اب آپ یونہی  
بچ جائیں گے ہرگز نہیں۔ انشاء اللہ

إِذَا عَتَلْتُ أَظْفَارِي بِخَصْمٍ

فَمَرَجَعُهُ نَكَالٌ أَوْ طَلَاخٌ

ترجمہ از ناقل: جب میں اپنے مد مقابل پر اپنے پنجے گاڑ دیتا ہوں تو اس کا انجام عبرت اور ہلاکت  
ہوتا ہے۔ نوٹ: مولوی عبداللہ صاحب نے چند ایک حوالے بہائیت کی تائید میں اخبار ”پیغام صلح“ میں  
شائع کرائے ہیں جس کے متعلق ہم بتا دینا چاہتے ہیں کہ اس ”بے قاعدہ“ طریق سے ہمارا مطالبہ پورا  
نہیں ہو سکتا۔ انہیں باقاعدہ طور پر روپیہ بنک میں جمع کرا کر ثالث مقرر کر کے تحریری مباحثہ کرنا ہوگا۔  
اگر وہ اس کے لئے تیار ہوں ”تو چشم مارو شن دل ماشاد“ ورنہ ان کا گریز ظاہر ہے۔ کیا وہ اپنے چیلنج پر



قائم رہ کر فیصلہ کریں گے؟ دیدہ باند ”پیغام صلح“ کے شائع شدہ حوالوں کے متعلق عنقریب لکھا جائے گا۔ انشاء اللہ تعالیٰ۔ خاکسار اللہ دتا جالندھری مولوی فاضل قادیان۔ (الفضل ۲۷ نومبر ۱۹۲۸ء)

**صداقت حضرت مسیح موعود علیہ السلام پر ایک پادری سے گفتگو** <sup>گجرات میں عیسائیوں کے</sup>  
ساتھ اس مباحثے کی تفصیل ریویو آف ریلیجنز نے جولائی ۱۹۲۸ء کے شمارہ میں شائع کیں۔  
ملاحظہ فرمائیے۔

صداقت مسیح موعود علیہ السلام کے متعلق جو مناظرہ ہوا اس کے متعلق ایڈیٹر صاحب کا نوٹ حسب ذیل ہے:-

### ”عیسائیت کی چوٹی۔ اسلام کی جوتی۔ پادری عبدالحق کی حالتِ زار“

۲۹ فروری احاطہ مشن سکول گجرات میں بدستور سابق گذشتہ شب بھی آپ کا لیکچر تھا۔ مولوی اللہ دتا صاحب نے پے در پے دور قے لکھے کہ آج آپ کا مضمون کیا ہوگا۔ مگر کل رات کی چوٹیں ابھی پادری صاحب کو بھولی نہ تھیں۔ سوچا کہ آج بھی مضمون بتا دیا تو انہیں تیاری کا موقع مل جائے گا۔ خیر تقریر شروع ہوئی۔ پادری صاحب نے عجیب چالاکی سے مسلمانوں کے سامنے فرقہ بازی کا دانہ بکھیرنے کی کوشش کی لیکن اب مسلمانوں میں کچھ وہ بیہودگی بہت کم ہو گئی ہے جو ایسے مواقع پر بھی انہیں باہم دست و گریباں کر دیا کرتی تھی۔ الغرض پادری صاحب کی کوئی پیش نہ گئی۔ آپ کہا کرتے تھے کہ میں مسیحیوں میں چوٹی کا مناظر ہوں اس پر مولوی صاحب نے ایک برجستہ لفظ کہا کہ میں مسلمانوں کی جوتی ہوں..... اس کے بعد پادری صاحب کی عربی دانی کا پول بھی کھل گیا اور باوجود دوبارہ کوشش کرنے کے بھی صحیح نہ پڑھ سکے۔

دوسرا مناظرہ ایک نئے مسئلہ پر شروع ہوا یعنی وحدت الہی کی حدت نام اور حلال و حرام قرآن مجید سے بیان کرو۔ مولوی صاحب نے اس پر بھی خوب روشنی ڈالی پادری صاحب کا چہرہ فق تھا۔ اور رنگ بدل رہے تھے مگر یہ غلط فہمی نہ رہے باوجودیکہ آپ نے کئی اعتراضات اور حوالوں کو صحیح تسلیم کر لیا۔ اور لاجواب ہو گئے۔ مگر ہارنے کا اقرار نہیں کیا۔ یہ کہنا بھی غلط ہے کہ آپ اس شکست کے بعد پھر کبھی میدان میں نہیں آئیں گے۔ کیونکہ یہ معاملہ ہی اور ہے۔

بہت شور سنتے تھے پہلو میں دل کا  
جو چیرا تو اک قطرہ خوں نہ نکلا

(۲ مارچ ۱۹۲۸ء)

ہماری خوش قسمتی ہے کہ اس مناظرہ کی ایک جامع رپورٹ حضرت مولانا کے اپنے قلم سے شائع شدہ موجود ہے۔ یہ رپورٹ ساری گفتگو کا خلاصہ ہونے کے باوجود بہت تفصیلی ہے۔ عام طور پر سوانح کی کتب ایسی تفصیل کی متحمل نہیں ہو سکتیں لیکن پھر بھی یہ خواہش ہے کہ یہ ساری رپورٹ اس جگہ پیش کی جائے اور ہمیں یقین ہے کہ اہل علم و دانش اس رپورٹ میں شامل حوالہ جات اور علمی نکات سے بھرپور استفادہ کر سکیں اور ویسے بھی یہ رپورٹ بہت خوبصورتی سے مناظرات کے ماحول کا نقشہ کھینچتی ہے اور بتاتی ہے کہ ہمارے بزرگ علماء کو کس قسم کے کج بحث اور بحث برائے بحث کرنے والے اور میں نہ مانوں کی رٹ لگانے والے ضدی مخالفین اسلام سے واسطہ پڑتا تھا اور پھر اس رپورٹ سے یہ دلکش منظر بھی نظروں کے سامنے آ جاتا ہے کہ مخالف کی ہر چال اور ہر راہ فرار کے مقابل پر حضرت مولانا کا طرزِ استدلال اور اندازِ بیاں کیسا موقع، مدلل اور شائستہ ہوتا تھا۔ مخالف بار بار عاجز آ کر نئے سے نیا اعتراض اٹھلاتا ہے اور پینترہ بدلتا چلا جاتا ہے اور حضرت مولانا بڑی متانت اور مسکت دلائل سے معترض کا منہ بند کرتے چلے جاتے ہیں۔ یہ پُر لطف نظارہ دکھانے اور یہ بتانے کیلئے کہ کس طرح حضرت مسیح پاک علیہ السلام کے غلاموں کو اللہ تعالیٰ نے واقعی دلیل و برہان کے میدان میں مخالفین پر نمایاں برتری عطا فرمائی تھی، یہ تفصیلی رپورٹ اس جگہ درج کرتے ہیں۔ ایک ایک جواب ایسا ہے کہ دل عیش عیش کر اٹھتا ہے!

حضرت مولانا تحریر فرماتے ہیں:-

پادری: مسیح نے کہا تھا کہ ”میں آؤنگا“ یہ نہیں کہا کہ ”میرا مثیل“ آئے گا اس لئے خود مسیح ہی آئیں گے۔ مرزا صاحب کیونکر مسیح موعود بن سکتے ہیں؟

احمدی: یہ اعتراض انا جیل سے ناواقفیت کی بناء پر پیدا ہوتا ہے۔ بائبل میں صاف لکھا ہے کہ ایلیا دوبارہ آئے گا۔ چنانچہ ملاکی ۴: ۵ میں ہے ”ہولناک دن کے آنے سے پیشتر میں ایلیا نبی کو تمہارے پاس بھیجوں گا“ کیونکہ سلاطین کی کتاب میں ایلیا کے متعلق لکھا ہے ”ایلیا بگولے میں ہو کے آسمان پر جاتا رہا“۔ (۲ سلاطین ۱۱: ۲) گویا یہود بالاتفاق مسیح کی آمد سے پیشتر ایلیا کا آنا ضروری قرار دیتے

تھے۔ حضرت مسیح ناصری کے سامنے جب یہ اعتراض پیش ہوا تو آپ نے یوحنا کے حق میں فرمایا:-  
 ”چاہو تو مانو ایلیا جو آنے والا تھا یہی ہے جس کے سننے کے کان ہوں وہ سن لے“ (متی ۱۱: ۱۴)  
 حضرت مسیحؑ کا فیصلہ نص ہے کہ آپ کی دوبارہ آمد بھی اسی رنگ میں ہوگی ورنہ وہ فیصلہ غلط ٹھہرے گا۔  
 اب دیکھئے مثیل ایلیا کی پیشگوئی نہ تھی بلکہ خود ایلیا کے آنے کی بشارت دی گئی تھی مگر اس سے مراد مثیل  
 ایلیا حضرت یحییٰ نکلے۔ تو مسیح کی پیشگوئی میں کیوں مثیل مسیح مراد نہیں ہو سکتا؟

پادری: مرقس ۹: ۱۲ میں لکھا ہے کہ ”ایلیا آئے گا“ گویا ابھی قیامت سے پہلے اصل ایلیا بھی  
 آئے گا مگر جو ایلیا آچکا ہے اس سے مراد ان کی کشفی آمد ہے جو کہ مرقس کے اسی باب میں مذکور ہے۔  
 احمدی: متی ۱۱: ۱۴ کا حوالہ بالکل واضح ہے باقی رہا مرقس ۹: ۱۲ اس میں حضرت مسیح نے یہود کے  
 اعتراض ”ایلیا کا پہلے آنا ضرور ہے“ کو درست تسلیم کرتے ہوئے کہا ہے: ”ایلیا البتہ پہلے آ کر سب کچھ  
 بحال کرے گا“ اس فقرہ سے حضرت مسیحؑ کی قطعاً یہ مراد نہیں ہو سکتی کہ میرے بعد ایلیا آئے گا ورنہ الفاظ  
 ”پہلے آ کر“ غلط ہو جائیں گے۔ چنانچہ اسی باب کی تیرہویں آیت صاف فیصلہ دیتی ہے کہ کیا مطلب  
 ہے جہاں حضرت مسیحؑ فرماتے ہیں: ”لیکن میں تم سے کہتا ہوں کہ ایلیا تو آچکا اور جیسا اس کے حق میں لکھا  
 ہوا ہے انہوں نے جو کچھ چاہا اس کے ساتھ کیا“۔ اب متی کا کلمہ حصر (جو آنے والا تھا یہی ہے) اور مرقس  
 کی یہ آیت صاف بتا رہی ہے کہ ایلیا کی آمد مسیح سے قبل ضروری تھی اور وہ حضرت یوحنا کے رنگ میں  
 ہو چکی۔ کشفی آمد مراد نہیں ہو سکتی کیونکہ وہ منکرین کے لئے نہ تھی۔ نیز اس جگہ تو لکھا ہے کہ موسیٰ بھی آئے  
 تھے۔ اگر کشفی آمد مراد ہوتی تو حضرت موسیٰ کا ذکر زیادہ مناسب تھا۔ کیونکہ وہ یہود کے سب سے بڑے  
 نبی تھے۔ پس ایلیا کے تنازع اور حضرت مسیحؑ کے فیصلہ نے مسیح کی آمد ثانی کی حقیقت بھی واضح کر دی۔

پادری: کلیہ میں سے استثناء بھی ہوا کرتے ہیں۔ ایلیا کا واقعہ مستثنیٰ ہے۔  
 احمدی: کس کلیہ میں سے استثناء ہوا؟ صرف ایک شخص ایلیا کی آمد ثانی کا وعدہ عہد عتیق میں تھا۔  
 وہی مستثنیٰ بن گیا تو اب کلیہ صفر رہ گیا۔ مقدمات میں نظائر سے فیصلہ کیا جاتا ہے۔ حضرت مسیح موعودؑ کے  
 قضیہ میں ایلیا کے مقدمہ کا فیصلہ از حضرت مسیحؑ ناصری عیسائیوں کے لئے حجت ہونا چاہئے۔

پادری: حضرت مسیحؑ کے الفاظ ”میں آؤں گا“ قابل تاویل نہیں ان کی موجودگی میں مثیل کی  
 گنجائش نہیں۔

احمدی: ایلیا نبی کو بھیجوں گا بھی قابل تاویل نہیں پھر ان میں مثیل کی گنجائش کیسے نکل آئی؟ اسی

طریق پر ”میں آؤں گا“ میں بھی نکل سکتی ہے۔ باقی حضرت مسیح کے ظاہری الفاظ تو کسی رنگ میں بھی پورے نہیں ہو سکتے۔ دیکھئے وہاں لکھا ہے۔

”میں تم سے سچ کہتا ہوں کہ جو یہاں کھڑے ہیں ان میں سے بعض ایسے ہیں کہ جب تک ابن آدم کو اس کی بادشاہت میں آتے ہوئے نہ دیکھ لیں گے موت کا مزہ ہرگز نہ چکھیں گے۔“ (متی ۱۶: ۲۸)

کیا وہ تمام لوگ جو کھڑے تھے مر نہیں گئے؟ پھر حضرت مسیح کے الفاظ ظاہر پر ہی محمول کرنا خود حضرت مسیح کی تکذیب کرنا ہے۔

پادری: مسیح کی آمد ثانی جیسا کہ انجیل میں مذکور ہے جلال اور شوکت کے ساتھ ہوگی۔ وہ آ کر خفیہ نہ رہے گا بلکہ لوگ اسے آسمان سے آتے دیکھیں گے۔ مرزا صاحب کیسے مسیح ہوئے کہ ایک چھوٹے سے گناہ گاروں میں مبعوث ہو گئے۔ وہ جلال اور شوکت بھی ان کے ساتھ نہیں۔

احمدی: دراصل آپ انجیل سے واقف نہیں ورنہ ایسی بات نہ کہتے انجیل میں لکھا ہے۔

”خداوند کا دن اس طرح آنے والا ہے جس طرح رات کو چور آتا ہے“ (۱۔ تسلونیکوں ۵: ۳)

پھر لکھا ہے ”اس (مسیح) نے جواب میں ان سے کہا کہ خدا کی بادشاہت ظاہر طور پر نہ آئے گی۔“ (لوقا ۱۷: ۲۰)

پس ضرور تھا کہ مسیح ثانی ناگہاں اور خفیہ آتا نہ کہ ظاہری بادشاہت کے ساتھ۔

پادری: حیرانی کی بات ہے کہ ایک طرف تو مرزا صاحب مثیل مسیح بنتے ہیں مگر دوسری طرف ان سے بڑے بھی بنتے ہیں۔

ابن مریم کے ذکر کو چھوڑو

اس سے بہتر غلام احمد ہے

حالانکہ مشابہت اور تشبیہ میں مشبہ بہ اعلیٰ اور افضل ہوتا ہے لہذا اگر مرزا صاحب مثیل مسیح سے بنے تھے تو انہیں مسیح سے کم درجہ پر ماننا پڑے گا۔

احمدی: حیرت کی کوئی بات نہیں مثیل موسیٰ، موسیٰ سے بڑھ کر ہو تو مثیل مسیح، مسیح سے بڑھ کر ہونا چاہئے۔ مسلمان آنحضرت کو موسیٰ کا مثیل مانتے ہیں مگر ان سے اعلیٰ اور افضل اسی طرح ہم حضرت مسیح موعود علیہ السلام کو مثیل مسیح مانتے ہیں مگر مسیح سے ہر شان میں افضل یقین کرتے ہیں۔ تشبیہ کا یہ قاعدہ



روحانی تشبیہ میں بعینہ جاری نہیں ہوتا بلکہ محض تقدیم زمانی کی وجہ سے بھی مشبہ قرار دیا جاتا ہے۔ اب دیکھئے عیسائی لوگ حضرت یوحنا کو ”مثیل ایلیا“ مانتے ہیں مگر کیا وہ ایلیا سے کم درجہ تھے؟ ہرگز نہیں۔ انجیل میں لکھا ہے۔

”میں تم سے کہتا ہوں کہ جو عورتوں سے پیدا ہوئے ہیں ان میں یوحنا بپتسمہ دینے

والے سے کوئی بڑا نہیں“۔ (لوقا۔ ۷: ۲۸)

پس جب یوحنا باوجودیکہ وہ مثیل ایلیا تھا۔ ایلیا سے ہر شان میں بڑا تھا۔ تو پھر مثیل مسیح، مسیح سے افضل کیوں نہیں؟

پادری: مسیح نے کہا تھا کہ بہت سے جھوٹے مسیح اٹھ کھڑے ہوں گے۔ مرزا صاحب بھی ان میں سے ایک ہیں۔

احمدی: سچے اور جھوٹوں میں انجیل نے کیا ماہر امتیاز قائم کیا ہے؟ اگر کوئی علامت صادق مسیح کی نہیں بتائی گئی تو انجیل ناقص ہوئی اور اگر بتائی ہے تو اس سے بآسانی فیصلہ ہو سکتا ہے جھوٹے مسیح تو حضرت مرزا صاحب سے بہت پیشتر اور بہت تعداد میں ہو رہے ہیں۔ انجیل میں لکھا ہے۔

”اے لڑکوں! یہ اخیر وقت ہے اور جیسا تم نے سنا ہے کہ مخالف مسیح آنے والا ہے اس کے موافق اب بھی بہت سے مخالف مسیح پیدا ہو گئے ہیں۔ اس لئے ہم جانتے ہیں کہ یہ اخیر وقت ہے“۔ (۱- یوحنا۔ ۲: ۱۸)

پس حضرت مرزا صاحب کو ان میں شامل کرنے کا کوئی موقع اور کوئی دلیل نہیں ہے۔

پادری: یہودی مسیح کے منتظر ہیں، عیسائی منتظر ہیں اور مسلمان بھی انتظار کرتے ہیں۔ اب چاہئے تھا کہ مسیح فلسطین میں آتا یا لندن میں مبعوث ہوتا یا مکہ معظمہ میں نزول فرماتا یا پنجاب میں آنا خود دلیل کذب ہے۔

احمدی: انجیل نے مسیح موعود کی جائے بعثت فلسطین، لندن یا مکہ قرار نہیں دی بلکہ لکھا ہے۔ ”جیسے بجلی پورب سے کوند کر پچھم تک دکھائی دیتی ہے۔ ویسے ہی ابن آدم کا آنا ہوگا“۔ (متی۔ ۲۴: ۲۷)

اس آیت میں حضرت مسیح نے خود فرما دیا کہ میری آمد ثانی پورب (مشرق) میں ہوگی اور پنجاب مسیح کے جائے قیام سے عین مشرق میں ہے۔ بجلی تو شمال، جنوب، مغرب ہر سمت سے کوند کرتی ہے مگر مسیح کا ”پورب سے کوند کر“ فرمانا یقیناً یہی معنی رکھتا ہے کہ مسیح موعود کی آمد مشرق میں ہوگی۔ نیز مذکورہ بالا مقامات میں عام طور پر ایک ایک مذہب کے لوگ ہی پائے جاتے ہیں مگر مسیح کو تمام مذاہب میں

فیصلہ کرنے کے لئے آنا تھا اس لئے ضرور تھا کہ وہ کسی ایسے ملک میں آتا جسے مذاہب کی منڈی کہا جاسکے۔ وہ اس وقت یقیناً ہندوستان ہی ہے اور ہندوستان کا سر پنجاب ہے اس لئے وہ موعود پنجاب میں ہی آنا چاہئے۔

پادری: مرزا صاحب اچھے آئے کہ طاعون، زلزلے وغیرہ آنے شروع ہو گئے۔ انجیل میں لکھا ہے کہ مسیح ان تمام حوادث کے بعد آئے گا۔ مگر مرزا صاحب ان سب سے پہلے آئے اس لئے آپ سچے مسیح موعود نہیں کیونکہ یہ وقت مسیح کے آنے کا نہیں۔

احمدی: ہر نبی کے آنے سے عذاب آتے رہے اور ہمیشہ منکر یہی اعتراض کرتے رہے۔ حالانکہ عذاب تو انبیاء کی صداقت کی دلیل ہوتے ہیں۔ حضرت مسیح موعود تو عین وقت پر آئے ہیں۔ آپ کا یہ کہنا کہ ابھی وقت نہیں یہی حضرت مرزا صاحب کی صداقت کی دلیل ہے کیونکہ انجیل میں لکھا ہے۔  
 ”جاگتے رہو کیونکہ تم نہیں جانتے کہ کس دن تمہارا خداوند آئے گا لیکن یہ جان رکھو کہ اگر مالک کو معلوم ہوتا کہ چور رات کے کون سے پہر آئے گا تو جاگتا رہتا اور اپنے گھر میں نقب ہونے نہ دیتا۔ اس لئے تم بھی تیار رہو کیونکہ جس گھڑی تمہیں گمان بھی نہیں ہوگا ابن آدم آجائے گا۔“ (متی ۲۴: ۴۲-۴۴)  
 باقی رہا یہ اعتراض کہ مسیح ان تمام حوادث کے بعد آئے گا یہ سراسر غلط اور نامعقول ہے۔ انجیل میں روزمرہ کتر بیونت ہوتی رہتی ہے یہ دراصل تحریف ہے ورنہ نقلاً و عقلاً یہ بات درست نہیں کہ نبی کے آنے سے پیشتر عذاب آجائیں۔ جب تک اتمام حجت نہ ہو عذاب کیسے دیا جاسکتا ہے؟ پس یہ انجیل نویسوں کی غلطی ہے اور یہ بات خود انجیل کے بھی خلاف ہے کیونکہ وہاں لکھا ہے۔

”جیسا نوح کے دنوں میں ہوا ویسا ابن آدم کے آنے کے وقت ہوگا کیونکہ جس طرح طوفان سے پہلے کے دنوں میں لوگ کھاتے پیتے تھے اور ان میں بیاہ شادی ہوتے تھے اس دن تک کہ نوح کشتی میں داخل ہوا اور جب تک طوفان آکر ان سب کو بہا نہ لے گیا ان کو خبر نہ ہوئی اسی طرح ابن آدم کا آنا ہوگا۔“ (متی ۲۴: ۳۷-۳۹)

گویا مسیح کا پہلے آنا ہوگا اور بعد میں عذاب آئیں گے جیسا کہ نوح کے وقت ہوا۔ پس اب جبکہ ناگہانی عذاب آرہے ہیں عقلمند کو دیکھنا چاہئے کہ وہ مسیح کہاں ہے اور کون ہے؟

پادری: پہلا مسیح تو مجرد تھا۔ مرزا صاحب نے دو شادیاں کیں اگر مثیل مسیح ہوتے تو یہ بھی مجرد ہوتے ورنہ مثیل کیسے؟

احمدی: اس کے کئی جواب ہیں۔

اول: مثیل کے لئے ہر بات میں مماثلت ضروری نہیں۔ زید کو شیر کہنے سے اس کے بچے اور دم کا ہونا لازم نہیں آتا۔ مماثلت کام کی نوعیت، مدارج، زمانہ وغیرہ کے لحاظ سے ہے نہ کہ شادی شدہ اور مجرد ہونے کے اعتبار سے۔

دوم: پہلا مسیح بقول آپ کے خدایا خدا کا بیٹا تھا وہ تو مجرد رہنے کے لئے معذور تھا کیونکہ نعوذ باللہ کوئی خدا کی بیٹی ہوتی تب ہی وہ شادی کر سکتا تھا ورنہ خدا کے بیٹے اور انسان کی بیٹی کا کیا جوڑ؟ سوم: حضرت مسیح کی ولادت پر یہودی معترض تھے اس لئے یہود میں سے کسی نے انہیں رشتہ نہ دیا اور شادی نہ ہو سکی۔

چہارم: انجیل ان کی ۳۳ سالہ زندگی کے ناقص حالات بیان کرتی ہے مگر ہمارے نزدیک ان کی ۱۲۰ سال عمر ہوئی ہے اس عرصہ میں انہوں نے شادی کی باقی عدم علم سے عدم شے لازم نہیں آتا۔ پنجم: حضرت مسیح ایک فقیہ سے جو آپ کے ساتھ رہنا چاہتا تھا فرماتے ہیں۔

”لومڑیوں کے بھٹ ہوتے ہیں اور ہوا کے پرندوں کے گھونسلے، مگر ابن آدم کیلئے سردھرنے کی بھی جگہ نہیں۔“ (متی ۸: ۲۰) غور کا مقام ہے کہ ان حالات میں وہ کیسے شادی کر سکتے تھے۔ مسیح ثانی ان تمام حالات سے پاک تھا اس لئے اپنے متبوع آنحضرت صلی اللہ علیہ وسلم کے مطابق شادی کی اور صاحبِ اولاد ہوا۔

پادری: مرزا صاحب کی محمدی بیگم اور ثناء اللہ والی پیشگوئی پوری نہیں ہوئی انہیں کیونکر راست باز مانا جاسکتا ہے؟

احمدی: محمدی بیگم کی پیشگوئی اپنی شرائط کے مطابق پوری ہوئی جیسا کہ یوحنا نبی کی پیشگوئی کا ذکر بائبل میں ہے۔ مرزا احمد بیگ کی مطابق پیشگوئی موت سے اس کے داماد سلطان محمد پر خوف طاری ہو گیا اور وہ شوخیوں سے باز آ گیا اور اس نے خدا تعالیٰ کی مقرر کردہ شرط سے فائدہ اٹھایا۔ ثناء اللہ کے متعلق تو کوئی پیشگوئی موت کی نہ تھی۔ صرف دعا مباہلہ شائع کی گئی جسے اس نے منظور نہ کیا۔ لیکن بالفرض اگر ایک یا دو پیشگوئیاں حضرت مرزا صاحب کی، بقول آپ کے پوری نہیں ہوئیں تو پھر بھی آپ کو انکار کی گنجائش نہیں۔ انجیل کی رو سے حضرت مسیح کی کونسی پیشگوئی پوری ہوئی؟ انہوں نے کہا تھا کہ لوگ زندہ ہوں گے میں آ جاؤں گا مگر آج تک نہ آئے۔ انہوں نے فرمایا تھا کہ بارہ حواری بارہ تختوں پر عدالت کریں گے۔

مگر ایک نے ۳۰ روپے لے کر پکڑوا دیا، دوسرے نے لعنت کر دی، باقی تتر بتر ہو گئے۔ ایسا ہی باقی خبروں کا حال ہے۔ میں آپ کو چیلنج کرتا ہوں کہ آپ انجیل کی رو سے حضرت مسیح کی ایک پیشگوئی پوری ہونی ثابت کریں تو میں حضرت مرزا صاحب کی آٹھ پیشگوئیاں پیش کروں گا۔ اور آپ ہرگز اس مقابلہ کی طاقت نہیں رکھتے۔ (چنانچہ اخیر وقت تک آپ نے بار بار اعادہ کے باوجود اس طرف رُخ نہ کیا)

پادری: پہلا مسیح تو مردوں کو زندہ کرتا تھا مگر یہ عجیب مسیح تھا کہ اس نے مردوں کو تو زندہ نہ کیا ہاں لیکھرام وغیرہ کو مارا گویا زندوں کو مارنے آیا تھا۔

احمدی: اس کے تین جواب ہیں۔

(۱) ہلاک کرنا بھی معجزہ ہے۔ پطرس کا معجزہ بعض لوگوں کی ہلاکت بھی بتلائی گئی ہے۔ ملاحظہ ہو (اعمال ۵: ۱۰ تا ۱۰) پھر لکھا ہے ”ہم خداوند کی آزمائش نہ کریں جیسے ان میں سے بعض نے کی اور سانپوں نے انہیں ہلاک کیا“۔ (کرنٹیوں ۹: ۱۰) پس اگر حضرت مرزا صاحب کی دعا سے بعض شریر ہلاک ہوئے تو یہ بھی آپ کا ایک معجزہ ہے۔

(۲) انجیل سے معلوم ہوتا ہے کہ حضرت مسیح حقیقی مردوں کو زندہ نہیں کیا کرتے تھے بلکہ بعض قریب المرگ لوگ ان کی دعا سے شفا یاب ہوتے تھے۔ ورنہ یہ عقلاً محال امر ہے کہ ہزاروں مردوں کو زندہ کریں مگر آپ کو ماننے والے صرف چند ہی نظر آئیں۔ ایسی صورت میں تو سب لوگ مان جاتے جیسا کہ سردار کی لڑکی کے متعلق ہوا جسے غشی کے باعث مردہ سمجھ لیا گیا حضرت مسیح نے فرمایا ”ہٹ جاؤ کیونکہ لڑکی مری نہیں بلکہ سوتی ہے“۔ (متی ۹: ۲۴) حضرت مسیح موعود علیہ السلام بھی ایسے لوگوں کی شفا یابی کا باعث ہوئے۔ عبدالرحیم خان اور عبدالکریم جسے دیوانہ کہتے نے کاٹا تھا۔ حضرت مسیح موعود علیہ السلام کی دعا سے آج تک زندہ ہیں۔

(۳) حقیقت الامر یہی ہے کہ مسیح کے زندہ کردہ مردے جسمانی نہ تھے بلکہ روحانی تھے جیسا کہ انجیل کے یہ الفاظ صاف ہیں کہ ”اس (مسیح) نے تمہیں بھی زندہ کیا جو اپنے قصوروں اور گناہوں کے سبب مردہ تھے“۔ (افسیوں ۱: ۲) ہمارا دعویٰ ہے کہ حضرت مرزا صاحب نے بھی روحانی مردے زندہ کئے اور وہ مسیح اول کے زندہ کردوں سے بہت افضل ہیں۔ مسیح ناصری کے زندہ کئے ہوؤں کا حشر کیا ہوا؟ جب مصیبت کا موقع آیا سب حواری بھاگ گئے ایک حواری تیس روپوں کے عوض پکڑوا دیتا ہے۔ دوسرا جسے آسمان کا چابی بردار کہا گیا تھا۔ لعنت کرنے لگ جاتا



ہے۔ غرض ان کی زندگی موت سے بدل گئی کیونکہ وہ جسمانی موت سے ڈر گئے۔ مگر مسیح محمدی کے زندہ کئے ہوئے پتھروں سے سنگسار کئے جاتے، وطنوں سے جلا وطن کئے جاتے، جائیدادوں سے محروم ہو جاتے مگر اس آبِ حیات سے منہ نہ موڑتے بلکہ انکا شوق اور بھی بڑھتا جاتا گویا موت ان پر آ ہی نہیں سکتی۔ اس لئے تو ہم کہتے ہیں۔

ابن مریم کے ذکر کو چھوڑو

اس سے بہتر غلامِ احمد ہے

پادری: مرزا صاحب نے مسیحیت کا دعویٰ تو کر دیا مگر ڈپٹی کمشنر گورداسپور سے ڈر گئے اور اقرار کر لیا کہ میں آئندہ اندازی پیشگوئی شائع نہیں کروں گا۔

احمدی: آپ کس منہ سے یہ اعتراض کرتے ہیں جبکہ مسیح ناصری جنہیں آپ خدا کا بیٹا مانتے ہیں ان کی یہ حالت ہے کہ وہ یہود کے خوف سے مارے مارے پھرتے ہیں بلکہ اپنے حواریوں کو بتا کید یہ نصیحت کرتے ہیں۔ لکھا ہے:-

”پھر اس نے انہیں تاکید کی کہ میری بابت کسی سے یہ (کہ میں ہی مسیح ہوں) نہ کہنا“

(مرقس ۸: ۳۰) اور عید میں جانے سے بھی اس بناء پر انکار کیا۔ لکھا ہے:-

”دنیا تم سے عداوت نہیں کر سکتی لیکن مجھ سے کرتی ہے کیونکہ میں اس پر گواہی دیتا ہوں

کہ اس کے کام برے ہیں تم عید میں جاؤ میں ابھی اس عید میں نہیں جاتا“۔ (یوحنا ۷: ۷)

اور پھر عملاً اس کے خلاف کیا۔ لکھا ہے:-

”جب اس کے بھائی عید میں چلے گئے اس وقت وہ بھی گیا ظاہراً نہیں بلکہ گویا پوشیدہ“

(یوحنا ۷: ۱۰)

اب تو گویا ”یک نہ شد دو شد“ والی بات ہے۔ حضرت مسیح موعود علیہ السلام ڈپٹی کمشنر کے ڈر سے نہیں بلکہ اپنے مذہب کے مطابق حکام کی اطاعت کو ضروری سمجھتے تھے۔ موت کی پیشگوئیوں پر ہی حضرت مرزا صاحب کی صداقت منحصر نہ تھی اور نہ ہی آپ کا مقصد بعثت موت کی پیشگوئیاں شائع کرنا تھا۔ آپ سے اصرار کیا جاتا تو آپ عدوِ عنید کیلئے خدا تعالیٰ کی تقدیر کا فیصلہ ظاہر کرتے۔ یہی دستور العمل آپ کا اول سے آخر تک قائم رہا۔ اس میں کوئی تبدیلی نہیں آئی۔

پادری: مرزا صاحب نے حضرت مسیح کو گالیاں دی ہیں۔

احمدی: جب حضرت مرزا صاحب اپنے آپ کو مثیل مسیح کہتے ہیں تو وہ مسیح کو گالیاں کیسے دے سکتے ہیں؟ اس سے آپ صرف مسلمانوں کو بھڑکانا چاہتے ہیں مگر وہ آپ کی چال میں نہ آئیں گے۔ کیا کوئی اپنے مثیل کو بھی گالیاں دیا کرتا ہے؟

حضرت مرزا صاحب نے صاف لکھا ہے:

هَذَا مَا كَتَبْنَا مِنَ الْأَنَاجِيلِ عَلَى سَبِيلِ الْإِلْزَامِ وَإِنَّا نَكْرِمُ الْمَسِيحَ  
وَنَعْلَمُ أَنَّهُ كَانَ تَقِيًّا وَمِنَ الْأَنْبِيَاءِ الْكَرَامِ

(ترغیب المؤمنین صفحہ ۱۹ حاشیہ۔ بحوالہ البلاغ روحانی خزائن جلد ۱۳ صفحہ ۲۵۱ حاشیہ)

کہ ہم نے حضرت مسیح کے متعلق جو کچھ لکھا ہے وہ ان عیسائیوں پر الزام خصم کے طور پر لکھا ہے جو آنحضرت ﷺ کو گالیاں دیتے ہیں اور وہ بھی اناجیل سے لکھا ہے۔ ہمارے اپنے عقیدہ میں حضرت مسیح برگزیدہ رسولوں میں سے تھے۔

اب آپ حضرت مرزا صاحب کی کوئی ایسی تحریر پیش کریں جس کا ثبوت یا ماخذ بائبل نہ ہو۔ لیکن آپ ایسا ہرگز نہیں کر سکتے۔

آخری نوٹ: گفتگو کا لب لباب یہی تھا۔ پادری صاحب کی تمام شیخیاں کرکری ہو گئیں نہ صرف تمام مسلمانوں نے بلکہ جملہ حاضرین نے پادری صاحب کی ”حالت زار“ اور شکست فاش کا اقرار کیا۔ بلکہ خود پادری صاحب کو بھی اپنی ذلت کا اعتراف ہے۔ جس سے ہمارے ایمان میں بہت زیادتی ہوئی۔ صَدَقَ قَوْلُ رَبَّنَا ”إِنِّي مُهِنٌ مِّنْ أَرَادَ إِهَانَتَكَ“

خاکسار سلسلہ احمدیہ کا ادنیٰ ترین خادم اللہ دتا جالندھری قادیان

(ریویو آف ریلیجنز جولائی ۱۹۲۸ء صفحہ ۹۲۲)

**مباحثہ دینا نگر** مولوی اللہ دتا صاحب جالندھری مولوی فاضل ۲۹ ماہ حال دینا نگر میں پنڈت دھرم بھکشو سے ایک کامیاب مناظرہ کے بعد واپس آئے مناظرہ ویدک دھرم کے عالمگیر ہونے کے متعلق تھا۔  
(الفضل مورخہ ۳ اگست ۱۹۲۸ء صفحہ ۱)

**لائل پور میں آریہ سماج کو شکست فاش۔ اکتوبر ۱۹۲۸ء** آریہ سماج لائل پور (فیصل آباد) نے جماعت احمدیہ

سے مختلف چھ مضامین پر مباحثہ طے کیا تھا۔ شرائط وغیرہ کا پورے طور پر تصفیہ ہو گیا۔ اور الفضل میں اس

مباحثہ کا اعلان بھی کر دیا گیا۔ جماعت احمدیہ کی طرف سے جناب میر قاسم علی صاحب، مولوی اللہ دتا صاحب جالندھری اور مہاشہ فضل حسین صاحب پہنچ گئے۔ ۲۹ اکتوبر کو موضوع بحث یہ تھا کہ کیا نجات کے لئے رسالت کا اقرار ضروری ہے؟ مگر آریہ سماجی مناظر نہ پہنچے۔ آریہ سماج نے معذوری ظاہر کی اور اس کے متعلق سیکرٹری جماعت احمدیہ کے پاس ایک معذرتی چٹھی ارسال کر دی اس لئے اس دن کا مباحثہ نہ ہو سکا۔ ۳۰ اکتوبر تنازع پر مباحثہ ہوا۔ آریہ سماج کی طرف سے پنڈت کالی چرن اور جماعت احمدیہ کی طرف سے مولوی اللہ دتا صاحب مناظر تھے۔ نہایت کامیاب مناظرہ ہوا۔ پنڈت صاحب سے کوئی جواب بن نہ آیا۔ مسلمانوں نے جماعت احمدیہ کو اس کامیابی پر مبارکباد دی۔ قریباً ایک گھنٹہ ابھی باقی تھا کہ پنڈت صاحب کا گلابا لکل بند ہو گیا۔ صاحب صدر لالہ بھگت رام ساہنی کی درخواست پر بقیہ وقت ایک گھنٹہ ۳۱ اکتوبر پر ملتوی کر دیا گیا۔ دوسرے دن آریہ سماج نے مہاشہ چرنجی لعل پریم کو پیش کیا جنہوں نے بمشکل تمام ایک گھنٹہ پورا کیا مہاشہ صاحب نے تنازع کی بجائے قرآن کریم پر اعتراض شروع کر دیئے جن کے مسکت جواب دیئے گئے۔ ۳۱ اکتوبر کا مقررہ مضمون حضرت مسیح موعود کی پیشگوئیوں پر بحث کرنے کے لئے آریہ سماجی مناظر کسی طرح تیار نہ ہوا۔ آخر بحث رک گئی۔ بعد ازاں باقی دنوں میں آریہ سماج کسی مناظرہ کے لئے مستعد نہ ہوئی۔ احمدیت کی بین فتح لائل پور کی پبلک مدتوں یاد رکھے گی۔

(اخبار الفضل قادیان دارالامان مورخہ ۲۷ نومبر ۱۹۲۸ء صفحہ ۸)

ایک غیر احمدی مولوی محمد امین صاحب واعظ نے ہمارے قصبہ ماڑی بچیاں میں مباحثہ گاؤں میں احمدیت کے خلاف وعظ کیا۔ اور لوگوں کو یہ دھوکہ دیا کہ نعوذ باللہ حضرت مرزا صاحب نے حضرت عیسیٰ کو یوسف نجار کا بیٹا قرار دیا ہے اور بن باپ نہیں مانا ہے۔ حتیٰ کہ اس نے اسی کے متعلق ۷ نومبر کو مباحثہ مقرر کر لیا۔ ہماری طرف سے مولوی ظہور حسین صاحب مولوی فاضل، مولوی اللہ دتا صاحب جالندھری مولوی فاضل مباحثہ کے لئے پہنچ گئے۔ پہلے تو واعظ صاحب نے بحث سے ہی انکار کر دیا لیکن آخر کار ان کو مجبوراً مباحثہ کرنا پڑا۔ دو گھنٹے مقررہ وقت تھا۔ واعظ صاحب نے مغالطہ آمیز طریق پر دو ایک حوالے پیش کئے جن کا جواب مولوی اللہ دتا صاحب جالندھری نے دیا۔ اور حضرت مسیح موعود علیہ السلام کے صاف الفاظ مثلاً خُلِقَ عِيسَى مِنْ غَيْرِ آبٍ بِالْقُدْرَةِ الْمُجَرَّدَةِ (مواہب الرحمن صفحہ ۷۲ روحانی خزائن جلد ۱۹ صفحہ ۲۹۱) پیش کئے یعنی مسیح بغیر باپ کے قدرت الہی سے پیدا ہوئے تھے۔ واعظ صاحب سے کوئی جواب بن نہ پڑا۔ وہ پہلو تہی کا طریقہ سوچ

رہے تھے اور ادھر ادھر کی باتوں میں وقت ٹال رہے تھے۔ کہ قریباً پون گھنٹہ مباحثہ کے بعد صاحب صدر نے ان کو مضمون کے اندر رہنے کی ہدایت کی۔ بس پھر کیا تھا انہوں نے کہا اب میں مباحثہ نہیں کرتا یہ دوسرے صاحب کیوں بولے ہیں۔ بہت سمجھایا گیا۔ مگر انہوں نے نہ سمجھنا تھا نہ سمجھے بلکہ اپنے ساتھیوں کو لے کر میدان مباحثہ سے بھاگ گئے جس سے سمجھدار پبلک پر اچھا اثر ہوا۔

(الفضل ۱۳ نومبر ۱۹۲۸ء صفحہ ۲)

**مختصر تذکرہ** میر قاسم علی صاحب، مولوی اللہ دتا صاحب اور مہاشہ فضل حسین صاحب لائل پور سے واپس آ گئے ہیں۔

(الفضل ۹ نومبر ۱۹۲۸ء صفحہ نمبر اکالم نمبر ازیر عنوان مدینہ المسیح جلد ۱۶ نمبر ۳۸)

میر محمد اسحاق صاحب اور مولوی اللہ دتا صاحب ۲۱ نومبر کو سیالکوٹ سے ..... واپس آ گئے۔

(الفضل ۲۷ نومبر ۱۹۲۸ء کالم نمبر صفحہ نمبر ازیر عنوان مدینہ المسیح جلد ۱۶ نمبر ۴۳)

**پٹھان کوٹ میں احمدیت کی زبردست فتح** انجمن نظام المسلمین پٹھان کوٹ کے جلسہ پر تقریر کرتے ہوئے مولوی کرم الدین آف بھین

نے احمدیت کے خلاف نہایت بیہودہ ہرزہ سرائی کی اور جماعت احمدیہ کو مباحثہ کے لئے چیلنج کیا جس کو فوراً منظور کر لیا گیا۔ شرائط کے تصفیہ میں انجمن مذکور نے بہت تشدد کیا کہ کسی طرح سے جان بچے۔ آخر قہر درویش برجان درویش ۲۴، ۲۵ نومبر (۱۹۲۸ء) مباحثہ کی تاریخیں مقرر کی گئیں۔ روزانہ آٹھ گھنٹہ مناظرہ قرار پایا اور مضمون صرف ”صداقت مسیح موعود“ تھا۔ گویا دونوں روز غیر احمدی مناظر بحیثیت معترض پیش ہوتے رہے اور احمدی مناظر جواب دیتے رہے۔ باوجودیکہ شرائط نہایت کڑی تھیں جس کا اقرار خود مولوی ثناء اللہ صاحب نے بھی کیا۔ مگر اللہ تعالیٰ کا لاکھ لاکھ شکر ہے کہ اس نے دونوں روز احمدیت کو کھلا غلبہ عطا فرمایا اور معاند دشمن بھی احمدیت کے دلائل کا لوہا مان گئے۔ الحمد للہ

۲۴ نومبر کو پہلے مباحثہ میں جو ۸ بجے سے ۱۲ بجے دن تک تھا ہماری طرف سے جناب مولوی غلام رسول صاحب فاضل راجیکی اور فریق مخالف کی طرف سے مولوی کرم الدین صاحب بھین مناظر تھے۔ ہمارے فاضل مناظر نے خدا کے فضل سے ہر ایک اعتراض کا تسلی بخش جواب دیا۔ مولوی کرم الدین صاحب کی بے بسی اسی سے صاف عیاں تھی کہ بار بار مدلل جواب پانے کے باوجود انہی اعتراضوں کو رٹتے جاتے تھے۔ وفات مسیح کے ضمنی ذکر پر مولوی کرم الدین صاحب نے کہا ہم اب آپ کے



فریب میں نہیں آ سکتے۔

دوسرا وقت ۲ بجے سے ۶ بجے تک تھا۔ غیر احمدیوں کی طرف سے حافظ محمد شفیع صاحب اور ہماری جانب سے مولوی اللہ دتا صاحب جالندھری مولوی فاضل مناظر تھے۔ حافظ صاحب نے وہی فرسودہ اعتراضات پیش کئے جن کے بارہا جواب دیئے جا چکے ہیں۔ احمدی مناظر نے نہایت وضاحت سے تمام اعتراضات کا قلع قمع کر دیا۔ حافظ صاحب کا سب سے بڑا اعتراض محمدی بیگم کے نکاح کے متعلق تھا مگر مولوی اللہ دتا صاحب نے اس کو بالکل عام فہم پیرایہ میں سمجھا دیا۔ جس پر حافظ صاحب کو خاموشی اختیار کرنی پڑی۔ مولوی صاحب نے متعدد حوالہ جات کی روشنی میں بتایا کہ اس پیشگوئی کے تین بڑے حصے ہیں۔ اول احمد بیگ کی موت دوسرے داماد احمد بیگ مرزا سلطان محمد کی موت۔ تیسرے سلطان محمد کی موت کے بعد محمدی بیگم کا نکاح۔ نکاح کا ہونا سلطان محمد کی موت پر موقوف اور آخری قدم ہے۔

(حقیقۃ الوحی۔ روحانی خزائن جلد ۲۲ صفحہ ۱۸۷ و ۱۸۸ و ۱۸۹ و ۱۹۰ و ۱۹۱ و ۱۹۲)

خود حضرت مسیح موعودؑ نے صاف لکھا ہے :-

”ایک شخص احمد بیگ نام ہے۔ اگر وہ اپنی بڑی لڑکی اس عاجز کو نہیں دے گا تین برس کے عرصہ تک بلکہ اس سے قریب فوت ہو جائے گا اور وہ جو نکاح کرے گا وہ روز نکاح سے اڑھائی برس کے عرصہ میں فوت ہوگا اور آخر وہ عورت اس عاجز کی بیویوں میں داخل ہوگی۔“

(اشتہار ۲۰ فروری ۱۸۸۶ء حاشیہ)

نکاح کے متعلق اعتراض اسی صورت میں ہو سکتا ہے کہ جب سلطان محمد پر موت وارد ہو چکی ہو۔ اب بتلاؤ کیا احمد بیگ میعاد کے اندر مرایا نہیں؟ وہ تو پانچویں مہینہ مر گیا گویا پہلا حصہ تم کو مسلم ہے اور تیسرا حصہ مشروط۔ سوال صرف سلطان محمد کے نہ مرنے کا ہے۔ جس کا جواب حضرت مسیح موعود علیہ السلام کی متعدد کتب میں موجود ہے کہ۔

”احمد بیگ کے مرنے سے بڑا خوف اس کے اقارب پر غالب آ گیا یہاں تک کہ بعض نے ان میں سے میری طرف عجز و نیاز کے ساتھ خط بھی لکھے کہ دعا کرو پس خدا نے ان کے اس خوف اور اس قدر عجز و نیاز کی وجہ سے پیشگوئی کے وقوع میں تاخیر ڈال دی۔“

(حقیقۃ الوحی۔ روحانی خزائن جلد ۲۲ صفحہ ۱۹۵)

پھر اس خوف کے غالب آنے کے ثبوت میں حضور نے یہاں تک تحدی فرمائی اور لکھا۔

پھر لکھا ہے۔

”فیصلہ تو آسان ہے۔ احمد بیگ کے داماد سلطان محمد کو کہو کہ تکذیب کا اشتہار دے۔

پھر اس کے بعد جو میعاد خدائے تعالیٰ مقرر کرے اگر اس سے اس کی موت تجاوز کرے تو میں

جھوٹا ہوں۔“ (انجام آتھم۔ روحانی خزائن جلد ۱۱ صفحہ ۳۲۔ حاشیہ)

اس اشتہار کے بعد حضرت مسیح موعود بارہ سال تک زندہ رہے۔ مگر کسی کو جرأت نہ ہوئی کہ سلطان محمد سے تکذیب کا اشتہار دلاتا۔ پس حضرت اقدس کا دعویٰ برحق ہے اور سلطان محمد کی موت کی تاخیر کی وجہ ظاہر ہے۔ وعید سے بچنے کیلئے بیعت شرط نہیں جیسا کہ سورہ دخان کی آیت ۱۶ اِنَّا كَاشِفُو الْعَذَابِ قَلِيلًا اِنَّكُمْ عَائِدُونَ سے ظاہر ہے۔ مولوی صاحب کے اس واضح استدلال کا حافظ صاحب سے کوئی جواب نہ بن سکا۔ حافظ صاحب نے بمشکل ۴ بجے تک وقت گزاری کی۔ پھر سانس توڑ بیٹھے۔ آخر مولوی کرم الدین صاحب نے جو اس وقت صدر تھے اپنے مناظر کی کمزوری دیکھ کر بقیہ وقت کی معافی طلب کی۔ چونکہ حق واضح ہو چکا تھا اس لئے ان کی درخواست کو منظور کر لیا گیا۔

۲۵ نومبر کو پہلے مناظرہ میں غیر احمدیوں کی جانب سے مولوی ثناء اللہ امرتسری پیش ہوئے اور ہماری طرف سے مولوی اللہ دتا صاحب جالندھری مناظرہ تھے۔ مولوی ثناء اللہ صاحب نے پہلے آدھ گھنٹہ میں تین اعتراض کئے۔ (۱) يُدْفَنُ مَعِيَ فِي قَبْرِی (۲) لِيَهْلَنَ ابْنُ مَرْيَمَ بِفَجِّ الرُّوحَاءِ (۳) سلطان محمد کیوں نہ مرا۔ احمدی مناظر نے ۱۵ منٹ میں ہر ایک اعتراض کے کئی کئی جوابات پیش کئے۔ جن کو مولوی صاحب آخر تک نہ توڑ سکے۔ يُدْفَنُ مَعِيَ فِي قَبْرِی کے پانچ جوابات دیئے گئے۔

اول: یہ ابن جوزی کی روایت ہے جو ہرگز قابل استناد نہیں۔

دوم: اس حدیث میں مذکور ہے کہ ابو بکرؓ اور عمرؓ کی قبروں کیلئے حضور صلی اللہ علیہ وسلم سرور کائنات صلی اللہ علیہ وسلم نے اس حجرہ میں جگہ متعین کر دی تھی لیکن یہ بات بخاری کی حدیث کے صریح خلاف ہے۔ جس میں لکھا ہے کہ حضرت عمرؓ نے بوقت وفات حضرت عائشہؓ کی طرف پیغام بھیجا کہ آپ

اجازت دیں تو میں وہاں دفن ہو جاؤں۔ حضرت عائشہؓ نے فرمایا ”لَا وَثَرَنَهُ الْيَوْمَ عَلَى نَفْسِي“ میں آج حضرت عمرؓ کو اپنے نفس پر ترجیح دیتی ہوں۔ یعنی میں نے یہ جگہ اپنے لئے رکھی ہوئی تھی مگر آج آپ کیلئے ایثار کرتی ہوں۔ لیکن اگر حضور صلی اللہ علیہ وسلم نے وہ جگہ حضرت عمرؓ کیلئے مقرر کر رکھی تھی تو یہ پیغام بھیجنے کے کیا معنی؟ اور حضرت عائشہؓ کے ایثار کا کیا مطلب؟

سوم: اس حدیث کو ظاہر پر محمول نہیں کیا جاسکتا ورنہ آنحضرت ﷺ کی قبر مبارک کو پھاڑ کر حضرت مسیح کو وہاں دفن کرنا ہوگا تا یُذْفَنُ مَعِيَ فِي قَبْرِیْ ہو سکے۔

چہارم: المؤطا لامام مالک کتاب الجنائز میں حضرت عائشہؓ کی روایاً ”ثَلَاثَةُ أَقْمَارٍ“ مندرج ہے۔ پس اس حجرہ میں چوتھے چاند کی گنجائش نہیں۔ ورنہ روایا غلط ہو جائے گی۔

پنجم: اس جگہ روحانی قبر مراد ہے جس کا ذکر آیت ثُمَّ أَمَاتَهُ فَأَقْبَرَهُ (عبس: ۶۲) میں موجود ہے۔ دوسرے اعتراض لِيُهْلَنَ ابْنُ مَرْيَمَ کے متعلق مولوی صاحب نے فرمایا جس مسلم شریف میں حضرت مسیح کے حج کرنے کیلئے احرام باندھنے کا ذکر کیا گیا ہے اس میں حضرت یونس اور حضرت موسیٰ کے احرام باندھنے اور لبیک لبیک کہتے ہوئے حج کیلئے جاتے ہوئے دیکھنے کا بھی ذکر ہے گویا یہ پہلے مسیح کے متعلق ہے۔ اس سے حضرت مسیح موعود پر کوئی اعتراض نہیں ہو سکتا اور اگر اس کو آنے والے موعود کی علامت سمجھا جائے تو بخاری شریف کی حدیث سے جہاں طواف بیت اللہ کا ذکر ہے یہ صاف کھل جاتا ہے کہ یہ ایک کشفی نظارہ ہے۔ جس کی تعبیر امام محمد طاہر نے مجمع البحار میں خدمت اسلام کی ہے اور حضرت مرزا صاحب نے بقول مولوی محمد حسین بٹالوی بھی بے نظیر خدمت اسلام کی ہے۔ لہذا دونوں طرح سے اعتراض باطل ہے۔

سلطان محمد کے نہ مرنے کی وجہ انجام آتھم کے مندرجہ بالا الفاظ میں بتادی گئی۔ غرض مولوی ثناء اللہ کے اعتراضات کے جواب احمدی مناظر نے نہایت شرح و بسط سے دیئے یہاں تک کہ بعض تعلیم یافتہ ہندوؤں تک نے اقرار کیا کہ مولوی ثناء اللہ صاحب اب وقت پورا کرنے کیلئے صرف انہی اعتراضات کو بار بار پیش کر رہے ہیں۔ مولوی ثناء اللہ صاحب نے قبر کو مقبرہ کے معنوں میں بیان کیا مگر جب لغت کا حوالہ طلب کیا گیا بلکہ بار بار چیلنج دیا گیا تو مولوی صاحب کو سخت شرمندہ ہونا پڑا۔

سلطان محمد کے اشتہار کے متعلق کہا کہ میں نے ”الہدایت“ مارچ ۱۹۲۲ء میں اس کے الفاظ شائع کروادیئے ہیں کہ میں نہیں ڈرا۔ یہ بھی کہا کہ میں نے سلطان محمد سے پوچھا کہ مرزائی جو عکس تمہارے خط

کا شائع کر رہے ہیں (تشخیص الاذہان میں شائع شدہ خط مراد ہے) کیا یہ تمہارا ہے۔ اس نے کہا ہاں میرا ہے۔ ”شریف شریفوں کے متعلق ایسا ہی لکھا کرتے ہیں۔“

اس پر فاضل جالندھری نے بتلایا کہ آپ نے جو کچھ شائع کیا اگر اس کو صحیح تسلیم بھی کر لیا جائے تو بھی یہ بعد از وقت ہے۔ اس سے انجام آتھم والا مطالبہ پورا نہیں ہوتا ہے۔ وہاں تو صاف الفاظ ہیں:-  
”پھر اس کے بعد جو میعاد خدا تعالیٰ مقرر کرے اگر اس سے اس کی موت تجاوز کرے تو میں جھوٹا ہوں۔“

مگر آپ مدعی کی وفات کے سولہ سال بعد چند الفاظ شائع کر رہے ہیں۔

مشتے کہ بعد از جنگ یاد آید بر کلمہ خود باندزد

اس تشریح سے مولوی صاحب نے سٹ پٹا کر کہنا شروع کر دیا کہ اشتہار کے معاملہ کو ہی جانے دو۔ مولوی صاحب نے ”فَاقْبِرْهُ“ کو ”مہملۃ فی قوۃ الجزئیۃ“ کہہ کر بھی ندامت اٹھائی۔ جب کہ ان سے کہا گیا کہ پھر تو سب انسان نہ نطفہ سے پیدا ہوتے ہیں اور نہ مرتے ہیں اور نہ ہی سب کا نشور ہوگا۔ بلکہ بعض کا ہوگا (نعوذ باللہ) اور ایسا ہی اگر روحانی قبر نہ ہو تو عذاب قبر تو صرف مسلمانوں کیلئے رہ جائے گا۔ ہندو، پارسی وغیرہ بچ جائیں گے۔ غرض مولوی ثناء اللہ صاحب کو سخت ذلت اٹھانی پڑی۔ آپ نے کھسیانہ ہو کر مولوی اللہ دتا صاحب کو کہا کہ آپ ”منڈے“ ہیں۔ جس کا مولوی صاحب موصوف نے نہایت برجستہ جواب یا کہ ابو جہل کے قاتل بھی ”منڈے“ (نوجوان لڑکے) ہی تھے۔ چار گھنٹہ تک مباحثہ رہا۔ مگر مولوی صاحب نے آخری فیصلہ کی طرف رخ تک نہ کیا۔ جانتے تھے کہ پھر ”مفسد، دغا باز اور نافرمان لوگوں“ میں شامل ہونا پڑے گا۔ اخیر تک آپ بار بار انہی تین اعتراضات کو دہراتے رہے اور ان معیاروں کو چھو ا تک نہیں جو مولوی اللہ دتا صاحب نے صداقت مسیح موعود کیلئے قرآن پاک سے پیش کئے تھے۔

دوسرا مناظرہ ۲ بجے سے شروع ہوا۔ غیر احمدیوں کی طرف سے مولوی کرم الدین صاحب ساکن بھیں مقرر ہوئے اور ہماری طرف سے مولوی اللہ دتا صاحب جالندھری مناظر تھے۔ مولوی کرم الدین صاحب نے حسب عادت لن ترانیاں کہنی شروع کیں مگر بے سود۔ مولوی اللہ دتا صاحب نے قرآن کریم سے صداقت مسیح موعود کیلئے زبردست اصول قائم کئے جن کا اخیر تک کوئی جواب نہ دیا۔ ہاں بعض الہامات پر اعتراض کئے جن کے مدلل جواب پا کر درشت کلامی پر اتر آئے۔ مواہب الرحمن صفحہ ۱۲۹



سے لئیم کذاب کی پیشگوئی پیش کی گئی۔ جس کو سنتے ہی آپ کا چہرہ سیاہ ہو گیا۔ کیوں نہ ہوتا۔ آپ بیتی تھی۔ آپ نے یہ کہا کہ آتمارام مرزا صاحب کو چار چار گھنٹے پانی نہ پینے دیتا تھا۔ یہ مرزا صاحب کی بڑی بے عزتی تھی لیکن جب ہمارے مولوی صاحب نے پوچھا کہ اگر یہی عزت و ذلت کا معیار ہے تو کیا آپ کے نزدیک حضرت امام حسینؑ کی ذلت ہوئی تھی جو آپ کو یزیدی فوج نے پیاس کی حالت میں تڑپا تڑپا کر شہید کیا تھا تو مولوی کرم دین صاحب حیران رہ گئے۔ مولوی کرم دین صاحب کی تمام شیخیاں کرکری ہو گئیں اور وقت پورا کرنے سے قبل ہی دم بخود ہو گئے۔

الحمد للہ کہ اس مباحثہ کا بہت اچھا اثر ہوا اور تبلیغ کیلئے ایک عمدہ اور زرخیز زمین پیدا ہو گئی ہے۔ اللہ تعالیٰ نے چاہا تو جلد یہ بیج بار آور ہوگا۔ ہم انجمن نظام المسلمین پٹھانکوٹ کا دلی شکریہ ادا کرتے ہیں کہ انہوں نے ہر ممکن طرح سے اچھا انتظام کیا اور مرزا عبدالحق صاحب بی۔ اے۔ ایل ایل بی وکیل پریذیڈنٹ انجمن احمدیہ گورداسپور بھی شکریہ کے مستحق ہیں جنہوں نے صدارت کے فرائض انجام دیئے۔ خاکسار عبدالکریم ناقد۔ سیکرٹری تبلیغ انجمن احمدیہ پٹھانکوٹ

(اخبار الفضل قادیان دارالامان: مورخہ ۲۱ دسمبر ۱۹۲۸ء صفحہ ۷-۸)

بنگ مین آریہ ایسوسی ایشن گجرات  
آریہ سماج گجرات سے تنازع پر مباحثہ ۱۹۲۹ء کی طرف سے اشتہار شائع ہوا کہ

۱۵ جنوری ۱۹۲۹ء کو بوقت ساڑھے سات بجے شام آریہ سماج میں مسئلہ تنازع پر لیکچر ہوگا اور لیکچر کے بعد ایک گھنٹہ تک سوال و جواب یعنی بحث کا موقع دیا جائے گا۔ علاوہ تحریری اشتہار کے آریہ صاحبان نے بازار میں زبانی بھی یہ مشہور کیا کہ شام کو احمدیوں سے مسئلہ تنازع پر بحث ہوگی۔ احمدیہ جماعت کے کچھ ممبر مولوی اللہ دتا صاحب جالندھری کے ہمراہ وقت مقررہ پر آریہ سماج کے مندر میں پہنچ گئے۔ احمدیوں کے علاوہ دیگر مسلمانوں کی بھی کافی تعداد موجود تھی۔ آریہ مناظر نے قریباً ایک گھنٹہ مسئلہ تنازع پر لیکچر دیا۔ آریوں نے خلاف معمول جلسہ کا کوئی پریذیڈنٹ مقرر نہ کیا جس کی وجہ بعد میں یہ معلوم ہوئی کہ وہ کسی نظام کے ماتحت گفتگو نہیں کرنا چاہتے تھے۔ سیکرٹری آریہ ایسوسی ایشن نے کہا پہلی دو تقریریں ۱۵، ۱۵ منٹ کی ہوں گی اور بعد میں ۵، ۵ منٹ کی۔ اس کے بعد سید عمر شاہ صاحب اہل قرآن نے کہا کہ اصل معاملہ جزاء سزا کا ہے۔ اس کو دونوں فریق مانتے ہیں۔ اس کے بعد آریہ صاحبان نے مولوی اللہ دتا صاحب کو ۱۵ منٹ دیئے۔ مولوی صاحب نے اپنی تقریر میں آریہ مناظر کے پیش کردہ دلائل کی

بخوبی تردید کی اور آخر میں فرمایا آریہ مناظر سے ہمارا یہ مطالبہ ہے کہ وہ ثابت کریں انسان ہونے سے پہلے وہ کن کن جنونوں کے چکر میں مقید رہے۔ اگر وہ یہ ثابت نہ کر سکیں تو ان کا دعویٰ بے دلیل ہے۔ نیز فرمایا یہ بتلایا جائے کہ انسان ہونے کی حالت میں تھوڑی مدت کے گناہوں کی سزا بموجب کتب مسلمہ آریہ صاحبان عرصہ دراز تک کیوں ہوگی؟

مولوی صاحب کی تقریر کا کوئی معقول جواب آریہ مناظر نے نہ دیا تو سیکرٹری ایسوسی ایشن نے سید عمر شاہ صاحب سے مخاطب ہو کر کہا کہ آپ کچھ کہنا چاہتے ہیں۔ سید عمر شاہ صاحب نے بجائے آریہ مناظر کی تقریر کا جواب دینے اور اپنے آپ کو اسلام کا نمائندہ ثابت کرنے کے الٹا مولوی اللہ دتا صاحب کی تقریر کی تردید کرنے کی لا حاصل کوشش کی اس پر آریہ سماج کو توجہ دلائی گئی کہ مناظرہ تو مولوی اللہ دتا صاحب اور آریہ مناظر کے مابین قرار پایا ہے۔ سید عمر شاہ صاحب کو کیوں کھڑا کیا گیا ہے۔ اگر وہ اسلام کے نمائندہ ہیں تو آریہ مناظر کے ساتھ بحث کریں اگر نہیں تو آریوں کی طرف سے کھڑے ہوں۔ آخر جب مسلمان پبلک کو سید عمر شاہ صاحب کے رویہ سے معلوم ہوا کہ وہ آریہ سماج کی امداد کیلئے تشریف لائے ہیں تو غیر احمدی نوجوان ان کو مندر آریہ سماج سے باہر لے گئے۔ جب سیکرٹری آریہ ایسوسی ایشن نے دیکھا کہ اب مناظرہ کرنا پڑے گا تو ادھر ادھر کی باتوں میں وقت ضائع کرنے کی کوشش کی اور پھر لیمپ بچھا دیا جس کا یہ نتیجہ ہوا کہ جلسہ برخاست ہو گیا آریہ صاحبان کی اس کارروائی سے پبلک پر ظاہر ہو گیا کہ وہ مناظرہ سے گریز کرتے تھے اور یہ بھی ظاہر ہو گیا کہ مولوی اللہ دتا صاحب کے معقول دلائل کا وہ کوئی جواب نہیں دے سکتے تھے۔

خاکسار بشیر احمد۔ از گجرات (پنجاب)

(اخبار الفضل قادیان دارالامان: مورخہ ۱۵ فروری ۱۹۲۹ء: نمبر ۶۵: جلد ۱۶)

۲۳ مارچ (۱۹۲۹ء) ۱۲ بجے سے

گجرات میں آریوں سے زبردست مناظرہ ساڑھے چار بجے تک آریہ سماج مندر

میں آریوں سے مناظرہ ہوا۔ ہماری طرف سے مناظر مولوی اللہ دتا صاحب جالندھری تھے اور آریہ سماج کی طرف سے پنڈت سب دیو صاحب۔ یہ مضمون زیر بحث تھا (۱) کیا وید کامل الہامی کتاب ہے۔ اس کی موجودگی میں کسی دوسری کتاب کی ضرورت نہیں؟

(۲) کیا قرآن شریف کامل الہامی کتاب ہے۔ اس کی موجودگی میں کسی دوسری کتاب کی

ضرورت نہیں۔

پہلے آریہ مناظر نے وید کے کامل الہامی کتاب ہونے پر تقریر کی۔ جس کی تردید مولوی اللہ دتا صاحب نے اس قدر زبردست پیرائے میں کی اور ستیارتھ پرکاش سے ایسے ایسے حوالہ جات پیش کئے کہ حاضرین عیش عیش کرا اٹھے۔ جس وقت مولوی صاحب وید کی تعلیم پیش کرتے حاضرین شرم سے منہ چھپاتے۔

دوسرا مضمون ”قرآن شریف الہامی کتاب“ تھا۔ اس کے متعلق مولوی اللہ دتا صاحب نے شروع میں نہایت عالمانہ اور زبردست تقریر کی جس کا یہ اثر تھا کہ سب لوگ عالم وجد میں تھے۔ سب سے بڑا اعتراض آریہ مناظر کا یہ تھا کہ اگر قرآن شریف کامل الہامی کتاب ہے تو کیا وجہ ہے ابتدائے آفرینش میں نہ اتر ا۔ جس کا جواب مولوی صاحب نے یہ دیا کہ یہ ایسی ہی بات ہے جیسے پہلی جماعت کے لڑکے کے سامنے بی۔ اے کا کورس رکھ دیا جائے یا چھوٹے سے بچے کو بڑے آدمی کا لباس پہننے پر مجبور کیا جائے۔ آریہ مناظر نے مجمع کو اس قدر مایوس کیا کہ بعض اشخاص تو بول اٹھے ایسے شخص کو کیوں مولوی صاحب کے مقابلہ پر کھڑا کیا گیا۔

خدا تعالیٰ کے فضل سے نہایت کامیابی اور امن سے مناظرہ ختم ہوا۔ لالہ کرپا رام صاحب وکیل پریذیڈنٹ تھے۔ ان کے ہم ممنون ہیں انہوں نے احسن طریق پر اس کام کو سرانجام دیا۔ اس سلسلہ میں ہم مسلمانان گجرات کے بھی ممنون ہیں کہ انہوں نے انتظام میں ہر طرح امداد دی۔

خاکسار عبدالعزیز۔ سیکرٹری تبلیغ جماعت احمدیہ گجرات

(اخبار الفضل قادیان دارالامان: مورخہ ۱۲ اپریل ۱۹۲۹ء)

مولوی اللہ دتا صاحب مولوی فاضل جالندھری بدولہی بھیجے گئے۔ غالباً غیر احمدیوں سے بدولہی مباحثہ ہوگا۔

(الفضل ۱۶ جولائی ۱۹۲۹ء: صفحہ ۱: کالم نمبر ۱: جلد ۱: نمبر ۵: زیر عنوان مدینۃ المسیح)

مولوی اللہ دتا صاحب جالندھری، مولوی غلام احمد صاحب مجاہد اور گلہ مہاراں ضلع سیالکوٹ مولوی غلام رسول صاحب راجیکی گلہ مہاراں (سیالکوٹ) میں

مباحثہ کرنے کے بعد ۱۶ جولائی کو واپس آ گئے۔

(الفضل مورخہ ۱۹ جولائی ۱۹۲۹ء: صفحہ ۱: زیر عنوان مدینۃ المسیح)

۳۰ جولائی ۱۹۲۹ء۔ مولوی اللہ دتا صاحب جالندھری آریہ سماج سے مناظرہ کے  
روانگی جموں لئے جموں روانہ ہوئے۔

(الفضل قادیان: ۲/ اگست ۱۹۲۹ء: صفحہ ۱: کالم نمبر: زیر عنوان مدینۃ المسیح)

۲۶ جولائی ۱۹۲۹ء آریہ یودک سماج دینانگر کے جلسہ  
دینانگر میں آریہ سماج سے مناظرہ

پر آریہ سماج اور جماعت احمدیہ کے درمیان مناظرہ  
قرار پایا تھا۔ اس لئے متعدد اصحاب قادیان سے مناظرہ دیکھنے کیلئے گئے۔ مضمون زیر بحث یہ تھا کہ  
اسلامی عبادت بہتر ہے یا ویدک۔ آریہ سماج نے پنڈت راجندر صاحب دہلوی کو اپنی طرف سے مناظر  
مقرر کیا اور جماعت احمدیہ کی طرف سے مولوی اللہ دتا صاحب فاضل جالندھری تھے۔ اگرچہ شرائط کے  
مطابق مناظرہ تین بجے شروع ہو جانا چاہئے تھا لیکن بہت سا وقت مہاشہ چرنجی لال صاحب پریم کی  
کج ادائیگیوں کی نذر ہو گیا جو سوء اتفاق سے صدر قرار پا چکے تھے۔ پریم جی کی ہزار کوشش و سعی کے باوجود  
پہلی تقریر آریہ مناظر کو ہی کرنی پڑی۔ جس میں آپ نے بتایا کہ سندھیا بہت اچھی عبادت ہے کیونکہ اس  
کی ادائیگی میں کوئی تکلیف نہیں ہوتی اور اسلامی نماز میں بار بار اٹھنا بیٹھنا پڑتا ہے۔ جس سے یکسوئی اور  
توجہ قائم نہیں رہ سکتی۔ اس کے علاوہ اسلامی نماز میں محمد رسول اللہ (صلی اللہ علیہ وسلم) و دیگر انبیاء کیلئے  
دعا کی جاتی ہے لیکن سندھیا خالص توحید کی حامل ہے۔

مولوی صاحب نے اپنے وقت میں اسلامی عبادات یعنی نماز، روزہ، حج، زکوٰۃ کو بالتفصیل بیان  
کرنے اور ان سب کی فلاسفی و ضاحت سے حاضرین کے ذہن نشین کرنے کے بعد پنڈت جی کے اس  
اعتراض کے جواب میں کہ نماز میں اٹھنے بیٹھنے سے یکسوئی قائم نہیں رہتی ویدک دھرم کی عبادت کے  
متعلق ستیا رتھ پرکاش کا حسب ذیل حوالہ پڑھا:-

”جیسے سخت زور سے قے ہو کر کھایا پیا باہر نکل جاتا ہے ویسے دم کو زور سے باہر نکال کر  
حسب طاقت باہر ہی روک دینا چاہئے لیکن جب دم باہر نکالنا ہو تو مول اندریہ کو اس وقت  
تک اندر کھینچ رکھنا چاہئے جب تک کہ دم باہر رہتا ہے۔ اسی طریق سے دم باہر زیادہ ٹھہر سکتا  
ہے۔ جب گھبراہٹ ہو تب آہستہ آہستہ ہوا اندر لے کر پھر بھی جس قدر طاقت اور خواہش ہو  
ویسا ہی کرتا جائے۔“ (صفحہ ۴۵)

پھر سندھیا کا طریقہ ”ستیا رتھ پرکاش“ سے سنایا۔ جس میں لکھا ہے:-



”آچمن۔ ہتھیلی میں اس قدر پانی لیوے کہ وہ پانی حلق سے نیچے ہر دیہ تک پہنچے۔ پانی نہ اس سے کم ہو۔ نہ زیادہ۔ پھر ہتھیلی کے کنارہ اور اس کی درمیانی جگہ کو ہونٹھ سے لگا کر آچمن کرے۔ اس سے حلق کا بلغم اور صفر کسی قدر دفع ہوتے ہیں۔“ (صفحہ ۴۶)

اور پھر آریہ سماجی مناظر سے دریافت کیا کہ کیا یہ سب کچھ کرنے سے تو یکسوئی میں کوئی فرق نہیں آتا؟ نماز تو اللہ تعالیٰ کے سامنے انتہائی تذلل ہے۔ اس میں سب طریقہ ہائے تعلیم موجود ہیں۔ کانوں پر ہاتھ رکھنا، ہاتھ باندھنا، الہی جلال کے تصور کے آگے جھک جانا بلکہ زمین پر گر جانا بندہ کی یکسوئی بلکہ خشوع و خضوع کی دلیل ہے۔

اس کے بعد آپ نے بتایا کہ بے شک نماز میں انبیاء اور بنی نوع کی بھلائی کیلئے دعا ہے مگر چونکہ وہ بنی نوع انسان کے عظیم الشان محسن تھے اس لئے احسان شناسی کے طور پر مسلمان ان کے درجات کی بلندی کیلئے دعا کرتے ہیں جو کوئی معیوب بات نہیں لیکن گائتری منتر میں تو اندریوں کا نام آتا ہے۔ کیا ان پر غیر اللہ کا لفظ نہیں بولا جاسکتا۔

اس کے بعد مولوی صاحب نے پوچھا کہ ہون نہ کرنے والے کو سوامی دیانند جی مہاراج نے شورو اور اناریہ قرار دیا ہے۔ اب بتایا جائے کہ کستوری، زعفران اور گھی وغیرہ بیش قیمت اشیاء کو نذر آتش کرنے کی طاقت ہندوستان ایسے مفلس اور نادار ملک میں کتنے لوگوں کو ہو سکتی ہے اس لئے معلوم ہوا کہ ویدک دھرم کی بتلائی ہوئی عبادات ناممکن العمل اور ناقص ہیں اس کے مقابلہ میں اسلامی عبادات نہایت جامع، مکمل، آسان اور ممکن العمل ہیں۔ ان اعتراضات کا جواب پنڈت رام چندر صاحب آخر وقت تک مطلقاً نہ دے سکے۔ آریہ پبلک پر مردنی سی چھاگئی اور مسلمان نہایت شاداں و فرحاں نظر آنے لگے۔ اختتام مناظرہ پر مسلمانوں نے اللہ اکبر کے فلک شگاف نعروں کے درمیان مولوی صاحب کو رخصت کیا۔ الحمد للہ کہ مناظرہ نہایت کامیاب رہا۔ (الفضل ۲، اگست ۱۹۲۹ء، صفحہ ۲)

اس مباحثہ کے فوری بعد ۳۰ جولائی ۱۹۲۹ء کے الفضل میں صفحہ اول پر ”مدینۃ المسیح“ کے عنوان کے تحت مناظرہ کے بارے میں ذیل کی مختصر خبر شائع ہوئی تھی۔

”۲۶ جولائی۔ آریہ یودک سماج دینانگر کے جلسہ پر مولوی اللہ دتا صاحب فاضل جالندھری اور پنڈت رام چندر صاحب دہلوی کے مابین نماز اور سندھیا کے موضوع پر ایک زبردست مناظرہ ہوا جس میں احمدیوں کو خدا کے فضل سے نمایاں کامیابی ہوئی۔ بہت سے دوست قادیان سے بھی گئے جو شام کو

واپس آ گئے۔“

مری میں غیر مبائعین کو کھلی ہزیمت تشریف لائے۔ غیر مبائعین اور غیر احمدیوں نے

ہمیں چیلنج دے رکھا تھا۔ چنانچہ میاں محمد یعقوب صاحب شال مرچنٹ نے اپنا چیلنج ۱۱ اگست کے زمیندار میں چھپوا بھی دیا تھا۔ ہم نے ان کے چیلنج کی منظوری کی اطلاع دے دی تھی اور یہ بھی لکھ دیا تھا آپ لوگ اپنے مناظرین بلا لیں۔ جب ہم لوگ شرائط طے کرنے کیلئے میاں صاحب موصوف کے مکان پر گئے تو انہوں نے فرمایا ان کی طرف سے ڈاکٹر سید محمد حسین شاہ صاحب پیغامی مناظرہ کریں گے۔ مناظرہ کرانے سے میاں صاحب کی ایک غرض یہ بھی تھی کہ وہ معلوم کرنا چاہتے تھے غیر مبائعین اور مبائعین میں سے کون حق پر ہے۔ مگر ڈاکٹر سید محمد حسین شاہ صاحب کو اپنا نمائندہ بنا کر انہوں نے ایک مدعی فریق کے فرد کو اپنا وکیل بنالیا۔ حالانکہ ایک منصف کیلئے یہ جائز نہیں کہ وہ کسی معاملہ میں فیصلہ کرنے کیلئے مدعی یا مدعا علیہ میں سے کسی ایک کو اپنا وکیل بنالے۔ بہر حال ہم نے ان کیلئے ڈاکٹر سید محمد حسین شاہ صاحب کی نمائندگی کو قبول کر لیا۔ ہمیں تو احقاق حق اور ابطال باطل منظور تھا۔

بعد از نماز جمعہ ڈاکٹر صاحب موصوف کے ساتھ شرائط مناظرہ طے کی گئیں۔ اشتعال انگیزی ڈاکٹر صاحب کی یہ کوشش تھی کہ غیر احمدیوں کو ہمارے خلاف بھڑکائیں چنانچہ وہ بار بار لوگوں سے کہتے دیکھو یہ لوگ تم کو کافر کہتے ہیں۔ مولوی اللہ دتا صاحب یہ چاہتے تھے کہ شرائط مناظرہ اصولی طور پر طے ہو جائیں مگر شاہ صاحب ان کو بار بار مسئلہ کفر و اسلام کی طرف گھسیٹتے اور لوگوں کے جذبات کو ہمارے خلاف بھڑکانے کی کوشش کرتے۔ آخر کار شرائط مناظرہ کے دوران میں ہی مولوی صاحب نے شاہ صاحب کے نفاق کی قلعی کھول دی اور حضرت مسیح موعود علیہ السلام کی تحریروں سے ثابت کر دیا کہ مسئلہ کفر و اسلام میں مبائع جماعت کا مذہب عین حضرت مسیح موعود علیہ السلام کے مذہب اور فرمودہ کے مطابق ہے۔ جب لوگوں کو اس بات کا علم ہوا تو ان کی حیرت اور استعجاب کی کوئی حد نہ رہی اور اکثروں نے بعد میں ہمارے پاس بیان کیا کہ جماعت احمدیہ کی لاہوری پارٹی غیر احمدیوں سے چندہ لینے کیلئے اپنے عقائد چھپاتی ہے اور بعض نے کہا یہ لوگ نہایت خطرناک اور منافق طبع ہیں۔ ایک نے کہا ”ایں ہمہ از پئے آنست کہ زرے خواہد۔“

**امکانِ نبوت** پہلا مناظرہ امکانِ نبوت بعد آنحضرت ﷺ از روئے قرآن و حدیث تھا۔ ڈاکٹر صاحب گھر سے کئی دنوں کی محنت کے بعد ایک مضمون لکھ کر لائے۔ مناظرہ اگلے

روز رات کے ساڑھے نو بجے شروع ہوا۔ مولوی اللہ دتا صاحب نے پہلے تقریر کی اور امکانِ نبوت بعد از آنحضرت ﷺ کے ثبوت میں آیات قرآنی اور احادیث پیش کیں۔ ماشاء اللہ آپ کی تقریر نہایت برجستہ تھی۔ سمجھ دار اور اہل علم طبقہ آپ کی تقریر سے مستفید و محظوظ ہوا۔ جب ڈاکٹر صاحب کا وقت آیا تو انہوں نے بجائے اس کے کہ مولوی صاحب کے بیان کردہ دلائل کو رد کرتے وہ مضمون سنانا شروع کر دیا جو گھر سے لکھ کر لائے تھے۔ آخر وقت تک ڈاکٹر صاحب نے مولوی صاحب کے دلائل کو نہ چھوڑا دورانِ مضمون میں لوگوں کے جذبات کو بھڑکانے کی سعی ناکام کرتے رہے اور حضرت مسیح موعود علیہ السلام کا نام بے ادبی سے لیتے رہے۔

**مباحثہ کا نتیجہ** اس مباحثہ کا نتیجہ ایک فقرہ میں ادا ہو سکتا ہے۔ وہ یہ کہ غیر احمدی دوستوں نے نتیجہ نکالا کہ ڈاکٹر محمد حسین شاہ صاحب احمدیت سے دستبردار ہو کر ان کے ساتھ مل گئے

ہیں۔ چنانچہ ایک صاحب نے ڈاکٹر صاحب سے معاف کیا اور کہا آج سے ہم بھائی بھائی بن گئے۔ پھر انہوں نے ڈاکٹر محمد حسین شاہ صاحب کو دعوت دی کہ وہ جمعہ کی نماز غیر احمدیوں کے پیچھے پڑھیں۔ انہوں نے کچھ نیم سا اقرار بھی کیا مگر ان کی جماعت کے بعض دوستوں نے اس کے خلاف رائے دی اور ڈاکٹر محمد حسین شاہ صاحب نے بعض عذرات لنگ پیش کر کے اس پیالہ کو ٹال دیا۔ اس سے غیر احمدیوں پر اور بھی برا اثر پڑا اور انہوں نے اقرار کیا کہ یہ لاہوری پارٹی واقعی منافق ہے اور اس کے کھانے کے دانت اور ہیں دکھانے کے اور۔ مناظرہ کے دوران میں ڈاکٹر محمد حسین شاہ صاحب کی کم علمی کی حقیقت بھی لوگوں پر واضح ہو گئی۔ آپ نے ترمذی کا لفظ ترمذی پڑھا اور قرآن کی آیات اور احادیث اکثر غلط پڑھتے۔ مناظرہ کے بعد کئی لوگوں نے ہم سے ذکر کیا کہ ڈاکٹر محمد حسین شاہ صاحب ایک نہایت کم علم آدمی ہیں اور اکثر نے ان کے علم کے متعلق کئی ایک ریمارکس پاس کئے۔ مگر ہم پسند نہیں کرتے کہ ان ریمارکس کو یہاں نقل کریں۔

**ڈاکٹر محمد حسین کا فرار اور بد اخلاقی** دوسرا مناظرہ حضرت مسیح موعودؑ کا دعویٰ نبوت از روئے تحریرات حضرت مسیح موعودؑ تھا۔ ہم نے اگلے

روز رقعہ دے کر اپنے دو آدمیوں کو ڈاکٹر صاحب کی کوٹھی پر بھیجا کہ دوسرا مناظرہ کب اور کہاں ہوگا؟

پہلے مناظرے کی ذلت سے ڈاکٹر صاحب کچھ ایسے حواس باختہ تھے کہ فرمانے لگے جماعت سے مشورہ کر کے اطلاع دوں گا۔ اصل میں بعض غیر مبائعین نے ڈاکٹر صاحب کو کہلا بھیجا اگر آپ نے مناظرہ کیا تو ہم آپ سے الگ ہو جائیں گے۔ ایک احمدی نے جب ڈاکٹر صاحب سے کہا شرائط طے ہو چکی ہیں پھر جماعت کے ساتھ مشورہ کیا معنی؟ تو ڈاکٹر صاحب حسب عادت آپ سے باہر ہو گئے اور کہنے لگے میں تم کو کان سے پکڑ کر باہر نکال دوں گا۔ ناظرین اندازہ لگالیں ڈاکٹر صاحب کی علمی حالت وہ تھی اور اخلاقی یہ ہے۔

خاکسار۔ سیکرٹری تبلیغ انجمن احمدیہ کوہ مری

(الفضل ۱۳ ستمبر ۱۹۲۹ء صفحہ ۸)

پیغامیوں کی غلط بیابیاں۔ کوہ مری کے مباحثہ کی کیفیت

غیر مبائعین نے اپنی اس

کھلی ناکامی کو چھپانے

کیلئے ”پیغام صلح“ میں اس مناظرہ کی من گھڑت روئداد شائع کر دی جس میں اپنی نام نہاد فتح اور احمدیوں کی شکست کا ذکر تھا۔ اس کے جواب میں حضرت مولانا ابوالعطاء صاحب نے تفصیل سے مباحثہ کوہ مری کے حالات الفضل میں شائع کروائے جو یہ ہیں۔

قلم در کف دشمن۔ گزشتہ دنوں کوہ مری اور سرینگر میں غیر مبائعین سے مباحثات ہوئے جن کی رپورٹ ”پیغام صلح“ ۳۰ ستمبر اور ۳۰ ستمبر میں شائع ہوئی ہے۔ پہلی رپورٹ تو خود پیغامی مناظر کے ہاتھ کی لکھی ہوئی ہے اور مؤخر الذکر روئداد کو قاری نور الدین کے قلم کا شرمندہ احسان بتایا گیا ہے۔ ان رپورٹوں میں جس بے دردی کے ساتھ انصاف کا خون کیا گیا اس کے لحاظ سے ”قلم در کف دشمن“ کا بہترین موقعہ یہی معلوم ہوتا ہے۔ میں حیران ہوں جو لوگ ان مناظروں میں شامل تھے وہ اہل پیغام کی ان حرکات کو دیکھ کر اسلام کے ان اجارہ داروں کے متعلق کیا خیال کریں گے۔ ”پیغام صلح“ کی اشاعت ۳۰ ستمبر کے سرورق پر لکھا ہے ”آج کل اختلافی مسائل میں جو طرز عمل ہمارا ہو جاتا ہے اس کو دشنام دہی، گندہ دہی اور تہمت و الزام تراشی کے سوا اور کسی نام سے موسوم نہیں کیا جاسکتا“ اور میں علی وجہ البصیرۃ کہہ سکتا ہوں اہل پیغام اسی مرض مہلک کا شکار ہو رہے ہیں۔ مناظرات میں فقدان علم کے باعث جو حرکات ان سے صادر ہوتی ہیں وہ بجائے خود ان کی تہذیب و شرافت پر ماتم کناں ہوتی ہیں اور پھر رپورٹ میں جس رنگ میں حریف غالب کی طرف بکرات و مرآت لفظ ”شکست“ کو منسوب کر کے دل کا بخار نکالا جاتا ہے اسے دیکھ کر گمان ہوتا ہے کہ شاید بقول غالب ”ہے یہ وہ لفظ کہ شرمندہ



معنی نہ ہوا۔“

پھر لطف ہے کہ رپورٹ پڑھنے سے معلوم ہوتا ہے کہ فریق ثانی کا مناظر شاید بالکل خاموش تھا۔ ان متذکرہ صدر رپورٹوں کی یہی نوعیت ہے۔

۲۳ اگست بعد نماز جمعہ ہم میاں محمد یعقوب صاحب شال مرچنٹ کے مکان پر ان مباحثہ کوہ مری کی تحریر کے مطابق تصفیہ شرائط کیلئے گئے۔ میاں صاحب موصوف غیر احمدی ہیں اور انہوں نے اخبار ”زمیندار“ میں صداقت دعویٰ نبوت حضرت مسیح موعود کیلئے جماعت احمدیہ کوہ مری کو چیلنج کیا تھا جسے ڈاکٹر محمد حسین صاحب پیغامی کی کذب آفریں طبیعت نے ”میاں محمود احمد صاحب کو چیلنج“ تحریر کیا ہے۔ میاں صاحب مذکور نے غیر احمدی مولوی صاحبان کو تار دیئے مگر وہ نہ پہنچے تو آپ نے مجبوراً ڈاکٹر صاحب کو ہی تحریری طور پر اپنا نمائندہ مقرر کر دیا اور اس طرح صداقت مسیح موعود کا مضمون حذف کر دیا گیا۔ اب پیغامی مناظر نے ایک تو اپنے چیلنج کو نبھانا تھا۔ دوسرے غیر احمدی اصحاب کی نمائندگی بھی کرنی تھی۔ ڈاکٹر صاحب نے اپنے مبلغ علم کا جائزہ کر کے اشتعال پیدا کرتے ہوئے مباحثہ سے جان بچانے کی کوشش کی۔ مگر ہم نے جھوٹے کو گھرتک پہنچانے کا فیصلہ کر لیا تھا اس لئے ان کی تمام سعی اکارت گئی۔

پیغامی مناظر کی سراپیمگی تصفیہ شرائط کیلئے نصف گھنٹہ سے زیادہ وقت نہ لگتا اگر ڈاکٹر صاحب ایک بات کو تسلیم کرنے کے بعد پھر اس کا انکار نہ کر دیتے۔ وہ عجیب منظر

تھا کہ جب ڈاکٹر صاحب ایک شرط مان جاتے اور میں اسے لکھ بھی دیتا لیکن ان کے ساتھ والے ایک دو پیغامی سر ہلا کر فرما دیتے ”نہیں نہیں“ ڈاکٹر صاحب پھر کہہ دیتے مجھے یہ منظور نہیں۔ بصد مشکل ہم نے ساڑھے تین گھنٹہ کے بعد ان کو دو مضمونوں پر رضامند کیا جو یکے بعد دیگرے تھے۔ (۱) اجرائے نبوت غیر تشریحی (۲) دعویٰ نبوت حضرت مسیح موعود از تحریرات۔ وہ اخیر تک اس تلخ پیالہ کو ٹالنے کی کوشش کرتے رہے مگر کذب بیانی کا ستیاناس ہو کہ آپ ”شفا خانہ“ پہنچ کر اس ساری ”پیچیدگی“ کو ہمارے ذمہ ڈالنے لگ گئے۔ خود جناب نے مسئلہ کفر و اسلام کی آڑ میں بچنا چاہا مگر جب خاکسار نے صاف لفظوں میں کہا کہ صاحبان اس بارہ میں آپ کو لاہوری گروہ یا اہل قادیان کے بجائے بانی سلسلہ احمدیہ کے وہ الفاظ پڑھ لینے چاہئیں جو حضور نے حقیقۃ الوحی صفحہ ۱۶۳ تا ۱۷۹ میں لکھے ہیں۔ وہ اُردو عبارت ہے۔ ڈاکٹر صاحب بھی دل میں اس پر ایمان رکھتے ہیں۔ اس کا مطلب خود سمجھ لیجئے اور میں نے وہ

عبارتیں پڑھ کر سنائیں۔ ڈاکٹر صاحب خود جانتے ہیں کہ ان کی کیا حالت ہوئی۔ منافقت کا پردہ چاک ہو گیا۔ چہرہ زرد پڑ گیا۔ گھبرا کر فرمانے لگے ”لوگو! تم کو غلط فہمی پیدا ہو گئی ہے“ غیر احمدیوں نے جواب دیا جناب اُردو عبارت ہے اور نہایت واضح ہے۔ اسی حالت بے بسی میں آپ نے اہل قادیان پر تبر ابازی بھی شروع کر دی۔ جب ذرا ٹھنڈے ہوئے تو کہنے لگے عام غیر احمدی کافر نہیں ہاں جاہلیت کی موت ضرور مرتے ہیں۔ مگر ”نہ ماننے والے اور کافر کہنے والے ایک ہی قسم میں داخل ہیں“ کا حل نہ کر سکے۔

اسی اثناء میں آوازیں آنے لگیں کہ پیغامی مناظر نے حضرت مسیح موعود کی ہتک کی لاہوری لوگ یا قادیانیوں کے ساتھ

مل جائیں جو مرزا صاحب کی تعلیم پر قائم ہیں یا پھر ہمارے ساتھ مل جائیں درمیان درمیان کی حالت ٹھیک نہیں۔ چنانچہ اسی کا نتیجہ تھا کہ دوسرے روز آپ نے بار بار حضرت مسیح موعود کی توہین کی اور مرزا مرزا کے خطاب کے علاوہ یہاں تک کہہ دیا کہ ”مرزا صاحب صحابہ کی جوتیوں کے برابر بھی نہ تھے“ نعوذ باللہ۔ جس پر غیر احمدیوں کو خوشی کا موقع مل گیا اور انہوں نے کہا آپ تو ہمارے ساتھ مل گئے۔ اب جمعہ بھی ہمارے پیچھے پڑھیں۔ مگر ہاتھی کے دانت دکھانے کے اور، اور کھانے کے اور ہوتے ہیں۔ آپ نے عملاً اس کا انکار کر دیا۔

۲۴ اگست بروز ہفتہ اس مضمون کیلئے تین گھنٹہ وقت اجرائے نبوت غیر تشریحی پر مباحثہ مقرر تھا۔ ساڑھے آٹھ بجے رات مباحثہ شروع ہوا۔

نصف گھنٹہ میری تقریر تھی جس میں خاتم النبیین کے معنی بتا کر امکان نبوت پر آٹھ آیات اور تین احادیث پیش کیں۔ میں نے کہا (۱) خاتم النبیین مقام مدح میں ہے۔ اس کے وہ معنی کرنے چاہئیں جو حضور علیہ السلام کی مرتبت کو بلند ظاہر کریں۔ نبوت کو بند کر دینے سے حضور کا کیا فخر ہے۔ زمانی طور پر آخری ہونا باعث فضیلت نہیں۔ ”اہل فہم پر روشن ہوگا کہ تقدیم یا تاخر زمانی میں بالذات کچھ فضیلت نہیں پھر مقام مدح میں وَلَٰكِنْ رَّسُولَ اللَّهِ وَخَاتَمَ النَّبِيِّينَ فرمانا اس صورت میں کیونکر صحیح ہو سکتا ہے۔“ (تخذیر الناس: صفحہ ۳) (۲) دیگر آیات سے جن معنوں کی تائید نکلتی ہو وہ درست ہوں گے۔ اس پر میں نے وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ ..... الخ اور دیگر سات آیات سے امکان نبوت غیر تشریحی ثابت کیا۔ (۳) احادیث میں سے لَوْ عَاشَ إِبْرَاهِيمُ لَكَانَ صِدِّيقًا نَبِيًّا اگر میرا یہ بیٹا زندہ رہتا تو نبی ہو جاتا۔ نیز یہ ارشاد اَنَا سَيِّدُ الْأَوَّلِينَ وَالْآخِرِينَ مَنْ

النَّبِيِّنَ (مولوی محمد احسن کی کتاب خاتم النبیین صفحہ ۲۷) کہ میں پہلے نبیوں کا بھی سردار ہوں اور پچھلے نبیوں کا بھی، پیش کیا۔ پھر اجماع امت ہے کہ غیر تشریعی نبی آ سکتا ہے۔ اس پر متعدد اقوال بزرگان پیش کئے۔ پھر ضرورت نبوت کو ثابت کر کے اجرائے نبوت کا ثبوت دیا۔

بالآخر یہ کہا کہ خاتم النبیین کے معنی ”سب نبیوں کو ختم کرنے والا“ ہی کر لو۔ مگر ذرا اس کی نوعیت تو بیان کرو۔ حضرت آدم، حضرت نوح، حضرت ابراہیم غرض سب نبی فوت ہو گئے تھے۔ ان کی شریعتیں عملاً و لفظاً منسوخ ہو چکی تھیں تو آنحضرت ﷺ نے آ کر ان سب کو کیسے ختم کیا وہ تو پہلے ہی ختم ہو چکے تھے۔ کیا آپ نے ان کی نبوتوں کو سلب کر دیا؟ نہیں اب صرف ایک ہی صورت کہ ان جملہ نبیوں کے اوصاف و کمالات بتما مہا حضور صلی اللہ علیہ وسلم کی ذات میں جمع کر دیئے گئے۔ گویا آپ ﷺ نے سب نبیوں کو ختم کر دیا اور نبوت کے کمال کو پورے طور پر حاصل کرنے کی وجہ سے نبوت کو بھی ختم کر دیا جیسا کہ سخاوت، حلم، عفو، اور انسانی کمالات حضور ﷺ پر ختم ہو گئے ویسے ہی نبوت بھی ہو گئی۔ یعنی ایسا سخی اس درجہ کا حلیم اور کامل انسان نہ ہوگا۔ ایسا ہی اس شان کا نبی بھی نہ ہوگا اس لئے ہم اب غیر تشریعی نبوت کو جاری مانتے ہیں جو حضور کی اتباع اور اطاعت سے ملتی ہے۔ اور اس طرح حضور کی شان بلند نظر آتی ہے۔ وہو المقصود۔ اس پر حضرت مسیح موعود علیہ السلام کے معنی ختم نبوت بھی حقیقۃ الوحی وغیرہ سے بیان کئے۔

جناب ڈاکٹر صاحب نے اس تقریر کا اپنی رپورٹ میں بایں الفاظ پیغامی مناظر کی غلط بیانی ذکر کیا ہے۔

”خاتم النبیین کے معنی بیان کرنے کے بعد وہی بابیوں سے چرائی ہوئی آیات (گویا قرآن مجید بابیوں کا ہے جو اس سے آیات چرائی جاتی ہیں) یَبْنِیْ اَیْمًا یَاْتِیْنٰکُمْ رُسُلٌ مِّنْکُمْ اور دوسری اِنَّ اللّٰهَ اضْطَفٰی مِنَ الْمَلَائِکَہِ رُسُلًا وَّ مِنَ النَّاسِ جو سترھویں پارہ کے آخر رکوع میں ہے۔ (آیت یوں ہے اَللّٰهُ یَضْطَفِیْ مِنَ الْمَلَائِکَہِ رُسُلًا وَّ مِنَ النَّاسِ۔ (ابوالعطاء) پیش کیوں اور بتایا کہ نبوت جاری ہے لیکن جو اصل تھا کہ نبوت غیر تشریعی کا اجراء وہ کھا گئے اور اپنی چرب زبانی سے لوگوں کو دھوکا دینا چاہا۔ نصف گھنٹہ گزر گیا۔ لیکن اصل دعویٰ کی طرف کوئی توجہ نہیں کی“ مقام حیرت ہے میں نے بقول ڈاکٹر صاحب آیات سے یہ تو بتا دیا کہ نبوت جاری ہے مگر غیر تشریعی کا اجراء نہ دکھاسکا۔

بسوخت عقل زحیرت کہ ایں چہ بوالعجبی است

اگر جناب والا آدھ گھنٹہ کی تقریر کی دوسری آیات مثلاً مَنْ یُّطِیعِ اللّٰهَ وَ الرَّسُوْلَ کو بھی درج

کر دیتے تو پبلک خود اندازہ لگا لیتی کہ ان سے آنحضرت ﷺ کی پیروی میں بغیر جدید شریعت کے اجراء نبوت ثابت ہے یا نہیں۔ ہاں بایوں سے چرانے کی بھی خوب کہی وہ لوگ جو آنحضرت ﷺ کے بعد دور نبوت کو ختم مانتے ہیں ان سے امکان نبوت کے ثبوت کی آیات چرانے کا خیال شاید پیغامی دماغ میں ہی آ سکتا ہے۔ میں تو جناب سے پہلے ہی کہہ چکا ہوں کہ اگر **يَبْنِي الدَّمِ اِمَّا يَأْتِيَنَّكُمْ** آیت بایوں سے چرائی ہوئی ہے تو اس کے چرانے والے مولوی غلام حسن صاحب پشاور ی ہیں جنہوں نے اسے سید مدثر شاہ کی موجودگی میں غیر احمدیوں کے سامنے پیش کیا۔ (اخبار بدر ۳ جنوری ۱۹۰۸ء)

میں حیران ہوں کس نے بہائیت سے نابلد محض اشخاص کے منہ میں یہ کلمہ ڈال دیا ہے کہ یہ آیات بایوں سے چرائی ہوئی ہیں۔ آیات کا چرانا خود ایک مضحکہ خیز دعویٰ ہے۔ جو ڈاکٹر صاحب ایسے لوگوں کو ہی سزاوار ہے۔ مجھے یاد ہے سری نگر کے مباحثہ میں میر مدثر شاہ صاحب نے بھی کسی کی انگلیت سے کہہ دیا تھا کہ یہ آیت تو تم نے بہاء اللہ سے چرائی ہے۔ مگر جب چیلنج کیا گیا کہ بتاؤ بہاء اللہ نے کہاں اسے امکان نبوت کیلئے پیش کیا ہے۔ تو وہ اپنے قرین مولوی عبد اللہ صاحب کشمیری کی طرف دیکھتے دیکھتے رہ گئے اور آخر تک کوئی جواب نہ دے سکے۔ غالباً یہ سب لوگ ”بیان القرآن“ کے محرر کی ہاں میں ہاں ملانے کیلئے ایسا کہہ دیا کرتے ہیں تاکہ عوام الناس آیت کے مطلب پر غور ہی نہ کر سکیں۔

**ڈاکٹر صاحب کی جوابی تقریر** ڈاکٹر صاحب نے چند اقتباسات مختلف کتابوں سے نقل کر کے ایک مضمون بنالیا تھا جسے بغیر اس لحاظ کے کہ اس موقع سے

یاد دہی کی تقریر سے اس کا کوئی تعلق بھی ہے آپ نے پڑھنا شروع کر دیا۔ اور بد قسمتی سے جب وہ تحریر نصف گھنٹہ یا اس سے تھوڑے سے زیادہ عرصہ میں ختم ہو گئی۔ تو آپ نے خاکسار سے ازراہ مہربانی فرمایا ”اب بس“ میں نے عرض کیا مباحثہ کا وقت تین گھنٹہ مقرر ہو چکا ہے اب بس کا کیا مطلب؟ پھر کیا تھا۔ آپ نے اپنی باری پر وہی تحریر پھر پڑھنی شروع کر دی۔ اس بیان کا خلاصہ پیغام صلح کی مذکورہ بالا اشاعت میں درج ہے مگر ایسے رنگ میں کہ گویا یہ وہ ”ٹھوس دلائل“ تھے جن کا جواب نہ تھا۔ لہذا اسی پر مناظرہ ختم ہو گیا۔ حالانکہ ڈاکٹر صاحب کو ان تمام باتوں کے مفصل اور مکمل جوابات دیئے گئے اور حاضرین نے پسند کئے۔ میں خوفِ طوالت سے ان کو قولہ اور اقول کے طریق سے مختصر درج کئے دیتا ہوں۔



## اعترافات کے جواب

قولہ: چونکہ ہدایت کامل آگئی اس لئے اب آئندہ نبیوں کو آ کر کیا کرنا ہے؟  
 اقول: وہی کرنا ہے جو تورات کے بعد غیر تشریحی انبیاء بنی اسرائیل کرتے رہے۔ حالانکہ تورات بنی اسرائیل کیلئے اس وقت کامل ہدایت تھی۔ حضرت مسیح موعود تحریر فرماتے ہیں:  
 ”..... بعد تورات کے صد ہا ایسے نبی بنی اسرائیل میں سے آئے کہ کوئی نئی کتاب ان کے ساتھ نہیں تھی..... پس ان تمام آیات سے ظاہر ہے کہ عادت اللہ یہی ہے کہ وہ اپنی کتاب بھیج کر پھر اس کی تائید اور تصدیق کیلئے ضرور انبیاء کو بھیجا کرتا ہے۔“

(شہادۃ القرآن۔ روحانی خزائن جلد ۶ صفحہ نمبر ۳۴۰-۳۴۱)

قولہ: آنحضرت رحمۃ للعالمین ہیں اب ہمیں کسی زحمت کی ضرورت نہیں۔  
 اقول: ہم آنحضرت ﷺ کو سب جہانوں اور جہان والوں کیلئے رحمت مانتے ہیں۔ حضور مومنوں، صدیقوں کیلئے رحمت ہیں نبیوں کیلئے بھی رحمت ہیں۔ یعنی آپؐ کی رحمت سے ہی وہ بھی حصہ پاتے ہیں اگر اجرائے نبوت نہ مانا جائے تو حضور نبیوں کیلئے رحمت کیسے ثابت ہوں گے۔ قرآن مجید نے تو نبوت کو نعمت قرار دیا ہے زحمت بتانا آپؐ کا ہی کام ہے۔ بنی اسرائیل میں موسیٰ علیہ السلام رحمت تھا تو کیا اب دوسرے غیر تشریحی نبیوں کو بنی اسرائیل نہ مانیں یا کم از کم رحمت للعالمین کے بعد کسی پیغمبر مثل موسیٰ و عیسیٰ کو ماننے کی ضرورت نہیں؟ اگر ہے تو امتی نبی کے ماننے سے انکار کس بنا پر؟

قولہ: وَلِلْعَالَمِينَ بَشِيرًا وَ نَذِيرًا آپؐ کل دنیا و زمانوں کیلئے بشیر و نذیر ہیں جو صاف ثابت کرتی ہے کہ آپؐ کا ہی سکھ نبوت اب تا قیامت جاری ہے۔ (نقل مطابق اصل)

اقول: درست ہے مگر سکھ نبوت کے جاری ہونے کا ثبوت کیا ہے اگر اس سکھ کا اثر نہ ہو روپوں کا سکھ تو جاری ہے مگر روپے بند چہ عجب؟ آپؐ کا سکھ نبوت جاری ہے اور ضرور جاری ہے اسی لئے حضرت مسیح موعود علیہ السلام نے فرمایا:-

”بجز اس کے کوئی نبی صاحبِ خاتم نہیں ایک وہی ہے جس کی مہر سے ایسی نبوت بھی مل

سکتی ہے جس کیلئے امتی ہونا لازمی ہے۔“ (حقیقۃ الوحی۔ روحانی خزائن جلد ۲۲ صفحہ ۳۰)

قولہ: ”پھر ارشاد ہوتا ہے آپؐ اللہ کا نور ہیں اور نور بھی کیسا یَخْرُجُ مِنْ شَجَرَةٍ مُّبَارَكَةٍ

زَيْتُونَةٍ فرمایا وہ نور مبارک ہے اور مبارک وہ ہوتا ہے جس کی برکت ختم نہ ہو اور قیامت تک جاری رہے۔ (نقل مطابق اصل)

اقول: آیت قرآنی پر جو ظلم آپ نے پڑھنے اور لکھنے میں اور پھر مطلب بگاڑنے میں کیا ہے اس کے متعلق کیا کہوں لیکن ہمیں مسلم ہے آنحضرت صلی اللہ علیہ وسلم مبارک ہیں۔ اب فرمائیے۔ آپ کی برکت کو کون جاری اور کون بند مانتا ہے۔ نبوت ایک برکت ہے ہم مانتے ہیں یہ برکت حضور کی اطاعت سے ملتی ہے اور تا قیامت جاری ہے اس لئے حضور مبارک ہیں آپ کے معنوں کی رو سے تو حضور مبارک ہی نہیں رہتے۔

قولہ: ”آپ منور سورج ہیں اب سورج کی موجودگی میں کسی اور روشنی کو ڈھونڈنا یا کسی چراغ کو جلانا سوائے ایسے لوگوں کے جن کے دماغ خراب ہو چکے ہوں اور کسی کا کام نہیں ہو سکتا۔“

اقول: سورج کے ساتھ چاند (اُمّتی نبی) تو قانون قدرت میں موجود ہے۔ آنحضرت صلی اللہ علیہ وسلم کا سورج منور ہونا ہی بتاتا ہے کہ ایسے نبی ہو سکتے ہیں جو کہیں۔

اس نور پر فدا ہوں اس کا تھا میں ہوا ہوں

وہ ہے میں چیز کیا ہوں بس فیصلہ یہی ہے

ورنہ ستاروں اور سورج میں باعتبار فیض رسانی کے کیا فرق ہوگا۔ لیکن میں کہتا ہوں آپ لوگ جو منور سورج کی موجودگی میں مسیح موعود مہدی معبود مجدد مانتے ہیں اور پھر ”امیر قوم“ ایسے چراغ کو جلانا چاہتے ہیں تو کیا یہ ”درستی دماغ“ کی باتیں ہیں۔ یا تو سب باتوں کو جواب دیدو یا پھر امکان نبوت بھی مانو۔ یاد رہے سورج غروب نہیں ہوتا۔ زمین گردش کھا جاتی ہے۔ ایسا ہی اب لوگ بگڑ گئے ان پر رات آگئی اس لئے چاند کی ضرورت ہے جو اسی سورج سے نور لیکر انہیں منور کرے اسی کو ہماری اصطلاح میں غیر تشریحی نبی اور اُمّتی کہتے ہیں۔

قولہ: ”حضرت اقدس کی تحریرات سے بھی نہ دکھا سکے کہ کہیں آپ نے غیر تشریحی نبوت کا اجراء مانا ہوا ہے۔“

اقول: اس وقت حقیقۃ الوحی وغیرہ سے متعدد حوالہ جات دیئے گئے تھے مگر معلوم ہوتا ہے حافظہ نباشد کا اثر ہے۔ لیجئے صرف ایک حوالہ پڑھ لیجئے۔

”اب بجز محمدی نبوت کے سب نبوتیں بند ہیں شریعت والا نبی کوئی نہیں آ سکتا اور بغیر

شریعت کے نبی ہو سکتا ہے۔“ (تجلیات الہیہ۔ روحانی خزائن جلد ۲۰ صفحہ ۴۱۲)

ڈاکٹر صاحب کی پہلی جوابی تقریر کے بعد ”تین گھنٹہ تک مناظرہ رہا“ مگر آپ بار بار پہلی عبارتیں پڑھ دیتے اور جب کہا جاتا دوسرے مناظر کے جواب دو تو کھسیانے ہو کر کہنے والے کے پیچھے پڑ جاتے۔ باوجودیکہ آپ اس مضمون میں غیر احمدیوں کی نمائندگی کر رہے تھے مگر غیر احمدی اصحاب نے ان کی کمزوری کو دیکھ کر ان کا ساتھ چھوڑ دیا۔ ہاں ”محمودیوں“ کو گالیاں دینے اور حضرت مسیح موعود علیہ السلام سے اعلان بیزاری کے باعث ایک مولوی محمد عبداللہ صاحب غیر احمدی نے ان کا شکریہ ادا کیا۔ جس کے متعلق ڈاکٹر صاحب لکھتے ہیں۔ ”آخر کل مجمع نے ہمارا شکریہ ادا کیا اور کہا کہ آپ ہماری مسجد میں آ کر وعظ کیا کریں۔“ یہ شکریہ کس بات پر تھا۔ منشی محمد عبداللہ صاحب موصوف، ڈاکٹر محمد حسین شاہ کے حسب ذیل کلمات۔

”میں مرزا کو کچھ نہیں مانتا وہ صرف ایک پیر ہے اس نے ایک تبلیغی جماعت قائم کی ہے..... جو مسلمان مرزا کو نہیں مانتا اور اس کو کافر کہتا ہے میں اس کو بھی مسلمان سمجھتا ہوں..... یہ (مولوی محمد علی کی کتاب النبوت فی الاسلام) پوچھی ہے میرے لئے حجت نہیں اور میں مولوی محمد علی صاحب کا پیر نہیں۔“

نقل کر کے لکھتا ہے:-

”اختتام پر منشی محمد عبداللہ صاحب میر منشی صدر انجمن اسلامیہ کوہ مری (خیر سے خود ہی راقم ہیں) نے ڈاکٹر سید محمد حسین صاحب کا ان کھری کھری باتوں کے اظہار پر شکریہ ادا کیا۔“

(اخبار سیاست ۳ ستمبر ۱۹۲۹ء)

کیا اہل پیغام کیلئے یہ خوشی کا مقام ہے یا ڈوب مرنے کا؟ تف ہے اس شکریہ پر جو اپنے پیشوا کی ہتک اور اپنے عقائد کو چھوڑ کر حاصل کیا جائے۔ ہمیں اس غیور غیر مبائع کا بھی واقعہ یاد ہے جو محض ڈاکٹر صاحب کی شان مسیح موعود میں توہین آمیز الفاظ کے باعث رات کو سونہ سکا بلکہ اس نے اسی اضطراب میں کھانا بھی نہ کھایا اور علی الصبح ایک احمدی دوست سے ذکر کیا۔ مجھے خود معلوم ہے کہ صبح ہم جس غیر مبائع سے پوچھتے کہ کیا تم وہی عقیدہ حضرت مسیح موعود کے متعلق رکھتے ہو جو ڈاکٹر صاحب نے رات بیان کیا تو وہ سرنگوں ہو کر کہتے نہ معلوم ڈاکٹر صاحب نے کن معنوں سے وہ الفاظ کہے تھے۔

غرض یہ مباحثہ بخیر و خوبی ختم ہوا۔ خاتمہ پر ایک غیر احمدی تقریر کیلئے کھڑا ہوا لوگوں میں شور مچ گیا بعض نے کہا اس وقت اس تقریر کی کوئی ضرورت نہیں۔ مالک مکان نے لوگوں سے کہا اب ہم مولود

کرائیں گے (حالانکہ یہ سراسر غلط بات تھی) اس لئے دوسرے لوگ چلے جائیں جس پر ہم چلے آئے۔ افسوس ہے کہ ڈاکٹر صاحب کی دیانتداری نے اجازت نہ دی کہ وہ اس واقعہ کو تو جھوٹ کی گندگی سے پاک رکھتے۔ اِنَّا لِلّٰہِ وَ اِنَّا اِلَیْہِ رَاجِعُوْنَ

**کھلا فرار** پہلے مناظرہ کا یہ اثر ہوا کہ دوسرے مضمون پر مباحثہ کرنے کی ڈاکٹر صاحب کو تاب نہ رہی۔ رقعہ بھیج کر بلایا گیا کہ دعویٰ نبوت حضرت مسیح موعود علیہ السلام کے مقررہ موضوع پر بحث کیلئے میدان میں آئیں مگر آپ میں کچھ بھی سکت باقی نہ تھی بلکہ رقعہ لیجانے والے آدمیوں سے بدسلوکی پر اتر آئے۔ تعجب ہے ڈاکٹر صاحب نے اہل پیغام کا ”فرض“ قرار دیا ہے کہ ”علی الاعلان ان بابیوں کو چیلنج دیں کہ وہ حضرت کی تحریرات سے دکھائیں کہ کہاں کہاں انہوں نے نبی ہونے کا دعویٰ کیا ہے۔“

مگر ہمارے بار بار توجہ دلانے پر بھی آپ نے مہر خاموشی نہ توڑی۔ دیگر اراکین نصیحت اسی کو کہتے ہیں۔ اہل پیغام یاد رکھیں اگر انہوں نے ڈاکٹر صاحب کے اس نسخہ کو آزمانے کا قصد کیا تو وہ بہت بری طرح ہمیشہ کیلئے ”ہسپتال“ کی چار دیواری کے مہمان ہو جائیں گے۔ اگر انہیں شوق ہو تو اس بات کا چیلنج دے کر دیکھ لیں۔ ڈاکٹر صاحب نے بمشکل غیر احمدیوں کے سہارے سے تین گھنٹے پورے کئے اور اس مضمون کے آنے پر دم توڑ کر بیٹھ گئے اور میدان میں نہ نکلے۔ مگر کمال ڈھٹائی سے ہمارے متعلق لکھتے ہیں۔ ”دُم دبا کر چلے گئے“ علاوہ ازیں ڈاکٹر صاحب کی گالیاں طویل فہرست چاہتی ہیں اسی لئے ان کو ترک کرتا ہوں۔ خاکسار اللہ دتا جالندھری مولوی فاضل۔

(اخبار الفضل قادیان دارالامان ۱۵ اکتوبر ۱۹۲۹ء صفحہ ۶ تا ۸)

## سرینگر میں پیغامیوں سے ”امت محمدیہ میں نبوت“ پر پبلک مناظرہ

اس مناظرہ کی روداد حضرت مولانا کے اپنے قلم سے ذیل میں درج ہے۔

**پیغامیوں کا چیلنج** اہل پیغام کا یہ طریق ہے کہ جہلاء پر چیلنج کے ذریعہ اثر ڈالنا چاہتے ہیں۔ سرینگر میں میر مدثر شاہ نے ”قادیانی فریق“ کو اپنے گھر میں بیٹھ کر چیلنج دے دیا۔ مولانا مولوی محمد اسماعیل صاحب نے جماعت کی طرف سے اسے منظور کر کے تصفیہ شرائط کیلئے خط و کتابت شروع کر دی۔ یکم ستمبر (۱۹۲۹ء) کو میں سری نگر پہنچا۔ ہم نے چاہا کہ جلد تصفیہ ہو جائے باوجودیکہ ہم بار بار



ان کے مکان پر گئے مگر انہوں نے تصفیہ شرائط کیلئے نمائندہ بھیجنے سے صریح انکار کر دیا۔ ہم جھوٹے کو گھر تک پہنچانے کیلئے ان کے مکان پر چلے گئے پہلے تو دو تین گھنٹے اس بحث میں ضائع کر دیئے کہ ہمارا چیلنج صرف مولوی محمد اسماعیل صاحب کی ذات کیلئے ہے۔ میں نے کہا کہ یہ بات لکھ دو کہ اس چیلنج میں فریق قادیان کو چیلنج نہیں اگرچہ علماء قادیان بلکہ خلیفہ جماعت کے نام موجود ہیں۔ ایسا لکھنے کیلئے وہ تیار نہ ہو سکے۔ بہت کچھ رد و قدح کے بعد آخر قہر درویش برجان درویش انہیں مناظرہ منظور کرنا پڑا۔ مگر میر مدثر شاہ صاحب نے ہر سادہ شرط میں اس قدر الجھن ڈالنی شروع کی کہ اگر ہم قطعی فیصلہ نہ کر چکے ہوتے کہ مناظرہ کر کے ہی رہیں گے تو مناظرہ کی کوئی صورت نہ تھی۔ میر صاحب ہر قدم پر پکارا اٹھتے جاؤ ہم تم سے مناظرہ نہیں کرتے مگر قصہ کوتاہ رات کے بارہ بجے کے قریب تصفیہ ہوا اور ۱۲، ۱۳ ستمبر تاریخ ہائے مناظرہ مقرر ہوئیں۔

۱۲ ستمبر ساڑھے چار بجے شام مناظرہ شروع ہوا۔ اہل پیغام نے مرزا پیغامیوں کی کذب بیانی مظفر بیگ صاحب کو صدر بنایا اور ہماری طرف سے مرزا عبدالحق صاحب وکیل صدر تھے۔ پہلی تقریر نصف گھنٹہ تک میری تھی جس میں میں نے بارہ آیات پیش کیں جن سے اجرائے نبوت ثابت تھی۔ شرائط میں یہ بات قرار پا چکی تھی کہ:-

”اگر کسی آیت کے معنی سیدنا حضرت مسیح موعود علیہ السلام نے تحریر فرمائے ہوں تو وہ مسلمہ فریقین ہوں گے اور بطور تشریح پیش کئے جائیں گے۔“

اس لئے میں نے اپنی تائیدی آیات کے معنی (از تحریرات حضرت مسیح موعود علیہ السلام) پیش کئے جن میں حضور نے ان آیات سے آئندہ نبی کے آنے کے امکان کا ذکر فرمایا ہے۔ پیغامی نامہ نگار کے یہ الفاظ نہایت ہی بددیانتی پر محمول ہیں:-

”جناب میر صاحب نے اصولی رنگ میں توجہ دلائی کہ آپ کی پیش کردہ آیات کا اگر یہ ہی مطلب ہے جو آپ پیش کر رہے ہیں تو پھر حضرت مرزا صاحب کیوں اس کے خلاف لکھ رہے ہیں۔ پس معلوم ہوا کہ حضرت مرزا صاحب کے نزدیک ان آیات کا مطلب یہ نہیں جو آپ لے رہے ہیں مگر افسوس مولوی اللہ دتا صاحب اصل بات کو چھوڑ کر ادھر ادھر کی باتیں درمیان میں گھسیٹ لاتے تھے اور اصل بات کی طرف توجہ نہ دیتے تھے۔“ (۳۰ ستمبر)

حالانکہ میں نے اپنی ابتدائی تقریر میں حضرت مسیح موعود علیہ السلام کے فرمودہ معانی میں سے

حسب ذیل عبارتیں پیش کی تھیں جس کا اخیر وقت تک کوئی جواب نہ دیا گیا بلکہ میر صاحب نے تو ان کو چھو ا تک بھی نہیں۔ کیا پیغامی راوی حلفیہ گواہی دے گا کہ یہ حوالہ جات بار بار پڑھے نہ گئے تھے اگر پڑھے گئے تھے تو اجرائے نبوت میں ان کا کیا جواب دیا گیا تھا۔

فائدہ عام کی خاطر میں  
اجرائے نبوت کے متعلق حضرت مسیح موعودؑ کے حوالے مشتے از خردارے کے طور

پر ان کو درج ذیل کرتا ہوں اور دیکھنا چاہتا ہوں کہ اہل پیغام مل کر بھی ان کا کوئی جواب دے سکتے ہیں۔  
(۱) وَالْآخِرِينَ مِنْهُمْ لَمَّا يَلْحَقُوا بِهِمْ یعنی آنحضرت ﷺ کے اصحاب میں سے ایک اور فرقہ ہے جو ابھی ظاہر نہیں ہوا۔ یہ تو ظاہر ہے کہ اصحاب وہی کہلاتے ہیں جو نبی کے وقت میں ہوں اور ایمان کی حالت میں اس کی صحبت سے مشرف ہوں اور اس سے تعلیم اور تربیت پاویں۔ پس اس سے ثابت ہوتا ہے کہ آنے والی قوم میں ایک نبی ہوگا کہ وہ آنحضرت ﷺ کا بروز ہوگا اس لئے اس کے اصحاب آنحضرت ﷺ کے اصحاب کہلائیں گے اور جس طرح صحابہ رضی اللہ عنہم نے اپنے رنگ میں خدا تعالیٰ کی راہ میں دینی خدمتیں ادا کی تھیں وہ اپنے رنگ میں ادا کریں گے۔ بہر حال یہ آیت آخری زمانہ میں ایک نبی کے ظاہر ہونے کی نسبت ایک پیشگوئی ہے۔ (حقیقۃ الوحی۔ روحانی خزائن جلد ۲۲ صفحہ ۵۰۲)

(۲) ”خدا تعالیٰ نے قرآن شریف میں ایک جگہ (کہف رکوع: ۱۱۱ ناقل) یہ بھی فرمایا تھا کہ آخری زمانہ میں مذاہب کے جنگ ہونگے اور دریا کی لہروں کی طرح ایک مذہب دوسرے مذہب پر گرے گا تا اس کو نابود کر دے اور لوگ اسی جنگ و جدال میں مشغول ہوں گے کہ اس فیصلہ کے کرنے کیلئے خدا آسمان سے قرنا میں اپنی آواز پھونکے گا۔ وہ قرنا کیا ہے؟ وہ اس کا نبی ہوگا جو اس کی آواز کو پا کر اسلام اور توحید کی طرف لوگوں کو دعوت کرے گا..... پس یقیناً سمجھو کہ وہ یہی دن ہیں جو خدا کے دن کہلاتے ہیں۔ اگر مجھ سے ٹھٹھا کیا گیا تو یہ نئی بات نہیں۔ دنیا میں کوئی رسول نہیں آیا جس سے ٹھٹھا نہیں کیا گیا۔ اللہ تعالیٰ فرماتا ہے۔ يَا حَسْرَةً عَلَى الْعِبَادِ مَا يَأْتِيهِمْ مِنْ رَسُولٍ إِلَّا كَانُوا بِهِ يَسْتَهْزِؤْنَ (چشمہ معرفت۔ روحانی خزائن جلد ۳۲ صفحہ ۳۳۴)

(۳) ”قرآن شریف میں یہ بھی پیشگوئی ہے۔ وَإِنْ مِنْ قَرْيَةٍ إِلَّا نَحْنُ مُهْلِكُوهَا قَبْلَ يَوْمِ الْقِيَامَةِ أَوْ مُعَذِّبُوهَا عَذَابًا شَدِيدًا یعنی کوئی ایسی بستی نہیں جس کو ہم قیامت سے پہلے ہلاک نہ کریں گے یا اس پر شدید عذاب نازل نہ کریں گے۔ یعنی آخری زمانہ میں ایک سخت عذاب نازل ہوگا اور

دوسری طرف یہ فرمایا وَمَا كُنَّا مُعَذِّبِينَ حَتَّى نَبْعَثَ رَسُولًا پس اس سے بھی آخری زمانہ میں ایک رسول کا مبعوث ہونا ظاہر ہوتا ہے اور وہی مسیح موعود ہے۔

(حقیقۃ الوحی۔ روحانی خزائن جلد ۲۲ صفحہ ۵۰۰)

(۴) ”مجھے بتلایا گیا تھا کہ تیری خبر قرآن اور حدیث میں موجود ہے اور تو ہی اس آیت کا مصداق ہے کہ هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ

(اعجاز احمدی۔ روحانی خزائن جلد ۱۹ صفحہ ۱۱۳)

ضمناً یہ ذکر کردوں کہ حضرت مسیح موعود علیہ السلام کی زندگی میں میر مدثر شاہ صاحب کا بھی یہی مذہب تھا ان کے اپنے الفاظ یہ ہیں۔

”قرآن شریف میں خدا تعالیٰ فرماتا ہے هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ اس آیت کو مفسرین نے مسیح موعود علیہ السلام کے حق میں تسلیم کیا ہے اور اس رسول سے مراد وہی رسول ہے جو اس سے پہلے آیت مُبَشِّرًا بِرَسُولٍ يَأْتِي مِنْ بَعْدِي اسْمُهُ أَحْمَدُ میں مذکور ہے۔ پس ان دونوں آیتوں کو ملانے سے ثابت ہوتا ہے کہ مسیح موعود کا نام احمد ہے جس کے مصداق آج جناب مرزا صاحب ہیں۔“ (الحکم ۳۱/ اگست ۱۹۰۳ء)

(۵) ”یہ ضرور یاد رکھو کہ اس اُمت کیلئے وعدہ ہے کہ وہ ہر ایک ایسے انعام پائے گی جو پہلے نبی اور صدیق پا چکے ہیں۔ پس من جملہ ان انعامات کے وہ نبوتیں اور پیشگوئیاں ہیں جن کے رو سے انبیاء علیہم السلام نبی کہلاتے رہے۔ لیکن قرآن شریف بجز نبی بلکہ رسول ہونے کے دوسروں پر علوم غیب کا دروازہ بند کرتا ہے جیسا کہ آیت لَا يُظْهِرُ عَلَىٰ غَيْبِهِ أَحَدًا إِلَّا مَنْ ارْتَضَىٰ مِنْ رَسُولٍ سے ظاہر ہے۔ پس مصطفیٰ غیب پانے کیلئے نبی ہونا ضروری ہوا۔ اور آیت اَنْعَمْتَ عَلَيْهِمْ گواہی دیتی ہے کہ اس مصطفیٰ غیب سے یہ اُمت محروم نہیں اور مصطفیٰ غیب حسب منطوق آیت نبوت اور رسالت کو چاہتا ہے۔“

(ایک غلطی کا ازالہ۔ روحانی خزائن جلد ۱۸ صفحہ ۲۰۹ حاشیہ)

طوالت کے خوف سے میں اسی پر اکتفا کرتا ہوں۔ کیا ”پیغام صلح“ کا ”صداقت شعار“ راوی بتا سکتا ہے کہ میر صاحب نے ان کا کچھ جواب دیا تھا۔ صرف خاتم النبیین کیلئے انجام آتھم، ازالہ اوہام وغیرہ کتب کے حوالہ جات پڑھتے رہے تھے۔ جن کا بار بار جواب دیا گیا کہ ان تمام مقامات پر شریعت

والی نبوت مراد ہے۔ جیسا کہ حضور نے خود ”ایک غلطی کا ازالہ“ میں اس کی تصریح فرمادی ہے اور خاتم النبیین کے دوسرے پہلو کے متعلق خود لکھا ہے۔

(الف) ”افسوس کہ حال کے نادان مسلمانوں نے اپنے اس نبی مکرم کا کچھ قدر نہیں کیا اور ہر ایک بات میں ٹھوکر کھائی۔ وہ ختم نبوت

کے ایسے معنے کرتے ہیں جس سے آنحضرت ﷺ کی ہجو نکلتی ہے نہ تعریف۔ گویا آنحضرت ﷺ کے نفس پاک میں افاضہ اور تکمیل نفوس کیلئے کوئی قوت نہ تھی اور وہ صرف خشک شریعت سکھلانے آئے تھے۔ حالانکہ اللہ تعالیٰ اس امت کو یہ دعا سکھلاتا ہے اِهْدِنَا الصِّرَاطَ الْمُسْتَقِيمَ صِرَاطَ الَّذِينَ أَنْعَمْتَ عَلَيْهِمْ پس اگر یہ امت پہلے نبیوں کی وارث نہیں اور اس انعام میں سے ان کو کچھ حصہ نہیں تو یہ دعا کیوں سکھلائی گئی۔“ (حقیقۃ الوحی۔ روحانی خزائن جلد ۲۲ صفحہ ۱۰۴ حاشیہ)

(ب) ”وَقَدْ خُتِمَتِ النَّبُوءَةُ عَلَى نَبِينَا صَلَّى اللَّهُ عَلَيْهِ وَسَلَّمَ فَلَا نَبِيَّ بَعْدَهُ

إِلَّا الَّذِي نُورَ بِنُورِهِ وَجُعِلَ وَارِثُهُ مِنْ حَضْرَةِ الْكِبَرِيَاءِ“

(خطبہ الہامیہ: صفحہ ۱۰۴ حاشیہ)

میں نے خاتم النبیین کے معنوں کی وضاحت کیلئے ختم نبوت اور مولوی محمد علی صاحب

تھا جس میں لکھا ہے۔

”یہ سلسلہ سچے معنوں میں آنحضرت ﷺ کو خاتم النبیین مانتا ہے اور یہ اعتقاد رکھتا ہے کہ کوئی نبی خواہ وہ پرانا ہو یا نیا آپ کے بعد ایسا نہیں آ سکتا جس کو نبوت بدوں آپ کے واسطے مل سکتی ہو۔ آنحضرت ﷺ کے بعد خداوند تعالیٰ نے تمام نبوتوں اور رسالتوں کے دروازے بند کر دیئے۔ مگر آپ کے متبعین کامل کیلئے جو آپ کے رنگ میں رنگین ہو کر آپ کے اخلاق کامل سے ہی نور حاصل کرتے ہیں ان کیلئے یہ دروازہ بند نہیں ہوا کیونکہ وہ گویا اسی وجود مطہر اور مقدس کے عکس ہیں..... البتہ آپ کے بعد شریعت کوئی نئی نہیں آ سکتی۔“ (ریویو۔ اردو: جلد ۵: صفحہ ۱۸۶)

پھر میں نے خاتم النبیین کے معنی سمجھانے کیلئے بار بار خاتم الخلفاء کی نظیر پیش کی مگر میر صاحب نے اس طرف توجہ تک نہ فرمائی کیونکہ انہیں معلوم تھا کہ جناب مولوی محمد علی صاحب نے تحریر فرمایا ہے۔

”سلسلہ محمد ﷺ کا خاتم الخلفاء ان معنوں سے نہیں ہو سکتا کہ اس کے بعد کوئی خلیفہ نہ آئے بلکہ



ضروری ہوا کہ وہ بلحاظ اپنی عظمت کے خاتم الخلفاء کہلائے۔ (النبوۃ فی الاسلام: صفحہ ۳۰۱)  
عقل مند باسانی سمجھ سکتے ہیں کہ پھر خاتم الانبیاء کیوں بلحاظ اپنی ”عظمت“ کے خاتم الانبیاء نہ کہلائے؟

غرض ایسے مختلف طریقوں سے اہل پیغام پر حجت تمام کی گئی مگر ان کا مقصود تحقیق حق نہ تھا اس لئے نہ انہوں نے ماننا تھا نہ مانا۔ بلکہ حسب شرائط جو ہماری آخری تقریر تھی اس کے سننے سے لوگوں کو مختلف بہانوں سے باز رکھا اور چند پیغامی خود اٹھ کر دوسروں کو اٹھانے کا موجب بنے۔ طرفہ یہ کہ اس برائی کو چھپانے کیلئے یہ لکھ دیا کہ ”مولوی اللہ دتا کی تقریر سے لوگ بد مزہ ہو رہے تھے“ حیران ہوں ایک پیغامی ”چرب زبانی“ کا شاکی ہے۔ دوسرا تقریر کی بد مزگی کا گلہ گزار۔ آخر کون جھوٹا؟ اور کون سچا ہے؟ ان تمام عیار یوں کے باوجود بفضلہ تعالیٰ اہل پیغام کو چھوڑ کر شریف ہندو تک بھی ہمارے حق میں تھے۔

۱۳ ستمبر کو دعویٰ نبوت مسیح موعود کا انکار  
۱۳ ستمبر کو دعویٰ نبوت مسیح موعود علیہ السلام پر مناظرہ ہوا اس روز ہماری

طرف سے جناب سید ولی اللہ شاہ صاحب صدر تھے جس میں پیغامی مناظر نے بحیثیت مدعی پہلی تقریر کی۔ یعنی حضور کے دعویٰ نبوت سے انکار پیش کیا اور بقول نامہ نگار ”پیغام صلح“ بتلایا کہ

”حضرت صاحب کے اقوال میں نبوت اور رسالت کا لفظ بے شک آیا ہے اور ہمیں اس سے انکار نہیں اور ہم اب بھی مانتے ہیں مگر انہی معنوں کی رو سے جن معنوں کو خود حضرت مرزا صاحب نے بیان کر کے معاملہ کو صاف کر دیا ہے..... اور فرمایا ہے کہ اس نبوت سے مراد صرف محدثیت ہے اور اس نبوت کے معنے کو صرف محدثیت تک محدود فرمایا ہے اس سے بڑھ کر نہیں۔ قادیانی فریق لفظ نبی و رسول کو تو لیتے ہیں۔ مگر حضرت صاحب کے بیان کردہ معانی کو چھوڑ جاتے ہیں..... ہم اہل قادیان سے پوچھتے ہیں کہ ایک پہلو سے نبی اور ایک پہلو سے اُمتی کیا ہوتا ہے؟ مثلاً ایک گلاس پانی میں چند تولے دودھ ڈال دیا جائے تو دودھ اور پانی کی اجتماعی حالت ایک تیسرا نام پیدا کرے گی جسے چھاچھ کہتے ہیں۔ اسی طرح ہمیں بتایا جائے کہ نبی اور اُمتی کی اجتماعی حالت کیا ہے؟ جس طرح پانی اور دودھ کی حالت اجتماعی دودھ نہیں ہو سکتی اسی طرح اُمتی اور نبی کی حالت اجتماعی نبی نہیں ہو سکتی۔ بلکہ وہ محدث ہے۔“

(۳۰ ستمبر ۱۹۲۹ء)

اس ٹولیدہ بیانی کے بالمقابل ہماری تقریر کے متعلق پیغامی راوی لکھتا ہے:-

”سید مدثر شاہ صاحب کی اس معقول اور مبنی بر تحریرات حضرت صاحب تشریح کے جواب میں مولوی اللہ دتا صاحب لفظ نبی بار بار پیش کرتے رہے مگر لفظ نبی کے معنوں کی طرف ذرا توجہ نہیں کی۔“ سچ ہے۔

پیغامی باش و ہرچہ خواہی کن  
اگر ہمیں خوف طوالت نہ ہوتا تو ہم اس تقریر کو مفصل درج کرتے مگر اب صرف مختصر جوابات درج کرتے ہیں جن کا اخیر تک کوئی جواب نہ دیا گیا۔ ع

کوئی بتلائے اگر حق کو چھپایا ہم نے  
میر صاحب کی تقریر میں یہ اقرار موجود ہے کہ حضور نے نبوت کا دعویٰ کیا اور ہم بھی حضور کو نبی مانتے ہیں مگر بمعنی ”محدث“ نہ اس سے زیادہ۔ کیونکہ حضور نے محدث سے بڑھ کر کبھی اپنے آپ کو پیش نہیں کیا۔ اگر حضور کی تحریر سے ثابت ہو جائے کہ آپ نے محدثوں سے بالاتر اپنا مقام بتایا ہے تو معاملہ صاف ہے یا نہیں لیجئے حضرت کا ارشاد ہے۔

”جس قدر مجھ سے پہلے اولیاء اور ابدال اور اقصاب اس امت میں نبوت مسیح موعود کا ثبوت سے گذر چکے ہیں ان کو یہ حصہ کثیر اس نعمت کا نہیں دیا گیا۔ پس اس وجہ سے نبی کا نام پانے کیلئے میں ہی مخصوص کیا گیا اور دوسرے تمام لوگ اس نام کے مستحق نہیں کیونکہ کثرت وحی اور کثرت امور غیبیہ اس میں شرط ہے اور وہ شرط ان میں پائی نہیں جاتی۔“

(حقیقۃ الوحی۔ روحانی خزائن جلد ۲۲ صفحہ ۴۰۶)

اب اس جگہ نبی کی بجائے لفظ محدث رکھ کر پڑھیں اگر عبارت درست ہو تو آپ سچے ورنہ جھوٹے۔ نیز غلطی کا ازالہ سے محدثیت کا انکار اور نبوت کا اثبات دکھایا گیا اور نبی کے حقیقی معنے کیلئے سراج منیر صفحہ ۳ پیش کر کے بتایا کہ حضور کو صاحب شریعت نبوت سے انکار تھا اور رہا۔ مگر غیر تشریحی نبوت کا نہ انکار تھا اور نہ ہوا۔ باقی نبی کیلئے شریعت لانا یا کسی متبوع کا تابع نہ ہونا شرط نہیں۔

(بحوالہ ضمیمہ براہین احمدیہ: حصہ پنجم۔ روحانی خزائن جلد ۲۱ صفحہ ۳۰۶)

پھر میں نے اسلام کی اصطلاح میں نبی کی تعریف (لیکچر سیالکوٹ) نبیوں کی متفق علیہ تعریف (الوصیت صفحہ ۱۲) خدا کی مقرر کردہ تعریف (چشمہ معرفت صفحہ ۳۲۵) کے حوالہ جات پیش کر کے حضور کی نبوت کو واضح کیا اور بتایا۔

(۱) غیر معمولی کثرت امور غیبیہ

(۲) بکثرت شرف مکالمہ و مخاطبہ

(۳) خدا کی طرف سے نبی کا نام پانا

یہ حضور کی نبوت کے اجزاء ہیں جو کسی محدث میں نہیں پائے جاتے۔ اس لئے معلوم ہوا کہ حضور محدث نہیں بلکہ نبی ہیں۔ آپ نے اپنے آپ کو اس وقت زمرہ محدثین میں شامل رکھا جب تک حضور نبی کیلئے شریعت لانا وغیرہ ضروری سمجھتے تھے۔ لیکن جب حضرت احدیت سے اس بارہ میں انکشاف ہو گیا حضور نے صرف نبوت کو پیش کیا۔ بلکہ محدثیت کا انکار کیا ہے اس ضمن میں متعدد بار حقیقۃ الوحی صفحہ ۳۹۱ کے حوالہ کو فیصلہ کن ٹھہرایا گیا۔ مگر جناب میر صاحب نے مطلقاً توجہ نہ فرمائی۔ کیا ”پیغام صلح“ کا نامہ نگار بتا سکتا ہے کہ میر صاحب نے کوئی جواب دیا تھا؟

اُمتی نبی ایک پہلو سے اُمتی اور ایک پہلو سے نبی، کے میں نے کئی جواب دیئے تھے۔

اول: اگر وہ محدث ہی ہوتا ہے تو حضور نے کیوں فرمایا؟ ”اس اُمت میں آنحضرت ﷺ کی پیروی کی برکت سے ہزار ہا اولیاء ہوئے ہیں اور ایک وہ بھی ہوا جو اُمتی بھی ہے اور نبی بھی۔“

(حقیقۃ الوحی۔ روحانی خزائن جلد ۲۲ صفحہ ۳۰ حاشیہ)

اب یا تو یہ مان لیجئے کہ ایک پہلو سے اُمتی اور ایک پہلو سے نبی محدث سے بلند شان رکھتا ہے۔ محدث ہی نہیں ہوتا یا پھر یہ کہئے کہ اُمت میں کوئی محدث گزرا ہی نہیں کیونکہ ایسا تو ”ایک“ ہے۔

دوم: آپ کی مثال کے مطابق اُمتی اور نبی کی اجتماعی حالت چھاچھ کی طرح ہوئی گویا نہ نبی اور نہ اُمتی۔ تو کیا آپ مانتے ہیں کہ حضرت صاحب اُمتی نہ تھے۔ جیسے چھاچھ نہ پانی ہے نہ دودھ۔ ایسا ہی اُمتی اور نبی نہ نبی ہوگا نہ اُمتی۔ العیاذ باللہ

سوم: قرآن میں ہے هَلْ كُنْتُ إِلَّا بَشَرًا رَسُولًا میں صرف بشر رسول ہوں۔ یعنی بشر بھی ہوں اور رسول بھی و بس۔ تو کیا اہل پیغام یا ”چھاچھی“ تسلیم کریں گے کہ حضور نبی کریم صلی اللہ علیہ وسلم نہ رسول تھے نہ بشر۔ ہاں اجتماعی حالت ”چھاچھ“ تھی۔ نعوذ باللہ۔

اخیر پر اُمتی نبی کے معنی حقیقۃ الوحی صفحہ ۲۷-۲۸ سے پیش کئے کہ آنحضرت ﷺ کی اتباع میں نبی یا بالفاظ دیگر غیر تشریفی نبی۔

اگر میر صاحب یا ان کے رفقاء نے اب بھی کوئی معقول بات سوچ لی ہو تو پیش کریں۔ ہاں ظلی نبی کے معنوں میں اس حوالہ نے پیغامی مناظر کا تار و پود بکھیر دیا۔ ”سچے پیرو اس کے (قرآن مجید کے) ظلی طور پر الہام پاتے ہیں“ (تبلیغ رسالت جلد ۱ صفحہ ۹۶) پس اگر ظلی نبوت، نبوت نہیں۔ تو ظلی الہام الہام نہیں۔ نعوذ باللہ

اس بحث میں حضرت اقدس کے ۲۰ حوالہ جات کے علاوہ مولوی محمد علی صاحب کے بھی متعدد اعلانات سنائے گئے۔ جن میں اقرار نبوت تھا اور پیغام صلح جلد اوّل سے بھی حلفیہ بیانات پڑھے گئے۔ جن سے پبلک پر ایک سناٹا چھا گیا اور حضرت مسیح موعود علیہ السلام کا یہ دعائیہ جملہ باطل کے کچلنے میں بے نظیر عصا ثابت ہوا کہ

”اے قادر اور کامل خدا جو ہمیشہ نبیوں پر ظاہر ہوتا رہا ہے اور ظاہر ہوتا رہے گا یہ فیصلہ جلد کر اور ڈوئی کا جھوٹ لوگوں پر ظاہر کر دے۔“

(حقیقۃ الوحی۔ روحانی خزائن جلد ۲۲ صفحہ ۵۰۲ حاشیہ)

ان لاجواب حوالہ جات کے بالمقابل میر صاحب کھسانی بلی کی طرح غیر احمدیوں کی حمایت حاصل کرنے کیلئے بے تحاشا کہنے لگے مدعی نبوت کذاب، دجال اور ملعون ہے وغیرہ وغیرہ۔ اور اسی لمحہ حضرت صاحب کو مدعی نبوت ماننے کا اعتراف بھی کرتے تھے۔ اس پر غیر احمدیوں نے تالیاں بجائیں۔ آپ نے سمجھا کہ شاید یہ دادل رہی ہے اور ان کے صدر نے ہماری دشمنی کے لئے کہہ دیا ”تالیاں ایک فطری شے ہے اور یہ رک نہیں سکتیں“ جب میں نے بتایا اس قانون میں تو آپ نے اپنے ہی پاؤں پر کلہاڑا مارا ہے تو کچھ شرمندہ سے ہو گئے اور پہلی خوشی کا فور ہو گئی۔ پھر انہیں بتایا حضرت صاحب نے یہ الفاظ اس مدعی نبوت کیلئے استعمال کئے ہیں جو قرآن کو منسوخ کرے اور نیا کلمہ بنائے۔ ملاحظہ ہوا انجام آتھم۔ اس لئے ان کو بے محل استعمال کر کے دونوں جہان کی لعنت نہ حاصل کریں۔

الحمد للہ ثم الحمد للہ کہ اس مباحثہ کا بہت اچھا اثر ہوا جس کا اظہار غیر احمدیوں بلکہ غیر مبائعین تک نے کیا اور مناظرہ ختم ہو گیا۔

جماعت احمدیہ نے اسی باغ میں نماز مغرب پڑھی اور خدائے واحد کا شکر ادا کیا۔ اس مناظرہ کے بعد ہماری موجودگی تک کسی نے پبلک سے فیصلہ طلب نہ کیا تھا اور نہ ہی اس کا ذکر ہوا۔ یہ سراسر افتراء ہے بعد کے چند پیغامیوں سے کہلوا لیا گیا ہو تو اس کا ہمیں علم نہیں مگر یہ تو ”اپنے منہ سے میاں مٹھو“ بننے



والی مثال ہوگی۔“ خاکسار اللہ دتا جالندھری قادیان

(الفضل قادیان ۲۲ اکتوبر ۱۹۲۹ء صفحہ ۸، ۹)

سری نگر میں پیغامیوں سے ہونے والے اس مباحثے کا ذکر مکرم ماسٹر نذیر احمد صاحب ابن محترم غلام رسول صاحب سری نگر کشمیر نے اپنے خاص انداز میں کیا ہے۔

”مجھے بڑا شوق تھا کہ مناظرہ دیکھوں اس کیلئے میں نے عجب چال چلی۔ میں نے مولوی عبداللہ صاحب کے گھر جا کر کہہ دیا کہ قادیان کے علماء کہتے ہیں لاہوری جماعت کی ہمت نہیں کہ قادیانی جماعت کے ساتھ مناظرہ کریں۔ دو تین دن کے بعد میں ٹبہ وارہ چلا گیا اور وہاں باتوں باتوں میں کہہ دیا۔ لاہوری کہتے ہیں، قادیانی جماعت کی ہمت نہیں ہمارے ساتھ مناظرہ کریں۔ اس طرح چار پانچ چکروں میں دونوں جماعتیں مناظرہ کیلئے تیار ہو گئیں۔ مولوی عبداللہ وکیل کے ہاں اس وقت مدثر شاہ ٹھہرے ہوئے تھے۔ دونوں اطراف نے شرائط مناظرہ ایک دوسرے کو پہنچائیں۔ میری عمر اس وقت پندرہ سال تھی۔ سری نگر کے حضوری باغ کے کھلے میدان میں جلسے کا انتظام کیا گیا تھا۔ ایک ہندو شاید کوئی مجسٹریٹ تھا ٹائم ریکارڈنگ وغیرہ کیلئے مقرر ہوا۔ ان دنوں خلیفہ عبدالرحیم صاحب مرحوم کشمیر کے ہوم سیکرٹری تھے۔ دونوں جماعتوں کے لوگ بھی جمع ہو گئے۔ ایک طرف مولوی مدثر شاہ اور مولوی عبداللہ وکیل بیٹھے ان کے سامنے کچھ تھوڑی سی کتابیں تھیں۔ دوسری طرف بے شمار کتابیں لائن میں لگی ہوئی تھیں جن کے پاس پروفیسر مولوی محمد اسماعیل صاحب بیٹھے تھے۔

ابتداء میں مولوی اسماعیل صاحب نے مختصر سی تقریر کی۔ اب انتظار تھا کہ سٹیج پر کون آئے گا۔ کچھ منٹ گزرے کہ سٹیج پر ایک نوجوان آیا جو بمشکل مجھے ۱۹، ۲۰ سال کا معلوم ہوتا تھا (اس وقت حضرت مولانا کی عمر ۲۵ سال تھی۔ مرتب) ڈاڑھی کے تھوڑے تھوڑے بال ظاہر ہوئے تھے اور مونچھوں کا سبزہ بھی قدرے ہلکا سا نظر آ رہا تھا۔ میں حیران ہوا کہ یہ نوجوان بھلا مولوی مدثر شاہ جس کی عمر اس وقت قریباً ۶۰ سال تھی اور مولوی عبداللہ جو پچاس اور ساٹھ سال کی درمیانی عمر کے تھے کا کیا مقابلہ کرے گا۔ میرے ساتھ دوسرے لوگ بھی قدرے متعجب تھے کہ یہ لڑکا بھلا کیا بولے گا۔ بہر حال تقریر کا وقت ہوا تو پہلے مولوی میر مدثر شاہ صاحب نے اپنے انداز میں کچھ اعتراضات کئے۔ وقت ختم ہونے کی گھنٹی بجی تو یہ لڑکا کھڑا ہوا۔ ہم گھبرا گئے کہ یہ بچہ بھلا ان کے سامنے کیا بولے گا؟ لیکن جب بولنے لگا تو ایسا لگا کہ کوئی شیر گرج رہا ہے۔ ہر منٹ کے بعد ایک ڈگری گرم ہوتے گئے میں حیران اور مبہوت ان کو دیکھتا رہا کہ یہ کون

ہے؟ اس نے تو پہلی ہی تقریر میں لاہوریوں کے ہوش اڑا دیئے۔ پھر لاہوریوں کی باری آئی۔ پھر گھنٹی بجی یہ جوان پھر گر جنے لگا۔ یہاں تک کہ لاہوری شرم سے سرنگوں ہو گئے۔ پھر جب گھنٹی بجی تو اب مولوی عبداللہ وکیل کے بولنے کی باری تھی۔ انہوں نے تقریر کی بجائے لوگوں کو بھڑکانے کا کام شروع کر دیا اس وقت خلیفہ عبدالرحیم نے پولیس والوں کو حکم دیا کہ اگر یہ لوگوں میں فتنہ کھڑا کرتے ہیں تو ان کو گرفتار کر لو یہ سنتے ہی لاہوری بھاگ گئے۔

اب سنئے پروفیسر محمد اسماعیل صاحب کا کمال۔ ادھر مقرر کی زبان سے بات نکلتی ادھر وہ کتاب کا صفحہ پیش کر دیتے۔ سینکڑوں حوالے وہ اتنی جلدی پیش کرتے کہ ہمیں کچھ جادو جیسا دکھائی دیا۔ بھلا ان کو ان تمام کتابوں کے صفحے اور سطریں تک کیسے فوراً مل جاتی تھیں!! اس مناظرے سے میں حضرت مولوی ابوالعطاء صاحب کا گرویدہ ہو گیا۔

محترم چوہدری عطاء اللہ صاحب مرحوم سابق پروفیسرٹی آئی کالج ربوہ سابق نائب ناظر بیت المال ربوہ نے تحریر فرمایا:-

۱۹۲۹ء میں چک نمبر ۳۳ جنوبی ضلع سرگودھا میں ایک معرکہ الآراء مناظرہ ہوا۔ یہ مناظرہ گاؤں سے باہر ایک کھلے میدان میں ہوا۔ پرفضا سایہ دار مقام تھا جسے دیہات میں ذخیرہ کہا جاتا ہے۔ اس موقع پر خاکسار کو پہلی بار حضرت مولانا ابوالعطاء صاحب کو دیکھنے اور ان کی تقریر سننے کا موقع ملا۔ اس وقت خاکسار چھٹی جماعت کا طالب علم تھا۔

مجھے بخوبی یاد ہے کہ محترم ملک عبدالرحمن صاحب خادم گجراتی نے سٹیج کے قریب میز کرسی لگا رکھی تھی اور کتب و رسائل کے ساتھ بیٹھے نوٹ لے رہے تھے۔ میں نے لوگوں کو یہ کہتے سنا یہ لڑکا (خادم صاحب) نویں جماعت کا طالب علم ہے۔ گجرات کے محترم بابو برکت علی صاحب اس کے والد ہیں اور یہ مناظر بننے کی تیاری کر رہا ہے۔

خیر ذکر ہو رہا ہے حضرت مولانا ابوالعطاء صاحب کا۔ دوران مناظرہ حضرت مولانا نے جب انتہائی روانی سے تقریر فرمائی تو میں نے غیر احمدی احباب کو کہتے سنا کہ اس عالم کی تقریر سمجھ میں آئی ہے۔ اس پر ہمارے احمدی احباب نے ان کو کہا کہ یہ تو ایک گوہر نایاب ہے ابھی نو خیز ہے یہ بہت ترقی کرے گا۔ اس مناظرہ میں دیگر علماء کرام حضرت مولوی محمد یار صاحب عارف، حضرت مولانا غلام احمد

بدو ملہوی، حضرت حافظ مولانا غلام رسول صاحب وزیر آبادی کو بھی خاکسار نے دیکھا۔

## جماعت احمدیہ سیالکوٹ کا تبلیغی جلسہ

منعقدہ ۲۶ لغایت ۳۰ اکتوبر ۱۹۲۹ء

الفضل قادیان میں اس کی جو رپورٹ شائع ہوئی وہ درج ذیل ہے:-

خدا تعالیٰ کا بے حد شکر و احسان ہے جس نے امسال پھر محض اپنے فضل کے ماتحت جماعت احمدیہ شہر سیالکوٹ کو سالانہ تبلیغی جلسہ کرنے کی توفیق عطا فرمائی۔ الحمد للہ علی ذالک۔ یہ جلسہ ۲۶ اکتوبر ۱۹۲۹ء بروز ہفتہ ۴ بجے دوپہر سے شروع ہوا اور مورخہ ۳۰ اکتوبر ۱۹۲۹ء مغرب کے وقت اختتام کو پہنچا۔

**ختم نبوت پر مناظرہ** دوسرے روز یعنی ۲۷ اکتوبر ۱۹۲۹ء کی صبح کو ایک لمبی خط و کتابت کے مطابق جو ہمارے اور شیخ مولانا بخش صاحب بوٹ مرچنٹ غیر مبائع کے درمیان عرصہ پانچ ماہ سے ہو رہی تھی مسئلہ ختم نبوت کی حقیقت پر مناظرہ شروع ہوا۔ ہماری جانب سے مولوی اللہ دتا صاحب جالندھری مولوی فاضل اور فریق ثانی کی طرف سے میر مدثر شاہ صاحب مناظر تھے۔ پہلی تقریر مدعی کی حیثیت سے جناب مولوی اللہ دتا صاحب فاضل نے فرمائی۔ جس میں ۹ آیات قرآنیہ اثبات اجرائے نبوت میں مع استدلال و معانی حضرت اقدس مسیح موعود علیہ الصلوٰۃ والسلام بطور دلائل پیش کیں۔ جس میں سے کسی ایک کو بھی میر مدثر شاہ صاحب نے مطلقاً نہ چھوڑا اور چھوڑتے بھی کس طرح جب کہ سیدنا حضرت اقدس مسیح موعود علیہ السلام نے خود ان آیات سے امکان نبوت کو ثابت کیا ہے۔ میر مدثر شاہ صاحب نے جب دیکھا کہ ان کے پاس کوئی دلیل نہیں جو مولوی اللہ دتا صاحب کے دلائل قاطعہ کو توڑ سکے تو انہوں نے سوائے اس کے کوئی چارہ نہ دیکھا کہ اپنا پہلو بدلیں اور اصل موضوع کو چھوڑ کر دوسرے موضوع کی طرف آئیں۔

**نبوت مسیح موعود** چنانچہ مسئلہ ختم نبوت سے جو کہ اصل میں زیر بحث فریقین تھا اور پانچ ماہ کی خط و کتابت سے فریقین میں طے پا چکا تھا پہلو تہی کر کے نبوت حضرت مسیح موعود علیہ السلام پر بحث شروع کر دی۔ باوجود اس کے کہ ہماری طرف سے ”جماعت احمدیہ کا تبلیغی ہفتہ“ کے عنوان سے جو اشتہار شائع ہوا تھا۔ اس میں غلطی سے یہ شائع ہو گیا تھا کہ لاہوری پارٹی سے نبوت

حضرت مرزا صاحب پر مناظرہ ہوگا تو اس پر شیخ مولا بخش صاحب نے لکھا۔ آپ کا اشتہار جو جا بجا لگایا گیا میں نے پڑھا میں نہایت متعجب ہوا کہ اس میں واقعات صریح کے برخلاف لکھا ہوا ہے کہ ہماری جماعت اور آپ کے درمیان برائے مناظرہ نبوت مسیح موعود علیہ السلام پر خط و کتابت ہو رہی ہے جو ایک ظلم عظیم ہے۔ اگر یہ دانستہ لکھا گیا ہے تو بالکل غلط ہے اور اگر کاتب کی غلطی ہے تو غالباً قابل معافی ہوگا۔ بہر حال اس کی اصلاح فوری نہایت ضروری ہے اور آپ خود ایک اشتہار دے کر اس دھوکے سے پبلک کو بچالیں۔ (چٹھی مورخہ ۱۹۲۹-۱۰-۲۵)

چنانچہ ہماری طرف سے فوراً ایک چھوٹا سا اشتہار بعنوان غلطی کا ازالہ شائع ہوا۔ لیکن دروغ گورا حافظہ نہ باشد یا تو ان کو یہ اپنا لکھا ہوا یاد نہ رہا۔ یا پھر انہوں نے اپنی کمزوری محسوس کرتے ہوئے اصل مضمون کو ترک کر کے حضرت اقدس مسیح موعود علیہ الصلوٰۃ والسلام کی نبوت کے متعلق مناظرہ شروع کر دیا۔ مگر ہم نے اس بات کی مطلقاً پرواہ نہ کرتے ہوئے کہ اصل مسئلہ زیر بحث ختم نبوت ہے نبوت مسیح موعود علیہ السلام پر بحث شروع کر دی تا پبلک کو یہ معلوم ہو جائے کہ یہ لوگ کتنے پانی میں ہیں۔ مگر جب انہوں نے دیکھا اس طرح بھی پیچھا نہیں چھوٹتا تو ایک اور چال چلی اور وہ یہ کہ ایک ٹریکٹ بعنوان ”اظہار عقائد قادیانیہ“ تقسیم کرنا شروع کر دیا جس سے ہل چل مچ گئی اور اس طرح انہوں نے اپنی طرف سے علمیت، قابلیت اور حقانیت کا مظاہرہ کیا۔

پھر اسی پر اکتفاء نہ کیا بلکہ لوگوں میں ہماری طرف سے نفرت پیدا کرنے کی مسئلہ کفر و اسلام خاطر ہمارے خلاف اشتعال دلانے کے لئے یہ کیا کہ ایک غیر احمدی صاحب کو جو قریباً انہی کا ہم خیال ہے مخفی طور پر کہا کہ ہمیں کفر و اسلام پر مناظرہ کرنے پر آمادہ کرے۔ چنانچہ جب پروگرام کا پہلا حصہ گذر گیا تو صاحب مذکور نے کھڑے ہو کر کہا کہ ہم نبوت مرزا صاحب کے متعلق کچھ نہیں سننا چاہتے بلکہ کفر و اسلام کے متعلق ہم چاہتے ہیں کہ مناظرہ ہو۔ غیر مبائعین نے معاً اپنے صدر کے متفقہ طور پر با آواز بلند ضرور ضرور کہہ کر شور مچا دیا اور کیوں نہ ایسا کہتے جبکہ تحریک انہی کی طرف سے تھی۔ مگر سید عبدالسلام صاحب امیر جماعت احمدیہ شہر سیالکوٹ نے جو کہ ہماری طرف سے صدر تھے فرمایا اگرچہ فریقین میں یہی طے ہوا ہے کہ مسئلہ ختم نبوت کے متعلق مناظرہ ہو مگر کچھ مضائقہ نہیں جس طرف فریق ثانی چلے گا اسی طرف ہم اس کا تعاقب کریں گے۔

پہلے تو بحث ختم نبوت پر شروع ہوئی تھی۔ جب ان سے کچھ بن نہ آیا تو نبوت حضرت مسیح موعود



علیہ السلام پر بحث شروع کر دی ہم نے اسے منظور کر لیا۔ اب اگر وہ کفر و اسلام پر بحث کریں گے تو ہم بھی اسی پر بحث کریں گے۔ چنانچہ اس طرح بحث کا پہلا وقت ختم ہوا۔

جب پروگرام کا دوسرا حصہ شروع ہوا۔ تو جناب امیر صاحب جماعت احمدیہ شہر سیالکوٹ سے جو اس وقت بحیثیت صدر تھے انہی صاحب نے دریافت کیا۔ کیا آپ اس وقت مسئلہ کفر و اسلام پر گفتگو کرنے کے لئے تیار ہیں۔ جناب امیر صاحب نے فرمایا ہاں ہم بالکل تیار ہیں۔ بشرطیکہ شیخ مولا بخش صاحب تسلیم کر لیں اور لکھ دیں کہ مسئلہ ختم نبوت کو وہ اُدھورا چھوڑتے ہیں۔ شیخ صاحب پہلے تو یہ بات تسلیم کرنے سے بھی ہچکچائے لیکن بعد میں صاف طور سے اعلان کیا کہ ہم اس مسئلہ کو اُدھورا ہی چھوڑتے ہیں۔ مگر اس بات کو تحریر میں لانے کے لئے تیار نہ ہوئے اور کہنے لگے ہم آپ کے صدر کی اجازت سے فائدہ اٹھاتے ہوئے اپنی تقریر میں اسے بھی شامل کر لیں گے۔ اور نبوت حضرت مرزا صاحب پر ہی سلسلہ گفتگو شروع ہوا۔ جناب مولوی اللہ دتا صاحب نے بار بار ۹ آیات قرآنیہ اور استدلال کی طرف توجہ دلائی لیکن میر مدثر شاہ صاحب کوئی جواب نہ دے سکے۔ پھر علاوہ ان آیات کے مولوی صاحب نے بار بار حدیث اَنَا سَيِّدُ الْمُرْسَلِينَ مِنَ الْأَوَّلِينَ وَالْآخِرِينَ اور حضرت مسیح موعود علیہ الصلوٰۃ والسلام کے الہامات کے متعلق دریافت کیا کہ میر صاحب بتائیں ان کا کیا مطلب لیتے ہیں۔ مگر انہوں نے بالکل جواب نہ دیا۔

**غیر مبائعین کا فرار** اگرچہ آخری تقریر ان کی تھی مگر آدھ گھنٹہ پہلے ہی جلسہ کو بند کرنا چاہا اور آخری تقریر سے پہلی تقریر میں مسئلہ کفر و اسلام کو بیان کر کے جلسہ کو ختم کرنا چاہا۔ چونکہ یہ سراسر پفساد چال تھی اس لئے ہم نے اپنی آخری باری کی تقریر شروع کر دی۔ غیر مبائعین سٹیج چھوڑ کر ایک طرف ہو کر باہمی گفتگو کرنے لگ گئے تاکہ شور مچ جائے اور لوگ ہماری تقریر نہ سن سکیں۔ ان کی اس حرکت کو دیکھ کر ہمارے ایک بھائی نے بلند آواز سے کہا آپ نے مناظرہ کی آخری باریوں کو یہ کہہ کر چھوڑا تھا کہ نماز مغرب کا وقت ہو گیا ہے مگر اب جلسہ گاہ سے جاتے بھی نہیں اور شور مچا رہے ہیں تاکہ لوگ ہماری تقریر نہ سن سکیں۔ مہربانی فرما کر یا تو تشریف لے جائیے یا پھر مناظرہ کیجئے۔ اس پر وہ چلے گئے بہر حال کافی تعداد سامعین میں کفر و اسلام کا مسئلہ نہایت عمدگی سے پیش کیا گیا۔ جب تک ہمارے علماء کرام سیالکوٹ میں رہے غیر مبائعین کو جرات نہ ہوئی کہ مناظرہ کا نام لیں۔ لیکن جب دیکھا کہ ہمارے علماء واپس چلے گئے ہیں تو اعلان کر دیا کہ میر مدثر شاہ صاحب کفر و اسلام اور نبی

کریم ﷺ کے آخری نبی ہونے پر تقریر کریں گے۔ جب لیکچر کے وقت ہمارے بعض اصحاب نے دریافت کیا کہ ہمیں لیکچر کے خاتمہ پر وقت دیا جائے گا یا نہیں تو لیکچرار صاحب نے جواب دیا آپ کو وقت نہیں دیا جائے گا اپنے علماء لائیں۔

**دیگر لیکچر** ۲۷ اکتوبر بعد نماز مغرب ملک عبدالرحمن صاحب خادم گجراتی کا لیکچر قرآن کریم اور وید پر ہوا جس میں ملک صاحب نے ثابت کیا کہ قرآن کریم ہی عالمگیر اور قابل عمل الہامی کتاب ہے۔

**حضرت مسیح موعود کے کارنامے** ۲۸ اکتوبر بعد دوپہر جناب مولانا مولوی غلام رسول صاحب فاضل راجیکی کا حضرت مسیح موعود علیہ السلام کے کارناموں پر لیکچر ہوا۔

**حنفیوں سے مناظرہ** بعد نماز مغرب جماعت حنفیہ سے ختم نبوت پر مناظرہ ہوا۔ فریق مخالف کی طرف سے مولوی محمد شاہ صاحب اور ہماری طرف سے مولوی اللہ دتا صاحب مناظر تھے۔ اس میں اللہ تعالیٰ کے فضل سے نمایاں کامیابی ہوئی۔

۲۹ اکتوبر بعد نماز مغرب مولوی غلام رسول صاحب فاضل راجیکی نے ”حضرت اقدس مسیح موعود علیہ السلام پر مخالفین کے اعتراضات اور ان کے جوابات“ پر عالمانہ تقریر فرمائی۔ آخری دن یعنی ۳۰ اکتوبر کو مولوی اللہ دتا صاحب کا لیکچر ”کفارہ مسیح ناصری“ پر ہوا۔ روزانہ ہر تقریر کے خاتمہ پر مخالفین نفس مضمون کے متعلق سوالات یا اعتراضات کرتے اور ان کے جوابات دیئے جاتے۔ اس طرح خدا تعالیٰ کے فضل و کرم سے ہمارا ۱۹۲۹ء کا تبلیغی ہفتہ بخیر و خوبی ختم ہوا۔

خاکسار محمد بشیر۔ سیکرٹری تبلیغ۔ انجمن احمدیہ شہر سیالکوٹ

(اخبار الفضل قادیان دارالامان مورخہ ۱۹ نومبر ۱۹۲۹ء)

**مناظرہ بٹالہ** یکم اور ۲ نومبر کی رات کو بٹالہ میں اہلحدیثوں سے ”ختم نبوت“ اور وفات عیسیٰ علیہ السلام پر کامیاب مباحثہ ہوا۔ ہماری طرف سے مولوی اللہ دتا صاحب اور مولوی غلام احمد صاحب مناظر تھے۔ قادیان سے بہت سے اصحاب مناظرہ میں شمولیت کیلئے جاتے رہے۔

(الفضل ۵ نومبر ۱۹۲۹ء: صفحہ ۱: کالم نمبر ۱: زیر عنوان مدینۃ المسیح: جلد ۱: نمبر ۳۷)

نکودر مولوی اللہ دتا صاحب مولوی فاضل جالندھری ۱۵ نومبر کو نکودر..... بھیجے گئے۔

(الفضل ۱۹ نومبر ۱۹۲۹ء: صفحہ ۱: کالم نمبر ۳ زیر عنوان مدینۃ المسیح: جلد ۱: نمبر ۴۱)

کلا نور ضلع گورداسپور کا مباحثہ اس مباحثہ کی مختصر سی خبر الفضل میں اس طرح محفوظ ہے:-

۲۶ تا ۲۷ جنوری کلا نور ضلع گورداسپور میں جماعت احمدیہ کا جلسہ منعقد ہوا۔ مولوی غلام رسول صاحب راجیکی اور مولوی اللہ دتا صاحب جالندھری بھیجے گئے چونکہ اہلحدیثوں سے مباحثہ قرار پا چکا تھا اس لئے قادیان سے اور اصحاب بھی وہاں گئے۔

(الفضل ۲۸ جنوری ۱۹۳۰ء: صفحہ ۱: زیر عنوان مدینۃ المسیح)

میرٹھ میں آریہ سماج سے تنازع پر مناظرہ اس مناظرہ کی تفصیل الفضل کے حوالے سے ذیل میں درج ہیں۔

آریہ سماج میرٹھ نے اپنے سالانہ جلسہ کے موقع پر آٹھ اور نو فروری (۱۹۳۰ء) کو ہمیں مناظرہ کیلئے وقت دیا جس کے لئے جناب ناظر صاحب دعوت و تبلیغ قادیان نے ہماری درخواست پر جناب مولوی اللہ دتا صاحب مولوی فاضل کو بھیجا اور کچھ احباب دہلی سے میرٹھ پہنچے۔ مولوی صاحب نے اپنی تقریروں میں نہایت وضاحت کے ساتھ مسئلہ تنازع کا ابطال کیا اور چند سوالات کئے جن کا کوئی معقول جواب آریہ سماجی مناظر آخر تک نہ دے سکا۔ احباب کے فائدہ کی غرض سے وہ سوالات اور آریوں کے جوابات مختصر اذیل میں تحریر کئے جاتے ہیں۔

(۱) مولوی صاحب نے فرمایا۔ سوامی دیانند نے ویدوں کے پڑھنے کی میعاد ۲۸ سال مقرر کی ہے۔ اب سوال یہ ہے کہ اس عرصہ میں انسان سے جو گناہ سرزد ہوں گے انہیں پریشور بخش تو سکتا نہیں نتیجہ یہ ہوگا کہ انسان مختلف جنموں میں پڑے گا اور جب اس چکر سے چھوٹ کر انسانی قالب میں آئے گا تو ویدوں کے پڑھنے کے لئے پھر ۲۸ سال کی میعاد ضروری ہوگی۔ اب اس عرصہ میں جو گناہ اس سے سرزد ہوں گے ان کے نتیجہ میں اسے پھر جنموں کے چکر میں جانا ہوگا۔ اس طرح جب کبھی بھی وہ انسانی قالب میں آئے گا اس کا وہی حشر ہوگا جو پہلے ہوا۔ نتیجہ یہ کہ کبھی بھی اسے مکتی نہ مل سکے گی۔

پنڈت جی نے جواب میں فرمایا۔ کہ یہ ضروری نہیں کہ جب تک ایک انسان وید نہ پڑھ لے

گناہوں سے بچ نہ سکے بلکہ مشاہدہ سے اور ارد گرد کے حالات اور جیل خانوں وغیرہ کو دیکھ کر بھی انسان اپنے تئیں گناہوں سے بچا سکتا ہے۔

مولوی صاحب نے فرمایا۔ اگر یہ جواب آپ کا صحیح ہے تو پھر سوال یہ ہے کہ ایک انسان جو لاعلمی کے زمانہ میں یعنی قبل اس کے کہ اسے ارد گرد کے حالات اور جیل خانوں کے مشاہدات کا وقت ملا ہو جو گناہ کر بیٹھے اس کے نتیجہ میں بھی اسے جنونوں کے چکر میں پڑ کر ہمیشہ کیلئے مکتی سے ہاتھ دھونا ہوگا۔ پس یا تو تسلیم کریں کہ ایسے گناہ پر میشور بخش بھی دیتا ہے ورنہ ماننا پڑے گا کہ انسان کبھی مکتی حاصل نہیں کر سکتا۔ (۲) مولوی صاحب نے فرمایا۔ اگر یہ اعتقاد صحیح ہے کہ جو کچھ اس دنیا میں ملتا ہے وہ پچھلے جنم کے کرموں کا نتیجہ ہے تو آریوں کا سوراج کیلئے شور و غل کرنا عبث ہے۔ کیونکہ پچھلے جنم کے کرموں کے نتیجہ میں پر میشور نے انگریزوں کو حاکم بنایا اور آریوں کو محکوم۔ اب جب تک ان اعمال کا ثمرہ باقی ہے انگریز حاکم اور آریہ محکوم رہیں گے۔ جب ان اعمال کا ثمرہ ختم ہو جائے گا انگریزوں کی حکومت خود بخود جاتی رہے گی۔ پس آریوں کا شور و غل کرنا تو اس امر پر دلالت کرتا ہے کہ وہ عہد پر میشور کے قانون کو توڑنا چاہتے ہیں۔

(۳) ایک اور سوال مولوی صاحب نے یہ کیا کہ اگر یہ صحیح ہے کہ دنیا میں انسان کو جو دولت اور حشمت ملتی ہے وہ اعمال سابقہ کا نتیجہ ہے تو ماننا پڑے گا کہ کنگ جارج کے اعمال سوامی دیانند کے مقابلہ میں نہایت اعلیٰ اور عمدہ تھے کہ ان اعمال کی بناء پر پر میشور نے جارج پنجم کو بادشاہ بنایا اور سوامی جی ایک غلام ملک میں پیدا ہو کر تمام عمر غلام رہے اور حکومت کے ارمان ساتھ ہی لے گئے۔

پنڈت جی نے کہا۔ سوامی جی کو وہ بات حاصل تھی جو بادشاہوں کو پھولوں کے بیج پر بھی نصیب نہیں ہو سکتی یعنی ان کو دل کی راحت میسر تھی۔

مولوی صاحب نے فرمایا۔ آپ نے ایسی بات کہی ہے جس سے تناخ کی جڑ خود بخود کٹ جاتی ہے۔ اگر آپ کا یہ کہنا درست ہے کہ دل کی راحت کے مقابلہ میں دولت و حشمت ہیچ ہیں تو یہ واویلا کیوں ہے کہ پر میشور ایک کو دولت مند کے گھر میں پیدا کرتا ہے اور دوسرے کو غریبوں کے گھر میں۔ اگر اس غریب کو اپنے ٹوٹے پھوٹے جھونپڑے میں وہ دل کی راحت میسر ہو جو دولت مند کو اپنے محلوں میں بھی میسر نہ آ سکتی ہو تو پھر تو آپ کو یہ اعتراض نہ ہوگا کہ کیوں پر میشور نے ایک کو غریب پیدا کیا اور دوسرے کو امیر۔ پس آپ کی بات سے ہی ثابت ہو گیا کہ روپیہ پیسہ اصل مقصد نہیں۔ گو ہر مقصد کچھ اور



ہے جیسا کہ ایک استاد جب بچوں کو گنتی سکھاتا ہے تو ایک بچے کے ہاتھ میں وہ دس پیسے دیدیتا ہے، دوسرے کو دس روپے، تیسرے کو دس اشرفیاں اور چوتھے کو دس کنکریاں۔ اب چونکہ اصل مقصد گنتی سکھانا ہے اس لئے کوئی ہوش مند شخص نہیں کہہ سکتا کہ کیوں ایک کو پیسے دیئے اور دوسرے کو روپے کیونکہ روپے بھی واپس لے لئے جائیں گے اور کنکریاں بھی۔ وہ تو ایک وقت کیلئے محض گنتی سکھانے کی غرض سے دیئے گئے تھے۔ غرضیکہ بفضلہ تعالیٰ یہ مناظرہ نہایت کامیابی کے ساتھ ختم ہوا۔ آریہ سماجی بھی اپنے مناظر کے جوابات کی کمزوری محسوس کر رہے تھے اور مسلمان بہت خوش تھے۔

خاکسار عبدالحمید سیکرٹری تبلیغ نئی دہلی

(الفضل ۲۱ فروری ۱۹۳۰ء)

## حیدر آباد کن میں ایک احمدی مبلغ کی شاندار کامیابی

آریوں کے مایہ ناز پرچارک دھرم بھکشو کو شرمناک ہزیمت

تاریخ نام الفضل حیدر آباد ۲۲ مارچ مولوی اللہ دتا صاحب نے انجمن اتحاد المسلمین کے نمائندہ کی حیثیت سے آریہ سماج کا چیلنج منظور کر لیا۔ عالمگیر مذہب اور تنازع پر دو مباحثات ہوئے۔ جن میں رسوائے عالم دھرم بھکشو کو جسے لوگ ”برطانوی ہند کا زہریلا بچھو“ کے خطاب سے یاد کرتے ہیں سخت ہزیمت ہوئی۔ مسلمان ہزاروں کی تعداد میں شامل ہوئے اور سخت اشتعال کے باوجود پرامن رہے۔ سیکرٹری انجمن اتحاد المسلمین حیدر آباد

(الفضل ۲۵ مارچ ۱۹۳۰ء)

اس شاندار کامیابی کی تفصیل بعد ازاں الفضل ۱۵ اپریل ۱۹۳۰ء میں شائع ہوئی۔ ملاحظہ فرمائیے۔ یہ رپورٹ مکرم منظور احمد داؤدی احمدی صاحب نے لکھی۔

حیدر آباد کن میں آریوں کی شکست اور اسلام کی فتح حیدر آباد میں آریہ سماج ۳۵ سال سے قائم ہے لیکن کبھی

سماج کو یہ جزأت نہ ہوئی کہ غیر مذاہب کی نسبت کچھ کہے لیکن اس سال خصوصیت سے اپنے جلسہ سالانہ سے تقریباً ماہ ڈیڑھ پہلے پنڈت رام چندر جی دہلوی کو حیدر آباد بلا کر متعدد لیکچرز کرائے جن میں دیگر مذاہب پر عموماً اور اسلام پر خصوصاً اعتراضات کئے گئے۔ پھر آریہ سماج نے اپنے سالانہ جلسہ کی تقریب

میں جو ۱۸ مارچ سے شروع ہوا پنڈت رام چندر جی، مہیش چندر جی کو بلایا مگر صرف پنڈت رام چندر جی آئے۔ شہر میں بڑے بڑے پوسٹروں کے ذریعہ دعوت عام دی گئی۔ جلسہ کے مقررہ چاروں دنوں میں شنکا سادھان کے لئے وقت مقرر کیا۔ خاکسار اور مولوی عبدالقادر صاحب صدیقی ویدوں کے نزول اور روح و ماوہ کے متعلق متواتر دو دن پنڈت جی سے سوالات کرتے رہے اور ان کی پہلی تقاریر کے اعتراضات کے جوابات بذریعہ ٹریکٹ دیئے گئے جن کو آریہ سماج کی جلسہ گاہ کے باہر تقسیم و فروخت کیا گیا۔ ان کا اثر بفضلہ تعالیٰ عموماً عوام الناس پر اور خصوصاً کالج کے طلباء پر نہایت عمدہ پڑا۔ جلسہ کے دوسرے دن دھرم بھکشو بھی حیدر آباد وارد ہوئے۔ انہوں نے اسلام اور بانی اسلام پر نہایت دریدہ دہنی سے حملے کئے۔ اسی دن مولوی اللہ دتا صاحب مولوی فاضل بھی تشریف لائے۔ ہماری طرف سے مولوی صاحب کے تشریف لانے اور شنکا سادھان کرنے کی اطلاع مقامی اخبارات میں شائع کرادی گئی۔ ۲۱، ۲۰ مارچ کو شنکا سادھان کے وقت لوگ کافی تعداد میں موجود تھے۔ مولوی صاحب نے بقیہ دونوں دن بحیثیت نمائندہ انجمن اتحاد المسلمین ویدک دھرم اور تناسخ پر دوز بردست مباحثات کئے۔ پنڈت دھرم بھکشو سوائے اس کے کہ وقت ختم کرنے کیلئے واہی تباہی باتیں کرتے رہے پیش کردہ سوالات کا کوئی جواب نہ دیا۔

۲۲ مارچ کو جمشید ہال سکندر آباد میں ”اسلام عالمگیر مذہب ہے“ پر مولوی صاحب کی تقریر ہوئی۔ چونکہ آریوں کو دعوت دی گئی اور سوالات کیلئے موقع دیا گیا تھا پنڈت دھرم بھکشو صاحب نے سوالات کئے مگر یہاں بھی انہوں نے ادھر ادھر کی باتوں میں وقت ضائع کیا۔ جب مولوی صاحب نے از خود نیوگ کا مسئلہ چھیڑا تو دھرم بھکشو نے کہا جس طرح بیٹی غیر کو دینے میں کوئی حرج نہیں اسی طرح بیوی بھی دیں تو کوئی حرج نہیں۔ جلسہ نہایت کامیابی کے ساتھ ختم ہوا۔ پنڈت دھرم بھکشو نے احمدیوں اور مسلمانوں میں تفرقہ ڈالنے کیلئے انتہاء درجہ کی اشتعال انگیز تقاریر کیں لیکن خدا کے فضل سے ناکام رہا۔

خاکسار منظور احمد داؤدی احمدی

(الفضل ۱۵ اپریل ۱۹۳۰ء)

حیدر آباد کے اس مناظرہ کا ذکر بعد میں ”بدر قادیان“ نے حیدر آباد بدر قادیان میں تذکرہ دکن کی تاریخ احمدیت کے ضمن میں یوں کیا:-

حیدر آباد میں سالہا سال سے آریہ سماج کا سالانہ جلسہ بڑے اہتمام سے ہوا کرتا تھا۔ ۱۹۳۰ء میں

بانیان جلسہ کی طرف سے یہ صورت کی گئی کہ تبادلہ خیالات کی غرض سے مسلمانوں کو شنکاسادھان کی دعوت دی گئی۔ اس پر مجلس اتحاد المسلمین کی جانب سے جناب ناظر صاحب دعوت و تبلیغ قادیان سے درخواست کی گئی کہ وہ کسی عالم دین کو مسلمانوں کی طرف سے نمائندگی کرنے کیلئے بھجوائیں۔ چنانچہ مرکز نے قادیان سے مولانا ابوالعطاء صاحب کو اس غرض سے بھجویا تھا۔ جب مولانا مسلمانوں کے نمائندے کی حیثیت سے آریہ سماج کے جلسے میں پیش ہوئے تو پنڈت دھرم بھکشو نے جو آریہ سماج کے نمائندے تھے کہا کہ تبادلہ خیالات کے لئے مسلمانوں کو دعوت دی گئی ہے۔ جواب میں مولانا صاحب نے فرمایا کہ وہ مسلمان ہیں۔ کلمہ پڑھتے ہیں، تمام ارکان اسلام پر ایمان رکھتے اور ان تمام شرائط کو پورا کرتے ہیں جو ایک مسلمان کیلئے ضروری ہیں۔ اس پر پنڈت دھرم بھکشو نے کہا لیکن مسلمان آپ کو مسلمان نہیں سمجھتے۔ اس پر مولانا ابوالعطاء صاحب ان علماء کی طرف پلٹے جو آپ کی اطراف میں مسلمانوں کے ایک کثیر مجمع کے ساتھ بیٹھے ہوئے تھے اور ان سے دریافت کیا کہ وہ انہیں کیا سمجھتے ہیں؟ اس پر مولانا سید محمد بادشاہ سلیمی صاحب معتمد علماء دکن نے کھڑے ہو کر اعلان کیا کہ وہ مولانا صاحب کو مسلمان سمجھتے ہیں اور اس کی تائید شیعہ فرقہ کے مجتہد مولانا سید بندہ حسن صاحب اور تائید مزید فرقہ بواہیر کے مقامی سربراہ مولانا ابوالفتح صاحب نے کی۔ اس کے بعد دو گھنٹے تک مولانا ابوالعطاء صاحب اور پنڈت دھرم بھکشو کے درمیان مناظرہ ہوا۔ اس کے اختتام پر مسلمانوں کی خوشی اور جوش و خروش کا یہ عالم تھا کہ مسلمان مولانا صاحب سے شرف مصافحہ حاصل کرنے کیلئے ایک دوسرے پر گر رہے تھے اور ہاتھ چوم رہے تھے۔ بڑی مشکل سے مولانا صاحب کو جلسہ گاہ سے باہر موٹر تک پہنچایا گیا تھا۔ نواب بہادر یار جنگ بہادر اس جلسہ میں موجود تھے اور اپنی صحبتوں میں اس واقعہ کا ذکر تعریفی رنگ میں کیا کرتے تھے کہ مولانا ابوالعطاء صاحب کا یہ کمال تھا کہ اپنے مسلمان ہونے کی تصدیق ہزار ہا مسلمانوں کے مجمع میں علماء سے کروالی تھی۔

۱۹۳۱ء میں بھی آریہ سماج نے اسی قسم کی دعوت مسلمانوں کو دی تھی۔ پچھلے سال کی کامیابی سے متاثر ہو کر مسلمانوں کی جانب سے اس سال علاوہ مولانا ابوالعطاء صاحب کے حضرت میر قاسم علی صاحبؒ اور مہاشہ محمد عمر صاحب کو بھی قادیان سے بلوایا گیا تھا اور خود وہ پہلے سال سے زیادہ تعداد میں شریک جلسہ ہوئے اور ان کی خوشی اور جوش و خروش کا وہی عالم تھا۔ اس دفعہ آریہ سماج کی جانب سے پنڈت رام چندر دہلوی پیش ہوئے اور مسلمانوں کی طرف سے مولانا ابوالعطاء صاحب اور مہاشہ محمد عمر صاحب۔

۱۹۳۱ء کے بعد کے سالوں میں تبادلہ خیالات کے اس سلسلہ کو آریہ سماج نے اپنی مصلحتوں کی بناء

پر بند کر دیا۔ بہر حال مولانا ابوالعطاء صاحب کی اس قدر شہرت مسلمانوں میں ہوئی کہ انہیں دوسرے سال جلسہ میلاد النبی صلی اللہ علیہ وسلم میں تقریر کرنے کیلئے قادیان سے دعوت دے کر بلوایا گیا تھا۔ چنانچہ مولانا مسلمانوں کی دعوت پر حیدر آباد تشریف لائے تھے اور آپ نے تقریر بھی فرمائی تھی۔

(ہفت روزہ بدر قادیان: ۱۴/ ستمبر ۱۹۶۷ء: صفحہ ۷: بحوالہ الفرقان: اکتوبر ۱۹۶۷ء: صفحہ ۴۱، ۴۲)

## کریم پور ضلع جالندھر میں کامیاب مباحثہ۔ آٹھ اشخاص سلسلہ احمدیہ میں داخل ہوئے

موضع کریم پور میں ۲۵، ۲۶ مئی ۱۹۳۰ء کو صداقت حضرت مسیح موعود علیہ السلام اور حیات حضرت مسیح ناصری علیہ السلام پر مناظرہ ہوا۔ ہماری طرف سے مولوی اللہ دتا صاحب، مولوی محمد ابراہیم صاحب بقا پوری اور مولوی عبدالواحد صاحب کشمیری تھے اور غیر احمدیوں کی طرف سے مولوی اسد اللہ صاحب سہارنپوری مع درجن کے قریب علماء کے۔ مناظرہ مابین مولوی اللہ دتا صاحب اور مولوی اسد اللہ صاحب ہوا۔ غیر احمدی مولوی صاحب اخیر وقت تک کوئی جواب نہ دے سکے بلکہ بار بار یاد دلانے پر بھی اس طرف نہ آئے۔ علاوہ ازیں احمدی مناظر نے متعدد مطالبات کئے جن کا کوئی جواب ممکن نہ تھا۔ الحمد للہ حق کو نمایاں فتح حاصل ہوئی۔ غیر احمدی علماء کو چونکہ اس دن اپنی ہزیمت کا احساس ہو چکا تھا اس لئے اپنی شرمندگی مٹانے کیلئے یہ چال چلے کہ دوران مناظرہ ۱۳ غیر احمدیوں کو بلا کر ان سے توبہ کا اقرار لیا۔ کریم پور کی احمدی جماعت نے جب اس فریب کی قلعی کھولی اور بیان کیا کہ ان میں سے ایک بھی احمدی نہ تھا بلکہ سب مخالف غیر احمدی تھے اور ہیں۔ تو غیر احمدی پریذیڈنٹ جلسہ مولوی عبداللہ نے کہا ”ہم نے یہ نہیں کہا کہ یہ احمدی تھے یہ غیر احمدی ہی تھے مگر دل میں کچھ متردد تھے۔ اب یہ غیر احمدی رہیں گے جب اس کی بھی حقیقت کھولی گئی تو ان لوگوں کو سخت ندامت ہوئی۔ پھر اللہ تعالیٰ نے اِنَّا لَنَنْصُرُ رُسُلَنَا وَالَّذِينَ آمَنُوا فِي الْحَيَاةِ الدُّنْيَا (مومن: ۵۲) کا منظر دکھایا اور اسی وقت جب کہ ہمارے مولوی صاحب آخری تقریر کر رہے تھے چار نو جوان میدان مناظرہ میں آئے اور احمدیت کا اعلان کیا۔ مباحثہ کے بعد دوسرے روز ۴ اور آدمیوں نے بیعت کی۔ مباحثہ کے بعد عصر اور رات کے وقت مولوی محمد ابراہیم صاحب بقا پوری اور مولوی عبدالواحد صاحب کی دلچسپ تقریریں ہوئیں۔

خاکسار محمد لقمان۔ سیکرٹری انجمن احمدیہ کریم پور ضلع جالندھر

(الفضل قادیان دارالامان: ۱۵/ جون ۱۹۳۰ء)



۱۵ نومبر بٹالہ میں مولوی ثناء اللہ صاحب کے ساتھ مولوی اللہ دتا صاحب مولوی  
**مناظرہ بٹالہ** فاضل کا بہت کامیاب مناظرہ ہوا۔ قادیان سے بہت سے لوگ مناظرہ سننے کیلئے  
 گئے تھے۔ (الفضل ۱۸ نومبر ۱۹۳۰ء صفحہ ۱)

مولوی اللہ دتا صاحب  
**مباحثہ رندھیر ننگل ضلع سیالکوٹ و جتوئی ضلع مظفر گڑھ** جالندھری، مولوی محمد یار  
 صاحب اور مولوی عبدالرحمن صاحب بوتالوی رندھیر ننگل ضلع سیالکوٹ میں کامیاب مناظرہ کرنے کے  
 بعد واپس آئے اور ۹ جولائی کو مولوی اللہ دتا صاحب قادیان سے اور مولوی عبدالغفور صاحب علاقہ  
 لائل پور سے جتوئی ضلع مظفر گڑھ میں مناظرہ کیلئے بھیجے گئے۔

(الفضل ۱۰ جولائی ۱۹۳۰ء صفحہ ۱۸ نمبر ۱۸) (مسیح جلد ۱۸ نمبر ۵)  
 اس مناظرہ کی جو روداد مکرم ملک عزیز محمد صاحب احمدی پلیڈر نے الفضل میں شائع کروائی وہ  
 ذیل میں درج ہے۔

ہمارے ایک نوجوان دوست مہر اللہ  
**قصبہ جتوئی ضلع مظفر گڑھ میں کامیاب مناظرہ** یار صاحب نے جو ایک معزز زمیندار  
 اور ٹھیکہ دار ہیں پانچ چھ سال تک پیغامی رہنے کے بعد گزشتہ مئی میں جب حضرت خلیفۃ المسیح ایدہ اللہ تعالیٰ  
 بنصرہ العزیز کے دست مبارک پر بیعت کی تو گرد و نواح میں مخالفت کا ایک شور برپا ہو گیا۔ حتیٰ کہ مولوی  
 سلطان محمود اور کرم علی شاہ نے ہمیں مناظرہ کا چیلنج دیا جو ہم کو منظور کرنا پڑا۔ مناظرہ ۱۱ تا ۱۳ جولائی ہوتا  
 رہا۔ ہماری طرف سے مولوی اللہ دتا صاحب فاضل جالندھری اور مولوی عبدالغفور صاحب تھے۔

پہلے دن وفات حضرت عیسیٰ علیہ السلام پر مناظرہ ہوا جو ساڑھے تین گھنٹے ہونا تھا لیکن غیر احمدی  
 مناظر کے فرار کی وجہ سے پچیس منٹ کے اندر ختم ہو گیا۔ مختصر کیفیت اس مناظرہ کی یہ ہے کہ غیر احمدی  
 مولوی نے وَمَا قَتَلُوهُ وَمَا صَلَبُوهُ..... بَلْ رَفَعَهُ اللَّهُ إِلَيْهِ کو پیش کیا اور رَفَعَهُ اللَّهُ میں ”وہ“ کی ضمیر کا  
 مرجع حضرت عیسیٰ علیہ السلام کو قرار دیتے ہوئے کہا کہ اس سے حضرت مسیح کا بہ جسد عنصری آسمان پر جانا  
 ثابت ہوتا ہے۔

فاضل جالندھری نے اپنی جوابی تقریر میں حضرت مسیح کی وفات کے ثبوت میں متعدد آیات قرآنی و  
 احادیث نبوی ﷺ پیش کیں اور بتلایا کہ اگرچہ ”وہ“ کی ضمیر حضرت مسیح کی طرف ہے مگر اس میں رفع

روحانی مراد ہے نہ کہ جسمانی۔ لیکن غیر احمدی مولوی نے اس پر اپنی دوسری تقریر میں یہ واویلا شروع کیا کہ احمدی مولوی نے جب خود تسلیم کر لیا ہے کہ رَفَعَهُ اللّٰهُ میں ”ہ“ کی ضمیر حضرت عیسیٰ علیہ السلام کی طرف ہے تو بس حیات حضرت عیسیٰ علیہ السلام ثابت۔ یہ کہہ کر غیر احمدی مولوی نے اپنی کتابیں باندھنا اور گریز کرنا شروع کیا۔ مولوی اللہ دتا صاحب نے تقریر شروع کی تو مخالفین نے بے ہودہ حرکات شروع کر دیں۔ دوسرے دن کا مناظرہ ”اسلام اور حضرت مرزا صاحب“ پر تھا۔ ہماری طرف سے مولوی عبدالغفور صاحب مولوی فاضل اور غیر احمدیوں کی طرف سے مولوی سلطان محمود صاحب تھے۔ مولوی عبدالغفور صاحب نے از روئے قرآن و احادیث نیز حضور کی کتب اور عمل سے آپ کے مسلمان ہونے کا ثبوت دیا۔ لیکن مخالف مولوی صاحب نے اپنا سارا وقت حضرت اقدس کے بعض الہامات اور پیشگوئیوں پر استہزاء اور ٹھٹھا کرنے میں ضائع کیا۔ ہندو مسلمانوں میں سے سمجھدار لوگ تاڑ گئے کہ حق کس کے ساتھ ہے۔

تیسرے روز ہماری طرف سے مولوی اللہ دتا صاحب فاضل اور غیر احمدیوں کی جانب سے مولوی غلام رسول صاحب المعروف ”محدث“ پیش ہوئے۔ مضمون مناظرہ ”ختم نبوت“ تھا۔ مولوی غلام رسول صاحب نے ختم نبوت کے مضمون پر قرآن کریم سے صرف آیت خاتم النبیین اور دو تین احادیث اپنی تائید میں پیش کیں۔ فاضل جالندھری نے آیت خاتم النبیین کا اصلی اور صحیح مفہوم اور تشریح بیان کر کے کہا کہ یہ آیت تو مقام مدح رسول کریم صلی اللہ علیہ وسلم میں ہے اور بتلایا کہ از روئے اصول مناظرہ فریق ثانی آیت خاتم النبیین کو جو متنازعہ فیہ آیت ہے بطور اثبات دعویٰ پیش نہیں کر سکتا۔ نیز ایک درجن آیات قرآنی اور چند اہم احادیث صحیحہ اور زمانہ سلف کے کئی بزرگ مسلمانوں کے اقوال اپنی تائید میں پیش کئے۔

غیر احمدی مولوی صاحب نے حضرت مسیح موعود علیہ السلام کی بعض تحریرات سے یہ ثابت کرنے کی ناکام کوشش کی کہ گویا حضرت اقدس کے نزدیک ہر قسم کی نبوت بند ہو چکی ہے۔ لیکن حضرت صاحب کی تصانیف سے اس بات کا تسلی بخش جواب دیا گیا۔ غیر احمدی اور نیز غیر مسلم حاضرین بخوبی مد مقابل کے دلائل کی کمزوری کو محسوس کر رہے تھے۔

تیسرے روز بعد دوپہر صداقت حضرت مسیح موعود و مہدی معہود کے موضوع پر مناظرہ مابین مولوی اللہ دتا صاحب فاضل اور مولوی سلطان محمود صاحب ہوا۔ پہلی تقریر مولوی اللہ دتا صاحب نے کی۔ قرآن مجید سے کئی معیار صداقت پیش کر کے حضرت مسیح موعود علیہ السلام کو ان معیاروں پر پورا اترتا ہوا ثابت

کیا۔ مخالف مولوی صاحب نے پیش کردہ باتوں میں سے ایک کو بھی نہ چھوا۔ تین دن کے مناظرہ نے جتوئی کی پبلک پر یہ بات بخوبی کھول دی کہ دلائل اور براہین کے لحاظ سے احمدیوں کا پلہ بہت بھاری ہے۔ ڈاکٹر عبد الحمید صاحب سب اسٹنٹ سرجن بہت شکریہ کے مستحق ہیں کہ وہ باوجود غیر احمدی ہونے کے بڑی محبت کے ساتھ پیش آئے۔ جتوئی کے وٹرنری ڈاکٹر ایک عیسائی ہیں وہ بھی مناظروں میں حاضر ہوتے رہے۔ غیر احمدی مولویوں کی مخالفت اور جوش کو دیکھ کر ایک بار ڈاکٹر صاحب کہہ اٹھے کہ سخت حیرانگی ہے کہ یہ لوگ احمدیوں کی مخالفت کرتے ہیں حالانکہ ان کو احمدیوں کا شکریہ ادا کرنا چاہئے۔ اگر احمدی نہ ہوتے تو ہم (عیسائی) کب کے مسلمانوں کو عیسائی بنا لیتے۔ ۱۲ جولائی کو احمدی احباب کے زیر انتظام زیر صدارت جناب مولوی اللہ دتا صاحب کانگریس کے خلاف تقریریں کی گئیں۔ خاکسار ملک عزیز محمد احمد پلیڈر۔ علی پور ضلع مظفر گڑھ (الفضل ۲۴ جولائی ۱۹۳۰ء)

**مناظرہ بھنگواں** مولوی محمد ابراہیم صاحب بقا پوری، مولوی اللہ دتا صاحب جالندھری اور مولوی محمد یار صاحب ۲۶ ستمبر کو بھنگواں ضلع گورداسپور مناظرہ پر گئے ہیں۔ قادیان سے اور بھی بہت سے احباب شامل ہو رہے ہیں۔

(الفضل قادیان: ۲۷ ستمبر ۱۹۳۰ء صفحہ ۱: کالم نمبر ۱: زیر عنوان مدینہ اسیح: جلد ۱۸ نمبر ۳۹)

**مباحثہ مونگ ضلع گجرات** مولانا اللہ دتا صاحب و مولانا محمد یار صاحب مونگ ضلع گجرات سے ایک کامیاب مناظرہ کرنے کے بعد واپس قادیان پہنچ گئے ہیں

(الفضل: ۱۶ اکتوبر ۱۹۳۰ء صفحہ ۱: کالم نمبر ۱: زیر عنوان مدینہ اسیح: جلد ۱۸ نمبر ۴۷)

**مباحثہ پٹھان کوٹ** یہاں اہل تشیع سے مناظرہ ہوا جس کی مختصر خبر الفضل نے یوں دی۔ ”مولوی محمد ابراہیم صاحب بقا پوری، مولوی اللہ دتا صاحب مولوی فاضل اور مولوی غلام رسول صاحب راجیکی شیعوں سے مناظرہ کیلئے پٹھان کوٹ تشریف لے گئے۔

(الفضل ۱۱ نومبر ۱۹۳۰ء صفحہ ۱: زیر عنوان مدینہ اسیح)

**لائل پور میں غیر احمدیوں سے کامیاب مباحثہ**

اس مباحثہ کی کسی قدر تفصیلی روداد جو مکرم چوہدری عصمت اللہ خان صاحب جنرل سیکرٹری انجمن

احمدیہ لائل پور نے الفضل میں شائع کردہ لائل پور میں درج کی جاتی ہے۔

**وفات مسیح پر مناظرہ سے فرار** چند ماہ سے لائل پور میں غیر احمدی علماء سلسلہ احمدیہ کے خلاف تقریراً اور تحریراً بے شمار غلط بیانیاں کر کے ہمارے خلاف

لوگوں کو بھڑکا رہے ہیں۔

کبھی کبھی باہر سے بھی علماء بلا لئے جاتے ہیں۔ چنانچہ ۱۵/ماہ حال (نومبر ۱۹۳۰ء) باہر سے مولوی محمد شفیع، مولوی محمد مسعود اور حافظ محمد شریف کو بلا کر دو دن سلسلہ احمدیہ کے خلاف سخت اشتعال انگیز لیکچر دلائے۔ ان علماء نے حضرت مسیح موعود علیہ السلام کی تحریرات کو توڑ مروڑ کر آپ کی شان میں بے حد گستاخی کرتے ہوئے اپنے شرُّ مَنْ تَحْتَ اَدْنِی السَّمَاءِ کے مصداق ہونے کا ثبوت دیا۔ موجودہ ملکی فضا کو مد نظر رکھتے ہوئے ہم نہیں چاہتے تھے کہ غیر احمدیوں سے مناظرہ ہو۔ چنانچہ ہم چند ماہ سے ان کی گالیاں سن کر مناظرہ سے احتراز کرتے رہے مگر جب معاملہ آب از سرگذشت والا ہو گیا تو ہم مناظرہ کیلئے مجبور ہو گئے۔ چنانچہ ۱۹، ۲۰ نومبر کو ختم نبوت کی حقیقت اور صداقت مسیح موعود علیہ السلام پر نہایت کامیاب مناظرہ ہوا۔ جس کا خدا کے فضل سے تمام تعلیم یافتہ اور سنجیدہ طبقہ پر خاص اثر ہوا۔ غیر احمدی علماء وفات مسیح علیہ السلام پر مناظرہ کا چیلنج منظور کرنے اور بھرے جلسہ میں منظوری کا اعلان کرنے کے باوجود اس مسئلہ پر مناظرہ کرنے سے فرار کر گئے۔

۱۱ نومبر کو ساڑھے آٹھ بجے شب مولوی محمد یار صاحب مولوی فاضل اور مولوی محمد مسعود صاحب کے مابین مسئلہ نبوت پر قریباً تین گھنٹے نہایت کامیاب مناظرہ ہوا۔

**صداقت حضرت مسیح موعود علیہ السلام پر گفتگو** دوسرے دن صداقت مسیح موعود علیہ السلام پر بوقت ساڑھے آٹھ بجے شب

تقریباً ۳ گھنٹے مولوی محمد شفیع صاحب اور مولوی اللہ دتا صاحب جالندھری کے درمیان مناظرہ ہوا۔ مولوی اللہ دتا صاحب نے اپنی پہلی تقریر میں قرآن کریم کی متعدد آیات سے حضرت مسیح موعود علیہ السلام کی صداقت کو مبرہن کیا۔ آپ نے ثابت کیا کہ مفتری علی اللہ کی ہرگز وہ تائید اور نصرت نہیں ہو سکتی جو حضرت مسیح موعود علیہ السلام کی ہوئی اور چیلنج دیا کہ فریق ثانی کسی کاذب مدعی کو پیش کر کے دکھائے جس کی ایسی تائید و نصرت ہوئی ہو۔ پھر آپ نے حضرت مسیح موعود علیہ السلام کا اعجازی کلام پیش کیا اور ثابت کیا کہ اس کے مقابل پر تمام علماء کا عاجز ہونا از روئے قرآن اس بات کا زبردست



ثبوت ہے کہ حضرت مسیح موعود علیہ السلام اپنے دعاوی میں صادق تھے۔ پھر آپ نے قرآن مجید کے میعاد سے روز روشن کی طرح ثابت کیا کہ جھوٹا مدعی ۲۳ سال کا عرصہ جو رسول کریم صلی اللہ علیہ وسلم کے دعویٰ نبوت کی عمر ہے نہیں پاسکتا۔ اگر مخالفین مسیح موعود کا انکار کریں تو پھر وہ عیسائیوں اور آریوں کے سامنے اس قرآنی معیار کی رو سے رسول کریم صلی اللہ علیہ وسلم کی صداقت کیسے ثابت کر سکتے ہیں۔

مولوی محمد شفیع صاحب اپنی تقریروں میں ان قرآنی معیاروں پر کوئی معقول جرح نہ کر سکے۔ مولوی اللہ دتا صاحب نے ثابت کیا تھا کہ **يَدْخُلُونَ فِي دِينِ اللَّهِ أَفْوَاجًا** نصرت الہی کا ثبوت ہے۔ جیسا کہ سورۃ فتح **إِذَا جَاءَ نَصْرُ اللَّهِ وَالْفَتْحُ.....** الخ سے ظاہر ہے۔ مولوی محمد شفیع صاحب نے کہا کہ مسیلمہ کذاب کے ساتھ لاکھوں آدمی ہو گئے جس کے جواب میں مولوی اللہ دتا صاحب نے فرمایا۔ پھر مسیلمہ کذاب کا جو انجام ہوا کیا وہ آپ کو یاد نہیں۔ اب کون اس کا نام لیوا باقی ہے؟ اس کا تو چند سالوں میں ہی خاتمہ ہو گیا مگر حضرت مسیح موعود علیہ السلام کی جماعت روز بروز بڑھتی جا رہی ہے اور اکناف عالم میں پھیلتی چلی جا رہی ہے۔ اگر یہ نصرت نہیں تو پھر آپ کا یہ اعتراض مجھ پر نہیں قرآن مجید پر ہے جس میں **يَدْخُلُونَ فِي دِينِ اللَّهِ أَفْوَاجًا** کو نصرت الہی قرار دیا گیا ہے۔

مدعی کاذب کے ۲۳ سال مہلت نہ پانے والے معیار کے مقابل میں مولوی محمد شفیع صاحب نے کہا یہ رسول کریم صلی اللہ علیہ وسلم سے خاص ہے۔ جس کا جواب مولوی اللہ دتا صاحب نے یہ دیا کہ دلیل میں عمومیت ہونی چاہئے ورنہ یہ بات رسول کریم صلی اللہ علیہ وسلم کی صداقت کیلئے بھی مخالف کیلئے حجت نہ ہو سکے گی۔ جب مولوی محمد شفیع اس جرح سے عاجز آ گئے تو کہنے لگے میں ایسے مدعی پیش کر سکتا ہوں جنہوں نے ۲۳ سال کی مہلت پائی میرے پاس ایسے مدعی کی کتاب موجود ہے۔ مولوی اللہ دتا صاحب نے فرمایا کہ جس کی طرف آپ کا اشارہ ہے وہ اچھانبی ہے وہ بے چارہ ہمارے پیچھے نماز پڑھ لیتا ہے اور اپنے دماغ کا علاج کراتا پھرتا ہے۔ اس پر مولوی محمد شفیع نے کہا مرزا صاحب بھی اسی طرح پاگل تھے انہیں دماغی بیماری تھی۔ اس کا جواب مولوی اللہ دتا صاحب نے یہ دیا کہ اگر حضرت مرزا صاحب نعوذ باللہ پاگل تھے تو پھر آپ لوگوں سے بڑھ کر کوئی پاگل نہیں ہو سکتا جو ان کی مخالفت کر رہے ہیں۔ تم لوگوں کا حضرت مسیح موعود علیہ السلام کی مخالفت میں اس شدت سے کمر بستہ رہنا ہی صاف بتاتا ہے کہ تمہارے دل گواہ ہیں کہ حضرت مرزا صاحب پاگل نہ تھے۔

مولوی محمد شفیع چونکہ قرآنی معیاروں پر کوئی معقول جرح کرنے سے عاجز تھے اس لئے انہوں نے

ادھر ادھر ہاتھ پاؤں مارنے شروع کئے اور حضرت مسیح موعود علیہ السلام کی پیشگوئیوں اور مولوی ثناء اللہ کے ساتھ آخری فیصلہ والے اشتہار کو پیش کر کے اعتراضات کرنے شروع کر دیئے۔ کبھی کہتے مرزا صاحب کو مختلف زبانوں میں کیوں الہام ہوئے۔ نبی کو تو قوم کی زبان میں الہام ہوتا ہے۔ مولوی اللہ دتا صاحب نے پیشگوئیوں پر اعتراضات کا جواب خود حضرت مسیح موعود علیہ السلام کی کتب سے پیش کر کے واضح کر دیا کہ مولوی محمد شفیع کے اعتراضات سراسر فضول ہیں۔ مختلف زبانوں میں الہام کے متعلق یہ جواب دیا کہ یہ بتاؤ قوم سے مراد آپ کی قوم دعوت ہے یا کچھ اور۔ اس کا جواب مولوی محمد شفیع صاحب آخر دم تک کوئی نہ دے سکے۔ کیونکہ وہ جانتے تھے کہ اگر میں قوم دعوت تسلیم کروں تو پھر مختلف زبانوں میں الہام ہونے پر کوئی اعتراض نہیں ہو سکتا کیونکہ حضرت مرزا صاحب تمام اقوام کے موعود ہونے کے مدعی ہیں۔ مولوی صاحب نے فرمایا پھر یہ بتائیے کہ سلیمان علیہ السلام کو پرندوں کی زبان میں کیوں الہام ہوتا تھا ان کی اپنی زبان تو کچھ اور تھی۔ مولوی محمد شفیع صاحب نے جب ادھر سے بھی اپنا عجز مشاہدہ کیا تو یہ کہنا شروع کر دیا کہ مرزا صاحب مشرک تھے وہ خود خدا، خدا کا باپ اور بیٹا بننے کے مدعی تھے۔ مولوی اللہ دتا صاحب نے ان تمام باتوں کا مسیح موعود علیہ السلام کی تحریرات سے ایسا دندان شکن جواب دیا کہ تمام حاضرین پر یہ امر کھل گیا کہ حضرت مرزا صاحب سچے موحّد تھے۔

خاکسار عصمت اللہ خان وکیل۔ جنرل سیکرٹری انجمن احمدیہ لائل پور

(الفضل ۲۹ نومبر ۱۹۳۰ء صفحہ ۷، ۸)

۳۱ دسمبر ۱۹۳۰ء، یکم جنوری ۱۹۳۱ء دو یوم موضع

**موضع کروالیاں میں کامیاب مناظرہ** کروالیاں (متصل دھرم کوٹ بگہ) میں احمدیوں

اور غیر احمدیوں کا مناظرہ ہوا۔ ہماری طرف سے مولوی اللہ دتا صاحب، مولوی محمد یار صاحب اور مولوی عبدالغفور صاحب مناظر تھے اور غیر احمدیوں کی طرف سے مولوی نور حسین صاحب، مولوی محمد امین صاحب اور مولوی عبدالرحیم صاحب۔ مناظرہ تین مضامین پر تھا۔

(۱) ختم نبوت

(۲) صداقت مسیح موعود علیہ السلام

(۳) حیات و ممات حضرت مسیح علیہ السلام

خدا تعالیٰ کے فضل و کرم سے احمدی مناظروں کو تینوں مضامین کے بیان کرنے اور ان کے جواب

دینے میں بڑی شان دار فتح حاصل ہوئی۔ ایک موقع پر غیر احمدیوں کے مناظر مولوی محمد امین صاحب نے ایک حدیث لوگوں کو دھوکا دینے کیلئے پڑھ کر سنائی۔ جس کا مطلب یہ تھا کہ عیسیٰ علیہ السلام آسمان سے اتریں گے اور ساتھ ہی بیان کیا یہ حدیث بخاری شریف کی ہے۔ اس کے متعلق کہا گیا کہ اگر یہ حدیث بخاری شریف سے ثابت کر دیں تو بیس روپیہ انعام کے دیئے جائیں گے۔ مولوی محمد امین صاحب نے کہا لاؤ حدیث کی کتاب حدیث نکال کر دکھلائیں اور ساتھ ہی بیس روپیہ بھی بھیج دیں۔ اس پر بیس روپیہ اور بخاری شریف اس شخص کے ہاتھ میں دے دی گئی جو غیر احمدیوں کی طرف سے مناظرہ کا بانی تھا اور غیر احمدیوں کا امام مسجد بھی۔ اس نے تین چار دفعہ اپنے مناظر مولوی محمد امین صاحب سے کہا کہ اگر یہ حدیث بخاری میں ہے تو نکال دیں اور مبلغ ۲۰ روپیہ انعام لے لیں مگر وہ تیار نہ ہوئے اور آخر کار بخاری شریف اور بیس روپے احمدیوں کو واپس کر دیئے۔ خاکسار عبدالغنی

(اخبار الفضل قادیان دارالامان: ۲۴ جنوری ۱۹۳۱ء: نمبر ۸۶: جلد ۱۸ صفحہ ۱۲)

۴، ۳ جنوری ۱۹۳۱ء کو ایک اہلحدیث مولوی دھرگ میانہ تحصیل نارووال میں مناظرہ محمد امین صاحب شاگرد مولوی ثناء اللہ صاحب

سے مناظرہ مقرر ہوا۔ ہماری طرف سے مولوی اللہ دتا صاحب، مولوی محمد یار صاحب اور مولوی ظہور حسین صاحب تشریف لائے۔ ۳ جنوری کو پہلے وقت میں وفات مسیح علیہ السلام از روئے قرآن پر مناظرہ ہونا تھا جو مولوی ظہور حسین صاحب نے کیا..... دوسرا وقت اسی مسئلہ کے متعلق از روئے حدیث تھا جو مولوی اللہ دتا صاحب نے کیا غیر احمدی مناظر نے اپنے دعویٰ کا حصر حکماً عدلاً..... الخ والی حدیث پر ہی رکھا اور ہمارے مناظر نے اپنے دعویٰ کی تائید میں متعدد احادیث پیش کیں اس دن کے مناظرہ کا سامعین پر یہ اثر ہوا کہ بہت سے غیر احمدی مایوس ہو گئے اور خود اقرار کیا کہ واقعی ہمارے مناظر سے کچھ نہیں بن سکا بلکہ بعض اس قدر بد دل ہو گئے کہ اگلے دن کے مناظرہ میں شامل نہ ہوئے۔ دوسرے دن صداقت حضرت مسیح موعود علیہ السلام پر مناظرہ ہوا۔ ہماری طرف سے مولوی اللہ دتا صاحب بحیثیت مدعی مناظر تھے۔ آپ نے ۳۴ آیات قرآنی پر زور طریق پر پیش کیں جس کا سامعین پر خاص اثر ہوا۔ اس کے مقابلہ میں غیر احمدی مناظر نے بجائے قرآن مجید سے استدلال کرنے کے جو از روئے شرائط مناظرہ مقرر تھا، محمدی بیگم والی پیشگوئی پر تقریر شروع کر دی۔ مولوی اللہ دتا صاحب نے اس پیشگوئی کی حقیقت اور اس کے پورا ہونے کو نہایت عمدہ طریق پر بیان کیا۔ اس مسئلہ کے متعلق

دوسرے وقت از روئے حدیث مناظرہ ہوا۔ اس وقت مولوی محمد یار صاحب ہماری طرف سے بحیثیت مدعی مناظر تھے اور غیر احمدیوں کی طرف سے مولوی عبدالرحیم شاہ صاحب۔ مولوی محمد یار صاحب نے حضرت مسیح موعود علیہ السلام کی صداقت میں متعدد احادیث پیش کیں اور احادیث کی تائید میں واقعات اور حالات زمانہ کو رکھا۔ غیر احمدی مناظر نے جو غیر مہذب اور فحش گو ہونے میں اپنی نظیر آپ ہے حدیث دانی سے عجز کا اعتراف کرتے ہوئے حضرت مسیح موعود علیہ السلام کی پیشگوئیوں اور الہامات پر بے بنیاد اور لغو اعتراضات شروع کئے مگر ہمارے مناظر نے نہایت معقول طریق سے اس کا منہ بند کر دیا۔ آخر غیر احمدی مناظر نے لوگوں کو مشتعل کرنے کی غرض سے یہ کہنا شروع کر دیا کہ مرزا صاحب حضرت مسیح علیہ السلام کی دادیوں اور نانیوں کو کسی اور حرام کار لکھتے ہیں اور بائبل کا حوالہ دیتے ہیں حالانکہ ساری بائبل میں یہ کہیں موجود نہیں اگر احمدی مناظر بائبل سے یہ دکھا دے تو میں مبلغ دس روپے انعام دوں گا چنانچہ دس روپے رکھ دیتا ہوں۔ غیر احمدی مناظر کے اس چیلنج کو ہمارے مناظرین نے منظور کر لیا اور صدر جلسہ کے پاس جو غیر احمدی تھا روپے رکھ دیئے گئے۔ جب ہمارے مناظر نے بالکل واضح طور پر ان حوالہ جات کو بائبل سے نکال کر پیش کر دیا اور صدر جلسہ فیصلہ سنانے کیلئے تیار ہوا تو چونکہ ان کو معلوم ہو چکا تھا کہ فیصلہ ہمارے خلاف ہوگا اس لئے شور مچانا شروع کر دیا اور یہ کہنا شروع کیا کہ شرط باندھنا شریعت میں منع ہے اس لئے روپے واپس دے دو۔ جب صدر نے واپس نہ کئے تو اسے مجبور کر کے چھین کر لے گئے اور دوران مناظرہ ہی بغیر وقت ختم کئے میدان چھوڑ کر بھاگ گئے۔ اس طرح جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوًّا کا نظارہ خداوند تعالیٰ نے محض اپنے فضل سے دکھا دیا۔ الحمد للہ۔ خاکسار محمد اسماعیل۔ سیکرٹری جماعت احمدیہ

(الفضل ۱۳ جنوری ۱۹۳۱ء: صفحہ ۲: کالم نمبر ۲: زیر عنوان اخبار احمدیہ: جلد ۱۸: نمبر ۸۲)

مناظروں میں ہنگامے اور فساد کا خطرہ بھی ہوتا ہے اور

**پھگلہ میں ایک کرشمہ قدرت** جب ایسی صورت پیدا ہو جائے تو اللہ تعالیٰ کی تائید و نصرت حیران کن انداز میں اپنا جلوہ دکھاتی ہے۔ حضرت مولانا کو ۱۹۳۱ء میں ایسے ہی ایک واقعہ سے سابقہ پڑا۔ مولانا نے اس واقعہ کا ذکر کرتے ہوئے تحریر فرمایا:-

اوائل ۱۹۳۱ء کی بات ہے کہ بالا کوٹ ضلع ہزارہ میں غیر احمدی علماء سے مباحثات ہوئے۔ پادریوں سے کامیاب مناظرہ پہلے ہو چکا تھا۔ علماء سے جو مباحثہ وفات مسیح علیہ السلام پر ہوا اس میں



مد مقابل مولوی عبدالحنان صاحب ہزاروی تھے۔ اس مباحثہ کا آغاز نہایت پُر لطف طریق پر ہوا تھا۔ میں نے اپنی تقریر کے شروع میں آیت قرآنی کی تلاوت کے بعد حضرت مسیح موعود علیہ السلام کا یہ شعر بآواز بلند پڑھا۔

ابن مریم گیا حق کی قسم  
داخل جنت ہوا وہ محترم

اس پر مخالف مولوی صاحب نے کہا کہ یہ شعر اس لئے غلط ہے کہ اگر حضرت عیسیٰ علیہ السلام کو وفات یافتہ بھی مان لیا جائے تب بھی یہ کہنا غلط ہے کہ وہ جنت میں داخل ہو چکے ہیں۔ جنت میں تو ابھی کوئی بھی داخل نہیں ہوا۔ اس پر میں نے فوراً مولوی صاحب سے دریافت کیا کہ کیا رسول کریم صلی اللہ علیہ وسلم بھی ابھی جنت میں داخل نہیں ہوئے؟ مولوی صاحب نے کہہ دیا کہ ہاں ابھی تک رسول کریم صلی اللہ علیہ وسلم بھی جنت میں داخل نہیں ہوئے۔ میں نے قرآن مجید ہاتھ میں لے کر پُر زور لہجہ میں کہا کہ میں اس خدا کی قسم کھاتا ہوں جس نے یہ قرآن مجید نازل کیا ہے کہ ہم احمدیوں کے عقیدہ کے رو سے رسول اکرم صلی اللہ علیہ وسلم جنت کے بلند ترین مقام میں داخل ہیں۔ اس قسم کے بعد میں نے کہا کہ بھائیو! ایک طرف مولوی صاحبان کا یہ عقیدہ ہے جو ابھی آپ نے مولوی عبدالحنان صاحب کے منہ سے سنا ہے اور ایک طرف ہمارا عقیدہ ہے جو میں نے ابھی حلفاً بیان کیا ہے اب آپ خود اندازہ لگالیں کہ رسول کریم ﷺ کی عزت و عظمت کو کون مانتا ہے؟ شروع مناظرہ میں ہی اس واقعہ سے سامعین پر بڑا گہرا اثر ہوا۔ اس مناظرہ اور دیگر مناظرات میں بھی اللہ تعالیٰ کی خاص تائید شامل حال رہی اور اس پہاڑی علاقہ میں احمدیت کا خوب چرچا ہوا۔ فالحمد للہ علی ذالک۔

بالاکوٹ کے بعد پھگلہ میں مناظرہ مقرر تھا۔ یہ مناظرہ جمعہ کے روز ہونے والا تھا۔ مقام مناظرہ ایک کھلی جگہ گاؤں سے کچھ فاصلہ پر عین اس سڑک پر واقع تھا جو مانسہرہ سے بالاکوٹ کو جاتی ہے۔ مناظرہ کا وقت نماز جمعہ کے بعد مقرر ہوا۔ ہم نے اسی جگہ پر نماز جمعہ ادا کی۔ احمدیوں کی تعداد تیس چالیس ہوگی۔ غیر احمدی جم غفیر کی صورت میں نیچے وادی میں پانی کے نالہ کے پاس نماز جمعہ ادا کرنے کے لئے گئے۔ خطبہ جمعہ میں مولوی غلام غوث صاحب نے عوام کو سخت اشتعال دلایا۔ سامعین میں احمدیوں کے بعض رشتہ دار اور ہمدرد بھی تھے انہوں نے وہاں سے جلد آ کر اپنے احمدی رشتہ داروں کو بتایا کہ مناظرہ وغیرہ تو ہوگا نہیں فساد اور کشت و خون ہوگا۔ بہتر ہے کہ آپ لوگ یہاں سے چلے جائیں۔

ایک کے بعد دوسرے دوست نے آ کر یہی ترغیب دی۔ جماعت احمدیہ پھگلہ کے صدر محترم سید عبدالرحیم شاہ صاحب کو دوستوں نے اس طرف توجہ دلائی۔ انہوں نے مجھے حالات سے اطلاع دی۔ میں نے کہا کہ جانے کا تو کوئی سوال ہی نہیں۔ جب غیر احمدی مولوی ہجوم کو لے کر مقام مناظرہ کی طرف آ رہے تھے تو ان کے اطوار صاف بتا رہے تھے کہ وہ لوگ مناظرہ کیلئے نہیں بلکہ مقاتلہ کیلئے آ رہے ہیں۔ محترم سید عبدالرحیم شاہ صاحب نے خطرہ کو بھانپ کو پھر توجہ دلائی میں نے پھر وہی جواب دیا۔ تیسری مرتبہ ان کے کہنے پر بھی میرا وہی جواب تھا۔ ہاں ہم نے اتنی احتیاط ضرور کر لی تھی کہ مناظرہ کی کتب جو پہلے پھیلا کر میز پر رکھی ہوئی تھیں انہیں محفوظ کر لیا تھا۔

اس وقت موت یقینی نظر آ رہی تھی۔ میرے ہاتھ میں اس وقت بھیرہ کی بنی ہوئی بید کی خوبصورت چھڑی تھی جو مجھے اپنے بزرگوار حضرت مولوی محمد عبداللہ صاحب بوتالوی کی طرف سے میری شادی کے موقع پر ملی تھی۔ میرے دل میں اس وقت یہ حسرت تھی کہ دفاع کا کوئی انتظام نہیں تاہم اللہ تعالیٰ پر توکل کرتے ہوئے ہم سب تیار بیٹھے تھے کہ اللہ تعالیٰ کی راہ میں جو پیش آئے ہم اسے برداشت کریں گے۔ مخالف ہجوم میں لاٹھی تو قریباً ہر دیہاتی کے ہاتھ میں تھی۔ بہت سے لوگوں کے پاس کلہاڑیاں بھی تھیں۔ غیر احمدی مولوی صاحبان نے ہجوم کے ساتھ ہمیں چاروں طرف سے گھیر لیا اور ایک مولوی صاحب نے کھڑے کھڑے مجھ سے یوں خطاب کیا کہ آپ لوگ مناظرہ نہیں کرنا چاہتے؟ میں نے کہا کہ کیوں نہیں چاہتے ہم تو مناظرہ کرنے کیلئے آئے ہیں۔ یہ کتابوں کے ٹرنک کس لئے ہیں؟ اس پر مولوی صاحب نے کہا کہ ہم پہلے مرزا صاحب کی صداقت پر مناظرہ کریں گے۔ میں نے کہا ہمیں منظور ہے۔ ابھی مناظرہ شروع ہو جاتا ہے میرے دل میں آیا کہ چلو پہلی تقریر میں پیغام حق تو پہنچا دیا جائے گا بعد میں تو یہ لوگ اغلباً فساد برپا کر دیں گے۔ مولوی صاحب کہنے لگے کہ پہلی تقریر ہم کریں گے۔ میں نے کہا کہ اصول کے مطابق پہلی تقریر مدعی کی ہوتی ہے۔ ہم صداقت حضرت مسیح موعود علیہ السلام کے مدعی ہیں اس لئے پہلی تقریر ہماری ہوگی۔ اس مرحلہ پر ہجوم میں شورا اٹھا اور اشتعال انگیز نعرہ کے ساتھ ایک دیہاتی لاٹھی لے کر میرے سر پر مارنے کیلئے آگے بڑھا۔ میرے ساتھ محترم سید عبدالرحیم شاہ صاحب کھڑے تھے انہوں نے لاٹھی کو دیکھ لیا اور آگے بڑھ کر روکنا چاہا مگر وہ لاٹھی ان کے ماتھے پر لگی۔ خون زور سے بہنے لگا اور ہنگامہ کی صورت پیدا ہوئی۔

اس موقع پر اللہ تعالیٰ کا عجیب نشان ظاہر ہوا۔ پھگلہ کے ایک غیر احمدی سید نے جب یہ دیکھا کہ

قریبی گاؤں کے ایک گوجر کی لاٹھی سے پھگلہ کے سید عبدالرحیم شاہ زخمی ہو گئے ہیں تو اس نے شور مچا دیا کہ اے پھگلہ کے لوگو! تمہارے سید کو فلاں گاؤں کے گوجر مار گئے ہیں۔ یہ آواز بلند ہوئی تھی کہ سارا ریلہ ان گوجروں کی طرف ہو گیا۔ ایک لمحہ کے اندر اندریوں ہوا کہ وہ لوگ جو احمدیوں کو قتل کرنے کے لئے آئے تھے بھاگتے نظر آئے۔ وہ ایک دوسرے کے پیچھے دوڑ رہے تھے۔ پھگلہ والوں نے سید عبدالرحیم شاہ صاحب کو لاٹھی مارنے والے شخص کو نیچے نالہ میں قریباً دو اڑھائی فرلانگ کے فاصلہ پر جا پکڑا اور خوب مارا حتیٰ کہ مشہور ہو گیا کہ شاید وہ مر گیا حالانکہ مرا نہیں تھا۔ ہم اس میدان میں کھڑے قدرت خداوندی کا نظارہ دیکھ رہے تھے۔ سب مولوی میدان سے بھاگ چکے تھے۔ صرف احمدی ہی اس جگہ موجود تھے۔ اللہ تعالیٰ کی غیر معمولی تائید کا یہ عجیب واقعہ تھا۔ میری طبیعت پر سید عبدالرحیم شاہ صاحب کے میری جگہ لاٹھی اپنے سر پر لینے کا بڑا اثر تھا اور آج تک قائم ہے۔ اس کے بعد میں جب فلسطین گیا تب بھی اس واقعہ کی وجہ سے ان سے سلسلہ خط و کتابت جاری رہا۔

گزشتہ سال (جولائی ۱۹۷۰ء) مجھے عزیزم مولوی محمد الدین صاحب مربی سلسلہ احمدیہ کی معیت میں ایبٹ آباد اور پھگلہ جانے کا موقع ملا۔ برادر م سید محمد بشیر صاحب پسر سید عبدالرحیم شاہ صاحب ہمیں ایبٹ آباد سے مانسہرہ اور پھر پھگلہ لے گئے۔ ایک دن رات ہم نے پھگلہ میں احباب کے درمیان گزارا۔ محترم سید عبدالرحیم شاہ صاحب نے گزرے ہوئے واقعات سب کے سامنے بڑی محبت سے سنائے اور بار بار کہا کہ میں حیران تھا کہ میں نے جب بھی مولوی صاحب (خاکسار) سے اس وقت کہا کہ لوگ آمادہ فساد ہیں ہمیں حفاظت کا انتظام کرنا چاہیے تو انہوں نے یہی جواب دیا کہ اب انتظام تو اللہ تعالیٰ نے ہی کرنا ہے ہم کیا کر سکتے ہیں یہاں سے جانے کا بہر حال کوئی سوال نہیں ہے۔ اس قیام کے آخر پر ہم نے وہ مقام بھی دیکھا جہاں اب سکول بن چکا ہے۔ مجھے سید عبدالرحیم شاہ صاحب سے مل کر بہت خوشی ہوئی۔ اللہ تعالیٰ ان کی عمر میں برکت دے اور ان کی اولاد پر خاص فضل نازل فرمائے۔ آمین (الفرقان ربوہ: جنوری ۱۹۷۱ء: صفحہ ۵۴ تا ۵۶)

مراسلات کے عنوان کے تحت مکرم شاہ عالم صاحب سیکرٹری انجمن احمدیہ جہلم کی درج ذیل رپورٹ شائع ہوئی۔

جہلم میں غیر مبائعین سے کامیاب مناظرہ حضرت مسیح موعود علیہ السلام کی ”نبوت“ اور ”کفر و اسلام“ کے مسئلہ پر جماعت احمدیہ

کی طرف سے دلائل قاطعہ کے ساتھ اس قدر لکھا جا چکا ہے کہ اگر غیر مبائع دوست تعصب اور ہٹ دھرمی کے خیالات کو چھوڑ کر غور کریں تو ان پر اصل حقیقت آشکار ہو جائے۔ مگر عداوت محمود میں ان کا کینہ اور بغض اس قدر ترقی کر گیا ہے کہ غیر احمدیوں کو بھڑکانے اور مشتعل کرنے کیلئے وہ ہر وقت کسی نہ کسی صورت میں ان مسائل کو پیش کرتے رہتے ہیں۔ چنانچہ ۷، ۸ مارچ کو جہلم میں غیر مبائعین کا جلسہ قرار پایا۔ انہوں نے حسب عادت اشتہار کے اختتام پر ایک نوٹ لکھا کہ آریوں اور عیسائیوں اور قادیانیوں کو سوال و جواب کا موقع دیا جائے گا۔ چونکہ حسن اتفاق سے ۵، ۶ مارچ کو جماعت احمدیہ کالا گوجراں میں جلسہ تھا جس میں مولوی اللہ دتا صاحب فاضل جالندھری بھی تشریف لائے تھے ہم نے ۷، ۸ مارچ غیر مبائعین کے جلسہ میں سوال و جواب کرنے کیلئے ان کو روک لیا اور تاریخ اور وقت مقررہ پر ہم پہنچ گئے۔ لیکن جب ایک لیکچرار کی تقریر کے اختتام پر ہمارے فاضل مبلغ سوال کیلئے کھڑے ہوئے تو مولوی صدر الدین صاحب نے جو صدارت کے فرائض سرانجام دے رہے تھے سوال کرنے سے روکنا چاہا مگر ہمارے اصرار اور غیر احمدیوں کی تائید پر صاحب صدر نے بڑی مشکل سے سوال کی اجازت دی جس پر ہمارے فاضل مبلغ نے چند منٹ میں ہی نو ایسے ٹھوس سوال کئے جن کا غیر مبائعین کے پاس کوئی جواب نہ تھا۔ مولوی صدر الدین صاحب نے بحیثیت صدر ادھر ادھر کی باتوں میں پبلک کی سمع خراشی کر کے دوسرے لیکچرار کو تقریر کے واسطے کھڑا کر دیا۔ مولوی اللہ دتا صاحب اس لیکچرار کی تقریر کے خاتمہ پر بھی سوالات کیلئے اٹھے مگر مولوی صدر الدین صاحب نے بصد منت کہا کہ اشتہار میں سوال و جواب کا نوٹ کرنے میں ہم سے غلطی ہوگئی آپ جانے دیں اور سوال نہ کریں۔

اس طرح ان لوگوں کو جو ندامت ہوئی اس کے ازالہ کیلئے انہوں نے جلسہ کے بعد ہمیں مناظرہ کا چیلنج دیا جسے ہم نے منظور کر لیا اور مناظرہ کے لئے ۱۵ مارچ کی تاریخ مقرر ہوئی۔ چونکہ شرائط کا طے ہونا ضروری تھا اس لئے میں نے ان کو شرائط مناظرہ پیش کرتے ہوئے شرط نمبر ۲ میں لکھا۔ قرآن کریم اور حدیث کے وہ معانی فریقین کو قابل قبول ہوں گے جو حضرت مسیح موعود علیہ السلام نے کئے ہیں۔ حضور کے بیان فرمودہ معانی کے برخلاف بیان کرنے کا کسی کو حق نہ ہوگا۔ اس کے جواب میں انہوں نے لکھا۔ ”نمبر ۲ کے متعلق عرض ہے کہ آپ نے بالکل نرالا اور انوکھا اصول پیش کیا ہے۔ گویا ان کے نزدیک حضرت مسیح موعود علیہ الصلوٰۃ والسلام کے بیان فرمودہ معانی کو قبول کرنا ایک نرالا اور انوکھا اصول ہے۔ اس شرط پر میں نے بار بار زور دیا اور لکھایا انکار کریں یا اقبال کریں۔ مگر آخر وقت تک اس



جائز مطالبہ کو نرالا اور غیر متعلق بتاتے رہے اور ۱۵ مارچ کو منادی کرادی کہ ہمارے مبلغ تقریریں کریں گے اور قادیانیوں کو سوال و جواب کا موقع دیا جائے گا۔ وقت مقررہ پر ہم بھی پہنچ گئے اور طے پایا کہ مناظرہ ہو اور پہلی تقریر ان کی ہو اور وقت دو گھنٹہ۔ ہم نے منظور کر لیا اور مناظرہ شروع ہوا۔ میر مدثر شاہ صاحب نے نصف گھنٹہ تقریر کی اور ایک کاپی سے حضرت مسیح موعود علیہ الصلوٰۃ والسلام کے وہ حوالہ جات پڑھ دیئے جن میں آپ نے شریعت والی اور مستقل نبوت سے انکار کیا ہے۔ ہمارے فاضل مناظر نے اپنی نصف گھنٹہ کی تقریر میں میر مدثر شاہ کے پیش کردہ حوالہ جات کی اصل حقیقت پبلک پر ظاہر کر دی اور ثابت کیا جس جس جگہ حضور نے نبوت یا رسالت سے انکار کیا ہے صرف ان معنوں سے کیا ہے کہ آپ مستقل طور پر کوئی شریعت لانے والے نبی نہیں۔ چنانچہ فرماتے ہیں۔

”یہ الزام جو میرے ذمہ لگایا جاتا ہے کہ گویا میں ایسی نبوت کا دعویٰ کرتا ہوں جس سے مجھے اسلام سے کچھ تعلق باقی نہیں رہتا اور جس کے یہ معنی ہیں کہ میں مستقل طور پر اپنے تئیں ایسا نبی سمجھتا ہوں کہ قرآن شریف کی پیروی کچھ حاجت نہیں رکھتا اور اپنا علیحدہ کلمہ اور علیحدہ قبلہ بناتا ہوں اور شریعت اسلام کو منسوخ کی طرح قرار دیتا ہوں اور آنحضرت ﷺ کی اقتداء اور متابعت سے باہر جاتا ہوں یہ الزام صحیح نہیں ہے۔ بلکہ ایسا دعویٰ نبوت کا میرے نزدیک کفر ہے اور نہ آج سے بلکہ اپنی ہر ایک کتاب میں ہمیشہ میں یہی لکھتا آیا ہوں کہ اس قسم کی نبوت کا مجھے کوئی دعویٰ نہیں اور یہ سراسر میرے پر تہمت ہے۔“

(مجموعہ اشتہارات جلد سوم صفحہ ۵۹۷)

میر مدثر شاہ صاحب کے مطالبات کا جواب دینے کے بعد ہمارے مناظر نے اپنے دعویٰ کی تائید میں حسب ذیل مطالبات پیش کئے جن کا مدثر شاہ صاحب نے کوئی جواب نہ دیا۔

(۱) حضرت مسیح موعود علیہ السلام نے لکھا ہے شریعت والا نبی نہیں آ سکتا اور بغیر شریعت کے نبی ہو سکتا ہے۔ (تجلیات الہیہ)

(۲) آپ فرماتے ہیں۔ اُمت محمدیہ میں ایک پہلو سے نبی اور ایک پہلو سے اُمتی صرف ایک گزرا ہے۔ کیا اس جگہ محدث مراد ہے؟

(۳) حضرت مسیح موعود علیہ السلام نے چشمہ معرفت میں لکھا ہے کہ میرے نشانات سے ہزار نبی کی نبوت ثابت ہو سکتی ہے۔ کیا آپ کی نبوت ثابت نہیں ہو سکتی؟

- (۴) حضرت مسیح موعود علیہ السلام نے قادیان کو خدا کے رسول کا تخت گاہ لکھا ہے۔
- (۵) حضرت مسیح موعود علیہ السلام نے اپنے آپ کو حضرت مسیح سے تمام شان میں بڑھ کر لکھا ہے۔ کیا کسی غیر نبی کو کسی نبی پر کلی فضیلت ہو سکتی ہے؟
- (۶) پیغام صلح ۷ ستمبر ۱۹۱۳ء و ۱۶ اکتوبر میں حضرت مسیح موعود علیہ السلام کے نبی، رسول اور نجات دہندہ ہونے کا اہل پیغام نے حلفیہ اعلان کیا ہے۔
- (۷) اگر جماعت احمدیہ نے خلیفہ اس لئے مانا ہے کہ تانبوت مسیح موعود علیہ السلام ثابت ہو تو آپ لوگ بھی چھ برس تک خلافت اولیٰ کا اقرار کرتے رہے ہیں۔
- رات کے وقت ختم نبوت پر مناظرہ تھا لیکن جب ہم جلسہ گاہ میں گئے تو معلوم ہوا کہ مولوی عصمت اللہ صاحب بیمار ہیں۔ ہم نے ان کی جائے رہائش پر جا کر دریافت کیا تو دوسرے دن بھی مناظرہ کرنے سے معذوری کا اظہار کیا اس طرح ختم نبوت پر مناظرہ نہ ہو سکا۔ یہ صاف بات ہے کہ نبوت حضرت مسیح موعود علیہ السلام اور امکان نبوت میں تمام غیر احمدی غیر مبائعین کے ہم خیال ہیں اور جماعت احمدیہ سے مخالفت رکھتے ہیں۔ مگر اس مناظرہ کا اثر ہوا کہ تعلیم یافتہ طبقہ ہمارے فاضل مناظر کے دلائل کی معقولیت اور غیر مبائعین کی کمزوری کا کھلے طور پر اظہار کر رہا ہے۔ غیر مبائع خود بھی چیلنج دے کر اپنی غلطی اور کمزوری کو محسوس کر رہے ہیں۔

خاکسار۔ شاہ عالم۔ سیکرٹری انجمن احمدیہ۔ جہلم

(اخبار الفضل قادیان دارالامان: ۹ اپریل ۱۹۳۱ء)

حضرت مولانا تحریر فرماتے

ایک غیر معمولی اعزاز: سند نیابت سے سرفرازی ہیں:-

جون ۱۹۳۱ء کی بات ہے کہ بٹالہ میں انجمن شباب المسلمین نے بڑے وسیع پیمانہ پر جلسہ کا اہتمام کیا اور ایک بڑا پوسٹر شائع کیا جس میں مناظرہ کا چیلنج بھی دیا مگر یہ ہوشیاری کی کہ مناظرہ یا خود حضرت امام جماعت احمدیہ کریں گے یا وہ شخص کرے گا جسے آپ کی طرف سے نیابت کی سند حاصل ہوگی۔ ہم لوگ خوب جانتے تھے کہ یہ محض شرارت ہے۔ ہماری جماعت بٹالہ کی طرف سے منظوری چیلنج کا اشتہار شائع ہو گیا اور شرائط طے کرنے کیلئے دعوت دی گئی۔ جب جلسہ کے دن آگئے اور ہماری طرف سے بھی احباب بٹالہ پہنچ گئے۔ جمعہ کا دن تھا میں نماز جمعہ سے فارغ ہو کر مسجد اقصیٰ میں ہی حضور رضی اللہ عنہ سے

ملا اور بٹالہ جانے کی اجازت طلب کی۔ نظارتِ دعوت و تبلیغ کی طرف سے بعض علماء پہلے بھی پہنچ چکے تھے۔ حضور خاکسار سے باتیں کرتے کرتے مسجد مبارک تک پہنچ گئے۔ اس وقت اچانک فرمایا کہ میرا خیال ہے کہ میں آپ کو سند لکھ دوں۔ میں حضور کے ساتھ مسجد مبارک کی سیڑھیوں سے اوپر چڑھ گیا۔ جناب شیخ یوسف علی صاحب بی اے مرحوم ان دنوں پرائیویٹ سیکرٹری تھے وہ بھی ہمراہ تھے۔ حضورؐ نے قلم اور کاغذ منگوایا اور مسجد مبارک کے اولین حصہ میں کھڑکی کے پاس بیٹھ کر دعا کرتے ہوئے سند تحریر فرمائی اور مجھے فرمایا کہ پڑھ لو ٹھیک ہے؟ میں غرق حیرت تھا اور اس ذمہ داری کے پیش نظر گھبرایا ہوا تھا۔ عرض کیا حضور ٹھیک ہے۔ سند کے الفاظ حسب ذیل تھے:-

”میں مولوی اللہ دتا صاحب کو اس صورت میں اپنا نمائندہ مقرر کرتا ہوں کہ اگر بٹالہ یا اور کسی مقام پر انجمن شباب المسلمین یا اور کسی انجمن کی طرف سے کوئی عالم جسے آل انڈیا انجمن اہلحدیث یا جمعیتہ العلماء ہند دہلی یا مدرسہ دیوبند کی طرف سے سند و کالت و نیابت حاصل ہو تو وہ اس کے ساتھ میری طرف سے اور جماعت احمدیہ کی طرف سے مباحثہ کریں اور ان کا ساختہ پر داختہ کلی طور پر میری طرف سے سمجھا جائے گا لیکن اگر فریق مخالف ایسی کوئی سند پیش کرنے کیلئے تیار نہ ہو تو اس صورت میں ان کا مباحثہ صرف قادیان یا بٹالہ کی انجمن احمدیہ کی طرف سے سمجھا جائے گا نہ کہ جماعت احمدیہ کی مجموعی تعداد کی طرف سے۔“

خاکسار

مرزا محمود احمد خلیفۃ المسیح الثانیؒ

(الفضل ۲۷ جون ۱۹۳۱ء)

میں جب گاڑی سے بٹالہ پہنچا تو معلوم ہوا کہ ریڈیڈنٹ مجسٹریٹ صاحب کی کوٹھی پر فریقین کے علماء جمع ہیں۔ میں وہاں پہنچا تو مجسٹریٹ صاحب کہہ رہے تھے کہ اشتہار کے رو سے احرار نے مناظرہ کی

دعوتِ امامِ جماعت احمدیہ یا ان کے نمائندہ کو دی ہے اگر کسی کے پاس سندِ نیابت ہے تو پیش کریں۔ خاکسار نے پہنچتے ہی حضورؐ کی عطا فرمودہ سند پیش کر دی۔ اسے دیکھ کر احراری مولوی کہنے لگے کہ ہم گھر پر جا کر مشورہ کر کے جواب دیں گے مگر پھر وہ آخری وقت تک عاجز و لا جواب ہی رہے۔ درحقیقت یہ حضرت خلیفۃ المسیح الثانی رضی اللہ عنہ کی روحانی توجہ کا اثر تھا۔

(الفرقان: فضل عمر نمبر: صفحہ ۲۴، ۲۵: شمارہ دسمبر ۶۵ء، ۱۹۶۶ء جنوری)

۲۷ سال کی عمر میں حضرت مصلح موعود سے سندِ نیابت حاصل کرنا بلاشبہ ایک میں بے قابو ہو گیا غیر معمولی اور تاریخ ساز اعزاز ہے اس کا صحیح اور جذباتی رنگ میں ادراک حضرت مولانا نے حیاۃ ابی العطاء کے ایک باب، ”انعامات الہیہ کا کچھ تذکرہ“ کے زیر عنوان فرمایا۔ اس تحریر میں حضرت مولانا صاحب کی قلم کاری کا لطف بھی ہے اور اس اعزاز پر حقیقی رنگ میں جذبہ تشکر بھی۔ ساتھ ہی ساتھ یہ بھی پتہ چلتا ہے کہ یہ کتنا غیر معمولی اور کتنا نادرا اعزاز تھا جو حضرت مولانا کو حاصل ہوا۔ زہے نصیب! آپ لکھتے ہیں۔

پرائمری کی تعلیم کے بعد اللہ تعالیٰ کی توفیق سے میں مدرسہ احمدیہ قادیان میں داخل ہوا۔ اس میں حضرت والد صاحب کی ایمانی قوت کے علاوہ میرے ماموں جان حضرت ڈاکٹر محمد ابراہیم صاحب کی تحریک کا بھی خاصہ دخل تھا۔ ان دنوں وہ فرانس میں فوج میں کام کر رہے تھے۔ قادیان کے عرصہ تعلیم میں جو نیک بزرگ ہمدرد اور محبت الہی میں فنا سا تذہ میسر آئے وہ اللہ تعالیٰ کا اتنا عظیم احسان تھا جس کا شکر ادا کرنا طاقت سے باہر ہے۔ میں نہیں جانتا کہ میرے اساتذہ اور مدرسہ احمدیہ کے اس وقت کے افسر سیدی حضرت میرزا بشیر احمد صاحب ایم اے کے دل میں میرے متعلق کس طرح حسن ظن پیدا ہو گیا کہ ہوتے ہوتے بات ہمارے پیارے امام حضرت مصلح موعود خلیفۃ المسیح الثانی رضی اللہ تعالیٰ عنہ تک جا پہنچی۔ یہاں تک کہ میں ان سب مقدسوں کے الطاف کریمانہ اور روحانی توجہات کا مورد بن گیا۔ نتیجہ یہ نکلا کہ مجھے زمانہ طالب علمی میں ہی اسلام و احمدیت کی تقریری اور تحریری خدمات کی سعادت حاصل ہوئی شروع ہو گئی۔ قارئین ذرا خیال تو فرمائیں کہ ۱۹۳۱ء کے اوائل میں (یعنی باقاعدہ مبلغ بننے کے چوتھے سال) یہاں تک اللہ کا فضل ہوا کہ ہمارے پیارے امام حضرت خلیفۃ المسیح الثانی نے مجھے سندِ نیابت عطا فرمائی کہ اس کی فتح میری فتح اور اس کی شکست میری شکست ہوگی۔ مجھے یاد ہے کہ جب جمعہ کی نماز سے فارغ ہو کر حضور رضی اللہ عنہ نے مسجد مبارک قادیان کے ابتدائی حصہ میں تشریف فرما ہو کر



دعا کے بعد یہ سند نیابت لکھ کر مجھے دی اور فرمایا کہ ”اسے پڑھ لو اور بٹالہ شبان المسلمین کے جلسہ میں جا کر نمائندگی کرو“۔ میں اس سند کو پڑھ کر بے قابو ہو گیا تھا۔ میں حیران تھا کہ یہ خواب ہے یا حقیقت! اللہ تعالیٰ کی کتنی ذرہ نوازی ہے۔ کجا ضلع جالندھر کے ایک گاؤں کا حقیر ترین لڑکا اللہ دتا اور کجا یہ عزت و اکرام کہ خلیفہ وقت کی نمائندگی کی سند مل رہی ہے۔ واضح رہے کہ میں نے زندگی میں کبھی بھی اس بات کو نہیں بھلایا کہ جو کچھ فضل و احسان ہو رہا ہے یہ سب میرے مولا کریم کی موہبت ہے۔ اس کی رحمانیت ہے۔ میری کوئی خوبی یا قابلیت نہیں ہے۔ آج بھی اس تحریر کے وقت میں اسی یقین سے پر ہوں۔ اس کے بے پایاں احسانوں کو یاد کر کے اس کے آستانہ پر سجدہ ریز ہوں۔ رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ۔

(الفرقان: اپریل ۱۹۷۵ء: صفحہ ۴۴، ۴۵)

روزنامہ الفضل قادیان نے اس مناظرہ کی رپورٹ ذیل میں شائع کی:-

**بٹالہ میں اہلحدیثوں سے مناظرہ اور احمدیت کی شاندار فتح** چند روز ہوئے جماعت احمدیہ بٹالہ

کو مقامی انجمن اہلحدیث نے مناظرہ کا چیلنج دیا تھا جسے منظور کر لیا گیا اور تصفیہ شرائط کے بعد قرار پایا کہ ۲۹/۳۰ جون (۱۹۳۱ء) حیات و ممات مسیح ناصری اور صداقت حضرت مسیح موعود علیہ الصلوٰۃ والسلام پر مناظرہ ہو۔ ۲۹/جون چار بجے کی ٹرین پر قادیان سے مبلغین جماعت احمدیہ اور دوسرے اصحاب زیر امارت جناب میر قاسم علی صاحب بٹالہ روانہ ہوئے۔ ارد گرد کے دیہات کے احمدی بھی آگئے اور احمدیوں کا انداز اڈیڑھ ہزار کا مجمع ہو گیا۔

ساڑھے پانچ بجے وفات مسیح پر گلاب خانہ قاضیاں میں مناظرہ شروع ہوا۔ ہماری جماعت کی طرف سے مولانا محمد یار صاحب مولوی فاضل مناظر تھے اور اہلحدیثوں کی طرف سے مولوی محمد یوسف صاحب امرتسری۔ پہلے بیس منٹ مولوی محمد یوسف صاحب نے بحیثیت مدعی تقریر کی۔ جس کے جواب میں مولوی محمد یار صاحب نے ۲۰ منٹ تک ایسی مدلل اور مشرح تقریر کی کہ نہ صرف مخالف کے تمام اوہام باطلہ کا رد کر دیا بلکہ بیس کے قریب وفات مسیح کے دلائل بھی پیش کئے۔ اس کے بعد ڈیڑھ گھنٹہ پندرہ پندرہ منٹ تقریریں ہوتی رہیں۔ اس دوران میں مخالف مناظر وفات مسیح کی کسی ایک دلیل کو بھی توڑ نہ سکا اور مولوی محمد یار صاحب ہر بار اپنے دلائل میں اضافہ کرتے گئے۔ اللہ تعالیٰ کے فضل سے اس مناظرے کا لوگوں پر نہایت اچھا اثر ہوا۔ مولوی محمد یوسف صاحب نے اپنی آخری تقریر میں بجائے

حیاتِ مسیح کے موضوع پر تقریر کرنے کے غیر متعلق باتیں شروع کر دیں۔ چنانچہ کہا۔ ہم امام جماعت احمدیہ کو مباہلہ کا چیلنج دیتے ہیں مگر وہ مقابل پر نہیں آتے۔ اس کا جواب مولوی اللہ دتا صاحب مولوی فاضل نے یہ دیا کہ اگر اہلحدیثوں کے ”امیر شریعت“ مباہلہ پر آمادگی کا اظہار کریں تو سیدنا حضرت خلیفۃ المسیح الثانی ایدہ اللہ بنصرہ العزیز ہر وقت مباہلہ کرنے کیلئے تیار ہیں اور اگر کوئی اور تیار ہو تو ہم اس چیلنج کو اسی وقت منظور کرتے ہیں۔ اس کا کچھ جواب نہ دیا گیا۔

دورانِ مباحثہ میں تَوَفِّیٰ کے لفظ پر سیدنا حضرت مسیح موعود علیہ الصلوٰۃ والسلام نے جو ایک ہزار روپیہ کا انعامی اشتہار شائع فرمایا ہوا ہے اسے بھی پیش کیا گیا اور کہا گیا اگر کوئی اس اصل کو غلط ثابت کر دے جو تَوَفِّیٰ کے متعلق حضرت مسیح موعود علیہ السلام نے بیان فرمایا ہے تو ہم ہر وقت ایسے شخص کو ایک ہزار روپیہ انعام دینے کیلئے تیار ہیں اور اس کے علاوہ بیس روپے اسی مجلس میں اپنی طرف سے بھی دیں گے مگر کسی کو اس طرف رخ کرنے کی جرات نہ ہوئی۔ فریق مخالف نے دو غلط حوالے پیش کئے جنہیں صحیح ثابت کرنے کیلئے احمدی مناظر نے فی حوالہ بیس روپیہ انعام پیش کیا مگر غیر احمدی مناظر انہیں ثابت نہ کر سکا۔ خدا کے فضل سے آٹھ بجے شام مناظرہ ختم ہوا۔

دوسرے دن ۳۰ جون سات بجے صبح حضرت مسیح موعود علیہ السلام کی صداقت پر مباحثہ شروع ہوا۔ ہماری طرف سے مولانا اللہ دتا صاحب جالندھری مولوی فاضل مناظر تھے اور اہلحدیثوں کی طرف سے حافظ احمد الدین صاحب۔ ابتدائی تقریر میں مولوی اللہ دتا صاحب نے ضرورت زمانہ کو پیش کرتے ہوئے قرآن و احادیث اور اقوال ائمہ کی روشنی میں حضرت مسیح موعود علیہ السلام کی صداقت ثابت کی اور بتایا کہ موجودہ دور کے مصلح اعظم کے آگے سرطاعت جھکانا ہی سعادت مندی ہے۔ غیر احمدی مناظر صداقتِ مسیح موعود علیہ السلام کے دلائل میں سے تو کسی ایک کو بھی رد نہ کر سکا البتہ غلط اور بے بنیاد اعتراض کرتا رہا۔ کبھی کہا مرزا صاحب نے اپنی کتابوں میں حوالے غلط دیئے ہیں۔ کبھی پیشگوئیوں پر اعتراض کرتا اور کبھی بعض نشانات پر ہنسی اڑاتا رہا۔ چونکہ آخری تقریر مولوی اللہ دتا صاحب کی تھی اور مخالف فریق اپنی کمزوری دورانِ مباحثہ میں اچھی طرح محسوس کر چکا تھا اس لئے جب آخری تقریر شروع ہوئی تو شور مچا دیا گیا۔ آخر کچھ دیر کے بعد جب شور دور ہوا تو مولوی صاحب نے اپنی تقریر ختم کی اور نہایت عمدگی کے ساتھ حضرت مسیح موعود علیہ السلام کی صداقت سامعین پر واضح کی۔ ہر دو مناظروں

میں حاضرین کی تعداد کا اندازہ تین ہزار کے قریب لگایا گیا ہے۔ (الفضل ۲ جولائی ۱۹۳۱ء)

بھینی میاں خان میں پادری عبدالحق سے مباحثہ ۱۸ جولائی (۱۹۳۱ء) بھینی میاں  
خان مضافات قادیان میں پادری

عبدالحق صاحب کے ساتھ مولوی اللہ دتا صاحب نے مسئلہ کفارہ پر مناظرہ کیا جس میں احمدی مناظر کو خدا کے فضل سے نمایاں کامیابی حاصل ہوئی۔

(الفضل ۳۱ جولائی ۱۹۳۱ء صفحہ اکالم نمبر ۱: زیر عنوان مدینۃ المسیح: جلد ۱۹ نمبر ۹)

ڈیرہ غازیخان میں ہونے والے مناظرہ اور مباہلہ کا طویل تذکرہ حضرت مولانا ابوالعطاء صاحب نے الفضل میں شائع کرایا جو ذیل میں درج کیا جاتا ہے۔

تونسہ ضلع ڈیرہ غازیخان سے چند  
ہیر و شرقی ضلع ڈیرہ غازیخان میں مناظرہ و مباہلہ میل کے فاصلہ پر ایک گاؤں

ہیر و شرقی نامی موجود ہے۔ اس گاؤں میں ایک غریب مگر مخلص اور جوشیلا احمدی ہے۔ گرد و نواح کے احمدی بھی اپنے اپنے حلقہ اثر میں تبلیغ میں کوشاں رہتے ہیں۔ حال میں غیر احمدیوں کی طرف سے محمد اجمل خان صاحب لمغانی نے مکرم سردار امیر محمد خان صاحب کوٹ قیصرانی کو لکھا۔

”ہم حق اور باطل کا فرق نکالنے کی خاطر بموجب حکم خدائے عز و جل آپ لوگوں کے ساتھ مباہلہ کرنے کے واسطے مباہلہ کی دعوت دیتے ہیں۔ وقت کا، جگہ کا، تعین کر کے جلد از جلد مطلع کیا جائے اور بہتر ہوگا کہ مباہلہ ہیر و شرقی کی مسجد میں کیا جائے۔“

اس دعوت مباہلہ کو جماعت احمدیہ کی طرف سے منظور کر لیا گیا اور دونوں فریق کے آدمیوں نے مل کر انعقاد مباہلہ کیلئے مندرجہ ذیل شرائط کا تصفیہ کیا جن کی ایک ایک نقل فریقین کے دستخطوں سے ایک دوسرے کو دی گئی۔

(۱) مباہلہ ۲۶ اپریل ۱۹۳۶ء کو بمقام ہیر و شرقی میں ہوگا۔

(۲) بعد نماز فجر ۸ بجے صبح تا ۴ بجے شام۔ اتمام حجت کیلئے مابین فریقین بذریعہ علماء زبانی تقاریر کے ساتھ تبادلہ خیالات ہوگا۔ ہر ایک مقرر کیلئے آدھ گھنٹہ وقت ہوگا۔ پہلی تقریر جماعت احمدیہ کی طرف سے ہوگی اور آخری یعنی اختتامی تقریر اہلسنت والجماعت کی طرف سے ہوگی۔

(۳) مباہلین کی تعداد ہر فریق کی طرف سے دس دس نفر کی ہوگی اور نامزد ہو کر ہر فریقین فہرست

ایک دوسرے کے حوالے لے کر یعنی ۲۳ مارچ ۱۹۳۶ء بوقت ۹ بجے تک کر دی جائے گی۔

(۴) میعادِ مباہلہ ایک سال ہوگی۔

(۵) اگر سال کے اندر فریقین میں سے کسی فریق پر عذابِ عبرت ناک یا مرضِ عبرت ناک مثلاً فالج،

لقوہ، سکتہ وغیرہ یا عبرت ناک رسوائی یا موت وارد ہو جائے تو وہ فریق اور اس کا مذہب و سلسلہ

جھوٹا تصور ہوگا اور اگر ہر دو فریق مذکورہ بالا عذاب و امراض وغیرہ مذکورہ بالا سے محفوظ رہیں

تب بھی احمدی جھوٹے تصور ہوں گے اور ان کا سلسلہ و مذہب جھوٹا تصور ہوگا۔ اگر فریقین پر

عذاب پڑے تو کثرت کا اعتبار کیا جائے گا۔ (عذاب اور امراض سے وہ عذاب اور امراض

مراد ہیں جو انسانی ہاتھوں سے بالاتر ہوں)

(۶) امن کی ذمہ داری جماعت احمدیہ کی طرف سے سردار امیر محمد خان صاحب سربراہِ تمندار کے

ذمے ہوگی اور اہلسنت والجماعت کے لوگوں کی طرف سے امن کی ذمہ داری بذمہ خان سردار

خان صاحب تگوانی ہوگی۔

(۷) اتمامِ حجت کیلئے بموجب شرط نمبر ۲ جو تبادلہ خیال و مناظرہ ہوگا اس کا صدر سردار امیر محمد خان

صاحب قیصرانی و خان صاحب سردار خان تگوانی صاحب ہوں گے۔

(۸) دعائے مباہلہ کیلئے ذیل کے الفاظ معین کئے جاتے ہیں۔

## الفاظِ دعائے مباہلہ منجانبِ مباہلین اہلسنت والجماعت

”یا اللہ قہاری و جلالت کے مالک، عدل و انصاف کرنے والے قادر کہ تو علیم و خبیر ہے۔

ہم تجھے حاضر و ناظر جان کر اور تیرے جلال کی قسم کھا کر کہتے ہیں کہ ہم نے تمام امکانات سے

تحقیق کر کے جانا ہے کہ مرزا غلام احمد قادیانی نے انبیاء علیہم السلام کی توہین کی ہے اور نبوت

حقیقیہ کا دعویٰ کیا ہے۔ بعثتِ جسمانی کا انکاری ہے اور معجزاتِ انبیاء کا منکر ہے۔ مہدی موعود و

مسیح موعود ہونے کا مدعی ہے۔ ہمارے یقین میں یہ سب دعویٰ اس کے جھوٹے اور باطل ہیں

اور وہ کافر و کاذب و مفتری علی اللہ اور گمراہ ہے۔ اگر مرزا غلام احمد قادیانی اپنے مذکورہ بالا

دعاویٰ یعنی دعویٰ نبوت حقیقیہ و موعودہ مہدویت و مسیحیت میں صادق ہے تو ہم کو عبرت ناک

عذاب یا عبرت ناک مرض مثلاً فالج، لقوہ، سکتہ، یا حقیقی رسوائی یا موت سے معذب فرما۔ تاکہ



تیرے بندے راہِ راست پر آویں اور اگر مرزا غلام احمد مذکور اپنے مذکورہ بالا دعویٰ و اعتقادات میں کاذب ہے یعنی کہ نہ وہ مہدی موعود ہے نہ مسیح موعود نہ حقیقی نبی ہے تو جماعت احمدیہ فریقِ مباہلہ کے افراد حاضرہ پر عبرتناک عذاب یا عبرتناک مرض یا حقیقی رسوائی و ذلت یا موت نازل و وارد فرماتا کہ تیری پیاری مخلوق و عزیز بندے عبرت حاصل کر کے گمراہی و ضلالت سے بچ کر راہِ مستقیم حاصل کریں اور حق و باطل کا فیصلہ ہو۔ آمین“

### الفاظ دعا منجانب مباہلین جماعت احمدیہ

”ہم جماعت احمدیہ کے مباہلین خداوند قدیم و قدیر، عالم الغیب و غیور و قہار کو حاضر ناظر اور برحق جان کر صدق دل سے اس کے جلال کی قسم کھا کر کہتے ہیں کہ ہم تمام امکانات سے تحقیق کر کے حضرت مرزا غلام احمد صاحب علیہ الصلوٰۃ والسلام کو رسول کریم صلی اللہ علیہ وسلم کا سچا متبع مانتے ہیں اور وہ اعتقادی و عملی لحاظ سے کسی طرح بھی آنحضرت ﷺ کے لائے ہوئے دین اسلام سے منحرف نہیں ہیں بلکہ فنا فی الرسول ہو کر آنحضرت ﷺ کی اتباع اور ان کے فیضان و برکت کے توسل سے امام مہدی موعود و مسیح موعود و امتی نبی ہیں۔ پس اگر حضرت مرزا صاحب علیہ الصلوٰۃ والسلام اپنے مذکورہ بالا دعاوی میں سچے اور برحق ہیں۔ تو اے اللہ! ہم کو باعزت و با آبرو زندگی میں رکھ کر ہمارے ان مخالفین فریقِ مباہلہ کو عبرتناک عذاب یا عبرتناک مرض مثلاً فالج، لقوہ، سکتہ، یا حقیقی رسوائی یا موت سے معذب فرما اور حق و باطل کا فیصلہ فرما جو حضرت مرزا غلام احمد صاحب علیہ الصلوٰۃ والسلام کو کافر، جھوٹا، مفتری علی اللہ و گمراہ جانتے و مانتے ہیں۔ اور اگر مرزا صاحب اپنے دعاوی میں جھوٹے ہیں اور مفتری علی اللہ و بے دین ہیں تو ہم پر عبرتناک عذاب یا عبرتناک مرض یا حقیقی رسوائی یا موت نازل و وارد فرماتا کہ حق و باطل کا فیصلہ ہو اور تیرے بندے گمراہی و ضلالت سے بچ جاویں۔ آمین“

(۹) تاریخ و وقت مقررہ پر یعنی بوقت ۸ بجے صبح ۲۶ اپریل ۱۹۳۶ء کو جو فریق حسب وعدہ حاضر نہ ہوا وہ اور اس کا سلسلہ و مذہب جھوٹا تصور ہوگا۔

(۱۰) بوقت مناظرہ فریقین ایک دوسرے کو تہذیب کے ساتھ خطاب کریں گے۔

نوٹ: شرط نمبر ۵ کی اخیر سطر میں جو ”کثرت کا اعتبار“ ہوگا ہے۔ اس کا مطلب یہ ہے کہ اگر

فریقین پر عذاب پڑے تو جس فریق کے زیادہ آدمی مبتلا ہوں گے وہی کاذب و جھوٹا تصور ہوگا۔  
دستخط کنندگان از جماعت احمدیہ:-

(۱) سردار امیر محمد خان سربراہ تمندار قیصرانی (۲) مولوی گل محمد نیکانی مدرس

(۳) سردار فیض اللہ خان ملکانی

دستخط کنندگان از اہل سنت:-

(۱) سید محمد بخش شاہ سوکڑوی (۲) حکیم اللہ بخش ولد مولوی احمد سکنہ تونسہ

(۳) محمد اجمل ملغانی بلوچ

ان شرائط کے علاوہ فریقین نے تحریری طور پر ایک دوسرے کو لکھ دیا کہ غیر احمدیوں میں سے خصوصیت کے ساتھ سید محمد بخش شاہ صاحب اور احمدیوں میں سے خصوصیت کے ساتھ سردار امیر محمد خان صاحب قیصرانی کا مباہلہ میں شامل ہونا اور اتمام حجت کے وقت موجود ہونا از بس ضروری ہے۔ حتیٰ کہ اگر کوئی ان دونوں صاحبان میں سے بوجہ معذوری تاریخ مقررہ پر حاضر نہ ہو سکے تو تاریخ مباہلہ کو بدل کر پیچھے کر دیا جائے۔ پھر ایک اور شرط جو دونوں فریق کے صدر صاحبان کے دستخطوں سے لکھی گئی یہ تھی کہ بوقت تبادلہ خیالات محدودے چند اشخاص جن میں مباہلہ کرنے والے، دونوں مناظر اور صدر وغیرہ شامل تھے موجود ہوں گے۔ ”باقی کوئی فرد موجود نہ ہوگا۔“

یہ تمام شرائط ہماری جماعت کے دوستوں نے اپنی ذمہ داری پر خود طے کیں  
ایک غلطی کی اصلاح اور بعد ازاں بغرض منظور سیدنا امیر المومنین حضرت خلیفۃ المسیح الثانی

ایدہ اللہ تعالیٰ بنصرہ العزیز کی خدمت میں ارسال کئے۔ حضور نے مباہلہ کی شرط نمبر ۵ میں سے فقرہ ”اور اگر ہر دو فریق مذکورہ بالا عذاب و امراض وغیرہ مذکورہ بالا سے محفوظ رہ جاویں تب بھی احمدی جھوٹے تصور ہوں گے“ کو خلاف شریعت قرار دیتے ہوئے کیونکہ مباہلہ میں عام حالات میں مساوی شرائط ضروری ہیں ارشاد فرمایا کہ اس حصہ کو حذف کر دیا جائے اور پھر شریعت کے مطابق مباہلہ ہو ایسی ناجائز شرط کا تسلیم کرنا اور کرانا غلطی ہے۔

ظاہر ہے کہ ہمارے احمدی بھائیوں کا اس شرط کو تسلیم کر لینا اگرچہ قانون مباہلہ کی پوری واقفیت پر دلالت نہیں کرتا لیکن اس میں کیا شبہ ہے کہ یہ امر ان کے صداقت احمدیت پر کامل یقین اور پورے وثوق کا زبردست گواہ ہے۔ پس ان کی یہ غلطی بھی کیسی پیاری اور بھلی معلوم ہوتی ہے ان کے جوش ایمانی

میں ان سے یہ بات نظر انداز ہو گئی کہ ہو سکتا ہے کہ دشمنوں پر ابھی تک اللہ تعالیٰ کے علم میں اتمامِ حجت نہ ہوئی ہو وہ اپنی جہالت یا کم علمی کے باعث ابھی دنیا میں خارقِ عادت عذاب کے مستحق نہ ہوں۔ کیونکہ بجز اس صورت کے کہ کوئی شخص سمجھتے اور جانتے ہوئے باوجود اتمامِ حجت کے محض شرارت کی راہ سے دنیا کو گمراہ کرنے کیلئے کسی صادق کے بالمقابل یا مفتری کی تائید میں لَعْنَةُ اللَّهِ عَلَى الْكَافِرِينَ کہے۔ عام مکفرین و مکذبین کی سزا اور فیصلہ کیلئے قیامت کا دن مقرر ہے اور کوئی شخص خدا تعالیٰ کے قانون میں دخل نہیں دے سکتا۔ یقیناً احبابِ جماعت کی یہ غلطی بھی اہل ذوق کو لذت دے رہی تھی لیکن جب حضرت امیر المومنین خلیفۃ المسیح الثانی ایدہ اللہ تعالیٰ کا ارشاد دوستوں نے پڑھا اور جس طرح نہایت شرح صدر سے اس کی تعمیل کی اس میں بھی اہل بصیرت کیلئے بہت بڑا سبق ہے۔

مورخہ ۲۶/ اپریل ۱۹۳۶ء کو علی الصبح خاکسار چوہدری محمد شریف صاحب مولوی فاضل، مولوی عبدالرحمن صاحب مبشر، جناب سردار امیر محمد خان صاحب اور دیگر معززین احبابِ جماعت ہیر و شرقی گاؤں میں پہنچے تا کہ مناظرہ اور از روئے شریعت اسلامیہ مباہلہ سرانجام دیا جائے۔ غیر احمدیوں کی طرف سے ایک انبوه عظیم جمع تھا۔ سب سے پہلے غیر احمدی صدر اور دیگر لوگوں نے باصرار اس شرط کو اڑانے کے لئے کہا جس میں لکھا تھا کہ بجز مقررہ لوگوں کے دوسرے کسی شخص کو آنے کی اجازت نہ ہوگی۔ ہم نے ان کی اس بات کو منظور کیا اور گفتگو شروع ہوئی۔ اخویم سردار امیر محمد خان صاحب نے نہایت زوردار الفاظ میں کہا کہ ہم مناظرہ اور مباہلہ کیلئے تیار ہو کر آ گئے ہیں۔ لیکن چونکہ ہمارا مقصد یہ ہے کہ شریعت اسلامیہ کی رو سے مباہلہ کریں اور شرط نمبر ۵ کا ایک حصہ شریعت کے خلاف ہے اس لئے ہم چاہتے ہیں کہ اس حصہ کو منسوخ کر دیا جائے تاکہ شرعی مباہلہ قرار پائے۔ غیر احمدیوں نے کہا کہ آپ نے پہلے اس شرط کو کیوں تسلیم کیا تھا۔ سردار صاحب نے کہا کہ ہم سے شریعت کے باریک قوانین کی عدم واقفیت کے باعث غلطی ہوئی جسے ہم تسلیم کرتے ہیں۔ ہمارے امام کا ارشاد یہی ہے کہ ہم اس غلطی کا اقرار کر کے شریعت کے مطابق مباہلہ کریں۔ سو اگر آپ لوگ اس کے لئے تیار ہیں تو ہم پہلے سے ہی تیار ہو کر آئے ہیں۔ اس پر غیر احمدیوں کا مناظر مولوی لال حسین بول اٹھا کہ ہمارے نزدیک یہ شرط شریعت کے مطابق ہے۔ تب میں نے کہا کہ بہت اچھا ابھی فیصلہ ہو جاتا ہے۔ میں نے یہ کہہ کر اس کے خلاف شریعت ہونے پر تقریر شروع کر دی۔ میں نے اپنی چند ہی باتیں بیان کی تھیں کہ غیر احمدی مناظر کہنے لگا کہ آپ تو دلائل دیتے ہیں اس کی ضرورت نہیں جس سے لوگوں پر اس کے پہلو کی کمزوری عیاں

ہوگئی۔ آخر بہت رد و کد کے بعد فریقین کا سمجھوتہ اس بات پر ہوا کہ اس شرط کے خلاف شریعت ہونے کا تصفیہ آٹھ گھنٹہ مناظرہ کے معاً بعد ہوگا اور دونوں طرف سے اس تحریر پر دستخط ہو گئے۔ ”ہم دونوں فریق جماعت احمدیہ و اہلسنت و الجماعت اس وقت آٹھ گھنٹہ تک مناظرہ شروع کرتے ہیں۔ مباہلہ کی شرط نمبر ۵ کا تصفیہ از روئے شریعت مناظرہ کے بعد ہوگا علی الفور۔ شرط نمبر ۵ میں جو یہ بیان ہے کہ اگر دونوں فریقوں پر عذاب نہ آئے تو احمدی جھوٹے ہوں گے یہ حصہ شرط نمبر ۵ جماعت احمدیہ کے نزدیک خلاف شریعت ہے اس لئے وہ اسے تسلیم نہیں کرتے اور اپنی غلطی کو تسلیم کرتے ہیں۔“

**مناظرہ کے مختصر کوائف** مندرجہ بالا تحریری فیصلہ کے بعد مناظرہ ہوا اگرچہ از روئے شرائط ہر ایک تقریر کیلئے نصف نصف گھنٹہ مقرر تھا لیکن مولوی لال حسین کے کہنے پر میں نے مان لیا کہ پہلی ایک ایک تقریر آدھ آدھ گھنٹہ کی، دوسری بیس بیس منٹ، تیسری پندرہ پندرہ منٹ اور پھر آخر تک ہر تقریر دس دس منٹ ہوگی۔ مناظرہ نماز اور کھانے کے وقفوں کے باعث تین حصوں میں تقسیم ہو کر قریباً ۱۲ بجے شب ختم ہوا۔ پہلے اجلاس میں غیر احمدیوں کی طرف سے جناب سردار غلام حسین خان صاحب پریذیڈنٹ تجویز ہوئے اور میں یہ کہے بغیر نہیں رہ سکتا کہ سردار صاحب موصوف نے باحسن وجوہ فرائض صدارت سرانجام دیئے۔ وقت وغیرہ کی تقسیم میں کوئی رورعایت نہیں کی اور نہ کسی مناظر کو دائرہ تہذیب سے نکلنے دیا۔ غالباً اسی لئے دوسرے دونوں اجلاسوں میں آپ کو صدر نہ بنایا گیا۔

آٹھ گھنٹہ کے مناظرہ میں اللہ تعالیٰ کے فضل سے احمدیت کو نمایاں کامیابی حاصل ہوئی۔ دلائل کی رو سے، اخلاقی اور علمی طور پر، روحانی رنگ میں احمدیت کو پورا غلبہ حاصل ہوا۔ میں یہ نہیں کہتا کہ مولوی لال حسین ان مناظرات خصوصاً درمیانی مناظرہ میں بد تہذیبی نہیں کر سکا، گالیاں نہیں دے سکا، استہزاء نہیں کر سکا، حضرت مسیح موعود علیہ السلام کی عبارت کے ادھورے اقتباسات پیش کر کے سادہ لوح لوگوں کو گمراہ کرنے کی کوشش نہیں کر سکا۔ وہ یہ سب کچھ کرتا رہا۔ ہاں جو بات وہ نہیں کر سکا وہ دلائل کا جواب دلائل سے، علمی باتوں کا جواب علمی باتوں سے، روحانیت کا مقابلہ روحانیت سے۔ ہاں وہ اخلاقی معیار پر بھی قائم نہیں رہ سکا۔ اس عرصہ مناظرہ میں میں نے وفات مسیح علیہ السلام، امکان نبوت غیر تشریحی اور حضرت مسیح موعود علیہ السلام کی صداقت پر قرآن مجید اور احادیث نبویہ سے چالیںس کے قریب دلائل پیش کئے جن کا کوئی معقول جواب فریق مخالف کی طرف سے نہ دیا گیا اور غیر احمدی مناظر



کا کوئی اعتراض ایسا نہ تھا جس کا ہم نے بفضلہ تعالیٰ مدلل جواب نہ دیا ہو اور کوئی تحدی نہ تھی جس کو ہم نے توڑ کر نہ رکھ دیا ہو۔ بیسیوں تعلیم یافتہ غیر احمدیوں نے بلکہ بعض پیروں تک نے کھلے بندوں اپنی مجالس میں کہا کہ لال حسین قرآن و حدیث کا کوئی جواب نہ دے سکا۔ تو نسہ ڈیرہ غازیخان وغیرہ کے سمجھدار لوگوں نے خود جا کر ہمارے احمدی بھائیوں سے احمدی مناظر کی علمی قابلیت، متانت، قرآن دانی اور دلائل کی مضبوطی کا ذکر کیا۔ پس یہ محض خدا کا فضل تھا کہ مولوی لال حسین کی جو اس علاقہ میں بڑا عالم سمجھا جاتا تھا اس مناظرہ کے ذریعہ سے بے بضاعتی ہر کس و ناکس پر واضح ہو گئی۔ چودھویں صدی کے مجدد کا مطالبہ لَوْ تَقْوَلْ والے معیار کے بالمقابل نظیر کا مطالبہ، تَوْفِی کے معنوں کے متعلق چیلنج، اعجازِ مسیح کی مثل کا مطالبہ، بالمقابل بیٹھ کر اسی وقت تفسیر نویسی کا مطالبہ، عربی کے ایک صفحہ کے صحیح پڑھ جانے کا مطالبہ وغیرہ وغیرہ ایسی باتیں تھیں جن کو مولوی لال حسین کبھی فراموش نہیں کر سکتے۔ جب وہ حضرت مسیح موعود علیہ السلام کے الہامات پر بدزبانی کر رہے تھے تو میں نے تفصیلی جوابات کے علاوہ اسے کہا کہ آپ کہتے ہیں آپ آٹھ برس تک پیغامی پارٹی کے کامیاب مبلغ رہ چکے ہیں۔ اب بتلایئے کہ آپ نے اس وقت یہ الہامات اور ان پر غیر احمدی مولویوں کے اعتراضات پڑھے اور سنے تھے یا نہیں؟ اگر نہیں تو آپ احمدی کیسے بن گئے! اور تبلیغ کیا کرتے تھے۔ اگر سنے تھے تو بتلایئے کہ آپ ان کا کیا جواب سمجھتے تھے۔ ایک دو دن کی بات نہیں اور یہ بھی نہیں کہ آپ کو توجہ نہ دلائی گئی ہو۔ جن لوگوں نے مولوی صاحب کے چہرہ کو غور سے دیکھا وہ جانتے ہیں کہ اس وقت انہیں کچھ شرم ضرور آگئی تھی جس کا ازالہ انہوں نے مزید بدزبانی کے ذریعہ سے کیا۔

عام پبلک کو عموماً اور مباہلہ کرنے والوں کو خصوصاً میں نے بتلایا کہ جماعت احمدیہ اور احمدیہ عقائد سیدنا حضرت مسیح موعود علیہ السلام کے عقائد کیا ہیں۔ ”ایام الصلح“ کی حسب ذیل عبارت پیش کی گئی۔

”ہم اس بات پر ایمان لاتے ہیں کہ خدا تعالیٰ کے سوا کوئی معبود نہیں اور سیدنا حضرت محمد مصطفیٰ صلی اللہ علیہ وسلم اس کے رسول اور خاتم الانبیاء ہیں۔ اور ہم ایمان لاتے ہیں کہ ملائک حق اور حشر اجساد حق اور روز حساب حق اور جنت حق اور جہنم حق ہے۔ اور ہم ایمان لاتے ہیں کہ جو کچھ اللہ جل شانہ نے قرآن شریف میں فرمایا ہے اور جو کچھ ہمارے نبی صلی اللہ علیہ وسلم نے فرمایا ہے وہ سب بلحاظ بیان مذکورہ بالا حق ہے۔ اور ہم ایمان لاتے

صاحب شریعت جدیدہ ہونے کے دعویدار ہیں تو اس نبوت کے بعد ان کا آنحضرت ﷺ سے کوئی تعلق نہیں رہتا تو میں نے جھٹ اس کی اپنی کتاب ”ترک مرزائیت“ سے مندرجہ ذیل عبارت پڑھ دی جس پر اسے پہلو بدلنا پڑا۔

”مرزا صاحب مدعی نبوت تو ہیں لیکن کوئی نئی شریعت نہیں لائے اور نہ انہیں نبوت بلا واسطہ ملی ہے۔ بلکہ حضرت نبی کریم صلی اللہ علیہ وسلم کی پیروی اور وساطت سے نبی بن گئے ہیں اور مرزا صاحب کی اصطلاح میں یہی ظلی یا بروزی نبوت ہے۔“ (صفحہ ۳۴)

ان تمام امور کے علاوہ ایک خاص قابل ذکر بات یہ ہے کہ میں نے مولوی لال حسین صاحب کو مناظرہ سے پہلے اس کے درمیان اور اس کے اخیر پر نہایت تحدی سے دعوت دی کہ ہر دو مناظر بھی مباہلہ میں شامل ہوں مگر وہ اس کے لئے بالکل تیار نہ ہوئے۔ جس کا سمجھدار طبقہ پر بہت اچھا اثر تھا۔

اللہ تعالیٰ کے فضل سے بخیر  
مناظرہ کے بعد خلاف شریعت شرط کے تصفیہ سے انکار و خوبی مناظرہ ختم ہو گیا اور

جماعت احمدیہ کے دس افراد کی بجائے تمام موجودہ افراد نے جو چالیس سے زیادہ تھے مباہلہ پر کامل آمادگی ظاہر کی۔ اور میں نے کھڑے ہو کر کہا کہ اب مناظرہ ختم ہوتا ہے۔ ہماری دونوں فریق کی تحریری شرط کے مطابق اب اس خلاف شریعت شرط کا فیصلہ کر لیا جائے اور میں اپنے دعویٰ کی دلیل پیش کرتا ہوں۔ اس پر مولوی لال حسین اور ان کے ہمنواؤں نے شور مچا دیا کہ ہم آپ سے گفتگو کرنے کیلئے تیار نہیں۔ یہ گفتگو مباہلہ کرنے والوں میں سے کوئی کرے۔ بہت سمجھایا گیا آخر سردار امیر محمد خان صاحب نے اٹھ کر اعلان کیا کہ مولوی صاحب ہمارے نمائندہ ہیں۔ شریعت کی رو سے بحث ہے اس لئے ان سے ہی بحث کی جائے ورنہ آپ لوگوں کی کھلی شکست ہوگی۔ لیکن ان لوگوں نے ایک نہ مانی اور اسی ”نہیں نہیں“ میں جلسہ ختم کر کے چلتے بنے۔ ایک غیر احمدی مولوی صاحب نے مجھ سے گفتگو پر آمادگی ظاہر کی لیکن ان کو فوراً چپ کرادیا گیا اور اعلان کر دیا گیا کہ یہ ہمارا نمائندہ نہیں۔

مباہلہ کی کارروائی غیر احمدیوں کے اس کھلے فرار پر ان میں رات کو چہ میگوئیاں ہوتی رہیں اور دیوبندیوں اور بریلویوں کا اختلاف ہو گیا۔ صبح جب ہم وہاں سے واپس روانہ ہو رہے تھے تو اجمل خان صاحب ملغانی کی طرف سے پیغام ملا کہ اب ہم بجائے دس کے صرف پانچ آدمی مباہلہ کے لئے تیار ہیں اور اس خلاف شریعت شرط کو منسوخ قرار دینے پر رضامند۔ جب

ہیں کہ جو شخص اس شریعت اسلام میں سے ایک ذرہ کم کرے یا ایک ذرہ زیادہ کرے یا ترک فرائض اور اباحت کی بنیاد ڈالے وہ بے ایمان اور اسلام سے برگشتہ ہے۔ اور ہم اپنی جماعت کو نصیحت کرتے ہیں کہ وہ سچے دل سے اس کلمہ طیبہ پر ایمان رکھیں لَا إِلَهَ إِلَّا اللَّهُ مُحَمَّدٌ رَّسُولُ اللَّهِ اور اسی پر مریں اور تمام انبیاء اور تمام کتابیں جن کی سچائی قرآن شریف سے ثابت ہے ان سب پر ایمان لاویں۔ اور صوم اور صلوٰۃ اور زکوٰۃ اور حج اور خدا تعالیٰ اور اس کے رسولؐ کے مقرر کردہ تمام فرائض کو فرائض سمجھ کر اور تمام منہیات کو منہیات سمجھ کر ٹھیک ٹھیک اسلام پر کاربند ہوں۔ غرض وہ تمام امور جن پر سلف صالحین کو اعتقادی اور عملی طور پر اجماع تھا اور وہ امور جو اہلسنت کی اجماعی رائے سے اسلام کہلاتے ہیں ان سب کا ماننا فرض ہے۔ اور ہم آسمان اور زمین کو اس بات پر گواہ کرتے ہیں کہ یہی ہمارا مذہب ہے اور جو شخص مخالف اس مذہب کے کوئی اور الزام ہم پر لگاتا ہے وہ تقویٰ اور دیانت کو چھوڑ کر ہم پر افتراء کرتا ہے اور قیامت میں ہمارا اس پر یہ دعویٰ ہے۔ کہ کب اس نے ہمارا سینہ چاک کر کے دیکھا کہ ہم باوجود ہمارے اس قول کے دل سے ان اقوال کے مخالف ہیں۔ اَلَا إِنَّ لَغَنَةَ اللَّهِ عَلَى الْكَافِرِينَ وَالْمُفْتَرِينَ۔“

(ایام الصلح۔ روحانی خزائن جلد ۱۴ صفحہ ۳۲۳-۳۲۴)

پھر حضرت مسیح موعود علیہ الصلوٰۃ والسلام کے یہ کلمات سنائے۔

”تمہارے لئے ایک ضروری تعلیم یہ ہے کہ قرآن شریف کو مہجور کی طرح نہ چھوڑ دو کہ تمہاری اسی میں زندگی ہے۔ جو لوگ قرآن کو عزت دیں گے وہ آسمان پر عزت پائیں گے۔ جو لوگ ہر ایک حدیث اور ہر ایک قول پر قرآن کو مقدم رکھیں گے ان کو آسمان پر مقدم رکھا جائے گا۔ نوع انسان کے لئے روئے زمین پر اب کوئی کتاب نہیں مگر قرآن اور تمام آدمزادوں کیلئے اب کوئی رسول اور شفیع نہیں مگر محمد مصطفیٰ صلی اللہ علیہ وسلم سو تم کوشش کرو کہ سچی محبت اس جاہ و جلال کے نبی کے ساتھ رکھو اور اس کے غیر کو اس پر کسی نوع کی بڑائی مت دو۔ تا آسمان پر تم نجات یافتہ لکھے جاؤ۔“ (کشتی نوح۔ روحانی خزائن جلد ۱۹ صفحہ ۱۳-۱۴)

ایسے ہی دیگر متعدد اقتباسات سے احمدیہ عقائد کی وضاحت کی گئی۔ جب حضرت مسیح موعود علیہ السلام کے دعویٰ نبوت کے ذکر میں مولوی لال حسین نے مغالطہ دینا چاہا اور کہا کہ وہ

جن کے میں نے مفصل جواب دیئے اور آخر میں ان کو مباہلہ کی اہمیت اور اس کے نتائج سے آگاہ کر کے انداز کیا۔ اس وقت حکیم اللہ بخش نے ظاہر کیا کہ گویا وہ ابھی حضرت مسیح موعود علیہ السلام کی کتب پڑھ کر مزید تحقیقات کی ضرورت سمجھتے ہیں۔ لیکن مولوی بشیر احمد اور سردار اجمل خان کے کہنے پر کہ ہمیں مرزا صاحب کے کذب پر یقین ہے۔ ہم اب وقت ضائع نہیں کرنا چاہتے۔ اگر تم مباہلہ کیلئے تیار نہیں تو ہم ہی کر لیں گے۔ حکیم اللہ بخش بھی تیار ہو گئے اور سب حاضرین مسجد میں گئے پہلے غیر احمدیوں نے بددعا کے مندرجہ بالا الفاظ پڑھ کر آمین کہی۔ پھر احمدی احباب نے مقررہ الفاظ پڑھ کر آمین کہی اور یہ اجتماع برخاست ہو گیا۔

میں اس تمام واقعہ کو درج کر کے جماعت احمدیہ کے مخلصین سے درخواست کرتا درخواست دعا ہوں کہ وہ اللہ تعالیٰ سے عاجزانہ دعا کریں کہ وہ ہمارے ان پانچوں احباب کو جو مباہلہ میں شریک ہوئے ہیں ہر شر سے محفوظ رکھے اور ان کی تائید و نصرت فرماوے اور غیر احمدی مکذبین کیلئے اگر ہدایت مقدّر نہیں تو انہیں احمدیت اور اپنے پیارے مظلوم بندے حضرت مسیح موعود علیہ السلام کی سچائی کیلئے چمکتا ہوا نشان بنادے۔ آمین ثم آمین۔ خاکسار ابوالعطاء اللہ دتاجاندھری مولوی فاضل قادیان (روزنامہ الفضل قادیان دارالامان: ۱۹ مئی ۱۹۳۶ء: صفحہ ۵ تا ۷)

## گوجرانوالہ میں ”مولوی ثناء اللہ کیساتھ آخری فیصلہ“ پر کامیاب مناظرہ

۱۹ جون ۱۹۳۶ء کو محمد یہ یگ مین انجمن نے محمد عبداللہ صاحب معمار امرتسری کو گوجرانوالہ بلایا تاکہ احمدیت کے خلاف لیکچر دے۔ عبداللہ صاحب کے متعلق یہاں کے اکثر غیر احمدیوں کو یہ وہم تھا کہ اس کے اعتراضات کے جواب احمدیوں کے بڑے بڑے مبلغ بھی نہیں دے سکتے مگر قدرت کو یہ منظور تھا کہ حق و باطل میں تمیز ہو جائے۔ وزیر آباد کے جلسے سے آتے ہوئے جناب مولوی ابوالعطاء صاحب کو ہم نے گوجرانوالہ میں اتار لیا۔ ادھر سیکرٹری محمد یہ یگ مین سے مناظرہ کی شرائط طے کر لیں۔ ان کی اپنی خواہش پر قرار یہ پایا کہ ”ثناء اللہ کے ساتھ آخری فیصلہ“ پر ایک محفوظ مکان میں مساوی آدمیوں کی تعداد میں پرائیویٹ طور پر دو گھنٹے مناظرہ ہو۔ جسے منظور کر لیا گیا۔ آخر ۲۰ جون کی صبح کو ساڑھے چھ بجے مناظرہ شروع ہوا۔ اگرچہ ہر دو فریق کی طرف سے تیس تیس آدمی شریک ہو سکتے تھے لیکن غیر احمدیوں نے اپنے آدمی زیادہ تعداد میں داخل کر لئے۔ مولوی صاحب موصوف نے مضبوط دلائل سے



معلوم ہوا کہ مولوی محمد بخش شاہ جس کا ارزوئے شرائط مباہلہ میں شامل ہونا از بس ضروری تھا وہ مباہلہ میں شمولیت سے گریز کر رہے ہیں بلکہ دیگر لوگ جن کے نام فہرست میں تھے ان میں بھی سوائے دو تین کے باقی سب غیر مستعد ہیں تو اس سے تعجب ہوا اور محمد بخش شاہ صاحب کو جو اسی جگہ موجود تھے بہت آمادہ کیا گیا مگر وہ بالکل تیار نہ ہوئے۔ آخر کار دونوں فریق کی طرف سے مندرجہ ذیل دستخطی تحریریں ایک دوسرے کو دی گئیں۔

میں اللہ بخش حکیم اور سردار محمد اجمل خان اور مولوی بشیر احمد صاحب اور امام غیر احمدیوں کی تحریر بخش خان ملغانی اور عبدالرحمن خان ملغانی حسب استدعاء جماعت احمدیہ شرط نمبر ۵ کا کچھ حصہ منسوخ کرتے ہیں کیونکہ جماعت احمدیہ نے اپنی غلطی کا اظہار کرتے ہوئے خواہش ظاہر کی ہے کہ اہل سنت والجماعت اس شرط کو منسوخ کریں۔ لہذا ہم پانچ آدمی فراخ دلی سے منظور کرتے ہیں اور مباہلہ کرنے کو تیار ہیں۔ فقط (۲۷/اپریل ۱۹۳۶ء)

نوٹ: شرط نمبر ۵ کا حسب ذیل فقرہ منسوخ تصور ہوگا باقی بحال ہے۔ ”اگر ہر دو فریق مذکورہ بالا عذاب و امراض وغیرہ مذکورہ بالا سے محفوظ رہ جاویں تب بھی احمدی جھوٹے تصور ہونگے“ اللہ بخش حکیم بقلم خود۔ محمد اجمل بلوچ بقلم خود۔ عبدالرحمن بقلم خود۔ امام بخش بقلم خود، بشیر احمد عفی عنہ صدر انجمن انصار المسلمین مقیم پسرور ضلع سیالکوٹ

ہم افراد جماعت احمدیہ جن کے نام نیچے ثبت ہیں۔ شرائط مباہلہ میں سے شرط احمدیوں کی تحریر نمبر ۵ کے الفاظ ”اگر ہر دو فریق مذکورہ بالا عذاب و امراض وغیرہ مذکورہ بالا سے محفوظ رہ جاویں تب بھی احمدی جھوٹے تصور ہوں گے“ کو خلاف شریعت سمجھتے ہیں۔ اس حصہ شرط کے تعین میں ہم نے غلطی کی تھی اب چونکہ ہمارے مد مقابل پانچ اشخاص نے اہلسنت والجماعت میں سے اس حصہ کو منسوخ کر کے باقی جملہ شرائط پر مباہلہ کرنے پر آمادگی ظاہر کی ہے اس لئے ہم ان سے اس طریق پر مباہلہ کرنے کیلئے تیار ہیں۔ اور آج مورخہ ۲۷/اپریل ۱۹۳۶ء کو ہیر و شرقی میں یہ مباہلہ کر رہے ہیں۔ رَبَّنَا افْتَحْ بَيْنَنَا وَبَيْنَ قَوْمِنَا بِالْحَقِّ وَ أَنْتَ خَيْرُ الْفَاتِحِينَ آمِينَ يَا رَبَّ الْعَالَمِينَ۔ سردار فیض اللہ خان، گل محمد خان، سردار امیر محمد خان، غلام قادر احمدی بقلم خود، مولوی محمد خان مولوی فاضل۔

ان تحریروں کے بعد دونوں طرف سے مباہلہ کرنے والے سردار غلام حسین خان صاحب ٹائم کیپر اور خاکسار ایک کمرہ میں آخری اتمام حجت کیلئے گئے۔ پہلے حکیم اللہ بخش صاحب نے چند سوال کئے۔

ہوا نہیں۔ یہاں تک تعلیٰ کی کہ میں۔ اوروں کے انعام دوں گا اگر یہ حوالہ اسی طرح ہو جس طرح پڑھا جا رہا ہے۔ آخر دس روپے صاحب صدر کے پاس جمع کروائے اور مولوی صاحب نے دکھا دیا کہ حوالہ لفظ بلفظ ٹھیک ہے اس پر عبد اللہ صاحب چکرائے۔ مولوی صاحب نے یہ بھی واضح فرمایا کہ ہمیں دیکھنا چاہئے مولوی ثناء اللہ صاحب حضرت مسیح موعود علیہ الصلوٰۃ والسلام کی زندگی میں اس دعا کو کیا سمجھتے رہے۔ ہم مدت سے مطالبہ کر رہے ہیں کہ وہ قسم کھا کر بیان دیں لیکن وہ اس طرف نہیں آتے جس کا صاف یہ مطلب ہے کہ مولوی صاحب خود بھی اسے دعائے مباہلہ ہی سمجھتے رہے ہیں اور اسی لئے انہوں نے کہا کہ مجھے یہ منظور نہیں اور نہ کوئی دانا اسے منظور کر سکتا ہے۔

جب مناظرہ ختم ہوا تو سلیم الطبع لوگوں پر اتنا گہرا اثر چھوڑ گیا کہ مخالفین نے بھی جناب مولوی ابوالعطاء صاحب کی شرافت، علمیت، سنجیدگی اور وسیع حوصلگی کا اعتراف کیا اور آپ کے طرز کلام پر خوشی کا اظہار کیا۔ برخلاف اس کے عبد اللہ صاحب کی سوقيانہ حرکات اور لغو اشعار اور درشت کلامی کو ان کے اپنے آدمیوں نے بھی ناپسند کیا۔ بہر حال میں سیکرٹری محمد یہ یگ مین اور منتظمین جلسہ کا شکریہ ادا کرتا ہوں کہ انہوں نے اچھے طریق سے انتظام کیا۔ محمد شفیع اسلم۔ نائب مہتمم تبلیغ ضلع گوجرانوالہ

(الفضل ۲۷ جون ۱۹۳۶ء: صفحہ ۹)

الحمد للہ کہ مناظرہ مہت پور بڑی خوش اسلوبی اور  
**مہت پور میں چار روز شاندار مناظرہ** احسن انتظام کے ماتحت اختتام پذیر ہوا۔ جماعت

احمدیہ کی طرف سے ابوالعطاء مولوی اللہ دتا صاحب جالندھری اور شیعہ اصحاب کی طرف سے مرزا یوسف حسین مناظر تھے۔ مضامین مناظرہ مہدویت حضرت مرزا صاحب علیہ السلام، متعہ، ختم نبوت کی حقیقت، تعزیر داری تھے۔

پہلے روز کے مناظرہ کے بعد پبلک کی درخواست پر فریقین کے نمائندوں نے اس امر پر اتفاق کیا کہ آئندہ مدعی کے چار پرچے اور سائل کے تین پرچے ہوں۔ سو پہلے مضمون میں پانچ پرچے اور تیسرے مضمون میں چار پرچے ابوالعطاء مولوی اللہ دتا صاحب نے لکھے اور چار پرچے شیعہ مناظر نے اور دوسرے اور چوتھے مضمون میں چار پرچے شیعہ مناظر نے اور مولوی اللہ دتا صاحب نے تین تین پرچے لکھے۔ روزانہ صبح سات بجے سے ایک بجے تک میدان مناظرہ میں ہی ہر دو مناظر پرچے لکھتے اور پھر تین بجے سے سنانے شروع ہوتے تھے۔ پرچہ سنانے کے متعلق یہ شرط تھی کہ مناسب تشریح کی جاسکتی

ثابت کیا کہ حضرت مسیح موعود علیہ السلام کی دعائے مباہلہ تھی جس کے لئے مولوی ثناء اللہ صاحب کی منظوری کی ضرورت تھی۔ لیکن مولوی ثناء اللہ نے لکھا یہ طریق مجھے منظور نہیں اور نہ کوئی دانا اسے منظور کر سکتا ہے۔ پس چونکہ وہ مقابلہ پر نہ آئے اور اپنے مقرر کردہ معیار کے مطابق کہ خدا جھوٹے اور مفتری کو لمبی عمر دیتا ہے زندہ رہے اور مفتری بنے اور رسول پاک صلی اللہ علیہ وسلم کی وفات کے بعد مسیلمہ کذاب کا زندہ رہنا مثال کے طور پر بیان کر کے خود مسیلمہ کذاب بنے۔ عبد اللہ صاحب بجائے اس کے کہ ان دلائل کا جواب دیتے ادھر ادھر کے حوالے بے محل و بے موقع پڑھتے رہے اور ساتھ نہایت لغو عشقیہ اشعار بھی سناتے رہے۔ علاوہ ازیں بد اخلاقی کا مظاہرہ بھی جاری رکھا۔ صاحب صدر نے (جو ایک معزز غیر احمدی تھے) بار بار روکا مگر عبد اللہ صاحب عادت سے مجبور تھے آخری دم تک شرافت کی مٹی پلید کرتے رہے۔ ان کی اس حرکت کو مجلس کے شریف لوگوں نے بھی محسوس کیا۔ بدحواسی کا یہ عالم تھا کہ کبھی کہتے کہ یہ مرزا صاحب کی یکطرفہ دعا تھی اور اس دعا پر مولوی ثناء اللہ صاحب نے گورنمنٹ کو توجہ دلائی۔ جب دریافت کیا گیا کہ یہ محض دعا ہی تھی تو حکومت کو توجہ دلانے کی غرض؟ تو فوراً کہہ دیا کہ یہ مولوی صاحب کی موت کی پیشگوئی تھی اور جب کہا گیا کہ اگر یہ موت کی پیشگوئی تھی تو مولوی ثناء اللہ نے کیوں لکھا تھا کہ یہ پیشگوئی نہیں ہے۔ تو ارشاد فرمایا یہ تو محض دھوکا تھا۔ نہ یہ دعا تھی نہ پیشگوئی۔ اور پھر کہنے لگے۔ مولوی ثناء اللہ اپنے لئے موت کی تمنا کیوں کرتے؟ وہ تو پکے مومن تھے۔ موت کی تمنا تو کاذب کیا کرتے ہیں۔ اس جہالت پر علمائے اہلحدیث جو موجود تھے وہ بھی چوکنے ہو گئے۔ جب کہ جناب مولوی ابوالعطاء صاحب نے قرآن پاک کی آیت وَلَا يَتَمَنَّوْنَہٗ اَبَدًا بِمَا قَدَّمْتُ اَیْدِیْہُمْ (جمعہ: ۸) پڑھ کر فرمایا۔ خدا تو فرماتا ہے کہ کافر موت کی تمنا ہرگز نہیں کرتے آپ کی مانیں یا قرآن مجید کی۔ مگر مولوی عبد اللہ صاحب معمار کو قرآن دانی سے کیا تعلق۔ آیات قرآنی غلط پڑھ پڑھ کر غلط مفہوم پیش کرتے رہے۔ اگرچہ اہلحدیث کے بڑے مولوی محمد اسماعیل صاحب بار بار لقمے دیتے رہے لیکن ریت کی دیوار کو کب تک قائم رکھا جاسکتا ہے۔

دورانِ مناظرہ ہمارے مولوی صاحب نے بیان فرمایا کہ حضرت مسیح موعود علیہ الصلوٰۃ والسلام نے فرمایا ہے کہ ہر جھوٹا سچے نبی کی زندگی میں نہیں مرتا بلکہ جو مفتری مباہلہ میں سچے نبی کے مقابل پر آتا ہے وہ ضرور مرجاتا ہے۔ آپ نے حضرت مسیح موعود علیہ الصلوٰۃ والسلام کا یہ حوالہ پڑھنا شروع کیا تو درمیان میں ہی عبد اللہ صاحب نے شور مچا دیا کہ یہ الفاظ ہی نہیں۔ غلط پڑھ رہے ہیں۔ جو کچھ پڑھ رہے ہیں لکھا

ہے۔ ہمارے فاضل مناظر کا مخصوص انداز حوالہ جات کی بھرمار خدا تعالیٰ کے فضل و کرم سے خاص کامیابی کا باعث ہوئی۔ موافق و مخالف سب کی زبان پر یہی چرچا تھا کہ احمدی مناظر غالب آ گیا اور یہ کہ شیعہ مناظر اپنے مذہب سے ہی واقف نہیں ہے۔ اس ہزیمت کی طرف سے پبلک کی توجہ پھرنے کیلئے موضع خان پور کے اہلحدیث لوگوں نے مناظرہ کا چیلنج دیا جو فوراً منظور کر لیا گیا۔ مناظرہ میں قریباً پانچ صد افراد کی حاضری ہوتی۔ چاروں روز با من جلسہ ہوتا رہا۔ فریقین کے صدر مولوی دل محمد صاحب فاضل و سید محبوب شاہ صاحب تھے۔ چوہدری عبدالکریم صاحب اور تھانیدار علاقہ کا انتظام جلسہ میں خاص دخل تھا۔ ہم منتظمین جلسہ کا تہہ دل سے شکریہ ادا کرتے ہیں۔ (نامہ نگار)

(روزنامہ الفضل قادیان دارالامان: ۷ اکتوبر ۱۹۳۶ء: صفحہ دو)

اس مناظرہ کی تفصیل بعد ازاں مناظرہ مہت پور کے نام سے کتابی صورت میں شائع ہو گئیں۔

**مناظرہ میں ناکامی پر انجمن سیف**  
**الاسلام دہلی کی مفسدہ پردازی**

مناظرہ کیا۔ یہاں تک اس کا اثر تھا کہ بڑے سے بڑے فریق مخالف کے مولوی اور عوام تک مرعوب تھے۔ آخر میں فریق مخالف نے لوگوں کو اکسا کر فساد پر آمادہ کیا حالانکہ ہماری طرف سے مولوی محمد یار صاحب عارف نے انجمن سیف الاسلام اور پبلک دہلی کا شکریہ ادا کیا کہ انہوں نے نہایت خاموشی اور سکون کے ساتھ مناظرہ سنا اور ہمیں اپنی انجمن میں وقت دیا۔ اس بات کا بھی پبلک پر نہایت عمدہ اثر ہوا جو کہ مخالف فریق کو ناگوار گزارا۔ اس پر مولوی ابوالوفا شاہ بھہانپوری نے لوگوں کو اکسایا کہ توبہ کرو اور جانے نہ دو۔ جس وقت ہمارے مولوی صاحبان اور احباب جماعت واپس جا رہے تھے تو پیچھے سے آ کر لاٹھیوں سے حملہ کر دیا۔ اگر ہماری طرف سے بھی ترکی بہ ترکی جواب دیا جاتا تو بات بہت بڑھ جاتی لیکن ہماری طرف سے کسی نے ہاتھ نہ اٹھایا۔ ہمارے کئی دوستوں کو شدید ضربیں آئیں۔ لاٹھیاں تو اکثر دوستوں اور علماء کے بھی لگیں۔ شریف پبلک نے ہمارے رویہ کی بہت تعریف کی اور انجمن سیف الاسلام والوں کو لعنت ملامت کی۔ رات کے وقت ساتن دھرمیوں کا مناظرہ تھا مگر انہوں نے آنے سے انکار کر دیا اور کہا جہاں ایسے غنڈہ پن کا مظاہرہ ہو وہاں ہم جانا نہیں چاہتے۔ سنا گیا ہے کہ صبح مولوی عمر الدین وغیرہ پیغامیوں کی بھی پگڑیاں اچھالی گئیں تھیں اور فساد ہوتے ہوتے رہ گیا تھا۔ شہر کے اکثر



شریف لوگوں نے ہمارے ساتھ ہمدردی کا اظہار کیا اور فریق مخالف کی جہالت اور درندگی کی مذمت کی۔  
خاکسار۔ غلام حسین از دہلی

(روزنامہ الفضل قادیان دارالامان: ۱۰ مارچ ۱۹۳۷ء از دہلی صفحہ ۲)

دہلی کے اس مناظرہ کے بارے میں محترم پروفیسر سعود  
محترم پروفیسر سعود احمد خان کی یاد احمد خان صاحب سابق پروفیسر احمدیہ سیکنڈری سکول

گھانا، سابق پروفیسر شعبہ تاریخ تعلیم الاسلام کالج ربوہ اور سابق استاد جامعہ احمدیہ ربوہ تحریر فرماتے ہیں:-

”عاجز حضرت مولانا ابوالعطاء صاحب جالندھری کے نام سے ۱۹۳۷ء میں واقف ہوا جب کہ میں ابھی پانچویں جماعت کا طالب علم تھا۔ حضرت مولانا صاحب کا ایک دیوبندی عالم کے ساتھ دہلی کے پریڈ گراؤنڈ میں جو جامع مسجد کے سامنے تھا مناظرہ ہوا۔ اللہ تعالیٰ کے فضل سے مناظرہ نہایت کامیاب ہوا۔ میں تو اس وقت بچہ تھا مجھے مناظرہ کی کامیابی کا اندازہ اس طرح ہوا کہ میں نے دیکھا کہ احمدی احباب بے حد خوش تھے۔ لیکن جس بات نے مجھے بے حد حیران کیا وہ یہ تھی کہ ان ہی دنوں میں ہماری والدہ کا انتقال ہوا تھا۔ گھر میں غم اور الم کی فضا چھائی ہوئی تھی لیکن اس شام کو جب گھر کے بڑے افراد واپس آئے تو سب کے چہروں پر خوشی کے آثار نمایاں تھے۔ گھر میں غم کی فضا کے دوران اس خوشی کو دیکھ کر میں بچپن میں حیران ہوا۔ دریافت کیا تو پتہ چلا کہ ہماری جماعت کے ایک عالم نے جن کا نام مولوی ابوالعطاء اللہ دتا جالندھری ہے ایک نہایت کامیاب مناظرہ کیا ہے اور اللہ تعالیٰ نے جماعت کو نمایاں فتح عطا فرمائی ہے۔ حالانکہ مناظرہ کے بعد مخالفین نے ہماری جماعت کے علماء کو گھیر کر مارنے کی کوشش کی لیکن اللہ تعالیٰ کے فضل سے حضرت مولانا صاحب تو محفوظ رہے کیونکہ اس خیال سے کہ مناظرہ انہوں نے کیا ہے اس لئے مخالفین انہی کو نشانہ بنائیں گے احمدی نوجوانوں نے ان کو اپنے گھیرے میں لے لیا۔ محترم مولانا محمد یار عارف صاحب مرحوم کو مخالفین نے پکڑ لیا جو ہماری طرف سے صدر مناظرہ تھے ان کو زد و کوب کیا گیا۔ محترم مولانا غلام احمد صاحب بدو ملہوی بھی وہاں موجود تھے۔ انہوں نے سفید پکڑی پہن رکھی تھی جب کہ ہمارے اکثر علماء سبز پکڑیاں باندھا کرتے تھے اس لئے مخالفین ان کو نہ پہچان سکے وہ کرسی پر بھی نہ بیٹھے ہوئے تھے بلکہ تخت پر بیٹھے تھے اور حوالہ جات نکالنے میں حضرت مولانا ابوالعطاء صاحب جالندھری کی مدد کر رہے تھے۔ مولانا عارف صاحب کو بچانے میں احمدی نوجوانوں نے جو انمردی دکھائی اور مخالفین کے زرعے سے ان کو نکال لانے میں کامیاب ہو گئے اور زیادہ چوٹیں نہ

آئیں۔ لیکن پھر بھی بعض احمدی نوجوان سخت زخمی ہوئے۔ جن میں ایک صاحب چوہدری احسان الہی صاحب تھے جو مولانا نذیر احمد صاحب مبشر کے تایا زاد بھائی تھے۔ اسی طرح ہمارے بڑے بھائی میاں محمود احمد صاحب مرحوم کو (جو کہ بعد میں پشاور کی جماعت کے امیر ہوئے) سر پر چوٹیں آئیں۔ جن کا کافی لمبا علاج ہوتا رہا۔

بچپن کے ان دنوں میں مجھے اس بات پر سخت حیرت تھی کہ والدہ کا انتقال ابھی ہوا ہے اور پھر احمدیوں کو چوٹیں بھی آئی ہیں خود ہمارے بھائی سخت زخمی ہوئے ہیں پھر بھی سب لوگ ان باتوں کو بھول کر مناظرہ کی کامیابی پر خوشی سے پھولے نہ سماتے تھے۔ ہمارے گھر میں حضرت مولانا صاحب کی تصنیف ”تفہیمات ربانیہ“ کا بھی بڑا چرچا تھا اس وقت مجھے پتہ چلا کہ اس کتاب پر جن مصنف صاحب کا نام درج تھا یہ وہی مولوی اللہ دتا صاحب ہیں جو ابوالعطاء کے نام سے مشہور ہیں اور انہوں نے ہی مناظرہ میں کامیابی حاصل کی ہے۔

ملتان شہر میں ۲۱ اپریل ۱۹۳۷ء کو صبح سے لے کر ظہر تک جمعیت احناف ملتان سے مباحثہ جماعت احمدیہ اور جمعیت احناف ملتان کے درمیان

جمعیت کی جلسہ گاہ میں صداقت حضرت مسیح موعود علیہ السلام پر مناظرہ ہوا۔ جماعت احمدیہ کی طرف سے مولوی ابوالعطاء صاحب مناظر تھے اور جمعیت احناف کی طرف سے سائیں لال حسین صاحب اختر۔ حسب قاعدہ مدعی ہونے کے باعث احمدی مناظر کی پہلی اور آخری تقریر تھی اسی طرح دوسری شرائط مناظرہ میں ایک شرط تہذیب و متانت کی تھی۔ مولوی ابوالعطاء صاحب نے اپنی پہلی تقریر میں قرآن مجید، احادیث اور دیگر معقول اور ٹھوس دلائل سے سیدنا حضرت مسیح موعود علیہ الصلوٰۃ والسلام کی صداقت واضح کی اور آخر وقت تک نہایت ہی سنجیدگی، متانت اور فاضلانہ پیرایہ میں اپنا مضمون نبھاتے رہے۔ مگر فریق ثانی قرآنی معیاروں کی طرف آنے کی بجائے دروغ بیانی، تحریف و تلبیس، بدزبانی اور اشتعال انگیزی پر اتر آیا اور گالیاں دینے میں حد کر دی اور جب احمدی مناظر کی آخری تقریر کا وقت آیا تو فریق مخالف کے پریذیڈنٹ صاحب اور ان کے ساتھی اٹھ کھڑے ہوئے اور محفل مناظرہ درہم برہم ہو گئی۔ احمدیوں نے اس خلاف ورزی کی جانب توجہ دلائی مگر کوئی شنوائی نہ ہوئی۔ آخر بعض پولیس افسروں کے کہنے پر احمدی اصحاب جلسہ گاہ سے باہر آ گئے اس مناظرہ میں حاضرین کی تعداد قریباً دو تین ہزار ہو گئی۔ (الفضل ۹ اپریل ۱۹۳۷ء: صفحہ ۱۲: تاریخ احمدیت: جلد ۸: صفحہ ۴۴۲، ۴۴۳)

**بٹالہ میں مذہبی کانفرنس** آریہ سماج بٹالہ نے ۷۔ اپریل کو ایک مذہبی کانفرنس کا انتظام کیا۔ ۳ بجے بعد دوپہر یہ کانفرنس منعقد ہوئی جس میں سکھ، شیعہ، سناتی، آریہ،

رادھا سوامی اور احمدی نمائندوں نے ”میرا مذہب مجھے کیوں پیارا ہے“ کے موضوع پر لیکچر دیئے۔ جماعت احمدیہ کی طرف سے مولوی ابوالعطاء صاحب جالندھری نے آدھ گھنٹہ تک تقریر کی۔ ہندوؤں نے بھی اس تقریر کی تعریف کی۔ قادیان سے بھی بعض دوست لیکچر سننے کیلئے تشریف لے گئے تھے۔

(الفضل: ۱۰/۱۱ اپریل ۱۹۳۷ء: صفحہ ۸: کالم نمبر ۴: نمبر ۸۳: جلد ۲۵)

**مناظرہ مابین جماعت احمدیہ و آریہ سماج کراچی** احباب کو معلوم ہے کہ کراچی میں ۲۸، ۲۹ مارچ ۱۹۳۷ء کو جماعت

احمدیہ اور آریہ سماج کے مابین قدامت روح و مادہ اور تنازع پر دو دن عظیم الشان مناظرے ہوئے۔ کراچی کی آریہ سماج نے غالباً ۲۳ سے لے کر ۲۹ مارچ تک سالانہ جلسہ کیا۔ جس میں ان کے چیدہ چیدہ مشہور لیکچرار موجود تھے اور مناظرہ کیلئے پنڈت رام چندر دہلوی کو بلایا ہوا تھا۔ چونکہ انہیں پنڈت صاحب مذکور پر خاص ناز تھا اس لئے مناظرہ کی تاریخ سے بہت پیشتر انہوں نے تمام اسلامی و غیر اسلامی انجمنوں کو کھلی دعوت دے رکھی تھی کہ جس کا جی چاہے پنڈت صاحب سے آریہ سماجی عقائد پر مناظرہ کر لے۔ ہم نے فوراً یہ چیلنج قبول کر لیا اور مرکز سے مولانا ابوالعطاء صاحب جالندھری اور مہاشہ محمد عمر صاحب تشریف لائے۔ آریہ سماج کا ہم شکریہ ادا کرتے ہیں کہ انتظام نہایت اچھا تھا۔ داخلہ بذریعہ ٹکٹ تھا اور پانچ چھ ہزار کے مجمع میں مناظر صاحبان آلہ نشر الصوت کے ذریعہ اپنی آوازوں کو عمدگی سے پہنچا رہے تھے بلکہ احاطہ سے باہر بھی سینکڑوں آدمی کھڑے ہو کر سن رہے تھے۔ ہر فریق کا ایک ایک پریذیڈنٹ تھا۔ ہمارے پریذیڈنٹ مہاشہ محمد عمر صاحب تھے اور ان کے لالہ خوشحال چند صاحب ایڈیٹر ملاپ تھے۔ ہر دو مناظروں میں مولانا ابوالعطاء صاحب نے ایسے وزنی اعتراضات کئے کہ مسلم پبلک کے علاوہ ہندوؤں، آریوں اور سکھوں نے بھی ہمارے مناظر کے ناقابل تردید دلائل کی از حد تعریف کی اور کھلم کھلا اس بات کا اعتراف کیا کہ پنڈت صاحب مولوی صاحب کے اعتراضات کا جواب نہیں دے سکے اور نہ وہ دے سکتے تھے۔ کیونکہ پنڈت صاحب ایسے مسائل کی حمایت میں کھڑے تھے جو غیر فطرتی تھے اور سلیم الفطرت انسان کا کائنات ان خلاف عقل مسائل کو قبول کرنے کیلئے کبھی بھی تیار نہیں

ہو سکتا۔ بہر کیف مشتے نمونہ از خروارے ہم ذیل میں چند اعتراضات کا ذکر کرتے ہیں جو مولانا نے پنڈت صاحب پر کئے۔

(۱) اگر ہر اختلاف کا باعث گزشتہ جنم ہی ہے تو کیا وجہ ہے کہ ایشور، روح و مادہ میں اختلاف ہے۔ حالانکہ تم ان کا پہلا جنم کوئی تسلیم نہیں کرتے۔

(۲) کیا وجہ ہے کہ سوامی دیانند صاحب نے ستیا رتھ پر کاش میں تندرست بچے پیدا کرنے کیلئے مختلف طریقے بتائے ہیں۔

(۳) تناخ کی صورت میں تمہیں یہ تسلیم کرنا پڑے گا کہ پنڈت دیانند صاحب اور تمام آریوں کے گزشتہ اعمال انگریزوں کے گزشتہ اعمال کی نسبت برے تھے۔ کیونکہ موجودہ جنم میں انگریز حاکم ہیں اور آریہ محکوم۔

(۴) تمہاری کتب میں صاف لکھا ہے کہ جو شخص برہمن کو قتل کرے وہ گائے کے جنم میں جاتا ہے۔ اس صورت میں کیا وجہ ہے کہ تم مسلمانوں کا شکر یہ ادا نہیں کرتے جو گائے کو ذبح کر کے کھاتے ہیں بلکہ الٹا گائے کو پوجتے ہو۔

(۵) اگر تمہاری محکومیت گزشتہ اعمال کی خرابی کی وجہ سے ہے تو سوراج کیلئے جدوجہد کے کیا معنی؟ کیوں تناخ پر ایمان لا کر اس جدوجہد کو ترک نہیں کر دیتے کیونکہ ویدوں کی رو سے جب تک تمہارے گزشتہ اعمال کا تقاضہ ہے تم لاکھ کوشش کرو تم محکوم کے محکوم ہی رہو گے۔ اور جب وہ اعمال ختم ہو جائیں گے تم چاہے کوشش کرو یا نہ کرو آزادی تمہارے قدم چومنے کیلئے خود بخود تیار ہو جائے گی۔

ان اعتراضات کے جوابات تو پنڈت صاحب نے کیا دینے تھے پبلک کو دھوکہ میں ڈالنے کیلئے قرآن مجید کی چند آیتوں کو پڑھ کر اپنا مدعا ثابت کرنے کی ناکام کوشش کرتے رہے۔ حالانکہ پہلی ہی باری میں مولانا نے تمام پیش کردہ آیات کا مفہوم مدلل طور پر سمجھا دیا تھا۔ بہر حال جس قدر آیات پنڈت صاحب نے پیش کیں ان کا نہایت مکمل اور مدلل جواب انہیں مولانا صاحب نے دیا اور اللہ تعالیٰ کے فضل سے حق کا بول بالا ہوا اور باطل بھاگ گیا۔ اِنَّ الْبَاطِلَ كَانَ زَهُوًّا

خاکسار۔ محمد نواز کٹلی۔ سیکرٹری تبلیغ انجمن احمدیہ کراچی

(الفضل قادیان دارالامان: ۱۴/۱۲/۱۹۳۷ء: صفحہ ۸: نمبر ۸۲: جلد ۲۵)



## جماعت احمدیہ جہلم کے جلسہ پر آریہ سماج سے کامیاب مناظرے

۲۳/۱ اپریل ۱۹۳۷ء کو جلسہ بمقام جوہلی گھاٹ مسلم بوقت ۵ بجے شام شروع ہوا۔ جس میں مولوی محمد نذیر صاحب مولوی فاضل ملتانی نے ”رسول کریم صلی اللہ علیہ وسلم ہی تمام دنیا کے لئے کامل ہادی ہیں“ کے موضوع پر مبسوط علمی لیکچر دیا اور اس کے بعد مولوی محمد اسماعیل صاحب دیال گڑھی مولوی فاضل نے ہستی باری تعالیٰ کی حقیقت پر تقریر کی۔ دوسرا اجلاس ساڑھے آٹھ بجے شب ہوا۔ جس میں مہاشہ محمد عمر صاحب مولوی فاضل نے اسلام اور دیگر مذاہب پر لیکچر دیا۔ جس میں اسلام کی برتری کے ثبوت میں کئی حوالہ جات پیش کئے۔ اس کے بعد جناب مولوی ابوالعطاء صاحب جالندھری نے اپنے مخصوص انداز میں حدودِ روح و مادہ پر عالمانہ تقریر کی۔ جس کے متعلق ایک معزز آریہ نے تحریراً اقرار کیا کہ مولوی صاحب کی تقریر برجستہ اور شستہ تھی اور مولوی صاحب کو اس بات پر مبارک باد دی۔

۲۴/۱ اپریل ۱۹۳۷ء کو ۵ بجے شام مولوی محمد نذیر صاحب نے ”قرآن کریم ہی کامل الہامی کتاب ہے“ کے موضوع پر مدلل تقریر کی جس کو حاضرین نے بہت پسند کیا۔ اس کے بعد ۹ بجے شب جناب مولوی ابوالعطاء اللہ دتا صاحب نے ”اسلام کی پیش کردہ حقیقی نجات اور مسئلہ تناسخ“ پر نہایت زبردست تقریر فرمائی۔ جس کا حاضرین جلسہ پر غیر معمولی طور پر گہرا اثر تھا اور حاضرین کی تعداد پہلے دن کی نسبت بہت زیادہ تھی۔

۲۵/۱ اپریل ۱۹۳۷ء کی صبح کو آریہ سماج جہلم کی طرف سے چیلنج مناظرہ دیا گیا۔ جس کو ہم نے بخوشی منظور کر لیا اور شرائط وغیرہ طے پا گئیں۔

پہلا مناظرہ ”کیا وید الہامی کتاب ہے“ کے موضوع پر ۵ بجے شام آریہ سماج سے پہلا مناظرہ شروع ہوا۔ آریہ سماج کی طرف سے پنڈت ست دیو صاحب مناظر تھے اور ہماری طرف سے مہاشہ محمد عمر صاحب۔

دوسرا مناظرہ ”کیا قرآن مجید کامل الہامی کتاب ہے“ کے موضوع پر تھا۔ جس میں دوسرا مناظرہ ہماری طرف سے مولوی ابوالعطاء اللہ دتا صاحب مولوی فاضل جالندھری مناظر تھے۔ انہوں نے اپنے مدعا کو ثابت کرنے کے لئے ۱۲ دلائل قرآن مجید سے پیش کئے۔ آریہ مناظر کو ان میں سے ایک دلیل کو بھی توڑنے کی جرأت نہ ہوئی۔ بڑی مشکل سے ادھر ادھر کی باتوں میں وقت پورا کیا۔

پبلک نے ہر دو مناظروں کو نہایت دلچسپی اور توجہ سے سنا۔ اور مناظرہ کے اختتام پر مسلمان، ہندو اور سکھ سب کی زبان پر احمدی مناظروں کی کامیابی اور آریہ مناظر کی کھلی شکست کا ذکر تھا۔ یہاں تک کہ آریہ دوست خود بھی اپنے مناظر کی کمزوری اور احمدی مناظر کی کامیابی کا اعتراف کر رہے تھے۔

**تیسرا مناظرہ** پنڈت ست دیو صاحب آریہ مناظر چونکہ دونوں مناظروں میں زک اٹھا چکے تھے۔ اس لئے آریوں نے بذریعہ خاص قاصد لاہور سے پنڈت چرنجی لعل صاحب پریم

کو بلایا اور تیسرا مناظرہ ۲۶۔ اپریل ۱۹۳۷ء کو بجے رات مسئلہ تناخ پر شروع ہوا۔ ہماری طرف سے مولانا ابوالعطاء صاحب جالندھری اور آریوں کی طرف سے پنڈت چرنجی لعل پیش ہوئے۔ مولانا نے قریباً چالیس عقلی اور علمی دلائل عقیدہ تناخ کے بطلان میں پیش کئے جن کا آریہ مناظر اخیر تک کوئی جواب نہ دے سکا اور نہ آریوں کی تسکین کا باعث بن سکا۔ ہمارے مناظر کے مدلل جوابات نے جو نہایت فصیح و بلیغ پیرایہ میں پیش کئے جا رہے تھے سامعین پر خاص اثر کیا جس کا تعلیم یافتہ پبلک نے بعد میں ذکر کیا۔ ہر سہ مناظروں میں سامعین کی تعداد تقریباً ۲ ہزار تک رہی۔ مناظروں کے اختتام پر اسلام کی فتح اور آریوں کی شکست پر مسلمانوں کی طرف سے شہر میں خوشی کا اظہار کیا جا رہا ہے۔ یہاں تک کہ بعض معززین نے ہمارے مناظروں سے مل کر اس کا اعتراف کیا کہ ان کے دل میں حضرت مرزا صاحب کی عزت گھر کر گئی ہے اور ہم تسلیم کرتے ہیں کہ یہ ان کا زبردست معجزہ ہے کہ ان کے پیرو مخالفین اسلام کی زہریلی کچلیاں توڑنے میں مصروف ہیں اور ہر میدان میں فتح حاصل کر رہے ہیں۔ آخر میں ہم مقامی پولیس اور بالخصوص ملک عبدالکریم خان صاحب سب انسپکٹر جہلم کا شکریہ ادا کرتے ہیں جن کے حسن انتظام سے جلسہ اور مناظرہ بڑے امن اور اطمینان سے ہوا۔ (نامہ نگار) (الفضل ۶ مئی ۱۹۳۷ء صفحہ ۱۰)

الحمد للہ گذشتہ سال کی طرح آریہ سماج کراچی **کراچی میں آریوں سے کامیاب مناظرہ** کو اس دفعہ (اپریل ۱۹۳۸ء میں) بھی

احمدیوں کے مقابلہ میں شکست فاش ہوئی۔ کراچی کی آریہ سماج اس وہم میں مبتلا تھی کہ پنڈت رام چندر صاحب دہلوی کے مقابلہ میں اور کوئی جماعت اپنا مناظر پیش نہیں کر سکتی۔ چنانچہ گزشتہ سال بھی انہوں نے ایک چیلنج شائع کر کے تمام جماعتوں یعنی غیر احمدیوں، عیسائیوں اور احمدیوں کی طرف بھیجا تھا۔ ہم نے فوراً اسے قبول کر لیا اور حدوث روح و مادہ اور تناخ پر دو دن ان سے بحث کی گئی۔ مولانا ابوالعطاء اللہ دتا صاحب کی زبردست تقریر سن کر آریہ سماجی تنظیمین کا ماتھا ٹھنکا اس لئے انہوں نے اسی جلسہ میں

دوسرا مناظرہ ختم ہونے کے بعد کہا کہ اب ہم آئندہ ستمبر میں پھر بحث کریں گے۔ اب کے انتظار کرتے کرتے ستمبر کا مہینہ تو گزر گیا۔ لیکن اپریل میں سالانہ جلسہ کے موقع پر انہوں نے ہم سے زبانی کہا کہ اس دفعہ پھر ہم سے مناظرہ کر لیجئے۔ ہماری طرف سے ان کا چیلنج منظور کر لیا گیا۔ چنانچہ مورخہ ۱۷، ۱۸ اپریل کو دوز بردست مناظرے ہوئے۔ پہلا مناظرہ ”کیا وید دھرم عالمگیر ہے“ کے موضوع پر تھا۔ ہمارے مناظر مہاشہ محمد عمر صاحب تھے۔

دوسرا مناظرہ ”کیا اسلام عالمگیر مذہب ہے“ کے موضوع پر تھا۔ ہماری طرف سے جناب مولانا ابوالعطاء صاحب جالندھری مناظر تھے۔ آپ نے اسلام کے عالمگیر مذہب ہونے پر پچیس دلائل پیش کئے اور پنڈت راجندر صاحب کے جملہ اعتراضات کے ایسے ٹھوس مدلل اور معقول جواب پیش کئے کہ مسلمانوں کے علاوہ ہندوؤں پر بھی ان کا اثر ہوا۔ پنڈت صاحب نے اپنی پہلی تقریر میں صرف چند فرسودہ اعتراضات کئے مثلاً یہ کہ قرآن کریم سے نماز کے اوقات کا ثبوت پیش کرو۔ اور قرآن میں ”وَمَا يَعْلَمُ تَأْوِيلَهُ“ کے بعد بعض نسخوں میں وقف لازم ہے۔ اور بعض میں نہیں“ اور ”قرآن اپنی موجودہ صورت میں نازل نہیں ہوا“ بلکہ حضرت عثمان نے اسے ترتیب دیا ہے۔

جب مولانا ابوالعطاء صاحب نے قرآن کریم کی مختلف آیتوں سے پانچوں نمازوں کے نام بھی بتلا دیئے اور وقف لازم کے متعلق فرمایا کہ یہ قرآن کا حصہ نہیں ہے نیز اِنْ عَلَيْنَا جَمْعُهُ وَقُرْآنُهُ سے ثابت کیا کہ قرآن کریم کا جمع کرنا اور موجودہ صورت میں ترتیب دینا بھی قرآن کریم نے اللہ تعالیٰ کی طرف منسوب کیا ہے۔ تو پنڈت صاحب مبہوت ہو کر رہ گئے اور مسلمان پبلک بہت خوش ہوئی۔ ہردو مناظروں میں چونکہ آریہ سماجی مناظر صریح طور پر فاش شکست کھا چکا تھا اس لئے آخری مناظرہ کے آریہ صدر نے اپنی خفت پر پردہ ڈالنے کیلئے کہا کہ کیا آپ ہمارے ساتھ پیشگوئیوں کے موضوع پر مناظرہ کرنے کیلئے تیار ہیں۔ جواب میں مولانا ابوالعطاء صاحب نے کہا ہاں ہم ہر وقت تیار ہیں۔ آج ہی اسی وقت اسی پنڈال میں کر لیجئے اور پنڈت لیکھرام کے متعلق بحث کیلئے بھی تیار رہیے۔

خاکسار۔ محمد نواز خان کٹلی۔ سیکرٹری تبلیغ جماعت احمدیہ کراچی

(روزنامہ الفضل قادیان دارالامان: ۲۶ اپریل ۱۹۳۸ء: نمبر ۹۵: جلد ۲۶: صفحہ ۹)

کیم دو اور تین اپریل ۱۹۳۸ء کو جماعت احمدیہ دہلی کا سالانہ

دہلی میں ایک کامیاب مباحثہ جلسہ بہت کامیابی سے منعقد ہوا۔ جلسہ کے دوران آریہ

سماج دہلی سے ایک مباحثہ بھی ہوا۔ روزنامہ الفضل قادیان نے لکھا:-

مباحثہ: تقاریر کے علاوہ جلسہ میں ایک خاص کشش مباحثہ نے پیدا کر دی جو کہ ضرورت و عدم ضرورت قرآن پر احمدی جماعت اور آریہ سماج دہلی کے درمیان ۲۱ اپریل کی شام کو قرار پایا تھا۔ پہلے تو آریہ سماج نے گریز کا طریق اختیار کیا مگر بعد میں شمولیت پر آمادگی کا اظہار کیا اور ایک نوجوان پنڈت جی کو پیش کیا۔ ہماری طرف سے مولوی ابوالعطاء صاحب تھے۔ ابتداء میں ہی آریہ پنڈت جی کو اسلامی نمائندہ کے دلائل اور اپنی کمزوری کا احساس ہونے لگا مگر انہوں نے جوں توں کر کے اپنا وقت پورا کیا اور بین فتح ضرورت قرآن کی رہی۔ (نامہ نگار)

(روزنامہ الفضل قادیان دارالامان: ۱۲/۱۲/۱۹۳۸ء: صفحہ ۹)

پچھلے دنوں آریہ سماج شملہ سے دو مباحثات آریہ سماج شملہ سے دو کامیاب مباحثے قرار پائے تھے۔ مضامین قدامت روح و مادہ

اور حضرت مسیح موعود علیہ السلام کی پیشگوئی متعلق پنڈت لیکھرام تھے۔ مولوی ابوالعطاء صاحب اور مہاشہ محمد عمر صاحب قادیان سے آئے۔ دونوں مباحثات مولوی ابوالعطاء صاحب نے کئے۔ مہاشہ صاحب پریذیڈنٹ تھے۔ پہلے مباحثہ میں مد مقابل پنڈت رام چندر دہلوی اور دوسرے میں پنڈت چرنجی لال پریم تھے۔ مباحثے خدا کے فضل سے نہایت کامیاب ہوئے۔ آخر الذکر مناظر سخت کلامی میں مشہور ہے جس کی وجہ سے آریوں کو بھی بے چینی تھی۔ مناظرہ سے پہلے سماج کے سیکرٹری نے مجھ سے کہا کہ میں نے پریم صاحب کو سخت کلامی کے بارے میں خصوصیت سے منع کیا ہے تم مولوی صاحب کو تاکید کر دینا تاکہ ناخوشگوار حالات پیدا نہ ہوں۔ مضمون تو ایسا تھا ہی جس کی وجہ سے سماج کو کامل شکست ہونی چاہیے تھی اور وہ ہوئی۔ لیکن جس بات کا خاص اثر تمام پبلک پر ہوا اور جس کا ہر ایک نے آریہ سماجیوں سمیت اعتراف کیا وہ مولوی صاحب کی متانت اور زبان کی شائستگی تھی۔ مضمون نازک تھا بات انہوں نے ساری کہہ دی لیکن ایسے الفاظ میں کہ دل آزاری نہ ہونے پائے۔ ہر دو مباحثات کا اثر عام پبلک پر (جس میں غیر احمدی ہندو، سکھ، آریہ سب تھے) خدا تعالیٰ کے فضل سے بہت اچھا رہا۔

(روزنامہ الفضل قادیان دارالامان: ۱۸/۱۲/۱۹۳۸ء: صفحہ ۲)

انبالہ میں ۲۶، ۲۷، ۲۸ مئی (۱۹۳۹ء)

انبالہ میں عیسائیوں سے کامیاب مناظرہ پادری عبدالحق صاحب کے لیکچر کیلئے مخصوص



تھیں اور مضامین مسئلہ تخلیق عالم، حقیقت تجسم اور کفارہ علی الترتیب مقرر تھے۔ عیسائی مشن کی طرف سے ہمیں بھی باقاعدہ دعوت شمولیت آچکی تھی۔ نیز ان کے اشتہار میں سوال و جواب کا موقع دینے کا بھی اعلان اور وعدہ تھا۔ لہذا جماعت کے احباب ان کے جلسہ میں بکثرت شریک ہوئے۔ پہلے روز ہی پادری صاحب نے اعلان کر دیا کہ اشتہار میں سوال و جواب کا موقع دینے کا وعدہ میری مرضی کے خلاف ہے اور اشتہارات پرانے ہیں۔ پادری صاحب نے اپنی ہر سہ تقاریر مشن احاطہ گرنز سکول میں کیں۔ مضمون کفارہ پر ۲۸ مئی کو تقریر کے وقت مولوی ابوالعطاء صاحب نے بھی شرکت فرمائی اور پادری عبدالحق صاحب سے ۲۹ مئی کو مسجد احمدیہ انبالہ شہر میں بوقت صبح ۷ بجے سے ۱۰ بجے تک سوال و جواب کا وعدہ لیا۔ اس دن مسجد احمدیہ میں پبلک کی متوقع آمد کے مطابق انتظام کر دیا گیا اور یہ شاندار تبادلہ خیالات ۷ بجے صبح شروع ہوا۔ کثرت سے مسلمان شریک ہوئے اور عیسائی مشن کے دس کے قریب اصحاب بھی تشریف لائے۔ جوں جوں وقت گزر رہا تھا پبلک سے مسجد بھر رہی تھی۔ ۷ بجے سے ۱۰ بجے تک سکوت کا عالم تھا سوائے مناظرین کے کسی کو بولنے کی اجازت نہ تھی۔ مولوی ابوالعطاء صاحب کی طرف سے حضرت مسیح علیہ السلام کی صلیب پر موت کے عینی گواہان کا مطالبہ تھا اور محض بائبل سے اثبات و تردید کا فیصلہ تھا مگر پادری عبدالحق صاحب جواباً محض اپنے عقیدہ پر سہارا لیتے تھے اور مسئلہ کفارہ پر عقلی محالات وارد کرنے کا زور دیتے تھے۔ چنانچہ رفتہ رفتہ مولوی ابوالعطاء صاحب نے بائبل سے اس قدر عقلی محالات کا انبار حضرت مسیح علیہ السلام کی عدم صلیبی موت اور کفارہ کی عدم ضرورت پر وارد کئے کہ پادری صاحب چند ایک باتوں کے سوا باقی امور کی طرف رخ بھی نہ کر سکے اور اپنی پوزیشن کے نازک ہونے کا بار بار ذکر کرتے رہے حاضرین اس مناظرہ سے بہت محظوظ ہوئے۔ احباب جماعت نے جو اسلامی اخلاق کا مظاہرہ کیا وہ قابل تعریف تھا اور عیسائی صاحبان کیلئے بہت موثر۔ ایک غیر احمدی نے اپنے تازہ خبروں کے بورڈ پر مناظرہ کے بعد لکھا۔ ”پادری عبدالحق صاحب مولوی ابوالعطاء صاحب کے مطالبہ عینی گواہان بر صلیبی موت مسیح کو آخر وقت تک پورا نہ کر سکا اور دیگر سوالات کا بھی معقول جواب نہ دے سکا اس لئے کامیابی کا سہرا مولوی ابوالعطاء اللہ داتا صاحب کے سر بندھا۔“

خاکسار۔ کرامت اللہ عفی عنہ۔ سیکرٹری تبلیغ

(الفضل قادیان: ۹ جون ۱۹۳۹ء: صفحہ ۷: نمبر ۱۳۱: جلد ۲)

مباحثہ چک نمبر ۵۶۵ ضلع لالکپور چک نمبر ۵۶۵ میں گیانی واحد حسین صاحب، گیانی عباد اللہ صاحب، مولوی ابوالعطاء اللہ دتا صاحب، مولوی

دل محمد صاحب اور مہاشہ محمد عمر صاحب بھیجے گئے ہیں۔

(الفضل ۱۱ اکتوبر ۱۹۳۹ء: صفحہ ۱: کالم نمبر ۴: زیر عنوان مدینۃ المسیح: جلد ۲: نمبر ۲۳۳)

گوجرانوالہ میں غیر مبائعین سے مناظرہ گوجرانوالہ کے غیر مبائعین نے جماعت احمدیہ گوجرانوالہ کو اختلافی مسائل پر تبادلہ

خیالات کی تحریری دعوت دی جو جماعت احمدیہ گوجرانوالہ نے منظور کر لی اور اس پر نظارت دعوت و تبلیغ قادیان نے مولوی ابوالعطاء صاحب جالندھری اور قاضی محمد نذیر صاحب لائل پوری کو گوجرانوالہ مناظرہ کیلئے بھیجا۔ چنانچہ ۳۱۔ امان ۱۳۱۹ ہش مطابق ۳۱ مارچ ۱۹۴۰ء بروز اتوار مناظرہ ہوا۔ غیر مبائعین کی طرف سے مناظرہ سے پہلے یہ اصرار شروع ہوا کہ سب سے پہلے کفر و اسلام پر مناظرہ ہو اس پر انہیں کہا گیا کہ طبعی ترتیب کے لحاظ سے پہلے نبوت حضرت مسیح موعود علیہ السلام پر مناظرہ ہونا چاہیے مگر غیر مبائعین نے کہا کہ اگر آپ اس مسئلہ پر پہلے مناظرہ کرنے کے لئے تیار نہیں تو وہ مناظرہ نہیں کریں گے۔ جب ہم نے دیکھا کہ وہ راہ فرار اختیار کرنا چاہتے ہیں تو ہم نے تبلیغی نقطہ نگاہ سے غیر مبائعین کی اس بات کو بھی مان لیا اور وقت وغیرہ کی تعیین کے متعلق ان سے شرائط طے کیں۔

غیر مبائعین کے مناظر مولوی احمد یار صاحب نے کہا کہ خلافت حضرت مسیح موعود علیہ السلام پر مناظرہ کی کوئی ضرورت نہیں۔ کیونکہ اس بارہ میں ہم میں اور آپ میں کوئی اختلاف نہیں کہ حضرت مسیح موعود علیہ السلام خلیفۃ اللہ ہیں۔ ہماری طرف سے کہا گیا کہ خلافت حضرت مسیح موعود علیہ السلام کے موضوع سے مراد یہ ہے کہ حضرت مسیح موعود علیہ السلام کے بعد خلافت کا سلسلہ ہوگا۔ یہ امر ہم میں اور آپ میں مختلف فیہ ہے۔ مولوی احمد یار صاحب نے کہا کہ نہیں۔ اس موضوع کا مفہوم یہی ہے کہ حضرت مسیح موعود علیہ السلام خلیفۃ اللہ ہیں یا نہیں۔ ہم نے کہا کہ اگر آپ لوگوں کے نزدیک اس عنوان کا یہی مفہوم ہے تو پھر آپ لوگوں نے ہمیں اس پر تبادلہ خیالات کی کیوں دعوت دی۔ کیا جماعت احمدیہ نے کبھی حضرت مسیح موعود علیہ السلام کے خلیفۃ اللہ ہونے کے بارے میں آپ سے اختلاف کیا۔ مولوی احمد یار صاحب نے بالآخر تینوں مضامین پر مناظرہ کرنا قبول کر لیا۔ مگر شرائط طے کردہ پر دستخط کرنے کے لئے تیار نہ ہوئے اور کہا کہ زبانی اقرار ہی کافی ہے۔ اس پر پہلے مسئلہ کفر و اسلام پر مناظرہ شروع ہوا۔

ہماری طرف سے مولوی ابوالعطاء صاحب جالندھری اور غیر مبائعین کی طرف سے مولوی احمد یار صاحب مناظر پیش ہوئے۔ مناظر غیر مبائعین نے جس قدر باتیں اپنی تائید میں پیش کیں۔ ابوالعطاء صاحب نے حضرت مسیح موعود علیہ السلام کی تحریرات سے ان کا حل پیش کر کے بالآخر غیر مبائع مناظر سے یہ منوالیا کہ حضرت مسیح موعود علیہ السلام کے منکرین ضرور کافر ہیں۔ مگر کہا کہ وجہ تکفیر انکار مسیح موعود نہیں بلکہ تکفیر مسیح موعود ہے اس پر حضرت مسیح موعود علیہ السلام کی تحریر بدر ۲۶ / جون ۱۹۰۳ء اور حقیقۃ الوحی صفحہ ۱۶۳ کا حاشیہ پیش کر کے وضاحت سے ثابت کیا کہ ان دونوں مقامات پر حضرت مسیح موعود علیہ السلام نے اپنے انکار کو وجہ کفر قرار دیا ہے۔ علاوہ ازیں کئی مطالبات غیر مبائع مناظر سے کئے گئے جن کا قطعاً کوئی جواب نہ دیا گیا۔

اسی طرح مسئلہ نبوت پر ہمارے مناظر مولوی ابوالعطاء صاحب نے حضرت مسیح موعود علیہ السلام کی تحریرات پیش کر کے ثابت کیا کہ حضرت مسیح موعود علیہ السلام غیر تشریحی اُمتی نبی ہیں غیر مبائع مناظر نے کہا کہ اُمتی نبی سے مراد محدث ہے اور تبدیلی عقیدہ سے پہلے کے حوالہ جات پیش کئے اس پر جب حقیقۃ الوحی صفحہ ۱۴۹ اور ۱۵۰ سے ہمارے مناظر نے ثابت کیا کہ حضور اس جگہ خود اپنی تبدیلی عقیدہ کا اعتراف فرماتے ہیں۔ تو غیر مبائع مناظر بہت گھبرایا اور آخر تک اس حوالہ کو نہ چھوڑا۔ ہاں یہی رٹ لگاتا رہا کہ حضرت صاحب اُمتی نبی بمعنی محدث ہی ہیں۔ اس پر مولوی ابوالعطاء صاحب نے حقیقۃ الوحی صفحہ ۲۸ سے ثابت کیا کہ حضور فرماتے ہیں اُمتی نبی ایک ہی ہوا ہے۔ اور حقیقۃ الوحی صفحہ ۳۹ سے ثابت کیا کہ صلحاء اُمت محمدیہ میں تیرہ سو سال کے عرصہ میں صرف اپنے تئیں ہی نبوت کا نام پانے کے لئے مخصوص قرار دیا ہے۔ اس پر غیر مبائع مناظر نے کہا اس کا مطلب یہ ہے کہ آنحضرت صلی اللہ علیہ وسلم کی پیشگوئی میں اُمتی نبی صرف مسیح موعود علیہ السلام کو قرار دیا گیا ہے ورنہ یوں سب محدثین آپ کی طرح اُمتی نبی ہیں۔ اس پر ابوالعطاء صاحب نے حقیقۃ الوحی صفحہ ۳۹۰ کی وہ عبارت پیش کی جو دوسرے صلحاء کے متعلق ہے کہ ”خدا تعالیٰ کی مصلحت نے ان بزرگوں کو اس نعمت کو پورے طور پر پانے سے روک دیا تا جیسا کہ احادیث صحیحہ میں آیا ہے کہ ایسا شخص ایک ہی ہوگا وہ پیشگوئی پوری ہو جائے۔“

یہ عبارت پیش کر کے کہا گیا کہ اس سے ظاہر ہے کہ دوسرے صلحاء اُمت کو نعمت نبوت کامل طور پر نہیں ملی مگر حضرت مسیح موعود علیہ السلام کو کامل طور پر ملی ہے پس جو مقام نبوت حضرت مسیح موعود علیہ السلام کو ملا ہے وہ اُمت محمدیہ میں حضور سے پہلے کسی محدث کو نہیں ملا۔

غیر مبائع مناظر اس کے جواب سے بالکل عاجز رہا اور ادھر ادھر کی باتوں میں وقت ضائع کرتا رہا غیر مبائع مناظر کی بے بسی اور دلائل سے تہی دستی کو محسوس کرتے ہوئے ان کے دو چار ساتھی درمیان میں بلاوجہ بول پڑتے اور شور مچانے کی کوشش کرتے۔

مندرجہ بالا ہر دو مضامین پر مولوی احمد یار صاحب مناظر غیر مبائعین نے جب مناظرہ کر کے دیکھ لیا کہ جماعت احمدیہ سے مناظرہ کرنا آسان کام نہیں اور خود غیر مبائعین نے بھی اپنے مناظر کی کمزوری کو محسوس کر لیا تو تیسرے موضوع پر مناظرہ کرنے کیلئے بھری مجلس میں یہ اعلان کرنے کے باوجود کہ تینوں مضامین پر مناظرہ کریں گے، مناظرہ کرنے کیلئے نہ آئے۔ ہم نے اپنا آدمی بھی وقت پر بھیجا۔ تو غیر مبائعین نے کہلا بھیجا کہ وہ مناظرہ کیلئے تیار نہیں۔ مجلس مناظرہ میں کچھ غیر احمدی بھی شامل ہوئے تھے جنہوں نے جناب مولوی ابوالعطاء صاحب کی علمی قابلیت اور صحیح اور شستہ حاضر جوابی کی تعریف کی اور غیر مبائع مناظر کی بے بسی، بے علمی اور کم حوصلگی کو بھی محسوس کر کے اس کا ذکر کرتے تھے۔

خاکسار۔ خواجہ محمد شریف۔ جنرل سیکرٹری جماعت احمدیہ گوجرانوالہ

(الفضل ۹/۱۹ اپریل ۱۹۴۰ء: صفحہ ۶ نمبر ۷ جلد ۲۸)

## موضع غازی کوٹ میں جماعت احمدیہ کا پہلا جلسہ اور مناظرے

گورداسپور سے تین میل کے فاصلہ پر ایک گاؤں غازی کوٹ ہے جہاں چند احمدی ہیں۔ ۱۵، ۱۶ جون (۱۹۴۰ء) کو یہاں پہلا تبلیغی جلسہ منعقد ہوا۔ مرکز سے بہت سے علماء کے علاوہ جناب ناظر صاحب اعلیٰ اور جناب ناظر صاحب دعوت و تبلیغ بھی تشریف لے گئے۔ قادیان سے سینکڑوں احباب جن میں کثرت خدام الاحمدیہ کی تھی سائیکلوں پر، ریل گاڑی پر نیز پیدل وہاں پہنچے۔ بورڈنگ تحریک جدید کے سینئر طلباء لاری کے ذریعہ گئے۔ اٹھوال، ونجواں، گورداسپور اور علاقہ بیٹ کی جماعتیں بھی جلسہ میں شمولیت کی غرض سے وہاں پہنچ گئی تھیں اور اس طرح اوسط حاضری چھ سات سو ہو گئی۔ ہمارے جلسے کا اعلان شائع ہونے کے کئی روز بعد احرار نے بھی انہی ایام میں وہاں اپنے جلسہ کا اعلان کر دیا اور ہماری جلسہ گاہ کے بالکل پاس ہی اپنا پنڈال تجویز کیا اور لال حسین اختر صاحب کو جو اپنی زبان کے لحاظ سے کوئی اچھی شہرت نہیں رکھتے تھے وہاں بلایا۔ جلسہ کے انتظام کیلئے مجسٹریٹ صاحب علاقہ نیز انسپکٹر صاحب پولیس معہ مسلح گارڈ وہاں دونوں روز موجود رہے۔



جلسہ کی کارروائی ۱۵ جون تین بجے بعد دوپہر شروع ہوئی۔ پہلے جامعہ احمدیہ کے چند طلباء نے متفرق مسائل پر تقریریں کیں۔ ان کے بعد مولوی ابوالعطاء صاحب نے احمدیت کے بعض مسائل نیز بعض ان اعتراضات کے جواب دیئے جو غیر احمدی اپنے جلسہ میں کر رہے تھے۔ پھر مولوی ظفر احمد صاحب صدیقی نے جو حال ہی میں احمدی ہوئے ہیں اور اس علاقہ میں بوجہ علمیت اچھی شہرت رکھتے ہیں۔ قبول حق کے بواعث مختصراً مگر دلکش انداز میں بیان کئے۔ ان کے بعد گیانی عباد اللہ صاحب نے سکھ مسلم تعلقات کے موضوع پر بہت دلکش تقریر کی جسے جلسہ میں بیٹھے ہوئے سکھ اصحاب نے بہت پسند کیا۔ گیانی صاحب کے بعد جناب مولانا مولوی غلام رسول صاحب راجیکی نے اپنے مخصوص انداز میں غیر احمدیوں کے اعتراضات کے جواب دیئے اور صداقت حضرت مسیح موعود علیہ السلام کو عام فہم پیرایہ میں پیش کیا۔

اس جلسہ کے دوران میں احرار کی بدزبانی کی آوازیں برابر آتی تھیں اور احمدی احباب سن کر بے حد مضطرب ہوتے تھے مگر جناب مولوی عبدالمغنی خان صاحب ناظر دعوت و تبلیغ اور دوسرے بزرگ ان کو قابو میں رکھے ہوئے تھے اور اس خیال سے کہ کوئی احمدی دوست ان کے جلسہ میں نہ جاسکے خدام الاحمدیہ کے نوجوانوں کا پہرہ لگا دیا گیا تھا۔ مغرب کی نماز سے تھوڑی دیر قبل جلسہ کی کارروائی ختم ہوئی اور کھانے وغیرہ سے فارغ ہو کر جناب مولوی عبدالرحیم صاحب نیر نے اپنا لیکچر بذریعہ میجک لینٹرن دیا جو بہت مقبول ہوا۔ موسم کی خرابی کے باوجود لیکچر کامیابی سے ختم ہوا۔

مجسٹریٹ صاحب نے یقین دلایا تھا کہ احراری رات کو کوئی جلسہ نہیں کریں گے مگر انہوں نے ایک الگ تھلگ جگہ میں جلسہ کیا اور حسب عادت بدزبانی بھی کی۔ دو احمدی نوجوان رپورٹ لینے کے لئے بھیجے گئے مگر پولیس پر دباؤ ڈال کر ان کو نکلوا دیا گیا۔ سب انسپکٹر صاحب پولیس نے ان کو سختی سے وہاں سے اٹھا دیا۔ اور اس کے متعلق جب ان سے اپیل کی گئی تو اسے سننے سے انکار کر دیا اور اگلے روز بھی احمدی رپورٹروں کو احرار کی جلسہ گاہ میں بیٹھنے سے پولیس نے روکا اور دریافت کئے جانے پر بتایا کہ مجسٹریٹ صاحب کے حکم کے ماتحت ایسا کیا گیا ہے۔ مجسٹریٹ صاحب سے جناب مرزا عبدالحق صاحب وکیل نے دریافت کیا۔ تو انہوں نے کہا کہ میں نے کوئی ممانعت نہیں کی جس سے معلوم ہوتا ہے کہ کوئی غلط فہمی اس بارہ میں ہو گئی تھی۔

۱۶ جون کی صبح کو نوبے کے قریب اجلاس شروع ہوا۔ پہلے مولوی غلام احمد صاحب ارشد کی تقریر

ہوئی۔ پھر جناب چوہدری فتح محمد صاحب سیال ایم اے نے ایک موثر دلکش اور برجستہ تقریر فرمائی جس میں پہلے تو جنگ میں حکومت برطانیہ کو امداد دینے کی اہمیت کو نہایت سادہ اور عام فہم الفاظ میں زمیندار احباب کے ذہن نشین کیا اور اسی ضمن میں حکومت سے وفاداری کے متعلق جماعت احمدیہ کے نظریہ کی وضاحت کی اور اس کے بعد حضرت مسیح موعود علیہ السلام کی صداقت پر بہت دلنشین پیرایہ میں اظہار خیالات فرمایا۔

۱۵ جون کے اجلاس میں لال حسین اختر صاحب نے مناظرہ کا چیلنج دیا۔ بلکہ وہ بات بات پر مناظرہ کا چیلنج دیتے تھے جس کی منظوری کی اطلاع دیتے ہوئے ان کو لکھ دیا گیا کہ شرائط طے کر لیں چنانچہ ۱۶ جون کی صبح کو بعض غیر احمدی مولوی شرائط طے کرنے آئے اور تین مناظرے تجویز ہوئے ہماری طرف سے مولوی ابوالعطاء صاحب اور مولوی دل محمد صاحب نے شرائط طے کیں اور مطالبہ کیا کہ ایک مناظرہ قرآن کریم میں ناسخ و منسوخ کے موضوع پر بھی ہو۔ مگر غیر احمدی نمائندہ حافظ محمد شفیع صاحب نے اس سے انکار کیا اور لکھ دیا کہ ”موجودہ قرآن کریم میں کوئی آیت منسوخ نہیں“ مولوی ابوالعطاء صاحب نے کہا کہ لال حسین اختر صاحب سے بھی اس قسم کی تحریر لے دیں۔ حافظ صاحب نے اس کا وعدہ کیا بلکہ یہاں تک کہا کہ میں اسی تحریر پر ان کے بھی دستخط کرادوں گا مگر آخر تک کئی یاد دہانیوں کے باوجود اس اقرار کو پورا نہ کیا۔ طے شدہ شرائط کے ماتحت پہلا مناظرہ ختم نبوت پر مولوی ابوالعطاء صاحب اور لال حسین اختر صاحب کے مابین ہوا۔ دوسرا صداقت حضرت مسیح موعود علیہ السلام پر مولوی دل محمد صاحب اور مولوی لال حسین اختر صاحب کے مابین اور تیسرا وفات مسیح پر مولوی ابوالعطاء صاحب اور حافظ محمد شفیع صاحب کے مابین۔ تینوں مناظروں میں احمدی علماء نے قرآن کریم اور احادیث سے زبردست استدلال کئے اور اپنی تائید میں بزرگان احناف کے اقوال بھی پیش کئے مگر غیر احمدی قرآن کریم اور احادیث سے اپنی تائید پیش نہ کر سکے اور لے دے کر حضرت مسیح موعود علیہ السلام کی بعض تحریروں کو غلط انداز میں پیش کر کے عوام کو دھوکا دینے کی کوشش کرتے رہے مگر خدا تعالیٰ کے فضل سے اس میں کامیاب نہ ہو سکے ان مناظروں کے دوران میں بھی کئی بار غیر احمدی مولویوں نے سخت کلامی کی مگر احمدیوں نے ضبط سے کام لیا۔

دوسرا مناظرہ شروع ہونے سے قبل مولوی ابوالعطاء صاحب نے حافظ محمد شفیع صاحب سے جب کہا کہ لال حسین اختر صاحب سے مجوزہ تحریر لے دیں تو لال حسین اختر صاحب نے حضرت خلیفۃ المسیح

الثانی ایدہ اللہ تعالیٰ بنصرہ العزیز کی شان میں خواہ مخواہ بدزبانی شروع کر دی اس پر ہمارے دوستوں نے احتجاج کیا اور صدر جلسہ مولوی ابوالعطاء صاحب نے پورے زور کے ساتھ مجسٹریٹ صاحب کو توجہ دلائی کہ اس شخص کو ان الفاظ کے واپس لینے پر مجبور کیا جائے۔ انسپکٹر صاحب پولیس نے شہادت دی کہ واقعی لال حسین اختر صاحب نے سخت ناروا کلمہ کہا ہے اور احمدیوں کی واقعی دلا زاری کی ہے۔ اس پر مجسٹریٹ صاحب نے احراری نمائندہ شریف حسین صاحب وکیل کو بلوا کر حکم دیا کہ مولوی لال حسین اختر صاحب یہ الفاظ واپس لیں ورنہ مناظرہ بند کر دیا جائے اور آپ لوگ یہاں سے فوراً چلے جائیں اس پر لال حسین اختر صاحب نے کھڑے ہو کر کہا کہ میں اپنے الفاظ واپس لیتا ہوں اس پر مناظرہ شروع ہوا۔

تیسرا مناظرہ آٹھ بجے شام ختم ہوا بعض احباب تو اسی وقت روانہ ہو گئے اور بہت سے کھانا کھا کر رات کے وقت سائیکلوں پر اور پیدل گئے اور اس طرح یہ جلسہ و مناظرہ بخیر و خوبی اختتام پذیر ہوا۔

(الفضل ۱۹ جون ۱۹۴۰ء: نمبر ۱۳۸: جلد ۲۸ صفحہ ۲)

نوٹ: ذیل کا واقعہ اسی مناظرہ کا

**ایک احمدی نوجوان کی قابل داد جرأت و بہادری** ضمنی واقعہ ہے جس کی تفصیل ابھی

آپ پڑھ چکے ہیں۔ اس واقعہ سے مناظرہ کے موقع پر اللہ تعالیٰ کی غیر معمولی تائید و نصرت کا بھی اظہار ہوتا ہے۔ اس زاویہ نظر سے یہ واقعہ پیش کیا جاتا ہے۔ (مؤلف)

۱۶ جون ۱۹۴۰ء کو موضع غازی کوٹ تحصیل گورداسپور میں مناظرہ ہوا۔ اس مناظرہ کو سننے کے

لئے دارالامان سے بہت سے احباب تشریف لے گئے تھے۔ غازی کوٹ کے پاس ایک بہت بڑی نہر بہتی ہے۔ ۱۶ جون علی الصبح بہت سے نوجوان اس نہر میں نہانے گئے۔ اسی اثناء میں مرزا منور احمد

صاحب مولوی فاضل مجاہد تحریک جدید کا دم ٹوٹ گیا اور گہرے پانی میں انہیں غوطے آنے شروع ہو گئے۔ اس وقت وہ وہاں اکیلے تھے۔ انہوں نے مدد کیلئے آوازیں دیں۔ اتنے گہرے پانی میں سے

ایک جسیم نوجوان کو ڈوبنے سے بچانا آسان کام نہ تھا۔ مولوی عبدالکریم صاحب مولوی فاضل پسر

حضرت مولوی محمد اسماعیل صاحب فاضل نے جرأت کر کے چھلانگ لگائی اور جانفشانی سے مرزا منور

احمد صاحب کو نیم بیہوشی کی حالت میں کنارے پر لے آئے ان کا یہ بہادرانہ فعل اس قابل ہے کہ احمدی

نوجوان اس کی تقلید کریں۔ شور پڑنے پر جب میں مکان سے نہر پر گیا تو دیکھا کہ غیر احمدی مولوی بھی

دوسرے کنارے پر کھڑے ہیں اگرچہ اس وقت مرزا منور احمد صاحب کو باہر نکالا جا چکا تھا اور بہت سے احباب ان کے بدن کو سہلارہے تھے۔ مگر ڈر ضرور تھا۔ اللہ تعالیٰ نے اپنے خاص فضل سے مرزا منور احمد صاحب کو کامل شفاء بخشی اور جماعت احمدیہ کو اس مقابلہ کے موقع پر شہادت اعداء سے بچا لیا۔

ایک گھنٹہ کے بعد مرزا منور احمد صاحب چلنے پھرنے کے قابل ہو گئے۔ الحمد للہ۔ اس سے قبل ۱۵ جون کی شام کو جب حضرت مولوی غلام رسول صاحب راجیکی تقریر کیلئے کھڑے ہوئے تھے تو شدید آندھی آئی اکثر احباب کا خیال تھا کہ جلسہ ختم کر دیا جائے مگر مولوی صاحب موصوف نے کھڑے ہو کر خاموشی سے چند منٹ دعا کرنے کے بعد تقریر شروع فرمادی۔ شاید پانچ سات منٹ تک آندھی چلی ہوگی کہ اس اثناء میں غیر احمدیوں کا خیمہ گر گیا اور پھر یکا یک آندھی بند ہو کر خوشگوار ہوا کی صورت میں تبدیل ہو گئی۔ چنانچہ بعد ازاں کافی دیر تک حضرت مولوی راجیکی صاحب کی تقریر جاری رہی۔ اس واقعہ کا ذکر مولوی صاحب نے اپنی تقریر میں بھی کر دیا تھا۔ اس لحاظ سے مخالفین ہمارے ایک نوجوان کی غرقابی پر خوش ہونے والے تھے بلکہ چہ میگوئیاں کر رہے تھے کہ اللہ تعالیٰ نے اپنے فضل سے اسے بچا کر اس موقع پر ہمیں شہادت اعداء سے بچا لیا۔

خاکسار۔ ابوالعطاء جالندھری

(الفضل ۲۶ جون ۱۹۴۰ء صفحہ ۵)

حضرت مولانا ابوالعطاء صاحب نے اپنی سوانح کے

## ایک پادری صاحب کا قبول اسلام

جو حصے ”حیاء ابی العطاء“ کے نام سے الفرقان میں قسط وار تحریر فرمائے۔ انہی میں ذیل کا واقعہ بھی درج ہے۔ جو ماہنامہ الفرقان کی اپریل ۱۹۷۳ء کی اشاعت میں شائع ہوا۔ حضرت مولوی صاحب تحریر فرماتے ہیں:

ذیل میں تازہ کتاب تاریخ احمدیت جموں و کشمیر کے مصنف مولوی اسد اللہ صاحب اکاشمیری کے الفاظ میں ایک دو واقعات ملاحظہ فرمائیں۔ آپ لکھتے ہیں:-

(۱) ۵/۵ (جولائی ۱۹۴۰ء) نظارت دعوت و تبلیغ کی ہدایت کے مطابق مولانا ابوالعطاء صاحب

جالندھری کشمیر میں تبلیغ کیلئے مقرر ہوئے اور ۴/۴ (ستمبر ۱۹۴۰ء) تک وہاں تبلیغ کی۔ اس دوران میں سرینگر کے ایک رسالہ مسلم نے افسوس کے ساتھ یہ خبر شائع کی کہ اسلام آباد میں ایک پادری اشتہار تقسیم کر کے مسلمانوں کو گمراہ کر رہا ہے اور کوئی مولوی اس کے جواب کی طرف توجہ نہیں کر رہا۔ مولانا ابوالعطاء صاحب نے ”پادریوں کے نام کھلی دعوت اور مسلمانان کشمیر سے درخواست“ کے عنوان سے



ایک اشتہار شائع کیا جس میں پادریوں سے چند سوالات کے علاوہ انہیں عام دعوت بھی دی کہ اسلام اور عیسائیت کے مسائل میں فیصلہ کر لیں اور مسلمانوں سے درخواست کی کہ جہاں کہیں پادری صاحبان گفتگو کرنا چاہیں ہمیں اطلاع دی جائے ہم وہاں گفتگو کیلئے پہنچ جائیں گے۔ پادری صاحب کے پاس یہ اشتہار پہنچائے گئے لیکن انہوں نے گفتگو کرنے سے معذرت کی مگر تحقیقات کرتے رہے اور بعد میں پادری صاحب حق کو پا گئے اور مسلمان ہو گئے۔

(۲) مولوی محمد عبداللہ صاحب وکیل غیر مبائع سے بہائی بن کر بہائیت کا بہائیوں سے گفتگو پروپیگنڈا کر رہے تھے اس لئے مولانا ابوالعطاء صاحب موصوف نے ان

کے مقابلہ میں بھی ایک اشتہار ”قرآن مجید زندہ کتاب اور غیر منسوخ شریعت ہے“ کے عنوان سے شائع کیا جس میں اہل بہاء کو کھلی دعوت دی کہ وہ ہم سے قرآنی شریعت کے نسخ اور عدم نسخ پر فیصلہ کن طور پر تحریری و تقریری مناظرہ کر لیں۔ مولانا موصوف نے خواجہ غلام نبی صاحب کے مکان پر بہائیت اور قرآن کے دائمی شریعت کے موضوع پر دو تقریریں بھی کیں۔ مولوی محمد عبداللہ صاحب وکیل سے خط و کتابت شروع ہوئی مگر مولوی عبداللہ صاحب نے تحریری و تقریری مناظرہ کرنے سے انکار کر دیا۔ اس کے بعد مولانا موصوف نے مولوی محمد عبداللہ صاحب وکیل کو لکھا کہ دوسرا موضوع گفتگو یہ مقرر کر لیں کہ آیت وَلَوْ تَقَوَّلَ عَلَيْنَا..... الخ کے معیار کی رو سے کون سچا ثابت ہوتا ہے۔ جناب بہاء اللہ یا حضرت مرزا غلام احمد قادیانی علیہ السلام۔ اس اثناء میں بہائی مبلغ مولوی محفوظ الحق علمی اور بختیاری صاحب بھی سرینگر پہنچ گئے اور ۲۵ اگست تک سری نگر میں دفتر بہائی کھولنے کا اعلان کر دیا۔ مگر اس کے باوجود انہوں نے مباحثہ کرنے سے نفی میں جواب دیا۔ اس کے بعد مولانا موصوف نے ایک دوسرا اشتہار ”بہائیوں کے نام کھلا چیلنج“ شائع کیا۔ جس میں مولوی علمی صاحب کو خصوصیت سے نسخ قرآن نیز بہاء اللہ کے دعویٰ الوہیت پر بحث کی دعوت دی۔ مگر بہائیوں نے اس چیلنج کو قبول نہیں کیا۔ اس کے بعد مولانا موصوف نے سولہ صفحات کا ایک ٹریکٹ ”قرآنی معیار وَلَوْ تَقَوَّلَ کے مطابق کون سچا ثابت ہوتا ہے بہاء اللہ ایرانی یا حضرت احمد قادیانی؟“ طبع کرا کر ۲۵ اگست کو بہائی دفتر کے بند ہوتے وقت وہاں تقسیم کر دیا اور دیگر مقامات پر بھی تقسیم کرایا گیا۔ مولانا ابوالعطاء صاحب موصوف بہائیوں کے دفتر میں بھی جاتے رہے اور وہاں ان سے گفتگو کرتے رہے ان گفتگوؤں میں بھی لوگ کثرت سے شریک ہوئے۔ ان گفتگوؤں اور سوال و جواب اور طرفین کی تقاریر کے مواقع پر جب کہ بہائی موقف کی کمزوری

ظاہر ہوتی تھی احمدی مبلغ بہائم مبلغین اور حاضرین کو احمدیت قبول کرنے کی دعوت دیتے رہے۔

(بہائی مبلغین سے گفتگو کی تفصیل الفضل ۱۳ ستمبر ۱۹۴۰ء میں شائع شدہ موجود ہیں۔ مولانا

صاحب موصوف نے ”بہائی تحریک پر تبصرہ“ نامی کتاب کشمیر میں قیام کے دوران لکھی ہے)

(۳) یوم تبلیغ کے موقع پر ایک اور اشتہار ”مسلمانوں

اہل حدیثوں کا غیر معقول اصرار سے دردمندانہ اپیل“ کے نام سے شائع کیا گیا جسے

احباب جماعت نے جگہ جگہ تقسیم کیا۔ مقامی اہلحدیثوں کے مولوی مبارکی شاہ صاحب نے

رسالہ ”مسلم“ میں اعلان کیا کہ وہ احمدیوں سے ”حیات و وفات مسیح“ کے مسئلہ پر مناظرہ کیلئے تیار

ہیں۔ مولانا ابوالعطاء صاحب نے اس چیلنج کو منظور کر لیا اور اخبار فاروق میں منظوری کا اعلان شائع کرا

دیا اور فاروق کا ایک پرچہ بذریعہ ڈاک مولوی مبارکی شاہ صاحب کو بھیج دیا۔ اس پر باہمی خط و کتابت

شروع ہو گئی۔ اصولی شرائط کا تصفیہ ہو گیا مگر آخر میں اہلحدیثوں نے اس شرط پر اصرار شروع کر دیا کہ ہم

تب تک مباحثہ نہ کریں گے جب تک غیر مسلم ثالث نہ مانا جائے۔ اہلحدیثوں کو سمجھایا گیا کہ جب ان

کے نزدیک بڑے بڑے صحابہ اور امام اعظم تک کا قول شرعی حجت نہیں تو ایک غیر مسلم کا قول کیسے حجت

مانیں گے؟ مگر انہوں نے پہلے موقف پر ہی اصرار کیا۔ اس پر مولانا صاحب موصوف خود مبارکی شاہ

صاحب سے جا کر ملے اور ان سے گفتگو کی اور ان پر واضح کیا کہ مذہبی اصول کے اعتبار سے دینی عقائد

کے تصفیہ کیلئے غیر مسلم ثالث نہیں ہو سکتا اس لئے غیر مسلم ثالث پر اصرار نہ کیا جائے۔ دو چار دن بعد

اہلحدیثوں نے غیر مسلم ثالث نہ ماننے کو مولانا ابوالعطاء صاحب کا فرار قرار دیکر اشتہار شائع کر دیا۔

جس کے جواب میں مولانا ابوالعطاء صاحب نے اشتہار شائع کیا کہ جماعت احمدیہ مناظرہ کرنے کیلئے

بالکل تیار ہے اور جا بجا اشتہارات سری نگر میں دیواروں پر چسپاں کر دیئے گئے اور بیرونی جماعتوں کو

بھی بھجوا دیئے گئے۔ اشتہارات میں وضاحت کر دی گئی کہ جماعت احمدیہ غیر مسلم کو ثالث کیوں قرار نہیں

دے سکتی اور یہ کہ غیر مسلم کو ثالث قرار دینے پر اصرار کرنا ایک مسلمان کیلئے مذہبی لحاظ سے کس قدر بے جا

اصرار اور نامناسب ہے۔ اس کے بعد خط و کتابت بھی اہلحدیثوں سے کی گئی مگر اہلحدیث اپنی ضد پر

اڑے رہے جس کی وجہ سے مباحثہ نہ ہو سکا۔“

(تاریخ احمدیت جموں و کشمیر صفحہ ۹۷ تا ۹۹۔ بحوالہ الفرقان ربوہ اپریل ۱۹۷۳ء صفحہ ۴۳، ۴۴)

**بہائی مبلغین سے دلچسپ گفتگو** حضرت مولانا ابوالعطاء صاحب جالندھری نے اگست ۱۹۴۰ء میں بہائی مبلغین سے جو گفتگو کی وہ آپ نے

الفضل میں خلاصہ شائع کروائی۔ حضرت مولانا نے بہائیت کے رد میں جو شاندار لٹریچر چھوڑا ہے وہ جماعت احمدیہ کی ایک شاندار متاع اور اہل بہاء پر حجت کاملہ کا درجہ رکھتی ہے۔ ذیل میں حضرت مولانا کی تحریر میں مذکورہ بالا گفتگو پیش ہے۔ (مؤلف)

سری نگر میں ۲۵ اگست (۱۹۴۰ء) تک کے لئے بہائی دفتر کھولا گیا تھا جس میں ۹ بجے سے ۱۰ بجے تک ایک گھنٹہ سوالات اور تحقیقات کیلئے رکھا گیا تھا میں نے حتی المقدور کوشش کی کہ اس وقت سے زیادہ سے زیادہ فائدہ اٹھایا جائے تا سماعین پر بہائی مذہب کی حقیقت منکشف ہو جائے۔ حاضرین کی اوسط تعداد سات آٹھ ہوتی تھی۔ پہلے ایک دو روز کے بعد بہائیوں نے ہر طرح کوشش کی کہ اول تو مجھے وقت نہ دیں اور اگر تھوڑا سا وقت دیں تو اپنے جواب کو بلاوجہ اتنا لمبا کریں کہ اسی میں چند منٹ پورے ہو جائیں۔ بعض اوقات علمی صاحب اور صمدانی صاحب نے ”آپ خاک سمجھتے ہیں“ ”آپ کو شرم کرنی چاہئے“ ایسے غیر مہذب الفاظ استعمال کر کے بھی اس سلسلہ سوالات کو بند کرنا چاہا مگر ہمارے اسلامی اخلاق کے ماتحت ان کی یہ تدبیر بھی کارگر نہ ہوئی۔ احمدی احباب نے ایسے موقع پر خاص طور پر اعلیٰ اخلاق کا نمونہ دکھایا۔ میں نے ان سوالات اور جوابات کے مختصر نوٹ لے لئے تھے چونکہ یہ گفتگو بہت دلچسپ تھی اس لئے اس کا خلاصہ چند اقساط میں درج اخبار ہوگا۔ انشاء اللہ

**اہل بہاء کی تازہ تحریف کے چند نمونے** بہائی لوگ جس طرح اپنی بنیادی کتابوں کو مخفی رکھتے ہیں وہ تو ایک ناقابل فہم معمر ہے لیکن

جن کتابوں کو یہ لوگ شائع بھی کرتے ہیں ان میں بھی حسب منشاء تحریف کر دیتے ہیں۔ بسا اوقات تاریخ طباعت، مصنف کا نام بلکہ کتاب کا نام تک ظاہر نہ کرنا بتاتا ہے کہ ان لوگوں کا مقصد کیا ہے؟ اس پہلو سے بہائی لٹریچر نہایت ناقابل اعتبار ہے۔ ابھی تک بہاء اللہ کی الواح غیر مطبوعہ کی تعداد کوئی ایک ہزار بتاتا ہے اور کوئی دو ہزار تا حسب موقع اس میں اضافہ ہو سکے اور مناسب الواح ایجاد کی جاسکیں۔ میں نے ایام گفتگو میں ایک دن بہائیوں کی مشہور کتاب ”بہاء اللہ وعصر جدید“ کے اردو ایڈیشن اور اصل انگریزی و عربی ترجمہ میں مقابلہ کر کے بتایا تھا کہ ہندوستان کے مسلمانوں کے ہاتھوں میں اس کتاب کا جو اردو ترجمہ دیا جاتا ہے اس میں کس طرح تغیر کیا گیا ہے۔ چند نمونے درج ذیل ہیں۔

**باب پر البیان بہاء اللہ نے وحی کی تھی** بہائیوں کا عقیدہ ہے کہ سید علی محمد صاحب نے جو کتاب البیان تصنیف کی تھی وہ دراصل بہاء اللہ نے اس کو وحی کی تھی خود بہاء اللہ نے مجموعہ اقدس میں اپنے آپ کو ”منزل البیان“ قرار دیا ہے اسی بناء پر جے۔ ای۔ اسیلنٹ مصنف رسالہ ”بہاء اللہ و عصر جدید“ نے لکھا۔

The Bab as we have seen, declared that his revelation, the Bayan, was inspired by and emanated from him whom God shall make manifest. (p. 60)

اس عبارت کا عربی کتاب میں یوں ترجمہ کیا ہے۔

وقد قرر الباب كلما ذكرنا ان البيان قد اوحى اليه ممن يظهره الله

(صفحہ ۵۳)

یعنی باب نے اعلان کیا ہے کہ جیسا کہ ہم بیان کر چکے ہیں کہ کتاب البیان اس پر من یتظہرہ اللہ کی طرف سے وحی کی گئی ہے بہائیوں کے ہاں من یتظہرہ اللہ بہاء اللہ کو کہتے ہیں۔ مقام حیرت ہے کہ اس کتاب کے اصل انگریزی نسخہ اور عربی ترجمہ میں تو مذکورہ بالا بیان موجود ہے۔ مگر اس کے اردو ترجمہ میں سے جو مولوی محفوظ الحق صاحب علمی کے اہتمام سے شائع ہوا ہے یہ عبارت بالکل محذوف ہے۔ اردو ترجمہ کے صفحہ ۵۶ پر یہ فقرات ہونے چاہئیں تھے مگر اس کے آگے پیچھے کے فقرے موجود ہیں۔ یہ عبارت مفقود ہے اس سے ظاہر ہے کہ تازہ بہائیوں کو خیال پیدا ہوا کہ اگر ہندوستان میں اردو میں یہ لکھ دیا گیا کہ البیان بہاء اللہ نے باب پر وحی کی تھی تو بہاء اللہ کا دعویٰ الوہیت چھپایا نہ جاسکے گا اس لئے انہوں نے اس کو حذف کر دیا۔

**بہائی بننے کیلئے بہاء اللہ کا نام تک سننا ضروری نہیں** بہاء اللہ کے پہلے جانشین عبدالبہاء نے مغربی ممالک میں

بہائیت کو جس رنگ میں پیش کیا وہ اس سے بہت مختلف ہے جو خود بہاء اللہ نے بیان کی ہے۔ عبدالبہاء کا ایک بیان انگریزی نسخہ عصر جدید میں یوں درج ہوا ہے۔

In one of his London talks he said that a man may be a Bahai even if he has never heard the name of Bahauallah. (p.91)

عربی نسخہ میں اس کا ترجمہ یوں کیا گیا۔



”وَفِي أَحَدِي مُحَادَثَاتِهِ فِي لَنْدَنَ قَالَ يَصِحُّ أَنْ يَكُونَ الْإِنْسَانُ بِهِائِيًّا وَلَوْ لَمْ يَسْمَعْ بِاسْمِ بِهِاءِ اللَّهِ“ (صفحہ ۷۷)

یعنی عبدالبہاء نے لندن میں ایک گفتگو میں کہا کہ ہو سکتا ہے ایک انسان بہائی ہو اگرچہ اس نے کبھی بہاء اللہ کا نام بھی نہ سنا ہو۔ اُردو ترجمہ میں یہ عبارت صفحہ ۸۲ پر ہونی چاہئے تھی۔ لیکن مَاقَبْلُ وَمَا بَعْدُ کے فقرات موجود ہیں اور یہ عبارت غائب ہے۔ یہ تحریف کی کھلی مثال ہے۔ معلوم ہوتا ہے اسی قسم کے فرضی بہائیوں کو مد نظر رکھ کر بہائی اپنی تعداد میں بے حد مبالغہ کیا کرتے ہیں۔

حیفا میں بہائی بہت تھوڑے ہیں انگریزی عصر جدید میں عبدالبہاء کے متعلق لکھا ہے۔

He was indeed a loving father not only to the little community at Haifa, but to the Bahai Community throughout the world. (p.82)

اس عبارت کا عربی ترجمہ حسب ذیل کیا گیا ہے۔

وكان في الحقيقة ابا شفوفا لجميع البهائيين في العالم وليس فقط لجماعة البهائيين القليلة في حيفا (صفحہ ۷۷)

اُردو ترجمہ میں لکھا ہے۔

آپ نہ صرف احبائے حیفا کے لئے بلکہ کل دنیا کے اہل بہاء کیلئے ایک پر محبت باپ کی طرح تھے۔ (صفحہ ۷۵)

اس جگہ قابل ملاحظہ یہ امر ہے کہ اُردو ترجمہ میں ایسی تبدیلی کی گئی ہے کہ اس سے یہ امر ظاہر نہ ہو سکے کہ حیفا جو بہائیوں کا مرکز کہلاتا ہے وہاں ان کی تعداد نہایت تھوڑی ہے۔ انگریزی میں Little Community کا لفظ صاف ہے۔ عربی میں ”الْجَمَاعَةُ الْقَلِيلَةُ“ موجود ہے مگر اُردو ترجمہ میں ”احبائے حیفا“ لکھ کر قلت تعداد کو چھپانے کی کوشش کی گئی ہے۔

عبدالبہاء نے مسلمانوں کی اقتداء میں نماز جمعہ پڑھی بہائی شریعت میں نماز باجماعت منسوخ ہے۔ بہائیوں

کی نماز علیحدہ ہے مگر عبدالبہاء آفندی کا طریق یہ تھا کہ وہ عیسائیوں کے گرجا میں بھی نماز پڑھ لیتا تھا اور مسلمانوں کی مسجدوں میں بھی امام کی اقتداء میں نماز پڑھ لیا کرتا تھا تا اس طرح بہائیت کا اصل چہرہ مخفی رہے اور ہر فریق بہائیوں کو اپنے میں سے سمجھے۔ انگریزی عصر جدید میں ایک واقعہ یوں لکھا ہے۔

On Firday, November 25th, 1921. He attended the noonday prayer at the Mosque in Haifa. (p.82)

عربی ترجمہ میں لکھا ہے۔

فَفِي يَوْمِ الْجُمُعَةِ ٢٥ / نوفمبر سنة ١٩٢١ء شَهِدَ صَلَاةَ الْجُمُعَةِ فِي مَسْجِدِ حَيْفَا  
(صفحہ ۷۱)

اس کا صاف مطلب یہ ہے کہ عبدالبہاء نے ۲۵ نومبر ۱۹۲۱ء کو جمعہ کی نماز حیفہ کی مسجد میں پڑھی لیکن اُردو ترجمہ میں نہایت ہوشیاری سے لکھا گیا کہ:-

”۲۵ نومبر ۱۹۲۱ء کو جمعہ کے دن دوپہر کو آپ مسجد حیفہ کو گئے“۔ (صفحہ ۷۵)

اس تحریف کا مقصد صرف یہ ہے کہ اُردو پڑھنے والوں کو یہ شبہ نہ گزرے کہ عبدالبہاء بہائی تعلیمات کے سراسر خلاف جمعہ کی نماز مسلمان امام کی اقتداء میں ادا کرتا رہا۔ اس امر سے صاف نتیجہ نکلتا ہے۔ کہ یا تو عبدالبہاء کو بہائیت کی صداقت پر ایمان نہ تھا۔ یا وہ تقیہ سے کام لیا کرتا تھا اس لئے علمی صاحب نے اُردو ایڈیشن میں اس واقعہ کو غلط طور پر شائع کیا ہے۔ معلوم ہوا کہ بہائیوں کے دل بھی اس روش سے شرمسار ہیں۔

ایلیا کا لفظ بڑھا دیا انگریزی عصر جدید میں لکھا ہے۔

Bahau'llah explains that the coming again of Christ was fulfilled in the advent of the Bab and in his own coming. (p273)

عربی ترجمہ میں آتا ہے۔

وَقَدْ بَيَّنَّ بَهَاءُ اللَّهِ بَانَ رَجْعَةَ الْمَسِيحِ تَحَقَّقَتْ بِمَجِيئِ الْبَابِ وَبِظُهُورِ نَفْسِهِ  
(صفحہ ۲۲۰)

اس کا صاف مطلب یہ ہے کہ بہاء اللہ نے مسیح کی آمد ثانی سے مراد باب کا آنا اور اپنا ظہور لیا ہے گویا باب اور بہاء اللہ دونوں کا آنا مسیح کا آنا ہے۔ لیکن اُردو ترجمہ میں ایلیا کا لفظ بڑھا کر یوں ترجمہ کیا گیا ہے کہ حضرت بہاء اللہ فرماتے ہیں کہ:-

”ایلیا اور مسیح کا دوبارہ آنا حضرت باب کے اور آپ کے آنے سے پورا ہو گیا“ (صفحہ ۲۶۹)

بہائیوں کا جواب۔ میں نے جب یہ مثالیں پیش کیں اور علمی صاحب سے پوچھا کہ وہ ان کا

جواب دیں تو ان کی عجیب حالت تھی۔ پریشان ہو کر کہنے لگے کہ یہ ترجمہ کی غلطی ہے میں نے کہا کہ یہ عجیب غلطی ہے کہ جہاں جہاں عین موقع تھا وہاں پر ہی اس غلطی کا ظہور ہوا ہے۔ کہیں فقرے ہی غائب ہیں کہیں ترجمہ میں تبدیلی ہے کہیں ایزادی ہے اور یہ ایک کتاب کے اردو ایڈیشن کا حال ہے۔ اس صورت میں بہائیوں کی کتابوں پر کیونکر بھروسہ کیا جاسکتا ہے؟ اس پر بہائی مبلغین خاموش ہو گئے۔

خاکسار ابوالعطاء جالندھری

(روزنامہ الفضل قادیان دارالامان ۱۳-تبوک ۱۳۱۹ھ، ۱۳ ستمبر ۱۹۴۰ء)

۱۲/ص (جنوری ۱۹۴۱ء) کو

دھاریوال میں احراری مولوی سے کامیاب مناظرہ جماعت احمدیہ فوجپورہ

دھاریوال اور غیر احمدیوں میں ایک کامیاب مناظرہ ہوا۔ معزز غیر احمدیوں کے کہنے پر موضوع اجرائے نبوت غیر تشریحی مقرر ہوا۔ احراری مولوی محمد حیات صاحب کے اصرار پر وقت صرف ڈیڑھ گھنٹہ مقرر ہوا۔ غیر احمدیوں کی طرف سے جناب سید اولاد حسین صاحب صدر تھے اور جماعت احمدیہ کی طرف سے مولوی عنایت اللہ جالندھری صاحب مولوی فاضل صدر مقرر ہوئے۔ مناظرہ نہایت امن سے ہوا۔ سامعین پر احمدی مناظر مولوی ابوالعطاء صاحب جالندھری کے بیان کردہ دلائل آیات و احادیث کا خاص اثر تھا۔ مناظرہ کے خاتمہ پر احمدی صدر نے سامعین کا شکریہ ادا کرتے ہوئے درخواست کی کہ اس طرح پر امن طریق پر حیات مسیح پر بھی مناظرہ کر لیا جائے۔ مگر غیر احمدی مناظر مولوی محمد حیات صاحب نے صاف انکار کر دیا۔ مناظرہ کے بعد دو افراد داخل سلسلہ احمدیہ ہوئے۔ الحمد للہ (نامہ نگار)

(الفضل ۱۵ جنوری ۱۹۴۱ء صفحہ ۶)

۲۳-تبلیغ ۱۳۲۰ھ (۲۳ فروری ۱۹۴۱ء) کو انجمن

انجمن اسلامیہ روہڑی سے مباحثہ اسلامیہ روہڑی اور جماعت احمدیہ سکھر کے مابین ایک

مناظرہ بمقام روہڑی منعقد ہوا۔ جماعت احمدیہ کی طرف سے مولانا ابوالعطاء صاحب نے اور اہل سنت و الجماعت کی طرف سے لال حسین صاحب اختر نے مناظرہ کیا۔ پہلا مناظرہ حیات مسیح اور رفع الی السماء پر تھا۔ مولوی ابوالعطاء صاحب نے پندرہ آیات، دس احادیث اور اقوال بزرگان سلف اور اجماع صحابہؓ سے وفات مسیح ثابت کر دکھائی۔ مگر غیر احمدی مناظران دلائل کا جواب دینے اور اپنے دعویٰ کو ثابت کرنے کی بجائے ادھر ادھر کی باتوں میں الجھے رہے۔ دوسرا مناظرہ مسئلہ ختم نبوت پر تھا۔

احمدی مناظر نے لغت کی مستند کتاب مفردات القرآن (امام راغبؒ) پیش کر کے بتایا کہ خاتم النبیین کے حقیقی معنی کسی چیز کا دوسری چیز میں اپنی تاثیر پیدا کرنے اور اپنے نقوش قائم کر دینے کے ہوتے ہیں۔ ان حقیقی معنوں کی رو سے خاتم النبیین کا مفہوم یہ ہوگا کہ وہ نبی جس کی روحانی توجہ نبی تراش ہو۔ فاضل مناظر نے اپنے موقف کی تائید میں مسئلہ ختم نبوت پر لغوی نکتہ نگاہ سے روشنی ڈالنے کے علاوہ قرآن مجید احادیث صحیحہ اور اقوال بزرگان سلف کے متعدد واضح دلائل پیش کئے۔ احمدی مناظر کی برجستہ مدلل اور متین و شائستہ تقریروں کا اہل علم طبقہ پر نہایت ہی عمدہ اثر ہوا۔ (تاریخ احمدیت جلد ۹ صفحہ ۲۸۷-۲۸۶)

حضرت مولانا صاحب  
**مناظرہ دھار یوال میں اہلحدیث مناظر کا کھلا کھلا فرار!** نے مناظرہ دھار یوال

کے بارے میں درج ذیل نوٹ روزنامہ الفضل قادیان میں تحریر فرمایا۔ (مؤلف)

(۱) ۲ مارچ ۱۹۴۱ء کو دھار یوال (فجوپورہ) میں جماعت احمدیہ اور غیر احمدیوں کے درمیان صداقت حضرت مسیح موعود علیہ السلام پر مناظرہ ہوا۔ اہلسنت کی طرف سے مولوی عبداللہ صاحب معمار امرتسری مناظر تھے اور جماعت احمدیہ کی طرف سے خاکسار مناظر تھا۔ قرآن مجید کی متعدد آیات، احادیث نبویہ اور معیار ہائے صداقت انبیاء کے رو سے حضرت مسیح موعود علیہ الصلوٰۃ والسلام کی صداقت ثابت کی گئی۔ مگر مخالف مناظر کی طرف سے بجز استہزاء کوئی معقول دلیل پیش نہ کی گئی۔ بلکہ غیر احمدی مناظر نے بھری مجلس میں کہہ دیا کہ رسول کریم صلی اللہ علیہ وسلم پر جادو ہو گیا تھا اور مسحور ہونے کے عرصہ میں آپ کو پتہ نہ لگتا تھا کہ آپ کیا کرتے ہیں اس پر میں نے کہا کہ آپ لوگ ایسے عقیدہ سے آنحضرت ﷺ کی ہتک کرتے ہیں۔ علاوہ ازیں آپ کا یہ عقیدہ بھی آپ کے باطل پر ہونے کا کھلا ثبوت ہے۔ کیونکہ قرآن مجید میں اللہ تعالیٰ فرماتا ہے۔ اِذْ يَقُولُ الظَّالِمُونَ اِنْ تَتَّبِعُونَ اِلَّا رَجُلًا مِّنْسُحُورًا (سورہ بنی اسرائیل: ۴۸) کہ ظالم کہتے ہیں رسول اللہ پر جادو ہو گیا ہے پس آپ لوگ رسول اکرم صلی اللہ علیہ وسلم کو مسحور کہہ کر ظالم ثابت ہو گئے۔ آخر اہلحدیث مناظر نے لا جواب ہو کر محمدی بیگم کے نکاح نہ ہونے پر اعتراض شروع کر دیا۔ جواب میں بتایا گیا کہ نکاح کا ہونا مرزا احمد بیگ اور مرزا سلطان محمد داماد احمد بیگ کی موت پر موقوف تھا۔ چنانچہ اس کا اقرار خود مولوی ثناء اللہ صاحب امرتسری نے اپنے رسالہ ”الہامات مرزا“ صفحہ ۲۸ اور ”تاریخ مرزا“ صفحہ ۳۱ پر کیا ہے۔ لہذا جب تک مرزا سلطان محمد کی موت واقع نہ ہو جاتی نکاح کا سوال ہی پیدا نہ ہوتا تھا۔ باقی رہا ان دونوں کی موت کا



معاملہ۔ سوا احمد بیگ اپنی تکذیب و استہزاء پر قائم رہا اس لئے پیشگوئی کے بعد چھ ماہ کے اندر اندر ہلاک ہو گیا۔ مرزا سلطان محمد صاحب نے اپنے خسر کی مطابق پیشگوئی موت کو دیکھ کر اپنے رویہ میں تبدیلی کی جس کا ثبوت وہ خط ہے جس کا عکس ہم نے شائع کیا ہے۔ جس میں مرزا سلطان محمد صاحب نے حضرت مسیح موعود علیہ السلام کو ”نیک، بزرگ اور خادم اسلام“ لکھا ہے۔ دوسرا ثبوت اس تبدیلی کا یہ ہے کہ بانی سلسلہ احمدیہ نے چیلنج کرتے ہوئے تحریر فرمایا تھا کہ:-

”فیصلہ تو آسان ہے احمد بیگ کے داماد سلطان محمد کو کہو کہ تکذیب کا اشتہار دے پھر اس

کے بعد جو میعاد خدا تعالیٰ مقرر کرے اگر اس سے اس کی موت تجاوز کرے تو میں جھوٹا ہوں“

(انجام آتھم صفحہ ۳۲ حاشیہ)

مگر باوجودیکہ اس چیلنج کے بعد دس سال تک حضرت مسیح موعود علیہ السلام زندہ رہے کسی نے سلطان محمد صاحب سے تکذیب کا اشتہار نہ دلایا۔ پس اس کا وعیدی موت سے بچ رہنا اسی طرح ہے جس طرح فرعون یوں پر سے رجوع ناقص کے بعد بار بار عذاب ٹل جاتے تھے۔ یا حضرت یونس علیہ السلام کی قوم سے عذاب ٹل گیا تھا۔ مرزا احمد بیگ پیشگوئی کے مطابق چھ ماہ کے اندر اندر مر گیا۔ لہذا اس پیشگوئی کے کسی حصہ پر بھی اعتراض نہیں ہو سکتا۔

(۲) میرے اس جواب پر اہل حدیث مناظر نے کہا کہ مرزا احمد بیگ کا چھ ماہ میں مرجانا پیشگوئی کے خلاف ہے۔ کیونکہ اس کیلئے تین سال تک کی مدت مقرر تھی اور سلطان محمد کیلئے اڑھائی سال کی۔ لہذا احمد بیگ کا چھ ماہ میں مرجانا پیشگوئی کے خلاف ہے۔ اس پر میں نے کہا کہ تبلیغ رسالت میں حضرت مسیح موعود علیہ السلام کے اشتہار میں لکھا ہے کہ تین سال بلکہ قریب عرصہ میں احمد بیگ ہلاک ہوگا۔ یعنی تین سال پورے ہونے ضروری نہیں۔ معمار صاحب نے اس کا انکار کیا اور اس بات کے ایک ہفتہ تک دکھا دینے پر پچاس روپیہ انعام دینے کا بھی اعلان کر دیا۔ میں نے دورانِ مناظرہ ان سے بار بار اس انعامی چیلنج کے لکھ کر دینے کا مطالبہ کیا مگر سامعین گواہ ہیں کہ مولوی عبداللہ صاحب نے اس چیلنج کو لکھنے سے گریز کیا۔ جب مناظرہ ختم ہو گیا تو اپنی خفت مٹانے کیلئے کہنے لگے کہ میں اب لکھ دیتا ہوں۔ بشرطیکہ آپ لکھ دیں کہ اگر آپ نے کل ۳ مارچ کو تبلیغ رسالت سے حوالہ نہ دکھایا تو آپ جھوٹے ہوں گے میں نے کہا کہ اب زائد شرطیں لگانے کی ضرورت نہیں۔ اپنے پہلے چیلنج پر قائم رہ کر اسے لکھ دیں مگر وہ انکار کرتے رہے۔ ہمارے مطالبہ سے تنگ آ کر مولوی عبداللہ صاحب معمار چپکے سے ہمارے سٹیج پر

آ کر مجھے کہنے لگے آپ اس وقت تحریر کا مطالبہ نہ کریں۔ فساد ہو جانے کا اندیشہ ہے۔ بالآخر میں نے اتمام حجت کیلئے ایک معزز غیر احمدی بابو عبدالستار صاحب کے ہاتھ مندرجہ ذیل تحریر بھیج دی۔

”ہیں اس بات کا اقرار کرتا ہوں کہ میں حضرت مسیح موعود علیہ السلام کے اشتہار سے جو تبلیغ رسالت میں شائع ہو چکا ہے دکھاؤنگا کہ آپ نے لکھا ہے کہ احمد بیگ نکاح کے بعد تین سال بلکہ قریب عرصہ میں مر جائے گا۔ اگر میں کل موزخہ ۳ مارچ ۱۹۴۱ء کو موضع فوج پورہ میں نہ دکھاسکا تو اپنے وعدہ میں جھوٹا ہوں گا۔ خاکسار ابو العطاء جالندھری ۱۹۴۱-۲۳

مگر بابو صاحب موصوف افسوس کرتے ہوئے واپس آئے اور کہا کہ وہ اب اس تحریر پر بھی فیصلہ کرنا نہیں چاہتے۔ چنانچہ اس تحریر پر اپنا بیان (یہ بیان ہمارے پاس محفوظ ہے) بایں الفاظ لکھ دیا۔ ”یہ اصل میں سید اولاد حسین صاحب اور مولوی عبداللہ صاحب معمار کے پاس لے کر گیا لیکن انہوں نے اسے قبول نہیں کیا اور اس پر فیصلہ کرنا منظور نہیں کیا۔“

دستخط بحروف انگریزی بابو عبدالستار ۱۹۴۱-۲۳

(۳) اس سارے واقعہ سے ظاہر ہے کہ اہل حدیث مناظر نے کھلے طور پر اپنے انعامی چیلنج سے گریز کیا ہے اب میں پبلک کی آگاہی کیلئے زیر بحث حوالجات کے الفاظ ذیل میں شائع کرتا ہوں:

(۱) ”ان میں سے جو ایک شخص احمد بیگ نام ہے اگر وہ اپنی بڑی لڑکی اس عاجز کو نہیں دے گا تو تین برس کے عرصہ تک بلکہ اس سے قریب فوت ہو جائے گا اور وہ جو نکاح کرے گا وہ روز نکاح سے اڑھائی برس کے عرصہ میں فوت ہوگا۔“ (تبلیغ رسالت جلد اول صفحہ ۶۱)

(۲) ”تین سال تک فوت ہونا روز نکاح کے حساب سے ہے مگر یہ ضروری نہیں کہ کوئی واقعہ اور حادثہ اس سے پہلے نہ آوے۔ بلکہ مکاشفات کے رو سے مکتوب الیہ کا زمانہ حوادث جس کا انجام معلوم نہیں نزدیک پایا جاتا ہے۔ واللہ اعلم۔“ (حاشیہ اشتہار ۱۰ جولائی ۱۸۸۸ء)

یہ حوالہ جات ہمارے دعویٰ کو بالصراحت ثابت کر رہے ہیں۔ یہ اتنی واضح بات ہے کہ منشی محمد یعقوب صاحب پٹیا لوی غیر احمدی نے بھی لکھا ہے کہ حضرت مرزا صاحب نے مرزا احمد بیگ کو کہا تھا کہ:

”اس صورت میں تم پر مصائب نازل ہوں گے جن کا نتیجہ تمہاری موت ہوگا۔ پس تم

نکاح کے بعد تین سال کے اندر مر جاؤ گے بلکہ تمہاری موت قریب ہے۔“

(رسالہ تحقیق لاٹانی صفحہ ۱۳)

اب اگر مولوی عبداللہ صاحب معمار میں غیرت و حمیت موجود ہے تو اپنے چیلنج کے مطابق انعام ادا کریں لیکن اگر وہ اس پر آمادہ نہ ہوں اور ہرگز نہ ہوں گے تو ہم منصف مزاج غیر احمدی احباب سے اپیل کرتے ہیں کہ وہ خدا را غور کریں اور خدا کے فرستادہ کو قبول کریں جس کی صداقت پر قرآن مجید، احادیث نبویہ اور زمانہ کے حالات گواہی دے رہے ہیں۔ اے خدا! تو دلوں میں صداقت کا خود الہام فرما۔ آمین۔

خاکسار۔ ابوالعطاء جالندھری۔ مبلغ جماعت احمدیہ۔ قادیان

(روزنامہ الفضل قادیان دارالامان ۸ مارچ ۱۹۴۱ء صفحہ ۵)

آج مورخہ بیری میں جماعت احمدیہ کا غیر احمدیوں کے ساتھ وفات مسیح اور مناظرہ موضع بیری صداقت حضرت مسیح موعود علیہم السلام پر کامیاب مناظرہ ہوا۔ ہماری طرف سے مولوی ابوالعطاء صاحب اور غیر احمدیوں کی طرف سے مولوی عبداللہ صاحب معمار مناظر تھے۔ قادیان سے بھی بکثرت لوگ شامل ہوئے۔

(روزنامہ الفضل قادیان دارالامان مورخہ ۱۵/۱۳۲۰ھ صفحہ ۲-۱۵/۱۵ مارچ ۱۹۴۱ء)

امان ۱۳۲۰ھ (مارچ ۱۹۴۱ء) کا آخری ہفتہ دہلی میں تین مباحثات۔ مارچ ۱۹۴۱ء غیر مبائعین سے مناظرات کا مرکز بنا رہا۔ اس

ہفتہ تین مناظرے ہوئے اور تینوں میں حضرت مولانا ابوالعطاء صاحب مناظر تھے۔ پہلا مناظرہ ۲۲/امان (مارچ) کی شب کو ہوا۔ جس میں غیر مبائعین کی طرف سے مولوی اختر حسین صاحب مقرر تھے۔ بحث کا موضوع حضرت مسیح موعود علیہ السلام کی ظلی نبوت قرار پایا۔ جناب مولوی ابوالعطاء صاحب نے پہلے نصف گھنٹہ اس موضوع پر تقریر فرمائی اور اس کے بعد مناظرہ شروع ہوا۔ جو دو گھنٹہ تک جاری رہا۔ فاضل مناظر نے ظلی، بروزی اور امتی نبی وغیرہ اصطلاحوں کی حقیقت کو حضرت اقدس علیہ السلام کے کلام مبارک سے نہایت احسن طریق پر سامعین کے ذہن نشین کرایا۔ جس کے جواب میں مولوی اختر حسین صاحب اخیر تک کوئی معقول بات پیش نہ کر سکے۔ غیر مبائع مناظر نے اس بات پر زور دیا کہ حضرت اقدس علیہ السلام نے کہیں ظلی مجدد یا ظلی محدث کے الفاظ استعمال نہیں فرمائے ہاں ظلی نبی لکھا ہے۔ جس کا مطلب یہ ہے کہ حضور اپنے آپ کو مجدد، محدث سمجھتے تھے۔ اس لئے نبی کے لفظ کے ساتھ ظلی کا استعمال فرمایا ہے۔ ہمارے فاضل مناظر نے ان کی اس غلطی کو بھی نہایت عمدہ طریق پر ظاہر کر دیا اور ازالہ اوہام کے حوالے سے واضح فرما دیا کہ حضور فرماتے ہیں کہ ہمیں جو کچھ ملتا ہے ظلی طور پر

ملتا ہے۔ پس جب سب کچھ ظلی طور پر ملا ہے تو مجددیت یا محدثیت کہاں باہر رہ سکتی ہے۔ اس کا کوئی جواب مولوی اختر حسین صاحب نے باوجود بار بار توجہ دلانے کے نہ دیا۔

دوسرا مناظرہ ۲۳۔ امان (مارچ) کو ہوا۔ غیر مبائعین کی طرف سے شیخ عبدالحق صاحب مناظر تھے۔ موضوع مناظرہ حضرت مسیح موعود علیہ الصلوٰۃ والسلام کی فضیلت بر مسیح ناصری علیہ السلام اور اس کی بنیاد نبوت پر ہے یا نہیں قرار پایا۔ مولوی ابوالعطاء صاحب نے دوران مناظرہ حضرت مسیح موعود علیہ السلام کے دوسرے حوالے سنانے کے بعد خاص طور پر ”نزل المسیح“ کی مندرجہ ذیل عبارت پڑھی کہ۔

”خدا تعالیٰ نے اور اس کے پاک رسول نے بھی مسیح موعود کا نام نبی اور رسول رکھا ہے اور تمام خدا تعالیٰ کے نبیوں نے اس کی تعریف کی ہے..... جس شخص کو خدا تعالیٰ بصیرت عطا کرے گا وہ مجھے پہچان لے گا کہ میں مسیح موعود ہوں۔ میں وہی ہوں جس کا نام سرور انبیاء نے نبی اللہ رکھا ہے اور اس کو سلام کہا ہے۔“ (نزل المسیح۔ روحانی خزائن جلد ۱۸ صفحہ ۴۲۶-۴۲۷)

اس حوالہ کا کوئی معقول جواب فریق لاہور کے مناظر سے نہ بن سکا۔

تیسرا مناظرہ ۲۶/مارچ (امان) کی شب کو ہوا۔ غیر مبائعین کی طرف سے مولوی اختر حسین صاحب مناظر تھے۔ جناب مولوی ابوالعطاء صاحب نے نصف گھنٹہ تقریر فرمائی۔ اور قرآن مجید اور احادیث صحیحہ نیز لغت، محاورات اور بزرگان کے اقوال سے فیضان ختم نبوت کا ثبوت دیا اور نہایت احسن طریق پر ثابت کیا کہ امت محمدیہ میں صرف تشریحی نبوت کا دروازہ بند ہے۔ یہی حضرت مسیح موعود علیہ السلام نے فرمایا ہے اور یہی بزرگان امت کے اقوال سے ثابت ہے۔ اللہ تعالیٰ کے فضل سے یہ مناظرے نہایت کامیاب ثابت ہوئے اور سامعین پر ان کا بہت اچھا اثر ہوا۔

(الفضل ۱۲/مارچ ۱۹۴۱ء بحوالہ تاریخ احمدیت جلد ۹ صفحہ ۲۸۹-۲۸۸)

۱۹۴۱ء میں انجمن احمدیہ دہلی کے سولہویں سالانہ جلسہ کے

دہلی میں آریہ سماج سے مناظرہ دوسرے روز ۲۹ مارچ کو آریہ سماج سے ایک کامیاب

مناظرہ ہوا۔ الفضل کی رپورٹ کا متعلقہ حصہ ذیل میں درج کیا جاتا ہے۔

دوسرے دن شام کو ساڑھے چار بجے سے ساڑھے چھ بجے تک آریہ سماج کے ساتھ اس موضوع پر مناظرہ ہوا۔ ”مکتی محدود ہے یا غیر محدود“ آریوں کی طرف سے پنڈت رام چندر صاحب اور ہماری طرف سے مولوی ابوالعطاء صاحب مناظر تھے۔ مناظرہ بفضلہ تعالیٰ نہایت کامیاب ہوا۔ اور سامعین پر



ہمارے فاضل مناظر کی تقریروں کا بہت اچھا اثر ہوا۔

خاکسار۔ عبد الحمید۔ سیکرٹری تبلیغ انجمن احمدیہ۔ دہلی

(روزنامہ الفضل قادیان دارالامان ۱۳ اپریل ۱۹۴۱ء)

پنڈت رام چندر جی کے ساتھ ہونے والے اس مباحثے کا ضمنی ذکر محترم  
ایک عینی شاہد کا بیان پروفیسر سعود احمد خان صاحب نے درج ذیل الفاظ میں فرمایا:-

”ایک دفعہ جب میں کالج میں پڑھتا تھا تو آریوں کی طرف سے دعوت مناظرہ پر قادیان سے حضرت مولانا تشریف لائے۔ آپ امیر جماعت احمدیہ دہلی محترم بابونڈیر احمد صاحب کے مکان واقع بلی ماراں میں فروکش تھے۔ میں امتحانات سے فارغ تھا۔ حضرت مولانا کی زیارت اور شوق ملاقات میں وہاں چلا گیا۔ دہلی کی جماعت کے سیکرٹری اصلاح و ارشاد محترم مولوی عبد الحمید صاحب کی طرف سے ایک صاحب شرائط مناظرہ حضرت مولانا کو دکھانے لائے جو آریوں نے بھجوائی تھیں۔ مولانا نے ان میں اصلاح چاہی۔ حضرت مولانا نے فرمایا کہ آریوں کی طرف سے کون صاحب بطور مناظرہ پیش ہونگے؟ معلوم ہوا کہ پنڈت رام چندر ہونگے۔ وہ بلی ماراں کے قریب ایک اور محلہ میں رہتے ہیں۔ حضرت مولانا نے فرمایا چلو وہیں چلتے ہیں۔ میں حیران ہو گیا حضرت مولانا ایک دم چلنے کو تیار ہو گئے۔ نہ تانگہ منگوا یا نہ کوئی سواری طلب کی پیدل ہی روانہ ہو گئے اور پنڈت رام چندر جی کے پاس پہنچ گئے۔ میں بھی ساتھ تھا۔ امیر صاحب تو اس وقت اپنے کام پر گئے ہوئے تھے ورنہ وہ ضرور تانگہ یا سواری کا انتظام کر دیتے۔ پنڈت رام چندر حضرت مولانا کے ساتھ بہت عزت سے پیش آئے۔ ان کے بھائی سناڑ تھے ان کی دکان وہیں گھر کے پاس تھی۔ اس دکان پر بیٹھ کر حضرت مولانا نے پنڈت رام چندر صاحب کے ساتھ مناظرہ کی شرائط طے کیں اور ایسی خوش اسلوبی سے بات کی کہ جس طرح آپ فرماتے گئے پنڈت جی اسی طرح مانتے گئے۔“

رمضان المبارک سے قبل غیر مبائعین کی انجمن کی  
لائل پور میں غیر مبائعین سے مناظرہ طرف سے ہمیں ایک چیلنج موصول ہوا کہ ہمارے

ساتھ ختم نبوت پر مناظرہ کر لو۔ ہم نے فوراً منظور کر لیا مگر ساتھ ہی لکھا کہ مناظرہ تحریری ہو اور پرائیویٹ ہو یعنی صرف دونوں جماعتوں کے احباب تبادلہ خیالات کریں۔ مگر غیر مبائعین نے دونوں باتوں کا انکار کر دیا اور ”قادیانیوں کا مناظرہ سے فرار“ کے عنوان سے ایک اشتہار شائع کر دیا ہم نے جواب

میں ”ہم مناظرہ کیلئے ہر وقت تیار ہیں“ کے عنوان سے مفصل حالات درج کر دیئے۔ اس پر غیر مبائعین نے لکھا کہ مناظرہ پرائیویٹ ہوگا مگر غیر احمدی شرفاء کو اس میں بلایا جاسکے گا۔ ہم نے کہا اس میں کوئی حرج نہیں ہم بھی چاہتے ہیں کہ ایسے لوگ ضرور شامل ہوں۔

مناظرہ حاجی شیخ میاں محمد صاحب کی کوٹھی کے احاطہ میں ہوا ہماری طرف سے مناظر مولوی ابوالعطاء صاحب جالندھری تھے اور ان کی طرف سے سید اختر حسین صاحب۔ پریذیڈنٹ فریقین کی طرف سے علی الترتیب جناب قاضی محمد نذیر صاحب لائل پوری اور مرزا مظفر بیگ صاحب ساطع۔ ہماری طرف سے قرآن کریم، احادیث، متعدد اقوال بزرگان اور لغت سے ثابت کیا گیا کہ غیر تشریحی نبی آسکتا ہے۔ غیر مبائعین کے مناظر کو چند لغت کے حوالہ جات پر خاص ناز تھا مگر مولوی ابوالعطاء صاحب نے مفردات راغب سے خاتم کے معنوں میں ایسا بین حوالہ پیش کیا جس کا سید اختر حسین صاحب آخر تک کوئی جواب نہ دے سکے۔ حوالہ میں صاف مذکور تھا کہ ختم کے معنی تو صرف دو ہیں اول **هُوَ تَأْثِيرُ الشَّيْءِ كَنَقْشِ الْخَاتَمِ وَالطَّابِعِ دَوْمِ الْأَثَرِ الْحَاصِلُ عَنِ النَّقْشِ** یعنی مہر کا اپنے نقوش سا نشان پیدا کرنا اور وہ پیدا شدہ نشان۔ ہاں مجازی طور پر مضبوط باندھنے اور بند کرنے کے معنی میں بھی ختم کا لفظ استعمال ہوتا ہے۔ سید اختر حسین صاحب نے حضرت مسیح موعود علیہ الصلوٰۃ والسلام کے اجرائے نبوت کے متعلق بالکل واضح حوالہ جات کی طرف توجہ ہی نہ دی ہاں من الرحمن کے ایک حوالہ پر بار بار زور دیا۔ جب اس حوالہ کا ترجمہ نیچے سے پڑھ کر سنایا گیا تو سید صاحب کہنے لگے یہ ترجمہ غلط ہے۔ لہذا حضرت صاحب کا نہیں ہو سکتا کسی اور نے کیا ہوگا۔ ہم نے کہا اس کا ثبوت؟ اور کیا آپ یہ لکھ کر دینے کیلئے تیار ہیں۔ اس پر وہ کوئی جواب نہ دے سکے۔ مگر بار بار اس امر پر زور دیا کہ ترجمہ غلط ہے۔ چنانچہ کہنے لگے کہ کسی غیر احمدی عالم سے دریافت کر لیا جائے کہ آیا یہ ترجمہ صحیح ہے یا غلط۔ ہم نے کہا غیر احمدی مولوی کو ہم اس بارہ میں حکم ماننے کیلئے تیار نہیں۔ اس پر انہوں نے اپنی پارٹی کے ایک مولوی صاحب کو کھڑا کرنا چاہا مگر انہوں نے کہہ دیا کہ میں حضرت صاحب کے ترجمہ کو احمدی ہو کر کیسے غلط کہہ سکتا ہوں۔ پھر انہوں نے ایک غیر احمدی سے کہلایا کہ یہ ترجمہ غلط ہے۔ خدا تعالیٰ کے فضل سے مناظرہ نہایت کامیاب رہا۔ غیر مبائعین اور غیر احمدی شرفاء پر بھی اس کا خاص اثر ہوا۔ جناب میاں محمد صاحب نے جن کی کوٹھی کے احاطہ میں یہ مناظرہ ہوا نہایت شرافت کا ثبوت دیا۔ مناظرہ کی ابتداء میں دونوں فریقین کو نصیحت کی کہ ہم اختلافات کو نیک نیتی کے ساتھ رفع کرنے کیلئے جمع ہوئے ہیں۔ فریقین

کو چاہئے کہ کوئی ایسا کلمہ استعمال نہ کریں جس سے کسی کے جذبات مجروح ہوں۔ فجزاہ اللہ احسن الجزاء  
 خاکسار۔ شیخ محمد یوسف۔ سیکرٹری جماعت احمدیہ۔ لائل پور  
 (الفضل قادیان ۱۲ ربیع الثانی ۱۳۲۰ھ ۱۲ نومبر ۱۹۴۱ء)

تاریخ احمدیت جلد دہم صفحہ ۲۳۵، ۲۳۶ میں اس مباحثے کا ذکر تفصیل ذیل کیا گیا  
مباحثہ دہلی ہے۔

”آریہ ترک شائسی سبھا دہلی نے ایک کھلا چیلنج شائع کر کے تمام مذاہب کو دعوت مناظرہ دی تھی جو  
 انجمن احمدیہ دہلی نے منظور کر لی۔ چنانچہ ۳ ربیع الثانی ۱۳۲۳ھ ۱۹۴۲ء کو دیوان ہال دہلی  
 میں ”ویدک دھرم عالمگیر ہے یا نہیں؟“ کے موضوع پر مناظرہ ہوا۔ جماعت احمدیہ کی طرف سے مکرم  
 مولانا ابوالعطاء صاحب نے نمائندگی کی۔ جو دو روز قبل اسی جگہ ”میرے مذہب میں عورت کا مقام“ کے  
 موضوع پر بھی کامیاب لیکچر دے چکے تھے۔ اس مناظرہ میں اسلام کو ایسی بین اور نمایاں فتح نصیب ہوئی  
 کہ غیروں تک نے اس کا اقرار کیا۔ خصوصاً مسلمانوں کو اس عظیم الشان کامیابی سے بہت خوشی ہوئی۔  
 ہجوم کا یہ عالم تھا کہ تمام دیوان ہال، اس کی گیلریاں، دروازے اور کھڑکیاں تک لوگوں سے پر تھیں۔

(تاریخ احمدیت جلد دہم صفحہ ۳۲۵، ۳۲۶)

اس مباحثہ دہلی کے بارے میں مکرم شیخ محمد حسن صاحب مرحوم آف لندن لکھتے ہیں:-

”۱۹۴۲ء میں آریہ صاحبان نے کھلا چیلنج دیا تھا کہ ہم سے آکر مناظرہ کر لیں کہ ویدک دھرم  
 (ہندو مذہب) عالمگیر مذہب ہے۔ وہ یہ ثابت کرنے کیلئے تیار ہیں کہ ہمارا مذہب تمام دنیا کیلئے ہے۔  
 اس چیلنج کا مقابلہ کرنے کیلئے غیر از جماعت علماء آئے اور مناظرے کئے لیکن عوام کی تسلی نہ ہوئی۔  
 خاکسار نے جامع مسجد دہلی سے تعلق رکھنے والے لوگوں کے منہ سے یہ بات سنی کہ کل کو مزا آئے گا جب  
 قادیانی مقابلہ پر آئیں گے۔ اگلا دن آیا اور مناظرہ ہونے لگا تو دیوان ہال عوام سے کھچا کھچ بھرا ہوا  
 تھا۔ یہاں تک کہ ہال کے اندر جانے کا راستہ مسدود ہو گیا۔ خواتین کیلئے گیلری میں انتظام تھا۔ مناظرہ  
 کی شرائط طے ہوئیں اور حضرت مولانا ابوالعطاء صاحب نے پہلی تقریر کی۔ آپ نے دس نکات بیان  
 کئے کہ ویدک دھرم عالمگیر مذہب قرار نہیں پاتا۔ ان زبردست دلائل کا آریوں کے پاس کچھ جواب نہ  
 تھا سوائے بغلیں جھانکنے کے۔ جب ان کو اور کچھ نہ سوجھا تو اعتراض کیا کہ آپ کو تو آپ کے مذہب  
 والے مسلمان نہیں سمجھتے۔ یعنی احمدی ہونے کی وجہ سے آپ مسلمان نہیں ہیں لہذا ہمارے ساتھ مقابلہ نہیں

کر سکتے۔ اس کا جواب مسلمان عوام نے، جن کے دل میں اس وقت کم از کم اتنی غیرت موجود تھی یہ دیا کہ یہ ہمارا گھر کا معاملہ ہے آپ یہاں اپنے مذہب کو عالمگیر ثابت کریں۔ اس پر آریہ صاحبان شرمندہ ہوئے اور مسلمانوں کی طرف سے زبردست نعرہ ہائے تکبیر بلند ہونے لگے۔ جواباً ہندوؤں کی طرف سے بندے ماترم کے نعرے بھی بلند ہوئے۔ صدر مجلس کا تعلق آریہ صاحبان سے تھا۔ انہوں نے بڑی مشکل سے مجمع کو کنٹرول کیا اسی شور شرابہ میں مناظرہ ختم ہو گیا اور حضرت مولانا کو غیر از جماعت مسلمانوں نے اسلام کی محبت سے مغلوب ہو کر اس فتح کی خوشی میں کندھوں پر اٹھالیا اور پھولوں کے ہار پہنائے۔

یہ تھے دین حق کے سپاہی حضرت مولانا ابوالعطاء صاحب جالندھری جو اپنوں اور غیروں میں یکساں مقبول تھے۔ مردانہ وار لڑتے اور داد شجاعت پاتے۔ آج بھی ان کے ذکر سے ہمارے سراونچے ہو جاتے ہیں۔ خدا کرے کہ ایسے خالد احمدیت ہمیشہ جماعت احمدیہ میں پیدا ہوتے رہیں۔“

اسی مناظرے کا ذکر کرتے ہوئے محترم ملک محمد احمد صاحب سابق نائب وکیل التعمیل والتنفیذ تحریک جدید تحریر کرتے ہیں۔

”۱۹۴۴ء کی بات ہے کہ خاکسار دہلی میں ملازم تھا۔ آریہ سماج نے تمام مذاہب کو مناظرہ کی دعوت دی۔ یہ مناظرہ روزانہ رات کو چاندنی چوک کے قریب ایک بڑے ہال میں ہوتا تھا۔ جس دن مسلمانوں کی باری تھی آریہ سماجیوں نے بعض ایسی تفسیروں کے حوالوں سے جن میں حضرت عیسیٰ علیہ السلام کی معجزانہ شان کا ذکر آنحضرت ﷺ سے بھی بڑھ کر موجود تھا مسلمان علماء کو سخت پریشان کیا۔ اور تعداد ازدواج کے اسلامی حکم پر اعتراض کر کے ہندومت کے ایک ہی بیوی سے تا عمر نباہ کرنے کی تعلیم کو اعلیٰ بتایا اور دوسرے معاملات میں بھی ہندو مذہب کی فوقیت ظاہر کی۔ اس صورت حال سے مسلمان بہت رنجیدہ تھے۔ آریہ سماج کے مناظر رام چندر کی بہت شہرت تھی۔ قرآن کریم کی بکثرت آیات اسے یاد تھیں اور وہ متنازعہ مسائل میں ان کو پیش کر دیتا تھا جن کو حل کرنے سے مسلمان عاجز آچکے تھے۔ اسی مناظرہ میں شرکت کرنے کیلئے حضرت مولانا ابوالعطاء صاحب قادیان سے دہلی تشریف لائے۔ یہ پہلا موقع تھا کہ میں نے انہیں مناظرے میں دیکھا۔ اس روز غیر معمولی ہجوم تھا اور مسلمان جو پہلے مناظروں سے دل شکستہ تھے بڑی تعداد میں آئے ہوئے تھے۔ مناظرے کا وقت ہو گیا مگر آریہ سماج کے مناظر رام چندر صاحب اسٹیج پر نہ آئے حالانکہ ان کے آنے کا اعلان کیا گیا تھا۔ پھر ایک اور پنڈت صاحب نے آکر مناظرہ شروع کیا۔ حضرت مولانا نے تقریر شروع کی اور فرمایا کہ ہر



مذہب کے مناظر کیلئے ضروری ہے اور دیانتداری کا بھی تقاضہ ہے کہ وہ اپنے مذہب کی جو خوبی بیان کرے اس کا حوالہ اپنی مذہبی کتاب سے دے اور میں اس کی پابندی کروں گا۔ پھر آپ نے خدا تعالیٰ کے اسلامی تصور اور بعض اسلامی احکام کی حکمتیں بیان فرمائیں۔ آریہ سماجی مقرر نے حضرت مولانا کو زچ کرنے کے خیال سے اپنی تقریر میں محمدی بیگم کا مسئلہ چھیڑ دیا اور مسلمانوں کو ابھارتے ہوئے کہا کہ تمہارے ساتھ تو مرزا صاحب کا یہ سلوک رہا کیا تم لوگ انہیں اسلام کے نمائندہ کے طور پر مناظرے کی اجازت دیتے ہو؟ انہوں نے حضرت مولانا کو مخاطب ہوتے ہوئے کہا کہ پہلے تم اپنے مسلمان ہونے کا توفیصلہ کر لو!

اس وقت خدا تعالیٰ نے عجیب تائید و نصرت فرمائی۔ حضرت مولانا صاحب کا چہرہ عجیب نورانی روشنی سے چمک رہا تھا۔ آپ نے کہا آج اسلام اور آریہ سماج کا مناظرہ ہے ہم یہ ثابت کریں گے کہ اسلام کے نبی آنحضرت ﷺ دیگر تمام انبیاء پر فوقیت رکھتے ہیں اور آج صرف اسلامی تعلیم ہی قابل عمل ہے۔ کوئی مذہب اس سے بہتر تعلیم پیش نہیں کر سکتا۔ باقی رہا محمدی بیگم کا معاملہ وہ اس وقت زیر بحث نہیں ہے۔ وہ ہم مسلمانوں کے درمیان ہے آریہ سماج کا اس سے کوئی تعلق نہیں۔ آپ میری تقریر کا جواب دیں اور بے تعلق باتوں سے باز رہیں۔ اس کے ساتھ ہی فضا مسلمانوں کے ابوالعطاء زندہ باد اور اسلام زندہ باد کے نعروں سے گونج اٹھی۔ اور آریہ سماجی مناظر کی پھوٹ ڈالنے کی کوشش ناکام ہو گئی۔

تعداد از دواج پر جب آریہ سماجی مناظر نے اعتراض پیش کیا تو حضرت مولانا صاحب نے فرمایا اسلامی تعلیم میں زندگی کے ہر شعبے میں راہنمائی موجود ہے۔ خانگی معاملات کی خرابی یا اولاد نہ ہونے کی صورت میں اسلام نے دوسری شادی، طلاق اور خلع کا حق رکھا ہے۔ جب کہ آریہ سماج میں اس مسئلہ کا حل نیوگ ہے۔ (یعنی زینہ اولاد نہ ہونے کی صورت میں اپنی بیوی کو غیر مرد سے ہم صحبت ہونے کی اجازت دینا) یہ غیرت کے منافی اور انسانی ضمیر کے خلاف ہے۔ آج کی اس مجلس میں میرے محترم بھائی اور بہنیں ہندو اور مسلمان دونوں موجود ہیں ان میں سے ایسے مسلمان بھی ہوں گے جنہوں نے اولاد نہ ہونے کی وجہ سے دوسری شادی کی یا نباہ نہ ہونے کی وجہ سے طلاق دے دی یا کسی مسلمان عورت نے خاوند سے خلع حاصل کر کے علیحدگی اختیار کر لی۔ مگر آریہ مذہب کا کوئی آدمی کھڑا ہو کر کہہ دے کہ اس نے اولاد نہ ہونے کی وجہ سے اپنی بیوی کو نیوگ کی اجازت دے دی۔ کوئی عورت یہ کہہ دے کہ اس نے نیوگ کے ذریعہ غیر مرد سے اولاد حاصل کی ہے یا کوئی نوجوان یہ کہہ دے کہ وہ نیوگ کے نتیجے میں

پیدا ہوا ہے ابھی یہ فیصلہ ہو جائے گا کہ کونسی تعلیم قابل عمل ہے۔ جب یہ مناظرہ ختم ہوا تو مسلمان بے حد خوش تھے انہوں نے حضرت مولانا صاحب کو گھیر لیا۔ آپ کو ہار پہنائے گئے اور خوشی سے نعرے لگاتے ہوئے اور حضرت مولانا کے علم اور فنِ خطابت کی داد دیتے ہوئے ہال سے باہر آئے۔

**موضع گوہد پور میں شاندار مناظرہ** جیسا پیچھے ذکر آچکا ہے حضرت مولانا مولوی فاضل کے امتحان میں بفضلہ تعالیٰ یونیورسٹی میں اول آئے تھے۔

آپ کے اس اعزاز کا ذکر ایک بار ایک مناظرہ میں بھی کرنے کی ضرورت پیش آ گئی۔ موضع گوہد پور میں مناظرے کی شرائط میں مولوی فاضل ہونا شامل تھا۔ اور مولوی فاضل پیش نہ کرنے پر ۲۰۰ روپیہ جرمانہ بھی مقرر تھا۔ ذیل میں الفضل کی رپورٹ عنوان بالا کے ساتھ ملاحظہ فرمائیں۔

مورخہ ۲ / دسمبر ۱۹۴۴ء بروز ہفتہ جماعت احمدیہ کھوکھرا اور اہل سنت والجماعت گوہد پور کے درمیان موضع گوہد پور تھانہ دھاری وال ضلع گورداسپور میں وفات مسیح ناصری علیہ السلام پر شاندار مناظرہ ہوا۔ شرائط مناظرہ پہلے سے طے شدہ تھیں شرائط کے مطابق اہل سنت والجماعت کوئی ایسا مناظرہ پیش نہ کر سکے جو مولوی فاضل ہوتا اور اپنی سند دکھا کر مناظرہ کرنے کو تیار ہوتا۔ متواتر تین گھنٹے کے مطالبہ کے بعد اہل سنت کو ۲۰۰ روپے ہرجانہ معاف کیا گیا اور ذیلدار علاقہ جو ایک معزز سکھ ہیں کے کہنے اور سفارش کرنے پر مولوی عبداللہ امرتسری اہل حدیث کو مناظرہ کی اجازت دی گئی۔ ہماری طرف سے مناظرہ مولوی ابوالعطاء صاحب جالندھری مولوی فاضل پر نسیل جامعہ احمدیہ تھے۔ جنہوں نے شرائط کے مطابق اپنی سند اور تمغہ پنجاب یونیورسٹی میں اول رہنے کا دکھایا اور مناظرہ شروع ہوا۔ پہلی تقریر مولوی عبداللہ نے کی جس کے جواب میں احمدی مناظر نے اس کی تقریر کے بودے دلائل کو توڑ کر ھَبَاءٌ مَنشُورًا کر دیا۔ مزید برآں اور دس مطالبات ایسے کئے کہ جن کا جواب اہل حدیث مناظر آخر وقت تک نہ دے سکے۔ بلکہ اہل حدیث مناظر اپنی عادت کے مطابق اہل سنت والجماعت کے بزرگان سلف صالحین، امام ابن قیم ابن عباس علامہ ابن جریر وغیرہم کی شان میں نازیبا الفاظ استعمال کرتا رہا جس سے اہل سنت والجماعت کے افراد کو بہت تکلیف ہوئی۔ اور اس کا اثر پبلک پہ بہت برا پڑا۔ نیز اس کو قرآنی آیات غلط پڑھنے اور عربی عبارت اور الفاظ کو غلط بولنے کی وجہ سے بہت شرمندگی اٹھانی پڑی۔ مناظرہ ڈیڑھ بجے شروع ہو کر ساڑھے چار بجے ختم ہوا اور اللہ تعالیٰ نے ہم کو اخلاقی اور علمی ہر لحاظ سے فتح عطا فرمائی۔ الحمد للہ علی ذالک

مناظرہ میں اٹھوال، شاہ پور، کنجراں، نارواں، دھرم کوٹ بگہ، ونجواں، خان فتح کھوکھر، شکوہا، پیر و شاہ، تھ غلام نبی، سیاں، فیض اللہ چک، تلونڈی جھنگلاں، ممرا، دیال گڑھ، قادیان اور دیگر قریب کی جماعتوں کے افراد شامل ہوئے۔ جنہوں نے باوجود سنی مناظر کے حضرت مسیح موعود علیہ السلام کی شان میں نازیبا الفاظ سننے کے صبر سے کام لیا۔ ہم مجسٹریٹ صاحب بہادر کنور بلیر سنگھ صاحب اور سردار دیوان سنگھ صاحب انچارج دھار یوال اور دیگر پولیس کا جو موقع پر موجود تھی شکریہ ادا کرتے ہیں۔

دل محمد۔ صدر مناظرہ۔ نائب انچارج مقامی تبلیغ۔ قادیان

(روزنامہ الفضل قادیان دارالامان ۵ دسمبر ۱۹۴۲ء صفحہ ۶ جلد ۳۲ نمبر ۲۸۴)

مکرم عبد الحمید صاحب

**مفتی میر واعظ مولوی غلام حسن شاہ صاحب سے مباحثہ** ٹاک صدر جماعت احمدیہ

یاری پورہ کشمیر تحریر فرماتے ہیں۔

حضرت مولانا ابوالعطاء صاحب جالندھری نے جہاں وادی کشمیر میں بہائیت کا قلع قمع فرمایا تھا وہاں آپ نے ہمارے علاقے کے مفتی میر واعظ مولوی غلام حسن شاہ صاحب کے ساتھ مباحثہ کر کے حقانیت احمدیت کی نمایاں برتری قائم کی۔ غالباً ۱۹۴۵ء کی بات ہے۔ (چونکہ خاکساران ایام میں کم سن تھا۔ درست تاریخ یاد نہیں) جب آپ یاری پورہ کے مقام پر موسم گرما میں قیام فرماتے تھے۔ چند غیر از جماعت دوستوں نے اپنے مفتی صاحب کو حضرت مولانا ابوالعطاء صاحب کے ساتھ ”وفات عیسیٰ علیہ السلام“ اور ”صداقت مسیح موعود علیہ السلام“ کے موضوعات پر تبادلہ خیال کرنے پر آمادہ کیا۔ حضرت مولانا کو دعوت دی گئی۔ آپ نے نہایت خوشی سے دعوت مباحثہ قبول کر لی اور جماعت کے چند عہدہ داران محترم میر غلام محمد صاحب مرحوم، محترم راجہ فضل الرحمن خان صاحب وغیرہ کے ساتھ مفتی صاحب کے ہاں تشریف لے گئے۔ مفتی صاحب بھی ان دنوں ہمارے گھر کے قریب ہی قیام فرماتے تھے۔ مفتی صاحب نے عربی میں بات شروع کر کے اپنی عربی دانی اور علمی قابلیت کا مظاہر کر کے محفل میں اپنا رنگ جمانے کی کوشش کی لیکن جب حضرت مولانا نے رواں دواں عربی میں گفتگو شروع کی تو چند ہی منٹوں میں مفتی صاحب سخت پریشان اور خوفزدہ ہو کر پسینہ پسینہ ہو گئے اور یہاں تک ہوا کہ مباحثہ سے فرار کی کوشش شروع کر دی۔ ہر چند کہ معتقدین نے بہت کوشش کی کہ کچھ بات بن جائے لیکن مفتی صاحب آمادہ نہ ہوئے۔ بمشکل چند باتیں کیں جن کا حضرت مولانا نے بڑے احسن رنگ میں مدلل جواب دیا۔

جس کا اثر اس محفل پر ایسا پڑا کہ آج تک یاد کیا جاتا ہے۔ مجھے یہ بھی یاد ہے کہ حضرت مولانا نے چیلنج دیکر یہ بات کہی کہ ہم قرآن مجید کی تمیں آیات سے وفات عیسیٰ علیہ السلام ثابت کریں گے۔ اس کے مقابل پر آپ صرف ایک آیت قرآنی قرآن مجید سے نکال کر دکھا دیں جس سے حیات عیسیٰ علیہ السلام ثابت ہو۔ ہم مطلوبہ انعام دینے کو تیار ہیں۔ مگر مفتی صاحب لا جواب رہے۔ مولاکریم حضرت مولانا صاحب کے درجات بلند کرے۔ آمین

محترم مولانا قاضی محمد نذیر صاحب  
**موضع بھٹیاں میں غیر احمدیوں سے تبادلہ خیال** لائل پوری تحریر فرماتے ہیں:-

میاں عبدالحق صاحب ساکن موضع بھٹیاں نے جب اپنے گاؤں میں تبلیغ پر زور دیا تو گاؤں کے لوگوں نے اپنے علماء سے تبادلہ خیالات کرانا چاہا اور مولوی عبداللہ صاحب امرتسری اور مولوی عتیق الرحمن مرتد کو بلا لیا۔ میاں عبدالحق صاحب کے بلانے پر ۱۹ اپریل ۱۹۴۰ء کی صبح کو خاکسار قاضی محمد نذیر صاحب لائلپوری، مولوی ابوالعطاء صاحب، گیانی واحد حسین صاحب، ڈاکٹر عبدالرحمن صاحب اور مولوی دل محمد صاحب موضع بھٹیاں پہنچے ہمارے سامنے ماسٹر محمد صادق صاحب ساکن بھٹیاں نے کہا میاں عبدالحق صاحب سے تبادلہ خیالات مقرر ہے۔ ہاں ان کی مدد کے لئے ان کے علاوہ کوئی احمدی عالم بھی ان کے سوال کی وضاحت کر سکتا ہے۔ اس کے بعد جب ہم لوگ جلسہ گاہ میں پہنچے تو ماسٹر محمد صادق صاحب اپنی بات پر قائم نہ رہے اور کہا ہم جماعت احمدیہ کے کسی عالم کو بولنے کی اجازت نہیں دیں گے۔ صرف میاں عبدالحق صاحب سوالات کر سکتے ہیں۔ ہاں آپ کا کوئی عالم میاں عبدالحق کو یہ بتا سکتا ہے کہ وہ کیا کہیں۔ اس پر میاں عبدالحق صاحب کو ہی تبادلہ خیالات کرنا پڑا اور انہوں نے وفات مسیح کے مسئلہ پر مولوی عبداللہ صاحب سے نہایت معقول سوالات کئے جن کا ان سے کوئی معقول جواب نہ بن پڑا۔ میاں عبدالحق صاحب نے وَ كُنْتُ عَلَيْهِمْ شَهِيدًا اَمَّا دُمْتُ فِيهِمْ فَلَمَّا تَوَفَّيْتَنِي كُنْتُ اَنْتَ الرَّقِيبَ عَلَيْهِمْ کی تفسیر پیش کرتے ہوئے کہا کہ تَوَفَّي کے فعل کا فاعل جب خدا ہو اور ذی روح مفعول ہو تو اس کے معنی صرف موت یا نیند کے ہوتے ہیں۔ جسم کے آسمان پر اٹھا لینے کے معنوں میں یہ لفظ استعمال نہیں ہوتا۔ اگر میری یہ بات غلط ہو تو مولوی عبداللہ صاحب قرآن و حدیث یا ادب عربی سے کوئی مثال اس قاعدہ کے خلاف پیش کریں۔ نیز اس کے ساتھ ہی انہوں نے بخاری کتاب التفسیر کی وہ حدیث پیش کی جو امام بخاری رحمہ اللہ علیہ آیت مندرجہ بالا کی تفسیر میں لائے ہیں



اور کہا کہ اس حدیث سے ظاہر ہے کہ قیامت کو رسول کریم ﷺ بھی وہی بیان دیں گے جو حضرت مسیح علیہ السلام دیں گے کہ اپنے ساتھیوں کا میں اس وقت تک نگہبان تھا جب تک میں ان میں رہا۔ اے خدا جب تو نے مجھے وفات دے دی تو تو ہی ان پر نگہبان تھا۔ اسی طرح آیت تَوَفَّنَا مَعَ الْاَبْرَارِ اور دعا جنازہ سے مَنْ تَوَفَّيْتَهُ مِنَّا فَتَوَفَّهُ عَلَى الْاِيْمَانِ پیش کر کے توفی کے معنی وفات دینا ثابت کئے۔ مولوی عبداللہ صاحب نے میاں عبدالحق صاحب کے مطالبہ کے جواب میں لا تَوَفَّاهُمْ قُرَيْشٌ فِي الْعَدَدِ کا مصرعہ پیش کیا اور کہا یہ لسان العرب میں ہے۔ مگر کتاب پیش نہ کی۔ مولوی عبدالحق صاحب نے کہا یہ میرے مطالبہ کو پورا نہیں کرتا کیونکہ اس میں فاعل قریش تھے۔ حدیث کے متعلق مولوی عبداللہ نے کہا یہ جھوٹی ہے۔ جب میاں عبدالحق صاحب نے اس بات پر زور دیا کہ مولوی عبداللہ صاحب نے بخاری شریف کی اس حدیث کو جھوٹا کہا ہے تو اس پر مولوی عبداللہ صاحب نے کہا کہ میرا یہ مطلب ہے۔ ترجمہ غلط کیا گیا ہے مگر خود ترجمہ کر کے نہ دکھلایا۔

اثنائے تبادلہ خیالات میں مولوی عبداللہ نے ڈینگ ماری کہ کوئی مجھے توفی کے معنی وفات ثابت کر دے تو میں ایک ہزار روپیہ انعام دوں گا۔ ہم نے اسی وقت رقعہ لکھ کر دیا کہ اس چیلنج پر مولوی عبداللہ صاحب دستخط کر دیں۔ مگر وہ دستخط کیلئے تیار نہ ہوئے۔ ماسٹر محمد صادق صاحب نے کہا کہ میں گفتگو کے ختم ہونے پر دستخط کر ادوں گا۔ جب انہوں نے تمام بھری مجلس میں یہ وعدہ کر لیا کہ وہ دستخط کر ادیں گے تو پھر گفتگو جاری ہوئی۔ مگر مولوی عبداللہ آخر تک میاں عبدالحق صاحب کی دلیل کو نہ توڑ سکے اور اہل گاؤں نے اس دن یہ نشان دیکھا کہ احمدیوں میں سے ایک معمولی لکھا پڑھا آدمی ان کے ایک مناظر کو لا جواب کر سکتا ہے۔ جب شام قریب ہونے لگی تو میں نے مولوی عبداللہ صاحب کو ایک تحریر بھیجی کہ توفی کے متعلق آپ نے ایک ہزار روپیہ کا جو چیلنج دیا ہے وہ مجھے منظور ہے۔ اب آپ موضع بھٹیاں میں مجھ سے اس پر مناظرہ کر لیں مگر مولوی عبداللہ صاحب نے اس کا کوئی جواب نہ دیا اور ہمیں اس کے متعلق کوئی تحریر دینے کیلئے تیار نہ ہوئے۔ بلکہ منبر پر چڑھ کر کہا شرائط وغیرہ کی کوئی ضرورت نہیں بغیر شرائط کے ہی مناظرہ ہوگا۔ اللہ تعالیٰ میاں عبدالحق صاحب کی اس تبلیغی کوشش میں جو انہوں نے اپنے اخلاص سے انجام دی ہے برکت ڈالے اور گاؤں کی سعید روحوں کو جلد حق قبول کرنے کی توفیق عطا فرمائے۔

(روزنامہ الفضل قادیان دارالامان ۲۳ اپریل ۱۹۴۵ء صفحہ ۵-۶)

(تاریخ احمدیت جلد دہم صفحہ ۶۳-۵۶۲ پر اس مباحثہ کا مختصر تذکرہ درج ہے)

## آریہ سماج نئی دہلی سے ”ویدک دھرم میں عورت کا مقام“ پر مناظرہ

اس مناظرہ کے بارے میں مکرم عبدالحمید صاحب سیکرٹری تبلیغ نئی دہلی نے ذیل کی روداد الفضل میں شائع کروائی۔

آریہ سماج دہلی کے سالانہ جلسہ کے بعد آریہ سماج نئی دہلی کا جلسہ تھا ان کی طرف سے ایک چٹھی خاکسار کو موصول ہوئی کہ احمدیہ جماعت کو مناظرہ کیلئے وقت دیا جاسکتا ہے اور خاکسار کو دو مضمون مناظرہ کیلئے لکھ کر بھیج دیئے۔ آریہ سماج نئی دہلی نے جواب میں ”ویدک دھرم میں عورت کا مقام“ کے مضمون پر مناظرہ منظور کر لیا۔ ہمیں تعجب ہوا کہ ابھی ایک ہفتہ بھی نہیں گزرا کہ دہلی شہر میں اس مضمون پر مناظرہ کرتے ہوئے آریہ سماج کو ایسی ہزیمت اٹھانی پڑی جو مدتوں اسے یاد رہے گی پھر مکرر انہیں اس مضمون کو منتخب کرنے میں کیا حکمت مد نظر ہو سکتی ہے۔ بہر حال یہ مناظرہ نئی دہلی میں ہوا اور سامعین میں کئی ہزار تعلیم یافتہ طبقہ کے لوگ شامل تھے۔ ہماری طرف سے جناب مولوی ابوالعطاء صاحب فاضل پرنسپل جامعہ احمدیہ مناظر تھے اور آریہ سماج کی طرف سے پنڈت چرنجی لال صاحب تھے۔ جو باوجود عمر رسیدہ ہونے کے بدزبانی میں اچھے مشاق معلوم ہوتے ہیں۔ خیال ہوا کہ غالباً اسی وجہ سے مذکورہ بالا مضمون پر دوبارہ مناظرہ کرنے کیلئے پنڈت صاحب موصوف کو بلایا گیا ہے تا وہ اپنی بدزبانی کی آڑ میں پہلے مناظرہ کی شکست اور ذلت کو چھپا سکیں۔ لیکن آریہ سماج کو اس کا بھی تجربہ ہو گیا کہ حق ایسے اچھے ہتھیاروں سے چھپ نہیں سکتا اور صداقت ظاہر ہوئے بغیر نہیں رہتی۔

جناب مولوی صاحب نے اپنی تقریر میں فرمایا کہ ستیا رتھ پرکاش میں ہے احمدی مناظر کی تقریر کہ عورت اور مرد کی پیدائش کا یہی مدعا ہے کہ دھرم سے یعنی وید کے حکم کے مطابق بیاہ یا نیوگ سے اولاد پیدا کریں۔ اور اولاد پیدا کرنے کیلئے ہر دو کو حسب ذیل قاعدہ بتایا گیا ہے۔

”عورت بانجھ ہو تو آٹھویں برس اولاد ہو کر مر جائے تو دسویں برس جب جب اولاد ہو تو

تب تب لڑکیاں ہی ہوں لڑکے نہ ہوں تو گیارہویں برس تک اور جو بدکلام بولنے والی عورت

ہو تو جلد ہی اس عورت کو چھوڑ کر دوسری عورت سے نیوگ کر کے اولاد پیدا کرے“ (صفحہ ۱۲۹)

مذکورہ بالا حوالہ جات سے ظاہر ہے کہ مرد عورت کی پیدائش کا مدعا اولاد پیدا کرنا ہے اور اگر کسی

کے ہاں لڑکیاں ہی لڑکیاں پیدا ہوں تو یہ مدعا پورا نہیں ہوتا۔ جس سے ظاہر ہے کہ آریہ دھرم نے عورت کو کوئی پوزیشن نہیں دی اور نہ لڑکیوں کو اولاد میں شامل سمجھا ہے۔ علاوہ ازیں مندرجہ ذیل تعلیم پر غور کرنے سے بھی صاف ظاہر ہوتا ہے کہ آریہ دھرم میں عورت کو کیا مقام دیا گیا ہے۔

- ۱۔ جو لوگ دنیوی چیزوں کی خواہش رکھتے ہیں وہ عورت کا جنم پاتے ہیں۔
- ۲۔ نیوگ سے پیدا شدہ لڑکے جائیداد کے وارث ہوتے ہیں۔ لیکن لڑکی وارث نہیں ہو سکتی۔
- ۳۔ پتراس کو کہتے ہیں جو نرک سے بچاتا ہے۔
- ۴۔ ہمیشہ لڑکی باپ کے، بیوی شوہر کے اور ماں بیٹے کے تابع رہے۔ عورت کبھی خود مختار نہ رہے۔
- ۵۔ عورت کیلئے نہ کوئی ملکیت ہے اور نہ قانوناً وہ جائیداد کی وارث ہے۔
- ۶۔ عورت مرد کا بچھوڑا کبھی نہیں ہو سکتا اور بیاہی عورت اور مرد کا تعلق دونوں کی موت تک رہتا ہے۔ جس کا مطلب یہ ہے کہ مرد کتنا ہی ظلم روا رکھے اور عورت کتنی ہی مظلوم کیوں نہ ہو۔ آریہ دھرم کے مطابق اس بے چاری کی رہائی اور مخلصی کی کوئی صورت نہیں ہے۔

پنڈت جی نے ان واضح اور صاف مطالبات کا جواب تو کیا دینا تھا۔  
آریہ پنڈت کا جواب پہلے ادھر ادھر کی باتوں سے اصل سوالات کو ٹالتے رہے لیکن بار بار تقاضا کرنے پر بڑے جوش میں کہنے لگے۔ خاندان ہمیشہ لڑکے سے چلتا ہے لڑکی سے کبھی خاندان نہیں چلا کرتا اس لئے نسل کو قائم رکھنے کیلئے اور خاندان چلانے کیلئے ضروری ہے کہ اگر کسی کے ہاں لڑکا نہ ہو تو نیوگ کے ذریعہ لڑکا حاصل کیا جائے۔ ورنہ نسل اور خاندان کے منقطع اور برباد ہو جانے کا اندیشہ لازم آتا ہے۔ وراثت وغیرہ کے لئے کہا کہ ویدوں میں اس کی تفصیل نہیں ہے۔ یہ رشیوں کا کام ہے کہ وہ بتائیں کہ جائیداد کس طرح تقسیم ہو۔ نیز کہا کہ تعداد ازواج اور طلاق کے مکروہات اور خرابیاں نیوگ سے بہت زیادہ ہیں۔

جناب مولوی صاحب نے اپنی تقریر میں فرمایا کہ پنڈت جی نے اس  
احمدی مناظر کی تقریر جواب پر بہت ناز کیا ہے۔ کہ نسل اور خاندان کو قائم رکھنے کیلئے لڑکے کا ہونا ضروری ہے کیونکہ نسل لڑکی سے نہیں چلا کرتی بلکہ لڑکے سے چلتی ہے۔ حالانکہ یہ جواب بالکل فضول ہے۔ فرض کرو کہ نتھورام کے لڑکا پیدا نہیں ہوتا۔ اب نسل قائم رکھنے کیلئے ضروری ہے کہ نتھورام کی بیوی نیوگ کے ذریعہ لڑکا حاصل کرے وہ کھڑک سنگھ سے نیوگ کرتی ہے اور اس سے لڑکا پیدا ہو جاتا ہے۔

لیکن غیر متمندو! یہ تو سوچو کہ نتھورام کی بیوی نے لڑکا کس سے حاصل کیا۔ نتھورام سے یا کھڑک سنگھ سے؟ اگر کھڑک سنگھ سے تو پھر نسل نتھورام کی چلی یا کھڑک سنگھ کی؟ پس عفت اور حیات کا خون کرنے کے بعد بھی مقصد حاصل نہیں ہوتا کیونکہ کھڑک سنگھ سے نتھورام کی نسل کیونکر چل سکتی ہے۔ یہ فلاسفی ہماری سمجھ سے باہر ہے اس گتھی کو سلجھا دیا جائے۔ اس کے بعد پنڈت جی ایسے خاموش ہوئے کہ نسل اور خاندان کے بقاء کی سب اہمیت بھول گئے۔

وراثت کے بارہ میں جناب مولوی صاحب نے فرمایا کہ میں تفصیل دریافت نہیں کرتا وید سے صرف اتنا ہی دکھا دیا جائے کہ لڑکیاں اپنے حصہ کی وارث ہیں اور قانوناً وہ اپنا حصہ لے سکتی ہیں۔ طلاق پر اعتراض کے بارہ میں جناب مولوی صاحب نے اسلامی تعلیم کی حکمت اور برتری اچھی طرح واضح فرمائی اور بتایا کہ طلاق کے بعد مرد اور عورت کا کوئی تعلق قائم نہیں رہتا۔ پس اس کو نیوگ پر قیاس کرنا حد درجہ کی جہالت ہے کیونکہ نیوگ کی صورت میں میاں بیوی کا تعلق منقطع نہیں ہوتا بلکہ بدستور قائم رہتا ہے۔ ستیا رتھ پرکاش میں لکھا ہے۔

”جب خاوند اولاد پیدا کرنے کے ناقابل ہو۔ تب اپنی عورت کو اجازت دے کہ اے نیک بخت! اولاد کی خواہش کر نیوالی عورت تو مجھ سے علاوہ دوسرے خاوند کی خواہش کر کیونکہ اب مجھ سے تو اولاد نہ ہو سکے گی۔ تب عورت دوسرے کے ساتھ نیوگ کر کے اولاد پیدا کر لے لیکن اس بیاہے عالی حوصلہ خاوند کی خدمت میں کمر بستہ رہے۔“ (صفحہ ۱۲۹)

ہمارے اس مطالبہ کا کہ اگر طلاق حقیقی علاج نہیں تو آریہ دھرم نے مظلوم عورت کی رہائی اور مخلصی کیلئے جو طریق بتایا ہے اسے پیش کیا جائے۔ افسوس ہے کہ پنڈت جی نے باوجود ہر بار تقاضا کرنے کے اخیر تک کوئی جواب نہ دیا۔ آخر خود ہی جناب مولوی صاحب نے فرمایا کہ معلوم ہوتا ہے آریہ دھرم میں سوائے اس کے اور کوئی علاج نہیں جس کا ذکر کلیات ”آریہ مسافر“ میں ہے۔ کہ ”ایک مرتبہ پنڈت دیانند صاحب لیکچر دے رہے تھے کہ ایک کونے میں سے کسی نے سوال کیا کہ اگر کسی عورت کا خاوند بدچلن ہو اور رنڈی کاری اور زنا کاری سے باز نہ آتا ہو تو اس کی عورت کیا کرے۔ پنڈت دیانند صاحب نے جواب دیا کہ اس کی عورت کو چاہئے کہ وہ بھی ایک مشنڈا سا مضبوط آدمی اپنے لئے رکھ لے۔“

الحمد للہ کہ یہ مناظرہ بھی پہلے مناظرہ کی طرح نہایت کامیابی کے ساتھ ختم **مناظرہ کی کامیابی** ہوا۔ خود پنڈت راجندر صاحب دہلوی نے جو صدر تھے۔ اعلان کیا کہ



جناب مولوی صاحب نے نہایت تہذیب و شرافت سے مناظرہ کیا ہے۔ کوئی ایسی بات نہیں کہی جو ہمارے مسلمات کے خلاف ہو۔ مناظرہ کے اختتام پر مسلمانوں نے تکبیر اور اسلام زندہ باد کے نعرے بلند کئے۔ احباب جماعت نے واپسی پر کئی ہندو صاحبان کو آپس میں یہ گفتگو کرتے سنا کہ نیوگ کا بیان ستیارتھ پرکاش میں سے نکال دینا چاہئے۔ اس کی وجہ سے ذلیل ہونا پڑتا ہے کئی مسلمان عاجز کے کوارٹر پر جہاں جناب مولوی صاحب قیام فرماتے تھے مبارک باد پیش کرنے کیلئے تشریف لائے اور دیر تک گفتگو کرتے رہے۔ بعض ہندو نوجوان بھی اس وقت آئے اور اس سلسلہ میں مزید مطالعہ کا اشتیاق ظاہر کیا۔ اللہ تعالیٰ سے دعا ہے کہ وہ اپنے فضل و کرم سے اس تقریب کو دلوں کیلئے ہدایت کا موجب بنائے۔

خاکسار۔ عبد الحمید۔ سیکرٹری تبلیغ انجمن احمدیہ۔ نئی دہلی

(روزنامہ الفضل قادیان ۳۰ مارچ ۱۹۴۶ء بحوالہ تاریخ احمدیت جلد دہم صفحہ ۳۲-۶۳۱)

**بطور صدر مناظرہ** ہومیو ڈاکٹر مکرم سلطان احمد صاحب مجاہد سابق معلم وقف جدید لکھتے ہیں کہ غالباً ۱۹۴۷ء میں خانقاہ ڈوگراں ضلع شیخوپورہ میں ایک مناظرہ جماعت احمدیہ اور اہلسنت کے درمیان ہوا۔ جماعت احمدیہ کی طرف سے مناظر مولانا عبدالغفور صاحب تھے اور صدر مناظرہ حضرت مولانا ابوالعطاء صاحب جالندھری تھے۔ دونوں فریقوں کی طرف سے ایک ایک صدر مناظرہ مقرر ہوا کرتے تھے جن کا مقصد ڈسپلن برقرار رکھنا ہوتا تھا۔ حلقہ کے تھانیدار بھی ڈیوٹی پر تھے۔ تا کہ کوئی شر پسند شرارت نہ کر سکے لیکن پھر بھی کوئی فتنہ گر بار بار حضرت بانی سلسلہ کے خلاف توہین آمیز الفاظ بولتا اور نعرے لگواتا۔ جس کے جواب میں حضرت مولانا ابوالعطاء صاحب صدر کی حیثیت سے مناظر کو خاموش کروادیتے اور بڑا ٹھوس اور سنجیدہ جواب دیتے اس سے نہ تو فضا خراب ہوتی اور نہ ہی مناظرہ کی کارروائی میں خلل پڑتا۔ آپ کی زبان میں ایسا رعب اور دبدبہ تھا کہ مسئلہ فوراً حل ہو جاتا۔ حضرت مولانا کا اپنوں اور غیروں پر بڑا کنٹرول تھا۔ اپنی صلاحیتوں سے آپ نے اپنوں اور غیروں سب کو کنٹرول کر لیا اور مناظرہ کی کامیابی سے تمام لوگ اچھا اثر لے کر گئے۔

محترم پروفیسر سعود

**اینگلوریک کالج دہلی میں مولانا ابوالعطاء صاحب کا خطاب** احمد خان صاحب

(سابق استاذ تعلیم الاسلام کالج ربوہ و جامعہ احمدیہ) تحریر فرماتے ہیں:-

”ہم سب بھائیوں (محترم مسعود احمد خان صاحب دہلوی سابق ایڈیٹر الفضل، محترم مولود احمد

خان صاحب سابق امام مسجد فضل لندن، محترم محمود احمد خان صاحب سابق امیر جماعت پشاور) نے دہلی کے مسلمانوں کی مشہور درس گاہ اینگلو عربک کالج میں ہی تعلیم پائی۔ ہائی سکول کی بھی اور کالج کی بھی۔ کالج کے اس زمانہ میں جب کہ میں سیکنڈ ائر میں تھا اور میرے بھائی مولود احمد خان صاحب مرحوم تھرڈ ائر میں تھے صبح اسمبلی کے پیریڈ میں بعض مشاہیر کے ارشادات سے طلبہ کو مستفیض کرنے کا انتظام کیا گیا۔ چنانچہ مولانا ابوالاعلیٰ مودودی، مولانا سعید احمد اکبر آبادی ایڈیٹر سالہ برہان اور کئی دیگر سربراہان اور وہ احباب کو خطاب کرنے کی دعوت دی گئی۔ کالج کے تمام اساتذہ آزاد خیال اور فراخ دل لوگ تھے۔ ویسے بھی قائد اعظم کی قیادت میں مسلم لیگ نے ملک میں اتحاد بین المسلمین کی ایسی فضا پیدا کر دی تھی کہ تعصب باقی نہ رہا تھا۔ اس لئے مولانا محمد علی صاحب امیر احمدیہ انجمن اشاعت اسلام لاہور کو بھی دعوت دی گئی اور ان کا خطاب بھی احترام سے سنا گیا۔ اب ہم نے سوچا کہ ہم بھی پرنسپل صاحب کو اپنے کسی بزرگ کو بلانے کا مشورہ دیں۔ چنانچہ ہم محترم خورشید احمد چشتی صاحب پرنسپل کالج سے ملے اور اپنی درخواست پیش کی۔ وہ بہت خوش ہوئے اور کہا کہ جب آپ کے کوئی عالم قادیان سے دہلی تشریف لائیں تو مجھ کو بتائیں۔ ہم باہر سے کسی کو کرایہ دیکر نہیں بلاتے۔ دہلی ایسی جگہ ہے جہاں سب آتے رہتے ہیں۔ ہم بھی اپنی درخواست لیکران کی خدمت میں پہنچ جاتے ہیں۔ دوسری بات یہ ہے کہ تقریر خالصتاً غیر اختلافی موضوع پر ہو اور نہ ہی تقریر کے دوران کسی اختلافی مسئلہ کا ذکر آئے۔ ہم نے پرنسپل صاحب کی یہ دونوں باتیں مان لیں۔

اتفاق سے جلد ہی ہماری جماعت دہلی کا سالانہ جلسہ آگیا اور اس میں حضرت مولانا ابوالعطاء صاحب کی تشریف آوری کا ہم کو پتہ چلا۔ ہم دوبارہ پرنسپل صاحب کے پاس گئے اور ان کو بتایا کہ ہمارے ایک جید عالم تشریف لارہے ہیں۔ آپ ان کے نام رقعہ دے دیں اور جس موضوع پر تقریر کرانا پسند کریں وہ بھی تجویز کر دیں۔ انہوں نے خط دے دیا اور درخواست کی کہ ”اسلامی اخلاق“ کے موضوع پر خطاب فرمائیں۔ خط قادیان بھیج دیا گیا۔ حضرت مولانا کا اثباتی جواب آگیا اور دن بھی مقرر کر دیا گیا۔ وقت تو پہلے سے طے تھا کہ کالج کی اسمبلی کا پیریڈ ہوگا۔ وقت مقررہ پر ہمارے بھائی محترم مسعود احمد خان دہلوی صاحب، حضرت مولانا ابوالعطاء صاحب اور حضرت مولانا قاضی محمد نذیر صاحب لائلپوری کو لے کر اسمبلی سے چند منٹ قبل کار میں کالج تشریف لے آئے۔ پرنسپل صاحب نے اپنے دفتر میں علمائے کرام کا خیر مقدم کیا۔ چند منٹ باتیں ہوئیں۔ اسمبلی کی گھنٹی بجی تو پرنسپل صاحب

مہمانوں کو لے کر کالج ہال میں پہنچے جہاں تمام سٹاف موجود تھا۔ تعارف کروایا گیا۔ جب عربی کے پروفیسر صاحب سے تعارف ہوا تو حضرت مولانا نے عربی میں گفتگو شروع کر دی جو پروفیسر صاحب زیادہ دیر نہ چلا سکے۔ حضرت مولانا فرمانے لگے میں تو اینگلو عربک کالج کا نام سن کر عربی میں تقریر کے خیال سے آیا تھا۔ لیکن یہاں تو دوسرا ہی ماحول ہے اس لئے اُردو سے کام چلے گا۔

حضرت مولانا صاحب نے پون گھنٹہ خطاب فرمایا۔ تمام ہال پر سناٹا چھایا ہوا تھا۔ عربی کے حوالے حضرت مولانا اس روانی سے اور اعلیٰ عربی لہجے میں پڑھ رہے تھے کہ سب دنگ تھے۔ تقریر کے بعد ایک استاد نے جو لکھنؤ کے رہنے والے تھے حضرت مولانا سے ان کا وطن پوچھا۔ آپ نے جب جالندھر پنجاب بتایا تو کہنے لگے۔ آپ تو اہل زبان کی طرح اُردو بولتے ہیں۔ میں نے کسی پنجابی کو ایسی شیریں اُردو میں تقریر کرتے پہلے نہ سنا تھا۔ پرنسپل صاحب نے کہا کہ میرا خیال تھا کہ تقریر کے بعد سوال و جواب ہو۔ لیکن ہم سب تقریر سن کر ایسے مبہوت ہو گئے کہ سوال و جواب کا ہوش ہی نہ رہا۔



## مناظرات کی نمایاں خصوصیات

حضرت مولانا ۱۹۲۷ء میں باقاعدہ مبلغ سلسلہ کے طور پر خدمتِ دین کے میدان میں آئے لیکن اس سے تین چار سال قبل طالب علمی کے دوران ہی آپ نے مختلف مذاہب کے علماء سے مناظروں کا سلسلہ شروع کر دیا تھا۔ ان میں غیر مبائع علماء کے علاوہ عام غیر احمدی علماء اور آریہ ہندو اور عیسائی بھی شامل تھے۔ پچھلے صفحات میں حضرت مولانا کے زندگی بھر کے مناظروں کا احاطہ کرنے کی ایک کوشش کی گئی ہے۔ ان تفصیل سے قارئین نے بہت کچھ اخذ کیا ہوگا۔ تاہم ضروری محسوس ہوتا ہے کہ حضرت مولانا کے مناظروں کی بعض اہم خصوصیات کا تذکرہ اور تجزیہ کیا جائے تاکہ مستقبل کے مناظروں کو ایک کامیاب اور فتح نصیب مناظر بننے کا راستہ دکھایا جاسکے۔

**حاضر جوابی** حاضر جوابی اور برجستگی فنِ مناظرہ کی جان ہے۔ مخالف کی بے معنی گفتگو کا دو ٹوک اور قطعی جواب دینا حاضرین کو فوراً متاثر کرتا ہے۔ حضرت مولانا اپنی خدا داد ذہانت کے سبب اس فن میں طاق تھے۔ مشہور معاند احمدیت مولوی ثناء اللہ امرتسری صاحب عمر میں حضرت مولانا صاحب سے کہیں بڑے تھے اس لئے ایک بار مولوی ثناء اللہ صاحب نے حضرت مولانا کو زچ کرنے کیلئے کہہ دیا۔ ”آپ ’’منڈے‘‘ ہیں“ (یعنی کم عمر اور نادان ہیں)۔

حضرت مولانا صاحب نے فوراً برجستہ جواب دیا۔

”ابو جہل کے قاتل بھی تو منڈے (نوجوان لڑکے) ہی تھے۔“ (الفضل ۲۱ دسمبر ۱۹۲۸ء مباحثہ پٹھان کوٹ) آپ اندازہ فرمائیں کہ یہ بر محل اور برجستہ جواب سن کر مولوی ثناء اللہ صاحب کی کیا کیفیت ہوئی ہوگی۔ یاد رہے کہ اس وقت مولانا ابوالعطاء صاحب کی عمر صرف ۲۴ سال اور مولوی ثناء اللہ صاحب کی عمر ۶۰ سال کے لگ بھگ تھی۔ اسی مباحثے میں ایک اور موقع بھی ایسا آیا کہ جب حضرت مولانا صاحب کی زبردست حاضر جوابی سے مولوی کرم دین صاحب ساکن بھیں پر سکتہ طاری ہو گیا۔ جب ان سے دلائل بن نہ پڑے تو کہنے لگے۔

”آتمارام (مجسٹریٹ) مرزا صاحب کو چار چار گھنٹے پانی نہ پینے دیتا تھا۔ یہ مرزا صاحب کی بڑی بے عزتی تھی۔“

حضرت مولانا صاحب نے فوراً فی البدیہہ جواب دیا۔



”اگر یہی عزت و ذلت کا معیار ہے تو کیا آپ کے نزدیک حضرت امام حسینؑ کی ذلت ہوئی تھی جو آپ کو یزیدی فوج نے پیاس کی حالت میں تڑپا تڑپا کر شہید کیا تھا؟ مولوی کرم دین صاحب حیران رہ گئے۔ مولوی کرم دین صاحب کی ساری شیخیاں کرکری ہو گئیں اور وقت پورا ہونے سے قبل ہی دم بخود ہو گئے۔“ (الفضل ۲۱ دسمبر ۱۹۲۸ء)

نومبر ۱۹۳۰ء میں لالکپور (اب فیصل آباد) میں غیر احمدی مناظر نے ایک مرحلہ پر کہا کہ مرزا صاحب (نعوذ باللہ) پاگل تھے۔ انہیں دماغی بیماری تھی۔

حضرت مولانا صاحب نے زبردست حاضر جوابی سے جوابی حملہ کیا۔

”اگر حضرت مرزا صاحب ”نعوذ باللہ“ پاگل تھے تو پھر آپ لوگوں سے بڑھ کر کوئی پاگل نہیں ہو سکتا جو ان کی مخالفت کر رہے ہیں۔ تم لوگوں کا حضرت مسیح موعود علیہ السلام کی مخالفت میں اس شدت سے کمر بستہ رہنا ہی صاف بتاتا ہے کہ تمہارے دل گواہ ہیں کہ حضرت مرزا صاحب پاگل نہ تھے۔“

(الفضل ۲۹ نومبر ۱۹۳۰ء صفحہ ۸)

حضرت مولانا صاحب کی عمر ۲۱-۲۲ سال تھی ابھی مبلغین کی کلاس میں زیر تعلیم تھے کہ ایک ہندو پنڈت دھرم بھکشو سے آپ کا مناظرہ ہوا۔ پنڈت صاحب نے دوران مناظرہ کہا کہ انہیں فوری طور پر روانہ ہونے کیلئے تار ملا ہے اور کہا کہ

”خواہ آپ میری شکست سمجھیں مگر میں مجبور ہوں میں آپ سے معافی چاہتا ہوں۔“

حضرت مولانا صاحب کی حاضر جوابی دیکھئے فوراً بولے۔

”اگر آپ مجبور ہیں اور آپ معافی مانگتے ہیں تو اگرچہ آریوں کا ایشور تو معاف نہیں کیا کرتا۔ ہمارا رب معاف کر دیتا ہے اس لئے ہم معاف کرتے ہیں۔“

حضرت مولانا اپنے اس برجستہ جواب کے بارے میں فرماتے ہیں۔

”یہ جواب جس میں آغاز جوانی کی شوخی بھی پائی جاتی تھی۔ پنڈت جی کو بہت چبھا اور انہوں نے کہہ دیا کہ پھر میں معافی نہیں مانگتا۔ میں نے کہا پھر ہم آپ کو جانے نہ دیں گے۔ پورا مقررہ وقت مناظرہ کریں۔“ (الفرقان ربوہ اپریل ۱۹۶۹ء صفحہ ۴۶-۴۷)

حضرت مولانا کے مناظروں کی خاص بات مخالف کی سخت سے سخت گفتگو

بے مثال صبر و حوصلہ سن کر بھی صبر و حوصلہ کا دامن نہ چھوڑنا تھا۔ اس میدان میں گویا آپ صبر و

استقلال کا ایک کوہِ وقار تھے جس کی متعدد مثالیں موجود ہیں۔ مباحثہ گجرات مارچ ۱۹۲۸ء کی رپورٹ ملاحظہ ہو۔  
 ”باوجود اس کے کہ پادری صاحب نے مولوی صاحب کے متعلق ”بکواس“ اور ”خرافات“ وغیرہ عامیانہ الفاظ کا استعمال بھی کیا مگر مولانا صاحب نے نہایت صبر و استقلال سے ایسے الفاظ کو بالکل نظر انداز کیا اور اعلیٰ تہذیب کا نمونہ پیش کرتے ہوئے اسلام کا بول بالا کیا۔“ (الفضل ۲۰ مارچ ۱۹۲۸ء)  
 اگست ۱۹۲۳ء میں کوہ مری میں غیر مبائعین کے ڈاکٹر سید محمد حسین شاہ صاحب سے مباحثہ ہوا۔  
 ڈاکٹر صاحب نے پیغام صلح میں چھپوا دیا کہ احمدی ”دم دبا کر بھاگ گئے“ حضرت مولانا نے الفضل میں سارے مباحثے کی تفصیل شائع کی اور تمام دلائل کا نمبر وار ذکر کیا۔ آخری جملہ آپ کے صبر و حوصلے کو ظاہر کرتا ہے۔ آپ لکھتے ہیں۔

”علاوہ ازیں ڈاکٹر صاحب کی گالیاں طویل فہرست چاہتی ہیں اس لئے ان کو ترک کرتا ہوں۔“  
 (الفضل ۱۵ اکتوبر ۱۹۲۹ء صفحہ ۸)

گویا گالیاں سن کر بے مزا نہیں ہوئے بلکہ محض اتنا کہہ کر کہ اس کے بیان کے لئے ”طویل فہرست“ چاہئے یہ بات بھی قارئین کو بتادی کہ مخالف نے انتہائی بد زبانی کا مظاہرہ کیا تھا اور ”ان کو ترک کرتا ہوں“ کہہ کر اپنے بے مثال صبر کا بھی نمونہ دکھا دیا۔

جون ۱۹۳۶ء میں گوجرانوالہ میں عبداللہ معمار امرتسری صاحب کے ساتھ مباحثہ ہوا۔ عبداللہ معمار صاحب نے ہر ممکن بداخلاقی کا مظاہرہ جاری رکھا۔ صاحب صدر نے (جو ایک معزز غیر احمدی تھے) بار بار انہیں روکا۔ حضرت مولانا صاحب نے ان ساری کوششوں کے باوجود صبر و حوصلہ کا دامن ہاتھ سے نہ چھوڑا۔

”جب مناظرہ ختم ہوا تو سلیم الطبع لوگوں پر اتنا گہرا اثر چھوڑ گیا کہ مخالفین نے بھی جناب مولوی ابوالعطاء صاحب کی شرافت، علمیت، سنجیدگی اور وسیع حوصلگی کا اعتراف کیا اور آپ کے طرز کلام پر خوشی کا اظہار کیا۔“  
 (الفضل ۲۷ جون ۱۹۳۶ء صفحہ ۹)

مناظرہ کی بنیاد وسیع مطالعہ اور ٹھوس علم پر ہے جس سے زبردست خود اعتمادی آتی ہے۔ حضرت مولانا

### وسیع مطالعہ اور زبردست خود اعتمادی

سخت محنت کر کے علم حاصل کرنے والے عالم دین تھے اس لئے آپ کو اپنی معلومات پر ہمیشہ بھرپور اعتماد ہوتا تھا۔ آپ جو بات کرتے ہمہ جہتی خود اعتمادی سے کرتے تھے۔ ۳۱ دسمبر ۱۹۳۰ء و یکم جنوری ۱۹۳۱ء میں موضع کروالیاں (متصل دھرم کوٹ بگہ) میں غیر احمدیوں کے مناظر مولوی محمد امین صاحب نے ایک

حدیث لوگوں کو دھوکا دینے کیلئے پڑھ کر سنائی۔ جس کا مطلب یہ تھا کہ عیسیٰ علیہ السلام آسمان سے اتریں گے اور ساتھ ہی بیان کیا کہ یہ حدیث بخاری شریف کی ہے۔ حضرت مولانا ابوالعطاء صاحب نے بھرپور خود اعتمادی سے چیلنج کیا کہ اگر یہ حدیث بخاری سے ثابت کر دیں تو بیس روپیہ انعام کے دیئے جائیں گے۔ مولوی محمد امین صاحب نے چیلنج قبول کر لیا اور کہا لاؤ حدیث کی کتاب اور ساتھ ہی بیس روپیہ بھی بھیج دیں۔ حضرت مولانا نے فوراً بیس روپے اور بخاری شریف پیش کر دی۔ مگر حدیث نے نہ ملنا تھا نہ ملی آخر کار بخاری شریف اور بیس روپے احمدیوں کو واپس کر دیئے گئے۔ (الفضل ۲۴ جنوری ۱۹۳۱ء صفحہ ۱۲)

خود اعتمادی کے ضمن میں ایک اہم واقعہ خصوصیت  
خود اعتمادی کا ایک غیر معمولی اظہار سے قابل بیان ہے مارچ ۱۹۳۰ء میں آریہ مناظر

دھرم بھکشو سے حیدر آباد دکن میں مناظرہ ہوا۔ حضرت مولانا کو انجمن اتحاد المسلمین نے بلایا۔ اس کے باوجود آریہ مناظر نے اعتراض کر دیا کہ مسلمان تو آپ کو مسلمان ہی نہیں سمجھتے۔ حضرت مولانا کی زبردست خود اعتمادی کا ایک بیدار ہو گئی۔ آپ نے بھرے مجمع میں اپنا رخ غیر احمدی مسلمانوں کی طرف کر لیا اور ان مسلمانوں کے علماء کی طرف پلٹے جو آپ کی اطراف میں مسلمانوں کے ایک کثیر مجمع کے ساتھ بیٹھے ہوئے تھے۔ اور ان علماء سے پوچھا کہ وہ انہیں کیا سمجھتے ہیں۔ اس پر مولانا سید محمد بادشاہ صاحب معتمد علماء دکن، شیعہ فرقہ کے مولانا سید بندہ حسن صاحب اور بوہرہ فرقہ کے مولانا ابوالفتح صاحب نے برملا اعلان کیا کہ وہ مولانا ابوالعطاء صاحب کو مسلمان سمجھتے ہیں۔ اس پر مباحثہ ہوا اور مباحثہ کی کامیابی یہ تھی کہ اختتام پر مسلمان مولانا سے شرف مصافحہ حاصل کرنے کیلئے ایک دوسرے پر گر رہے تھے اور مولانا کے ہاتھ چوم رہے تھے۔ نواب بہادر یار جنگ صاحب بعد ازاں اس واقعہ کا ذکر ہمیشہ تعریفی رنگ میں یوں کرتے تھے کہ۔

”مولانا ابوالعطاء صاحب کا یہ کمال تھا کہ اپنے مسلمان ہونے کی تصدیق ہزار ہا مسلمانوں کے مجمع میں علماء سے کروالی تھی۔“ (بدر قادیان ۱۴ ستمبر ۱۹۶۷ء صفحہ ۷)

یہ حضرت مولانا کی زبردست حکمت عملی اور خود اعتمادی کا شاندار مظاہرہ تھا کہ حالات کے پیش نظر آپ اپنی فراست و ذہانت سے بھانپ گئے کہ ایسی صورت میں علماء حضرات لازماً میرے مسلمان ہونے کا اعلان کرنے پر مجبور ہوں گے۔ حضرت مولانا کی یہ خود اعتمادی ہمیشہ میدانِ مناظرہ میں کامیابی اور سرفرازی کی ایک اہم بنیاد ثابت ہوئی۔

اللہ تعالیٰ نے حضرت مولانا کو زبردست قدرت کلام عطا کی تھی۔ چند منٹوں  
شاندار قدرت کلام میں ہوا کا رخ بدل کر رکھ دینا آپ کا خاص وصف تھا۔ گجرات کے مباحثہ  
 فروری ۱۹۲۸ء کے سلسلہ میں الفضل کی رپورٹ ملاحظہ فرمائیں۔

”پادری صاحب نے دل کھول کر حضرت مسیح موعود علیہ السلام (فِداہُ اُمّی وِ ابی) پر فحش اور  
 گندے حملے کئے اور یہ اس لئے کہ غیر احمدی پبلک کو جوش دلایا جائے۔ مگر ہمارے فاضل مناظر نے اپنی  
 پہلی ہی دس منٹ کی تقریر میں مناظرہ کا رنگ بدل دیا۔“ (الفضل ۲۰ مارچ ۱۹۲۸ء)

اندازِ گفتگو محترم مولانا روشن الدین احمد صاحب واقف زندگی رقم فرماتے ہیں۔

آپ ماشاء اللہ مناظرہ کرنے کے دھنی تھے۔ اس کا آپ کو خاص شوق تھا اور دشمن کو جواب دینا  
 خوب آتا تھا۔ دشمن پر ہمیشہ چھا جایا کرتے تھے اور کئی دفعہ ایسا ہوا کہ مخالف جواب نہ پا کر بے ساختہ بلبلا  
 اٹھتا۔ آپ گفتگو میں قرآن مجید اور احادیث سے استدلال کیا کرتے تھے۔ مختصر الفاظ مگر ایسی دلربائی  
 سے دشمن پر چوٹ کرتے تھے کہ اسے فرار کے علاوہ کوئی راہ دکھائی نہ دیتی تھی۔ پھر گفتگو میں ہمیشہ سنجیدگی  
 اور متانت ہوتی جو لا جواب ہوا کرتی تھی۔ فی الحقیقت ایسی گفتگو کرنے کا ملکہ آپ کو خدا تعالیٰ نے خاص  
 طور پر عطا فرمایا تھا۔

علمی قابلیت خدا کے فضل و کرم کے بعد حضرت مولانا کی علمی قابلیت مناظروں میں ان کی کامیابی  
 کی بڑی وجہ تھی۔ ۳۱ مارچ ۱۹۴۰ء کو گوجرانوالہ میں غیر مبائعین سے جو مناظرہ ہوا  
 اس کے بارے میں لکھا ہے۔

”مجلس مناظرہ میں کچھ غیر احمدی بھی شامل ہوئے تھے۔ جنہوں نے جناب مولوی ابوالعطاء  
 صاحب کی علمی قابلیت اور صحیح اور شستہ حاضر جوابی کی تعریف کی۔“ (الفضل ۹ اپریل ۱۹۴۰ء صفحہ ۶)  
 ۲ دسمبر ۱۹۴۴ء کو موضع گوہد پور ضلع گورداسپور میں اہل سنت والجماعت کے ساتھ مناظرے میں  
 یہ شرط تھی کہ مناظر مولوی فاضل ہو اور اپنی سند دکھا کر مناظرہ کرے ورنہ ۲۰۰ روپیہ حرجانہ ادا کرے۔  
 مخالفین کوئی مولوی فاضل مناظر پیش نہ کر سکے۔ ذیلدار علاقہ جو ایک معزز سکھ تھے ان کی سفارش پر  
 حرجانہ معاف کیا گیا۔ حضرت مولانا نے شرائط کے مطابق اپنی مولوی فاضل کی سند اور پنجاب یونیورسٹی  
 میں مولوی فاضل کے امتحان میں اول رہنے کا تمغہ دکھایا۔ گویا مناظرہ شروع ہونے سے پہلے ہی مناظرہ  
 جیت لیا۔ (الفضل ۵ دسمبر ۱۹۴۴ء)



**متانت و شائستگی** مناظروں میں مخالف کی سخت سست باتوں کے جواب میں اچھے اچھے باحوصلہ مقرر بھی متانت و شائستگی کا دامن چھوڑ بیٹھتے ہیں۔ مگر حضرت مولانا ابوالعطاء صاحب جالندھری کے مناظروں کی ایک نمایاں بات یہ تھی کہ آپ کبھی بھی متانت و شائستگی کا دامن ہاتھ سے نہ چھوڑتے تھے اور زبردست دلائل، بھرپور علم اور سنجیدگی کے ساتھ فتح حاصل کرتے تھے ستمبر ۱۹۳۸ء میں آریہ سماج شملہ سے مناظرہ ہوا۔ مخالف مناظر پنڈت چرنجی لال پریم تھے جو سخت کلامی میں مشہور تھے۔ مگر حضرت مولانا کی سنجیدگی اور شائستگی میں کوئی فرق نہ لاسکے۔ الفضل لکھتا ہے۔

”جس بات کا خاص اثر تمام پبلک پر ہوا اور جس کا ہر ایک نے آریہ سماجیوں سمیت اعتراف کیا وہ مولوی صاحب کی متانت اور زبان کی شائستگی تھی۔ مضمون نازک تھا (غالباً نیوگ کی طرف اشارہ ہے۔ مؤلف) بات انہوں نے ساری کہہ دی لیکن ایسے الفاظ میں کہ دل آزاری نہ ہونے پائے۔“

(الفضل ۱۸ ستمبر ۱۹۳۸ء صفحہ ۲)

**مناظرہ کیلئے اعتکاف کی قربانی** حضرت مولانا نے اپنی خودنوشت ”حیۃ ابی العطاء“ کی چھٹی قسط میں مناظرہ کو عملی جہاد قرار دیتے ہوئے ذکر فرمایا ہے کہ ایک بار رمضان میں اعتکاف چھوڑ کر مناظرہ کیلئے جانا پڑا۔ آپ فرماتے ہیں۔

قادیان میں مدرسہ احمدیہ کی آخری جماعتوں کے زمانہ سے اعتکاف کی توفیق پاتا رہا ہوں۔ باقاعدہ مبلغ مقرر ہونے پر ناظر صاحب دعوت و تبلیغ کی اجازت سے اعتکاف بیٹھا کرتا تھا۔ ایک دفعہ ایسا اتفاق ہوا کہ عین اعتکاف کے ایام میں ایک جگہ آریوں سے مناظرہ مقرر ہو گیا اور جناب ناظر صاحب نے فرمایا کہ اس مناظرہ کیلئے آپ کا جانا ضروری ہے۔ اعتکاف چھوڑنے کو دل نہیں چاہتا تھا۔ اس سال ہمارے استاد حافظ روشن علی صاحب بھی معتکف تھے۔ ان سے ذکر آیا تو فرمانے لگے کہ فتح مکہ بھی رمضان المبارک میں ہوئی تھی اس لئے آپ ضرور چلے جائیں۔ چنانچہ میں انشراح صدر کے ساتھ دعا کرتا ہوا مناظرہ کیلئے چلا گیا۔ اللہ تعالیٰ نے اپنے فضل سے خاص تائید فرمائی اور حق کا بول بالا ہوا۔

اعتکاف ایک مسنون عبادت ہے فرض نہیں ہے لیکن جن لوگوں کو اعتکاف کی کیفیت حاصل ہو جاتی ہے وہ حتی الامکان اس کے ترک پر آمادہ نہیں ہوتے۔ کیفیت لفظوں میں بیان نہیں ہو سکتی۔ مَنْ ذَا قِ عَرَفَ

(الفرقان دسمبر ۱۹۶۸ء صفحہ ۴۵)

## متفرق واقعات

○ محترم مولانا محمد صدیق صاحب گورداسپوری سابق امیر جماعت سیرالیون اور امریکہ حال نائب وکیل التبشیر ربوہ لکھتے ہیں۔

”مدرسہ احمدیہ (قادیان) کے ساتویں جماعت کے طلباء کو مناظرات میں شریک ہونے کی اجازت تھی تاکہ وہ بھی میدان تبلیغ میں پیش آمدہ مسائل اور دلائل سے واقفیت حاصل کریں۔ اس عرصہ میں میں نے آپ کو ایک نہایت ہی کامیاب مناظر کی حیثیت سے دیکھا۔ مخالف کے اعتراضات کا جواب ایسے اچھوتے رنگ میں دیتے کہ معترض لا جواب ہو کر رہ جاتا اور اپنے تو الگ رہے غیر بھی آپ کے حسن بیان کی داد دینے پر مجبور ہو جاتے۔“

○ محترم صوفی محمد اسحاق صاحب سابق مبلغ انچارج وامیر لائیمیریا، کینیا اور یوگنڈا، مبلغ غانا وسیرالیون و سابق استاذ جامعہ احمدیہ ربوہ لکھتے ہیں۔

”میں نے دو دفعہ آپ کو مناظرہ کرتے دیکھا۔ پہلی دفعہ کوٹ غازی نزد گورداسپور میں جہاں ان کا مناظرہ مشہور بد زبان احراری مولوی لال حسین اختر سے ہوا۔ اگر ایک طرف حضرت مولانا موصوف شرافت اور سنجیدگی کے پتلے تھے تو دوسری طرف یہ بد زبان احراری مولوی تھا جو طعن و تشنیع اور جاوبے جا طنز میں ہی اپنی کامیابی سمجھتا تھا اور یہ نہیں سوچتا تھا کہ شرفاء پر اس کے بیہودہ طرز کلام کا کیا اثر ہوتا ہوگا۔ بہر حال میں نے دیکھا کہ وہ بد زبان مولوی باوجود اپنی انتہائی کوشش کے حضرت مولانا کے قدم شرافت اور شائستگی کے میدان سے نہ اکھاڑ سکا۔ اور حضرت مولانا نہایت متانت سنجیدگی اور وقار سے اپنی بات بیان کرتے رہے۔ ان کا دوسرا مناظرہ بٹالہ سے چند میل دور اس سڑک پر ہوا جو بٹالہ سے گورداسپور کو جاتی ہے۔ یہاں مولانا موصوف کے مد مقابل مولوی عبداللہ معمار تھے یہاں بھی اگر ایک طرف سنجیدہ دلائل تھے تو دوسری طرف سفلہ پن اور زالت۔“

○ مکرم خواجہ خورشید احمد صاحب سیالکوٹی مرحوم رقم فرماتے ہیں۔

”قریباً ۱۹۷۲ء کی بات ہے خاکسار اصلاح و ارشاد کے سلسلہ میں لنڈیا نوالہ تحصیل جڑانوالہ کے قریب مانے داٹبہ نامی چک سے گزر رہا تھا۔ وہاں معلوم ہوا کہ خفیوں اور اہلحدیثوں کے درمیان مناظرہ طے پا رہا ہے۔ شرائط مناظرہ طے ہو رہی تھیں کہ کھانے اور ظہر کی نماز کا وقفہ ہوا تو میں علماء

اہلحدیث کی طرف چلا گیا۔ علماء میں سے ایک صاحب غالباً مولوی محمد رفیق صاحب مدن پوری نے گزشتہ ایک مناظرہ کی جو مولانا ابوالعطاء صاحب فاضل جالندھری اور مولوی نور حسین صاحب گرجا کھی اہلحدیث عالم کے درمیان کسی مقام پر ہوا تھا کی کچھ روئیداد سناتے ہوئے بتایا کہ قادیانی عالم مولوی اللہ دتا صاحب جالندھری کے مقابل ہمارے مناظر مولانا نور حسین صاحب گرجا کھی نے مناظرہ میں ایک حدیث پیش کی۔ اپنے وقت پر مد مقابل قادیانی مناظر نے چیلنج دیا کہ اگر یہ حدیث انہی الفاظ میں ہو جن میں اہلحدیث عالم نے پیش کی ہے تو میں آج سے ان کی علمیت کا سکھ تسلیم کر لوں گا اور اگر اس پیش کردہ حدیث میں بعض الفاظ وضعی ہوں اور اصل حدیث کی کتاب میں نہ ہوں تو پھر مولوی نور حسین صاحب گرجا کھی کو اپنی شکست تسلیم کرنا ہوگی۔ چونکہ اصل کتاب فریقین کے پاس موجود نہیں تھی اس لئے معاملہ کھٹائی میں پڑا رہا لیکن قابل ذکر بات یہ ہے کہ مولانا ابوالعطاء صاحب نے جس اعتماد اور دلیری سے مخالف کو چیلنج کیا اس کا عام پبلک پر گہرا اثر ہوا۔ مناظرہ ختم ہو جانے کے بعد بعض اہلحدیث علماء نے اپنے مناظر کو کہا کہ یہ الفاظ آپ نے حدیث کی کس کتاب میں پڑھے ہیں تو مولوی نور حسین صاحب گرجا کھی کوئی جواب نہ دے سکے۔ خاکسار اس واقعہ سے بے حد لطف اندوز ہوا اور مجھے اندازہ ہوا کہ حضرت مولانا ابوالعطاء صاحب کی مناظرہ میں گرفت بڑی سخت ہوتی تھی اور ان کے دلائل کے سامنے مخالف لا جواب ہو جاتا تھا۔“

○ مکرم عبدالغفور صاحب سابق کارکن نظارت وقف عارضی حال مقیم امریکہ لکھتے ہیں۔

”حضرت مولانا بلاذریہ یعنی حیفافلسطین سے واپس قادیان آئے تو اس وقت انہوں نے ایک کتاب لکھی تھی ”بہائی تحریک پر تبصرہ“ اس وقت جلسہ سالانہ پر آپ کی تقریر تھی۔ تقریر کے بعد حضرت مولانا نے اس کتاب کا اعلان کیا۔ میرا خیال ہے کہ سب سے پہلے ہم نے ہی وہ کتاب خریدی تھی۔ اس وقت سے حضرت مولانا سے ملاقات کا سلسلہ شروع ہوا۔ اس کی وجہ یہ بھی تھی کہ ہمارے گاؤں کڑی افغاناں ڈاکخانہ کا ہنوداں تحصیل و ضلع گورداسپور میں کچھ لوگ بہائی ہونے شروع ہو گئے تھے جس کی وجہ سے حضرت مولانا سے بھی رابطہ پیدا ہونا شروع ہو گیا۔ ہمارا گاؤں قادیان سے تقریباً چار میل کے فاصلے پر تھا چونکہ ہمارے گاؤں میں بہائیوں کی وجہ سے بار بار حضرت مولانا کو ہمارے گاؤں آنا پڑا اس لئے ہمارے گاؤں کے غیر از جماعت افراد بھی حضرت مولانا صاحب کو بڑا پسند کیا کرتے تھے۔ ہمارے گاؤں میں جب بھی کوئی بہائی مبلغ آتا تو سب دوست مجھے قادیان بھجواتے کہ جاؤ مولوی

اللہ دتا صاحب کو بلا لاؤ۔

ایک دفعہ ہمارے گاؤں میں ہمارا ایک رشتہ دار غیر احمدی مولوی آیا ہوا تھا۔ یہ مولوی مولانا ثناء اللہ صاحب کا شاگرد تھا۔ انہی دنوں ایک بہائی مبلغ بھی وہاں آیا ہوا تھا۔ اس مولوی صاحب سے اس بہائی کی گفتگو ہوتی رہتی۔ لیکن وہ غیر احمدی مولوی جس کا اب مجھے نام یاد نہیں رہا وہ ہمارے گاؤں کی ارائیں برادری کا رشتہ دار تھا۔ وہ بہائی مبلغ سے گفتگو کر کے عاجز آ گیا آخر وہ مجھے کہنے لگا عبدالغفور! آپ کے ایک مولوی اللہ دتا کا نام ہم نے سنا ہوا ہے۔ ہم نے سنا ہے کہ وہ بڑا عالم اور مناظر ہے اس کو تو جا کر بلا لاؤ۔ میں نے کہا اچھا میں قادیان جاتا ہوں اگر ان کے پاس آنے کا وقت ہوا تو لے آؤں گا۔ میں نے اتنی بات کہہ کر سائیکل پکڑا اور قادیان آ گیا۔ اس وقت مولانا صاحب جامعہ میں ایک کلاس کو پڑھا رہے تھے۔ جب میں ان سے ملا تو بڑے خوش ہوئے۔ مجھے کہا آؤ بیٹھو، کیسے آئے؟ میں نے عرض کیا میں تو آپ کو لینے آیا ہوں کیونکہ ہمارے گاؤں میں ایک بہائی مبلغ آیا ہوا ہے وہ ہماری پیش نہیں جانے دیتا ایک غیر احمدی مولوی نے مجھے بھیجا ہے کہ میں آپ کو بلا کر لاؤں۔ حضرت مولانا بولے چوہدری فتح محمد صاحب سیال کے پاس جاؤ اور ان کو کہو کہ ہمیں مولوی چاہئے۔ وہ مجھے لکھ دیں گے تو میں آپ کے گاؤں آ جاؤں گا۔ میں چوہدری صاحب کے پاس ان کے دفتر میں گیا۔ وہ کہنے لگے اچھا میں آپ کے ساتھ کسی مولوی صاحب کو بھیج دیتا ہوں۔ میں نے کہا ہمیں اور کوئی مولوی صاحب نہیں چاہئیں۔ ہمیں تو صرف مولانا اللہ دتا صاحب چاہئیں۔ چوہدری صاحب ہنس پڑے کہنے لگے کیوں بھئی! آپ کو کوئی اور مولوی صاحب کیوں نہیں چاہئیں۔ میں نے عرض کیا کہ ہمارے سب گاؤں والوں کی خواہش ہے کہ مولوی اللہ دتا صاحب کو بلایا جائے۔ چوہدری صاحب نے چٹھی لکھ دی۔ وہ چٹھی لے کر میں حضرت مولوی صاحب کے پاس آیا۔ انہوں نے کہا اچھا تم جاؤ میں کلاسیں ختم کر کے شام کو آؤں گا۔

شام کو حضرت مولانا بھول کر دوسری کڑی (گاؤں) میں چلے گئے اور رات وہیں رہے۔ اگلے دن صبح ہمارے گاؤں آئے۔ رات کو ہم سب کو بڑی پریشانی ہوئی کہ پتہ نہیں حضرت مولانا کیوں نہیں آئے۔ بہائی تو تالیاں بجانے لگے کہ آپ کا مولوی اللہ دتا نہیں آئے گا۔ صبح جب مولانا صاحب تشریف لائے تو سب بہائیوں پر سکتہ طاری ہو گیا۔ وہ غیر احمدی مولوی بڑا خوش ہوا۔ آخر اس بہائی مبلغ سے حضرت مولانا صاحب کی گفتگو شروع ہوئی۔ موضوع تھا قرآن شریف منسوخ ہو سکتا ہے کہ نہیں؟



اس بہائی مبلغ نے قرآن شریف کی آیتیں پڑھنی شروع کیں تو حضرت مولانا نے اس بہائی سے کہا کہ میرے سامنے قرآن شریف کی آیات غلط پڑھنے کی کوشش نہ کریں۔ خیر گفتگو جاری رہی۔ تھوڑی دیر کے بعد ہی بہائی مبلغ گھبرا گیا اور اس کا منہ خشک ہو گیا۔ وہ بار بار ہونٹوں پر زبان پھیرنے لگا اور لا جواب ہو گیا۔ حضرت مولانا کے سامنے عاجز آ گیا۔ وہ غیر احمدی مولوی صاحب اس بہائی کو کہنے لگے ہماری تو آپ پیش نہیں جانے دیتے تھے۔ اب آپ کو کیا ہو گیا ہے کہ آپ بار بار ہونٹوں پر زبان پھیرنے لگے ہیں۔ سب گاؤں والے بھی اور وہ غیر احمدی مولوی بھی کہنے لگا واقعی مولانا جالندھری جس طرح ہم سنتے تھے اسی طرح کے ہیں۔ گاؤں والوں کو پہلے ہی پتہ تھا کہ بہائیوں کو جواب مولانا اللہ دتا صاحب ہی دے سکتے ہیں۔

اسی طرح ایک اور واقعہ یوں ہے کہ ایک دفعہ تین چار بہائی ہمارے گاؤں آئے۔ یہاں سے ہو کر وہ قادیان چلے گئے۔ میں ان کے پیچھے پیچھے تھا کہ دیکھوں یہ کہاں جاتے ہیں۔ ہوتے ہوتے وہ مسجد مبارک پہنچ گئے میں بھی ساتھ پیچھے پہنچ گیا۔ اس وقت نماز عصر کا وقت تھا۔ حضرت مصلح موعودؑ نماز پڑھا کر بیٹھے ہوئے تھے کہ بہائی وہاں پہنچ گئے۔ ان بہائیوں نے کہا کہ ہم آپ سے گفتگو کرنا چاہتے ہیں۔ حضور نے کہا بیٹھے۔ حضور نے ان بہائیوں سے پوچھا کہ آپ کہاں سے آئے ہیں؟ انہوں نے کہا کہ ہم ایران سے آرہے ہیں۔ مجھ سے نہ رہا گیا میں جھٹ کھڑا ہو گیا اور حضور کو بتایا کہ حضور! یہ لوگ تو ہمارے عالم کو ملنے کی اجازت نہیں دیتے اور حضور کا وقت ضائع کرنے یہاں آ گئے ہیں۔ یہ لوگ دراصل ہمارے گاؤں کڑی سے آئے ہیں۔ حضور نے دریافت فرمایا کڑی افغاناں سے؟ میں نے عرض کیا جی ہاں حضور وہیں سے۔ اس پر حضور نے ان کو کہا کہ آپ لوگ پہلے مولوی اللہ دتا صاحب سے ملیں۔ اگر ان سے تسلی نہ ہو تو آپ مجھ سے مل سکتے ہیں۔ حضرت مولانا پانچ دفعہ ہمارے گاؤں میں بہائیوں سے گفتگو کرنے آئے۔“

○ مکرم مولانا عبدالباسط صاحب شاہد سابق مبلغ ممالک مشرقی افریقہ لکھتے ہیں۔

استاد مرحوم حضرت مولانا ابوالعطاء صاحب جالندھری زمانہ طالب علمی سے ہی مضمون نویسی اور تقریر کے علاوہ اپنے مناظروں کی وجہ سے بھی نمایاں مقام حاصل کر چکے تھے۔ آپ اپنے اس زمانہ کے مناظروں کی دلچسپ اور معلومات افزاء روئیداد اور خدائی تائید کے واقعات ہم طالب علموں کو سنایا کرتے تھے۔ آپ نے ہمیں بتایا کہ ایک مناظرہ کیلئے جاتے ہوئے جب آپ گاڑی میں سوار ہوئے تو

اللہ تعالیٰ نے آپ کو اپنے کلام سے نوازا اور تائید و نصرت کی خوش خبری عطا فرمائی۔

○ محترم چوہدری عبدالقدیر صاحب ناظر بیت المال خرچ و افسر لنگر خانہ قادیان اپنے خط  
محروہ ۲۶/ اکتوبر ۱۹۸۲ء میں لکھتے ہیں۔

”ایک بار آپ کی مجلس میں چنیوٹ کے قریب واقع ”جامعہ“ کے چند طلباء اور دو اساتذہ آ گئے۔ اساتذہ و طلباء نے سوالات شروع کئے۔ حضرت مولانا جواب دیتے رہے۔ آخر ایک سوال پر کہ نبی کا کوئی استاد نہیں ہوتا۔ حضرت مولانا صاحب نے فرمایا کہ یہ درست نہیں۔ انہوں نے ثابت کرنے پر اصرار کیا۔ حضرت مولانا نے بتایا کہ حضرت اسماعیل علیہ السلام نے جرہم قبیلے سے عربی سیکھی تھی۔ اس کی سند کا مطالبہ ہوا تو محترم حکیم مولوی خورشید احمد صاحب مصر کی طبع شدہ حدیث بخاری شریف کی ایک جلد لے آئے اور اس میں مکہ شریف کی آبادی والی طویل حدیث میں لکھا دکھا دیا کہ جرہم قبیلہ والوں سے حضرت اسماعیل علیہ السلام نے عربی سیکھی۔ اس پر وہ سارے مہمان سکتے میں آ گئے۔ پھر وہ کہنے لگے کتاب دکھائیں۔ کتاب دیکھی، ٹائٹل دیکھا۔ مطبع دیکھا۔ پھر صفحات چیک کئے۔ بالآخر جب سب طرح سے حوالہ صحیح نظر آیا تو کہنے لگے یہ ہمارے لئے ایک نئی حقیقت ہے اور کہا کہ وہ پھر آئیں گے اور اس حوالہ پر پھر بات کریں گے۔ دو سال کے بعد میں حضرت مولانا سے دوبارہ ملا تو ان صاحبان کے بارے میں استفسار کیا تو حضرت مولانا نے فرمایا کہ وہ لوگ واپس نہیں آئے۔“

○ مکرم محمد یوسف صاحب صدر جماعت احمدیہ جموں اپنے خط محروہ ۳/ اکتوبر ۱۹۸۳ء میں لکھتے ہیں۔

۱۹۴۷ء سے پہلے حضرت مولانا سری نگر، کشمیر تشریف لے جاتے رہے اس سلسلے میں چند واقعات قابل بیان ہیں۔

پہلا واقعہ: ایک دفعہ کی بات ہے کہ چند احمدی احباب حضرت مولانا صاحب کے ساتھ پرتاپ باغ سری نگر گئے۔ ایک ہندو ودوان (عالم) کھال پر بیٹھ کر بھاشن (لیکچر) دے رہے تھے۔ انہوں نے گوشت خوری کے خلاف ایک کتاب کا حوالہ دیا۔ حضرت مولانا نے فرمایا ایسا حوالہ اس کتاب میں موجود نہیں ہے۔ ہندو دوست نے اصرار کیا کہ حوالہ موجود ہے۔ حضرت مولانا نے ایک ساتھی کو کاغذ پر کتاب کا نام لکھ کر دیا کہ اگر یہ کتاب مل سکتی ہو تو بازار سے لے آئیں۔ اتفاق سے مطلوبہ کتاب مل گئی۔ حضرت مولانا نے متعلقہ حصہ پڑھ کر سنایا کہ اس کتاب میں وہ بات موجود نہیں ہے جو آپ بیان کر رہے

ہیں۔ آپ نے وہ کتاب اس ہندو دوست کے سامنے رکھ دی۔ ہندو دوان نے دیکھ کر کتاب واپس کر دی اور اس کے بعد خاموشی اختیار کر لی۔

دوسرا واقعہ: حضرت مولانا صاحب اور میں، محترم چوہدری عبدالرحمن صاحب غیر مبائع، جو بعد میں بہائی ہو گئے تھے کی رہائش گاہ واقع سری نگر گئے۔ انہوں نے حضرت مولانا پر کئی متنازعہ امور کے بارے میں سوالات کئے جن کے مدلل جواب مولانا نے دیئے۔ اس پر انہوں نے خاموشی اختیار کر لی۔ جس کے بعد ہم وہاں سے واپس آ گئے۔

تیسرا واقعہ: میں حضرت مولانا صاحب کو محترم کرنل پیر محمد خان صاحب کی دعوت پر ان کی رہائش گاہ سری نگر لے کر گیا۔ وہاں محترم کرنل صاحب مع چند احباب اور دو مولوی صاحبان، بڑے تپاک سے ملے۔ محترم کرنل صاحب نے مولانا سے اختلافی مسائل پر روشنی ڈالنے کو کہا۔ حضرت مولانا نے بڑے اچھے پیرایے میں تفصیل سے مسائل پر روشنی ڈالی۔ اس کے بعد کرنل صاحب تو خاموش ہو گئے لیکن انہوں نے دونوں مولوی صاحبان کو کہا کہ آپ لوگ بھی اپنے خیالات کا اظہار کریں۔ لیکن مولوی صاحبان نے خاموشی اختیار کر لی۔ اس کے بعد ہم نے کھانا تناول کر کے کمرہ میں ہی نماز ظہر ادا کی اور تھوڑا وقت آرام کرنے کے بعد تبادلہ خیالات کا سلسلہ پھر شروع ہو گیا۔ چائے نوش کرنے کے بعد ہم کرنل صاحب کا شکریہ ادا کر کے واپس آ گئے۔

O مکرم مولوی عنایت اللہ صاحب برادر خور حضرت مولانا ابوالعطاء صاحب مناظروں کے بارے میں عمومی واقعات کے ضمن میں تحریر فرماتے ہیں۔

جو واقعہ میں بیان کر رہا ہوں یہ واقعہ جماعت احمدیہ کے ایک تاریخی امتیاز کی بہت سی مثالوں میں سے محض ایک مثال ہے۔ مذہبی مناظروں میں ہندوستان بھر میں جماعت احمدیہ نے اسلام کا جو کامیاب دفاع مسلسل کئی سال کیا ہے یہ اس کا تذکرہ ہے۔ مسلمانوں کو جب بھی کہیں اسلام کے دفاع کیلئے دینی مدد کی ضرورت پڑتی جماعت احمدیہ کے علماء بغیر ایک پیسہ لئے فوراً پہنچ جاتے تھے۔ اسی طرح اہل سنت کے مسلمانوں کو شیعہ صاحبان کے مقابل پر ضرورت ہوتی تو جماعت احمدیہ سے مدد حاصل کرتے اس کی وجہ یہی تھی کہ احمدی عقائد خلفائے راشدین اور صحابہ کرام رضی اللہ عنہم کی تائید میں ہیں۔ مولانا کی زندگی میں جماعت احمدیہ کی اس دینی خدمت کا جا بجا تذکرہ ملتا ہے۔

مکرم مولوی عنایت صاحب مزید فرماتے ہیں کہ پٹھانکوٹ میں شیعوں کی مجلس عزاء ہو رہی تھی۔

دورانِ مجلس بعض تقاریر پر کچھ گرم باتیں ہوئیں۔ اہل سنت نے اہل تشیع کو مناظرہ کا چیلنج دے ڈالا بلکہ یہ بھی کہا کہ جو حاضر نہ ہوں اس کے لئے جرمانہ تجویز کیا جائے۔ اس کے بعد اہل سنت کے افراد لگے دوڑ دھوپ کرنے۔ عام طور پر مسلمان آبادی غرباء پر مشتمل تھی جس کی طرف بھی وہ جاتے وہ علاوہ کرایہ اور خرچے کے۔ ۵۰۰ روپیہ کا مطالبہ کرتے۔ (اس زمانہ میں یہ رقم آج کے ۳۰-۴۰ ہزار روپے کے برابر بنتی ہوگی۔ مؤلف) اہل سنت یہ رقم ادا نہ کر سکتے تھے۔ ہر طرف سے مایوس ہو کر خاموش بیٹھ رہے بلکہ تاوان دینے پر رضامند ہو گئے۔ جب تھوڑے سے دن باقی تھے تو ان لوگوں کی ایک احمدی سے ملاقات ہو گئی۔ اس کو صورت حال کا علم ہوا اور اسے بتایا گیا کہ اہل سنت تاوان بھرنے کو تیار ہیں۔ احمدی دوست نے کہا کہ کیا ضرورت ہے تاوان بھرنے کی۔ قادیان جاؤ اور جتنے علماء کرام چاہتے ہو لے آؤ۔ وہ لوگ فوراً قادیان آئے۔ یہاں پر بات ہوئی تو مرکز نے حضرت مولانا ابوالعطاء صاحب اور حضرت مولانا غلام رسول صاحب راجپٹی کو روانہ کر دیا۔ مناظرہ ہوا تو پہلی تقریر حضرت مولانا ابوالعطاء صاحب نے کی۔ جس میں ایمان اصحاب ثلاثہ یعنی حضرت ابوبکرؓ، حضرت عمرؓ، حضرت عثمانؓ کے ایمان کا ذکر تھا۔ مخالف نے تقریر شروع کی تو حضرت عمر رضی اللہ عنہ کے ایمان کے خلاف کہنا شروع کر دیا۔ اس پر اہل سنت حضرات نے حضرت مولانا کو رقعے لکھنے شروع کئے کہ آپ کہیں تو ہم ان کو سنبھال لیتے ہیں۔ مگر حضرت مولانا نے ان کو روکا اور صبر کی تلقین کی اور جواب میں ایسی خوبی اور دلائل سے بھرپور تقریر کی کہ ہر طرف سناٹا چھا گیا۔ بے حد مؤثر مناظرہ تھا۔ اہل سنت بھائیوں کی خوشی کی کوئی انتہا نہ تھی۔

مکرم راجہ منیر احمد خان صاحب سابق  
**کیا آپ کے مولوی صاحب مناظر ہیں؟** صدر مجلس خدام الاحمدیہ پاکستان کے والد

مکرم راجہ محمد مرزا خان صاحب صوبیدار ریٹائرڈ دارالرحمت وسطی ربوہ ایک دلچسپ اور ایمان افروز واقعہ لکھتے ہیں:-

۶۳-۱۹۶۲ء کے سالوں میں جب کہ میں فوج کی ملازمت کے دوران کوٹلی آزاد کشمیر میں فوجی ہسپتال میں متعین تھا تو حضرت مولانا بھی گرمیاں گزارنے تشریف لائے ہوئے تھے۔ بیت الاحمدیہ نزدیک ہونے کی وجہ سے میں نماز عصر وہیں پڑھتا۔ حضرت مولوی صاحب بڑے پیارے انداز سے ملتے۔ اکثر نماز عصر کے بعد حضرت مولوی صاحب جماعت کے چند دوستوں کے ہمراہ سیر کیلئے جاتے ہیں بھی ساتھ ہوتا۔ اس دوران حضرت مولوی صاحب دین کی باتوں کے علاوہ اور کوئی بات نہ کرتے۔



ایک دن حضرت مولوی صاحب نے اپنی کسی جسمانی تکلیف کا اظہار کیا تو میں نے عرض کیا کہ ہمارا فوجی ہسپتال بالکل قریب ہے میں آپ کا طبی معائنہ کسی اچھے ڈاکٹر سے کروا دیتا ہوں۔ حضرت مولوی صاحب رضا مند ہو گئے۔ طے شدہ پروگرام کے مطابق وقت پر حضرت مولوی صاحب تشریف لائے۔ ہم پوری طرح تیار تھے۔ ہمارے ڈاکٹر صاحب بھی بڑی اچھی طرح پیش آئے۔ ڈاکٹر صاحب کو میں نے حضرت مولوی صاحب کے متعلق سوائے اس کے اور کوئی بات نہیں بتائی تھی کہ یہ ہمارے مولوی صاحب ہیں۔ معائنہ کے وقت حضرت مولوی صاحب نے اپنے زائد کپڑے ایک طرف رکھ دیئے۔ ڈاکٹر صاحب نے بڑی توجہ سے معائنہ کیا اور حضرت مولوی صاحب کو پوری طرح تندرست قرار دیا۔ اس کے بعد مولوی صاحب رخصت ہو گئے۔ میں آپ کو ہسپتال کے گیٹ تک چھوڑ کر واپس آیا تو میری حیرت کی کوئی حد نہ رہی جب ڈاکٹر صاحب نے مجھ سے سوال کیا کہ کیا آپ کے مولوی صاحب مناظر ہیں؟ میں نے ڈاکٹر صاحب کو جواباً کہا کہ ہاں یہ بڑے کامیاب مناظر ہیں لیکن آپ کو کیسے پتہ چلا کیونکہ میں نے تو آپ کو اس بارے میں کچھ نہیں بتایا۔ ڈاکٹر صاحب نے کہا کہ میں مولوی صاحب کو کپڑے رکھتے اور اٹھاتے ہوئے دیکھتا رہا اور آپ کی تمام دیگر حرکات اور گفتگو پر بھی بڑی باریکی سے غور کرتا رہا ہوں۔ اس سے میں نے یہ اندازہ لگایا کہ آپ کے مولوی صاحب ضرور مناظر ہیں۔ خاکسار عرض کرتا ہے کہ میں نے تو اس واقعے سے یہی نتیجہ نکالا ہے کہ حضرت مولوی صاحب کی ہر حرکت آپ کی فرض شناسی، تقویٰ نیکی اور خادم دین ہونے کا کھلا ثبوت تھی۔



## مناظرات کے بارے میں عمومی تاثرات و آراء

○ محترم ملک محمد عبداللہ سابق لیکچرار تعلیم الاسلام کالج ربوہ سابق مینیجر الفضل لکھتے ہیں۔

”حضرت مولانا ابوالعطاء صاحب سے میری ابتدائی واقفیت تو قادیان میں ۳۲-۱۹۳۱ء سے تھی کیونکہ یہ عاجزان دنوں جامعہ احمدیہ کی مبلغین کلاس میں پڑھتا تھا اور حضرت مولانا چند سال قبل جامعہ احمدیہ سے فارغ ہو کر خدمت دین میں بھرپور حصہ لے رہے تھے۔ ان دنوں تبلیغی جلسے اور مناظرے بکثرت ہوتے تھے۔ حضرت مولوی صاحب ان ابتدائی دنوں سے ہی جماعت احمدیہ کے ایک نامور عالم، فصیح البیان مقرر اور بلند پایہ خطیب و مناظر تھے۔ آپ ہمہ وقت اس تبلیغی اور جماعتی جہاد میں مصروف رہتے۔ یہ مناظرے اور جلسے سارے برصغیر میں منعقد ہوتے تھے۔ حضرت مولوی صاحب کی علمی قابلیت، مناظرانہ صلاحیت اور سحر انگیز خطابت کی وجہ سے ملک کے تمام حصوں کی جماعت ہائے احمدیہ کی طرف سے یہ مطالبہ ہوتا تھا کہ آپ ان جلسوں یا مناظروں میں ضرور تشریف لائیں اور نظارت دعوت و تبلیغ بھی جس کے ماتحت آپ کام کرتے تھے حتیٰ المقدور احباب جماعت کی خواہش اور درخواست کا احترام کرتی تھی اور پروگرام کے ماتحت جہاں تک ممکن ہوتا حضرت مولانا کو ان اجتماعات میں بھیجا جاتا۔ قادیان میں حضرت مولانا کی رہائش محلہ دارالرحمت میں تھی اور میری رہائش بھی اسی محلہ میں تھی اس لئے میں نے اکثر دیکھا کہ حضرت مولانا صاحب شب و روز اس تبلیغی جہاد میں مصروف رہتے۔ بسا اوقات آپ ایک جلسہ سے فارغ ہو کر قادیان آتے اور اسی روز کسی اور جماعت کے جلسہ یا مناظرہ کیلئے روانگی ہوتی۔ حضرت مولانا صاحب نے ایک درمیانہ جستی ٹرنک اس غرض کیلئے رکھا ہوا تھا جس میں کچھ ضروری کتب اور چند ملبوسات ہر وقت تیار رہتے تھے کیونکہ حضرت مولانا صاحب کے سفر کا کوئی وقت نہیں ہوتا تھا ایک مناظرہ یا جلسہ سے آئے اور دوسرے کیلئے روانگی کا حکم پہلے سے تیار ہوتا تھا اس لئے ادھر آئے اور ادھر دوبارہ روانگی ہو جاتی۔“

○ مکرم چوہدری عبدالکریم خان صاحب شاہد کاٹھ گڑھی مرحوم نے لکھا۔

”متعدد تقریری و تحریری مناظرات، مباحثات کئے۔ ہر موقع پر اللہ تعالیٰ نے ان کو کامیابی سے سرفراز فرمایا۔ مباحثہ و مناظرہ (تقریری و تحریری) میں علمی و تحقیقی دلائل کی رو سے اپنے مد مقابل پر ہمیشہ غالب رہتے۔ مناظرہ و تقریر کے دوران عموماً کئی لوگ ترکی بہ ترکی جواب دیتے ہوئے اخلاقی

حدود کو پھلانگ جایا کرتے ہیں مگر مرحوم بہت ہی محتاط رہتے۔ اسلامی اخلاق اور تقویٰ کے دامن کو بالکل ہاتھ سے نہیں جانے دیتے تھے۔ سمجھدار اور نیک طبائع ان کی اخلاقی بلندی سے متاثر ہوئے بغیر نہیں رہتی تھیں۔“ (روزنامہ الفضل ربوہ ۵ جون ۱۹۷۹ء صفحہ ۵)

○ محترم مولانا شیخ نور احمد صاحب منیر سابق مبلغ بلاد عربیہ لکھتے ہیں۔

”مولانا نے اپنے زمانہ تعلیم سے ہی مخالف اسلام تحریک آریہ سماج اور عیسائیت کا وسیع مطالعہ کر کے ان کے خلاف قلمی جہاد کا آغاز کر دیا تھا۔ کئی مناظرے کئے، لیکچرز دیئے۔ دہلی میں ایک آریہ سماجی پنڈت سے مناظرہ ہوا تو آپ نے اس مناظرہ میں اسلام کی تصویر اس انداز میں پیش کی اور اسلام کے فضائل اس طور سے بیان کئے کہ مسلمانوں نے آپ کو کندھوں پر اٹھا کر ”اسلام زندہ باد“ کے نعرے لگائے۔ مخالف آپ کے مدلل انداز بیان سے مرعوب ہو جایا کرتا تھا۔“ (الفضل ۳ جولائی ۱۹۷۷ء)

○ محترم مولانا محمد یار عارف صاحب مرحوم جو مشہور مناظر اور مناظروں میں حضرت مولانا کے ساتھی تھے بعد ازاں مبلغ انگلستان بھی رہے، فرماتے ہیں۔

”جب ہم مبلغین کلاس سے فارغ ہوئے اس وقت تک بھی ہندوستان میں مذاہب کی جنگ زوروں پر تھی اور سیدنا حضرت مسیح موعود علیہ السلام کے صداقت اسلام کے بیان کردہ دلائل کی اشاعت کا سنہری موقع تھا۔ چنانچہ ہمارے بھائی مرحوم کو اللہ تعالیٰ نے اس میں وافر اور بھرپور حصہ لینے کی توفیق عطا فرمائی اور خدا تعالیٰ نے محض ذرہ نوازی فرماتے ہوئے عاجز کو بھی ان کے ساتھ چند سال نمایاں طور پر خدمت کا موقع دیا۔ مناظرات اس کثرت سے ہوتے تھے کہ اکثر دفعہ ایک مناظرہ سے واپس قادیان پہنچتے تو دوسرے کیلئے روانہ ہونا پڑتا تھا۔ حوالہ جات کیلئے کتابوں کے ٹرنک بند کے بند واپس ساتھ لے جاتے تھے۔ ان دنوں جس مناظرہ میں ہم دونوں موجود ہوتے تو ایک صدر اور دوسرا مناظر ہوتا تھا (صدر کا کام بروقت حوالہ دینا اور ہر طرح کا کنٹرول کرنا ہوتا تھا)۔ مضامین مناظرہ تقسیم کر لئے جاتے تھے اور خدا تعالیٰ کے فضل سے اس عرصہ میں ہم اس قدر کامیاب مناظر ثابت ہوئے کہ جب ۱۹۳۱ء میں سیدنا حضرت مصلح موعود خلیفۃ المسیح الثانی رضی اللہ عنہ نے ہم میں سے ایک کو بلاد عربیہ اور دوسرے کو انگلستان بھیجنے کا فیصلہ فرمایا تو حضور کے بعض بے تکلف خادموں نے یہاں تک عرض کیا کہ ان دونوں کو اکٹھے نہ بھیجا جائے ورنہ مناظرات میں ہمیں جو بالادستی حاصل ہے اس میں فرق آجائے گا۔ لیکن خدا تعالیٰ کا سلسلہ انسانوں کا محتاج نہیں بلکہ ہم انسان اس کے محتاج ہیں۔ چنانچہ ہمارے جانے کے بعد محترم ملک

عبدالرحمن صاحب خادم مرحوم اور مکرم مولوی محمد سلیم صاحب مولوی فاضل مرحوم کو خدا تعالیٰ نے اس خدمت کیلئے منتخب فرمایا۔“

(الفضل ۲۲ جون ۱۹۷۷ء)

آپ نے یہ بھی فرمایا۔

”غیر ممالک سے واپسی کے بعد سیدنا حضرت خلیفۃ المسیح الثانی رضی اللہ عنہ کے پروگرام کے مطابق مجھے بمبئی، کلکتہ، کراچی جیسے بڑے شہروں میں جہاں انگریزی زبان میں بھی کام چلایا جاسکے مقرر کیا جاتا رہا اور مولانا مرحوم کو مرکز سلسلہ میں کام کرنے کے علاوہ جلسوں اور مناظروں کیلئے بھی بھجوا دیا جاتا رہا۔ ایک دفعہ مجھے کلکتہ جانے کا آرڈر مل چکا تھا کہ دہلی میں ایک مناظرہ کیلئے برادر مرحوم بھی تیار ہوئے تو مجھے فرمایا کہ دہلی کے مناظرہ میں حصہ لے کر کلکتہ چلے جانا۔ چنانچہ ہم دہلی گئے۔ لال قلعہ کے میدان میں ایک سہارنپوری مولوی کے ساتھ مناظرہ ہوا۔ حاضری کافی تھی۔ مولانا مرحوم مناظرہ تھے اور میں صدر تھا۔ مکرم جناب مولوی غلام احمد صاحب فاضل بدو ملہی بھی ہمارے ساتھ تھے۔ غرضیکہ بلاد عربیہ سے واپسی پر بھی ہمارے مرحوم بھائی پہلے کی طرح خدمت دین میں مصروف رہے اور آہستہ آہستہ مرکز میں بھی کئی اہم ذمہ داریاں سنبھالیں۔ ہم کبھی کبھار جلسوں میں اکٹھے ہو جاتے تھے اور جوانی میں اکٹھے کام کرنے کی یاد تازہ ہو جاتی تھی۔“

(الفضل ۲۲ جون ۱۹۷۷ء صفحہ ۴)

O جناب محترم ثاقب زیروی صاحب مدیر ہفت روزہ ”لاہور“ تحریر فرماتے ہیں۔

”۳۷ سالہ زندگی میں مختلف مذاہب اور فرقوں کے علماء سے سینکڑوں مناظرے اور مباحثے کئے اور خدا کے فضل سے زور علم، زور بیان اور زور دلائل کے باعث ہر معرکہ میں کامگار رہے۔ ہر دفعہ اسلام کے پرچم کی اڑان اور دلائل ویز ہو جاتی رہی اور ہر دفعہ اللہ تعالیٰ کے زندہ مذہب اسلام کے حق میں دلوں کی زمینیں ہموار کر کے لوٹے۔“

(ہفت روزہ ”لاہور“ لاہور ۶ جون ۱۹۷۷ء صفحہ ۴ و ۱۴)

O محترم مرزا عطاء الرحمن صاحب مرحوم ابن حضرت مرزا برکت علی صاحب تحریر فرماتے

ہیں۔

”حضرت مولانا کی خدمت دین کا آغاز مناظرات سے ہوا۔ یہ مناظرات کا زمانہ تھا۔ عیسائی اور آریہ سماجی ہندو بڑے زور و شور سے اسلام کے خلاف یعنی مختلف فرقہ ہائے اسلام کے خلاف مناظرے کیا کرتے تھے اس کے علاوہ شیعہ، سنی، اہلحدیث آپس میں بھی اور احمدیوں کے ساتھ بھی مناظرے کیا کرتے تھے۔ احمدیوں میں بھی غیر مبائعین اور مبائعین کے درمیان مناظرے ہوا کرتے تھے۔ میری



اچھی ہوش کے زمانہ میں (محترم مرزا صاحب کی تاریخ پیدائش ۲۵ دسمبر ۱۹۱۴ء ہے۔ مؤلف) جب میں اپنے والد صاحب کے ساتھ اور بعد میں اکیلے بھی مناظرہ سننے کیلئے باہر دیہات وغیرہ میں جاتا تو اس وقت حضرت مولانا ابوالعطاء صاحب جوان دنوں مولوی اللہ دتا صاحب کہلاتے تھے اور حضرت مولانا محمد یار صاحب عارف مرحوم کی جوڑی ان دنوں میدان مناظرہ میں ایک مثالی جوڑی تھی۔ حضرت مولانا ابوالعطاء بہت زیرک اور عالم باعمل متقی انسان تھے۔ فریق مخالف پر ان کا علمی رعب طاری رہتا تھا۔ جب فریق مخالف گھبرا کر خلاف تہذیب رویہ اختیار کرتا تھا تب بھی آپ کبھی اعلیٰ مومنانہ اخلاق سے گری ہوئی بات نہ کرتے اور ہمیشہ روحانیت کے اعلیٰ مقام پر فائز رہتے۔ اس بات کا بھی پبلک پر بہت اچھا اثر ہوتا کہ احمدی اخلاق کے اعلیٰ مقام پر فائز ہیں۔ تاہم آپ حاضر جوابی سے مخالف کو جواب دے لیا کرتے تھے جو آپ کی ذہانت کی علامت ہوتا تھا۔ ایک دفعہ آپ کے مقابل پر حافظ احمد دین صاحب تھے۔ جنہیں بہت ہی کم دکھائی دیتا تھا اور وہ بہت ناگوار چوٹیں کیا کرتے تھے۔ انہوں نے کہا کہ میں نے (حضرت) مرزا صاحب کی فلاں تحریر پڑھی ہے۔ تو حضرت مولانا نے اپنی باری پر تقریر کرتے ہوئے ہنستے ہوئے فرمایا۔ حافظ صاحب آپ نے غلط بیانی سے کام لیا ہے کہ آپ نے پڑھا ہے آپ تو صرف سن سکتے ہیں اور قرآن مجید میں آیا ہے وَمَنْ كَانَ فِي هَذِهِ اَعْمٰی فَهُوَ فِي الْاٰخِرَةِ اَعْمٰی (بنی اسرائیل: ۷۳) اور جو اس دنیا میں اندھا رہے گا وہ آخرت میں (بھی) اندھا ہوگا۔ اس پر محفل کشت زعفران بن گئی اور پھر حافظ صاحب نے بھی اپنی کچھ اصلاح کی۔

حضرت مولانا صاحب کی علمی قابلیت کے غیر از جماعت دوسرے مسلمان بھائی بھی دل سے معترف تھے۔ کیونکہ جب ان کا کسی بد زبان آریہ یا عیسائی پادری سے مقابلہ ہوتا تو وہ قادیان کا رخ کرتے کہ مولانا ابوالعطاء صاحب کو ہمارے ساتھ بھجوائیں اور جماعت ایسے مواقع پر حضرت مولانا صاحب کو اپنے خرچ پر بھجواتی۔ آج بھی میری عمر کے لوگ جو دینا نگر، دھار یوال، سیالکوٹ وغیرہ سے تعلق رکھتے ہیں اس بات کے گواہ ہونگے۔ انہیں خوب یاد ہوگا کہ اکثر احمدی علماء کو قادیان سے بلایا جاتا تھا۔ اہلحدیث میں سے جناب مولوی ثناء اللہ صاحب مرحوم بھی آریوں اور عیسائیوں سے مقابلہ کرتے تھے۔ لیکن ان کا معاوضہ بہت بھاری ہوتا تھا اور حضرت مولانا جو اس وقت ہندوستان کے چوٹی کے مناظر اور عالم تھے بغیر کسی معاوضہ اور خرچہ کے جماعت احمدیہ کی طرف سے جایا کرتے تھے۔

○ مکرم میجر حمید احمد کلیم صاحب مرحوم سابق ناظم جائیداد تحریر فرماتے ہیں۔

”حضرت مولانا کا شمار جماعت احمدیہ کے چوٹی کے علماء میں ہوتا رہا ہے۔ آپ کا طریق مناظرہ بے حد پسندیدہ اور انتہائی موثر ہوتا تھا۔ آپ کا طرز کلام اور مدلل طریق گفتگو سامعین کو مسحور کر دیتا تھا۔ ایسے حالات میں مخالفین سوائے شور و غل مچانے کے اور کوئی راہ فرار نہ پاتے تھے۔“


○ محترم عبدالحمید صاحب عاجز قادیان سے لکھتے ہیں۔

”حضرت مولانا ابوالعطاء صاحب کو خاکسار ۳۴-۱۹۳۳ء سے جانتا ہے جب کہ خاکسار بٹالہ میں میٹرک کا طالب علم تھا اور محترم مولوی صاحب مرحوم بٹالہ غالباً پہلی مرتبہ ایک مناظرہ کیلئے تشریف لائے تھے۔ یہ مناظرہ اہل حدیث کے ایک مشہور عالم مولانا محمد ابراہیم صاحب سیالکوٹی کے ساتھ طے پایا تھا۔ مولانا محمد ابراہیم صاحب سیالکوٹی نے اپنی تقریر کی ابتداء میں مکرم مولوی صاحب کو ایک کم عمر اور ناتجربہ کار نوجوان خیال کرتے ہوئے تمسخر اور حقارت کے انداز میں بیان کیا کہ ان کے مقابل پر سید سرور شاہ صاحب یا کوئی اور تجربہ کار ان کے ہم پلہ عالم مناظرہ کے لئے آنا چاہئے تھا۔ جس کے جواب میں محترم مولانا صاحب نے اپنی تقریر میں جنگ بدر میں ابو جہل کے دونوں جوان انصاری لڑکوں کے ہاتھوں قتل کئے جانے کا حوالہ دے کر ان کو ساکت کر دیا۔“

حضرت مولانا کے دور میں ہماری جماعت کے تین علماء کرام کو جماعتی مناظروں میں حصہ لینے کا اکثر موقع ملتا رہا ہے جن میں سے محترم ملک عبدالرحمن خادم صاحب مرحوم کافی تیز اور بعض اوقات مخالف کا منہ بند کرنے کیلئے اینٹ کا جواب پتھر سے بھی دیا کرتے تھے۔ اسی طرح جماعت کے ایک دوسرے مشہور عالم اور مناظر محترم مولوی محمد سلیم صاحب آف کلکتہ کے مناظرے بھی مقابل کے لئے دندان شکن ہوا کرتے تھے۔ مگر محترم مولانا ابوالعطاء صاحب مرحوم کے مناظرہ کا انداز شاذ ہی جارحانہ ہوتا۔ آپ ہمیشہ مخالف کی یا وہ گوئی کو نظر انداز کرتے ہوئے اصل مضمون کے حق میں اپنے نکتہ نظر کی ٹھوس اور پختہ دلائل و براہین سے وضاحت پر اکتفا کیا کرتے تھے۔“



## بلادِ عربیہ میں



حضرت مولانا کوغفوانِ شباب میں میدانِ تبلیغ میں جانے کی سعادت ملی۔ یہ تصویر فلسطین میں یکم اکتوبر 1931ء کو لی گئی



## بلا د عربیہ میں



حضرت مولانا جلال الدین شمسؒ سے مشن کا چارج لینے کے وقت حضرت مولانا ابوالعطاء صاحب جالندھریؒ  
اور احباب جماعت کا ایک گروپ فوٹو۔ (1931ء)



محترم مولانا محمد سلیم صاحب کو مشن کا چارج دینے کے وقت حضرت مولانا ابوالعطاء صاحب جالندھریؒ  
اور احباب جماعت کا ایک گروپ فوٹو (1936ء)



” یدعون لک ابدال الشام “



احباب جماعت احمدیہ شام کے ساتھ



احباب جماعت احمدیہ قاہرہ (مصر) کے ساتھ ایک تاریخی گروپ فوٹو  
یہ تصویر حضرت صاحبزادہ مرزا ناصر احمد صاحب کی قاہرہ میں تشریف آوری کے موقع پر لی گئی




فلسطین سے واپسی کے بعد خاندان کے بزرگوں اور دو عزیزوں کے ساتھ ایک یادگار تصویر (1938ء)



(دائیں سے بائیں) عطاء المنان (مولانا کے برادر اصغر) مولانا ابوالعطاء جالندھری، حضرت میاں نظام الدین صاحب (مولانا کے نانا) حضرت ڈاکٹر محمد ابراہیم صاحب (مولانا کے ماموں اور خسر) عطاء الرحمن طاہر (مولانا کے فرزند اکبر)

خلافت جوہلی (دسمبر 1939ء) کے موقع پر مبلغین سلسلہ کا گروپ فوٹو



(دائیں سے بائیں بیٹھے ہوئے) محمد سلیم صاحب، محمد نذیر قریشی صاحب، محمد یار عارف صاحب، ظل الرحمن صاحب، حضرت مولانا غلام رسول صاحب راجپوت، عبد اللہ مالاباری صاحب، رحمت علی صاحب، ابوالعطاء جالندھری صاحب، عبدالغفور صاحب، (کھڑے ہوئے) پہلی لائن۔ محمد عمر شرما صاحب، محمد حسین صاحب، عبدالواحد صاحب، غلام احمد فرخ صاحب، شیخ عبدالقادر صاحب، مظفر الدین بنگالی صاحب۔ دوسری لائن۔ محمد اعظم صاحب، گیانی واحد حسین صاحب، عبدالمالک خان صاحب، احمد خان نسیم صاحب، چوہدری دل محمد صاحب، گیانی عباد اللہ صاحب، غلام احمد ارشد صاحب



# قادیان سے ہجرت سے چند ماہ قبل کی ایک یادگار تصویر



(دائیں سے بائیں) پیچھے کھڑے ہوئے عطاء الرحمن طاہر، عطاء المنان، خورشید احمد شاد  
 کرسیوں پر عنایت اللہ جالندھری (گود میں بیٹی امتہ الکریم)، ابوالعطاء جالندھری (گود میں امتہ الحکیم جو بچپن میں فوت ہو گئیں)  
 حافظ عبدالغفور جالندھری (گود میں امتہ الحبیب)، کھڑے ہوئے۔ درمیانی قطار کے دائیں طرف۔ عطاء الرحیم حامد، بائیں  
 طرف عطاء الکریم شاہد۔ بیٹھے ہوئے۔ عبدالمنان، عبدالوہاب، عطاء الحبیب راشد، امتہ الباسط، عبدالحنان




## ربوہ کے ابتدائی زمانہ کی ایک یادگار تصویر



حضرت مصلح موعودؑ جامعۃ المبعثرین میں اساتذہ اور طلبہ کو خطاب فرما رہے ہیں۔ حضرت مولانا حضورؒ کے دائیں طرف ہیں


## قادیان دارالامان میں



حضرت مولانا ابوالعطاء صاحبؒ اپنی زندگی میں متعدد بار دارالامان تشریف لے گئے۔ ایک بار قادیان تشریف لیجانے پر آپ نے تعلیم الاسلام کالج قادیان کا بھی دورہ فرمایا۔ یہ فوٹو اس موقع پر لیا گیا۔ حضرت مولانا کے علاوہ ملک حبیب الرحمن صاحب، چوہدری ظہور احمد باجوہ صاحب، صوفی بشارت الرحمن صاحب ایم۔ اے، پروفیسر رفیق احمد ثاقب صاحب، پروفیسر حبیب اللہ خان صاحب اور متعدد سکھ معززین اور نوجوان شامل ہیں۔ یہ تصویر دسمبر 1967 میں لی گئی



## قادیان دارالامان میں




اس تصویر کا تعارف حضرت مولانا کے اپنے الفاظ میں یوں ہے:-

خاکسار کو 1375ھ (1956ء) کا رمضان المبارک قادیان دارالامان میں گزارنے اور سارے قرآن مجید کا درس دینے کی توفیق ملی۔ یہ فوٹو اس وقت کا ہے۔ درمیان میں محترم حضرت بھائی عبدالرحمان صاحب قادیانیؒ درویش تشریف فرما ہیں دائیں طرف جناب حکیم خلیل احمد صاحب مونگھیری بیٹھے ہیں۔ پیچھے عزیز عطاء الحجیب راشد (بی۔ اے) کھڑا ہے جو اس سفر میں میرے ہمراہ تھا۔ (الفرقان درویشان قادیان نمبر)



## قادیان دارالامان میں



قادیان کے سب درویشانِ کرام ہمیشہ حضرت مولانا کی محبت و شفقت اور اکرام کے مورد رہے۔ اس تصویر میں دو درویشانِ کرام شامل ہیں جن سے حضرت مولانا کو دلی تعلق تھا۔ بیٹھے ہوئے دائیں طرف سے پہلے مکرم یونس احمد صاحب اسلم ابن مکرم ماسٹر محمد شفیع اسلم صاحب ہیں اور پیچھے کھڑے ہوئے دائیں طرف سے پہلے مکرم مسعود احمد صاحب انیس آف شاہجہانپور ہیں بائیں طرف بیٹھے ہوئے صوفی بشارت الرحمن صاحب ایم۔ اے ہیں اور پیچھے کھڑے ہوئے عطاء المجیب صاحب راشد ہیں (یہ تصویر دسمبر 1967 میں لی گئی)



## بلادِ عربیہ میں تبلیغ اسلام

- |     |   |   |
|-----|---|---|
| ۲۷۵ | اللہ دتا سے ابو العطاء                        | ○ |
| ۲۷۶ | سفر بلادِ عربیہ کے مقاصد                      | ○ |
| ۲۷۷ | بزرگوں سے راہنمائی کا حصول                    | ○ |
| ۲۸۱ | روانگی کے دن کی یاد                           | ○ |
| ۲۸۴ | فلسطین مشن                                    | ○ |
| ۲۸۷ | عیسائی مشنریوں سے گفتگو اور مناظرہ            | ○ |
| ۲۹۴ | جامع مسجد سیدنا محمود کی تکمیل اور افتتاح     | ○ |
| ۲۹۶ | جماعت احمدیہ کی اسلامی خدمات کا اعتراف        | ○ |
| ۲۹۶ | احمدیہ پریس کا قیام اور ماہوار رسالہ کا اجراء | ○ |
| ۳۰۰ | عیسائیوں کا مباحثہ سے فراد                    | ○ |
| ۳۰۱ | بہائیوں سے مباحثات                            | ○ |
| ۳۰۲ | نبراس المومنین کی اشاعت                       | ○ |

- |     |  |   |
|-----|--|---|
| ۳۰۳ | معجزانہ حفاظت کا واقعہ                 | O |
| ۳۰۴ | دواہم تبصرے                            | O |
| ۳۰۴ | احباب کے تاثرات اور دلچسپ واقعات       | O |
| ۳۱۱ | چند تبلیغی لطائف                       | O |
| ۳۱۵ | فلسطین میں ہمارے مبلغ کے ساڑھے چار سال | O |
| ۸۲۳ | قادیان دارالامان میں واپسی             | O |
| ۳۳۳ | سفر کبایر کے تاثرات                    | O |
| ۳۳۶ | عربی زبان میں مہارت                    | O |



## اللہ دتا سے ابوالعطاء

حضرت مولانا کا نام ان کے والدین نے اللہ دتا رکھا تھا۔ لیکن بعد ازاں آپ نے ابوالعطاء کی کنیت اختیار کر لی اور یہ نام اس قدر معروف ہوا کہ اللہ دتا اکثر کو یاد بھی نہیں۔

حضرت مولانا کے سب سے بڑے صاحبزادے مکرم عطاء الرحمان طاہر صاحب بیان کرتے ہیں کہ حضرت مولانا نے ان کو بتایا کہ جب بلادِ عربیہ جانے کا معاملہ درپیش ہوا تو ایک دن حضرت خلیفۃ المسیح الثانیؒ نے فرمایا مولوی صاحب آپ کا نام ایسا ہے جو عربوں کو عجیب لگے گا۔ بہتر ہوگا کہ آپ اللہ دتا کی بجائے عطاء اللہ یا کوئی اور نام رکھ لیں۔ حضرت مولانا نے حضور سے سوچنے کیلئے مہلت مانگی گھر آئے تو مجھ پر نظر پڑی۔ اس طرح سے آپ نے حضرت خلیفۃ المسیح الثانیؒ کی اجازت سے میرے نام کی نسبت سے اپنی کنیت ابوالعطاء رکھ لی۔ بعد ازاں حضور انور نے ہی میرے تینوں چھوٹے بھائیوں کے نام عطاء الکرم، عطاء الرحیم، اور عطاء المجیب رکھے۔

خاکسار راقم الحروف عرض کرتا ہے کہ یہ کنیت حضرت مولانا نے اس سے پہلے بھی استعمال کی تھی چنانچہ الفضل ۱۲ اکتوبر ۱۹۲۸ء میں نوٹس بنام مولوی عبداللہ صاحب وکیل سری نگر میں آپ نے اس نوٹ کے نیچے اپنا نام اس طرح لکھا ہے:-

ابوالعطاء اللہ دتا جالندھری مولوی فاضل مبلغ جماعت احمدیہ قادیان

دسمبر ۱۹۳۰ء میں آپ نے اپنی معرکہ الآراء کتاب تفہیمات ربانیہ تحریر فرمائی اس میں بھی اپنا نام ابوالعطاء اللہ دتا جالندھری لکھا۔ ان مثالوں کے علاوہ اور بھی متعدد جگہ آپ نے اسی طریق پر اپنا پورا نام استعمال فرمایا۔ معلوم ہوتا ہے کہ ابتداء میں کچھ عرصہ تک آپ نے اپنا نام ”ابوالعطاء اللہ دتا جالندھری“ لکھنا شروع کیا۔ بعد میں صرف ابوالعطاء جالندھری لکھنا شروع کیا جو بعد میں آپ کا مستقل طریق بن گیا اور دنیا آج آپ کو اسی نام سے یاد کرتی ہے۔

مناظروں کا سلسلہ ختم کرنے کے بعد ہم دوبارہ ۱۹۳۱ء کے دور میں واپس جاتے ہیں۔ حضرت مولانا کو ۱۹۳۱ء سے ۱۹۳۶ء تک قریباً ساڑھے چار سال فلسطین اور بلادِ عربیہ میں مبلغِ اسلام و احمدیت کے طور پر گزارنے کا موقع ملا۔ آپ ۱۳ اگست ۱۹۳۱ء کو قادیان سے حیفا (فلسطین) جانے کیلئے روانہ ہوئے اور ۲۳ فروری ۱۹۳۶ء کو قادیان دارالامان واپس آئے۔

## سفر بلا د عربیہ کے مقاصد

حضرت مولانا ابوالعطاء صاحب نے بلا د عربیہ کے سفر کی جس ہمہ جہتی فکر اور توجہ سے تیاری کی وہ آپ کی شخصیت کے اہم پہلوؤں پر روشنی ڈالتی ہے۔ آپ نے اولین وقت میں اپنے سفر کے مقاصد متعین فرمائے۔ چنانچہ روانگی سے ۱۸ دن قبل آپ نے اپنی نوٹ بک میں ”مقاصد سفر دمشق“ کے زیر عنوان واضح طور پر تحریر فرمایا۔

(۱) تبلیغ احمدیت و اسلام۔ (۲) عربی زبان کا سیکھنا۔ (۳) نفس کی اصلاح اور مقام ولایت۔ (۴) ملکی و تاریخی حالات کا مطالعہ۔ (۵) حج کرنا۔ (۶) حفظ قرآن پاک

(اللَّهُمَّ اَلْهَمْنِي رُشْدِي وَاَعِزَّنِي مِنْ شَرِّ نَفْسِي الرَّاقِمِ ابوالعطاء اللہ دتا جالندھری)

سب سے اول آپ نے تبلیغ اسلام و احمدیت کو رکھا۔ بلاشبہ ہر مبلغ کا اولین فریضہ تبلیغ ہے۔ اسی مقصد اول کو اختیار کر کے دیگر مقاصد کا رخ متعین کیا جاسکتا ہے۔

دوسرا مقصد عربی زبان کا سیکھنا تھا۔ حضرت مولانا یوں تو عربی زبان جانتے تھے اور اس میں خاصی مہارت بھی رکھتے تھے۔ مگر ”عربی زبان کا سیکھنا“ کے الفاظ درج کرنا آپ کی عاجزی و انکساری کو ظاہر کرتا ہے اور ساتھ ہی اس امر کو بھی واضح کرتا ہے کہ زبان کی اصل مہارت اہل زبان کے درمیان رہ کر ہی حاصل کی جاسکتی ہے۔ آپ نے یہ مقصد اس درجہ کامیابی سے حاصل کیا کہ آپ کو عربی زبان پر پوری طرح عبور حاصل ہو گیا۔ آپ کی اس مہارت کا باب کے آخر میں تفصیلی ذکر کیا جائے گا۔ خدا تعالیٰ کے فضل و کرم سے آپ نے عربی زبان کی تحصیل میں ایسی اعلیٰ کامیابی حاصل کی کہ اپنے اور پرانے دنگ رہ گئے۔ اور ہندو پاکستان میں آنے والے عربوں اور دیگر علماء کو آپ کی عربی زبان میں خصوصی مہارت کا اعتراف کرنا پڑا۔

تیسرا اہم مقصد یعنی ”نفس کی اصلاح و مقام ولایت“ بلاشبہ ہر مبلغ اور مربی سلسلہ کو یہ عظیم الشان مقصد ہر لمحہ اور ہر آن پیش نظر رکھنا چاہئے بلکہ اس میں ایسا کمال حاصل کرنا چاہئے کہ اعلیٰ روحانی مراتب کا حصول ممکن ہو سکے۔ حضرت مولانا کو اعلیٰ روحانی منزل کے حصول کی کس درجہ تڑپ تھی وہ ”مقام ولایت“ کو ایک مقصد ٹھہرانے سے بخوبی عیاں ہے۔ دراصل آپ کی ساری زندگی ہی اس مقصد کے حصول کی خاطر ایک جہد مسلسل رہی اور آپ نے اولیاء اللہ کا جو مرتبہ پایا وہ اسی لگن اور تڑپ کا نتیجہ تھا۔

چوتھا مقصد ملکی و تاریخی حالات کا مطالعہ تھا۔ کامیاب مبلغ وہی ہے جو جہاں پر تبلیغ میں مصروف ہو وہاں کے ملکی و تاریخی حالات سے آگاہ ہوتا کہ گفتگو میں کسی بھی صورت حال میں مبلغ کو لاعلمی کی خفت نہ اٹھانی پڑے۔ مولانا صرف رسمی مسائل سے آگاہ ہونا کافی نہ سمجھتے تھے بلکہ ملک کے عمومی حالات اور دیگر معلومات سے آگاہ ہو کر تبلیغ بھرپور انداز میں کرنا چاہتے تھے۔ مقاصد سفر میں اس شوق کی موجودگی آپ کی ذہانت اور گہری توجہ کی نشان دہی کرتی ہے۔

پانچواں مقصد حج کرنا تھا۔ ہر احمدی کے دل کی یہ آرزو ہے کہ اللہ تعالیٰ اسے حج نصیب کرے۔ عرب علاقوں میں آنے کے بعد حج کرنے کے مقصد کو سامنے رکھنا اور اس عظیم دینی رکن کو ہر لمحہ یاد رکھنا آپ کی دلی تڑپ اور خواہش پر گواہ ہیں۔

چھٹا مقصد حفظ قرآن پاک رکھا گیا۔ قرآن کریم سے محبت حضرت مولانا کی زندگی کا نمایاں ترین باب ہے۔ آپ نے ۲۷ سال کی عمر میں بھی اس دلی خواہش کو زندہ رکھا۔ یہ سارے مقاصد مولانا کی پاک سرشت کے آئینہ دار ہیں۔

**بزرگوں سے رہنمائی کا حصول** حضرت مولانا نے بلادِ عربیہ کے سفر پر روانگی سے قبل چند بزرگانِ احمدیت سے خصوصی درخواست کر کے ان سے رہنمائی حاصل کرتے ہوئے تحریری ہدایات حاصل کیں۔ یہ ایک غیر معمولی طریق ہے جس سے حضرت مولانا کو نہ صرف قیمتی رہنمائی میسر آگئی بلکہ ان بزرگوں کی دعائیں بھی مل گئیں جن بزرگوں کی ہدایات حضرت مولانا کے ذاتی ریکارڈ میں محفوظ ہیں۔ ان میں سے حضرت مولوی سید سرور شاہ صاحب حضرت میر قاسم علی صاحب اور حضرت چوہدری فتح محمد صاحب سیال شامل ہیں۔ حضرت مولانا سید محمد سرور شاہ صاحب نے اپنی نصائحِ عربی میں تحریر فرمائیں۔ حضرت شاہ صاحب کی تحریر ملاحظہ فرمائیں۔

## حضرت مولانا سید محمد سرور شاہ صاحب کی نصائح

بِسْمِ اللّٰهِ الرَّحْمٰنِ الرَّحِیْمِ نَحْمَدُہٗ وَنُصَلِّیْ عَلٰی رَسُوْلِہِ الْکَرِیْمِ  
(۱) اَوْصِیْکَ بِتَقْوٰی اللّٰهِ فَاِنَّ التَّقْوٰی مَلَکُ کُلِّ شَیْءٍ وَمَنْ یَّتَّقِ اللّٰہَ یَجْعَلْ لَّہٗ مَخْرَجًا وَیَرْزُقْہٗ مِنْ حَیْثُ لَا یَحْتَسِبُ۔ وَمَنْ یَّتَّقِ اللّٰہَ یَجْعَلْ لَّہٗ مِنْ اَمْرِہٖ یُسْرًا۔ وَمَنْ یَّتَّقِ

اللَّهُ يُكَفِّرُ عَنْهُ سَيِّئَاتِهِ وَيُعْظِمُ لَهُ أَجْرًا - وَاتَّقُوا اللَّهَ لَعَلَّكُمْ تُفْلِحُونَ - وَاتَّقُوا اللَّهَ وَيُعَلِّمُكُمُ اللَّهُ - إِنَّ اللَّهَ مَعَ الْمُتَّقِينَ -

(۲) وَعَلَيْكَ بِنِيَّةِ اطَاعَةِ اللَّهِ وَاطَاعَةِ رَسُولِهِ عِنْدَ كُلِّ حَرَكَةٍ وَسُكُونٍ فَإِنَّ لِكُلِّ وَاحِدٍ مِّنْهُمَا أَمْرٌ وَنَهْيٌ - أَيَحْسَبُ الْإِنْسَانُ أَنْ يُتْرَكَ سُدًى. وَإِنَّمَا الْأَعْمَالُ بِالنِّيَّاتِ - وَبِذَلِكَ يَتَحَقَّقُ - يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَلَا تُبْطِلُوا أَعْمَالَكُمْ -

(۳) وَعَلَيْكَ بِالدُّعَاءِ عِنْدَ كُلِّ مَا ذَهَبَ وَآتَى وَغَابَ وَبَدَأَ فَإِنَّ الدُّعَاءَ سِلَاحُ جَمِيعِ الْأَنْبِيَاءِ وَالْأَوْلِيَاءِ وَالصُّلَحَاءِ وَمَعْقُودٌ بِهَا الْفَلَاحُ وَالنَّجَاةُ - وَمَا شَقِيَ مَنْ دَعَا. عَسَى أَنْ لَا أَكُونَ بِدُعَاءِ رَبِّي شَقِيًّا وَلَمْ أَكُنْ بِدُعَائِكَ رَبِّ شَقِيًّا -

(۴) وَإِلَيْكَ أَنْ تُحَدِّثَ نَفْسُكَ إِنَّكَ عَمِلْتَ وَفَعَلْتَ وَاللَّهُ خَلَقَكُمْ وَمَا تَعْمَلُونَ فَإِنَّ هَذَا صِرٌّ أَوْ إِعْصَارٌ لِّحَرْثِكَ وَزَرْعِكَ أَوْ صَاعِقَةٌ لِّسَرْحِكَ وَضَرْعِكَ فَالْحَذَرُ - الْحَذَرُ

محمد سرور ۳۱-۸-۱۱

اُردو ترجمہ: ۱- میں آپ کو تقویٰ اللہ کی وصیت کرتا ہوں یقیناً تقویٰ ہر چیز کا مدار و محور ہے۔ اور جو اللہ کا تقویٰ اختیار کرتا ہے اللہ تعالیٰ اس کیلئے تنگی سے نکلنے کا راستہ بنا دیتا ہے اور اسے ایسی جگہ سے رزق عطا کرتا ہے جہاں سے اسے گمان بھی نہ ہو اور جس کو اللہ کا تقویٰ ہو اللہ تعالیٰ اس کے معاملہ میں آسانی پیدا کر دیتا ہے۔ اور جو اللہ سے ڈرتا ہے اللہ تعالیٰ اس کی برائیوں کو دور کر دیتا ہے اور اس کیلئے اجر بڑھا دیتا ہے۔ اللہ تعالیٰ کا تقویٰ اختیار کریں تا آپ فلاح پائیں اور اللہ کا تقویٰ اختیار کریں وہ آپ کو علم عطا فرمائے گا۔ یقیناً اللہ تعالیٰ متقیوں کا ساتھی ہے۔

۲- آپ پر لازم ہے کہ ہر حرکت و سکون میں اللہ اور اس کے رسول کی اطاعت کی نیت رکھیں پس ان ہر دو باتوں کیلئے یقیناً امر بھی ہے اور نہی بھی۔ اور اعمال کا دار و مدار نیت پر ہے اور اسی سے ان کا اچھا یا بُرا ہونا ثابت ہوتا ہے۔ اے ایمان والو! اللہ اور رسول ﷺ کی اطاعت کرو اور اپنے اعمال کو ضائع نہ کرو۔

۳- ہر موقع پر جب کوئی چیز جائے یا آئے اور گم ہو جائے یا ظاہر ہو دعا کو لازم پکڑو یقیناً دعا ہی سب انبیاء اور اولیاء اور صلحاء کا ہتھیار ہے اور فلاح اور نجات اسی سے بندھی ہوئی ہے۔ وہ بد بخت نہ ہو جس نے دعا کی۔ امید ہے کہ میں اے میرے رب! تجھ سے مانگنے میں بے نصیب نہ ہوں گا اور نہ ہی میرے رب! تجھ سے دعا کی بدولت بے نصیب ہوں گا۔



۴۔ اس بات سے بچتے رہنا کہ تیرا نفس تجھے کہے کہ تو نے خوب کام کیا حالانکہ اللہ تعالیٰ ہی ہے جس نے تم کو پیدا کیا اور اسے بھی جو تم عمل کرتے ہو۔ پس یقیناً جانو کہ یہ بات تمہاری اعمال کی کھیتی کیلئے بگولا اور آگ ہے یا کڑک ہے تمہارے مویشی و دودھ دینے والے جانوروں کیلئے۔ پس بچو اور احتیاط کرو۔ (اُردو ترجمہ از مولانا فضل الہی صاحب بشیر)

## حضرت مولانا میر قاسم علی صاحب ایڈیٹر فاروق کی نصائح

بِسْمِ اللّٰهِ الرَّحْمٰنِ الرَّحِیْمِ ..... وَاللّٰهُ خَیْرٌ حَافِظًا

(۱) سب سے پہلی اور ضروری بات یہ ہے کہ سفر میں جس قدر ممکن ہو رقتِ قلب سے اسلام اور سلسلہ کیلئے بہت دعائیں کریں اور اس کے ضمن میں اپنی کامیابی اور بخیریت منزل مقصود پر پہنچنے اور بامراد واپسی کے واسطے دعا کریں۔ انشاء اللہ خدا سب دعائیں منظور کریگا۔

(۲) سفر میں رفیقِ ناشناسا کو شناسا بنائیں اسپر پورا اعتماد نہ کریں۔ احتیاط کریں۔

(۳) دورانِ سفر چند ایسی ادویات جو فوری اثر کرنے والی ہوں مثلاً گولیاں قبض کشا اور امرت دھارا کی قسم کی کوئی دوائی۔ ایک چاقو، سیاہ مرچ اور نمک پیس کر شیشی میں بھر لیں اپنے ساتھ رکھیں۔

(۴) جو نقدی سفر میں اپنی جیب میں ہو اس کو مختلف اسباب میں تقسیم کر کے رکھیں ایک جگہ نقدی نہ رکھیں۔ اور روزانہ اخراجات کیلئے چند روپیہ جن میں کم از کم ایک روپیہ کی ریزگاری ہو جیب میں رکھیں باقی مختلف اسباب میں محفوظ کر دیں۔

(۵) عجب، غرور، تکبر قطعاً نہ کریں اور اپنے آپ کو ہیچ سمجھ کر دل سے یہ خیال کریں کہ میں ایک نہایت عاجز اور بے علم اور ناچیز بندہ ہوں۔ مجھ سے بڑھ کر دنیا میں عالم و فاضل موجود ہیں۔ اپنے کسی علم پر بھروسہ نہ کریں۔ سب خدا کے سپرد کر کے ایک نابالغ بچہ کی طرح کہ جس طرح وہ رو کر اپنے ماں باپ سے سب کچھ مانگتا ہے اور اپنی تکالیف کو ماں سے ہی ظاہر کرتا ہے اس طرح ہر حالت میں خدا کو ہی ماں باپ سے زیادہ رحیم و کریم جان کر اس سے ہی کہیں اس سے ہی اظہار کریں۔

حاجتیں پوری کریں گے کیا تری عاجز بشر

کر بیاں سب حاجتیں حاجت روا کے سامنے

(۶) اگر کسی سے دل میں ناراضگی یا رنج ہو تو اس سے صلح کر کے جائیں تاکہ اس کے دل میں بھی آپ کی محبت کا گہرا اثر پڑے اور وہ بھی دعا ہی دے اور اپنے دل کو صاف کر لے۔

(۷) سفر میں تمام ضروری حاجات سے فارغ ہونے کے بعد زیادہ تر قرآن مجید کا اور پھر حضرت مسیح موعود علیہ السلام کی تصانیف کا مطالعہ کریں۔

(۸) سفر میں اگر کبھی میری یاد آ جائے تو میرے لئے یہ دعا کریں کہ اللہ تعالیٰ میرا انجام بخیر کرے اور میری بقیہ زندگی خدمتِ دین میں صرف کرائے اور میرے بچے مشتاق احمد سلمہ اللہ کو دینی اور دنیاوی برکتیں عطا فرما کر اس کو اس کے ارادہ میں کامیاب اور بامراد کر کے نافع الناس بنائے۔ آمین

(۹) کبھی کبھی جب قادیان خط لکھا کریں تو اپنی صحت و عافیت سے مجھے بھی یاد فرمالیا کریں۔

(۱۰) منزل مقصود پر پہنچ کر جب عزیزی مکرمی مولوی جلال الدین صاحب سے ملاقی ہوں تو میرا ہدیہ سلام اور میری اہلیہ صاحبہ والدہ مشتاق احمد سلمہ اللہ کی طرف سے تحفہ دعا اور مشتاق احمد کی طرف سے سلام مسنون پہنچا دیں۔ اللہ آپ کا ہر حال میں، سفر ہو یا حضر، حافظ و ناصر ہو۔ آمین

خاکسار میر قاسم علی ایڈیٹر فاروق قادیان۔ یکم اگست ۱۹۳۱ء

## حضرت چوہدری فتح محمد صاحب سیال کی نصائح

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا میرا یہ تجربہ ہے کہ جب انسان محض اللہ تعالیٰ کی خوشنودی اور اس کی مغفرت حاصل کرنے کیلئے اپنے وطن اور اہل و عیال کو ترک کر کے اور دنیا کی تمام خوشیوں اور لذتوں سے علیحدہ ہو کر تبلیغ اسلام کی غرض سے اللہ تعالیٰ کے راستہ پر گامزن ہوتا ہے اور دور دراز کے ممالک کا سفر اختیار کرتا ہے تو اللہ اس کے بہت قریب ہو جاتا ہے اور اس پر اللہ تعالیٰ کے علوم اور عرفان الہی کے دروازے کھول دیئے جاتے ہیں۔ اور اللہ تعالیٰ محض اپنے فضل و کرم سے اس طرح ظاہر طور پر اس کا حامی اور ناصر ہوتا ہے کہ انسان کو حیرت ہوتی ہے اور ہر ایک کام میں اللہ تعالیٰ کا طاقتور ہاتھ اس کی امداد کرتا ہوا صاف طور پر نظر آتا ہے جس سے انسان کا رسمی ایمان، کامل اطمینان اور مکمل یقین میں بدل جاتا ہے اور یہ ایسا موقع ہوتا ہے کہ اگر انسان اس عظیم الشان کام کے آداب کو ملحوظ رکھے تو رضوان اللہ کا رتبہ حاصل کرنا بہت ہی آسان اور قریب ہو جاتا ہے۔ آپ کو اللہ تعالیٰ کے

محض فضل سے ایسا موقع ہاتھ آیا ہے۔ اس سے پورا فائدہ روحانی اٹھانے کی کوشش کریں۔ آپ میرے لئے بھی دعا کریں کیونکہ میرے دل میں یہ سخت حسرت ہے کہ اس قسم کا موقع اب شاید مجھے نہ ملے۔ اگر کسی اور رنگ میں اللہ تعالیٰ مجھ پر اپنے افضال کی بارش برسائے تو اس کی رحمت سے یہ بات بعید نہیں ہے۔ ہم اس امید پر زندہ ہیں۔ دوسری بات جو میں عرض کرنی چاہتا ہوں کہ ایک نوجوان آدمی کیلئے یہ بہت بڑا مجاہدہ ہے کہ اپنے اہل و عیال سے علیحدہ رہ کر اپنی عفت کو صحیح معنوں میں قائم رکھ سکے۔ یہ کافی نہیں ہے کہ انسان صرف ارتکابِ زنا سے محفوظ رہے۔ بلکہ اس کے دل کے خیالات اس کی نظر اس کے ہاتھ و پاؤں بلکہ تمام اعضاء اس قسم کے تاثرات سے محفوظ رہنے ضروری ہیں۔ وَالَا کامیابی ناممکن ہو جاتی ہے۔ میں چونکہ ایک ایسے ملک میں جا رہا تھا جہاں اباحت کا دریا بہتا ہے اس لئے مجھے لوگوں نے اس قسم کے ابتلاء سے سخت ڈرایا اس سے مجھے سخت فکر لاحق ہوئی تو یہی القاء بتلایا گیا کہ سورۃ یوسف کو بار بار پڑھنا چاہئے۔ اس کا نتیجہ تھا کہ اللہ تعالیٰ نے میرے دل سے گھبراہٹ کو دور فرمایا اور مجھے اطمینان ہو گیا کہ اللہ تعالیٰ مجھے اس قسم کے ابتلاء سے محفوظ رکھے گا۔ بلکہ میں نے اپنے اندر اس قسم کی طاقت محسوس کی جس سے میرا تمام ڈر اور گھبراہٹ دور ہو گئی۔ دوسری دفعہ انگلستان میں جا کر میں نے شادی کی لیکن وہ حضرت خلیفۃ المسیح ایدہ اللہ (خلیفہ ثانی۔ ناقل) کی اجازت سے اس احساس کے ماتحت تھی کہ میری پہلی بیوی کی صحت کمزور ہے اور مجھے ان کے ساتھ اکیلا رہنے سے ان کی صحت ضائع ہو جانے کا خطرہ تھا اور یہ بھی خیال تھا کہ دوسری عورت کی مدد سے کام میں سہولت پیدا ہوگی۔ وَالَا کسی جسمانی جذبہ کے ماتحت نہ تھی۔ اللہ تعالیٰ آپ کے ساتھ ہو۔

والسلام۔ خاکسار فتح محمد سیال ۲۳ ربیع الاول ۱۳۵۰ھ

**روانگی کے دن کی یاد** حضرت مولانا نے بلادِ عربیہ کیلئے سفر کی روانگی کے دن کو خوب یاد رکھا۔ چنانچہ اگست ۱۹۷۴ء کے الفرقان میں آپ نے ”حیاۃ ابی العطاء“ کے زیر عنوان تحریر فرمایا:-

آج ۱۳ اگست ۱۹۷۴ء ہے آج سے تتالیس (۲۳) برس پیشتر ۱۳ اگست ۱۹۳۱ء کو یہ عاجز قادیان سے تبلیغ اسلام و احمدیت کی غرض سے فلسطین کیلئے روانہ ہوا تھا۔ میری زندگی میں یہ ایک خاص دن تھا۔ میری عمر اس وقت ستائیس سال تھی۔ حضرت مولانا جلال الدین صاحب شمس مرحوم کی جگہ سیدنا حضرت خلیفۃ المسیح الثانی رضی اللہ عنہ نے مجھے بلادِ عربیہ کیلئے انچارج مبلغ نامزد فرمایا تھا۔ میں اپنی

بے بضاعتی اور کم علمی کو دیکھتا تھا اور محترم مولانا مرحوم کی شاندار علمی خدمات پر نظر ڈالتا تھا تو مجھے خوف محسوس ہوتا تھا کہ میں کس طرح ان کی قائم مقامی کا حق ادا کر سکوں گا لیکن اس خیال سے کہ خلیفہ وقت ایدہ اللہ بنصرہ کا انتخاب ہے آپ مجھے دعاؤں سے رخصت فرمائیں گے تو اللہ تعالیٰ کی تائید و نصرت ضرور حاصل ہوگی، اطمینان تھا۔

۱۳ اگست ۱۹۳۱ء تو روانگی کا دن تھا اس کی تیاری کیلئے کافی دنوں سے تگ و دو شروع تھی اسی دوران میں ایک دن بعض اشیاء کی خرید کیلئے لاہور گیا۔ ان دنوں ہمارے موجودہ امام حضرت خلیفۃ المسیح الثالث ایدہ اللہ بنصرہ لاہور میں کالج میں پڑھا کرتے تھے۔ ان سے ابتداء سے ہی میرے مخلصانہ تعلقات تھے۔ مسجد میں نماز جمعہ میں ملاقات ہوئی تو احمدیہ ہوسٹل ساتھ لے گئے۔ رات وہاں بسر ہوئی پر لطف گفتگو کے دوران ایک بات آپ نے یہ فرمائی کہ ہمارے مبلغین قادیان سے روانگی کے وقت روتے ہوئے رخصت ہوتے ہیں۔ خدمت دین کیلئے جانے کی سعادت پر خوشی خوشی جانا چاہئے۔ اسی سلسلہ میں مجھے کہا کہ میں آپ کی روانگی کے وقت وہاں آؤں گا اور دیکھوں گا کہ آپ کس حالت میں قادیان سے روانہ ہوتے ہیں۔ جب روانگی کا دن (۱۳ اگست ۱۹۳۱ء) آیا تو صبح سے ہی خاص کیفیت تھی، دعاؤں کی طرف بہت توجہ تھی، مساجد میں اور متبرک مقامات پر جا کر دعا کی۔ میری والدہ صاحبہ مرحومہ زندہ تھیں، بیوی اور بچے اور بھائی بہنیں بھی تھے سب سے مل کر رقت کی کیفیت میں ریلوے سٹیشن پر پہنچا۔ احباب الوداع کہنے کیلئے موجود تھے۔ ان دنوں خود سیدنا حضرت خلیفۃ المسیح الثانی رضی اللہ عنہ بھی اپنے خدام کو جو تبلیغ دین کیلئے بیرونی ممالک میں جاتے تھے الوداع کہنے کیلئے اور ان کی واپسی پر انہیں خوش آمدید کہنے کیلئے ازراہ شفقت و محبت ریلوے سٹیشن پر تشریف لاتے تھے جب ریل جاری نہ ہوئی تھی تو آپ قادیان کے مغربی جانب موڑ تک قریباً پون میل کے فاصلہ پر مبلغین سلسلہ کو رخصت فرماتے تھے۔ ۱۳ اگست ۱۹۳۱ء کو بھی حضور ریلوے سٹیشن پر تشریف فرما تھے آپ نے اپنی خاص دعاؤں کے ساتھ اس خادم کو الوداع فرمایا۔ مجھے محترم صاحبزادہ مرزا ناصر احمد صاحب کی بات یاد تھی چنانچہ میں نے عزم کر رکھا تھا کہ سٹیشن پر آنکھوں میں آنسو نہ آئیں۔ اس میں مجھے قدرے کامیابی حاصل ہوئی۔ مجھے یاد ہے کہ ریل کی عین روانگی کے وقت ملنے والے آخری شخص محترم صاحبزادہ صاحب تھے۔ انہوں نے معافہ کرتے ہوئے میرے کان میں کہا کہ بڑے پکے نکلے ہو، روئے نہیں ہو۔ گاڑی جو نہی قادیان کے گرد گھومتی ہوئی روانہ ہوئی اور جدائی کا پورا تصور سامنے آیا تو جذبات



بے قابو ہو گئے اور آنکھوں سے آنسوؤں کا دھارا رواں ہو گیا۔ دعائیں کرتے ہوئے سفر جاری رکھا۔  
 بٹالہ، امرتسر اور لاہور میں احبابِ جماعت سٹیشنوں پر الوداع کہنے کیلئے موجود تھے۔ رات لاہور میں  
 بسر کی اور علی الصبح کراچی کیلئے روانہ ہوا۔ مختلف سٹیشنوں پر احباب دعاؤں کے ساتھ، محبت سے، نمناک  
 آنکھوں سے رخصت کرتے رہے۔ ریل کے دوسرے مسافران مناظر کو دیکھ کر بہت متاثر ہوتے رہے  
 اور تبلیغ کے مواقع پیدا ہوتے رہے۔

کراچی ریلوے سٹیشن پر بھی احباب موجود تھے۔ بحری جہاز کی روانگی دوسرے دن تھی۔ احباب  
 جماعت نے درمیانی شب سے فائدہ اٹھاتے ہوئے خالقدینہ ہال میں میری ایک تقریر کا اعلان کر رکھا  
 تھا۔ ہال بھرا ہوا تھا مگر بعض معاندین جن میں میرے ایک مخالف چچا بابو رحمت اللہ صاحب بھی شامل  
 تھے اس نیت سے آئے تھے کہ جلسہ میں گڑ بڑ پیدا کی جائے اور فساد ہو جائے اور یہ دوسرے روز جہاز پر  
 روانہ نہ ہو سکے۔ الحمد للہ تقریر بخیر و خوبی ہو گئی۔ سوالات کے وقت کچھ شور و شر ہوا مگر پولیس کے بہتر  
 انتظام کے باعث مخالفین اپنے مقصد میں کامیاب نہ ہو سکے اور اللہ تعالیٰ کے فضل سے دوسرے روز  
 بحری جہاز میں روانگی ہو گئی اور احباب نے بندرگاہ پر بڑی محبت اور پر خلوص دعاؤں سے رخصت کیا۔  
 جَزَاهُمْ اللَّهُ أَحْسَنَ الْجَزَاءِ

جہاز بصرہ جا رہا تھا قریباً چھ روز مختلف بندرگاہوں پر ٹھہرتا ہوا یہ جہاز بصرہ کی بندرگاہ پر پہنچا۔ وہاں  
 بھی احمدی دوست موجود تھے۔ وہاں سے بغداد کیلئے روانگی ہوئی۔ جہاں محترم الحاج عبداللطیف  
 صاحب مرحوم مشہور احمدی تاجر کے ہاں چند روز قیام رہا۔ احباب جماعت اور دوسرے دوستوں سے  
 ملاقاتیں ہوتی رہیں۔ بغداد سے بذریعہ موٹر کار دمشق کیلئے روانہ ہوا۔ وہاں سے احباب کی ملاقات کے  
 بعد بیروت پہنچا۔ لبنان کی جنوبی سرحد پر قرنیہ کی پابندی کے باعث کچھ دیر ٹھہرنا پڑا۔ وہاں سے  
 فراغت کے بعد حیفہ پہنچا۔ وہاں بھی قرنیہ کے باعث چند دن احتیاطاً باہر ٹھہرایا گیا۔ اس دوران  
 احباب جماعت حضرت مولانا شمس صاحب مرحوم کی معیت میں احاطہ کے باہر سے ملاقات کرتے  
 رہے۔ یہ دن بھی بڑے پُر لطف تھے۔ میری ناتجربہ کاری تھی۔ یہ میرا پہلا بیرونی سفر تھا اور ہر مرحلہ پر  
 دقت پیدا ہو رہی تھی دعاؤں کا بہت اچھا موقع ملا۔ آخر دس دن کے اس سفر کا خاتمہ بہت ہی خوشگوار  
 صورت میں ہوا اور میں احمدیہ دارال تبلیغ بلادِ عربیہ میں بخیریت پہنچ گیا۔ حضرت مولانا شمس صاحب کے  
 ذریعہ کام کی نوعیت اور تفصیلات کا تعارف ہوا۔ احباب جماعت سے واقفیت حاصل ہوئی اور آخر

اگست ۱۹۳۱ء کو دارالتبلیغ کا چارج لیا۔ اس پر محترم مولانا شمس صاحب مرحوم مصر سے ہوتے ہوئے قادیان کیلئے روانہ ہوئے۔ اس وقت بھی جذبات کا ایک خاص تلاطم تھا۔ فلسطین کے احمدی احباب نے بے مثال محبت سے تعاون فرمایا اور پانچ سالہ تبلیغی دور بخیر و خوبی ختم ہوا۔ **فَالْحَمْدُ لِلّٰہِ اَوَّلًا وَ اٰخِرًا وَ هُوَ خَيْرُ الْمُحْسِنِیْنَ** (الفرقان ربوہ اگست ۱۹۷۴ء)

## فلسطین مشن

(از یکم اپریل ۱۹۳۲ء تا ۳۱ مارچ ۱۹۳۳ء)

مختلف مقامات پر حضرت مولانا کے قیام فلسطین، مصر وغیرہ کی کچھ شائع شدہ رپورٹیں ذیل میں پیش ہیں۔ سالانہ رپورٹ صدر انجمن احمدیہ ۳۳-۱۹۳۲ء صفحہ ۱۵۱ تا ۱۵۵ پر ذیل کی رپورٹ درج ہے۔

اللہ تعالیٰ کا لاکھ لاکھ شکر ہے کہ اس سال بلاد عربیہ میں سلسلہ کیلئے نہایت امید امید افزا حالات پیدا ہوئے ہیں اور تبلیغ کے بہت سے نئے دروازے کھل گئے ہیں۔ اخبارات کی مخالفت یا تعریف سے ظاہر ہے کہ سلسلہ کی اہمیت کو محسوس کیا جا رہا ہے۔ ہر طبقہ کے لوگوں میں سلسلہ احمدیہ کی خدمات کا اعتراف ہونا شروع ہو گیا ہے۔ شیخ العروہ احمد زکی باشا نے مولوی اللہ دتا صاحب سے کہا کہ درحقیقت عیسائیت کی بڑھتی ہوئی رد و کا مقابلہ صرف آپ کی جماعت ہی کر سکتی ہے۔ ایک غیر احمدی دوست نے کہا کہ آپ لوگوں کی بہترین تنظیم اور غیر معمولی جدوجہد کے پیش نظر میرا تو یہ خیال ہے کہ عنقریب دنیا کی حکومت احمدیوں کے قبضہ میں ہوگی۔ حالات کے امید افزا ہونے کا اس سے بھی اندازہ کیا جاسکتا ہے کہ علماء اور مشائخ کے طبقہ میں غیر معمولی ہیجان پایا جاتا ہے۔ مخالفانہ مضامین کے علاوہ، قتل کے فتوے اور احمدیوں کو دکھ دینے کے منصوبے کئے جا رہے ہیں۔ حکومتوں کو ان کے خلاف بھڑکایا جا رہا ہے۔ یہ سب کچھ ہو رہا ہے اور اس سے واضح ہے کہ دشمن احمدیت کی طاقت سے خوف کھا رہا ہے۔

اس سال ۳۳ اشخاص داخل سلسلہ ہوئے ہیں (گزشتہ سال تعداد نو مبائعین ۲۵ تھی) اس نو مبائعین سال ۸ کی زیادتی ہوئی ہے۔ **فَالْحَمْدُ لِلّٰہِ عَلٰی ذٰلِکَ**۔ ان نو مبائعین میں سے ایک بزرگ عالم ہیں جو اپنے سلسلہ میں پیشوا مانے جاتے تھے، ایک اخبار نویس ہیں، ایک دوست متعدد رسالوں کے مصنف ہیں، ایک کالج کے طالب علم ہیں، بعض تاجر اور بعض زمیندار طبقہ سے تعلق رکھتے

ہیں، دو مدرس اور ایک سرکاری ملازم ہیں۔ **فَالْحَمْدُ لِلّٰہ**

**نئی جماعتیں** (۱) موضع ام الفحم میں نئی جماعت قائم ہوئی ہے۔ اس جماعت میں ایک اچھے مالدار دوست بھی شامل ہیں۔ (۲) موضع عارہ میں نئی جماعت قائم ہوئی ہے اس جگہ کے مشہور عالم الشیخ محمد اللبدی داخل سلسلہ ہوئے ہیں۔ (۳) جماعت احمدیہ قاہرہ، برجاء، کبابیر اور حیفا میں متعدد بہ اضافہ ہوا ہے۔

**انفرادی تبلیغ** اندازہ کیا گیا ہے کہ افراد جماعت اور دارال تبلیغ کے ذریعہ دوران سال ڈیڑھ ہزار اشخاص کو فرداً فرداً تبلیغ کی گئی ہے۔ بعض معززین کے گھروں پر جا کر تبلیغ کی گئی۔ جناب علی فاضل باشا مصری نے جو سوڈان میں فوج کے افسر اعلیٰ رہ چکے ہیں اور علم دوست شخص ہیں ایک گھنٹہ کی گفتگو کے بعد کہا کہ مولوی صاحب نے مجھ کو نصف احمدی تو بنا لیا ہے۔ اس سلسلہ میں یہ ذکر کرنا ضروری ہے کہ امسال سلسلہ احمدیہ کے بدترین دشمنوں کو بھی ان کے گھروں پر جا کر پیغام حق پہنچایا گیا۔ جن میں سے شیخ رشید رضا ایڈیٹر المنار اور محبت الدین الخطیب ایڈیٹر الفتح خاص طور پر قابل ذکر ہیں۔ اس طریق کا بھی خاص فائدہ ہو رہا ہے اور نئے احمدیوں کی تقویت کا موجب ہے۔ مصری پارلیمنٹ کے ایک ممبر کو تبلیغ کرنے کا بہترین موقع ملا اور وہ بہت اچھا اثر لے کر گئے۔

**مناظرات** دوران سال قریباً ۱۸ باقاعدہ مناظرات ہوئے ہیں۔ ۱۲ مسلمان علماء سے اور ۶ پادریوں سے۔ علماء سے وفات مسیح، نسخ فی القرآن، ختم نبوت اور صداقت مسیح موعود علیہ السلام پر گفتگو ہوئی۔ اللہ تعالیٰ کے فضل سے ہر موقع پر کامیابی حاصل ہوئی۔ علماء ازہر کے ایک گروہ سے ختم نبوت پر مباحثہ ہوا۔ ایک کے بعد دوسرا مناظر بدلا گیا مگر آخر انہیں اپنی عاجزی کا قولاً وفعلاً اعتراف کرنا پڑا اور غیر احمدی سامعین پر بھی بہت اچھا اثر ہوا۔ پادریوں سے الاب انتاس الکرملی سے حیفا میں خاص طور پر قابل ذکر گفتگو ہوئی اور قاہرہ میں امریکن مشن کے انچارج اور ڈاکٹر زویر کے قائم مقام ڈاکٹر فیلیبس سے کفارہ کے موضوع پر چار ہفتے مناظرات ہوئے۔ ہر مناظرہ میں بفضلہ تعالیٰ خاص کامیابی حاصل ہوئی۔ مگر آخری مناظرہ ”کیا یسوع مسیح صلیب پر نہیں مرا“ کے موضوع پر نہایت شاندار مناظرہ ہوا۔ اللہ تعالیٰ نے مختصر وقت میں غیر معمولی تاثیر عطا فرمائی۔ اس روز ۷۰ اشخاص موجود تھے جن میں وکیل، علماء اور نو تعلیم یافتہ اور کالجوں کے طلباء بھی تھے۔ عیسائیوں کی طرف سے پادری کامل منصور، پادری فیلیبس اور پادری ایلڈر باری باری پیش ہوئے اور ہر ایک عاجز آ کر خاموش ہو

جاتا رہا۔ دو گھنٹے تک باقاعدہ مناظرہ ہوا اور دوست و دشمن نے محسوس کر لیا کہ فی الواقع حضرت مسیح موعود علیہ السلام نے ”کسر صلیب“ کا جو طریقہ بیان فرمایا ہے وہ بالکل اچھوتا اور بے حد کامیاب ہے۔ اخیر پر ایک معزز غیر احمدی نے جو شیخ الازہر کا رشتہ دار ہے شاندار الفاظ میں احمدی مناظر کا شکریہ ادا کیا اور ایک ازہری طالب علم نے کہا بخدا اگر سارے علماء ازہر مل کر بھی ایسا مناظرہ کرنا چاہیں تو نہ کر سکیں۔ پادری کامل منصور نے جاتے وقت کہا کہ فی الواقع آپ نے عیسائیت کا ہم سے بھی بڑھ کر مطالعہ کیا ہے۔ اس مناظرہ کا چرچا دور دور تک ہو رہا ہے۔ اللہ تعالیٰ سے دعا ہے کہ اس کے بہترین نتائج پیدا فرماوے۔ آمین

اس سال مندرجہ ذیل اخبارات میں جماعت احمدیہ کی مخالفت یا اخبارات میں سلسلہ کا ذکر موافقت میں مضامین شائع ہوئے ہیں اور ان کے اعتراضات کے جوابات یا تو اسی اخبار میں شائع کئے گئے یا رسالہ ”البشارة الاسلامیہ الاحمدیہ“ کے ذریعہ۔ اخبارات کے نام یہ ہیں۔

- (۱) اخبار بغداد (العراق) (۲) اخبار ”الاوراق العراقیہ“ بصرہ۔ (۳) رسالہ ”المسرة“ لبنان۔
- (۴) اخبار ”الصراط المستقیم“ بغداد۔ (۵) اخبار ”الفتح“ قاہرہ۔ (۶) رسالہ ”نور الاسلام“ قاہرہ۔
- (۷) رسالہ ”روز الیوسف“ قاہرہ۔ (۸) اخبار ”المقطم“ قاہرہ۔ (۹) اخبار ”لسان العرب“ قاہرہ
- (۱۰) اخبار ”الجامعہ الاسلامیہ“ یا فا۔

خطوط دوران سال ۹۱۲ خطوط لکھے گئے جن میں سے ۴۰۷ خالص تبلیغی تھے۔

مسجد کا گنبد باقی تھا۔ اس کیلئے دوبارہ چندہ جمع کیا گیا جو ۹ پونڈ ہوا۔ چنانچہ گنبد تیار مسجد محمود کبابیر ہو رہا ہے اور اس تحریر کے وقت بالکل خاتمہ پر ہے۔

قاہرہ میں جماعت کی ایک اچھی خاصی لائبریری ہے۔ جناب شیخ محمود احمدیہ لائبریری۔ قاہرہ احمد صاحب عرفانی نے حال ہی میں ایک معقول تعداد کتابوں کی

عنایت فرما کر لائبریری کی حیثیت میں اضافہ کر دیا ہے۔ جس کیلئے ان کا شکریہ ہے۔ جزاءہ اللہ خیر الجزاء۔ یوم النبی ﷺ اور یوم التبلیغ بلاد عربیہ میں سیرت النبی ﷺ کا دن اہتمام سے منایا گیا۔ جلسے کئے گئے اور تبلیغ کے دونوں دن خوب تبلیغ کی گئی۔ پہلے دن



غیر احمدیوں کو، دوسرے دن غیر مسلموں کو، دونوں موقعوں پر تبلیغی ٹریکٹ بھی شائع کئے گئے اور قریباً تمام احمدیوں نے ان دنوں تبلیغ کی۔

فلسطین کے علاوہ احمدیہ لٹریچر مندرجہ ذیل ممالک میں بھیجا گیا۔  
**تبلیغی لٹریچر دیگر ممالک میں** حجاز، مصر، شام، الجزائر، تیونس، گولڈ کوسٹ، مشرقی افریقہ، امریکہ، جاوا، سماٹرا، عراق، لبنان۔

۱۹۳۲ء میں اس نام سے ایک سہ ماہی رسالہ جاری کیا گیا ہے۔  
**البشارة الاسلامیہ الاحمدیہ** اللہ تعالیٰ کے فضل سے اخیر دسمبر ۱۹۳۲ء تک اس کے چاروں نمبر بخیر و خوبی شائع ہو گئے۔ ہر نمبر ایک ہزار چھپتا رہا۔ لیکن نمبر چہارم جس میں رسالہ ”نور الاسلام“ از ہر یونیورسٹی کا جواب تھا۔ تین ہزار شائع کیا گیا۔ الحمد للہ۔ اب ۱۹۳۳ء میں اللہ تعالیٰ پر بھروسہ کرتے ہوئے رسالہ کو بجائے سہ ماہی کے ہر دوسرے مہینے شائع کرنے کا ارادہ ہے۔ چنانچہ اس سال کا پہلا نمبر یا مسلسل نمبروں میں سے پانچواں نمبر مارچ میں شائع ہو چکا ہے۔ احباب سے درخواست ہے کہ اس مشن کی کامیابی کیلئے خاص طور پر دعا فرماویں۔

احباب جماعت کا بحیثیت جماعت کوئی نظام نہیں۔ نہ وہ جمع ہو سکتے ہیں۔  
**جماعت احمدیہ دمشق** بعض دوست اپنے طور پر کچھ چندہ مبلغ فلسطین مشن کو بھیج دیتے ہیں۔ ٹریکٹوں کی اشاعت کرتے رہتے ہیں۔ ایک ٹریکٹ ایک ہزار کی تعداد میں چھپوا کر حال ہی میں انہوں نے شائع کیا ہے۔

**اخراجات:** فلسطین مشن کو سال زیر رپورٹ ۱۶۶۵ روپیہ مرکز سے بھیجا گیا۔

(سالانہ رپورٹ صدر انجمن احمدیہ ۱۹۳۳ء-۱۹۳۲ء صفحہ ۱۵۱ تا ۱۵۵)

فلسطین کے ایک مشہور عیسائی مشنری کرملی جولفت عرب کے  
**عیسائی مشنری کرملی سے گفتگو** بڑے ماہر سمجھے جاتے اور ”علامہ“ کہلاتے ہیں ان کی حیفامیں

مبلغ احمدیت حضرت مولانا ابوالعطاء صاحب جالندھری سے چند نو جوانوں کی موجودگی میں ملاقات ہوئی۔ مولانا موصوف نے بعض مذہبی و لغوی امور پر ان سے تبادلہ خیالات کیا۔ چونکہ یہ گفتگو بہت دلچسپ ہونے کے علاوہ یہ بھی ظاہر کرتی ہے کہ احمدی مبلغ کے دلائل قویہ کے سامنے ایک مشہور عربی دان عیسائی مشنری کیلئے بالکل دم بخود ہو جانے کے سوا کوئی چارہ نہ رہا اس لئے اس کا ترجمہ روزنامہ الفضل

(ایڈیٹر الفضل قادیان)

مورخہ ۱۵ جنوری ۱۹۳۳ء سے درج ذیل کیا جاتا ہے۔

مسیحی: سلسلہ احمدیہ کے قیام کا کیا مقصد ہے؟

احمدی: سلسلہ احمدیہ عین اسلام ہے اور اس کا مقصد وہی ہے جو اسلام کا ہے۔ ہم اس بات کی دعوت دیتے ہیں کہ صرف اسلام ہی ایک ایسا کامل دین ہے کہ اس کی پیروی کرنے سے انسان کیلئے حقیقی نجات حاصل کرنے اور بارگاہِ الہی میں مقبول ہونے کے علاوہ تمدنی مشکلات کا حل بھی وابستہ ہے اور صرف محمد ﷺ ہی زندہ اور کامل نبی ہیں۔ جن کے متبعین سے اللہ تعالیٰ محبت کرتا ہے اور صرف قرآن پاک ہی ایک ایسی کامل کتاب ہے جس کی حفاظت کا ذمہ خود خدا تعالیٰ نے لیا ہے۔

### احمدیوں اور غیر احمدیوں میں فرق

مسیحی: عام مسلمانوں اور آپ کے عقائد میں کیا اختلاف ہے؟

احمدی: (۱) عام مسلمان حضرت مسیحؑ کو بحسدِ العصری آسمان پر زندہ مانتے ہیں اور اسی وجود کے ساتھ ان کی آمدِ ثانیہ کے منتظر ہیں۔ لیکن ہم آیات قرآنی اور احادیث صحیحہ کی روشنی میں جملہ انبیاء کی طرح ان کی وفات کے قائل ہیں اور ہمارا اعتقاد ہے کہ وہ دوبارہ اس دنیا میں تشریف نہیں لائیں گے بلکہ جس مسیح کی آمد کا اُمتِ محمدیہ کو وعدہ دیا گیا ہے وہ حضرت احمد قادیانی علیہ السلام ہیں جو کہ ہندوستان میں مبعوث ہوئے۔

(۲) عام مسلمان بابِ وحی کو مسدود اور ہر قسم کی تشریحی اور غیر تشریحی نبوت کو بند قرار دیتے ہیں۔ لیکن ہم رسول پاک ﷺ کے بعد تشریحی نبوت کے انقطاع کے قائل ہیں اور ہمارا اعتقاد ہے کہ قرآن پاک ایک کامل شریعت ہے جس میں کسی قسم کا تغیر و تبدل نہیں ہو سکتا۔ اور نہ ہی وہ منسوخ ہو سکتی ہے۔ ہاں غیر تشریحی وحی اور نبوت کا دروازہ شریعتِ اسلامیہ اور آنحضرت ﷺ کی اطاعت میں قیامت تک کھلا ہے اور ہمارے پاس اس کے بہت سے دلائل ہیں۔ اس اختلاف کی بناء آیت خاتم النبیین ہے۔ غیر احمدی دوست خلاف لغت و محاورہ قرآنی اس سے یہ استدلال کرتے ہیں کہ رسول کریم صلی اللہ علیہ وسلم نے انبیاء کو ختم کر دیا۔ اب آپ کے بعد کوئی تشریحی یا غیر تشریحی نبی نہیں آ سکتا۔ لیکن ہم مانتے ہیں اور آپ بھی ہمارے ساتھ اتفاق کریں گے کہ خاتم النبیین کے لغتِ عرب کے لحاظ سے ہرگز یہ معنی نہیں

ہو سکتے جو ہمارے غیر احمدی دوست کرتے ہیں کیونکہ خاتم کا لفظ جب کسی جماعت کی طرف مضاف ہو اور مقصود مدح ہو جیسے خاتم الشعراء، خاتم الفقہاء وغیرہ تو اس کے معنی صرف یہی ہوتے ہیں کہ مدوح تمام قوم سے افضل اور اشرف ہے۔ اور یہی ہمارا اعتقاد ہے کہ رسول پاک ﷺ تمام انبیاء سے افضل اور جامع جمیع کمالات انسانی ہیں اور آپ کی پیروی سے انسان خدا کا مقرب بن سکتا ہے۔

## وفات مسیح علیہ السلام

مسیحی: حضرت مسیح کے متعلق آپ کا کیا خیال ہے۔

احمدی: یہی کہ وہ دیگر انبیاء کی طرح ایک معصوم نبی تھے۔ خدایا ابن اللہ نہیں تھے۔ ان کے ذریعہ خدا نے یہود کو ہمارے سید و مولیٰ حضرت محمد ﷺ کی آمد کی ایک عظیم الشان بشارت دی تھی۔ پھر وہ دیگر انبیاء کی طرح فوت ہو گئے۔ ان کا مقام حضرت محمد ﷺ کے مقابل میں ایک شاگرد کی حیثیت رکھتا ہے۔ چنانچہ رسول پاک ﷺ نے خود فرمایا ہے کہ لَوْ كَانَ مُوسَى وَ عِيسَى حَيَّيْنِ لَمَا وَسِعَهُمَا إِلَّا اتِّبَاعِيْ اور اس زمانہ میں بھی خدا نے حضرت محمد ﷺ کی امت میں سے بانی جماعت احمدیہ کو حضرت مسیح علیہ السلام سے تمام شان میں افضل پیدا کر کے بتا دیا کہ واقعی رسول عربی ﷺ تمام انبیاء سے افضل ہیں۔

مسیحی: مسیح کی موت کا اعتقاد رکھنے میں تو آپ نے ہماری موافقت ظاہر کی۔

احمدی: حَاشَا وَ كَلَّا۔ ہمارے اور آپ کے عقیدہ میں زمین و آسمان کا فرق ہے۔ آپ مانتے ہیں کہ ۳۳ سال کی عمر میں حضرت مسیح صلیب پر مر گئے مگر ہم اس کی بڑے زور سے تردید کرتے ہیں اور اس کے برخلاف یہ مانتے ہیں کہ حضرت مسیح علیہ السلام اپنی طبعی موت کے ساتھ ۱۲۰ سال عمر پا کر فوت ہوئے۔

مسیحی: پھر تو آپ اس عقیدہ میں یہود، نصاریٰ اور مسلمان تینوں قوموں کے مخالف ٹھہرے اور یہ

ایک شدید اختلاف ہے۔

احمدی: ہمارا اختلاف حق پر مبنی ہے لیکن کیا ہم سے پہلے ان تینوں اقوام کا عقیدہ حضرت مسیح علیہ السلام کے متعلق واحد ہے؟ سچ تو یہ ہے کہ اگر آپ غور فرمائیں گے تو آپ کو معلوم ہوگا کہ حضرت مسیح

علیہ السلام کی ذات پیدائش سے لے کر یوم وصال تک گہوارہ اختلافات بنی ہوئی ہے۔ یہود، مسلمانوں اور عیسائیوں میں سے ہر ایک کی الگ رائے اور الگ عقیدہ ہے۔ پس ان اختلافات کے ہوتے ہوئے اگر ہم نئی تحقیق پیش کریں تو یہ عجیب بات نہیں۔ عقلمند اختلاف کے لفظ سے نہیں ڈرتا بلکہ اس کی اصلیت پر غور کرتا ہے اور اگر اس کے دلائل اس کو قوی معلوم ہوں تو قبول کر لیتا ہے۔

مسیحی: یہ آپ نے بالکل صحیح اور درست فرمایا لیکن آپ تو اب آئے اور مسیحی اور یہود قدیم سے مسیح کی صلیبی موت کے قائل ہیں۔

احمدی: تقدم زمانی کسی قوم کے حق پر ہونے کی دلیل نہیں ہو سکتی۔ ورنہ کیا آپ ولادت مسیح کے متعلق یہود کے اس قول کو صحیح تسلیم کرتے ہیں کہ نعوذ باللہ آپ ولد الزنا تھے کیونکہ عیسائیت کا اس وقت وجود بھی نہیں تھا اور یہود موجود تھے۔

مسیحی: نہیں ہرگز نہیں۔ وہ تو بالکل جھوٹ بکتے ہیں۔

احمدی: پس معلوم ہوا کہ تقدم زمانی انسان کو حقائق تک نہیں پہنچا سکتا۔ خصوصاً جب کہ یہود اور نصاریٰ میں سے حضرت مسیح کی صلیبی موت کا عینی شاہد کوئی بھی موجود نہیں اور ہمارے پاس توریت، انجیل، قرآن کریم اور تواریخ سے متعدد دلائل اور براہین موجود ہیں۔ جن سے روز روشن کی طرح ثابت ہے کہ حضرت مسیح صلیب پر نہیں فوت ہوئے۔

مسیحی: کیا توریت اور انجیل سے بھی؟

احمدی: ہاں توریت اور انجیل سے بھی۔

مسیحی: کچھ بیان فرمائیے۔ تاہمیں بھی معلوم ہو۔

احمدی: اول تو رات سے ثابت ہے کہ جو شخص مدعی نبوت ہو کر صلیب پر مرے وہ ملعون ہوتا ہے۔ دوم اگر ہم ان کو مصلوب مانیں تو گویا ہم خود ان کے ملعون ہونے کا فتویٰ دیں گے اور یہ ایسی بات ہے جس کی کم از کم ہمیں جرات نہیں ہو سکتی اور پھر یہود کا دعویٰ بھی مسیح کے کاذب اور ملعون ہونے کا سچا تسلیم کرنا پڑے گا۔

مسیحی: اس میں کیا حرج ہے کہ یسوع مسیح ہماری خاطر ملعون ہوا؟

احمدی: لعنت کے کیا معنی ہیں؟



مسیحی: اللہ سے دوری اور دھتکار۔

احمدی: کیا ایک معصوم نبی کیلئے یہ تصور کیا جاسکتا ہے۔ چاہے ہماری خاطر ہی کیوں نہ ہو کہ بارگاہِ الہی سے دھتکارا گیا۔

مسیحی: ہماری خاطر مؤقت طور پر ملعون ہونے میں کیا حرج ہے۔

احمدی: ماشاء اللہ۔ یہ قول آپ کے ہی شایاں ہے کہ ایک طرف یسوع کو خدا بنا کر آسمان پر بٹھاتے ہیں اور دوسری طرف اسے ملعون مان کر تحت الثری میں گراتے ہیں۔ ہماری تو روح کانپ اٹھتی ہے جب ہم آپ سے یہ سنتے ہیں کہ یسوع مسیح ملعون ہو گیا۔

مسیحی: (حیران ہو کر) اچھا انجیل سے آپ کے پاس کوئی دلیل ہے؟

احمدی: دلائل تو بے شمار ہیں لیکن میں اس وقت صرف دو پیش کرتا ہوں۔

(۱) مسیحؑ نے کہا: ”اس زمانہ کے برے اور زنا کار لوگ نشان طلب کرتے ہیں۔ مگر

یونس نبی کے نشان کے سوا کوئی اور نشان ان کو نہ دیا جائے گا کیونکہ جیسے یونس تین دن رات مچھلی کے پیٹ میں رہا۔ ویسے ہی ابن آدم تین دن رات زمین کے اندر رہیگا۔“

(متی ۱۲:۳۹)

یہ مشابہت صرف اسی صورت میں متحقق ہو سکتی ہے جب کہ ہم یہ تسلیم کریں کہ حضرت مسیح صلیب پر نہیں مرے بلکہ زندہ قبر میں داخل ہوئے اور زندہ ہی نکلے۔

(۲) عبرانیوں میں آتا ہے: ”یسوع مسیح نے موت سے رہائی کیلئے دعا مانگی اور خدا

نے ان کے تقویٰ کے باعث سنی۔“ (۵:۷) پس اگر صلیب پر مر جاتے تو یہ دعا رائیگاں جاتی۔

مسیحی: مشابہت صرف دنوں اور راتوں کی جہت سے ہے نہ کہ موت اور حیات کے لحاظ سے؟

احمدی: تین دن رات تو ہو ہی نہیں سکتے کیونکہ جمعہ کی شام کو قبر میں ڈالے گئے اور اتوار کے دن طلوع آفتاب سے پہلے دیکھا گیا تو وہاں نہیں تھے۔

مسیحی: یہ درست ہے لیکن ہم یہود کے طریق شمار کے مطابق جمعہ کی شام کو ایک کامل دن شمار کرتے ہیں۔

احمدی: اچھا اگر ہم جمعہ کو ایک دن بھی شمار کر لیں تو جمعہ اور ہفتہ دو دن ہوئے تیسرا دن کہاں ہے۔ پھر راتیں بھی تین نہیں بنتیں کیونکہ آپ صرف دو راتیں جمعہ اور ہفتہ کی قبر میں رہے۔ (اس مرحلہ

پر پہنچ کر مشنری صاحب کچھ ملول سے ہو گئے اور کہنے لگے میں آپ کو مطمئن نہیں کر سکتا۔ اس لئے میں نے گفتگو کا رخ بدل کر کہا۔

## الوہیت مسیح

احمدی: حضرت مسیح ابن مریم کے متعلق آپ کا کیا خیال ہے؟

مسیحی: ہم ان کی الوہیت کے قائل ہیں۔

احمدی: میں چاہتا ہوں کہ آپ ان کی الوہیت کی کوئی واضح دلیل بیان فرمائیں۔

مسیحی: مردوں میں سے جی اٹھنا ان کی الوہیت پر ایک زبردست دلیل ہے۔

احمدی: لیکن ان کا پہلے مردوں میں داخل ہونا ان کی عدم الوہیت پر زیادہ واضح دلیل ہے۔ جب

آپ نے ان کو مردہ مان لیا تو ان کے دوبارہ جی اٹھنے کا آپ کے پاس کیا ثبوت ہے۔

مسیحی: انجیل شاہد ہے اور آپ کو وہ قصہ معلوم ہی ہے۔

احمدی: میں جانتا ہوں لیکن اس قصے اور اس شہادت پر اس قدر عظیم الشان واقعہ کی بناء رکھنا کسی

طرح بھی درست نہیں ہو سکتا خصوصاً جب کہ ان عورتوں کے سامنے یسوع مسیح قبر سے نہ اٹھے ہوں بلکہ

انہوں نے قبر کو خالی پایا۔ یہ شہادت آپ کے دعویٰ کے اثبات کیلئے کوئی یقینی دلیل نہیں ہے۔ (اتناسن کر

کر ملی صاحب گھبرا گئے اور کہنے لگے)

## صداقت رسول کریم ﷺ

مسیحی: آپ کے پاس نبوت محمد (ﷺ) کی کیا دلیل ہے؟

احمدی: ہمارے پاس رسول کریم ﷺ کی نبوت ثابت کرنے کیلئے دلائل یقینیہ اور براہین ساطعہ

ہیں آپ کوئی دلیل حضرت موسیٰ علیہ السلام یا عیسیٰ علیہ السلام کی صداقت پر پیش کریں۔ ہم اسی دلیل کو

رسول کریم ﷺ پر بدرجہ اتم واکمل چسپاں کر کے دکھا دیں گے۔ صداقت رسول کریم ﷺ میں قرآن

پاک ہی ایک زندہ معجزہ موجود ہے۔ جس کی مثل لانے کیلئے تمام عرب عاجز آ گئے اور ہمیشہ عاجز رہیں گے۔

مسیحی: اس بات کا کیا ثبوت ہے کہ وہی محمد (ﷺ) کا قرآن ہے؟

احمدی: یہ تو اتر سے ثابت ہے اور ہر زمانہ کے مورخ اس کی شہادت دیتے چلے آئے ہیں۔ یہ تو ایسی

بات ہے کہ دشمن بھی اس امر کا اعتراف کرنے پر مجبور ہیں۔ سرومیم میور جو کہ اسلام کا ایک بہت بڑا مخالف ہے وہ بھی تسلیم کرتا ہے کہ یہ وہی قرآن ہے جو کہ محمد (ﷺ) کے زمانہ میں تھا۔ (ملاحظہ ہو کتاب حیاتِ محمد) پس اسلام کی بناء تو اترات یقینیہ پر ہے نہ کہ عیسائیت کی طرح چند عام عورتوں کی شہادت پر۔

مسیحی: میرے پاس اور کچھ نہیں۔ میں نہیں چاہتا کہ اس بارے میں بحث کو زیادہ طول دوں (گھڑی جیب سے نکال کر) اب میرے پاس صرف پانچ منٹ باقی ہیں۔

احمدی: آپ نے ہی بحث کا دروازہ کھولا تھا جس میں میں داخل ہو گیا اور اب آپ ہی بند کرتے ہیں۔

امریکن مشن قاہرہ کے انچارج سے مناظرے مصر میں جہاں علماء نے پادریوں کے اعتراضات سے تنگ آ کر حکومت

سے درخواست کی تھی کہ پادریوں کو ملک سے نکال دیا جائے۔ وہاں حضرت مولانا ابوالعطاء صاحب جالندھری خدا تعالیٰ کے فضل سے جس کامیابی کے ساتھ تنہا پادریوں کا مقابلہ کر کے ان کو شکست دے رہے تھے۔ اس کا کسی قدر پتہ حضرت مولانا کے ذیل کے مضمون سے لگ سکتا ہے۔

ڈاکٹر فیلیبس انچارج امریکن مشن سے دوسرا مناظرہ الوہیت مسیح پر ہوا۔ جس میں متعدد دلائل سے اس باطل عقیدہ کا رد کیا گیا۔ متعدد غیر احمدی بھی حاضر تھے۔ دو تعلیم یافتہ غیر احمدیوں نے آخر پر ہمیں مبارک باد دی اور پادری صاحب نے ہمارے چلے آنے کے بعد ایک شخص سے کہا کہ درحقیقت ”قَدْ فَشَلْتُ الْيَوْمَ“ آج میں ہار گیا۔ تیسرا مناظرہ حسب خواہش پادری مذکور دوبارہ معصومیت انبیاء و مسیح از روئے بائبل پر ہوا۔ اس دن مجمع میں بیس کے قریب غیر احمدی تھے۔ دو گھنٹے تک مناظرہ ہوا۔ آخر پادری مذکور کو ایک تحریر دینی پڑی کہ فلاں فلاں نبی کا کوئی گناہ از روئے بائبل ثابت نہیں۔ یہ مناظرہ بھی کامیابی سے ختم ہوا۔ چوتھا مناظرہ اس موضوع پر ہوا کہ کیا یسوع مسیح صلیب پر فوت ہوئے۔ یہ مناظرہ احمدیہ دارالتبلیغ کے وسیع کمرہ میں ہوا۔ جس میں ستر سے زائد اشخاص موجود تھے۔ از ہر کے تعلیم یافتہ، وکیل، تاجر اور سرکاری ملازم بھی شریک ہوئے۔ ڈاکٹر فیلیبس اس دن اپنے ہمراہ دو اور پادریوں کو مدد کیلئے لائے تھے حسب قرارداد پہلے میں نے نصف گھنٹہ از روئے بائبل ثابت کیا کہ یسوع مسیح صلیب پر ہرگز فوت نہیں ہوئے اور انجیل نویسوں کے بیانات میں بکثرت اختلافات ہیں۔ اس کے جواب کیلئے پادری کامل منصور کھڑے ہوئے اور کہنے لگے کہ مسلمان تو کہتے

ہیں مسیح صلیب پر لٹکائے ہی نہیں گئے لیکن احمدی ان کے خلاف یہ مانتے ہیں کہ مسیح کو صلیب پر لٹکایا گیا مگر مرا نہیں اور پھر کہا دراصل میں اس مضمون کیلئے تیار ہو کر نہیں آیا۔ غرض بغیر اس کے کہ ایک دلیل کو بھی چھوٹا لوگوں کو ابھارنا چاہا اور وقت ختم ہونے سے پہلے ہی بیٹھ گیا۔ میں نے جواباً کہا غالباً پادری صاحب مسلمانوں کو دھوکہ دینا چاہتے ہیں مگر یہ ان کی نا فہمی ہے۔ کیا یہ لوگ احمدیوں کا عقیدہ نہیں جانتے۔ تمہیں اس سے کیا کہ ہمارا اور مسلمانوں کا اختلاف ہے تم مسیح کی صلیبی موت کا ثبوت دو۔ چونکہ بحث از روئے بائبل ہے اس لئے مسلمانوں کے باہمی اختلاف کا اس میں کیا دخل ہے؟ میری تقریر کے بعد پادری کامل منصور صاحب تو مبہوت ہو گئے۔ پھر پادری فیلیبس کھڑے ہوئے مگر بجز پولوس کے بعض اقوال پڑھنے کے کچھ نہ کر سکے۔ آخر پادری ایلڈ رائٹ اور غضب ناک ہو کر کہنے لگے کہ ہم سینکڑوں سالوں سے مانتے چلے آئے ہیں کہ یسوع صلیب پر مر گیا اب یہ نیا مذہب پیدا ہو گیا ہے۔ نہایت محبت سے جواب دیا گیا کہ ناراضگی سے تو کچھ بنتا نہیں اور عقیدہ خواہ کروڑوں سال سے ہو جب غلط ثابت ہو جائے تو اس کا چھوڑنا ضروری ہے۔ غرض یہ مناظرہ بھی نہایت کامیاب ہوا۔ اللہ تعالیٰ نے خاص نصرت فرمائی۔ اختتام پر ایک شدید مخالف نے شکریہ ادا کیا۔ ایک از ہری نے کہا کہ بخدا اگر تمام علماء از ہر مل کر بھی ایسا مناظرہ کرنا چاہیں تو نہ کر سکیں۔ پادری کامل منصور نے مجھ سے جاتے وقت کہا کہ آپ نے تو مسیحیت کا ہم سے بھی زیادہ مطالعہ کیا ہے۔ اللہ تعالیٰ کے فضل سے اس مناظرہ کا چرچا عام ہوا۔ اور دور دور تک اس کا ذکر پہنچا۔ الحمد للہ۔

(الفضل ۴ جون ۱۹۳۳ء صفحہ ۱۰)

حضرت مولانا نے اپنی ایک رپورٹ مطبوعہ الفضل میں تحریر فرمایا۔

### جامع مسجد سیدنا محمود کا افتتاح

فلسطین میں جماعت احمدیہ کی پہلی مسجد۔ ارض مقدسہ فلسطین میں کوہ کرمل کو ایک خاص حیثیت حاصل ہے۔ الیاس نبی علیہ السلام کا مقام اسی پہاڑ پر ہے۔ خضر کے نام پر بھی ایک مقام اس جگہ موجود ہے۔ غرض یہود و نصاریٰ اور مسلمانوں کا کسی نہ کسی رنگ میں اس پہاڑ سے خاص تعلق ہے۔ اسی پہاڑ پر کباہیر کی بستی آباد ہے۔ اس بستی کے باشندوں کو یہ سعادت حاصل ہوئی کہ بلاد عربیہ میں سب سے پہلے بحیثیت مجموعی قریباً سارا گاؤں احمدیت میں داخل ہوا ہے یہ جگہ ایک خوشنما محل وقوع اور سرسبز جگہ پر واقع ہے۔

کوہ کرمل پر عیسائیوں کے گرجے ہیں، یہودیوں کی عبادت گاہیں ہیں لیکن مسجد بنانے کا عزم مسلمانوں کی کوئی مسجد نہ تھی۔ آج سے تین برس پیشتر جماعت احمدیہ کباہیر



اور حیفانے ایک نہایت موزوں محل پر مسجد بنانے کا عزم کیا۔ اس ملک کے اخراجات کے پیش نظر اس جگہ مسجد بنانا قریباً طاقت سے بڑھ کر بوجھ تھا کیونکہ ان علاقوں میں جماعتیں ابھی ابتدائی حالت میں ہیں اور مالی حالت بھی اچھی نہیں ہے لیکن اللہ تعالیٰ کا ہزار ہزار شکر ہے جس نے محض اپنے فضل سے غریب جماعت کو عظیم الشان مسجد قائم کرنے کی توفیق بخشی۔

مورخہ ۳ اپریل ۱۹۳۱ء بروز جمعہ جناب مولوی جلال الدین صاحب شمس مولوی **مسجد کا افتتاح** فاضل احمدی مبلغ نے تمام احباب جماعت کی موجودگی میں اس مسجد کا بنیادی پتھر رکھا اور اخلاص بھرے دلوں کے ساتھ احباب مسجد بنانے میں مصروف ہو گئے۔ ماہ ستمبر ۱۹۳۱ء میں خاکسار یہاں آیا اور مولوی صاحب موصوف ہندوستان تشریف لے گئے۔ مسجد کی تکمیل کا کام آہستہ آہستہ جاری رہا حتیٰ کہ دسمبر ۱۹۳۳ء میں مسجد بالکل مکمل ہو گئی اور ۳ دسمبر ۱۹۳۳ء کو اس عاجز نے مسجد کا باقاعدہ افتتاح کیا۔ اور تمام دوستوں سمیت دعائیں کی گئیں کہ اللہ تعالیٰ اس مسجد کو ہمیشہ آباد رکھے۔ اور عبادت و ذکر الہی کرنے والے انسان تاقیامت اس جگہ موجود رہیں۔ رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ۔ آمین

اس کی تکمیل کی تاریخ کا کتبہ یوں ہے۔

لَا إِلَهَ إِلَّا اللَّهُ مُحَمَّدٌ رَّسُولُ اللَّهِ

جامع سیدنا محمود

شعبان ۱۳۵۲ھ

ابوالعطاء الجالندھری

یہ کتبہ بڑے شمالی دروازے کے اوپر لگایا گیا ہے۔ اس کے افتتاح کی تقریب کا ذکر حضرت مولانا نے یوں فرمایا:-

اس مبارک مسجد کا افتتاحی جلسہ ۳ دسمبر ۱۹۳۳ء مطابق ۱۰ شعبان ۱۳۵۲ھ کو ہوا **افتتاحی جلسہ** جس میں سولہ احمدیوں نے لیکچر دیئے جس میں سے الشیخ علی القرزق، الشیخ احمدی المصری، الشیخ سلیم الربانی، الشیخ عبدالرحمن البرجاوی، الشیخ صالح العودی، الشیخ احمد الکبایری اور السید خضر افندی القرزق خاص طور پر قابل ذکر ہیں۔ اخیر پر خاکسار نے ایک مفصل لیکچر دیا۔ جس میں مسجد کی اغراض اور جماعت احمدیہ کی ذمہ داریوں کی طرف توجہ دلائی۔ اور بعد ازاں ایک لمبی دعا کے بعد جلسہ

برخواست ہوا۔ اَلْحَمْدُ لِلّٰہِ اَوَّلًا وَاٰخِرًا

احباب سے التماس ہے کہ مولیٰ کریم سے دعا فرماویں کہ جلد سے جلد جماعت احمدیہ کو ان ممالک میں مزید مساجد کے قیام کی بھی توفیق بخشے اور جماعت کو تقویت عطا کرے۔

خاکسار ابوالعطاء اللہ دتتا جالندھری۔ حیفاء۔ فلسطین

(الفضل مورخہ ۸ مارچ ۱۹۳۴ء صفحہ ۵)

جماعت احمدیہ کی اسلامی خدمات کا اعتراف

حضرت مولانا کے قیام بلاد عربیہ کے دوران ایک قابل ذکر واقعہ عالم عرب کے ایک ممتاز دانشور ماہر تعلیم اور مشہور زمانہ الازھر یونیورسٹی کے سابق سربراہ الشیخ مصطفیٰ المراغی کا بیان ہے جس میں انہوں نے جماعت احمدیہ کی عالمگیر خدمات اسلام کا اعتراف کیا۔ ان کا یہ بیان یا فافلسطین کے اخبار ”الجامعۃ الاسلامیہ“ نے اپنی اشاعت ۱۴ نومبر ۱۹۳۳ء میں شائع کیا۔ علامہ مراغی نے عالم اسلام کے دینی تربیت کا محتاج ہونے، تبلیغ اسلام کی ضرورت اور زمانے کے تقاضوں کا ذکر کرنے کے بعد لکھا۔

(ترجمہ): ”ہندوستانی مسلمانوں کی جماعت احمدیہ کے افراد نے ہندوستان اور انگلینڈ میں تبلیغ اسلام شروع کر رکھی ہے۔ اور انہیں اس میں ایک حد تک کامیابی بھی ہوئی ہے۔ جیسا کہ وہ افراد بھی کامیاب ہوئے ہیں جو کہ امریکہ میں تبلیغ اسلام کر رہے ہیں۔“

اس مضمون کے آخر میں حضرت مولانا کا نام درج ہے۔ (الفضل ۱۱ مارچ ۱۹۳۴ء صفحہ ۷)

بلاد عربیہ میں احمدیہ پریس کا قیام اور ماہوار رسالہ البشریٰ کا اجراء

(حضرت مولانا ابوالعطاء صاحب جالندھری کی الفضل میں مطبوعہ ایک رپورٹ)

”احباب جماعت یہ پڑھ کر خوش ہوں گے کہ محض اللہ تعالیٰ کے فضل و کرم سے جماعت ہائے بلاد عربیہ کو جبل کرمل پر احمدیہ پریس قائم کرنے کی توفیق ملی ہے۔ مسجد سیدنا محمود اور مدرسہ احمدیہ کے افتتاح کے بعد احمدیہ لائبریری اور بک ڈپو کا قیام نیز مرکز تبلیغ کا بننا مسرت انگیز امور ہیں۔ لیکن احمدیہ پریس کا قیام بھی از بس ضروری تھا۔ ہماری جماعت کی تعداد ابھی تھوڑی ہے۔ لیکن اللہ تعالیٰ کے فضل سے مخالفین پر ایک رعب ہے اسی کا نتیجہ ہے کہ مصر، فلسطین شام اور عراق کے اخبارات ہماری مخالفت کرنا اور

احمدیت سے لوگوں کو نفرت دلانا اپنا اہم ترین کارنامہ شمار کرتے ہیں۔ ان اخبارات کے اعتراضات کے جوابات نیز سلسلہ تبلیغ کو باقاعدہ اور محکم کرنے کیلئے احمدیہ پریس کا ہونا بہت ضروری امر تھا۔ پھر سب سے بڑھ کر یہ کہ سیدنا حضرت مسیح موعود علیہ الصلوٰۃ والسلام کی عربی کتب کی اشاعت تبلیغ کیلئے ریڑھ کی ہڈی کا حکم رکھتی ہے۔ اکثر اصحاب ہم سے حضور کی کتب کا مطالبہ کرتے ہیں لیکن جب دیکھتے ہیں کہ لیتھو پریس پر ہندی حروف میں وہ کتب طبع شدہ ہیں تو عادتاً ایسی کتابوں کا مطالعہ عام طور پر ان ملکوں کے باشندوں بالخصوص نئے فیشن کے تعلیم یافتہ طبقہ کیلئے مشکل ہوتا ہے پس یہ ایک نہایت اہم اور قومی ضرورت ہے کہ جماعت احمدیہ حضرت مسیح موعود علیہ الصلوٰۃ والسلام کی کتب عمدہ طور پر طباعت کے ساتھ لوگوں کے سامنے پیش کرے ان دو ضرورتوں کے پیش نظر عربی مطبع کا قائم کرنا ہمارا فرض تھا۔ ایک ضرورت تو ساری جماعت احمدیہ سے متعلق ہے اور دوسری ضرورت ایک معنی سے مقامی ضرورت ہے۔ سوا الحمد للہ کہ اللہ تعالیٰ نے اس فرض کو ادا کرنے کی ایک حد تک توفیق بخشی ہے۔ اواخر اگست ۱۹۳۴ء میں میں نے احباب کو پریس خریدنے کے لئے چندہ جمع کرنے کی تحریک کی۔ اس وقت تک جب کہ میں یہ سطور لکھ رہا ہوں پچاس پاؤنڈ سے کچھ زائد چندہ جمع ہو چکا ہے۔ چندہ دہندگان کی فہرست عنقریب شائع کر دی جائی گی۔ ایک سیکنڈ ہینڈ مشین قاہرہ سے خرید لی گئی ہے حروف بالکل نئے خریدے گئے ہیں، سب سامان اس جگہ پہنچ چکا ہے، پریس قائم کرنے کیلئے زمین جماعت احمدیہ کبابیر نے پیش کی ہے جس پر فی الحال گزارہ کے موافق مکان بنانا شروع کر دیا ہے۔ میں امید کرتا ہوں کہ انشاء اللہ تعالیٰ ان سطور کے شائع ہونے تک پریس کام کرنے کے قابل ہو جائے گا۔ حکومت فلسطین کی طرف سے پریس قائم کرنے کی اجازت مل چکی ہے۔ پریس کی مشین، حروف اور دیگر اشیاء پر اس وقت تک ستر پونڈ خرچ ہو چکے ہیں۔ مکان کے بنانے اور پریس کے درست کرنے کے اخراجات کا اندازہ ۲۵، ۳۰ پونڈ ہے۔ گویا کل لاگت ایک سو پاؤنڈ ہوگی۔ اس جگہ کے احباب کے وعدوں کو ملا کر کل رقم چندہ ۷۰ پونڈ ہو جائے گی۔ انشاء اللہ باقی رقم کیلئے اگر بعض دوسرے احباب اس کار خیر میں شرکت فرمائیں تو ان کیلئے دائمی اجر کا موجب ہوگا میں اس سے زیادہ اور کیا کہہ سکتا ہوں۔ اسی ضمن میں یہ بھی عرض کرنا چاہتا ہوں کہ خاکسار نے فلسطین گورنمنٹ سے باقاعدہ رسالہ جاری کرنے کیلئے اجازت حاصل کر لی ہے اور جماعت ہائے بلاد عربیہ کے مشورہ کے مطابق اب یہ رسالہ ہر قمری مہینہ کی پہلی تاریخ کو ماہوار شائع ہوا کرے گا انشاء اللہ تعالیٰ اور پہلا نمبر اس پروگرام کے مطابق یکم شوال ۱۳۵۳ھ یعنی اوائل جنوری ۱۹۳۵ء

میں شائع ہوگا انشاء اللہ۔ رسالہ کا سالانہ چندہ فلسطین میں چار شلنگ اور دیگر ممالک کیلئے پانچ شلنگ ہوگا۔ ہندوستان میں صرف تین روپیہ سالانہ چندہ ہوگا۔ لمبے نام کی بجائے اب آئندہ سے رسالہ کا نام ”البشری“ ہوگا۔

تمام احباب سے درخواست ہے کہ اول تو اس رسالہ کیلئے خاص طور پر دعا فرمائیں کہ اللہ تعالیٰ اسے مستقل نافع للناس اور احمدیت کی اشاعت کا بہترین ذریعہ بناوے۔ آمین۔ دوم اس رسالہ کی خریداری منظور فرما کر ممنون فرمائیں۔ میں اس جگہ ان تمام دوستوں سے جو عربی جانتے ہیں پر زور اپیل کرتا ہوں کہ وہ ضرور خریدار بنیں۔ بالخصوص ہر ”مولوی فاضل“ تو کم از کم اس رسالہ کا خریدار ہو۔ جو ہم خرما و ہم ثواب کا مصداق ہے۔ دوسرے احباب بطور اعانت بھی خریدار بن سکتے ہیں۔ سوم۔ اس رسالہ کی قلمی امداد فرمائیں۔ یعنی مفید اور دلچسپ مضامین ارسال فرما کر ممنون فرمائیں۔ چہارم بعض طالبانِ حق عربی خوان اصحاب کے پتوں سے آگاہ فرمائیں۔ تاکہ ان کو اس رسالہ کے ذریعہ احمدیت کا پیغام پہنچایا جائے۔ بہر حال ہمارے احباب کا فرض ہے کہ بلادِ عربیہ میں احمدیت کی تبلیغ کو خاص اہمیت دیں۔ خدا تعالیٰ ہم سب کو اس فرض کے ادا کرنے کی توفیق بخشے اور اپنی رضا کی راہوں پر چلائے۔“

(الفضل ۱۳ نومبر ۱۹۳۴ء صفحہ ۸)

حضرت مولانا ابوالعطاء صاحب نے حیفہ فلسطین سے جو عربی رسالہ ”البشری“ جاری کیا اس کے پہلے شمارے کے سرورق سے واضح ہے کہ شوال ۱۳۵۳ھ ہجری بمطابق جنوری ۱۹۳۵ء میں اس کی جلد نمبر ۱، کا شمارہ نمبر ۱، جبل الکرم حیفہ فلسطین سے شائع ہوا۔ جس پر ایڈیٹر کا نام اس طرح درج ہے۔ ”ابوالعطاء الجالندھری الاحمدی“

رسالہ ”البشری“ کے بارہ میں حضرت مولانا نے ”حیاء ابی العطاء“ کے تحت الفرقان میں بھی درج فرمایا۔ آپ فرماتے ہیں:-

۱۹۳۱ء میں جب خاکسار بلادِ عربیہ کیلئے بطور مبلغ روانہ ہوا تو دل میں ایک عزم یہ بھی تھا کہ وہاں سے باقاعدہ عربی رسالہ جاری کیا جائے۔ اس وقت تک حضرت مولانا شمس صاحب مرحوم وہاں پر ہنگامی حالات کے مطابق مختلف مفید کتب اور ٹریکٹ شائع فرماتے رہے تھے۔ میں نے چارج لینے کے بعد ان سے اس عزم کا اظہار کیا۔ انہوں نے فرمایا کہ اخراجات کے لحاظ سے مشکل ہوگا۔ جب مولانا کی روانگی کے بعد میں نے احباب جماعت سے مشورہ کیا تو وہ سب اس پر تیار تھے اور مالی بوجھ اٹھانے کیلئے آمادہ۔



اللہ تعالیٰ پر توکل کرتے ہوئے پہلے سہ ماہی رسالہ ”البشارة الاسلامیہ الاحمدیہ“ جاری کیا جو تھوڑے ہی عرصہ بعد ”البشری“ کے نام سے ماہوار مجلہ کی صورت میں شائع ہونے لگا۔ الحمد للہ یہ ”البشری“ آج تک جاری ہے۔ ہم یہ رسالہ بعض یہودی اور عیسائی پریس میں طبع کراتے تھے کیونکہ وہاں پر اس وقت مسلمانوں کا پریس نہ تھا۔ دل میں بار بار خیال آیا کہ ہمارا اپنا پریس ہونا چاہئے۔ اخویم محترم شیخ محمود احمد صاحب عرفانی مرحوم سے مشورہ کے بعد قاہرہ سے ایک سیکنڈ ہینڈ پریس خریدنے کی تجویز ہوئی۔ اب اس کیلئے رقم کا سوال درپیش تھا۔

غالباً ۱۹۳۴ء میں جب کہ میں مصر میں تھا حضرت صاحبزادہ مرزا ناصر احمد صاحب (حضرت خلیفۃ المسیح الثالث ایدہ اللہ بنصرہ) اور صاحبزادہ مرزا سعید احمد صاحب مرحوم پہلی مرتبہ بسلسلہ حصول تعلیم ولایت جا رہے تھے وہ چند گھنٹوں کیلئے قاہرہ میں بھی تشریف لائے تھے۔ مجھے خیال پیدا ہوا کہ اس موقعہ احمدیہ پریس کیلئے تحریک کا آغاز کر دینا چاہئے۔ چنانچہ میں نے ان دونوں سے اس تجویز کا ذکر کیا انہوں نے غالباً دو دو پونڈ اس فنڈ میں دیئے۔ میں نے اس کا ذکر کرتے ہوئے احباب جماعت میں کیا۔ چنانچہ ابتدائی فوری ضرورت کے مطابق چندہ اسی موقعہ پر جمع ہو گیا۔

اخویم الاستاذ منیر افندی الحسنى پہلے سے احمدی تھے ان کے بڑے بھائی السید محی الدین **یہ لطیفہ** الحسنى المرحوم جو قاہرہ کے بڑے تاجر تھے میرے وقت میں سلسلہ میں داخل ہوئے تھے اور بہت زندہ دل تھے وہ بھی اس مجلس میں موجود تھے۔ میں نے جب چندہ کی تحریک کی اور احباب نے چندے لکھوانے اور ادا کرنے شروع کئے تو انہوں نے بھی خاصی رقم چندہ کی دی مگر ظرافت طبع کے طور پر کہنے لگے۔ **يَا اُسْتَاذُ اِنَّكَ اَبُو الْعَطَاءِ وَلَكِنَّكَ دَائِمًا تُحَرِّضُنَا عَلَى التَّبَرُّعَاتِ فَلِمَ لَا تُسَمِّيْ اِسْمَكَ اَبَا الْاِخْدِ؟** کہ اے استاذ! آپ کا نام ابو العطاء (عطا کرنے والا) ہے مگر آپ ہمیشہ چندوں کی تحریک کرتے رہتے ہیں آپ اپنا نام ابو الاخذ (یعنی لینے والا) کیوں نہیں رکھ لیتے؟ میں نے ہنستے ہوئے جواب دیا کہ راہِ خدا میں مال خرچ کرنے کی تحریک کرنا بھی ایک عطاء ہے اس لئے میرا نام ابو العطاء ہی رہنے دیں۔ مجلس میں اس سے خوش طبعی کی لہر پیدا ہو گئی۔ مرحوم محی الدین الحسنى بہت خوبیوں کے مالک تھے۔ رحمہ اللہ۔ (الفرقان ربوہ۔ جون ۱۹۷۱ء صفحہ ۲۵ تا ۲۶)

۱۰ ستمبر ۱۹۳۴ء کو حضرت مولانا ابو العطاء صاحب جالندھری

**الحركة الاحمدية في البلاد العربية** نے ایک مضمون تحریر فرمایا جس کا عنوان ادارہ الفضل نے

”حفاظت و اشاعت اسلام کے متعلق ایک احمدی مبلغ کی کامیاب جدوجہد“ قائم کر کے درج ذیل کامیاب مساعی کا ذکر کیا۔

ہمارے نئے احمدی بھائی السید احمد افندی ذہنی کی بیوی ایک انگریز خاتون کا قبول اسلام ایک انگریز لیڈی ہیں وہ متعصب مسیحی خاتون تھیں۔ انجیل خوب جانتی ہیں۔ میں جب قاہرہ آیا تو ان کو تبلیغ اسلام کی گئی۔ چونکہ وہ عربی اچھی طرح نہیں جانتیں۔ اس لئے میرے بیان کو انگریزی میں بیان کرنے کیلئے السید ذہنی افندی ترجمان ہوتے۔ متعدد مرتبہ گفتگو ہوئی۔ ہر سوال کا کافی و دافی جواب دیا گیا۔ تین چار مرتبہ باقاعدہ طور پر اسلام اور عیسائیت کے موازنہ پر لمبی بحث ہوتی رہی۔ انداز بحث آزادانہ اور علمی ہوتا تھا۔ آخر محض اللہ تعالیٰ کے فضل سے ۱۸ اگست کو اس نے میرے ذریعہ قبول اسلام کر لیا اور اس کی درخواست بیعت سیدنا حضرت خلیفۃ المسیح الثانی ایدہ اللہ تعالیٰ کے حضور ارسال کر دی گئی۔

ایک یہودی سے گفتگو ایک یہودی مکان پر آئے انہوں نے میرا عبرانی اشتہار پڑھا تھا۔ قریباً دو گھنٹہ تک ان سے آنحضرت ﷺ کے متعلق تورات کی پیشگوئیوں پر گفتگو ہوئی۔ بعض غیر احمدی اصحاب بھی اس موقع پر حاضر تھے۔ اللہ تعالیٰ کے فضل سے سب پر اچھا اثر ہوا۔

عیسائیوں کا مباحثہ سے فرار مصر کے سب سے بڑے دشمن اسلام پادری سر جیوس کے گرجا میں گیا۔ وہ وعدہ کے باوجود مجھے سوالات تک کرنے کی اجازت نہ دے سکے۔ جب میں نے دیکھا کہ زبانی گفتگو کی کوئی صورت نہیں ہے۔ تو میں نے کھلی چٹھی برائے تحریری مناظرہ شائع کر دی۔ یہ ٹریکٹ بکثرت شائع کیا گیا۔ خاص طور پر پادری صاحب مذکور کے گرجا کے پاس زیادہ تقسیم کیا گیا۔ قاہرہ کے روزانہ اخبار ”الکشلول“ نامی نے بھی ہماری اس کھلی چٹھی کو شائع کیا۔ اس پر پادری سر جیوس نے اپنے ہفتہ واری رسالہ ”المناظرۃ المصریہ“ میں طویل مضمون لکھا۔ جس میں گالیوں کے علاوہ سیاسی مسائل کا جھگڑا مسلمانوں کی اکثریت اور عیسائیوں کی اقلیت کا رونا رونا شروع کر دیا۔ آخر ہماری کھلی چٹھی کے ایک حصہ کو نقل کر کے مناظرہ سے صاف انکار کر دیا۔ جس سے عیسائیوں کے سمجھدار طبقہ میں حیرت کا اظہار کیا جاتا ہے۔ کئی مسیحی دوستوں نے پادری صاحب

کے رویہ پر نفرت کا اظہار کیا اور انہیں مناظرہ پر تیار کرنے کیلئے آمادگی ظاہر کی۔ میں نے پادری صاحب کے اس مضمون کا جواب روزنامہ ”الکشلول“ کی اشاعت ۲ ستمبر میں مفصل شائع کیا ہے۔ نہایت نرم لہجہ میں دوبارہ فیصلہ کن تحریری مناظرہ کیلئے بلایا ہے۔ میرے مضمون کو ایڈیٹر صاحب ”الکشلول“ نے بہت پسند کیا۔ امید نہیں کہ پادری صاحب مذکور مناظرہ کیلئے تیار ہوں۔ بہر حال جماعت احمدیہ مصر نے فیصلہ کیا کہ پادری صاحبان کو گھر تک پہنچانے کیلئے پورے طور پر ان پر اتمام حجت کی جائے۔ اگر پادری سر جیوس نہیں تو کوئی اور ہی اس میدان میں نکلیں۔

علماء سے گفتگو بہت سے مشائخ سے گفتگو ہوئی لیکن آخر کار یہ لوگ عاجز آ کر فتنہ بازی پر اتر آئے۔ عوام الناس کو بھڑکانے کی کوشش کرنے لگے۔ بعض مساجد میں خطبہ جمعہ میں ہمارے خلاف وعظ کیا جس سے ایک رنگ کی تبلیغ ہو گئی اس لئے احباب نے انفرادی تبلیغ کی طرف زیادہ توجہ شروع کر دی ہے۔ چنانچہ الشیخ محمود بلال اس ضمن میں خاص طور پر کوشش کر رہے ہیں۔ بعض انصاف پسند علماء سے ابھی تک سلسلہ گفتگو جاری ہے۔ وہ ہمارا لٹریچر مطالعہ کر رہے ہیں مشائخ کے دو مقامی اخباروں نے میرے خلاف مختصر نوٹ شائع کئے ہیں۔

بہائیوں سے مباحثات قاہرہ میں بہائیوں کی ایک انجمن ہے۔ خاکسار اور السید منیر افندی لخصی ان کی انجمن میں گئے۔ انہوں نے باوجود اعلان مشتہرہ کے ہمارے ساتھ گفتگو کرنے سے احتراز کیا۔ بہر حال ہم ان کے جلسہ کی کارروائی دیکھتے رہے۔ چند لوگ اکٹھے ہوئے الواح کے بعض حصے پڑھے گئے و بس۔ پھر ہم ایک دن بہائیوں کے سب سے بڑے عالم الشیخ محی الدین الکردی کے مکان پر گئے۔ رات بارہ بجے تک اس سے بہائیت کے مختلف مسائل پر دلچسپ گفتگو ہوتی رہی۔ جب وہ لا جواب ہو جاتا تو کہہ دیتا کہ بس بہاء اللہ نے ایسا ہی کہا ہے۔ ہم نے اسے اپنے مکان پر آنے کی بھی دعوت دی۔ ۲۶ اگست کو وہ اور ان کا داماد ہمارے مکان پر آئے۔ چار گھنٹے تک ان دونوں سے بہائی شریعت اور اسلامی شریعت کے مقابلہ پر بہت ہی دلچسپ گفتگو ہوئی۔ میں سے زیادہ حاضرین تھے۔ ہر ایک مسئلہ میں وہ جب لا جواب ہو کر خود کہتے کہ دوسرا موضوع شروع کرو تو دوسرا شروع کیا جاتا۔ آخر پر الشیخ محی الدین کہنے لگے کہ آپ نے بہائیت کا اچھی طرح مطالعہ کیا۔ میں نے کہا یہ ہمارا فرض ہے کیونکہ بہائیت کا صحیح علاج بجز احمدیت کچھ نہیں ہے۔ میں نے اپنی کاپی

پر کتاب اقدس نقل کی ہوئی ہے۔ جو اخویم بابو معراج الدین صاحب بغداد کی مہربانی سے صرف چند دنوں کیلئے ایک بہائی سے عاریتاً ملی تھی۔ میں نے وہ عبارات ان دونوں بہائیوں کے سامنے پیش کیں۔ جن کی انہوں نے تصدیق کی اور علیحدگی میں برادر منیر افندی سے ازراہ تعجب کہنے لگے کہ اس نے تو کتاب اقدس بھی اپنے پاس رکھی ہوئی ہے اس کے بعد ابھی تک بہائی دوست گفتگو کیلئے تیار نہیں ہوئے۔ باقاعدہ مباحثہ سے تو انہوں نے بالکل انکار کر دیا ہے۔

**علمی مکالمہ** ڈاکٹر کی مبارک مصر کے مشہور ترین ادباء میں سے ہیں میں نے ان سے ملاقات کیلئے وقت مقرر کیا۔ مقررہ وقت پر ان کے پاس ایک بڑا ازہری عالم بھی موجود تھا۔ میرے ساتھ برادر منیر افندی لکھنوی بھی تھے۔ ڈاکٹر صاحب موصوف خوش اخلاقی سے پیش آئے۔ قریباً ایک گھنٹہ تک قرآن مجید کے بعض لغوی مفصلات کے متعلق تبادلہ خیالات ہوتا رہا۔ مستشرقین اور اسلامی نقطہ نگاہ سے عربی زبان کے اشتقاق اور دوسری زبانوں سے نسبت پر علمی محادثہ جاری رہا۔ ڈاکٹر صاحب اور ان کے ازہری ساتھی نے ہماری گفتگو کو بہت پسند کیا اور بعض باتوں کو بالکل اچھوتا قرار دے کر تسلیم کیا اور بعض نظریوں کی تحقیقات کا وعدہ کیا۔ آخر ڈاکٹر صاحب نے باصرار ہمیں دوپہر کے کھانے کیلئے مجبور کیا۔

۳ ستمبر کو ایک ہفتہ کیلئے میں راس البر آیا۔ اس جگہ ہمارے دوست **دمیاط اور راس البر کا سفر** محمد الدین افندی لکھنوی کی موسم گرما کی دکان ہے۔ یہ سمندر کے کنارے گرمی گزارنے کا عارضی مقام ہے۔ اس موقع پر تبلیغ کی توفیق ملتی رہی۔ بعض عیسائی دوستوں کو پیغام حق پہنچایا۔ دمیاط شہر کے ایک معزز دوست کو احمدیت کی خوب تبلیغ کی۔ اس نے مجھے اور برادر منیر افندی کو کھانے کیلئے دمیاط بلایا۔ جس میں بعض اور معززین کو بھی مدعو کیا۔ خدا کرے کہ اس جگہ بھی جماعت پیدا ہو جائے۔ آمین

**نبراس المومنین کی اشاعت** احمدی مدارس کے لڑکوں اور لڑکیوں نیز دوسرے احباب کیلئے میں نے آنحضرت ﷺ کی احادیث کا مناسب مجموعہ منتخب کر کے چھپوایا ہے۔ جس کا نام نبراس المومنین رکھا ہے۔ یہ ۳۲ صفحات کی کتاب ہے۔ عمدہ کاغذ پر اعراب لگا کر احادیث طبع کی گئی ہیں۔ یہ کتاب کبابیر کے احمدیہ سکول کے طلبہ کے کورس میں داخل کر دی گئی ہے۔ امید ہے کہ اگر نظارت تعلیم و تربیت نے اسے منظور کر لیا تو ہر جگہ نصاب تعلیم میں جاری کر دی جائے گی۔ انشاء اللہ



اس کتاب میں بچوں کو احمدیہ عقائد کے مطابق تربیت دینا مد نظر رکھا گیا ہے۔ اللہ تعالیٰ اسے مفید اور نافع للناس بنائے۔ آمین

**دیگر تبلیغی کوائف** کبابیر، حیفاء، برجا اور بغداد سے احباب کی انفرادی تبلیغ میں مشغول ہونے کی خوشکن اطلاعات موصول ہوئی ہیں۔ کبابیر میں برادر محمد سعید بخت ولی طلبہ کی

تعلیم میں خوب کوشاں ہیں۔ میں ہفتہ واری رپورٹ کے بعد مناسب ہدایات دیتا رہتا ہوں۔ انکی ایک پادری سے صلیب مسیح پر اچھی گفتگو ہوئی۔ اس عرصہ میں اخویم السید محمد صالح اور السید حامد صالح کے نکاح ہوئے ہیں۔ چونکہ لڑکیاں دونوں غیر احمدی تھیں اس لئے بعض مشائخ نے ان نکاحوں میں رخنہ اندازی کی پوری کوشش کی۔ لیکن اللہ تعالیٰ کے فضل سے وہ بالکل ناکام رہے۔ اللہ تعالیٰ ان نکاحوں کو مبارک کرے۔ آمین

**عجزانہ حفاظت کا واقعہ** میدان تبلیغ میں مبلغین سلسلہ کوکن نامساعد اور دشوار حالات کا سامنا کرنا پڑتا ہے اس کا تذکرہ اس باب میں جا بجا ہوتا رہا ہے۔ اللہ تعالیٰ مجاہد بندوں کو ہمیشہ اپنی تائید و نصرت سے نوازتا ہے۔ حضرت مولانا کے قیامِ فلسطین کے دوران جی ایک بار آپ پر مخالفین نے بندوق سے فائرنگ کی کوشش کی لیکن اللہ تعالیٰ نے آپ کو معجزانہ طور پر محفوظ رکھا۔ اس واقعہ کا ذکر جماعت کبابیر کے ایک صاحب قلم دوست عبداللہ اسعد عودہ صاحب نے اپنی کتاب ”الکبابیر..... بلدی“ مطبوعہ ۱۹۸۰ء میں ان الفاظ میں کیا ہے۔

”کَمَا وَلَا بُدَّ مِنْ ذِكْرِ الْمَوْأَمَرَةِ الْخَسِيسَةِ الْفَاشِلَةِ الَّتِي دَبَّرَهَا بَعْضُ أَشْرَارِ حَيْفَا عِنْدَمَا نَصَبُوا فِي أَحَدِ اللَّيَالِي كَمِينًا مُسَلَّحًا لِيَقْتُلُوا الْمُبَشِّرَ الْأُسْتَاذَ أَبُو الْعَطَاءِ أَثْنَاءَ عَوْدَتِهِ إِلَى الْكَبَابِيرِ وَلَكِنْ بَنَادِقُهُمْ تَعَطَّلَتْ بِقُدْرَةِ قَادِرٍ وَلَمْ يُفْلِحُوا فِي إِطْلَاقِ رَصَاصَةٍ وَاحِدَةٍ عَلَيْهِ - وَقَدْ أَقْرَأَ أَحَدُ الْمُشْتَرِكِينَ فِي وَقْتٍ لَاحِقٍ أَمَامَ أَهْلِ الْكَبَابِيرِ - وَكَانَ الْمُبَشِّرُ هُوَ الْآخِرُ قَدْ شَعَرَ بِالْخَوْفِ يَوْمَهَا عِنْدَ اقْتِرَابِهِ مِنْ مَوْقِعِ الْكَمِينِ وَأَخْبَرَ بِذَلِكَ أَفْرَادَ الْجَمَاعَةِ حَالًا وَصُولَهُ“ - (صفحہ ۱۴۱)

ترجمہ:- ”یہاں پر ایک نہایت رذیل اور ناکام سازش کا ذکر بھی نہایت ضروری ہے جس کا منصوبہ حیفاء کے بعض شریروں نے بنایا تھا۔ وہ ایک رات مسلح ہو کر گھات لگا کر بیٹھے کہ جب حضرت مولانا ابو العطاء صاحب کبابیر سے واپس تشریف لائیں تو انہیں قتل کر دیں۔ لیکن خدائے قادر کی قدرت سے

ان کی بندوقیں نہ چل سکیں اور وہ آپ پر ایک گولی چلانے میں بھی کامیاب نہ ہو سکے۔ اس واقعہ کا اقرار اس سازش میں شریک افراد میں سے ایک شخص نے اہل کبابیر کے سامنے بعد میں کیا۔ اور حضرت مولانا صاحب نے خود بھی اس گھات کی جگہ سے گزرتے ہوئے ایسا خوف محسوس کیا تھا جس کا ذکر انہوں نے وہاں پہنچتے ہی احباب جماعت کے سامنے کیا تھا۔“

حضرت مولانا کی تبلیغی مساعی کے بارہ میں دواہم تبصروں کا ذکر اس جگہ مناسب دواہم تبصرے معلوم ہوتا ہے۔

حضرت مصلح موعودؑ نے جلسہ سالانہ ۱۹۳۳ء کے موقع پر اپنی تقریر میں فرمایا:۔

”مولوی اللہ دتا صاحب شام اور مصر میں اچھا کام کر رہے ہیں۔..... حیف میں ایک بڑی جماعت قائم ہے جس کے افراد مولوی جلال الدین صاحب شمس کے وقت کے ہیں مگر مولوی اللہ دتا صاحب کام کو خوب پھیلا رہے ہیں۔“

(الفضل ۷/ جنوری ۱۹۳۴ء۔ تاریخ احمدیت جلد ۷ صفحہ ۱۳)

قیام مصر و فلسطین کے دوران آپ کے کام پر تبصرہ کرتے ہوئے محترم جناب سید زین العابدین ولی اللہ شاہ صاحب ناظر دعوت و تبلیغ نے لکھا:۔

”آپ نے مسجد کی تکمیل کی۔ مدرسے کا قیام ان کے ہاتھوں ہوا۔ بلکہ پولیس کو بھی انہوں نے قائم کیا اور مجھے ان کے کام سے دلی مسرت ہے۔ مولوی اللہ دتا صاحب ابوالعطاء فاضل، القصہ بہترین مبلغین میں سے ہیں جنہیں کام سے محبت ہے اور اس کے علاوہ متدیّن نیک طبیعت رکھتے ہیں۔ جو کام ان کے سپرد کیا جائے شوق سے کرتے ہیں۔“

(بحوالہ سروس بک صدر انجمن احمدیہ)

## احباب کے تاثرات اور دلچسپ واقعات

مکرم محمد حمید کوثر صاحب سابق مبلغ فلسطین حال مبلغ سلسلہ بھارت مخلصین حیف کے تاثرات نے اہل حیف کی زبانی حضرت مولانا کے قیام حیف (فلسطین) کے بعض دلچسپ اور نادر واقعات جمع کئے ہیں۔ یہ واقعات کوثر صاحب ہی کی تحریر میں ذیل میں درج کئے جاتے ہیں۔

آمد حیفافلسطین۔ ۴ ستمبر ۱۹۳۱ء

واپسی از حیفافلسطین۔ ۱۰ فروری ۱۹۳۶ء

حضرت مولانا ابوالعطاء صاحب ۱۳ اگست ۱۹۳۱ء کو قادیان سے فلسطین کے لئے روانہ ہوئے اور ۴ ستمبر ۱۹۳۱ء کو حیفافلشریف فرما ہوئے۔ آپ کو اس دیار مقدسہ میں تقریباً ساڑھے چار سال تاریخ ساز خدمات دینیہ بجالانے کی توفیق ملی۔ اس دور کے اہم واقعات تو سلسلہ کے اخبارات و رسائل میں شائع ہو چکے ہیں۔ لیکن چند واقعات جو شاید پہلے شائع نہ ہوئے ہوں ہدیہ قارئین ہیں۔

جب مولانا ابوالعطاء صاحب رحمہ اللہ حیفافپہنچے تو مولانا جلال الدین شمس صاحب کے ساتھ حیفاف کے علاقہ ”برج“ شارع سنتو پر واقع ایک کرایہ کے مکان میں رہا کرتے تھے۔ عبدالملک محمد عودہ صاحب ساکن کبابیر حیفاف بیان کرتے ہیں کہ ایک دن میں ہردو مبلغین سے ملاقات کے لئے گیا۔ تھوڑی دیر بات چیت کرنے کے بعد مجھے مولانا شمس صاحب نے بعض خورد و نوش کی اشیاء خریدنے کے لئے بازار بھیجا۔ میں مطلوبہ اشیاء خرید کر لایا۔ مولانا شمس صاحب نے کھانا تیار کیا اور ہم سب نے کھانا تناول کیا۔ کھانے کے بعد انگوروں کی ایک پلیٹ ہمارے سامنے رکھی گئی۔ مولانا ابوالعطاء صاحب انگور کا ایک ایک دانہ لیتے اور اسے چوستے۔ تھوڑی دیر کے بعد مولانا ابوالعطاء صاحب ہاتھ دھونے کے لئے غسل خانہ گئے، تو حاضرین میں سے کسی نے مولانا شمس صاحب کو مخاطب کرتے ہوئے کہا کہ نئے مبلغ صاحب کمزور سے معلوم ہوتے ہیں۔ اس پر مولانا شمس صاحب نے فرمایا کہ ابھی آپ لوگ مولانا ابوالعطاء صاحب کی خداداد صلاحیتوں سے واقف نہیں ہیں۔ وہ بہت بڑے عالم دین اور کامیاب مناظر ہیں۔ مستقبل قریب میں آپ کو معلوم ہو جائے گا کہ مولانا ابوالعطاء کتنے بڑے عالم ہیں۔ سامعین اس جواب پر خاموش ہو گئے اور مستقبل نے روز روشن کی طرح ثابت کر دیا کہ جو کچھ حضرت مولانا شمس صاحب نے فرمایا تھا وہ بالکل درست تھا۔

محترم عبدالملک محمد عودہ صاحب نے بتایا کہ مولانا ابوالعطاء صاحب مرحوم جب شروع میں فلسطین تشریف لائے تو اپنا زیادہ وقت مطالعہ میں گزارتے تھے۔ صرف دروس اور بحث و مباحثہ کے وقت ہی احباب کے ساتھ بیٹھتے تھے۔ آپ کا طریق یہ تھا کہ حسب ضرورت چند کتابیں لے کر باہر کھیتوں یا پنہاڑیوں کی طرف چلے جاتے تھے۔ وہاں ہی اکثر وقت دعاؤں اور مطالعہ میں گزارتے عربی اخبارات ”الدفاع“ اور ”فلسطین“ کا روزانہ بڑی باقاعدگی سے مطالعہ فرماتے تھے۔

محترم حامد صالح عودہ ساکن کبابیر نے بتایا کہ مولانا ابوالعطاء صاحب مرحوم مولانا شمس صاحب مرحوم کی قادیان واپسی کے بعد مستقل طور پر کبابیر میں سکونت پذیر ہو گئے ہم اس وقت ان سے چھوٹے اور ابتدائی جوانی کے ایام میں تھے۔ ہم مولانا کے کمرہ میں جمع ہو جاتے اور مولانا ہمیں ”انڈین چائے“ دودھ والی بنا کر پلاتے تھے۔ ہم مولانا کو کہتے یہ چائے بہت مزیدار ہے۔ ہم روزانہ یہاں آپ کے پاس چائے پینے کے لئے آیا کریں گے۔ اس پر مولانا بڑی بے تکلفی کے انداز میں فرمایا کرتے تھے ہر روز نہیں بلکہ کبھی کبھی۔

محترم حامد صالح صاحب ساکن کبابیر نے بتایا کہ مولانا نو جوانوں کی تعلیم و تربیت کا خاص خیال رکھتے تھے اور ان کو مختلف مقامات پر اپنے ساتھ لے جاتے تھے۔ بعض اوقات سیر کو جاتے وقت بعض نو جوانوں کو اپنے ساتھ لے جاتے اور اکثر پکنک کے لئے اور تیراکی کی مشق کروانے کے لئے ان کو ساحل سمندر پر لے جاتے اور وہاں نو جوانوں کے ساتھ بڑی بے تکلفی سے تیرتے اور ان کو تیرنا سکھاتے۔ خاص طور پر جو تیراکی نہ جانتے تھے انہیں اپنے ساتھ پانی میں لے جا کر تیرنا سکھاتے تھے۔ خاص طور پر عبدالرحمن برجاوی جو کہ پانی میں اترنے سے ڈرتے تھے انہیں فرماتے آئیں میرے ساتھ۔ ڈریں نہیں۔ تیرنا سیکھیں۔

عبدالمالک محمد عودہ صاحب نے بتایا کہ السید منیر الحسنی صاحب مرحوم فرمایا کرتے تھے کہ اللہ تعالیٰ نے مولانا ابوالعطاء صاحب کو زبردست قوت بیان عطا فرمائی ہے اور مزاحاً فرمایا کرتے تھے کہ اگر ایک کمرہ خالی ہو اور مولانا ابوالعطاء صاحب یہ ثابت کرنا چاہیں کہ یہ کمرہ سونے چاندی سے بھرا ہوا ہے۔ تو بڑی ہی آسانی سے اور ٹھوس دلائل سے ثابت کر دیں گے کہ ہاں یہ کمرہ سونے چاندی سے بھرا ہوا ہے۔ عبدالمالک محمد عودہ صاحب نے بتایا کہ ایک دفعہ تین علماء حضرت مولانا ابوالعطاء صاحب کے پاس آئے۔ ایک کا نام شیخ حسن، دوسرے کا شیخ توفیق اور تیسرے کا نام یاد نہیں رہا۔ انہوں نے مغرب کی نماز مولانا کی اقتداء میں پڑھی۔ اس کے بعد بحث ختم نبوت کے موضوع پر شروع ہوئی۔ اتنے میں عشاء کی نماز کا وقت ہو گیا۔ عشاء کی نماز ان تینوں نے مولانا کی اقتداء میں ادا کرنے سے گریز کیا۔ بعد ازاں ان سے مولانا نے پوچھا آپ لوگوں نے عشاء کی نماز ہمارے ساتھ کیوں نہ پڑھی۔ انہوں نے کہا کہ جو شخص سورہ فاتحہ صحیح عربی تلفظ کے ساتھ نہیں پڑھتا ہم ایسے عجی کے پیچھے نماز ادا نہیں کرتے۔



کیا ان کی نماز اللہ کے نزدیک مقبول نہیں؟

اگر آپ لوگوں کو اپنی زبان دانی پر اتنا ہی فخر ہے تو آئیں اور میرے ساتھ قرآن مجید کی تفسیر لکھنے کا مقابلہ کر لیں۔ انہوں نے مولانا کے اس چیلنج کو قبول کرنے سے انکار کر دیا۔ کہنے لگے اس کے لئے تو ہم تیار نہیں ہیں۔ اس پر غیر احمدی علماء نے مولانا سے پوچھا کہ آپ کی رائے میں ہم تینوں میں سے علم کے لحاظ سے سب سے بڑا عالم کون ہے۔ مولانا نے جواباً فرمایا۔ میں یہ مناسب نہیں سمجھتا کہ اس بارے میں اپنی رائے ظاہر کروں کہ کون بڑا عالم ہے اور کون چھوٹا۔ لیکن ان کے بار بار کے اصرار پر مولانا نے فرمایا کہ شیخ حسن فہم القرآن کے لحاظ سے بڑے عالم ہیں اور شیخ توفیق کو علم حدیث کے لحاظ سے آپ سب پر فوقیت حاصل ہے اور تیسرے شیخ کے بارے میں فرمایا کہ وہ علمی لحاظ سے نہایت ضعیف اور کمزور ہیں۔ اس کے بعد یہ علماء چلے گئے۔

عبدالملک صاحب نے بیان کیا کہ ایک دفعہ ”حمادی“ خاندان کے چند نوجوان حضرت مولانا صاحب کے پاس آئے اور ختم نبوت کے موضوع پر بحث ہوئی۔ بحث کے آخر پر نوجوان کہنے لگے کہ ہم دوبارہ آئیں گے۔ تین ماہ کے بعد دوبارہ آئے اور اس موضوع پر دوبارہ بحث ہوئی۔ بحث کے اختتام پر مولانا نے ان سے پوچھا کہ اب کب ہماری آپ سے ملاقات ہوگی۔ انہوں نے جواباً کہا کہ ”قیامت کے دن“ مولانا نے فرمایا کہ وہاں ہماری آپ سے ملاقات نہیں ہو سکے گی۔ اگر آپ لوگ بھی حضرت امام مہدی علیہ السلام پر ایمان لے آئے تو ملاقات کی توقع کی جاسکتی ہے۔ لیکن اگر آپ نے ان کا انکار کر دیا اور ہمیں کافر کہنے والوں کی صف میں شامل ہو گئے تو پھر آپ کی اور ہماری ملاقات نہیں ہو سکے گی۔ کیوں کہ وہاں تو آپ قرآن مجید کے مندرجہ ذیل الفاظ کہہ رہے ہوں گے۔ وَقَالُوا مَا لَنَا لَا نَرَى رَجُلًا كُنَّا نَعُدُّهُمْ مِّنَ الْأَشْرَارِ ۝ اتَّخَذْنَاهُمْ سِحْرِيًّا اَمْ زَاغَتْ عَنْهُمْ الْاَبْصَارُ۔ (سورۃ ص: ۶۳، ۶۴)

ترجمہ: اور اس وقت دوزخی کہیں گے ہمیں کیا ہوا کہ آج ہم ان لوگوں کو نہیں دیکھتے جن کو ہم برا قرار دیا کرتے تھے۔ کیا ہم ان کو (یونہی اپنے دلی خیال کی وجہ سے) حقیر سمجھتے تھے یا اس وقت ہماری آنکھیں کج ہو گئی ہیں (اور وہ ہمیں نظر نہیں آتے)

مولانا نے فرمایا کہ آپ حضرت امام مہدی علیہ السلام کے دعویٰ پر غور کریں اور ان پر ایمان لائیں کیونکہ اسی میں آپ کے لئے خیر ہے۔ اس طرح یہ مجلس ختم ہوئی۔

مسلمانوں کے ایک عالم شیخ محمد قدسی جو کہ بعد میں شیخ برنابہ بن گئے۔ اسلام سے مرتد ہو کر عیسائی

ہو گئے اور عیسائیت کی تبلیغ شروع کر دی ایک دفعہ جماعت حیفہ کے چند افراد نے اس سے ملاقات کی۔ اور اس سے دریافت کیا کہ کیا آپ جماعت احمدیہ کے مبلغ صاحب سے مناظرہ کرنے کے لئے تیار ہیں۔ اس نے کہا کہ ہاں تیار ہوں۔ چنانچہ جماعت کے افراد نے مولانا ابوالعطاء صاحب کو اس کی خبر دی۔ آپ کے مشورہ سے مناظرہ کی تاریخ مقرر کی گئی۔ جب مناظرہ شروع ہونے لگا تو مولانا نے قبلہ کی طرف منہ کر کے دعا کی۔ اس کے بعد مناظرہ شروع ہوا۔ احباب جماعت نے مولانا سے پوچھا کہ آپ نے کیا دعا کی؟ اس پر مولانا نے فرمایا کہ میں نے اللہ تعالیٰ سے دعا کی کہ یا رب اس مناظرہ کا نیک اثر سامعین پر قائم ہو۔ اس عیسائی کی لفاظی اور ملمع سازی سے عوام الناس متاثر نہ ہوں بلکہ جو حقیقت اور حق میں بیان کروں اس سے یہ متاثر ہوں۔ الحمد للہ ایسا ہی ہوا۔ مولانا نے ٹھوس دلائل سے مسیحیت کا بطلان اور اسلام کی حقانیت ثابت کر دی۔ جب عیسائی صاحبان نے اپنے پادری کی شکست کو محسوس کیا تو انہوں نے مولانا کو کہا کہ شیخ محمد برنابہ عیسائیت میں نیا نیا داخل ہوا ہے۔ وہ علم لاہوت نہیں جانتا۔ ہم ایک دوسرے عیسائی پادری سے بات کریں گے کہ وہ آپ سے مناظرہ کرے کیوں کہ وہ علم لاہوت کا عالم ہے۔ مگر کوئی دوسرا پادری مولانا سے مناظرہ کیلئے تیار نہ ہوا۔

مولانا موصوف نے ایک مقالہ بعنوان ”عَشْرُونَ دَلِيلًا عَلَى بُطْلَانِ لَاهُوتِ الْمَسِيحِ“ پمفلٹ کی صورت میں شائع کیا۔ اور اسے خوب تقسیم کیا گیا۔ اس مضمون کو پڑھنے کے بعد ایک عیسائی خاتون دمشق سے حیفہ آئیں۔ اور مولانا سے ان دلائل کے متعلق مزید بحث کرنا چاہی۔ مولانا نے ان کو اپنے پیش کردہ دلائل کی حقانیت سمجھائی نیز کہا کہ یسوع مسیح پر ایمان لانا کسی طرح بھی نجات کا موجب نہیں ہو سکتا۔ جب اس نے مولانا کے ٹھوس دلائل کو سنا اور ان کا کوئی جواب نہ دے سکی۔ تو اس نے کہا کہ میں تو علم لاہوت سے زیادہ واقف نہیں ہوں۔ میں کسی بڑے پادری سے بات کروں گی کہ وہ آپ سے بات کریں۔ اس طرح وہ چلی گئیں اور بعد میں اس کی طرف سے کسی طرح کی کوئی اطلاع مناظرہ کیلئے نہ ملی۔ صالح حامد صاحب نے بتایا کہ ایک دفعہ مولانا موصوف نے اپنے دوستوں میں عصر کی نماز کے بعد سنگترے تقسیم کئے۔ عبد اللہ علاقہ صاحب نے کہا کہ مجھے اس وقت سنگترہ کھانے کی خواہش نہیں ہے۔ اس پر مولانا نے انہیں سنگترہ دیا اور کہا جب سب نے سنگترے لے لئے تو آپ کو بھی لے لینا چاہئے۔ سیدنا النبی ﷺ نے فرمایا ہے ”مَنْ شَدَّ شِدَّةً فِي النَّارِ“ (مشکوٰۃ: باب الاعتصام بالكتاب والسنة) یعنی جو جماعت سے جدا ہو گیا وہ آگ میں ڈالا جائے گا۔ اس نصیحت کو عبد اللہ علاقہ صاحب نے قبول کر

لیا۔ اور سنگترہ لے لیا۔

گویا یہ سبق تمام افراد کے لئے تھا کہ چھوٹی چھوٹی اور بظاہر معمولی باتوں میں بھی ہمیشہ اتحاد و اتفاق کا دامن پکڑے رہنا چاہئے۔ اختلاف سے گریز کرنا چاہئے۔

عبدالملک محمد عودہ صاحب نے بتایا کہ ایک دفعہ ایک پولیس افسر جس کا نام محمد یا فیصل تھا اور حیفہ کے حسینی خاندان سے اس کا تعلق تھا۔ رات کو قریباً گیارہ بجے احمدیہ مسجد کبابیر چند سپاہیوں کے ساتھ آیا۔ اور مولانا موصوف کے کمرے کا دروازہ دھکا دے کر کھول دیا اور اندر داخل ہو گیا۔ اس پر مولانا نے اسے فوراً کمرہ سے باہر جانے کے لئے کہا۔ اس نے انکار کیا۔ مولانا نے اسے زبردستی کمرہ سے باہر دھکیل دیا۔ اور دروازہ بند کر دیا۔ تھوڑی دیر کے بعد آپ کمرہ سے باہر تشریف لائے۔ اور پوچھا کیا بات ہے؟ پولیس افسر نے کہا کہ آپ میرے ساتھ تھانہ چلیں۔ مولانا نے فرمایا میں پولیس چوکی جانے کے لئے تیار ہوں۔ لیکن یہ بات یاد رکھیں اگر میں تھانہ گیا اور وہاں افسران بالا کے سامنے حقیقت بیان کی تو آپ کو نوکری اور وردی سے دستبردار ہونا پڑے گا۔ مولانا نے مزید فرمایا۔ پولیس کا کام امن کی حفاظت کرنا ہوتا ہے۔ اگر پولیس ہی عوام الناس کے امن کو خراب کرنے کا باعث بن جائے تو چور اور سپاہی میں کیا فرق رہا۔ اور خاص طور پر ایک پولیس افسر رات کے اندھیرے میں کسی کا دروازہ توڑ کر گھر میں داخل ہو جائے تو اسے منصب پر رہنے کا کوئی حق نہیں۔ مولانا نے انہیں سمجھایا اگر آپ کو مجھ سے کوئی کام تھا تو آپ کو پہلے دروازہ کھٹکھٹانا چاہئے تھا۔ اگر میں نہ کھولتا تو آپ کا حق تھا کہ دروازہ توڑ دیتے۔ مگر رات کے اندھیرے میں بغیر کسی اطلاع کے اچانک دروازہ توڑ کر کسی کے گھر داخل ہونا بدترین جرم ہے۔ سپاہیوں نے اپنے افسر کی غلطی کو محسوس کیا۔ اور مولانا سے معذرت کی۔ سپاہیوں نے بتایا کہ پولیس افسر نے شراب پی ہوئی ہے۔ نشے کی حالت میں اس نے ایسا کیا ہے۔ ہم آپ سے معذرت چاہتے ہیں۔ مولانا معاملہ کو طول دینا نہ چاہتے تھے۔ اس لئے بات کو وہاں ہی ختم کر دیا۔ پولیس افسر اور سپاہی فوراً وہاں سے چلے گئے۔ پھر دوبارہ کبھی نہ آئے۔ یہ واقعہ حضرت مولانا کی جرأت اور حکمت عملی پر خوب روشنی ڈالتا ہے۔

حضرت مولانا ابوالعطاء صاحب جالندھری کے ایک کلاس فیلو اور ایک دوست کے تاثرات میدانِ عمل میں آپ کے ساتھی محترم مولانا محمد یار عارف صاحب سابق مبلغ انگلستان حضرت مولانا کے قیامِ فلسطین کا ذکر کرتے ہوئے لکھتے ہیں۔

”انگلستان سے میری واپسی ۱۹۳۵ء میں ہوئی اس وقت مولانا مرحوم فلسطین میں حیفہ کے پاس کبابیر میں مقیم تھے ان سے ملاقات اور بلادِ عربیہ کی سیر کے لئے میں ایسے جہاز سے روانہ ہوا جو سکندر یہ ہوتے ہوئے حیفہ جانے والا تھا۔ چنانچہ وہاں قدیمی دوست سے ملاقات ہوئی۔ چند دن ان کے ساتھ رہا اور ان کے کام کو دیکھ کر یہ اندازہ ہوا کہ انہوں نے کس طرح ہمہ تن مصروف رہ کر اور جدوجہد کر کے شاندار کام کیا ہے۔ مرحوم بھائی نے ہر وہ تاریخی چیز دکھائی جو دیکھنے کے لائق تھی۔ چنانچہ ہم دونوں نے دیوار گریہ بھی دیکھی اور ناصرہ کی بستی بھی جہاں حضرت مسیح علیہ السلام پیدا ہوئے تھے۔ وہاں سے میرا پروگرام خشکی کے راستے دمشق اور بغداد ہوتے ہوئے بصرہ سے جہاز پر سوار ہونے کا تھا۔ اخویم محترم حضرت مولانا دمشق تک میرے ساتھ آئے اور مجھے عراق کی ایک بس سروس کے ذریعے بغداد کے لئے روانہ کر کے واپس ہوئے۔ اللہ تعالیٰ میرے مرحوم بھائی کو جزائے خیر دے۔ آمین

(الفضل ۲۲ جون ۱۹۷۷ء صفحہ ۴)

حسن تدبیر محترم ملک صلاح الدین صاحب مؤلف ”اصحاب احمد“ رقم فرماتے ہیں:-

”حضرت مولانا جلال الدین شمس صاحب اور حضرت مولانا ابوالعطاء صاحب دونوں حضرت حافظ روشن علی صاحب رضی اللہ عنہ کے شاگرد تھے۔ دونوں میدان مبارزت کے شہسوار تھے اور لسان و قلم کے دھنی۔ کوئی حریف ان کے مقابل پر نہیں ٹھہر سکتا تھا۔ دیگر اعلیٰ مجاہدین کی طرح اللہ تعالیٰ کی طرف سے دونوں کی تقریر و تحریر میں برکت و تاثیر ودیعت ہوئی تھی۔

حضرت شمس صاحب جماعت احمدیہ فلسطین کے بانی تھے۔ جو شخص کسی جماعت کا قائم کرنے والا ہوتا ہے اس کے افراد کو اس سے والہانہ محبت اور گہری عقیدت ہوتی ہے۔ جب حضرت مولانا ابوالعطاء صاحب، حضرت شمس صاحب کے بعد وہاں متعین ہوئے تو خاکسار کے علم کے مطابق ان کے خلا کو اپنی دعاؤں، علمیت اور حسن تدبیر اور حسن اخلاق سے آپ نے محسوس نہیں ہونے دیا۔ اس وقت یہ جماعت معدودے چند احباب پر مشتمل تھی۔ جن کے ذرائع بھی محدود تھے۔ آپ نے ان سے پوری طرح استفادہ فرمایا۔ فرماتے تھے کہ جماعت احمدیہ کے عقائد کے بارے میں ایک دفعہ ایک ٹریکٹ وہاں شائع کیا گیا۔ مجھے خدشہ تھا کہ مخالف مسلمان حکومت کے ذریعہ اس کی ضبطی کی کوشش کریں گے۔ اس کا حل آپ نے یہ نکالا کہ اس کے شائع ہوتے ہی جلد از جلد اسے ڈاک کے ذریعے بھجوا کر اس کی



اشاعت ہر طرف کر دی۔ آپ کا خدشہ درست ثابت ہوا۔ حکومت کی مشینری حرکت میں لائی گئی اور ایک سرکاری افسر آیا۔ اس کے استفسار پر اسے بتایا گیا کہ سارے ٹریکٹ تقسیم کئے جا چکے ہیں۔ جو چند باقی تھے وہ اس افسر نے اپنے قبضہ میں کر لئے اور بس۔ آپ کی دانشمندی اور پُر حکمت کارروائی سے صرف شدہ روپیہ اور محنت ضائع ہونے سے بچ گئی۔

## چند تبلیغی لطائف

عنوان بالا کے تحت حضرت مولانا نے اپنے فلسطین میں ۱۔ قبر مسیحؑ قبر نوحؑ کے پاس ہے! قیام کے بعض دلچسپ واقعات الفرقان میں تحریر فرمائے، آپ لکھتے ہیں:-

جب میں فلسطین میں تھا (۱۹۳۱ء-۱۹۳۶ء) ایک دن ایک عالم الشیخ عبداللطیف العبوشی اپنے چند شاگردوں کو لے کر میرے پاس دارالتبلیغ (حیفا) میں تشریف لائے اور زور سے دروازہ کھٹکھٹایا میں نے جونہی دروازہ کھولا تو اپنے تلامذہ کی طرف اشارہ کر کے کہنے لگے کہ میں ان کو لایا ہوں تا ان کے سامنے آپ کو لا جواب کر دوں۔ میں نے کہا کہ جناب پہلے اندر تشریف لائیے۔ قہوہ نوش فرمائیے پھر ہم آپ کے سوالات پر بھی غور کریں گے۔ چنانچہ وہ اندر آ گئے۔ میں نے فوراً سٹووپر قہوہ تیار کر کے ان سب کے سامنے رکھا اور اپنی کرسی پر بیٹھ کر ان سے کہا کہ اب آپ فرمائیں کیا سوال ہے۔ شیخ عبداللطیف صاحب نے فرمایا کہ آپ کا عقیدہ ہے کہ حضرت عیسیٰ علیہ السلام وفات پا گئے ہیں۔ آپ بتائیں کہ حضرت عیسیٰ کی قبر کہاں ہے؟ میں نے کہا کہ ہمارا اعتقاد اذروئے قرآن مجید یہی ہے کہ حضرت عیسیٰ علیہ السلام بھی باقی انبیاء کی طرح وفات پا گئے ہیں مگر ہمیں ان کی قبر سے کیا سروکار؟ وہ قبر کہیں بھی ہو ہم نے کوئی اس قبر کی پرستش کرنی ہے۔ قابل غور صرف یہ بات ہے کہ آیا قرآن مجید حضرت عیسیٰ کی وفات کا اعلان کرتا ہے؟ اگر ایسا ہے تو پھر قبر کے بارے میں سوال کرنے کی ضرورت ہی نہیں رہتی۔ میرے اس جواب پر شیخ مذکور نے اپنے شاگردوں سے مخاطب ہو کر کہا کہ کیا میں نے تم کو نہ کہا تھا کہ آج اس قادیانی سے وہ سوال کروں گا جس کا اس کو جواب نہ آئے۔ پھر ان سے پوچھنے لگا کہ کیا تم لوگوں نے الخلیل (حضرت ابراہیمؑ کے نام پر فلسطین کا ایک شہر ہے جہاں پر حضرت ابراہیمؑ اور بعض اور انبیاء کی قبریں ہیں، یہودی اس شہر کو حبرون کہتے ہیں) دیکھا ہے؟ اور کیا اس جگہ نبیوں کی قبریں بھی دیکھی ہیں؟ طلبہ

نے کہا کہ جی ہاں دیکھا ہے وہاں پر انبیاء کی قبریں بھی دیکھی ہیں۔ اس پر الشیخ العبوشی نے دریافت کیا کہ کیا ان قبروں میں حضرت مسیح علیہ السلام کی قبر بھی ہے؟ طلبہ نے نفی میں جواب دیا۔ استاد نے فرمایا کہ بس معلوم ہو گیا کہ چونکہ حضرت عیسیٰ کی قبر وہاں موجود نہیں اس لئے وہ آسمانوں پر زندہ ہیں۔ پھر استاد صاحب فاتحانہ انداز میں مجھے کہنے لگے کہ آج تو آپ کو حضرت عیسیٰ کی قبر کی نشاندہی کرنی پڑے گی ورنہ انہیں زندہ ماننا پڑے گا میں آپ کو لا جواب کر کے جاؤں گا۔

میں نے مزید نرم لہجہ میں شیخ صاحب سے عرض کیا کہ حضرت اس سوال کو چھوڑیے یہ عقیدہ وفات مسیح سے براہ راست متعلق نہیں ہمیں ان کی قبر سے کیا واسطہ۔ ہم کوئی ان کو خدا یا خدا کا بیٹا مانتے ہیں کہ ان کی قبر تلاش کر کے اس کی پرستش شروع کر دیں۔ میری اس مناظرانہ حکمت عملی کو نہ سمجھتے ہوئے شیخ مذکور اور زیادہ اصرار کرنے لگے۔ گویا ان کا سوال وہ پتھر ہے جو اپنی جگہ سے ہل نہیں سکتا۔ اس دوران گاہے گاہے آپ اپنے طلبہ سے دادخواہ بھی ہوتے تھے۔ میں نے کہا۔ دیکھئے جناب قبر کا اتا پتا بتانے سے یہ معاملہ ختم نہ ہوگا۔ آپ پھر دوسرے لامتناہی سوالات کا سلسلہ شروع کر دیں گے۔ مثلاً یہ کہ وہ کس بیماری سے فوت ہوئے تھے؟ کس وقت فوت ہوئے تھے؟ کس تاریخ کو اور کس موسم میں فوت ہوئے تھے؟ ان کا علاج کون کرتا تھا؟ ان کو کیا کیا دوا دی گئی تھی؟ ان کو غسل کس نے دیا تھا؟ کفن کس نے پہنایا تھا؟ ان کی قبر کس نے کھودی تھی؟ ان کو لحد میں کس نے اتارا تھا؟ وغیرہ۔ بات کو مختصر کرتے ہوئے صرف یہ دیکھ لیں کہ قرآن مجید ان کو وفات یافتہ قرار دیتا ہے یا نہیں؟ اگر قرآن مجید سے ان کی وفات ثابت ہو جائے تو ہمیں عقیدہ کے لئے دوسری جزوی باتوں میں پڑنے کی ضرورت نہ ہوگی۔ تاریخی تحقیقات کا مسئلہ الگ ہے۔ میری اس تشریح کو انہوں نے پھر جواب سے گریز قرار دے کر طلبہ کو اپنی نمایاں فتح کی طرف توجہ دلائی اور مجھے کہنے لگے کہ آج تو ہم آپ کو ادھر ادھر جانے نہ دیں گے۔ ہم وفات مسیح از روئے قرآن مجید پر کوئی گفتگو نہ کریں گے۔ بس آپ ہم کو صرف یہ بتا دیں کہ اگر حضرت مسیح فوت ہو گئے ہیں تو ان کی قبر کہاں ہے؟ اور اگر آپ ان کی قبر کا نشان نہیں بتا سکتے تو ہماری طرح ان کو آسمانوں پر زندہ مان لیں۔ میں اسی ایک سوال پر حصر کرتا ہوں۔

جب میں نے دیکھا کہ سادہ فطرت نو جوان طلبہ کے چہروں سے بھی کچھ حیرت کا اظہار ہونے لگا ہے۔ گویا وہ میرے انداز کلام کو پوری طرح سمجھ نہیں رہے۔ تب میں نے پہلو بدلتے ہوئے شیخ صاحب سے کہا کہ گویا آپ حضرت مسیح کی قبر کی نشاندہی کے بغیر کسی اور بات پر راضی نہ ہونگے؟ انہوں نے سر

ہلاتے ہوئے اس کی تصدیق کی۔ میں نے کہا کہ لیجئے پھر میں آپ کو حضرت مسیحؑ کی قبر کا پتہ بھی بتائے دیتا ہوں۔ اس پر استاد بھی چونکا اور طلبہ بھی ہمہ تن متوجہ ہو گئے۔ میں نے پوری ثقاہت سے آہستہ سے یہ فقرہ کہا۔ ”إِنَّ قَبْرَ عِيسَى فِي جَنْبِ قَبْرِ نُوحٍ عَلَيْهِمَا السَّلَامُ“ کہ حضرت عیسیٰؑ کی قبر حضرت نوحؑ کی قبر کے پہلو میں ہے۔

میرا یہ کہنا تھا کہ استاد پر سکتہ طاری ہو گیا۔ اور طلبہ بھی حیرت زدہ ہو گئے۔ تھوڑے سے وقفہ کے بعد الشیخ العبوشی فرمانے لگے۔ ”فَإِنَّ قَبْرَ نُوحٍ لَا نَذَرِي قَبْرَهُ“ کہ حضرت نوحؑ کی قبر کہاں ہے ہمیں تو اس کا پتہ نہیں۔

میں نے بطور لطیفہ کہا جناب! حضرت نوحؑ کی قبر حضرت عیسیٰؑ کی قبر کے بائیں جانب ہے اور حضرت عیسیٰؑ کی اس کے دائیں طرف۔ آپ حضرت نوحؑ کی قبر بتادیں میں حضرت عیسیٰؑ کی قبر دکھا دوں گا۔ میں نے استاد کی حیرانی سے فائدہ اٹھاتے ہوئے طلبہ کو مخاطب کر کے کہا کہ کیا تم نے اخلیل میں حضرت نوحؑ کی قبر دیکھی ہے؟ انہوں نے کہا نہیں۔ وہاں تو حضرت ابراہیم علیہ السلام اور بعض دیگر نبیوں کی قبریں ہیں۔ نوحؑ کی قبر تو وہاں نہیں۔ میں نے کہا کہ کیا پھر وہ بھی آسمانوں پر زندہ ہیں؟ کہنے لگے کہ حضرت نوحؑ زندہ تو نہیں ہیں۔ میں نے کہا کہ پھر قبر کے معلوم نہ ہونے کو آسمانوں پر زندہ ہونے کی دلیل کیونکر ٹھہرایا جاسکتا ہے؟ اس مرحلہ پر استاد صاحب پر بھی اپنی بودی دلیل کی حقیقت منکشف ہو چکی تھی اور وہ میرے ابتدائی بظاہر گریز کو میری چالاکی پر محمول کرنے لگے اور کہنے لگے کہ آپ نے پہلے ایسا انداز اختیار کر کے ہمیں اپنے سوال پر پختہ کر دیا۔ اچھا آپ نوحؑ کا معاملہ چھوڑ دیں ہم قبر کے معاملہ کو حضرت عیسیٰؑ کی زندگی پر دلیل نہیں ٹھہراتے آپ ہمیں بتائیں کہ تاریخی طور پر آپ کیا مانتے ہیں؟

اب فضا صاف تھی اور ذہن اطمینان سے غور کرنے کے لئے تیار تھے۔ میں نے بتایا کہ اللہ تعالیٰ نے سورۃ المومنون کی آیت ”وَ أَوَيْنَهُمَا إِلَىٰ رُبُوعٍ ذَاتِ قَرَارٍ وَ مَعِينٍ“ میں اشارہ فرمایا ہے کہ حضرت مسیحؑ کی زمین پر آخری قرار گاہ وہ خطہ ارضی ہے جو عمدہ پہاڑی وادی ہے اور شفاف بہتے پانیوں کا علاقہ ہے یہ سرزمین کشمیر ہے۔ پھر میں نے اس بارے میں انہیں پوری تفصیل بتائی جسے وہ ہمہ تن گوش ہو کر سنتے رہے۔ اور بالآخر ایک ایک فحجان قہوہ پی کر شکریہ ادا کرتے ہوئے رخصت ہوئے۔ وَ آخِرُ دَعْوَانَا

۲۔ کشمیر دور ہے یا آسمان؟ اسی زمانہ میں جب میں فلسطین میں تھا۔ (۱۹۳۱ء تا ۱۹۳۶ء) ایک دفعہ ایسا اتفاق ہوا کہ نابلس شہر کے چند سکول ماسٹر ملنے کے

لئے میرے پاس کبابیر میں تشریف لائے۔ کبابیر جبل کرمل پر حیفہ کے نزدیک ایک گاؤں ہے جو اللہ تعالیٰ کے فضل سے سارا ہی احمدی افراد پر مشتمل ہے۔ اس جگہ جماعت احمدیہ کا مرکز ہے، مسجد ہے، مدرسہ ہے اور اسی جگہ سے ماہوار رسالہ ”البشری“ اس زمانہ میں جاری تھا۔ مسجد کے ساتھ میں نے ایک حجرہ بھی مبلغ کے لئے تعمیر کرایا تھا۔ اور جن دنوں میں کبابیر میں ہوتا تھا تو میری رہائش اسی کمرہ میں ہوتی تھی۔ نابلس کے یہ اساتذہ ملنے کے لئے اسی کمرہ میں تشریف فرما تھے اور اس وقت اس کمرہ میں چند احمدی احباب بھی موجود تھے۔ جن میں حضرت الشیخ علی القزقؒ بھی تھے۔ یہ صوفی مشرب بوڑھے احمدی تھے پہلے فرقہ شاذلیہ میں داخل تھے زیادہ پڑھے لکھے نہ تھے مگر بڑے دیندار اور زیرک تھے۔ نابلسی اساتذہ میں سے ایک نے جب کہ میں ابھی ان کے لئے قہوہ تیار کر رہا تھا۔ دریافت کیا کہ کیا آپ حضرت مسیحؑ کو وفات یافتہ مانتے ہیں۔ میں نے کہا ہاں قرآن مجید سے یہی ثابت ہے۔ اس پر انہوں نے سادہ طریق پر پوچھا کہ پھر ان کی قبر کہاں ہے۔ میں نے جواب دیا کہ ان کی قبر کشمیر ہندوستان میں ہے۔ اس استاد نے جھٹ سوال کر دیا کہ حضرت مسیحؑ تو فلسطین میں تھے کشمیر میں اتنی دور وہ کس طرح چلے گئے اور وہاں ان کی قبر بن گئی؟ اس سوال کا میں ابھی جواب دینے نہ پایا تھا کہ مرحوم الشیخ علی القزقؒ نے اسی استاد کو مخاطب کرتے ہوئے جھٹ پٹ کہ دیا کہہ **يَا اُسْتَاذُ! هَلْ كَانَتْ بِلَادُ الْكُشَامِرَةِ اَبْعَدُ مِنَ السَّمَاءِ** اے استاد! کیا کشمیر کا ملک آسمان سے بھی دور ہے؟ ان کی مراد یہ تھی کہ آپ لوگ حضرت عیسیٰؑ کا آسمان پر جانا تو تسلیم کر لیتے ہیں مگر کشمیر جانے پر اس لئے تعجب کر رہے ہیں کہ وہ دور کا علاقہ ہے حالانکہ کشمیر بہر حال زمین پر ہے اور آسمان سے دور نہیں ہے۔ اس جواب کا سننا تھا کہ تمام استاد عیش عیش کرنے لگے اور کہنے لگے کہ بہت عمدہ جواب ہے۔ ایک نے مجھے کہا کہ آپ نے ان احمدیوں کو خوب پڑھایا ہے۔ میں نے کہا کہ اس بارے میں میرے پڑھانے کا ذرہ بھر دخل نہیں۔ یہ تو اللہ تعالیٰ کی طرف سے بروقت جواب سکھایا گیا ہے۔ ورنہ مجھے تو خود اس بات کی طرف توجہ بھی نہ تھی۔



۳۔ تثلیث اور توحید کے حامی قیامِ مصر کے زمانہ کی بات ہے کہ ایک دفعہ عیسائی مبلغین سے حضرت مسیح علیہ السلام کی صلیبی موت کے بارے میں

مناظرہ مقرر ہو گیا۔ فریقِ مخالف میں دو امریکن پادری اور ایک مصری پادری تھے۔ یہ امریکن پادری بھی بیس سال سے زیادہ مصر میں رہنے کے باعث اچھی طرح عربی بولتے تھے۔ اس مباحثہ میں الازھر کے بعض مشائخ اور دوسرے تعلیم یافتہ لوگ بھی سامعین میں شامل تھے۔ خوب دھوم دھام اور شان سے مباحثہ ہوا اور اللہ تعالیٰ کے فضل سے اسلام کا غلبہ ظاہر ہوا ایک عجیب اتفاق اس موقع پر یہ ہوا کہ عیسائی صاحبان کی طرف سے پہلے مصری پادری صاحب نے جواب دیئے۔ امریکن انچارج پادری نے اس کی کمزوری کو محسوس کر کے دوسرے موقع پر خود کھڑا ہونا ضروری سمجھا اور جواب دینے کی کوشش کی۔ دو مرتبہ کے بعد وہ خود بخود بیٹھ گیا اور تیسرے پادری کو کھڑا کر دیا۔ اس بیچارے نے بھی ہاتھ پاؤں مارے مگر ان سب سے بات نہ بن سکی۔ معاملہ یہ پیش تھا کہ خود انجیل سے ہی ایسے دو مومن گواہ پیش کر دیئے جائیں جو یہ گواہی دیں کہ ہم نے پچشم خود حضرت مسیح علیہ السلام کو صلیب پر جان دیتے ہوئے دیکھا ہے۔ اس مطالبہ کو ان پادری صاحبان میں سے کوئی پورا نہ کر سکا۔ اس پر ایک صاحب نے کہا کہ یہ کیا بات ہے کہ ادھر تین پادری باری باری بولتے ہیں اور ادھر آپ اکیلے ہی ان سب کو جواب دے رہے ہیں۔ میں نے بطور لطیفہ کہا کہ میں توحید کا حامی ہوں اس لئے اکیلا ہوں اور وہ تثلیث کے قائل ہیں اس لئے تین ہیں۔ اس پر پادری صاحبان بھی مسکرا پڑے۔

(ماہنامہ الفرقان دسمبر ۱۹۵۸ء صفحہ ۷-۸)

## مبلغین احمدیت کے کارنامے

فلسطین میں ہمارے مبلغ کے ساڑھے چار سال فلسطین میں حضرت مولانا کے قیام کا سب سے خوبصورت تذکرہ محترم

محمود احمد عرفانی صاحب ابن شیخ یعقوب علی صاحب تراب عرفانی نے اخبار الحکم ۱۹۳۶ء میں کیا جسے ہم ذیل میں درج کر رہے ہیں۔

ایک مبلغ کے کام پر ریویو کرنا بہت ہی مشکل کام ہے کیونکہ جو کام ہمارے سامنے آتا ہے وہ اس کام کی نسبت بہت ہی تھوڑا ہوتا ہے جو ہمارے سامنے نہیں آتا۔ مولانا ابوالعطاء جالندھری کی جب

ہندوستان سے روانگی کا فیصلہ ہوا اس وقت ان کے حالات اس قسم کے تھے کہ اگر سلسلہ کی تبلیغ کا سوال ان کے سامنے نہ ہوتا اور کسی دنیوی منفعت کیلئے ان کو بھیجا جاتا تو شاید وہ کبھی پسند نہ کرتے کہ وہ ہندوستان سے باہر قدم رکھیں۔ ان کے والد صاحب کی وفات پر ابھی تھوڑا ہی عرصہ گزرا تھا جس کی وجہ سے امور خانگی کا تمام بوجھ ان پر آ پڑا تھا۔ ان کے بھائی کم عمر اور مدرسوں میں تعلیم حاصل کر رہے تھے۔ ان کی والدہ بوڑھی اور صدمہ رسیدہ عورت تھیں۔ والدہ کی دلداری بھائیوں کے مستقبل کا سوال کوئی معمولی سوال نہ تھا۔ ان کے اندرونی حالات اس پر ختم نہیں ہو جاتے بلکہ ان کی پہلی بیوی فوت ہو چکی تھیں اور چھوٹے چھوٹے بچوں کی پرورش کا سارا بار ان پر آن پڑا تھا۔ اس کے ساتھ ہی ان کی روانگی سے غالباً ایک ماہ ہی قبل انہوں نے جدید شادی کی تھی اور جدید شادی کے ساتھ ایک خاوند پر جس قدر ذمہ داریاں آ پڑتی ہیں وہ ظاہر ہیں مگر مولوی صاحب کا سب سے پہلا کام یہ تھا کہ جب خدا تعالیٰ کے دین کی خدمت کیلئے ان کا انتخاب کیا گیا تو انہوں نے اپنے عمل سے یہ کہہ دیا

سپر دم بتو مایہ خویش را  
تو دانی حساب کم و بیش را

اس طرح اپنے جذبات، احساسات، خیالات، تفکرات ان سب کی قربانی کرتے ہوئے اپنی بوڑھی والدہ، کم عمر بھائی، ننھے بچے اور نئی دلہن کو چھوڑ کر خدا تعالیٰ کے لئے اپنے ملک کو خیر باد کہہ دیا۔ کہنے کو یہ بہت آسان بات ہے مگر جو لوگ غربت کی تکالیف سے آشنا ہیں وہ جانتے ہیں کہ ایک لمبے عرصے کے لئے اپنے عزیز واقارب کو خدا حافظ کہہ کر کسی دوسرے ملک میں چلے جانا کس قدر مشکل امر ہے۔ انسانی خیالات کا ایک بحر بیکراں اس کے دماغ میں موجیں مارتا ہے اور اسے ایک بہت بڑی جدوجہد اس طوفان سے نکلنے کیلئے کرنی پڑتی ہے۔ اس کی آنکھوں میں گھر کی ایک ایک چیز اور کنبہ کا ایک ایک فرد سما یا رہتا ہے۔ اور وہ ان کے تصور میں غرق رہتا ہے۔

عزیز واقارب اور اپنی مالوفات کی یاد اسے کئی دفعہ غمناک اور المناک بنا جاتی ہے۔ ان تمام حالات پر قابو پانے کے لئے بہت بڑے دل گردہ کی ضرورت ہوتی ہے۔ پس میں مولوی صاحب کی اور ان کے ساتھ ہر ایک مبلغ کی یہ بہت بڑی قربانی خیال کرتا ہوں کہ وہ اپنے عزیز واقارب اور اپنے وطن کو چھوڑ کر ایک ایسے ملک کی طرف روانہ ہو جاتے ہیں۔ جہاں نہ ان کا کوئی یار نہ مددگار ہوتا ہے۔ مولوی صاحب عراق و عرب کے راستے فلسطین میں داخل ہوئے۔

**فلسطین** فلسطین، اسلام اور عیسائیت اور یہودی مذہب کی تاریخ میں ایک نہایت ہی عظیم الشان مقام ہے اور ان تینوں قوموں کی تاریخ کو اس ملک کے ساتھ بہت بڑا لگاؤ ہے۔ اس وقت بھی عربی ممالک بلکہ تمام مشرق کی سیاست کا ایک بڑا مرکز فلسطین ہے۔

یہودی قوم کا نشو و نما فلسطین کی پہاڑی زمینوں میں ہوا۔ اس زمین میں یہ قوم بڑھی اور تنومند ہوئی۔ پھر اس زمین کے چپہ چپہ پر ان کے خون کی ندیاں بہیں اور لاشوں کے انبار اور تودے لگ گئے۔ ایک دفعہ نہیں، دو دفعہ نہیں متعدد بار مقدس ہیکلیں لوٹی گئیں اور جلائی گئیں اور بستیوں کی بستیاں الٹ دی گئیں۔ پھر عیسائیت کا دور آیا اس دور میں بھی کوئی کم خون نہ گرا۔ پھر اسلام کے مقابل میں صلیبی جنگوں نے وہ مہیب صورت پیدا کی کہ الامان والحفیظ۔

گزشتہ زمانوں کو چھوڑ کر اب موجودہ زمانے میں ایک طرف سیاست کا ایک بہت بڑا انگل فلسطین میں لگ رہا ہے۔ دوسری طرف وہ مذہبی دنیا کا مرکز بن رہا ہے۔ یہود ایک دفعہ پھر اپنی ساری طاقت کے ساتھ فلسطین پر چھا جانا چاہتے ہیں اور مسلمانوں کے قبضے سے ایک ایک انچ زمین چھین لینے کی فکر میں ہیں۔ دوسری طرف برطانوی مستعمرین اس مذہبی مرکز میں بیٹھ کر ایک طرف یہود کو اپنے قبضے میں کرنے کی فکر میں ہیں۔ دوسری طرف حیفاء میں عظیم الشان بندرگاہ قائم کر کے نہ صرف برطانوی مال تجارت کے لئے ایک جدید منڈی پیدا کرنا چاہتے ہیں بلکہ ارد گرد کے علاقہ کی تجارت پر بھی قبضہ کر لینا چاہتے ہیں۔ موصل کے تیل کے چشموں پر اندرون ارض پائپ لگا کر فلسطین سے ان کا تعلق پیدا کر کے اس معرکہ الآراء جھگڑے کا خاتمہ کر دینا چاہتے ہیں جو ترکی اور عراق کے درمیان ایک عرصہ سے جاری ہے اور اس طرح عراقی سیاسیات میں اپنا دخل قائم رکھنے کی صورت پیدا کر رہے ہیں۔ یہی نہیں بلکہ فلسطین میں اپنی فوجی قوت کے قیام سے ارد گرد کے سارے علاقے پر اپنا سکھ جمانے کی صورت پیدا کر رہے ہیں۔

یہ تو ہوا موجودہ سیاست کا خفیف سا چربہ۔ مذہبی دنیا میں فلسطین یہود اور مسیحی اقوام کا تو پہلے سے مرکز تھا۔ اسلام نے بھی اس مقام کی کوئی کم بندگی اور احترام نہیں رکھا اس لئے آج اس گئے گزرے زمانے میں بھی مسلمانوں کیلئے بیت المقدس کی آواز ایک طاقت رکھتی ہے۔

ان تمام حالات پر اگر نظر ڈالی جائے تو فلسطین کی اہمیت کا پتہ لگ جاتا ہے۔ ایسے مقام پر سلسلہ کے مشن کا قائم ہونا کوئی معمولی کام نہیں۔ سینکڑوں گرجے ہزار ہا پادری اور راہب پوری عظمت سے

اس ملک میں کام کر رہے ہیں۔ ان کے مقابلے میں کوئی مشن قائم کرنا ویسے ہی اخراجات کا تقاضا کرتا ہے۔ فلسطین کو جو اہمیت حاصل ہے اس کے لحاظ سے وہاں گرانی بھی ہے۔ مکانات گراں، اشیاء گراں، الغرض ہر ایک چیز ہمارے ملک کے لحاظ سے گراں۔ وہاں ایک قلیل رقم میں مشن کا قائم کرنا ہمارے تصور میں بھی نہیں آ سکتا۔ ہمارے مبلغ ایسی حالت میں وہاں جاتے ہیں جب کہ ان کو باقاعدہ ایک مقررہ تاریخ پر روپیہ ملنا ہوتا ہے، پہنچ نہیں سکتا۔ اعلیٰ درجہ کا مکان اس کے پاس نہیں ہوتا۔ اور مکان میں آسائشیں اور راحت کا سامان نہیں ہوتا۔ اگر کوئی زائر آجائے اور اس کے لئے چائے پانی کی ضرورت پیش آئے تو وہ بھی اس مبلغ کو خود ہی مہیا کرنی پڑتی ہے اور باقی ہر قسم کا کام بھی اسے ہی سرانجام دینا پڑتا ہے۔ اسے زیادہ وضاحت سے میں یوں کہہ سکتا ہوں کہ ہمارے مبلغ کو بہت ہی احتیاط سے اپنی زندگی بسر کرنی پڑتی ہے۔ اسے یہ بھی خیال رکھنا پڑتا ہے کہ اس کے اخراجات کم نہ ہو جائیں۔ معلوم نہیں کہ روپیہ کی دوسری قسط کب آئے گی۔ اسے مختصر سے مختصر اور کم سے کم قیمت کا مکان لیکر گزارہ کرنا پڑتا ہے۔ پھر یہ بھی خیال رکھنا پڑتا ہے کہ وہ مکان ایسی جگہ واقع ہو جہاں شرفاء رہتے ہوں۔ وہ مکان ایسا ہو جس میں معزز لوگ آسکیں۔ اسے تبلیغ کا کام بھی کرنا پڑتا ہے۔ اسے تعلیم و تربیت کا کام بھی سرانجام دینا ہوتا ہے۔ اسے آنے والے دوستوں کے لئے چائے پانی کی تواضع بھی اپنے ہاتھ سے کرنی پڑتی ہے۔ اسے اپنے مکان کو بطور مہمان خانہ کے بھی استعمال کرنا پڑتا ہے اور ان مہمانوں کی مہمان نوازی کے اخراجات بھی اپنی جیب سے ادا کرنے پڑتے ہیں۔ اس طرح سے اسے ہر لحظہ اور ہر لمحہ ایک بہت بڑی قربانی کرنی پڑتی ہے اور یہ ایسی قربانی ہے کہ جو کبھی لوگوں کے سامنے نہیں آتی۔

یہی نہیں بلکہ ایک اور بات جو میری نگاہ میں ان مبلغین کے مقام کو بہت بلند کرتی ہے وہ یہ ہے کہ ان تمام ممالک میں آزادی و حریت کا دور دورہ ہے ہر ایک چیز یورپ کی رو میں بہہ رہی ہے، ہر شے کی صورت تبدیل ہو رہی ہے، عورتیں اور مرد بالکل یورپین بن رہے ہیں، پردہ اڑ رہا ہے، داڑھیاں صاف ہو رہی ہیں، کھانے پینے، رہنے سہنے کے ڈھنگ بدل رہے ہیں، سگریٹ نوشی اس قدر عام ہے کہ کوئی فرد اس سے بچ نہیں سکا۔ ہمارے مبلغ جس قسم کی فضا سے نکل کر جاتے ہیں اس کے مقابلے میں وہاں بالکل نئی دنیا اور نئی فضا ہوتی ہے۔ میں بہت سے ایسے لوگوں کو جانتا ہوں جو ان ملکوں میں چند دن کے لئے گئے اور اپنے عادات اور خصائص کو مٹا کر بیٹھ گئے۔ حسن بے پردہ کو دیکھ کر اپنی آنکھوں کی عفت کو کھو بیٹھے۔ مگر میں نے دیکھا ہے اور غور سے دیکھا ہے کہ ہمارے مبلغ ان تمام حالات میں طوفان



میں چٹان کی طرح کھڑے رہے۔ انہوں نے نہ اپنی عادات کو بدلانا اپنے لباس کو بدلا اور نہ حسن بے پردہ کی طرف نگاہ کی اور اپنے طرزِ عمل سے پاکیزگی اور عفت کے اعلیٰ مقام پر جمے رہے۔ یہ ایک ایسی بات ہے جس کی نظیر آج دنیا میں مل نہیں سکتی۔ ہماری جماعت پاکیزگی پھیلانے کے لئے پیدا ہوئی ہے۔ پس یہ لوگ پاکیزگی کے علمبردار ہوتے ہیں۔ میں نے بارہا مولانا شمس اور مولانا ابوالعطاء سے بازاروں اور سڑکوں پر چل کر اور دوکانوں میں بیٹھ کر دیکھا کہ ان کی آنکھ کبھی ادھر ادھر نہیں اٹھی۔ جوانی اور تجرد کا عالم ہو۔ پھر حسن بے پردہ کی ایسی جلوہ آرائیاں ہوں وہ ساری طاقتوں اور قوتوں سے ننگا ہو کر ظاہر ہو کر نکل آیا ہو۔ مگر اس گھمسان میں ایک نوجوان سالہا سال کھڑا رہے اور ایک نظر اٹھا کر اس کی طرف نہ دیکھے یہ اخلاقی معجزہ صرف اور صرف اس زمانے کے راستباز اور اس کے پاک جانشین کا ہے ورنہ دنیا کی ہر ایک چیز اپنی طرف آن واحد میں جذب کر لیتی ہے۔ ہمارے مبلغین کا صرف یہی مقام نہیں کہ وہ خود پاکیزگی کے مقام پر کھڑے رہتے ہیں بلکہ وہ ان ممالک میں ایک بہت بڑے لائٹ ہاؤس بنے ہوئے ہیں جن سے قومیں رستگاری حاصل کر رہی ہیں۔ وہ اپنا تمدن، اپنے عادات، اپنا لباس اپنے ملک کے کھانے، اپنی عفت، اپنی طہارت، ان لوگوں میں چھوڑ رہے ہیں۔ یہی نہیں بلکہ ہندوستان سے ایک قسم کی محبت اور عشق کا جذبہ بھی ان کے دل میں پیدا کر دیتے ہیں۔ میں نے بارہا ان لوگوں کو پگڑیاں پہنتے دیکھا۔ میں نے ان کو ہندوستانی کھانوں کے متعلق پسندیدگی کا اظہار کرتے دیکھا۔ میں نے ان نوجوانوں کو جو دن میں دو دفعہ داڑھی منڈواتے تھے دیکھا کہ انہوں نے داڑھیاں رکھ لیں۔ میں نے ان میں غصّ بصر جس کا پہلے نشان تک نہ تھا۔ پیدا ہوتی ہوئی دیکھی اور یہی نہیں بلکہ اپنے پرانے دوستوں کے قہقہے اور تمسخر کو وہ لوگ دیکھتے ہیں اور سنتے ہیں اور مست ہاتھی کی طرح سے گزر جاتے ہیں۔ یہ انقلاب اس عظیم الشان کام اور کیریئر کے نتیجہ میں پیدا ہوا ہے جو خدا تعالیٰ کے فضل اور رحم کے ساتھ ہمارے مبلغین سے ظاہر ہوا۔ اس بے سرو سامانی کی حالت میں یہ ایثار مجسم اور طہارت و پاکیزگی کے پتلے اپنا کام کرتے ہیں۔

ہمارے مبلغین کے کام کی نوعیت کئی قسم کی ہے۔ کچھ ان کو زبان سے تقریری کام کرنا پڑتا ہے اور کچھ تحریری کام کرنا پڑتا ہے۔ وہ اپنے کام کے لحاظ سے آزاد ہوتے ہیں۔ انہیں کسی قسم کی نگرانی نہیں ہوتی اگر خدا تعالیٰ کا خوف اور تقویٰ کا جذبہ ان لوگوں میں نہ ہو تو وہ بغیر کام کرنے کے اپنی رپورٹیں بھیج سکتے ہیں۔ میں چونکہ چشم دید گواہ ہوں اس لئے پوری بصیرت کے ساتھ کہتا ہوں کہ یہ لوگ جس تن دہی

سے کام کرتے ہیں اس کا مقابلہ دنیا کے کسی ملازم سے نہیں کیا جاسکتا۔ خواہ اس کے سر پر کیسا ہی جبار افسر کیوں نہ ہو۔ وہ اپنی نگرانی خدا تعالیٰ کے خوف سے پر ہو کر خود کرتے ہیں۔ میں نے دیکھا ہے کہ بسا اوقات آنے والوں کے ساتھ گفتگو کا سلسلہ اس قدر لمبا ہوا کہ سارا دن گزر گیا اور رات کے بھی بارہ بج گئے اور کھانے پکانے کی نوبت تو ایک طرف رہی بازار سے منگوا کر کھانے کی بھی نوبت نہیں آئی اور رات کو جب فرصت ہوئی اس وقت دوکانیں بند ہو چکی تھیں تو ان مجاہدین نے گزشتہ دنوں کے بچے ہوئے سوکھے ٹکڑے چائے کے گرم گھونٹ سے کھا کر رات بسر کر لی۔ یہ بے شک قربانی ہے اور مجسم قربانی ہے جس کی مثال نہیں مل سکتی۔ ہم اپنے گھروں میں بیٹھ کر صرف اس کام کو دیکھتے ہیں جو ہم کو ان اشخاص کی شکل میں نظر آتا ہے جو سلسلہ میں داخل ہوتے ہیں۔ ہمارے نزدیک یہی ایک معیار کسی مبلغ کی خدمت کے جانچنے کا ہے۔ حالانکہ یہ معیار کبھی کسی مبلغ کی محنت اور سعی کو ظاہر نہیں کر سکتا۔ اور ہم اس ایک طریق سے اس کی قربانی کا اندازہ نہیں لگا سکتے۔ ہمارا صحیح اندازہ اس کی زندگی اور اس کے حالات پر نظر کرنے سے ہی لگ سکتا ہے۔ مولانا ابوالعطاء کی ساڑھے چار سالہ زندگی بالکل ان واقعات کی سچی تصویر ہے۔ میں کسی شخص کی بے جا تعریف گناہ خیال کرتا ہوں۔ مگر ایک مجاہد دین کی خدمت کا اعتراف اپنا فرض خیال کرتا ہوں۔

میں سچ کہتا ہوں کہ مولانا ابوالعطاء اور مولانا شمس جس مصروفیت سے سلسلہ کا کام کرتے رہے ہیں اس کا تقاضا تھا کہ وہ اپنی صحت کے لئے روزانہ کچھ نہ کچھ وقت سیر یا ورزش کے لئے نکالیں۔ مگر وہ کئی کئی ماہ تک بھی ایسا وقت پیدا نہیں کر سکتے تھے۔ مجھے ان ہر دو مبلغین کے ساتھ قاہرہ میں رہنے کا اتفاق ہوتا رہا۔ میں پورے وثوق سے کہہ سکتا ہوں کہ انہوں نے قاہرہ کے ایک دو نہیں متعدد مقامات ایسے چھوڑے ہیں جن کو لوگ دور دراز سے آ کر دیکھتے ہیں۔ مگر انہوں نے ان کو ایک دفعہ بھی نہیں دیکھا۔ یہ کیوں؟ اس لئے کہ اعلائے کلمۃ الاسلام کا جو جذبہ حضرت امام نے ان کے اندر پیدا کیا ہے وہ موجود تھا اور کبھی بھی وہ اس جذبہ سے الگ نہیں ہوئے۔

جماعت کی تعمیر کا کام اگرچہ مولانا شمس کے زمانے میں دمشق، فلسطین، مصر میں باقاعدہ جماعتیں قائم ہو چکی تھیں اور بعض دیگر مقامات پر بھی بیج ڈالا جا چکا تھا اور کسی جگہ ایک اور کسی جگہ دو آدمی اور کسی جگہ اس سے زیادہ سلسلہ میں داخل ہو چکے تھے اور بہت سے کام ابتدائی حالت میں تھے۔ جیسے تعمیر مسجد اور مدرسہ احمدیہ وغیرہ۔ مولانا ابوالعطاء نے سب سے پہلا

کام تنظیم جماعت کا کیا اور قاہرہ اور فلسطین میں اگرچہ جماعتیں تو موجود تھیں اور ان کا نظام بھی تھا مگر ضرورت تھی کہ اسے اس سے زیادہ بہتر صورت میں لایا جائے۔ چنانچہ باقاعدہ انجمن کی تشکیل عمل میں آئی۔ اور رئیس، سیکرٹری، سیکرٹری تبلیغ، لائبریری، فنانشل سیکرٹری کے عہدے عمل میں آئے۔ احباب جماعت تقریریں کرتے، تبلیغ کرتے، لائبریری سے کتابیں لیکر پڑھتے۔ بعض اوقات ٹریکٹ اور رسالے احمدی نوجوان تقسیم کرنے کے لئے لے جاتے۔

ایک نوجوان عبدالحمید خورشید نامی مولانا جلال الدین صاحب شمس کے **قاہرہ کا ایک واقعہ** ہاتھ پر احمدی ہوا تھا اسے سلسلہ کی تبلیغ کا بے حد شوق تھا اور اس جوش کی

وجہ سے وہ اپنے حلقہ احباب میں سخت معتبوب ہو گیا تھا۔ اکثر لوگ اس کے دشمن ہو گئے تھے اور اس کو نقصان پہنچانے کی فکر میں لگے رہتے تھے۔ ایک دفعہ مولانا ابوالعطاء کے زمانہ قیام میں وہ جب کہ ایک نمبر ”البشری“ کا تقسیم کر رہا تھا تو اس کے خلاف بیحد جوش پھیل گیا۔ ”البشری“ کا یہ نمبر علمائے ازہر کے جواب میں شائع کیا گیا تھا۔ علمائے ازہر نے اپنے رسالہ ”انوار الاسلام“ میں ایک لمبا چوڑا مضمون احمدیت کے خلاف شائع کیا تھا۔ اس مضمون کو مصر میں ہی نہیں بلکہ تمام عالم اسلامی میں بہت بڑی اہمیت دی گئی۔ فلسطین، شام، عراق، عدن، کویت، سنگاپور اور مراکش کے اخباروں میں میں نے خود اسے چھپا دیکھا تھا۔ ”البشری“ میں مولانا ابوالعطاء نے اس رسالہ کا جواب لکھا۔ اس جواب کی اشاعت نہایت ضروری تھی اور ضرورت تھی کہ علماء کے گڑھ یعنی ازہر اور اس کے گرد و پیش اسے بکثرت تقسیم کیا جائے۔ تمام احمدیوں نے اپنے آپ کو پیش کیا۔ عبدالحمید آفندی خورشید نے اسے شارع ازہر میں تقسیم کرنا شروع کیا۔ ایک قہوہ خانہ میں ازہری طالب علم جمع تھے انہوں نے عبدالحمید کو گھیر لیا۔ پہلے تو اس سے بحث مباحثہ کرتے رہے پھر لڑائی کی صورت بنالی اور انہوں نے ارادہ کیا کہ اسے مار ڈالیں۔ مگر گشت پر گزرنے والے سپاہی نے اس کی جان بچائی۔ عبدالحمید جب ان بھیڑیوں میں سے نکل کر چل پڑا تو بعض شریر بھی اس کے پیچھے چل پڑے۔ مگر عبدالحمید ایک گلی میں گھس گیا اور گھوم کر اپنے ایک واقف کار کے مکان میں داخل ہو گیا۔ جہاں ساری رات اس کا مراقبہ کیا گیا اور فجر کی نماز کے وقت وہ دشمن اس جگہ کو چھوڑ کر چلے گئے۔ بلاد عربیہ کی تبلیغ میں وہاں کے احمدی احباب کی بہت سی باتیں قابل ذکر ہیں لیکن یہاں صرف ایک پر اکتفا کر کے یہ بتلانا چاہتا ہوں کہ وہاں کے احباب میں سلسلہ کی اشاعت کیلئے ایک ایسی روح پیدا ہو چکی ہے کہ وہ اس غرض کیلئے قربانی میں کسی سے پیچھے نہیں رہنا چاہتے۔ اگر خدا نے

توفیق دی تو وہاں کے بعض احباب کی قربانیوں کا تذکرہ بھی شائع کر سکوں گا۔ وباللہ التوفیق۔ الغرض سب سے پہلا کام تنظیمِ جماعت کا ہوا۔

مولانا شمس کے زمانہ میں مخالفین کے جوابات میں بہت سی کتابیں شائع کی گئیں۔ رسالہ کا اجراء بعض غیر احمدیوں کے متعلق تھیں اور بعض عیسائیت کے متعلق اور بعض بہائیت کے متعلق۔ مگر مولانا ابوالعطاء صاحب نے ایک رسالہ کا اجراء کیا جو پہلے سہ ماہی تھا۔ اس وقت بے سروسامانی کی یہ حالت تھی کہ سہ ماہی رسالہ کا جاری کرنا بھی بہت مشکل اور ناممکن خیال کیا جاتا تھا مگر مولانا کے عزم نے ثابت کر دکھایا کہ ناممکن کا لفظ احمقوں کی ڈکٹری میں لکھا ہوتا ہے۔ وہ سہ ماہی رسالہ باوجود کمی سرمایہ کے اور باوجود جماعت کی ابتدائی حالت کے اللہ تعالیٰ پر توکل کر کے جاری کر دیا گیا۔ جو آہستہ آہستہ ترقی کرتا چلا گیا اور آج خدا تعالیٰ کے فضل سے وہی رسالہ ماہواری رسالہ کی صورت اختیار کر گیا ہے۔ ابتداء میں اس کی طباعت کے لئے دقتیں تھیں۔ کبھی ان ہی دقتوں کی وجہ سے مصر سے طبع کرانا پڑتا تھا۔ خریدار کوئی نہیں ملتا تھا۔ کسی اخبار یا رسالہ سے اس کا تبادلہ کرنا تو ایک طرف رہا کسی اخبار نویس سے یہ توقع بھی نہیں کی جاسکتی تھی کہ وہ تعصب کی وجہ سے اسے پڑھے گا بھی یا نہیں مگر آج خدا تعالیٰ کے فضل سے وہ سعی اس قدر بار آور ہوئی ہے کہ رسالہ تمام ممالکِ عربیہ میں ایک خاص شہرت حاصل کر گیا ہے اور اس کی اشاعت مراکش، الجزائر امریکہ تک پھیل گئی ہے اور رسالوں اور اخبارات نے تبادلے بھی منظور کر لئے ہیں بلکہ بعض بڑے بڑے بلند پایہ اشخاص نے اس رسالہ پر ریویو لکھے اور اس کی مدح سرائی کی۔ اس رسالہ نے نہ صرف ہمارے احباب کے علم میں اضافہ کیا بلکہ مخالفین کے اعتراضوں کا جواب دیا۔ عیسائیوں، بہائیوں، دہریوں پر ہجوم کیا اس ہجوم کی وجہ سے بھی لوگوں میں ایک بہت بڑی ہمدردی ہم سے پیدا ہو گئی ہے۔

اب جب کہ خدا تعالیٰ کے فضل و کرم سے رسالہ باقاعدہ اور رسالہ کے لئے ایک اور قدم ماہوار ہو گیا۔ ایک اور قدم اٹھایا گیا جو بہت ہی بلند و بالا تھا۔

اور وہ یہ تھا کہ یورپ کے مستشرقین کو رسالہ بھیجا جانے لگا۔ مستشرقین یورپ میں بہت سے لوگ احمدیت کے نام سے بھی ناواقف تھے مگر اس رسالہ نے جبلِ کرمل سے طلوع کر کے یورپ کی وادیوں میں اپنی شعاعیں ڈالیں۔ یہ ایک ایسا کام ہے جس کی قیمت آج نہیں لیکن کسی وقت معلوم ہوگی۔



**پریس کا قیام** ان کاموں میں سے جو مولانا ابوالعطاء کے زمانہ قیام میں بلا د عربیہ میں سرانجام پائے ایک عربی پریس کا قیام ہے۔ فلسطین میں ہمارے ہاتھ میں پریس کے نہ ہونے سے یہ اندیشہ تھا کہ کسی وقت فلسطینی مطبعے ہمارے رسالوں اور کتابوں کے چھاپنے سے انکار کر دیں تو ایسی صورت میں بہت سی مشکلات کا سامنا ہو جائے گا اس لئے اپنا پریس قائم کرنا نہایت ضروری تھا جسے آہستہ آہستہ بڑھایا جاسکتا ہے۔ چنانچہ باوجود شدید دشواریوں کے مولانا ابوالعطاء کی ہمت نے ایک پریس کا افتتاح کر دیا۔ اس سلسلہ میں یہ بات نہایت عجیب ہے کہ پریس کی خرید کے اخراجات وہاں کی جماعتوں نے ادا کئے۔

**مسجد کی تکمیل و افتتاح** مولانا جلال الدین شمس نے اپنے زمانہ قیام میں کبابیر کے جبل کرمل پر ایک مسجد کا سنگ بنیاد رکھا۔ جس کا نام ”مسجد سیدنا محمود“ رکھا..... احباب نے نہایت محبت اور شوق سے اس کی تعمیر میں حصہ لیا۔ مگر مسجد کی چھت کا کام باقی تھا کہ مولانا شمس صاحب واپس آ گئے۔ اور یہ کام مولانا ابوالعطاء کے سپرد ہوا۔ مولانا ابوالعطاء کے سامنے اگرچہ بہت سی مشکلات تھیں مگر انہوں نے اس کام کے متعلق پوری توجہ اور پوری ہمت کو استعمال کیا۔

**مسجد قومی زندگی کا نشان ہے** تعمیر قومی کیلئے مسجد کا وجود بڑا ضروری ہے۔ بلا د عربیہ میں ہمارے پاس کوئی مسجد نہ تھی اور عام طور پر ہم لوگ اپنے مکانوں میں نمازیں پڑھتے تھے۔ مگر اندیشہ تھا کہ کہیں یہ غلط فہمی نہ پھیلا دی جائے کہ ہم مسجد میں نماز پڑھنا جائز ہی نہیں سمجھتے اس لئے ضرورت تھی کہ ہم ایک مسجد تعمیر کریں۔ جو بہت بلند و بالا ہو اور وہ اپنے وجود سے اعلان کرتی رہے کہ یہ لوگ کوئی جدید مذہب نہیں رکھتے بلکہ دین فطرت ہی کے تابع ہیں اور مسجد کا قبلہ رخ ہونا بتلاتا رہے کہ یہ مسجد آخر المساجد سے کوئی جدا چیز نہیں۔ اذان کی آواز ہمارے مسلمان ہونے اور اسلام پر ایک کھلی کھلی شہادت ہو اور ان تمام غلط فہمیوں کا قلع قمع کر دے جو پھیلائی جاتی ہیں۔ ایک بہت بلند و بالا مسجد بنانا اگرچہ اس وقت ہمارے امکان میں نہ تھا مگر خدا تعالیٰ نے ایک پہاڑی پر مسجد بنانے کی صورت پیدا کر دی اور اس طرح ہمارے عقائد کی اشاعت اور غلط فہمیوں کو دور کرنے کا ایک ذریعہ پیدا کر دیا۔

ایک اور مفید اور عظیم الشان کام کی داغ بیل مولانا ابوالعطاء کے ہاتھوں ڈالی گئی اور وہ مدرسہ احمدیہ کا قیام تھا۔ مولانا جلال الدین صاحب شمس کے زمانہ

میں وہاں ایک پرانی طرز کا مدرسہ تھا جس میں شیخ عبدالقادر صاحب مغربی، بچوں کو قرآن شریف پڑھایا کرتے تھے لیکن بڑھنے والی قوم کا قدم آگے ہی آگے پڑتا ہے۔ ہمارے بچے اگر غیروں کے مدرسوں میں جائیں تو یہ اندیشہ شدید تھا کہ مخالف اساتذہ ان کو اپنے خیالات سے مسموم نہ کریں اس لئے یہ شدید ضرورت تھی کہ وہاں ایک جدید نظام پر ایک مدرسہ قائم کر دیا جائے۔ اس کے لئے سخت مشکلات تھیں۔ کبابیر میں کوئی مدرس نہیں مل سکتا تھا۔ غیر احمدی مدرس کو اپنے مدرسہ میں رکھنے سے ہماری غرض مفقود ہو جاتی تھی اس لئے بہت سی پریشانیوں میں سے گزرنا پڑا۔ آخر تجویز ہوئی کہ مصر سے ایک نوجوان احمدی فلسطین بھیج دیا جائے۔ کچھ وہ اور کچھ شیخ عبدالقادر مغربی اور کچھ مشنری خود پڑھائے اور اس طرح مل ملا کر مدرسہ کو چلایا جائے۔ اس غرض کیلئے محمد سعید بخت ولی نامی نوجوان کو منتخب کیا گیا۔ محمد سعید ازہر میں ایک طالب علم تھا۔ اس کا والد افغانی رواق کا شیخ تھا۔ محمد سعید احمدی ہو کر سلسلہ میں داخل ہوا۔ علماء ازہر نے تحقیقات کر کے اس کو ازہر سے خارج کر دیا۔ وظیفہ بند کر دیا۔ مگر وہ اس تکلیف میں بھی ثابت قدم رہا اس لئے تجویز ہوئی کہ اسے مدرسہ کیلئے فلسطین بھیج دیا جائے۔ مگر حکومت فلسطین نے اسے فلسطین میں جانے کی اجازت نہ دی۔ ایک لمبی جدوجہد کے بعد مولانا اس کے فلسطین لے جانے میں کامیاب ہو گئے اور مدرسہ کی شکل کو تبدیل کر کے جدید نظام مدارس کی طرز پر مدرسہ کا افتتاح کر دیا۔ اس مدرسہ کی آج یہ حالت ہے کہ خدا تعالیٰ کے فضل سے حکومت فلسطین نے اسے منظور کر لیا ہے اور وہ بہت جلد سرکاری امداد حاصل کر لے گا۔

فلسطین ایک پہاڑی ملک ہے۔ پہاڑی لوگ عموماً تیز اور تند مزاج ہوتے ہیں اور پھر اس پر طرفہ یہ ہے کہ وہ عربی اور ترکی قوموں کی آماجگاہ ہے۔ ان لوگوں کے لئے موت ایک آسان تر چیز ہے۔ چھوٹی چھوٹی باتوں پر تلوار کا اٹھ جانا اور خنجر کا نکل آنا ایک آسان بات ہے۔ آئے دن وہاں ایسے واقعات ہوتے رہتے ہیں کہ سر بازار قتل ہو جاتے ہیں اس لئے وہاں کے عام عقیدہ کے خلاف کوئی بات کہنی آسان بات نہیں۔ چنانچہ ۱۹۳۲ء کا ایک واقعہ میں حقیقت کو واضح کرنے کیلئے درج کر دیتا ہوں۔

بیت المقدس میں مفتی اعظم نے ایک اسلامی کانفرنس منعقد کی۔ اس میں شرکت کے لئے ہر ایک ملک کے نمائندہ آئے۔ مصر سے بھی ایک تعداد شریک ہوئی۔ اس وقت صاحب الدولہ اسماعیل صدیقی پاشا قلمدان وزارت سنبھالے ہوئے تھے۔ اسماعیل صدیقی پاشا کے ایک خاص قابل اعتماد دوست استاذ سلیمان فوزی ایڈیٹر اخبار ”کشکول“ بھی شریک ہوئے۔ وفد پارٹی سے استاد عبدالرحمن عزام شریک

ہوئے۔ استاذِ عزام نے کانفرنس میں تقریر کرتے ہوئے وفدِ پارٹی کا ذکر کر دیا۔ مسجدِ اقصیٰ کے صحن میں کانفرنس ہو رہی تھی۔ فلسطین کے باشندے وفدِ پارٹی سے گہری محبت رکھتے تھے اس ذکر پر نعرہ ہائے مسرت بلند ہوئے۔ استادِ سلیمان فوزی نے جو وفدِ پارٹی کے خلاف تھے۔ اس اسلامی مجلس میں وفدِ اور غیر وفدِ تذکرے کو سن نہ سکے۔ انہوں نے اس رویہ کی مخالفت کی۔ مخالفت کی آواز ابھی پورے طور سے بلند بھی نہیں ہوئی تھی کہ مسجدِ اقصیٰ میں ایک شور بلند ہوا۔ ہر طرف سے آوازے اٹھے اور بعض تلواریں میانوں سے نکل آئیں۔ اگر مفتی اعظم سلیمان فوزی کو منبر کے نیچے نہ چھپا لیتے تو یقیناً ان کی گردن کٹ کر مسجد کے صحن میں جا پڑتی۔ منبر کے نیچے چھپے ہوئے انسان تک تلوار تو نہیں پہنچ سکتی تھی مگر مکے اور لاتیں تو چل سکتی تھیں سو وہ چلتی رہیں۔

اس ایک واقعہ سے معلوم ہو سکتا ہے کہ وہ لوگ سیاسی اختلاف پر بھی ایک شخص کو قتل کر دینا بالکل آسان تر خیال کرتے ہیں اور اس غرض کیلئے مسجدِ اقصیٰ کی تقدیس کی بھی پرواہ نہیں کرتے۔ چہ جائیکہ ایک شخص سے مذہبی اختلاف ہو اور وہ بھی شدید۔ ایسی صورت میں جو کچھ بھی وہ کر گزریں تھوڑا ہے۔ اسی لحاظ سے ہمارے مبلغین کے متعلق یہ کہنا بیجا نہ ہوگا کہ موت ان کے سروں سے ہر وقت کھیلتی ہے اور دشمن ہر وقت ان کی تاک میں رہتے ہیں۔ صرف اللہ تعالیٰ کا ہاتھ ہی ان کی جان کی حفاظت کرتا ہے۔ اس شدید پر خطر ملک میں دشمنوں کی صفوں میں ہمارے مبلغین کا چلنا پھرنا اس شدید ایمان کا مظاہرہ کرتا ہے جو ان کو حضرت مسیح موعود علیہ السلام کی صداقت پر حاصل ہے اور یہی وہ ایمان ہے جو ان لوگوں میں بھی سرایت کر رہا ہے جو ان کے ذریعے حضرت مسیح موعود علیہ السلام پر ایمان لا رہے ہیں۔ اس امر کی بڑی دلیل تحریک جدید میں شرکت ہے۔ تحریک جدید ایک ایسی تحریک ہے۔ جو بہت بڑی قربانی کا مطالبہ انسان سے کرتی ہے۔ اور یہ ایسی قربانی ہے کہ جب تک انسان کے دل میں ایمان گھر نہ کر لے وہ اس قربانی کیلئے تیار نہیں ہو سکتا۔ سب سے بڑی بات یہ ہے کہ مسلمان مستقل مالی قربانی کی عادت کو بھول چکا ہے۔ اس قربانی کو از سر نو احمدیت نے زندہ کیا ہے۔

چنانچہ فلسطین اور دیگر بلادِ عربیہ کے احمدی مسلمانوں میں بھی اب یہی روح نشوونما پا رہی ہے۔ وہ اب اپنے نفس پر دین کی ہر ایک بات کو مقدم کرتے ہیں۔ چنانچہ تحریک جدید کے چندوں میں ان کا حصہ لینا اس امر کی کھلی دلیل ہے کہ عرب احمدی ہندوستانی احمدی کے پہلو بہ پہلو چلنے کے قابل ہو گیا ہے۔ اور یہ مقام ہمارے مبلغین کی تربیت اور محنت کے نتیجے میں ہی حاصل ہوا ہے۔

**انصار اللہ** مالی قربانی کر دینا بھی کوئی بات نہیں۔ سب سے بڑی بات یہ ہے کہ ان لوگوں نے اس نور کو خود اس حد تک سمجھ لیا ہے کہ اب وہ دوسروں تک بھی اسے بآسانی پہنچا سکتے ہیں اور اس کے لئے اپنے وقت کی قربانی کر دینا بھی ان کو بہت آسان نظر آتا ہے۔ چنانچہ اس تربیت کے نتیجے میں انہوں نے ہندوستانی احمدیوں کے طریق پر انصار اللہ کی انجمنیں بنا کر قائم کر دیں اور ممبران انصار اللہ اپنے مقررہ نظام کے ماتحت ارد گرد کے دیہات میں تبلیغ کے لئے نکل جاتے ہیں اور اس طرح اس پیغام آسمانی کو لوگوں تک پہنچاتے ہیں۔ مبلغین کی رپورٹوں سے معلوم ہوتا ہے کہ یہ کام وہاں نہایت ہی عمدگی اور باقاعدگی سے ہوتا ہے یہ بات اچھی طرح سے تجربہ میں آ چکی ہے کہ جیسے انجن کا اثر گاڑیوں پر ہوتا ہے ویسے ہی امام کا اس کی جماعت پر ہوتا ہے۔ مبلغین بیرونی جماعتوں میں حضرت امیر المومنین ایدہ اللہ کے نمائندے ہوتے ہیں۔ اگر خود ان کے اندر سستی ہو تو جماعت سست ہو جائے گی اور اگر ان کے اندر احساس عمل ہو تو جماعت میں بھی احساس عمل ہوگا۔ چنانچہ انصار اللہ کا قیام اور ان کا مفید کام بھی مبلغ کی حساس روح کا پتہ دیتا ہے۔

**ایک لطیف اور تاریخی بات** حیفاء، ناصرہ کے قریب ہی ہے۔ ناصرہ سے حیفاء کو سیدھا راستہ جاتا ہے۔ ناصرہ میں حضرت مسیح علیہ السلام پیدا ہوئے جس کی وجہ سے وہ ناصری کہلائے۔ ناصرہ کے رہنے والے مسیحؑ نے بیت المقدس میں آ کر مَن اَنْصَارِی اِلٰی اللّٰہ کا مطالبہ کیا۔ زمینوں کے اور پہاڑ کے دامن میں رہنے والے ماہی گیروں نے اس آواز پر لبیک کہی۔ انیس سو سال کے بعد جبل کرمل پر پھر ایک دفعہ مَن اَنْصَارِی اِلٰی اللّٰہ کی آواز گونجی۔ جس کا جواب کبابیر اور اس کے گرد و نواح کے عرب سنگ تراشوں اور مزدوروں نے نحن انصار اللہ کے پُر کیف و پُر وجد نغمہ میں دیا۔ یہاں اور وہاں فرق اس قدر تھا کہ وہاں مسیح خود بول رہا تھا اور یہاں مسیح کا ایک خادم آواز دے رہا تھا۔ وہاں بھی غریب ماہی گیر لوگ مسیح کا دامن تھامے ہوئے تھے اور یہاں بھی دنیا کی نگاہ میں کمزور اور مزدور لوگ ہیں جو گاؤں گاؤں اور قریہ قریہ پہاڑوں میں اور ان کی وادیوں میں الغرض ہر جگہ اس امر کی منادی کر رہے ہیں کہ آنے والا مسیح دوزر دچادروں میں ملبوس ہو کر آ گیا ہے اور دیکھو زمین کی طاقتیں ہلا دی گئی ہیں، قوم قوم پر چڑھ رہی ہے اور ملک ملک کے خلاف ہو رہا ہے، بیمار اچھے ہو رہے ہیں، اندھوں کو بینائی اور لو لے لنگڑوں کو ہاتھ اور پاؤں دیئے گئے، مبروص اچھے ہو رہے ہیں۔ پہاڑوں میں گونج ہے وادیوں میں شور ہے۔ مبلغین سمندروں کے سینے چیر کر ادھر سے ادھر



جار ہے ہیں۔ اور دیکھو انیس سو سال کے بعد پھر فلسطین کی وادی میں من انصاری الی اللہ کی آواز سنائی دی گئی۔ دیکھو سنو قوموں میں ایک شور ہے، ہر ایک قوم نیند سے اس طرح بیدار ہو رہی ہے گویا کہ عالم حشر ہے اور ایک زلزلہ ہے، قبریں پھٹ رہی ہیں اور صدیوں کے مردے شہروں میں آ رہے ہیں جو گزشتہ نوشتوں کے متعلق گواہی دے رہے ہیں۔ الغرض گزشتہ زمانے کی یاد پھر تازہ ہو رہی ہے۔ یہی نہیں کہ انصار اللہ کے قیام سے ایک خاص جماعت تبلیغ کے لئے پیدا ہو گئی بلکہ ہر ایک احمدی میں تبلیغ کا اپنے اپنے رنگ میں جوش ہے۔ اور وہ بھی ہندوستانی احمدیوں کی طرح یوم تبلیغ کو اپنے اپنے کاروبار بند کر کے سارا سارا دن تبلیغ کرتے ہیں۔ یہ حیرت انگیز تبدیلی مبلغ کی زبردست سعی کا نتیجہ ہے۔ یہ اندرونی تنظیم اور تبلیغ کا کام ہے جو ہمارے مبلغ نے کیا۔

مبلغ کی زندگی ایک عجیب قسم کی زندگی ہوتی ہے۔ کہیں وہ غیروں میں مبلغ ہوتا ہے اور کہیں اپنوں میں مربی ہوتا ہے اور کہیں دشمنوں کے مقابل پر صف شکن ہوتا ہے اور کہیں اپنے قلعوں کی تعمیر میں بطور معمار کے ہوتا ہے اس کے کاموں کی مختلف نوعیتیں ہوتی ہیں۔ چنانچہ ہمارے مبلغ جو بلادِ عربیہ میں جاتے ہیں ان کو اس امر کا خاص احساس ہوتا ہے کہ وہ اس قدر عربی زبان میں مقدرت حاصل کریں کہ جس سے کسی شخص کو خواہ وہ کتنا بڑا اہل لسان ہو اعتراض کرنے کا موقع میسر نہ آ سکے۔ چنانچہ آپ اصلاح تربیت اور بیرونی حملوں سے کچھ وقت بچا کر مطالعہ اور درس و تدریس کے کام کو بھی جاری رکھتے ہیں۔

مولانا ابوالعطاء نے اس سے بھی ایک قدم اور آگے رکھا۔ فلسطین میں یہودی اور عبرانی کی تعلیم عیسائی بکثرت پائے جاتے ہیں۔ سو مولانا نے انہیں تبلیغ کے نقطہ خیال سے یہ ضروری خیال کیا کہ اس زبان کی تکمیل و تحصیل کی جائے جو حضرت مسیحؑ کی اپنی زبان تھی۔ تاکہ پرانے نوشتوں کو ان کی اصلی زبان میں پڑھا جاسکے اور یہودی قوم کو ان کی زبان میں پیغام دعوت دیا جاسکے۔ الغرض اس کیلئے بعض یہودی معلموں کو تنخواہ دے کر مولانا نے عبرانی زبان سیکھی اور اس پر کافی عبور حاصل کیا۔

فلسطین کی جماعت کی مرکز سے ہمیشہ کی وابستگی کے لئے ہمارے مبلغ نے ایک عظیم الشان کام ایک شاندار کام یہ کیا کہ ایک بہت بڑا قطعہ زمین وہاں کی جماعت سے لے کر صدر انجمن احمدیہ کے نام وقف کرادیا۔ آج اس کام کی قیمت ممکن ہے کہ اتنی نہ سمجھی جائے لیکن وقت آئے گا کہ یہ عظیم الشان کام اپنی اہمیت کو خود ظاہر کر دے گا۔ اس ایک کام کی وجہ سے وہاں کی جماعتوں کو مرکز سلسلہ کے ساتھ شدید وابستگی رہے گی۔

جماعت کو رجسٹرڈ کرانے کی مساعی ہمارے مبلغ نے اس عرصہ میں یہ بھی سعی کی کہ جماعت احمدیہ فلسطین کو سرکاری کاغذات میں رجسٹرڈ

کرا کر ایک مسلمہ حیثیت دے لیں۔ اس کام میں بہت سی مشکلات تھیں مگر اللہ تعالیٰ کا فضل ان کے شامل حال رہا ہے اور جماعت کو سرکاری حلقوں میں ایک مسلمہ جماعت تسلیم کر لیا گیا ہے۔ اس طرح سے ایک نہایت ہی ٹھوس کام کو گزشتہ ساڑھے چار سال کے عرصے میں سرانجام دیا گیا۔ جماعت کا بیج فلسطین، شام، عراق، شرق اردن، مصر اور سوڈان تک پھیل گیا ہے اور پھیل رہا ہے۔ اور یہ چھوٹے چھوٹے پودے بڑھ رہے ہیں اور ترقی حاصل کر رہے ہیں۔ وقت آنے پر وہ بہت بڑے تن آور درخت بن جائیں گے۔ مولانا ابوالعطاء صاحب کی سعی اور کوششیں قابلِ قدر ہیں مگر افسوس ہے کہ ہم ان کی خدمات کو پبلک میں لانے کے فرض سے غافل ہیں۔ اللہ تعالیٰ توفیق دے کہ ہم دوسرے مبلغین کی خدمات کو بھی پبلک کر سکیں۔ وَمَا تَوْفِيقِي إِلَّا بِاللّٰهِ۔ (محمود احمد عرفانی الحکم ۱۴-۲۱-۲۸ مارچ و بے اپریل ۱۹۳۶ء)

وضاحتی نوٹ: یہاں یہ امر قابلِ وضاحت ہے کہ حضرت مولانا کی شادی ۲۹ نومبر ۱۹۳۰ء کو ہوئی تھی اور آپ ۱۳ اگست ۱۹۳۱ء کو جہاد تبلیغ کیلئے روانہ ہو گئے تھے۔ (مؤلف)

حضرت مولانا ابوالعطاء صاحب جالندھری خدمتِ سلسلہ قادیان دارالامان میں واپسی سے بھرپور ساڑھے چار سال گزارنے کے بعد ۱۰ فروری ۱۹۳۶ء کو حیفہ سے واپس قادیان جانے کے لئے روانہ ہوئے۔ ۲۳ فروری ۱۹۳۶ء کو خیریت سے قادیان دارالامان پہنچ گئے۔ قادیان پہنچنے پر آپ کا والہانہ استقبال کیا گیا۔ اس کا بہت خوبصورت اور تفصیلی ذکر اخبار الحکم میں ”مبلغ فلسطین کی آمد“ کے زیر عنوان ملتا ہے۔ یہ نوٹ ذیل میں درج کیا جاتا ہے۔

”قادیان کی بستی میں بعض ایسی خصوصیات ہیں جو دنیا کے کسی شہر میں نہیں ہیں۔ جن میں سے ایک خصوصیت یہ ہے کہ مبلغین کے جانے اور آنے کی جس قدر تقریبیں یہاں پیدا ہوتی ہیں اور کسی جگہ پیدا نہیں ہوتیں۔ بعض اوقات تو روزانہ ہی ایسی تقریب پیدا ہوتی ہے۔ ایسی تقریبات پر جماعت میں ایک زندگی اور روح پیدا ہوتی ہے۔ انہی تقریبوں میں سے مولانا ابوالعطاء اللہ دتا صاحب مولوی فاضل جالندھری کی آمد کی تقریب تھی۔ مولانا ابوالعطاء ساڑھے چار سال بلادِ عربیہ میں خدمتِ دین کا فریضہ ادا کر کے تشریف لائے ہیں۔ آپ ۲۳ فروری کو ۱۲ بجے کی گاڑی سے قادیان پہنچے۔ حضرت

امیر المومنین بنفس نفیس اسٹیشن پر موجود تھے۔ گاڑی کا اللہ اکبر کے نعروں سے استقبال کیا گیا۔ مولوی صاحب گاڑی کے دروازے میں بیٹا بانہ صورت میں کھڑے تھے۔ حضرت امیر المومنین ایدہ اللہ کو دیکھ کر ان کی حالت بیتابی اور بڑھی اور چاہتے تھے کہ چلتی ٹرین سے ہی اتر کر اپنے سید و مولیٰ کے دست بوس ہوں۔ حقیقت یہ ہے کہ حضور کے خدام کو جو تعلق حضور سے اور پھر اپنے متعلق ہر شخص کا یہی خیال ہے کہ وہ ادنیٰ سے ادنیٰ درجے کا خادم ہے۔

پس ایک خادم جب اپنے آپ کو دیکھتا ہے اور پھر حضرت امیر المومنین کے بلند و بالا مقام کو علی وجہ البصیرت دیکھتا ہے اور پھر دیکھتا ہے کہ حضور اپنے خادم کی عزت افزائی کے لئے بنفس نفیس موجود ہیں تو اس خادم کا دل پانی بن جاتا ہے اور جذبات اور احساسات کا ایک بحر بیکراں اسے گھیر لیتا ہے۔ اور وہ اپنے وجود میں کھویا جاتا ہے اور اس وقت اس کے خیالات کی ترجمانی صرف آنسو ہی کر سکتے ہیں۔ یہی حالت اس وقت مولانا کی تھی۔ حضور بھی جوشِ محبت میں اس کمرے کی طرف بڑھے۔ مولانا نے اتر کر حضور کے ہاتھوں کو بوسے دیئے۔ حضور نے اپنے خادم کو گلے سے لگایا اور مصافحہ کا شرف بخشا۔ اپنے دست مبارک سے ہر مولوی صاحب کے گلے میں ڈالے۔ بعد میں حضور نے موقع دیا کہ دوسرے دوست بھی مل لیں۔

اسٹیشن پر مبلغین بھی باوردی کھڑے تھے۔ سب نے مولانا سے مصافحہ کیا۔ سالار جیش اپنی کوروں کو لے کر موجود تھے۔ مولانا نے ممبران کو ر سے مصافحہ کیا۔ جماعت کا اتنا بڑا اجتماع تھا کہ یہ پہلا موقع تھا۔ سینکڑوں دوست بغیر مصافحہ کے رہ گئے وہ صرف اپنے محترم مجاہد کو دیکھ سکے اور السلام علیکم کہہ سکے۔

ملاقاتوں کے سلسلہ سے فراغت حاصل کر چکنے کے بعد حضرت امیر المومنین ایدہ اللہ نے اپنے خادم کو اپنے ساتھ موٹر میں بٹھایا اور شہر میں لے آئے جہاں انہوں نے دو رکعت نفل ادا کئے۔ مدرسہ احمدیہ، جامعہ احمدیہ، مدرسہ تعلیم الاسلام اور مبلغین سلسلہ کی طرف سے پارٹیاں دی گئیں۔ حضرت امیر المومنین ایدہ اللہ نے بھی ایک دعوتِ قصرِ خلافت میں حضرت مولانا شیر علی صاحب اور مولوی ابوالعطاء صاحب کے اعزاز میں کی۔“ (الحکم قادیان ۲۸ فروری و ۷ مارچ ۱۹۳۶ء)

## جذباتِ اختر

حضرت مولانا ابوالعطاء صاحب جالندھری کی بلادِ عربیہ سے واپسی پر مولانا غلام احمد صاحب اختر آف اُوج ریاست بہاولپور نے حسب ذیل فارسی نظم کی صورت میں الفضل قادیان ۱۹۳۶ء میں اپنے جذبات کا اظہار کیا۔

آنکہ لعل از سنگ و گوہر را ز شور آب آورد  
چوب تر از خاک ہم از چوب اعناب آورد  
وہ (خدا) جس نے پتھر سے لعل اور کھاری پانی سے گوہر پیدا کئے۔ اُسی نے مٹی سے لکڑی  
(پودے) اُگائی اور اسی (لکڑی) سے انگور بھی پیدا کیے۔

باشب تاریک خورشید جہاں تاب آورد  
خور چو غائب گشت بہر خلق مہتاب آورد  
اور تاریک رات سے جہاں کو روشن کرنے والا سورج نکالا جو نہی سورج غروب ہوا (تو وہ) مخلوق  
کے لئے (چودھویں کا) چاند نکال لایا

بشگفاند در بہار از خار ہا گلہائے تر  
ہم ز تاکستاں مواد بادہ ناب آورد  
اس نے موسم بہار میں کانٹوں میں سے تازہ پھول کھلائے اور انگوروں کے باغ سے خالص  
(مصفی) شراب کا سامان کیا۔

از فشار روٹ و خوں بر آرد شیر ناب  
نیز اوبار از نبات لذہر اثواب آورد  
اس نے گوبر اور خوں کے درمیان سے مصفی دودھ نکالا روئیدگی کی کثرت کی وجہ سے خستہ حال  
لوگوں کے لئے آسائش کے سامان کئے۔



پس را بالا و بالا را بہ پستی آورد  
 ز ابر آب و شبنم سوئے جہاں، تاب آورد  
 اُس نے عاجزی اختیار کرنے والوں کو بلند مقام پر فائز کیا اور متکبروں کا سر نیچا کیا۔ وہ آسمان  
 سے ایسا پانی اور شبنم اہل جہاں کی طرف لایا جس نے دنیا کو منور کر دیا۔  
 کس ندانت و نمیداند حدود قدرتش  
 انگینے از مگس وز سنگلاخ آب آورد  
 کوئی بھی اُس کی قدرت کی حدود کو جانتا تھا نہ جانتا ہے۔ اُس نے مکھی کے ذریعہ (مصفی) شہد  
 بنایا اور سخت پتھروں سے پانی جاری کیا۔

در نماز پنجگانہ بود ایما بہر ما  
 مہدی آخر زماں را ز پنجاب آورد  
 اُس نے مہدی آخر زماں کو پنجاب سے ظاہر فرمایا (جیسا کہ) ہمارے لئے پنجگانہ نماز میں اشارہ تھا۔  
 آنکہ ابراہیم را از صلب آذرے کشد  
 داعی اللہ را ز ہند از بہر اعراب آورد  
 وہی ہے جس نے ابراہیم کو آذر کی نسل سے پیدا کیا اور ایک داعی الی اللہ کو ہند سے عربوں کی  
 ہدایت کیلئے لایا۔

حق چو در آخر زماں در ہند احمد آفرید  
 مے سزد گر خادمش اعمال اصحاب آورد  
 کیونکہ اللہ تعالیٰ نے ہندوستان میں احمد کو آخری زمانے میں مبعوث فرمایا اس لئے اگر اُس کے  
 خادم صحابہ جیسے اعمال بجالائی تو یقیناً وہ اس کے سزاوار ہیں۔

بوالعطاء اے داعی اللہ از طَفِیْلَتِ خواست حق  
 سوئے بیداری عرب را از گراں خواب آورد  
 اے اللہ کی طرف دعوت دینے والے ابوالعطاء اللہ تعالیٰ نے تیرے ذریعہ سے چاہا ہے کہ وہ اہل  
 عرب کو خوابِ غفلت سے بیدار کرے۔

بود تہذیب اروپا قبلہ گاہِ مصر و شام

روئے ایشاں را بتو مولیٰ بحراب آورد

یورپی تہذیب مصر و شام کی قبلہ گاہ تھی۔ مولیٰ کریم تیرے ذریعے ان کے چہروں کو محراب (مسجد) کی طرف لایا۔

دین حق در دست شاں چرکیں شدہ از دستمال

ایں گہر را حق ز تو با آب و باتاب آورد

دین اسلام اُن کے ہاتھوں میں رومال سے بھی زیادہ گندا ہو گیا۔ اس (اسلام) کی حقیقت اللہ تعالیٰ تیرے ذریعے بڑی آب و تاب سے لایا۔

از فلسطین آنکہ عیسیٰ را سوئے کشمیر برد

چست مانع گر مثیلش را ز پنجاب آورد

وہ (خدا) جو حضرت عیسیٰ کو فلسطین سے کشمیر کی طرف لے گیا۔ اگر وہ اُس کا مثیل پنجاب سے ظاہر فرمادے تو اس میں کوئی چیز مانع ہو سکتی ہے۔

مصر خالی دلو بود و روبسوئے قعر داشت

گشت بر تارہ فراز اوج دولاب آورد

مصر ایک خالی ڈول (برتن) تھا اور گمراہی کے گڑھے میں گرنے والا تھا وہ بلند (روشن) ستارے پر گیا اور آسمانی کمالات لایا۔

اہل حق! خوش آمدی اہلًا و سہلًا و مَرَحَبًا

طلعتت تا تار جہانہارا بمضرب آورد

علم بردار حق و صداقت خوش آمدید۔ اہلًا و سہلًا و مَرَحَبًا تو ظاہر ہوا جس کے نتیجہ میں دنیا بھر کے دو تاروں کو ایک دُھن ملی (راگ مل گیا)

اختر از بہر تو ماندہ در دعا شام و سحر

آن دعاہایش خدا در رنگ ایجاب آورد

اختر تیرے لئے صبح و شام دعا میں مصروف ہے۔ مولیٰ کریم ان دعاؤں کو شرف قبولیت عطا فرمائے۔

ماند اسیر نفس این عاجز دعا خواہ از خدائے

کز عنایتش مگس ہم بالِ سرخاب آورد

یہ عاجز اسیر نفس ہو کر خدا تعالیٰ سے دعا گو ہے کہ اُس (خدا) کی عنایات سے مکھی بھی سُرخاب

کے پر نکالے۔ (روزنامہ الفضل قادیان دارالامان ۲۵/اپریل ۱۹۳۶ء)

**ایک تاثر** محترم ڈاکٹر محمد احمد صاحب فرید آبادی (سرساوی) مرحوم لکھتے ہیں۔

حضرت مولانا مرحوم کو حضرت خلیفہ المسیح الثانی رضی اللہ عنہ نے فلسطین بطور مبلغ سلسلہ عالیہ احمدیہ بھیجا تو روانگی سے قبل آپ کی الوداعی تقریب مسجد نور کے قریب بڑ کے درخت کے نیچے ایک جلسہ میں ہوئی۔ مجھے اچھی طرح یاد ہے کہ آپ کے جانے کے بعد مقامی طور پر ایک کمی محسوس کی جاتی رہی اور فلسطین سے جب آپ ساڑھے چار سال کے قریب فریضہ تبلیغ دین سرانجام دینے کے بعد واپس تشریف لائے تو مقامی طور پر کسی گمشدہ مال کے مل جانے کی طرح خوشی محسوس کی جا رہی تھی۔

ماہ اپریل ۲۰۰۰ء میں جماعت احمدیہ کبایر (فلسطین) نے اپنا جلسہ **سفر کبایر کے تاثرات** سالانہ منعقد کیا۔ حضرت خلیفہ المسیح الرابع رحمہ اللہ تعالیٰ کے ارشاد پر

مکرم عطاء الحبیب صاحب راشد امام بیت الفضل لندن نے مرکزی نمائندہ کے طور پر اس جلسہ میں شمولیت کی۔ دو ہفتہ کے قیام کے دوران آپ کو احباب جماعت سے ملاقات اور حضرت مولانا ابوالعطاء صاحب جالندھری کے بارہ میں معلومات حاصل کرنے کا موقع بھی ملا۔ آپ تحریر کرتے ہیں:-

اس سفر کے دوران حضرت ابا جان مرحوم و مغفور کے حوالہ سے دوست اس قدر محبت اور پیار سے ملے کہ میں فرط جذبات سے بے قابو ہو جاتا رہا۔ اللہ تعالیٰ نے اپنے فضل سے احباب جماعت کے دلوں میں حضرت ابا جان کی ایسی محبت پیدا کر دی ہے کہ بات بات پر وہ ان کا ذکر کرتے تھے۔ ایک روز میری درخواست پر سب ایسے دوست ایک مجلس میں اکٹھے ہوئے جنہوں نے حضرت ابا جان کو دیکھا

اور ان کے ساتھ کچھ وقت گزارا تھا۔ سب دوست بہت شوق اور محبت سے اکٹھے ہوئے اور محبت و پیار اور جذباتِ اُلفت سے معمور ایک یادگار مجلس منعقد ہوئی۔ سب دوستوں نے اپنی پرانی یادوں اور ایمان افروز واقعات کو بیان کیا۔ الحمد للہ کہ اس ایمان افروز مجلس کی ویڈیو بھی تیار ہوگئی اور ان سب محبین اور مخلصین کے ساتھ ایک تاریخی گروپ فوٹو بھی ہو گیا۔ میں نے حضرت ابا جان سے جماعتِ فلسطین کے ایمان و اخلاص اور ان کی محبت کا تذکرہ تو بار بار سنا رکھا تھا لیکن اس کیفیت کو خود اپنی آنکھوں سے دیکھ کر اور محبت بھرے جذبات اور واقعات کو سن کر بہت لطف آیا اور دل جذباتِ حمد سے لبریز ہو گیا کہ یہ سب جماعت کی برکت ہے اور اللہ تعالیٰ کا فضل و احسان ہے۔ اس کیفیت کو لفظوں میں بیان کرنا مشکل ہے۔ آج بھی اس مجلس کی یاد آتی ہے تو آنکھیں پُر آب ہو جاتی ہیں اللہ تعالیٰ سب مخلصین کو جزائے خیر عطا فرمائے۔ آمین

ایک دوست نے ذکر کیا کہ میں حضرت مولانا کے ساتھ پریس میں کام کیا کرتا تھا۔ انہوں نے بتایا کہ مولانا عربی رسالہ کے لئے خود ہی مضامین لکھتے اور پھر خود ہی کمپوز بھی کرتے اور چند احباب کی مدد سے دستی پریس پر شائع کیا کرتے تھے۔ وہ بھی مشین چلانے کی خدمت کیا کرتے تھے۔ ایک دوست نے یہ واقعہ یاد دلایا کہ وہ ان کے ساتھ فٹ بال کھیلتے تھے اور حضرت مولانا اکثر ان سے فٹ بال چھین لینے میں کامیاب ہو جایا کرتے تھے۔ بعض نے اکٹھے سفر پر جانے کی یاد تازہ کی۔ بعض نے مخالفین سے مناظرات اور تبلیغی گفتگو کی تفصیل بتائیں۔ بعض نے اس قہوہ کا ذکر کیا جو وہ اپنے ہاتھ سے تیار کر کے انہیں پلایا کرتے تھے۔ الغرض محبت اور پیار کی زبان سے ایسا خوبصورت تذکرہ جاری رہا کہ ہر شخص کا دل ایک بار پھر حضرت ابا جان کی یاد سے آباد اور دعاؤں سے پُر ہو گیا۔ الحمد للہ علی ذالک

مجھے معلوم ہوا کہ ابتدائی پرانی مسجد کے ساتھ ایک چھوٹا سا حجرہ ہوا کرتا تھا جس میں حضرت ابا جان نے قیام کیا۔ اب تو ماشاء اللہ اس پرانی مسجد کی جگہ پر ایک شاندار اور بہت خوبصورت مسجد تعمیر ہو چکی ہے۔ بعد ازاں آپ نے ایک اور مکان میں رہائش اختیار کی جو مسجد کے بالکل ساتھ تھا۔ میں نے وہ جگہ بھی دیکھی اب وہاں نیا مکان تعمیر ہو چکا ہے۔

ایک روز جماعت کے امیر مکرم محمد شریف عودہ صاحب مجھے اور میری فیملی کو وہ جگہ دکھانے لے گئے جو مسجد کے قریب ہی پہاڑ کے دامن میں ہے۔ جہاں ایک چشمہ پر حضرت ابا جان ٹھنڈے پانی میں نہانے کے لئے تشریف لے جاتے تھے۔ انہوں نے بتایا کہ اس کے قریب کے کھیتوں میں ابتدائی ایام



میں حضرت مولانا عربی زبان میں تقریر کی مشق کیلئے جایا کرتے تھے۔ آپ کا طریق یہ تھا کہ آپ تازہ عربی اخبارات خرید کر وہاں اس وادی میں اکیلے چلے جاتے اور کھیتوں کے درمیان کھڑے ہو کر بلند آواز سے اخبار پڑھتے اور تقریر کی مشق کیا کرتے تھے۔ اس راز کا پتہ اس طرح لگا کہ ایک روز کوئی اور احمدی بھی قریبی راستہ سے گزر رہا تھا کہ اس نے حضرت مولانا کی بلند آواز سنی اور اس طرح یہ بات ہمارے علم میں آئی کہ آپ تبلیغ اسلام کی خاطر کس طرح دن رات محنت کرتے تھے اور اپنی لیاقت کو بڑھانے کے لئے کیا کیا طریق اختیار فرماتے تھے۔

ایک روز مکرم عبداللہ اسعد عودہ صاحب مجھے اپنے ایک پرانے اور معمر شناسا سے ملانے کیلئے لے گئے۔ جاتے ہوئے انہوں نے تعارف کروایا کہ وہ ایک معروف علم دوست آدمی ہیں اور ایک مقامی اسلامی تنظیم کے لیڈر ہیں۔ ان کا جماعت سے رابطہ رہا ہے اور بعض اوقات وہ مسجد بھی آتے رہے ہیں۔ انہیں ہمارے آنے کی اطلاع تھی۔ ہم پہنچے تو وہ عرب رواج کے مطابق ہمارے استقبال کے لئے گھر سے باہر تشریف لائے اور رواج کے مطابق بہت پُر جوش معانقہ سے ہمارا استقبال کیا۔ پھر بہت تکریم کے ساتھ گھر کے اندر لے گئے اور مرکزی جگہ پر بٹھا کر فوراً ہی مہمان نوازی میں مصروف ہو گئے۔ میرے لئے یہ اس نوعیت کا پہلا تجربہ تھا۔ باوجود اور افراد خانہ کے جو مدد کے لئے تیار تھے یہ بزرگ دوست خود گھر کے اندر سے کھانے پینے کی اشیاء ایک ایک کر کے لاتے اور بہت محبت سے پیش کرتے تھے۔ اس دوران ان کے محبت بھرے کلمات اور عزت و تکریم کا انداز ان کی قلبی محبت کا آئینہ دار تھا۔ بار بار خوشی کا اظہار کرتے اور کھانے پینے کا اصرار کرتے تھے۔ مہمان نوازی کا زور ذرا دھیمہ ہوا تو باتیں شروع ہوئیں۔ عبداللہ صاحب نے جماعت کے احوال بیان کئے اور کچھ امور اس معمر بزرگ دوست نے بیان کئے۔ دوران گفتگو میں نے ان سے دریافت کیا کہ آپ کو جماعت احمدیہ سے کب سے تعارف ہے۔ اس پر جو جواب انہوں نے دیا وہ سن کر میں بھی اور عبداللہ صاحب بھی حیرت میں ڈوب گئے۔ انہوں نے کہا کہ میں تو جماعت احمدیہ کو بہت پرانے وقتوں سے جانتا ہوں میں مسجد بھی کئی بار گیا ہوں اور پھر کہا کہ میں السید مولانا ابوالعطاء سے بھی ملا ہوں وہ یہاں جماعت کے مبلغ تھے اور بہت بڑے عالم تھے۔ اچانک یہ ذکر سن کر ہم دونوں بہت حیران بھی ہوئے اور خوش بھی اور جب عبداللہ صاحب نے انہیں بتایا کہ میں ان کا بیٹا ہوں تو اس وقت ان کی حالت دیکھنے والی تھی۔ فرط محبت سے اُٹھ کر مجھے گلے لگا لیا اور بہت ہی گرمجوشی سے ملے۔ مجھے اس وقت حضرت ابا جان کی یاد نے

بے قابو کر دیا۔ اللہ تعالیٰ کا کتنا احسان ہے کہ ان کی محبت بھری یادیں آج بھی زندہ ہیں۔ ان کی محنتیں اور قربانیاں آج بھی زندہ ہیں۔ ان کا نیک تذکرہ آج بھی جاری و ساری ہے۔ الحمد للہ

## زبانِ عربی میں مہارت

حضرت مولانا ابوالعطاء صاحب جالندھری کو عربی زبان پر غیر معمولی قدرت حاصل تھی۔ چنانچہ آپ نے اپنی ڈائری میں لکھا کہ سفرِ بلادِ عربیہ کا ایک اہم مقصد عربی زبان میں مہارت حاصل کرنا ہے۔ چنانچہ اس اعتبار سے آپ پوری طرح کامیاب رہے اور آپ نے اللہ تعالیٰ کے فضل سے عربی زبان میں نہایت اعلیٰ پایہ کی مہارت حاصل کی۔ آپ کی اس خصوصیت کا چرچا جا بجا آپ کی زندگی کے مختلف ادوار میں ہوتا رہا ہے۔ جس سے پتہ چلتا ہے کہ آپ کو عربی زبان میں خصوصی مہارت حاصل تھی اور اپنے تو اپنے غیر بھی آپ کی زبانِ عربی میں مہارت دیکھ کر دنگ رہ جاتے تھے۔

○ جماعت کے معروف قلم کار مکرم محمود مجیب اصغر صاحب لکھتے ہیں:-

۶۲-۱۹۶۰ء میں خاکسار تعلیم الاسلام کالج ربوہ میں پڑھتا تھا۔ حضرت مولانا ابوالعطاء صاحب جالندھری ہمیں تھیلوجی (دینیات) کا مضمون پڑھاتے تھے۔ انہیں عربی زبان پر عبور حاصل تھا اور قرآن کریم کا ترجمہ و تفسیر نہایت آسان طریقے سے سکھاتے تھے۔ کلاس میں سوال و جواب کی مجلس بھی لگتی تھی۔ لڑکے بے تکلف ہو کر سوال کرتے تھے اور حضرت مولوی صاحب نہایت خندہ پیشانی اور بشاشتِ قلب سے سوالوں کے جواب دیتے تھے۔ ایک مرتبہ کالج میں ایک عربی نژاد سکالر آئے۔ اس موقع پر حضرت مولانا ابوالعطاء صاحب نے عربی میں تقریر کی۔ عربی تقریر فی البدیہہ تھی اور نہایت روانی کے ساتھ انہوں نے تقریر فرمائی۔ ان کی عربی اور اردو تقریر دونوں میں ایک جیسی روانی ہوتی تھی۔ آپ کا ایک خاص انداز بیان تھا جو دلوں پر بہت اثر کرتا تھا۔

○ حضرت مرزا عبدالحق صاحب ایڈووکیٹ امیر جماعتہائے احمدیہ ضلع سرگودھا و سابق امیر صوبہ پنجاب نے اپنے مضمون مطبوعہ الفضل میں عربی زبان میں مہارت کو آپ کی خاص خوبی قرار دیتے ہوئے تحریر فرمایا:-

”آپ ان چند ایک علماء میں سے تھے جو عربی زبان میں بے تکلف تحریر و تقریر کر لیتے یہ ملکہ بھی آپ کو تبلیغ اسلام میں بہت کام دیتا۔“  
(الفضل ۲۷ جون ۱۹۷۹ء صفحہ ۵)

○ پروفیسر محمد سلطان اکبر صاحب، صدر شعبہ عربی گورنمنٹ تعلیم الاسلام کالج ربوہ حضرت مولانا ابوالعطاء صاحب کی عربی زبان میں مہارت کے بارے میں تحریر فرماتے ہیں:-

خاکسار کو حضرت مولانا مرحوم سے شرف تلمذ قادیان سے ہجرت کے بعد جامعہ احمدیہ میں چنیوٹ اور پھر احمد نگر میں حاصل رہا اور بڑے قریب سے آپ کو دیکھنے اور آپ سے استفادہ کا موقع ملا۔ بہت ہی شفیق، ہنس مکھ، عالم بے بدل اور فاضل اجل استاد تھے۔ تقریر عربی میں ہو یا اردو میں یکساں روانی اور فصاحت کا ایک دریا موجزن ہوتا تھا۔ عربی انشاء پردازى کے سلسلے میں ہم طلباء جب بھی آپ سے امتحانی نقطہ نظر سے کسی بھی موضوع پر عربی مضمون لکھوانے کیلئے عرض کرتے تو آپ فوراً اسی وقت کلاس میں بغیر کسی تیاری کے ایسا بلند پایہ فصیح و بلیغ مضمون عربی زبان میں لکھوا دیتے کہ مضمون کیا ہوتا، موتیوں سے پروئی ہوئی لڑی کی طرح بار بار خوبصورت الفاظ کا ایک مرقع ہوتا۔ نفس مضمون بھی جامع خیالات کا حامل اور الفاظ کا لبادہ بھی بہت ہی حسین اور دلربا ہوتا۔ حتیٰ کہ جامعہ کے اس دور کے دوسرے اساتذہ کرام جو کہ خود بھی بہت قابل استاذ تھے وہ بھی حضرت مولانا مرحوم کے اس فی البدیہہ انداز کی ہم طلبہ کے سامنے بے حد تعریف کرتے اور کہتے کہ ایسا کرنا ہر انسان کا کام نہیں۔ باقی اساتذہ کرام گھر پر پہلے خود مضمون لکھ کر اس کی نوک پلک ٹھیک کر کے پھر لکھوایا کرتے تھے۔ موقع پر ہی فوراً مضمون لکھوا دینا یہ آپ ہی کا کمال تھا۔

○ محترم صوفی بشارت الرحمن صاحب ایم اے مرحوم جو تعلیم الاسلام کالج ربوہ میں ساہا سال صدر شعبہ عربی رہے۔ اور وکیل التعليم تحریک جدید اور صدر مجلس کار پرداز رہے۔ آپ نے بیان فرمایا:-

میں قادیان میں ساتویں آٹھویں جماعت میں پڑھتا تھا اس وقت حضرت مولانا ابوالعطاء صاحب بلاد عربیہ میں کام کرتے تھے۔ ہماری جماعت کے بڑے مناظر اور لیکچرار کے طور پر ان کی شہرت تھی۔ جب مولانا ابوالعطاء صاحب بلاد عربیہ سے واپس تشریف لائے تو اس وقت انہیں اچھی طرح دیکھنے کا موقع ملا۔ جب مولوی صاحب فلسطین سے تشریف لائے تو آپ کا رنگ سرخ و سفید تھا۔ بڑی اچھی صحت تھی۔ آپ عربی اتنی فصاحت کے ساتھ بولتے تھے کہ جب تعلیم الاسلام سکول اور دوسرے اداروں نے آپ کو واپس آنے پر خیر مقدمی دعوتیں دیں تو ان کی عربی کی روانی دیکھ کر ہم حیران رہ گئے۔

○ مکرم و محترم عبدالوہاب بن آدم صاحب شاہد مربی سلسلہ امیر و مشنری انچارج جماعت احمدیہ گھانا لکھتے ہیں:-

”غالباً ۱۹۵۸ء کی بات ہے کہ مصر کے ایک عربی اخبار ”الاهرام“ کے ایڈیٹر صاحب ربوہ تشریف لائے۔ اس موقع پر ان کے اعزاز میں جو پارٹی دی گئی اس میں محترم مولانا صاحب مرحوم نے انتہائی فصیح و بلیغ عربی میں تقریر فرمائی۔ تقریر ایسی شاندار اور عربی زبان ایسی اعلیٰ تھی کہ اپنی جوابی تقریر میں محترم ایڈیٹر صاحب الہرام نے فرمایا ”شاذ ہی ایسے عجیب ملتے ہیں جو اتنی فصیح و بلیغ عربی بول سکتے ہوں“۔

○ محترم صوفی محمد اسحق صاحب سابق مربی سلسلہ ممالک افریقہ لکھتے ہیں:-

آپ کی عربی زبان نہایت شستہ، سلیس اور فصیح و بلیغ تھی۔ درحقیقت مجھے عربی زبان میں زیادہ شغف صرف انہی کی وجہ سے پیدا ہوا اور اس کا مجھے افریقہ میں بہت ہی فائدہ ہوا۔ مغربی افریقہ میں جہاں لبنانی بڑی کثرت سے تھے وہ لوگ کتابی عربی بولنے کے باعث میرا بے حد احترام کرتے تھے۔ مغربی افریقہ میں ہی ایک لبنانی مکرم سید حسن محمد صاحب ابراہیم الحسینی جو احمدی ہو چکے تھے کے ہاں مجھے مولانا ابوالعطاء صاحب مرحوم کے مصنفہ رسالہ ”البشارة الاسلامیہ الاحمدیہ“ کے بہت سے نسخے ملے جن کو پڑھ کر نہ صرف یہ کہ مجھے بہت ہی لطف آیا بلکہ ان کے ذریعے سے میرے علم میں بھی گراں قدر اضافہ ہوا۔ فَجَزَاهُ اللَّهُ أَحْسَنَ الْجَزَاءِ

○ محترم مولانا محمد صدیق صاحب گورداسپوری سابق امیر جماعت امریکہ حال نائب وکیل التبشیر لکھتے ہیں:-

عربی زبان پر تو آپ کو خدا تعالیٰ کے فضل سے ایسا عبور حاصل تھا کہ جب بولتے تو ایسا محسوس ہوتا کہ کوئی اہل زبان فصیح و بلیغ عربی میں کلام کر رہا ہے۔ بغیر کسی تیاری کے ہر موضوع پر بے تکلفانہ بولنے کی خاص قدرت حاصل تھی۔ مجھے یاد ہے انشاء کا مضمون کافی مشکل تھا آپ ہمیں یہ مضمون پڑھاتے بلکہ لکھواتے تھے اور ایسے آسان طریق سے عربی میں مضامین لکھواتے کہ طلباء کیلئے کوئی مشکل نہ رہتی۔

۱۹۴۸ء میں فلسطین کا مسئلہ مجلس اقوام متحدہ میں پیش تھا۔ اخبارات میں بھی اس کا خوب چرچا تھا۔ چنانچہ اس موضوع پر آپ نے ہمیں عربی میں ایک نہایت مبسوط اور پر مغز مضمون لکھوایا تا کہ اگر مولوی فاضل کے امتحان میں یہ مضمون آجائے تو طلباء آسانی سے اس پر کچھ لکھ سکیں۔ آپ کا طریق تھا کہ کلاس میں ٹہلتے جاتے اور مضمون لکھواتے جاتے تھے۔



○ مکرم چوہدری عبدالکریم خان صاحب کا ٹھکڑھی شاہد مرحوم مربی سلسلہ نے اپنے مضمون مطبوعہ الفضل میں لکھا:-

زبان عربی پر بڑا عبور رکھتے تھے۔ عربی بولنے میں بڑی مہارت حاصل تھی۔ اس سلسلہ میں ایک بڑا دلچسپ اور شاندار واقعہ ہے۔ ہم نے ۱۹۵۰ء میں پنجاب یونیورسٹی سے مولوی فاضل کا امتحان دینا تھا۔ مولوی فاضل کے امتحان کا انشاء (عربی میں مضمون نویسی) کا پرچہ ان دنوں مشکل ترین ہوتا تھا کیونکہ اس پرچہ میں صرف ایک ہی سوال ہوتا تھا یعنی صرف عربی میں کسی ایک عنوان پر مضمون لکھنا ہوتا تھا۔ امتحانی پرچہ میں اگر سوالات ایک سے زائد ہوں تو طالب علم کئی سوالوں کو حل کر کے تھوڑے تھوڑے نمبر لے کر مجموعی طور پر پاس ہونا قدرے آسان سمجھتا ہے لیکن جب پرچہ میں سوال بھی ایک ہی ہو تو بڑی دقت کا سامنا ہوتا ہے۔ انشاء عربی میں پاس ہونا بھی لازمی تھا اور سوال بھی ایک ہی ہوتا تھا۔ سو اس موقع پر امتحان مولوی فاضل سے قبل تیاری کے دوران طلبہ کی خواہش پر مرحوم و مغفور نے اپنے گھر پر اپنے شاگردوں کو عربی میں چند مضامین لکھوائے ہم سب اپنے شفیق استاد کے پاس روزانہ جاتے۔ آپ بڑے قادر الکلام تھے۔ فی البدیہہ عربی بولتے جاتے تھے اور ہم لکھتے جاتے۔ ہم حیران ہوتے تھے کہ مسلسل بغیر کسی رکاوٹ کے بولتے چلے جا رہے ہیں۔ فَسُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ اللہ تعالیٰ کی شان دیکھیں کہ جو مضامین محترم استاذی مرحوم نے لکھوائے تھے انہیں میں سے انشاء عربی (یعنی مضمون نویسی) کے پرچہ میں ایک عنوان آ گیا یعنی ”الحجاب الاسلامی“ (اسلامی پردہ) یہ مضمون بھی محترم مولانا صاحب نے ہمیں لکھوایا ہوا تھا اور ہم نے اچھی طرح سمجھ کر یاد کیا ہوا تھا چنانچہ اللہ تعالیٰ کی تائید و نصرت سے ہم نے وہ مضمون عمدگی سے لکھ دیا اور اس طرح ہم کامیاب ہو گئے۔ یہ واقعہ استاذی مرحوم کی علمی بصیرت، مومنانہ نور فراست اور تعلق باللہ کا ایک ناقابل فراموش واضح ثبوت ہے۔ فَتَبَارَكَ مَنْ عَلَّمَ وَتَعَلَّمَ (الفضل ۵/ جون ۱۹۷۹ء صفحہ ۵)

○ مکرم عطاء الرحمن صاحب طاہر تحریر فرماتے ہیں:-

قیام پاکستان کے بعد میں نے مولوی فاضل کا امتحان دیا تھا اور میرا سینٹر پشاور تھا۔ انشاء کا آخری پرچہ تھا جس کی مجھے بہت فکر تھی کہ محترم ابا جان قادیان سے پشاور پہنچ گئے۔ آتے ہی پوچھا پرچے کیسے ہوئے ہیں میں نے بتایا کہ اب تک تو بہت اچھے ہوئے ہیں مگر اب انشاء کا پرچہ ہے جو کہ بہت مشکل لگتا ہے اور ڈر بھی لگتا ہے تو فرمانے لگے پھر کیا خیال ہے۔ میں نے کہا کہ ابا جان تین چار صفحے کا ایک مضمون

لکھا دیں۔ کہنے لگے کس موضوع پر میں نے کہا کہ ”اسلامی جنگوں“ پر۔ کہنے لگے کہ اگر وہاں کوئی اور مضمون لکھنے کیلئے کہا گیا تب کیا کرو گے میں نے کہا ابا جان آپ لکھا دیں۔ میں جیسے تیسے کر کے سنبھال لوں گا۔ تب آپ نے چار صفحات کا مضمون لکھوا دیا۔ وہی میں نے یاد کر لیا اور کچھ اور مضامین بھی دیکھ لئے۔ پرچہ کے روز میں نے اس مضمون کو تمہید اور اختتام کے ساتھ ایسے سمودیا کہ مجھے خود بھی لکھ کر دوبارہ پڑھنے پر بہت لطف آیا۔ یہ محض اللہ تعالیٰ کا فضل تھا کہ میں آپ کی دعاؤں کے طفیل ایسا کر سکا اور اعلیٰ نمبروں پر سب مضامین میں کامیاب ہوا اور یونیورسٹی میں دوسری پوزیشن حاصل کی۔ الحمد للہ

○ محترم ثاقب زیروی صاحب مرحوم بانی و ایڈیٹر ہفت روزہ لاہور نے حضرت مولانا کی وفات پر جو تعزیتی نوٹ لکھا اس میں رقمطراز ہیں:-

”کئی سال تک بلاد عربیہ میں اعلائے کلمۃ الحق کی سعادت حاصل ہوئی۔ عربی..... اس روانی سے بولتے کہ اہل زبان بھی سن کر عیش عیش کراٹھتے۔“ (ہفتہ وار ”لاہور“ لاہور ۶ جون ۱۹۷۷ء صفحہ ۴، ۱۴)

○ محترم عطاء الحجیب راشد صاحب امام بیت الفضل لندن ابن حضرت مولانا ابوالعطاء صاحب تحریر کرتے ہیں:-

حضرت ابا جان مرحوم و مغفور کو اللہ تعالیٰ نے عربی زبان کا خوب ملکہ عطا فرمایا تھا میں نے آپ کو بعض موقعوں پر مختصر خطاب کرتے اور بعض عرب دوستوں سے عربی میں گفتگو کرتے سنا ہے۔ بہت روانی اور بے تکلفی سے گفتگو فرماتے تھے۔ لندن میں قیام کے دوران فلسطین، شام، مصر اور اردن سے آنے والے پرانے عرب احمدیوں نے، دیگر امور کے علاوہ، حضرت ابا جان کی عربی دانی اور زوردار تقاریر کا بہت کثرت سے مجھ سے ذکر فرمایا ہے۔ اللہ تعالیٰ نے آپ کو جو غیر معمولی استعداد عطا فرمائی تھی اس سلسلہ میں ایک دلچسپ واقعہ میں نے بارہا آپ کی زبانی سنا۔ آپ فرمایا کرتے تھے کہ ایک بار لاہور جانے کا اتفاق ہوا تو معلوم ہوا کہ وہاں ایک بڑے ہال میں اس موضوع پر پبلک جلسہ ہو رہا ہے کہ پاکستان ایک اسلامی حکومت ہے اس ملک میں عربی زبان کو فروغ دینا چاہئے۔ میں نے چند دوستوں کو ساتھ لیا اور فوراً اس جلسہ میں جا شامل ہوا۔ جلسہ کی کارروائی سن کر مجھے سخت تعجب ہوا کہ بات تو عربی زبان کے فروغ کی ہو رہی ہے لیکن عرب مہمانوں کے سوا سب پاکستانی مقررین تقاریر اردو میں کر رہے ہیں۔ خیر میں کارروائی سنتا رہا۔ بہت زوردار تقاریر ہوئیں۔ تقاریر کے آخر میں صاحب صدر کے خطاب سے قبل یہ اعلان ہوا کہ اگر سامعین میں سے کوئی شخص کوئی بات کرنا چاہتا ہے تو موقع دیا

جاسکتا ہے۔ میں نے جھٹ اپنے نام کی چٹ بھجوا دی فوراً ہی مجھے بلا لیا گیا۔ میں سٹیج پر گیا اور میں نے عربی زبان میں فی البدیہہ تقریر کی کہ واقعی پاکستان میں عربی زبان کو فروغ دینا چاہئے۔ آیات اور احادیث کے حوالہ کے علاوہ عربی کے ام الالسنہ ہونے کا بھی ذکر کیا۔ چند منٹ کی تقریر تھی لیکن اللہ تعالیٰ نے خاص توفیق عطا فرمائی۔ میری تقریر کے بعد آخر میں صاحب صدر کا خطاب تھا جو کسی عرب ملک کے تھے۔ انہوں نے میری تقریر کا ذکر کرتے ہوئے کہا کہ مجھے یہ تقریر سن کر اتنی خوشی ہوئی ہے کہ میں بیان نہیں کر سکتا۔ انہوں نے کہا کہ جب یہ پاکستانی شخص (جس کو میں نہیں جانتا) سٹیج پر آیا اور بجائے اردو کے عربی میں تقریر شروع کر دی تو میرے دل میں خیال آیا کہ یہ پاکستانی شخص کیسے عربی بول سکے گا۔ میں نے دل میں ارادہ کیا کہ کاغذ قلم لے کر اس کی عربی کی غلطیاں نوٹ کرتا جاؤں چنانچہ میں نے بہت غور سے اس کی تقریر سننی شروع کی اور مجھے یہ کہتے ہوئے بہت ہی خوشی ہو رہی ہے کہ میں اس غیر عرب پاکستانی کی ساری عربی تقریر میں ایک بھی غلطی نہیں ڈھونڈ سکا اور میں اپنی اس کوشش میں بُری طرح ناکام ہو گیا ہوں۔ ایک پاکستانی کی زبان سے ایسی شاندار عربی سن کر میں حیران ہو گیا ہوں اور صمیم قلب سے سارے پاکستانیوں کو مبارکباد دیتا ہوں کہ ان میں اس لیاقت اور قابلیت کے افراد موجود ہیں۔

حضرت ابا جان مرحوم فرمایا کرتے تھے کہ اجلاس ختم ہوا تو حاضرین جلسہ نے مجھے گھیر لیا اور پرتپاک مصافحوں اور معانقوں کے ساتھ ہر طرف سے مبارکباد اور شکریہ کی آوازیں بلند ہونے لگیں۔ ہر ایک کی زبان پر یہ فقرہ تھا کہ مولانا! آج تو آپ نے اسلام کی اور ہم پاکستانیوں کی لاج رکھ لی ہے۔ آپ کی نوازش، آپ کا شکریہ۔ اس کے بعد یہ لوگ مجھ سے پوچھتے کہ مولانا آپ کہاں سے تشریف لائے ہیں؟ میں ربوہ کا ذکر کرتا تو کھسیانے ہو کر وہاں سے کھسک جاتے۔ یہ منظر دیکھنے والا تھا کہ بڑے تپاک سے آتے اور مبارکباد دیتے لیکن ربوہ کا نام سنتے ہی تعصب کے مارے اُلٹے پاؤں پھر جاتے!

○ محترم ڈاکٹر مسعود الحسن صاحب نوری ایک چشم دید واقعہ بیان کرتے ہیں:-

”خلافتِ ثالثہ میں ایک بار فلسطین سے چند نوجوان طلبہ حضور رحمہ اللہ سے ملنے آئے۔ ملاقات کے بعد حضورؐ نے ہدایت فرمائی کہ ان عرب مہمانوں کی کسی اچھے ہوٹل میں خوب مہمان نوازی کی جائے۔ اس ارشاد کی تعمیل میں میں اور محترم مرزا فرید احمد صاحب ان کو لاہور کے ایک اچھے ہوٹل میں لے گئے۔ حسب ہدایت حضرت مولانا ابوالعطاء صاحب فاضل بھی اس مجلس میں شریک ہوئے اور آپ ہی نے عربی زبان میں ان مہمانوں سے بات چیت کی۔ حضرت مولانا کو میں نے عربی بولتے ہوئے

پہلی بار سنا۔ آپ اس قدر روانی اور سہولت سے عربی میں گفتگو کرتے تھے کہ ہماری حیرت تو اپنی جگہ، عربی طلبہ کہتے تھے کہ ہم یہ سمجھتے ہیں کہ گویا وہ ہمارے ہم زبان اور ہم میں سے ہی ہیں۔ خوب کھل کر ان کو تبلیغ کی گئی اور اللہ تعالیٰ نے اپنے فضل سے ان پانچ فلسطینی نوجوانوں میں سے ایک کو بعد میں احمدیت قبول کرنے کی بھی توفیق عطا فرمادی۔ جب یہ اطلاع حضور رحمہ اللہ تعالیٰ کو ملی تو آپ نے اس پر غیر معمولی خوشی اور مسرت کا اظہار فرمایا۔“





## چھٹا باب

### ممالک بیرون کے اسفار

۳۴۵	ہندوستان	O
۳۵۱	مشرقی پاکستان (بنگلہ دیش)	O
۳۶۰	انگلستان	O
۳۶۵	ایران	O



## ممالک بیرون کے اسفار

حضرت مولانا ابوالعطاء صاحب جالندھری نے اپنی زندگی میں سب سے پہلا بیرون ملک سفر بلا دہریہ کا اختیار کیا۔ یہ وہ سفر تھا جس کا اختتام ساڑھے چار سال کے بعد ہوا۔ گزشتہ صفحات میں اس کی تفصیل گزر چکی ہے۔ اس کے علاوہ آپ کو ہندوستان مشرقی پاکستان (بنگلہ دیش)، انگلستان اور ایران کے سفروں کا موقع ملا۔

حضرت مولانا ابوالعطاء صاحب جالندھری کی پیدائش ہندوستان کے ضلع جالندھری کے **ہندوستان** ایک چھوٹے سے گاؤں کرپہا میں ہوئی۔ اس نسبت سے اس سرزمین کے ساتھ آپ کا ایک پیدائشی تعلق ہے۔ پھر اس لحاظ سے کہ اللہ تعالیٰ نے اس سرزمین کو حضرت مسیح موعود علیہ السلام کی بعثت کیلئے چنا، قادیان دارالامان میں آپ کی پیدائش ہوئی اور یہ مقدس بستی جماعت احمدیہ کا دائمی مرکز قرار پائی، اس ملک کے ساتھ ہر احمدی کا ایک نہ ٹوٹنے والا روحانی رشتہ ہے۔ حضرت مولانا ۱۹۱۶ء میں پہلی بار قادیان تشریف لائے۔ اس بستی میں آپ نے ساری دینی تعلیم حاصل کی یہیں آپ کی شادی ہوئی اور یہیں سے آپ نے دینی خدمات کا آغاز کیا۔ سفرِ فلسطین کے ساڑھے چار سال کے علاوہ ۱۹۴۷ء تک کا سارا عرصہ آپ نے قادیان میں گزارا۔ آپ نے ہندوستان کے طول و عرض میں بے شمار سفر اختیار فرمائے، جگہ جگہ مناظرات کئے اور بستی بستی جلسوں میں تقاریر کیں۔ اس لحاظ سے آپ کو ہندوستان اور بالخصوص قادیان کے ساتھ ایک غیر معمولی محبت اور قلبی و روحانی لگاؤ تھا۔

۱۹۴۷ء میں جب برصغیر کی تقسیم ہوئی اور ہندوستان و پاکستان دو الگ الگ خود مختار ملکوں کے طور پر دنیا کے نقشہ میں ظاہر ہوئے تو آپ نے قادیان سے پاکستان ہجرت فرمائی۔ لاہور اور چنیوٹ کے مختصر قیام کے بعد آپ نے احمد نگر میں رہائش اختیار کی اور ربوہ کے قیام کے چند سال بعد مستقل طور پر ربوہ میں آباد ہو گئے اور اس بستی میں مدفون ہیں۔ قادیان سے اس گہرے روحانی اور قلبی لگاؤ کی وجہ سے آپ ہمیشہ ذہنی اور تصوراتی اعتبار سے اس مقدس بستی کی فضا میں سانس لیتے رہے۔ جب کبھی آپ قادیان سے باہر جاتے تو یہ خواہش ہوتی کہ کام پورا ہو اور آپ واپس دارالامان پہنچ جائیں۔ جب تبلیغ اسلام کی خاطر آپ کو بلا دہریہ بھجوا یا گیا تو قادیان کی یاد آپ کے ساتھ ساتھ رہی۔ آپ نے اپنے دلی جذبات کا اظہار غالباً پہلی بار منظوم صورت میں کیا۔ یہ نظم آپ کے جذباتِ محبت کی خوب عکاسی کرتی ہے۔ نظم درج ذیل ہے۔

## اے کہ زندہ تجھ سے ہے اسلامیوں کی داستاں

(یہ نظم ۱۹۳۲ء میں قیامِ فلسطین کے دوران لکھی گئی)

سرزمینِ معرفت، اے جلوہ گاہِ قدسیاں      اے نشانِ ذاتِ حق، اے مہبطِ کروبیان  
 اے کہ تیرے نام پر سو بار جان و دل فدا      اے کہ زندہ تجھ سے ہے اسلامیوں کی داستاں  
 اے کہ تُو ہے منبعِ علم و ہدیٰ، فہم و ذکاء      اے کہ تُو ہے اس جہاں میں درسگاہِ عارفاں  
 برتر از چرخِ چہارم تیرا رتبہ کیوں نہ ہو      جب کہ ہے نازل ہوا تجھ میں مسیحائے زماں  
 وہ جبری، باطل شکن، مامورِ حق، احمدؑ نبی      جس کی تقریروں سے گونجے بارہا ہفت آسماں  
 ہاں وہی تو، جس نے باطل کر دیا پیوندِ خاک      جس نے قلم کہہ کر کئے زندہ ہزاروں نیم جاں  
 مُردہ روحوں کیلئے لایا جو پیغامِ حیات      چشمہ کوثر بنا ہے جو برائے تشنگاں  
 دشتِ ظلمت میں بھٹکتے تھے جہاں کے فلسفی      آفتابِ حق سے مغرب ہو گیا اب نکتہ داں  
 پاسبانِ اُمتِ احمدؑ، ہوا محمودِ حق      حُسن و احساں میں جو ہے مثلِ مسیحائے زماں  
 یاد ہے وہ درسِ قرآن روح پرور، دلربا      مسجدِ اقصیٰ میں ہاں وہ مجمعِ پیر و جواں  
 فلسفی، غرب دیکھا منطقی، شرق بھی      پر نہ پایا اپنے آقا سا کوئی شیریں بیاں  
 ”چھوٹی بستی“ لوگ کہتے ہیں حقارت سے تجھے      پر سمجھتا ہوں تجھے میں اس زمیں کا کہکشاں  
 یاد ایامیکہ تُو تھی جب ہماری درسگاہ      اور ہمارا مسکن و ماویٰ تھی اے جنتِ نشاں  
 ایک مدت کیلئے گو ہم جدا تجھ سے ہوئے      ہر دلِ مضطر میں ہیں انوارِ تیرے ضوفشاں

”آہ کیسی خوش گھڑی ہوگی کہ بانیلِ مرام

باندھیں گے زحمتِ سفر کو ہم برائے قادیاں“



ہجرت پاکستان کے بعد حضرت مولانا قادیان جانے کیلئے ہمیشہ بے تاب رہے۔ جو نہی ملکی حالات نے اجازت دی آپ اولین فرصت میں قادیان دارالامان تشریف لے گئے۔ ایک مختصر جائزہ کے مطابق آپ نے کم و بیش دس بار قادیان کیلئے سفر اختیار فرمایا۔ پہلی بار آپ ۱۹۵۶ء میں گئے۔ یہ رمضان المبارک کا مہینہ تھا۔ آپ نے یہ بابرکت مہینہ قادیان دارالامان میں گزارا نیز مسجد اقصیٰ میں آخری عشرہ میں اعتکاف بھی کیا۔ آپ کو مزید سعادت یہ نصیب ہوئی کہ آپ نے سارے قرآن مجید کا درس بھی دیا۔ (اس سفر کی ایک یادگار تصویر کتاب میں شامل ہے)۔

اس ابتدائی سفر کے بعد آپ نے ۱۹۶۰ء اور ۱۹۶۱ء میں (دو دو بار)، ۱۹۶۲ء، ۱۹۶۳ء، ۱۹۶۴ء اور ۱۹۶۵ء میں ہر سال قادیان کا سفر اختیار فرمایا۔ دو سال کے وقفہ کے بعد ۱۹۶۷ء میں تشریف لے گئے۔ زندگی میں آخری بار قادیان جانے کا موقع ۱۹۶۹ء میں ملا۔

آپ کی مندرجہ بالا نظم اور پھر اس کثرت اور تواتر کے ساتھ قادیان جانا آپ کی اس دلی محبت کا منہ بولتا ثبوت ہے جو قادیان کی مقدس بستی کیلئے آپ کے دل میں پائی جاتی تھی۔ یہ بستی، اس کا ذرہ ذرہ آپ کو پیارا تھا۔ اور پھر اس کے مکین۔ درویشانِ کرام بھی آپ کے دل میں بستے تھے۔ ہمیشہ الفرقان میں بڑی محبت اور قدردانی کے ساتھ درویشان کی قربانیوں کا ذکر فرماتے۔ اسی جذبہ سے آپ نے رسالہ الفرقان کا ایک ضخیم نمبر ”درویشان قادیان نمبر“ کے طور پر شائع کیا جو جماعتی تاریخ میں اس موضوع پر ایک تاریخی اور قابل قدر دستاویز ہے۔

یہ امر قابل ذکر ہے کہ حضرت مولانا نے قادیان کے بعض سفر انفرادی طور پر اختیار فرمائے اور اکثر دفعہ قافلہ میں شامل ہو کر جلسہ سالانہ قادیان میں شرکت فرمائی۔ ان مواقع پر آپ کو بالعموم جلسہ سالانہ میں تقاریر کرنے اور درس دینے کے مواقع بھی ملتے رہے۔ آپ نے قادیان کے بعض سفروں کے بارہ میں الفرقان، الفضل ربوہ اور بدر قادیان میں مختصر نوٹ اور مضامین بھی تحریر فرمائے۔ بطور نمونہ ایک مضمون ذیل میں درج کیا جاتا ہے جو الفضل ربوہ ۲۶/۱ اپریل ۱۹۵۶ء میں شائع ہوا۔

### ربوہ سے قادیان

۱۲/۱ اپریل ۱۹۵۶ء بروز جمعرات علی الصبح میں ربوہ سے قادیان کے لئے عجیب حسن اتفاق روانہ ہوا۔ حسن اتفاق تھا کہ اسی روز محترم چوہدری ظفر اللہ خان صاحب

بھی لاہور جانے والے تھے۔ ان کے لئے موٹر کار آئی ہوئی تھی۔ انہوں نے چاہا کہ ہم اکٹھے سفر کریں۔ پونے پانچ بجے صبح ہم ربوہ سے روانہ ہوئے۔ میرا چھوٹا لڑکا عزیز عطاء المجیب بھی میرے ساتھ قادیان کے لئے روانہ ہوا۔ روانگی کے وقت دعا سفر کے ساتھ بارگاہِ ایزدی میں یہ بھی عرض کیا کہ تیرے سب سے محبوب پیغمبر صلی اللہ علیہ وسلم نے دعا فرمائی تھی۔ اَللّٰهُمَّ بَارِكْ لِأُمَّتِيْ فِيْ بُكُورِهَا يَوْمَ الْخَمِيْسِ۔ پس تو اس دعاء نبوی سے ہمیں بھی حصہ وافر عطا فرما۔ آج جمعرات ہے اور ہم علی الصبح سفر کر رہے ہیں۔

ابھی ہماری موٹر کار دریائے چناب بھی عبور نہ کر سکی تھی کہ پاکستان قافلے واپس جا رہے ہیں میں مزدوری کرنے کے لئے آنے والے پٹھانوں کے قافلے اپنے وطن کو واپس جاتے ہوئے نظر آنے لگے۔ کیا آزادی سے یہ لوگ اپنی ساری خاندانی ضروریات سمیت ایک جگہ سے دوسری جگہ منتقل ہو جاتے ہیں۔ ان قافلوں میں عورتیں، بچے، بوڑھے اور جوان اپنا اپنا فرض ادا کرتے ہوئے خوش و خرم پیدل اپنے وطن کو واپس جا رہے ہیں۔ ان میں سے بوڑھے اور معذور اونٹوں یا گدھوں پر سوار نظر آتے تھے۔ میں نے انہیں دیکھ کر کہا کہ واقعی اپنے وطن کے لئے واپسی کا تصور انسان کو مخمور کر دیتا ہے اور وہ راستے کی کوفتوں اور کلفتوں کو خندہ پیشانی سے گوارا کر لیتا ہے۔ یہ قافلے یقیناً ان قافلوں سے مختلف ہیں جو نو سال قبل مشرقی پنجاب سے مغربی پاکستان میں دھکیلے جا رہے تھے۔ وہ مجبور تھے یہ آزاد ہیں۔ وہ وطن سے نکالے جا رہے تھے اور یہ اپنی مرضی سے وطن کو واپس جا رہے ہیں۔ بہر حال ان پٹھانوں کے قافلے نے ماضی قریب کے خانماں برباد قافلوں کا تصور تازہ کر دیا اور مستقبل کے شاندار قافلوں کا نقشہ بھی آنکھوں کے سامنے کھینچ دیا جب خدائی نوشتے پورے ہو گئے، اللہ تعالیٰ کی نصرت نمایاں ہوگی وَيَوْمَئِذٍ يُفْرَحُ الْمُؤْمِنُونَ۔

موٹر کار کا ڈرائیور بہت ہوشیار تھا میں نے محسوس کیا کہ تیز رفتاری کے راستے کے نشیب و فراز باوجود ہر موٹر پر وہ کار کو اچھی طرح سنبھال کر رفتار میں نمایاں کمی کر دیتا تھا۔ سڑک کی ہر کجی کے موقع پر اسے چوکنا ہونا پڑتا تھا۔ وہ اپنی مہارت کے ماتحت موقع کے مناسب رفتار میں کمی بیشی کر لیتا تھا۔ میں نے سوچا کہ درحقیقت ہر اچھا لیڈر اور قوم کا خیر خواہ راہنما اسی طرح راستوں کے نشیب و فراز اور پیچوں کو ملحوظ رکھتے ہوئے اپنی قوم کی گاڑی کو چلاتا ہے۔ وہ محض ناک کی سیدھ میں چلنے والے بے وقوف بچے کی طرح نہیں ہوتا۔ بلکہ وہ ماہر ڈرائیور کی طرح سڑک کی حالت

کے مطابق اپنی رفتار کو تیز اور کم کرنے کی قابلیت رکھتا ہے۔ درحقیقت لیڈر کی ضرورت ایسے ہی موقع پر نمایاں ہوتی ہے۔

**پکی ہوئی فصلیں** راستہ میں سڑک کے دونوں طرف گندم کے کھیت پک کر زرد ہو چکے تھے اور ایک آدھ دن میں عام کٹائی شروع ہونے والی تھی۔ بعض زمینداروں نے کٹائی شروع بھی کر دی تھی۔ معلوم ہوا کہ دوسرے دن ۱۳ اپریل کو بیساکھی ہے جس دن گندم کی عموماً کٹائی کا آغاز ہوتا ہے۔ اسی تاریخ سے اس سال رمضان المبارک شروع ہو رہا ہے اس میں سبق تھا کہ گندم کے کھیت وہی کاٹیں گے جنہوں نے وقت پر بویا تھا۔ وہی اناج سے اپنے گھر بھریں گے جنہوں نے وقت پر محنت کی تھی اور تکلیف اٹھا کر اپنے کھیتوں کی آبیاری کی اور فصلوں کی نگہداشت کی۔ اسی طرح رمضان کے مجاہدات میں خلوص دل سے حصہ لینے والے ہی وقت آنے پر اپنی فصلوں کو خوشی و خرمی سے سمیٹیں گے۔ ہمیں چاہئے کہ ان مبارک ایام سے پورا پورا فائدہ اٹھائیں۔

**اخلاق کی ایک جھلک** چوہدری صاحب کہنے لگے کہ لاہور میں جہاں آپ نے اُترنا ہے کار آپ کو پہلے وہاں چھوڑ آئے گی۔ مجھے اپنے دوسرے بچے عطاء الرحیم اور ان کے ماموں ملک عنایت اللہ صاحب سلیم سے مل کر روانہ ہونا تھا۔ چوہدری صاحب ملک عنایت اللہ صاحب کے کوارٹر واقعہ چوہدری کوارٹرز میں ہمیں چھوڑ کر تب اپنے گھر گئے۔ دیکھنے والے تعجب کرتے تھے۔ میں نے انہیں بتایا کہ ابھی صبح چوہدری صاحب کار میں ربوہ میں میرے کوارٹر پر تشریف لائے تھے جہاں سے ہم لاہور کیلئے روانہ ہوئے ہیں۔ درحقیقت صحیح اخلاق اپنے اندر بے ساختگی رکھتے ہیں اور تکلف اور بے ساختگی میں نمایاں فرق ہے۔

**پرنڈے اور ان کے پاسپورٹ** ۸ بجے کے قریب ہم ریلوے سٹیشن پر سے اومنی بس میں سوار ہو کر واہگہ پہنچے۔ پاسپورٹ اور سامان دکھائے اور سرزمین پاکستان سے ارض ہند کی طرف منتقل ہونے میں وقت لگتا ہے۔ سپاہی پاسپورٹ کے بغیر کسی انسان کو ایک ملک سے دوسرے ملک میں جانے نہیں دیتے۔ عزیز عطاء المجیب کی عمر ۱۲ سال ہے۔ یہ سفر اس کے لئے عجیب نوعیت کا ہے۔ نو سال قبل وہ قادیان سے اپنی والدہ کے ہمراہ ”ہجرت“ کر کے پاکستان آیا تھا جبکہ میں ابھی قادیان میں ہی تھا اور آج وہ اپنے والد کے ساتھ پھر قادیان جا رہا ہے۔ پاسپورٹوں کی چیکنگ کے وقفہ میں فضا کے پرندوں کو ہندوستان سے پاکستان اور پاکستان سے

ہندوستان کی سرحد میں داخل ہوتے دیکھ کر کہنے لگا کہ ابا جان ان پرندوں سے کوئی پاسپورٹ طلب نہیں کرتا۔ یہ بات تو ایک لطیفہ تھی مگر میں نے سوچا کہ فطرت بول رہی ہے۔ درحقیقت جب انسان روحانی فضا میں پرواز کرنے والا آسمانی طائر بن جاتا ہے تو اس کی نظر ان مادی حدود و قیود سے یقیناً بالا ہو جاتی ہے۔ حضرت مسیحؑ اور باقی انبیاء اپنے اتباع میں روحانی نفخ کے ذریعہ سے یہی قوت پرواز پیدا کرتے تھے۔ اس مقام کے پرندے مادی بندشوں سے بے نیاز ہو جاتے ہیں اور وہ آدمزادوں کو بھائی بھائی سمجھتے ہیں۔

امر تسر سے ہم ریل میں سوال ہوئے۔ شیخ خورشید احمد صاحب قادیان جانے والی پہلی گاڑی اسٹنٹ ایڈیٹر الفضل اور دوسرے کئی احباب بھی اسی گاڑی

سے قادیان جا رہے ہیں۔ یہ گاڑی اسی پلیٹ فارم سے روانہ ہوئی جہاں سے کم و بیش ربع صدی پیشتر قادیان کی ریلوے لائن کے افتتاح کے روز پہلی گاڑی روانہ ہوئی تھی۔ جس میں بطور افتتاح ہمارے امام ہمام حضرت خلیفۃ المسیح الثانی ایدہ اللہ تعالیٰ اور دیگر بہت سے بزرگ بھی سوار تھے۔ میں نے اپنے ساتھیوں سے کہا کہ اس پلیٹ فارم سے پہلی مرتبہ گاڑی روانہ ہوئی تھی اور میں اس میں بھی سوار تھا مگر کہاں وہ خوشی و مسرت کا سماں اور نعرہ ہائے تکبیر کی بلند آوازیں اور کہاں آج کا یہ سفر؟ اس تصور کو دبا کر آستانہ الوہیت پر دل جھک گیا۔ شیخ خورشید احمد صاحب نے بتایا کہ پہلی گاڑی میں سوار ہونے والوں میں وہ بھی شامل تھے۔

ہماری گاڑی چار بجے قادیان پہنچ گئی۔ ریلوے سٹیشن پر اور ہی قسم کا ہجوم دیارِ محبوب میں پہنچ کر تھا۔ کثرت سے ٹانگے موجود تھے۔ لال دین احمدی ٹانگہ والا کے ٹانگہ

میں سوار ہو کر ہم مہمان خانہ پہنچے۔ اب یہاں نئی زمین تھی اور نیا آسمان تھا۔ مسجد مبارک میں عصر کی نماز ادا کی۔ دیکھے پہچانے بزرگوں اور عزیزوں سے مل کر دل کی عجیب کیفیت تھی۔ دیارِ محبوب میں ان دھونی رمانے والے درویشوں کو دیکھ کر ناقابل بیان سرور حاصل ہوا۔ دل بار بار کہتا تھا کہ خدا ان کی عمروں میں برکت دے اور ان کے حوصلوں میں مزید بلندی بخشے اور ان کی ساری دعاؤں کو قبول فرمائے۔

شام سے پہلے پہلے ہم بہشتی مقبرہ گئے۔ دعائیں کیں۔ یونہی آفتاب غروب ہوا تو روزمرہ کے طریق کے مطابق سفید منارۃ المسیح کی بلند چوٹی سے میاں سراج الدین صاحب مؤذن نے اذان کی آواز بلند کی۔ مسجد مبارک اور مسجد ناصر آباد سے بھی اذانوں کی صدا بلند ہوئی۔ آسمان پر دور مغرب میں



رمضان المبارک کا ہلال نظر آ رہا تھا۔ سب نمازیوں نے ہاتھ اٹھا کر دعائیں کیں۔ کچھ پرانے تصورات دیرینہ زخموں کو ہرا کر رہے تھے۔

آج سے مسجد اقصیٰ اور مسجد ناصرا آباد میں بعد عشاء تراویح میں قرآن سنایا جا رہا ہے۔ مبارک مصروفیات مسجد مبارک میں سحری سے پہلے تراویح پڑھی جاتی ہیں۔ قرآن مجید سنایا جاتا ہے۔ دیگر درس بھی ہوتے ہیں۔ رمضان کے لئے خاص طور پر روزانہ ایک پارہ کا درس ظہر کے بعد مسجد اقصیٰ میں اور بخاری شریف کی چند احادیث کا روزانہ درس مسجد مبارک میں میرے ذمہ ہے۔ ایک سکون ہے۔ ایک اطمینان ہے۔ ایک لذت اور کیفیت ہے۔ مگر یہ انفرادی حالت درود یوار پر نگاہ کرنے کے ساتھ بجھی بجھی سی ہو جاتی ہے۔ اے خدا! تو ساری جماعت کے لئے جلد پورے اطمینان کے دن لا اور اپنے مسیحؑ کی اس بستی کو پھر پوری شان سے مرکز اشاعت اسلام بنا۔ اَللّٰهُمَّ آمین۔

(روزنامہ الفضل ربوہ ۲۶ اپریل ۱۹۵۶ء)

قیام پاکستان کے بعد آپ کو قادیان کے علاوہ سابق مشرقی پاکستان، انگلستان اور ایران کے سفروں کا بھی موقع ملا۔

سابق مشرقی پاکستان آج بنگلہ دیش ہے۔ ماضی میں بھی مشرقی پاکستان جانا مسافت کی وجہ سے گویا کسی غیر ملک جانے کے مترادف ہی ہوا کرتا تھا۔ چنانچہ یہ تذکرہ بھی بیرونی ممالک کے اسفار میں شامل کیا جا رہا ہے۔ مشرقی پاکستان کیلئے آپ کے پانچ سفروں کا ذکر ملتا ہے۔ پہلا مئی ۱۹۶۰ء میں، دوسرا اپریل مئی ۱۹۶۱ء میں، تیسرا اپریل ۱۹۶۳ء میں، چوتھا ۱۹۶۶ء میں اور پانچواں ۱۹۶۷ء میں۔ ذیل میں ان سفروں کی تفصیل دی جا رہی ہے۔

۱۔ حضرت مولانا ابوالعطاء صاحب مرحوم مشرقی پاکستان (بنگلہ دیش) کے دورے نے مئی ۱۹۶۰ء میں مشرقی پاکستان کا ایک

سفر کیا جس میں آپ نے چٹگاؤں، برہمن بڑیہ اور احمدی پاڑہ کے علاوہ مضافات کا بھی دورہ کیا اس دورے میں آپ نے متعدد تربیتی اجتماعات سے خطاب کیا اور تربیتی امور انجام دیئے۔ غالباً یہ آپ کا مشرقی پاکستان کا پہلا سفر تھا۔ (ملخص از روزنامہ الفضل ربوہ ۲۹ جولائی ۱۹۶۰ء)

۲۔ حضرت مولانا نے ۱۹۶۱ء میں مشرقی پاکستان کا تبلیغی و تربیتی سفر کیا اس کا ذکر ماہنامہ الفرقان اگست ۱۹۶۱ء کے شمارے کے اندرونی ٹائٹل پر فرمایا جو ذیل میں درج ہے۔

”گزشتہ سال کی طرح اس سال بھی (اپریل مئی میں) ایک ماہ تک مشرقی پاکستان کا تبلیغی و تربیتی دورہ کیا گیا۔ جنوبی بنگال کے دورہ میں صاحبزادہ حضرت مرزا طاہر احمد صاحب ناظم ارشاد وقف جدید اور خاکسار دونوں تھے۔ ان کے واپس آ جانے کے بعد شمالی بنگال کا دورہ میں نے اکیلے کیا۔ جناب مولوی محمد صاحب بی۔ اے آف بنگال سارے سفر میں ساتھ تھے۔ ڈھاکہ، کٹیادی، چٹاگانگ، کاکس بازار، کھرم پور، برہمن بڑیہ، تاروا، درگام پور، تیج گاؤں، نارائن گنج، گائے بند، دیناج پور، بھات گاؤں، پنجاگڑھ، احمد نگر، اشور ڈی اور ناٹور وغیرہ جماعتوں میں احباب سے ملاقاتیں، تقاریر اور جلسے ہوئے۔“

(ماہنامہ الفرقان اگست ۱۹۶۱ء)

۳۔ حضرت مولانا نے اپریل ۱۹۶۳ء میں مرکز کی ہدایت پر مشرقی پاکستان کا سفر کیا۔ آپ ۱۸/اپریل ۱۹۶۳ء کو بروز جمعرات ربوہ سے روانہ ہوئے بذریعہ کارلاہور اور پھر ہوائی جہاز کے ذریعہ ڈھاکہ پہنچے۔ آپ نے تین ماہ تک وہاں قیام کیا اور متعدد تربیتی اور جماعتی امور سرانجام دیئے۔

(ملخص از روزنامہ الفضل ربوہ ۲۶/اپریل ۱۹۶۳ء صفحہ ۴)

۴۔ ۱۹۶۶ء میں حضرت مولانا صاحب، حضرت صاحبزادہ مرزا طاہر احمد صاحب، مولانا محمد صادق صاحب سماٹری اور محترم مرزا عبدالحق صاحب کے ہمراہ مشرقی پاکستان کے جلسہ سالانہ میں شرکت کیلئے گئے۔ ڈھاکہ سے چٹاگانگ اور قریبی جماعتوں میں بھی گئے۔

(روزنامہ الفضل ربوہ ۱۶/مارچ ۱۹۶۶ء)

## سفر مشرقی پاکستان ۱۹۶۷ء کے ایمان افروز تاثرات

### ڈھاکہ اور سندربن کی احمدیہ جماعتوں کے شاندار سالانہ جلسے

حضرت مولانا ابوالعطاء صاحب تحریر کرتے ہیں:-

اللہ تعالیٰ کے فضل و کرم سے جماعت احمدیہ سندربن (مشرق پاکستان) کے پہلے کامیاب سالانہ جلسہ سے آج ۸/مارچ ۱۹۶۷ء کو واپسی پر دخانی کشتی (موٹر لانچ) میں بیٹھے ہوئے میں یہ ایمان افروز تاثرات قلمبند کر رہا ہوں۔ دریاؤں کا ایک جال ہے۔ موٹر لانچ ایک دریا کے بعد دوسرے میں داخل ہو جاتی ہے۔ دونوں طرف خوشنما اور دلکش قدرتی مناظر ہیں۔ سندربن کے تاریخی جنگل ہیں۔ پھر آباد علاقے بھی ہیں۔ ہر طرف سبزہ ہے۔ کشتی بڑی سرعت سے پانیوں کو

چیرتی ہوئی جا رہی ہے اور ہم اللہ تعالیٰ کی حمد کے گیت گاتے ہوئے اور آنحضرت ﷺ کی بتائی ہوئی دعائیں پڑھتے ہوئے واپس ہو رہے ہیں۔ اسی دوران میں یہ تاثرات اپنے قارئین کیلئے تحریر کرتا ہوں۔ وباللہ التوفیق۔

**مرکز سے روانگی** سیدنا حضرت خلیفۃ المسیح الثالث ایدہ اللہ بنصرہ نے امسال ڈھاکہ کے سالانہ جلسہ میں شمولیت کیلئے محترم صاحبزادہ مرزا طاہر احمد صاحب، محترم شیخ مبارک احمد صاحب اور خاکسار کو ارشاد فرمایا۔ ہم ۲۳ فروری کو ربوہ سے روانہ ہوئے۔ لاہور سے ہوائی جہاز کے ذریعہ اسی دن شام کو ڈھاکہ پہنچ گئے۔ ہوائی جہاز اڑتیس ہزار (۳۸۰۰۰) فٹ کی بلندی پر پرواز کرتا ہوا بھارت کے اوپر سے گزر کر اڑھائی گھنٹے کے اندر اندر قریباً ڈیڑھ ہزار میل کا فاصلہ طے کر جاتا ہے۔ اللہ تعالیٰ کی قدرتوں اور اس کے فضلوں سے دل حمد سے بھر جاتے ہیں۔ **فَلِلّٰهِ الْحَمْدُ رَبِّ السَّمٰوٰتِ رَبِّ الْاَرْضِ رَبِّ الْعَالَمِیْنَ**۔ ڈھاکہ کے ہوائی اڈہ پر محترم امیر صاحب جماعت ہائے مشرقی پاکستان اور دیگر معززین و احباب کرام نے پر محبت استقبال کیا۔ **جَزَاهُمْ اللّٰهُ اَحْسَنَ الْجَزَاۗءِ**۔

۲۳، ۲۵ اور ۲۶ فروری کو بھرپور پروگرام کے مطابق تقاریر ہوئیں۔ **ڈھاکہ میں سالانہ جلسہ** بنگلہ اور اردو کی مؤثر نظموں سے سامعین محفوظ ہوئے۔ اللہ تعالیٰ کی اس شان سے بہت لطف آتا تھا کہ بنگالی احمدی علماء نہایت فصاحت اور جوش کے ساتھ احمدیت کی صداقت بیان کرتے تھے اور حضرت مسیح موعود علیہ السلام کا ذکر انتہائی عقیدت سے ہوتا تھا۔ ہم تینوں کے علاوہ جناب مولوی محمد صاحب امیر مشرقی پاکستان، جناب احمد توفیق صاحب چوہدری، جناب مولوی سید اعجاز احمد صاحب، جناب مولوی فاروق احمد صاحب، جناب شمس الرحمن صاحب باریٹ لاء، جناب مولوی ابوالخیر محبت اللہ صاحب، جناب شاہ مستفیض الرحمن صاحب ایم۔ اے وائس پرنسپل، جناب مولوی بدرالدین صاحب پبلک پراسیکیوٹر، جناب مقبول احمد صاحب ڈپٹی ڈائریکٹر، جناب مولوی محمد مصطفیٰ علی صاحب اور دوسرے احباب نے تقاریر کیں۔ صدارتی فرائض ادا کرنے والے بزرگوں میں جناب مرزا ظفر احمد صاحب باریٹ لاء اور جناب شیخ محمود الحسن صاحب ریونیو ممبر خاص طور پر قابل ذکر ہیں۔ تلاوت اور اردو بنگلہ نظمیں پڑھنے میں محترم شیخ ظفر احمد صاحب، قریشی محمد صادق صاحب، ماسٹر نور الہی صاحب، حافظ سکندر علی صاحب، مولوی ابوطاہر صاحب، محمد مسلم صاحب اور شیخ

مشاق احمد صاحب سہگل نے حصہ لیا۔ جَزَاهُمْ اللّٰهُ خَيْرًا۔ دس نئے احباب بیعت کر کے شامل جماعت ہوئے۔ خواتین کا خصوصی جلسہ ۲۵ فروری کو ہوا جس میں معزز خواتین کے لیکچروں کے علاوہ پس پردہ مکرم شیخ مبارک احمد صاحب اور خاکسار نے بھی تقریریں کیں جن میں احمدی خواتین کو اپنے فرائض و واجبات کی طرف توجہ دلائی۔

سارے جلسے میں لاؤڈ سپیکر کا بہترین انتظام تھا۔ اس جلسہ میں شمولیت کیلئے مشرقی پاکستان کے دور دراز علاقوں سے احباب آئے ہوئے تھے۔ باہمی اخوت اور محبت کا نہایت ایمان افروز منظر تھا۔ جلسہ کے آخری روز جب اجتماعی دعا کی گئی تو چھوٹے پیمانے پر ربوہ کے سالانہ جلسہ کی ایک کیفیت نظر آتی تھی۔

۲۷ فروری کو دیگر مصروفیات کے علاوہ مشرقی پاکستان کے مشہور فرید پور اور باریسال کا سفر معمر عالم ابوالہاشم خان صاحب سے ان کی اکیڈمی میں پر لطف ملاقات بھی ہوئی۔ ۲۸ فروری کو بذریعہ موٹر کار ہم تینوں جناب امیر صاحب مشرقی پاکستان کی معیت میں فرید پور کیلئے روانہ ہوئے۔ متعدد دریاؤں کو موٹر سمیت کشتی کے ذریعہ طے کرنا پڑا۔ فرید پور میں احباب سے ملنے اور جناب وزیر علی صاحب مینیجر نیشنل بینک کی مصاحبت اور پُر تکلف مہمان نوازی سے لطف اندوز ہونے کے علاوہ علاقہ کے متعلق مذہبی معلومات حاصل کرنے کا بھی موقع ملا۔

یکم مارچ کو ہم فرید پور سے باریسال پہنچے۔ رات کو جناب سید سہیل احمد صاحب نے معززین باریسال کو دعوت چائے دی۔ اس موقع پر ہمیں شہر کے اس نمائندہ اجتماع کو خطاب کرنے کا بھی موقع ملا۔ اردو اور انگریزی میں تقاریر ہوئیں جناب امیر صاحب نے بنگلہ میں تعارف کروایا۔ اسلام و احمدیت کے متعلق قریباً تین گھنٹے تک سوال و جواب کا دلچسپ سلسلہ جاری رہا۔ الحمد للہ کہ اس علمی مجلس کا بہت فائدہ ہوا اور بہت سی غلط فہمیوں کا ازالہ ہو گیا۔ ہم نے پوری طرح محسوس کر لیا کہ مشرقی پاکستان کے بھائی مغربی پاکستان والوں سے کتنی محبت رکھتے ہیں۔ رات کے گیارہ بجے یہ مجلس برخاست ہوئی۔

۲ مارچ بروز جمعرات علی الصبح ہم اللہ تعالیٰ کی خاص حفاظت کا ایمان افروز واقعہ باریسال سے فرید پور واپس آ رہے

تھے کہ فرید پور سے قریباً بیس میل دور ایک دیہاتی ہارن سننے کے باوجود دوڑتا ہوا کار کی زد میں آ گیا۔ بریک لگائی جا چکی تھی مگر وہ موٹر سے ٹکرا گیا اور زخمی ہو کر گر پڑا۔ کار بمشکل الٹنے سے بچی اور الٹنے کی



بجائے نیچے آٹھ دس فٹ گہرے گڑھے میں گر گئی۔ کار کا شیشہ چکنا چور ہو گیا مگر اللہ تعالیٰ کے فضل سے ہم سب بالکل صحیح سلامت رہے۔ اَلْحَمْدُ لِلّٰہِ عَلٰی ذٰلِک۔

زخمی نے اسی وقت دم توڑ دیا اور ایک غضب ناک انبوہ دیہاتیوں کا فوراً ہمارے ارد گرد جمع ہو گیا۔ ان لوگوں نے کئی بار جوش سے آگے بڑھ کر ہمیں مارنے کا قصد کیا مگر اللہ تعالیٰ کے تصرفات پر قربان جائیں کہ اس نے پولیس کے آنے تک جس میں دو گھنٹے لگ گئے تھے مختلف طریقوں سے ان لوگوں کو اپنے ارادہ کو عملی جامہ پہنانے سے روک رکھا حالانکہ اس علاقہ میں ایسے مواقع پر کشت و خون ایک معمولی واقعہ سمجھا جاتا ہے۔ پولیس نے واقعہ کی تحقیق کی اور اسے ایک افسوسناک اتفاقی حادثہ قرار دیا گیا۔ تھانہ میں باقاعدہ بیانات کے بعد ہم شام کو فرید پور پہنچ گئے اور دوسرے دن ۳ مارچ کو بذریعہ کار فرید پور سے ڈھا کہ پہنچے اور جمعہ کی نماز احمدیہ مسجد ڈھا کہ میں ادا کی۔

اس حادثہ کے سارے پہلوؤں پر غور کرنے سے معلوم ہوتا ہے کہ اللہ تعالیٰ نے محض اپنے فضل سے خاص طور پر ہماری حفاظت فرمائی اور ہمیں ہر قسم کی شامت اعداء سے محفوظ رکھا۔ اَلْحَمْدُ لِلّٰہِ ثُمَّ اَلْحَمْدُ لِلّٰہِ۔ اس موقع پر پولیس کے پہنچنے کے بعد مشہور لیڈر جناب موہن میاں صاحب کا پہنچ جانا بھی ایک غیر معمولی بات تھی۔ ہمارے بھائی مکرم وزیر علی صاحب نے اس موقع پر جس خلوص اور محبت کا ثبوت دیا وہ ایک نہ مٹنے والا نقش ہے اللہ تعالیٰ سب کو جزائے خیر دے۔ آمین

۳ مارچ کو محترم شیخ مبارک احمد صاحب تو حسب پروگرام واپس ربوہ سندر بن کیلئے روانگی روانہ ہو گئے اور محترم صاحبزادہ مرزا طاہر احمد صاحب پروگرام کے مطابق

۴ مارچ کو سلہٹ تشریف لے گئے اور وہاں سے واپسی پر ۷ مارچ کو ربوہ روانہ ہوئے۔ خاکسار کیلئے یہ ارشاد تھا کہ جماعت احمدیہ سندر بن کے سالانہ جلسہ منعقدہ ۶، ۷ مارچ میں شرکت کروں۔ مورخہ ۴ مارچ کو دوپہر کے وقت ہم ایک قافلہ کی صورت میں جس میں خاکسار کے علاوہ جناب مولوی محمد صاحب امیر مشرقی پاکستان، جناب مولوی احمد صادق صاحب فاضل، جناب احمد توفیق صاحب چوہدری، محترم چوہدری محمد شریف صاحب ڈھلوں اور مسٹر عبدالستار صاحب طالبعلم ایم۔ اے کلاس شامل تھے، بحری جہاز کے ذریعہ ڈھا کہ سے روانہ ہوئے۔ صبح کھلنا پہنچے۔ وہاں پر محترم جناب چوہدری انور احمد صاحب کاہلوں آف ”پاک بے“ نے جو خود حج کیلئے روانہ ہو چکے تھے اپنے خرچ پر اس موٹر لائیج کا انتظام کر رکھا تھا جس پر ہم نے کھلنا سے سندر بن تک اور پھر واپسی کا سفر کیا اور اسی پر بیٹھے میں

نے یہ تاثرات قلمبند کرنے شروع کئے ہیں۔ اس ایثار کیلئے چوہدری صاحب موصوف کیلئے دل سے دعا نکلتی ہے۔ **جَزَاهُ اللہُ خَیْرًا۔**

دن بھر کے پر لطف سفر کے بعد ۵ مارچ کو رات کے ساڑھے سات بجے ہم سندربن میں جماعت احمدیہ کے مقام جتندرنگر کے سامنے دخانی کشتی سے اترے اور بذریعہ چھوٹی کشتی ”نو کے“ کے کنارے پر پہنچے۔ احباب جماعت کی ایک بڑی تعداد استقبال کیلئے دریا کے کنارے کھڑی تھی۔ مصافحہ و معانقہ کے بعد ہم سب احمدیہ مسجد میں پہنچے۔ سیدنا حضرت خلیفۃ المسیح الثالث ایدہ اللہ بنصرہ کی صحت و عافیت کے بارے میں احباب محبت سے پوچھتے رہے۔ نماز عشاء کے بعد کھانا کھا کر سب نے آرام کیا۔

جماعت احمدیہ سندربن کے چند کوائف  
جماعت احمدیہ سندربن مشرقی پاکستان کے جنوب مغربی کنارہ پر واقع ہے۔ سندربن بہت

وسیع جنگلوں کا سلسلہ ہے جو ڈیلٹا زون کے ساتھ ساتھ سمندر تک پھیلا ہوا ہے۔ ان جنگلوں میں شیر، چیتا اور ہرن وغیرہ بکثرت ہوتے ہیں اور شکاری دور دور سے وہاں پہنچتے ہیں۔ ابھی اسی ہفتہ شاہ نیپال شکار کیلئے سندربن آئے تھے۔ اس علاقے میں جتندرنگر اور منشی گنج وغیرہ گاؤں میں احمدی جماعتیں قائم ہیں۔ یہ گاؤں بھارت کی سرحد سے تین چار میل کے فاصلے پر ہیں۔ سرحد ایک دریا ہے جس کے ایک طرف پاکستانی جہاز اور کشتیاں چلتی ہیں اور دوسرے کنارے بھارتی جہاز اور کشتیاں۔ جتندرنگر یا بھیٹ کھالی گاؤں کی کل آبادی تین ہزار نفوس پر مشتمل ہے۔ آبادی پھیلی ہوئی ہے۔ دریا کے کنارے کنارے گھر ہیں۔ ڈیڑھ ہزار کے قریب ہندو ہیں باقی مسلمان۔ جن میں سے قریباً چھ سو احمدی ہیں۔ اس جگہ جماعت احمدیہ کی ایک عمدہ اور وسیع مسجد ہے۔ ایک مدرسہ احمدیہ بھی ابتدائی حالت میں ہے جس میں ساٹھ کے قریب بچے بچیاں قرآن مجید اور دینیات پڑھتے ہیں۔ گاؤں میں ہائی سکول بھی ہے جس کے ہیڈ ماسٹر مولوی جناب علی صاحب احمدی ہیں۔ طلبہ کی تعداد تین صد ہے جن میں سے اکثر ہندو ہیں۔ جماعت احمدیہ کے صدر جناب مولوی محمد شمس الرحمن صاحب تمنغہ خدمت، علاقہ بھر میں بار سوخ آدمی ہیں سب ان کی عزت کرتے ہیں۔ وہ سالہا سال تک بطور چیئرمین یونین کونسل علاقہ کے باشندوں کی خدمت کرتے رہے ہیں۔ جماعت کے افراد اخلاص و محبت کے پیکر نظر آتے ہیں اور خوب منظم ہیں۔

۶، ۷ مارچ کو جماعت احمدیہ سندربن کا پہلا سالانہ جلسہ  
**سندربن میں پہلا سالانہ جلسہ** مقرر تھا۔ گرد و نواح میں بھی اس کی تشہیر ہو چکی تھی۔ جلسہ

کیلئے ایک وسیع پنڈال تیار کیا گیا تھا جس کیلئے سائبان ایک ہندو صاحب نے مہیا کئے تھے۔ اس وسیع پنڈال کو دیکھ کر خیال ہوتا تھا کہ یہ کیسے بھر سکے گا۔ جلسہ کا پروگرام مرتب کیا گیا۔ دونوں میں چار اجلاس رکھے گئے۔ پہلا اجلاس دونوں دن ۹ بجے شروع ہوا جو حاضرین کے سوالات کے جوابوں کیلئے مخصوص ہوتا تھا۔ دوسرا اجلاس ہر روز اڑھائی بجے سے چھ بجے شام تک ہوتا رہا اس میں مفصل تقاریر ہوتی تھیں۔ ان سارے اجلاسوں میں ایسے انہماک اور توجہ سے حاضرین نے تقاریر کو سنا جس سے بہت خوشی ہوئی۔ حاضرین میں ہندو بھی بکثرت تھے۔ حاضرین کی تعداد تین ہزار سے بھی زیادہ تھی۔ تیار کردہ پنڈال پر ہو جانے کے بعد مزید توسیع کی گئی پھر بھی کچھ لوگوں کو باہر کھڑے ہو کر سننا پڑا۔ جناب مولوی محمد صاحب، جناب احمد توفیق صاحب چوہدری، جناب مولوی احمد صادق صاحب، جناب مولوی محبت اللہ صاحب اور خاکسار نے تقاریر کیں، سوالوں کے جواب دیئے۔ باقی احباب نے بنگلہ میں اور میں نے اردو میں تقریریں کیں۔ میری تقریروں کا بنگلہ میں ترجمہ کر دیا جاتا تھا۔ بنگلہ اور اردو کی نظمیں بھی پڑھی گئیں۔ سامعین اخیر تک ہمہ تن گوش سنتے رہے۔ احمد توفیق صاحب اور مولانا محمد صاحب کی بنگلہ کی فصاحت و روانی کو بہت پسند کیا گیا۔ فضیلت اسلام کے سلسلہ میں بانیان مذاہب کے احترام کی اسلامی تعلیم پر ہندو صاحبان بہت خوش تھے۔ کرشن جی کے متعلق جماعت احمدیہ کے نقطہ نگاہ کو بہت پسند کیا گیا۔ ہیڈ پنڈت اوبی ناس چندر نے تو کھلے بندوں اعتراف کیا کہ درحقیقت کرشن جی کی عزت اسی عقیدہ سے ثابت ہوتی ہے جو جماعت احمدیہ کا عقیدہ ہے ورنہ عام ہندوؤں نے تو کرشن جی کو ایک تماشہ بنا دیا ہے۔ سوالات کے وقت ہندوؤں اور مسلمانوں سب نے مختلف قسم کے سوال کئے جن کے واضح اور مدلل جواب دیئے گئے جس سے بہت دلچسپی پیدا ہو گئی۔ اللہ تعالیٰ کے فضل سے یہ جلسہ ہر پہلو سے کامیاب رہا۔ وَلِلّٰہِ لَحْمَدُ۔

جلسہ کے دوسرے دن محترم جی۔ ایم علیم الدین آف کھلنا نے بنگالی زبان میں اپنی ایک تازہ نظم پڑھ کر اپنے جذبات کا اظہار کیا۔

جب شاعر جھوم جھوم کر نظم پڑھ رہا تھا تو حاضرین کے چہروں پر شگفتگی کھیل رہی تھی۔ اس بنگالی نظم کا ترجمہ میں نے عزیز محمد انیس الرحمن صاحب صادق بنگالی متعلم جامعہ احمدیہ سے کرایا ہے جو حسب ذیل ہے۔

(۱) ”آج سندربن سندر (خوبصورت) ہو گیا ہے۔ اور خزاں رسیدہ درختوں پر پھول کھلے ہیں۔

ان کی خوشبو سے تمام علاقہ مہک گیا ہے۔ کس کے اشارے سے اس بیابان میں ہزاروں پھول

کھلے ہیں۔ سندربن کے درختوں میں بہار کی وجہ سے پھول کھلے ہوئے ہیں۔

(۲) سالہا سال گزر گئے کہ اس راہ سے کسی راہرو کا گزرنہ ہوا۔ خوش قسمتی سے آج یہاں بہت سے لوگ آئے ہوئے ہیں۔ علماء کرام نے تقاریر کیں اور سینکڑوں لوگ تقریریں سننے کیلئے آئے۔ آج انہوں نے قرآنی علوم کے دریا بہا دیئے ہیں۔ اور نہایت قیمتی موتی پیش کئے ہیں۔ جس طرح انہوں نے کھول کھول کر (قرآنی تعلیم کو) بیان کیا ہم اسے کبھی فراموش نہیں کر سکتے۔

(۳) (خدا کرے) اسلام کی فتح کا جھنڈا دنیا کے تمام ملکوں میں اور اس نیلے آسمان پر لہراتا رہے اور سمندر کے کناروں تک پہنچ جائے۔ اسلام کے اشارے پر سب لوگ (خواب غفلت) سے جاگ اٹھیں۔ جہالت کا گھٹا ٹوپ اندھیرا دور ہو جائے۔ بھائیو! ہاتھ ملاؤ کیونکہ احمدیت کی آواز یہاں پہنچ گئی ہے۔

(۴) قادیان کا سپوت سندر بن میں آیا ہوا ہے۔ اے مہدی! اے عظیم الشان وجود! تم کہاں ہو؟ تم گناہ گاروں کو نجات دینے کیلئے اس دنیا میں آئے ہو۔ خطا کاروں کے دلوں کو تسکین دینے کیلئے تم نے کتنی تکالیف برداشت کیں۔ اے مہدی! تم کہاں ہو میرا دل بے اختیار قادیان کی طرف دوڑا چلا جا رہا ہے۔

۷ مارچ کی رات تمام احباب جماعت کا ایک تربیتی اجتماع مسجد احمدیہ میں منعقد ہوا۔ احباب کی کثرت کے باعث مسجد تنگ محسوس

ہوتی تھی۔ اس موقع پر محترم میجر عبدالرحمن صاحب نے جو جلسہ میں شرکت کیلئے جیسور سے مع اہل و عیال جیپ میں آئے تھے احباب سے خطاب کرتے ہوئے اسلامی اخوت کا ذکر کیا نیز توسیع مسجد کیلئے پانچ سو روپے کا چیک پیش فرمایا۔ چوہدری محمد شریف صاحب ڈھلوں نے بھی اپنے جذبات کا اظہار کیا۔ خاکسار نے مفصل طور پر تربیتی امور کا ذکر کیا۔ نماز باجماعت، خلافت کی اہمیت اور نظام جماعت کی پابندی کی ضرورت پر ایک گھنٹہ تک تقریر کی۔ حضرت خلیفۃ المسیح الثالث ایدہ اللہ بنصرہ کا پیغام پہنچایا کہ احباب اپنی قربانی کے معیار کو بلند کریں۔ حضور کی تحریکات وقف عارضی اور تعلیم القرآن کی طرف بھی توجہ دلائی۔ متعدد احباب نے فوری طور پر وقف عارضی کیلئے اپنے نام پیش کئے۔ محترم امیر صاحب مشرقی پاکستان نے میری تقریر کا موثر ترجمہ فرمایا۔ اس موقع پر دو شخص بیعت کر کے سلسلہ احمدیہ میں داخل ہوئے۔ احباب جماعت کی طرف سے مولوی جناب علی صاحب ہیڈ ماسٹر نے نمناک آنکھوں اور پر محبت لہجہ میں سیدنا حضرت خلیفۃ المسیح الثالث ایدہ اللہ تعالیٰ بنصرہ کی خدمت میں السلام علیکم ورحمۃ اللہ



و برکاتہ عرض کرنے کیلئے کہا نیز فرمایا کہ ہم حضور کے سب احکام کی پابندی کریں گے اور انشاء اللہ حضور کی ہر آواز پر لبیک کہیں گے۔

اس علاقہ میں احمدی جماعت چند سالوں سے قائم ہوئی  
**احمدیت کیلئے قربانی کی ایک مثال** ہے۔ ابتداء میں صوفی سقیم الدین صاحب اور مکرم

محمد ابراہیم صاحب ترانی پور نے بیعت کی تھی۔ مکرم محمد ابراہیم صاحب کی عمر اس وقت ۶۹ سال ہے۔ ان کے بیعت کرنے پر علماء نے گاؤں کے لوگوں کو ان کے ہلاک کرنے پر برا بیگھتہ کیا۔ ان کے گلے میں ڈیڑھ من کے قریب لکڑیاں باندھ کر ان پر مٹی کا تیل ڈال دیا گیا اور دیا سلائی لگانے ہی والے تھے کہ ایک شخص نے مداخلت کر کے ان کو روک دیا۔ اس طرح ہمارے اس بھائی کی جان اللہ تعالیٰ نے بچا لی اور اپنے بندے ابراہیم پر آگ کو ٹھنڈا کر دیا۔ الحمد للہ۔ پولیس کے پوچھنے پر مولویوں نے اپنی انگلیت کا انکار کر دیا جس سے لوگوں پر اچھا اثر ہوا۔ اور کچھ لوگ احمدیت میں داخل ہو گئے۔ یہ ان دور دراز علاقوں کے احمدیوں کی قربانی کی ایک مثال ہے۔

۸ مارچ کو نماز فجر کے بعد واپسی کا پروگرام تھا۔ صدر  
**سندر بن سے ربوہ کیلئے واپسی** جماعت اور دیگر بہت سے احباب نماز کے بعد مشایعت کیلئے

ساتھ ہوئے۔ ہندو صاحبان کے تین نمائندے بھی الوداع کہنے کیلئے آئے ہوئے تھے۔ مسجد احمدیہ کے پاس سے ہی چھوٹی ندی میں چھوٹی کشتی پر سوار کر دیا گیا اور احباب کنارے پر چلتے رہے۔ جس جگہ بڑے دریا میں موٹر لانچ کھڑی تھی وہاں تک سب دوست تشریف لائے۔ دعا کے بعد مصافحے اور معافتے ہوئے اور پُر نرم آنکھوں کے ساتھ احباب آٹھ بجے کے قریب ہم سے جدا ہوئے اور دخانی کشتی پانیوں کو چیرتی ہوئی دو بجے دن کے قریب ہمیں ست خیرہ گھاٹ پر پہنچا رہی تھی۔ الحمد للہ۔ ہم نے یہاں پر شکریہ کے ساتھ موٹر لانچ کے کارکنوں کو رخصت کر دیا۔ یہ لوگ اور ان کے انچارج مکرم افسر الدین صاحب بہاری اور جناب محمد کفیل صاحب بہاری بہت محبت اور سلوک سے پیش آئے۔ جزا ہم اللہ خیرا۔

ست خیرہ گھاٹ سے ہمیں بذریعہ کار مکرم میجر ملک عبدالرحمن صاحب اپنے مکان پر جیسور لے آئے۔ یہاں کے مقامی احباب سے ملاقات ہوئی۔ مکرم میجر ملک نیاز احمد صاحب اور مکرم میجر ملک سعید احمد صاحب اور محترم عبدالرحمن صاحب بہاری ہیڈ ماسٹر سے مل کر بہت خوشی ہوئی۔ رات بسر کرنے کے بعد ۹ مارچ کو ۱۱ بجے دن حسب پروگرام امیر صاحب کی معیت میں ہوائی جہاز کے ذریعہ جیسور سے

ڈھا کہ پہنچا۔ تھوڑے سے وقفہ کے بعد دوسرا ہوائی جہاز ڈھا کہ سے لاہور کیلئے محو پرواز ہو گیا۔ ڈھا کہ کے ایئرپورٹ پر حضرت امیر صاحب مشرقی پاکستان کے علاوہ محترم صاحبزادہ مرزا ظفر احمد صاحب اور عزیزم مامون الرشید چوہدری اور بعض دوسرے احباب بھی تشریف لے آئے تھے۔ دعا کے بعد ربوہ کیلئے روانگی ہو گئی اور میں رات کو آٹھ بجے بخیر و عافیت ربوہ پہنچ گیا۔ **وَلِلّٰهِ الْحَمْدُ فِي الْآخِرَةِ وَالْأُولٰٓئِ**۔  
(الفرقان ربوہ مارچ ۱۹۶۷ء صفحہ ۹ تا ۱۵)

## سفر انگلستان

حضرت مولانا صاحبؒ نے ۱۹۷۳ء میں انگلستان کا سفر اختیار فرمایا۔ روانگی کے موقع پر محلہ دارالرحمت وسطی ربوہ کے قائم مقام صدر مولوی محمد عثمان صاحب ایم۔ اے نے ایک الوداعی دعوت میں دعائیہ نظم پڑھی۔

یورپ کو جا رہے ہیں مولانا ابوالعطاء

کر ان کے اس سفر کو مبارک تو اے خدا

ہر طرح سے خیریت و امن و اماں کے ساتھ

جاتے بھی ہو، آتے بھی ہو، طے راستہ سارا

یورپ کے اس سفر میں جو دو ماہ کا ہوگا

اللہ کا حاصل رہے ہر آن سہارا

جاتے ہیں یورپ آپ جس مقصد کے واسطے

اللہ وہ مقصد کرے ہر طور سے پورا

ہیں آپ کے حق میں ہماری نیک دعائیں

ہم کو بھی یاد اپنی دعاؤں میں رکھ لینا

جائیں وہاں اور آئیں وہاں سے بصد مراد

آخر میں ہے خدا سے ہماری یہی دعا

اس سفر کے کوائف حضرت مولانا کے اپنے الفاظ میں درج ذیل ہیں :-

**تحریک سفر** احباب لندن میں یہ تحریک شروع ہوئی کہ اگر حضرت خلیفۃ المسیح الثالث ایدہ اللہ بنصرہ کی اجازت ہو جائے اور ابوالعطاء کو لندن آنے کا موقعہ میسر آ جائے تو اس سے جماعت کو بھی کچھ دینی فائدہ حاصل ہو جائے گا اور اسے بھی بہترین ڈاکٹری معائنہ کے نتیجہ میں جسمانی فائدہ پہنچے گا۔ مشورہ کے بعد محترم جناب بشیر احمد خان صاحب رفیق امام مسجد فضل لندن نے حضرت خلیفۃ المسیح ایدہ اللہ بنصرہ کی خدمت میں درخواست بھجوا دی۔ انہوں نے یہ بھی ذکر کر دیا کہ عزیزم محترم محمد اسلم صاحب جاوید لندن نے اس سفر کے اخراجات کی ذمہ داری لے لی ہے۔ حضور ایدہ اللہ بنصرہ خود بھی اہم دینی کاموں کیلئے سفر یورپ پر تشریف لے جا رہے تھے۔ فرمایا کہ واپسی پر اس معاملہ پر فیصلہ کریں گے۔

**دوماہ کی رخصت** گزشتہ برس میری طبیعت ذیابیطس کی وجہ سے زیادہ خراب رہی خون کا دباؤ بھی بڑھ جاتا رہا اللہ تعالیٰ کے فضل سے اور احباب کی دعاؤں اور علاج معالجہ سے میں خدمت دین بجالانے کی سعادت حاصل کرتا رہا۔ جولائی اگست میں فضل عمر درس القرآن کلاس کا کام بھی خاصی اہمیت رکھتا ہے۔ زیادہ ضعف ہو جانے پر صاحبزادہ ڈاکٹر مرزا منور احمد صاحب نے دوماہ تک آرام کرنے کا مشورہ دیا اور رخصت کی سفارش کی۔ اس پر حضرت خلیفۃ المسیح ایدہ اللہ بنصرہ نے اپنی روانگی سے پیشتر ہی میری دوماہ کی رخصت منظور فرمائی لیکن فضل عمر کلاس کی ذمہ داری سے میں اس اجازت سے آخر اگست میں ہی استفادہ شروع کر سکا۔ انگلستان جانے کیلئے بہت سے قواعد کو بھی پورا کرنا ضروری ہوتا ہے۔

**ربوہ سے لاہور روانگی** مورخہ ۳۱۔ اگست ۱۹۷۳ء بروز جمعہ ربوہ سے لاہور کیلئے روانگی ہوئی۔ اللہ تعالیٰ نے اپنے فضل سے امیر مقامی حضرت صاحبزادہ مرزا منصور احمد صاحب کے ذریعہ کار کا انتظام فرمادیا تھا۔ روانگی سے قبل مجلس انصار اللہ مرکزیہ، مجلس انصار اللہ ربوہ، مجلس عاملہ محلہ دارالرحمت وسطی اور دیگر احباب نے اظہار محبت کے طور پر دعوتیں بھی کیں اور باوجودیکہ یہ ایک قسم کا نجی سفر تھا۔ روانگی کے وقت بہت سے مخلص دوست اور بزرگ الوداع کہنے کیلئے بیت العطاء پہنچ گئے۔ راستے میں بارش شدید تھی اس لئے لاہور تک کافی وقت صرف ہوا۔ یکم ستمبر کو صبح لاہور سے

بذریعہ طیارہ کراچی کیلئے روانگی ہوئی۔ اس موقع پر الوداع کہنے کیلئے عزیزم مولوی محمد شفیع صاحب اشرف مربی سلسلہ، مکرم ملک عبداللطیف صاحب شکوہی، مکرم چوہدری نصیر احمد صاحب، مکرم عزیزم صوفی رحیم بخش صاحب اور متعدد دوسرے دوست بھی ایئرپورٹ پر موجود تھے۔ عزیزم مولوی عطاء الکریم صاحب شاہد مربی سلسلہ اور ان کے فرزند عزیز عطاء الحبيب اور عزیز عطاء الاعلیٰ سلمہما اللہ ربوہ سے ہی ہمراہ تھے سب نے دعاؤں کے ساتھ رخصت فرمایا۔ جَزَاهُمْ اللّٰهُ خَيْرًا۔

**کراچی سے روانگی** کراچی ایئرپورٹ پر محترم چوہدری احمد مختار صاحب امیر جماعت، اخویم شیخ خلیل الرحمن صاحب، مکرم عبدالرحیم صاحب مدہوش، عزیزم مکرم عطاء الرحمن صاحب طاہر، مکرم چوہدری عبدالوہاب صاحب، مکرم شیخ رفیق احمد صاحب اور مربی سلسلہ مکرم مولوی سلطان محمود صاحب انور وغیرہم موجود تھے۔ ایک رات وہاں گزارنے کے بعد ۲ ستمبر کو علی الصبح لندن کیلئے روانگی تھی۔ اللہ تعالیٰ مسبب الاسباب ہے اس نے ہر قسم کی سہولت عطا فرمائی۔ مذکورہ احباب کے علاوہ دیگر متعدد احباب کی مخلصانہ دعاؤں کے ساتھ ہوائی جہاز میں داخل ہوا۔ عاجزانہ دعائیں کیں سفر کے بخیریت سرانجام پانے کیلئے اور خدمت دین کی توفیق کیلئے نیز جملہ محسن اور مخلص احباب کیلئے۔

**لندن میں نزول** ۲ ستمبر کو ہی قاہرہ، روم اور پیرس سے ہوتا ہوا ہوائی جہاز شام چھ بجے کے قریب لندن کے ایئرپورٹ پر اترا۔ قاہرہ سے آگے کا سارا سفر میرے لئے بالکل نیا تھا۔ بلاد عربیہ میں تبلیغ اسلام کے بیچ سالہ عرصہ میں قاہرہ میں تو کئی مرتبہ آیا تھا۔ تاہم ہوائی مستقر میں جو غیر معمولی توسیع ہو چکی ہے اس کے دیکھنے کا موقع اسی مرتبہ میسر آیا۔ روم کا ہوائی مستقر بھی قابل دید ہے۔ لندن کے مطار پر ایک بڑی تعداد مخلصین اور عزیزوں کی موجود تھی۔ ان دنوں حضرت خلیفۃ المسیح ایدہ اللہ بنصرہ انگلستان سے باہر یورپ کے دورہ پر تھے اور محترم امام صاحب حضور کے ہمراہ تھے لندن مشن میں عزیزم عطاء الحبيب صاحب راشد ایم اے نائب امام ہی بطور انچارج تھے۔ وہ اور ان کے ساتھی مبلغ عزیزم عبدالوہاب بن آدم اور عزیزم خواجہ منیر الدین صاحب شمس بھی احباب کے ساتھ استقبال کیلئے موجود تھے۔ ان کے علاوہ محترم شیخ مبارک احمد صاحب ابن خان صاحب مولوی فرزند علی صاحب مرحوم لندن ایئرپورٹ پر موجود تھے۔ کاروں میں مشن ہاؤس اور پھر عزیزم محمد اسلم صاحب جاوید کے مکان پر پہنچے جہاں پر میں سارا عرصہ مقیم رہا۔ جَزَاهُمْ اللّٰهُ خَيْرًا۔



مجھے ۲ ستمبر سے ۲۳ اکتوبر تک انگلستان میں رہنے کا موقع ملا۔ اس کا طبی معائنہ جات و تشخیص تفصیلی ذکر تو بہت طویل ہوگا مختصر طور پر چند عنوانوں کے ماتحت

میں اس کا تذکرہ کرتا ہوں۔ سارے عرصہ میں عموماً جملہ احباب لندن کی طرف سے بہت محبت اور خلوص کا سلوک ہوا۔ بعض احباب نے تو اس سلوک سے دل پر غیر معمولی اثرات چھوڑے۔ سب کیلئے دعا گو رہا اور اب بھی دعا کرتا ہوں۔ جزاہم اللہ احسن الجزاء

ڈاکٹری طور پر محترم ڈاکٹر عبدالحمید صاحب کا بہت ممنون ہوں۔ مکرم نذیر احمد صاحب ڈار کے بھائی ڈاکٹر ظفر ڈار صاحب کا بھی شکر گزار ہوں۔ ڈاکٹر عبدالحمید صاحب کی نگرانی میں علاج ہوتا رہا۔ جن کے ذریعہ حسب قواعد حکومتی مراعات سے بہرہ ور ہوا۔ خون کے ٹسٹ ہوئے، آنکھوں کا معائنہ ہوا، پھیپھڑوں کے معائنہ ہوئے۔ پیشاب کے ٹیسٹ ہوئے، مختلف ہسپتالوں میں ماہر ڈاکٹروں کے معائنہ سے قرار پایا کہ معمولی بلڈ پریشر ہے اور شوگر قابل توجہ ہے تاہم ایسی صورت ہے کہ خوراک کے بارے میں پوری احتیاط سے انشاء اللہ حالت ٹھیک ہو جائے گی۔ مختلف احتیاطی ادویہ بھی مہیا کر دی گئیں۔ الحمد للہ۔ جو میں اب تک استعمال کر رہا ہوں۔

اس سارے قیام میں جو دینی کام ہو سکا اس کا مختصر خلاصہ یوں ہے کہ دینی خدمات (۱) ۷ ستمبر کو مجھے مسجد فضل لندن میں خطبہ جمعہ دینے کی سعادت حاصل

ہوئی۔ حضور ایدہ اللہ بنصرہ ابھی دورہ یورپ پر تھے اور محترم امام صاحب بھی حضور کے ساتھ تھے۔ (۲) ۲۹ ستمبر کو جلنگھم کی جماعت کا ایک تربیتی اجتماع منعقد ہوا۔ خاکسار وہاں پر عزیزم عبدالوہاب صاحب اور عزیزم محمد اسلم صاحب جاوید اور عزیزہ امتہ الحبیب جاوید صاحبہ کی معیت میں گیا۔ کار عزیزم جاوید صاحب چلا رہے تھے۔ اجلاس کی کاروائی صدر جماعت محترم فضل کریم صاحب لون کی صدارت میں ہوئی۔ خاکسار نے پون گھنٹہ تک حالات حاضرہ اور احمدیوں کی ذمہ داریوں پر تقریر کی۔ احباب کو موقعہ دیا گیا کہ وہ عیسائیوں وغیرہم کے سوالات کے جوابات دریافت کر لیں۔ بہت دلچسپ مجلس رہی۔

(۳) مورخہ ۳۰ ستمبر کو حسب پروگرام عزیزم جاوید صاحب کی کار میں لیمنگٹن سپا اور کاؤنٹری کے دورہ کیلئے گیا۔ محترم میاں محمد عالم صاحب بھی ساتھ تھے۔ یہ مقامات بھی تاریخی ہیں۔ کاؤنٹری میں مشہور ترین کیتھڈرل ہے جو پہلی جنگ میں جرمنوں کی بمباری سے مسمار ہو گیا تھا اور پھر جرمن حکومت نے اسے شاندار شکل میں تعمیر کرایا ہے۔ جب ہم اس گرجا میں گئے تو کچھ لوگ عبادت بجالا رہے تھے۔

کاؤنٹری کے احباب جماعت نے افطاری کا انتظام کیا ہوا تھا اس موقع پر مختصر تقریر بھی ہوئی اور استفسارات کے جواب بھی دیئے۔ رات کو لیمنگٹن میں محترم چوہدری عبدالغفور صاحب کے ہاں قیام کیا۔ عزیزم محمد صالح صاحب عودہ بھی ہمراہ تھے۔

(۴) ۲ اکتوبر کو دوکنگ مسجد دیکھنے کیلئے گئے۔ صاحبزادہ مرزا وسیم احمد صاحب، مکرم مولوی کرم الہی ظفر صاحب، مکرم محمد صالح صاحب اور عزیزم عبدالوہاب بن آدم بھی ہمراہ تھے۔ اب یہ مسجد غیر احمدی ٹرسٹ کے ماتحت ہے۔ مسجد کے امام خواجہ قمرالدین صاحب مقرر ہیں۔ ان سے مختصر مذاہبی گفتگو ہوئی۔ وہ پاکستانی علماء کی تنگ دلی اور فتوؤں سے بہت ڈرتے تھے۔

(۵) ۱۸ اکتوبر کو محترم امام صاحب کے ساتھ مشن کی کار میں برمنگھم گئے۔ عزیزم خواجہ منیرالدین شمس صاحب شاہد اور عزیزم محمد اسلم صاحب جاوید بھی ساتھ تھے۔ احباب جماعت کافی تعداد میں جمع تھے محترم جناب امام بشیر احمد خان صاحب رفیق کی صدارت میں جلسہ ہوا۔ خاکسار نے تقریر کی بعض سوالات کے جوابات بھی دیئے۔ صدر صاحب نے صدارتی تقریر میں شمس صاحب کا تعارف بھی کرایا جو تھوڑا عرصہ قبل ہی انگلستان میں بطور مبلغ آئے ہیں۔ آپ حضرت مولانا جلال الدین صاحب شمس کے فرزند ہیں۔ رات کو ایک بجے برمنگھم سے واپسی ہوئی۔

(۶) مورخہ ۲۰ اکتوبر جماعت احمدیہ ہنسلو لندن کے زیر اہتمام ایک گرجا گھر کے ہال میں جلسہ عام مقرر تھا۔ اشتہار بھی شائع کیا گیا۔ شام پانچ بجے خاکسار نے زندہ رسول صلی اللہ علیہ وسلم کے عنوان پر چالیس منٹ تک تقریر کی۔ مکرم عبداللطیف خان صاحب جلسہ کے صدر تھے سوالات کا موقع بھی دیا گیا۔ اللہ تعالیٰ کے فضل سے اچھا اثر ہوا۔ الحمد للہ۔ جلسہ کے بعد اسی جگہ افطاری کا بھی انتظام تھا۔

(۷) اس عرصہ قیام میں بعض عربوں سے بھی مذاہبی گفتگو کے موقع ملتے رہے۔

(۸) رمضان المبارک میں درس القرآن کا جماعتی انتظام ہوتا ہے۔ ہفتہ اور اتوار دو روز عصر سے مغرب تک احباب بکثرت مشن کے محمود ہال میں جمع ہو جاتے ہیں اور درس قرآن کریم ہوتا ہے۔ محترم امام صاحب کی فرمائش پر اس مرتبہ مجھے بھی متعدد ایام درس قرآن کریم کا موقع ملا۔ خاکسار نے حضرت ابراہیم کے حالات پر مشتمل آیات کا دو دن درس دیا نیز چار پانچ روز میں سورۃ نور کا درس مکمل کیا۔ ایک جمعہ کو بعد نماز جمعہ خواتین کیلئے مسجد فضل لندن میں سورۃ التحریم کا درس دیا۔ رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ۔ (ماہنامہ الفرقان۔ ربوہ جنوری ۱۹۷۷ء صفحہ ۴۳ تا ۴۶)

# سفر ایران

(۲۸ جون تا ۲۶ جولائی ۱۹۷۶ء)

ایران کی اہمیت ملک ایران کو اپنے محل وقوع کے لحاظ سے بھی بڑی اہمیت حاصل ہے اور مذہبی طور پر تو اس کی اہمیت بہت نمایاں ہے۔ اس وقت وہ اسلامی مملکت ہے وہاں کی اکثریت مسلمان کہلاتی ہے۔ سیدنا حضرت نبی اکرم صلی اللہ علیہ وسلم کے ظہور کے وقت روم اور ایران عرب کے سر پر دو بڑی سلطنتیں تھیں۔ نبی اکرم صلی اللہ علیہ وسلم نے جس طرح روم کے سربراہ قیصر کو اسلام کی دعوت دی اسی طرح حضور ﷺ نے ایران کے بادشاہ کسریٰ کو بھی پیغام اسلام پہنچایا۔ ایرانیوں نے مقابلہ کیا اور کچھ معرکوں کے بعد ایران بھی اسلامی سلطنت میں شامل ہو گیا۔

اسلام کے دور اول میں محدثین، اولیاء، مؤرخین، متکلمین، اہل لغت اور مفسرین کی ایک بڑی جماعت ایران کی سرزمین سے تعلق رکھتی رہی ہے۔ ان لوگوں نے اسلام کی بے بہا خدمات سرانجام دی ہیں۔ ان بزرگوں کی وجہ سے ایران کو اسلامی تاریخ میں ایک نمایاں مقام حاصل ہے۔ حضرت سلمان فارسیؓ ایک مشہور صحابی گزرے ہیں جن کے بارے میں رسول اکرم صلی اللہ علیہ وسلم کا ارشاد ہے کہ اگر ایمان ثریا پر بھی جا چکا ہو گا تب بھی ایک فارسی الاصل اسے آسمان سے زمین پر لے آئے گا۔ اس لحاظ سے یہ کہنا بالکل درست ہے کہ اسلام کی نشاۃ ثانیہ سے ایران کا خاصہ تعلق ہے۔ سرزمین ایران میں اہل بیت نبویؑ اور امت کے دیگر بہت سے بزرگوں کی قبریں اور مزار بھی موجود ہیں۔ غرض ایران کو اسلامی نقطہ نظر سے بہت اہمیت حاصل ہے۔ فارسی زبان کو عربی زبان کے بعد اسلامی مسائل، دینی حقائق اور معارف کی حفاظت کیلئے دوسرا درجہ حاصل ہے۔

گزشتہ صدی میں شیعوں کے فرقہ شیخیہ میں بابی تحریک پیدا ہوئی۔ جو ملک کے امن کو برباد کرنے والی ثابت ہوئی۔

ایران میں بابی اور بہائی تحریک علماء شیعہ نے اپنے فتوؤں کے ذریعہ اور حکومت نے اپنے اختیارات کے ذریعہ اس شریک تحریک کا مقابلہ کیا۔ ایران سے یہ تحریک عراق، ترکی، اور شام منتقل ہو گئی۔ اس تحریک کی علیحدہ تاریخ ہے۔ یہ تحریک قرآن مجید کو منسوخ قرار دینے اور نبی اکرم صلی اللہ علیہ وسلم کی فیض رسانی کو منقطع قرار دینے کے نظریہ پر مبنی ہے۔ احمدیہ تحریک اس کے سراسر مخالف، قرآن مجید کو محکم اور دائمی شریعت ثابت کرنے

کیلئے اٹھی ہے نیز احمدیہ تحریک کا بنیادی مقصد حضرت رسول اکرم صلی اللہ علیہ وسلم کو زندہ کامل اور افضل ترین پیغمبر ثابت کرنا ہے۔ احمدیہ تحریک کے نزدیک آپؐ کا فیضان ہمیشہ کیلئے جاری و ساری ہے۔ اس کھلے تقابل کی وجہ سے احمدیہ تحریک کو بابائی تحریک سے دلچسپی ہے۔ یہی وجہ ہے کہ بابی اور بہائی اپنی جس مزعومہ خود ساختہ نسخ قرآن شریعت کو چھپائے پھرتے ہیں۔ احمدیوں نے اسے چھپوا کر شائع کر دیا ہے۔

میرے دل میں یہ تمنا تھی کہ مجھے ایران جانے اور وہاں

میرے ایران جانے کے سامان کے حالات معلوم کرنے اور مقامات کو دیکھنے کا موقع ملے۔

۱۹۷۳ء میں لندن سے واپسی پر میرا ہوائی جہاز تھوڑی دیر کیلئے تہران کے ایئر پورٹ پر ٹھہرا تھا۔ اس کے بعد یہ خواہش زیادہ زور پکڑ گئی۔ میں نے بعض دوستوں سے اس کا ذکر کیا اور اخراجات وغیرہ کے اندازے لگوائے اچانک اسی سال مارچ میں عزیزم مکرم محمد افضل صاحب احمدی کا تہران سے ایک خط آیا کہ آپ مئی جون میں ایران آنے کیلئے تیاری کر لیں۔ استخارہ کے بعد حضور (خلیفۃ المسیح الثالث - ناقل) سے اجازت حاصل کر لیں سفر خرچ کا میں ذاتی طور پر انتظام کر رہا ہوں۔ عزیزم محمد افضل صاحب، میرے داماد عزیزم محمد اسلم صاحب جاوید لندن کے بڑے بھائی ہیں۔ اس سال کے شروع سے میری طبیعت علیل تھی شوگر کی زیادتی تھی۔ حضور ایدہ اللہ بنصرہ سے اجازت طلب کی۔ حضور نے تحریر فرمایا کہ ”ذاتی حیثیت میں جاسکتے ہیں“۔ چنانچہ ڈاکٹری سرٹیفکیٹ کی بناء پر دو ماہ کی رخصت بحالی صحت کیلئے منظور ہو گئی مگر بعض مقامی ضرورتوں کے ماتحت میں ۹ جون سے پہلے روانہ نہ ہو سکا۔

۸ جون کی شام کو حضرت خلیفۃ المسیح ایدہ اللہ بنصرہ نے اس خادم کو شرف

ایران کیلئے روانگی مصافحہ و معانقہ عطا فرماتے ہوئے دعا کے ساتھ رخصت کیا۔ میں علی الصبح

۹ جون کو ربوہ سے چنیوٹ تک کا میں گیا اور وہاں سے گاڑی میں لاہور پہنچا۔ لاہور سے کوئٹہ کے لئے جلد ہی ہوائی جہاز جانے والا تھا۔ مگر ہمارے سرگرم مبلغ مولانا محمد بشیر صاحب شاد نے زبردست تقاضا کیا کہ سمن آباد میں آپ ایک نکاح کا اعلان کر کے روانہ ہوں۔ چونکہ یہ نکاح بھی اخویم سید مسعود مبارک شاہ صاحب سیکرٹری بہشتی مقبرہ کے بیٹے کا تھا۔ اس لئے میں مجبور ہو گیا۔ نکاح پڑھایا اور فوراً ایئر پورٹ پر پہنچ کر جہاز میں بیٹھا۔

لاہور سے ایک گھنٹہ اور چند منٹ میں ہوائی جہاز کوئٹہ پہنچ گیا۔

کوئٹہ میں نزول اور مشاغل ایئر پورٹ پر جناب شیخ محمد حنیف صاحب امیر جماعت کوئٹہ،



مولوی عزیز الرحمن صاحب مربی سلسلہ احمدیہ، مکرم بدر الزمان صاحب قائد، جناب میاں بشیر احمد صاحب زعیم اعلیٰ اور ہمارے بہت سے پرانے دوست اور نئے احباب موجود تھے۔ جَزَاهُمْ اللّٰهُ اَحْسَنَ الْجَزَاءِ۔

مسجد احمدیہ کوئٹہ کے پاس وہی مکان جس میں ہم آ کر ٹھہرتے رہے ہیں اور جوان دنوں ملک جاوید احمد صاحب نے کرایہ پر لے رکھا تھا مگر ان کے کراچی میں آن ڈیوٹی ہونے کے باعث خالی تھا اسی میں میرا قیام ہوا۔ میں نے واضح طور پر بتا دیا تھا کہ میں بوجہ بیماری محض آرام کرنے کیلئے رخصت لے کر آیا ہوں مگر احباب سب باتوں کو نظر انداز کر کے خطبہ جمعہ، درس اور سوال و جواب کے سلسلہ کو جاری کرنے پر مصر ہوئے۔ مجبوراً ایک حد تک ان کی ماننی پڑی۔

کوئٹہ سے زاہدان (ایران) کیلئے PIA کی نئی ہوائی سروس جاری ہوئی ہے جو ہفتہ میں ایک ہی بار جاتی ہے۔ مناسب تاریخ ۲۸ جون قرار پائی۔ اس عرصہ میں مکان کے متعلق معلوم ہوا کہ وہ دو ماہ کیلئے مخصوص کر دیا گیا ہے اس لئے میں نے ربوہ سے اپنی اہلیہ اور بچی اور عزیزم عطاء المجیب صاحب راشد مبلغ جاپان کی بیوی اور بچوں کو کوئٹہ بلا لیا تا کہ ان کی صحت پر بھی اچھا اثر پڑے۔ ان سب کے ہمراہ عزیزم ملک عنایت اللہ صاحب سلیم بطور نگران سارا عرصہ کوئٹہ میں ہی رہے۔ ان کے ربوہ سے کوئٹہ جانے میں سامان وغیرہ کے پہنچانے میں اخویم مولوی محمد الدین صاحب مربی سلسلہ نے اپنی نیک عادت کے ماتحت بہت امداد فرمائی۔ اللہ تعالیٰ ان کو بہترین جزاء دے۔ آمین

کوئٹہ سے ہوائی جہاز ۲۸ جون کو قبل از دوپہر روانہ ہو کر ایک گھنٹہ دس زاہدان میں پہلی مرتبہ منٹ میں زاہدان پہنچ گیا۔ زاہدان ایران کا پہلا ایئر پورٹ ہے۔

پاسپورٹ اور سامان کی چیکنگ ہوتی ہے۔ کارکن بڑی سستی سے کام کرتے ہیں ورنہ کام زیادہ نہیں ہوتا۔ میں انتظار میں کھڑا تھا ایک شخص نے دور سے غور سے دیکھ کر کارکن کو اشارہ کیا اور اس نے جلد ہی سارا سامان دیکھ لیا۔ کٹم ہاؤس سے باہر آ کر میں حیران ہو گیا کیونکہ جیسا مجھے اطلاع تھی کہ زاہدان میں کوئی تاجر مجھے ملیں گے اور زاہدان سے شام کو تہران جانے والے جہاز پر سوار کر دیں گے مگر وہاں پر کوئی نہ تھا۔ تھوڑی دیر میں PIA کے محسن ساتھی شیرازی صاحب مل گئے وہ واپس کوئٹہ جا رہے تھے۔ انہوں نے مینیجر PIA زاہدان طارق علی صاحب سے تعارف کرا دیا۔ اس پریشانی کے عالم میں میں نے حضرت موسیٰ کی دعا رَبِّ اِنِّیْ لِمَا اَنْزَلْتَ اِلَیَّ مِنْ خَیْرٍ فَقِیْرٌ کا توجہ سے ورد کیا۔ دس منٹ نہ گزرے تھے کہ

دیکھا ایک سکھ سردار صاحب کسی کو تلاش کر رہے ہیں وہ میری طرف بڑھے اور پوچھا کہ آپ ہی میاں محمد افضل صاحب کے پاس تہران جانے والے ہیں؟ میں نے اثبات میں جواب دیا۔ وہ کہنے لگے کہ موٹر کھڑی ہے آپ اس میں تشریف رکھیں پہلے شہر چلیں گے۔ میں نے کہا کہ پہلے تہران جانے کیلئے ٹکٹ کا انتظام کر لیا جائے کیونکہ آفس والے بتاتے ہیں کہ کوئی سیٹ باقی نہیں۔ سردار جو گیندر سنگھ نے جو زاہدان کے بڑے تاجر ہیں اور چکوال سے ان کا کنبہ سا لہا سال سے وہاں آباد ہے مجھے کہا کہ بہت اچھا میں ٹکٹ کا انتظام کر لیتا ہوں۔ انہوں نے Air Iran کے جنرل مینیجر کو ان کے گھر فون کیا اور چند منٹ کے بعد بتایا کہ اللہ کے فضل سے ٹکٹ مل جائے گا۔ ہم درمیانی وقفہ کیلئے زاہدان چلے گئے۔ عمدہ شہر ہے اور کافی نئی تعمیرات شروع ہیں۔ تمام گاڑیوں کیلئے ہدایت ہے کہ دائیں ہاتھ چلیں نیز ہر موٹر پر اس کا نمبر عربی ہندسہ میں ضرور درج ہوتا ہے اگر کسی ضرورت کے لئے انگریزی عدد لکھنے ضروری ہوں تو عربی ہندسے اوپر لکھے جائیں گے۔ عمارتوں وغیرہ پر بھی اعداد کے لکھنے کا یہی طریق سارے ایران میں جاری ہے۔ فارسی زبان کا استعمال مقدم اور لازمی ہے۔ مجھے زاہدان سے ہی یہ احساس ہو گیا کہ ایران میں قومی اور ملکی زبان کا بہت لحاظ ہے جو ہر لحاظ سے قابل تقلید ہے۔ سردار جو گیندر سنگھ صاحب سارا وقت میرے ساتھ رہے ان کی دکان بند رہی۔ انہوں نے میری ہر سہولت کا خیال رکھا کھانا ہم نے ایک اعلیٰ درجہ کے ہوٹل میں کھایا۔ سردار صاحب میرے جہاز کی روانگی کے بعد واپس شہر گئے۔

ہوائی جہاز درمیان میں ایک ہی جگہ رکتا تھا۔ اور وہ مشہد کی ایئر پورٹ تھی۔ آج یہ ایئر پورٹ بہت عمدہ سچی ہوئی تھی۔ ہوائی بندرگاہ کے پاس ہی ایک وسیع باغ میں ایران و ہندوستان کے جھنڈے لہرا رہے تھے۔ دریافت کرنے پر معلوم ہوا کہ آج یہاں بھارت کے صدر فخر الدین علی احمد دورہ پر آئے تھے۔ وہ ان دنوں ایران کے دورہ پر ہیں۔ مشہد کا شہر بہت صاف ستھرا ہے نہایت خوب صورت بنا ہوا ہے یہاں پر حضرت امام رضا علیہ السلام کا مزار ہے جس کیلئے زائرین دور دراز سے آتے ہیں۔

سات بجے شام کے قریب جہاز تہران کے مستقر پر اُترا۔ یاد رہے کہ ایران کا تہران میں نزول وقت پاکستان کے وقت سے ڈیڑھ گھنٹہ پیچھے ہے۔ گویا پاکستانی وقت کے لحاظ سے میں ساڑھے آٹھ بجے تہران میں پہنچا تھا۔ عزیزم میاں محمد افضل صاحب، سید عاشق حسین صاحب، چوہدری نعمت علی صاحب، عزیزم نثار احمد صاحب اور دیگر متعدد احباب ایئر پورٹ پر موجود تھے چونکہ زاہدان میں سامان دیکھ لیا گیا تھا اس لئے تہران کے ایئر پورٹ سے فوراً روانگی ہو گئی۔



## بلادِ عربیہ میں


بلادِ عربیہ کے چار ابتدائی مبلغین کا گروپ فوٹو

دائیں سے بائیں۔ بیٹھے ہوئے

مولانا ابوالعطاء صاحب جالندھری، مولانا جلال الدین صاحب شمس

کھڑے ہوئے

مولانا محمد شریف صاحب، مولانا محمد سلیم صاحب



”یدعون لک ابدال الشام“

شام کے مخلص احمدی بزرگ السید منیر الحسنی صاحب کے ساتھ

(7 جنوری 1973ء ربوہ)



(دائیں سے بائیں)۔ کھڑے ہوئے

ملک معراج دین صاحب، مرزا محمد صاحب، قریشی محمد اقبال صاحب

بیٹھے ہوئے

رحیم داد صاحب، مولانا ابوالعطاء صاحب، حاجی عبداللطیف نور محمد صاحب





## مخلصین کبابیر کا ایک گروپ فوٹو




اپریل 2000ء میں حضرت مولانا کے بیٹے عطاء المجیب صاحب راشد کو کبابیر جانے کا موقع ملا۔ اس موقع پر لئے گئے اس فوٹو کی اہمیت یہ ہے کہ حضرت مولانا ابوالعطاء صاحب جالندھریؒ کے قیام فلسطین کے دوران جن احباب نے آپ کے ساتھ مختلف خدمات سرانجام دیں اور اب بھی کبابیر میں موجود ہیں وہ سب اس میں شامل ہیں۔ (دائیں سے بائیں) آخری لائن: عبداللہ عساف، عبداللہ محمد، عبداللہ اسعد، ہاشم طیب، نجیب محمد، عبدالرحمن مصطفیٰ، یونس حسین۔ درمیانی لائن: محمد زیدان، حامد صالح، زین العابدین حسین، عطاء المجیب راشد، عبدالجلیل حسین، محمد علی، عبدالرحی محمود۔ پہلی لائن: موسیٰ عبدالقادر، عبداللہ حسین، موسیٰ سرور، احمد سرور، فواد حسین، محمد حسین



حضرت مولانا عبدالرحمن صاحب جٹؒ فاضل امیر جماعت احمدیہ قادیان اور حضرت مولانا ابوالعطاء صاحب جالندھریؒ کے ساتھ جامعہ احمدیہ کے بعض طلبہ کا ایک تاریخی گروپ فوٹو



## حضرت مصلح موعودؑ جامعۃ التبشیرین میں




کرسیوں پر (دائیں سے بائیں) ملک سیف الرحمن صاحبؒ، چوہدری محمد شریف صاحبؒ، حضرت چوہدری محمد ظفر اللہ خان صاحبؒ  
حضرت مصلح موعودؑ، محترم میاں عبدالرحیم احمد صاحبؒ، حضرت مولانا ابوالعطاء صاحبؒ جالندھریؒ، مولوی محمد احمد صاحبؒ جلیل




حضرت چوہدری محمد ظفر اللہ خان صاحبؒ جامعۃ احمدیہ کے پرنسپل، اساتذہ اور طلبہ کے ساتھ



## جامعہ احمدیہ کے پرنسپل صاحبان کے دو گروپ فوٹوز




(دائیں سے بائیں) حضرت مولانا ابوالعطاء صاحب جالندھریؒ، حضرت مولانا سید محمد سرور شاہ صاحبؒ  
حضرت صاحبزادہ مرزا ناصر احمد صاحبؒ



(دائیں سے بائیں) حضرت قاضی محمد نذیر صاحبؒ، حضرت مولانا ابوالعطاء صاحب جالندھریؒ  
حضرت سید میر داؤد احمد صاحبؒ




## اساتذہ و طلبہ جامعہ احمدیہ قادیان



کرسیوں پر (دائیں سے بائیں) حافظ مبارک احمد صاحب، صاحبزادہ ابوالحسن قدسی صاحب، حضرت مولانا ابوالعطاء صاحب جالندھریؒ  
حضرت صاحبزادہ مرزا ناصر احمد صاحبؒ (پرنسپل) مولانا ارجمند خان صاحب، ملک صلاح الدین صاحب، مولوی حکیم خورشید احمد صاحب شاد


## مجلس انصار اللہ مرکز یہ کے عہدیداران و کارکنان دفتر




کرسیوں پر (دائیں سے بائیں) چوہدری مشتاق احمد باجوہ صاحب، مولانا قمر الدین صاحب  
حضرت صاحبزادہ مرزا ناصر احمد صاحبؒ (صدر مجلس) حضرت مولانا ابوالعطاء صاحب جالندھریؒ، حضرت سید ولی اللہ شاہ صاحبؒ



## مجلس عاملہ انصار اللہ مرکزیہ کے دواور گروپ فوٹو




کرسیوں پر (دائیں سے بائیں) حضرت سید ولی اللہ شاہ صاحب، حضرت صاحبزادہ مرزا منصور احمد صاحب،  
چوہدری ظہور احمد صاحب، حضرت صاحبزادہ مرزا ناصر احمد صاحب (صدر مجلس)، حضرت مولانا ابوالعطاء صاحب جالندھری،  
مولانا قمر الدین صاحب، حضرت مرزا عزیز احمد صاحب




کرسیوں پر (دائیں سے بائیں) مولانا نسیم سیفی صاحب، مسعود احمد خان صاحب دہلوی، پروفیسر صوفی بشارت الرحمن صاحب،  
حضرت صوفی غلام محمد صاحب، حضرت صاحبزادہ مرزا مبارک احمد صاحب (صدر مجلس)، حضرت مولانا ابوالعطاء صاحب جالندھری،  
شیخ محبوب عالم خالد صاحب، مولانا عبدالملک خان صاحب، چوہدری شبیر احمد صاحب (سن تصویر: 1971)






# انصار اللہ مرکزیہ کے ایک اجتماع کے تین مناظر

صدر مجلس انصار اللہ مرکزیہ  
انصار اللہ کا عہد دوہروار ہے ہیں




حضرت مولانا غلام رسول صاحب راجیکیؒ  
اجتماع سے خطاب فرما رہے ہیں



حضرت مولانا  
ابوالعطاء صاحب جالندھریؒ  
قائد اصلاح و ارشاد  
اجتماع سے خطاب کرتے ہوئے




1974ء میں قومی اسمبلی میں جانے والا جماعتی وفد



(دائیں سے بائیں) مولانا دوست محمد شاہ صاحب، حضرت مولانا ابوالعطاء صاحب جالندھری، حضرت خلیفۃ المسیح الثالثؒ  
حضرت شیخ محمد احمد صاحب مظہر، حضرت صاحبزادہ مرزا طاہر احمد صاحبؒ

1953ء میں خواجہ ناظم الدین صاحب وزیراعظم پاکستان سے ملنے والا جماعتی وفد



(دائیں سے بائیں) حضرت مولانا ابوالعطاء صاحب جالندھری، حضرت ملک عبدالرحمن صاحب خادمؒ  
محترم شیخ بشیر احمد صاحب ایڈووکیٹ، حضرت مولانا جلال الدین صاحب شمس، حضرت مولانا عبدالرحیم صاحبؒ درو  
(یہ تصویر کراچی ریلوے سٹیشن پر لی گئی)



**ایرانیوں کی اچھی عادت** میرے قیام کیلئے عزیزم میاں محمد افضل صاحب نے اپنے مکان کا ایک کمرہ مخصوص فرما دیا تھا۔ یہ مکان ان کا ذاتی مکان ہے اور تقاؤل یہ ہے کہ تہران کے خیابان سلمان الفارسی پر واقع ہے۔ جب ہم کمرہ میں داخل ہونے لگے تو سب نے جوتے باہر اتار دیئے اور مجھے بتایا کہ جاپان کی طرح ایران میں بھی یہ رواج ہے کہ جوتے باہر اتار دیتے ہیں جیسا کہ جاپان کے متعلق عزیزم عطاء المجیب صاحب راشد مبلغ جاپان نے اپنے مضمون مندرجہ الفرقان میں لکھا ہے۔ اس رواج سے قالین وغیرہ صاف ستھرے رہتے ہیں یہ رواج عام طور پر ایران میں پایا جاتا ہے۔

**ایرانیوں میں جذبہ سیر و تفریح** میں نے اپنے عرصہ قیام میں محسوس کیا ہے کہ اہل ایران میں ایک نہایت اچھی بات یہ ہے کہ وہ فرصت ملتے ہی پارکوں۔ سیرگاہوں اور تفریحی مقامات میں چلے جاتے ہیں۔ خود تہران میں پارک بکثرت ہیں اور ان میں عورتوں اور بچوں کیلئے علیحدہ اوقات بھی مقرر ہیں۔ خود حکمران شہنشاہ معظم بھی لوگوں کی صحت اور تفریح کا خاص خیال رکھتے ہیں۔ متعدد پارک اور باغ ان کے اور ان کی بیگم صاحبہ کے ناموں پر قائم ہیں۔ لوگوں میں بھی یہ اچھی عادت ہے کہ وہ سیرگاہوں سے پورا پورا فائدہ اٹھاتے ہیں۔ ظاہر ہے کہ اس کا ان کی صحت پر اچھا اثر پڑتا ہے۔ مجھے بھی دوستوں نے تہران کی قریباً تیس سیرگاہوں کی سیر کرائی ہوگی اور تہران سے باہر متعدد تفریحی مقامات پر بھی لے گئے۔ اس طرح سے میرے چار ہفتے نہایت اچھے گزرے۔ ایسے احباب جو خیال رکھتے رہے۔ ان کیلئے دل سے دعائیں نکلتی ہیں۔

**”دادا جان“ کہنے کا فیصلہ** عزیزم محمد افضل صاحب کی پانچ بچیوں نے میرے پہنچنے کے دوسرے روز مجھ سے پوچھا کہ ہم آپ کو دادا جان کہا کریں یا نانا جان؟ میں نے کہا کہ جو لفظ بھی کہنا آپ پسند کریں کہہ سکتی ہیں۔ پھر پوچھا کہ آپ بتائیں کہ آپ کون سا لفظ زیادہ پسند کرتی ہیں؟ تو سب نے بالاتفاق کہا کہ ہم دادا جان کہنا زیادہ پسند کرتی ہیں چنانچہ اسی پر فیصلہ ہو گیا اور عرصہ قیام میں یہ بچیاں محبت بھرے انداز میں یہی لفظ استعمال کرتی رہیں۔

**ایران میں یوم تعطیل جمعہ ہے** سرکاری طور پر ایران میں تعطیل کا دن جمعہ ہے۔ اس دن جملہ دفاتر اور کارخانے وغیرہ بند ہوتے ہیں۔ بعض محکموں اور فرموں میں ہفتہ میں کام کے پانچ دن ہوتے ہیں۔ ان میں دوسرا یوم تعطیل جمعرات ہوتا ہے۔ اس

لئے کارکنوں کو دودن کی اکٹھی چھٹی ہو جاتی ہے اور وہ ان دنوں کو سیر و تفریح میں گزارتے ہیں۔

ایرانیوں کی بہت بڑی اکثریت شیعہ ہے مگر دوسرے مذاہب، زرتشتی، ایرانیوں کا مذہبی جذبہ یہودی، عیسائی وغیرہم اور دیگر فرقوں کے لوگ بھی پائے جاتے ہیں۔

حکومت کا ایسا رویہ ہے کہ باہم مذاہب و فرقوں میں عملی چپقلش نہیں ہوتی۔ سب لوگ اپنے اپنے مذہب سے سروکار رکھتے ہیں اور اپنے کاروبار میں مصروف رہتے ہیں۔ شیعہ صاحبان حضرت امام مہدی کیلئے شدت سے چشم براہ ہیں وہ زیادہ تر امام غائب کا انتظار کر رہے ہیں۔ اس بارہ میں ایران میں کتابیں بکثرت شائع کی جا رہی ہیں۔ علماء کی طرف سے تلقین ہوتی ہے کہ ہر شخص جب امام غائب کا ذکر کرے تو **عَجَّلَ اللَّهُ فَرَجَهُ** کا دعائیہ فقرہ ضرور کہے کہ اللہ تعالیٰ انھیں جلد ظاہر فرمائے۔ وہ یہ دعا صدیوں سے مانگ رہے ہیں۔ جب عوام میں ایک رنگ کی مایوسی ہونے لگتی ہے تو پھر ہوشیار لوگوں کی طرف سے کوئی تحریک جاری کر دی جاتی ہے۔ مساجد بھی امام الزمان علیہ السلام کے نام پر تعمیر ہوتی ہیں۔ ایران میں بزرگان سلف کے مزار بھی کافی ہیں اور ہر مزار پر سینکڑوں ہزاروں مرد و عورتیں جمع ہوتے ہیں اور سجدے کرتے ہوئے دعائیں مانگتے ہیں اس حالت کو دیکھ کر درد دل سے **اللَّهُمَّ ارْحَمْ أُمَّةَ مُحَمَّدٍ صَلَّى اللَّهُ عَلَيْهِ وَسَلَّمَ** کی دعا نکلتی ہے۔ میں نے شہر رے میں شاہ عبدالعظیم مرحوم کے مزار پر اور شہر قم میں سیدہ مریم معصومہ مرحومہ کے مزار پر اس قسم کے نظارے مشاہدہ کئے ہیں۔

۱۵ جولائی کو عزیزم نثار احمد صاحب کی موٹر میں اخویم محمد افضل صاحب اور دیگر شہر قم کی زیارت رفقاء کے ساتھ قم گئے۔ راستہ میں کافی علاقہ بنجر نظر آیا۔ ہر جگہ تیل نکالنے والی

کمپنیاں مصروف کار دکھائی دیتی ہیں۔ بڑی بڑی عمارتیں تیار کر رکھی ہیں۔ راستہ میں اور شہر قم میں خاصی گرمی تھی یہ سو (۱۰۰) میل کے لگ بھگ فاصلہ ہے۔ قم میں دارالتبلیغ اسلامی قائم ہے۔ بڑی عمدہ اور وسیع عمارت ہے اس جگہ مختلف ممالک کے شیعہ طلباء اپنی مذہبی تعلیم حاصل کرتے ہیں۔ لائبریری بھی موجود ہے ہم جب وہاں پہنچے تو چھٹی ہو چکی تھی۔ سب طلباء سیاہ چونغہ اور سیاہ عمامہ پہنتے ہیں۔ معلوم ہوا ہے کہ درس میں شمولیت کیلئے یہ لباس لازمی شرط ہے۔ طلباء میں پاکستان کے بعض طالب علم بھی موجود تھے۔ طلباء کے اخراجات کا ادارہ کی طرف سے انتظام ہوتا ہے۔ قم شہر صاف ستھرا قدیمی شہر ہے۔ بتایا گیا کہ قم کی شہرت اس وجہ سے ہے کہ دوسرے علاقوں کیلئے یہاں سے علماء بھیجے جاتے ہیں اور دوسرے شہروں سے مردے دفن کرنے کیلئے قم لائے جاتے ہیں۔



**بہائیوں سے گفتگو** تہران میں بہائی خفیہ طور پر تبلیغ کرتے ہیں۔ ایک دوست کے ذریعہ ہم ان سے گفتگو کیلئے ان کے مکان پر پہنچے۔ چار پانچ بہائی موجود تھے اس شب اس امر پر گفتگو ہوئی کہ بہائیوں کا حضرت مسیح ناصری علیہ السلام کی حیات و وفات کے بارے میں کیا عقیدہ ہے؟ جناب بہاء اللہ کے حوالہ جات دکھائے گئے کہ مسیح آسمان پر اٹھائے گئے ہیں اور چرخ چہارم پر زندہ ہیں۔ عبدالبہاء کے اقتباس دکھائے گئے کہ مسیح صلیب پر مارے گئے تھے اور انسانوں کا کفارہ ہو گئے۔ بہائیوں نے یہ موقف اختیار کیا۔ کہ عبدالبہاء مفسر کتاب ہیں۔ ان کا قول ہی قبول ہوگا۔ پھر ان کے سامنے یہ مشکل پیش آئی کہ قرآن مجید کو آپ لوگ منجانب اللہ مانتے ہیں اور قرآن مجید کہتا ہے کہ جو لوگ مسیح کو مقتول و مصلوب مانتے ہیں وہ لعنتی ہیں۔ آخر انہوں نے لاچار ہو کر کہا کہ کل سوچ کر بات کریں گے۔

دوسرے روز اس موضوع کو بالکل چھوڑ دیا اور بدشت کانفرنس میں قرآن مجید کو منسوخ قرار دینے کی سازش کی تاریخی حقیقت میں بہائی صاحبان بھنس گئے۔ انہوں نے اقرار کیا کہ واقعی اس کانفرنس میں باہمی مشورہ سے قرآن مجید کو منسوخ قرار دے کر نئی شریعت بنانے کی تجویز ہوئی تھی۔ پھر اس موضوع پر گفتگو ہوئی کہ قرآن مجید میں بہائیت کے متعلق پیشگوئی ہے انہوں نے سورۃ ق کی آیت **وَاسْتَمِعْ يَوْمَ يُنَادِ الْمُنَادِ مِنْ مَّكَانٍ قَرِيبٍ** پیش کی۔ جب اس کا جواب آیت **فَذَكِّرْ بِالْقُرْآنِ مَنْ يَخَافُ وَعِيدِ** سے دیا گیا تو بات ختم ہو گئی۔ اس گفتگو میں میرے ہمراہ مکرم اخویم محمد افضل صاحب اور مکرم ملک مشتاق احمد صاحب بھی ہوتے تھے۔ دوسرے دن کے بعد یہ سلسلہ بند ہو گیا۔

**احباب جماعت کے استفسارات کے جوابات** جمعہ کی نماز کے بعد احباب نے خواہش کی کہ بعض دینی مسائل کا

جواب دیا جائے۔ چنانچہ ہر جمعہ کے روز قریباً دو گھنٹے تک یہ سلسلہ گفتگو جاری رہا۔ فقہی اور دینی سوالات بھی کئے گئے۔ مختلف مذاہب کے خیالات و عقائد کے بارے میں بھی پوچھا گیا۔ پھر احباب کے اصرار پر قومی اسمبلی میں جماعتی موقف اور دیگر کوائف سے احباب کو آگاہ کیا گیا۔ اس سوال و جواب میں احباب بہت دلچسپی لیتے رہے۔

**ایران میں ایک مقدس امانت** سرزمین ایران میں حضرت شہزادہ عبدالمجید صاحب ایک بزرگ مبلغ سلسلہ احمدیہ مدفون ہیں۔ آپ ۱۳ جولائی ۱۹۲۲ء

کو پیغام حق پہنچانے کیلئے ایران روانہ ہوئے تھے۔ ۱۶ اکتوبر ۱۹۲۲ء کو مشہد پہنچے تھے چند روز بعد تہران

پہنچ کر وہاں قیام فرمایا۔ ۲۲ فروری ۱۹۲۸ء کو وہاں ہی وفات پا گئے۔ انا للہ وانا الیہ راجعون بہت برگزیدہ انسان تھے۔ رَفَعَ اللہ دَرَجَاتِہِ فِی الْجَنَّةِ میں جب اس سال ایران کیلئے روانہ ہونے لگا تو حضرت مولوی محمد الدین صاحب صدر، صدر انجمن احمدیہ نے بڑی محبت سے فرمایا کہ شہزادہ عبدالمجید صاحب کی قبر پر دعا کیلئے ضرور جائیں۔ میں نے مرحوم شہزادہ صاحب کی قبر تلاش کی مگر اس کا پتہ نہ مل سکا۔ بتایا گیا کہ اس علاقہ میں وہ قبریں تھیں بعد ازاں ان قبروں کو برابر کر کے اس پر عمارات بن گئی ہیں جس سے صدمہ ہوا۔ بہر حال حضرت شہزادہ صاحب مرحوم کی بلندی درجات کیلئے دعا کی۔ سرزمین ایران میں احمدیت کی یہ ایک مقدس امانت ہے۔

**احباب تہران کا مخلصانہ سلوک** میری مستقل رہائش تو عزیزم میاں محمد افضل صاحب کے ہاں تھی۔ ان کے گھر والے ہی کھانے پینے کا پورا بلکہ ضرورت سے زیادہ اہتمام کرتے تھے۔ جَزَاهُمُ اللہ خَیْرًا۔ دوسرے احباب نے بھی وقت میں گنجائش کے لحاظ سے چائے، ناشتے اور کھانے کا اہتمام فرمایا۔ ایسے مواقع پر متعدد دوست جمع ہوتے تھے اور کافی مسائل پر بھی گفتگو ہوتی تھی۔ ان احباب میں اصل میزبان کے علاوہ نثار احمد صاحب، چوہدری نعمت علی صاحب، چوہدری عزیز احمد صاحب، چوہدری منیر احمد خان صاحب، ملک مشتاق احمد صاحب، مکرم عبدالحق صاحب بٹ، قریشی داؤد احمد صاحب، سید عاشق حسین صاحب، شاہد مسعود، رشید احمد خان صاحب خاص طور پر قابل ذکر ہیں۔ اللہ تعالیٰ ان سب کو جزائے خیر بخشے۔ آمین

**لجنہ اماء اللہ سے خطاب** محترمہ صدر صاحبہ لجنہ اماء اللہ مرکزیہ حضرت سیدہ ام متین صاحبہ زیدہ لجنہ اماء اللہ سے خطاب مَجْدُہَا نے وہاں ایک خط میں لکھا تھا کہ ابوالعطاء صاحب کے آنے پر کوئی وعظ بھی کرا لیں چنانچہ محترمہ پروین صاحبہ صدر لجنہ تہران کے زیر انتظام وہاں پر خواتین کا ایک اجتماع ہوا اور خاکسار نے قرآنی رکوع اِنَّ الْمُسْلِمِیْنَ وَالْمُسْلِمَاتِ کی تفسیر کرتے ہوئے بہنوں کو ان کے فرائض سے آگاہ کیا اور انہیں مرکز کی طرف سے عائد شدہ ذمہ داریوں کے ادا کرنے کی طرف توجہ دلائی۔

**بندر پہلوی کی تفریحی سیر** یوں تو ایران مجموعی طور پر بہت عمدہ ملک ہے۔ قدرت نے اسے بندر پہلوی کی تفریحی سیر نہایت قیمتی مواہب سے نوازا ہے اور ملک کی ہیئت حاکمہ نے بھی اس وقت ملک کی بہتری کیلئے قابل تعریف کام کیا ہے۔ شہروں کے پارک ہوں، بہتے پانیوں پر بلند درختوں کے سایہ میں گرج یا آب علی وغیرہ کی مشہور سیرگاہیں ہوں۔ شمیران کی پہاڑی اور اس کے چشمے

ہوں یا شہر کا میدان فردوسی ہو سب مقامات ہی جاذبیت رکھتے ہیں لیکن مجھے آخری ایام میں بندر پہلوی کی تفریحی سیر کا جو موقعہ میسر آیا وہ ایک ناقابل فراموش واقعہ ہے۔ ۲۲ جولائی سے ۲۵ جولائی تک چار دن کی تعطیلات تھیں۔ ایسے فرصت کے موقع پر ایرانی اپنی طبیعت کے مطابق ضرور سیر و تفریح کیلئے نکل کھڑے ہوتے ہیں۔

بندر پہلوی بحیرہ کیسپین پر شمالی ایران میں روسی سرحد کے قریب نئی اور عمدہ بندرگاہ ہے۔ تہران سے قریباً چار سو کلومیٹر کے فاصلے پر واقعہ ہے۔ اس سفر کا آخری حصہ بہت ہی خوشگوار تھا۔ تہران سے تو سڑک کے کناروں پر کٹے ہوئے گندم کے پودوں کے کھلیان تھے۔ آخری حصہ میں دونوں طرف لمبے درخت اور دھان کے سبز اور لہلہاتے کھیت تھے۔ اخباری بیانات اور مشاہدہ کے مطابق قریباً دس لاکھ آدمی بندر پہلوی پہنچ رہے تھے۔ کاروں کا بلا مبالغہ تانتا بندھا ہوا تھا۔ ہر قافلہ اپنی مستقل حیثیت رکھتا تھا۔ تہران سے بذریعہ بس ۳۵ افراد اور بذریعہ کارپانچ افراد گئے تھے۔ احمدیوں کے اس قافلہ کیلئے جن میں ایک شیعہ دوست بھی تھے۔ مکرم مبارک احمد صاحب آف بندر پہلوی نے رہائش کا عمدہ انتظام کر رکھا تھا۔ کھانا بھی اکثر اوقات جناب مبارک احمد صاحب اور جناب افتخار احمد صاحب آف رشت نے کیا تھا۔ سمندر کے کنارے پر نہانے کا عمدہ انتظام تھا۔ مگر ہجوم بے انداز تھا۔ اس لئے ہم لوگوں نے بندر پہلوی کے ساحل سے قریباً انیس ۹ کلومیٹر دور ”چال“ نامی جگہ پر جہاں پانی بھی شفاف تھا اور ہجوم بھی نہ تھا ہفتہ کا دن گزارنے کا انتظام کیا اور سب سمندر میں نہائے مجھے بھی دو گھنٹے تک نہانے کا موقع ملا۔ جمعہ اور عصر کی نمازیں بھی مکرم مبارک احمد صاحب کے مکان پر پڑھیں۔ اس عرصہ میں سمندر اور شہر کی سیر کے علاوہ مردہ آب یعنی سمندر کے اس حصہ میں جہاں پانی کھڑا ہے۔ قریباً ۵ میل تک لانچ پر سیر کی مرغابیوں کی ڈاریں اور کنول کے پودے بھی بکثرت تھے۔ الغرض یہ تین چار دن نہایت پر لطف تھے۔

۲۵ جولائی کو تین بجے بذریعہ کار واپسی ہوئی۔ رشت میں کچھ دیر ٹھہرے یہ ایک اچھا تجارتی شہر ہے۔ قزوین میں مختصر قیام کیا گیا۔ راستہ کی آبادیوں محمود آباد، منجیرہ، شریف آباد وغیرہ کو دیکھتے ہوئے ہم سات بجے شام بخیریت تہران پہنچے۔ اَلْحَمْدُ لِلّٰہِ رَبِّ الْعَالَمِینَ۔

احباب تہران نے عزیزم محمد افضل کے مکان پر بعد نماز عشاء ایک تقریب پیدا کی جو ساڑھے گیارہ بجے شب دعا پر ختم ہوئی اور احباب رخصت ہوئے۔ ایئر پورٹ پر چند احباب موجود تھے۔ وہاں بھی دعا کی۔ زاہدان کیلئے ہوائی جہاز میں سوار ہوا۔ اس سفر میں اخویم عبدالخالق بٹ بھی پاکستان آ

رہے تھے۔ ان کی معیت کی وجہ سے بڑی سہولت رہی۔ کوئٹہ ایئر پورٹ پر اسی جہاز سے کراچی والے مسافروں کا سامان پہلے چیک کرتے ہیں۔ چیکنگ دیکھ کر بار بار اس طرف توجہ ہو رہی تھی کہ آخرت کی چیکنگ کتنی دشوار ہوگی۔ نبی پاک ﷺ نے فرمایا ”مَنْ نُوقِشَ الْحِسَابَ فَقَدْ عُذِّبَ“ اللہ تعالیٰ سب مومنوں کو محفوظ رکھے۔ بعد ازاں تین بجے کے قریب ایئر پورٹ سے احباب جماعت کے ساتھ کاروں میں گھر پہنچے۔ دوستوں نے حسب سابق بعد نماز مغرب دو تین روز میں ایران کے حالات سنے۔ کوئٹہ سے ۳۱ جولائی کو روانہ ہو کر یکم اگست کو چینیوٹ سٹیشن پر اتر کر بذریعہ کار بارہ بجے شب بخیر و عافیت بیت العطاء ربوہ پہنچ گئے۔ تمام محسنوں اور دعا کرنے والوں کا بہت بہت شکریہ۔ وَالْآخِرُ دَعْوَانَا  
 أَنْ الْحَمْدُ لِلَّهِ رَبِّ الْعَالَمِينَ۔  
 خاکسار۔ ابوالعطاء


(ماہنامہ الفرقان ربوہ اگست ۱۹۷۶ء صفحہ ۲۵ تا ۳۰ اور ۴۰)





# اہم شخصیات سے ملاقاتیں

- قائد اعظم محمد علی جناح (بانی پاکستان) ۳۷۷
- خواجہ ناظم الدین (وزیر اعظم پاکستان) ۳۸۰
- مولانا مودودی (بانی جماعت اسلامی) ۳۸۰
- سردار عبدالرب نثر (مسلم لیگی رہنما) ۳۸۷
- عطاء اللہ شاہ بخاری (احراری لیڈر) ۳۸۹
- عبدالرحمن اشرف (مدیر المہنر) ۳۹۱
- شورش کاشمیری (ایڈیٹر ہفت روزہ چٹان) ۳۹۳
- شوقی آفندی (بہائی لیڈر) ۳۹۸



حضرت مولانا ابوالعطاء صاحب نے اپنی مصروف اور ہر دم سرگرم کار زندگی میں یوں تو سینکڑوں ہزاروں لوگوں سے ملاقاتیں کیں لیکن آپ کو ایسے اہم لوگوں سے بھی ملاقات کا موقع ملا جن سے ملاقات تاریخِ احمدیت کے اہم واقعات کا حصہ بن گئی۔ ان شخصیات میں سرفہرست بانی پاکستان قائد اعظم محمد علی جناح ہیں جن سے ۱۹۴۵ء میں ملاقات ہوئی۔ اس کے بعد ۱۹۵۲ء میں پہلے جماعت اسلامی کے بانی جناب ابوالاعلیٰ مودودی صاحب اور پھر جماعت احمدیہ کے ایک وفد کے ساتھ اس وقت کے وزیر اعظم پاکستان جناب خواجہ ناظم الدین صاحب سے ملاقات ہوئی اور اسی سال اگست میں سرحد کے نامور مسلم لیگی رہنما اور ایک وقت میں مرکزی کابینہ کے وزیر سردار عبدالرب صاحب نشتر سے بڑی دلچسپ ملاقات ہوئی اور ۱۹۶۰ء میں آپ کی ممتاز احراری لیڈر سید عطاء اللہ شاہ بخاری صاحب سے ملاقات ہوئی۔ ملک کے دو اخبارات کے مشہور مدیران جناب عبدالرحیم اشرف اور آغا شورش کاشمیری سے بھی بہت دلچسپ ملاقاتیں ہوئیں۔ ان دونوں مدیران سے الفرقان کے صفحات میں بحث و مباحثہ ہوتا رہتا تھا۔ فلسطین میں قیام کے دوران آپ نے بہائی تحریک کے بارہ میں خوب تحقیق کی۔ اسی سلسلہ میں ان کے لیڈر شوقی آفندی سے بھی ملاقات کی۔

ان تمام ملاقاتوں کا احوال حضرت مولانا نے اپنے قلم سے تحریر فرمایا اور ماہنامہ رسالہ ”الفرقان“ میں شائع کیا۔ ذیل میں ہم ان ملاقاتوں کا احوال حضرت مولانا ہی کے قلم سے درج کر رہے ہیں۔

## قائد اعظم محمد علی جناح سے ملاقات

بانی پاکستان جناب قائد اعظم محمد علی جناح سے ملاقات کی روداد حضرت مولانا نے الفرقان کے اکتوبر ۱۹۷۶ء کے شمارے میں بطور ادارہ شائع کی۔ حضرت مولانا نے تحریر فرمایا:-

”قائد اعظم جناب محمد علی جناح دورِ حاضر کی ایک عظیم سیاسی شخصیت ہیں۔ اللہ تعالیٰ نے آپ کو حزم و احتیاط، عزم و بلند ہمتی اور فطانت و فراست کی خاص صفات سے نوازا تھا۔ دنیا میں عام غلام قوموں کی آزادی بھی بڑا کارنامہ ہوتا ہے مگر جس قسم کی انگریز اور ہندو کی دوہری غلامی کی زنجیروں میں ہندوستانی مسلمان جکڑے ہوئے تھے ان زنجیروں کو محض سیاسی حکمت عملی سے بلا جنگ و قتال کاٹ کر رکھ دینا اور مسلم قوم کے لئے ایک وسیع و عریض آزاد ملک حاصل کر لینا ایسا عظیم کارنامہ ہے جو خاص مشیت ایزدی کا ایک کرشمہ نظر آتا ہے۔“

میں آج قائد اعظم مرحوم سے اپنی اس تاریخی ملاقات کا ذکر کرنا چاہتا ہوں جو ۲۴ ستمبر ۱۹۴۵ء کو کوئٹہ میں ہوئی تھی۔ میں بمبئی اور بعض دیگر مقامات پر ان کی اُردو تقاریر بھی سن چکا تھا ستمبر ۱۹۴۵ء کے آخری عشرہ میں جماعت احمدیہ کوئٹہ کا جلسہ تھا اور میں وہاں گیا تھا۔ معلوم ہوا کہ جناب قائد اعظم بیماری کے بعد آرام کے لئے کوئٹہ میں مقیم ہیں۔ دل میں زبردست خواہش پیدا ہوئی کہ ان سے ملاقات کر کے ان کی بیمار پُرسی کی جائے اور ان کے لئے دعا کی جائے۔ چنانچہ ۲۴ ستمبر کو دس بجے صبح خاکسار، جناب امیر صاحب جماعت احمدیہ کوئٹہ، مکرم مولانا غلام احمد صاحب فرخ، جناب حافظ قدرت اللہ صاحب، مکرم مرزا محمد صادق صاحب اور عزیزم عطاء الرحمن صاحب طاہر کی معیت میں حضرت قائد اعظم کی فرودگاہ پر حاضر ہوا۔

ان کے پرائیویٹ سیکرٹری جناب خورشید صاحب سے عرض کیا کہ ہم جناب قائد اعظم سے ملنا چاہتے ہیں۔ انہوں نے ملاقات کا خاص مقصد پوچھا۔ میں نے بتایا کہ میں جماعت احمدیہ کا مبلغ ہوں یہاں پر جماعت کا جلسہ تھا میں قادیان سے اس جلسہ میں شمولیت کے لئے آیا تھا۔ دل میں شوق ہے کہ قائد اعظم سے ملاقات ہو جائے یہ احباب بھی ساتھ ہیں۔ انہوں نے فرمایا کہ ان کی طبیعت کمزور ہے آپ کمرہ ملاقات میں تشریف رکھیں میں قائد اعظم کی خدمت میں عرض کرتا ہوں۔ قائد اعظم کی رہائش کمرہ ملاقات کے بالا خانہ میں تھی۔ چند منٹ ہی نہ گزرے تھے کہ ایک نحیف طویل القامت اور معمر بزرگ سیڑھیوں سے اترے السلام علیکم کہنے اور مصافحہ کرنے کے بعد ہم سب کے ساتھ تشریف فرما ہو گئے۔ اس وقت کی ان کے چہرہ کی زردی آج تک آنکھوں میں ہے۔ تعارف اور خیر و عافیت پوچھنے کے بعد قریباً پندرہ منٹ تک آل انڈیا مسلم لیگ کی تگ و دو اور آئندہ کے ملک بھر کے الیکشن میں کانگریس سے مقابلہ پر جناب قائد اعظم ارشادات فرماتے رہے۔

انتخابات کے ذکر پر قائد اعظم مرحوم نے فرمایا کہ مجھے صرف پنجاب کا فکر ہے۔ آپ نے اس بیوقت کے گورنر پنجاب اور دو اور شخصیتوں کے نام لے کر کہا کہ ہمارے راستے میں یہ بڑے بڑے ہیں۔ خاکسار نے عرض کیا کہ جماعت احمدیہ گو ایک خالص مذہبی جماعت ہے مگر اس معرکہ میں پوری طرح مسلم لیگ کے ساتھ ہے اور حضرت امام جماعت احمدیہ میرزا بشیر الدین محمود احمد صاحب نے جماعت کو حکم دیا ہے کہ سب لوگ مسلم لیگ کو ووٹ دیں اور اسے کامیاب کرائیں۔ اس مرحلہ پر قائد اعظم مرحوم کا چہرہ متمماً اٹھا اور آپ نے فرمایا کہ مجھے اس پہلو سے تسلی ہے۔ اب پنجاب کے



نوجوانوں کا فرض ہے کہ دشمنانِ مسلم لیگ کو پوری طرح شکست دیں۔ الحمد للہ کہ اللہ تعالیٰ نے قائدِ اعظم مرحوم کی تمنا کو پورا کیا۔ انتخابات میں اندرونی و بیرونی مخالفتوں کے باوجود مسلم لیگ کامیاب ہوئی اور بالآخر خداداد اسلامی مملکت پاکستان قائم ہو گئی اور اللہ تعالیٰ کی تقدیر خاص منصہ شہود پر آ گئی۔ خاکسار نے نہایت اختصار سے اس تاریخی ملاقات کا بیان روزنامہ الفضل قادیان میں شائع کر دیا تھا۔ جس کا ایک حصہ یہ ہے:-

”ان کے پرائیویٹ سیکرٹری صاحب نے انہیں اطلاع کی اور چند منٹ کے بعد صاحب موصوف ملاقات کے کمرے میں تشریف لے آئے اور قریباً پندرہ منٹ تک مسکراہٹ اور خندہ پیشانی سے بے تکلفانہ گفتگو فرماتے رہے۔ آج کل انہیں الیکشن کے متعلق بہت زیادہ مصروفیت ہے۔ گفتگو کا زیادہ حصہ نئے انتخابات اور مسلم لیگ کی مساعی کے متعلق تھا۔ آپ نے اس بات کا نہایت خوشی سے اظہار فرمایا کہ اب عام مسلمان بھی مسلم لیگ کے نقطہ نگاہ سے بخوبی واقف ہو رہے ہیں اور ان میں قربانی و ایثار پیدا ہو رہا ہے۔ انتخابات کی اہمیت کے متعلق انہوں نے فرمایا کہ بیرونی ممالک اور دوسری سلطنتوں میں مسلم لیگ کی طاقت اور مسلمانوں کے مطالبہ میں قوت کا اندازہ موجودہ انتخابات کے نتیجہ سے ہی لگایا جانے والا ہے اس لئے مسلمانانِ ہند کا فرض ہے کہ اس موقع پر کسی قسم کی غفلت یا سستی نہ کریں اور صحیح نمائندے اسمبلیوں میں بھیجیں۔ جماعت احمدیہ کے تبلیغی جماعت ہونے کا تذکرہ بھی آیا اور پنجاب میں مسلم لیگ کے راستے میں جو بعض مقامی مشکلات پیدا کی جا رہی ہیں ان کی طرف بھی جناب موصوف نے اشارہ فرمایا۔ آپ مسلم لیگ کی کامیابی کے بارے میں مطمئن ہیں اور اس کا ذکر تسلی بخش لہجہ میں کرتے ہیں۔ آپ کی صحت کو سب کی آب و ہوا میں پہلے کی نسبت بہتر ہو رہی ہے۔“

(روزنامہ الفضل قادیان ۵ اکتوبر ۱۹۴۵ء صفحہ ۶)

ہماری دلی اور عاجزانہ دعا ہے کہ اللہ تعالیٰ حضرت قائدِ اعظم مرحوم کی تمناؤں کے مطابق پاکستان کو ترقی و استحکام بخشا رہے۔ پاکستان پائندہ باد۔ اللھم آمین۔“

(الفرقان اکتوبر ۱۹۷۶ء صفحہ ۲-۳)



## جناب خواجہ ناظم الدین صاحب سے تاریخی ملاقات

وزیر اعظم پاکستان جناب خواجہ ناظم الدین صاحب سے مولانا موصوف کی ملاقات جماعت احمدیہ کے وفد کے ہمراہ ہوئی۔ اس وقت جماعت کے خلاف شورش کا آغاز ہو چکا تھا اور اس ملاقات کا مقصد وزیر اعظم موصوف کو جماعت احمدیہ کے موقف سے آگاہ کرنا تھا۔ اس ملاقات کی تفصیل حضرت مولانا نے الفرقان کے شمارہ نومبر ۱۹۷۰ء میں بطور ادارہ شائع کرتے ہوئے فرمایا:۔

”۱۹۵۲ء میں ”فسادات پنجاب“ کا آغاز ہو چکا تھا، جماعت احمدیہ کے خلاف ہنگامے شروع تھے، علماء کے وفود وزیر اعظم خواجہ ناظم الدین صاحب مرحوم سے مل کر جماعت کے بارے میں مختلف غلط فہمیاں پیدا کر رہے تھے، جماعت کو ختم نبوت کا منکر ٹھہرایا جا رہا تھا اور اسے غیر مسلم اقلیت قرار دینے کے مطالبے ہو رہے تھے۔ سیدنا حضرت امام جماعت احمدیہ خلیفۃ المسیح الثانی رضی اللہ عنہ نے ایک وفد تجویز فرمایا جو کراچی جا کر وزیر اعظم خواجہ ناظم الدین صاحب سے ملاقات کرے اور حقیقت حال سے انہیں مطلع کرے۔ اس وفد میں (۱) جناب مولوی عبدالرحیم صاحب دردا ایم اے ناظر امور عامہ ربوہ، (۲) جناب مولانا جلال الدین صاحب شمس (۳) جناب شیخ بشیر احمد صاحب سینئر ایڈووکیٹ سپریم کورٹ لاہور (۴) جناب ملک عبدالرحمن صاحب خادم ایڈووکیٹ گجرات اور (۵) خاکسار ابوالعطاء جالندھری شامل تھے۔

## جناب مودودی صاحب سے ملاقات

ہم سب محترم شیخ بشیر احمد صاحب ایڈووکیٹ کی کوٹھی ٹمپل روڈ لاہور پر جمع ہوئے۔ پہلے دن کراچی کے لئے ریل میں سیٹیں ریزرو نہ ہو سکیں ہمیں ایک رات لاہور میں قیام کرنا پڑا۔ شام کے وقت صوفی عبدالرحیم صاحب نے محترم شیخ بشیر احمد صاحب کو فون کیا کہ آج جناب مودودی صاحب سے ملاقات ہو سکتی ہے اگر چاہیں تو آجائیں۔ جناب شیخ صاحب موصوف، جناب مولانا جلال الدین صاحب شمس مرحوم اور خاکسار بذریعہ کار جناب مودودی صاحب کے مکان پر پہنچ گئے۔ وہ گویا ملاقات کے لئے تیار ہی بیٹھے تھے۔ کہنے لگے کہ اچھا ہوا کہ آپ لوگ آ گئے میں چاہتا ہی تھا کہ جماعت احمدیہ کے کوئی نمائندے مل جائیں تو میں آپ کے امام کو ایک پیغام بھجواؤں۔ ہم نے کہا کہ فرمائیے کیا پیغام ہے؟

جناب مودودی صاحب نے فرمایا کہ آپ لوگ جا کر اپنے امام سے کہیں کہ اس وقت جماعت احمدیہ کے خلاف سخت شورش برپا ہے اور شدید خونریزی کا خطرہ ہے اس لئے بہتر یہی ہے کہ آپ خاموشی سے اپنے آپ کو غیر مسلم اقلیت تسلیم کر لیں یا پھر وہ عقائد اختیار کریں جو ہمیں گوارا ہوں ورنہ سخت خطرہ ہے۔ میں مودودی صاحب سے پٹھان کوٹ کے دارالاسلام میں اچھی طرف گفتگو کر چکا تھا اور غالباً اس مجلس میں میں ان کے قریب اور سامنے تھا میں نے جواباً عرض کیا کہ جناب آپ نے ہمیں کیا پیغام دیا ہے؟ یہ پیغام ہم اپنے امام ایدہ اللہ بنصرہ کو کس طرح دے سکتے ہیں۔ اس پیغام کو تو سن کر ہم خود شرمندہ ہیں کہ آپ ہمیں کیا کہہ رہے ہیں۔ الہی جماعتوں کی مخالفتیں ہوتی آئی ہیں اور نصف صدی سے زیادہ عرصہ سے اس ملک میں بھی جماعت احمدیہ کی مخالفت ہو رہی ہے یہ وہی مخالفت ہے۔ مودودی صاحب نے ناصحانہ انداز میں کہا کہ آپ میری بات مان لیں اور یہ پیغام اپنے امام کو پہنچا دیں۔ اس مرتبہ کی مخالفت عام مخالفت نہیں۔ یہ بہت گہری ہے اور اس کے نتائج بڑے سخت ہیں۔ خاکسار نے مودودی صاحب سے پھر زور سے کہا کہ پیغام دینے کا تو سوال ہی نہیں ہے ہم تو سمجھتے ہیں کہ یہ مخالفت بھی بعینہ ویسی ہی ہے جیسی جملہ نبیوں کے وقت میں ہوتی رہی ہے۔ ایک لاکھ چوبیس ہزار مرتبہ تجربہ ہو چکا ہے کہ مخالفتوں کے باوجود الہی جماعت ہی اپنے مقصد میں کامیاب ہوتی رہی ہے آج بھی یہی نظارہ دہرایا جائے گا۔

پھر میں نے کہا کہ جناب معاملہ دو حال سے خالی نہیں یا تو حضرت بانی سلسلہ احمدیہ علیہ السلام اپنے دعویٰ ماموریت میں سچے ہیں یا معاذ اللہ جھوٹے اور مفتری ہیں۔ اگر وہ سچے ہیں اور ہمیں کامل یقین ہے کہ وہ سچے ہیں تو اس مخالفت سے کچھ احمدیوں کے گھر جلانے جاسکتے ہیں، ان کی فصلیں اجاڑی جاسکتی ہیں، ان کی دکانیں لوٹی جاسکتی ہیں، ان میں سے بعض کو شہید بھی کیا جاسکتا ہے مگر یہ کبھی نہیں ہو سکتا کہ اللہ تعالیٰ کی جاری کردہ تحریک کو مٹایا جاسکے یا اس کی قائم کردہ جماعت کو نابود کر دیا جائے اور اگر خدا نخواستہ حضرت بانی سلسلہ احمدیہ مفتری اور جھوٹے تھے جیسا کہ آپ کہتے ہیں تو پھر آپ کو ان کی جماعت سے کیا ہمدردی ہے اگر ایسی جماعت نے کل ہلاک ہونا ہے تو آج اسے ہلاک کر دینا اچھا ہے اس لئے آپ کے پیغام دینے کا عقلاً بھی کوئی سوال نہیں ہے۔

اس مرحلہ پر گفتگو دیگر مذہبی و سیاسی مسائل کے متعلق جاری ہو گئی اور خاکسار کے علاوہ محترم جناب شیخ بشیر احمد صاحب اور محترم جناب مولانا شمس صاحب مرحوم بھی گفتگو فرماتے رہے۔ اس گفتگو میں مسلمان کی تعریف اور جماعت کے خلاف ہنگامہ آرائی کا جواز بھی زیر بحث آیا۔

جناب وزیراعظم کے کمرے میں دوسرے روز ہم کراچی کے لئے روانہ ہو گئے۔ یہ جولائی ۱۹۵۲ء کے آخری ایام تھے یا اگست ۱۹۵۲ء

کے شروع کے دن تھے۔ ہمارا قیام ایک ہوٹل میں تھا۔ امیر وفد جناب مولانا عبدالرحیم صاحب درد نے ہر رکن کے ذمہ الگ الگ مضمون مقرر کر دیا اور ہم سب نے باقاعدہ حوالے نوٹ کر لئے۔ اصل کتابیں ساتھ رکھ لیں۔ مقررہ تاریخ پر ہم سب وزیراعظم خواجہ ناظم الدین صاحب مرحوم کے بالائی کمرہ میں حاضر ہوئے۔ بڑے میز کے ایک طرف خواجہ صاحب موصوف کے علاوہ سردار عبدالرب صاحب نشتر، میاں مشتاق احمد صاحب گورمانی، فضل الرحمن صاحب بنگالی اور خواجہ صاحب کے پرائیویٹ سیکرٹری تشریف فرما تھے اور میز کے دوسری طرف علی الترتیب خاکسار ابوالعطاء، محترم مولانا جلال الدین صاحب شمس مرحوم، محترم ملک عبدالرحمن صاحب خادم مرحوم، محترم شیخ بشیر احمد صاحب اور محترم مولانا عبدالرحیم صاحب درد مرحوم بیٹھے تھے۔ ہمارے امیر وفد نے خواجہ صاحب اور دیگر وزیروں سے ہم سب کا تعارف کرایا اور یہ بھی فرمایا کہ پہلے ہماری طرف سے ابوالعطاء بات کریں گے۔

مسئلہ ختم نبوت پر گفتگو خاکسار نے آغاز گفتگو یوں کیا کہ ہم احمدی بھی پاکستان کے آزاد شہری ہیں اور ہمیں بھی اس ملک میں تمام باشندوں کی طرح مساوی حقوق

حاصل ہیں۔ آپ اس ملک کے ذمہ دار وزراء ہیں۔ آپ کے پاس ہمارے مخالف علماء نے آ کر ہمارے خلاف بہت سی باتیں کہی ہیں ہم اس بارے میں وضاحت کرنے کے لئے حاضر ہوئے ہیں۔ امید ہے کہ آپ ہماری باتوں کو بھی پوری توجہ سے سماعت فرمائیں گے۔

میں نے جناب وزیراعظم صاحب کو توجہ دلاتے ہوئے عرض کیا کہ علماء کے جو وفد آپ کو ملے ہیں انہوں نے آپ سے کہا ہوگا کہ احمدی رسول مقبول صلی اللہ علیہ وسلم کو خاتم النبیین نہیں مانتے۔ محترم جناب خواجہ صاحب مرحوم نے اثبات میں جواب دیا۔ میں نے عرض کیا کہ میں صرف اس حصہ کے متعلق وضاحت کرنا چاہتا ہوں۔

میں نے عرض کیا کہ ہم حضرت مسیح موعود علیہ السلام کو مانتے ہیں انہوں نے ہمیں فرمایا ہے کہ:-

”تمہارے لئے ایک ضروری تعلیم یہ ہے کہ قرآن شریف کو مہجور کی طرح نہ چھوڑ دو کہ

تمہاری اسی میں زندگی ہے۔ جو لوگ قرآن کو عزت دیں گے وہ آسمان پر عزت پائیں گے۔

جو لوگ ہر ایک حدیث اور ہر ایک قول پر قرآن کو مقدم رکھیں گے ان کو آسمان پر مقدم رکھا



جائے گا۔ نوع انسان کے لئے روئے زمین پر اب کوئی کتاب نہیں مگر قرآن۔ اور تمام آدم زادوں کے لئے اب کوئی رسول اور شفیع نہیں مگر محمد مصطفیٰ صلی اللہ علیہ وسلم۔ سو تم کوشش کرو کہ سچی محبت اس جاہ و جلال کے نبی کے ساتھ رکھو اور اس کے غیر کو اس پر کسی نوع کی بڑائی مت دوتا آسمان پر تم نجات یافتہ لکھے جاؤ۔“ (کشتی نوح۔ روحانی خزائن جلد ۱۹ صفحہ ۱۳)

میں نے مؤثر انداز میں یہ عبارت پڑھتے ہوئے اصل کتاب جناب وزیراعظم صاحب کے سامنے رکھ دی اور پھر عرض کیا کہ جب ہمیں بانی سلسلہ احمدیہ نے قرآن مجید پر ایسے مضبوط ایمان کی تلقین فرمائی ہے اور قرآن مجید کی صریح نص ہے۔ مَا كَانَ مُحَمَّدٌ أَبَا أَحَدٍ مِنْ رِجَالِكُمْ وَلَكِنْ رَسُولَ اللَّهِ وَخَاتَمَ النَّبِيِّينَ کہ رسول اکرم صلی اللہ علیہ وسلم خاتم النبیین ہیں تو اب یہ امکان کس طرح پیدا ہو سکتا ہے کہ احمدی آنحضرت ﷺ کے خاتم النبیین ہونے کا انکار کریں؟ ایسا الزام سراسر غلط اور باطل ہے۔

میں نے عرض کیا۔ محترم وزراء کرام! اگر علماء یہ کہتے کہ خاتم النبیین کے معنوں اور تفسیر میں ہمارا احمدیوں سے اختلاف ہے تو بات قدرے معقول ہوتی مگر انہوں نے تو آپ کو بھی اور سارے ملک کے باشندوں کو بھی یہ کہا ہے کہ احمدی رسول اکرم صلی اللہ علیہ وسلم کو خاتم النبیین نہیں مانتے۔ ظاہر ہے کہ ان کا یہ زعم ہرگز درست نہیں۔

پھر میں نے حضرت بانی سلسلہ احمدیہ کی حضرت بانی سلسلہ احمدیہ کے دس حوالے کتب سے مندرجہ ذیل دس حوالہ جات مجلس میں بلند آواز سے سنائے اور ہر حوالہ پر اصل کتاب میز پر کھول کر سامنے رکھ دی جاتی تھی۔ وہ حوالہ جات یہ ہیں:-

- (۱) ”میں جناب خاتم الانبیاء صلی اللہ علیہ وسلم کی ختم نبوت کا قائل ہوں اور جو شخص ختم نبوت کا منکر ہو اس کو بے دین اور دائرہ اسلام سے خارج سمجھتا ہوں۔“ (مجموعہ اشتہارات جلد اول صفحہ ۲۵۵)
- (۲) ”مجھے اللہ جل شانہ کی قسم ہے کہ میں کافر نہیں۔ لَا إِلَهَ إِلَّا اللَّهُ مُحَمَّدٌ رَسُولُ اللَّهِ میرا عقیدہ ہے اور وَلَكِنْ رَسُولَ اللَّهِ وَخَاتَمَ النَّبِيِّينَ پر آنحضرت ﷺ کی نسبت میرا ایمان ہے۔“ (کرامات الصادقین۔ روحانی خزائن جلد ۷ صفحہ ۶۷)

(۳) ”ہم اس بات پر ایمان لاتے ہیں کہ خدا تعالیٰ کے سوا کوئی معبود نہیں اور سیدنا حضرت محمد مصطفیٰ

صلی اللہ علیہ وسلم اس کے رسول اور خاتم الانبیاء ہیں۔“

(ایام الصلح۔ روحانی خزائن جلد ۱۴ صفحہ ۳۲۳)

(۴) ”عقیدہ کے رو سے جو خدا تم سے چاہتا ہے وہ یہی ہے کہ خدا ایک اور محمد صلی اللہ علیہ وسلم اس کا نبی ہے اور وہ خاتم الانبیاء ہے اور سب سے بڑھ کر ہے۔“

(کشتی نوح۔ روحانی خزائن جلد ۱۹ صفحہ ۱۵-۱۶)

(۵) ”آنحضرت ﷺ کو خاتم الانبیاء ٹھہرایا گیا جس کے یہ معنی ہیں کہ آپ کے بعد براہِ راست فیوضِ نبوت منقطع ہو گئے اور اب کمالِ نبوت صرف اسی شخص کو ملے گا جو اپنے اعمال پر اتباعِ نبوی ﷺ کی مہر رکھتا ہوگا اور اس طرح پر وہ آنحضرت ﷺ کا بیٹا اور آپ کا وارث ہوگا۔“

(ریویو بر مباحثہ بٹالوی و چکڑالوی۔ روحانی خزائن جلد ۱۹ صفحہ ۲۱۴)

(۶) ”مجھ پر اور میری جماعت پر جو یہ الزام لگایا جاتا ہے کہ ہم رسول اللہ ﷺ کو خاتم النبیین نہیں مانتے یہ ہم پر افتراءِ عظیم ہے۔ ہم جس قوت، یقین و معرفت اور بصیرت کے ساتھ آنحضرت ﷺ کو خاتم الانبیاء مانتے اور یقین کرتے ہیں اس کا لاکھواں حصہ بھی وہ لوگ نہیں مانتے۔“

(اخبار الحکم ۷/۱ مارچ ۱۹۰۵ء)

(۷) ”اب بجز محمدی نبوت کے سب نبوتیں بند ہیں شریعت والا نبی کوئی نہیں آ سکتا اور بغیر شریعت کے نبی ہو سکتا ہے مگر وہی جو پہلے امتی ہو۔“ (تجلیاتِ الہیہ۔ روحانی خزائن جلد ۲۰ صفحہ ۴۱۲)

(۸) ”وَإِنَّ نَبِيَّنَا خَاتَمَ الْأَنْبِيَاءِ لَا نَبِيَّ بَعْدَهُ إِلَّا الَّذِي يُنَوِّرُ بِنُورِهِ وَيَكُونُ ظُهُورُهُ ظِلًّا ظُهُورُهُ“ (ضمیمہ حقیقۃ الوحی۔ روحانی خزائن جلد ۲۲ صفحہ ۶۴۳)

(۹) ”اللہ جل شانہ نے آنحضرت ﷺ کو صاحبِ خاتم بنایا یعنی آپ کو افاضہ کمال کے لئے مہر دی جو کسی اور نبی کو ہرگز نہیں دی گئی۔ اسی وجہ سے آپ کا نام خاتم النبیین ٹھہرایا یعنی آپ کی پیروی کمالاتِ نبوت بخشی ہے اور آپ کی توجہ روحانی نبی تراش ہے اور یہ قوت قدسیہ کسی اور نبی کو نہیں ملی۔“ (حقیقۃ الوحی۔ روحانی خزائن جلد ۲۲ صفحہ ۱۰۰-حاشیہ)

(۱۰) ”خدا اس شخص سے پیار کرتا ہے جو اس کی کتاب قرآن شریف کو اپنا دستور العمل قرار دیتا ہے اور اس کے رسول حضرت محمد ﷺ کو درحقیقت خاتم الانبیاء سمجھتا ہے۔“

(چشمہ معرفت۔ روحانی خزائن جلد ۲۳ صفحہ ۳۴۰)

ان دس حوالہ جات کے پڑھنے سے اس مجلس میں عجیب موقعہ پیدا ہو گیا تھا الحمد للہ۔ میں نے کہا کہ جب ہم آنحضرت ﷺ کو خاتم النبیین مانتے ہیں، خود بانی سلسلہ احمدیہ کے کلمات آپ کے سامنے ہیں، کتابیں موجود ہیں تو پھر کسی مولوی صاحب کا یہ کہنا کیا وزن رکھتا ہے کہ احمدی رسول مقبول ﷺ کو خاتم النبیین نہیں مانتے؟

میں نے واضح کیا کہ آنحضرت صلی اللہ علیہ وسلم کو سلف صالحین کے اقتباسات کا تذکرہ خاتم النبیین تو احمدی بھی مانتے ہیں اور غیر احمدی

بھی۔ اس تفسیر میں دونوں فریق متفق ہیں کہ خاتم النبیین کی رو سے نئی شریعت والا نبی نہیں آ سکتا۔ اس مرحلہ پر خاکسار نے سلف صالحین کے دس اقتباسات عربی و اردو پیش کئے اور اصل کتابیں میز پر رکھ دیں۔ ان اقتباسات کا خلاصہ یہ تھا کہ آنحضرت ﷺ کے بعد انقطاع صرف تشریحی نبوت کا ہے۔

پھر میں نے واضح کیا کہ ہمارے معنوں کے رو سے فیوض محمدیہ جاری ہیں اور آنحضرت ﷺ کی پیروی سے خیر امت کے افراد کو وہ تمام انعام مل سکتے ہیں جو پہلی امتوں کو ملے تھے۔ ان معنوں کے رو سے رسول مقبول صلی اللہ علیہ وسلم کی افضلیت اور برتری نمایاں ہوتی ہے۔

## ختم نبوت میں نہیں بلکہ آنے والے موعود شخص میں اختلاف ہے

پچیس تیس منٹ کے اس بیان کے آخر میں میں نے کہا کہ درحقیقت تو خاتمیت محمدیہ ﷺ کے بارے میں ہمارے اور دوسرے علماء میں اختلاف کا کوئی سوال نہیں۔ وہ بھی مسیح موعود کے امت میں آنے کے قائل ہیں اور ہم بھی۔ اور دونوں فریق حضرت خاتم النبیین ﷺ کے بعد آنے والے مسیح موعود کو آنحضرت کا تابع نبی مانتے ہیں جس کے صاف معنی یہ ہیں کہ خاتم النبیین ﷺ کے بعد امتی اور تابع نبی آ سکتا ہے اس میں کوئی اختلاف نہیں۔ اختلاف تو صرف شخصیت میں ہے کہ امت محمدیہ کا مسیح موعود کون ہے؟ آیا حضرت عیسیٰ بن مریم ہیں جنہیں قرآن مجید نے صرف رَسُولًا اِلٰی بَنِي اِسْرَآئِیْل قرار دیا ہے یا امت محمدیہ کا ایک فرد اور آنحضرت ﷺ کا ایک امتی ہے۔ پس جماعت احمدیہ پر یہ الزام سراسر خلاف واقعہ ہے کہ ہم معاذ اللہ رسول اللہ صلی اللہ علیہ وسلم کو خاتم النبیین نہیں مانتے۔ ہم حضور علیہ السلام کو پورے یقین سے اور حقیقی رنگ میں خاتم النبیین مانتے ہیں۔

میری تقریر کے دوران دو ایک موقعہ پر مکرم سردار عبدالرب صاحب نشتر نے سوال کئے تھے جن

کے خاکسار نے جواب دے دیئے مگر جناب خواجہ ناظم الدین صاحب کی خواہش تھی کہ تقریر کا تسلسل قائم رہے اور سوال بعد میں ہوں۔

**دیگر مسائل پر گفتگو** جب میں آخری حصہ بیان پر پہنچا تو خواجہ صاحب نے فرمایا کہ یہ پوائنٹ تو واضح ہو چکا ہے اب دوسرے صاحب بیان شروع کریں۔ اس پر حضرت مولانا جلال الدین صاحب شمس مرحوم نے مخالفین کی اشتعال انگیزی پر مدلل تقریر فرمائی اور اخبارات کے حوالے پیش فرمائے۔ یاد رہے کہ شروع سے ہی مخالف علماء برآمدہ میں ہمارے بیانات سن رہے تھے وہ بعض کتابیں وزراء کرام کو بھجوانے لگے جس پر مجلس کارنگ کچھ بدل گیا۔ تیسرے نمبر پر جناب ملک عبدالرحمن صاحب خادم مرحوم نے جب مختلف فرقوں کے علماء کے باہمی فتوؤں کے انبار پیش فرمائے تو خواجہ صاحب موصوف حیران رہ گئے کہ (غیر از جماعت) علماء نے بات کہاں تک پہنچا دی ہے۔ اسی دوران مکرم فضل الرحمن صاحب بنگالی بول پڑے کہ ہم آپ لوگوں کو اب تک برداشت کرتے رہے ہیں آئندہ یہ صورت نہ ہوگی۔ اس کے جواب میں محترم جناب شیخ بشیر احمد صاحب ایڈووکیٹ نے نہایت غیورانہ جواب دیا کہ آپ لوگوں نے ہمارے ساتھ کیا خاص سلوک یا رعایت کی ہے اور آپ آئندہ کیا کریں گے۔ گفتگو میں قدرے تلخی پیدا ہو گئی۔ گفتگو کا یہ حصہ زیادہ تر انگریزی میں ہوا۔ حضرت مولانا عبدالرحیم صاحب درد نے بھی اس میں مؤثر حصہ لیا اور جماعت کی خدمات پاکستان کا بھی تذکرہ فرمایا نیز بتلایا کہ ہم تو اپنے اصول کے مطابق حکومت سے تعاون کرتے ہیں۔ یہ ہماری مذہبی تعلیم ہے۔ ہمیں کوئی لالچ یا طمع نہیں ہے۔ اس مرحلہ پر وزیراعظم خواجہ ناظم الدین صاحب مرحوم کی حلیمی اور بردباری نے پھر ماحول کو تحقیقی اور علمی بنادیا اور قریباً تین گھنٹے کی یہ مجلس آخر نہایت اچھی فضا میں ختم ہوئی۔

**وزیراعظم کے مجموعی تاثرات اور اعلان** خواجہ صاحب کے آخری بیان سے مترشح ہوتا تھا کہ ان کے نزدیک جماعت احمدیہ کو منکر ختم

نبوت ٹھہرانا یا انہیں غیر مسلم اقلیت قرار دینا بے معنی بات ہے۔ البتہ انہوں نے فرمایا کہ میں یہ اعلان کر دوں گا کہ سرکاری ملازم تبلیغ نہ کیا کریں اور یہ اعلان سب فرقوں پر یکساں حاوی ہوگا۔ چنانچہ انہوں نے چند روز بعد یوم پاکستان کے موقع پر اپنی تقریر میں یہ اعلان کر دیا تھا۔

اس ملاقات کے بعد سردار عبدالرب صاحب نشتر سے چند روز بعد ایک انفرادی دلچسپ تبلیغی گفتگو ہوئی تھی جو آئندہ درج ہوگی۔ انشاء اللہ العزیز۔ (ماہنامہ الفرقان نومبر ۱۹۷۰ء صفحہ ۸ تا ۸)



## سردار عبدالرب صاحب نشتر سے تبلیغی ملاقات

سیاسی راہنماؤں میں سب سے دلچسپ ملاقات سردار عبدالرب نشتر سے تھی۔ آپ مسلم لیگ کے سرکردہ رہنما اور اس وقت مرکزی کابینہ میں وزیر تھے۔ آپ کا تعلق صوبہ سرحد سے تھا۔ ملتان کا نشتر میڈیکل کالج آپ ہی کے نام سے موسوم ہے۔

اس دلچسپ ملاقات کی روداد حضرت مولانا نے دسمبر ۱۹۷۰ء کے الفرقان میں شائع کی۔ آپ نے تحریر فرمایا:-

”وزیراعظم کے بالائی کمرہ کی سیڑھیوں سے اترتے ہوئے میں نے سردار عبدالرب مرحوم سے کہا کہ آپ ایک علم دوست بزرگ ہیں اگر کبھی موقع ملے تو آپ سے مفصل گفتگو کرنا چاہتا ہوں۔ کہنے لگے کہ ضرور تشریف لائیں۔ جب ربوہ واپس پہنچنے پر حضرت امام جماعت احمدیہؒ سے اس امر کا ذکر ہوا تو آپ نے فرمایا کہ ان دنوں جامعہ احمدیہ میں تعطیلات ہیں (میں ان دنوں جامعہ احمدیہ کا پرنسپل تھا) چند دن کے لئے کراچی ہو آئیں۔ چنانچہ میں جلد ہی کراچی گیا اور محترم سردار صاحب کو ملاقات کے لئے وقت معین کرنے کے لئے چٹھی لکھی۔ غالباً ۱۷ اگست ۱۹۵۲ء کی تاریخ تھی کہ میں اور محترم مولوی عبدالملک خان صاحب مربی سلسلہ کراچی سردار صاحب کے ہاں پہنچے وہ ملاقات کیلئے تیار بیٹھے تھے۔

خیر و عافیت کی ابتدائی گفتگو کے بعد سردار صاحب نے فرمایا کہ فرمائیے کہ کس طرح آنا ہوا؟ میں نے عرض کیا کہ میں حسب وعدہ آپ کو تبلیغ کرنے کے لئے آیا ہوں۔ کہنے لگے کہ آپ نے وزیراعظم کا پندرہ اگست والا اعلان نہیں سنا کہ سرکاری آدمی تبلیغ نہ کریں؟ میں نے کہا کہ میں تو سرکاری آدمی نہیں ہوں میں تبلیغ کرنے آیا ہوں۔ مسکرا کر فرمانے لگے کہ آپ مجھے کیا تبلیغ کریں گے میں تو آپ کی جماعت کے عقائد کا کٹر مخالف ہوں۔ میں نے کہا کہ ایسے آدمی کو ہی تبلیغ کرنے کا لطف آتا ہے کیونکہ ایسا آدمی جب احمدی ہوگا تو وہ پختہ احمدی ہوگا۔ سردار صاحب کہنے لگے کہ میں تو پہلے ہی نمازیں پڑھتا ہوں، قرآن مجید پڑھتا ہوں آپ مجھے کس امر کی تبلیغ کرنا چاہتے ہیں۔ میں نے عرض کیا کہ آج کی اس مختصر ملاقات میں میں صرف ایک بات کی تبلیغ کرنے آیا ہوں اور وہ یہ کہ آپ قرآن مجید تدبر سے تلاوت فرمایا کریں۔ سردار صاحب کہنے لگے کہ میں قرآن مجید سوچ کر ہی پڑھتا ہوں۔ نماز میں بھی ایسا ہی کرتا ہوں۔ میں نے عرض کیا کہ میری بات ابھی واضح ہو جائے گی آپ فرمائیں کہ جب آپ

سورہ فاتحہ میں اِهْدِنَا الصِّرَاطَ الْمُسْتَقِيمَ صِرَاطَ الَّذِينَ أَنْعَمْتَ عَلَيْهِمْ کی دعا کرتے ہیں تو منعم علیہم سے آپ کی مراد کون لوگ ہوتے ہیں؟ سردار صاحب مرحوم نے جھٹ سورۃ نساء کی آیت وَمَنْ يُطِيعِ اللَّهَ وَالرَّسُولَ فَأُولَئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَئِكَ رَفِيقًا پڑھ کر فرمایا کہ اس وقت میرے ذہن میں انعام پانے والے یہ لوگ مراد ہوتے ہیں۔

میں نے کہا کہ جناب! اس آیت میں انعام پانے والے لوگوں کے چار گروہ مذکور ہیں۔ (۱) نبی (۲) صدیق (۳) شہید (۴) صالح۔ اب آپ فرمائیں کہ کیا أَنْعَمْتَ عَلَيْهِمْ کی دعا کے نتیجہ میں امت میں یہ سارے گروہ آنحضرت ﷺ کی اتباع و اطاعت میں بن سکتے ہیں؟ سردار صاحب نے ذرا توقف کے بعد سوچ کر فرمایا کہ نبی تو آنحضرت ﷺ کی اطاعت میں نہیں بن سکتے۔ میں نے کہا کہ بس قرآن مجید تدبر سے پڑھنے کی تبلیغ کا یہی مقصد ہے۔ آپ غور فرمائیں کہ قرآن مجید تو اطاعت رسول صلی اللہ علیہ وسلم کرنے والوں کے لئے چاروں انعامات کے دروازے کھلے قرار دیتا ہے مگر آپ سب سے پہلے ذکر شدہ اور سب سے بڑے انعام کے دروازہ کو مسدود قرار دیتے ہیں۔ سردار صاحب ذرا حیران ہو کر کہنے لگے کہ کیا آپ حیات و وفات مسیح کی بات کرنا چاہتے ہیں۔ میں نے کہا کہ ہرگز نہیں۔ میرا تو آج کا پیغام بس قرآن مجید کو تدبر سے پڑھنے کی تلقین تک محدود ہے۔ ذرا سوچ کر سردار صاحب کہنے لگے کہ اب مجدد اور عالم تو ہو سکتے ہیں مگر نبی نہیں ہو سکتا کیونکہ آفتاب کی موجودگی میں ٹمٹاتے چراغوں کی کیا ضرورت ہے؟ میں نے کہا کہ یہ اعتراض تو آپ کے عقیدہ پر پڑتا ہے۔ آپ آفتاب کی موجودگی میں علماء اور مجدد کی ضرورت کو جو ٹمٹاتے چراغ ہیں مانتے ہیں۔ ہمارا عقیدہ تو قانون نیچر کے عین مطابق ہے یعنی آفتاب کے ساتھ ہم ماہتاب کے قائل ہیں۔ ماہتاب امتی نبی مسیح موعود ہے۔ باقی یہاں تقابل نہیں ہے بلکہ آفتاب کی فیض رسانی اور ماہتاب کے فیض کو قبول کرنے کا مسئلہ ہے۔ سردار صاحب نے فرمایا کہ حدیث میں تو لَا نَبِيَّ بَعْدِي آیا ہے۔ میں نے کہا کہ اس پر گفتگو کرنے سے پہلے یہ طے ہو جائے کہ ہم نے ایک یہی حدیث ماننی ہے یا رسول اکرم صلی اللہ علیہ وسلم کی سب حدیثیں ماننی ہیں۔ فرمانے لگے کہ نہیں سب حدیثیں ماننی ضروری ہیں۔ میں نے کہا کہ پھر حدیث میں مجددین کے آنے کا بھی ذکر ہے۔ امام مہدی کے آنے کا بھی ذکر ہے۔ مسیح موعود کے مبعوث ہونے کا بھی بیان ہے اور پھر حدیث صحیح مسلم میں مسیح موعود کو نبی اکرم صلی اللہ علیہ وسلم نے چار دفعہ نبی اللہ کے لفظ

سے یاد فرمایا ہے۔ احادیث پر مجموعی غور کیا جائے تو وہ قرآن مجید کے عین مطابق ہیں۔ حدیث میں صاحب شریعت یا مستقل نبی کے آنے کی نفی ہے اور آیت میں تابع اور مطیع نبی کے آنے کی خبر ہے۔ پس قرآن مجید اور حدیث میں واضح تطبیق موجود ہے۔

سردار صاحب فرمانے لگے کہ آپ یہ بتائیں کہ آپ پیدائشی احمدی ہیں یا بعد میں آپ نے احمدیت کو قبول کیا ہے؟ میں نے کہا کہ سردار صاحب! اگر کسی شخص کو میں اسلام کی دعوت دوں اور اس کے پاس کوئی عذر نہ رہے اور وہ مجھے کہے کہ آپ پیدائشی مسلمان ہیں یا بعد میں مسلمان ہوئے تھے تو کیا اس کا یہ طریق معقول ہے؟ فرمانے لگے کہ میں صرف یہ علم حاصل کرنا چاہتا ہوں۔ میں وہ طریق اختیار نہ کروں گا۔ میں نے کہا کہ میں پیدائشی احمدی ہوں۔ میرے والد صاحب مرحوم نے اوائل زمانہ میں احمدیت کو قبول کیا اور پیدائش کے وقت سے ہی انہوں نے مجھے خدمت دین کے لئے وقف کر دیا تھا۔ میں نے اپنی زندگی میں دہریوں، آریوں، یہودیوں، عیسائیوں اور مسلمانوں کے جملہ فرقوں کے ماہر علماء سے گفتگو اور مناظرے کئے ہیں اور میں علی وجہ البصیرت اس بات پر قائم ہوں کہ اسلام کے وہ عقائد جو احمدیت پیش کرتی ہے وہی حق اور سب پر غالب آنے والے ہیں۔ اس پر سردار صاحب کہنے لگے کہ میں حیران ہو رہا تھا کہ ایسا عالم ہم میں سے نکل کر احمدیوں میں کس طرح شامل ہو گیا ہے؟ میں نے کہا کہ بات تو وہی ہوئی جس کا میں نے اشارہ کیا تھا۔ اس مرحلہ پر انہیں مجلس وزراء کے اجلاس کے لئے بلا لیا گیا۔ ہم نے انہیں چند کتب اور ایک مفصل تحریری بیان پیش کیا۔ جس کا مطالعہ کرنے کا انہوں نے بخوشی وعدہ فرمایا۔ اس طرح یہ گفتگو ختم ہوئی۔ **وَ اٰخِرُ دَعْوَانَا اِنَّ الْحَمْدَ لِلّٰهِ رَبِّ الْعٰلَمِیْنَ۔**

(الفرقان دسمبر ۱۹۷۰ء صفحہ ۲۸ تا ۳۰)

## ”چراغِ سحر“ عطاء اللہ شاہ بخاری

معروف احراری لیڈر سید عطاء اللہ شاہ بخاری سے ملاقات ۱۹۶۰ء میں اس وقت ہوئی جب شاہ صاحب چراغِ سحری تھے۔ اس کا سرسری ذکر حضرت مولانا نے الفرقان کی اکتوبر ۱۹۶۰ء کی اشاعت میں شذرات کے کالم میں کیا ہے۔

سید عطاء اللہ شاہ بخاری مجلس احرار سے وابستہ ہونے کی وجہ سے پاکستان کے قیام کے سخت مخالف تھے۔ آپ ایک زبردست مقرر تھے۔ برصغیر میں کوئی سیاسی لیڈر ایسا نہ تھا جو ان کے پائے کا مقرر ہو۔ وہ جب چاہتے مجمع کو ہنسانے یا رلانے پر قادر تھے۔ ان کی ملاقات کا ذکر کرتے ہوئے حضرت مولانا

فرماتے ہیں:-

”اسی رسالہ میں دوسری جگہ اخبار پرتاپ جالندھر کا ایک اقتباس ”چراغِ سحر“ کے عنوان سے درج ہے جس میں ایڈیٹر پرتاپ نے روزنامہ کوہستان کے نامہ نگار کی رپورٹ شائع کر کے آخر میں لکھا ہے کہ سید عطاء اللہ شاہ بخاری کا یہ کیسا ”حسرتناک“ انجام ہے۔

ہمیں اس سلسلہ میں کچھ کہنے کی نہ پہلے ضرورت تھی نہ اب ہے۔ مقامِ تعجب ہے کہ سابق احراری لیڈر مولوی محمد علی جالندھری ناظم اعلیٰ درس گاہ تعلیم القرآن ملتان کو ۲۰ ستمبر ۱۹۶۰ء کو ہمیں رجسٹرڈ خط لکھنے کی کیا ضرورت پیش آئی۔

اگست ۱۹۶۰ء میں عطاء اللہ شاہ بخاری سے ملاقات بیشک ماہ اگست میں ملتان سے گزرتے ہوئے میں نے

سید عطاء اللہ شاہ بخاری سے ان کے مکان پر سرسری سی ملاقات کی تھی مگر اس بارے میں ہنوز میں نے کوئی تاثرات شائع نہیں کئے۔ ”ناظم اعلیٰ“ صاحب اپنی غلط فہمی کے ماتحت مجھے لکھتے ہیں کہ ربوہ میں ایک ”اجتماع کا انتظام“ کیا جائے شاہ صاحب تقریر کریں گے آپ کو اور دنیا کو شاہ صاحب کے ”عقیدت مندوں اور جاں نثاروں کا اندازہ ہو جائے گا کہ وہ کتنے ہیں اور کس درجہ کے ہیں“۔

جواباً گزارش ہے کہ جب ”عقیدت مندوں اور جاں نثاروں“ کا ”اندازہ“ شاہ صاحب کی زبان اور ملتان کی رہائش گاہ سے ہو جاتا ہے، کوہستان کی رپورٹ سے ہو رہا ہے تو ان کی ”تعداد“ اور ”درجہ“ معلوم کرنے کے لئے ربوہ میں اجتماع منعقد کرنے اور اس بیماری میں شاہ صاحب کو تکلیف دینے کی کیا ضرورت ہے۔ قیام امن کی بجائے فساد کرنے اور ٹھوس کام کی بجائے ہنگامہ خیزی سے قوموں کو عروج حاصل نہیں ہوا کرتا۔ (الفرقان اکتوبر ۱۹۶۰ء)

حضرت مولانا نے اگست ۱۹۶۰ء میں ہونے والی جس ملاقات کا اشارہ ذکر کیا ہے اس کی کچھ تفصیل مکرم چوہدری عبدالحفیظ صاحب ایڈووکیٹ ملتان نے کچھ اس طرح بیان کی ہے کہ جب حضرت مولانا ابوالعطاء صاحب جالندھری نامور احراری لیڈر جناب عطاء اللہ شاہ صاحب بخاری کی عیادت کیلئے ان کے مکان پر تشریف لے گئے تو وہ بھی ان کے ساتھ تھے۔ عندالملاقات شاہ صاحب نے جب مولانا سے نام دریافت کیا تو آپ نے فرمایا: ”اللہ دتا“۔ واپسی پر میں نے حضرت مولانا سے پوچھا کہ مولانا ہم تو آپ کو ہمیشہ ابوالعطاء ہی کے نام سے جانتے ہیں۔ آپ کا پیدائشی نام تو اب استعمال میں



نہیں آتا لیکن آج آپ نے اپنا نام اللہ دتا بتایا ہے اس کی کیا وجہ ہے؟ حضرت مولانا نے فرمایا کہ بات یہ ہے کہ میرا معروف نام تو ابوالعطاء ہی ہے لیکن اچانک مجھے خیال آیا کہ شاہ صاحب کا نام عطاء اللہ ہے۔ کہیں ابوالعطاء کا لفظ سن کر ان کے دلی جذبات کو ٹھیس نہ لگے۔ بس اسی وجہ سے میں نے اپنا پرانا نام ان کو بتا دیا!

یہ واقعہ بظاہر معمولی سا ہے لیکن حضرت مولانا کے دل کے مقدس جذبات، حسنِ نیت اور دُور اندیشی کی ایک روشن مثال ہے۔

## ایڈیٹر المنبر لاکپور مولوی عبدالرحیم صاحب اشرف سے ملاقات

ایڈیٹر المنبر لائل پور مولوی عبدالرحیم صاحب اشرف سے ملاقات کا تذکرہ حضرت مولانا ابوالعطاء صاحب نے الفرقان میں ان الفاظ میں فرمایا:-

مورخہ ۹ جولائی ۱۹۷۵ء بروز بدھ ہمیں لائل پور جانے کا موقعہ میسر آیا۔ خاکسار کے علاوہ مکرم مسعود احمد خان صاحب دہلوی ایڈیٹر الفضل، مکرم مولوی نور محمد نسیم سیفی صاحب ایڈیٹر تحریک جدید اور عزیزم مولوی محمد الدین صاحب مربی سلسلہ عالیہ احمدیہ بھی تھے۔ اس سفر میں ہمیں جناب ایڈیٹر صاحب المنبر مولوی عبدالرحیم صاحب اشرف سے بھی ملاقات کا موقع ملا۔

اشرف صاحب وسط ۱۹۷۳ء میں ربوہ آئے تھے وہ گاہے بہ گاہے ربوہ آتے رہتے تھے۔ ۱۹۷۳ء کی آمد کے موقع پر ان کی ملاقات سیدنا حضرت خلیفۃ المسیح الثالث ایدہ اللہ بنصرہ العزیز سے بھی ہوئی تھی۔ اسی موقع پر ہم نے انہیں مدیرانِ جرائد کی طرف سے بیت العطاء میں ایک دعوت بھی دی تھی اور اس دوران ان سے خوب گفتگو بھی ہوئی تھی۔ ۱۹۷۴ء کے حالات میں اشرف صاحب نے احمدیت کے بارے میں نہایت معاندانہ رویہ اختیار کیا اور احمدیوں کے مقاطعہ (کی تلقین کی) اور ان سے بات چیت تک کو ناجائز قرار دیا اور اپنے اخبار میں اس کی بار بار اشاعت کی۔ اندریں حالات خیال تھا کہ شاید اب ان سے ملاقات مشکل ہو۔ مگر عزیزم شیخ عبداللطیف صاحب مولوی فاضل تاجر لاکپور نے جو ملاقات کے موقع پر ہمارے ہمراہ تھے بتایا کہ اشرف صاحب ان سے ملتے رہتے ہیں۔ بہر حال ہم پانچ بجے کے قریب اشرف صاحب کی کوٹھی پر گئے۔ تو وہ حسب سابق اسی طرح خوش آمدید کہتے ہوئے ملے جیسا ان کا پہلے دستور تھا۔ انہوں نے چائے کا اہتمام فرمایا اور قریباً گھنٹہ ڈیڑھ گھنٹہ تک ہم سے گفتگو

کرتے رہے۔ اپنے نقطہ نگاہ کو پیش کرتے رہے اور ہماری باتیں سنتے رہے اور بعض سوالوں کا بھی انہوں نے جواب دیا اگرچہ اس ہلکی پھلکی گفتگو میں بھی معاندت کی جھلک نمایاں تھی تاہم جتنی گفتگو ہوئی اس کے لئے ہم ان کے شکر گزار ہیں۔ احباب کی اطلاع کیلئے مختصر خلاصہ ذکر کرنا مناسب ہے۔ ہم نے ان سے پوچھا کہ آپ نے جو ”قادیانیوں سے پہلا خطاب“ نامی پمفلٹ لکھا تھا کیا آپ کو احمدیوں کی طرف سے اس کا جواب موصول ہوا ہے؟ کہنے لگے کہ بہت سے احمدیوں نے مجھے جوابات دیئے ہیں۔ آپ کے رسالہ الفرقان میں بھی جواب آیا اور بھی جرائد میں جواب شائع ہوئے ہیں۔ میں نے وہ سب رکھے ہوئے ہیں۔ موقع ملنے پر ان کا جواب دوں گا۔

ان سے دریافت کیا گیا کہ کیا آئندہ ”دوسرا خطاب“ لکھنے کا بھی ارادہ ہے؟ تو کہنے لگے کہ ہاں ارادہ تو ہے!

انہیں ہم نے حسب سابق ربوہ آنے کی دعوت دی اور بطور مزاح کہا کہ اب تو ربوہ کو کھلا شہر کہا جاتا ہے۔ کہنے لگے کہ میرے لئے تو ربوہ شروع سے کھلا شہر ہے۔ میں وہاں آتا جاتا رہا ہوں۔ بلکہ جب یہ مطالبہ تجویز ہو رہا تھا کہ ربوہ کو کھلا شہر قرار دیا جائے تو میں نے اس کے غیر ضروری ہونے کی تصریح کر دی تھی کیونکہ ربوہ تو پہلے سے کھلا شہر ہے۔ انہوں نے ربوہ آنے کے متعلق کہا کہ میں ضرور آؤں گا مگر ”عن غیر موعده“ یعنی وقت مقرر کئے بغیر آؤں گا۔ ہم نے کہا کہ آپ ایک دو ماہ میں آجائیں تو انہوں نے آنے کا اقرار کیا مگر تاریخ وغیرہ کے تعین کے بغیر۔

جسٹس صدانی صاحب کے ربوہ آنے کے سلسلہ میں ان کو جو غلط اطلاعات دی گئیں ان کے بارے میں ہم نے انہیں چشم دید اور صحیح حالات بتائے تو وہ کچھ سوچ میں پڑ گئے۔ وہ کہتے تھے کہ اصل میں صدانی صاحب کی رپورٹ اور قومی اسمبلی کی کارروائی شائع ہونی چاہئے۔ ہم سے وعدہ کیا گیا تھا مگر پورا نہیں کیا گیا۔ ہم نے کہا کہ ہم بھی چاہتے ہیں کہ کم از کم قومی اسمبلی میں جو بیان اور سوال و جواب ہوئے ہیں وہ تو شائع کر دیئے جائیں تاکہ جو علماء باہر غلط بیانیاں کر رہے ہیں ان کا ازالہ ہو جائے۔

اسرائیل کے سلسلہ میں بھی انہوں نے اپنے خیالات کا اظہار کیا۔ وقت کی تنگی کے باعث انہوں نے اقرار کیا کہ آپ لوگ جو بھی بیان بھجوائیں گے میں شائع کر دوں گا۔ ان سے پوچھا گیا کہ آپ نے چند سال پیشتر لکھا تھا کہ احمدیت کے مقابلہ پر پہاڑوں جیسی شخصیتوں نے جدوجہد کی مگر احمدیت ترقی کرتی گئی اور جماعت کی تعداد بڑھتی رہی تو انہوں نے کہا کہ اس حوالہ سے آپ لوگ فائدہ اٹھاتے

رہتے ہیں۔ اٹھاتے رہیں۔ میں تو حقیقت کو ضرور بیان کروں گا۔ ان کی توجہ ان کے تازہ اداریہ کی طرف دلائی گئی جس میں انہوں نے ماضی قریب میں فوت ہونے والے علماء کو پہاڑوں جیسی شخصیت کہہ کر اپنی دنیا کے اُجڑ جانے کا ذکر کیا ہے۔ انہوں نے اس کو بھی تسلیم کیا۔.....

جناب اشرف صاحب سے دریافت کیا گیا کہ گزشتہ سال جن احمدیوں کو مار پیٹ کر اور تشدد کے ذریعہ احمدیت سے منحرف کیا گیا ہے کیا وہ آپ کے نزدیک مسلمان قرار پائیں گے؟ انہوں نے کہا کہ نہیں کیونکہ اس طرح کسی کا عقیدہ نہیں بدل سکتا۔ ان سے پوچھا گیا کہ کیا آیت لَا إِكْرَاهَ فِي الدِّينِ کا یہی مطلب ہے کہ دین کے بارے میں جبر و تشدد ناجائز ہے۔ دین کی اشاعت دلائل اور براہین سے ہونی چاہئے؟ تو انہوں نے اس پر صاف کیا اور اسے درست تسلیم کیا۔

آیت کریمہ وَلِلّٰهِ عَلَى النَّاسِ حِجُّ الْبَيْتِ مَنِ اسْتَطَاعَ اِلَيْهِ سَبِيْلًا پیش کر کے ان سے پوچھا گیا کہ اگر کسی شخص کو حکومت حج کرنے سے روک دے تو آیت کے رو سے اس پر کوئی گناہ نہ ہوگا؟ کہنے لگے کہ میں نے اس بارے میں اپنے اخبار کے لئے ایک مضمون لکھا ہے جو عنقریب شائع ہو جائے گا۔ یہ اس گفتگو کا مختصر خلاصہ ہے جو اشرف صاحب سے ان کے گھر پر ان کے ساتھ چائے پیتے ہوئے ہوئی تھی۔ وہ موٹر تک ہمیں چھوڑنے آئے۔ ہم شکریہ ادا کرنے کے بعد ان سے رخصت ہوئے۔

(الفرقان جولائی ۱۹۷۵ء صفحہ ۴-۵)

## شورش کاشمیری سے ملاقات

ہفت روزہ چٹان لاہور کے ایڈیٹر اور مجلس احرار کے سرگرم رکن آغا شورش کاشمیری سے حضرت مولانا ابوالعطاء صاحب کی مختصر سی ایک ملاقات ہوئی۔ اس ملاقات کا تذکرہ حضرت مولانا نے الفرقان کے شذرات کے کالم میں کیا۔ حضرت مولانا صاحب لکھتے ہیں:-

چند برس گزرے کہ عزیز مکرم عبداللطیف صاحب شکوہی کی دکان پیپر کارنر میں خرید کاغذ کے سلسلہ میں گیا۔ وہاں پر آغا شورش صاحب بھی آگئے۔ شکوہی صاحب نے ان سے میرا تعارف کرایا۔ چند منٹ تک ان سے گفتگو ہوئی۔ انہوں نے مجھے کہا کہ مجھے دو احمدیوں سے واسطہ پڑا ہے اور میری طبیعت پر ان کا بڑا اثر ہے ایک تو میجر سید حبیب اللہ صاحب تھے جن سے میری جیل میں واقفیت ہوئی اور وہ وہاں انچارج تھے۔ پھر شورش صاحب نے مرحوم میجر صاحب کی بڑی تعریف کی اور کہا کہ میں

نے اپنی کتاب میں ان کا ذکر کیا ہے۔

دوسرا ایک نامعلوم احمدی ہے۔ مجھے ایک مرتبہ انبالہ چھاؤنی کے اسٹیشن پر گرفتار کر لیا گیا میں نے ادھر ادھر دیکھا مجھے ایک داڑھی والا مسلمان نظر آیا میں نے جھٹ جیب سے بٹا نکالا اور کلائی کی گھڑی اتاری اور اس شخص کو دے دی۔ پولیس مجھے لے گئی۔ کوئی چھ سات ماہ بعد جب میں رہا ہو کر گھر پہنچا تو ایک شخص آیا۔ اس نے دروازہ کھٹکھٹایا اور میرے ہاتھ میں گھڑی اور بٹا دے دیا۔ میں اس شخص کو نہیں جانتا تھا میں نے اس سے پوچھا کہ آپ کہاں سے ہیں اور کون ہیں؟ اس نے کہا کہ میں فلاں شہر سے ہوں اور میں احمدی ہوں۔ آغا صاحب نے یہ بیان کرتے ہوئے کہا کہ مجھ پر احمدیوں کے اخلاق کا بڑا اثر ہے۔ ہماری یہ گفتگو صرف چند منٹ رہی۔

## حضرت سید میجر حبیب اللہ صاحب کا ذکر شورش کے قلم سے

شورش صاحب نے اپنی کتاب ”پس دیوار زنداں“ میں سنٹرل جیل لاہور کے ذکر پر لکھا ہے:-  
 ”مجھے یہاں (سنٹرل جیل لاہور میں) تشدد و انتقام کے سبھی مرحلوں سے گزار کر لایا گیا تھا۔ اب مجھ پر کوئی سا تجربہ کرنا باقی نہ رہا تھا۔ میجر حبیب اللہ شاہ صاحب کا سلوک بہر حال شریفانہ تھا۔ لطف کی بات یہ ہے کہ وہ بچے قادیانی تھے۔ ان کی ہمیشہ مرزا بشیر الدین محمود (احمد صاحب) کے عقد میں تھیں۔ قادیان کے ناظر امور عامہ سید زین العابدین ولی اللہ ان کے بڑے بھائی تھے۔ انہیں یہ بھی علم تھا کہ میں آل انڈیا مجلس احرار کا جنرل سیکرٹری ہوں اور احرار قادیانیوں کے حریف ہیں بلکہ دونوں میں انتہائی عداوت ہے۔ میجر حبیب اللہ شاہ نے اشارۃً بھی اس کا احساس نہ ہونے دیا۔ انہوں نے اخلاق و شرافت کی انتہا کر دی پہلے دن اپنے دفتر میں اس خوش دلی اور کشادہ قلبی سے ملے گو یا مدۃ العمر کے آشنا ہیں۔ انہوں نے مجھے بیماروں میں رکھا اور اچھی سے اچھی دوا و غذا دینا شروع کی۔ نتیجہ یہ ہوا کہ میری صحت کے بال و پر پیدا ہو گئے اور میں چند ہفتوں ہی میں تندرستی کی راہ پر آ گیا۔ وہ بڑے صبور، انتہائی حلیم، بے حد خلیق اور غایت درجہ دیانتدار آفیسر تھے۔ ان کے پہلو میں یقیناً ایک انسان کا دل تھا۔ ان کی بہت سی خوبیوں نے انہیں سیاسی قیدیوں میں مقبول و محترم بنا دیا تھا۔“



جن حالات میں سید میجر حبیب اللہ شاہ صاحب مرحوم نے آغا شورش سے یہ مشفقانہ سلوک **الفرقان** کیا ان پر نظر کرنے سے مرحوم شاہ صاحب کی عظمت اور بھی بڑھ جاتی ہے۔

(الفرقان ربوہ نومبر ۱۹۷۵ء صفحہ ۲۸-۲۹)

شورش کاشمیری سے اسی ملاقات کی کچھ اور تفصیل جو حضرت مولانا نے زبانی اپنے صاحبزادے مکرم عطاء الکریم صاحب شاہد کو سنائی کچھ یوں ہے۔

ماہنامہ الفرقان کیلئے کاغذ خریدنے والے ماجد ایک مرتبہ مکرم ملک عبداللطیف صاحب ستکوہی کی فرم پیپر کارنر، گنپت روڈ لاہور گئے اور واپسی پر ایک عجیب ایمان افروز واقعہ سنایا۔ ہوا یوں کہ وہاں ہفت روزہ چٹان کے مدیر جناب شورش کاشمیری بھی اپنے کام کے سلسلہ میں آئے تو مکرم ستکوہی صاحب نے والد ماجد کا شورش صاحب سے تعارف اپنے استاد اور مدیر الفرقان کے طور پر کرایا نیز شورش صاحب کو بھی والد ماجد سے متعارف کرایا۔ گو الفرقان اور چٹان ایک دوسرے کے مضامین اور اداروں پر تبصرہ کرتے رہتے تھے اور اس پر سالہا سال گذر چکے تھے مگر دونوں رسائل کے مدیران کی یہ پہلی بالمشافہ ملاقات تھی۔ جناب شورش نے کہا کہ مولانا! عرصہ سے آپ سے ملاقات کا اشتیاق تھا جو آج پورا ہوا اور خوشی کا اظہار کیا۔ باتیں چل نکلیں تو شورش صاحب کہنے لگے مولانا! آپ لوگوں (یعنی احمدیوں) کی ہر بات کا جواب ہمارے پاس ہے سوائے ایک بات کے۔ والد ماجد نے پوچھا کہ بھلا وہ کونسی ایسی بات ہے جس کا جواب آپ جیسے مدیر اور مقرر کے پاس نہ ہو؟ اس پر شورش صاحب نے ایک واقعہ سنایا کہ قیام پاکستان سے پہلے انہوں نے ایک سیاسی جلسہ میں انگریز حکومت کے خلاف دھواں دھار تقریر کی چنانچہ موقع کے عین مطابق جلسہ کے فوراً بعد پولیس نے آپ کو گرفتار کر لیا اور جب ریل پر سوار کرا کے کسی دوسرے شہر لے جانے لگے تو عجب منظر دیکھنے میں آیا کہ گاڑی روانہ ہونے والی ہے اور شورش صاحب کو ہتھکڑی لگائے پولیس کے سپاہی گاڑی کے ڈبہ کے دروازہ میں کھڑے ہیں۔ ریلوے پلیٹ فارم پر موجود بہت سے شہری بھی انہیں دیکھنے کیلئے جمع ہو گئے۔ شورش صاحب نے والد ماجد کو بتایا کہ اس مرحلہ پر انہیں خیال آیا کہ پولیس نہ جانے انہیں کہاں لے جائے اور پھر ان کی جیب میں موجود نقدی اور کلائی پر بندھی گھڑی پولیس کے ہاتھوں ضائع ہونے کا امکان ہے۔ چنانچہ بہتر ہوگا اگر یہ پولیس کی بجائے کسی ضرورتمند کے کام آ جائے۔ چنانچہ انہوں نے قریب جمع لوگوں کو غور سے دیکھنا شروع کیا کہ ان میں سے کون کون حلیہ وضع قطع اور لباس سے مسلمان نظر آتا ہے۔ اس زمانہ میں یہ

امتیاز بڑا واضح ہوا کرتا تھا۔ پھر ان مسلمانوں میں سے ایک کو خاص طور پر منتخب کر لیا جو ان کی نظر میں ”بہتر مسلمان“ دکھائی دیتا تھا۔ اسی دوران گاڑی چلنے لگی تو شورش صاحب نے اس شخص کو اشارے سے اپنے پاس بلایا اور اس سے مصافحہ کرتے ہوئے پولیس سے نظر بچا کر نقدی اور گھڑی اس کے حوالہ کر دی کہ اس کے کام آجائے۔ اس سے پیشتر کہ کچھ کہنا ممکن ہوتا گاڑی روانہ ہو گئی۔

اس وقت دونوں کو ایک دوسرے کا اتنا پتہ کچھ معلوم نہ تھا۔ بہر حال مقدمہ چلا اور جب کئی ماہ کی جیل کاٹنے اور پھر رہائی کے بعد شورش صاحب اپنے گھر کے بیرونی صحن میں تھے تو ایک بظاہر نامعلوم صاحب نے آ کر انہیں سلام کیا اور ایک رومال میں لپیٹی ہوئی کوئی چیز انہیں پیش کر کے کہا کہ جناب اپنی امانت واپس لے لیجئے۔ شورش صاحب نے کہا میاں! میں تو آپ کو جانتا تک نہیں پھر اس امانت کی واپسی کیسی؟ چنانچہ نووارد نے انہیں سارا واقعہ یاد دلایا اور شورش صاحب کو بھی یاد آ گیا تو کہنے لگے میں نے تو آپ کو ایک نیک دل مسلمان بھائی سمجھ کر تحفہ دیا تھا نہ کہ بطور امانت واپسی کیلئے۔ نووارد کہنے لگا یہ بات آپ کے دل میں ہی ہوگی۔ گاڑی روانہ ہونے کی وجہ سے آپ کچھ نہ کہہ سکے یوں بھی آپ پولیس کی حراست میں تھے۔ بہر حال میں نے تو اسے امانت سمجھ کر وصول کیا، اسے سنبھال کر رکھا اور آج واپس کرنے آیا ہوں۔

شورش صاحب نے بتایا کہ وہ نووارد کی یہ داستان سن کر بہت حیران ہوئے کہ اس زمانہ میں بھی کوئی ایسا باضمیر اور ذمہ دار مسلمان ہو سکتا ہے؟ چنانچہ انہوں نے نووارد سے مزید دریافت کیا کہ اسے آپ کی رہائی اور قیام گاہ کا پتہ کیسے چلا؟ نووارد نے انہیں بتایا کہ وہ اخبارات کا مطالعہ کرتا رہتا ہے اور اسے اخبارات سے ہی پتہ چلا کہ انہیں اتنی قید ہوئی ہے اور پھر اب رہا ہوئے ہیں۔ چنانچہ وہ ادھر ادھر سے پتہ کرتے کراتے شورش صاحب کے گھر امانت لے کر حاضر ہو گیا۔ شورش صاحب نے والد ماجد کو بتایا کہ وہ یہ سب کچھ نووارد سے جان کر مزید حیران ہوئے کہ اس گئے گزرے دور میں بھی امانت و دیانت کی ایسی اعلیٰ مثال مل سکتی ہے۔ چنانچہ شورش صاحب نے بے اختیار ہو کر نووارد سے پوچھا کہ جناب آپ ہیں کون؟ تو اس نے جواب دیا کہ میں احمدی ہوں۔ شورش صاحب سارا واقعہ سنا کر کہنے لگے کہ مولانا! بس آپ لوگوں کی اسی بات کا جواب ہمارے پاس نہیں۔

مکرم عطاء المجیب صاحب راشد نے بھی حضرت مولانا کی جناب شورش کا شمیری سے ایک ملاقات کا ذکر کیا ہے۔ ممکن ہے کہ یہ اسی ملاقات کا موقع ہو یا اسی طرز پر دوسری بار ملاقات ہوئی ہو۔ راشد

صاحب اس کی تفصیل بیان کرتے ہوئے رقمطراز ہیں:-

حضرت ابا جان کی معاند احمدیت جناب شورش کاشمیری ایڈیٹر ہفت روزہ چٹان سے ایک دلچسپ ملاقات مجھے اچھی طرح یاد ہے۔ میں بھی اس موقع پر حضرت ابا جان کے ساتھ تھا۔ الفرقان کے لئے کاغذ کی خریداری کے سلسلہ میں ہم دونوں لاہور گئے۔ مکرم ملک عبداللطیف صاحب سٹکوبھی کی دوکان پر پہنچے۔ مکرم سٹکوبھی صاحب نے جو حضرت ابا جان کے شاگرد تھے حسب معمول بہت تپاک سے استقبال کیا اور فوراً چائے وغیرہ کا انتظام کیا۔ باتیں ہو رہی تھیں کہ اچانک کہنے لگے کہ مولانا! آج آپ کی ملاقات شورش سے کرواتے ہیں جن سے آپ کی نوک جھونک رسالہ میں جاری رہتی ہے۔ دیکھا تو شورش کاشمیری صاحب لمبا گرہن اور پاجامہ پہنے، ننگے سر، پہلوانوں کے انداز میں چلتے ہوئے آ رہے تھے۔ حسن اتفاق کہ وہ بھی کسی کام کے سلسلہ میں ملک صاحب کی دکان کی طرف ہی آ رہے تھے۔ باہم تعارف ہوا اور چند ابتدائی باتوں کے بعد ابا جان نے وہ مسئلہ اٹھایا جس کا گذشتہ دنوں ہفت روزہ چٹان میں بڑا چرچا رہا تھا۔ یہ ان دنوں کی بات ہے جب مدیر چٹان نے جماعت کے خلاف یہ شوشہ چھوڑا تھا کہ ان کا کلمہ نیا ہے اور اس کے ثبوت کے طور پر Africa Speaks کتاب سے نائیجیریا کے ایک گاؤں کی احمدیہ مسجد کی پیشانی پر لکھے ہوئے کلمہ میں لفظ محمد کو احمد میں تبدیل کر کے بڑے طمطراق سے صفحہ اول پر شائع کیا تھا اور یہ عنوان جمایا تھا کہ لو آپ اپنے دام میں صیاد آ گیا۔ الفرقان میں تصویر کا صحیح عکس شائع کرنے کے علاوہ اس الزام کا مدلل اور مسبوط جواب شائع ہو چکا تھا۔ اس حوالہ سے حضرت ابا جان نے ان سے پوچھا کہ شورش صاحب! خدا لگتی کہیں کہ کیا اب بھی آپ واقعی یہ سمجھتے ہیں کہ احمدیوں کا کلمہ نیا ہے؟ اس پر شورش کاشمیری صاحب نے اپنے مخصوص انداز میں ایک قہقہہ لگایا اور کہا کہ چھوڑیے مولانا ان باتوں کو۔ آخر ہم نے بھی تو اپنا اخبار بیچنا ہوتا ہے! اور ساتھ ہی کہا کہ یہ بات Off the record ہے۔ آپ نے اسے شائع کیا تو میں اس کی تردید کر دوں گا۔

بددیانتی، جھوٹ اور اس پر یہ ڈھٹائی دیکھ کر ہم سب حیران رہ گئے۔ کذب و افتراء کے گند میں پڑ کر انسان کہاں سے کہا چلا جاتا ہے اس کا ایک افسوسناک منظر ہم نے دیکھا اور قرآن مجید کی اس آیت کا مفہوم خوب واضح ہوا کہ وَتَجْعَلُونَ رِزْقَكُمْ أَنْتُمْ تُكْذِبُونَ (الواقعة: ۸۳) خدا کرے کہ ہمارے مخالف علماء خدا خونی سے کام لیں اور جھوٹ کو ذریعہ آمد بنانے سے اجتناب کی توفیق پائیں۔

## بہائیوں کے زعمیم شوقی آفندی سے ملاقات

حضرت مولانا ابوالعطاء صاحب نے اپنے قیام فلسطین کے دوران بہائیوں کے زعمیم شوقی آفندی سے ملاقات کی۔ اس ملاقات کا ذکر آپ نے کتاب ”برہان ہدایت“ میں مطبوعہ اپنی تبلیغی یادداشتوں کے آخر میں کیا۔ حضرت مولانا تحریر فرماتے ہیں۔

مناسب معلوم ہوتا ہے کہ اس مقالہ کو ختم کرنے سے پہلے بطور تتمہ اس ملاقات کا بھی ذکر کر دیا جائے جو حیفاء (فلسطین) میں بہائی زعمیم شوقی آفندی سے ہوئی تھی۔ حیفاء بہائیوں کا مرکز ہے۔ متونی لیڈر شوقی آفندی وہاں ہی رہا کرتے تھے اور مجھے بھی قیام بلاد عربیہ (۱۹۳۱ء تا ۱۹۳۶ء) کے دوران کئی سال تک حیفاء میں رہنے کا موقع ملا ہے۔ میں نے دیگر بہائیوں کے علاوہ عبدالبہاء عباسی آفندی کے بھائی محمد علی صاحب سے بھی ملاقات کی تھی۔ یہ صاحب عبدالبہاء کے مخالف تھے۔ انہیں محروم الارث کر دیا گیا تھا۔ شوقی آفندی عبدالبہاء کے نواسے تھے۔ میں چند احمدی احباب کے ساتھ ان سے ملنے کے لئے ان کے مکان پر گیا۔ عام خیریت کے استفسار کے بعد حسب ذیل گفتگو ہوئی جو اختصاراً درج ہے۔ میں نے عرض کیا کہ آپ بہائیت کی امتیازی تعلیم پیش فرمائیں۔ کہنے لگے کہ ہماری خاص تعلیم یہی ہے کہ سب انسان بھائی بھائی ہیں۔ میں نے کہا کہ یہ تعلیم تو قرآن مجید میں موجود ہے۔ قرآن پاک فرماتا ہے کہ ہم نے سب انسانوں کو مرد و عورت سے پیدا کیا ہے۔ پس اس لحاظ سے وہ سب بھائی بھائی قرار پاتے ہیں۔ پھر قرآن مجید صراحتاً کہتا ہے اِنَّمَا الْمُؤْمِنُونَ اِخْوَةٌ کہ سب مومن بھائی بھائی ہیں۔ اس لئے انسانی اور ایمانی اخوت کے لحاظ سے بہائیت کے پاس کوئی امتیازی تعلیم نہیں ہے اور جب تک قرآن مجید سے بہتر تعلیم نہ پیش کی جائے، اس کے منسوخ ہونے کا سوال ہی پیدا نہیں ہوتا۔

جناب شوقی آفندی کہنے لگے۔ کہ تعلیم تو قرآن مجید میں بھی موجود تھی۔ مگر مسلمان گروہ درگروہ ہو کر باہم جھگڑتے تھے۔ میں نے کہا کہ اس میں تعلیم اور شریعت کا کیا قصور ہے؟ جہاں تک گروہ بندی اور جھگڑنے کا سوال ہے تو وہ اسی تھوڑے سے عرصہ میں آپ لوگوں میں بھی پیدا ہو چکا ہے۔ بابی ہیں پھر بہائی ہیں۔ پھر ازلی ہیں اور خود بہائیوں میں جھگڑے ہیں۔ عبدالبہاء اور محمد علی میں تنازعہ ہے اور بہاء اللہ کے خاندان کے جھگڑے عدالتوں تک جا چکے ہیں۔ پس مسلمانوں کی فرقہ بندی قرآنی تعلیم کے منسوخ قرار پانے کی ہرگز وجہ نہیں بن سکتی۔ شوقی صاحب کہنے لگے کہ یہ بات ٹھیک ہے۔ مگر



مسلمانوں میں آیات قرآنیہ کے بارے میں نزاع تھا۔ کوئی اس آیت کو منسوخ کہتا تھا اور کوئی اُس آیت کو۔ ہم نے کہا یہ جھگڑا ہی ختم کر دیا جائے۔ اس لئے ہم نے سارے قرآن مجید کو منسوخ قرار دے کر نئی شریعت پیش کر دی۔ میں نے کہا کہ آپ کو معلوم ہے کہ جماعت احمدیہ قرآن مجید کی کسی آیت کے منسوخ ہونے کی قائل نہیں اور آپ ایک احمدی مبلغ سے بات کر رہے ہیں۔ بعض پہلے مسلمان محققین بھی عدم نسخ فی القرآن کے قائل رہے ہیں۔ شوقی صاحب کہنے لگے کہ ٹھیک ہے کہ احمدی قرآن مجید کی کسی آیت کو منسوخ نہیں مانتے۔ مگر آپ لوگوں کی تعداد تھوڑی ہے۔ میں نے عرض کیا۔ صداقت بہر حال صداقت ہے۔ خواہ اس کے ماننے والے تھوڑے ہوں یا زیادہ۔ مزید برآں احمدیوں کی تعداد خاص حیف میں بھی بھائیوں سے زیادہ ہے۔ ہم یہاں بر ملا تبلیغ احمدیت کرتے ہیں۔ جب کہ بھائی اخفا سے کام لیتے ہیں۔ ہمارا یہاں دارال تبلیغ ہے۔ کبابیر میں مسجد محمود ہے۔ اپنا پریس اور ماہنامہ البشریٰ ہے۔ اس لئے آپ قلت تعداد کی وجہ سے اعتراض نہیں کر سکتے۔ کہنے لگے کہ آپ لوگ بھی اچھا کام کر رہے ہیں۔ میں نے آپ کے امام کی کتاب ”احمدیت“ پڑھی ہے آپ اپنا کام کرتے جائیں ہم اپنا کام کرتے ہیں۔ میں نے آخر میں کہا کہ آپ اپنی وہ شریعت تو دکھائیں۔ جس کی بناء پر آپ قرآن مجید کو منسوخ قرار دیتے ہیں۔ کہنے لگے کہ ”الاقدس“ تو میرے پاس نہیں ہے مگر میں آپ کو پتہ بتا دیتا ہوں۔ آپ عراق سے حاصل کر سکیں گے۔ اس کے بعد ہم ان سے رخصت ہو کر اپنے مکان پر آ گئے۔

ان کے بتائے ہوئے پتہ پر عراق سے خاصی رقم بطور ضمانت دے کر ایک نسخہ الاقدس کا مجھے مل گیا۔ جسے نقل کر کے واپس کر دیا گیا۔ یہ وہ نسخہ ہے جو بقول بھائیوں کے ان سے علیحدہ ہونے والے شخص نے شائع کیا ہے۔ کیونکہ بھائیوں کو تو عبدالبہاء نے منع کر رکھا ہے کہ وہ شریعت الاقدس کو شائع کریں۔ وہ اسے جائز قرار نہیں دیتے۔ ان کا یہ خط شائع شدہ ہے۔


میں نے الاقدس کا اصل نسخہ مزید تحقیق کے بعد خود شائع کرایا اور ساتھ اُردو ترجمہ بھی کر دیا۔ گویا بھائی لوگ جس شریعت کو نسخ قرآن کہتے ہیں وہ اس کے شائع کرنے کی بھی جرأت نہیں کرتے۔ بھلا قرآن کی مثل بنانے پر انسان کیونکر قادر ہو سکتا ہے۔ ہاں اتنا ظاہر ہے کہ بھائی (تحریک) تو اسلام کی دشمن اور اسلامی شریعت کی نسخ ہے جس کے مقابلے کے لئے اللہ تعالیٰ نے احمدیہ تحریک کو قائم کیا ہے۔

وَ الْآخِرُ دَعْوَانَا أَنْ الْحَمْدُ لِلَّهِ رَبِّ الْعَالَمِينَ۔



# پاکستان کی قومی اسمبلی میں

- ۴۰۳ O اسمبلی ۴۷۱۹ء کی کہانی
- ۴۰۸ O قومی اسمبلی کی کارروائی کی ایک جھلک
- ۴۱۱ O ”اغلاط سے پاک“ کرنے کا سوال
- ۴۱۲ O دواہم بیانات
- ۴۱۴ O مفتی محمود صاحب کے بیان پر تبصرہ



.

1

2



## پاکستان کی قومی اسمبلی میں

حضرت مولانا ابوالعطاء صاحب جالندھری کی زندگی کا ایک اہم واقعہ ۱۹۷۴ء میں قومی اسمبلی میں جماعت احمدیہ کے وفد میں شامل ہونا تھا۔ قومی اسمبلی میں جماعت احمدیہ کا جو وفد حضرت خلیفۃ المسیح الثالث رحمہ اللہ تعالیٰ کی سرکردگی میں پیش ہوا اس کے اراکین وفد میں حضرت صاحبزادہ مرزا طاہر احمد صاحب، حضرت شیخ محمد احمد صاحب مظہر، حضرت مولانا ابوالعطاء صاحب جالندھری اور محترم مولانا دوست محمد صاحب شاہد مورخ احمدیت شامل تھے۔

### اسمبلی ۱۹۷۴ء کی کہانی

تہران ایران کے دورے ۱۹۷۶ء میں ایک محفل میں مکرم محمد افضل صاحب کے گھر حضرت مولانا ابوالعطاء صاحب نے قومی اسمبلی ۱۹۷۴ء کی کارروائی کے بارے میں کچھ باتیں بتائیں۔ یہ باتیں کیسٹ پر ریکارڈ کی گئی تھیں۔ ریکارڈنگ کا معیار ربع صدی گزرنے کے بعد اچھا نہیں رہا تاہم اس سے جو کچھ اخذ کیا جاسکا وہ حتی الوسع حضرت مولانا کے الفاظ میں بیان کیا جاتا ہے۔

حضرت مولانا نے فرمایا:-

جب سوالات شروع ہوئے تو اٹارنی جنرل یحییٰ بختیار صاحب نے کہا کہ سوالات میں کروں گا۔ یہ سوالات ساری قوم کے ہیں، اسمبلی کے ممبروں کے ہیں، علماء کے ہیں، انہوں نے مجھے لکھ کر دیئے ہیں۔ یہ میں آپ کو ایک ایک کر کے پیش کروں گا۔ آپ کو اختیار ہے چاہے تو آج ہی جواب دے دیں، چاہے کل دے دیں، پرسوں دے دیں کیونکہ اس میں بہت سے حوالے ہیں۔ آپ کو حق ہے جب چاہیں اس کا جواب دیں۔ وہ کھڑے ہو کر سوال کرتے تھے حضرت صاحب کرسی پر بیٹھے رہتے تھے اور جواب دیتے تھے۔ یہ دیکھ کر مولویوں نے کہا کہ یہ ہمیں مناسب نہیں معلوم ہوتا کہ اٹارنی جنرل تو کھڑے ہو کر سوال کریں اور مرزا صاحب بیٹھ کر جواب دیں اٹارنی جنرل نے جواب دیا کہ وہ کوئی ملزم تو نہیں ہیں ہم نے ان کو معلومات حاصل کرنے کے لئے بلایا ہے۔ اس لئے ان کی مرضی ہے کہ بیٹھ کر جواب دیں۔ اٹارنی جنرل نے کہا کہ میری تو ڈیوٹی ہے مجھ کو تو عادت ہے کھڑے ہو کر بات کرنے کی۔ اس لئے میں تو شوق سے کھڑا ہوتا ہوں۔ کوئی پانچ سو کے قریب سوالات ان کو لکھ کر دیئے گئے۔ ان میں

سے انہوں نے کچھ جن لئے کچھ چھوڑ دیئے۔ میرا خیال ہے کہ ۳۰۰ کے قریب سوال تھے اور جب سوال ہوتے تھے تو ان کا تفصیلی جواب دیا جاتا۔ اس کے بعد وہ لوگ خیال کرتے تھے کہ غالباً مرزا صاحب کو سوالات کا پتہ ہے۔ سوالات کا پہلے سے علم ہو رہا ہے اور وہ کوشش کرتے تھے کہ ایسا سوال آ جائے کہ پہلے ان کو علم نہ ہو۔ ان سوالات کا ہم کو کس طرح علم ہونا تھا؟ ایک کتاب ہم کو مل گئی جس میں سے انہوں نے سارے سوالات نقل کئے تھے۔ محمدی بیگم کا، ثنا اللہ کا، عبدالحکیم کا، انگریز کا، جہاد کے متعلق۔ کوئی موضوع چھوڑا نہیں انہوں نے۔ حضرت صاحب کی پوری تیاری تھی۔ کوئی بات نئی نہیں تھی۔ حوالے ہم لوگ لے جاتے تھے۔ جو حوالہ دکھانا ہوتا تھا جھٹ نکالا اور سامنے پیش کر دیا۔ مولوی دوست محمد صاحب بہت ہوشیار ہیں اس بارے میں۔ میں بھی کچھ ان کی مدد کرتا تھا۔

یہ سوال اور ان کے جواب ریکارڈ ہیں۔ انہوں نے ہم کو تو دیئے نہیں اور ہم نے دو دفعہ ان سے مانگا ہے کہ یا تو آپ شائع کریں یا ہم کو شائع کرنے کے لئے دے دیں۔ نہ وہ خود شائع کرتے ہیں اور نہ ہمیں شائع کرنے کی اجازت دیتے ہیں۔ تحریری طور پر انہوں نے تسلیم کر لیا ہے کہ نہ ہم شائع کریں گے اور نہ آپ شائع کریں۔ ہمارے لئے مجبوری ہے اس لئے ہم شائع نہیں کر سکتے۔

ایک دفعہ مولوی مفتی محمود صاحب نے ایک بڑا راز آؤٹ کر دیا۔ ان کی کراچی میں دعوت کی گئی۔ حج پر سے آئے تھے یا جا رہے تھے۔ ایک استقبالیہ ان کے اعزاز میں دیا گیا ان کو کہا گیا کہ آپ لوگوں نے بڑا کارنامہ کیا ہے۔ یہ جو قومی اسمبلی کا ۱۹۷۴ء کا فیصلہ ہے۔ اس پر انہوں نے جو بیان دیا وہ بیان اخبار ”لولاک“ میں چھپ چکا ہے۔ اس بیان میں ان مولوی صاحب نے کہا میں آپ کو کیا بتاؤں کہ کس مشکل سے ہم گزر رہے ہیں۔ جب مرزا صاحب آتے تھے، شملہ دار پگڑی اور اچکن پہنے ہوئے، اور آتے ہی السلام علیکم کہتے تھے۔ ہمارے ممبر جو دیندار نہیں وہ ہمیں دیکھ دیکھ کر کہتے تھے کہ آپ کہتے ہیں کہ یہ شخص مسلمان نہیں ہے۔ یہ تو بہترین مسلمان ہے۔ اور جب بیان پڑھتے تھے تو آیتیں قرآن کریم کی پڑھتے تھے۔ حضور ﷺ کی احادیث پڑھتے تھے۔ جب حضور ﷺ کا نام آتا تو صلی اللہ علیہ وسلم کہتے تھے۔ سارے ممبر ہمیں گھورتے تھے اور کہتے تھے کہ مولوی لوگوں نے کیا کیا ہے۔ کیا پا کھنڈ بنا لیا ہے اور جب حضرت صاحب نے فتوے سنائے کہ شیعوں نے سنیوں کو یہ کہا۔ اور سنیوں نے شیعوں کو یہ کہا اس وقت ممبروں کی حالت یہ ہوتی تھی کہ وہ کہتے تھے کہ مولویوں کا یہی کام رہ گیا ہے یہ سب کو کافر قرار دیتے ہیں۔ انہوں نے کہا کہ میں تو بڑی مشکل میں پڑ گیا اور اتنا پریشان ہوا (پریشانی کا لفظ

استعمال کیا) کہ مجھے رات کو تین تین بجے تک نیند نہ آتی تھی۔

ان ممبروں کی حالت تو یہ تھی کہ کئی ممبر جب ہوٹل میں جاتے تھے تو بعض ہمارے آدمیوں سے ان کی ملاقاتیں ہوتی تھیں۔ بعض نے ان میں سے کہا کہ ہمارا دل تو چاہتا ہے کہ مرزا صاحب کی بیعت ابھی کر لیں۔ ایک نے کہا کہ میں بیعت تو کر لوں مگر مفتی محمود ہمارے علاقے کا ہے وہ ہمیں وہاں جینے نہیں دے گا۔

ایک مولوی صاحب ایک دن وہاں سے باہر نکل رہے تھے۔ ایک دوست تھے ہمارے، ان کی بالکل غیر احمدیوں والی شکل بنی ہوئی تھی۔ اسمبلی ہال سے باہر مولوی صاحب نکلے تو جا کر مصافحہ کیا۔ دس روپے کا نوٹ ان کو نذرانہ پیش کیا۔ اور کہنے لگا کہ مولوی صاحب یہ تو بتائیں اندر کیا ہو رہا ہے ہم لوگ تو یہاں باہر بیٹھے بیٹھے تھک گئے ہیں۔ آپ لوگوں نے مرزائیوں کا کیا کیا ہے۔ کہنے لگا کہ جی کرنا کیا ہے۔ کسی کی مرزا صاحب کے سامنے دال نہیں گلتی۔ بات ہی نہیں بنتی۔ اور ہر ایک ہم سے یہی چاہتا ہے کہ میں افلاطون بنوں۔ بات کرنی نہیں آتی۔ میں تو وہاں سے ناراض ہو کر آ گیا ہوں۔

ایک دفعہ اٹارنی جنرل حضرت صاحب کو کہنے لگے، مرزا صاحب کوئی بات نہیں اگر آپ کو اقلیت قرار دے دیا گیا۔ گورنمنٹ آپ کو پروٹیکشن دے گی اور آپ کی حفاظت ہو جائے گی۔ حضرت صاحب نے کہا ہمیں گورنمنٹ کی پروٹیکشن کی ضرورت نہیں۔ ہم خدا کی حفاظت میں ہیں اس لئے ہمیں اس مسئلے سے کوئی غرض نہیں ہے۔ گوجرانوالہ اور بعض اور جگہ جو پروٹیکشن ہمیں دی گئی ہے اس پر تو گورنمنٹ کو یہ بھی توفیق نہیں ہوئی کہ ایک کلمہ مذمت کا ہی کہہ دیتی۔

ایک دن اٹارنی جنرل صاحب کہنے لگے۔ مرزا صاحب! کل سوالات عربی میں ہوں گے۔ مولوی ظفر انصاری صاحب سوالات کریں گے۔ کیونکہ عربی کی عبارتیں میں تو نہیں پڑھ سکتا۔ وہ پڑھیں گے۔ حضرت صاحب نے فرمایا۔ آپ نے تو اعلان کیا تھا کہ آپ ہی سوالات کریں گے۔ کہنے لگے ہاں میں نے کہا تو یہی تھا۔ مگر اب مجبوری ہے۔ حضرت صاحب نے فرمایا پھر مجھے بھی اختیار ہے کہ میں بھی اپنے ساتھیوں میں سے کسی کو نامزد کر دوں۔ اٹارنی جنرل صاحب کہنے لگے ہاں آپ کو اختیار ہے۔ حضرت صاحب نے اعلان کر دیا کہ کل ابوالعطاء صاحب میری طرف سے جواب دیں گے۔ خیر ہم آ گئے۔ آ کر ہم رات بھر تیاری کرتے رہے۔ انہوں نے کہا تھا کہ تفسیر قرآن کے بارے میں سوال کریں گے۔ اگلے دن گئے۔ حضرت صاحب نے بیٹھتے ہی فرمایا کہ پہلے میں چند لفظوں میں اصولی باتیں بیان کروں گا جو

حضرت مسیح موعود نے تفسیر کے بارے میں بیان کی ہیں۔ اس کے بعد سپیکر نے کہا کہ مرزا صاحب آپ کے ڈیلیکیشن سے میری درخواست ہے کہ آپ لوگ دس منٹ کے لئے ذرا اپنے کمرے میں تشریف لے جائیں۔ خیر ہم چلے گئے۔ چائے وغیرہ پی۔ اس کے بعد انہوں نے پھر بلایا۔ ہم آ گئے۔ سوالوں کا سلسلہ شروع ہوا تو ظفر انصاری صاحب نے کھڑے ہو کر سوال کر دیا۔ حضرت صاحب نے مائیک میرے آگے کر دیا۔ میں نے جواب دینا شروع کر دیا۔ ابھی دو جملے ہی بولے تھے کہ سپیکر صاحب کہنے لگے۔ مرزا صاحب بہتر یہی ہے کہ آپ خود جواب دیں۔ حضرت صاحب کہنے لگے یہ تو طے ہو گیا تھا کہ مولوی صاحب جواب دیں گے۔ کہنے لگے، ذمہ داری تو آپ کی ہے۔ حضور نے فرمایا ہاں میری ذمہ داری ہے۔ جو یہ جواب دیں گے میرا جواب سمجھا جائے گا۔ کہنے لگے نہیں! نہیں! بہتر یہی ہے کہ حضور خود جواب دیں۔ جب تین چار دفعہ انہوں نے اصرار کیا تو حضور نے فرمایا۔ بہت اچھا۔ اور مائیک اپنے سامنے کر لیا۔ ہم نے اندازہ یہ لگایا کہ غالباً ان لوگوں نے سوچا ہو گا کہ آج عربی کی عبارتیں ہیں۔ حضرت صاحب کو عربی آتی ہے یا نہیں آتی۔ اور دوسرا وہ یہ سمجھتے تھے کہ پہلے ہر روز کا پتہ ہوتا تھا کہ کیا سوال آنے ہیں۔ تو مرزا صاحب ان سوالوں کے جواب جانتے تھے۔ آج ٹیسٹ ہو جائے گا۔ یہ مشورہ کر کے انہوں نے یہ کہا کہ اب یہ فیصلہ بدل دو اور کہو کہ مرزا صاحب خود جواب دیں۔ حضرت صاحب نے جواب دیئے اور اللہ کی تائید پہلے دنوں سے بھی زیادہ شان سے ظاہر ہوئی۔ بہت لطف آیا اس روز جب حضور جواب دیتے تھے تو مولوی ظفر احمد صاحب انصاری جو ایک لائن کے بعد دوسری لائن میں سامنے بیٹھے تھے۔ تو وہ اثبات میں سر ہلاتے تھے۔ خیر جب ہم چائے کے وقفے میں واپس آئے تو حضرت صاحب مجھے کہنے لگے، مولوی صاحب! میں جب جواب دیتا تھا تو یہ سر ہلاتا تھا۔ میں نے کہا حضور یہ مولویوں کی عادت ہوتی ہے۔

”رابطہ“ عالم اسلامی کا ایک رسالہ ہے وہ ان دنوں ہمیں وہاں مل گیا اس میں انہوں نے افریقہ سپیکس (Africa Speaks) جو کتاب ہے اس کے بہت سے نوٹ دیئے ہوئے ہیں اور لکھا ہے کہ دیکھو قادیانی کس تگ و دو کے ساتھ کام کر رہے ہیں۔ کہیں مسجد بنائی جا رہی ہے کہیں ہسپتال کھولا جا رہا ہے حضرت صاحب افتتاح کر رہے ہیں۔ اور وہاں پر ذکر آیا کہ احمدیوں نے کلمہ میں احمد رسول اللہ لکھا ہوا ہے تو حضرت صاحب نے وہ رسالہ پیش کر دیا۔ ظفر احمد انصاری صاحب نے کہا کہ یہ رسالہ مجھے دے دیں۔ میں اس پر کل سوال کروں گا۔ حضرت صاحب نے فرمایا دے دو۔ میں انہیں دے آیا



دوسرے دن ان سے پوچھا کہ سوال کریں کہنے لگا آج اس رسالہ سے سوال نہیں کرنا تیسرے دن پھر پوچھا پھر کہا نہیں۔ چوتھے دن پوچھا تو کہنے لگا آپ رسالہ ہی واپس لے لیں۔ کوئی سوال نہ کیا۔ حضرت صاحب بار بار ہم سے مذاق کیا کرتے تھے کہ تم لوگ تو مناظر ہو میں کوئی مناظر تو نہیں ہوں۔ یہ حضور کی بے تکلفی کی باتیں تھیں۔

وہاں ایک سوال آیا کہ ایک کتاب غالباً سیرۃ الابدال پر اعتراض ہے۔ اس کتاب کے صفحہ نمبر ۱۹۶ پر یہ بات لکھی ہے۔ حضرت صاحب نے فرمایا۔ اچھا کل جواب دیں گے۔ کئی باتوں پر فرمایا کرتے تھے کہ تحقیق کر کے کل یا پرسوں جواب دیں گے۔ وہاں پر آ کر سیرۃ الابدال دیکھی اس کے تو اتنے صفحے ہی نہ تھے۔ خیر حضور صبح گئے۔ اور فرمانے لگے یحییٰ بختیار صاحب! کل آپ نے کیا سوال کیا تھا جو رہ گیا تھا۔ انہوں نے سوال دہرا دیا۔ حضرت صاحب نے فرمایا کتنا صفحہ نمبر آپ نے بتایا تھا۔ انہوں نے صفحہ بتا دیا ۱۹۶۔ حضرت صاحب نے فرمایا میں نے جا کر وہ کتاب دیکھی اس کے ۱۹۶ صفحے چھوڑ سو صفحے بھی نہیں، اسی صفحے بھی نہیں، ستر صفحے بھی نہیں۔ تو میں نے سوچا کہ پتہ نہیں کس طرح آپ نے یہ سوال کر دیا ہے اور پھر میں نے خیال کیا کہ شاید صفحوں کی غلطی لگ گئی ہو تو کتاب میں کہیں یہ مضمون ہوگا۔ چنانچہ شروع سے لے کر آخر تک میں نے کتاب پڑھی۔ کہیں پر وہ عبارت بھی نہیں ہے جو آپ نے بتائی ہے۔ تو اب وہ بیچارے بڑے حیران ہوئے کہنے لگے کہ مولوی صاحبان نے سوال کیا تھا۔ اور مولوی صاحبان کو کہنے لگے کہ آپ نے کیا صفحہ بتایا تھا۔ اب ایک کہے فلاں نے سوال دیا تھا دوسرا کہے فلاں نے دیا تھا۔ بڑی افراتفری مچ گئی۔ ہمیں ہنسی آ گئی۔ اس پر ہماری شکایت کی گئی کہ وفد کے ممبر جو ہیں یہ ہنستے ہیں۔ ہماری بھٹو صاحب سے شکایت کی گئی کہ ممبران وفد ہنستے ہیں۔ بھٹو صاحب نے ہم سے کہا کہ ان پر نہ ہنسیں۔ ہم نے کہا بے اختیاری کی بات ہے مجبور ہیں ہم۔ جان بوجھ کر تو ہم نہیں ہنستے۔ خیر جب ہم چائے پر گئے تو میں نے حضرت صاحب سے عرض کی کہ آپ نے کس طرح ان کو لپیٹا اور گھیر گھاڑ کر ان کا منہ بند کر دیا۔ بس یہی مناظرہ ہوتا ہے۔ ہنستے ہوئے فرمانے لگے نہیں نہیں یہ مناظرہ نہیں۔ یہ لطیفے بھی ہوتے تھے۔

جس دن سب کچھ ختم ہوا تو اٹارنی جنرل کہنے لگے آپ کچھ آخر میں کہنا چاہتے ہیں۔ آپ نے فرمایا میں کچھ نہیں کہنا چاہتا بس یہ کہنا چاہتا ہوں کہ میری دعا ہے آپ کے لئے اور دوسرا یہ کہ میں آپ کو یقین دلانا چاہتا ہوں کہ اگر آپ ہمارے دل چیر کر دیکھیں گے تو اس کے اندر سوائے اللہ کی محبت اور

عشق کے اور محمد صلی اللہ علیہ وسلم کی محبت کے اور کچھ نہیں پائیں گے۔ والسلام علیکم۔  
بس یہ کہہ کر ختم کر دیا۔ آخری فقرے یہ تھے۔

جاتے وقت السلام علیکم کہتے تھے۔ واپس آتے وقت بھی السلام علیکم کہتے تھے۔ ممبر آپس میں چہ میگوئیاں کرتے تھے۔ وفات مسیح پر سوال کرنے سے کتراتے تھے۔ بہت پر لطف ایام گزر رہے ہیں۔ دن اور رات یوں گذرتے تھے کہ وقت گزرنے کا احساس نہیں ہوتا تھا۔

ایک ممبر کا میں آپ کو لطیفہ سناتا ہوں۔ وہ اب تو وزیر مملکت بھی ہو گئے ہیں۔ اس نے ایک احمدی کے ذریعے مجھے پیغام بھیجا۔ میرے بھی واقف تھے۔ انہوں نے کہا کہ میری طرف سے جا کر مولوی صاحب کو سلام کہنا اور حضرت صاحب کو بڑے ادب سے میرا سلام کہنا۔ اور کہہ دیں کہ ۱۲۹ نے مجھ سے پہلے دستخط کئے تھے ۱۳۰ واں میں تھا۔ اپنی مجبوریاں بتاتے تھے بڑا امتحان تھا۔

ایک دفعہ ایک اخبار میں اعلان ہوا کہ اسمبلی کی کارروائی کو ایڈٹ کریں گے۔ ہم نے کہا کہ ایک آدمی ہمارا بھی چاہئے ایڈٹ کرنے کیلئے۔ ورنہ تو غلط ہوگا۔ حکومت نے کہا کہ نہیں کوئی ایسی بات نہیں۔ الفضل کی بعض ایسی تاریخوں کے حوالے دیئے جب ابھی الفضل شائع ہی نہیں ہوا تھا۔ کئی دفعہ غلط حوالے دیئے۔ پھر واپس لے لیتے تھے۔

○ حضرت مولانا ابوالعطاء صاحب جالندھریؒ نے اپنے رسالہ الفرقان میں ستمبر ۱۹۷۵ء کی اشاعت میں قومی اسمبلی کی کارروائی ۱۹۷۴ء کی ایک جھلک کے عنوان سے بعض تفصیل شائع کیں۔ الفرقان میں شائع شدہ مضمون ذیل میں درج کیا جاتا ہے۔

## قومی اسمبلی کی کارروائی کی ایک جھلک

### روزنامہ نوائے وقت کی اشاعت خاص پر سرسری تبصرہ

روزنامہ نوائے وقت لاہور نے ۸ ستمبر ۱۹۷۵ء کو اپنی اشاعت خاص شائع کی ہے جس کے عنوان (۱) ”۷ ستمبر ایک یادگار دن“ (۲) ”قادیانیوں کو غیر مسلم اقلیت قرار دے دیا گیا“ ہیں۔ قومی اسمبلی کی ترمیم کے متعلق اس مقالہ میں لکھا گیا ہے کہ:-

”قومی اسمبلی نے تقریباً دو ماہ تک قادیانیوں کے ۹۰ سالہ پرانے اور نازک مسئلہ پر غور

کیا۔ اس نے اپنے اٹھائیس اجلاسوں میں ۹۶ گھنٹے غور و فکر کرنے، متعلقہ دستاویزات کا

جائزہ لینے اور ان پر طویل جرح کرنے کے بعد سفارشات پیش کی تھیں۔ کمیٹی کے سامنے ربوہ جماعت کے سربراہ نے ۴۱ گھنٹے اور پچاس منٹ تک شہادت قلمبند کرائی اور ان کا بیان گیارہ دن تک جاری رہا۔“

اس اجمال کی مختصر تفصیل یوں ہے کہ جماعت احمدیہ کی طرف سے ان کے امام سیدنا حضرت حافظ میرزا ناصر احمد خلیفۃ المسیح الثالث ایدہ اللہ بنصرہ کو قومی اسمبلی کی کمیٹی میں اپنی شہادت پیش کرنے کے لئے دعوت دی گئی تھی۔ حضور مقررہ ایام میں اسمبلی ہال میں تشریف لے جاتے رہے۔ حضور کے ہمراہ حکومت کی منظوری کے مطابق چار افراد بطور وفد تشریف لے جاتے۔ (۱) محترم شیخ محمد احمد صاحب مظہر۔ (۲) محترم صاحبزادہ مرزا طاہر احمد صاحب۔ (۳) مولوی دوست محمد صاحب شاہد۔ (۴) خاکسار ابوالعطاء جالندھری۔

اجلاس کے ایام میں مختلف اوقات میں وقفہ وقفہ کے ساتھ شہادت کا سلسلہ جاری رہتا تھا۔ درمیانی وقفہ میں وفد کے ٹھہرنے کے لئے اسمبلی کی عمارت میں انتظام موجود تھا۔ جب کمیٹی کا کورم پورا ہو جاتا تھا تو اطلاع ملنے پر حضور ایدہ اللہ بنصرہ اپنے وفد کے ساتھ اسمبلی ہال میں تشریف لے جاتے تھے۔ دروازہ سے داخل ہوتے وقت حضور باواز بلند السلام علیکم ورحمۃ اللہ وبرکاتہ، کہتے اور پھر ہم پانچوں مقررہ جگہ پر مقررہ کرسیوں پر بیٹھ جاتے۔ حضور ایدہ اللہ بنصرہ کی کرسی درمیان میں ہوتی تھی اور ہم چاروں میں سے دو حضور کے دائیں طرف اور دو بائیں طرف بیٹھتے تھے۔ ہمارے سامنے حاضر ارکان اسمبلی بیٹھے ہوتے تھے۔ سپیکر صاحب بطور چیئرمین اور سیکرٹری صاحبان ہمارے پیچھے بلند جگہ پر بیٹھتے تھے۔ لاؤڈ سپیکر کا ایسا انتظام تھا کہ آواز سارے ہال میں پہنچتی تھی اور ریکارڈ ہوتی تھی۔ ہر اجلاس سے واپسی کے وقت بھی ہمارے امام ہمام ایدہ اللہ بنصرہ اور ہم السلام علیکم ورحمۃ اللہ وبرکاتہ کہہ کر ہال سے نکلتے تھے۔

جماعت احمدیہ کی طرف سے سیدنا حضرت خلیفۃ المسیح ایدہ اللہ بنصرہ نے بطور امام جماعت احمدیہ پہلے وہ مطبوعہ بیان پڑھ کر سنایا جو جماعت کی طرف سے طبع کرا کر اسمبلی میں داخل کیا گیا تھا اور ہر رکن اسمبلی تک پہنچایا جا چکا تھا یہ بیان قریباً دو صد صفحات پر مشتمل تھا اور نہایت مدلل اور موثر بیان تھا۔ اور پھر جس مخلصانہ اور مجاہدانہ انداز میں حضرت امام جماعت احمدیہ نے وہ مضمون پڑھ کر سنایا اس کا خاص اثر تھا۔ یہ بیان کئی دنوں میں ختم ہوا۔ اس بیان میں بڑی تفصیل سے بتایا گیا ہے کہ جماعت احمدیہ کے بانی

علیہ السلام نے جماعت کو قرآن مجید کی روشنی میں جملہ ایمانیات پر ایمان لانے کی تاکید فرمائی ہے اور رسول اکرم ﷺ کو خاتم النبیین یقین کرنے کا حکم دیا ہے۔ بلکہ یہاں تک فرمایا ہے کہ جو شخص آنحضرت ﷺ کو خاتم النبیین نہیں مانتا وہ دائرہ اسلام سے خارج ہے۔ قرآن پاک کی آیات، احادیث نبویہ ﷺ، لغت عربی کے حوالہ جات اور بزرگان اُمت کے اقتباسات کی روشنی میں خاتم النبیین کا مفہوم ایسے واضح رنگ میں بیان ہوا ہے کہ بجز تسلیم کوئی چارہ نہیں۔ اس مطبوعہ بیان میں جماعت کے حالات اور اسلامی خدمات کا بھی مفصل تذکرہ ہے۔ غرض یہ بیان اپنی ذات میں ایک مکمل دستاویز ہے۔ اراکین اسمبلی کو اس مطبوعہ بیان کے ساتھ دیگر کتب و رسائل بھی بطور ضمیمہ پیش کئے گئے تھے۔

مطبوعہ بیان کے پڑھے جانے کے بعد جناب اٹارنی جنرل یحییٰ بختیار صاحب نے حضور ایدہ اللہ بنصرہ سے سوالات دریافت کئے اندازاً تین چار صد کے قریب مختلف النوع سوالات ہوں گے۔ یہ سوالات اٹارنی جنرل صاحب نے ان سوالات میں سے انتخاب کئے ہوئے تھے جو علماء نے انہیں لکھ کر دیئے تھے۔ سیاسی سوالات بھی تھے اور مذہبی بھی۔ حضرت خلیفۃ المسیح ایدہ اللہ بنصرہ نے ہر سوال کا مفصل اور واضح جواب دیا۔ یہ منظر بھی بہت ایمان افزا تھا۔ اے کاش کہ میں اس کی تفصیل بیان کر سکتا۔ ہمارے مخالف علماء تو اپنے لیکچروں میں غلط سلسلہ باتیں بیان کرتے رہتے ہیں۔ مگر ہم تو اخلاقی طور پر پابند ہیں۔ جب تک خود حکومت اس کارروائی کو شائع نہ کرے ہم بھی اس کو شائع نہیں کریں گے۔ ہاں اتنا بتا دینے میں کوئی ہرج نہیں کہ سوال و جواب کا یہ سلسلہ بہت پر کیف تھا۔ اور جب کبھی صحیح طور پر شائع ہوگا سب قارئین اس سے لطف اندوز ہوں گے اور پیش کردہ حوالہ جات کو پڑھ کر سب لوگ ملک نور الحسن صاحب وٹو ایم۔ اے کی طرح پکار اٹھیں گے کہ:-

”مرزائیوں نے قومی اسمبلی میں انہیں پیش کر کے ان مولویوں کی زبان بند کر دی

تھی۔“ (اخبار المحدث لاہور۔ ۱۳ دسمبر ۱۹۷۷ء)

اب اگر ہم سے یہ سوال ہو کہ ان حالات کے باوجود فیصلہ احمدیوں کے خلاف کیوں ہوا؟ تو ہم یہی کہہ سکتے ہیں کہ اسے ایک سیاسی راز ہی سمجھئے ورنہ بقول ملک غلام جیلانی صاحب حقیقت تو یہی تھی کہ:-

”قومی اسمبلی ایسا فیصلہ کرنے کی مجاز نہیں۔“ (نوائے وقت۔ ۲۲ دسمبر ۱۹۷۷ء)

کئی ”سربراہانِ افسروں کی“ آج بھی یہی رائے ہے کہ:-



”مادیانیوں کو غیر مسلم قرار دینے کا فیصلہ غلط ہوا ہے“۔ (نوائے وقت ۱۹ ستمبر ۱۹۷۷ء)

ہم چاہتے ہیں کہ اس سلسلہ میں ہم اُس وقت کچھ لکھیں جب تاریخ اس راز سے خود پردہ اٹھا دے اور انشاء اللہ العزیز یہ پردہ اٹھ کر رہے گا۔

ساری دنیا جانتی ہے کہ حضرت بانی سلسلہ احمدیہ میرزا غلام احمد قادیانی علیہ السلام نے اسلام کی اس زمانہ میں بے مثال خدمت کی ہے۔ اپنوں اور بیگانوں نے تحریری طور پر اس کا اعتراف کیا ہے۔ علماء نے آپ پر اور آپ کے ماننے والوں پر سالہا سال سے کفر کے فتوے لگا رکھے ہیں۔ مگر جماعت احمدیہ ترقی کرتی گئی اور الہی سنت کے مطابق احمدی بڑھتے گئے اور علماء کے فتوے بے اثر ثابت ہو گئے۔ تب اشتعال انگیزی کے ذریعہ حکومت کو مجبور کیا گیا کہ وہ احمدیوں کے خلاف فتویٰ کفر دے چنانچہ قومی اسمبلی کی کارروائی شروع کی گئی۔ اسمبلی سے یہ فیصلہ طلب کر کے علماء نے اعتراف کر لیا کہ ان کے اپنے فتوے احمدیت کی ترقی کو روک نہیں سکے۔ پھر جو فیصلہ ہوا ہے اس میں یہ اقرار تو کر لیا گیا کہ:-

ہم جو چودہ سو سال سے آسمانوں سے عیسیٰ بنی اللہ کے منتظر تھے اور زمین سے الامام المہدی جیسے عظیم مصلح کیلئے چشم براہ تھے وہ ہماری غلطی تھی۔ وہ پیشگوئیاں درست نہ تھیں۔

اگر ذرا بھی غور کیا جائے تو یہ صورت حال تحریک احمدیت کی عظیم فتح ہے۔ بہر حال قومی اسمبلی کی کارروائی بھی انشاء اللہ تعالیٰ آخر کار حق کی تائید کا ایک بڑا نشان بنے گی۔ وَ عَلٰی اللّٰهِ التَّكْلَانِ نِعْمَ الْمَوْلٰی وَ نِعْمَ النَّصِیْرُ۔ (ماہنامہ الفرقان ستمبر ۱۹۷۵ء صفحہ ۶۳ تا ۶۴)

قومی اسمبلی کی کارروائی کے ضمن میں ۸ ستمبر ۱۹۷۵ء کے نوائے وقت لاہور میں ایک خبر شائع ہوئی۔ حضرت مولانا نے اس کا فوری نوٹس لیا اور ستمبر ۱۹۷۵ء کے شمارے میں اس پر تبصرہ بھی کر دیا۔

## قومی اسمبلی کی کارروائی کو ”اغلاط سے پاک“ کرنے کا سوال

کارروائی کو اصل حالت میں شائع کرنے کا مطالبہ

مدیر ”نوائے وقت“ لاہور لکھتے ہیں کہ:-

”قومی اسمبلی کے آزاد رکن مولانا ظفر احمد انصاری نے یہ انکشاف کیا تھا کہ قادیانیوں کے مسئلہ پر خصوصی کمیٹی کی طرف سے ۹۶ گھنٹے تک غور کرنے کے دوران میں ٹیپ ریکارڈ کی جانے والی تمام کارروائی کو باقاعدہ ریکارڈ میں منتقل کرنے کی، اس کی تصحیح اور اس کو اغلاط

سے پاک کر کے مرتب کرنے کی نگرانی کا کام ان کے سپرد کیا گیا ہے لیکن اس سلسلہ میں ابھی تک کچھ معلوم نہیں ہو سکا کہ خصوصی کمیٹی کی اس کارروائی کا کیا بنا ہے اور نہایت قیمتی اور یادگار مواد کو مولانا موصوف کے حسب خواہش محفوظ کرنے کا انتظام کس مرحلے میں ہے۔“

(۸ ستمبر ۱۹۷۵ء)

الفرقان: فیصلے کا یہ کیا انوکھا طریق ہے کہ خود ہی لوگ مدعی ہوں اور خود ہی جج بن جائیں اور خود ہی فیصلے کر دیا کریں اور پھر خود ہی اپنی اغلاط کی تصحیح کر لیا کریں؟ کیا یہ ستم ظریفی نہیں کہ خصوصی کمیٹی اپنے ہی ایک رکن کو جو فریق مخالف میں شامل تھا مقرر کر دے کہ اپنے ریکارڈ کو گھر میں بیٹھ کر ”اغلاط سے پاک کر کے مرتب“ کرے۔ ظاہر ہے کہ مولوی انصاری صاحب اپنی اور اپنے ساتھیوں کی اغلاط کو ہی درست کرنے کی کوشش کریں گے۔

اے اللہ! اس دنیا میں انصاف کے بھی کیا نرالے طریقے ہیں۔ حکومت پاکستان اصل کارروائی کو شائع کرنے سے کیوں معذور ہے؟ (ماہنامہ الفرقان ستمبر ۱۹۷۵ء صفحہ ۱۵)

قومی اسمبلی کے فیصلے کے بارے میں اہم مواد کو ریکارڈ کرنے کی خدمت حضرت مولانا نے رسالہ الفرقان کے ذریعے انجام دی۔ ذیل میں دو اہم اقتباسات پیش ہیں جو بلاشبہ تاریخ احمدیت کا اہم باب ہیں۔ حضرت مولانا شکر یہ کے مستحق ہیں کہ انہوں نے یہ اہم تاریخی ریکارڈ مستقبل کے مورخ کے استفادہ کے لئے محفوظ کر دیا۔ یہ اقتباسات الفرقان سے لے کر اس کتاب میں منتقل کر کے ہم بھی اس تاریخی امانت کو قارئین کے ہاتھوں میں دے رہے ہیں۔ دونوں اقتباسات پیش خدمت ہیں۔

## قومی اسمبلی کے فیصلہ کے متعلق دو اہم بیانات

مفتی محمود کی تقریر اور الطاف حسن قریشی کی تحریر

پاکستان کی قومی اسمبلی کے فیصلہ ستمبر ۱۹۷۴ء کے بارے میں اسی وقت سے پاکستان اور بیرون پاکستان چہ میگوئیاں ہو رہی ہیں۔ قابل غور امور یہ ہیں کہ آیا قومی اسمبلی کے دائرہ اختیار میں یہ بات شامل ہے کہ وہ اہل پاکستان کے مذاہب کا فیصلہ کرے اور جس کو چاہے مسلمان قرار دے اور جس کو چاہے غیر مسلم ٹھہرا دے؟ پھر یہ بھی سوچنے کی بات ہے کہ احمدیوں کے بارے میں اسمبلی کا فیصلہ کن حالات میں کیا گیا اور کس بناء پر کیا گیا ہے؟

خاکسار راقم السطور اس وفد کا ایک رکن تھا جو جماعت احمدیہ کی طرف سے قومی اسمبلی میں پیش ہوا تھا۔ اس نے قومی اسمبلی کے اندر ممبران اسمبلی کے چہرے پڑھے تھے۔ ان کے تاثرات کو دیکھا تھا۔ ممبر علماء کی اضطرابی کیفیت کو مشاہدہ کیا تھا۔ حضرت امام جماعت احمدیہ ایدہ اللہ بنصرہ کے ایمان افروز بیانات اور پھر جناب انارنی جنرل کے سوالات اور حضور ایدہ اللہ بنصرہ کے جوابات کو پوری توجہ سے سنا تھا۔ اسے اس دید و شنید کے بعد ایک لمحہ کیلئے بھی یہ خیال نہ ہو سکتا تھا کہ ممبران اسمبلی احمدیوں کو Not Muslim قرار دے سکیں گے۔ مگر ۷ ستمبر ۱۹۷۴ء کو ایسا ہی اعلان ہو گیا۔ العجب!

ہمیں جناب صدر قومی اسمبلی (سپیکر صاحب) کی اس خواہش کا احترام ہے کہ اسمبلی کی کارروائی کو ”راز“ سمجھا جائے اور کھلے بندوں اسے بیان نہ کیا جائے اس لئے ہم تو ابھی اس بارے میں خاموش ہیں مگر دوسرے لوگ اپنے سیاسی و غیر سیاسی مقاصد کی خاطر فیصلہ ۷ ستمبر کے سلسلہ میں کچھ صحیح اور اکثر غلط باتیں شائع کر رہے ہیں کیا ہی اچھا ہو کہ حکومت ساری کارروائی کو شائع کر دے۔

آج ہم قارئین الفرقان کے اضافہ علم کے لئے دوسرے لوگوں کے دواہم بیان درج کرتے ہیں۔ پہلا بیان جناب مفتی محمود صاحب کا ہے۔ انہوں نے کراچی کے ایک استقبالیہ میں قومی اسمبلی کی کارروائی کا ذکر کرتے ہوئے کہا کہ:-

”اسمبلی میں قرارداد پیش ہوئی اور اس پر بحث کے لئے پوری اسمبلی کو کمیٹی کی شکل دیدی گئی۔ کمیٹی نے یہ فیصلہ کیا کہ مرزائیوں کی دونوں جماعتیں خواہ لاہوری ہوں یا قادیانی۔ ان کو اسمبلی میں بلایا جائے اور ان کا موقف سنا جائے۔“

دوسرا بیان جناب الطاف حسن قریشی مدیر ”اردو ڈائجسٹ“ لاہور کا ہے۔ وہ ”عوامی حقوق کی جنگ“ کے زیر عنوان تحریر کرتے ہیں کہ:-

”اس امر واقعہ سے انکار کی گنجائش نہیں کہ پہلی ترمیم اور دوسری ترمیم اتفاق رائے سے منظور ہوئی اور دوسری ترمیم میں بالخصوص تمام قواعد و ضوابط ایک طرف رکھ دیئے گئے۔ یہ بات قابل ذکر ہے کہ اس ترمیم کا تعلق قادیانیوں کو دستوری طور پر غیر مسلم اقلیت قرار دینے سے تھا۔ ہم نے اس خطرناک پہلو کی پہلے ہی نشان دہی کی تھی کہ وزیراعظم ایک پتھر سے دو شکار کرنا چاہتے تھے۔ ایک طرف دستور میں ترمیم کر کے عوامی جذبات پر فتح حاصل کر لی جائے اور دوسری طرف پارلیمنٹ کو دستوری ترمیم عجلت میں پاس کرنے کا خوگر بنا دیا

جائے۔ مسٹر بھٹو نے قادیانی مسئلے کے بارے میں آخری اقدام کے لئے ۷ ستمبر کی تاریخ مقرر کر دی مگر ایسے حالات بھی پیدا کئے جن میں آخری وقت تک کوئی بات فیصلہ کن نظر نہ آتی تھی۔ قومی اسمبلی میں کئی روز سے قادیانی مسئلے کے سلسلے میں خفیہ کارروائی ہو رہی تھی اور قادیانی جماعت کو اپنا موقف پیش کرنے کا پورا موقع دیا گیا تھا۔ یہ بحث ۶ ستمبر تک چلتی رہی اور کچھ طے نہ پایا کہ دستوری ترمیم کے الفاظ کیا ہوں گے۔ ۷ ستمبر کو چار بجے شام ایک غیر سرکاری مسودے پر مختلف پارلیمانی قائدین کے مابین گفت و شنید ہوتی رہی۔ ہونا یہ چاہئے تھا کہ خفیہ کارروائی کے نتیجے میں ایک بل تیار ہوتا اور اس پر قومی اسمبلی کی مختلف کمیٹیوں میں غور ہوتا اور اس کے بعد اسے بحث و تمحیص کے لئے ایوان میں پیش کر دیا جاتا۔ جناب بھٹو اس پورے طریق کار کو ختم کر دینے کے درپے تھے تاکہ آئندہ کے لئے ایک مثال قائم ہو جائے۔ چنانچہ وہ آخری وقت تک طرح دیتے رہے اور پانچ بجے کے قریب بل پڑھ کر سنایا گیا اور ایک گھنٹے کے اندر اندر اسے اتفاق رائے سے منظور کر لیا گیا اور ضابطوں کو بالائے طاق رکھتے ہوئے اسی رات سینٹ کا اجلاس طلب ہوا اور اس ایوان میں بھی کچھ زیادہ وقت نہ لگا۔ اس رواروی اور گہما گہمی میں کچھ بھی غور و فکر نہ ہوا اور دوسری آئینی ترمیم میں چند بنیادی خامیاں رہ گئیں جن پر اب صدائے احتجاج بلند کی جا رہی ہے۔

(اُردو ڈائجسٹ لاہور، دسمبر ۱۹۷۵ء، صفحہ ۵۷)

## قومی اسمبلی کے فیصلہ کے سلسلہ میں مفتی محمود صاحب کا بیان

مدیر ”لولاک“ لائلپور کی پریشانی

الفرقان کے گزشتہ شمارہ میں پاکستان قومی اسمبلی کے فیصلہ ۷ ستمبر ۱۹۷۴ء کے سلسلہ میں جناب مفتی محمود صاحب کے بیان کا طویل اقتباس بھی شائع کیا گیا تھا۔ مفتی محمود صاحب نے کراچی میں تقریر کرتے ہوئے کہا:-

”اسمبلی میں قرارداد پیش ہوئی اور اس پر بحث کیلئے پوری اسمبلی کو کمیٹی کی شکل دے دی گئی۔ کمیٹی نے یہ فیصلہ کیا کہ مرزائیوں کی دونوں جماعتیں خواہ لاہوری ہوں یا قادیانی۔ ان کو اسمبلی میں بلایا جائے اور ان کا موقف سنا جائے تاکہ کل اگر ان کے خلاف فیصلہ کر دیا گیا تو وہ دنیا میں اور بیرونی ممالک میں



یہ نہ کہیں کہ ہم کو بلائے بغیر اور مؤقف سنے بغیر ہمارے خلاف فیصلہ کر دیا گیا ہے۔ بطور اتمام حجت ان کا مؤقف سننا ہمارے لئے ضروری تھا۔ اس لئے ان کو بلایا گیا۔ جب انہوں نے اپنے بیانات پڑھے تو ان پر تیرہ دن بحث ہوئی۔ گیارہ دن میرزا ناصر اور پھر دو دن صدر الدین پر جرح ہوئی۔“

اس میں شبہ نہیں کہ جب انہوں نے اپنا بیان پڑھا تو مسلمانوں کے باہمی اختلاف سے فائدہ اٹھایا اور ثابت کیا کہ فلاں فرقے نے فلاں فرقے پر کفر کا فتویٰ دیا ہے اور فلاں نے فلاں کی تکفیر کی ہے۔ مسلمانوں کے باہمی اختلاف کو لے کر اسمبلیوں کے ممبران کے دل میں یہ بات بٹھا دی کہ مولویوں کا کام ہی صرف یہی ہے کہ وہ کفر کے فتوے دیتے ہیں۔ یہ کوئی ایسا مسئلہ نہیں جو کہ صرف قادیانیوں سے متعلق ہو۔ یہ انہیں تاثر دیتا ہے۔ اس میں شک نہیں کہ ممبران اسمبلی کا ذہن ہمارے موافق نہیں تھا بلکہ ان سے متاثر ہو چکا تھا۔ تو ہم بڑے پریشان تھے۔ چونکہ ارکان اسمبلی کا ذہن بھی متاثر ہو چکا تھا اور ہمارے ارکان اسمبلی دینی مزاج سے بھی واقف نہ تھے اور خصوصاً جب اسمبلی ہال میں مرزا ناصر احمد آیا تو قمیض پہنے ہوئے اور شلوار و شیروانی میں ملبوس، بڑی پگڑی طرہ لگائے ہوئے تھا اور سفید داڑھی تو ممبران نے دیکھ کر کہا۔ کیا یہ شکل کافر کی ہے؟ اور جب وہ بیان پڑھتا تھا تو قرآن مجید کی آیتیں پڑھتا تھا اور جب حضور اکرم صلی اللہ علیہ وسلم کا نام لیتا تو درود شریف بھی پڑھتا تھا۔ تو ہمارے ممبر مجھے گھور گھور کر دیکھتے تھے کہ قرآن اور رسول کریم کے نام کے ساتھ درود شریف پڑھتا ہے اور تم اسے کافر کہتے ہو اور دشمن رسول کہتے ہو۔ اور پروپیگنڈے کے لحاظ سے یہ بات مشہور ہے کہ جو شخص اپنے آپ کو مسلمان کہے وہ مسلمان ہے تو جب وہ مسلمان ہونے کا دعویٰ کرتا ہے تو تمہیں کیا حق ہے کہ آپ ان کو کافر کہیں؟ تو ہم اللہ سے دست بدعا تھے کہ اے مقلب القلوب ان کے دلوں کو پھیر دے۔ اگر تو نے بھی ہماری امداد نہ فرمائی تو یہ مسئلہ قیام قیامت تک اسی مرحلہ میں رہ جائے گا اور حل نہیں ہوگا۔ حتیٰ کہ میں اتنا پریشان تھا کہ بعض اوقات مجھے رات کے تین چار بجے تک نیند نہیں آتی تھی۔“

(ہفت روزہ ”لولاک“ لاہور۔ ۲۸ دسمبر ۱۹۷۵ء صفحہ ۱۷-۱۸)

یہ طویل اقتباس اپنے مدعا کے لئے واضح ہے ہم نے الفرقان کی گزشتہ اشاعت میں بھی یہ ذکر کر دیا تھا کہ:-

”مفتی صاحب کے بیان پر یہ سوال پیدا ہوتا ہے کہ پھر ممبران اسمبلی میں تبدیلی کس طرح آئی؟ مفتی صاحب کہتے ہیں کہ ہم نے سنی ممبران کی خاطر اور شیعہ ممبران کی

خاطر علیحدہ علیحدہ سوال کئے تاکہ ان کے جوابات سن کر وہ جذبات میں آ جائیں اور ایسا ہی ہو گیا۔

**مدیر ”لولاک“ کی پریشانی** مفتی محمود صاحب کے بیان سے کچھ حقائق کا انکشاف ہو گیا ہے اس لئے مدیر ”لولاک“ اس کی اشاعت پر پریشان ہو کر الفرقان کے ادارہ کے متعلق لکھتے ہیں:-

”مولانا مفتی محمود مدظلہ کی لولاک ۲۸ دسمبر میں دفتر مجلس تحفظ ختم نبوت کراچی میں کی گئی ایک تقریر کا ایک حوالہ سیاق و سباق سے علیحدہ کر کے چھاپا گیا ہے جس سے یہ ثابت کرنے کی کوشش کی گئی ہے کہ قومی اسمبلی کے ممبران مرزا ناصر احمد صاحب کے بیان سے بہت متاثر تھے اور اس کی وجہ سے مفتی محمود صاحب اور ان کے ساتھی بہت پریشان تھے۔“

(لولاک ۸ فروری ۱۹۷۶ء)

قارئین کرام! مفتی محمود صاحب کی تقریر کا طویل اور مسلسل اقتباس آپ کے سامنے ہے۔ اس سے یہ دونوں باتیں کہ

(i) ”ممبران اسمبلی حضرت میرزا ناصر احمد صاحب کے بیان سے بہت متاثر تھے۔“

(ii) ”مفتی محمود اور ان کے ساتھی بہت پریشان تھے۔“ آفتاب نیروز کی طرح ثابت ہیں۔ اس

کیلئے کسی کوشش کی کیا ضرورت؟

مدیر لولاک کو ہم صرف یہی کہنا چاہتے ہیں کہ وہ حقائق کا اقرار کرنے کی بھی عادت ڈالیں۔ باقی رہا فیصلہ ۷ ستمبر۔ تو اس کے اسباب و موجبات پر جب آزادانہ بحث کا موقعہ ہوگا تو دوسرے بہت سے حقائق پر سے بھی پردہ اٹھایا جائے گا۔ وَاللّٰهُ التَّوْفِیْقُ! (ماہنامہ الفرقان فروری ۱۹۷۶ء صفحہ ۴-۵)

ظاہر ہے کہ یہ صورت حال نفس ترمیم کی حیثیت کو بہت گرا دیتی ہے ایسی عجلت میں پاس کی جانے والی بنیادی خامیوں پر مشتمل قرارداد کیسے اساس عدل و انصاف ٹھہرائی جاسکتی ہے؟ بہر حال ہم اپنی طرف سے اس سلسلہ میں کچھ نہیں کہتے یہ دو اہم دستاویزی بیان قارئین کے سامنے پیش کرتے ہیں۔

(ادارہ ماہنامہ الفرقان جنوری ۱۹۷۶ء صفحہ ۲ تا ۴)

وَمَا عَلَيْنَا إِلَّا الْبَلَاغُ الْمُبِينُ۔

# ماہنامہ ”الفرقان“

۴۱۹	الفرقان کا اجراء	O
۴۲۲	الفرقان کا مقام و مرتبہ	O
۴۲۴	الفرقان کے مقاصد	O
۴۲۶	الفرقان کے موضوعات	O
۴۳۶	اہم مضمون نگار حضرات	O
۴۴۱	الفرقان کے خاص نمبر	O
۴۵۱	الفرقان کا حلقہ قارئین	O
۴۵۲	مجلس ادارت	O
۴۵۴	الفرقان کا مخصوص انداز	O
۴۵۶	چند گراں قدر تبصرے	O
۴۶۵	قارئین کے تاثرات	O
۴۷۰	چند مزید آراء	O





## ماہنامہ الفرقان - ایک یادگار اور تاریخی کارنامہ

ماہنامہ الفرقان حضرت مولانا ابوالعطاء صاحب کا ایک یادگار اور تاریخی کارنامہ ہے۔ ۲۶ سال تک آپ نے ذاتی کوششوں سے یہ ماہانہ رسالہ باقاعدگی سے شائع کیا جو اپنوں اور بیگانوں میں جماعت احمدیہ کی پہچان بن گیا۔ اللہ تعالیٰ کے فضل سے علمی حلقوں میں اس رسالے کی ایسی غیر معمولی قدر و منزلت تھی جو جماعت احمدیہ کے اخبارات و رسائل میں سے کم ہی کسی کو حاصل ہوئی ہے۔

الفرقان کے اجراء کے بارے میں تاریخ احمدیت جلد نمبر ۱۵ صفحہ نمبر ۳۴، ۳۵ پر مولانا دوست محمد صاحب شاہد مورخ احمدیت رقم طراز ہیں۔

”وسط ۱۳۳۰ ہش ۱۹۵۱ء میں مولانا ابوالعطاء صاحب جالندھری سابق مبلغ بلاد عربیہ و پرنسپل جامعہ احمدیہ نے رسالہ ”الفرقان“ جاری فرمایا۔

..... اس رسالہ کے اولین مینیجر حضرت بابو فقیر علی صاحب (والد ماجد مولانا نذیر احمد صاحب شہید افریقہ) مقرر کئے گئے۔“

رسالہ کا پہلا شمارہ ستمبر ۱۹۵۱ء میں شائع ہوا۔ رسالہ کا دفتر احمد نگر میں تھا جہاں حضرت مولانا قیام پذیر تھے۔ چند سال بعد جب آپ نے ربوہ میں مستقل رہائش اختیار کر لی تو رسالہ الفرقان کا دفتر بھی ربوہ منتقل ہو گیا۔

رسالہ الفرقان کے ابتدائی دنوں کا حال بہت دلچسپ ہے۔ یہ تفصیل مکرم عطاء المجیب صاحب راشد کے الفاظ میں پیش ہے۔

رسالہ الفرقان کا آغاز ستمبر ۱۹۵۱ء میں ہوا۔ ان دنوں ہم احمد نگر میں رہتے تھے۔ میں چھوٹی عمر کا تھا لیکن مجھے یاد ہے کہ گھر کا ایک کمرہ رسالہ کا دفتر ہوا کرتا تھا۔ حضرت ابا جان کا یہ ذاتی رسالہ تھا۔ اس کی ساری ذمہ داری، انتظامی ہو یا مالی، سب کی سب آپ کے ذمہ تھی۔ رسالہ سے مالی منفعت حاصل کرنے کا تو ابا جان نے کبھی خیال تک نہیں کیا بلکہ حقیقت یہ ہے کہ اس رسالہ کو جاری کرنے اور جاری رکھنے میں ہمیشہ ہی آپ کو اپنی جیب سے اخراجات کرنے پڑتے تھے اور آپ خوش تھے کہ خدمتِ دین کی یہ صورت اللہ تعالیٰ نے عطا کر رکھی ہے۔ مجھے یاد ہے کہ ابا جان رسالہ کے مضامین تیار کرنے میں بہت محنت فرماتے تھے۔ خود بھی لکھتے، دوسروں سے بھی لکھواتے ان کی درستی کرنے کے بعد کاتب کو

دینے کیلئے اکثر اوقات خود جاتے اور پھر بڑی احتیاط سے اس کی پروف ریڈنگ کرتے۔ کاپیاں تیار ہو جاتیں تو آپ رسالہ کی طباعت کروانے کیلئے احمد نگر سے بذریعہ بس سرگودھا جایا کرتے تھے۔ طباعت میں ایک دن لگ جاتا۔ رسالہ چھپوانے کے بعد آپ اسے بور یوں میں بند کروا کے واپس احمد نگر لاتے۔ ہمیں وقت کا اندازہ ہوتا تھا کہ آپ کب واپس آئیں گے۔ ہم بھائی اس وقت اڈہ پر موجود ہوتے۔ بوریاں بس کی چھت سے اُتاری جاتیں اور ہم سائیکل پر رکھ کر گھر لے آتے۔ رسالہ کی ترسیل میں گھر کے سب افراد ”وقار عمل“ کی روح کے ساتھ شامل ہوتے۔ ہماری والدہ محترمہ ایک دیگھی میں لئی تیار کرتیں اور ہم سب بہن بھائی مل کر ایک ایک رسالہ کو دوہرا کر کے اس پر وہ ریپر لگاتے جن پر خریداران کے پتہ جات پہلے سے لکھ لئے ہوتے تھے۔ اس طرح اسی رات سارے رسالے پوسٹ کرنے کیلئے تیار ہو جاتے۔ ڈاک کے ٹکٹ بھی سب پر لگا دیئے جاتے اور اگلی صبح ہم بھائی یہ بوریاں سائیکلوں پر رکھ کر ربوہ لے کر جاتے کیونکہ ان دنوں احمد نگر کے چھوٹے سے ڈاکخانہ سے ان کی ترسیل کی صورت ممکن نہ تھی۔ عجیب پر لطف دن تھے۔ خاص طور پر رسالہ کے پوسٹ کرنے والا دن خوب مصروف دن ہوتا تھا۔ ایک رسالہ کے روانہ ہونے کے بعد فوراً ہی اگلے رسالہ کی تیاری کا کام شروع ہو جاتا تھا۔ الحمد للہ کہ گھر کے سب چھوٹے بڑوں کو اس خدمت میں شمولیت کا موقع ملتا تھا۔

مکرم منشی نور الدین صاحب خوشنویس جو ماہنامہ الفرقان کے پہلے پرچہ کی طباعت مکرّم منشی نور الدین صاحب خوشنویس جو ماہنامہ الفرقان کے کاتب رہے۔ رقم فرماتے ہیں:-

حضرت مولانا نے ۱۹۵۱ء میں الفرقان کا اجراء فرمایا۔ جس کا صرف پہلا شمارہ  $\frac{30 \times 20}{8}$  سائز پر شائع ہوا۔ بعد میں مستقل طور پر یہ سائز  $\frac{30 \times 20}{8}$  ہو گیا۔ ربوہ میں اس وقت پریس نہیں تھا۔ رسالہ سرگودھا میں خالد پریس سے شائع ہوتا تھا۔ جب میں پہلے پرچہ کی کتابت کر کے فارغ ہو گیا اور ساری کاپیاں مکمل ہو گئیں تو مولانا نے فرمایا چلو سرگودھا خالد پریس اس کی طباعت کیلئے چلیں۔ میں حضرت مولانا کے ساتھ سرگودھا گیا۔ جب وہاں دوپہر کے کھانے کا وقت ہوا تو مولانا نے نہایت عمدہ کھانا اعلیٰ ہوٹل سے خود بھی کھایا اور اپنے اس خادم کو بھی کھلایا۔ حضرت مولانا رات گئے تک سرگودھا میں رہے۔ مصروفیت ایسی تھی کہ رات ہو گئی۔ ربوہ واپس آنا بھی ضروری تھا۔ بسوں کی آمد و رفت بند ہو چکی تھی۔ اتفاق سے ایک سپیشل بس سرگودھا سے لالکپور (حال فیصل آباد) آنے کے لئے مل گئی اور اس پر میں اور مولانا ربوہ واپس پہنچے۔ یہ واقعہ ابتدائی دنوں کا ہے اور میں نے اس لئے لکھ دیا ہے کہ یہ بیان کر

سکوں کہ حضرت مولانا میرے ساتھ نہایت ہی شفقت و محبت سے پیش آتے تھے۔ حضرت مولانا نے اس عاجز کو نہ صرف کاتب کی حیثیت دی بلکہ اکثر اوقات مشیر کار کی حیثیت سے بھی نوازا۔ یہ ان کی انتہائی محبت تھی جس کا سلسلہ بائیس سال تک چلتا رہا۔ میں چونکہ عربی، فارسی اور اردو سمجھ کر لکھنے کا عادی ہوں۔ میں نے مڈل تک فارسی کی تعلیم حاصل کی اور مدرسہ احمدیہ میں تیسری جماعت تک پڑھا۔ لہذا مولانا اکثر مجھے فرمایا کرتے تھے۔ ”تمہیں مدرسہ احمدیہ کی تعلیم فائدہ دے گئی ہے“۔ الحمد للہ علی ذلک

حضرت مولانا نے الفرقان کی کتابت کے سلسلے میں مجھ پر کبھی غیر معمولی بوجھ نہیں ڈالا۔ بلکہ جب کبھی بھی کوئی مضمون کسی صفحے سے بڑھتا ہوا معلوم ہوتا تو مولانا اس کو مختصر فرما دیتے اور میرے لئے اس صفحہ میں لکھنا آسان ہو جاتا۔ بارہا ایسا ہوتا کہ ”البیان“ کے تفسیری نوٹ قدرے لمبے ہو جاتے اور جو جگہ تفسیری نوٹوں کے لئے رکھی ہوتی اس میں وہ نوٹ آنے دشوار ہوتے تو مولانا اختصار کر دیتے۔ مولانا کے ساتھ کتابت کی اجرت کی ادائیگی کے متعلق مجھے کبھی شکوہ نہیں ہوا۔ باقاعدہ مقررہ تاریخ پر اجرت کی ادائیگی فرما دیتے۔ الا ماشاء اللہ ہی کبھی تاخیر ہوئی ہو۔

الفرقان میں حضرت مولانا شذرات کے عنوان سے کئی بار شورش کاشمیری کے رسالہ چٹان کے جواب لکھتے تو مجھے لکھتے لکھتے لطف آ جاتا۔ میں جب حضرت مولانا سے اس لطف کا ذکر کرتا تو مسکرا کر فرماتے ”سب سے پہلے تو تم مزہ لے لیتے ہو“ الفرقان کی کتابت خاکسار قریباً چوبیس سال کرتا رہا۔ حضرت مولانا کے تبحر علمی کا اندازہ اس سے ہوتا ہے کہ آپ اکثر الفرقان میں جو قرآن کریم کا ایک رکوع ترجمہ اور تفسیری نوٹ کے ساتھ دیتے تھے وہ بارہا میرے پاس بیٹھے بیٹھے تحریر فرما دیتے۔

الفرقان کی سلور جوہلی مولانا نے بڑے وسیع پیمانے پر ایوان محمود میں منائی۔ جس میں ہمارے پیارے امام حضرت مرزا طاہر احمد صاحب خلیفۃ المسیح الرابع کو خاص طور پر مدعو فرمایا۔ رسالہ الفرقان کو اس موقع پر خوب سراہا گیا۔ حضرت مولانا الفرقان کے خود ہی مینیجر بھی تھے اور ایڈیٹر بھی۔ خود ہی حساب کتاب رکھتے تھے البتہ ایک کلرک اور ایک مددگار کارکن ہوتا تھا۔ رسالہ خوب چلا اور اعلیٰ معیار پر چلا۔ اس کے شذرات کا کالم بہت مقبول تھا جس سے اپنے تو اپنے غیر بھی لطف اٹھاتے اور اس جدوجہد کی خوب داد دیتے۔ جب مولانا کی رہائش احمد نگر میں تھی اور جامعہ احمدیہ بھی احمد نگر میں تھا۔ جس کے مولانا پرنسپل تھے۔ تو میں اکثر رسالہ کی کتابت کر کے احمد نگر مولانا کو دینے جایا کرتا تھا۔ آپ بہت خوش ہوتے

اور اپنی روایتی مہمان نوازی کے طور پر چائے وغیرہ پلاتے۔

جب الفرقان کے آخری پرچہ کی تیاری جاری تھی تو میں نے گھر جا کر حضرت مولانا صاحب سے عرض کیا کہ کل مجھے دفتر سے چھٹی ہے۔ کچھ مواد دے دیں تاکہ میں کتابت کر سکوں۔ کچھ کتابت ہو چکی تھی۔ حضرت مولانا کو شدید کھانسی تھی یہ ۲۹ مئی ۱۹۷۷ء کی بات ہے۔ حضرت مولانا نے فرمایا۔ کل دیں گے۔ افسوس! صد افسوس! کہ وہ کل حضرت مولانا کی زندگی میں نہ آ سکی اور حضرت مولانا ۲۹ اور ۳۰ مئی کی درمیانی شب رات ڈیڑھ بجے کے قریب اپنے قادر و کریم خدا کے حضور حاضر ہو گئے۔ ہم خدا کے ہیں اور اسی کی طرف جانے والے ہیں۔ اللہ تعالیٰ انہیں اپنی رضا کی جنتوں میں داخل کرے اور ان کے درجات بلند کرتا رہے۔

اے میرے خدا! اس عالم باعمل، صابر و شاکر اور ایک برگزیدہ پرہیزگار عظیم خطیب و مقرر مصنف اور مشہور و معروف قلمکار اور نامور فدائی احمدیت اور حضرت خلیفۃ المسیح الثانیؑ کی طرف سے ”خالد“ کے لقب سے اعزاز یافتہ اس وجود کو اعلیٰ علیین میں ایسی ہی اپنے قرب کی زندگی نصیب فرما جیسی وہ اس دنیا میں گزار گئے۔ آمین یا ارحم الراحمین

الفرقان کے مقام و مرتبہ کا صحیح اندازہ کرنے کے لئے حضرت مصلح موعود رضی اللہ عنہ مقام و مرتبہ کا یہ فرمان ملاحظہ ہو۔ آپؑ نے فرمایا:-

”میرے نزدیک الفرقان جیسا علمی رسالہ تیس چالیس ہزار بلکہ لاکھ تک چھپنا چاہئے اور اس کی بہت وسیع اشاعت ہونی چاہئے۔“ (الفضل ۵ جنوری ۱۹۵۶ء)

حضورؑ کا یہ ارشاد رسالہ کے اجراء کے سوا چار سال بعد کا ہے جس سے اندازہ کیا جاسکتا ہے کہ حضرت مولانا کس طرح دن رات محنت اور کوشش کر کے رسالہ الفرقان کو اس مقام پر لے آئے کہ حضرت مصلح موعودؑ کی زبان مبارک سے یہ گرانقدر تبصرہ اس کو نصیب ہوا۔ فالحمد للہ

قمر الانبیاء حضرت مرزا بشیر احمد صاحب ایم۔ اے نے لکھا کہ:-

”رسالہ الفرقان بہت عمدہ اور قابل قدر رسالہ ہے اور اس قابل ہے کہ اس کی اشاعت زیادہ سے زیادہ وسیع ہو کیونکہ اس میں تحقیقی اور علمی مضامین چھپتے ہیں اور قرآن کے فضائل اور اسلام کے محاسن پر بہت عمدہ طریق پر بحث کی جاتی ہے۔ ایک طرح سے یہ رسالہ اس غرض و غایت کو پورا کر رہا ہے جو حضرت مسیح موعود علیہ السلام کے مد نظر ریویو آف



ریلیجنز اُردو ایڈیشن کے جاری کرنے میں تھی۔ حضرت خلیفۃ المسیح الثانیؒ کی یہ خواہش بڑی گہری اور خدا کی پیدا کردہ آرزو پر مبنی ہے کہ اگر ایسے رسالے کی اشاعت ایک لاکھ بھی ہو تو پھر بھی دنیا کی موجودہ ضرورت کے لحاظ سے کم ہے۔ پس مخیر اور مستطیع احمدی احباب کو یہ رسالہ نہ صرف زیادہ سے زیادہ تعداد میں خود خریدنا چاہئے بلکہ اپنی طرف سے نیک دل اور سچائی کی تڑپ رکھنے والے غیر احمدی اور غیر مسلم اصحاب کے نام بھی جاری کرانا چاہئے تا اس رسالہ کی غرض و غایت بصورت احسن پوری ہو اور اسلام کا آفتاب عالم کتاب اپنی پوری شان کے ساتھ ساری دنیا کو اپنے نور سے منور کرے۔“

(الفضل ۱۸ جولائی ۱۹۵۹ء صفحہ ۴)

حضرت مولانا ابوالعطاء صاحب نے پہلے ہی شمارے میں الفرقان کا ایک اصول مقرر ایک اصول فرمادیا تھا۔ آپ نے تحریر فرمایا:-

”رسالہ الفرقان مسلمانوں کے باہمی نزاعات میں دخل دینے سے اجتناب کرے گا۔ اس کا مقصد صرف قرآن مجید کی خدمت اور اشاعت ہے۔ اس سلسلہ میں آیات قرآنیہ کی صحیح تفسیر کے بیان کرنے کے لئے اگر کسی فرقہ یا اخبار و رسالہ کا ذکر آئے تو یہ ایک ضمنی بات ہوگی۔ صحیح تفسیر کا جاننا اس لئے بھی ضروری ہے کہ قرآن پر مخالفین اسلام کے بیشتر اعتراضات علماء کی غلط یا کمزور تفسیر پر مبنی ہیں نہ کہ اصل قرآن مجید پر۔ ایسے علماء کے بارے میں قرآن مجید زبان حال سے کہہ رہا ہے کہ:-

من از بیگانگان ہر گز نہ نالم

کہ بامن ہرچہ کرد آں آشنا کرد

(الفرقان ستمبر ۱۹۵۱ء جلد نمبر ۱ رسالہ نمبر ۳۱ صفحہ ۳۱)

حضرت مولانا ابوالعطاء صاحب لکھتے ہیں:- ”رسالہ الفرقان کے مندرجہ اغراض و مقاصد ذیل مقاصد ہیں۔

- ۱۔ فضائل اور حقائق قرآن مجید کا اظہار کرنا۔
- ۲۔ قرآن پاک پر غیر مسلموں، آریوں، عیسائیوں اور بہائیوں وغیرہم کے اعتراضات کا جواب دینا۔
- ۳۔ یورپ کے مستشرقین کے غلط نظریات کی تردید کرنا۔
- ۴۔ عربی زبان کو بذریعہ تعلیم پھیلانا اور اس کی اشاعت کرنا۔“ (الفرقان ستمبر ۱۹۵۱ء)

**قواعد و قوانین** کوئی بھی رسالہ، جریدہ یا اخبار اگر ابتداء میں اپنے اصول و ضوابط وضع کر لے تو آئندہ کے لئے اسے آسانی ہو جاتی ہے اور لوگوں کو اس کا مزاج سمجھنے میں کوئی دشواری پیش نہیں آتی اور حضرت سلطان القلم کے یہ ”ناصر“ اس بات کو بخوبی جانتے تھے چنانچہ رسالہ کی پہلی اشاعت میں لکھا ہے کہ:-

- ۱۔ رسالے کا حجم بالعموم پچاس صفحات ہوگا۔
- ۲۔ سالانہ چندہ پاکستان کے لئے پانچ روپے اور بھارت کے لئے سات روپے (ہندوستانی) مقرر ہیں۔ دیگر ممالک سے سالانہ چندہ بارہ شلنگ لیا جاتا ہے۔ قیمت فی کاپی آٹھ آنہ۔
- ۳۔ سالانہ چندہ پیشگی وصول ہونا لازمی ہے۔
- ۴۔ رسالہ کی آئندہ اشاعت ہر انگریزی مہینہ کی یکم تاریخ کو لازماً ہو جایا کرے گی۔ انشاء اللہ۔ رسالہ نہ پہنچنے کی شکایت ہر ماہ کی دس تاریخ تک قابل پذیرائی ہوگی۔
- ۵۔ خط و کتابت کے لئے خریدار صاحبان اپنا خریداری نمبر ضرور درج فرمائیں جو چٹ پر مذکور ہے۔

- ۶۔ ایجنٹ صاحبان کے لئے ۲۵ فیصدی کمیشن مقرر ہے۔
  - ۷۔ جملہ خط و کتابت اور ترسیل زر بنام مینیجر الفرقان احمد نگر ربوہ ضلع جھنگ ہونی چاہئے۔
- حضرت مولانا ابوالعطاء صاحب نے پہلے ہی شمارہ میں رسالہ الفرقان کی اشاعت اور اس کے اغراض و مقاصد کی وضاحت کرتے ہوئے لکھا۔

## رسالہ الفرقان کی اشاعت اور اس کے مقاصد

اے بے خبر! بخدمت فرقاں کمر بہ بند  
زاں پیشتر کہ بانگ برآید فلاں نمائد

قرآن مجید زندہ خدا کا زندہ اور عالمگیر قانون ہے۔ قرآن مجید وہ کامل شریعت ہے جس پر عمل پیرا ہونے کے ساتھ نسل انسانی کی نجات وابستہ ہے۔ ہر سچے مسلمان کا فرض ہے کہ خود بھی اسلامی شریعت کے جملہ احکام پر کاربند ہو اور دوسرے بنی نوع انسانوں تک بھی اس پاک کتاب کو پہنچائے۔ قرآن مجید انسان کی روحانی، تمدنی، سیاسی اور اقتصادی زندگی کے ہر پہلو کے بارے میں کامل تعلیم دیتا ہے۔

مسلمان جب تک قرآن مجید پر عمل کرتے رہے انہیں اللہ تعالیٰ کے قرب کے علاوہ دنیوی عزت و رفعت بھی حاصل رہی لیکن جب انہوں نے زندگی کے اس سرچشمہ سے انحراف اختیار کیا تو ان کی حالت بدل گئی وہ دوسروں کو اس پیغامِ سرمدی کی طرف دعوت دینے کی بجائے خود ہی اس کی برکات سے محروم ہو گئے۔ وہ بولتی کتاب ان کے لئے بند کتاب قرار پا گئی۔

یہ سب کچھ اس لئے ہوا کہ مسلمان قرآن مجید کی حقانیت، اس کی عظمت اور اس کے حسن و جمال سے نا آشنا ہو گئے۔ قرآن مجید کے معارف و نکات اور پاک تعلیمات سے بیگانہ ہو گئے۔ اس کی قوت قدسیہ اور جاذبیت کا نمونہ ان میں موجود نہ رہا۔ اس کی بے مثل فصاحت و بلاغت اور بے نظیر علوم ان کی نظروں سے پوشیدہ ہو گئے۔ گویا آیت قرآنی وَقَالَ الرَّسُولُ يَرْبِّ إِنَّ قَوْمِي اتَّخَذُوا هَذَا الْقُرْآنَ مَهْجُورًا (الفرقان: ۳۱) غیروں کی بجائے خود ان پر چسپاں ہونے لگی۔

اب ضرورت تھی کہ اللہ تعالیٰ مسلم قوم کے رجوع الی القرآن کے سامان پیدا فرماتا۔ تا ان کی بگڑتی ہوئی بنی اور وہ پھر آسمانی نوشتوں کے مطابق دنیا کے ہادی اور رہنما قرار پاتے۔ اللہ تعالیٰ نے اپنے حبیب حضرت محمد مصطفیٰ صلی اللہ علیہ وسلم کی امت کی دستگیری فرمائی اور کچھ آسمانی اور کچھ زمینی ایسے سامان پیدا فرمائے جن کے نتیجے میں مسلمانوں میں قرآن مجید کے متعلق زندہ یقین پیدا ہوا اور وہ پھر اس زندگی بخش کلام کی لذت سے بہرہ اندوز ہوں اور ساری دنیا کو جو روحانیت سے بے نصیب ہونے کے باعث تاریکیوں میں ٹھوکریں کھا رہی ہے پھر اس آبِ حیات سے شناسا کریں اور پھر ایک مرتبہ دنیا گہوارہ معرفت اور جنت ارضی بن جائے۔ اس الہی مشیت کے نفاذ کے لئے ظاہری طور پر تمام ممالک اور براعظموں کو باہم ایسا متصل کر دیا گیا وہ سب ممالک ایک ملک بلکہ ایک شہر ہیں اور روحانی طور پر عظیم الشان قرآنی معلم کو مبعوث فرما دیا اور اس کے ساتھ ہی قلوب میں ایک عدیم المثال انقلاب پیدا کر دیا کہ ہر دل پکار رہا ہے کہ دنیا کی تمام مصیبتوں کا حل اور انسانوں کی ساری بیماریوں کا مداوا قرآن مجید میں ہے۔ مسلمانوں میں قرآن مجید کی محبت کا غیر معمولی جوش موجزن کر دیا اور غیر مسلموں میں قرآن پاک پر تنقید کی رواجی ہو گئی۔ ان تمام حالات کا طبعی اور لازمی نتیجہ یہ ہے کہ اپنوں اور بیگانوں کی نظر میں قرآن مجید کو ایک مرکزی نقطہ کی حیثیت حاصل ہو چکی ہے۔

قرآن مجید پر عمل پیرا ہونے اور اس کی دعوت کو زمین کے کونے کونے تک پہنچانے کیلئے سب سے پہلے یہ ضروری ہے کہ انسان اس کی تعلیم سے آگاہ ہو۔ اس کے فضائل و کمالات کا واقف ہو، اس کی

خوبیوں کا اسے پتہ ہو۔ تا وہ انشراح صدر کے ساتھ اس کی ہر تعلیم اور اس کے ہر حکم پر کار بند ہو سکے۔ پھر یہ بھی ضروری ہے کہ وہ قرآن مجید کی صحیح تفسیر کے علم کے ساتھ مخالفین اسلام آریوں اور عیسائیوں وغیرہم کے ان اعتراضات کا جواب بھی جانتا ہو جو وہ قرآن مجید پر کرتے ہیں۔ تا وہ پورے یقین کے ساتھ ان کے سامنے سینہ سپر ہو سکے اور انہیں اسلام کی طرف دعوت دے سکے۔ نیز یہ بھی ضروری ہے کہ مغرب زدہ ذہنیت کے علاج کیلئے اسے مستشرقین کے مسموم خیالات کا ازالہ کرنے پر بھی قدرت حاصل ہو۔ پھر یہ تینوں مقاصد بڑی حد تک اس امر سے وابستہ ہیں کہ اسلام کی طرف دعوت دینے والی قرآن مجید کی زبان کو جانتا ہو۔ قرآن مجید کو اس نے اس کی اپنی زبان میں سمجھ کر پڑھا ہو اور اسے اپنے حالات کے مطابق عربی زبان پر اتنا عبور حاصل ہو کہ وہ اللہ تعالیٰ کے فضل سے پاکیزگی و طہارت اور غور و تدبر کے ساتھ قرآنی معارف اور دقائق پر اطلاع پاسکے۔ پس اس لحاظ سے یہ بھی لازمی قرار پایا کہ مسلمان کو بقدر استطاعت عربی سیکھنی چاہئے۔ ان ہی مقاصد اربعہ کے پیش نظر رسالہ الفرقان جاری کیا جا رہا ہے۔ ان مقاصد کی اہمیت سے انکار نہیں کیا جاسکتا۔ ان کے پیش نظر ہر مسلمان کیلئے ضروری ہے کہ وہ اس رسالہ کو پڑھتا رہے اور اس میں حصہ دار بنے۔ اللہ تعالیٰ سے دعا ہے کہ وہ اپنے خاص فضل سے ہمیں ان اہم مقاصد کو بروئے کار لا کر قرآن مجید کی خدمت کی توفیق بخشے اور رسالہ الفرقان کو اسم با مسمیٰ بنا کر اس کے ذریعہ بہتوں کو ہدایت بخشے۔ آمین یا رب العالمین۔ (الفرقان ستمبر ۱۹۵۱ء صفحہ ۵-۶)

یہ وہ عظیم الشان مقاصد تھے جن کے پیش نظر رسالہ الفرقان کا اجراء ہوا۔ اور پھر اس رسالے نے ۱۹۵۱ء سے لے کر ۱۹۷۷ء تک یعنی ۲۶ سال قرآن مجید، اسلام اور احمدیت کی وہ خدمت کی جو رہتی دنیا تک انمٹ نقوش کی حامل ہے۔

جب ہم الفرقان کو مختلف حصوں میں تقسیم کر کے اس کے موضوعات کا جائزہ لیتے ہیں تو یہ بات روشن ہوتی ہے کہ اس رسالے میں تقریباً

ہر دینی موضوع پر مضامین شائع ہوتے رہے ہیں۔ مثلاً اللہ تعالیٰ کے بارہ میں، قرآن کریم کے بارہ میں اور حضرت خاتم النبیین ﷺ کے پاک سوانح حیات کے بارہ میں۔ ظاہر ہے کہ سب مضامین کا تذکرہ اور تعارف ممکن نہیں۔ صرف چند منتخب مضامین ہی کا ذکر کیا جاسکتا ہے۔ آئیے اس رسالے کے چند اہم موضوعات کا مطالعہ کرتے ہیں۔



**ہستی باری تعالیٰ** یوں تو الفرقان میں ہستی باری تعالیٰ پر متعدد مضامین شائع ہوئے تاہم چند مضامین کا قدرے تفصیلی ذکر کیا جا رہا ہے۔

۱۔ حضرت مصلح موعودؑ کے ارشادات پر مبنی ایک نہایت قیمتی مضمون ”دلائل ہستی باری تعالیٰ“ کے عنوان سے الفرقان کی فروری ۱۹۷۷ء کی اشاعت میں شائع ہوا۔

۲۔ حضرت مولانا ابوالعطاء صاحب ایڈیٹر الفرقان کا اپنا مضمون ”روسی چیلنج کا جواب“ کے عنوان سے الفرقان کے اگست ۱۹۵۹ء کے شمارے میں شائع ہوا۔ جیسا کہ نام سے ظاہر ہے یہ مضمون ایک روسی چیلنج کا جواب تھا۔ ہوا یوں کہ ۱۶۔ جولائی ۱۹۵۹ء کو روزنامہ ”DAWN“ میں ایک خبر چھپی جس کا ترجمہ یہ ہے۔

”ماسکوریڈیو مطالبہ کرتا ہے کہ اگر کوئی خدا ہے تو اسے اپنی ذات اور ہستی کو خود ثابت کرنا چاہئے۔ اسے کم از کم کوئی ایسا معجزہ دکھانا چاہئے جس کے بعد اس کے وجود کے بارہ میں کسی کو شک کی گنجائش نہ رہے۔ وہ کیسا خدا ہے جو اپنے وجود کو بھی ثابت نہیں کر سکتا۔“

اس جسارت کے جواب میں حضرت مولانا نے فرمایا:-

”اسلام کی طرف سے یہ اعلان ہے کہ خدا تعالیٰ کی کوئی قوت بھی شل نہیں ہوئی وہ آج بھی اپنے پیاروں اور مقدسوں سے اسی طرح ہمکلام ہوتا ہے اور ان پر اپنی مرضی کو ظاہر فرماتا ہے جس طرح وہ صدیوں پیشتر انبیاء و مرسلین سے ہم کلام ہوتا رہا۔“

(الفرقان اگست ۱۹۵۹ء صفحہ ۳)

اس کے علاوہ قرآن کریم کی طرف اشارہ کرتے ہوئے مولانا صاحب ان کی بات، انہی پر الٹاتے ہوئے فرماتے ہیں۔

”ہمارا دعویٰ ہے کہ اللہ تعالیٰ نے اس بارہ میں ایسا معجزہ پیش کر رکھا ہے جس کا کوئی جواب روس کی الحادی زبانیں مل کر بھی نہیں دے سکتیں اور ہمارا خدا آئندہ بھی اس بارہ میں زندہ معجزات پیش کر رہا ہے۔“

(الفرقان اگست ۱۹۵۹ء صفحہ ۳، ۴)

۳۔ فروری ۱۹۶۱ء کے الفرقان میں جناب اے کریسی مارلین صاحب امریکہ کا ایک مضمون ”ہستی باری تعالیٰ کے ساتھ ثبوت“ کے نام سے شائع ہوا۔ ڈاکٹر کریسی سابق صدر نیویارک اکیڈمی آف سائنس تھے اور انہوں نے سائنٹیفک نقطہ نظر سے وجود باری تعالیٰ کے دلائل پر ایک مضمون

### ”Seven reasons why a scientist believes in God“

کے عنوان سے تحریر کیا جو جنوری ۱۹۴۸ء کے ماہنامہ Reader's Digest میں شائع ہوا اور پروفیسر کولسن ایف آر ایس صدر شعبہ ریاضیات آکسفورڈ یونیورسٹی کی بہترین رائے اور اصرار پر یہ مضمون دوبارہ اکتوبر ۱۹۶۰ء کے Reader's Digest میں شائع ہوا۔ اس مضمون کا اردو ترجمہ محترم اے۔ ایم انصاری صاحب ریٹائرڈ جج ہائی کورٹ حیدر آباد دکن نے کیا جو پہلے رسالہ ”طلوع اسلام“ میں شائع ہوا اور پھر مولانا نے اپنے رسالے میں شائع کیا۔ اس سے ظاہر ہوتا ہے کہ مولانا موصوف نے ایک معاند رسالے سے ایک مضمون لے کر صرف اور صرف اس لئے شائع کیا کہ اچھی تحریر کی حوصلہ افزائی کی جائے۔ مولانا صاحب کا یہ طریق تھا کہ آپ کو جہاں سے اچھا مواد ملتا تھا آپ اُسے اپنے رسالہ میں افادہ عام کے لئے اور بالخصوص اپنے قارئین کے اضافہ علم کیلئے اسے الفرقان میں جگہ دیتے اور ساتھ ہی ان اخبارات و رسائل کا شکریہ بھی ادا کر دیتے تھے۔ بہر حال اس مضمون میں مصنف نے سات دلائل ہستی باری پر دیئے۔

۴۔ اللہ تعالیٰ کی ہستی کو ثابت کر دیا جائے تو پھر اس سے تعلق پیدا کرنے کے ذرائع کون سے ہیں؟ اس کے بارہ میں جناب غلام احمد صاحب فرخ کا مضمون قابل دید ہے۔ یہ مضمون اپریل ۱۹۵۹ء کے الفرقان میں شائع ہوا جس میں انہوں نے تعلق باللہ کے سات ذرائع درج فرمائے ہیں۔

**قرآن حکیم** ہستی باری تعالیٰ کے بعد سب سے اہم موضوع قرآن حکیم ہے اور اس کی اہمیت کا مولانا کو جو اندازہ تھا اس کا اظہار ان مقاصد اربعہ سے ہوتا ہے جو الفرقان کے پہلے

ہی شمارے میں مولانا نے شائع کئے اور ان کا پہلا مقصد ”فضائل اور حقائق قرآن مجید کا اظہار کرنا“ تھا۔ حضرت مولانا ابوالعطاء صاحب نے خود بھی اس مقصد کو اولیت دی بلکہ دوسرے مضمون نگاروں کو بھی قلم کے جوہر دکھانے کا موقع دیا اور بہت سے نامور مصنفین کے مضامین گاہے بگاہے الفرقان کی زینت کو چار چاند لگاتے رہے۔ یعنی نزول قرآن، جمع و تدوین، اس کا محفوظ رہنا اور غیر محرف ہونا، وجہ تسمیہ، ترتیب نزول اور ترتیب تحریر میں فرق کی حکمت و اہمیت، آیات و سور قرآنی کی ترتیب وغیرہم۔ یوں تو الفرقان کا مقصد عظیم خدمت قرآن ہی نظر آتا ہے پھر بھی خاص طور پر قرآن کریم کے بارہ میں الفرقان نے چار خصوصی نمبر بھی شائع کئے۔ ان چاروں شماروں میں قرآن کریم کے بارے میں ممکنہ مضامین کا بڑی حد تک احاطہ کیا گیا ہے۔ یہ چار نمبر کچھ یوں شائع ہوئے۔

- ۱۔ قرآن نمبر دسمبر ۱۹۵۳ء
- ۲۔ قرآنی آئین نمبر ستمبر ۱۹۵۵ء
- ۳۔ لا نسخ فی القرآن نمبر جولائی ۱۹۶۹ء
- ۴۔ قرآن نمبر جولائی ۱۹۷۲ء

اس لحاظ سے الفرقان نے قرآن کریم کی بھرپور خدمت کی توفیق پائی۔ الحمد للہ علی ذلک

سیرۃ النبی ﷺ رسالہ الفرقان میں سیرۃ النبی صلی اللہ علیہ وسلم کو بہت جگہ دی گئی اور آنحضرت صلی اللہ علیہ وسلم کی زندگی کے تقریباً ہر ایک پہلو پر روشنی ڈالی گئی ہے۔

حضرت مرزا ناصر احمد صاحب جو بعد میں خلافت کے منصب عالی پر متمکن ہوئے کا ایک بہت ہی خوبصورت مضمون الفرقان مارچ ۱۹۵۹ء کے شمارے میں بعنوان ”واقعہ غار حرا اور اس کی اہمیت“ شائع ہوا۔ اس کے علاوہ ایک مضمون حضرت مولانا غلام رسول صاحب راجیکی کا الفرقان کے اگست ۱۹۶۲ء کے شمارے میں بعنوان ”غار ثور میں عشق ربانی کی ایک جھلک“ شائع ہوا۔ ایک اور اہم مضمون مولانا دوست محمد صاحب شاہد نے لکھا جو مئی ۱۹۷۵ء کے الفرقان میں شائع ہوا اس کا عنوان تھا۔ ”عہد حاضر اور مسلم دنیا کے متعلق خاتم الانبیاء صلی اللہ علیہ وسلم کی چند پر جلال پیش گوئیاں“۔

نثر میں مضامین کے علاوہ مولانا ابوالعطاء صاحب کی دورنگا ہی اور ذہانت یہاں تک کام کر رہی تھی کہ آپ نے نظم میں بھی اس مضمون کو الفرقان میں بہت جگہ دی اور باقاعدہ طور پر ”نعت النبی صلی اللہ علیہ وسلم نمبر“ شائع کیا۔ اس نمبر میں اردو فارسی اور عربی کلام شامل کیا گیا۔ یہ شمارہ دسمبر ۱۹۷۵ء میں نکالا گیا۔

غیر مسلم لوگوں کی آراء جو آنحضرت صلی اللہ علیہ وسلم کے بارے میں ہیں ایک مضمون کی صورت میں جنوری ۱۹۵۷ء میں ”سیرۃ خیر البشر نمبر“ میں شائع ہوئیں۔

مذاہب عالم کے بارے میں الفرقان کو دیکھنے پر معلوم ہوتا ہے کہ حسب توفیق مولانا نے سب اسلام کا تذکرہ کیا لیکن اسلام جو کہ ایک کلیدی اور بنیادی مذہب ہے اور باقی مذاہب اس کے بارہ میں پیش گوئی کرنے یا اس کی آمد کی خوشخبری دینے اور ذہنوں کو تیار کرنے کے لئے اس دنیا میں قائم کئے گئے اور اسلام ہی ایک مکمل ضابطہ حیات اور کامل مذہب ہے لہذا ضروری تھا کہ مختلف اسلامی اعتقادات، ایمانیات اور اہم امور دینیہ کا تذکرہ مولانا موصوف اپنے اس رسالے میں کرتے۔

چنانچہ الفرقان میں اسلام کے بارے میں بہت سے مضامین شائع ہوئے، اسلام کی تعلیم، اصول اور تربیت، دیگر مذاہب سے اسلام کا موازنہ، احادیث نبویہ، مسائل اسلام اور ان کا حل، نماز اور اس کے مسائل، روزہ کے مسائل، حج کے تقاضے، زکوٰۃ وغیرہ غرضیکہ ہر ایک اہم موضوع پر روشنی ڈالنے والے مضامین کثرت کے ساتھ الفرقان کے اس چھبیس سالہ دور میں شائع ہوتے رہے۔

”اسلامی نماز اور اس کا فلسفہ“ کے موضوع پر الفرقان اپریل ۱۹۶۹ء کے شمارے میں بہت ہی خوبصورت مضمون شائع ہوا۔ ”رمضان المبارک کے مسائل“ کے عنوان سے دسمبر ۱۹۶۷ء کے الفرقان میں مولانا ابوالعطاء صاحب کا اپنا مضمون شائع ہوا۔ زکوٰۃ اور صدقہ کے بارے میں ایک پر مغز مضمون محترم سید زین العابدین صاحب کا ”زکوٰۃ صدقات کے متعلق اسلامی احکام کی امتیازی خصوصیات“ کے عنوان سے اگست ۱۹۵۸ء کے شمارے میں شائع ہوا۔ اس کے علاوہ ”حج بیت اللہ کے دوران قبولیت دعا کا ایک واقعہ“ حضرت چوہدری محمد ظفر اللہ خان صاحب کا الفرقان ۱۹۷۲ء میں شائع ہوا ہے۔ ”جہاد نمبر“ کے نام سے موسوم شمارہ جون ۱۹۶۶ء میں جہاد کی حقیقت کو کھول کر بیان کیا گیا ہے۔ پھر اسلام میں مرتد کی سزا کیا ہے؟ اس کی حقیقت بہت سے مضامین کھولتے ہیں جن میں ایک اہم مضمون ابوالحسن صاحب ندوی کا ہے جو اپریل ۱۹۵۹ء کے شمارے میں شائع ہوا۔ دراصل یہ مقالہ الفرقان لکھنؤ کی فروری ۱۹۵۹ء کی اشاعت میں شائع ہوا اور بعض مکرر حصوں کو چھوڑ کر مولانا نے لفظ بلفظ وہی مقالہ ”دنیاۓ اسلام ارتداد کی لہروں کی لپیٹ میں“ کے عنوان سے شائع فرمایا۔ اس کے علاوہ جن مختلف اور متنوع موضوعات پر مولانا نے الفرقان میں مضامین شائع فرمائے۔ ان میں قابل ذکر قتل مرتد، اسلام کا اقتصادی نظام اور سود کے رد میں کئی اہم مضامین، اسلام میں نظام خلافت، اسلام اور اشتراکیت، یتیم پوتے کی وراثت کا حق، پردہ، اجتہاد، عیدین، اسلامی نظام حکومت، مختلف ممالک میں تبلیغ اسلام کی سرگرمیاں (امریکہ، جرمنی، افریقہ اور انڈونیشیا وغیرہ) مستشرقین کا اسلام کے بارے میں نظریہ، اسلام اور آزادی مذہب، شب برات کی حقیقت، اسلام اور داڑھی ہیں غرضیکہ مختلف اسلامی مسائل کو احسن رنگ میں حل کیا گیا ہے۔

حضرت مولانا ابوالعطاء صاحب احمدیت کے بطل جلیل تھے اور فدائیانِ سلسلہ میں ان کا **احمدیت** نام جلی حروف میں آتا ہے۔ آپ کا شمار ان لوگوں میں ہوتا ہے جنہوں نے قلمی، لسانی، جسمانی، مالی اور وقتی لحاظ سے جماعت کی خدمت کو اپنا شعار بنایا اور صرف یہی نہیں بلکہ اپنی



ساری زندگیاں وقف کر دیں۔ انہوں نے جب رسالہ الفرقان جاری کیا تو شروع سے ہی جماعت احمدیہ کے ترجمان بنے رہے اور آخر دم تک اس مقصد کو لے کر چلتے رہے کہ جماعت کی صحیح اور حقیقی تصویر کو دنیا میں اجاگر کیا جائے۔ اس مقصد کی خاطر انہوں نے خود بھی مضامین لکھے اور دوسرے مضمون نگاروں سے بھی رابطہ قائم کیا اور احمدیت کے موضوع پر بہت سے مضامین لکھوائے اور شائع کئے۔ چند ایک مضامین کا تذکرہ سنئے۔ ظہور امام مہدی علیہ السلام کے بارے میں محترم جناب قریشی اسد اللہ صاحب کاشمیری کا مضمون بعنوان ”چودھویں صدی اور ظہور مہدی مسیح“، مئی ۱۹۷۲ء کے شمارے میں شائع ہوا۔ ”احمدیت کی ترقی کے چار ادوار“ کے موضوع پر مکرم صوفی بشارت الرحمن صاحب کا مضمون اگست ۱۹۶۲ء کے شمارے میں شائع ہوا۔ جماعت احمدیہ کی تبلیغی مساعی پر ایک دلچسپ مضمون اگست ۱۹۶۲ء میں بعنوان ”جزیرہ ماریشس میں تازہ تبلیغی مساعی کا مختصر تذکرہ“ شائع ہوا جو مبلغ ماریشس جناب مولوی محمد اسماعیل صاحب منیر کی ایک رپورٹ پر مشتمل ہے۔

علاوہ ازیں جماعت احمدیہ کے عقائد پر روشنی ڈالنے کے لئے مولانا صاحب نے فروری ۱۹۷۵ء کے شمارے میں ایک مضمون شائع کیا جس کا عنوان تھا ”جماعت احمدیہ کے عقائد“ یہ دراصل سوال و جواب کا ایک دلچسپ سلسلہ ہے۔ ایک اور مضمون جو مولوی صاحب نے الفرقان نومبر ۱۹۶۰ء کی زینت بنایا یہ مضمون علامہ نیاز فتح پوری کا لکھا ہوا ہے۔ جو احمدی نہیں تھے۔ ”خلافت کی عظیم روحانی برکات“ کے عنوان سے مولانا محمد یعقوب صاحب کا مضمون ستمبر ۱۹۷۰ء کے شمارے میں شائع ہوا۔

مختصر کہ الفرقان میں بے شمار مقامات پر یہ تذکرہ ملتا ہے کہ جماعت احمدیہ دین حق کی اشاعت کے لئے کیا کیا کام کر چکی ہے۔ اور کیا کر رہی ہے۔ ان میں خلافت، اشاعت علوم کے لئے شاندار جدوجہد، ظہور امام مہدی، اختلافی عقائد و مسائل، مسئلہ خلافت، خلافت کی برکات، غیر مبائعین کے اعتراضات کے جوابات، علامہ اقبال اور احمدیت کی سعی اور خدمات، احمدیت مغربی مصنفین کی نظر میں وغیرہ وغیرہ۔ جماعت کے متعلق ہر پہلو کا مکمل احاطہ کرنے کی کوشش بھرپور انداز میں الفرقان میں جا بجا ملتی اور بولتی دکھائی دیتی ہے۔

الفرقان میں احادیث نبویہ کے موضوع پر بھی بہت سے مضامین گاہے بگاہے شائع احادیث نبویہ ہوتے رہے۔ الفرقان دسمبر ۱۹۷۰ء میں محترم مولانا محمد اسماعیل منیر صاحب کا مضمون بعنوان ”جمع احادیث نبویہ کے لئے محدثین کی کاوشیں“ شائع ہوا۔ جنوری ۱۹۵۵ء کے شمارے

میں محترم مولوی حکیم خورشید احمد صاحب شاد مرحوم پروفیسر جامعہ احمدیہ کا مضمون بعنوان ”احادیث نبویہ کے حجت شرعی ہونے پر دلائل“ شائع ہوا۔

احادیث نبویہ میں پیش گوئیوں والے حصے پر اچھی خاصی تعداد میں ضروری مضامین بھی الفرقان کے صفحات کی زینت بنے۔ مثلاً ”تیس دجال والی حدیث نبوی اور اس کا ظہور“ اگست ۱۹۷۵ء میں شائع ہوا۔ یہ مضمون چوہدری محمد صدیق صاحب کا تحریر کردہ ہے۔ ”حدیث نزول ابن مریم کی تشریح“ اگست ۱۹۵۹ء میں شائع ہوا یہ مضمون حضرت مولانا غلام رسول صاحب راجیکی کا تحریر فرمودہ ہے۔

”حدیث مَنْ كُنْتُ مَوْلَاهُ..... کی تشریح“ لکھ کر حضرت قاضی محمد نذیر صاحب لاکپوری نے جولائی ۱۹۵۵ء کے شمارے کو زینت بخشی۔ ”حدیث لَوْ كَانَ مُوسَى وَ عِيسَى حَيَّيْنِ..... کا ثبوت“ مولانا سید احمد علی شاہ صاحب کا یہ مضمون ستمبر ۱۹۷۲ء کے شمارے کی زینت بنا۔

الفرقان کے مدیر کی وسیع نظر نے یہ دیکھ لیا تھا کہ انبیاء علیہم السلام کی زندگی کے مختلف پہلوؤں پر مضامین شائع ہونے کی بہت ضرورت اور اہمیت ہے لہذا الفرقان کے دوسرے ہی شمارے میں جناب شیخ عبدالقادر صاحب کا ایک بلند پایہ تحقیقی مضمون حیات مسیح کے بارے میں ملتا ہے۔ گویا ستمبر ۱۹۵۱ء میں الفرقان کے اجراء کے فوراً ساتھ اکتوبر ۱۹۵۱ء کے شمارہ سے ہی انبیاء کے بارے میں مضامین کا سلسلہ شروع کرنا ایک نہایت ہی خوش آئند بات نظر آتی ہے۔ پھر مارچ ۱۹۵۲ء کے شمارے میں شیخ عبدالقادر صاحب مرحوم کا مضمون ”عصمت انبیاء اسلام کا بنیادی اصل ہے“ کے عنوان سے چھپا جس میں خاص طور پر حضرت داؤد علیہ السلام پر بائبل کی طرف سے لگائے جانے والے الزامات کی حقیقت اور ان کی مذمت کی گئی ہے۔ پھر حضرت موسیٰ علیہ السلام پر ان کی پیدائش، ان کا قرآن کریم میں ذکر اور ”فرعون موسیٰ بنی اسرائیل میں سے نہیں تھا“ کے عنوان پر مضامین شائع کئے گئے۔ سب سے اہم مضمون بعنوان ”حضرت موسیٰ کے قرآنی حالات“ الفرقان اپریل ۱۹۶۵ء کے شمارے میں چھپا جو شیخ عبدالقادر صاحب کا ہی لکھا ہوا ہے۔

حضرت عیسیٰ علیہ السلام کے بارے میں آپ کی پیدائش سے لے کر وفات تک کے حالات، واقعہ صلیب، وعظ و نصائح کا دور، ہجرت کشمیر وغیرہم کے بارے میں کثیر تعداد میں مضامین شائع ہوئے۔ ایسے انبیاء جن کو ان کے ماننے والوں نے پہلے اوتار اور پھر مافوق الفطرت اور پھر دیوتا اور خدا تک کے درجات دے دیئے، اسلام نے ان سب کو خدا کے بزرگ اور برگزیدہ انبیاء ثابت کیا۔ چنانچہ

ان کی اہمیت اور مقام کی وضاحت اسلام کے لئے ایک ضروری اور لابدی امر تھا اور مولانا جو کہ اسلام کے ایک جانثار سپاہی تھے آپ نے بہت سے مضامین ایسے انبیاء کی عصمت و ناموس کی حفاظت کی خاطر شائع کئے جن میں ”حضرت ذوالکفل سے مراد کونسا پیغمبر ہے؟“ تحریر شیخ عبدالقادر صاحب فاضل الفرقان ستمبر ۱۹۶۶ء میں چھپا۔ ”ذوالقرنین“ کے عنوان سے شیخ صاحب کا مضمون ستمبر ۱۹۶۵ء میں شائع ہوا۔ گوتم بدھ کی زندگی پر خاص نمبر اپریل ۱۹۵۷ء میں شائع کیا گیا۔ حضرت لقمان کے بارے میں ”حکمت لقمان“ کے عنوان سے نومبر ۱۹۶۵ء میں شیخ صاحب کا مضمون پڑھنے سے تعلق رکھتا ہے۔ ”حضرت ادریس علیہ السلام مکہ میں“ کے عنوان سے شیخ صاحب کی تحقیق جولائی ۱۹۶۴ء میں شائع ہوئی۔ ”حضرت نوح علیہ السلام کی عمر“ کے زیر عنوان شیخ صاحب کا مضمون ستمبر ۱۹۷۱ء کے شمارے کی زینت بنا۔ علاوہ ازیں بہت سے انبیاء کے بارے میں تحقیقی مقالہ جات شائع ہوئے جن کو جماعت احمدیہ خدا کے برگزیدہ اور بزرگ انبیاء تسلیم کرتی ہے۔

انبیاء کے عنوان سے ۱۱۴ اہم مضامین محترم شیخ عبدالقادر صاحب نے لکھے ہیں۔ مکرم شیخ صاحب کا یہ خاص موضوع تھا۔ ان کے بعد زیادہ مضامین مولانا ابوالعطاء صاحب کے ہیں جو تعداد میں ۱۰ ہیں۔ انبیاء کے بارے میں یہ ساری معلومات بالکل نئی اور Original ہیں اور احمدیہ لٹریچر میں انبیاء کے موضوعات پر اس سے پہلے ایسی تحقیق بہت کم ہوئی ہے اس لحاظ سے الفرقان نے بے حد قیمتی مضامین اپنے اندر سمور کھے ہیں۔

**الفرقان کی ایک خصوصیت یہ ہے کہ انبیاء کے علاوہ دیگر بزرگانِ امت اور بزرگانِ واولیاءِ امت** اولیاءِ کرام کے بارے میں بھی معلومات فراہم کرتا ہے۔ بزرگانِ احمدیت میں سے بعض بزرگان کے بارے میں خاص نمبر بھی نکالے گئے۔ ان بزرگان کی حیات پر روشنی ڈالنی اس لئے بھی ضروری تھی کہ ان لوگوں کی سوانح و سیرت کو لوگ اپنی زندگیوں میں جاری کر سکیں اور ان کے نقش قدم پر چلنے کی کوشش کریں۔ جن بزرگوں پر خاص نمبر شائع کئے گئے وہ یہ ہیں:-

حضرت حافظ روشن علی صاحب دسمبر ۱۹۶۰ء۔ حضرت میر محمد اسحاق صاحب ستمبر ۱۹۶۱ء۔ حضرت مولانا جلال الدین صاحب شمس۔ جنوری ۱۹۶۲ء۔ قمر الانبیاء حضرت مرزا بشیر احمد صاحب اپریل ۱۹۶۴ء۔ حضرت فضل عمر نمبر دسمبر ۱۹۶۵ء وغیرہ۔ ان کے علاوہ حضرت صاحبزادہ عبداللطیف صاحب شہید پردسمبر ۱۹۶۹ء کے شمارے میں محترم بشیر احمد خان صاحب رفیق کا مضمون شائع ہوا جس میں ان کی

ابتدائی زندگی، شاہی دستار بندی، سیاسی اہمیت، احمدیت سے واقفیت کا پہلا موقع، سفر قادیان، قادیان میں قیام کے متفرق واقعات، سفر جہلم، کابل کو واپسی، گرفتاری، قید خانہ کے حالات، واقعہ شہادت کے بعد اہم واقعات کا ظہور اور پھر امیر حبیب اللہ، ڈاکٹر عبدالغنی، قاضی عبدالرزاق کا انجام بھی بتایا گیا ہے۔ حضرت بابا گرو نانک کے بارے میں مسلم سکھ تنازعہ ہے کہ حضرت بابا گرو نانک ”مسلمان تھے یا سکھ؟ حضرت مسیح موعود علیہ السلام نے پہلی مرتبہ یہ ثابت کیا کہ بابا گرو نانک خدا کے فضل سے مسلمان تھے اور اپنی اس بات کے ثبوت کے طور پر کہا کہ ان کا چولہ نکال کر دیکھ لو اس پر شہادت اس بات کو ثابت کرتی ہے کہ آپ ”مسلمان تھے اور حق پا چکے تھے۔ چنانچہ اس موضوع کو بھی مدیر الفرقان نے تشنہ نہیں چھوڑا اور بہت سارے مضامین اس بارے میں شائع کئے۔ گیانی واحد حسین صاحب کا ایک مضمون جون ۱۹۶۰ء سے قسط وار بعنوان ”بابا نانک کا اسلام اور سکھ صاحبان کے اعتراضات کے جواب“ شائع ہونا شروع ہوا۔ حضرت بابا گرو نانک کے علاوہ حضرت عمر بن عبدالعزیز، حضرت سید احمد شہید بریلوی، حضرت شیخ محی الدین ابن عربی، ورقہ بن نوفل کے بارے میں شیخ عبدالقادر صاحب کا ایک تحقیقی مقالہ اور اس نوعیت کے متعدد مضامین وقتاً فوقتاً الفرقان کے صفحات کو زینت بخشتے رہے۔

یوں تو بہت سی غیر احمدی اہم شخصیات کے بارے میں مضامین لکھے گئے جن میں مولانا مودودی، علامہ اقبال، سید عطاء اللہ شاہ بخاری اور حضرت مسیح موعود علیہ السلام کی ایک رو یا بھی شائع کی گئی ہے جس کے بارے میں خیال ہے کہ یہ قائد اعظم کے متعلق ہے۔ ”ڈاکٹر اقبال کی زندگی کے دوا دوار“ جولائی اگست ۱۹۶۷ء کے شمارہ میں شائع ہونے والے اس مضمون میں مولانا موصوف نے یہ بتایا ہے کہ اقبال نے احمدیت کی حمایت کیوں کی اور پھر مخالفت کی کیا وجہ تھی؟

”سید عطاء اللہ شاہ بخاری سے ایک ملاقات“ حضرت مولانا غلام باری صاحب سیف مرحوم کے قلم سے نکلا ہوا قیمتی مضمون جون ۱۹۶۰ء کے الفرقان میں شائع ہوا۔

الفرقان اور بڑے بڑے اسلامی فرقے  
الفرقان میں مختلف اسلامی فرقوں کے بارے میں مضامین شائع ہوتے رہتے تھے۔ ان

فرقوں میں شیعہ، اہلحدیث اور اہل قرآن وغیرہ خاص طور پر قابل ذکر ہیں۔ ان کے بارے میں ان کے عقائد، اعمال اور بنیادی اصول الفرقان میں شائع ہوئے۔ اہل تشیع کے متعلق مئی ۱۹۶۶ء کے



الفرقان میں ”آل محمد ﷺ میں نبوت و رسالت“ کے عنوان سے ایک مضمون شائع ہوا۔ پھر حضرت مولوی عبید اللہ صاحب بسل جو فارسی اور عربی کے ایک تبحر عالم تھے اور شیعہ مسائل میں ماہر تھے ان کا ایک مضمون الفرقان ۱۹۵۸ء کے شمارے میں ”خلفاء ثلاثہ کی حقانیت اور دیگر شیعہ مسائل کے متعلق شیعہ اکابرین سے نہایت دلچسپ گفتگو“ کے عنوان سے شائع ہوا۔ اہل حدیث فرقہ کے بارہ میں مولانا ابوالعطاء صاحب کا ایک مضمون ستمبر ۱۹۷۰ء کے الفرقان میں شائع ہوا۔

بہائیت کے بارہ میں مولانا ابوالعطاء صاحب کی گہری علمی قابلیت مسلمہ جانی جاتی ہے آپ بہائیت نے تحریک بہائیت کا مکمل تعارف کرواتے ہوئے بہت سے مضامین ان کے اختلافی مسائل پر تحریر فرمائے۔ جن میں ”تحریک بہائیت کے متعلق ضروری معلومات“ ”بہائیت کے متعلق دو ضروری نوٹ“ اور ”بہائی صاحبان کے اعتراضات کا جواب“ ”بہائیوں کے ساتھ فیصلہ کی آسان راہ“ اور ”قرآن مجید اور بہائی تحریک“ اہم مضامین ہیں۔

مقالہ جات میں سب سے اہم مقالہ حضرت خلیفۃ المسیح الرابع رحمہ اللہ تعالیٰ کا ہے۔ یہ مقالہ جات مقالہ جات مقالہ ”حوادث زمانہ یا عذاب الہی“ کے عنوان سے اکتوبر نومبر ۱۹۷۶ء اور اپریل ۱۹۷۷ء کے شمارے میں تین قسطوں میں شائع ہوا۔ پھر مورخ احمدیت محترم مولانا دوست محمد صاحب شاہد کا مقالہ ”جماعت اسلامی نمبر“ مئی ۱۹۵۵ء کی زینت بنا۔ ”قرآنی سورتوں کے اسماء اور مختصر تفسیر“ کے عنوان سے جولائی ۱۹۷۲ء کے شمارے میں محترم شیخ نور احمد صاحب منیر کا مقالہ شائع ہوا اور انہی کا ایک مقالہ ”رمضان المبارک کی برکات“ کے عنوان سے دسمبر ۱۹۶۶ء میں چھپا۔

بائبل کی الہامی حیثیت چونکہ مشکوک ہو چکی ہے اور خود عیسائی الفرقان، بائبل اور عیسائیت حضرات اس بات کو تسلیم کر چکے ہیں لہذا اسے کلام الہی کا درجہ نہیں دیا جاسکتا۔ الفرقان میں بائبل کی الہامی حیثیت اور عیسائیت کی موجودہ مذہبی حیثیت پر سیر حاصل بحث پر مشتمل مضامین موجود ہیں۔ مثلاً ”کیا موجودہ بائبل الہامی ہے؟“ کے عنوان سے سید احمد علی شاہ صاحب کا مضمون ستمبر ۱۹۶۸ء کے شمارے میں شائع ہوا۔ گا ہے بگا ہے اسی طرز پر مختلف مضامین شائع ہوئے جن میں سید میر محمود احمد صاحب کا مقالہ اور مکرم نسیم سیفی صاحب کا ایک مضمون بہت قابل ذکر ہے۔ یہ بالترتیب مئی جون ۱۹۶۸ء اور اگست ۱۹۷۰ء کے شماروں میں شائع ہوئے۔ عیسائیت کے مختلف عقائد پر بھی مضامین کا ایک بہت عمدہ مجموعہ الفرقان نے مہیا کر دیا ہے چند ایک اہم مضامین درج

ذیل ہیں۔

۱۔ ”کفارہ کی حقیقت“ اپریل ۱۹۵۸ء

۲۔ ”اکلوتا بیٹا“ نومبر ۱۹۶۸ء

۳۔ ”تثلیث پرستی کا زوال“ جنوری ۱۹۶۲ء

یہ تینوں مضامین حضرت مولانا ابوالعطاء صاحب جالندھری کے اپنے تحریر کردہ ہیں۔ ان کے علاوہ محقق عیسائیت محترم شیخ عبدالقادر صاحب کا ایک مضمون بہت اہمیت کا حامل ہے۔ جو اگست ۱۹۷۰ء کے شمارے میں بعنوان ”عیسائیت انکشافات جدیدہ کی روشنی میں“ شائع ہوا۔

حضرت مولانا کی طرف سے ”مباحثہ مصر“ کا اردو مباحثہ پادری عبدالحق اور الفرقان ایڈیشن بذریعہ رجسٹری پادری عبدالحق کے نام بھجوا دیا گیا جس کے ساتھ ہی اس مباحثہ کا آغاز ہو گیا۔ اور یہ مباحثہ الفرقان کے صفحات کے ذریعے ہی عمل میں آیا گو بعد میں تحریری مناظرہ کے عنوان سے کتابی صورت میں یہ تمام مباحثہ چھپ بھی گیا اور آج بھی عیسائیوں کے مقابل پر سچائی اور فتح کی ایک نشانی کے طور پر جماعت کے لٹریچر میں زندہ ہے۔

## الفرقان کے اہم مضمون نگار

حضرت مرزا بشیر احمد صاحب <sup>رحمۃ اللہ علیہ</sup> قمر الانبیاء حضرت مرزا بشیر احمد صاحب ایم۔ اے جماعت احمدیہ کے مضمون نگاروں میں چوٹی کا مقام رکھتے ہیں۔ آپ کو اللہ تعالیٰ نے بے شمار صلاحیتیں عطا فرمائی تھیں۔ آپ ”الفرقان“ کے ایک اہم مضمون نگار تھے جنہوں نے ہر موڑ پر حضرت مولانا ابوالعطاء صاحب کی دلجوئی فرمانے کے ساتھ ساتھ قلمی معاونت بھی کی۔ حضرت مولانا ابوالعطاء صاحب نے بھی اپنی محبت کا ثبوت اپریل ۱۹۶۴ء کو ”قمر الانبیاء نمبر“ نکال کر فراہم کیا۔ آپ کے اہم مضامین مندرجہ ذیل ہیں۔

۱۔ اسلام اور اشتراکیت مارچ ۱۹۵۲ء۔ ۲۔ اسلام میں خلافت کا نظام مئی ۱۹۵۲ء، ستمبر ۱۹۵۶ء، جولائی ۱۹۵۸ء۔ ۳۔ غالب کون ہوگا اشتراکیت یا اسلام؟ اگست ۱۹۶۰ء۔ ۴۔ نبی پاکؐ پر ایمان لانے والے اولین درخشندہ صحابہؓ فروری ۱۹۷۴ء

حضرت صاحبزادہ مرزا طاہر احمد<sup>رح</sup> ماہنامہ الفرقان کے مضمون نگاروں میں دوسرا اہم نام حضرت مرزا طاہر احمد صاحب خلیفۃ المسیح الرابعی کا ہے۔ آپ کے متعدد اہم اور قیمتی مضامین الفرقان میں شائع ہوئے ہر مضمون اپنی جگہ ایک قیمتی مقالہ کی حیثیت رکھتا ہے۔

آپ کا انداز تحریر ایک خاص دلکشی اپنے اندر رکھتا ہے۔ آپ کے بہت سے مضامین الفرقان میں شائع ہوتے رہے۔ جن میں مارچ ۱۹۷۶ء کے الفرقان میں چھپنے والا ایک مفصل تبصرہ جس کا عنوان ”رسالہ ربوہ سے تل ابیب تک پر ایک مفصل تبصرہ“ ہے ایک خصوصی مقالہ بھی آپ نے لکھا جو تین قسطوں میں شائع ہوا۔ اس کا عنوان تھا ”حوادث طبعی یا عذاب الہی“ اور یہ تین قسطوں میں مندرجہ ذیل ترتیب سے شائع ہوا۔

۱۔ اکتوبر ۱۹۷۶ء پہلی قسط ۲۔ نومبر ۱۹۷۶ء دوسری قسط ۳۔ اپریل ۱۹۷۷ء تیسری قسط  
علاوہ ازیں عیسائیت کے موضوع پر ایک بہترین مقالہ ”موجودہ عیسائیت عقل کی کسوٹی پر“ الفرقان اکتوبر نومبر ۱۹۷۶ء میں شائع ہوا۔ جس کے بارے میں تفصیل خاص نمبر کے عنوان کے تحت عیسائیت نمبر میں مل سکتی ہے۔ اس کے علاوہ ایک مختصر مضمون جو قابل ذکر ہے وہ فضل عمر نمبر دسمبر ۱۹۶۵ء میں شائع ہوا۔ یہ مضمون حضرت خلیفۃ المسیح الثانی کے بارے میں ہے۔ جس میں آپ نے حضرت مصلح موعودؑ کی زندگی کے آخری لمحات کی عکس بندی کی ہے اور اس قدر موثر اور پرکشش الفاظ میں وہ نقشہ کھینچا ہے کہ بے اختیار آنسو آنکھوں میں تیرنے لگتے ہیں۔ اور حضرت مصلح موعودؑ کے لئے دل سے دعائیں نکلتی ہیں اور دوسری طرف حضور رحمہ اللہ کی نازک خیالی کیلئے بھی۔ علاوہ ازیں آپ کا منظوم کلام بھی الفرقان میں شائع ہوتا رہا ہے۔ جن میں آپ کی ایک مشہور نعت وہ ہے جو نومبر، دسمبر ۱۹۷۶ء کے شمارہ میں شائع ہوئی۔ اس نظم کا پہلا شعر یہ ہے کہ:-

اک رات مفسد کی وہ تیرہ و تار آئی

جو نور کی ہر شمع ظلمات پہ وار آئی

حضرت مولانا ابوالعطاء صاحب<sup>رح</sup> رسالہ الفرقان کے بانی، مالک اور مدیر حضرت مولانا ابوالعطاء صاحب جالندھریؒ خود بھی ”الفرقان“ کے مستقل مضمون نگار تھے۔ قریباً ہر شمارہ میں ادارہ اور شذرات کے عنوان سے آپ کی کوئی نہ کوئی تحریر شائع

ہوتی تھی۔ آپ کے مضامین بھی شائع ہوتے اور عموماً ایک دو شمارہ جات کے بعد تفصیلی مضمون بھی نظر آ جاتا اور مولانا کا تجر علمی، علم و مرتبہ اور قوتِ تحریر و تقریر بہت زبردست تھی۔ منشی نور الدین صاحب کاتب الفرقان کا کہنا ہے کہ:-

”اکثر اوقات مولانا میرے پاس بیٹھے بیٹھے مضمون لکھ لیتے اور تفسیری نوٹ بھی فی البدیہہ لکھ دیتے تھے۔“

حضرت مولانا کی ذات جامع الصفات تھی۔ آپ کے پاس نہ صرف گہرا اور ٹھوس علم تھا بلکہ ساتھ ساتھ اس علم کے تجزیہ اور استناد کی صلاحیتیں بھی موجود تھیں اور ان سب خوبیوں کے ساتھ ساتھ ان کو اللہ تعالیٰ نے قلم اور تقریر و تحریر کی صلاحیتیں بھی عطا فرمائی تھیں۔ چنانچہ ساری عمر ایک نہ ختم ہونے والا سلسلہ مضامین رسائل و اخبارات میں جاری رکھا اور خود الفضل اور دیگر جماعتی رسائل الحکم، البدر، نور اور دیگر اخبارات میں آئے دن ان کے مضامین شائع ہوتے رہتے تھے الفرقان میں بھی قریباً ہر ماہ مولانا موصوف کے مضامین شائع ہوتے رہے۔ مضامین ہمیشہ گہری تحقیق پر مبنی ہوتے اور ٹھوس علم اپنے اندر رکھنے والے اور گہرے مطالعہ اور توجہ کا نتیجہ ہوتے تھے۔ اس سے حضرت مولانا کی زبردست قوت تحریر کی وسعت و ہمہ گیری کا اندازہ بخوبی لگایا جاسکتا ہے۔

**حضرت شیخ محمد احمد صاحب مظہر** حضرت شیخ محمد احمد مظہر صاحب ۱۸۹۷ء میں پیدا ہوئے۔ آپ فلا لوجی یعنی علم لسانیات کے عالمی سطح پر مانے جانے والے ایک معروف سکالر تھے۔ آپ نے عربی کے اُمّ الالسنہ ہونے کے نظریہ کو حقائق کی روشنی میں دنیا بھر کی مشہور اور غیر معروف تقریباً ۵۰ زبانوں کو عربی سے ماخوذ ثابت کر دکھایا۔ اس علم کے حوالے سے آپ نے الفرقان میں بہت سے مضامین لکھے اور اپریل مئی ۱۹۵۶ء میں ”اُمّ الالسنہ نمبر“ کے نام سے پورا شمارہ بھی شائع کیا گیا۔ آپ کے کئی مضامین خاص نمبر کے علاوہ بھی شائع ہوئے۔ مثلاً

۱۔ تحقیق اُمّ الالسنہ اکتوبر ۱۹۵۲ء فروری ۱۹۵۳ء مئی ۱۹۵۴ء

۲۔ لغوی اغلاط اور تحریفات اکتوبر ۱۹۶۰ء

۳۔ سب سے پہلے عربی زبان کے اُمّ الالسنہ ہونے کا اعلان کس نے کیا؟ ستمبر ۱۹۷۱ء

۴۔ الفاظ میں حکمت اور سبق اپریل ۱۹۷۲ء



**حضرت شیخ عبدالقادر صاحب محقق** آپ ۱۹۱۹ء میں ٹوبہ ٹیک سنگھ میں پیدا ہوئے۔ بچپن میں بیمار ہو جانے کی وجہ سے آپ آٹھویں سے آگے تعلیم نہ پاسکے۔ لیکن آپ نے تحقیق کا جو کام کیا ہے اس کا جواب نہیں۔ آپ شروع سے ہی حضرت مولانا ابوالعطاء صاحبؒ کے ساتھ الفرقان میں لکھتے رہے یہاں تک کہ الفرقان میں آپ نے ۷۰ مضامین و مقالہ جات لکھے اور کئی ایک نئی تحقیقات پیش کیں۔ حضرت مولانا ابوالعطاء صاحبؒ محترم شیخ صاحب سے بہت پیار کرتے تھے۔ کیونکہ محترم شیخ صاحب نے حضرت مولانا صاحبؒ کی بہت زیادہ قلمی معاونت کی۔ آپ کے چند ایک مضامین یہ ہیں۔

۱۔ صلیبی حادثہ کے بعد حضرت مسیح ناصری کہاں گئے؟ ستمبر، نومبر ۱۹۵۱ء۔ ۲۔ آل عمران۔ قرآن مجید نے انجیل کی غلطی کی اصلاح کی، اکتوبر ۱۹۵۸ء۔ ۳۔ اصحاب کہف انکشافات جدیدہ کی روشنی میں (تین اقساط) جون ۱۹۶۲ء۔ ۴۔ النبی الامی ﷺ لفظ امی اور حنیف کے حقیقی معنی اپریل ۱۹۷۶ء۔ ۵۔ قرآن مجید کی وجہ تسمیہ، اکتوبر ۱۹۶۷ء۔ ۶۔ دانائے چین کنفیوشس، اپریل ۱۹۷۶ء وغیرہم۔

**مولانا سید احمد علی شاہ صاحب** آپ ۲۔ دسمبر ۱۹۱۱ء کو گھٹیا لیاں ضلع سیالکوٹ میں پیدا ہوئے۔ ۱۹۳۲ء میں مدرسہ احمدیہ کا امتحان پاس کیا ۱۹۳۴ء میں مولوی فاضل کا امتحان پاس کیا اور ۱۹۴۲ء سے جب تک صحت نے اجازت دی تبلیغ اسلام کا فریضہ سرانجام دیتے رہے۔ آپ نے الفرقان کے ساتھ قلمی تعاون جاری رکھا اور الفرقان کے لئے ۴۶ مضامین لکھے۔ چند ایک مضامین درج کئے جاتے ہیں۔

۱۔ عشرہ محرم اور مسلمانوں کا ایک اہم فرض جون ۱۹۶۳ء۔ ۲۔ کیا موجودہ بائبل الہامی ہے؟ ستمبر ۱۹۶۸ء۔ ۳۔ حدیث لَوْ كَانَ مُوسَى وَ عِيسَى حَيَّيْن ..... کا ثبوت۔ ستمبر ۱۹۷۲ء۔ ۴۔ شیعہ کتب کے چند مفید حوالے۔ اپریل ۱۹۷۴ء

**محترم چوہدری محمد شریف صاحب** آپ ۱۲۔ جنوری ۱۹۱۳ء کو جھنگڑ کلاں ضلع ہوشیار پور میں پیدا ہوئے۔ قادیان سے مولوی فاضل اور جامعۃ المبشرین پاس کیا اور کامیاب مناظر بن کر ابھرے۔ ستمبر ۱۹۳۷ء میں آپ کو بلاد عربیہ جانے کا ارشاد ہوا۔ آپ کی قلمی معاونت بھی مولانا ابوالعطاء صاحب کے ساتھ رہی۔ آپ کے اہم مضامین یہ ہیں۔

۱۔ خاتم النبیین کے معنوں پر ایک نظر۔ جنوری ۱۹۷۴ء

۲۔ خدا کے مقرر کردہ خلیفہ کی جانشین انجمن اور غیر مبائعین، مئی ۱۹۶۵ء

۳۔ مولانا جلال الدین صاحب شمس کے بارے میں، جنوری ۱۹۶۳ء

محترم مولانا غلام باری صاحب سیف آپ ۱۹۲۰ء میں پیدا ہوئے، ۱۹۳۳ء میں مدرسہ احمدیہ میں داخل ہوئے۔ ۱۲۔ ستمبر ۱۹۴۲ء

کو آپ کا وقف منظور ہوا اور ۱۹۴۴ء میں مبلغین کی کلاس پاس کی۔ آپ کو خدا تعالیٰ نے تحریر و تقریر کا ایک خاص ملکہ عطا فرمایا تھا۔ آپ الفرقان کی مجلس ادارت میں بھی رہے اور ممبران خصوصی میں بھی۔ آپ نے الفرقان کے لئے بہت سارے مضامین لکھے۔ چیدہ چیدہ کا تذکرہ کیا جاتا ہے۔

۱۔ قرآن کی رو سے عورت کا مقام دسمبر ۱۹۵۳ء ۲۔ لفظی الہام اور اقبال مارچ ۱۹۵۶ء۔

۳۔ سید عطاء اللہ شاہ بخاری سے ایک ملاقات جون ۱۹۶۰ء۔ ۴۔ امانت کا اسلامی تصور دسمبر ۱۹۶۱ء۔ ۵۔ رسول کریم صلی اللہ علیہ وسلم کی زندگی کا مختصر خاکہ جنوری ۱۹۷۴ء وغیرہ۔

باوجود اپنی دیگر مصروفیات کے آپ نے الفرقان محترم مولانا دوست محمد صاحب شاہد کے ساتھ بہت زیادہ قلمی تعاون کیا۔ آپ الفرقان

کے ساتھی ایڈیٹر، ادارہ تحریر اور اعزازی اراکین میں بھی شامل رہے۔ آپ کی تحریر میں ایک شوکت اور ندرت پائی جاتی ہے۔ آپ کے بیش قیمت مضامین الفرقان کے ساتھ ہر دم تعاون کا منہ بولتا ثبوت ہیں۔ مثلاً

۱۔ جماعت اسلامی کی تاریخ (مقالہ) مئی، جون ۱۹۵۵ء۔ ۲۔ آیت مباہلہ سے شیعہ صاحبان کے استدلال پر ایک نظر فروری ۱۹۵۸ء۔ ۳۔ معجزہ شق القمر اور اکابر امت اپریل ۱۹۷۰ء۔ ۴۔ بیعت اولیٰ کی تاریخ اپریل ۱۹۷۱ء۔ ۵۔ اقلیم فقر اور درویشی کا شہنشاہ دسمبر ۱۹۷۴ء۔ ۶۔ عہد نبوی ﷺ میں تعلیم القرآن کا مرکزی نظام اکتوبر ۱۹۷۶ء وغیرہ۔

مندرجہ بالا مضمون نگاروں کے علاوہ بھی بہت سے مضمون نگار رسالہ دیگر اہم مضمون نگار الفرقان کے لئے لکھتے رہے۔ جن میں سے چند ایک کے اسماء ذیل میں

درج کئے جا رہے ہیں۔

۱۔ محترم قاضی محمد نذیر صاحب لائل پوری

۲۔ محترم مسعود احمد خان صاحب دہلوی

- ۳۔ محترم میر محمود احمد صاحب ناصر
- ۴۔ محترم چوہدری احمد الدین صاحب پلیڈر۔ گجرات
- ۵۔ محترم ڈاکٹر محمد شاہ نواز خان صاحب
- ۶۔ محترم ڈاکٹر خلیل احمد صاحب ناصر۔ امریکہ
- ۷۔ محترم میر اللہ بخش صاحب تسنیم

## الفرقان کے خاص نمبر

**خلافت نمبر (اپریل مئی ۱۹۵۲ء)** سیرۃ النبی صلی اللہ علیہ وسلم پر خصوصی نمبر نکالنے کے علاوہ حضرت مولانا نے بہت سے خاص مضامین پر بڑے اہم خصوصی نمبر نکالے۔ اور ابھی الفرقان کو شائع ہوئے کم و بیش ایک سال ہونے کو آیا تھا کہ خلافت کی اہمیت کے پیش نظر حضرت مولانا نے اپریل مئی ۱۹۵۲ء کے شمارے کو خلافت نمبر کا نام دیا۔ اس رسالہ میں حضرت خلیفۃ المسیح الثانیؒ کے علاوہ بہت سے بزرگوں نے بھی مضامین لکھے جن میں نمایاں نام یہ ہیں۔ حضرت اماں جان سیدہ نصرت جہاں بیگمؒ، حضرت صاحبزادہ مرزا بشیر احمد صاحب ایم۔ اے، حضرت مولانا ابوالعطاء صاحب جالندھریؒ، حضرت مولانا عبید اللہ صاحب بکمل، حضرت قاضی محمد نذیر صاحب لاکپوری، حضرت سید زین العابدین ولی اللہ شاہ صاحبؒ، حضرت مولانا جلال الدین شمس صاحبؒ اور جناب شیخ عبدالقادر صاحب۔ یہ خاص نمبر خلافت کے متعلق اہم معلومات پر مشتمل ایک خوبصورت مدرس اور مربی ہے۔ اس کے کل ۹۶ صفحات تھے اور اس میں ۲۴ مضامین شامل ہوئے۔

**خاتم النبیین ﷺ نمبر دسمبر ۱۹۵۲ء** حضرت مولانا کی دوراندیشی اور ان تھک محنت، اخلاص بے بدل اور عشق رسول صلی اللہ علیہ وسلم کا

پتہ اس بات سے چلتا ہے کہ حضرت مولانا نے ایک سے زائد نمبر آنحضرت صلی اللہ علیہ وسلم کی حیات طیبہ کے بارے میں نکالے اور ایک ہی سال یعنی ۱۹۵۲ء میں ہی صرف ۶ مہینہ بعد خاتم النبیین ﷺ نمبر نکال کر اپنی محنت اور اخلاص کا ثبوت دیا۔ اس نمبر کے علاوہ اور بھی دو نمبر ملتے ہیں۔ ۱۔ جنوری ۱۹۵۷ء میں ”سیرت خیر البشر نمبر“ نکالا۔ ۲۔ اپریل ۱۹۶۲ء میں پھر ایک دفعہ خاتم النبیین ﷺ نمبر نکالنے کی مولانا کو توفیق اور سعادت ملی۔ علاوہ ازیں النبی الخاتم نمبر بھی دکھائی دیتا ہے جو دسمبر ۱۹۷۳ء

میں نکالا۔ پھر دسمبر ۱۹۷۴ء میں سیرۃ خاتم النبیین ﷺ نمبر نظر آتا ہے اور منظوم کلام پر مشتمل دو نمبر خصوصی اہمیت کے حامل نظر آتے ہیں جو دسمبر ۱۹۷۵ء اور فروری ۱۹۷۶ء میں نکالے گئے۔ گویا اس ایک موضوع پر نظم و نشر کے کل سات شمارے نکالنے کی حضرت مولانا نے سعادت پائی۔ اللہ تعالیٰ آپ کو اس کا اجر دے۔

رسالہ الفرقان کے بنیادی مقاصد اربعہ میں اشاعت قرآنی آئین نمبر (دسمبر ۱۹۵۳ء) قرآن کریم کو ایک خاص مقام حاصل ہے لہذا ابھی

الفرقان کو جاری ہوئے تقریباً دو سال کا عرصہ ہوا تھا کہ یہ نمبر شائع کیا گیا۔ باوجود اس کے کہ ہر شمارے میں قرآنی تعلیمات اس پر اعتراضات کے جوابات اور عظمت و شان قرآن کے بارہ میں کچھ نہ کچھ ضرور شائع ہوتا رہا لیکن یہ نمبر ایک خاص اہمیت کا حامل ہے۔ جس میں حضرت مولانا موصوف کے علاوہ چوٹی کے مضمون نگاروں نے مضامین لکھے۔ جن میں سے اہم نام یہ ہیں۔ ۱۔ حضرت مرزا بشیر احمد صاحبؒ ۲۔ محترم سید میر محمود احمد صاحب ناصر ۳۔ حضرت سید زین العابدین ولی اللہ شاہ صاحبؒ ۴۔ حضرت چوہدری محمد ظفر اللہ خان صاحبؒ ۵۔ حضرت مولانا غلام باری سیف صاحبؒ ۶۔ محترم مولانا صوفی بشارت الرحمن صاحب۔ فہرست مضامین پر نظر دوڑانے سے معلوم ہوتا ہے کہ قرآن کریم کے بارے میں قریباً ہر ایک اہم موضوع پر روشنی ڈالی گئی ہے نزول قرآن، جمع و تدوین، تلاوت کلام پاک، علوم جدیدہ اور قرآن کریم وغیرہ۔ گویا اسے قرآن کریم کے بارے میں ایک جامع شمارہ کہا جاسکتا ہے۔ اس کے علاوہ ستمبر اکتوبر ۱۹۵۵ء میں بھی قرآنی آئین نمبر شائع کیا گیا۔

جماعت اسلامی کے نظریات اور ابتدائی تاریخ یعنی جماعت اسلامی نمبر (مئی ۱۹۵۵ء) ابتداء تا ۱۹۵۵ء کے نشیب و فراز جاننے کے لئے

خاص طور پر یہ نمبر بہت کارآمد ہے اور نہایت اہمیت کا حامل ہے خصوصاً اس نمبر میں محترم مولانا دوست محمد صاحب شاہد کا پیش کردہ یہ نظریہ کہ جماعت اسلامی کا قیام مولانا مودودی نے جماعت احمدیہ کے فلسفہ دین اور تنظیم کی نقل کرتے ہوئے کیا ہے۔ آنے والی نسلوں کے لئے ایک رہنما کی حیثیت رکھتا ہے۔ اس خاص نمبر میں مولانا دوست محمد صاحب شاہد کے مقالہ کے علاوہ بہت سے مضامین شامل ہیں۔ خاص طور پر قابل ذکر وہ بیان ہے جو ”الاخوان المسلمون“ کے عنوان کے تحت وزیر اعظم مصر جناب جمال عبدالناصر صاحب کا تحریر کردہ شائع کیا گیا ہے جس میں اس تحریک یعنی مصر کی اسلامی جماعت کو ایک دہشت پسند جماعت قرار دیا گیا اور خلاف قانون بھی قرار دیا گیا ہے۔



**تعلیمی نمبر (جنوری ۱۹۵۶ء)** حضرت مسیح موعود علیہ السلام کی عظیم تعلیمات کے تتبع میں مولانا ابوالعطاء صاحب نے یوں تو الفرقان کے تمام شمارہ

جات کو تعلیمی اور علمی نقطہ نظر سے ایک نیارخ عطا فرمایا تھا لیکن خاص طور پر تعلیمی نمبر شائع کر کے ”ناصر سلطان القلم“ ہونے کا حق ادا کیا اور ثابت کیا ہے کہ اصل تعلیم وہی ہے جو قرآن حکیم نے عطا فرمائی یا جس کا پتہ سنت رسول صلی اللہ علیہ وسلم اور احادیث نبویہ میں ملتا ہے۔ پس اس تعلیم کے بارہ میں جو اسلام نے دی ہے یہ شمارہ ایک بہترین اساسی رہنمائی کرتا ہے۔ اس شمارے میں کل ۱۸ مضامین ہیں جن میں تین مضامین خود مولانا موصوف کے لکھے ہوئے شامل ہیں۔ علاوہ ازیں حضرت مصلح موعودؑ کی ایک یادگار تقریر بھی شامل ہے جو آپ نے جلسہ سالانہ ۱۹۵۵ء کے موقع پر کی تھی۔ یہ تقریر جماعت احمدیہ کی مساعی کا شاندار تذکرہ ہے جو اشاعت علوم کے لئے جماعت نے کیں۔

**اُمّ الالسنہ نمبر (اپریل مئی ۱۹۵۶ء)** ماہانہ پرچوں کے لئے ایک سال میں ایک سے زائد نمبر نکالنا بہت مشکل امر ہوتا ہے۔ لیکن اخلاص اور

ان تھک محنت و کوشش اسے آسان بنا دیتی ہے۔ ابھی جنوری ۱۹۵۶ء میں تعلیمی نمبر شائع ہوا کہ اپریل مئی ۱۹۵۶ء کو اہم ترین موضوع پر معرکتہ الآراء نمبر شائع کر دیا گیا۔ یہ مولانا ہی کا خاصہ ہے اور اس بات سے اس رسالہ کی اہمیت واضح ہوتی ہے کہ حضرت مولانا ابوالعطاء صاحب کو حضرت مسیح موعود علیہ السلام کی تصدیق میں جو بات بھی ملتی وہ فوراً اسے منظر عام پر لے آتے۔ چنانچہ جب حضرت شیخ محمد احمد صاحب مظہر نے سیدنا حضرت مسیح موعود کی کتاب ”من الرحمن“ کی روشنی میں تحقیقات کا باقاعدہ کام کیا تو آپ نے اُسے تمام اہل علم کے سامنے پیش کر دیا۔ یہ ایک بہت بڑا کام ہونے کے ساتھ ساتھ ایک بہت بڑا چیلنج بھی تھا۔

**خلافت راشدہ نمبر (جولائی ۱۹۵۶ء)** ۶۴ صفحات پر مشتمل یہ نمبر بہت ہی قیمتی مضامین پر مشتمل ہے۔ دراصل اس شمارے کے شائع کرنے

کے پس منظر میں بہت ساری حکمتیں کام کر رہی تھیں جن میں سے کلیدی اور اساسی وجہ شیعہ سنی تنازعہ تھا اور اسی تنازعہ کے حل کے لئے یہ شمارہ نکالا گیا۔ اس شمارے میں جماعت کے سرکردہ بزرگوں اور صفِ اوّل کے مضمون نگاروں کے مضامین شامل ہیں۔ مضامین کے عنوانات سے ان کی اہمیت کا اندازہ ہوتا ہے۔ مثلاً۔ خلافت راشدہ اور اس کے امتیازات، اسلام میں خلافت کا نظام، آیت استخلاف کی تفسیر اور

خلفاء راشدین کی حقانیت پر قرآنی شہادت، خلفاء ثلاثہ کی حقانیت اور دیگر شیعہ مسائل پر شیعہ اکابر سے نہایت دلچسپ گفتگو، حضرت ابوبکرؓ خلیفہ بلا فصل اور حضرت علیؓ کی آپؐ کے ہاتھ پر رضا مندانہ بیعت وغیرہ۔ ایک اہم بات یہ ہے کہ حضرت مصلح موعودؑ کے بیان فرمودہ ملوکیت اقتدار اور خلافت راشدہ کے مابین سات فرق اس رسالے کی زینت کو چار چاند لگا رہے ہیں۔ وہ سات فرق یہ ہیں۔ ۱۔ طریق انتخاب۔ ۲۔ شریعت۔ ۳۔ شوریٰ۔ ۴۔ مساوات۔ ۵۔ اخلاقی دباؤ۔ ۶۔ عصمت صغریٰ۔ ۷۔ سیاسیات سے بالا۔

الغرض خلافت راشدہ کے بارے میں یہ نمبر بہت ہی اہمیت رکھتا ہے جس میں ہر ضروری امر پر مضامین کا بہترین انتخاب موجود ہے۔

۸۵ صفحات پر مشتمل یہ انفرادی حضرت حافظ روشن علی صاحبؒ نمبر (دسمبر ۱۹۶۰ء) نوعیت کا شمار ایک تاریخی اور

ایمان افروز دستاویز ہے۔ مولانا ابوالعطاء صاحب کی یہ خدمت ایک گرانقدر اہمیت رکھتی ہے۔ اس شمارے میں کل ۳۲ مضامین اور ۱۱ نظمیں ہیں جن میں حضرت حافظ صاحبؒ موصوف کو خراج تحسین پیش کیا گیا ہے۔ علاوہ ازیں حضرت مصلح موعودؑ نے جو خراج عقیدت پیش فرمایا وہ بھی اس میں درج ہے۔ الغرض اس شمارے میں حضرت حافظ صاحب کے اوصاف حمیدہ و طریقہ ہائے صافیہ، خدمات دینیہ اور زہد و تقویٰ پر روشنی ڈالی گئی ہے اور حضرت حافظ صاحب کی زندگی کو ایک بہترین نمونہ کے طور پر پیش کیا گیا ہے۔ حضرت حافظ صاحب مولانا ابوالعطاء صاحب کے استاد تھے۔ حضرت مولانا نے اپنے استاد کو خراج تحسین پیش کر کے ایک سعادت مند شاگرد ہونے کا ثبوت دیا۔

۱۹۶۱ء میں جناب مولوی سمیع اللہ صاحب فاضل فلسفہ امامت نمبر (مئی جون ۱۹۶۱ء) انچارج احمدیہ مسلم مشن بمبئی بھارت نے

یوم مسیح موعودؑ پر میمنوں، بوہروں اور خوجوں کے سامنے فلسفہ امامت پر تقریر کی اور لوگوں کی اس خواہش پر کہ اس کو احاطہ تحریر میں لایا جائے مولوی صاحب موصوف نے یہ تقریر کچھ تصرف اور اضافہ کے ساتھ تحریر کی اور ساتھ لکھا کہ ”میں نے جو تقریر کی تھی اگر وہ متن تھی تو یہ اس کی شرح ہے۔“

(الفرقان مئی جون ۱۹۶۱ء صفحہ ۹)

حضرت مولانا ابوالعطاء صاحبؒ نے اس تقریر کو شائع کر دیا جو ۹۰ صفحات پر مشتمل تھی۔ یہ تقریر شیعہ

مسائل کے حل کیلئے ایک عظیم الشان مجموعہ ہے۔ اس تقریر اور بعد ازاں تحریر میں بڑی گہرائی اور گیرائی میں جا کر عقلی و نقلی طور پر شیعہ ازم پر بحث موجود ہے اس لحاظ سے یہ شمارہ غیر معمولی اہمیت کا حامل ہے۔

حضرت میر محمد اسحاق نمبر (ستمبر اکتوبر ۱۹۶۱ء) حضرت میر محمد اسحاق صاحبؒ بھی

شمارے میں حضرت میر صاحب کی خدمات کا ذکر ہے کہ انہوں نے کس لگن کے ساتھ جماعت میں علمی و عملی ہر دورنگ میں اپنی تمام تر صلاحیتیں بروئے کار لاتے ہوئے اپنی خدمات پیش کر رکھی تھیں۔ اس ذکر خیر میں ۴۴ نثری مضامین اور ۷ منظوم کلام شامل ہیں۔ مضامین کی اکثریت ۲ سے ۳ صفحات پر مشتمل ہے۔ حضرت مولانا ابوالعطاء صاحبؒ کا منشاء یہ تھا کہ کسی طرح زیادہ سے زیادہ لکھنے والوں کے مضامین اس میں شامل ہو جائیں۔ لہذا اس طریق سے ایک تو جماعت کی اس محبت اور عقیدت کا علم ہوتا ہے جو جماعت کو ان بزرگان سے ہوتی ہے اور دوسرے زیادہ سے زیادہ لوگوں کے خیالات سے استفادہ کی ایک صورت نکل آتی ہے اور یہ پالیسی محترم مولانا ابوالعطاء صاحبؒ کی بہترین اور کامیاب رہی ہے۔

حضرت میر محمد اسحاق صاحبؒ یوں تو حضرت مولانا ابوالعطاء صاحبؒ کے استاد تھے۔ لہذا شاگرد نے حق شاگردی ادا کیا اور یہ نمبر شائع کیا لیکن فی الحقیقت مولانا نے یہ نمبر شائع کر کے (جو حضرت میر صاحب کی وفات کے قریباً بیس برس بعد شائع ہوا) جماعت احمدیہ پر ایک غیر معمولی احسان کیا کہ ان کی محبوب یاد پھر سے تازہ ہو گئی۔ ورنہ اس عظیم شخصیت کی زبردست زندگی کے اتنے ایمان افروز پہلو عوام الناس کے سامنے نہ آ سکتے۔

شمس نمبر (جنوری ۱۹۶۸ء) حضرت مولانا ابوالعطاء صاحبؒ کو اس امر کا بخوبی احساس تھا کہ جماعت کے اولین بزرگان کی تعداد دن بدن کم ہوتی چلی

جارہی ہے۔ لہذا مولانا صاحبؒ نے بعض بزرگوں کے بارے میں خاص نمبر شائع کر کے اس بات کا انتظام فرما دیا اور اسی کے پیش نظر شمس نمبر ہماری آنکھوں کے سامنے آیا۔ یہ جنوری ۱۹۶۸ء کا شمارہ ہے۔ ۷ مختلف مضامین میں تقسیم شدہ یہ سوانحی خاکہ حضرت مولانا کی زیرک طبیعت کا آئینہ دار ہے اور حضرت مولانا جلال الدین شمس صاحبؒ کی زندگی پر خوب جامعیت سے روشنی ڈالنے والا ہے۔

عیسائیت نمبر (اکتوبر نومبر ۱۹۶۲ء) ۱۰۰ صفحات پر مشتمل یہ عظیم الشان شمارہ اس بات کا غماز ہے کہ کس طرح مولانا کے ذہن میں یکسر الصلیب

والی حدیث کا مضمون راسخ تھا کہ انہوں نے ردِ عیسائیت میں بے شمار مضامین شائع کرتے رہنے کے باوجود یہ خاص نمبر بھی نکالا اور پھر کمال کے ساتھ ایسا رد کیا کہ واقعہً عیسائیت کو فاش شکست ہوئی۔ اس رسالے کا ایک خاص مضمون حضرت صاحبزادہ مرزا طاہر احمد صاحب کا ہے علاوہ ازیں حضرت مسیح موعود علیہ السلام کے دلائل منظوم و منشور کلام اور کفارہ کے متعلق خاص بحث اس شمارے کی زینت ہے۔ یہ ایک ایسا خوبصورت شمارہ ہے کہ مسلمان طالب علم کے ساتھ ساتھ عیسائیت کے کسی طالب علم کے لئے اس کا مطالعہ بہت مفید اور ضروری ہے۔

قادیان جماعت احمدیہ کا  
درویشان قادیان نمبر (اگست، ستمبر، اکتوبر ۱۹۶۳ء) دائمی مرکز ہے۔ گو حضرت

مصلح موعودؑ کو قادیان سے ربوہ اور پھر حضرت خلیفۃ المسیح الرابعؒ کو لندن ہجرت کرنا پڑی۔ لیکن روزِ اوّل سے آج تک قادیان کی دائمی حیثیت قائم ہے۔ حضرت خلیفۃ المسیح الثانیؒ جو ایک دفعہ آنے کے بعد پھر وہاں نہ جاسکے بے حد ٹپ کے ساتھ قادیان کو یاد فرمایا کرتے تھے۔ انہی جذبات و محسوسات کا آئینہ دار الفرقان کا یہ خصوصی شمارہ ہے جو درویشان قادیان نمبر ہے۔ اگست، ستمبر اور اکتوبر ۱۹۶۳ء میں ۱۸۰ صفحات پر مشتمل الفرقان کے اس خصوصی نمبر کو صدر انجمن احمدیہ قادیان کی اجازت اور تعاون سے شائع کیا گیا اور اس میں مندرج تفصیلات نے اس خاص نمبر کو ایک اہم قومی دستاویز بنا دیا ہے۔ اس خاص نمبر میں حضرت مسیح موعود علیہ السلام، خلفاء مسیح موعود علیہ السلام، مقامات مقدسہ قادیان۔ درویشان کرام قادیان اور دیگر متعلقہ افراد کے ۳۲ فوٹو اور نقشہ آبادی قادیان بھی شامل ہے اس شمارے کی اہمیت اس طرح بھی بڑھ جاتی ہے کہ اس میں حضرت مصلح موعودؑ کے ۲ پیغام اور مختلف شعراء کی ۲۵ نظمیں بھی شامل کی گئی ہیں۔

۱۰۰ صفحات پر مشتمل یہ نمبر ایک تاریخی شخصیت پر نکالا  
قمر الانبیاء نمبر (اپریل مئی ۱۹۶۴ء) گیا ہے۔ حضرت مرزا بشیر احمد صاحب ایم۔ اے

”قمر الانبیاء“ کے لقب سے ملقب کئے گئے۔ علمی خدمات کے لحاظ سے جماعت میں ان کا ایک خاص مقام و مرتبہ ہے جماعتی رسالہ جات و اخبارات میں ان کے مضامین کثرت سے شائع ہوتے رہے اور آپ ایک لازوال داستان چھوڑتے ہوئے ۲۔ ستمبر ۱۹۶۳ء کو خالق حقیقی سے جا ملے۔

۳۰ مضامین اور دس نظموں پر مشتمل یہ شمارہ حضرت قمر الانبیاء کی خدمات پر روشنی ڈالتا ہے۔ آپ



مذہبی سکالر ہونے کے ساتھ ساتھ ادب نگار بھی تھے۔ چنانچہ اس بات کا جائزہ قریشی عبدالرشید صاحب پلیڈر کے مضمون میں پیش کیا گیا ہے جو اس رسالہ کے صفحہ ۶۸ تا ۷۱ پر بعنوان ”اُردو کا عظیم نثر نگار“ شائع ہوا۔ انہوں نے آپ کی تحریر کے نمونہ جات دیئے ہیں۔ ایک نمونہ پیش خدمت ہے جس سے معلوم ہوتا ہے کہ آپ کمال کی تشبیہات اور استعارات آسانی اور روانی سے بیان کرتے چلے جاتے ہیں اور دقت محسوس نہیں کرتے۔ آپ نے حضرت مسیح موعود علیہ السلام کی وفات کے بارے میں لکھا کہ:-

”اس خبر نے جماعت کو گویا غم سے دیوانہ کر دیا ہے اور دنیا ان کی نظر میں اندھیر ہو گئی اور گوہر دل غم سے پھٹا جاتا تھا اور ہر آنکھ اپنے محبوب کی جدائی میں اشکبار تھی اور سینہ سوزش ہجر میں جلا جاتا تھا۔“

(الفرقان اپریل مئی ۱۹۶۲ء صفحہ ۱۲)

الغرض مولانا ابوالعطاء صاحب نے حضرت مرزا بشیر احمد صاحب کی تاریخ ولادت کا ذکر کیا ہے ان کی علمی و ادبی و جماعتی خدمات اور احمدیت کے لئے تڑپ کا تذکرہ کیا ہے لیکن ان کی ذاتی زندگی کے مختلف ادوار کا ذکر کم کیا ہے جس کی تشنگی اس رسالے میں باقی ہے۔

۱۰۰ صفحات پر مشتمل حضرت فضل

**حضرت فضل عمر نمبر (دسمبر ۱۹۶۵ء، جنوری ۱۹۶۶ء)** عمر نمبر جماعتی اخبارات اور رسائل

میں حضرت فضل عمرؒ کی وفات کے بعد شائع ہونے والا پہلا بھرپور خاص نمبر ہے۔ اس شمارے کے لئے لکھنے والوں میں حضرت مرزا طاہر احمد صاحبؒ، حضرت چوہدری محمد ظفر اللہ خان صاحبؒ، حضرت مولانا ابوالعطاء صاحبؒ، حضرت مولانا جلال الدین شمس صاحبؒ، مولانا دوست محمد شاہد صاحبؒ، مولانا عزیز الرحمن صاحب منگلا اور محترم مولوی ابوالمنیر نور الحق صاحب جیسے نامور اہل قلم شامل ہیں۔ علاوہ ازیں ۱۶۔ نومبر ۱۹۶۵ء کے اخبار ”The Light“ میں A Great Nation Builder کے عنوان سے

شائع ہونے والا نوٹ بھی چھاپا گیا ہے۔ گویا فضل عمر نمبر حضرت مصلح موعودؒ کی زندگی پر ایک سیر حاصل خراج تحسین کا درجہ رکھتا ہے۔ تمام مضامین اپنی مثال آپ ہیں لیکن حضرت مرزا طاہر احمد صاحبؒ کا مضمون بعنوان ”آخری لمحات“ ایک ادبی المیہ نثر سے کم حیثیت کا حامل نہیں۔ یہ تحریر صرف جذبات و محسوسات کی ایک بے مثال تصویر کشی ہی نہیں بلکہ Original فن تحریر اور ادبی لطف کا ایک نادر نمونہ ہے۔ اس تحریر میں اس قدر لطف اور روانی ہے کہ انسان بے ساختہ خود کو اس کمرے میں محسوس کرتا ہے جہاں بیسویں صدی کے اس اہم ترین وجود نے اپنا آخری مبارک وقت گزارا۔ اس کے علاوہ مولانا

جلال الدین صاحب شمسؒ نے ”حضرت مصلح موعودؑ کے کارنامے“ کے عنوان سے ان کو خراج تحسین پیش کیا ہے۔ چیدہ چیدہ کارناموں میں تبلیغ اسلام، علم القرآن، سیاسی مسائل میں رہنمائی، سخت ذہین و فہیم ہونا، آزادی کشمیر کی تحریک اور تعمیر ربوہ شامل ہیں۔ پھر مولانا ابوالعطاء صاحب نے اپنے ذاتی تعلق کے حوالے سے کچھ باتیں سپرد قلم کی ہیں۔

حضرت مسیح موعود علیہ السلام پر  
جہاد نمبر (i) جون ۱۹۶۵ء (ii) جون جولائی ۱۹۶۶ء ایک الزام یہ بھی لگایا جاتا ہے

کہ آپ نعوذ باللہ جہاد کے منکر ہیں لیکن حضرت مسیح موعود علیہ السلام اس اعتراض کے جواب میں ویضع الحرب کی حدیث مبارک پیش کرتے ہوئے نظر آتے ہیں کہ آپ صلی اللہ علیہ وسلم نے فرمایا ہے کہ مسیح موعود علیہ السلام کے زمانے میں لڑائی موقوف ہو جائے گی۔ لہذا ضروری تھا کہ اس بے حد نزاعی موضوع کو کھول کر منظر عام پر لایا جاتا اور حقیقت حال کو واضح کر دیا جاتا۔ اسی سلسلہ میں حضرت مولانا ابوالعطاء صاحبؒ نے جون ۱۹۶۵ء میں جہاد نمبر شائع کیا اور پھر جون جولائی ۱۹۶۶ء میں دوسرا جہاد نمبر نکالا۔ جون جولائی ۱۹۶۶ء کے جہاد نمبر کی بہت بڑی خوبی یہ ہے کہ مولانا نے اسلام کے تمام مکاتب فکر کے علماء کے ضروری حوالہ جات اکٹھے کر دیئے ہیں۔ اس لحاظ سے اس شمارے کی اہمیت میں نمایاں اضافہ ہو جاتا ہے۔ ایک اور خاص بات حضرت مسیح موعود علیہ السلام کے حوالہ جات کے علاوہ حضرت مرزا ناصر احمد صاحب رحمہ اللہ تعالیٰ کا مقالہ ہے۔ یہ شمارہ سخت محنت، جانکاہی اور روانی و سلاست قلم کی ایک اعلیٰ تصویر پیش کر رہا ہے اور طرہ یہ کہ ہر مضمون اہمیت اور فائدہ کے لحاظ سے چوٹی کا ہے یوں لگتا ہے کہ حضرت مولانا نے اپنی عمر بھر کی ریاضتیں الفرقان کے صفحات پر بکھیر کر انہیں احمدیہ لٹریچر کیلئے تاقیامت کا رآمد بنا دیا ہے۔

رمضان المبارک کے  
رمضان المبارک نمبر (i) دسمبر ۱۹۶۶ء (ii) دسمبر ۱۹۶۸ء مسائل اور برکات پر

الفرقان کے دو خصوصی نمبر شائع ہوئے۔ دسمبر ۱۹۶۶ء کا شمارہ ۲۸ صفحات پر مشتمل ہے اور دسمبر ۱۹۶۸ء کا شمارہ بھی ۲۸ صفحات پر ہی مشتمل ہے پہلے شمارہ میں تقریباً ۳۷ صفحات کا ایک نہایت قیمتی مقالہ جناب مولانا شیخ نور احمد صاحب منیر کا ہے جو اپنی مثال آپ ہے اس مقالہ میں انہوں نے آیات قرآنیہ اور احادیث نبویہ کے تحت اسلامی روزہ کی اہمیت اور دیگر اہم مسائل کو اجاگر کیا ہے۔ دوسرے خصوصی نمبر

کے ۲۸ صفحات میں سے ۲۰ صفحات پر مولانا صاحب کی اپنی قلم پاشیاں ہیں۔ ان کے علاوہ حضرت مسیح موعود علیہ السلام کے ملفوظات، حضرت حافظ روشن علی صاحب کا مضمون، مکرم مولانا عطاء المجیب صاحب راشد کا مضمون اور حکیم عبدالرشید صاحب کا ایک اہم مضمون بعنوان ”روزوں کے فوائد طبی نقطہ نگاہ سے“ شائع ہوا ہے۔

۹۶ صفحات پر مشتمل یہ نمبر اسلام اور عیسائیت کا **فضیلت اسلام نمبر (مئی جون ۱۹۶۸ء)** تقابلی جائزہ ہے۔ اس شمارے میں بھی مولانا

کے قلم نے جلوہ گری کی اور آپ کے ۴ مضامین شائع ہیں۔ اس شمارے کی سب سے اہم بات تحریرات حضرت مسیح موعود علیہ السلام کے ذریعہ ”قرآن اور انا جیل کی تعلیمات کا اصولی موازنہ“ کیا گیا ہے۔ ایک اہم سلسلہ خطوط کا تذکرہ بھی اس شمارہ میں موجود ہے جو محترم بشیر احمد خان صاحب رفیق نے آرچ بشپ آف کنٹربری اور رومن کیتھولک آرچ بشپ آف ویسٹ منسٹر کو کھلی دعوت کے سلسلے میں لکھے۔ ان کا ترجمہ چوہدری علی محمد صاحب بی۔ اے بی۔ ٹی نے کیا۔

۸۴ صفحات پر مشتمل یہ شمارہ قرآن **لا نسخ فی القرآن نمبر (جولائی ۱۹۶۵ء)** کریم کے خلاف اٹھنے والے اس

اعتراض کا مفصل اور مسکت جواب ہے کہ قرآن کریم کی بعض آیات منسوخ ہیں۔ دراصل اسلاف علماء اسلام جنہوں نے قرآن کریم کی تفاسیر لکھی ہیں انہوں نے بعض آیات کو بعض سے متضاد قرار دے کر یہ کہہ دیا کہ قرآن کریم کی بعض آیات بعض کو منسوخ کرتی ہیں۔ ان منسوخ آیات کی تعداد ایک ہزار، چھ سو، پچاس اور پانچ تک رہی۔ لیکن حضرت مسیح موعود علیہ السلام نے فرمایا کہ لا نسخ فی القرآن یعنی قرآن کریم کی کوئی سورت، آیت، رکوع، لفظ، حرف اور شے تک بھی منسوخ و محرف و مبدل نہیں ہے۔

(الفرقان جولائی ۱۹۶۵ء)

عقلی لحاظ سے یہ بات سمجھ میں آتی ہے کہ مختلف ادوار و زمان میں منسوخ شدہ آیات کی تعداد میں کمی بیشی ہوتی رہی ہے جس کا مطلب یہ ہے کہ منسوخ ہونے کے عقیدہ میں کوئی حقیقت نہیں بلکہ اصل بات یہ ہے کہ جس آیت کی سمجھ کسی عالم کو نہیں آئی اس نے اسے منسوخ قرار دے دیا۔ یوں یہ سلسلہ چلتا رہا اور بالآخر حضرت مسیح موعود علیہ السلام پر آ کر یہ سلسلہ ختم ہو گیا۔ حضرت مسیح موعود علیہ السلام اور حضرت خلیفۃ المسیح الاولؑ کے حوالہ جات کے بعد سب سے اہم مضمون حضرت قاضی محمد نذیر صاحب

فاضل کا ہے جس میں انہوں نے لا نسخ فی القرآن پر سیر حاصل بحث کی ہے۔

۹۶ صفحات پر مشتمل اس

**انگریزی حکومت اور مسلمان نمبر (فروری مارچ ۱۹۷۱ء)** شمارے میں مولانا صاحب

نے دیگر اسلامی فرقوں کے انگریزی حکومت کے بارے میں خیالات اور ان کے ساتھ تعلقات کو واضح کرتے ہوئے جماعت احمدیہ پر لگائے جانے والے اس اعتراض والزام کی تردید کی ہے کہ جماعت احمدیہ اس لئے انگریزی حکومت کی طرف دار ہے کیونکہ یہ اس کا خود کاشٹہ پودا ہے۔ ان جوابی مضامین سے یہ بات روز روشن کی طرح عیاں ہو جاتی ہے کہ جیسے الزامات جماعت احمدیہ پر لگائے جاتے ہیں ان سے کہیں زیادہ بھیانک الزامات دوسرے اسلامی فرقوں پر لگائے جاسکتے ہیں اور وہ درست بھی ہیں لیکن جماعت پر لگائے جانے والے اعتراضات درست اور ٹھیک نہیں ہیں کیونکہ دوسرے فرقوں میں بیانات کا باہمی تضاد موجود ہے جب کہ جماعت احمدیہ میں ایسا کوئی تضاد نہیں ہے۔ اس لحاظ سے یہ شمارہ ایک گرانقدر خدمت کی منہ بولتی تصویر ہے۔

جولائی اگست ۱۹۷۲ء میں شائع ہونے والے

**قرآن نمبر (جولائی اگست ۱۹۷۲ء)** قرآن نمبر میں محترم مولانا شیخ نور احمد صاحب منیر

مبلغ بلاد عربیہ کا بہت اہم مقالہ بعنوان ”قرآنی سورتوں کی وجہ تسمیہ اور حکمت“ شائع ہوا۔ علاوہ ازیں اس شمارہ میں تین نظمیں اور ایک عربی قصیدہ شائع ہوا۔ گویا یہ ایک موضوعاتی شمارہ ہے جس میں مولانا ابوالعطاء صاحب کا اپنا ایک بہت ہی اہم مضمون بعنوان ”قرآن مجید میں عجمی الفاظ“ بھی چھپا۔ جو بہت اہمیت کا حامل مضمون ہے۔

۹۶ صفحات پر پھیلا ہوا یہ

**جماعت احمدیہ اور اسرائیل نمبر (مارچ اپریل ۱۹۷۶ء)** شمارہ جماعت پر لگائے

جانے والے اس اعتراض کا مدلل جواب ہے کہ جماعت احمدیہ اسرائیلی ایجنٹ ہے اور ان کے بعض لوگ اسرائیلی فوج میں بڑے بڑے افسر ہیں۔ حضرت مولانا ابوالعطاء صاحب ”بہت زیرک اور موقع شناس انسان تھے۔ ہم دیکھتے ہیں کہ وہ ایسے مسائل کو اٹھاتے ہیں جن کا حل بہت ضروری نہوتا ہے پھر ان مسائل کے حل کیلئے ایسے لوگوں کو منتخب کرتے ہیں جو گہری تحقیق کے بعد کسی بات کو بیان کر کے اس کا سچ اور جھوٹ کھول دیتے ہیں۔ اس شمارے میں ایک بہت ہی اہم مقالہ ”رسالہ ربوہ سے تل ابیب تک پر



ایک مفصل تبصرہ“ ہے جو حضرت مرزا طاہر احمد صاحبؒ کا تحریر کردہ ہے۔ جس میں آپ نے مولانا محمد یوسف صاحب بنوری کے ان الزامات کی بھرپور دلائل سے تردید کی ہے جو اس نے جماعت پر لگائے ہیں۔ اس تبصرے پر مشتمل مقالہ کا اسلوب اس قدر دلچسپ ہے کہ سارا تبصرہ پڑھنے کو خود بخود طبیعت مائل ہو جاتی ہے اور دل خدا کی حمد سے بھر جاتا ہے۔

**الفرقان کا حلقہ قارئین** رسالہ الفرقان اپنی مقبولیت اور اہمیت کے لحاظ سے جماعت احمدیہ کی صحافت میں ایک غیر معمولی مرتبہ رکھتا ہے اور عام طور پر اس رسالہ کو ماڈل کے طور پر بھی پیش کیا جاتا ہے اور آج بھی لوگ اس رسالے کو یاد کرتے ہیں۔ اس کی ایک وجہ حضرت مولانا کی اپنی ہمہ گیر اور مشہور و معروف شخصیت بھی ہو سکتی ہے کیونکہ الفرقان کی مقبولیت کی اصل وجہ اس کا علمی معیار تھا یہی وجہ تھی کہ الفرقان نہ صرف جماعت میں مقبول ترین ماہنامہ تھا بلکہ غیر از جماعت علمی حلقوں میں بھی اس کو خوب شہرت اور مقبولیت حاصل تھی۔ اس سلسلہ میں مکرم عطاء المجیب صاحب راشد نے اپنا ایک ذاتی تجربہ بڑے دلچسپ انداز میں لکھا ہے جو اس جگہ درج کرنا بہت مناسب ہوگا۔ آپ لکھتے ہیں۔

”غالباً سن ۶۷ یا ۶۸ کی بات ہے کہ مجھے وقفِ عارضی کرنے کی توفیق ملی۔ مکرم محترم میر محمد احمد صاحب ناصر اور مکرم ملک فاروق احمد کھوکھر صاحب کے ساتھ میں نے یہ عرصہ کوہ مری میں گزارا۔ ایک دن خیال آیا کہ اس علاقہ میں پیر صاحب موہڑہ شریف کا مرکز بھی دیکھا جائے چنانچہ ہم راستہ پوچھتے پچھاتے بالآخر منزل پر پہنچ گئے۔ یہ مرکز مری کے نواح میں پہاڑوں کے دامن میں بہت گہری جگہ پر واقع تھا۔ کافی لمبا سفر طے کر کے ہم وہاں پہنچے تو مرکز کے کارکنان نے ہمارا پُر تپاک استقبال کیا۔ ہم نے کہا کہ ہماری خواہش ہے کہ اگر ممکن ہو تو ہم کچھ دیر کے لئے پیر صاحب سے ملنا چاہتے ہیں۔ چند منٹ میں ہم تینوں پیر صاحب کے ملاقات کے کمرہ میں تھے۔ وہ ایک فرشی قالین پر گدی پر بیٹھے تھے۔ درمیانی عمر، وجیہ صورت، تعلیم یافتہ اور کھلے ذہن کے مالک تھے۔ بہت اچھے ماحول میں بات چیت ہوئی۔ ہم نے اپنا تعارف کروایا تو بہت خوش ہوئے اور بتایا کہ وہ احمدیت سے خوب متعارف ہیں۔ یہ ذکر کرتے ہوئے انہوں نے اس قالین کا ایک کونہ اٹھایا تو اس کے نیچے الفضل اور الفرقان کے تازہ پرچے تھے۔ انہوں نے بتایا کہ یہ دونوں جرائد ان کے پاس باقاعدہ آتے ہیں اور وہ بڑے شوق سے ان کا مطالعہ کرتے ہیں۔ ساتھ ہی کہنے لگے کہ میں ان جرائد کو قالین کے نیچے رکھتا ہوں تاکہ باقی

دوستوں کی نظر نہ پڑے۔“

جہاں تک الفرقان کی تعداد طباعت کا سوال ہے یہ تعداد بہت زیادہ نہ تھی۔ مختلف اندازوں کے مطابق ایک ہزار سے شروع ہو کر آخری سالوں میں چار ساڑھے چار ہزار کے درمیان رہی۔ لیکن اپنے علمی معیار کی وجہ سے اور اس وجہ سے کہ حضرت مولانا اس بات کا اہتمام فرماتے تھے کہ یہ رسالہ ملک کے زیادہ سے زیادہ مذہبی اخبارات ادارہ جات اور بالخصوص لائبریریوں کو ضرور بھجوا دیا جائے خواہ مفت ہی بھجوانا پڑے، اس رسالہ کا حلقہ قارئین بہت وسیع تھا اور یہ اپنے وقت کی ایک زوردار اور مؤثر آواز سمجھا جاتا تھا۔

اس قدر علمی رسالہ متقاضی تھا کہ مولانا صاحب کے ساتھ ایک پوری ٹیم کام کرے

**مجلس ادارت** چنانچہ وقتاً فوقتاً مولانا صاحب کے ساتھ جو مختلف علمائے سلسلہ بطور نائب مدیر، معاون مدیر یا ممبر مجلس ادارت کے طور پر کام کرتے رہے ان کے اسماء مندرجہ ذیل ہیں۔

- ۱۔ حضرت صاحبزادہ مرزا طاہر احمد صاحب۔ ۲۔ مکرم چوہدری محمد شریف صاحب خالد ایم اے۔
- ۳۔ حضرت مولانا قاضی محمد نذیر صاحب فاضل لائکپوری۔ ۴۔ مکرم مولانا غلام باری صاحب سیف۔
- ۵۔ مکرم جناب مسعود احمد خاں صاحب دہلوی۔ ۶۔ مکرم جناب بشیر احمد خان صاحب رفیق۔
- ۷۔ مکرم جناب حکیم خورشید احمد صاحب شاد۔ ۸۔ مکرم شیخ مبارک احمد صاحب فاضل۔
- ۹۔ محترم عطاء المجیب صاحب راشد۔ ۱۰۔ مکرم عطاء الکریم صاحب شاہد۔ ۱۱۔ مکرم مولانا دوست محمد صاحب شاہد۔ ۱۲۔ مکرم صاحبزادہ مرزا رفیع احمد صاحب

یہ لوگ پہلے ادارہ تحریر کے رکن بنے، پھر نائب ایڈیٹر ان اور پھر ساتھی ایڈیٹر ان بھی رہے اور مولانا کے ساتھ اس جہد مسلسل میں ہاتھ بٹاتے رہے۔

الفرقان کا ایک مقبول ترین سلسلہ شذرات کے عنوان سے شائع ہوتا رہا۔ اس میں

**شذرات** مختلف مسائل پر روشنی ڈالی جاتی رہی لیکن بہائیت اور عیسائیت اس کے خاص موضوعات تھے ان کے علاوہ حضرت مولانا صاحب کے پاس جو دوسرے بہت سے رسالہ جات اور اخبارات آتے تھے ان میں سے بھی تراشے اور بحوالہ اقتباسات دیئے جاتے۔ بعض اوقات خاص اقتباسات کو بلا تبصرہ بھی شائع کیا جاتا اور بعض اوقات مختصر فقرات میں، مگر احسن رنگ میں جواب بھی دے دیتے۔ آپ کا لہجہ نہایت شستہ اور ادب کے دائرہ میں ہوتا اور ہمیشہ نرم خوئی آپ کے مزاج کی

پہچان رہی۔ مثلاً بہائیت کے بارے میں آپ لکھتے ہیں۔

”بہائیت میں دوسری بیوی“

”جناب بہاء اللہ صاحب نے حکم دیا تھا اِیَّاكُمْ اَنْ تَجَاوِزُوا عَنْ الْاِثْنَتَيْنِ (الاقس نمبر ۱۳۰) کہ تم لوگ دو بیویوں سے زیادہ مت کرو۔ (خود جناب بہاء اللہ کی تین بیویاں تھیں) گویا دو بیویوں کی بہائیت میں اجازت ہے لیکن بہاء اللہ کے جانشین عبدالہاء نے یورپ و امریکہ سے متاثر ہو کر اعلان کر دیا کہ بہائیت میں صرف ایک بیوی کی اجازت ہے گذشتہ دنوں لائل پور (فیصل آباد) کے بعض بہائی ہم سے ملے۔ ان کا اصرار تھا کہ ان کے لیڈروں نے بتایا ہے کہ آج بھی بہائی ازم میں عدل کی شرط سے دو بیویوں سے نکاح جائز ہے۔ ان کے کہنے پر ہم نے تحریری سوال بھی لکھ دیا۔ وہ وعدہ کر گئے تھے کہ اثبات میں تحریری جواب بھجوائیں گے۔ یہ سوال الفرقان جولائی ۱۹۶۲ء میں شائع بھی ہو چکا ہے۔ اب بہائی میگزین میں بہائیوں نے اپنے تازہ عقائد میں لکھا ہے کہ ”ایک وقت میں ایک بیوی سے زیادہ جائز نہیں سمجھتے“۔ گویا پھر بہاء اللہ کا حکم تھا اِیَّاكُمْ اَنْ تَجَاوِزُوا عَنْ الْاِثْنَتَيْنِ کو منسوخ ہی سمجھا جا رہا ہے۔“

(الفرقان دسمبر ۱۹۶۲ء صفحہ ۶۰۵)

اس اقتباس سے جہاں ان کو چوٹ کی ہے وہاں مولانا کا اپنا رویہ نہایت نرم اور پاکیزہ ہے۔

دوسرے رسالہ جات کی طرح الفرقان الفرقان کی مالی صورت حال اور اشتہارات بھی ہمیشہ مالی بحران کا شکار رہا۔ اس کی

ایک وجہ محترم سید عبدالحی صاحب ناظر اشاعت نے یہ بتائی کہ چونکہ ذاتی ملکیت والے رسالوں کا دار و مدار ان کی فروخت ہونے والی آمدنی پر ہوتا ہے اور جب تک رسالہ کے شماروں کی تعداد ۸ سے ۱۰ ہزار تک نہیں جا پہنچتی تب تک رسالہ چلانا بہت ہی مشکل ہوتا ہے۔ الفرقان کے ساتھ بھی یہی صورت حال تھی جس پر قابو پانے کے لئے حضرت مولانا صاحب نے ۱۰ سالہ سکیم شروع کی اور پھر ۵ سالہ سکیم شروع کی۔ لیکن رسالہ ہمیشہ مالی مشکلات کا شکار رہا۔ لیکن یہ مولانا صاحب کا استقلال تھا جس کی بدولت یہ رسالہ چلتا رہا۔

کسی رسالے کی مالی معاونت میں اشتہارات کا بہت عمل دخل ہوتا ہے اس سے آمدنی میں اضافہ

ہوتا ہے لیکن الفرقان کا جب ہم اس حوالے سے جائزہ لیتے ہیں تو جو اشتہارات الفرقان میں چھپتے رہے ہیں ان سے کوئی قابل ذکر مالی فائدہ حاصل ہوتا دکھائی نہیں دیتا اور پھر چونکہ اس رسالہ کی اشاعتی تعداد بھی زیادہ نہ تھی اس لئے لوگ کم ہی اس کو اشتہارات دیتے تھے۔ بعض لوگ مولانا صاحب سے عقیدت رکھتے تھے اس لیے مسلسل اشتہارات بھجواتے تھے اس کا ذکر خیر یہاں بھی ضروری ہے ان میں خورشید یونانی دواخانہ، الفردوس انارکلی لاہور، شیراز انٹرنیشنل، الائیڈ سائنٹیفک سٹور گنپت روڈ لاہور، حکیم نظام جان اینڈ سنز، مکتبہ فیض عام ربوہ اور ڈاکٹر راجہ نذیر احمد ہومیو ربوہ کے اشتہارات شائع ہوتے تھے لیکن ان سے اس قدر آمدنی نہ ہوتی تھی کہ رسالہ آسانی سے چھپ سکتا۔ بہر حال حضرت مولانا کی ثابت قدمی سے یہ رسالہ اپنی پوری آب و تاب کے ساتھ آپ کی زندگی کے آخری سانسوں تک علوم قرآنی اور معرفت کی ضیاء پاشی کرتا رہا۔

ماہنامہ ”الفرقان“ نے ۲۶ سال تک جماعت احمدیہ کی ہمہ گیر خدمت کی توفیق پائی اس کا تذکرہ جماعتی تاریخ میں ہمیشہ ہوتا رہے رہے گا۔ اس خدمت کا ایک مختصر اور اجمالی تذکرہ کچھ اس طرح ہے کہ:-

○ الفرقان نے ۵۷ء سے ۷۷ء تک تبلیغی، تعلیمی اور تربیتی لحاظ سے جماعت کی متنوع ضروریات کو نہایت احسن رنگ میں پورا کیا۔ اس دور میں الفرقان جماعت کا مقبول ترین ماہنامہ رہا جس کا احمد گھروں میں نہایت اشتیاق اور بے تابی سے ہر ماہ انتظار کیا جاتا تھا۔

○ تبلیغی لحاظ سے مختلف تبلیغی موضوعات پر بڑی باقاعدگی سے مضامین شائع ہوتے تھے جو وقت کی ضرورت کے عین مطابق ہوتے۔ مخالفین جماعت کے اعتراضات کے ٹھوس اور بروقت جوابات کے لئے الفرقان اپنی مثال آپ تھا۔ غیر احمدی اخبارات پر کڑی نظر رکھی جاتی اور جو نہی جماعت کے خلاف کسی جگہ سے کوئی آواز بلند ہوتی یا کوئی اعتراض اٹھایا جاتا تو الفرقان کے اگلے شمارہ میں اس کا مدلل اور مسکت جواب شائع ہو جاتا۔ الفرقان کا یہ امتیاز ایسا تھا کہ جو نہی کوئی مسئلہ سراٹھاتا، قارئین منتظر رہتے کہ کب الفرقان کا پرچہ آتا ہے اور کب وہ جواب سے آگاہ ہوتے ہیں۔ ہر اعتراض کا دم نقد جواب دینا اس دور میں الفرقان ہی کا کام تھا۔ غیر احمدی اخبارات مثلاً المنبر (بعد ازاں المنیر) چٹان، تنظیم اہل حدیث، پیغام حق، الاعتصام، صدق جدید، ترجمان القرآن اور دیگر بے شمار اخبارات و رسائل سے چوکھی لڑائی کا یہ دور بہت ہی پُر لطف تھا۔ بلاتا خیر اعتراض کے جواب کے بعد بعض اوقات



جواب الجواب کا لمبا سلسلہ جاری ہو جاتا۔ غیر احمدی اخبارات کو خوب معلوم تھا کہ ہمارے ہر اعتراض پر کڑی گرفت ہوگی اور رسالہ الفرقان میں اس کا فوری جواب آ جائے گا۔ الفرقان کا ہر پرچہ اس عظیم جہاد کا شاہکار ہوتا تھا۔

O حضرت مولانا کی طبیعت میں تحمل، وقار اور متانت کا پہلو ہمیشہ غالب رہتا تھا۔ اس کا اظہار آپ کے مناظرات سننے والے ہمیشہ بیان کرتے رہے ہیں یہی انداز آپ کی تحریر میں بھی تھا۔ مخالفین کے اعتراضات اور بعض تلخ تبصروں کے جواب کے وقت بھی آپ اپنے اس مخصوص انداز کو کبھی ہاتھ سے نہ جانے دیتے۔ اس کا یہ مطلب ہرگز نہیں کہ آپ کے انداز میں ایسی نرمی تھی کہ گویا مخالف سے دب گئے ہیں۔ اس کے بالکل برعکس آپ کے جوابات میں غیر معمولی مومنانہ جرأت، شوکت اور جلالی رنگ پایا جاتا ہے۔ جب حکومت پنجاب نے حضرت مسیح موعود علیہ السلام کی بعض کتب پر پابندی لگائی تو آپ نے اس پر بڑی جرأت سے پُر زور احتجاج کیا۔ آپ کے الفاظ میں ایک درد تھا اور احکم الحاکمین خدا کے حضور فریاد تھی۔ آپ نے اس موقع پر یہ بھی کہا کہ جب تک حکومت اس پابندی کو اٹھا نہیں لیتی جماعت کے دوستوں کو یہ مختصر کتابچے زبانی یاد کر لینے چاہئیں۔ کتاب رکھنے پر پابندی ہے اس کو یاد کرنے پر تو نہیں۔ یہ آپ کی فراست، جرأت اور استقامت کا ایک خوبصورت انداز تھا۔ الحمد للہ کہ جلد بعد ہی یہ پابندی اٹھالی گئی تھی۔

اس طرح جب اخبارات جماعت کے خلاف تیز و تند زبان استعمال کرتے اور بدزبانی پر اُتر آتے تو اس موقع پر آپ پوری قوت، شوکت اور زور دار انداز میں جوابی گرفت کرتے۔ الفرقان کے اداریوں، خصوصی مقالہ جات اور شذرات کی صورت میں اس کی بے شمار مثالیں الفرقان کے صفحات میں پھیلی پڑی ہیں۔

ماہنامہ الفرقان کی اس خصوصیت کا ذکر کرتے ہوئے مکرم عطاء المجیب صاحب راشد جو الفرقان کی مجلس ادارت میں بھی شامل رہے ہیں، تحریر فرماتے ہیں:-

ماہنامہ الفرقان کو یہ امتیاز حاصل تھا کہ اپنے علمی معیار اور غیر احمدیوں کے اعتراضات کے فوری جواب شائع کرنے کے حوالہ سے جماعت میں بہت مقبول تھا۔ کسی ماہ اشاعت میں تاخیر ہو جاتی تو قارئین کے خطوط آنے شروع ہو جاتے کہ رسالہ کس وجہ سے ابھی تک نہیں ملا۔ غیر احمدی اخبارات بھی الفرقان پر خوب نظر رکھتے تھے اور متعدد اخبارات کے ساتھ سوال و جواب کا سلسلہ جاری رہتا۔ جونہی

کسی اخبار میں کوئی اعتراض اٹھایا جاتا، الفرقان کے اگلے شمارہ میں اس کا جواب موجود ہوتا۔ اس سلسلہ میں قارئین ہمیشہ جواب کے منتظر رہتے اور اس سلسلہ میں مدد پر بھی مستعد رہتے۔ مجھے یاد ہے کہ ایک بار یہ اعتراض اٹھایا گیا کہ ربوہ میں مسجد کا نام مسجد اقصیٰ کیوں رکھا گیا ہے؟ قارئین نے فوراً اپنے اپنے علاقہ میں غیر احمدیوں کی مساجد اقصیٰ کی تصاویر بھجوانی شروع کر دیں۔ الفرقان کے اگلے پرچہ میں اعتراض کا مدلل جواب بھی شائع ہوا اور ساتھ ہی پاکستان کے طول و عرض میں بننے والی متعدد مساجد اقصیٰ کی تصاویر بھی۔ اس لحاظ سے رسالہ الفرقان کو تبلیغی مواد بروقت مہیا کرنے کی غیر معمولی توفیق عطا ہوتی رہی۔ الحمد للہ

## چند گراں قدر تبصرے

ماہنامہ الفرقان کے بارہ میں حضرت مصلح موعود رضی اللہ عنہ اور حضرت صاحبزادہ مرزا بشیر احمد صاحبؒ کے ارشادات کا ذکر پہلے ہو چکا ہے۔ اب اس جگہ ماہنامہ کے معزز قارئین میں سے بعض کے تبصرے اور آراء درج کی جاتی ہیں۔

○ حضرت مرزا عبدالحق صاحب ایڈووکیٹ امیر جماعت احمدیہ ضلع سرگودھا رقم فرماتے ہیں کہ:-

”رسالہ الفرقان کو ایک لمبا عرصہ نہایت عمدگی اور کامیابی سے چلایا۔ غیر از جماعت دوست بھی اس کو بڑی قدر کی نگاہ سے دیکھتے۔ خاکسار کو بھی اس میں مضامین دینے کیلئے تحریک فرماتے رہتے۔ چنانچہ خاکسار نے کئی دفعہ ان کے ارشاد کی تعمیل کی۔ افسوس ہے کہ آپ کی وفات پر یہ رسالہ بند ہو گیا اور جماعت اس نفع سے محروم ہو گئی۔ اس کی افادیت کے پیش نظر میں نے اس رسالہ کے فائل بھی رکھے ہوئے ہیں بلکہ بعض دفعہ محترم مولانا کو مجھ سے فائل منگوا کر دیکھنا پڑا۔“

○ جماعت کے ممتاز صحافی، ادیب اور شاعر جناب ثاقب زیروی صاحب ایڈیٹر ہفت روزہ لاہور نے حضرت مولانا صاحب کی وفات پر جو ادارتی نوٹ لکھا اس میں حضرت مولانا کی ہمہ جہتی زندگی کو گویا کوزے میں دریا بند کرنے کے مصداق چند سطروں میں سمودیا۔ الفرقان کے بارے میں آپ لکھتے ہیں:-

”جو درد تقریر میں تھا۔ وہی دل گداز رعنائی و تاثیر تحریر میں تھی۔ آپ کو پڑھتے ہوئے اکثر یوں

محسوس ہوتا تھا کہ آپ کو پڑھ نہیں سن رہے ہیں۔ آپ کا مقبول عام دینی و علمی مجلہ ”الفرقان“ تمام ادیان پر مستند و ثقہ معلومات کے گنجینے کا حکم رکھتا تھا۔

(ہفت روزہ لاہور۔ ۷ جون ۱۹۷۷ء صفحہ ۱۴ و ۱۵)

○ محترم مولانا محمد اسماعیل صاحب منیر سابق مربی سلسلہ سری لنکا، ماریشس اور سیرالیون لکھتے ہیں:-

”آپ کا مجلہ الفرقان تبلیغی رسالہ تھا۔ جسکی وجہ سے احمدیوں کی دشمن پردھاک بیٹھی ہوئی تھی۔“

○ صوفی محمد اسحاق صاحب سابق مبلغ سیرالیون، گھانا، لائبیریا، کینیا و یوگنڈا، سابق استاذ جامعہ احمدیہ الفضل میں ایک مطبوعہ مضمون میں رقم فرماتے ہیں:-

حضرت مولوی صاحب مرحوم رسالہ الفرقان کے بانی ایڈیٹر تھے اور اپنی گونہ گونہ مصروفیات کے باوجود آپ نے اسے پورے چھبیس سال تک اپنی ذاتی کاوش اور محنت سے جاری رکھا۔

(الفضل ۱۳ نومبر ۱۹۷۷ء صفحہ ۴ کالم نمبر ۴)

محترم صوفی صاحب نے مزید لکھا کہ:-

”الفرقان میں آپ نو خیز احمدی شعراء کی حوصلہ افزائی بھی کیا کرتے تھے۔ یہ ناچیز اپنی عربی اور اردو شاعری میں آپ کی نوازش سے مستفید ہوتا رہا۔“

○ مولانا محمد صدیق صاحب فاضل گورداسپوری سابق امیر و مبلغ انچارج امریکہ و سیرالیون حال نائب وکیل التبشیر ربوہ رقم فرماتے ہیں:-

”آپ قلم کے دھنی تو تھے ہی دین حق کی مدافعت میں اپنے پرامن مگر زوردار علمی حملوں سے مخالفین کو ساکت کر دیتے تھے۔ آپ نے ۱۹۵۱ء میں ”الفرقان“ جیسا بلند پایہ علمی اور تحقیقی رسالہ جاری فرما کر قرآن مجید کے فضائل اور اس کے محاسن اور احمدیت کے مخالفین کے اعتراضات کے مسکت جوابات دے کر ایک مثال قائم کر دی۔ آپ نے سلطان القلم حضرت اقدس بانی سلسلہ احمدیہ کی جماعت کے ایک روحانی خادم کی حیثیت سے قلم کے وہ جوہر دکھائے کہ آئندہ نسل کے لئے وہ ایک مشعل راہ کا کام دے سکتے ہیں۔“

○ محترم چوہدری عبدالقدیر صاحب قادیان سے لکھتے ہیں:-

”آپ نے ۱۹۵۱ء میں ماہنامہ الفرقان جاری کیا جس کے سب کچھ آپ خود ہی تھے۔ جن

احباب کو کسی رسالے کے شائع کرنے کا تجربہ ہے وہ جانتے ہیں کہ معیاری مضامین کی فراہمی، بروقت کتابت، اچھی طباعت اور پھر بروقت خریداروں کو ترسیل اور پھر اس سارے سلسلے کے لئے بروقت سرمایہ کی فراہمی کا کام اتنا کٹھن ہوتا ہے کہ بڑے بڑے مردان میدان حوصلہ ہار دیتے ہیں۔ لیکن محترم مولانا مرحوم نے یہ سب کام سرانجام دیئے اور ہر جہت سے الفرقان کو ایک معیاری رسالہ بنائے رکھا اور اسے جاری رکھا اور اس کے ذریعے سے بڑا علمی خزانہ فراہم کر دیا۔ بڑے دقیق علمی مضامین شائع ہوئے۔ جماعت پر اعتراضات کے علمی اور عقلی دلائل سے جوابات دیکر جماعت کی علمی برتری کو ثابت کیا۔

مزید لکھتے ہیں کہ:-

الفرقان جواں سال خدام کے عزم کی نشانی تھا۔ یہ عالموں کے لئے علم کا خزانہ اور غیر از جماعت احباب کے لئے بھی تبلیغی مجلہ ثابت ہوتا رہا۔

○ مکرم چوہدری شبیر احمد صاحب وکیل المال اوّل تحریک جدید نے تحریر فرمایا:-

”الفرقان کا ایک ایک صفحہ ان کی عظمت اور اسلام اور احمدیت سے حضرت مولانا کی فدائیت کو ظاہر کرتا تھا۔ اس عظیم الشان کام کے لئے آپ کو بے انتہاء لگن تھی۔ الفرقان کو زیادہ سے زیادہ نافع الناس اور مقبول عام بنانے کے لئے حضرت مولانا ذاتی طور پر توجہ فرمایا کرتے تھے۔ اور اس راہ میں جو بھی آپ سے تعاون کرتا اس کی قدردانی فرماتے۔ خاکسار اپنے آپ کو اس عظیم مجلہ کے لائق نہ سمجھتا تھا۔ مگر متعدد مرتبہ آپ نے ارشاد فرمایا کہ پرچے کی تیاری ہو رہی ہے کوئی نظم بھیج دیں۔ چنانچہ مجھ ناچیز کی نظموں کو الفرقان میں شائع فرما کر میری قدردانی فرماتے۔“

○ مکرم شیخ نور احمد صاحب منیر مرحوم سابق مربی سلسلہ لبنان و بلاد عربیہ الفضل میں شائع شدہ ایک مضمون میں رقم فرماتے ہیں کہ:-

”رسالہ الفرقان آپ کی زندگی کا شاہکار ہے۔ آپ نے اس رسالہ میں سینکڑوں معرکتہ الآراء مضامین تحریر فرمائے جن میں علمی اور فکری گلکاری نظر آتی ہے۔ آپ کو علوم متداولہ پر عبور تھا۔ تفسیر القرآن، حدیث، فقہ، عربی ادب اور کلام کا وسیع مطالعہ تھا۔ ایک دفعہ مولانا نے مجھ سے بیان فرمایا کہ فلسطین جانے سے پہلے میں نے لائبریری کی جملہ کتب کو سرسری نگاہ سے دیکھ لیا تھا اور کئی کتب کے انڈیکس کا مطالعہ کر لیا تھا۔“

(روزنامہ الفضل ربوہ ۳ جولائی ۱۹۷۸ء)



○ روالپنڈی کے معروف صحافی مکرم محمد منظور صاحب صادق ایم۔ اے جو کئی مقامی اخبارات روزنامہ ”تعمیر“ روزنامہ ”حیدر“ اور خبریں میں بطور نیوز ایڈیٹر کام کرتے رہے ہیں۔ اور آج کل روزنامہ ”کائنات“ میں کام کر رہے ہیں۔ آپ نے ”الفضل“ میں شائع شدہ ایک مضمون میں ایک دلچسپ واقعہ لکھا جو حضرت مولانا کی الفرقان کے ذریعے غیر معمولی قربانیوں کی ایک جھلک پیش کرتا ہے۔ آپ لکھتے ہیں کہ:-

”حضرت مولانا کے ایک فرزند برادر عطاء المجیب راشد۔ ایم اے حال مبلغ جاپان (یہ جون ۱۹۷۷ء کی تحریر ہے جب محترم عطاء المجیب صاحب جاپان میں مبلغ تھے۔ مؤلف) نے جو تعلیم الاسلام کالج میں طالب علمی کے دور میں ہمارے ساتھ تھے ایک امتحان میں حسب معمول یونیورسٹی میں اعلیٰ پوزیشن حاصل کرنے پر گولڈ میڈل حاصل کیا تو حضرت خلیفۃ المسیح الثالث ایدہ اللہ تعالیٰ جو اس وقت کالج کے پرنسپل تھے نے ان کے میڈل کی طرف اشارہ کرتے ہوئے مذاخا فرمایا کہ دیکھنا یہ کہیں ابا جان کو نہ دے دینا وہ اسے الفرقان میں لگا دیں گے۔

احباب جانتے ہیں کہ الفرقان حضرت مولانا ابوالعطاء صاحب کی ادارت میں شائع ہونے والا جماعت کا ایک ممتاز اور مشہور علمی دینی رسالہ ہے۔ حضور ایدہ اللہ تعالیٰ کے اس جملے سے یہ ظاہر ہوتا ہے کہ حضرت مولانا کو اس خالصتاً دینی اور جماعتی رسالہ سے کس قدر پیار تھا کہ وہ اپنا سب کچھ اس پر قربان کرنے کو تیار ہو جاتے تھے۔“ (الفضل ۱۰/ جون ۱۹۷۷ء صفحہ ۴)

خاکسار راقم عرض کرتا ہے کہ مکرم محمد منظور صاحب کا یہ لہنا کہ وہ اپنا سب کچھ اس کے لئے قربان کرنے کو تیار ہو جاتے تھے محض ایک اندازہ نہیں ہے بلکہ جس ہمت اور دلیری سے حضرت مولانا نے قریباً ۲۶ سال تک تنہا یہ رسالہ چلایا ہے۔ یہ ان کی بے مثال قربانیوں کا منہ بولتا ثبوت ہے۔

○ مولانا عبدالباسط صاحب شاہد تحریر فرماتے ہیں:-

”یہ نادر خوبی بھی آپ میں بدرجہ اتم موجود تھی کہ تقریر کے میدان کے شہسوار ہونے کے ساتھ ساتھ قلم پر بھی قدرت تھی۔ اور اپنی زندگی کے قریباً ہر دور میں یعنی خدمت دین کے سلسلہ میں فلسطین جانے سے قبل فلسطین میں قیام کے دوران اور پھر وہاں سے واپسی پر اور تقسیم ملک کے بعد مشکل حالات میں بھی کوئی نہ کوئی قلمی میدان تیار کر لیا کرتے تھے۔ الفرقان جیسا بلند پایہ علمی رسالہ آپ کے اس قلمی جہاد کا بہت اعلیٰ ثبوت تھا۔ جسے آپ نے اپنے خون دل سے سینچا اور بین الاقوامی سطح پر پہنچا دیا۔“

## الفرقان میں شائع شدہ گراں قدر آراء

الفرقان اپنے قارئین کے ذہن اور دل پر جو نقوش چھوڑ رہا تھا۔ بعض لوگوں کو ان باتوں کے اظہار کا موقع اور ملکہ بھی عطا ہوا اور وہ مولانا ابوالعطاء صاحب کو خطوط لکھ کر اپنی آراء اور تبصرہ جات سے مطلع کرتے تھے۔ مولانا صاحب بھی ان میں سے منتخب خطوط کو ایڈیٹر کی ڈاک کے عنوان سے شائع کر دیتے تھے تاکہ الفرقان کی مقبولیت اور تاثیر کا علم دوسرے احمدی احباب کو بھی ہو سکے۔

ان تبصرہ جات اور آراء کو اس جگہ درج کرنے کا مقصد یہ ہے کہ اس وقت کے اس علمی مجلہ کی اہمیت، علمی سطح اور جہاد بالقلم کا اندازہ ہو سکے اور یہ اندازہ ہو سکے کہ اللہ تعالیٰ نے حضرت مسیح موعود علیہ السلام کو جو سلطان القلم کا خطاب دیا تھا اس کے نتیجہ میں اللہ تعالیٰ نے جو انصار سلطان القلم پیدا کئے ان میں سے ایک نمایاں نام مولانا ابوالعطاء صاحب کا بھی آتا ہے اور یہ کہ کس طرح انہوں نے اپنا ”ناصر سلطان القلم“ ہونا ثابت کیا۔

اس مجموعہ آراء و تبصرہ جات میں بعض ایسے تبصرے بھی موقع کی مناسبت سے شامل کئے جا رہے ہیں جو الفرقان کے علاوہ حضرت مولانا کی دیگر علمی خدمات کے بارے میں ہیں۔ اس مجموعہ میں جہاں احمدی احباب کے تبصرہ جات اور آراء شامل ہیں وہاں غیر احمدی احباب کے تبصرہ جات بھی شامل ہیں جو اس رسالے کی مقبولیت عامہ پر دال ہیں۔

○ حضرت شیخ یعقوب علی صاحب عرفانی الکبیر لکھتے ہیں:-

”الحکم کے اجراء سے ایک بیداری سلسلہ کی قلمی دنیا میں پیدا ہو رہی ہے الفرقان کی اشاعت خوشکن اور امید افزاء ہے۔ مولوی ابوالعطاء صاحب ان نوجوانوں میں سے ایک ہیں جنہوں نے اپنی طالب علمی کے ایام میں بھی اپنی قلمی قابلیت کا نمایاں اظہار کیا تھا۔ الفرقان قرآن کریم کے حسن و جمال کو نمایاں کرنے کے لئے نمودار ہوا ہے یہ مقصد ہی عظیم الشان ہے اور اس خدمت کے کرنے والے کے لئے اللہ تعالیٰ آپ علم و معرفت کے دروازے کھولتا ہے۔“

(الحکم ۱۴ اپریل ۱۹۵۲ء بحوالہ الفرقان اپریل مئی ۱۹۵۲ء)

○ رسالہ الفرقان کے مقاصد عظمیٰ میں قرآن کریم کی اشاعت کے ساتھ ساتھ لغت

قرآن یعنی عربی زبان سکھانا بھی شامل تھا۔ اہل ذوق اور علم دوست اصحاب نے اس بات کو قدر و

منزلت کی نظر سے دیکھا۔ چنانچہ اخبار صدق لکھنؤ کے ایڈیٹر جناب مولانا عبدالماجد صاحب بی۔ اے دریا آبادی اپنے ایک گرامی نامہ میں لکھتے ہیں کہ:-

”آپ کا رسالہ الفرقان جولائی نمبر پیش نظر ہے اس میں ”عربی کے آسان اسباق“ کا نمبر بہت خوب ہے۔ مبتدیوں کے حق میں نہایت مفید ہے۔“ (الفرقان اگست ستمبر ۱۹۵۳ء)

مولانا ابوالعطاء صاحب نے مسیحیوں کو جو دعوت مناظرہ دی اس کو پڑھ کر جناب محمد اسلم صاحب رانا، ملک پارک شاہدرہ لاہور نے یوں لکھا کہ:-

”الفرقان بابت فروری ۱۹۷۲ء میں مسیحیوں کی دعوت مناظرات اور آپ کی قبولیت پڑھ کر دعا گو ہوں کہ یہ تحریری مناظرہ بخیر و خوبی اختتام تک پہنچے، نتیجہ خیز ثابت ہو اور طالبان حق کے لئے رہنمائی کا کام دے۔ آمین ثم آمین“ (الفرقان مارچ ۱۹۷۲ء صفحہ ۴۱)

○ محترم ڈاکٹر پروفیسر محمد شریف خان صاحب ابوحنیفی ایم۔ اے۔ سی سابق لیکچرار تعلیم الاسلام کالج نے مندرجہ ذیل الفاظ میں الفرقان کی تعریف کی کہ:-

”میں شروع سے ہی رسالہ الفرقان کا مداح رہا ہوں۔ خدا تعالیٰ کے فضل سے اسلامی، علمی اور پاکیزہ ادب کی جتنی خدمت الفرقان آپ کی ادارت میں کر رہا ہے میرے خیال میں اور کوئی رسالہ نہیں کر رہا۔ ہر جہت سے اس رسالہ کو انفرادیت حاصل ہے۔“ (الفرقان جنوری ۱۹۶۴ء صفحہ ۴۲)

○ مکرم راجہ نذیر احمد صاحب ظفر مرحوم موجد کیوریٹسٹم آف ہومیوپیٹھی ایک نظم لکھتے ہوئے آخری شعر میں کہتے ہیں کہ:-

یہ ”الفرقان“ اپنا اک شعاع نور قرآں ہے  
ہم اس کے فیض سے عالم کو تاباں کر کے چھوڑیں گے

(الفرقان دسمبر ۱۹۵۱ء صفحہ ۴۲)

○ ایک غیر احمدی بھائی عجائب خان صاحب نے لاہور سے لکھا:-  
”تحقیق حق کی خاطر میں جماعت احمدیہ کا زیادہ سے زیادہ لٹریچر پڑھنے کی کوشش کر رہا ہوں۔ کتابیں تو اکثر احمدی دوستوں سے مل ہی جاتی ہیں۔ اس مرتبہ مارچ ۱۹۶۴ء کا الفرقان بھی ایک احمدی دوست سے مل گیا اس میں بعض مضامین خصوصیت سے علمی مقالہ صفحہ نمبر ۴ دیکھا۔ طبیعت خوش ہوئی۔“

(الفرقان جون ۱۹۶۴ء صفحہ ۴۲)

قارئین کی سہولت کے لئے یہ بتا دوں کہ یہ علمی مقالہ صفحہ ۵ پر شائع ہوا اور مکرم ایڈیٹر صاحب کا ہی تھا اس کا عنوان یہ تھا ”حدیث لَوْ عَاشَ اِبْرَاهِيْمُ لَكَانَ صِدِّيقًا نَبِيًّا صحیح حدیث ہے“۔

O جناب شیخ محمد دین صاحب سابق مختار عام صدر انجمن احمدیہ تحریر فرماتے ہیں۔

”رسالہ الفرقان مارچ میں نے پڑھا۔ اس رسالہ کو جب پڑھنے لگا تو آپ نے جو اعتراضات کے جوابات مختلف اخبارات اور رسالہ جات کے دیئے ہیں پڑھ کر بہت محفوظ ہوا۔ میں اس نتیجہ پر پہنچا ہوں کہ آپ اس رسالہ کو ایڈٹ کرنے میں بہت سخت محنت کرتے ہیں۔ اور سلسلہ عالیہ احمدیہ کی بہترین خدمت سرانجام دے رہے ہیں۔ اللہ تعالیٰ اپنے فضل و احسان سے آپ کو صحت اور اقبال کی لمبی عمر عطا فرمائے اور آپ کے وجود کو سلسلہ عالیہ احمدیہ کے لئے نافع وجود بنائے آمین۔ میں آپ کے لئے دعا کرتا ہوں۔“ (الفرقان جون ۱۹۶۴ء صفحہ ۴۲)

O سیالکوٹ چھاؤنی سے الفرقان کے دیرینہ خریدار ایک لیفٹیننٹ کرنل صاحب نے تحریر کیا:-

”گو میں خود احمدی نہیں ہوں لیکن الفرقان کے مطالعہ سے میرا بڑا لڑکا ضرور احمدی ہوا اور گھر کے دوسرے افراد ۹۰ فیصد متاثر ہوئے۔ چونکہ عقائد درست ہیں لہذا اور مطالعہ ضروری ہے“۔

O جناب نصیر احمد صاحب ناظم آباد کراچی سے لکھتے ہیں کہ:-

”میں الفرقان باقاعدگی سے پڑھتا ہوں۔ یہ جو احباب اکثر لکھتے ہیں کہ جیسے ہی الفرقان ہاتھ آیا ختم کر کے چھوڑا۔ کوئی مبالغہ آمیز بات نہیں۔ جون میں خاکی صاحب کی غزل ”موجودہ عیسائیت“ قابل داد ہے اس کا یہ شعر تو بہت ہی پیارا ہے۔

احمدیت کی صداقت آزمانے کے لئے

کوئی آئے اس پہ ہرگز کوئی پابندی نہیں

اللہ کرے زورِ قلم اور زیادہ (الفرقان جولائی ۱۹۶۴ء صفحہ ۴۱)

O پاکستان سے تو آراء اور تبصرہ جات موصول ہوتے ہی تھے۔ اس کے ساتھ ساتھ

بیرون پاکستان سے بھی دلچسپ تبصرہ جات موصول ہوتے اور ان کو ایک خاص جگہ دی جاتی تھی۔ چنانچہ سنگاپور سے ایچ۔ ایم خاں صاحب چوہان نے لکھا کہ:-

”رسالہ الفرقان کا جولائی نمبر ملا۔ ماشاء اللہ کیا علم و معرفت اور حقائق و معارف سے پر



ہے۔ ایک دفعہ ہاتھ میں آ جائے تو پھر ختم کئے بغیر چھوڑنے کو دل نہیں چاہتا۔ اللہ تعالیٰ آپ کو جزاء خیر دے اور آپ کی عمر میں برکت ڈالے۔ آمین“ (الفرقان ستمبر ۱۹۶۴ء صفحہ ۴۱)

O جناب مرزا محمد اسماعیل صاحب چمن سے رقم طراز ہیں:-

”الفرقان کا تازہ نمبر ملا جس میں ایک غلطی کا ازالہ کے متعلق پڑھ کر بے انتہاء خوشی نصیب ہوئی شکرانہ کے دو نفل ادا کئے اور محترم جناب گورنر صاحب کے لئے بھی دل سے دعا نکلتی ہے۔ جنہوں نے اللہ تعالیٰ کی بخشی ہوئی توفیق سے ہم عاجزوں کے دل کو خوش کیا ہے۔“

(الفرقان ستمبر ۱۹۶۴ء صفحہ ۴۱)

O چٹاگانگ سے جناب مصلح الدین صاحب خادم بی۔ اے تحریر فرماتے ہیں:-

”کل ہی الفرقان ماہ اگست موصول ہوا تھا۔ آج ہی ختم کر لیا ہے۔ جب بھی یہ رسالہ ملتا ہے۔ ختم کر کے چھوڑتا ہوں۔ ایک جگہ آپ نے خریدار حضرات سے خطاب کیا ہے یہ جان کر دکھ ہوا کہ قریباً چھ ہزار روپے بقایا ہونے کی وجہ سے رسالہ بہت مشکلات کا شکار ہے۔ رسالہ الفرقان جماعت کا ایک علمی ماہ نامہ ناز واحد رسالہ ہے۔ خدا نخواستہ اگر مالی مشکلات کی وجہ سے بند ہو گیا تو ایک عظیم صدمہ کا باعث ہوگا..... آپ براہ مہربانی شہر چٹاگانگ مشرقی پاکستان کے جملہ بقایا دار خریداروں کی ایک فہرست ارسال کر دیں۔ میں انشاء اللہ تعالیٰ بقایا کی ادائیگی کی طرف احباب کو توجہ دلاؤں گا۔ اور جو بھی خدمت اس سلسلہ میں آپ مجھ سے لینا چاہتے ہیں میں اس کے لئے بھی تیار ہوں۔“

(الفرقان ستمبر ۱۹۶۴ء صفحہ ۴۱، ۴۲)

O جناب مولوی سمیع اللہ صاحب مبلغ سلسلہ بمبئی تحریر کرتے ہیں کہ:-

”آج جون کا الفرقان ملا۔ مضامین دیکھ کر طبیعت بہت خوش ہوئی۔ خصوصاً یزید کے متعلق آپ نے خوب وضاحت کر دی.....“ (الفرقان اکتوبر ۱۹۶۴ء صفحہ ۴۵)

O جناب ایم شہباز علی صاحب ہیڈ ماسٹر ضلع سیالکوٹ سے رقم طراز ہیں:-

”ماہنامہ الفرقان ماہ جون ۱۹۶۴ء کو میں نے بغور مطالعہ کیا۔ آپ نے صفحہ ۷ پر ایک سوال کے جواب میں جو یزید کے متعلق مدلل تبصرہ فرمایا ہے۔ اس کو پڑھ کر میرے دل میں بڑی مسرت ہوئی اور جماعت احمدیہ کے متعلق میری آدھی غلط فہمی دور ہو گئی۔ امام حسینؑ کے متعلق غیر احمدی مولوی جماعت احمدیہ کے اعتقادات گمراہ کن انداز سے پیش کرتے رہے ہیں۔ یہ مجھے اب معلوم ہوا ہے۔ مگر سوال یہ

ہے کہ امام حسینؑ سے متعلق یہ خیالات جماعت احمدیہ کے مسلمہ ہیں یا انفرادی نوعیت کے ہیں۔“  
اس کے جواب میں حضرت مولانا نے تحریر فرمایا:-

”ہمارا جماعتی عقیدہ یہی ہے کہ حضرت امام حسینؑ سید الشہداء ہیں اور یزید پلید ہے۔ خود حضرت بانی سلسلہ احمدیہ نے انہی الفاظ میں اپنے عقیدہ کا اظہار فرمایا ہے۔“ (الفرقان اکتوبر ۱۹۶۴ء)  
O ضلع خیرپور سے آنے والے ایک خط میں جناب عبدالمنعم احمد صاحب نے لکھا کہ:-

”الفرقان ہر ماہ باقاعدگی سے مل جاتا ہے جس کے لئے آپ شکریہ کے مستحق ہیں نہ صرف ہم ہی بلکہ ایک مخلص غیر احمدی دوست منشی عبداللہ لاہوری بھی الفرقان کی آمد کیلئے بے چین رہتے ہیں۔ یہ غیر احمدی دوست اکثر رسالہ پڑھنے کیلئے لے جاتے ہیں اور مضامین اور تحریروں سے بے حد متاثر ہیں۔ الفرقان کی مالی حالت اور اعانت کا پڑھ کر انہوں نے عہد کیا کہ آئندہ سے الفرقان مفت نہیں پڑھیں گے۔ بلکہ سالانہ مستقل خریدار بن جائیں گے ان کے الفاظ ہیں۔“ رسالہ الفرقان اسلام کی صداقت بیان کرتا ہے اور اس کو تولا کھوں کی تعداد میں چھپنا چاہئے۔ اور ہر گھر میں موجود ہونا چاہئے۔“

(الفرقان اکتوبر ۱۹۶۴ء صفحہ ۴۵)

O شاہد رہے محمد اسلم رانا نے لکھا کہ:-

”اکتوبر (۱۹۷۵ء۔ مؤلف) کے شمارہ میں جناب منظور احمد خان کا مقالہ بعنوان ”اسلام میں عورت کا مقام“ پڑھ کر طبیعت سیر ہو گئی امید ہے کہ الفرقان کی وساطت سے ان کی خدمت میں ہدیہ ہائے تشکر و تبریک پہنچ جائیں گے۔ ناقص رائے میں اس مقالہ کو پمفلٹ کی صورت میں شائع کرنا ایک عظیم خدمت اسلام ہوگی۔“ (الفرقان نومبر ۱۹۷۵ء صفحہ ۴ کالم نمبر ۲)

پھر اسی شمارے میں مکرم عبدالحمید صاحب حکیم گوجرانوالہ کا خط بھی شائع ہوا ہے آپ نے لکھا ہے:-

”یہ حقیقت ہے کہ الفرقان بہترین تبلیغی اور علمی رسالہ ہے۔ جسے ایک ہی نشست میں ختم کئے بغیر نہیں رہ سکتا.....“ (الفرقان نومبر ۱۹۷۵ء صفحہ ۴ کالم نمبر ۲)

سب سے آخر پر ایک ایسا خط شامل کیا جاتا ہے جو ۶ جنوری ۱۹۷۷ء کو امریکہ سے لکھا گیا اور مارچ ۱۹۷۷ء کے الفرقان کے صفحہ ۱۲ پر شائع ہوا۔ یہ خط مکرم و محترم میاں محمد ابراہیم صاحب نے لکھا۔ وہ لکھتے ہیں:-

کل الفرقان کا سالنامہ بابت نومبر/دسمبر ۱۹۷۶ء ملا اور حسب معمول شام تک صفحہ اول سے لے کر آخر تک پڑھ کر اشتیاق اور دلچسپی کے تقاضوں کو پورا کیا۔ ماشاء اللہ ماہنامہ مطبوعہ مقاصد و اغراض کو بدرجہ غایت پورا کر رہا ہے۔ جزاکم اللہ احسن الجزاء (الفرقان مارچ ۱۹۷۷ء صفحہ ۱۲)

الغرض جب بھی دلچسپ تبصرہ جات اور آراء مولانا ابوالعطاء صاحب کو موصول ہوتی ہیں آپ ان کو گاہے گاہے شامل اشاعت کرتے رہتے۔ اور بعض خطوط ایسے بھی ہوتے جن میں ہلکی پھلکی تنقید بھی ہوتی اور مولانا ان خطوط کو بھی شامل کر دیتے۔

## قارئین الفرقان کے تاثرات

○ مکرم سید عبدالحی صاحب ناظر اشاعت

آپ نے بتایا کہ مکرم مولانا ابوالعطاء صاحب الفرقان کے لئے بہت کام کرتے تھے اور راتوں کو جاگ جاگ کر پروف ریڈنگ کا کام نبھاتے تھے۔ یہ رسالہ 20x30/8 سائز میں نیوز پرنٹ پر چھپتا تھا۔

حضرت مولانا ۲۰ دن پہلے یعنی ہر ماہ کی تقریباً ۱۰ تاریخ کو اگلے ماہ کا رسالہ کتابت کے لئے دے دیتے تھے۔ رسالہ نکالنے میں تقریباً ایک مہینہ لگ جاتا تھا۔

حضرت چوہدری سر محمد ظفر اللہ خان صاحب کی مثال دیتے ہوئے فرمایا کہ ان کو اگر رسالہ وقت پر نہ ملتا تھا تو وہ فوراً لکھتے تھے یا پھر جب خود آتے تو جتنے رسالہ جات رہ گئے ہوتے وہ سب ایک ہی دفعہ لے جاتے تھے۔

اس وقت ہوم ڈیپارٹمنٹ کی طرف سے مقدمات ہوا کرتے تھے اور الفرقان پر بھی دو مقدمات ہوئے اس کی پیشی کیلئے میں بھی ایک دفعہ مولانا صاحب کے ساتھ جھنگ گیا یہ مولوی صاحب کا آخری سفر تھا اور دوران سفر حضرت مولانا صاحب بے حد مہمان نواز ثابت ہوتے تھے۔ گو گھر میں بھی بے حد فراخ طبیعت کا مظاہرہ کرتے تھے۔

○ مکرم پروفیسر صوفی بشارت الرحمن صاحب ایم۔ اے مرحوم سابق ناظر تعلیم، وکیل التعلیم، صدر مجلس کارپرداز تھے نے الفرقان کے بارے میں فرمایا کہ:-

”الفرقان معیاری اور تحقیقی مضامین کا مجموعہ تھا اور مولانا صاحب کی شخصیت بہت عمدہ اور نفیس تھی۔“

○ محترم مولانا سید احمد علی شاہ صاحب مرحوم نے فرمایا:-

”الفرقان ایک بہت معیاری علمی اور تحقیقی مجلہ تھا جو حضرت مولانا ابوالعطاء صاحب کی وفات کے ساتھ ہی بند ہو گیا۔“

○ محترم مولانا نسیم سیفی صاحب مرحوم نے بیان کیا:-

حضرت مولانا ابوالعطاء صاحب الفرقان کے لئے بہت محنت کرتے تھے اور نو جوانوں کی خاص طور پر حوصلہ افزائی فرماتے۔

○ مکرم مولانا محمد اعظم اکسیر صاحب نے بیان کیا:-

رسالہ الفرقان کی مقبولیت کی دو وجوہات تھیں۔

۱۔ ”شذرات“ اس کا مقبول ترین سلسلہ تھا۔

۲۔ اس رسالے کی بدولت علم کلام پر مشتمل مضامین اور اعتراضات کے تازہ جوابات میسر آتے تھے۔

آپ کی شخصیت اس قدر محبوب تھی کہ آپ جس کو مضمون لکھنے کیلئے کہتے وہ انکار نہ کر سکتا تھا۔ اور مضمون لکھ دیتا تھا۔ حضرت مولانا نے جن بزرگوں سے مضمون لکھوانے ہوتے تھے ان کو چائے پر بلوا لیتے تھے اور وہیں ان سے کہہ دیتے تھے۔

○ مکرم خواجہ نذیر احمد صاحب بک بائسنڈر جنہوں نے لمبا عرصہ الفرقان کی جلد بندی کا کام کیا بیان کرتے ہیں:-

”حضرت مولانا گرمی میں چھتری لے کر آ جاتے تھے۔ کاپیاں اور پروف چیک کرتے۔ بہت قربانیاں دیتے تھے۔“

○ ایک دوسرے جلد ساز مکرم عبدالغنی صاحب بک بائسنڈر جنہوں نے اوّل سے آخر تک الفرقان کا بائسنڈنگ کا کام کیا ان کا بیان ہے:-

مولانا ابوالعطاء صاحب کو رسالہ نکالنے کیلئے بہت کوشش اور جدوجہد کرنا پڑتی تھی اور بڑی فکر اور حزم و احتیاط سے یہ کام کرتے تھے اور کسی سے کوتاہی بھی نہ ہونے دیتے لیکن کام لینے کے لحاظ سے آپ کا طریق کار اور انداز بہت ہی مشفقانہ ہوتا تھا۔

○ مکرم میجر حمید احمد کلیم صاحب مرحوم سابق پرائیویٹ سیکرٹری، سابق ناظم جائیداد صدر



انجمن احمدیہ رقم فرماتے ہیں۔

”آپ کی زیرِ ادارت اور زیرِ انتظام نہایت اعلیٰ پایہ کا علمی رسالہ الفرقان باقاعدگی سے چھپتا رہا۔ جس میں دیگر مذاہب اور دیگر فرقوں کے متعلق اعلیٰ پائے کے علمی تبصرے شائع ہوتے رہے۔

○ مکرم خواجہ رشید احمد صاحب سیالکوٹی، واقف زندگی سابق انسپکٹر تحریک جدید نے لکھا۔

”حضرت مولانا نے ماہنامہ ”الفرقان“ کے ذریعے جو دینی خدمات اور کارنامے سرانجام دیئے انہیں کوئی نہیں بھلا سکتا۔ حضرت مولانا نے جس موضوع پر بھی قلم اٹھایا سیر حاصل بحث کے ذریعہ اس موضوع کے ہر پہلو کو اجاگر کر دیا اور کوئی بات بھی ادھوری نہ رہنے دی۔“

مکرم خواجہ صاحب کا یہ بیان بالکل درست ہے۔ حضرت مولانا کا ہمیشہ یہ طریق رہا کہ آپ حوالہ جات کو بڑی محنت سے خود تلاش کرتے یا اور دوستوں کے ذریعہ تلاش کرواتے اور اشاعت کے وقت حوالوں کی صحت کا بہت خیال رکھتے۔ خود بھی پروف ریڈنگ کرتے اور دیگر احباب سے بھی مدد لیتے۔ اس سلسلہ میں آپ کا یہ طریق بھی تھا کہ اگر کوئی دوست کسی اخباری خبر یا تراشہ کو اپنے ہاتھ سے نقل کر کے بھجواتے تو آپ اس وقت تک اسے شائع نہیں فرماتے تھے جب تک وہ خود اس تراشہ کا اصل نہ بھجوا دیں یا حضرت مولانا خود مقامی طور پر اس اخبار یا رسالہ سے خود وہ حوالہ ملاحظہ نہ فرمائیں۔ حوالوں کے بارہ میں احتیاط آپ کا ایک بہت ہی نمایاں وصف تھا۔ حوالوں کی تلاش میں جس طرح آپ محنت کرتے اور کرواتے تھے اس کی ایک خوبصورت مثال مکرم خواجہ رشید احمد صاحب سیالکوٹی مرحوم نے لکھی ہے جو اگرچہ قادیان کے زمانہ کی ہے جب کہ آپ رسالہ الفرقان کے ایڈیٹر تھے لیکن آپ کا یہی انداز اور طریق بعد میں بھی ہمیشہ جاری رہا اور خاص طور پر الفرقان کی ادارت کے وقت۔ خواجہ صاحب تحریر فرماتے ہیں کہ:-

حضرت مصلح موعودؑ نے جب ۱۹۴۴ء میں اپنے مصلح موعود ہونے کا اعلان فرمایا اور ہوشیار پور، لاہور، لدھیانہ اور دہلی میں جلسوں کے ذریعے پیشگوئی کے ہر پہلو کو واضح فرمایا۔ دہلی کے جلسہ میں تشریف لے جانے سے قبل حضرت مولانا ابوالعطاء صاحب نے اپنے رسالہ ”فرقان“ کا جو قادیان سے چند سال شائع ہوتا رہا۔ پیشگوئی مصلح موعود کے بارے میں خصوصی نمبر جو کہ سو صفحات پر مشتمل تھا شائع کرنے کا عزم کر رکھا تھا۔ بہت حد تک اس رسالہ کی تیاری مکمل تھی اور چند صفحات باقی تھے۔ جن کی تکمیل دہلی سے واپسی پر ہونا تھی۔

ایک روز نماز عصر کی ادائیگی کے بعد حضرت مولانا صاحب مسجد مبارک کی سیڑھیوں سے نیچے اتر رہے تھے کہ آپ نے احمدیہ چوک میں مجھے کھڑے پایا آپ فرمانے لگے مجھے آپ جیسے نوجوان کی اشد ضرورت تھی۔ پہلے تو یہ بتائیں کہ خصوصی نمبر کیلئے مضمون کب تک بھجوائیں گے۔ اس کے بعد فرمایا ایک کام کرنا ہے اور بہر صورت کرنا ہے۔ کیا آپ اس کے لئے تیار ہیں؟ میں نے عرض کیا کہ آپ کا یہ شاگرد اور خادم ہمہ وقت تیار ہے۔

آپ نے فرمایا کہ مرکزی لائبریری میں اخبار پیغام صلح لاہور کے ابتدائی فائلز مکمل صورت میں دستیاب نہیں ہیں۔ مجھے ایک حوالہ کی اشد ضرورت ہے اور اس کے لئے میں نے ”فرقان“ کے بعض صفحات وقف کر رکھے ہیں۔ میں دہلی کے جلسہ پر جا رہا ہوں۔ واپسی پر یہ حوالہ مجھے ضرور مل جانا چاہئے تاکہ خاص نمبر کی بخیر و خوبی تکمیل ہو سکے۔ آپ نے فرمایا کہ آج کل غیر مبائعین پیشگوئی پسر موعود کی مخالفت میں قسم قسم کے اعتراضات کر رہے ہیں۔ تاکہ اس کے مصداق ہمارے پیارے امام حضرت صاحبزادہ مرزا بشیر الدین محمود احمد صاحب قرار نہ پاسکیں۔ ان کا کہنا ہے کہ پیشگوئی کا ظہور ضروری نہیں کہ حضرت بانی سلسلہ کی صلیبی اولاد میں سے ہو جب کہ اختلاف سے قبل یہ لوگ اپنے لٹریچر میں واضح طور پر تحریر کر چکے ہیں کہ پسر موعود حضور علیہ السلام کی اپنی اولاد میں سے ہوگا۔ مولانا فرمانے لگے کہ مجھے یاد پڑتا ہے بلکہ یقین ہے کہ اختلاف کے ابتدائی برسوں میں پیغام صلح کی کسی اشاعت میں ایک خاص غیر مبائع دوست نے ”تین کو چار کرنے والا“ حضرت مرزا سلطان احمد صاحب کو قرار دیتے ہوئے لکھا تھا کہ حضرت بانی سلسلہ عالیہ احمدیہ کے ایک کشف سے پتہ چلتا ہے کہ پیشگوئی مصلح موعود کے مصداق حضرت مرزا سلطان احمد صاحب ہوں گے اور تین کو چار کرنے والی خاص علامت انہی پر صادق آرہی ہے۔

حضرت مولوی صاحب نے فرمایا کہ آپ لاہور جا کر غیر مبائعین کی لائبریری سے یہ حوالہ تلاش کریں۔ ۱۹۱۵ء سے ۱۹۱۷ء تک کی پیغام صلح کی فائلوں میں سے یہ حوالہ مل سکتا ہے۔ حضرت مولانا کے ارشاد کی تعمیل میں یہ عاجزا گلے روز لاہور روانہ ہو گیا۔ احمدیہ بلڈنگز پہنچا خیال تھا کہ لائبریری انچارج سے مل کر حوالہ کی تلاش شروع کر دوں گا مگر وہاں جا کر فوری طور پر مایوسی ہوئی کہ لائبریری کے انچارج بیماری کی وجہ سے رخصت پر تھے۔ لائبریری بند تھی۔ اس سے حد درجہ فکر پیدا ہوا۔ دعا کی طرف بے اختیار دل متوجہ ہوا۔ ابھی میں دعا کر ہی رہا تھا کہ میرے کانوں میں ایک طرف سے آواز پڑی کوئی صاحب بلند آواز سے خواجہ صاحب کہہ کر مجھے بلا رہے تھے۔ میں نے دیکھا کہ مکرم مولوی محمد یحییٰ

صاحب بٹ ایم اے کھڑے ہیں۔ جو غالباً ٹریننگ کے لئے غیر مبائعین کی تبلیغی کلاس (جوان دنوں جاری تھی) آئے ہوئے تھے۔ بعد میں آپ غیر مبائعین کی طرف سے جرمنی میں بطور مبلغ بھی بھجوائے گئے۔ ان کے ساتھ پیغام صلح کے ایڈیٹر جناب مولانا دوست محمد صاحب بھی تھے۔ سلام و دعا کے بعد مکرم بٹ صاحب نے پیغام صلح کے ایڈیٹر سے میرا تعارف یہ کہہ کر کروایا کہ یہ خواجہ خورشید احمد صاحب سیالکوٹی ہیں جو ”فاروق“ میں ہمارے خلاف اکثر مضامین لکھتے رہتے ہیں۔ خیر دونوں صاحبان بڑی محبت اور تپاک سے ملے۔ چائے پلائی اور ہم جا کر ایڈیٹر صاحب پیغام صلح کے کمرے میں بیٹھ گئے۔

تھوڑی دیر کے بعد ایڈیٹر صاحب موصوف یہ کہہ کر اٹھ گئے کہ مجھے ایک ضروری کام ہے۔ آپ میرے کمرے میں ہی تشریف رکھیں میں تھوڑی دیر کے بعد آؤں گا۔ آپ کے دائیں بائیں پیغام صلح کے فائلز اور کتب موجود ہیں ان سے استفادہ کریں۔ ایڈیٹر صاحب موصوف کے جانے کے بعد جناب یحییٰ بٹ صاحب بھی یہ کہہ کر مجھے کلاس میں جانا ہے تشریف لے گئے اور میں اکیلا اس کمرے میں رہ گیا۔ میں تو اپنے مقصد کے حصول میں مضطرب و بے قرار تھا۔ تائید خداوندی معجزانہ طور پر میرے شامل حال ہوئی۔ حضرت مولانا ابوالعطاء صاحب جالندھری کی دعاؤں کو قبول فرماتے ہوئے اللہ تعالیٰ نے رحم فرمایا اور جونہی میں نے اخبار پیغام صلح کے ایک فائل کو ہاتھ میں لیا اور کھولا تو سب سے پہلے جس صفحے پر میری نظر پڑی اس میں وہی نوٹ شائع شدہ میری آنکھوں کے سامنے موجود تھا جس کی تلاش کیلئے میں قادیان سے لاہور آیا تھا۔

یہ پیغام صلح کی جلد ۳ صفحہ ۸۴ بابت ۳ فروری ۱۹۱۶ء صفحہ ۸ کالم نمبر ۲ پر جناب محمد جان صاحب آف وزیر آباد کی طرف سے شائع شدہ ایک نوٹ تھا جس کا عنوان تھا۔ ”وہ تین کو چار کرنے والا ہوگا“ میں نے یہ نوٹ بغور پڑھا اور پوری تسلی و اطمینان کے ساتھ کاغذ پر اسے نقل کیا۔ جب میں یہ کام بحسن و خوبی مکمل کر چکا تو پیغام صلح کے ایڈیٹر اور جناب محمد یحییٰ بٹ صاحب ایم اے تشریف لائے۔ میں نے خیال کیا کہ جس مقصد کی خاطر میں یہاں آیا تھا وہ اللہ تعالیٰ کی غیر معمولی تائید سے انجام پا گیا ہے اب ان دوستوں سے رخصت ہونا چاہئے۔

قادیان پہنچ کر حضرت مولانا ابوالعطاء صاحب کی خدمت میں حاضر ہوا۔ میرا بشاش چہرہ دیکھتے ہی مولانا سمجھ گئے کہ اللہ کی رحمت سے کام ہو گیا ہے۔ چنانچہ ان کے چہرہ پر فوراً خوشی و مسرت اور تسلی کے آثار ظاہر ہوئے۔ میں نے ساری رام کہانی عرض کی اور اقتباس حضرت مولانا کی خدمت میں پیش کیا۔

مولانا کی خوشی کی کوئی انتہاء نہ تھی۔ یوں لگتا تھا کہ کوئی بیش قیمت خزانہ مل گیا ہے۔ بے حد خوشی سے مجھے دعائیں دینے لگے۔

چنانچہ حضرت مولانا نے خاکسار کے مہیا کردہ حوالہ اور دیگر شواہد و دلائل کی بناء پر ”فرقان“ کے پسر موعود نمبر میں نہایت اعلیٰ مضمون لکھا جس کی سرخی یہ تھی۔

مصلح موعود کی سب سے بڑی خصوصیت

تین کو چار کرنے والا موعود فرزند کون ہے؟

اہل پیغام کی ہدایت کیلئے نہایت عجیب حوالہ

ان ہر سہ عنوانات کے ساتھ ماہ اپریل ۱۹۴۴ء میں صفحہ ۳۵ سے ۳۸ تک حضرت مولانا نے اپنا یہ مضمون شائع فرمایا۔ جو بلاشبہ پڑھنے سے تعلق رکھتا ہے۔

## الفرقان: چند مزید آراء

○ مکرم عطاء الکریم شاہ صاحب لکھتے ہیں:-

حضرت صاحبزادہ مرزا طاہر احمد صاحب کا ایک مضمون تل ابیب سے ربوہ تک کا جواب ماہنامہ الفرقان میں شائع ہوا اور اس دندان شکن، مسکت اور مؤثر جواب سے وقت کی ایک اہم ضرورت بطریق احسن پوری ہوئی۔ بعد ازاں یہ مضمون ایک کتابچہ کی صورت میں طبع ہوا اور اس کی وسیع اشاعت ہوئی۔ مضمون کی اشاعت کے کچھ عرصہ بعد جب خاکسار کو ربوہ حضرت صاحبزادہ صاحب سے شرف ملاقات حاصل ہوا تو آپ کا شکریہ ادا کیا۔ آپ نے بے تکلفانہ انکسار کے ساتھ فرمایا ”اس کا اصل کریڈٹ تو آپ کے والد صاحب کو جاتا ہے جنہوں نے بار بار زور دے کر مجھ سے یہ مضمون لکھوایا ہے۔“

○ محترم محمود مجیب اصغر صاحب رسالہ الفرقان کی ایک خاص خدمت کے ضمن میں فرماتے ہیں۔

”حضرت خلیفۃ المسیح الثالث رحمہ اللہ تعالیٰ نے جن چار معتمدین کا انتخاب قومی اسمبلی میں اپنے ساتھ لے جانے کیلئے کیا ان میں حضرت مولانا بھی شامل تھے۔ اپنے رسالہ الفرقان میں جس احسن رنگ میں ان حالات میں مولانا نے اسمبلی کی کارروائی کے چند پہلوؤں سے پردہ اٹھایا وہ مولانا کا ایک خاص صحافتی کارنامہ ہے۔ جماعت کے معاند اور حزب اختلاف کے لیڈر مولانا مفتی محمود کا وہ بیان بھی



مولانا نے شائع کیا جو حضرت خلیفۃ المسیح الثالث رحمہ اللہ تعالیٰ کی اسلامی وضع قطع اور نورانی چہرہ کے بارہ میں مفتی محمود کے منہ سے بے ساختہ نکل گیا تھا۔ اور ”لولاک“ میں ایک بیان کے ساتھ پہلی مرتبہ شائع ہوا تھا۔ الفرقان میں اس کی اشاعت کے بعد مدیر لولاک نے اس کی تردید کرنے کی کوشش کی لیکن تیرکمان سے نکل چکا تھا۔ اسی طرح بعض اہم اور تاریخی واقعات عین وقت پر الفرقان میں شائع کرنا حضرت مولانا ابوالعطاء صاحب کی خداداد بصیرت اور ذہانت پر دلالت کرتا ہے۔

○ محترم جمیل الرحمن رفیق صاحب وائس پرنسپل جامعہ احمدیہ رقم فرماتے ہیں:-

”حضرت مولانا موصوف کا رسالہ الفرقان ہمیشہ ہی میرا پسندیدہ رسالہ تھا اور شوق سے ہمیشہ زیر مطالعہ رہا۔ اپنے بلند پایہ مضامین کی وجہ سے یہ رسالہ جماعت میں بہت مقبول تھا۔ آپ اسے بہتر سے بہتر بنانے میں کوئی دقیقہ فرو گذاشت نہیں فرماتے تھے۔ ایک بار جب رسالہ آیا تو خاکسار بڑا حیران ہوا کہ اس میں خاکسار کا ایک مضمون شائع ہوا تھا۔ ہوا یوں کہ خاکسار نے بیروت سے ایک ضخیم کتاب ”کتاب ختم الاولیاء“ منگوائی جو کہ قریباً ایک ہزار سال سے قلمی نسخے کی صورت میں تھی اور پہلی بار باقاعدہ پریس میں شائع ہوئی تھی۔ ایک ہزار سے اوپر اس کے صفحات تھے۔ خاکسار ان دنوں تنزانیہ میں تھا۔ کتاب دلچسپ تھی۔ اس کتاب پر خاکسار نے تعارفی نوٹ لکھا اور اس میں خاتم النبیین کے بارہ میں ایک نہایت دلچسپ اور بالکل نیا حوالہ بھی درج کیا تھا۔ مضمون تو میں نے الفضل کو ارسال کیا تھا۔ مگر چھپ گیا الفرقان میں جس سے مجھے بہت خوشی ہوئی۔ معلوم ہوتا ہے کہ حضرت مولانا کو الفضل والوں نے بھجوا دیا ہوگا۔

جس نئے حوالے کا میں نے ذکر کیا ہے وہ جماعتی لٹریچر میں سب سے پہلے الفرقان میں شائع ہوا۔ اس کے بعد اب دیگر جماعتی تحریرات میں بھی آنے لگا ہے۔ مذکورہ کتاب حکیم الترمذی کی لکھی ہوئی ہے۔ اس حوالہ کو حضرت خلیفۃ المسیح الثالث رحمہ اللہ نے ۱۹۷۴ء میں قومی اسمبلی میں پیش فرمایا۔

اس باب کے آخر میں یہ بات بھی قابل ذکر ہے کہ جامعہ احمدیہ کے ایک طالب علم مکرم محمد مقصود صاحب منیب ایم۔ اے نے شاہد کی ڈگری کیلئے الفرقان پر مقالہ بارہ میں ایک تفصیلی مقالہ تحریر کیا۔ انہوں نے خاکسار مؤلف کتاب کی نگرانی میں یہ کام کیا۔ میں سمجھتا ہوں کہ یہ بھی ایک خاص بات ہے کہ اس بلند پایہ علمی رسالہ پر ایک جامع مقالہ لکھا گیا جو جامعہ احمدیہ ربوہ کی لائبریری میں محفوظ ہے۔

1000

# تصنیفات

۴۷۵	فہرست تصنیفات	0
۴۸۱	چند منتخب کتب کا تعارف	0
۵۰۳	تصنیفات کے تراجم	0





## تصنیفات

حضرت مولانا ابوالعطاء صاحب جالندھری نے خدمت دین کی ابتداء کے ساتھ ہی جہاں تقاریر اور مضامین کا سلسلہ شروع کر دیا تھا وہاں کتب کی تصنیف کا سلسلہ بھی زندگی بھر جاری رکھا۔ محترم مولانا دوست محمد صاحب شاہد مؤرخ احمدیت کی مرتب کردہ فہرست اور خلافت لائبریری کی مرتب کردہ فہرست جو ذیل میں دی جا رہی ہیں ان کے مطابق حضرت مولانا کی کتب اور پمفلٹس کی مجموعی تعداد ۱۰۵ بنتی ہے۔ اس میں کتب کی تعداد ۲۹ اور پمفلٹس کی تعداد ۷۶ ہے۔ کتب کی اشاعت ۱۹۳۰ء سے شروع ہوئی جب حضرت مولانا نے تفہیمات ربانیہ تصنیف فرمائی۔ یہ حضرت مولانا کی سب سے ضخیم اور سب سے زیادہ مشہور کتاب بھی ہے۔ یاد رہے کہ اس وقت حضرت مولانا کی عمر ۲۶ سال تھی اور خدمت دین کے عملی میدان میں داخل ہوئے ابھی آپ کو بمشکل تین چار سال ہوئے تھے۔ اس فہرست کے مطابق آپ کی آخری تصنیف اردو عربی بول چال ہے۔ جس کا سن تصنیف درج نہیں۔ تاہم یہ ۱۹۷۲ء کے بعد کی تصنیف ہے۔ ۱۹۷۷ء میں حضرت مولانا کی وفات ہوئی۔

جہاں تک ٹریکٹس اور پمفلٹوں کی اشاعت کا معاملہ ہے یہ مختلف ضخامت کے ہوتے تھے چار صفحات سے لے کر دس پندرہ صفحات تک کے کتابچوں کو ٹریکٹ کہا جاتا تھا۔ پہلا ٹریکٹ ۲۷ دسمبر ۱۹۲۳ء کو شائع ہوا۔ یعنی پہلی کتاب کی اشاعت سے ۷ سال قبل اس وقت حضرت مولانا کی عمر ۱۹ سال تھی اور ابھی آپ طالب علم تھے۔ یاد رہے کہ حضرت مولانا کا پہلا مضمون ۱۹۱۹ء میں شائع ہوا تھا جب کہ آپ کی عمر ۱۵ سال تھی۔ ٹریکٹس میں سے آخری ٹریکٹ ”قیامت کبریٰ کا ثبوت“ (جو بہائیوں کے نظریہ کی تردید سے متعلق تھا) ۴ جنوری ۱۹۶۸ء کو شائع ہوا۔

## فہرست تصنیفات

(مرتبہ: مولانا دوست محمد صاحب شاہد، مؤرخ احمدیت)

- ۱۔ تفہیمات ربانیہ (دسمبر ۱۹۳۰ء)
- ۲۔ تجلیات رحمانیہ (۱۹۳۱ء)
- ۳۔ النبی الحی (۱۹۳۱ء مطبوعہ حیفہ)

- ۴۔ فتوحات الہیہ (۱۹۳۲ء)
- ۵۔ عشرون برہاناً علی بطلان تثلیث النصارى (۱۹۳۲ء مطبوعہ حیفہ)
- ۶۔ البیان الصریح فی اثبات وفات المسیح (۳۵-۱۹۳۲ء مطبوعہ حیفہ)
- ۷۔ دعوة عامة الى المناظرة رساله اخلاص الى كل مسیح متدين
- ۸۔ نبراس المومنین (۳۵-۱۹۳۲ء مطبوعہ حیفہ، ۱۹۳۶ء مطبوعہ قادیان)
- ۹۔ مناظرہ مہت پور (دسمبر ۱۹۳۶ء)
- ۱۰۔ مباحثہ راولپنڈی (۱۹۳۷ء)
- ۱۱۔ بہائی شریعت پر تبصرہ (۱۹۴۰ء)
- ۱۲۔ سلسلہ احمدیہ کی چند برکات بطور تحدیث نعمت (جون ۱۹۴۹ء)
- ۱۳۔ مقامات النساء فی احادیث سید الانبیاء (اس کتاب کو چوہدری عبدالسلام اختر مرحوم نے انگریزی میں ترجمہ کیا اور لجنہ اماء اللہ مرکزیہ ربوہ نے اگست ۱۹۶۳ء میں Status of Women کے نام سے شائع کیا)
- ۱۴۔ کلمۃ الیقین فی تفسیر خاتم النبیین (مئی ۱۹۵۳ء)
- ۱۵۔ بہائیت کے متعلق پانچ مقالے (اکتوبر ۱۹۵۵ء)
- ۱۶۔ اخلاق اور ان کی ضرورت (اپریل ۱۹۵۶ء)
- ۱۷۔ دنیا کا منجی کون؟
- ۱۸۔ ابتلاؤں کے متعلق الہی سنت (۱۹۶۱ء)
- ۱۹۔ مباحثہ مصر (اکتوبر ۱۹۶۱ء)
- ۲۰۔ القول المبین فی تفسیر خاتم النبیین-۱۹۶۲ء (یہ کتاب ان چند کتب میں شامل ہے جو محضر نامہ کے ساتھ ۱۹۷۴ء میں قومی اسمبلی کے ہر ممبر کو پیش کی گئی)
- ۲۱۔ مسئلہ ختم نبوت اور جماعت احمدیہ (۱۹۶۲ء)
- ۲۲۔ تحریری مناظرہ۔ الوہیت مسیح پر پادری عبدالحق سے مناظرہ (اکتوبر ۱۹۶۳ء)
- ۲۳۔ وفات مسیح میں حیات اسلام ہے (۱۹۶۴ء)
- ۲۴۔ سیرۃ خاتم النبیین (۱۹۶۴ء)

- ۲۵۔ خلافت راشدہ اور تجدید دین (۱۹۶۸ء)
- ۲۶۔ فضائل قرآن مجید (۱۹۷۲ء)
- ۲۷۔ فرقہ عنانیہ۔ عیسائیوں کا پیغامی گروہ (۱۹۷۲ء)
- ۲۸۔ افادات قاسمیہ (۱۹۷۲ء)
- ۲۹۔ اردو عربی بول چال

## ٹریکٹ

- ۱۔ آسمانی گولہ بجواب بم کا گولہ (۲۷ دسمبر ۱۹۲۳ء) (یہ ٹریکٹ انجمن احمدیہ بغداد کے خرچ پر حضرت بھائی عبدالرحمن صاحب قادیانی نے ضیاء الاسلام پریس قادیان سے چھپوایا)
- ۲۔ جواب مباہلہ نمبر ۱ و نمبر ۲
- ۳۔ مسلمانوں کو بشارت۔ اس پمفلٹ سے لے کر ”فریضہ حج اور حضرت مسیح موعود“ تک کے جملہ ٹریکٹ انجمن احمدیہ خدام الاحمدیہ قادیان کے زیر اہتمام وزیر ہند پریس امرتسر سے چھپے۔ حضرت مولانا (جوان دنوں احمدی دنیا میں ”اللہ دتا جالندھری“ کے نام سے معروف تھے) اس کے اعزازی سیکرٹری تھے۔ یہ انجمن ۱۹۲۸ء سے قبل قائم ہوئی۔
- ۴۔ اسلام کی زندگی مسیح ناصری کی موت سے ہے
- ۵۔ خاتم النبیین اور اجرائے نبوت
- ۶۔ معیار صداقت اور حضرت مسیح موعود
- ۷۔ امکان نبوت در خیر امت
- ۸۔ فرقہ ناجیہ کی علامات
- ۹۔ صداقت اسلام اور واقعہ لیکھرام
- ۱۰۔ صداقت مسیح موعود از روئے بائبل
- ۱۱۔ سچے اور جھوٹے مدعی رسالت میں ماہہ الامتیاز
- ۱۲۔ صحابہ کرام کے دو عظیم الشان اجماع وفات مسیح پر
- ۱۳۔ حضرت مسیح موعود کا زمانہ بعثت

- ۱۴۔ حضرت مسیح موعود کی صداقت کا ایک اور نشان ظاہر ہوا
- ۱۵۔ عقائد احمدیہ
- ۱۶۔ دلائل صداقت انبیاء اور حضرت مسیح موعود
- ۱۷۔ عالمگیر اور معصوم ترین رسول
- ۱۸۔ مسئلہ شفاعت اور ہمارا شفیع
- ۱۹۔ جمعیت احرار المسلمین کا شرمناک رویہ (۲۸ جون ۱۹۲۸ء)
- ۲۰۔ بانی اسلام اور بائبل مقدس
- ۲۱۔ فریضہ حج اور حضرت مسیح موعود
- ۲۲۔ الوہیت مسیح کی تردید میں بیس انجیلی دلائل
- ۲۳۔ دمشق میں نزول کا خیال
- ۲۴۔ کوئی آیت منسوخ نہیں
- ۲۵۔ رسول کریم ﷺ کی تعلیم
- ۲۶۔ آنحضرت ﷺ کی قربانیاں
- ۲۷۔ پیدائش دنیا
- ۲۸۔ وفات مسیح اور قرآن کا ناطق فیصلہ
- ۲۹۔ اسلام۔ مساوات انسانی، اتحاد مذاہب اور روحانی و مادی ترقی کا ذریعہ ہے۔
- ۳۰۔ آسمانی آواز (ستمبر ۱۹۳۶ء)
- ۳۱۔ مسئلہ نبوت کے متعلق ایک اور فیصلہ کن تحریر (مولوی محمد احسن صاحب امروہی کی سچی گواہی)
- ۳۲۔ البرہان
- ۳۳۔ رسالہ تائید اسلام کے اعتراضوں کے جواب
- ۳۴۔ چند کارآمد حوالے
- ۳۵۔ احمدیت کیا ہے؟
- ۳۶۔ مسلمانوں کی نجات
- ۳۷۔ خاتم النبیین



- ۳۸۔ اس زمانہ کے امام کو ماننا ضروری اور ایمانیات میں سے ہے
- ۳۹۔ پیشگوئی دربارہ لیکھرام
- ۴۰۔ بطلان تنازع پر پندرہ دلائل
- ۴۱۔ مولوی محمد علی صاحب کی افسوسناک غلط بیانی
- ۴۲۔ حضرت مسیح موعود کی قدر نہ کرنے والا کون ہے؟
- ۴۳۔ کشف الغطاء
- ۴۴۔ لاہوری پارٹی کا تازہ فتویٰ
- ۴۵۔ ہاں تمام خلیفے خدا ہی بناتا ہے
- ۴۶۔ اظہار حقیقت
- ۴۷۔ حلف کے بارہ میں شیخ مصری سے فیصلہ کن مطالبہ
- ۴۸۔ ایک پیغامی مبلغ کے جوابات پر نظر
- ۴۹۔ پیغامیوں کے نزدیک غیر احمدیوں کا جنازہ جائز
- ۵۰۔ غیر مبائعین کے چار شبہات
- ۵۱۔ ساری جماعت کا متفقہ مذہب
- ۵۲۔ مقام محمود
- ۵۳۔ الکواثر
- ۵۴۔ فریق لاہور کے احباب سے درد مندانہ درخواست:
- سیدنا نور الدین اعظمؒ کا ایک مکتوب (۱۲ جنوری ۱۹۴۱ء)
- ۵۵۔ پیشگوئی مصلح موعود کے ظہور پر شہادتیں
- ۵۶۔ خاتم النبیین کے بہترین معنی (مقام اشاعت احمد نگر نزد دربوہ)
- ۵۷۔ جماعت احمدیہ اور پاکستان (مقام اشاعت احمد نگر ۱۵ اگست ۱۹۵۰ء)
- ۵۸۔ ضرورت نبوت
- ۵۹۔ دنیا کا منجی کون؟
- ۶۰۔ بایوں سے فیصلے کا طریق

- ۶۱۔ بانی بہائیت اور دعویٰ الوہیت
- ۶۲۔ بہائیوں کا احمدیت پر اعتراض اور اس کا جواب
- ۶۳۔ قیامت کبریٰ کا ثبوت۔ بہائیوں کے نظریہ کی تردید (۴ جنوری ۱۹۶۸ء)
- نوٹ:- اس فہرست کی تیاری میں رسائل و اذالصحف نشرت صفحہ ۱۰، ۱۱ (مرتبہ میاں عبدالعظیم صاحب درویش پروپرائیٹر احمدیہ بکڈ پو قادیان دارالامان)، سالانہ رپورٹ صدر انجمن احمدیہ (۱۹۳۳ء تا ۱۹۳۶ء) خلافت لائبریری ربوہ اور اپنی ذاتی لائبریری سے استفادہ کیا گیا ہے۔ حضرت مولانا ابوالعطاء صاحب کی کتب اور پمفلٹس کی یہ تفصیل تاریخ احمدیت ۱۹۷۷ء کے غیر مطبوعہ مسودہ سے لی گئی ہے۔
- اوپروالی فہرست کے علاوہ ذیل کی کتب کی فہرست خلافت لائبریری ربوہ کے شکریہ کے ساتھ درج ہے۔
- ۱۔ البشارت
  - ۲۔ البشارة الاسلامیہ الاحمدیہ
  - ۳۔ بہائی تحریک پر تبصرہ
  - ۴۔ ضمیمہ علمی تقاریر
  - ۵۔ الفرقان
  - ۶۔ مجلس انصار اللہ کے ہفتہ تربیت کے مضامین
  - ۷۔ مختصر مسائل نماز
  - ۸۔ موجودہ عیسائیت کا تعارف
  - ۹۔ نبوت مسیح موعود علیہ السلام
  - ۱۰۔ نبوت و خلافت کے متعلق اہل پیغام اور جماعت احمدیہ کا موقف (کتاب میں مندرج چار مضامین میں سے ایک مضمون آپ کا ہے)
  - ۱۱۔ نہج الطالبین
  - ۱۲۔ ہدایات زریں یعنی ایک سو منتخب احادیث نبویہ کا مجموعہ
  - ۱۳۔ خلافت راشدہ

حضرت مولانا ابوالعطاء صاحب جالندھریؒ کی سب سے پہلی اور سب سے یاد  
۱۔ تفہیمات ربانیہ گار اور شاندار تصنیف ”تفہیمات ربانیہ“ ہے۔ اس کے دوسرے ایڈیشن کے  
 وقت اس کے کل صفحات ۸۲۲ تھے۔ اس کتاب کی تصنیف کے وقت حضرت مولانا کی عمر ۲۶ سال تھی۔  
 جماعت احمدیہ کے اختلافی مسائل اور غیروں کی طرف سے اعتراضات کے جواب کے سلسلے میں اس  
 کتاب کا بہت بلند مرتبہ ہے۔ یہ کتاب حضرت خلیفۃ المسیح الثانیؒ کے ارشاد پر حضرت مولانا نے تحریر  
 فرمائی۔ اس مقصد کے لئے آپ کو دیگر جماعتی ذمہ داریوں سے رخصت دی گئی اور گرمی کے موسم میں  
 مری کی ٹھنڈی اور خوشگوار فضاء میں آپ تشریف لے گئے۔ اس کتاب کا اصل مرتبہ تو اس کے پڑھنے  
 سے معلوم ہوگا۔ حضرت خلیفۃ المسیح الثانیؒ اور بعض خدام احمدیت کی آراء پیش ہیں۔

سیدنا حضرت خلیفۃ المسیح الثانیؒ کا ارشاد سیدنا حضرت خلیفۃ المسیح الثانیؒ نے کتاب  
 ”تفہیمات ربانیہ“ کی اشاعت دسمبر ۱۹۳۰ء  
 کے موقع پر اس کتاب کے بارے میں قیمتی آراء ارشاد فرمائیں۔ حضور کا یہ ارشاد گرامی حضرت مولانا  
 نے کتاب کے دوسرے ایڈیشن کی طباعت دسمبر ۱۹۶۴ء کے موقع پر درج فرمایا۔ جلسہ کی تقریر میں آپؒ  
 نے فرمایا:-

”اس کا نام میں نے ہی تفہیمات ربانیہ رکھا ہے۔ (طباعت سے پہلے) اس کا ایک حصہ میں نے  
 پڑھا ہے جو بہت اچھا تھا۔ اس کتاب کے لئے کئی سال سے مطالبہ ہو رہا تھا کئی دوستوں نے بتایا کہ  
 ”عشرہ کاملہ“ میں ایسا مواد ہے کہ جس کا جواب ضروری ہے۔ اب خدا کے فضل سے اس کے جواب  
 میں اعلیٰ لٹرچر تیار ہوا ہے۔ دوستوں کو اس سے فائدہ اٹھانا چاہئے اور اس کی اشاعت کرنی چاہئے۔“

(الفضل ۱۳ جنوری ۱۹۳۱ء)

اگلے سال ۱۹۳۱ء میں ایک بار پھر حضرت مصلح موعودؒ نے اس بلند پایہ علمی تصنیف کا ذکر ان الفاظ  
 میں فرمایا:-

”ایک کتاب تفہیمات ربانیہ ابوالعطاء مولوی اللہ دتا صاحب کی لکھی ہوئی ہے۔ میں  
 نے اسے دیکھا نہیں۔ کہتے ہیں اچھی ہے۔ مولوی اللہ دتا صاحب ہونہار نو جوان ہیں اور اچھا

لکھنے والے ہیں۔ یہ کتاب بھی مفید ہوگی۔“

(الفضل ۷/ جنوری ۱۹۳۲ء بحوالہ انوار العلوم جلد ۱۲ صفحہ ۴۰۱-۴۱۱)

تفہیمات ربانیہ کے بار دوم کا دیباچہ اس علمی کتاب کے دوسرے ایڈیشن کے موقع پر حضرت مولانا کا تحریر کردہ دیباچہ ذیل میں پیش کیا

جار ہا ہے۔ اس میں اس کتاب کی اشاعت کی ساری تاریخ درج ہے۔ متن حسب ذیل ہے۔

الحمد للہ، ثم الحمد للہ کہ کتاب تفہیمات ربانیہ کی دوبارہ اشاعت کی توفیق مل رہی ہے۔  
حرف آغاز پہلی مرتبہ یہ کتاب دسمبر ۱۹۳۰ء میں شائع ہوئی تھی۔ علماء دیوبند کی اعانت سے منشی

محمد یعقوب صاحب پٹیلوی نے عشرہ کاملہ نامی کتاب اس دعویٰ کے ساتھ شائع کی تھی کہ وہ ایک لا جواب کتاب ہے۔ اسی بناء پر منشی صاحب موصوف نے اس کے جواب دینے والے کے لئے ایک ہزار روپیہ انعام کا بھی اعلان کیا تھا۔

اللہ تعالیٰ کے فضل سے عشرہ کاملہ اور تحقیق لاثانی وغیرہما کے جواب میں تفہیمات ربانیہ ایک جامع تصنیف ثابت ہوئی ہے۔ اس میں مخالفین کے ہر اعتراض کا جواب دیا گیا ہے۔ مخالفین میں سے کسی کو آج تک جرأت نہیں ہوئی کہ اس کتاب کا جواب لکھتا۔ میں نے ۱۹۳۰ء میں مصنف عشرہ کاملہ سے انعامی رقم کا مطالبہ بھی کیا مگر وہ اس کے تصفیہ سے بالکل گریز کر گئے جس کا اعلان ہم نے اخبار الفضل قادیان میں اسی وقت (۱۹۳۱ء میں) کر دیا تھا۔ درحقیقت اہل باطل کے اس قسم کے انعامی چیلنج محض نمائشی ہوتے ہیں۔ ہم نے طبع اول کے دیباچہ میں بھی اس کی وضاحت کر دی تھی۔ (معلوم ہوا ہے کہ اب منشی محمد یعقوب صاحب پٹیلوی فوت ہو چکے ہیں)۔

ہمیں انسانوں سے کسی انعام کی خواہش نہیں ہے اِنْ اَجْرِيْ اِلَّا عَلَى اللّٰهِ۔ ہماری تو اپنے مسلمان بھائیوں سے صرف یہی درخواست ہے کہ وہ خدا ترسی سے کام لے کر اس کتاب کو غور اور تدبر سے مطالعہ فرمائیں۔ اللہ تعالیٰ انہیں توفیق دے۔ آمین

پہلی مرتبہ اس کتاب کی ترتیب و تدوین کی تکمیل کوہ مری میں اخویم محترم حکیم عبدالرحمن صاحب خاکی بی۔ اے کے مکان پر ہوئی تھی۔ جب کہ ان کے مکان کے ایک کمرہ میں حضرت مسیح موعود علیہ السلام کے بزرگ صحابی حضرت مولانا شیر علی صاحب انگریزی ترجمۃ القرآن میں مصروف ہوا کرتے تھے اور دوسرے کمرہ میں خاکسار تفہیمات ربانیہ کی تکمیل میں منہمک ہوا کرتا تھا۔ ان دنوں میرے ہمراہ میرا بیٹا



عزیزم عطاء الرحمن صاحب طاہر سلمہ ربہ اور اخویم شیخ عبدالقادر صاحب فاضل بھی تھے۔ دن اور رات کے کام کا مقررہ پروگرام ہوتا تھا۔ بعد نماز عصر ہم سب سیر کے لئے جایا کرتے تھے۔ کیا ہی مبارک اور قابل رشک ایام تھے۔ غالباً وسط ستمبر ۱۹۳۰ء میں میری کتاب مکمل ہو گئی۔ میں نے قادیان پہنچ کر سیدنا حضرت خلیفۃ المسیح الثانی ایدہ اللہ بنصرہ سے درخواست کی کہ حضور اسے ملاحظہ فرمائیں۔ جسے حضور نے ازراہ نوازش منظور فرمایا۔ اپنی غیر معمولی مصروفیات کے باعث تین ہفتے تک آپ غالباً پہلی دو تین فصلیں دیکھ سکے تھے کہ آپ نے مجھے فرمایا کہ میں نے ایک حصہ دیکھ لیا ہے، بہت اچھا ہے آپ اسے چھوڑ دیں، ایسا نہ ہو کہ جلسہ پر طبع نہ ہو سکے۔ حضور ایدہ اللہ بنصرہ نے ہی اس کتاب کا نام ”تفہیمات ربانیہ“ تجویز فرمایا اور آپ کی اجازت سے ہی میں نے اسے اپنے محسن اور محترم استاد حضرت حافظ روشن علی صاحب کے نام پر معنون کیا۔ وقت کی تنگی کے باوجود اخویم مکرم ملک فضل حسین صاحب مینیجر بک ڈپو قادیان کی ہمت سے یہ ضخیم کتاب جلسہ سالانہ ۱۹۳۰ء پر شائع ہو گئی۔

تفہیمات ربانیہ کا پہلا ایڈیشن بہت جلد ختم ہو گیا۔ احباب نے بارہا تحریک کی کہ اسے دوبارہ طبع کرایا جائے مگر میرے فلسطین، شام اور مصر کے پنج سالہ تبلیغی سفر اور دیگر مصروفیات و حالات کے باعث اس طرف توجہ نہ ہو سکی۔ البتہ دوسری متعدد کتب تصنیف کرنے کی توفیق ملتی رہی۔ اب پورے چونتیس (۳۴) برس کے بعد یہ کتاب دوبارہ طبع ہو رہی ہے۔ سچ ہے کہ آسمان سے ہر کام کے لئے ایک وقت مقرر ہوتا ہے۔

اب نظر ثانی کے وقت عشرہ کاملہ وغیرہ کتب کے اعتراضات کے جوابات میں مفید اضافہ جات کے علاوہ اس میں مسئلہ وفات مسیح ناصری علیہ السلام، مسئلہ ختم نبوت اور صداقت حضرت مسیح موعود علیہ السلام کے اہم اختلافی مسائل پر سیر حاصل بحث بھی شامل کر دی گئی ہے۔ بعض نئے حوالے بھی درج کر دیئے گئے ہیں۔ نئے اور پرانے متفرق اعتراضات کے جوابات کیلئے ایک مستقل فصل (یازدہم نمبر ۱۱) مخصوص ہے۔ سلسلہ احمدیہ کے نئے مخالفین جناب مودودی صاحب اور جناب پرویز صاحب کے ختم نبوت کے بارے میں تازہ جملہ اعتراضات کے جواب بھی اس ایڈیشن میں شامل ہیں۔ الغرض اللہ تعالیٰ کے فضل و رحم سے تفہیمات ربانیہ کا یہ دوسرا ایڈیشن مشہور ضرب المثل ”العود احمد“ کے مطابق اپنی جامعیت اور افادیت میں پہلے سے بھی کافی بڑھ کر ثابت ہوگا۔ انشاء اللہ العزیز۔

امسال اگست ستمبر میں مجھے کوئٹہ جانے کا اتفاق ہوا۔ میرا چھوٹا بیٹا عزیز عطاء الحبيب راشد سلمہ ربہ بھی میرے ہمراہ تھا۔ عزیز بھائی شیخ محمد حنیف صاحب امیر جماعت احمدیہ کوئٹہ اور محترم جناب شیخ محمد اقبال صاحب کی کوٹھی کے پرسکون ماحول میں مجھے تفہیمات ربانیہ پر نظر ثانی کا نہایت عمدہ موقعہ میسر آیا۔ جزا ہما للہ خیرا۔

جن مخلص احباب اور معاونین نے دوسرے ایڈیشن کے لئے مفید اور بہترین مشوروں سے نوازا ہے یا کسی اور رنگ میں امداد فرمائی ہے مثلاً پیشگی قیمت ادا فرما کر یا ضرورت کے مطابق بطور قرض رقم فراہم کر کے کتاب کی اشاعت میں حصہ لیا ہے میں ان سب کا تہ دل سے شکر گزار ہوں۔ دعا کرتا ہوں کہ اللہ تعالیٰ ان کے نفوس اور اموال میں برکت دے۔ آمین

میرے دوست منشی نور الدین صاحب خوشنویس، ماہنامہ الفرقان کے دیرینہ کاتب نے جس خلوص سے تفہیمات ربانیہ کے بیشتر حصہ کی کتابت کی ہے۔ (فصل دہم کی کتابت مکرم منشی محمد اسماعیل صاحب نے کی ہے۔ جزا ہما للہ (مؤلف) اور مستری عبدالرحمن صاحب انچارج ضیاء الاسلام پریس نے جس طرح طباعت میں اہتمام کیا اس کیلئے وہ دونوں اور ان کے سب معاون شکر یہ کے مستحق ہیں۔ اللہ تعالیٰ انہیں جزائے خیر دے آمین۔

یہ کتاب محض حق کی تائید اور صداقت کی حمایت کے لئے اب دوسری مرتبہ شائع کی جا رہی ہے اس لئے بارگاہ رب العزۃ میں خاص طور پر دعا و التجاء ہے کہ وہ اپنی بے پایاں رحمت سے قبول فرما کر بہتوں کی ہدایت کا موجب بنائے اور مجھے اور میری ساری اولاد اور جملہ اصحاب و احباب کو ہمیشہ حق پر قائم رکھے اور دین اسلام کی بہترین خدمت بجالانے کی زندگی بھر توفیق بخشا رہے اور جب ہم اس زندگی کے بعد اس کے حضور حاضر ہوں تو سرخرو ہو کر حاضر ہوں اور وہ ہمیں اپنی آغوش رحمت میں لے لے۔

اللہم امین یا رب العلمین۔

ربوہ ضلع جھنگ (مغربی پاکستان)

یکم دسمبر ۱۹۶۴ء

خاکسار

ناچیز خادم اسلام

ابوالعطاء جالندھری ایڈیٹر ماہنامہ الفرقان

**خصوصی امتیاز** اس کتاب کا ایک خصوصی امتیاز ایسا ہے جو بیان کئے بغیر رہا نہیں جاسکتا۔ وہ یہ ہے کہ اگرچہ یہ کتاب حضرت مولانا کی ذاتی تصنیف تھی مگر آپ نے اس بارے میں ہر احمدی کو اجازت دے دی کہ وہ چاہے تو اسے طبع کر سکتا ہے اس ضمن میں کتاب کے صفحہ نمبر ۸۰۰ پر آپ نے یہ اعلان شائع فرمایا۔

ضروری اعلان :- تفہیمات ربانیہ سلسلہ احمدیہ کی امانت ہے۔ بے شک یہ میری تصنیف ہے مگر میں خود سلسلہ کا ادنیٰ خادم ہوں۔ تفہیمات ربانیہ کو کوئی جماعت، کوئی فرد، بلکہ میری اولاد بھی خلیفہ وقت کے مقرر کردہ نظام کی اجازت سے طبع کر سکتی ہے۔ واللہ الموفق (مصنف)

**علماء اور بزرگوں کی گرانقدر آراء** کتاب ”تفہیمات ربانیہ“ کے متعلق سیدنا حضرت امیر المومنین خلیفۃ المسیح الثانی رضی اللہ عنہ کا ارشاد آپ نے اس باب کے شروع میں ملاحظہ فرمالیا ہے۔ ذیل میں اس کتاب کے متعلق بزرگان جماعت اور تجربہ کار و کامیاب علماء سلسلہ کی گرانقدر آراء درج کی جاتی ہیں جن سے اس کتاب کی افادیت کا اندازہ لگایا جاسکتا ہے۔

(۱) محترم حضرت صاحبزادہ مرزا ناصر احمد صاحب ایم۔ اے نے تحریر فرمایا ہے۔  
 ”میرے محترم جناب ابوالعطاء صاحب کی تصنیف لطیف ”تفہیمات ربانیہ“ پہلی بار دسمبر ۱۹۳۰ء میں بک ڈپو تالیف و اشاعت قادیان کی طرف سے شائع ہوئی تھی خود حضرت امیر المومنین ایدہ اللہ تعالیٰ بنصرہ العزیز نے اس کا نام ”تفہیمات ربانیہ“ رکھا تھا۔ اس کتاب میں خدا تعالیٰ کے عطا کردہ فہم سے مخالفین کے اعتراضات کا جواب دیا گیا ہے۔ ایسی کتب جماعت کے نوجوانوں اور نو مبائعین کے لئے بہت ضروری اور مفید ہیں۔ اب اس کا نیا ایڈیشن شائع ہو رہا ہے۔ اس کی افادیت ظاہر ہے، دوستوں کو اس سے فائدہ اٹھانا چاہئے اور اس کی اشاعت میں بڑھ چڑھ کر حصہ لینا چاہئے۔“

(۲) محترم جناب مولانا جلال الدین صاحب شمس ناظر اصلاح و ارشاد، سابق مبلغ بلاد عربیہ و انگلستان تحریر فرماتے ہیں :-

”تفہیمات ربانیہ“ مخالفین کے اعتراضات کے جواب دینے کے لئے ایک نہایت مفید کتاب ہے جو مولانا ابوالعطاء صاحب نے ۱۹۳۰ء میں تالیف فرمائی تھی اور اب دوبارہ مفید اضافہ جات کے ساتھ

شائع کی جا رہی ہے۔ دوستوں کو چاہئے کہ وہ اس کتاب کا نہ صرف خود مطالعہ کریں بلکہ غیر از جماعت دوستوں کو بھی پڑھنے کے لئے دیں۔“

(۳) محترم جناب شیخ مبارک احمد صاحب سابق رئیس التبلیغ مشرقی افریقہ امریکہ نے رقم فرمایا ہے:-

”اس خبر سے خوشی ہوئی کہ محترم مولانا ابوالعطاء صاحب اپنی تصنیف تفہیمات ربانیہ کو جو عشرہ کاملہ کے جواب میں ایک لا جواب تصنیف ہے دوبارہ شائع کر رہے ہیں۔ بلا شک و شبہ ان اعتراضات کے جواب میں جو غیر احمدی علماء کی طرف سے احمدیت کے متعلق کئے جاتے ہیں یہ تصنیف لا جواب ہے۔ ہر اعتراض کا مکمل و مدلل اور مسکت جواب محققانہ انداز میں لکھا گیا ہے۔ جب سالہا سال قبل پہلی دفعہ یہ کتاب شائع ہوئی تو اس وقت کے مبلغین بالعموم اسے اپنے پاس رکھتے اور مناظروں اور مباحثوں میں اس کتاب کے پیش کردہ مواد سے بہت فائدہ اٹھاتے تھے۔ اگرچہ آج کل غیر احمدی علماء کے اعتراضات کی نوعیت کسی حد تک بدل چکی ہے تاہم بڑی بھاری تعداد اعتراضات اور نکتہ چینوں کی جسے عشرہ کاملہ کے مصنف نے اپنی کتاب میں جمع کر کے احمدیت پر سخت حملہ قرار دیا تھا، آج بھی مخالف کمپ سے جماعت احمدیہ کے خلاف ان ہی کو پیش کیا جاتا ہے۔ تفہیمات ربانیہ جب پہلی بار چھپی تھی تو خاکسار نے بڑے شوق سے اسے خریدا اور ہمیشہ اسے زیر مطالعہ رکھا اور اس سے استفادہ کرتا رہا بلکہ مناظروں اور بحث و مباحثہ اور دیگر تبلیغی اغراض کے پیش نظر اس کا انڈیکس بھی تفصیل کے ساتھ تیار کر کے کتاب کے شروع میں لگا دیا تھا تا کہ بوقت ضرورت فوری طور پر ضروری مواد اور حوالہ نکالا جاسکے۔ سمجھدار علمی طبقہ میں ”تفہیمات ربانیہ“ کی اشاعت خدا تعالیٰ کے فضل سے احمدیت کی مخالفت کا کارگر جواب ہے۔ اور جَاءَ الْحَقُّ وَزَهَقَ الْبَاطِلُ کا نظارہ پیش کرتی ہے۔

محترم مولانا ابوالعطاء صاحب کی اسلام اور احمدیت کے لئے عظیم علمی خدمات میں سے کتاب تفہیمات ربانیہ کی تصنیف اور اب اس کی دوبارہ اشاعت بلا ریب مزید قابل قدر تبلیغی و علمی خدمت ہے۔ جزاہ اللہ تعالیٰ احسن الجزاء

میرے نزدیک جماعت کے دوستوں کو بالعموم اور ہر ایک مربی، معلم اور تبلیغی جہاد کا جذبہ رکھنے والے اور اس جذبہ کو عملی جامہ پہنانے والے احباب کو بالخصوص چاہئے کہ وہ اس تصنیف کو زیر مطالعہ رکھیں اور اس سے استفادہ کریں بلکہ غیر احمدی احباب میں اس کو تقسیم کریں تا وہ حق و باطل میں امتیاز کر



کے راہِ صواب پر گامزن ہو سکیں۔“

(۴) محترم جناب قاضی محمد نذیر صاحب فاضل لائل پوری سابق پرنسپل جامعہ احمدیہ نے تحریر

فرمایا:-

”کتاب ”تفہیمات ربانیہ“ مصنفہ مولانا ابوالعطاء صاحب ایک لا جواب تصنیف ہے جس میں حضرت مسیح موعود علیہ السلام کے دعویٰ، پیشگوئیوں اور الہامات وغیرہ پر مخالفین احمدیت کے اعتراضات کے شافی جوابات دیئے گئے ہیں۔ میں نے غیر احمدیوں کے احمدیت پر اعتراضات کے جوابات میں ہمیشہ اس کتاب کو بہت مفید پایا ہے۔ میرے نزدیک ہر احمدی گھرانہ میں یہ کتاب موجود ہونی چاہئے۔ اس کے مطالعہ سے نہ صرف احمدیوں کے ایمان میں اضافہ ہوتا ہے بلکہ وہ اس کے مطالعہ سے اس قابل ہو سکتے ہیں کہ مخالفین کے اعتراضات کا خود ہی تسلی بخش جواب دے سکیں۔ میں نے خود اس کتاب سے مناظرات اور تصنیفات میں بہت فائدہ اٹھایا ہے۔ یہ کتاب ایک عرصہ سے نایاب تھی مجھے یہ معلوم کر کے از حد خوشی ہوئی ہے کہ مولانا ابوالعطاء صاحب اب اس کتاب کو دوبارہ شائع کر رہے ہیں اور اس میں یکصد صفحات کے قریب ضروری مضامین کا اضافہ فرما رہے ہیں۔ اللہ تعالیٰ ان کی اس بیش قیمت خدمت کو قبول فرمائے۔ اللھم آمین۔“

(۵) محترم جناب چوہدری محمد شریف صاحب فاضل سابق مبلغ بلاد عربیہ و گیمبیا

(مغربی افریقہ) تحریر فرماتے ہیں:-

اللہ تعالیٰ کا فضل و احسان ہے کہ تفہیمات ربانیہ مؤلفہ اخویم مکرم مولانا ابوالعطاء صاحب فاضل جالندھری، مکتبہ الفرقان کی طرف سے مزید اضافہ جات کے ساتھ دوبارہ شائع ہو رہی ہے۔ عشرہ کاملہ کے مصنف صاحب نے اپنی کتاب کو دس فصلوں میں تقسیم کیا تھا اور ہر فصل میں ایسے مایہ ناز دس اعتراضات حضرت مسیح موعود علیہ السلام پر کئے تھے جن کا جواب ان کے اور ان کے ہم خیالوں کے خیال میں ناممکن تھا۔

حسب ہدایت حضرت خلیفۃ المسیح الثانی ایدہ اللہ بنصرہ العزیز مولانا ابوالعطاء صاحب فاضل جالندھری کو عشرہ کاملہ کا جواب لکھنے کا ارشاد ہوا اور آپ نے تفہیمات ربانیہ کے ذریعہ عشرہ کاملہ کے تمام اعتراضات کو تار عنکبوت کی طرح بکھیر کر رکھ دیا۔ اور حضرت مسیح موعود علیہ السلام کا ارشاد گرامی:-

وَاللّٰهُ يَكْفِيْ مِنْ كُمْ اِنۡضَالِنَا  
جَلَدٌ مِّنَ الْفِتْيَانِ لِلْاَعْدَاءِ

یعنی خدا کی قسم ہمارے مردان کارزار میں سے ایک جوان ہی سب دشمنوں کے لئے کافی ہے ایک مرتبہ پھر روز روشن کی طرح پورا ہوا۔ وَإِنَّ الْفَضْلَ بِيَدِ اللَّهِ يُؤْتِيهِ مَنْ يَّشَاءُ تفہیمات ربانیہ لاریب احمد یہ لٹریچر میں ایک بیش بہا اضافہ ہے اور اردو ادب کا بھی ایک شاہکار ہے جس میں مؤلف صاحب کی جوانی کا زور بھی آفتاب نصف النہار کی طرح نظر آ رہا ہے۔

یہ کتاب دسمبر ۱۹۳۰ء میں شائع ہوئی اور ۱۹۳۱ء سے مبلغین کلاس جامعہ احمدیہ قادیان کے نصاب میں داخل ہو گئی تھی۔ احمدیہ پاکٹ بک میں بھی صداقت مسیح موعود علیہ السلام کی ذیل میں اس کے مندرجات بطور خلاصہ درج ہوئے اور اب تک یہ کتاب سلسلہ احمدیہ کی ان لا جواب تصنیفات میں سے ہے جن کا جواب لکھنے سے مخالفین احمدیت عاجز ہیں۔

میں اس کتاب کی دوبارہ اشاعت پر مولانا ابولعطاء صاحب فاضل جالندھری سابق مبلغ بلاد عربیہ، پرنسپل جامعہ احمدیہ و جامعۃ المبشرین کو دلی مبارکباد دیتا ہوں اور میری دلی دعا ہے کہ اللہ تعالیٰ محترم مولانا صاحب کو سلسلہ عالیہ احمدیہ کی مزید خدمات جلیلہ کی بھی توفیق عطا فرماتا رہے۔

اِس دَعَا اِز مَن و ز جملہ جہاں آمین باد

(۶) محترم جناب شیخ عبدالقادر صاحب فاضل مربی سلسلہ عالیہ احمدیہ تحریر فرماتے ہیں:-

”یہ معلوم کر کے از حد خوشی ہوئی کہ ادارہ الفرقان کی طرف سے ”تفہیمات ربانیہ“ کا دوسرا ایڈیشن بہت جلد شائع ہو رہا ہے۔ اس کتاب کی اہمیت کا اندازہ اس امر سے لگایا جاسکتا ہے کہ جب یہ شائع ہوئی تھی تو ہر مبلغ اور تبلیغ احمدیت کا شغف رکھنے والے دوست نے اسے ہاتھوں ہاتھ خرید لیا تھا۔ اور اس کا تفصیلی انڈیکس بنا کر شامل کتاب کر لیا تھا اور جب بھی کوئی مخالف اعتراض کرتا تھا۔ جھٹ اس کا جواب نکال کر پیش کر دیتا تھا۔ چنانچہ میں نے بھی اس کا انڈیکس بنایا تھا جس سے میں اب تک برابر فائدہ اٹھا رہا ہوں۔ میرے نزدیک یہ کتاب مخالفین کے اعتراضات کا جواب دینے کے لئے ایک قسم کی انسائیکلو پیڈیا ہے۔ یہ امر اور بھی باعث مسرت ہے کہ مرور زمانہ کے ساتھ ساتھ جو نئے اعتراضات پیدا ہو گئے ہیں ان کو بھی مد نظر رکھ کر کتاب کے حجم میں خاصہ اضافہ کر دیا گیا ہے جس سے گویا اس کی افادیت اور بھی بڑھ گئی ہے۔ مجھے خوب یاد ہے جب یہ کتاب پہلی مرتبہ شائع ہوئی تھی تو سلسلہ کے ایک بزرگ

نے اسے پڑھ کر فرمایا تھا کہ محترم مولانا ابوالعطاء صاحب نے دفاعِ احمدیت کے سلسلہ میں یہ اتنا بڑا کام کیا ہے کہ رہتی دنیا تک مجاہدینِ احمدیت آپ کے مرہونِ منت رہیں گے۔ پس واقفینِ زندگی اور تبلیغِ احمدیت سے دلچسپی رکھنے والے احباب کو چاہئے کہ اس کتاب کو حاصل کر کے ایک کارآمد تبلیغی ہتھیار کو اپنے قبضہ میں کر لیں۔“

(۷) جناب مولوی غلام باری صاحب سیف پروفیسر جامعہ احمدیہ تحریر فرماتے ہیں:-

”تفہیمات ربانیہ ہمیشہ درجہ مبلغین کے نصاب میں رہی ہے۔ ایک واقعہ کی وجہ سے میں اس کو کبھی نہیں بھول سکتا۔ طالب علمی کے دوران اس کے نوٹ بہت تفصیل سے میں نے لئے تھے۔ غالباً ۱۹۴۴ء میں گوجرانوالہ کے ایک گاؤں میں مناظرہ تھا۔ ہماری طرف سے محترم ملک عبدالرحمن صاحب خادم مناظر تھے۔ فریقِ ثانی نے حضرت مسیح موعود علیہ السلام پر ایک اعتراض کیا اور ایک دو بار اس کے جواب کا مطالبہ کیا۔ اس پر میں نے ”تفہیمات ربانیہ“ کے نوٹوں میں سے حضرت مسیح موعود علیہ السلام کی ایک تحریر خادم صاحب کی خدمت میں پیش کی کہ حضورؐ نے اس کا یہ جواب دیا ہے۔ مجھے آج تک یاد ہے کہ خادم صاحب مرحوم نے اسی میری کاپی سے حضور علیہ السلام کی عبارت پڑھ کر سنادی۔ اور یہ میں نے تفہیمات سے ہی نوٹ لئے تھے۔

جس کتاب کا جواب استاذی المحترم نے دیا تھا اس کتاب پر غیر احمدی حلقوں کو بڑا ناز تھا۔ میرے ایک تایا سلسلہ کے بہت معاند تھے۔ وہ یہ کتاب عشرہ کاملہ اپنے ساتھ رکھتے تھے۔ تبلیغ سے دلچسپی رکھنے والے تمام دوستوں کو تفہیمات ربانیہ کا ضرور مطالعہ کرنا چاہئے اور اپنے پاس رکھنا چاہئے۔ خدا کا شکر ہے کہ مولانا محترم اس نایاب کتاب کو دوبارہ احباب کے ہاتھوں میں دے رہے ہیں۔“

(۸) محترم چوہدری عزیز احمد صاحب بی۔ اے نائب ناظر بیت المال تحریر فرماتے ہیں:-

”مجھے یہ معلوم کر کے بڑی خوشی ہوئی ہے کہ آپ تفہیمات ربانیہ دوبارہ چھپوا رہے ہیں۔ اس کتاب کی افادیت کا مجھ پر گہرا اثر ہے۔ جب میں ۱۹۳۷ء میں احمدی ہوا تو میرے والد مرحوم کے ایک دوست جناب مولوی پیر محمد صاحب وکیل ننگلوی نے مجھے عشرہ کاملہ مطالعہ کے لئے دی۔ کچھ عرصہ قبل ایک رشتہ دار کے کہنے پر برنی صاحب کی تصنیف ”قادیانی مذہب“ پڑھ چکا تھا۔ اور اس کتاب نے اس وجہ سے میری طبیعت منغض کر دی تھی کہ اس میں دلائل کے ساتھ جماعت احمدیہ کے عقائد کی تردید کرنے کی بجائے نہایت چالاکی اور شرپسند طریق پر حوالہ جات کو سیاق و سباق کی فضا سے الگ کر کے

محض تمسخر اور استہزاء کا رنگ دے دیا گیا تھا۔ لیکن عشرہ کاملہ کے مطالعہ سے مجھ پر یہ اثر ہوا کہ اس کتاب کے مصنف نے نسبتاً شرافت اور دیانتداری کے ساتھ جماعت احمدیہ کے عقائد کی تردید کی کوشش کی ہے۔ اس کتاب کا جواب تفہیمات ربانیہ میں مجھے جلد میسر آ گیا جس کو پڑھ کر میں بہت متاثر ہوا کیونکہ جواب نہایت سلیس اور عام فہم پیرایہ میں تھا۔ نہ صرف دلائل کے لحاظ سے جواب مسکت تھا بلکہ تحریر سے ایک خاص روحانی رنگ ظاہر ہو رہا تھا۔ دعا ہے کہ اللہ تعالیٰ آپ کی اس تصنیف کو زیادہ سے زیادہ طالبان حق کے لئے مفید ثابت کرے۔ آمین“

(۹) جناب مولانا محمد صادق صاحب فاضل مبلغ سہاڑا تحریر فرماتے ہیں:-

”تفہیمات ربانیہ“ تصنیف لطیف مولانا ابوالعطاء صاحب فاضل زادہ اللہ مجد اور فحۃ میں نے اس کتاب کو شروع سے لے کر آخر تک پڑھا ہے۔ یہ کتاب ”عشرہ کاملہ“ کے جواب میں لکھی گئی تھی۔ کتاب کی ضخامت کو دیکھ کر جو سینکڑوں صفحات پر مشتمل ہے۔ ایک عام آدمی پہلے گھبراہٹ محسوس کرتا ہے لیکن جونہی وہ اس کا مطالعہ شروع کرتا ہے اس کے پڑھنے کا شوق بڑھتا ہی چلا جاتا ہے کیونکہ اس کے الفاظ نہایت شستہ اور دلائل نہایت پختہ ہیں۔ مولانا کی خداداد قابلیت اور ٹھوس علمیت کے سبب کتاب کی اتنی بڑی ضخامت کے باوجود کسی کو آپ کے قلم کی رکاوٹ اور دماغ کی تھکاوٹ کا احساس نہیں ہوتا اور کوئی شخص اس کے مطالعہ کے وقت اپنی طبیعت کے اندر کسی قسم کی اکتاہٹ اور ملال نہیں پاتا۔

ایک سوال کے متعدد جواب جن میں سے اکثر تحقیقی اور بعض الزامی بھی ہیں اپنے تنوع کی وجہ سے دماغی تھکاوٹ کو دور کرتے جاتے ہیں۔ بعض دفعہ نہیں بلکہ اکثر دفعہ اردو زبان کے محاورات اور ضرب الامثال کا ذکر بشاشت کا باعث بن جاتا ہے۔ چنانچہ جب میں یہ کتاب پڑھ رہا تھا۔ تو ”لو مینڈ کی کو زکام ہوا“ کا محاورہ پڑھ کر میں بے اختیار ہنس پڑا۔ پھر مناسب جگہ پر شعر بھی پیش کرتے ہیں جو روح انسانی کی تازگی کا ایک ذریعہ ہے۔

مولانا کو خدائے تعالیٰ نے یہ ملکہ بھی بخشا ہے کہ وہ ان باتوں میں بھی ایک جدت پیدا کر دیتے ہیں جنہیں پہلے بار بار دہرایا گیا ہے۔ مثلاً محمدی بیگم اور عبداللہ آتھم والی پیشگوئی اور مولوی ثناء اللہ کے ساتھ آخری فیصلہ گوان پر پہلے بھی بہت کچھ لکھا جا چکا تھا لیکن آپ نے اس کتاب میں ان پیشگوئیوں پر اس طریق سے بحث کی ہے جو نہایت ہی عام فہم ہے۔ حتیٰ کہ معمولی لکھا پڑھا آدمی بھی اسے خوب سمجھ سکتا اور اس سے مطمئن ہو سکتا ہے۔



پھر آپ کی ایک یہ بھی پسندیدہ عادت ہے کہ نئے نئے حوالہ جات پیش کرتے رہتے ہیں اور میرا تجربہ یہ ہے کہ آپ کے حوالہ جات نہایت صحیح ہوتے ہیں کم از کم ”تفہیمات ربانیہ“ جیسی ضخیم کتاب میں مجھے کوئی غلط حوالہ نہیں ملا۔ جس سے میں اس نتیجہ پر پہنچا ہوں کہ آپ اپنی تصانیف میں کوئی حوالہ خود ملاحظہ کئے بغیر درج نہیں کرتے۔

الغرض ”تفہیمات ربانیہ“ ہر احمدی کے لئے ایک علمی خزانہ ہے اور ہر احمدی مجاہد کے لئے ایک مضبوط ڈھال بلکہ تیز ہتھیار ہے اور ہر حق کے متلاشی کے لئے قابل قدر نعمت ہے۔ دعا ہے کہ خدا تعالیٰ مولانا المکرم کی عمر، صحت، اخلاص و علم میں زیادہ سے زیادہ برکت بخشے تاکہ وہ ہمیشہ ہمیں ایسے مفید مواد سے مستفید فرماتے رہیں۔ آمین یا رب العالمین۔“

(۱۰) محترم جناب مولانا ظہور حسین صاحب فاضل سابق مبلغ بخارا تحریر فرماتے ہیں۔

”کتاب ”تفہیمات ربانیہ“ مؤلفہ حضرت مولانا ابوالعطاء صاحب فاضل ایک اہم تصنیف ہے جس میں قرآن کریم اور احادیث سے صداقت حضرت مسیح موعود علیہ والہ السلام پر سیر کن بحث کی گئی ہے اور غیر احمدی علماء کے تمام اعتراضات کے نہایت عمدگی سے محققانہ جوابات دیئے گئے ہیں اور اس تصنیف منیف کا ہر احمدی کے واسطے اپنے لئے اور بچوں کیلئے مطالعہ ضروری ہے۔ اور جیسا کہ اس کتاب کا نام ہے ویسے ہی یہ اللہ تعالیٰ کے فضل اور اس کی توفیق سے بہت دلکش پیرائے میں لکھی گئی ہے۔

اس کتاب کا مطالعہ کر کے ہر احمدی نو جوان بھی اطمینان اور جرأت کے ساتھ غیر احمدی علماء سے احمدیت کے متعلق تبادلہ خیالات کر سکتا ہے۔ سو احباب کو چاہئے کہ وہ اس سے زیادہ سے زیادہ مستفید ہو کر اپنے زیر اثر احباب کو اس سے مستفید ہونے کی تحریک کریں۔“

(تفہیمات ربانیہ طبع دوم ۱۹۶۴ء صفحہ ۸۰۱ تا ۸۰۸)

(۱۱) مکرم مولانا عطاء الکریم شاہ صاحب تحریر کرتے ہیں:-

مکرم مرزا عبدالرحیم بیگ صاحب مرحوم نائب امیر جماعت احمدیہ کراچی نے خاکسار کو یہ ایمان افروز واقعہ ایک سے زائد مرتبہ سنایا کہ ایک مرتبہ کراچی کے سابق امیر مکرم چوہدری عبداللہ خان صاحب نے کسی مقتدر شخصیت کو ان کے جماعت کے بارہ میں سوالات کے جواب کی غرض سے حضرت مولانا ابوالعطاء صاحب کی مشہور تالیف ”تفہیمات ربانیہ“ پیش کرنا چاہی مگر اس وقت دستیاب نہ تھی۔ انہوں نے بیگ صاحب کو ہدایت کی اور بیگ صاحب نے گھر پر اپنے والد صاحب کی لائبریری سے اٹھا کر تفہیمات کا

نسخہ محترم چوہدری صاحب کو پیش کر دیا جو انہوں نے اپنے غیر احمدی دوست کو بغرض مطالعہ دے دیا۔ چند روز بعد بیگ صاحب کے والد ماجد نے پوچھا کہ ”تفہیمات ربانیہ“ کہاں ہے تو بیگ صاحب نے سارا قصہ سنایا اور کہا کہ فکر نہ کریں میں کتاب لا دوں گا مگر جب چوہدری صاحب سے پتہ کیا تو معلوم ہوا کہ کتاب اس قدر دور جا چکی تھی کہ واپسی ناممکن تھی۔ بیگ صاحب نے اپنے والد صاحب کو تسلی دی کہ کہیں نہ کہیں سے وہ اس کتاب کا نسخہ فراہم کر دیں گے مگر ان کے والد گرامی نے فرمایا کہ میاں! بیشک کوئی اور نسخہ اس کتاب کا لے آؤ میرے نسخہ والی بات تو نہ ہوگی۔ پوچھا کہ اس نسخہ میں کیا خاص بات تھی تو انہوں نے بتایا کہ وہ ۱۹۳۰ء کے جلسہ پر قادیان گئے اور جب جلسہ کے دوران سیدنا حضرت مصلح موعودؑ نے ”تفہیمات ربانیہ“ (جو انہی دنوں شائع ہوئی تھی) کی تعریف فرمائی اور احباب کو خریدنے کی تحریک کی تو آپ کے پاس کراچی واپسی کے کرایہ کے علاوہ صرف اتنی رقم تھی جو دوران سفر کھانے کے لئے کافی ہو سکتی مگر آپ نے تفہیمات ربانیہ خرید لی اور قادیان سے کراچی تک ریل کے سفر میں جو اس زمانہ میں یقیناً چوبیس گھنٹوں سے زیادہ کا ہوگا۔ کچھ کھائے بغیر صرف پانی پر گزارہ کرتے رہے۔

یہ تھی اس نیک روح کی اس کتاب کے لئے قدردانی کے جذبات! ان کے والد ماجد نے یہ ماجرا سنا کر بیگ صاحب سے فرمایا بیٹا! بھلا تم تفہیمات کا وہ نسخہ کہاں سے لا سکتے ہو جس کے لئے میں نے اتنی بھوک برداشت کی؟

(۱۲) محترم پروفیسر سعود احمد خان صاحب سابق استاد جامعہ احمدیہ تحریر فرماتے ہیں:-

مجھے یاد ہے کہ ابھی میں پرائمری سکول میں بیٹھا ہی تھا کہ حضرت مولانا کی مشہور تصنیف ”تفہیمات ربانیہ“ شائع ہوئی۔ والد صاحب (حضرت ماسٹر محمد حسن آسان صاحب دہلوی) نے محلہ میں جلسہ کا اہتمام کیا۔ گیس کے ہنڈولوں سے روشنی کی۔ سیٹج بنا اور والد صاحب نے اس کے اوپر کھڑے ہو کر تفہیمات ربانیہ تمام حاضرین کو دکھائی۔ کیونکہ اس محلہ کے ایک مولوی صاحب نے کہا تھا کہ قادیانی عشرہ کاملہ کا جواب نہ دے سکے۔ حضرت مولانا صاحب نے تفہیمات اسی کے جواب میں تصنیف فرمائی تھی۔

(۱۳) محترم صوفی محمد اسحاق صاحب فاضل سابق استاذ جامعہ احمدیہ لکھتے ہیں:-

حضرت مولوی صاحب مرحوم سلسلہ کے ایک نہایت ہی ممتاز صحافی، ادیب، قلمکار اور مصنف تھے۔ آپ نے اردو اور عربی میں متعدد تصانیف اپنی یادگار چھوڑی ہیں۔ جن میں ”تفہیمات ربانیہ“

نہایت ہی قابل قدر اور بلند پایہ دینی تصنیف ہے۔ یہ بے حد محنت اور عرق ریزی سے لکھی گئی ہے۔ اور ۲۰۰۴ء تک مجموعی طور پر اس کے چھ ایڈیشن ہندوستان، پاکستان اور برطانیہ میں شائع ہو چکے ہیں۔

خوشی کی بات ہے کہ اللہ تعالیٰ کے فضل سے تفہیمات ربانیہ کا انگریزی ترجمہ مسودہ انگریزی ترجمہ کی شکل میں تیار ہو گیا ہے۔ اس ترجمہ کی تقریب کیسے پیدا ہوئی؟ یہ ایک ایمان افروز واقعہ ہے جس کی تفصیل مکرم عطاء المجیب صاحب راشد نے ان الفاظ میں بیان کی ہے:-

”۱۹۸۳ء میں جب میں امام مسجد فضل لندن کے طور پر متعین ہو کر لندن آیا تو اس کے جلد بعد کا واقعہ ہے کہ ایک روز جماعت کے ایک بزرگ مکرم و محترم محمد اکرم خان صاحب غوری آف ایسٹ افریقہ میرے دفتر میں تشریف لائے۔ انہوں نے بتایا کہ ۱۹۳۰ء سے قبل کی بات ہے کہ جن دنوں میں مشرقی افریقہ میں رہائش پذیر تھا اور غیر احمدی تھا۔ ان دنوں ایک کتاب عشرہ کاملہ کا غیر احمدی حلقوں میں بڑا چرچا تھا۔ احمدیوں کے خلاف اس کتاب کو ایک بھاری پتھر تصور کیا جاتا تھا اور بسا اوقات غیر احمدی حضرات اپنے جلسوں میں اس کتاب کو ہاتھ میں لے کر احمدیوں کو چیلنج دیا کرتے تھے کہ اگر تم سچے ہو اور تمہاری احمدیت سچی ہے تو ان اعتراضوں کے جواب لاؤ جو اس کتاب میں درج ہیں۔ ظاہر ہے کہ ان سب جوابات پر مشتمل کوئی کتاب موجود نہ ہونے پر احمدیوں کو خاموش ہونا پڑتا تھا۔ وہ اپنے رنگ میں اعتراضات کے جواب تو دیتے تھے لیکن مخالفین بار بار پوری کتاب کے جواب کا مطالبہ کرتے تھے۔ اس عرصہ میں مجھے معلوم ہوا احمدیوں کی طرف سے جوابی کتاب شائع ہو گئی ہے۔ مجھے ان امور سے گہری دلچسپی تھی اس لئے میں نے فوراً کتاب حاصل کی۔ یہ تفہیمات ربانیہ تھی۔ میں نے کتاب پڑھنی شروع کی تو مجھے دلچسپ لگی۔ میں نے پوری توجہ سے مطالعہ شروع کر دیا مکرم غوری صاحب نے بتایا کہ انہوں نے دونوں کتابوں یعنی عشرہ کاملہ اور تفہیمات ربانیہ کو کھول کر سامنے رکھ لیا اور ترتیب وار ایک ایک اعتراض کا جواب پڑھنا شروع کیا۔ میرا شوق بڑھتا گیا اور ذہن بھی مطمئن ہوتا رہا۔ بالآخر میں نے اس طرز پر ساری کتاب کا مطالعہ مکمل کر لیا۔ میرا دل پوری طرح مطمئن ہو چکا تھا۔ اعتراضات حل ہو چکے تھے۔ سب سوالوں کے جواب مل گئے تھے چنانچہ اللہ تعالیٰ کے فضل سے اس کتاب کی برکت سے میں نے فوراً احمدی ہونے کا فیصلہ کر لیا اور بیعت فارم پُر کر دیا۔

یہ ساری تفصیل بتانے کے بعد مکرم غوری صاحب کہنے لگے کہ یہ وہ کتاب ہے جو میرے احمدی ہونے کا وسیلہ بنی وگرنہ نہ معلوم میں کب تک ہدایت سے محروم، گمراہی میں بھٹکتا رہتا۔ یہ اس کتاب کا

مجھ پر عظیم احسان ہے کہ اس نے مجھے احمدیت کی دولت عطا کی۔ میں کبھی بھی اس احسان کا شکریہ ادا نہیں کر سکتا۔ ایک ادنیٰ کوشش کے طور پر میں چاہتا ہوں کہ اس کتاب کا انگریزی زبان میں ترجمہ کر دوں تاکہ انگریزی دان طبقہ بھی اس کتاب کے فیض کو حاصل کر سکے۔ کہنے لگے کہ کیا آپ کی طرف سے اس بات کی اجازت ہے؟ میں نے عرض کیا کہ اس کارِ خیر میں اجازت کی کیا بات ہے۔ ویسے بھی ابا جان نے لکھا ہے کہ اگرچہ یہ کتاب میں نے لکھی ہے لیکن دراصل یہ ساری جماعت ہی کی ہے کوئی شخص بھی جماعتی نظام کی اجازت سے اس کو شائع کر سکتا ہے۔ آپ بڑے شوق سے ترجمہ کریں۔ اللہ تعالیٰ آپ کو توفیق دے۔ ترجمہ مکمل ہونے پر جماعتی نظام کی اجازت سے اپنے وقت پر اس کی اشاعت بھی ہو جائے گی۔

مکرم غوری صاحب اس بات پر بہت خوش ہوئے اور انہوں نے فوری طور پر اس کارِ خیر کا آغاز کر دیا اور آٹھ دس ماہ میں یہ کام اللہ تعالیٰ کے فضل سے مکمل کر دیا۔ فجزاہ اللہ احسن الجزاء

یہ کتاب اکتوبر ۱۹۵۵ء میں شائع ہوئی۔  
**۲۔ بہائی تحریک کے متعلق پانچ مقالے** تعداد صفحات ۲۵۶۔ اس کے بارے میں

جناب ایڈیٹر روزنامہ ”نوائے وقت“ لکھتے ہیں:-

”ابوالعطاء جالندھری صاحب عقائد کے لحاظ سے احمدی ہیں۔ انہوں نے کوسٹہ میں بہائی جمعیت کو ان کے عقائد کے بارے میں تنقیدی دعوت دی اور اس نئی تحریک کے متعلق پانچ سیر حاصل مقالے احمدیہ مسجد کوسٹہ کے احاطے میں سنائے اور ساتھ ہی بہائیوں کو دعوت دی کہ وہ ان کی تنقید و تنقیح کا جواب دیں۔ مؤلف کا دعویٰ یہ ہے کہ بہائی جمعیت ان کا جواب نہ دے سکی۔ پہلا مقالہ بابی اور بہائی تحریک کی تاریخ سے متعلق ہے دوسرے مقالہ میں بہائیوں کے عقائد کا تحریک احمدیت سے مقابلہ کیا گیا ہے۔ تیسرا مقالہ جناب بہاء اللہ کے دعویٰ کی نوعیت سے بحث کرتا ہے۔ چوتھا مقالہ قرآنی شریعت کے دائمی ہونے کے متعلق ہے۔ اور پانچویں مقالہ میں قرآنی شریعت اور بہائی شریعت کا موازنہ کیا گیا ہے۔“

(نوائے وقت ۲۲ جون ۱۹۵۶ء)

یہ مناظرہ ۱۹۶۱ء میں حضرت مولانا ابوالعطاء صاحب جالندھریؒ اور جناب **۳۔ تحریری مناظرہ** پادری عبدالحق صاحب آف چندی گڑھ (بھارت) کے درمیان ہوا۔

کتاب کے صفحات ۲۳۲ ہیں۔ اس کے متعلق چند قیمتی مختصر آراء درج ذیل ہیں۔



(۱) حضرت مرزا بشیر احمد صاحب رضی اللہ عنہ تحریر فرماتے ہیں۔

”اس مناظرہ میں خدا تعالیٰ نے اپنے خاص فضل سے حضرت کا سر الصلیب علیہ السلام یعنی مسیح محمدی کے شاگرد کو نمایاں فتح عطا کی اور پادری عبدالحق صاحب یہ مناظرہ درمیان میں ہی نامکمل چھوڑ کر کنارہ کشی اختیار کر گئے۔“

(۲) جناب مولانا عبدالماجد صاحب ایڈیٹر صدق جدید تحریر فرماتے ہیں۔

”یہ مناظرہ موضوع الوہیت مسیح پر مولوی صاحب موصوف اور ایک مسیحی مناظر پادری عبدالحق چندی گڑھ مشرقی پنجاب کے درمیان ہوا۔ پڑھے لکھے مسلمانوں کے لئے پڑھنے کے قابل ہے۔ پادری صاحب کی تحریروں میں قدیم یونانی معقولات کی اصطلاحات کی بھرمار اور درشت کلامی اور حریف پر مسلسل ذاتی حملے نمایاں ہیں۔“ (صدق جدید لکھنؤ ۲۲ فروری ۱۹۶۳ء)

(۳) جناب فاضل مدیر ہفت روزہ بدر قادیان دارالامان نے تحریر فرمایا ہے۔

”۲۳۲ صفحات کی یہ کتاب اپنے اندر مفید حوالوں کا بیش قیمت ذخیرہ رکھتی ہے۔ مسیحیوں کے ساتھ تبلیغی گفتگو کے لئے جمع شدہ حوالہ جات بڑے ہی کارآمد ہیں۔“

(۴) جناب ایڈیٹر صاحب روزنامہ الفضل ربوہ فرماتے ہیں۔

”ایسا معلوم ہوتا ہے کہ پادری صاحب نفس مسئلہ کی بجائے اپنے کتابی علم کے اظہار پر تلے ہوئے ہیں۔ اس کے مقابلہ میں مولانا کا انداز بیان نہایت سلیس قابل فہم ہے۔ کتاب ہذا ہر احمدی اور غیر احمدی مسلمان کے لئے عیسائیوں کے مقابلہ میں ایک نہایت موثر دستاویز ہے۔“

(۵) جناب رانا محمد اسلم صاحب بی۔ اے جنرل سیکرٹری ”تحقیق مرکز عیسائیت“ اچھرہ لاہور نے

تحریر فرمایا ہے کہ:-

”مولوی ابوالعطاء صاحب نے اس مناظرہ میں مشہور ترین مسیحی مناظر کو شکست فاش دے کر قابل فخر کارنامہ سرانجام دیا ہے۔ اب اس موضوع پر مسیحی علماء کا لکھنا ”کھسیانی بلی کھمبانو چے“ کے مترادف ہوگا۔“ (الفرقان جولائی ۱۹۶۳ء آخری صفحہ)

۱۹۳۳ء میں حضرت مولانا ابوالعطاء صاحب کے امریکن مشن قاہرہ کے انچارج

۴۔ مباحثہ مصر ڈاکٹر فیلی بس سے یسوع مسیح کے کفارہ اور آپ کی صلیب موت پر از روئے بائبل

تین مناظرات درج ذیل عناوین پر قرار پائے:-

(۱) کیا یسوع مسیح کے سوا کوئی بے گناہ ہے؟

(۲) کیا یسوع حقیقتاً خدا تھا؟

(۳) کیا مسیح صلیب پر مر گئے؟

اس ایمان افروز مناظرہ کے بارہ میں خود حضرت مولانا نے تحریر فرمایا:-

”ہفتہ وار ایک ایک مضمون پر نہایت امن سے مناظرہ ہوتا رہا اور ان مناظرات کا نتیجہ یہ تھا کہ عیسائیوں کے عقائد کا بطلان اور اسلامی عقیدوں کی حقیقت ثابت ہو گئی۔ میرے بعض دوستوں نے چاہا کہ میں ان مناظرات کو اجمالی طور پر بصورت کتاب شائع کر دوں تاکہ عامۃ الناس بھی جان لیں کہ عیسائیوں کے پاس کوئی دلیل نہیں بلکہ ان کے مذہب کا بطلان خود ان کی الہامی کتابوں سے ثابت ہے۔ میں نے اس تجویز کو پسند کیا اور اب میں اپنے وہ دلائل مختصر اذکر کرتا ہوں جو میں نے مناظرہ کے محدود وقت کے لحاظ سے ذکر کئے تھے۔ ہاں مجھے یہ کہنے کی ضرورت نہیں کہ ڈاکٹر فیلی بس اور ان کے ساتھی جواب سے بالکل عاجز آ گئے کیونکہ وہ تمام لوگ جو مناظرہ میں حاضر تھے اس امر کے چشم دید گواہ ہیں بلکہ ڈاکٹر صاحب موصوف نے خود بھی اپنی شکست کو بری طرح محسوس کیا اور ان کے اور ان کے ساتھیوں کے چہروں پر اس کی علامات ظاہر تھیں۔ باقی اگر کسی کو ہماری بات میں شک ہو تو وہ ان مناظرات کے خلاصہ کو بغور پڑھے اور اگر ان دلائل کو رد کرنے کی طاقت رکھتا ہے تو میدان میں آ کر ایسا کر دکھائے۔“ (مباحثہ مصر صفحہ ۶، ۵)

یہ مباحثہ عیسائی عقائد کے بطلان اور اسلام کی واضح فتح کا نمایاں نشان ہے۔ خود حضرت مولانا نے اس مباحثہ کے اردو ترجمہ شائع شدہ اکتوبر ۱۹۶۱ء کے شروع میں ”پادری صاحبان کے نام کھلی دعوت۔ مسلمان بھائیوں کی خدمت میں درخواست“ کے عنوان سے تحریر فرمایا:-

”یہ مناظرہ جو قارئین کے ہاتھ میں ہے قاہرہ میں ہوا۔ بعد میں میں نے اسے اپنے عربی رسالہ میں اسی چیلنج کے ساتھ شائع کیا کہ بلاد عربیہ میں کوئی دوسرا پادری اگر جواب کی طاقت رکھتا ہے تو جواب دے۔ اسی عربی مضمون کا ترجمہ نومبر ۱۹۳۳ء میں رسالہ ریویو آف ریلیجنز قادیان کے خاص نمبر میں شائع کیا گیا مگر کسی پادری کو نہ بلاد عربیہ میں اور نہ ہندوستان میں جواب لکھنے کی جرأت ہوئی۔“



## بزرگان سلسلہ کی ایک محبت بھری خوشگوار مجلس



حضرت صاحبزادہ مرزا بشیر احمد صاحبؒ، حضرت مرزا ناصر احمد صاحبؒ (صدر مجلس انصار اللہ مرکزیہ) اور حضرت مولانا ابوالعطاء صاحبؒ جالندھریؒ کسی بات پر لطف اندوز ہو رہے ہیں۔ دائیں طرف مکرم شیخ محبوب عالم خالد صاحب قائد عمومی بھی نمایاں ہیں۔ یہ تصویر انصار اللہ کے اجتماع پر لی گئی ہے


## تعلیم الاسلام کالج آنے والے ایک غیر ملکی مہمان کے ساتھ



بیٹھے ہوئے دائیں سے بائیں۔ سید شاہ محمد صاحبؒ، حضرت حافظ مرزا ناصر احمد صاحبؒ (پرنسپل) معزز مہمان، سید میر داؤد احمد صاحبؒ کھڑے ہوئے۔ چوہدری محمد علی صاحبؒ، حضرت مولانا ابوالعطاء صاحبؒ، پروفیسر نصیر خان صاحبؒ، صاحبزادہ مرزا الس احمد صاحبؒ



## ربوہ کے ابتدائی ایام کی ایک تاریخی تصویر



دفتر مجلس انصار اللہ مرکز یہ کاسنگ بنیاد رکھنے کے بعد حضرت مصلح موعودؑ دعا کروا رہے ہیں  
حضرت مولانا تصویر میں دائیں طرف نمایاں نظر آ رہے ہیں



جامعہ احمدیہ ربوہ میں حضرت چوہدری محمد ظفر اللہ خان صاحبؒ کی تشریف آوری






خدام الاحمدیہ مرکزیہ کے زیر اہتمام گھوڑ دوڑ ٹورنامنٹ کے موقع پر حضرت خلیفۃ المسیح الثالثؒ درمیان میں ہیں  
حضرت مولانا کے علاوہ تصویر میں دائیں طرف حضرت صاحبزادہ مرزا طاہر احمد صاحبؒ بیٹھے ہیں (سن تصویر 1973)




جامعہ احمدیہ کی ایک تقریب میں دائیں سے بائیں (بیٹھے ہوئے) حضرت مولانا ابوالعطاء صاحبؒ، حضرت مرزا مبارک احمد صاحبؒ،  
محترم ملک سیف الرحمن صاحبؒ، محترم غلام باری صاحب سیف






چاروں بھائی (دائیں سے بائیں) عطاء المنان، حافظ عبدالغفور، ابوالعطاء جالندھری، عنایت اللہ جالندھری (دسمبر 69)




حضرت مولانا اپنے چاروں بیٹوں کے ساتھ دائیں سے بائیں (بٹھے ہوئے) عطاء الکریم شاہد، مولانا ابوالعطاء صاحب عطاء الرحمن طاہر۔ (کھڑے ہوئے) عطاء المجیب راشد، عطاء الرحیم حامد






ایک سفر کے دوران حضرت خلیفۃ المسیح الثالثؒ کے ساتھ  
(حضرت صاحبزادہ مرزا طاہر احمد صاحبؒ  
گاڑی کے دروازے میں کھڑے ہیں)



خادم اپنے آقا کے ساتھ  
حضرت خلیفۃ المسیح الثالثؒ اور  
حضرت مولانا ابوالعطاء صاحب جالندھریؒ



### مبلغین سلسلہ کا ایک گروپ فوٹو



درمیان میں بیٹھے ہوئے۔ دائیں سے بائیں۔ مولانا شیخ مبارک احمد صاحبؒ، مولانا ابوالعطاء صاحب جالندھریؒ،  
مولانا جلال الدین صاحب شمسؒ، مولانا قاضی محمد نذیر صاحبؒ، مولانا احمد خان صاحب نسیم



ربوہ میں ایک  
جلسہ سالانہ کے موقع پر  
حضرت صاحبزادہ مرزا بشیر احمد صاحبؒ  
دعا کروا رہے ہیں



دورہ مشرقی پاکستان (1961ء)

کی ایک یادگار تصویر  
اراکین مرکزی وفد،  
مقامی جماعت کے  
عہدیداران کے ساتھ






جماعت سیالکوٹ کے  
دو مخلص بزرگانِ جماعت  
حضرت بابوقاسم الدین صاحبؒ (دائیں)  
اور مکرم حکیم سید پیر احمد صاحبؒ  
کے ساتھ








بے تکلفانہ اندازِ زندگی





انگلستان  
میں  
لی  
گئی  
تین  
تصاویر



ایک پکنک  
کے موقع پر





آج کل پاکستان میں عیسائی پادری اپنی تبلیغ میں زور لگا رہے ہیں۔ ہم اپنی اس لاجواب گفتگو کو اب تیسری مرتبہ اپنے سابقہ چیلنج کے ساتھ شائع کرتے ہیں۔ اللہ تعالیٰ کے فضل سے ہمارا دعویٰ ہے کہ اب بھی کوئی پادری ان دلائل کا جواب نہیں دے سکتا۔ مسلمان بھائیوں کو چاہئے کہ پوری جرأت سے ان حوالہ جات اور ان دلائل کو عیسائیوں کے سامنے پیش کریں۔ یہ سب حوالہ جات خود بائبل سے ماخوذ اور پورے طور پر صحیح ہیں۔ یقین ہے کہ ہر جگہ عیسائی ان دلائل کے سامنے لاجواب ہوں گے۔ انشاء اللہ۔ و آخر دعوانا ان الحمد للہ رب العالمین۔“

O مباحثہ مصر کے بارہ میں حضرت صاحبزادہ مرزا بشیر احمد صاحبؒ نے تحریر فرمایا:-  
”مناظرہ تو خیر کا سر صلیب کے شاگرد ہونے کی وجہ سے کامیاب ہونا ہی تھا مگر مجھے اس مناظرہ کی روئداد پڑھنے سے حیرت ہوئی کہ مولوی صاحب نے اس مختصر سے مناظرہ میں کتنا مواد بھر دیا ہے۔ یہ مناظرہ یقیناً ان احمدی مبلغوں کے بہت کام آ سکتا ہے جن کا مسیحی مشنریوں کے ساتھ واسطہ پڑتا ہے۔“

O محترم شیخ نور احمد صاحب منیر حضرت مولانا کی کتب کے بارے میں تحریر فرماتے ہیں:-  
”تالیف و تصنیف کے میدان میں مرحوم کا کام بہت وسیع ہے۔ کئی کتب تحریر کیں۔ عربی ممالک میں قیام کے دوران رسالہ البشریٰ جاری کیا۔ جس میں بہت سے قیمتی مضامین تحریر کئے۔ ممالک عربیہ میں اس رسالے کے مضامین بہت ہی دلچسپی اور شوق سے پڑھے جاتے تھے۔ بالخصوص وہ مضامین جو اسلام اور عیسائیت کے مابین موازنہ پر ہوا کرتے تھے۔ ان میں ایک خاص شوکت ہوتی اور ان کا انداز فاتحانہ ہوتا۔“

آپ وہ مجاہد اسلام تھے جنہوں نے بلاد عربیہ میں پادریوں سے عظیم مناظرے کئے۔ یہ مناظرے شائع شدہ موجود ہیں۔ مباحثہ مصر ایک شاندار مباحثہ ہے۔ جس میں چوٹی کے عیسائی پادریوں نے حصہ لیا۔ مگر جماعت احمدیہ کے مجاہد اسلام ابوالعطاء نے ان کا طلسم ریزہ ریزہ کر دیا۔ اور سننے والوں نے کہا کہ یہ مباحثہ جَاءَ الْحَقُّ وَ زَهَقَ الْبَاطِلُ کی متحرک تصویر ہے آپ نے اسلام کے دفاع میں پادریوں کو هَلْ مِنْ مُبَارِزٍ؟ کے الفاظ میں چیلنج دیئے اور ان پر اتمام حجت کی۔“  
(الفضل ۳ جولائی ۱۹۷۷ء)

۱۹۳۶ء میں مہت پور ضلع ہوشیار پور میں مناظر جماعت احمدیہ حضرت  
**۵۔ مناظرہ مہت پور** مولانا ابوالعطاء صاحب جالندھری اور مناظر شیعہ اثنا عشریہ جناب مرزا  
 یوسف حسین صاحب کے مابین تحریری مناظرہ مندرجہ ذیل چار عناوین پر ہوا۔

(۱) صداقت دعویٰ حضرت مسیح موعود و مہدی معہود

(۲) متعة النساء (شیعہ)

(۳) ختم نبوت کی حقیقت

(۴) تعزیر (شیعہ)

یہ حقیقت افروز تحریری مناظرہ پہلی بار ۱۹۳۶ء میں فریقین کے مشترکہ خرچ پر شائع ہوا۔ پھر مکتبہ  
 الفرقان ربوہ نے بھی اسے ۱۹۷۱ء میں شائع کیا۔

## ۶۔ ابتلاؤں کے متعلق الہی سنت اور غیر مبائعین کے اعتراضات کے جوابات

چونکہ صفحات کا یہ کتابچہ مہتمم نشر و اشاعت نظارت اصلاح و ارشاد صدر انجمن احمدیہ ربوہ نے شائع  
 کیا جس میں حضرت خلیفۃ المسیح الثانیؑ کی بیماری پر اہل پیغام کے اعتراضات کا ۲۰ نومبر ۱۹۶۱ء کو جواب  
 دیتے ہوئے حضرت مولانا نے اللہ تعالیٰ کے نبیوں اور ان کی جماعتوں سے سلوک، اس کے ابتلائی پہلو،  
 ابتلاؤں کے فوائد اور بعد ازاں نصرت الہی اور انبیاء و صلحاء پر بیماریوں کے ابتلاء پر محققین کے موقف  
 اور احادیث نبویہ میں بیماریوں پر ثواب کے تذکرہ اور امیر غیر مبائعین مولوی محمد علی صاحب کی گواہی  
 کے بعد سیدنا حضرت مسیح موعودؑ کا قول فیصل تحریر فرمایا کہ:-

”کسی مدعی الہام کی صداقت کی جانچ کے لئے صرف دس سالہ مہلت بھی کافی ہے“ جبکہ حضرت  
 حضرت خلیفۃ المسیح الثانیؑ کے الہامات پر تو چالیس سال گزر چکے ہیں۔

صداقت کا اصل معیار نصرت خداوندی، پے درپے آسمانی تائیدات، معارف قرآنی سے لبریز  
 تفسیر کبیر کی جلدیں اور دیگر کتب دینیہ، نئے تبلیغی مشنوں کا قیام، قرآن کریم کے غیر ملکی زبانوں میں  
 تراجم، اکناف عالم میں مساجد کی تعمیر، ممالک غیر میں مدارس اور اخبارات، نئے مرکز ربوہ کی شاندار  
 تعمیر اور ۵۳-۱۹۵۲ء کے فسادات کے وقت خدائی تائید کے نظارہ کے علاوہ ہر سال کامیاب جلسہ  
 سالانہ اور جماعت کی ہر آن ترقی پذیر و مقبول بارگاہ الہی مالی قربانیاں خلافت احمدیہ اور سیدنا حضرت



محمود ایدہ اللہ کے بارہ میں حضرت مسیح موعود علیہ السلام کی دعاؤں کی قبولیت پر دال ہیں۔

اس موضوع پر حضرت مولاناؒ نے سلسلہ عالیہ احمدیہ کے جلسہ سالانہ ۱۹۶۱ء پر  
۷۔ خلافت راشدہ تقریر فرمائی جسے نظارت اصلاح و ارشاد نے شائع کیا۔ آپ نے سورہ نور

کی آیت استخلاف کی روشنی میں آنحضرت ﷺ کے بعد خلافت راشدہ کے ذریعہ امت مسلمہ کی شیرازہ بندی اور اس کے استحکام کو بیان کرتے ہوئے سیدنا حضرت مسیح موعود علیہ السلام کے ظہور اور پھر آنحضرت ﷺ کے نقش قدم پر خلافت علی منہاج نبوت کے قیام اور اس کے نتیجہ میں دنیا بھر میں اسلامی فتوحات کا تذکرہ کرتے ہوئے ناقدین کو قبول حق کی دعوت دی ہے۔

حضرت مولانا کے قلم سے ۲۵۶ صفحات کی یہ تالیف  
۸۔ القول المبین فی تفسیر خاتم النبیین پہلی بار دسمبر ۱۹۶۳ء میں مکتبہ الفرقان ربوہ نے

شائع کی جسے بعد ازاں نظارت اصلاح و ارشاد نے بھی دوبارہ طبع کرایا۔ حرف اول کے تحت آپ نے تحریر فرمایا:-

”مودودی صاحب کا اپنی سیاسی اغراض کے لئے جماعت احمدیہ کے خلاف نعرہ ختم نبوت“ اس نعرہ (ان الحکم الا لله) سے کسی طرح مختلف نہیں جو سیدنا حضرت علیؑ کے خلاف بلند کیا گیا تھا۔ مودودی صاحب نے مارچ ۱۹۶۲ء میں نیا فتنہ پیدا کرنے کے لئے چونسٹھ صفحات کا ایک کتابچہ شائع کیا۔ اس کتابچہ کے جواب میں ماہنامہ الفرقان ربوہ کا ایک خاص نمبر القول المبین فی تفسیر خاتم النبیین کے عنوان سے مئی ۱۹۶۲ء میں شائع کیا گیا۔ اس رسالہ میں جناب مودودی صاحب کی ایک ایک بات اور ان کے ایک ایک اعتراض کا مدلل، معقول اور باحوالہ جواب درج کیا گیا۔

اس ضمن میں حضرت مولانا نے الفرقان جولائی ۱۹۶۳ء میں زیر عنوان ”جناب مودودی صاحب کا تازہ ترین گرامی نامہ الفرقان کے خاتم النبیین نمبر کے جواب سے عجز کا مزید اعتراف“ سے درج ذیل تحریر رقم فرمائی۔

الفرقان کے قارئین کو معلوم ہے کہ ہم نے اپریل مئی ۱۹۶۲ء میں الفرقان کا خاتم النبیین نمبر شائع کیا تھا۔ جس میں اس موضوع پر تفصیلی بحث کی تھی اور جناب مودودی صاحب کے تازہ ترین کتابچہ ”ختم نبوت“ کا مکمل جواب دیا تھا۔ جس کے بعد جناب مودودی صاحب نے لا جواب ہو کر خاموشی اختیار فرمائی:-

جب لوگوں نے مودودی صاحب سے الفرقان کے خاتم النبیین نمبر کے جواب کا بار بار مطالبہ کیا تو

آپ نے ۱۹۶۲ء-۷-۲۱ کو ایک صاحب کو جواب دیا کہ:-

”آپ کا خط ملا۔ جواب تو دنیا میں ہر چیز کا دیا جاسکتا ہے۔ خصوصاً قادیانی تو ہر وقت جواب لکھنے کے لئے تیار رہتے ہیں۔ مگر میں صرف انہیں باتوں کو قابل التفات سمجھتا ہوں جن میں کوئی وزن ہو۔ مجھے الفرقان کے مضمون میں کوئی وزنی بات نظر نہیں آئی۔ چند وضاحت طلب امور کی تو ضیح ختم نبوت کے تازہ ایڈیشن میں کر دی گئی ہے۔ خاکسار ابوالاعلیٰ“

ہم نے الفرقان (دسمبر ۱۹۶۲ء) میں یہ خط شائع کرتے ہوئے لکھ دیا تھا کہ:-

”ہم نے جناب مودودی صاحب کے آخری ایڈیشن کا ہی جواب دیا ہے اس کے بعد کوئی ایڈیشن ترمیم سے شائع نہیں ہوا۔ جناب مودودی صاحب کا یہ جواب علمی بحث سے گریز اور عجز پر شاہد ناطق ہے۔“

اس کا اثر یہ ہے کہ ابھی تک لوگ مودودی صاحب سے الفرقان کے خاتم النبیین نمبر کا جواب طلب کر رہے ہیں۔ اسی سلسلہ میں ایک صاحب کے نام جناب مودودی صاحب کا تازہ جواب نمبر ۱۹۲۷/۱۹۶۳ء-۶-۱۴ بجسمہ درج ذیل ہے:-

”آپ کا عنایت نامہ ملا۔ آپ میری تفسیر سورۃ احزاب کا ضمیمہ پڑھ لیں۔ اس میں قادیانیوں کی ہر ایسی بات کا جو کسی حد تک قابل التفات تھی، جواب دے دیا گیا ہے۔ باقی رہی ہر وہ فضول بات جو انہوں نے کہی ہے، تو ظاہر ہے کہ میں اس کا جواب دینے میں وقت ضائع نہیں کر سکتا.....“

خاکسار۔ ابوالاعلیٰ“

قارئین کرام اندازہ فرمائیں کہ جناب مودودی صاحب احمدیہ استدلال کے سامنے کس قدر عاجز و لا جواب ہیں۔ پہلے خط میں کیا کہا تھا اور اب کیا کہتے ہیں؟ ترش روئی کا اظہار یا اپنی کتابوں کی فروختگی کی سکیم کو عملی جامہ پہنانا بالکل اور بات ہے اور دلیل کا جواب دلیل سے دینا بالکل علیحدہ امر۔ ہمیں یقین ہے کہ جناب مودودی صاحب ہمارے دلائل کا جواب دینے پر ہرگز قادر نہیں ہیں۔

جلسہ سالانہ ۱۹۶۳ء میں حضرت مولانا نے اس

**۹۔ وفات مسیح میں حیات اسلام ہے** موضوع پر تقریر فرمائی جو ۳۶ صفحات کے کتابچہ پر

شائع شدہ ہے۔ حضرت مولانا ابوالعطاء صاحب نے اس موضوع سے متعلق قرآنی آیات کی تشریح و توضیح کرتے ہوئے اپنی تقریر کے آخر پر فرمایا کہ حضرت مسیح علیہ السلام کی وفات کے قرآنی عقیدہ کو اختیار کر کے ہی اسلام عیسائیت پر غالب آ سکتا ہے۔

## ۱۰۔ نبوت و خلافت کے متعلق اہل پیغام اور جماعت احمدیہ کا موقف

ہر دو موضوعات یعنی نبوت و خلافت پر چار علمائے سلسلہ حضرت مولانا جلال الدین صاحب شمس، مولانا شیخ مبارک احمد صاحب فاضل، محترم میر محمود احمد صاحب ناصر اور حضرت مولانا ابوالعطاء صاحب کی حضرت خلیفۃ المسیح الثالثؒ کی موجودگی میں ہونے والی چار تقاریر پر مشتمل اس رسالہ میں حضرت مولانا ابوالعطاء صاحب نے نبوت حضرت مسیح موعود علیہ السلام کے متعلق اہل پیغام کے بارہ میں ریویو آف ریلیجنز قادیان اور اہل پیغام کے اخبارات و رسائل اور ان کے عمائدین خاص طور پر ان کے امیر مولوی محمد علی صاحب اور خواجہ کمال الدین کے ۱۹۱۴ء تک کے متعدد حوالہ جات سے ثابت فرمایا کہ انہوں نے اس کے بعد خلافت ثانیہ کے قیام پر اپنے عقیدہ میں تبدیلی کی ورنہ اس سے قبل وہ بڑے زور سے آنحضور ﷺ کی غلامی میں سیدنا حضرت مسیح موعود کی غیر تشریحی نبوت کا اعلان کیا کرتے تھے حتیٰ کہ اہل پیغام سے بہت بعد میں آملنے والے شیخ عبدالرحمن صاحب مصری نے تو ۱۹۳۵ء میں بھی اسی عقیدہ کا اعلان کیا جو الفضل اور پھر الفرقان میں شائع ہوا۔

۱۱۔ مقامات النساء فی احادیث سید الانبیاء

احادیث کے اس مفید مجموعہ کے بارہ میں حضرت مرزا بشیر احمد صاحب نے فرمایا:-

”محترمی مولوی ابوالعطاء صاحب فاضل نے یہ مجموعہ مرتب کر کے ایک اہم قومی خدمت سرانجام دی ہے اور اب یہ قوم کا فرض ہے کہ اس رسالہ کی اشاعت کو زیادہ وسیع کر کے اس کے فائدہ کو محدود نہ رہنے دیں۔“

حضرت چوہدری محمد ظفر اللہ خان صاحب نے ایک خط میں تحریر فرمایا:-

”میں نے مقامات النساء فی الاحادیث کو بڑے شوق سے پڑھا اور اس سے فائدہ اٹھایا ہے۔ گھر میں بھی پڑھنے کی تاکید کی اور دوستوں میں بھی تحریک کی ہے۔ آپ نے ان احادیث کو یکجا کر کے اور ترجمہ اور تشریح کے ساتھ شائع کر کے بہت بڑی خدمت سرانجام دی ہے۔ جزاکم اللہ۔“

اللہ تعالیٰ آپ کی سعی کو مشکور فرمائے آمین۔“ (الفرقان اکتوبر ۱۹۵۱ء ٹائپل کا آخری صفحہ)

نماز کے متعلق مفصل تشریحات کی بجائے مختصر رسالہ بموقعہ فضل عمر درس  
۱۲۔ مختصر مسائل نماز القرآن کلاس ۱۹۷۲ء حضرت مولانا نے بطور ناظر اصلاح و ارشاد تعلیم

القرآن مختلف کتب سے مرتب فرمایا جسے نظارت اصلاح و ارشاد تعلیم القرآن ربوہ نے شائع کیا۔

اسلامی لٹریچر کے متعلق حضرت مصلح موعودؑ کی تجویز فرمودہ سکیم  
۱۳۔ اخلاق اور ان کی ضرورت کے تحت ۲۸ صفحات کا یہ مختصر رسالہ مؤلفہ حضرت مولاناؒ کی اہم

غرض تھوڑی تعلیم والے طلباء کو دینی مسائل سے آگاہ کرنا ہے۔ آپ نے تحریر فرمایا کہ اخلاق درحقیقت  
طبعی قوتوں کا نام ہے جب وہ اپنے اپنے محل پر ظاہر ہوں اور بسا اوقات یہ دلائل سے بھی بڑھ کر موثر  
ثابت ہوتے ہیں۔ چنانچہ حضرت مولانا جلال الدین صاحب شمسؒ نے رسالہ ہذا کے پیش لفظ میں بچوں  
کو اس رسالہ سے خاص طور پر استفادہ کی تحریک فرمائی۔

۱۴۔ کلمۃ الیقین فی تفسیر خاتم النبیین سولہ صفحات پر مشتمل یہ مختصر رسالہ مکتبہ الفرقان، احمد نگر  
ضلع جھنگ نے شائع کیا۔ اس میں حضرت مولانا نے

خاتم النبیین کے بہترین معنوں کی وضاحت قرآن کریم، ربانی علماء سلف اور حضرت مسیح موعود علیہ السلام  
کی تحریرات کی روشنی میں کرتے ہوئے مسلمان بھائیوں کو دعوت فکر دی ہے۔ ختم نبوت کے موضوع پر  
بہت ہی جامع کتابچہ ہے۔

۱۵۔ مسئلہ ختم نبوت اور جماعت احمدیہ آنحضرت ﷺ کی امت میں فیضان نبوت  
جاری رہنے کے بارہ میں قرآن کریم کی بارہ

آیات سے حضرت مولانا نے استنباط اور وضاحت کرتے ہوئے مسئلہ ختم نبوت کی حقیقت کو گزشتہ  
مفسرین کے حوالوں کے ساتھ اجاگر فرمایا ہے۔ سولہ صفحات کا یہ رسالہ مکرم محمد یامین صاحب تاجر کتب  
قادیان ربوہ نے شائع کیا۔

۱۶۔ مجلس انصار اللہ کے ہفتہ تربیت کے مضامین بطور قائد تربیت مجلس انصار اللہ  
مرکز یہ چھ موضوعات اور ۳۹ صفحات

پر مشتمل مختلف احباب کے مضامین ستمبر ۱۹۶۶ء میں حضرت مولاناؒ نے شائع فرمائے جس میں آپ کا  
گراں قدر مضمون خلافت احمدیہ اور جماعتی نظام کی پابندی شامل ہے۔

۱۷۔ فضائل قرآن مجید اس موضوع پر حضرت مولانا نے جلسہ سالانہ ۱۹۷۲ء کے موقعہ پر  
تقریر فرمائی جس میں قرآنی فضائل کو خصوصیت سے از روئے بیان



حقوق العباد پیش فرمایا حضرت قاضی محمد نذیر صاحب فاضل ناظر اشاعت و تصنیف نے متعلقہ نظارت کی طرف سے یہ لیکچر شائع کرتے ہوئے تحریر فرمایا کہ ”موضوع کی اہمیت اور بیان کے اختصار، جامعیت اور سلاست کی بناء پر اسے مفت اشاعت کے لئے طبع کیا جا رہا ہے۔“

۱۸۔ خلافت راشدہ اور تجدید دین جلسہ سالانہ ۱۹۶۸ء میں آپ نے اس موضوع پر تقریر فرمائی جسے نظارت اصلاح و ارشاد نے شائع کیا۔ جس میں آپ نے آنحضرت ﷺ اور پھر آپ کے غلامِ کامل سیدنا حضرت مسیح موعود علیہ السلام کے بعد خلافت راشدہ کے اجراء اور اس کی برکات کا تذکرہ فرمایا۔

۱۹۔ ہدایات زریں ۱۹۷۶ء میں مرکز سلسلہ ربوہ میں منعقدہ فضل عمر درس القرآن کلاس کے لئے عمومی معاملات سے متعلق یکصد احادیث نبویہ کو حضرت مولانا نے مکرم محمد انیس الرحمن صاحب شاہد بنگالی مربی سلسلہ کی معاونت سے منتخب اور ترجمہ کر کے نظارت اصلاح و ارشاد (تعلیم القرآن) کی طرف سے شائع کیا۔

## تصنیفات کے تراجم

حضرت مولانا ابوالعطاء صاحب جالندھریؒ کی اکثر تصانیف اردو زبان میں ہیں جب کہ بعض چھوٹی تصانیف عربی زبان میں ہیں جو آپ نے بلادِ عربیہ میں قیام کے دوران تحریر فرمائیں۔ یہ امر بھی قابل ذکر ہے کہ بعض عربی اور اردو تصانیف ایسی بھی ہیں جن کے تراجم عربی یا اردو کے علاوہ انگریزی اور سواحیلی زبانوں میں بھی ہو چکے ہیں۔

مباحثہ مصر دراصل عربی زبان میں ہوا اور بعد ازاں حضرت مولانا نے اسے اردو زبان میں تحریر فرمایا۔ عیسائیت کے خلاف یہ زبردست مجموعہ دلائل اس قدر مقبول ہوا کہ جلد ہی اس کا انگریزی ترجمہ حضرت مولانا کے ایک قابل شاگرد مکرم سید کمال یوسف صاحب سابق امیر و مبلغ انچارج سکندریہ نیویا نے کیا۔ یہ The Cairo Debate کے نام سے شائع ہو چکا ہے۔ علاوہ ازیں اس مفید کتاب کا سواحیلی زبان میں بھی ترجمہ ہو چکا ہے۔

حضرت مولانا کی ایک دوسری کتاب مقامات النساء کا انگریزی ترجمہ Status of Women کے نام سے شائع ہو چکا ہے۔ اسی طرح حضرت مولانا کے ایک بہت ہی ٹھوس اور مفید مقالہ کا انگریزی ترجمہ بھی Death on the Cross? کے نام سے شائع ہو چکا ہے۔ یہ مختصر مقالہ ہے جو حضرت مولانا

نے ابتداء رسالہ الفرقان کے لکھا بلکہ یوں کہنا چاہئے کہ لکھوایا کیونکہ ان دنوں آپ کی طبیعت ناساز تھی اور آپ آرام کی غرض سے آزاد کشمیر گئے ہوئے تھے۔ جس روز آپ نے یہ مضمون اپنے بیٹے مکرم عطاء المجیب صاحب راشد کو لکھوایا آپ آرام باڑی میں ایک احمدی دوست کے مکان میں جو برلہ سڑک تھا ایک درخت کے نیچے چار پائی پر لیٹے ہوئے تھے۔ اسی حالت میں آپ نے یہ مضمون لکھوایا جو الفرقان میں اشاعت کے بعد ایک کتابچہ کی صورت میں اردو میں شائع ہوا اور پھر انگریزی ترجمہ بھی شائع ہو گیا۔

اصل برکت اور تاثیر تو اللہ تعالیٰ ڈالنے والا ہوتا ہے۔ اس مختصر سے پمفلٹ کے بارہ میں یہ بات قابل ذکر ہے کہ یہ چھوٹا سا پمفلٹ نہ جانے کتنے لوگوں کے لئے اسلام قبول کرنے کا ذریعہ بن گیا۔ ایک واقعہ تو بہت معین اور ایمان افروز ہے۔ انگلستان میں ایک مخلص احمدی دوست ڈاکٹر سعید احمد خان صاحب مرحوم شادی سے قابل ایڈنبرا میں زیر تعلیم تھے۔ آپ کو تبلیغ کا غیر معمولی شوق تھا آپ نے اپنے میڈیکل کالج میں ایک اور زیر تبلیغ انگریز خاتون کو تبلیغ کرنی شروع کی۔ ظاہر ہے عیسائیوں سے تبلیغ کی بات ہو تو حضرت مسیح علیہ السلام کی صلیبی موت ایک بنیادی موضوع ہوتا ہے۔ بات اس مرحلہ پر آئی تو ڈاکٹر صاحب مرحوم نے اس خاتون کو احمدیہ لٹریچر کی متعدد کتب مطالعہ کیلئے دیں لیکن صلیبی موت کا عقیدہ عیسائی ذہنوں پر اس قدر گہرائی سے مرتسم ہوتا ہے کہ حقیقت کو جاننا کچھ آسان نہیں ہوتا۔ یہی بات یہاں ہوئی۔ اس خاتون نے بہت سا لٹریچر پڑھ لیا لیکن معاملہ جوں کا توں رہا۔

ایک روز حسن اتفاق سے ڈاکٹر صاحب کی نظر Death on the Cross نامی پمفلٹ پر پڑی۔ آپ نے یہ پمفلٹ اس خاتون کو پڑھنے کیلئے دیا۔ اس خاتون نے بعد میں بتایا کہ اس نے یہ سادہ اور مختصر پمفلٹ پڑھا تو اس پر ایک لرزہ طاری ہو گیا اور اس نے زندگی میں پہلی بار یہ محسوس کیا کہ واقعی اس بات میں کوئی صداقت ہے اور مجھے اس مسئلہ پر سنجیدگی سے غور کرنا چاہئے۔ چنانچہ یہ پمفلٹ اس کی جستجوئے حق کا نقطہ آغاز بن گیا اور اللہ تعالیٰ کے کرم سے مزید مطالعہ کے بعد نیک دل خاتون نے جلد ہی بیعت کر کے حقیقی اسلام قبول کر لیا۔ الحمد للہ

اس نیک بخت خاتون کا اسلامی نام سلمیٰ مبارکہ رکھا گیا اور یہ وہی خاتون ہیں جن سے بعد ازاں ڈاکٹر سعید خان صاحب کی شادی ہوئی۔ یہ دونوں میاں بیوی انگلستان کے مستعد دعوت الی اللہ کرنے والے بنے۔ اور ان کے ذریعہ کئی انگریزوں کو قبول احمدیت کی توفیق ملی۔ ڈاکٹر صاحب چند سال ہوئے فوت ہو چکے ہیں اور ان کی بیگم اب بھی دعوت الی اللہ میں مصروف ہیں۔

## گیارہواں باب

### مضمون نویسی

۵۰۷	مضمون نویسی کی ابتدا	0
۵۱۰	ایک نادر مضمون	0
۵۱۳	ایک اور مضمون	0
۵۲۰	مضامین کی فہرست	0





## گیارہواں باب

### مضمون نویسی

- |     |   |                      |
|-----|---|----------------------|
| ۵۰۷ | ○ | مضمون نویسی کی ابتدا |
| ۵۱۰ | ○ | ایک نادر مضمون       |
| ۵۱۴ | ○ | ایک اور مضمون        |
| ۵۲۰ | ○ | مضامین کی فہرست      |



## مضمون نویسی کی ابتدا

حضرت مولانا ابوالعطاء صاحب جالندھریؒ کی زندگی کا اہم حصہ ان کی مضمون نویسی تھی۔ یہ سلسلہ ۱۹۱۹ء سے شروع ہوا اور آپ کی وفات تک جاری رہا۔ آپ کا آخری مضمون الفضل میں آپ کی وفات کے چند دن بعد شائع ہوا اس طرح سے مسلسل یہ سلسلہ ۵۸ سال تک جاری رہا۔ کتاب ہذا کی ابتدا میں حضرت مولانا صاحب نے اپنی مضمون نویسی کی ابتدا کا ذکر کیا ہے۔ اس باب میں جہاں ہم حضرت مولانا کے جماعتی رسائل میں مطبوعہ مضامین کی ایک نامکمل فہرست درج کر رہے وہاں ابتدا میں حضرت مولانا کا ۱۹۷۰ء کا لکھا ہوا ایک مضمون بھی پیش ہے جس میں حضرت مولانا نے اپنی مضمون نویسی کے آغاز کا ذکر فرمایا۔

حضرت مولانا ”میری مضمون نویسی کی ابتدا“ کے عنوان سے ماہنامہ خالد میں شائع شدہ اس مضمون میں لکھتے ہیں۔

”محترم ایڈیٹر صاحب رسالہ خالد نے مجھ سے مضمون لکھنے کے لئے کہا ہے ”خالد“ نوجوانوں کا رسالہ ہے اور نوجوان قوموں کی ریڑھ کی ہڈی ہوتے ہیں۔ ان پر ہی قوموں کے مستقبل کا انحصار ہوتا ہے اس لئے ہر احمدی نوجوان ایک قیمتی سرمایہ ہے اور ان کا یہ رسالہ ایک بہترین معیار تربیت ہے۔ ان تمہیدی کلمات کے ساتھ میں محترم ایڈیٹر صاحب خالد کی خواہش کے احترام میں آج اپنے عزیز نوجوانوں کو اپنی مضمون نویسی کی ابتدا کے متعلق چند امور بتلانا چاہتا ہوں۔

میں آج بھی مضمون نویسی میں مبتدی ہوں۔ مگر چونکہ ۱۹۱۹ء کے شروع میں میرا پہلا مضمون شائع ہوا تھا اور اس پر آج نصف صدی بیت چکی ہے اس لئے یہ غیر مناسب نہیں کہ میں اپنی مضمون نویسی کی ابتدا پر چند باتیں بیان کر دوں۔

میں ۱۹۱۶ء میں مدرسہ احمدیہ قادیان کی پہلی جماعت میں داخل ہوا تھا۔ میرے والد بزرگوار حضرت میاں امام الدین صاحب ضلع جالندھر کے ایک گاؤں کے ایک غریب احمدی تھے۔ انہوں نے حضرت مسیح موعود علیہ السلام کے ہاتھ پر بیعت کی تھی اور انہیں صحابیت کا شرف حاصل تھا۔ انہیں اللہ تعالیٰ نے احمدیت کی ایسی لگن عطا فرمائی تھی کہ گاؤں میں ہر طرح سے مخالفین کے مظالم کا تختہ مشق بننے کے باوجود وہ شمع احمدیت پر پروانہ دار ہوتے تھے۔ ان کی درمندانہ دعاؤں اور توجہ کا نتیجہ تھا

کہ اللہ تعالیٰ نے مجھے مدرسہ احمدیہ میں داخل ہونے کی سعادت عطا فرمائی۔ مدرسہ میں داخلہ کی ایک مستقل ایمان افروز داستان ہے جس کے بیان کا یہ موقعہ نہیں۔

مدرسہ احمدیہ کی روحانی فضا اور علمی ترقی کا ماحول نہایت سازگار تھا۔ دن رات علمی چرچے رہتے تھے۔ حضرت قاضی محمد ظہور الدین صاحب اکملؒ کا تشخیز اور ریویو کا دفتر اخبارات کے مطالعہ کے لئے آزاد ادارہ تھا اور مدرسہ احمدیہ کے قریب تھا۔ ہم لوگ فارغ اوقات میں وہاں چلے جاتے تھے اور جو اخبارات ہمیں میسر آتے تھے ہم انہیں پڑھتے تھے۔ ان اخبارات میں آریوں کے اخبارات بھی ہوتے تھے۔ دہریوں کے بعض اخبارات بھی ہوتے تھے۔ ہم ابھی بچے تھے، نوجوان تھے۔ ہر قسم کے اخبارات پڑھتے تھے اور جتنا سمجھ آتا اسے محفوظ کر لیتے۔ ایک دو سالوں کے بعد یہ حالت ہو گئی کہ مخالفین کے اخبارات میں اعتراضات پڑھ کر طبیعت میں جوش پیدا ہوتا۔ اور جب چند روز تک اپنے اخبارات و رسائل میں ان کا جواب نظر نہ آتا تو ہم جوش سے حضرت قاضی صاحبؒ کو کہتے کہ اس کا جواب کیوں نہیں دیا جاتا وہ اپنے خاص انداز میں کہتے کہ آپ خود کیوں جواب نہیں لکھتے ہم یہ سن کر جھینپ جاتے اور سمجھتے کہ محترم قاضی صاحب ہم سے مذاق کرتے ہیں۔ ہم کہاں مضمون لکھ سکتے ہیں تاہم دل میں یہ آرزو گدگدیاں لیتی کہ کاش ہمیں لکھنا آجائے تو ہم ان مخالفین کو بھرپور جواب دیا کریں اور ان کا کوئی اعتراض تشنہ جواب نہ چھوڑیں۔ اسی دوران اس طرف توجہ پیدا ہوئی کہ ہم جن اخبارات و رسائل کا مطالعہ کرتے ہیں ان میں سے ایسی باتوں اور جوابوں کو نوٹ کر لینا چاہئے جو اب یا آئندہ کام آنے والے ہوں۔ چنانچہ میں نے یہ سلسلہ شروع کر دیا۔ اور ایک نوٹ بک بنانا شروع کر دی۔

ادھر مدرسہ میں ان دنوں ہمارے فاضل اساتذہ باقاعدہ علمی اور دینی لیکچر دیتے اور حوالے نوٹ کرواتے تھے، میں وہ حوالے بھی باقاعدہ نوٹ بک کی صورت میں جمع کرتا رہا۔ اس جگہ یہ ذکر کرنے میں حرج نہیں کہ میری اس طالب علمی کی نوٹ بک کو لے کر شروع میں احمدیہ کتاب گھر قادیان کے مینیجر نے ”احمدیہ پاکٹ بک“ کے نام سے طبع کرادیا تھا اور یہی پاکٹ بک بعد ازاں بڑھ کر اخویم مکرم ملک عبدالرحمن صاحب خادم مرحوم کی مرتبہ تبلیغی پاکٹ بک کی شکل میں شائع ہوتی رہی۔<sup>۱</sup>

۱۔ ملاحظہ ہو پیش لفظ ایڈیشن پنجم۔ احمدیہ تبلیغی پاکٹ بک مطبوعہ ۱۵ دسمبر ۱۹۳۴ء شائع کنندہ: فخر الدین ملتانی مہتمم کتاب گھر قادیان۔ اس میں درج ہے۔

”میں بہت بڑے گناہ کا ارتکاب کروں گا اگر میں اس جگہ اپنی اس کوتاہی کا کھلے بندوں اعتراف نہ کروں کہ



میں یہ بتانا چاہتا ہوں کہ میری مضمون نویسی کی ابتدا کیونکر ہوئی۔ اسی سلسلہ میں اخبارات کے مطالعہ کا ذکر کیا ہے۔ ان مخالف اخبارات کے پڑھنے سے طبیعت میں جواب دینے کے لئے جوش پیدا ہوتا گیا۔

۱۹۱۹ء کے شروع کی بات ہے سردی کا موسم تھا کہ میں نے بورڈنگ مدرسہ احمدیہ میں چپکے چپکے ایک مضمون اسلام اور تلوار کے عنوان سے لکھا۔ دوسرے صبح جب میں مسجد اقصیٰ قادیان میں طلبہ کے ساتھ نماز فجر ادا کرنے کے لئے گیا تو مضمون ساتھ لیتا گیا۔ نماز سے فارغ ہونے کے بعد میں محترم ایڈیٹر صاحب اخبار نور کے مکان پر پہنچا جو مسجد اقصیٰ کے ساتھ ہی تھا۔ ابھی منہ اندھیرا ہی تھا۔ محترم سردار محمد یوسف صاحب مرحوم ایڈیٹر اخبار نور ابھی نماز پڑھ کر اپنے بالا خانہ میں پہنچے ہی تھے۔ میں نے دوسرا دروازہ کھٹکھٹایا انہوں نے بالا خانہ کی کھڑکی سے نیچے جھانکا اور پوچھا کہ کون ہیں! میں نے کہا کہ یہ کاغذ دینا چاہتا ہوں اس وقت میں نے سردی اور حجاب کے باعث چادر سے منہ ڈھانپا ہوا تھا۔ انہوں نے اوپر سے رسی کے ذریعہ ٹوکری نیچے پھینک دی اور میں نے اپنا مضمون اس ٹوکری میں رکھ کر جلدی سے بورڈنگ کی راہ لی۔

اگلے ہفتے جب ہفت روزہ اخبار نور شائع ہوا تو اس کے ایڈیٹر ریل کے طور پر میرا مضمون چھپا ہوا تھا۔ اور اوپر محترم جناب ایڈیٹر صاحب کا یہ نوٹ تھا کہ میں اس مضمون کو بغیر اصلاح کے شائع کرتا ہوں۔ میرا نام درج کر کے انہوں نے پرامید لہجہ میں لکھا تھا کہ اگر اس نے مشق جاری رکھی تو انشاء اللہ کسی دن بہترین مضمون نگار بنیں گے۔

میرے لئے مضمون کا شائع ہو جانا ہی اچنبھے کی بات تھی اور پھر اس حوصلہ افزائی کے ساتھ شائع ہونے سے تو میری ہمت بلند ہو گئی میں ایک دیہاتی طالب علم تھا اور مجھے مجالس میں حجاب محسوس ہوا کرتا تھا۔ مضمون لکھنے کا جوش تو پیدا ہوا مگر اسے شائع کراتے ہوئے شرم سی محسوس ہوتی تھی۔ چنانچہ جب مضمون شائع ہو گیا اور مدرسہ میں اخبار آیا تو طلبہ چہ میگوئیاں کرتے، بعض خوشی کا اظہار کرتے اور

اس ایڈیشن میں بعض مضامین پر ان بزرگوں اور دوستوں کے نام درج نہیں ہو سکے جن کے قلم اور دماغ سے وہ نکلے ہوئے ہیں۔ ذیل میں ان کی بھی وضاحت بطور کفارہ کرنا ضروری سمجھتا ہوں..... مولوی اللہ دتا صاحب فاضل جالندھری۔ اصل میں پاکٹ بک ہذا کی ابتدائی بنیاد میں نے انہی کی قلمی نوٹ بک ہی پر رکھی تھی جو اضافہ در اضافہ ہوتے ہوتے اس قدر ضخامت تک پہنچ گئی ہے۔“

مضمون کو عمدہ قرار دیتے اور بعض کہتے کہ اس کو کیا شوق چرایا ہے۔ مگر میرے اساتذہ نے اس پر بہت خوشی کا اظہار کیا۔ حضرت قاضی اکمل صاحب تو بہت ہی خوش ہوئے اور بڑے زور کے ساتھ تاکید کی کہ اب یہ سلسلہ جاری رہے۔

اس مضمون کی اشاعت کے دو ہفتے کے اندر اندر میرا دوسرا مضمون ”ملائکہ کی ہستی کا ثبوت“ ہفت روزہ ”الحکم“ میں شائع ہوا۔ اس کے محترم ایڈیٹر حضرت شیخ محمود احمد صاحب عرفانی مرحوم نے بھی اچھے پیرایہ میں مضمون پر تبصرہ فرمایا۔ اس کے بعد تو اللہ تعالیٰ کی توفیق سے یہ سلسلہ جاری ہو گیا۔

اس جگہ میں اپنے عزیز نوجوانوں سے کہنا چاہتا ہوں کہ ہم حضرت سلطان القلم کے ماننے والے ہیں۔ اس لئے ہم میں سے ہر ایک کا فرض ہے کہ پوری ہمت اور اولوالعزمی سے پیغام حق کے پہنچانے کے لئے قلم کے ہتھیار کو استعمال کرے۔ اس زمانہ میں اشاعت دین کا یہ بہترین ذریعہ اور اعلیٰ جہاد ہے۔

ہمارے لئے یہ بات بڑی مسرت آگئی ہے کہ آج کل نوجوانوں بلکہ احمدی بچوں میں بھی مضمون نگاری کا خاص جذبہ ہے اور انہیں اس کے لئے اللہ تعالیٰ نے خالد اور تشحید الاذہان ایسے ماہنامے عطا کر رکھے ہیں۔ میری دلی دعا ہے کہ اللہ تعالیٰ احمدی بچوں، نوجوانوں اور بوڑھوں کو بھی حضرت سلطان القلم کے حقیقی اور سچے وارث بنائے۔ اللہم آمین یا رب العلمین۔

(ماہنامہ خالد جولائی ۱۹۷۰ء صفحہ ۹ تا ۱۲)

## ایک نادر مضمون

حضرت مولانا ابوالعطاء صاحب جالندھریؒ نے یوں تو ساری عمر مضامین لکھے جن میں انتخاب کرنا تو جوئے شیر لانے سے کم نہیں لیکن ایک مضمون ایسا ہے جو آپ کی قلمکاری کی خداداد صلاحیتوں کا آئینہ دار ہے اس تخلیق میں محبت بھی ہے تخیل بھی قلم کا فسوں بھی ہے اور جذبات کی فراوانی بھی غرضیکہ یہ ایک نادر تحریر ہے۔ ملاحظہ فرمائیے۔

## وجدانیات کا ایک نظارہ۔ غار حرا

یعنی سرورِ دو عالم ﷺ کا مقام گریہ و بکا

کس چہ میدان کہ از آں نالہ ہا باشد خبر  
کاں شفیعی کرد از بہر جہاں در کنج غار

چھٹی صدی مسیحی کا آخر تھا۔ طاغوتی طاقتیں دنیا پر حکمران تھیں۔ الحاد بے دینی جو رواستبداد اور وحشت و بربریت کا دور دورہ تھا۔ چاروں طرف تاریکی ہی تاریکی تھی۔ روشنی کا نام و نشان نہ تھا۔ آفتاب حقیقت مدتوں سے اوجھل تھا۔ میری روح اضطراب و بیقراری کی حالت میں فضاؤں اور بلندیوں سے پرواز کرتی ہوئی عالم بالا پر جا پہنچی میں نے وہاں سے جھانک کر زمین پر نگاہ کی۔ ہر طرف یاس و حسرت کا عالم تھا۔ میں نے دنیا کے براعظموں کو دیکھا۔ میں نے جزائر پر نظر دوڑائی میں نے خشکی اور تری کو جانچا۔ ہر جگہ فساد ہی فساد تھا۔ تباہی اور بربادی اژدہا کی مانند منہ کھولے کھڑی تھی آبادیاں خطرے میں تھیں۔ انسانوں کے لئے ہولناک دن دروازے پر تھے اور آفات کی گھڑیاں سر پر تھیں۔ میری روح اس مہیب اور پر رعب منظر کے تصور سے کانپ اٹھی۔

میری نظر مادیات سے ورے تک جا پہنچی۔ میں نے انسانی قلوب کو دنیا ہاں فانی دنیا کی محبت سے لبریز پایا وہاں مٹ جانے والے مال، فنا ہو جانے والے حسن اور زائل ہو جانے والی جاہ و حشمت کے لئے جگہ تھی۔ وہاں پر خود تراشیدہ بتوں اور خود ساختہ معبودوں کا مقام تھا۔ لیکن آہ انسان کے دل میں خالق کون و مکاں کے لئے جگہ نہ تھی۔ خدا کے اس عرش پر شیطان اور اس کی ذریت نے قبضہ کر رکھا تھا۔ اور انسانی گردنوں کو، پتھروں، درختوں، ریگنوں والے جانوروں، چوپایوں اور انسانوں کے سامنے جھکا رکھا تھا۔ یونانیوں کی یہی حالت تھی۔ مصری اسی آفت کا شکار ہو رہے تھے۔ ہندوستانی بھی تاریکیوں کے اسی اتھاہ گڑھے میں غوطے کھاتے تھے۔ میں نے کہا۔ چلو دنیا کی دیگر اقوام پر نظر ڈالیں۔ مگر افسوس کہ جوں جوں میری نظر آگے بڑھتی گئی میری حسرت میں اضافہ ہوتا گیا اور میری مایوسی زیادہ ہوتی گئی۔ دنیا کیا تھی۔ آگ کا تنور تھی۔ انسانی زندگی کیا تھی حیوانیت و بہیمیت کا کامل مرقع تھی۔ مجھے انسانیت سے گھن آنے لگی۔ اور انسانوں کے ناپاک افعال کی بونے مجھے بے حد اذیت پہنچائی۔ میں نے اپنا چہرہ چھپا لیا اور آنکھیں بند کر لیں۔ پھر میں نے چند لمحوں کے بعد عالم بالا کے فرشتوں میں ایک شور محسوس کیا۔ میں نے انہیں کنکھیوں سے دیکھنا شروع کیا۔ ایسا معلوم ہوتا تھا کہ کوئی غیر معمولی تغیر ہونے والا ہے۔ اور شاید دنیا، ناپاک دنیا کے لئے وہ آخری ساعت آ پہنچی ہے جس سے سب مقدس ڈراتے آئے ہیں۔ مجھ پر ایک کپکپی طاری ہو گئی اور قریب تھا کہ میں ہوش و حواس کھو بیٹھتا کہ میرے پاس سے ایک تیز رو فرشتہ پانی کا مشکیزہ اٹھائے گذرا۔ میں نے اس سے بصد منت و سماجت دھیمی سی آواز میں کہا۔

”یہ کیا ہونے والا ہے؟ کیا خدائے قدوس نے انسانوں کی ہلاکت کے احکام صادر فرمائے ہیں؟“ اس نے میری طرف ایک معنی خیز نظر سے دیکھ کر کہا ”ہلاکت نہیں دنیا کی نجات کا سامان ہونے والا ہے۔“ فرشتہ یہ کہہ کر اپنی راہ چلا گیا۔ اور میں ششدر و حیران تھا الہی کیا ماجرا ہے۔ ان ناپاکیوں میں لتھڑے ہوئے انسانوں کی نجات کا سامان ہونے والا ہے۔ شاید میں بات کو نہیں سمجھا۔

میں اسی حالت میں تھا کہ ایک دوسرا فرشتہ بہت بڑا مشعل ہاتھوں میں لئے سامنے سے گذرا اس روشنی سے آنکھوں میں ٹھنڈک اور دماغ پر عجیب کیفیت طاری ہو گئی۔ میں تیزی سے آگے بڑھا اور باادب عرض کیا ”کیا دنیا تباہ کی جا رہی ہے اور انسانوں کو صفحہ ہستی سے نابود کر دیا جائے گا؟“۔ فرشتہ ٹھہر گیا اور گرجتی ہوئی آواز میں بولا ”تُو عالم بالا میں آ کر بھی واقعات سے اس قدر ناواقف ہے؟“ پھر اسے میری بیکسی اور سراسیمگی دیکھ کر ترس آیا اور اس نے کہا۔ ”اے آدم زاد! آج خدا کی رحمت جوش میں ہے۔ یہ بھرے ہوئے مشکیزے انسانی گناہوں کے باعث بھڑکتی ہوئی آگ کو ٹھنڈا کرنے اور یہ روشن مشعلیں ان کے تیرہ و تاریک دلوں کو منور کرنے کیلئے ہیں۔ اور ہم سب خدا کے اطاعت گزار بندے ہیں۔“ فرشتہ اپنی مفوضہ ذمہ داری ادا کرنے کے لئے غائب ہو گیا اور میں اپنی جگہ بے حس و حرکت کھڑا رہا۔ اس آواز نے دل میں ایک نئی لہر دوڑا دی۔ اور آہستہ آہستہ نئے احساس کے ماتحت بالیدگی شگفتگی سے بدلنا شروع ہو گئی۔ لیکن ہنوز میرے تعجب اور میری حیرت میں کمی پیدا نہ ہوئی۔ کیونکہ میں ابھی تک اس اچنبھی بات اور اس غیر متوقع انقلاب کا سبب نہ سمجھ سکا تھا۔ میں نے پھر عرش کی طرف قدم بڑھایا وہاں پر کروبیوں کی تسبیح و تحمید سے ناقابل بیان حالت پیدا تھی۔ فرحت کا عجب سماں تھا۔ نغمائے شادی کی ترنم ریزیاں بے حد کیف آور تھیں۔ لیکن میں کیونکر بتاؤں کہ جو نہی ایک آہ! ایک دلفگار انسان کی آہ زمین سے بلند ہوئی عرش میں جنبش پیدا ہو گئی اور فرشتوں پر بے ہوشی کا عالم طاری ہو گیا اور رحمت الہی کے سمندر میں غیر معمولی موج پیدا ہو گیا۔ مجھے بتایا گیا کہ اسی دلسوز آواز نے یہ تغیرات پیدا کئے ہیں۔ اسی سے انسانوں کی تقدیر کا نقشہ بدل گیا ہے اور اسی کی خاطر آسمانوں پر نئے سامان ہو رہے ہیں۔ یہ آواز اس سے پہلے بھی سا لہا سال سے بلند ہوتی تھی۔ مگر آج اس میں اور ہی تاثیر اور اور ہی جذب ہے یہ آہ اپنے کمال کو پہنچ گئی ہے اور اب اس اثر کا بے اثر رہنا محال ہے جو تو دیکھتا ہے یہ سب اسی کا اثر ہے۔

مجھے بے انتہا شوق پیدا ہوا کہ اس آہ کے بلند کرنے والے کو دیکھوں۔ میں نے پھر زمین پر نگاہ



ڈالی اب یہ زمین وہ پرانی زمین نہ تھی۔ بلکہ ایک نئی زمین تھی۔ یہ خاکدانِ تیرہ بقعہ نور بن رہا تھا۔ میں بتوں کے ریزہ ریزہ ہونے اور ظالم و سفاک تاجداروں کی حکومتوں کے پاش پاش ہونے کی آواز سنتا تھا۔ میں مظلوموں اور یتیموں کے چہروں پر تبسم دیکھتا تھا۔ میں بیواؤں اور بیگمیں و بے نوا عورتوں کو شادیاں بجاتے اور خوشی کے گیت گاتے سنتا تھا جو رواستبداد کی حکومت کا ٹاٹ الٹا جا رہا تھا اور شیطان اپنی بساط کو لپیٹ رہا تھا۔ میری مسرت اور فرحت کا اندازہ کرنا ناممکن ہے لیکن مجھے اطمینان نہ تھا، تسکین نہ تھی کیونکہ ابھی تک میری نظر اس پاک وجود پر نہ پڑی تھی۔ جو اس ساری تبدیلی کا پیدا کرنے والا تھا۔ میں اس کی جستجو میں بے کل اور اس کی تلاش میں دیوانہ ہو رہا تھا۔ میں بار بار اپنی نظر مشرق و مغرب میں دوڑاتا تھا۔ مجھے وہ وجود گنجان آبادیوں میں سرسبز باغوں میں اونچے محلات میں شاداب وادیوں میں اور بہتی ندیوں کے کناروں پر نظر نہ آیا۔ میں نے اسے شاہی مجالس میں، علمی سوسائٹیوں میں، فلسفہ و حکمت کے درس کے حلقوں میں، مندروں، گرجوں اور شوالوں میں نہ پایا۔ میں نے اس کی دلدوز آہ کا جواب بھی تک برابر بلند ہو رہی تھی تتبع کیا۔ میں دے پاؤں اس دل کی گہرائیوں سے اٹھنے والی آواز کے پیچھے گیا۔ جوں جوں میں قریب ہوتا گیا۔ اس آہ میں دل سوزی اور اس آواز میں رقت بڑھتی گئی۔ میں نے دردزہ والی عورت کے کراہنے کی آواز سنی ہے۔ میں نے اپنے اکلوتے بیٹے پر نوحہ کرنے والی بیوہ ماں کو چلاتے سنا ہے۔ میں نے آتش فشاں پہاڑ کی آتش فشانی مشاہدہ کی ہے۔ مگر بخدا اس آہ میں اس بکاء میں، اس نوحہ میں اور اس چیخ و پکار میں جو درد، دل سوزی، رقت اور جاذبیت تھی وہ بے مثال تھی۔ میں نے دیکھا کہ میں ایک ریگستانی ملک میں ہوں۔ آباد شہر سے دور سنگلاخ زمین میں پہاڑ کے ایک تنہا غار کے کنارے پر ہوں۔ غار کیا ہے، سانپوں اور بچھوؤں کی کچھار ہے۔ اس کے قریب جاتے ہوئے دل ڈرتا ہے۔ دماغ پر لرزہ طاری ہو جاتا ہے۔ مگر کیا کروں وہ آواز جس نے زمین و آسمان کو ہلا دیا جس نے ساری دنیا کے نوشتہ تقدیر کو بدل دیا۔ جس نے قوموں کی کشتی کو ہلاکت کے منجدھار سے نکال کر ساحل نجات پر پہنچا دیا وہ آواز اسی غار سے بلند ہو رہی ہے۔ اور اسی وحشت زدہ غار کے اندر وہ وجود مقیم ہے جس نے فرزندانِ آدم کو ابدی ہلاکت سے بچا کر دائمی راحت کا وارث بنایا ہے۔ غار کے ارد گرد پاؤں کے نشان نہیں۔ ہوا سے مٹ چکے ہیں۔ نامعلوم کتنے دنوں سے خدا کا یہ مقدس اپنی پیاری اور وفادار بیوی اپنے ننھے ننھے بچوں کو چھوڑ کر اس ویرانہ میں بیٹھا ہے۔ اس کی عمر چالیس برس اور اس کے جسمانی قوی پورے شباب پر ہیں۔ میں نے جرأت کر کے غار میں جھانکا۔ اس مقدس کی پاکیزگی کی

شعاعوں سے غار جگمگ جگمگ کر رہا تھا اور وہ مٹی پر اپنی جبین نیاز جھکائے سجدہ میں پڑا تھا۔ اس کا سینہ آتش فشاں پہاڑ کی طرح شعلے مار رہا تھا۔ اس کی آنکھوں سے بارش برس رہی تھی۔ اور اس کی زبان بارگاہِ احدیت میں یوں گویا تھی۔

”خدا یا تیرے بندے تیرے آستانہ سے بھٹک گئے انہیں ہدایت دے۔ خدا یا تیری مخلوق گمراہ ہو گئی اسے سیدھا راستہ دکھا۔ خدا یا! میری قوم، میرے بھائی، ہلاکت کے منہ میں جا رہے ہیں انہیں بچا انہیں توحید پر قائم کر۔“

آہا! یہ تو میرا آقا نبیوں کا سردار حضرت عبداللہؐ کا جگر گوشہ اور حضرت آمنہؓ کا لخت جگر پیارا اور سب پیاروں سے زیادہ پیارا ”محمد“ ہے صلی اللہ علیہ وسلم۔ اے خدا تو اس پر بے حد درود و سلام نازل فرما۔ آمین (الفضل قادیان ۲۸ نومبر ۱۹۳۶ء)

## ایک اور مضمون

حضرت مولانا ابوالعطاء صاحب جالندھریؒ کے مضامین میں سے ایک اور یادگار مضمون ذیل میں درج کیا جاتا ہے۔ یہ مضمون ربوہ کے رمضان المبارک کا ایک حسین نقشہ پیش کرتا ہے۔ اس مضمون کو حضرت مولانا کے یادگار مضامین میں سے قرار دیا جاتا ہے۔

## بَلَدَةٌ طَيِّبَةٌ وَرَبٌّ غَفُورٌ

### ایمان افروز زندگی کا ایک منظر

رمضان المبارک اسلامی زندگی کے لئے موسم بہار کا حکم رکھتا ہے۔ جہاں کہیں مسلمان ہوتے ہیں اس مبارک مہینہ کے چاند کے نظر آنے کے ساتھ ہی ان کی زندگی میں ایک نئی لہر دوڑ جاتی ہے۔ وہ فوراً تیار ہو جاتے ہیں کہ اس مقدس ماہ کی برکات سے استفادہ کریں۔ دن کو روزہ رکھیں اور راتوں کو ذکر الہی میں بسر کریں۔ یوں تو ایک سچے مسلمان کے لئے اسلام کے احکام کی رُو سے سارے دن اور ساری راتیں ہی اللہ کی یاد میں گزرنی چاہئیں اور گزرتی ہیں مگر رمضان ہر مسلمان کے لئے نئی تروتازگی اور جدید روحانی قوت کا مکمل سامان لے کر آتا ہے۔ رمضان مسلمانوں کے ہر شہر کیلئے خاص خیر و برکت کا موجب ہوتا ہے مگر رمضان کی جو شانِ جماعت احمدیہ کے مرکز میں ہوتی ہے اور جس طرح سے رمضان

کی غیر معمولی برکات کا انتشار ربوہ کے درودیوار پر نظر آتا ہے وہ ایک بے مثال ایمان افروز منظر ہے اور انسان کے رگ و پے میں حرارت ایمان کی زبردست لہر دوڑانے کا موجب ہے۔

عید کا چاند دیکھنے کیلئے تو ہر جگہ اہتمام کیا جاتا ہے ہر چھوٹے بڑے کی نگاہ افق آسمان پر لگی ہوتی ہے مگر رمضان کا چاند دیکھنے کیلئے جن مقامات میں خاص اہتمام کیا گیا ہے ان میں سے ایک ہماری پیاری بستی ربوہ بھی ہے۔ دوست بڑے شوق سے مغرب کی نماز سے پہلے اور نماز کے بعد آسمان کی طرف توجہ سے دیکھتے ہیں۔ چاند نظر آنے پر ایک بشاشت چہروں پر دوڑ جاتی ہے اور ایک دوسرے کو مسرت سے چاند دیکھ لینے کی خبر دیتے ہیں۔ گھروں میں فوراً چہل پہل شروع ہو جاتی ہے اور نئے پروگرام جاری ہو جاتے ہیں۔ عشاء کی نماز کے بعد ربوہ کی دس بارہ مساجد میں قرآن مجید سننے کے لئے تراویح کا سلسلہ جاری ہو جاتا ہے اور حفاظ بڑی محبت سے خدائے قدوس کا زندہ کلام لوگوں کو سناتے ہیں۔ ربوہ کے سننے والوں میں ایک بڑی کثرت ایسے لوگوں کی ہوتی ہے جو کلام اللہ کے معنی جانتے اور اس کے مطالب سے آگاہ ہوتے ہیں۔ ایسے لوگوں کے لئے قرآن مجید ایک کھلی کتاب ہے اور اس کی قرأت ان کے لئے آب حیات کا حکم رکھتی ہے۔ نعمتوں اور الہی فضلوں کے ذکر کو سن کر وہ مجسم شکر بن جاتے ہیں اور آیات وعید و عذاب کے پڑھے جانے پر ان کے دل لرز جاتے ہیں۔ اوامر کو سن کر ان پر عمل پیرا ہونے کا عزم قوت پکڑتا ہے اور نواہی کے ذکر پر ان سے بچنے کی پختہ نیت کرتے ہیں۔ پس یہ تراویح اس شہر میں اور ہی رنگ رکھتی ہیں صرف الفاظ ہی نہیں سنے جاتے جن کی رسائی صرف کانوں تک ہو بلکہ اس کے معانی اور مطالب دلوں پر وارد ہوتے ہیں۔ تراویح کے علاوہ راتوں کا کچھ ابتدای حصہ گھروں میں ذکر خدا و یاد رسول ﷺ میں گزرتا ہے پھر آرام کیا جاتا ہے بہت سے شب بیدار بزرگ تو آدھی رات کے بعد فوراً ہی تَتَجَافَى جُنُوبُهُمْ عَنِ الْمَضَاجِعِ کا منظر پیش کرتے ہوئے اٹھ کھڑے ہوتے ہیں اور ایک اکثریت آخری حصہ شب میں اپنے رب کے حضور گریہ کناں سنائی دیتی ہے گھروں کی روشنیاں بتا رہی ہیں کہ اہل خانہ تہجد کی ادائیگی اور روزہ کی تیاری میں مصروف ہیں اس وقت بھی کچھ لوگ مساجد میں جا کر تنہائی میں نوافل تہجد ادا کرتے ہیں ہر جگہ دعاؤں پر زور ہے آہ و بکا جاری ہے۔ سب کی دعاؤں کا مرکزی نقطہ یہ ہوتا ہے کہ اے خدا! تیری توحید جلد زمین پر پھیل جائے اور ساری دنیا تیرے حبیب حضرت محمد مصطفیٰ صلی اللہ علیہ وسلم پر ایمان لا کر حلقہ بگوش اسلام ہو جائے اور سب کو تیرے مسیح موعود علیہ الصلوٰۃ والسلام کی شناخت نصیب ہو تا وہ سارے کے سارے اسلام کی فوج میں شامل ہو

کر اسلام کی اشاعت کے جہاد میں شامل ہو جائیں۔ ان نوافل سے فارغ ہو کر ربوہ کے احمدی مرد اور احمدی عورتیں اسلامی حکم کے مطابق سحری کھاتے ہیں سحری ختم ہوتے ہی مسجد مبارک کے پر شوکت لاؤڈ سپیکر سے مؤذن خدائے بزرگ و برتر کی کبریائی کا اعلان کرتے ہوئے اذان شروع کرتا ہے۔ یہ آواز ربوہ کی میلوں میں پھیلی ہوئی کھلی آبادی کے ہر گوشے میں سنی جاتی ہے۔ یہ آواز نہایت پر کیف ہوتی ہے اور جب مؤذن زیادہ سریلی اور درد بھری آواز والا ہوتا ہے تو اس کا اثر اور بھی گہرا ہوتا ہے۔ میں نے دنیا کے بہت سے شہروں میں اذان سنی ہے اور صبح کی اذان خاص طور پر توجہ کو اپنی طرف کھینچ لیتی ہے۔ اذان میں اسلام کی صداقت کا نہایت زبردست اعلان ہوتا ہے۔ ذرا غور تو کریں کہ چودہ سو برس پیشتر جب کہ مکرمہ میں ہمارے سید و مولا (بَابَاءِ نَاهُوْا اُمَّهَاتِنَا) صلی اللہ علیہ وسلم نے یکہ و تنہا پہلے دن اذان کی روح یعنی توحید کا اعلان کیا تھا تو قریش مکہ کیا کہتے تھے؟ اور پھر جب مدینہ معظمہ میں نبی پاک صلی اللہ علیہ وسلم نے اللہ کے حکم سے اذان کے معروف کلمات میں نماز کے لئے ندا کا حکم فرمایا تو کافر کس طرح ہنسی اور مخول کرتے تھے۔ اللہ تعالیٰ فرماتا ہے: **وَ اِذْ اَنَادَيْتُمُ اِلَى الصَّلٰوةِ اَتَّخِذُوْهَا هُزُوًا وَّلَعِبًا (المائدہ: ۵۹)** اگر آج وہ لوگ دنیا میں آجائیں اور سنیں اور دیکھیں کہ اذان کے کلمات مشرق اور مغرب میں گونج رہے ہیں۔ ہر بلندی اور پستی سے خدا تعالیٰ کی کبریائی اور محمد مصطفیٰ ﷺ کی رسالت و بزرگی کا اعلان ہو رہا ہے تو ان لوگوں کی کیا حالت ہو؟ پرانے مردوں کو جانے دیجئے آج کے غیر مسلموں کے لئے بھی یہ سوچنے والی بات ہے کہ اللہ تعالیٰ نے اپنے وعدہ **وَرَفَعْنَا لَكَ ذِكْرَكَ** کے ماتحت کس طرح رسول مقبول ﷺ کو غیر معمولی مقبولیت بخشی ہے اور کس طرح مدینہ منورہ سے بلند کی جانے والی اذان دنیا بھر کی مسجدوں کے بلند میناروں سے دہرائی جا رہی ہے عالم تصور میں یوں نظر آتا ہے کہ سیدنا بلالؓ کی روح ہر مؤذن سے کہہ رہی ہے کہ میرے آقا صلی اللہ علیہ وسلم نے جن الفاظ میں مجھ حبشی نژاد سے محبت کے ساتھ فرمایا تھا کہ بلال یوں اذان دو اور میں نے اسلام کے ضعف کے وقت اللہ اکبر کہہ کر خدا کی کبریائی کا اعلان کیا تھا تم آج زمین کے چپہ چپہ پر، اسلامی شہروں میں، مسلمانوں کی بڑی بڑی بستیوں میں بلکہ اسلامی سلطنتوں کے بڑے بڑے مراکز میں اذان تو انہی الفاظ میں کہتے ہو اور لاؤڈ سپیکروں اور ریڈیائی لہروں کے ذریعہ اسے دور و نزدیک پہنچا رہے ہو مگر کیا تم یہ بھی سوچتے ہو کہ تمہاری ان اذانوں میں ”روح بلالی“ بھی موجود ہے؟ تم خوش الحان سہی، تمہارے الفاظ زوردار سہی مگر یہ بھی تو غور کرو کہ میری اذان اور تمہاری اذانوں میں کتنا فرق ہے؟ تم الفاظ اذان کہہ کر



تسلی پالیتے ہو اور گھر میں بیٹھ رہتے ہو۔ مگر محمد رسول اللہ ﷺ نے میرے ذریعے جو اذان دلائی تھی اس نے تو صحابہؓ کو بے چین اور بے قرار کر دیا تھا اور جب تک وہ لوگ اپنے گھر بار، اپنے عزیز واقارب، اپنی جائیدادیں اور اپنے اموال قربان کر کے اکناف عالم میں توحید کے پیغام کو لے کر پہنچ نہ گئے اور انہوں نے شرک کے قلعوں کو مسمار نہ کر دیا انہیں آرام نہ آیا وہ چین سے نہ بیٹھے۔ سوچو اور پھر سوچو کہ کیا تمہاری اذانوں کے پیچھے یہ جذبہ موجود ہے کیا ان کا یہ نتیجہ نکل رہا ہے؟ عالم تصور میں حضرت بلالؓ کے اس سوال پر میری روح پکار اٹھی کہ باقی دنیا کا تو میں کہہ نہیں سکتا لیکن محمد مصطفیٰ ﷺ کے عاشق صادق حضرت مرزا غلام احمد قادیانی علیہ الصلوٰۃ والسلام نے اپنی جماعت کے دیوانوں کو جس اسلامی اذان کے دہرانے کا ارشاد فرمایا ہے وہ اسی جذبہ سے معمور ہے وہ پوری طرح روح بلالی پر مشتمل ہے یہی وجہ ہے کہ قادیان اور ربوہ کی اذانوں کا اثر ہے کہ بوڑھے احمدی اپنے نونہالوں کی زندگیاں راہ خدا میں وقف کرتے ہیں نوجوان بصد شوق و شکر اس راہ میں قربان ہونے کے لئے آگے بڑھ رہے ہیں احمدی مرد اپنی پسینہ کی کمائی اللہ تعالیٰ کے دین کی اشاعت کے لئے پیش کر رہے ہیں احمدی عورتیں اپنی جائیدادیں اور اپنے عزیز زیورات تک اللہ تعالیٰ کی خاطر نچھاور کر رہی ہیں، اس روح کا نتیجہ ہے کہ مشرق و مغرب میں اسلام کا نام بلند ہو رہا ہے۔

کفرستانوں میں سچی اذانیں دی جا رہی ہیں، مسجدیں بن رہی ہیں۔ قرآن مجید کے تراجم شائع ہو رہے ہیں۔ پادریوں، پنڈتوں اور دہریہ سائنسدانوں اور فلاسفروں کے اسلام پر اعتراضات کے دندان شکن اور تشفی بخش جواب دئے جا رہے ہیں۔ احمدی نوجوان اسلام کے جھنڈے اٹھائے دنیا کے ملکوں میں پھیل رہے ہیں۔ یہ خوش آئند اور نہایت شاندار مستقبل کا آغاز ہے اور نہایت دلکش آغاز ہے اس نظارہ سے روح بلالؓ مطمئن نظر آتی ہے کہ اذان کا اصل مقصود حاصل ہو رہا ہے اور شیریں ثمر لگ رہے ہیں۔ عالم تصور میں میں دور نکل گیا۔ میں یہ کہہ رہا تھا کہ ربوہ کا رمضان المبارک جاندار اور حقیقی طور پر شرم دار رمضان ہوتا ہے۔ فجر کی اذان سن کر لوگ رواں دواں مسجدوں کی طرف چل پڑتے ہیں اور ذکر الہی میں مشغول ہو جاتے ہیں نماز کے بعد ہر مسجد میں قرآن مجید، احادیث نبویہؐ اور دیگر بابرکت کتب کے درس ہوتے ہیں اور ہر مسجد ایک بقعہ نور اور علم و عرفان کی درس گاہ ہوتی ہے بالخصوص مرکزی مسجد مبارک کی تو بالکل نرالی شان ہوتی ہے جہاں خود خلیفہ وقت ایدہ اللہ تعالیٰ بنصرہ العزیز پانچوں نمازیں پڑھاتے ہیں۔ ان نمازوں کا روحانی لطف غیر معمولی ہوتا ہے خشوع و خضوع کی خاص حالت

ہوتی ہے۔ نماز فجر کے بعد اس مسجد میں ان دنوں جب کہ میں اعتکاف سے یہ سطور لکھ رہا ہوں ہمارے محسن استاد حضرت میر محمد اسحاق صاحب رضی اللہ عنہ کے چھوٹے صاحبزادے اور ہمارے قابل فخر شاگرد جناب سید محمود احمد صاحب فاضل احادیث نبویہ کا درس دیتے ہیں۔ جس عشق و محبت رسول ﷺ میں ڈوبے ہوئے انداز میں یہ سادہ درس ہوتا ہے وہ سننے سے تعلق رکھتا ہے۔ مختصر وقت ہوتا ہے مختصر اور تھوڑے الفاظ ہوتے ہیں مگر دل میں کھب جانے والے۔ دعا ہے کہ اللہ تعالیٰ میر محمود احمد سلمہ اللہ تعالیٰ کی عمر اور علم میں برکت دے۔ آمین مجھے ان کے انداز تکلم میں اپنے بزرگ استاد کی پوری جھلک ابھرتی نظر آتی ہے۔ مجھے معلوم ہوا ہے کہ فیکٹری ایریا کی مسجد میں مکرم مولوی غلام باری صاحب سیف بھی نہایت موثر اور کیف آور انداز میں ذکر رسول ﷺ کرتے ہیں باقی مساجد کی تفصیل میرے علم میں نہیں البتہ اتنا جانتا ہوں کہ مسجد ناصر دارالرحمت میں شروع رمضان میں جو درس حدیث نبوی ﷺ خاکسار نے شروع کیا تھا وہ دوسرے عشرہ میں، کراچی درس القرآن کے لئے جانے کے باعث اور اب آخری عشرہ میں مسجد مبارک میں اعتکاف کرنے کے باعث میری جگہ میرے بیٹے عزیزم عطاء المجیب صاحب راشد ایم۔ اے دے رہے ہیں اور احباب اس درس سے بھی کافی متاثر ہیں۔ الحمد للہ۔ بہر حال ربوہ میں اس طرح اللہ تعالیٰ اور رسول اکرم ﷺ کے بھرپور ذکر سے راتیں معمور ہیں۔

نماز فجر کے بعد گھروں سے تلاوت قرآن مجید کی آوازوں سے روح میں بالیدگی پیدا ہوتی ہے اور اسلام کے دور اوّل کی یاد تازہ ہو جاتی ہے۔ طلوع دن کے بعد اداروں اور مدرسوں میں کاروبار زندگی شروع ہوتا ہے بازاروں میں بھی خرید و فروخت ہوتی ہے مگر رمضان کی وجہ سے قدرے تخفیف ہوتی ہے۔ زوال شمس کے ساتھ ہی مسجد مبارک سے پھر اذان بلند ہوتی ہے اور ظہر کے بعد عصر تک ایک اور محفل روحانیت پوری آب و تاب سے سجتی ہے یہ قرآن پاک کے درس کی مجلس ہے۔ لوگ بڑی کثرت کے ساتھ اس میں شامل ہوتے ہیں وسیع و عریض مسجد اپنے صحن سمیت بھر جاتی ہے۔ مستورات کے لئے پردہ کا انتظام ہوتا ہے۔ خواتین بھی ذوق و شوق سے اور بکثرت شامل ہوتی ہیں۔ یہ درس ماہ رمضان میں سارے قرآن مجید کا ہوتا ہے پانچ پانچ پارے سلسلہ کے علماء بطور درس بیان کرتے ہیں پہلے ایک پارہ کی تلاوت ہوتی ہے پھر اس کا ترجمہ اور مختصر تفسیر بیان کی جاتی ہے اور وقت کے مناسب حال قرآنی حقائق ذکر کئے جاتے ہیں..... یہ درس انتیس رمضان کو مکمل ہوا کرتا ہے اور آخری تین سورتوں کا درس پہلے سالوں میں صحت کے وقت خود سیدنا حضرت مصلح موعود خلیفۃ المسیح الثانی دیا کرتے

تھے اور اس سال انشاء اللہ عزیز ہمارے موجود امام حضرت خلیفۃ المسیح الثالث ایدہ اللہ تعالیٰ بنصرہ العزیز دیں گے۔ یہ درس سارے قرآن مجید کے درسوں کا آخری معراج ہوتا ہے اور اس کے بعد تمام سامعین اپنے امام کی اقتداء میں اللہ تعالیٰ کی بارگاہ میں عاجزانہ اور پوری تضرعات سے اجتماعی دعا کرتے ہیں۔ یہ روحانی طور پر ایک زریں موقعہ ہوتا ہے جو دلوں کو دھو کر نئی کیفیت پیدا کر دیتا ہے۔ ایک مزید بات ہے کہ اس موقعہ پر ربوہ کے ہزار ہا باشندوں کے علاوہ بہت سے احباب دوسرے شہروں سے بھی شامل ہوتے ہیں۔ ان سب کی دعاؤں کا مرکزی نقطہ غلبہ اسلام اور قرآن مجید کی اشاعت کے لئے درد مندانہ التجا ہوتی ہے۔ میں نے چاہا تھا کہ ربوہ کے رمضان المبارک میں ایمان افروز منظر کی ایک جھلک قارئین تک پہنچاؤں مگر مجھے اعتراف ہے کہ میں اس میں قاصر رہا ہوں اور سچ یہ ہے کہ روحانی زندگی کے بہت سے پہلو الفاظ کی حد بندیوں میں آ ہی نہیں سکتے۔ بھلا آپ ہی بتائیں کہ میں اس کیفیت کو کس طرح الفاظ میں بیان کروں جو دنیا جہاں سے اس نرالے منظر کو دیکھ کر قلب مومن میں پیدا ہوتی ہے کہ ربوہ کی مساجد میں ڈیڑھ سو کے قریب مردوزن کپڑوں کے خیمے بنائے دھونی رمائے پڑے ہیں۔ دن رات اللہ تعالیٰ کے ذکر میں مشغول ہیں۔ قرآن مجید کی تلاوت کرتے ہیں۔ تسبیح و تحمید میں ہمہ تن مصروف ہیں۔ تضرع و زاری سے نوافل ادا کرتے ہیں۔ اکیلی مسجد مبارک میں سوا سو معتکف ہیں۔ ان میں جوان بھی ہیں بوڑھے بھی ہیں۔ پاکستانی بھی ہیں اور بعض دوسرے ممالک کے بھی ہیں۔ ربوہ کے بھی ہیں اور دوسرے شہروں سے بھی آئے ہوئے ہیں بعض تھوڑے پڑھے ہوئے بھی ہیں اور بعض دنیوی اور دینی علوم کے اعتبار سے بڑے بڑے عالم ہیں۔ کتنا پر کیف منظر ہے کہ سارے کے سارے قرآن پاک ہاتھوں میں تھامے تلاوت کر رہے ہیں۔ دل بریاں ہیں اور آنکھیں گریاں ہیں۔ تھک جاتے ہیں تو تسبیح و تحمید کرتے ہوئے صحن مسجد میں ذرا سا چل پھر لیتے ہیں۔ آدھی رات کے بعد ذرا ان کے خیموں کے باہر کان دھریں تو یوں معلوم ہوتا ہے کہ ابلتی ہنڈیا کی طرح اللہ تعالیٰ کے آستانہ پر پگھل رہے ہیں۔ سچ ہے کہ اللہ تعالیٰ کے حکم کے ماتحت یہ اپنی، اپنے بھائیوں، اپنی بہنوں اور اپنے بچوں، بچیوں کی حاجات کی حاجت روائی کے لئے بھی بارگاہ احدیت میں دست بدعا ہوتے ہیں۔ اپنے سب ایسے احباب کے لئے بھی اللہ تعالیٰ کے سامنے دست سوال دراز کرتے ہیں جنہوں نے ان سے دعا کے لئے کہا ہوتا ہے وہ اپنے رب سے تنہائی میں درد بھرے دل سے عرض پرداز ہوتے ہیں کہ اے کریم خدا! تیرے ان بندوں اور بندیوں نے حسن ظن کر کے تیرے ان گھنکار بندوں سے دعا کے لئے درخواست



کی ہے تو سب حال کا واقف ہے اپنی شان کریبی کے طور پر ان کی ضرورتوں کو پورا کر دے۔ سچ ہے کہ یہ خدا کے گھر کے سوالیہ دعائیں بھی کرتے ہیں مگر مرکزی دعا ان کی یہی ہوتی ہے کہ خدایا! تیری توحید پھیل جائے تیرا دین غالب آ جائے تیرے رسول ﷺ کی عظمت ہر ملک اور ہر خطہ زمین میں قائم ہو جائے۔ تیری جماعت اپنے نصب العین، اشاعت اسلام میں کامیاب و کامران ہو۔ اس کے سب کارکن، مبلغ اور مبشر جو گھروں سے دور تیری محبت کی خاطر تیرے نام کے بلند کرنے میں مصروف ہیں وہ مؤید و مظفر ہوں اور ہمارا پیارا امام ایدہ اللہ بنصرہ اپنے تمام عزائم اور مقاصد نیز اپنی تمام سکیموں میں کامیاب ہوتا اسلام کا جھنڈا بلند سے بلند تر ہو جائے۔ یہ ان دعاؤں کا خلاصہ ہے جو اعتکاف میں بیٹھنے والے اور دنیا بھر میں پھیلے ہوئے احمدی کرتے ہیں۔ اے کاش! احمدیت سے باہر کے لوگوں پر یہ حقائق منکشف ہوں اور وہ تاریکیوں سے باہر آئیں۔ آمین

یہ ربوہ کے رمضان المبارک کی ایک جھلک ہے۔ اللہ تعالیٰ سے دعا ہے کہ وہ ہم سب کو اس بابرکت مہینہ کی جملہ برکات سے حصہ وافر عطا فرمائے اور اس کی آغوش رحمت ہمیں حاصل ہو۔ آمین۔  
اللھم امین یا رب العالمین (روزنامہ الفضل ۲۲ جنوری ۱۹۶۶ء)

## مضامین کی فہرست

ذیل میں حضرت مولانا ابوالعطاء صاحب جالندھری کے مضامین کی ایک فہرست دی جا رہی ہے۔ جو الفضل قادیان اور ربوہ میں شائع ہوئے نیز دیگر رسائل میں شائع ہونے والے چند مضامین بھی شامل ہیں۔ اس فہرست کو مکمل نہیں قرار دیا جاسکتا۔ کتاب ہذا کے اگلے ایڈیشن میں اس کی کوپرا کرنے کی کوشش کی جائے گی۔ حضرت مولانا کے جملہ مضامین کو کتابی صورت میں شائع کرنے کا بھی پروگرام زیر غور ہے۔ اللہ توفیق عطا فرمائے۔ آمین

نمبر شمار	عناوین	ماہ و سن
۱	آخری زمانہ میں فتنہ عظمیٰ	۲۶ / دسمبر ۱۹۵۲ء
۲	آخری فیصلہ کی حقیقت	۲۲ / مارچ ۱۹۲۹ء
۳	ازدواجی زندگی میں آنحضرت ﷺ کا اسوہ	۲۵ / نومبر ۱۹۳۴ء
۴	آزادی ضمیر کے عظیم علمبردار	۱۹ / مارچ ۱۹۷۴ء



۵	آزادی ضمیر کے عظیم علمبردار	۲۲ / مارچ ۱۹۷۷ء
۶	آزادی ضمیر کے عظیم علمبردار	۲۳ / مارچ ۱۹۷۷ء
۷	آزادی ضمیر کے عظیم علمبردار	۲۶ / مارچ ۱۹۷۷ء
۸	اسلامی فقہ کے اہم اصول	یکم جنوری ۱۹۷۳ء
۹	اسلامی فقہ کے اہم اصول	۲ / جنوری ۱۹۷۳ء
۱۰	اسلامی فقہ کے اہم اصول	۳ / جنوری ۱۹۷۳ء
۱۱	اسلامی نظام میں مجلس شوریٰ کی حیثیت	۲۷ / اگست ۱۹۶۵ء
۱۲	اسلامی نظام یا جمہوریت	۱۶ / دسمبر ۱۹۶۲ء
۱۳	اسلام میں خلافت کا مقام	۲۶ / مئی ۱۹۵۷ء
۱۴	اسلامی پردہ کے متعلق سات سوال اور ان کے جوابات	۲۷ / فروری ۱۹۷۳ء
۱۵	اسلامی پردہ نسواں اور ختنہ پر اعتراض کا جواب	۱۶ / اگست ۱۹۷۳ء
۱۶	اسلامی جہاد اور جماعت احمدیہ کا عمل	۱۵ / مئی ۱۹۶۴ء
۱۷	اسلامی سزاؤں کا فلسفہ	۱۸ / جنوری ۱۹۵۱ء
۱۸	استحکام خلافت کیلئے اسلامی تدابیر	۲۷ / اپریل ۱۹۵۷ء
۱۹	اسلام عالمگیر مذہب ہے	۲۸ / جولائی ۱۹۳۱ء
۲۰	اسلام عیسائیت کیلئے سب سے بڑا چیلنج ہے	۱۶ / ستمبر ۱۹۶۶ء
۲۱	اسلام کا طغرائے امتیاز اللہ اکبر	۵ / مئی ۱۹۶۸ء
۲۲	اسلام کی نشاۃ ثانیہ اور حضرت مسیح موعودؑ	۲۱ / مارچ ۱۹۷۷ء
۲۳	اشاعت اسلام کے عالمگیر نظام کی بنیادی ضرورتیں	۳۱ / دسمبر ۱۹۷۷ء
۲۴	اشاعت اسلام کے متعلق جبر کے بے جا الزام	۲۳ / اگست ۱۹۷۷ء
۲۵	اعتکاف	۳۱ / دسمبر ۱۹۶۷ء

۲۶	اعتکاف	۲۵ / نومبر ۱۹۷۰ء
۲۷	حضرت امام مہدی کا نام احمد ہی مقرر تھا	۱۹ / اپریل ۱۹۴۹ء
۲۸	الامام المہدی کا غیر شعوری تصور	۴ / نومبر ۱۹۵۲ء
۲۹	امام مہدی کے ظہور کا وقت معین	۲۰ / فروری ۱۹۷۱ء
۳۰	اُمت محمدیہ کا اجتماعی ذہن اور مسیح موعود کا مقام	۲۱ / مارچ ۱۹۶۲ء
۳۱	اُمت محمدیہ کا ذوالقرنین	۱۸ / جولائی ۱۹۳۳ء
۳۲	اُمت محمدیہ میں امکان نبوت	۲۵ / اکتوبر ۱۹۳۱ء
۳۳	اُمت محمدیہ میں روحانی انعامات	
۳۴	انبیاء علیہم السلام کی اہم روحانی دعائیں	۲۳ / ستمبر ۱۹۷۴ء
۳۵	انبیاء علیہم السلام کی اہم روحانی دعائیں	۲۴ / ستمبر ۱۹۷۴ء
۳۶	آنحضرت کی بعض خصوصیات اور میدان جنگ	۱۱ / مارچ ۱۹۴۳ء
۳۷	آنحضرت ﷺ کی تاکید و وصیت	۶ / دسمبر ۱۹۶۶ء
۳۸	انسان کی قیمتی متاع وقت	۲۵ / ستمبر ۱۹۷۶ء
۳۹	انسان کی پیدائش کا مقصد	۲۱ / اپریل ۱۹۷۳ء
۴۰	ایک دعوت مباہلہ	۲۰ / مارچ ۱۹۵۶ء
۴۱	ایام قحط میں غلہ روکنا از روئے اسلام حرام ہے	۲۸ / مئی ۱۹۴۶ء
۴۲	ایام تلج اپنی فرقہ کے قدیم لٹریچر میں حضرت مسیح ناصری کی نامعلوم زندگی کے حالات	یکم مارچ ۱۹۳۸ء
۴۳	احمدیت کے ذریعہ پیدا ہونے والا روحانی انقلاب	۲۶ / دسمبر ۱۹۵۴ء
۴۴	احمدیت کا آغاز اور نصب العین	۲۸ / مارچ ۱۹۵۸ء
۴۵	حضرت ابراہیمؑ، اسماعیلؑ اور ہاجرہؑ کی بے مثال قربانی	۸ / اگست ۱۹۵۴ء
۴۶	ابراہیم علیہ السلام اور ثلاث کذبات	۱۲ / جولائی ۱۹۳۴ء
۴۷	ابراہیم علیہ السلام اور ثلاث کذبات	۱۹ / جولائی ۱۹۳۴ء

۴۸	ابراہیم علیہ السلام اور ثلاث کذبات	
۴۹	ابراہیم علیہ السلام اور ثلاث کذبات	۴/۱ اکتوبر ۱۹۳۴ء
۵۰	اجرام فلکی میں آبادیوں کے بارے میں شہادت	یکم جولائی ۱۹۶۹ء
۵۱	اجرائے نبوت از روئے احادیث	۲۰/اپریل ۱۹۳۵ء
۵۲	باہمی ہمدردی و ایثار	۲۳/فروری ۱۹۶۷ء
۵۳	بچوں کی نگہداشت	۱۹/مئی ۱۹۵۶ء
۵۴	بائبل میں آج کے دن تک کے قابل غور حوالے پادریوں کیلئے	۲۶/دسمبر ۱۹۶۲ء
۵۵	بلدة طيبة و رب غفور	۲۲/جنوری ۱۹۶۶ء
۵۶	بنو اسماعیل پر غلامی کا غلط الزام	۱۱/جولائی ۱۹۴۵ء
۵۷	بنی اسرائیل پر نازل ہونے والے من کی حقیقت	۲۲/مارچ ۱۹۴۶ء
۵۸	پانچ منسوخ آیات کی تطبیق	۷/دسمبر ۱۹۵۱ء
۵۹	تر بیت اولاد اور اس کے طریقے	۲۱/جنوری ۱۹۷۶ء
۶۰	تر بیت اولاد کا ایک کامیاب ذریعہ	۳۱/مئی ۱۹۶۴ء
۶۱	تمام خلیفہ خدا ہی بناتا ہے	۶/فروری ۱۹۳۸ء
۶۲	توحید تمام مذاہب کا بنیادی مسئلہ	۲۵/جون ۱۹۶۱ء
۶۳	جماعت احمدیہ کا اسلامی جہاد	۲۶/جون ۱۹۵۶ء
۶۴	جماعت احمدیہ کا تربیتی نظام	۳۱/مئی ۱۹۶۴ء
۶۵	جماعت احمدیہ کے عقائد	جلسہ سالانہ نمبر ۶ ۱۹۷۶ء
۶۶	جہاد میں کامیابی کے چھ اصول	۱۵/دسمبر ۱۹۷۱ء
۶۷	چاند پر انجیل کا تحفہ	۱۲/فروری ۱۹۷۱ء
۶۸	چاند گرہن قدرت الہی کا ایک عظیم نشان ہے	۹/دسمبر ۱۹۷۴ء
۶۹	خلافت راشدہ ضروری ہے	۱۳/جون ۱۹۶۷ء
۷۰	حضرت اسماعیلؑ کی قربانی اور اس کے نتائج	۲۱/جولائی ۱۹۵۶ء



۷۱	اعمال عقاید کا ہی ثمرہ ہوتے ہیں	۱۹۵۷ء
۷۲	امیر کی اطاعت	۱۰ جولائی ۱۹۴۵ء
۷۳	تیاری جہاد کی حوصلہ افزائی	۵ نومبر ۱۹۶۵ء
۷۴	جبر و اکراہ سے مسلمان بنانا ناجائز ہے	۱۴ اکتوبر ۱۹۷۴ء
۷۵	جماعت احمدیہ کی ترقی کے دو ستون	۲۴ مئی ۱۹۵۱ء
۷۶	جماعت دلی الفت سے بنی ہے	۲۳ اپریل ۱۹۵۴ء
۷۷	حج بیت اللہ اور جماعت احمدیہ	۶ اگست ۱۹۶۵ء
۷۸	ایک دوست کے نام خط نبوت	
۷۹	احادیث نبویہ میں فرقہ ناجیہ کی علامت	۲۶ دسمبر ۱۹۵۲ء
۸۰	حقیقۃ المہدی	۲۷ دسمبر ۱۹۷۲ء
۸۱	حقیقۃ المہدی قسط ۴	۲ جنوری ۱۹۷۷ء
۸۲	حقیقۃ المہدی قسط ۵	۷ جنوری ۱۹۷۷ء
۸۳	حویلی کا بلی مل کے مسلمان مقتولوں کے قاتل	۲۸ مئی ۱۹۴۸ء
۸۴	آنحضرتؐ کے علم و معرفت سے لبریز ارشادات	۱۷ جولائی ۱۹۶۹ء
۸۵	تحریک تسبیح و استغفار میں اقل تعداد کا تعین	۲۱ نومبر ۱۹۶۸ء
۸۶	خاتم النبیینؐ آنحضرتؐ کے ابوالانبیاء ہونے کی دلیل ہے	۲۷ جولائی ۱۹۵۲ء
۸۷	حضرت خاتم الانبیینؐ کی درد بھری دعائیں	۲۵ اگست ۱۹۷۵ء
۸۸	خاتم النبیینؐ کی کامیابی	۱۶ جون ۱۹۴۸ء
۸۹	خاتم النبیینؐ کے حقیقی معنی اور جماعت احمدیہ	۵ جنوری ۱۹۵۰ء
۹۰	خاتم النبیینؐ کے معنی	۲۱ اپریل ۱۹۵۱ء
۹۱	خاتم النبیینؐ کے صحیح معنی	۲۶ نومبر ۱۹۳۳ء
۹۲	تورات و انجیل	۱۷ مئی ۱۹۵۱ء
۹۳	خاتم النبیینؐ کے معنی اور امتی نبی	۵ مارچ ۱۹۵۰ء



۹۴	خالص اسلامی دستور	۲۶ جولائی ۱۹۵۲ء
۹۵	خدمت قرآن کے دس گر	یکم جنوری ۱۹۵۵ء
۹۶	خلافت احمدیہ اور ہماری ذمہ داریاں	۲۴ مئی ۱۹۶۷ء
۹۷	خلافت راشدہ کی چار واضح علامات	۲۵ مئی ۱۹۶۰ء
۹۸	خلافت راشدہ اور تجدید دین	۷ جنوری ۱۹۶۹ء
۹۹	خلافت کا اسلامی نظام	۲۴ مئی ۱۹۷۲ء
۱۰۰	خلافت اور خلیفۃ المسیح الاولؑ	۲۵ مئی ۱۹۵۸ء
۱۰۱	خلافت ثالثہ کی تحریکات اور ہماری ذمہ داریاں	۲۳ تا ۲۵، ۲۷ جنوری ۱۹۷۰ء
۱۰۲	خلافت کے عظیم الشان ۱۰ مقاصد	۲۳ مئی ۱۹۶۲ء
۱۰۳	خلافت کے متعلق حضرت خلیفۃ المسیح الاولؑ کا فیصلہ	۱۵ جولائی ۱۹۱۹ء
۱۰۴	خلفائے راشدین کا.....	۲۲ فروری ۱۹۵۸ء
۱۰۵	خلیفہ اور امام کی دلی اطاعت کا حکم	۵ دسمبر ۱۹۶۵ء
۱۰۶	حضرت خلیفۃ المسیح الثانی کا عدیم المثال فہم القرآن	۱۴ دسمبر ۱۹۴۵ء
۱۰۷	چھ چھ ماہ کے دن اور رات میں روزہ اور نماز	۱۹ اپریل ۱۹۴۲ء
۱۰۸	حضرت خلیفۃ المسیح الثالث کی بیعت لازمی ہے	۱۶ نومبر ۱۹۶۵ء
۱۰۹	خونی مہدی	۱۵ اپریل ۱۹۲۹ء
۱۱۰	خونی علماء	۱۱ فروری ۱۹۲۷ء
۱۱۱	دجال اور یاجوج ماجوج	۱۸ اپریل ۱۹۵۹ء
۱۱۲	درس حدیث	۱۶ جولائی ۱۹۷۱ء
۱۱۳	درس حدیث	۱۵ اکتوبر ۱۹۷۱ء
۱۱۴	درس حدیث	۲۰ اکتوبر ۱۹۷۱ء
۱۱۵	درس حدیث	۲۲ اکتوبر ۱۹۷۱ء
۱۱۶	درس حدیث	۲۳ اکتوبر ۱۹۷۱ء

۱۱۷	درس حدیث	۲۷/ اکتوبر ۱۹۷۱ء
۱۱۸	درس حدیث	۳۰/ اکتوبر ۱۹۷۱ء
۱۱۹	دس عمومی خامیاں	۲۹/ دسمبر ۱۹۶۲ء
۱۲۰	دس عمومی خامیاں جن کا ترک لازمی ہے	۲/ جنوری ۱۹۶۷ء
۱۲۱	دس عمومی خامیاں جن کا ترک لازمی ہے	۳/ جنوری ۱۹۶۷ء
۱۲۲	دس عمومی خامیاں جن کا ترک لازمی ہے	۷/ جنوری ۱۹۶۷ء
۱۲۳	دعا اور اس کی قبولیت کی شرائط	۳۱/ اگست ۱۹۶۵ء
۱۲۴	دعا اور اس کے آداب	۲۷/ جولائی ۱۹۶۸ء
۱۲۵	رمضان المبارک کی برکات	یکم - ۱۵ اور ۲۰/ جنوری ۱۹۶۶ء
۱۲۶	رمضان المبارک کی برکات	۸، ۱۰/ نومبر ۱۹۷۰ء
۱۲۷	رمضان المبارک کی برکات کے حصول کے ساتھ ذرائع	۸/ دسمبر ۱۹۶۷ء
۱۲۸	رمضان المبارک کی راتیں اور دن	۲/ مئی ۱۹۵۷ء
۱۲۹	رمضان المبارک کے فضائل	۱۵/ فروری ۱۹۶۲ء
۱۳۰	رمضان المبارک کے مسائل و برکات	۱۸/ نومبر ۱۹۷۰ء
۱۳۱	رویت ہلال کے بارہ میں ہدایات	۱۲/ نومبر ۱۹۷۰ء
۱۳۲	سپر د خدا	۱۱/ جولائی ۱۹۵۲ء
۱۳۳	سرور کونین ﷺ آزادی کے سب سے بڑے علمبردار تھے	۱۲/ مارچ ۱۹۷۶ء
۱۳۴	سرور کونین ﷺ کی زندگی کا نازک ترین مرحلہ	۲۳/ اگست ۱۹۶۱ء
۱۳۵	سیرت خاتم النبیین ﷺ	۲/ جنوری ۱۹۶۵ء
۱۳۶	سیرت خاتم النبیین ﷺ	۳/ جنوری ۱۹۶۵ء
۱۳۷	سیرت خاتم النبیین ﷺ	۵/ جنوری ۱۹۶۵ء
۱۳۸	شادیوں کے متعلق اسلامی احکام	۲۷/ فروری ۱۹۶۸ء
۱۳۹	شدھی کی حقیقت	یکم نومبر ۱۹۶۷ء

۱۴۰	صحابہ کا عشق رسولؐ	۱۱ فروری ۱۹۶۷ء
۱۴۱	صداقت احمدیہ پر ایک واضح برہان	جلسہ سالانہ نمبر ۱۹۶۴ء
۱۴۲	صداقت اسلام	۱۳ فروری ۱۹۱۷ء
۱۴۳	صداقت حضرت مسیح موعودؑ از بائبل	۲۷ جولائی ۱۹۲۶ء
۱۴۴	مولوی صدر الدین صاحب امیر غیر مبائعین کچھ تو خوف خدا سے کام لیں	۱۲ اگست ۱۹۶۵ء
۱۴۵	ضرورت خلافت عقلی دلائل کی رو سے	۲۵ مئی ۱۹۶۵ء
۱۴۶	ضرورت نبوت	۱۱ جنوری ۱۹۲۹ء
۱۴۷	ضرورت نبوت	۱۲ فروری ۱۹۴۲ء
۱۴۸	عالمگیر اور معصوم ترین رسول تمام اہل مذاہب کو چیلنج	۱۸ فروری ۱۹۴۲ء
۱۴۹	شیخ مہدی کا رسالہ ذریت مبشرہ	۸ فروری ۱۹۴۰ء
۱۵۰	عدت کے بارے میں اسلامی احکامات	۲۲ مئی ۱۹۲۱ء
۱۵۱	عدل و انصاف کے قیام کے متعلق اسلام کی زریں ہدایات	۴ جولائی ۱۹۴۰ء
۱۵۲	عہد نامہ جدید قرآن ہے نہ کہ انجیل	۱۳ جنوری ۱۹۵۲ء
۱۵۳	حضرت رسول اکرم کے متعلق بائبل کی چار واضح پیشگوئیاں	جلسہ سالانہ نمبر ۱۹۶۸ء
۱۵۴	غار حرا اور میدان عرفات	۲۱ جولائی ۱۹۶۴ء
۱۵۵	غلبہ اسلام کے ذرائع	۲۶، ۲۸ ستمبر ۱۹۷۱ء
۱۵۶	غیر مبائعین کے جماعت سے الگ ہونے کا حقیقی سبب	۱۹ اگست ۱۹۶۵ء
۱۵۷	فرعون روس کا زوال	۱۳ اکتوبر ۱۹۲۴ء
۱۵۸	فرقہ ناجیہ	۱۴ اپریل ۱۹۴۰ء
۱۵۹	فضائل القرآن	۲۶ جولائی ۱۹۷۴ء
۱۶۰	فضائل القرآن	۲۷ جولائی ۱۹۷۴ء
۱۶۱	فضائل القرآن	۲۹ جولائی ۱۹۷۴ء



۱۶۲	فضائل القرآن	۳۰ جولائی ۱۹۷۳ء
۱۶۳	قرآن مجید و فوائدِ نحویہ	۲ نومبر ۱۹۳۲ء
۱۶۴	قرآن مجید کا معیارِ نجات	۳ اگست ۱۹۵۴ء
۱۶۵	قرآن کریم کی رو سے شناختِ حق کا ایک نہایت ہی آسان طریق	۱۸ فروری ۱۹۶۰ء
۱۶۶	قرآن مجید کی شان کا اظہار اور مصلح موعودؑ	۲ فروری ۱۹۳۵ء
۱۶۷	قرآن مجید کی شریعت دائمی ہے	۲۰ اگست ۱۹۴۲ء
۱۶۸	اہل الباء سے تحریرِ مناظرہ	
۱۶۹	قرآن مجید کے فضائل: تقریرِ جلسہ سالانہ	۲۸ مارچ ۱۹۶۳ء ۱۲ اپریل ۱۹۶۳ء
۱۷۰	قرآن مجید میں انبیاء علیہ السلام کی دعاؤں کا تذکرہ	۱۳ ستمبر ۱۹۷۳ء
۱۷۱	حضرت نوح علیہ السلام کی تین دعائیں	۱۳ ستمبر ۱۹۷۳ء
۱۷۲	قرآن مجید میں کوئی بات خلاف عقل و فہم نہیں	۲۳ جون ۱۹۳۲ء
۱۷۳	قرآن مجید میں مسیح موعودؑ کی بعثت کا ذکر	۲۲ اکتوبر ۱۹۳۵ء
۱۷۴	قرآن مجید میں منافق کی علامت	۱۳ مئی ۱۹۷۲ء
۱۷۵	قرآن مجید میں نمازوں کے پانچ اوقات کا ذکر موجود ہے	۲۹ ستمبر ۱۹۴۸ء
۱۷۶	قرآنی خواتین	۲۵ جولائی ۱۹۵۴ء
۱۷۷	قربانیوں کی عید	۱۵ نومبر ۱۹۴۵ء
۱۷۸	قیامت کبریٰ کا ثبوت	۲۵ جنوری ۱۹۶۸ء
۱۷۹	ربوہ - اللہ تعالیٰ کا گھر	۲۶ دسمبر ۱۹۶۲ء
۱۸۰	رفقائے مسیح موعودؑ پر لفظ صحابہ کا اطلاق	۱۲ جولائی ۱۹۶۴ء
۱۸۱	رمضان کی تین اجتماعی برکات	۵ دسمبر ۱۹۴۷ء
۱۸۲	رمضان کی جامع برکات اور ذمہ داریاں	۲۱ ستمبر ۱۹۷۳ء
۱۸۳	کشف الغطاء	۱۲ فروری ۱۹۳۸ء
۱۸۴	دربارہ عزل خلافت	۱۶ جولائی ۱۹۳۸ء



۱۸۵	حضرت لوطؑ کا واقعہ	۶ جولائی ۱۹۳۸ء
۱۸۶	لوعاش لکان صدیقاً نبیا	۱۲ مارچ ۱۹۶۴ء
۱۸۷	لیلۃ القدر اور عید الفطر کا ذکر	۲۹ نومبر ۱۹۷۰ء
۱۸۸	مجاہدین کے اہل و عیال کی نگرانی	۲۱ دسمبر ۱۹۷۱ء
۱۸۹	مجلس احرار اور نظریہ پاکستان	۵ اپریل ۱۹۵۶ء
۱۹۰	مولوی محمد علی کی اپیل کا جواب	۲۰ جنوری ۱۹۳۱ء
۱۹۱	مولوی محمد علی صاحب کی تفسیر اور حضرت مسیح موعودؑ کا ایک کشف	۳۰ مئی ۱۹۴۰ء
۱۹۲	مولوی محمد علی صاحب کی جماعت احمدیہ سے اپیل	۲۸، ۲۱ مارچ ۱۹۳۱ء
۱۹۳	مرزا عزیز احمد صاحب کا ذکر خیر	۶ فروری ۱۹۷۳ء
۱۹۴	مولوی ثناء اللہ کی خطرناک خیانت	۳ مئی ۱۹۳۱ء
۱۹۵	مسیح موعودؑ کے کارنامے	۲۸ مارچ ۱۹۵۸ء
۱۹۶	حضرت مسیح موعودؑ کا علمی مقام	۱۳ نومبر ۱۹۳۲ء
۱۹۷	حضرت مسیح موعودؑ کا مقام	۲ جون ۱۹۶۷ء
۱۹۸	حضرت مسیح موعودؑ اور کسر صلیب	۲۶ دسمبر ۱۹۶۱ء
۱۹۹	مسیح موعودؑ اور سر سید احمد	۲۰ مئی ۱۹۶۱ء
۲۰۰	حضرت مسیح موعود علیہ السلام اور صداقت اسلام	۱۶ اکتوبر ۱۹۳۴ء
۲۰۱	ولادت مسیح: ناطق فیصلہ	۲۳ اپریل ۱۹۲۹ء
۲۰۲	حضرت مسیح موعودؑ اپنی قوم کو اخلاق اور روحانیت کے کس مقام پر کھڑا کرنا چاہتے ہیں	۲۴ جنوری ۱۹۳۰ء
۲۰۳	حضرت مسیح موعودؑ اور متکلم خدا	۲۰ مارچ ۱۹۳۱ء
۲۰۴	حضرت مسیح موعود علیہ السلام سے اللہ تعالیٰ کے وعدہ کا ظہور	۷ نومبر ۱۹۶۹ء
۲۰۵	مسیح موعودؑ کی بعثت اور امت محمدیہ	۲۲ مارچ ۱۹۶۱ء
۲۰۶	حضرت مسیح موعودؑ کی بعثت کا بنیادی مقصد	۲۵ مارچ ۱۹۶۰ء

۲۲۴	میر داؤد احمد صاحب کے چند شمائل	۵/ مئی ۱۹۷۳ء
۲۲۵	میلاد النبیؐ کا جلسہ اور مسئلہ ختم نبوت جماعت احمدیہ کے عقیدہ کی وضاحت	۱۶/ اگست ۱۹۲۹ء
۲۲۶	نبوت اور خلافت کی حقیقت	۲۶/ مئی ۱۹۵۹ء
۲۲۷	نبوت مسیح موعود	۲۳/ مئی ۱۹۵۸ء
۲۲۸	نصرت جہاں سکیم اور عظیم الشان پیشگوئی	۲۷/ جون ۱۹۷۰ء
۲۲۹	نظام خلافت اسلامی شیرازہ بندی کا ذریعہ ہے	خلافت نمبر ۲۴ء
۲۳۰	نوجوان اور وقف زندگی	۲۳/ فروری ۷۳ء
۲۳۱	وحدت کے علمبردار۔ رسول عالمگیر وحدت کے لئے اسلام کے پیش کردہ چار اصول	۲۶/ اپریل ۱۹۷۲ء
۲۳۲	وحی والہام کے متعلق اسلامی نظریہ	۶، ۷، ۸، ۹/ جنوری ۱۹۷۱ء
۲۳۳	الوصیت سے غیر مبائعین کا گریز	۲۸/ جنوری ۱۹۴۳ء
۲۳۴	وصیت کے روحانی فوائد	۳۱/ مارچ ۱۹۶۲ء
۲۳۵	وفات مسیحؑ	۳۰/ جون ۱۹۳۱ء
۲۳۶	وفات مسیحؑ میں حیات اسلام ہے	۳، ۵، ۲۵/ جنوری ۱۹۶۴ء
۲۳۷	ہمارے عقائد اور ان کے قرآنی دلائل	۲۱/ ستمبر ۱۹۵۷ء
۲۳۸	ہمارے نزدیک میثاق النبیین کے مصداق آنحضرت ﷺ ہیں	۱۹/ فروری ۱۹۱۶ء
۲۳۹	ہمارے نکاح کس مقصد پر مبنی ہیں	۷/ مارچ ۱۹۶۱ء
۲۴۰	یا جوج و ما جوج اور ان کا انجام (قسط اوّل)	۳۱/ جنوری ۱۹۶۸ء
۲۴۱	یا جوج و ما جوج اور ان کا انجام (قسط دوم)	یکم فروری ۱۹۶۸ء
۲۴۲	یا جوج و ما جوج اور ان کا انجام (قسط سوم)	۲/ فروری ۱۹۶۸ء
۲۴۳	یا جوج و ما جوج اور ان کا انجام (قسط چہارم)	۳/ فروری ۱۹۶۸ء
۲۴۴	یا جوج و ما جوج کی آخری جنگ	۲۱ تا ۲۵/ دسمبر ۱۹۵۹ء

۲۴۴	یا جوج و ماجوج کی جنگ	۲۵ جولائی ۱۹۴۳ء
۲۴۶	یا جوج و ماجوج کی حقیقت و انجام	۲۴ دسمبر ۱۹۵۷ء
۲۴۷	حضرت مسیح کی صلیبی قبر	۲۹ اگست ۱۹۳۳ء
۲۴۸	یسوع مسیح میں صفات اور الوہیت کا فقدان	۲۵ اکتوبر ۱۹۳۲ء
۲۴۹	حضرت یوشع بن نون خدا تعالیٰ کے نبی تھے	۳۰ جولائی ۱۹۳۸ء
ماہنامہ تشخیز الافہان		
۲۵۰	ان من اهل الكتب کا صحیح مفہوم	جنوری ۱۹۲۱ء
ماہنامہ انصار اللہ		
۲۵۱	اعلیٰ مقصد اور اہم فریضہ	جولائی ۱۹۷۳ء
۲۵۲	جماعت احمدیہ کا مقصد عظیم	نومبر ۱۹۶۰ء
۲۵۳	جماعت احمدیہ کا یوم تاسیس	مارچ ۱۹۶۱ء
۲۵۴	محبت الہی اور اس کے درجات	مئی ۱۹۶۴ء
۲۵۵	نظام خلافت کی اہمیت از روئے قرآن	اپریل ۱۹۶۸ء
۲۵۶	نعمت خلافت اور اس کی شکرگزاری	نومبر ۱۹۶۵ء
۲۵۷	غلبہ اسلام کے متعلق حضرت مسیح موعود کی دعائیں	اگست ۱۹۶۷ء
ماہنامہ خالد		
۲۵۸	دنیاۓ اسلام کے امراض کا علاج	اکتوبر ۱۹۶۹ء
۲۵۹	میری مضمون نویسی کی ابتدا	جولائی ۱۹۷۰ء
۲۶۰	نوجوانوں کیلئے لمحہ فکریہ ورقہ بن نوفل کے جذبات	مئی ۱۹۶۹ء
ماہنامہ مصباح		
۲۶۱	اُمّ المؤمنین کا بلند مقام	جون ۱۹۵۲ء
۲۶۲	اشاعت اسلام اور مسلمان خواتین کا فرض	اگست ستمبر ۱۹۵۴ء
۲۶۳	ازدواجی تعلقات	ستمبر ۱۹۳۲ء



# متفرق دینی خدمات

- مجلس رفقائے احمد ۵۳۵
- ماہنامہ فرقان قادیان کا اجراء ۵۳۵
- صحافتی خدمات ۵۳۶
- تدریسی خدمات ۵۳۷
- ماہنامہ تشحیذ الاذہان کے دورِ جدید کا آغاز ۵۴۳
- تقاریر جلسہ سالانہ قادیان و ربوہ ۵۴۹
- متفرق خدمات کا ایک اشاریہ ۵۵۲





حضرت مولانا ابوالعطاء صاحب جالندھریؒ نے اللہ تعالیٰ کے فضل سے ساری زندگی بہت متحرک اور خدمت دین میں مصروف انداز میں گزاری۔ خدمت دین آپ کی زندگی کا نصب العین تھا اور آپ نے ساری زندگی اس کو ملحوظِ خاطر رکھا۔ آپ کی زندگی پر طائرانہ نظر کرنے سے یوں لگتا ہے کہ آپ وقت کا بھرپور استعمال کرنا خوب جانتے تھے اور دن رات کام کرنے کی دھن آپ پر سوار رہتی تھی۔ آپ کو زندگی میں جو کارنامے نمایاں سرانجام دینے کی توفیق ملی ظاہر ہے کہ ان سب کا تفصیلی تذکرہ اس جگہ ممکن نہیں۔ چند نمایاں خدمات کا ذکر پہلے گزر چکا ہے اس کے علاوہ حضرت مولانا کو جن خدمات کی توفیق ملی ان میں سے چند ایک کا اس جگہ اکٹھا ذکر کیا جاتا ہے۔

آپ کی ایک نمایاں خدمت مجلسِ رفقائے احمد کا قیام اور رسالہ فرقان کا اجراء ہے۔

**مجلسِ رفقائے احمد** اپریل، مئی ۱۹۴۱ء میں قادیان کے بعض مخلصین نے مجلسِ رفقائے احمد کے نام سے ایک تنظیم قائم کی جس کے صدر حضرت مولانا ابوالعطاء صاحب جالندھریؒ مقرر ہوئے۔ اس مجلس کا خصوصی کام غیر مبائعین کے مقابل پر لٹریچر کی تخلیق تھا۔ مجلس کے سیکرٹری ی محترم مولانا محمد احمد صاحب جلیل (بعد ازاں مفتی سلسلہ) مقرر ہوئے۔ مجلسِ رفقائے احمد کے اراکین خدا تعالیٰ کے فضل سے پُر جوش فدائی مخلص خادمان دین تھے۔ بعد ازاں تقریباً سب اہم خدمات پر متعین رہے۔ تاہم اس مجلس کی صدارت اور پھر رسالہ فرقان کی ادارت حضرت مولانا ابوالعطاء صاحب کے سپرد ہونا یہ بتا رہا ہے کہ مجلسِ رفقائے احمد کے روح رواں آپ ہی تھے۔

**ماہنامہ فرقان۔ قادیان** مجلسِ رفقائے احمد کا اہم ترین کام اس مجلس کے تحت ماہنامہ فرقان کا اجراء تھا۔ جس کے پہلے تین سالوں کیلئے ادارت کے فرائض حضرت مولانا ابوالعطاء صاحب نے انجام دیئے اور نائب کے طور پر چوہدری خلیل احمد صاحب ناصر نے کام کیا۔ ان تین برسوں میں رسالہ نے غیر مبائعین اصحاب پر نہایت درجہ معقولیت، سنجیدگی اور مدلل طریق پر حجت تمام کر دی۔ جس سے ایک طرف سلسلہ احمدیہ کے لٹریچر میں ٹھوس مستند اور قیمتی معلومات کا اضافہ ہوا۔ دوسری طرف احمدی نوجوانوں اور دوسرے احمدیوں پر مولوی محمد علی صاحب ایم اے اور ان کے ساتھیوں کے عقائد و خیالات کی حقیقت بھی خوب واضح ہوئی اور کئی سعید روحیں نظامِ خلافت سے وابستہ ہوئیں۔ ضمناً عرض ہے کہ اس رسالہ کے دوسرے تین سالہ دور میں مولوی عبدالمنان عمر صاحب

ایڈیٹر مقرر ہوئے اور اس کا آخری شمارہ اگست ۱۹۴۷ء میں شائع ہوا۔ یہ رسالہ ایک ہزار کی تعداد میں شائع ہوتا تھا اور کثرت سے غیر مبائعین اور بہائیوں کو مفت بھیجا جاتا تھا۔ حکیم عبداللطیف صاحب منشی فاضل دونوں ادوار میں اس کے طابع و ناشر کے فرائض انجام دیتے رہے۔

رسالہ فرقان کے پہلے پرچہ بابت ماہ جنوری ۱۹۴۲ء کے صفحہ ۳ پر حضرت خلیفۃ المسیح الثانی کا درج ذیل ارشاد شائع ہوا۔

أَعُوذُ بِاللّٰهِ مِنَ الشَّيْطَانِ الرَّجِيمِ

بِسْمِ اللّٰهِ الرَّحْمٰنِ الرَّحِيمِ نَحْمَدُهُ وَنُصَلِّي عَلَى رَسُولِهِ الْكَرِيمِ

خدا کے فضل اور رحم کے ساتھ

ھوالناصر

میری تحریک پر بعض نوجوانوں نے لاہور کی انجمن احمدیہ اشاعت اسلام کی طرف سے جو ہماری نسبت اور سلسلہ احمدیہ جس کا مرکز قادیان ہے کے عقائد کی نسبت بدظنیاں پھیلانی جاتی ہیں ان کا جواب دینے کیلئے ایک ماہواری رسالہ کا اجراء کیا ہے۔ میں اس رسالہ کی پہلی اشاعت کیلئے یہ سطور بطور تعارف لکھ کر دے رہا ہوں۔ اور صرف اس قدر کہنا چاہتا ہوں کہ اپنی نیتوں کو نیک کر کے کام کرو۔ کبر ریاء اور نخوت سے آزاد ہو کر کام کرو۔ خدا تعالیٰ پر توکل کر کے کام کرو۔ اس صورت میں خدا تعالیٰ تمہاری مدد کرے گا اور تم اس جنگ سے فاتح لوٹو گے۔ خدا تعالیٰ تمہاری مدد کرے۔

خاکسار مرزا محمود احمد ۲۲۔ فتح ۱۳۲۰ ہش ۲۲ دسمبر ۱۹۴۱ء

اسی طرح ایک بار حضرت خلیفۃ المسیح الثانی رضی اللہ عنہ نے ارشاد فرمایا:-

”ایک رسالہ فرقان نکلا ہے۔ اس کی تمہید بھی میں نے لکھی ہے۔ جو پیغامیوں کے زہر کے ازالہ کیلئے جاری کیا گیا ہے۔ اس کی خریداری کی طرف بھی میں دوستوں کو توجہ دلاتا ہوں۔“

(تقریر جلسہ سالانہ ۲۷ دسمبر ۱۹۴۱ء بحوالہ الفضل ۹ جنوری ۱۹۴۲ء)

الفضل ۲۷ دسمبر ۱۹۴۱ء میں درج ہے کہ اس رسالہ کا پہلا پرچہ چونتیس صفحہ حجم کا نہایت عمدہ لکھائی چھپائی اور اعلیٰ کاغذ پر شائع ہو گیا ہے۔

اس جگہ مناسب معلوم ہوتا ہے کہ حضرت مولانا کی صحافتی خدمات پر ایک مختصر صحافتی خدمات نوٹ درج کر دیا جائے۔

حضرت مولانا ابوالعطاء صاحب جالندھریؒ کو اللہ تعالیٰ نے صحافتی میدان میں جماعت احمدیہ کی بہت نمایاں اور یادگار خدمات کی توفیق دی۔ آپ احمدیہ انٹرنیشنل پریس ایسوسی ایشن اور بعد ازاں مجلس صحافیان ربوہ کے صدر رہے۔ آپ نے مختلف رسائل کا آغاز یا احیاء فرمایا مثلاً:-

○ قیام فلسطین کے دوران جنوری ۱۹۳۵ء میں آپ نے ماہوار رسالہ ”البشارة الاسلامیہ الاحمدیہ“ کا آغاز کیا جو بعد ازاں ”البشری“ کہلایا اور اب تک کبابیر سے باقاعدہ شائع ہوتا ہے۔

○ بلاد عربیہ سے واپسی کے بعد آپ نے قادیان سے رسالہ فرقان جاری کیا جس کا ابھی ذکر ہو چکا ہے۔

○ پاکستان آنے کے بعد آپ نے ستمبر ۱۹۵۱ء میں احمد نگر (نزد ربوہ) سے رسالہ الفرقان کا آغاز کیا۔ یہ رسالہ مئی ۱۹۷۷ء تک جاری رہا۔ اس کا تفصیلی ذکر ہو چکا ہے۔

○ جون ۱۹۵۷ء کو آپ نے حضرت مصلح موعودؑ کی اجازت سے بچوں کے لئے ایک رسالہ تشخیز الاذہان کا احیاء کیا۔ بعد ازاں یہ مجلس خدام الاحمدیہ کی زیر نگرانی اطفال الاحمدیہ کا ترجمان بن گیا اور باقاعدگی سے شائع ہو رہا ہے۔ اس کا تفصیلی ذکر آگے آ رہا ہے۔

○ اکتوبر ۱۹۵۷ء میں حضرت مولانا نے ربوہ سے البشری نام سے ایک عربی رسالہ جاری کر کے کبابیر والے رسالہ کا احیاء کیا۔ آپ نے پرنسپل جامعہ احمدیہ جناب سید داؤد احمد صاحب کو پیشکش کی کہ ”اگر البشری پسند ہو تو جامعہ احمدیہ اسے بخوبی اپنا سکتا ہے۔ آخر جامعہ ہمارا ہے اور ہم جامعہ کے“۔ سیدنا حضرت مصلح موعودؑ کی خدمت میں جب یہ تجویز پیش ہوئی تو حضور نے بخوشی اس بات کی اجازت دی۔ اس طرح وسط جنوری ۱۹۵۹ء سے یہ رسالہ پرنسپل صاحب جامعہ احمدیہ کی نگرانی میں آ گیا۔

حضرت مولانا ابوالعطاء صاحب جالندھریؒ کو اللہ تعالیٰ نے متعدد پہلوؤں سے تدریسی خدمات جماعت احمدیہ کی خدمات بجالانے کی توفیق فرمائی۔ مناظروں اور فلسطین میں میدان تبلیغ کا ذکر پہلے گزر چکا ہے۔ اس کے بعد کی زندگی میں حضرت مولانا نے انتظامی اور تدریسی میدان میں نمایاں ترین خدمات انجام دیں۔ اس دور میں جامعہ احمدیہ اور جامعۃ المبشرین کے ہر دو ادارے جماعت احمدیہ میں مبلغین و مربیان سلسلہ کی تیاری کے ادارے تھے۔ ان اداروں سے فارغ التحصیل ہونے والے واقفین زندگی نے دنیا بھر میں زبردست روحانی انقلاب پیدا کرنے کا تاریخی فریضہ انجام دیا اور خدا تعالیٰ کے فضل و کرم سے آج بھی



جامعہ احمدیہ ربوہ اور مختلف ممالک میں اسی قسم کے جامعات اور تعلیمی ادارے یہ خدمت سرانجام دے رہے ہیں۔

جامعہ احمدیہ کے استاد اور پھر جامعہ احمدیہ اور بعد ازاں جامعۃ المبعثرین کے پرنسپل کے طور پر آپ نے ایک پوری نسل ایسی تیار کی جو جماعت احمدیہ کی عالمگیر جدوجہد کا ہر اول دستہ قرار پائی۔ اس اعتبار سے بلاشبہ حضرت مولانا کو جماعت احمدیہ کی تاریخ ساز خدمات بجالانے کی توفیق ملی۔ آج جب یہ سطور سپرد قلم کی جا رہی ہیں تو دنیا کے کئی ممالک میں اور مرکز سلسلہ ربوہ میں حضرت مولانا کے تربیت یافتہ شاگرد اپنے عظیم استاد کی متابعت میں نمایاں خدمات دین بجالا رہے ہیں۔

حضرت مولانا کی بطور استاد اور بطور تدریسی منتظم خدمات کا ایک روشن باب ہے۔ حضرت مولانا فروری ۱۹۳۶ء میں مصر و فلسطین لبنان اور شام کے مشنوں میں بطور مبلغ کام کرنے کے بعد واپس قادیان تشریف لائے تو ابتداء میں آپ نظارت تعلیم و تربیت اور دعوت و تبلیغ سے منسلک رہے اور مختلف نوع کی اہم خدمات سرانجام دیتے رہے۔ بعد ازاں اندازاً ۱۹۴۲ء میں آپ نے جامعہ احمدیہ کے استاد کے طور پر تدریسی خدمات کا آغاز کیا۔ دو سال تک یہ سلسلہ جاری رہنے کے بعد جب آپ کے جوہر پوری طرح اس میدان میں بھی نمایاں ہو کر سامنے آ گئے تو حضرت خلیفۃ المسیح الثانی رضی اللہ عنہ کی جوہر شناس نظروں نے آپ کو مزید اعلیٰ خدمات اور قیادت کا اہل پایا اور ۱۹۴۴ء میں آپ جامعہ احمدیہ کے پرنسپل کے عہدہ جلیلہ پر فائز کر دیئے گئے۔ آپ نے ۲۴ مئی ۱۹۴۴ء کو یہ عہدہ اس وقت سنبھالا جب حضرت صاحبزادہ مرزا ناصر احمد صاحب رحمہ اللہ تعالیٰ جو کہ جامعہ احمدیہ کے پرنسپل تھے تعلیم الاسلام کالج قادیان کے پرنسپل ہو گئے۔ آپ کے متعلق حضرت صاحبزادہ مرزا ناصر احمد صاحب رحمہ اللہ نے درج ذیل ریمارکس دیئے جو آپ کی سروس بک میں درج ہیں۔ حضرت صاحبزادہ صاحب نے تحریر فرمایا:-

”مکرم ابوالعطاء صاحب نے دو سال تک میرے ساتھ کام کیا ہے۔ عالم بھی اچھے ہیں

اور معلم بھی۔ طلباء میں علمی قابلیت بڑھانے کا خاص شوق ہے اور اس کی طرف متوجہ رہتے

ہیں۔ میرے ساتھ کما حقہ تعاون کرتے رہے۔ اللہ تعالیٰ انہیں اس نئے عہدے کی ذمہ

داریوں کو ادا کرنے کی توفیق عطا فرمائے۔ آمین“ (میرزا ناصر احمد دستخط پرنسپل و مہر پرنسپل)

۱۹۴۷ء میں ہندوستان کو برطانوی راج سے آزادی ملی اور ہندوستان اور پاکستان کے نام سے

دونے ملک دنیا کے نقشے پر ابھرے۔ قادیان کو سراسر ظلم کی راہ سے ہندوستان میں شامل کر دیا گیا۔ نتیجہ

یہ ہوا کہ قادیان سے احمدی احباب ہجرت کر کے پاکستان آ گئے۔ ۱۰ نومبر ۱۹۴۷ء وہ دن تھا جب جامعہ احمدیہ کے اساتذہ اور طلباء ایک کانوائے کے ذریعہ پاکستان پہنچ گئے۔ جماعت احمدیہ کا عارضی مرکز لاہور میں قائم ہوا۔ جلد ہی نئے مرکز کیلئے بے آب و گیاہ میدان میں ”ربوہ“ نام کا نیا شہر بسانے کا فیصلہ ہو گیا۔ جو دریائے چناب کے کنارے چنیوٹ سے دس کلومیٹر کے فاصلے پر اور لائلپور (بعد ازاں فیصل آباد) اور سرگودھا کے عین وسط میں تھا۔ تقسیم ملک کے بعد جماعت کو اس مرکز میں اکٹھا کرنے کا کام ایک کٹھن مرحلہ تھا جو خدا تعالیٰ کے فضل و کرم سے کامیابی سے پورا ہوا۔ نئی صورت حال میں مدرسہ احمدیہ اور جامعہ احمدیہ کو ختم کر کے ایک ادارہ بنا دیا گیا اور اس کے پرنسپل کے طور پر حضرت مولانا ابوالعطاء صاحب کے سپرد قیادت کی ذمہ داری ہوئی۔ یہ ادارہ پہلے چنیوٹ میں اور پھر احمد نگر میں قائم ہوا۔ احمد نگر ربوہ سے قریباً ۴ کلومیٹر بطرف سرگودھا واقع ہے۔ یہ دور بے حد بے سروسامانی کا تھا۔ بعض اوقات تو کھانے پینے کو بھی کچھ میسر نہ ہوتا تھا۔ چار پائیوں پر جامعہ کے دفتری امور کے رجسٹر پھیلا کر دفتر بنایا گیا۔ نامکمل جگہ اور تنگ کمروں میں بھی حضرت مولانا اور آپ کے جاں نثار شاگردوں نے علم کی شمع فروزاں رکھی۔

صدر انجمن احمدیہ پاکستان کی پہلی سالانہ رپورٹ ۲۸-۱۹۴۷ء  
جامعہ احمدیہ و مدرسہ احمدیہ میں جامعہ احمدیہ اور مدرسہ احمدیہ کے الحاق اور از سر نو قیام کی روداد حسب ذیل الفاظ میں درج ہے:-

”موسمی تعطیلات ۱۹۴۷ء تک جامعہ احمدیہ اور مدرسہ احمدیہ قادیان میں بنخیر و خوبی جاری رہے۔ مگر تعطیلات کے دوران میں جو طلباء، اپنے گھروں میں گئے وہ فسادات کی وجہ سے واپس نہ آ سکے۔ اس لئے تعطیلات کے اختتام پر قادیان میں بوجہ ہنگامی حالات ہونے کے یہ مدارس جاری نہ کئے جاسکے۔

مورخہ ۱۰ نومبر ۱۹۴۷ء کو جامعہ احمدیہ اور مدرسہ احمدیہ کے اساتذہ لاہور آئے اور سیدنا حضرت امیر المومنین ایدہ اللہ بنصرہ العزیز کے ارشاد کے ماتحت ۱۳ نومبر سے دونوں ادارے لاہور میں جاری کر دیئے گئے۔ مگر جگہ کی تنگی کی وجہ سے نیز ہوٹل کی سہولتیں نہ ہونے کی وجہ سے ان دونوں اداروں کو چنیوٹ منتقل ہونے کا حکم دیا گیا۔ پھر دو ماہ کے بعد پرنسپل صاحب (مولانا ابوالعطاء صاحب) کی درخواست پر دونوں ادارے احمد نگر میں منتقل کئے گئے جہاں یہ اب تک قائم ہیں۔

عرصہ زیر رپورٹ میں مدرسہ احمدیہ کی جماعت اول، دوم و سوم اور جامعہ احمدیہ کے درجہ اولیٰ

اور ثانیہ اور ثالثہ کا نتیجہ ۹۸ فی صدی رہا۔ پنجاب یونیورسٹی کے مولوی فاضل کے امتحان میں ہمارے صرف چار طلبہ شامل ہوئے اور چاروں پاس ہوئے۔ نتیجہ سو فیصدی رہا۔ اس امتحان میں مولوی عطاء الرحمن صاحب طاہر یونیورسٹی میں دوم رہے اور مولوی عبداللطیف صاحب سٹکو ہی سوم رہے۔ نظارتِ تعلیم کی ہدایات کے مطابق جامعہ احمدیہ اور مدرسہ احمدیہ میں سات عدد علمی مجالس قائم کی گئیں۔ ان مجالس نے مضامین فقہ، حدیث، تاریخ، ادب، کلام اور منطق و فلسفہ میں تحقیقی کام شروع کیا۔ جسے سیدنا حضرت امیر المومنین ایدہ اللہ بنصرہ العزیز نے پسند فرمایا اور ارشاد فرمایا کہ مجالس کا یہ سسٹم ہائی سکول میں بھی قائم کیا جائے..... جامعہ احمدیہ اور مدرسہ احمدیہ میں بھی ہائی سکول کی طرح ابتداء میں طلباء کی سخت کمی اور مشکلات کا ہجوم رہا۔ لیکن رفتہ رفتہ اللہ تعالیٰ نے ہمیں توفیق دی کہ ہم مشکلات پر قابو پائیں۔ اس وقت طلباء کی تعداد ۱۵۵ ہے۔ ابتداء ۲۰ طلباء سے زائد حاضر نہ تھے۔ مزید چونکہ سٹاف کے چار اساتذہ ہجرت کے بعد سلسلے کے نظام کے ماتحت قادیان میں ہی ٹھہرے رہے اور اب تک ٹھہرے ہوئے ہیں اس لئے حضور کے ارشاد کے مطابق دونوں اداروں کو مشترک کر دیا گیا اور پرنسپل صاحب جامعہ (مولوی ابوالعطاء صاحب) کو دونوں اداروں کا چارج دے دیا گیا۔ احمد نگر میں طلبہ کے انہماک اور علمی ترقی کو دیکھ کر جناب ڈپٹی کمشنر صاحب جھنگ لالیاں تشریف لائے اور اہل قصبہ کی طرف سے ایک ایڈریس پیش کیا گیا جس میں ہمارے اساتذہ اور طلبہ نے بھی شرکت کی۔ ڈپٹی کمشنر کی سفارش پر جامعہ احمدیہ کو احمد نگر کے قریب ایک مربع زمین الاٹ ہوئی۔ جواب بطور گراؤنڈ استعمال کی جا رہی ہے۔

مجالس علمی میں تو طلبہ اپنے اپنے رجحان کے مطابق شریک ہی ہیں۔ لیکن یہ بھی مناسب سمجھا گیا کہ جامعہ کی طرف سے ایک علمی مجلہ بھی شائع کیا جایا کرے۔ چنانچہ سہ ماہی المنشور کا اجراء ہو گیا ہے۔ بورڈنگ مدرسہ احمدیہ کا انتظام چوہدری غلام حیدر صاحب کے سپرد رہا اور جامعہ احمدیہ کے ہوسٹل کا مولوی ارجمند خاں صاحب کے سپرد۔ مولوی ارجمند خاں صاحب کے رخصت پر جانے سے مولوی ظفر محمد صاحب نے ہوسٹل کا کام سنبھال لیا جو وہ بھی تسلی بخش طور پر کر رہے ہیں۔

فسادات کے دوران میں بھی اور ہجرت کے بعد کام کو شروع کرنے میں بھی مولوی ابوالعطاء صاحب پرنسپل جامعہ احمدیہ، مولوی ظفر محمد صاحب اور دیگر اساتذہ کی کوشش قابلِ شکر یہ ہے۔

یہ ادارہ کامیابی سے ۱۹۵۳ء تک چلتا رہا۔ تاریخ احمدیت جلد ۶ صفحہ ۳۸ پر درج ہے۔  
 ”نئی صورتِ حال کے پیش نظر مدرسہ احمدیہ اور جامعہ احمدیہ کا مخلوط ادارہ جاری ہوا جس کے  
 پرنسپل بھی آپ (مولانا ابوالعطاء صاحب جالندھریؒ۔ ناقل) ہی مقرر ہوئے اور یکم جولائی ۱۹۵۳ء تک  
 اس ادارہ کو کامیابی سے چلانے کے بعد پرنسپل کی حیثیت سے جامعۃ المبشرین میں منتقل ہو گئے۔“  
 آپ نے قریباً چار سال تک یہ خدمت سرانجام دی۔ جولائی ۱۹۵۷ء میں دونوں اداروں یعنی  
 جامعہ احمدیہ اور جامعۃ المبشرین کو پھر متحد کر دیا گیا اور اس ادارے کی سربراہی بطور پرنسپل حضرت میر  
 داؤد احمد صاحب ابن حضرت سید میر محمد اسحاق صاحبؒ کے سپرد ہوئی۔

**جامعہ احمدیہ کی احمد نگر سے ربوہ منتقلی** جامعہ احمدیہ سات سال تک احمد نگر میں جاری رہنے  
 کے بعد ۲۲ فروری ۱۹۵۵ء کو ربوہ میں منتقل ہوا۔

اس موقع پر احمد نگر کے سربراہ، نمبردار اور مسلم لیگ احمد نگر کے نائب صدر نے جامعہ کے اساتذہ اور طلباء  
 کے اعزاز میں ایک وسیع پارٹی دی اور ان کے حسن سلوک اور ہمدردانہ رویہ کو سراہا اور سیلابوں میں ان  
 کی ناقابلِ فراموش خدمات کو خراج تحسین ادا کیا۔ مکرم مولانا قاضی محمد نذیر صاحب لاکپوری نے احمد نگر  
 کے معززین کا شکریہ ادا کیا اور دین و دنیا کی کامیابی کیلئے دعا کی۔ مولانا ابوالعطاء صاحب پرنسپل جامعۃ  
 المبشرین قبل ازیں جامعہ احمدیہ کے پرنسپل تھے اور آپ ہی کے زیر انتظام فروری ۱۹۴۸ء میں یہ مرکزی  
 ادارہ لاہور سے احمد نگر منتقل ہوا تھا۔ مولانا صاحب بھی اس تقریب میں مدعو تھے اور آپ نے اپنے  
 خطاب میں فرمایا کہ سات سالہ عرصہ میں مقامی باشندوں کے ساتھ ہمارے ایسے گہرے تعلقات رہے  
 ہیں کہ فنانشل کمشنر صاحب پنجاب اور صوبائی وزیر بحالیات جب یہاں تشریف لائے تو وہ بھی اس سے  
 متاثر ہوئے بغیر نہ رہ سکے۔ (الفضل ۲۰ جنوری ۱۹۵۶ء صفحہ ۲ بحوالہ تاریخ احمدیت جلد ۱۸ صفحہ ۲۹۱)

حضرت مولانا ابوالعطاء صاحبؒ نے کچھ عرصے تک قائم مقام وکیل التبشیر کے طور پر کام کیا۔ جس  
 کے بعد صدر انجمن احمدیہ کے فیصلے کے مطابق ۱۹۵۷ء کے آخر میں آپ کو تعلیم الاسلام کالج میں بطور  
 لیکچرار دینیات مقرر کر دیا گیا۔ حضرت مولانا نے اس ڈیوٹی کو کما حقہ، انجام دیا اور اس کے بعد  
 ۲۵ اگست ۱۹۶۲ء آپ واپس صدر انجمن احمدیہ میں آ گئے۔ دفتری لحاظ سے ۱۶ اگست ۱۹۶۳ء کو ریٹائر  
 ہوئے لیکن خدمتِ دین کا سلسلہ جاری رہا۔

**تجدید وقف زندگی** حضرت مولانا ابوالعطاء جالندھری جب قواعد کے مطابق ریٹائرمنٹ کی عمر کو  
 پہنچے تو آپ نے بعد از ریٹائرمنٹ ایک بار پھر اپنے آپ کو وقف کیلئے پیش



کیا۔ حضرت خلیفۃ المسیح الثانیؒ کے نام حضرت مولانا کا خط ذیل میں درج ہے۔

بِسْمِ اللّٰهِ الرَّحْمٰنِ الرَّحِیْمِ  
نَحْمَدُهُ وَنُصَلِّیْ عَلٰی رَسُوْلِهِ الْکَرِیْمِ  
کوئٹہ

۱۹۶۴ء-۹-۳

سیدی و مولائی حضرت امیر المومنین خلیفۃ المسیح الثانی ایدم اللہ بنصرہ

السلام علیکم ورحمہ اللہ وبرکاتہ

اللہ تعالیٰ حضور کو صحت کاملہ عطا فرمائے اور فعال لمبی زندگی بخشے آمین ثم آمین۔

خاکسار حضور کا ناچیز خادم ہے۔ میرے والد صاحب مرحومؒ نے میری زندگی حضور کی خدمت میں وقف کی تھی اور میں نے بھی وقف کا عہد کیا تھا۔ میں حضور کے ارشاد اور حضور کی نگرانی میں صدر انجمن احمدیہ میں مختلف کاموں پر مامور رہا۔ الحمد للہ کہ ۳۵، ۳۶ سال تک اللہ تعالیٰ نے کچھ کام کرنے کی توفیق بخشی۔ ذرہ نوا از رحم الراحمین اسے قبول فرمائے۔ آمین ثم آمین۔

گزشتہ سال صدر انجمن احمدیہ کے قواعد کے مطابق میں ریٹائرڈ ہوا ہوں۔ دو تین سال سے بلڈ پریشر وغیرہ کی تکلیف بھی رہی ہے۔ اب میں محسوس کرتا ہوں کہ میری صحت گزشتہ سال کی نسبت بہتر ہے۔ یوں میں اپنے وعدہ کے موافق تازیت خدمت اسلام کرتا رہوں گا۔ رسالہ الفرقان نکالنے کے علاوہ ہر موقع پر نظارتوں اور جماعتوں کی ضرورت کے مطابق حتی الامکان تعمیل کرتا ہوں۔ وباللہ التوفیق۔ تصنیفی کام بھی کر رہا ہوں۔ آج میرے دل میں تحریک پیدا ہوئی ہے کہ میں حضور ایدہ اللہ بنصرہ کی خدمت میں پھر تجدید وقف کر دوں، گو میری صحت کمزور ہے تاہم اگر حضور پسند فرمائیں تو اپنی زیر نگرانی کوئی کام سپرد فرما سکتے ہیں۔ ذرہ نوازی ہوگی۔ اس خواہش کے اظہار کے ساتھ خاص دعا کی درخواست بھی کرتا ہوں رَبَّنَا تَقَبَّلْ مِنَّا إِنَّكَ أَنْتَ السَّمِیْعُ الْعَلِیْمُ

نوٹ: خاکسار آج شام کوئٹہ سے ربوہ کے لئے روانہ ہو رہا ہے۔ انشاء اللہ

خاکسار

ناچیز خادم

ابوالعطاء جالندھری ۱۹۶۴ء-۹-۳

آپ کے اس خط کے جواب میں دفتر پرائیویٹ سیکرٹری کی طرف سے درج ذیل جواب موصول ہوا۔

آپ کی درخواست وقف زندگی حضرت امیر المومنین ایدہ اللہ تعالیٰ بنصرہ العزیز کی خدمت میں موصول ہوئی بعد ملاحظہ حضور نے فرمایا ”ٹھیک ہے“۔

آپ کی درخواست حضور کے ارشاد کے مطابق دفتر وکالت دیوان میں بھجوا دی گئی ہے۔  
حضرت خلیفۃ المسیح الثالث رحمہ اللہ تعالیٰ نے آغاز خلافت ثالثہ کے جلد بعد آپ کو ایڈیشنل ناظر اصلاح و ارشاد تعلیم القرآن و وقف عارضی مقرر فرمایا جس پر آپ تادم آخرفائز رہے۔

## تشخیص الاذہان کے دور جدید کا آغاز

۱۹۰۶ء میں حضرت صاحبزادہ مرزا بشیر الدین محمود احمد صاحب نے ایک جدید انجمن کی بنیاد رکھی۔ اس کا نام حضرت مسیح موعود علیہ السلام نے انجمن تشخیص الاذہان عطا فرمایا۔ اس انجمن کی غرض و غایت جو اس کے نام سے ہی ظاہر ہے یہ تھی کہ احمدی نوجوانوں کو پہلی مرتبہ کسی فعال تنظیم کے ذریعہ منظم کیا جائے اور ان کے ذہنوں کو ایسی جلا نصیب ہو کہ وہ دین کے مخلص خادم بن سکیں۔

یکم مارچ ۱۹۰۶ء سے حضرت صاحبزادہ مرزا بشیر الدین محمود احمد صاحب کی ادارت میں مجلس تشخیص الاذہان کے ترجمان کے طور پر ایک سہ ماہی رسالہ کا اجراء ہوا۔ رسالہ کا نام بھی سیدنا حضرت اقدس مسیح موعود علیہ السلام نے ”تشخیص الاذہان“ عطا فرمایا۔ تشخیص الاذہان ابتداء میں سہ ماہی رسالہ تھا مگر اگلے ہی سال ۱۹۰۷ء میں ماہوار کر دیا گیا۔ اس رسالہ نے بہت تیزی کے ساتھ ترقی کی اور بہت جلد کامیاب رسالوں کی صفِ اوّل میں شمار ہونے لگا۔

۱۹۱۴ء میں تشخیص کے مدیر حضرت قاضی محمد ظہور الدین اکمل صاحب مقرر ہوئے۔ جنہوں نے آٹھ سال تک رسالہ کی ادارت کے فرائض نہایت خوش اسلوبی سے سرانجام دیئے۔ آغاز سے ہی اس رسالہ میں نہایت اعلیٰ درجہ کے علمی اور دینی مضامین شائع ہوتے تھے۔ مارچ ۱۹۲۲ء میں رسالہ تشخیص الاذہان کو ریویو آف ریلیجنز اُردو میں مدغم کر دیا گیا۔

ربوہ میں رہائش پذیر ہونے کے بعد محترم مولانا ابوالعطاء صاحب جالندھریؒ کے دل میں تحریک پیدا ہوئی کہ احمدی بچوں اور بچیوں کی تعلیم و تربیت کے لئے ایک رسالہ جاری کیا جائے۔ حضرت مولانا صاحب موصوف فرماتے تھے کہ اس تحریک کا بڑا موجب میرا چھوٹا بیٹا عزیز عطاء الحبيب راشد (حال امام بیت الفضل لندن) تھا۔ چنانچہ حضرت مولانا صاحب نے سیدنا حضرت خلیفۃ المسیح

الثانی رضی اللہ عنہ سے رسالہ تشحیذ الاذہان کے دوبارہ اجراء کی اجازت چاہی۔ حضور نے اسے پسند فرمایا اور اجازت عطا فرمائی۔

جون ۱۹۵۷ء سے محترم مولانا ابوالعطاء صاحب جالندھریؒ کی ادارت میں احمدی بچوں کی تعلیم و تربیت کے لئے پندرہ روزہ رسالہ تشحیذ الاذہان کے دورجدید کا آغاز ہوا۔ حضرت مولانا ابوالعطاء صاحب جالندھریؒ نے بطور ایڈیٹر پہلے شمارے میں جو پروگرام پیش فرمایا وہ درج ذیل ہے:-

”رسالہ تشحیذ الاذہان بے شک بچوں اور بچیوں کا رسالہ ہے مگر یہ مسلمان بچوں اور بچیوں کا رسالہ ہے اس لئے اسے عام کھلونے کے طور پر نہ سمجھا جائے۔ یہ ایک دینی، علمی، تربیتی اور اخلاقی رسالہ ہے۔ آج کے بچے کل کو جوان ہونے والے ہیں، دین حق کی ذمہ داریاں اٹھانے والے ہیں۔ جس طرح ان کے جسم مضبوط اور تنومند ہونے چاہیں اسی طرح ان کے دماغ صیقل ہونے چاہئیں، ان کے کردار پختہ ہونے چاہئیں، ان کی عقلیں کامل ہونی چاہئیں۔ ان کی روح میں بلند پروازی ہونی چاہئے۔ ان کے عقائد راسخ ہونے چاہئیں اور ان کے خیالات روشن ہونے چاہئیں۔ ایسے ہی نو جوان دین حق کی ذمہ داری کو ادا کریں گے اور ایسے ہی نو جوان احمدیت کے علمبردار بنیں گے۔ اللہ تعالیٰ کے فضل سے رسالہ تشحیذ اپنے نونہالوں کو ایسے ہی بہترین نو جوان بنانے کے نصب العین کے لئے جاری ہو رہا ہے۔ اس کا پروگرام ہے کہ اس میں بچوں کے مناسب حال اور ان کے معیار کے مطابق حسب ذیل مضامین شائع ہوا کریں۔

- (۱) قرآن مجید سے ایک سبق
- (۲) سرور کونین صلی اللہ علیہ وسلم کے کلمات طیبات
- (۳) حضرت مسیح موعود علیہ السلام کے ملفوظات و سوانح
- (۴) خلفائے راشدین، صحابہ کرام و بزرگان امت کے کارنامے
- (۵) اسلامی سچی کہانیاں
- (۶) اخلاقی اور اعتقادی دروس
- (۷) تفریحی اور دلچسپ لطائف و ظرائف
- (۸) معصوم افسانے

(۹) تاریخی و تربیتی مقالے

(۱۰) ذہنی ترقی کے لئے معمر اور انعامی سوالات

(۱۱) ملکی خبروں کا خلاصہ اور معلومات عامہ

(۱۲) مجلس تشخیز کے ممبروں کا تبادلہ خیالات

نوٹ:- آپ کی رائے اور تنقید بھی شکریہ کے ساتھ قبول ہوگی۔

ایک اہم بات یہ کہ اس پروگرام کے شروع میں بِسْمِ اللّٰهِ مَجْرَثَہَا وَ مُرْسَلُہَا اِنَّ رَبِّیْ لَغَفُوْرٌ رَّحِیْمٌ لکھا گیا تھا۔

آپ نے ”مبارک ابتداء“ کے نام سے جو ادارہ یہ تحریر فرمایا تھا اس میں بچوں کو مخاطب کرتے ہوئے فرماتے ہیں:-

اسلام کے ہونہار نو نہالو! آج ہم رسالہ تشخیز الاذہان کے دور جدید کا آغاز اس مقصد کے پیش نظر کر رہے ہیں کہ آپ اپنے اس پندرہ روزہ رسالے کے ذریعہ ذہنی طور پر دینی اور علمی ترقی حاصل کریں اور ابھی سے تحریر کے واسطے سے دوسروں کو فائدہ پہنچائیں اور کل کو اسلام کے کامیاب سپاہی بنیں!

اس مفید رسالے کا شاندار دور اول ۱۹۰۶ء میں شروع ہوا تھا جبکہ اس رسالہ کے ایڈیٹر ہمارے موجودہ امام ایدہ اللہ بنصرہ (یعنی حضرت مصلح موعودؑ۔ ناقل) تھے۔ آج نصف صدی گزرنے کے بعد ۱۹۵۷ء میں اس کا دور جدید احمدی بچوں اور بچیوں کی تعلیم و تربیت کی خاطر شروع ہو رہا ہے۔

حضرت خلیفۃ المسیح الثانی ایدہ اللہ تعالیٰ بنصرہ نے کمال شفقت سے پسند فرمایا کہ احمدی بچوں اور بچیوں کے رسالہ کا وہی نام رکھا جائے جو ۱۹۰۶ء میں حضرت بانی سلسلہ علیہ السلام نے اس رسالہ کا نام تجویز فرمایا تھا جسے حضرت محمود ایدہ اللہ الودود نے شروع کیا تھا۔

میں نے دور جدید کے آغاز کے موقع پر حضور سے مبارک ابتداء کے طور پر ایک فقرہ تحریر فرمانے کے لئے عرض کیا تھا۔ حضور نے ذیل کا دعائیہ کلمہ تحریر فرمایا:-

”اللہ تعالیٰ اس پرانے رسالے کو جو حضرت مسیح موعود علیہ السلام کے زمانہ میں شروع ہوا تھا پھر زندگی شروع کرنے کی توفیق دے۔“

اس مبارک پیغام کے علاوہ حضرت مرزا بشیر احمد صاحب ایم اے، حضرت سیدہ مریم صدیقہ صاحبہ اور صاحبزادہ مرزا منور احمد صاحب اور دیگر کئی علماء کے پیغامات بھی شامل کئے گئے تھے۔



حضرت مرزا بشیر احمد صاحب ایم اے نے اپنے پیغام میں لکھا:-

”مجوزہ رسالہ تشحیذ الاذہان کے متعلق آپ کا خط موصول ہوا۔ آپ کو مبارک ہو کہ آپ ایک بہت پرانی یادگار کو زندہ کر رہے ہیں۔ یہ رسالہ حضرت خلیفۃ المسیح الثانی ایدہ اللہ بنصرہ العزیز نے غالباً سترہ سال کی عمر میں حضرت مسیح موعود علیہ السلام کی زندگی میں شروع کیا تھا۔ اور اس کی غرض و غایت احمدی نوجوانوں کے ذہنوں میں دینی خدمت کے لئے روشنی پیدا کرنا اور انہیں اس کام کا اہل بنانا اور تحریر کی مشق کرانا تھی۔ اور اپنے وقت میں اس رسالہ نے بہت عمدہ خدمت سرانجام دی۔ میں امید کرتا ہوں کہ اس رسالے کا دور ثانی بھی دور اول کی طرح مبارک اور مثمر ثمرات حسنہ ثابت ہوگا۔“

حضرت سیدہ مریم صدیقہ صاحبہ جنرل سیکرٹری لجنہ اماء اللہ مرکزیہ نے پیغام بھجوایا:-

”ہماری جماعت میں اس وقت تک کوئی بچوں کا رسالہ نہیں تھا۔ احمدی بچوں اور بچیوں کی تربیت اور ان کی ذہنی نشوونما کے لئے ایک ایسے رسالہ کی جماعت میں انتہائی ضرورت تھی جو بچوں میں مذہبی جوش، دین کے لئے غیرت اور اسلامی اخلاق پیدا کرنے کا موجب ہو۔ اس کے ذریعہ ان کو اپنے اسلاف کے کارنامے معلوم ہوں اور بچے ان کو پڑھ کر دین کے غیور فرزند بنیں۔“

الحمد للہ کہ اس اہم ضرورت کو مکرم مولانا ابوالعطاء صاحب تشحیذ الاذہان کے ذریعہ پورا کر رہے ہیں۔ خدا کرے یہ رسالہ انتہائی طور پر مقبول ہو اور جس غرض کے لئے جاری کیا جا رہا ہے اس غرض کو پورا کرنے والا ہو۔ احمدی ماں باپ کو چاہئے کہ اس رسالہ کو ضرور منگوائیں تاکہ ان کے لڑکے اور لڑکیاں اس کو پڑھ کر فائدہ اٹھائیں۔“

حضرت صاحبزادہ مرزا منور احمد صاحب نائب صدر مجلس خدام الاحمدیہ مرکزیہ نے اپنے پیغام میں کہا:-

”پیارے بچو! محترم مولانا ابوالعطاء صاحب نے مجھ سے خواہش کی ہے کہ رسالہ تشحیذ الاذہان جو احمدی بچوں اور بچیوں کے نام عنقریب شائع ہو رہا ہے کے لئے بحیثیت نائب صدر خدام الاحمدیہ کوئی پیغام تحریر کروں..... آپ کے اس رسالے کا نام بہت بابرکت ہے مگر ہمیشہ یہ یاد رکھیں کہ صرف رسالہ کے نام کا بابرکت ہونا پڑھنے والے کے لئے بابرکت نہیں ہو سکتا جب تک کہ وہ اس کے مضامین کو اچھی طرح پڑھ کر اور ان پر غور کر کے اپنی

زندگیوں کو ان کے مطابق نہ ڈھالے۔“

تشخیص الاذہان کے دور جدید کا یہ پہلا شمارہ ۴۲ صفحات پر مشتمل تھا۔ حضرت مولانا ابوالعطاء صاحب جالندھریؒ نے اپنے ساتھ بطور نائب ایڈیٹر مکرم قاضی محمد رشید صاحب اور مکرم عطاء المجیب صاحب راشد کو منتخب فرمایا۔ رسالہ میں سب سے پہلے قرآنی اسباق کے تحت سچے واقعات تحریر کئے گئے تھے۔ اس کے بعد دور جدید کے موقع پر موصول ہونے والے آٹھ پیغامات شائع کئے گئے۔ اس کے علاوہ ”سچ کی برکات“ کے موضوع پر ایک خوبصورت کہانی، دو نظمیں، مسلمان بچوں کی دعا اور احمدی بچے کی آرزو شامل کی گئیں۔ دو عدد پھیلیاں، مضمون ”استاد کی نصیحتیں“، عجائبات دنیا یعنی بجلی پیدا کرنے والی مچھلیاں، معلومات، لطائف، تشخیص الاذہان کے ۹۱ بنیادی خریدار، سوالات، بچوں کے لئے انعامات کا اعلان اور آخری صفحے پر ”یہ میرا خدا ہے“ کے عنوان سے حضرت خلیفۃ المسیح الثانی کی نظم شامل کی گئی۔ رسالہ کا سائز 5x8 انچ تھا۔

حضرت مولانا ابوالعطاء صاحب جالندھریؒ کی ادارت میں یہ رسالہ بڑی برکت کے ساتھ شروع ہو کر چھ ماہ تک کامیابی کے ساتھ جاری رہا۔ اس کے بعد دسمبر ۱۹۵۷ء میں تشخیص الاذہان کا انتظام مجلس خدام الاحمدیہ مرکزیہ کے سپرد کر دیا گیا۔ اور شعبہ اطفال الاحمدیہ کے تحت یہ رسالہ نکلنا شروع ہوا۔ تشخیص الاذہان کے دور جدید کے آغاز میں رسالہ کا سائز چھوٹا ہوتا تھا لیکن جولائی ۱۹۶۶ء میں اس کا سائز بڑھا دیا گیا۔ دور جدید کے تقریباً گیارہ سال کے بعد حضرت مولانا ابوالعطاء صاحب جالندھریؒ کے صاحبزادے محترم عطاء المجیب صاحب راشد نے دسمبر ۱۹۶۸ء میں تشخیص الاذہان کی ادارت سنبھالی اور تقریباً پونے دو سال تک یہ فرائض سرانجام دیتے رہے۔ آج یہ رسالہ خدا کے فضل سے احمدی بچوں کا ایک مقبول رسالہ ہے۔ اللہ تعالیٰ اسے احمدی بچوں کے لئے مقبول خدمات انجام دینے والا بنائے رکھے۔ آمین

الفرقان میں شائع ہونے والے بعض اعلانات سے پتہ چلتا ہے کہ حضرت مولانا رسالہ ہلال ابوالعطاء صاحب جالندھریؒ نے ۱۹۵۶ء میں رسالہ تشخیص الاذہان کے اجراء سے پہلے، بچوں کے لئے ایک رسالہ ”ہلال“ کے نام سے نکالنے کی بھی تجویز فرمائی۔ چنانچہ حضرت مولانا نے ۱۵ دسمبر ۱۹۵۶ء کو حضرت خلیفۃ المسیح الثانیؒ کے نام ایک خط لکھا جس میں حضور سے اس رسالہ کے اجراء کے بارے میں پیغام عطا کرنے کی درخواست کی۔ حضرت مولانا کا خط اور حضور رضی اللہ عنہ کا

جواب دونوں ذیل میں درج ہیں۔

بِسْمِ اللّٰهِ الرَّحْمٰنِ الرَّحِیْمِ نَحْمَدُهُ وَنُصَلِّیْ عَلٰی رَسُوْلِهِ الْکَرِیْمِ

سیدی و مولائی حضرت امیر المومنین خلیفۃ المسیح الثانی ایدہ اللہ بنصرہ

السلام علیکم ورحمۃ اللہ وبرکاتہ

آج اگر حضور کی صحت اچھی ہو تو چھوٹے بچوں کے لئے شائع ہونے والے رسالہ ”ہلال“ کے لئے چار پانچ سطریں ارقام فرما کر ممنون فرمائیں۔  
خاکسار خادم

ابوالعطاء جالندھری

۱۵-۱۲-۱۹۵۶ء

حضور نے اس کاغذ پر ہی تحریر فرمایا:-

”مجھ سے خواہش کی گئی ہے کہ ہلال کے لئے جو بچوں کا پرچہ ہے کچھ سطور لکھ دوں جب میں نے تشہید الاذہان جاری کیا تھا تو حضرت مسیح موعود علیہ السلام سے کچھ لکھوانے کی خواہش ظاہر کی تھی۔ آپ نے فرمایا تھا کہ میں نے نام رکھ دیا ہے۔ یہی کافی ہے۔ اصل بات یہ ہے کہ ہر چیز اپنی اندرونی خوبیوں کی وجہ سے لوگوں کے دلوں کو کھینچتی ہے۔ یہ اصول جب تک مد نظر نہ رکھا جائے اور صرف بااثر ہستیوں کو کھینچ کر لایا جائے تاکہ لوگ ان کی وجہ سے توجہ کریں تو کبھی کامیابی نہیں ہوتی۔ تحریک جدید کے چندے کے متعلق ہمارے پرانے وکیل المال صاحب کو عادت تھی کہ جب کبھی زور دینا ہوتا تھا وہ بجائے اپنی طرف سے مضمون لکھنے کے میرے حوالے پیش کرتے تھے۔ اس پر میں نے ان کو روکا کہ بجائے میرے نام سے جماعت کو ڈرانے کے کام کی حقیقت کو آشکار کرو۔ تاکہ جماعت کی تعلیم بھی بڑھتی جائے اور لوگوں کو اس تحریک سے ذاتی لگاؤ پیدا ہو جائے۔ یہی میں ہلال والوں سے کہتا ہوں۔ میری چند سطروں سے کچھ نہیں بنے گا۔ ان کو محنت اور دعا سے کام لینا چاہئے۔“

خاکسار

مرزا محمود احمد

۱۵-۱۲-۱۹۵۶ء

ہلال کے نام سے ایک رسالہ پاکستان میں پہلے سے جاری تھا اس وجہ سے اس نام سے رسالہ کا اجازت نامہ نہ مل سکا۔ اس بناء پر یہ پرچہ تو شائع نہ ہو سکا البتہ اگلے سال جون ۱۹۵۷ء میں حضرت مولانا نے تشہید الاذہان جاری کر دیا۔

## تقاریر جلسہ سالانہ

جماعت احمدیہ کے مرکزی جلسہ سالانہ کے سٹیج سے حضرت مولانا ابوالعطاء صاحب جالندھریؒ کو قریباً ہر سال خطاب کرنے کی سعادت حاصل رہی۔ جماعتی ریکارڈ سے پتہ لگتا ہے کہ آپ نے جلسہ کے سٹیج سے پہلی تقریر سن ۱۹۲۸ء میں کی۔ اس وقت آپ کی عمر ۲۴ سال تھی۔ بلاد عربیہ کے پانچ سالہ وقفہ کے بعد یہ سلسلہ پھر شروع ہو گیا اور الحمد للہ کہ زندگی کے آخری سال تک جاری رہا۔ یہ ایک غیر معمولی اعزاز اور سعادت ہے جو اللہ تعالیٰ نے اپنی خاص موهبت سے حضرت مولانا کو عطا فرمائی۔ ان تقاریر کی علمیت اور خوبی کا تذکرہ آج بھی سننے والوں کی زبان پر جاری رہتا ہے۔ تقاریر کی جو تفصیل جماعتی ریکارڈ سے مل سکی ہے اس کی مدد سے تیار ہونے والی فہرست درج ذیل ہے۔

نمبر شمار	موضوع	سال
۱	ضرورت نبوت	۱۹۲۸ء
۲	حضرت مسیح موعود علیہ السلام پر اعتراضات اور ان کے جواب	۱۹۲۹ء
۳	خطبہ استقبالیہ	۱۹۳۰ء
۴	صداقت حضرت مسیح موعود علیہ السلام از روئے تورات و انجیل	۱۹۳۰ء
۵	حضرت محمد صلی اللہ علیہ وسلم کے وہ فضائل جن میں آپ منفرد ہیں	۱۹۳۶ء
۶	خواتین کے جلسہ سے خطاب	۱۹۳۶ء
۷	مصری پارٹی کا دل آزار اشتہار	۱۹۳۷ء
۸	خلافت کی حقیقت، ضرورت اور فوائد	۱۹۳۷ء
۹	مقام خلافت (خواتین کے جلسہ سے خطاب)	۱۹۳۷ء
۱۰	خلیفۃ اللہ کا مصداق کامل	۱۹۳۸ء
۱۱	فتنہ مصری	۱۹۳۸ء
۱۲	برکات خلافت (مستورات سے خطاب)	۱۹۳۸ء
۱۳	خلافت ثانیہ کی برکات	۱۹۳۹ء
۱۴	بہائیت کی حقیقت	۱۹۴۰ء



۱۷	جلسہ سالانہ کے موقع پر شبینہ اجلاس میں تقریر	۱۹۴۱ء
۱۸	اسلامی فقہ کے اہم اصول	۱۹۴۲ء
۱۹	حضرت مسیح موعود علیہ الصلوٰۃ والسلام کے علم کلام کی خصوصیات	۱۹۴۲ء
۲۰	مقام حدیث	۱۹۴۳ء
۲۱	عصمت انبیاء	۱۹۴۳ء
۲۲	بہائی تحریک کی حقیقت	۱۹۴۴ء
۲۳	حضرت مسیح موعود علیہ السلام کی بشارات اور جماعت کی ذمہ داریاں	۱۹۴۵ء
۲۴	ضرورت عبادت اور وہ غرض اسلامی عبادت سے کس طرح پوری ہوتی ہے	۱۹۴۶ء
۲۵	جماعت احمدیہ کی اسلامی خدمات	۱۹۴۷ء
۲۶	حضرت مسیح موعود علیہ السلام کے کارنامے	۱۹۴۸ء
۲۷	حضرت مسیح موعود علیہ السلام اور تجدید اسلام	۱۹۴۹ء
۲۸	بعثت حضرت مسیح موعود علیہ السلام از روئے قرآن	۱۹۴۹ء
۲۹	حضرت مسیح موعود علیہ السلام کی پیشگوئیاں	۱۹۵۰ء
۳۰	اسلام کے عقائد کو صحیح طور پر ہم مانتے ہیں یا ہمارے مخالف؟	۱۹۵۱ء
۳۱	فضائل القرآن	۱۹۵۲ء
۳۲	اہل اسلام کو احمدیت کی ضرورت	۱۹۵۵ء
۳۳	ضرورت خلافت	۱۹۵۶ء
۳۴	حضرت محمد صلی اللہ علیہ وسلم کی مخلوق الہی سے محبت	۱۹۵۷ء
۳۵	مقام سنت اور حدیث	۱۹۵۸ء
۳۶	پاکستان میں مسیحیوں کی تبلیغ اور ہمارا فرض	۱۹۵۹ء

۳۷	جماعت احمدیہ کی ذمہ داریاں	۱۹۵۹ء
۳۸	بہائی تحریک پر تبصرہ	۱۹۶۰ء
۳۹	خلافت راشدہ	۱۹۶۱ء
۴۰	فضائل قرآن مجید	۱۹۶۲ء
۴۱	جلسہ مستورات سے خطاب	۱۹۶۲ء
۴۲	وفات حضرت مسیح علیہ السلام میں حیاتِ اسلام ہے	۱۹۶۳ء
۴۳	سیرت حضرت خاتم النبیین صلی اللہ علیہ وسلم	۱۹۶۴ء
۴۴	جلسہ مستورات سے خطاب	۱۹۶۴ء
۴۵	اسلامی عقائد	۱۹۶۵ء
۴۶	تعلق باللہ اور اس کے حصول کے ذرائع	۱۹۶۶ء
۴۷	یا جوج ماجوج اور ان کا انجام	۱۹۶۷ء
۴۸	خلافت راشدہ اور تجدید دین	۱۹۶۸ء
۴۹	خلافت ثالثہ کی تحریکات	۱۹۶۹ء
۵۰	وحی والہام کے متعلق اسلامی نظریہ	۱۹۷۰ء
نوٹ: (بوجہ پاک بھارت جنگ ۱۹۷۱ء میں جلسہ منعقد نہیں ہوا)		
۵۱	فضائل القرآن	۱۹۷۲ء
۵۲	سیرت النبی صلی اللہ علیہ وسلم - آزادی ضمیر کے علمبردار	۱۹۷۳ء
۵۳	مسئلہ جہاد از روئے اسلام	۱۹۷۴ء
۵۴	علامات ظہور مہدی علیہ السلام (دجال یا جوج و ماجوج)	۱۹۷۵ء
۵۵	حقیقۃ المہدی	۱۹۷۶ء

نوٹ: ۱۹۵۵ء سے لے کر ۱۹۷۶ء تک کی سب تقاریر کی آڈیو ٹیپ خلافت لائبریری ربوہ میں موجود ہیں۔ علاوہ ازیں دو تقاریر تو کل علی اللہ اور اسلام کی نشاۃ ثانیہ کے عنوان پر کی گئیں۔ یہ بھی خلافت لائبریری کے ریکارڈ میں ہیں لیکن ان کی تاریخ معلوم نہیں۔

○ ۱۹۲۲ء میں حضرت مصلح موعودؑ نے درس القرآن دیا۔

## متفرق خدمات کا ایک اشاریہ

اس تاریخی درس میں آپ نے شمولیت کی۔ آپ کا نام تاریخ احمدیت میں ”اللہ دتا صاحب طالب علم مدرسہ احمدیہ قادیان“ کے طور پر درج ہے۔

(تاریخ احمدیت جلد ۴ صفحہ ۳۰۰)

○ ۱۹۲۸ء میں ۸ اگست سے مسجد اقصیٰ میں نماز ظہر کے بعد حضرت مصلح موعودؑ نے درس

القرآن کا آغاز کیا۔ حضور نے نوٹس لینے کے لئے جید علماء کی جماعت مقرر فرمائی اس میں حضرت مولانا ابوالعطاء صاحبؒ بھی شامل تھے۔

(تاریخ احمدیت جلد ۵ صفحہ ۷۸)

○ ۱۹۲۴ء میں مولوی فاضل کرنے کے بعد آپ نے کچھ عرصہ نظارت تصنیف میں کام

کیا۔

○ قیام فلسطین کے دوران آپ نے یہودیوں کو بھی اسلام کی دعوت دی اور عبرانی زبان

میں بھی ان کے لئے ایک ٹریکٹ شائع کیا۔ انہیں حیرت ہوئی کہ اب ہمیں عبرانی میں بھی اسلام کی طرف بلایا جا رہا ہے۔

(تاریخ احمد جلد ۴ صفحہ ۵۲۸)

○ مولانا ابوالعطاء صاحب فاضل نے یکم مارچ ۱۹۲۵ء کو ”انجمن احمدیہ خدام الاسلام“

قائم کی جس کا مقصد اشاعت اسلام و احمدیت تھا۔ اس انجمن نے تبلیغی ٹریکٹوں کا مفید سلسلہ جاری کیا جو ایک عرصہ تک جاری رہا۔ انجمن کے شائع کردہ اہم ٹریکٹوں کے عنوان۔

○ مسلمانوں کو بشارت۔ اسلام کی زندگی مسیح ناصری کی موت میں ہے۔ خاتم النبیین اور

اجرائے نبوت۔ معیار صداقت اور حضرت مسیح موعودؑ۔ امکان نبوت در خیر امت۔ فرقہ ناجیہ کی علامات۔

صداقت اسلام اور واقعہ لیکھرام۔ صداقت مسیح موعودؑ از روئے بائبل۔ سچے اور جھوٹے مدعی رسالت میں

ماہِ الامتیاز۔ صحابہ کرام کے دو عظیم الشان اجتماع۔ حضرت مسیح موعود علیہ السلام کا زمانہ بعثت۔

حضرت مسیح موعود علیہ السلام کی صداقت کا ایک اور نشان ظاہر ہوا۔ عقائد احمدیہ۔ دلائل صداقت انبیاء

اور حضرت مسیح موعود علیہ السلام (تاریخ احمدیت جلد ۴ صفحہ ۵۵۰، ۵۵۱)

○ دسمبر ۱۹۲۸ء میں اخبار ”مباہلہ“ کے شرمناک پروپیگنڈا کے جواب میں تحقیقی اور مدلل

جواب کیلئے حضرت مولانا ابوالعطاء صاحب جالندھریؒ سیکرٹری انجمن انصار خلافت نے ”جواب مباہلہ“

کے نام سے ٹریکٹوں کا ایک سلسلہ شروع کیا۔ (تاریخ احمدت جلد ۵ صفحہ ۱۶۷)

○ ۲۰-۲۱ جون ۱۹۳۱ء کو لائل پور میں ایک زمیندارہ کانفرنس منعقد ہوئی۔ اس میں حضرت مصلح موعود رضی اللہ عنہ کا ایک اہم مضمون پڑھنے کی سعادت حضرت مولانا ابوالعطاء صاحب جالندھریؒ کو ملی۔ (تاریخ احمدیت جلد ۵ صفحہ ۳۱۸)

○ بلاد عربیہ سے واپسی کے بعد حضرت مولانا ابوالعطاء صاحب جالندھریؒ کا قیام قادیان دارالامان میں رہا اور آپ کے سپرد مختلف ذمہ داریاں ہوتی رہیں۔ اس کا ایک مختصر سا خاکہ ذیل میں درج ہے۔

○ سالانہ رپورٹ انجمن بابت ۳۹-۴۰: آپ کو مرکز و نواح قادیان میں مناظرات وغیرہ کے لئے تعینات کیا گیا۔ اس عرصہ میں آپ نے دورہ، مناظرات و شمولیت جلسہ ہائے جماعت کے علاوہ سوالات متعلق مسائل دینیہ کے جوابات لکھے اور الفضل میں نہایت مفید مضامین غیر مبائع اور بہائیوں کی تردید میں شائع کرائے۔ نیز آپ نے تفسیر سورۃ کوثر کے مسودہ پر نظر ثانی کی۔

○ سالانہ رپورٹ انجمن بابت ۴۲-۴۳: آپ نے بلند پایہ مضامین سے رسالہ ریویو آف ریلیجنز اردو کی اعانت فرمائی۔

○ سالانہ رپورٹ انجمن بابت ۴۳-۴۴: تعلیم الاسلام ہائی سکول میں تقریر۔ رمضان المبارک میں آخری حصہ کا درس القرآن۔ حضرت مولانا کی پرنسپل جامعہ احمدیہ کے طور پر تقرری۔ امداد مظلومین کے سلسلہ میں مساعی۔

○ حضرت صاحبزادہ مرزا ناصر احمد صاحبؒ نے زمانہ طالب علمی میں ایک مجلس انصار سلطان القلم ۱۹۳۶ء میں قائم فرمائی۔ اس کے صدر حضرت مولانا ابوالعطاء صاحب جالندھریؒ مقرر ہوئے۔ یہ مجلس ۱۹۳۸ء تک مفید کام کرتی رہی۔ (تاریخ احمدیت جلد ۸ صفحہ ۳۱۶)

○ جولائی ۱۹۳۶ء میں حکیم محمد عبداللطیف صاحب گجراتی نے ایک ماہوار رسالہ ”تعلیم الدین“ کے نام سے جاری کیا۔ حضرت مولانا ابوالعطاء صاحب جالندھریؒ اس کے نگران تھے۔ یہ رسالہ نومبر ۱۹۳۷ء تک جاری رہا۔ (تاریخ احمدیت جلد ۸ صفحہ ۳۳۲)

○ ۱۹۳۶ء میں نظارت تعلیم و تربیت کی طرف سے قادیان میں درس القرآن و درس عربی صرف و نحو کا خاص انتظام کیا گیا۔ حضرت مولانا یہ درس مسجد اقصیٰ میں دیتے رہے۔

(تاریخ احمدیت جلد ۸ صفحہ ۳۳۳)

○ ۲۶ نومبر ۱۹۳۷ء کو سنا تن دھرم سبھا و چھو والی لاہور میں مذاہب کانفرنس منعقد کی گئی۔



- اس میں حضرت مولانا ابوالعطاء صاحب جالندھریؒ نے جماعت احمدیہ کے نمائندہ کے طور پر تقریر کی۔  
(تاریخ احمدیت جلد ۸ صفحہ ۴۳۸)
- جنوری ۱۹۳۹ء میں تقویم ہجری شمسی کی ترویج کیلئے قائم ہونے والی کمیٹی کے ممبر مقرر ہوئے۔  
(تاریخ احمدیت جلد ۹ صفحہ ۱۲)
- تفسیر کبیر کے ابتدائی کام میں شمولیت کا موقع۔ (تاریخ احمدیت جلد ۹ صفحہ ۱۲۳ و ۱۲۶)
- تفسیر کبیر پر ہونے والے اعتراضات کا رد لکھنے کی سعادت  
(تاریخ احمدیت جلد ۹ صفحہ ۱۴۲)
- افتاء کمیٹی کے ابتدائی ممبران میں شمولیت (۱۹۴۳ء) ۱۹۴۴ء میں اس کمیٹی کے سیکرٹری مقرر ہوئے بعد ازاں ۱۹۴۸ء میں افتاء کمیٹی کا از سر نو قیام ”مجلس افتاء“ کے نام سے ہوا۔ اس کے اولین ممبران میں حضرت مولانا بھی شامل تھے۔  
(تاریخ احمدیت جلد ۹ صفحہ ۴۵۴، ۴۵۵)
- ۲۹ جنوری ۱۹۴۴ء کو قادیان میں منعقد ہونے والے پہلے یوم مصلح موعود کے جلسہ میں آپ نے تقریر کی۔ اور ۳۰ جنوری کو شائع ہونے والے الفضل اخبار میں مضمون بھی لکھا۔  
(تاریخ احمدیت جلد ۹ صفحہ ۵۰۷)
- مصلح موعود کے اعلان کے فوراً بعد رسالہ فرقان کے مصلح موعود نمبر کی اشاعت (۱۹۴۴ء)۔ فرقان کے مدیر مولانا ابوالعطاء صاحب کے قلم سے ایک مسبوط مقالہ کی اشاعت۔  
(تاریخ احمدیت جلد ۹ صفحہ ۵۱۲)
- حضرت مولانا کی درخواست پر دعویٰ مصلح موعود کے بعد حضور کی پہلی نظم رسالہ فرقان میں شائع ہوئی۔ (ہو فضل تیرایا رب.....)  
(تاریخ احمدیت جلد ۹ صفحہ ۵۱۲-۵۱۴)
- ہوشیار پور میں ہونے والے تاریخی جلسہ مصلح موعود میں حضرت مولانا کی تقریر  
(تاریخ احمدیت جلد ۹ صفحہ ۵۸۷)
- تعلیم الاسلام کالج کے منصوبہ کے جائزہ کیلئے قائم ہونے والی سب کمیٹی کے ممبر مقرر ہوئے۔  
(تاریخ احمدیت جلد ۱۰ صفحہ ۱۹)
- تعلیم الاسلام کالج میں علمی تقاریر کے سلسلہ میں حضرت مولانا کا خطاب  
(تاریخ احمدیت جلد ۱۰ صفحہ ۶۱)

- فروری ۱۹۴۵ء میں قائم ہونے والی مجلس مذہب و سائنس کے ایڈیشنل نائب صدر  
(تاریخ احمدیت جلد ۱۰ صفحہ ۶۴)
- ۱۹۴۷ء میں قادیان سے انخلا کے لئے مرکزی کمیٹی کے ممبر مقرر ہوئے۔  
(تاریخ احمدیت جلد ۱۱ صفحہ ۶۳ حاشیہ)
- بنیادی حقوق کی کمیٹی کی رپورٹ پر غور و فکر کیلئے مقرر ہونے والی کمیٹی کے ممبر (۱۹۵۰ء)  
(تاریخ احمدیت جلد ۱۲ صفحہ ۲۹۹)
- الجزائرئی نمائندہ احتفال العلماء علامہ محمد بشیر الابرہیمی الجزائرئی کی ربوہ آمد کے موقعہ  
(۵ مئی ۱۹۵۲ء) پر حضرت مولانا نے اہل ربوہ کی نمائندگی میں مقرر مہمان کو خوش آمدید کہا اور  
عربی میں تعارفی تقریر فرمائی۔ جوابی تقریر کے آخر میں الجزائرئی نمائندہ نے کہا ”یہاں میں  
اجنبیت محسوس نہیں کرتا کیونکہ کثرت سے ایسے لوگ موجود ہیں جو عربی زبان مادری زبان کی  
طرح بول سکتے ہیں۔“  
(تاریخ احمدیت جلد ۱۵ صفحہ ۱۱۹-۱۲۰)
- احمد نگر جماعت کے صدر اور پرنسپل جامعہ احمدیہ کے طور پر ۱۹۵۳ء کے فسادات کے دوران  
نمایاں جماعتی خدمات  
(تاریخ احمدیت جلد ۱۶ صفحہ ۱۳۱، ۱۳۲، ۱۳۶)
- ۱۹۵۳ء میں فسادات پنجاب کی تحقیقات کے سلسلہ میں دینی و علمی حوالہ جات و تبصرہ جات کے  
سلسلہ میں خدمات  
(تاریخ احمدیت جلد ۱۶ صفحہ ۳۰۳)
- ۲۸ فروری ۱۹۵۳ء سے حضرت مصلح موعودؑ نے سورہ مریم کے درس کا آغاز کیا۔ حضرت مولانا  
نے اس درس کے نوٹس لکھے جو الفرقان، الفضل اور بدر میں شائع ہوئے۔
- (تاریخ احمدیت جلد ۱۶ صفحہ ۱۹۲)
- ۱۰ مارچ ۱۹۵۴ء کو حضرت مصلح موعودؑ پر قاتلانہ حملہ ہوا۔ اس سانحہ کی تفصیل حضرت مولانا کے  
الفاظ میں الفضل میں شائع ہوئی۔ حضرت مولانا کے کوٹ، پاجامہ اور پگڑی پر بھی پاک خون  
کے قطرات پڑے۔ حملہ کے بعد حضرت مولانا نے حضرت مصلح موعود کو قصر خلافت جاتے وقت  
سہارا دیا۔  
(تاریخ احمدیت جلد ۱۶ صفحہ ۲۳۰)
- جامعۃ المبشرین کی پختہ عمارت کی بنیاد میں حضرت مولانا نے بھی ایک اینٹ رکھی۔  
۲۵ اگست ۱۹۵۴ء  
(تاریخ احمدیت جلد ۱۶ صفحہ ۴۱۸)

O انتخاب خلافت کے متعلق تاریخی ریزولوشن کے سلسلہ میں مجلس مشاورت کے اجلاس میں حضرت مصلح موعودؑ کے ارشاد پر حضرت مولانا نے ریزولوشن پیش کیا۔

(تاریخ احمدیت جلد ۱۹ صفحہ ۱۶۲)

O جلسہ سالانہ قادیان ۱۹۵۶ء میں حضرت مولانا نے حضرت مصلح موعودؑ کا پیغام پڑھ کر سنایا۔

(تاریخ احمدیت جلد ۱۹ صفحہ ۲۳۱)

O احمدیہ انٹرنیشنل پریس ایسوسی ایشن کے صدر۔ ۱۸ اکتوبر ۱۹۵۶ء کو اس کے اجلاس میں حضرت مصلح موعودؑ نے بھی شرکت کی۔

(تاریخ احمدیت جلد ۱۹ صفحہ ۲۳۶)

O الجزائری لیڈر علامہ بشیرالابراہیمی اور احمد بودہ صاحب سے لائل پور میں ملاقات

(تاریخ احمدیت جلد ۱۹ صفحہ ۳۵۵)

O ۲۸ نومبر ۱۹۵۷ء کو ادارۃ المصنفین کا قیام عمل میں آیا۔ حضرت مولانا اس کے ممبران میں شامل تھے۔

(تاریخ احمدیت جلد ۱۹ صفحہ ۵۱۳)

O حضرت مسیح موعود علیہ السلام کی عربی کتب کے اردو ترجمہ کیلئے ایک کمیٹی کا قیام۔ حضرت مولانا اس کے ممبر تھے۔

(تاریخ احمدیت جلد ۱۹ صفحہ ۵۲۰)

O تفسیر صغیر کی نظر ثانی کے کام میں دیگر علماء کے ساتھ حضرت مولانا کی شمولیت

(تاریخ احمدیت جلد ۱۹ صفحہ ۵۳۸)

نوٹ: یہ اشاریہ ابھی نامکمل ہے۔ ۱۹۵۷ء سے ۱۹۷۷ء تک کی خدمات کا ذکر اس میں شامل ہونے والا ہے۔



# ذاتی حالات

۵۵۹	○ پہلی شادی
۵۶۱	○ دوسری شادی
۵۶۸	○ اولاد
۵۸۲	○ بعض ذاتی تحریریں





**پہلی شادی** حضرت مولانا ابوالعطاء صاحب جالندھریؒ کی پہلی شادی آپ کے ماموں حضرت ڈاکٹر محمد ابراہیم صاحبؒ آف سڑوہ ضلع ہوشیار پور کی صاحبزادی زینب بی بی صاحبہ سے ہوئی۔ شادی کی تاریخ ۷۔ دسمبر ۱۹۲۰ء تھی۔ اس وقت آپ کی عمر ۱۶ سال اور آپ کی شریک حیات کی عمر ۱۳ سال تھی۔ یہ سلسلہ ازدواج اہلیہ محترمہ کی وفات تک یعنی ۹ سال کے لگ بھگ جاری رہا۔ اللہ تعالیٰ نے اس مبارک جوڑے کو چار بچے عطاء فرمائے۔

- ۱۔ سب سے بڑی بیٹی امۃ اللہ خورشید صاحبہ (اہلیہ مولوی حکیم خورشید احمد صاحب شاد) جو بعد ازاں رسالہ مصباح کی مدیرہ ہوئیں ۳۷ سال کی عمر میں ۱۹۶۰ء میں وفات پا گئیں۔
- ۲۔ امۃ الرحمن صاحبہ اہلیہ ڈاکٹر عبدالسمیع صاحب مرحوم
- ۳۔ عطاء الرحمن طاہر صاحب
- ۴۔ مبارکہ۔ یہ کم عمری میں ہی فوت ہو گئیں۔

جب عزیزہ مبارکہ کم عمری میں فوت ہوئیں تو حضرت مولانا **حضرت فضل عمرؒ کی دلداری** اس وقت سری نگر میں بسلسلہ تبلیغ مقیم تھے۔ آپ لکھتے ہیں:-

”سری نگر کے قیام کے عرصہ میں مجھے قادیان سے اطلاع ملی کی میری چھوٹی معصوم بچی وفات پا گئی ہے۔ میں نے حضور کی خدمت میں لکھ دیا۔ حضور رضی اللہ عنہ نے جمعہ کی نماز کے بعد بچی کا جنازہ غائب پڑھایا اور خطبہ کے آخر میں فرمایا کہ میرا دستور نہیں کہ چھوٹے بچوں کا جنازہ غائب پڑھاؤں اور یوں ان کے جنازہ غائب کی ضرورت بھی نہیں ہوتی مگر مولوی ابوالعطاء صاحب چونکہ جہاد کی حالت میں ہیں اور ان کی غیر حاضری میں بچی فوت ہوئی ہے اس لئے میں استثنائی طور پر بچی کا جنازہ غائب پڑھاؤں گا۔ اس واقعہ اور ان الفاظ میں شفقت اور دلداری کوٹ کوٹ کر بھری ہوئی ہے۔ آپ کو اپنے خدام کے جذبات کا بے انتہاء خیال ہوتا تھا۔ رَضِيَ اللّٰهُ عَنْهُ وَ رَفَعَ دَرَجَاتِهِ فِي الْجَنَّةِ“۔

(الفرقان فضل عمر نمبر صفحہ ۳۰)

حضرت مولانا کی پہلی اہلیہ محترمہ زینب بیگم صاحبہ ۲۲ سال کی عمر میں تین بچوں کو چھوڑ کر انتقال کر گئیں۔

آپ کے انتقال کی خبر الفضل نے صفحہ اول پر اس طرح شائع کی:-

نہایت افسوس کے ساتھ لکھا جاتا ہے کہ مولوی اللہ دتا صاحب جالندھری مولوی فاضل کی اہلیہ

صاحبہ کا ۱۱ جنوری (۱۹۳۰ء۔ ناقل) طویل علالت کے بعد انتقال ہو گیا۔ اِنَّا لِلّٰہِ وَ اِنَّا اِلَیْہِ رَاجِعُونَ۔ نماز جنازہ حضرت خلیفۃ المسیح الثانی ایدہ اللہ تعالیٰ نے پڑھائی اور مرحومہ مقبرہ بہشتی میں دفن کی گئیں۔ ہمیں اس صدمہ میں مولوی صاحب موصوف اور ان کے خاندان کے ساتھ گہری ہمدردی ہے۔ خدا تعالیٰ انہیں صبر دے۔ احباب مرحومہ کے لئے دعائے مغفرت فرمائیں اور یہ بھی دعا کریں کہ خدا تعالیٰ ان کے تین خورد سال بچوں کو جن کی غور و پرداخت کا سارا ابو جہاب مولوی صاحب موصوف پر آ پڑا ہے، لمبی عمر عطا کرے اور دین کے خدمت گزار بنائے۔

(الفضل ۱۴ جنوری ۱۹۳۰ء صفحہ ۱۲ عنوان مدینۃ المسیح)

اہلیہ اول کے انتقال پر حضرت مولانا نے الفضل میں جو مضمون رقم فرمایا وہ ذیل میں درج ہے۔

**میری بیوی کا افسوسناک انتقال** میری رفیقہ حیات مشکلات و محن میں برابر کی شریک اور مونس و غمخوار دس گیارہ جنوری کی درمیانی شب ٹھیک ۲ بجے

۲۲ سال کی عمر میں اس دنیا سے سدھار گئیں۔ اِنَّا لِلّٰہِ وَ اِنَّا اِلَیْہِ رَاجِعُونَ۔ مرحومہ کی وفات اس کی ذات کے لئے تو بہشت کا دروازہ اور کلید جنت تھی ہاں پسماندگان کے لئے طبعی طور پر رنج و کرب کا موجب ہوئی۔ اَجْرَہُمُ اللّٰہُ۔ مرحومہ بہت سی خوبیوں کی مالک تھی۔ میں مدرسہ احمدیہ کی پانچویں جماعت میں پڑھتا تھا کہ ۷ دسمبر ۱۹۲۰ء کو ہم رشتہ ازدواج میں منسلک ہوئے۔ بعد ازاں نو برس کے عرصہ میں کئی مشکلات آئیں۔ مگر وہ ہمیشہ نہ صرف خود صبر کرتیں بلکہ میری تسلی کا ذریعہ بنتیں۔ اگر کبھی فاقہ بھی کرنا پڑا تو بھی خندہ پیشانی سے برداشت کیا۔ میری تبلیغی ضروریات میں ان کا وجود بے غنیمت تھا۔ سلسلہ کے لئے غیرت تھی اور خدمت دین کا شوق۔ اپنی بساط کے مطابق مالی خدمت کے علاوہ چھوٹے چھوٹے کاموں کے ذریعہ ثواب حاصل کرنے کے درپے رہتی تھیں۔ میں جب کوئی ٹریکٹ وغیرہ شائع کرتا تو بسا اوقات فرمے درست کرنے اور پیک کرنے میں مدد و معاون بنتیں۔ لجنہ اماء اللہ قادیان کی ممبر تھیں۔ اگرچہ خود زیادہ تعلیم یافتہ نہ تھیں مگر اپنے بچوں کے متعلق بہت بلند خیالات رکھتی تھیں۔ قادیان کی مستقل رہائش کے لئے بھی ایک بلند مقام پر وگرام بنا رکھا تھا۔ مگر مشیت ایزدی نے یاوری نہ کی اور قضاء و قدر کا زبردست ہاتھ ہم میں حد فاصل بن گیا۔ اعلیٰ تعلیم حاصل کرنے کا بھی بہت شوق تھا مگر صحت نے اجازت نہ دی۔ طویل اور تکلیف دہ مرض کے باوجود اللہ کا شکر اور حمد و ثناء ان کا وظیفہ تھا۔ کبھی حرف شکایت زبان پر نہ آیا۔ مرحومہ کی یادگار تین بچے ہیں۔ دو لڑکیاں اور ایک لڑکا۔

جہاں میں اپنے احباب سے مرحومہ کی بلندی درجات کے لئے دعا کا طالب ہوں ویسے ہی یہ بھی درخواست کرتا ہوں کہ وہ ان بچوں کی اعلیٰ تعلیم و تربیت اور نیکی و صلاحیت کے لئے بھی دعا کریں۔ اگرچہ ہر بچہ کی صحیح تربیت اللہ تعالیٰ کے فضل سے ہی ہوتی ہے مگر وہ بچے جو آغوشِ مادری سے محروم ہو جائیں وہ خاص طور پر اللہ تعالیٰ کے رحم کے مستحق ہوتے ہیں اور ان کے متعلق ان کے والد کی ذمہ داریاں بہت بڑھ جاتی ہیں۔ اس موقع پر یہ بے انصافی ہوگی اگر میں ان احباب کا شکریہ ادا نہ کروں۔ جنہوں نے دعا کے ذریعہ ہمدردی کی۔ اللہ تعالیٰ ان کو اجر عظیم بخشے۔ ان کی دعائیں مرحومہ کے حق میں بلندی درجات کا موجب ہوں گی اور وہ بزرگ جو علاوہ دعا کے طبی امداد بھی دیتے رہے وہ خاص شکریہ کے مستحق ہیں۔ جن میں سے جناب ماسٹر محمد طفیل خان صاحب مدرسہ احمدیہ، جناب ڈاکٹر حشمت اللہ صاحب، جناب ڈاکٹر نور محمد صاحب لاہور، جناب ڈاکٹر فضل کریم صاحب اور جناب بھائی محمود صاحب مالک احمدیہ میڈیکل ہال قادیان خاص طور پر قابل ذکر ہیں۔ جَزَاهُمْ اللّٰهُ اَحْسَنَ الْجَزَاءِ۔

خاکسار طالب دعا

اللہ دتا جالندھری قادیان

(الفضل ۱۷ جنوری ۱۹۳۰ء صفحہ ۲)

۱۹۲۷ء سے باضابطہ طور پر اور اس سے بھی چند سال قبل غیر رسمی طور پر حضرت مولانا دوسری شادی کی خدمات دینیہ کا سلسلہ شروع ہو چکا تھا اور مناظروں میں آپ کی دھاک بیٹھ چکی تھی۔ ۱۹۳۰ء میں جب آپ کی اہلیہ اولیٰ کی وفات ہوئی تو اس وقت اگرچہ آپ کی عمر صرف ۲۶ سال تھی مگر آپ کی شہرت جماعت میں اور دیگر شہروں میں پھیل چکی تھی۔ اس عالم میں گویا آپ حضرت مدینۃ المسیح الثانی رضی اللہ عنہ کی نظروں میں آچکے تھے اور آپ کی خصوصی توجہات کا مورد بن چکے تھے لہذا آپ کی دوسری شادی کے لئے حضرت فضل عمرؒ نے خود شفقت فرمائی۔ یہ پُر لطف داستان بھی حضرت مولانا کی زبانی سنئے۔ الفرقان کے فضل عمرؒ نمبر میں حضرت فضل عمرؒ کے الطاف کریمانہ کے ضمن میں آپ نے یہ تفصیل بھی رقم فرمائیں۔ حضرت مولانا لکھتے ہیں۔

”آئیے اب آپ ہمارے امام ہمام رضی اللہ عنہ کی اس شفقت و میری شادی کیلئے تحریک الفت کو بھی ملاحظہ فرمائیں جو حضورؐ نے اس ناچیز خادم کے ساتھ محض

ایک نجی معاملہ میں فرمائی۔



میری پہلی مرحومہ بیوی کی وفات کے بعد سیدنا حضرت امیر المومنین خلیفۃ المسیح الثانی رضی اللہ عنہ نے از خود اپنے ہاتھ سے میری موجودہ بیوی کے والد مرحوم حضرت مولوی محمد عبداللہ صاحب بوتالوئی کو (جوان دنوں سرگودھا میں محکمہ نہریں ملازم تھے) مندرجہ ذیل خط تحریر فرمایا:-

أَعُوذُ بِاللَّهِ مِنَ الشَّيْطَانِ الرَّجِيمِ      بِسْمِ اللَّهِ الرَّحْمَنِ الرَّحِيمِ

قادیان ۱۷ جون ۱۹۳۰ء

السلام علیکم ورحمۃ اللہ

مکرمی!

آپ کے ہاں ایک رشتہ ہے اور مولوی اللہ دتا صاحب کو بھی اس وقت رشتہ کی ضرورت ہے۔ آپ کو مولوی صاحب کا اخلاص اور ان کی نیکی معلوم ہی ہے۔ وہ بہت ہونہار نوجوان اور اللہ تعالیٰ کے فضل سے بہت ترقی کرنے والے ہیں۔ اگر آپ پسند فرمائیں تو میں انہیں اس رشتہ کی تحریک کروں۔ امید ہے کہ آپ بہت جلد اس امر کے متعلق مجھے اطلاع دے کر ممنون فرمائیں گے۔

والسلام

خاکسار

مرزا محمود احمد

اللہ! اللہ! کتنی محبت اور ہمدردی ہے اور کس طرح اپنے ادنیٰ ترین خادموں کی حوصلہ افزائی اور دلداری کی جاتی ہے۔ حضورؐ کی آخری بیماری میں جب خاکسار زیارت کے لئے جاتا اور برادر م مولوی عبدالرحمن صاحب انور پرائیویٹ سیکرٹری پاس ہوتے تو حضور تبسم فرماتے ہوئے ازراہ مزاح ضرور پوچھتے کہ مولوی صاحب! انور صاحب سے آپ کی کیا رشتہ داری ہے؟ میں بھی عرض کرتا کہ یہ سب رشتہ داری حضور نے ہی بنائی ہے اور حضور خوب جانتے ہیں۔ (الفرقان فضل عمر نمبر صفحہ ۲۲ تا ۲۴)

سیدنا حضرت فضل عمر رضی اللہ عنہ کی طرف سے اس رشتہ کی تحریک ہونے پر حضرت مولانا محمد عبداللہ صاحب بوتالوئی نے اپنی صاحبزادی محترمہ سعیدہ بیگم صاحبہ کو اس رشتہ کی رائے حاصل کرنے کے لئے لکھا۔ احمدیت نے اسلام کا جو حقیقی تصور پیش کیا ہے اس کا ایک شاندار نمونہ اس رشتہ کے تعبیر میں نظر آتا ہے۔ وہ اس طرح کہ باوجودیکہ حضرت مولانا نہایت کم عمری میں ہی نیکی اور سعادت کے مرتبہ پر فائز ہو چکے تھے اور خدمت دین کے میدان میں ایک نمایاں شہسوار کے طور سامنے آ چکے تھے اور آپ سے تعلق زوجیت قائم کرنا کسی بھی احمدی خاتون کے لئے سراسر وجہ افتخار ہوتا لیکن اس کے باوجود

باپ نے اپنی بیٹی کی رائے معلوم کرتے ہوئے یہ بات واضح کر دی کہ ہرگز کسی قسم کا جبر خود پر محسوس نہ کرنا۔ اس میں بین السطور ایک احمدی خاتون کو یہ بھی بتا دیا گیا تھا کہ بے شک امام وقت کی طرف سے رشتہ کا تعین بے حد برکتوں اور سعادتوں کا منبع ہوتا ہے لیکن فیصلہ بہر حال ہر احمدی خاتون کا اپنا ہے۔ اور اس میں اسے کسی قسم کے دباؤ کے بغیر فیصلہ کرنا ضروری ہے۔

چنانچہ نیک بخت اور سعید فطرت خاتون نے اپنی زندگی کا نہایت اہم فیصلہ بالکل درست اور صحیح کیا اور ایک عظیم خادم دین کی رفیقہ حیات بننے کا فیصلہ کر کے تاریخ میں اپنا نام ہمیشہ کے لئے محفوظ کر لیا۔ اس نیک بخت خاتون نے اس رشتہ پر آمادگی میں بھی اپنی نیکی اور سعادت کا بھرپور مظاہرہ کیا اور رشتہ کے اقرار میں یہ نہیں کہا کہ میری رائے بھی یہی ہے یا میں اپنے باپ کی رائے سے اتفاق کرتی ہوں بلکہ ایک مخلص اور مومنہ احمدی خاتون ہونے کا اظہار یوں کیا کہ لکھا۔

”مجھے حضرت صاحب کا حکم سر آنکھوں پر منظور ہے“

(الفرقان ربوہ دسمبر ۱۹۵۹ء صفحہ ۵)

حضرت مولوی محمد عبداللہ صاحب بوتالویؒ نے اس رشتہ کے لئے اپنے بیٹے محترم مولانا عبدالرحمن انور صاحب (جو بعد میں حضرت خلیفۃ المسیح الثانی کے پرائیویٹ سیکرٹری کے طور پر لمبا عرصہ کام کرتے رہے) کو بھی خط لکھا جنہوں نے اپنی رضامندی کا فوری اظہار فرمایا۔ محترم مولانا عبدالرحمن انور صاحب تحریر فرماتے ہیں۔

”اللہ تعالیٰ نے اپنے فضل و کرم سے حضرت مولوی صاحب کے ساتھ قرابت داری کا تعلق بھی قائم فرمایا۔ جب مولوی صاحب کی اہلیہ اول کی وفات ہوئی تو حضرت خلیفۃ المسیح الثانی رضی اللہ عنہ کو حضرت اماں جان کے ذریعے علم ہوا کہ میری چھوٹی ہمشیرہ عزیزہ سعیدہ بیگم قابل شادی ہیں تو حضور نے مکرم والد صاحب محترم مولوی محمد عبداللہ صاحب بوتالویؒ کو اپنے ہاتھ سے اس بارہ میں لکھا جس کی نقل مکرم والد صاحب نے خاکسار کو ۲۰۔ جون ۱۹۳۰ء کو ارسال کی.....

اس پر مکرم والد صاحب نے مجھے خط لکھا کہ اگرچہ اس سے قبل میں خود اس رشتہ کے بارہ میں آپ سے دریافت کرنے والا تھا لیکن اب یہ تحریک اس عظیم الشان انسان کی طرف سے ہے جس کے سامنے اپنے رسمی اور دنیاوی خیالات خام کا پیش کرنا سوء ادب اور خلاف احکام خدا و رسول ﷺ ہے اس واسطے میں اب عذر لنگ پیش کرنے کی ضرورت نہیں سمجھتا البتہ اس کے سوا اگر کوئی اور امر قابل اظہار ہو

تو وہ عرض کیا جاسکتا ہے۔ میں اپنے خیال میں سعادت اور خوش نصیبی سمجھتا ہوں کہ حضرت صاحب کی نظر عنایت مجھ پر اور میری اولاد پر ہو۔ بہر حال اس بارہ میں آپ سے مشورہ کرنا اور ہمیشہ صاحبہ کا خیال معلوم کرنا ضروری سمجھتا ہوں تاکہ جلد حضرت صاحب کو جواب عرض کر سکوں..... عزیزہ سعیدہ سے بھی پوچھوں گا۔ کیا آپ بتا سکتے ہیں کہ ان کی کیا اولاد ہے؟

خاکسار

محمد عبداللہ

چنانچہ مکرم والد صاحب نے اس رشتہ کی منظوری کی اطلاع حضور کی خدمت میں بھجوا دی اور یہ رشتہ واقعی اللہ تعالیٰ کے فضل سے بہت بابرکت ثابت ہوا۔ فالحمد للہ

بعد ازاں جب جلد ہی رخصتانہ کا موقع پیش آیا تو حضور خود دعا کے لئے اور تقریب رخصتانہ حضرت اماں جان رضی اللہ عنہا، حضرت سیدہ ام ناصر اور سیدہ ام طاہر ہمارے ہاں تشریف لائیں۔ اور بڑی دلچسپی لی اور دعاؤں سے نوازا۔ حضور کو جب علم ہوا کہ ہمارے بعض رشتہ دار اس موقع پر کوئی فتنہ کھڑا کرنا چاہتے ہیں تو حضور نے فرمایا کہ ان حالات میں حضور خود پیدل دارالشمس تشریف لے جاتے ہیں اور عزیزہ سعیدہ بیگم کو حضور کی کار میں بٹھا کر مکرم مولوی صاحب کے گھر پہنچا دیا جائے لیکن جیسا کہ نذیر احمد صاحب ڈرائیور نے ذکر کیا ہے کہ انہوں نے عرض کی کہ حضور کے پیدل جانے کی ضرورت نہیں۔ پہلے وہ حضور کو دارالشمس پہنچا آتا ہے۔ دس پندرہ منٹ کی تو بات ہے۔ پھر ان کو محلہ دارالعلوم میں چھوڑ آؤں گا۔

چنانچہ حضور نے منظور فرمالیا اور حضور کو مع اہل خانہ گھر چھوڑنے کے بعد نذیر احمد کار لے کر آیا جس میں بحفاظت عزیزہ کو مکرم مولوی صاحب کے ہاں پہنچایا اور کسی کو کوئی شرارت کرنے کی جرأت بھی نہیں ہوئی۔ اس طرح خدا تعالیٰ نے بعض مخالفین کی شرارتوں سے محفوظ رکھا اور حضور کی خاص توجہ سے یہ انتظام رخصتانہ انجام پذیر ہوا۔“

(ماہنامہ تحریک جدید ربوہ دسمبر ۱۹۸۳ء صفحہ ۴، ۵)

محترم حافظ قدرت اللہ صاحب مرحوم سابق امیر و مبلغ انچارج ہالینڈ و مبلغ انڈونیشیا، انگلستان جو حضرت مولانا کی دوسری اہلیہ محترمہ کے بھائی تھے، لکھتے ہیں۔

”حضرت مولانا ابوالعطاء صاحب جن خوبیوں اور قابلیتوں کے حامل تھے وہ کسی تعارف کی محتاج نہیں۔ جب سب ہم نے ہوش سنبھالا ہے ان کی شخصیت جماعت میں ایک نمایاں مقام کی حامل رہی ہے۔ آپ کی تحریرات سے اور آپ کے مناظروں وغیرہ سے ہمیں اکثر لطف اندوز ہونے کے مواقع

میسر آتے رہے مگر ۱۹۳۰ء میں جب یہ عاجز غالباً مدرسہ احمدیہ قادیان کی پہلی کلاس کا طالب علم تھا آپ سے جو خاص تعلق قائم ہوا اور رشتہ داری کا جو قرب حاصل ہوا اس کا خوشگوار سلسلہ ان کے آخری دم تک جاری رہا۔ اس خاص تعلق کی ابتداء یوں ہوئی۔

ایک روز کی بات ہے کہ میرے والد محترم حضرت مولوی محمد عبداللہ صاحب بوتالویؒ (پریذیڈنٹ جماعت احمدیہ سرگودھا) نے حضرت مصلح موعودؑ کا اپنے ہاتھ کا لکھا ہوا خط مشورہ اور دعا کی غرض سے مجھے دکھایا۔ اس میں حضور اقدسؐ نے حضرت مولانا ابوالعطاء صاحب کے لئے آپ کی دختر نیک اختر یعنی ہمیشہ محترمہ سعیدہ بیگم کا رشتہ تجویز فرمایا تھا۔ والد صاحب محترم نے وہ خط مجھے مشورہ کے لئے تو کیا دکھانا تھا اصل مقصد تو ان کا دعا ہی تھا۔ حضور کو دراصل ابا جان محترم مولوی محمد عبداللہ صاحب بوتالویؒ سے قریبی تعلق تھا اور حضور نے اسی بے تکلفانہ تعلق کی بناء پر ہی یہ خط بھی لکھا تھا۔ ایک طرف حضور کا ارشاد اور دوسری طرف مولانا ابوالعطاء صاحب جیسے خادم سلسلہ کو جو قدردانی اس وقت بھی جماعت میں حاصل تھی وہ کبھی کسی سے پوشیدہ نہیں۔ چنانچہ حضور اقدسؐ کی اس مبارک تجویز پر والد صاحب محترم نے دعاؤں کے بعد لازماً مثبت ہی جواب ارسال فرمادیا اور اس طرح یہ رشتہ طے ہو گیا۔

روزنامہ الفضل قادیان نے حضرت مولانا کے نکاح ثانی، رخصتانہ اور دعوت ولیمہ کی مندرجہ ذیل خبریں شائع کیں۔

۱۲ اگست بعد از نماز عصر حضرت خلیفۃ المسیح الثانی ایدہ اللہ تعالیٰ نے مولوی اللہ دتا صاحب جالندھری کا نکاح سعیدہ بیگم صاحبہ بنت مولوی محمد عبداللہ صاحب بوتالوی کے ساتھ پانچ سو روپیہ مہر پر پڑھا۔ اللہ تعالیٰ مبارک کرے۔

(الفضل ۱۶ اگست ۱۹۳۰ء صفحہ اول زیر عنوان مدینۃ المسیح)

۲۹ نومبر مولوی اللہ دتا صاحب مولوی فاضل کا رخصتانہ ہوا۔ حضرت خلیفۃ المسیح الثانی ایدہ اللہ نے بھی اس تقریب میں شمولیت فرمائی۔ سارے اصحاب منشی محمد عبداللہ صاحب بوتالوی کے گھر تشریف لے گئے۔ چائے اور مٹھائی سے منشی صاحب نے تواضع کی۔ ۳۰ غ نومبر کو مولوی صاحب نے دعوت ولیمہ دی۔

(الفضل ۲ دسمبر ۱۹۳۰ء صفحہ اول زیر عنوان مدینۃ المسیح)



مناسب معلوم ہوتا ہے کہ اس موقع پر حضرت مولانا کی شادی کے حوالہ سے ایک بہت ہی نادر اور ایمان افروز روایت بیان کی جائے جو حضرت اماں جان رضی اللہ عنہا اور حضرت مصلح موعودؑ کی شفقت و محبت پر خوب روشنی ڈالتی ہے۔ پہلے ذکر ہو چکا ہے کہ اس رشتہ کی تجویز حضرت اماں جانؑ کے کہنے پر حضرت مصلح موعودؑ نے فرمائی تھی۔ حضرت مولاناؑ کے ایک شاگرد مکرم پروفیسر محمد سلطان اکبر صاحب سابق صدر شعبہ عربی گورنمنٹ تعلیم الاسلام کالج و سابق استاذ جامعہ احمدیہ ربوہ روایت کرتے ہیں کہ:-

”ایک دفعہ آپ (حضرت مولانا۔ ناقل) ربوہ سے کسی تربیتی دورہ پر ہمارے چک نمبر ۳۵ جنوبی سرگودھا تشریف لے گئے۔ رشتوں کی بات چلی کسی دوست نے سوال کیا کہ کیا شادی سے پہلے اپنی ہونے والی بیوی کو دیکھنا جائز ہے یا نہیں؟ آپ نے فرمایا: احادیث کی رو سے ایسا جائز ہے۔ پھر اس ضمن میں اپنا واقعہ سنایا کہ جب آپ کی پہلی بیوی وفات پا گئیں تو حضرت خلیفۃ المسیح الثانی رضی اللہ عنہ نے ازراہ شفقت و محبت آپ کے لئے محترم مولانا عبدالرحمن انور صاحب کی ہمشیرہ محترمہ کا رشتہ تجویز فرمایا۔ آپؑ نے حضور سے اپنے خادمانہ تعلق کی بناء پر عرض کیا کہ میں اپنی ہونے والی بیوی کو دیکھنا چاہتا ہوں۔ اس پر حضور خاموش ہو گئے اور اندرون خانہ جا کر حضرت اماں جان رضی اللہ عنہا سے عرض کیا کہ اللہ دیتا اپنی ہونے والی بیوی کو دیکھنا چاہتا ہے تو کیا کرنا چاہئے۔ ہو سکتا ہے کہ لڑکی والے ایسا کرنے میں تردد محسوس کریں۔ حضرت اماں جان رضی اللہ عنہا نے حضور سے فرمایا: جا کر اسے میری طرف سے کہہ دیں کہ میں اس کی ماں ہوں مجھ پر اعتبار کرے۔ لڑکی شکل و صورت کے لحاظ سے اپنے بھائی عبدالرحمن انور سے مشابہہ ہے۔ حضرت مولانا نے فرمایا: اس پر میں خاموش ہو گیا اور اپنا مطالبہ چھوڑ دیا۔“

چنانچہ اس مبارک خاتون کے بطن سے جس کا رشتہ حضرت فضل عمرؑ اور حضرت اماں جانؑ جیسی دو بابرکت ہستیوں نے تجویز کیا تھا، وہ اولاد پیدا ہوئی جو خدمت دین کے میدان میں نامور ہوئی۔ اللہ تعالیٰ ہر احمدی نو جوان کو نیک رفیقہ حیات عطا کرے۔ آمین“

حضرت مولانا نے حیاۃ الی العطاء کے تحت ”انعامات الہیہ کا کچھ نیک بیوی۔ اللہ کا احسان“ تذکرہ کے زیر عنوان اپنی پہلی اہلیہ کی وفات اور پھر اہلیہ ثانیہ سے عقد کا ذکر یوں فرمایا:-

”اب میں اجمالی طور پر رب کریم کے ان احسانوں کا ذکر کرتا ہوں جو اس نے مجھ پر میری اولاد

کے لحاظ سے فرمائے ہیں۔ اللہ تعالیٰ نے مجھ کو میری پہلی اہلیہ محترمہ زینب بیگم صاحبہ مرحومہ سے دو بچیاں اور ایک فرزند عطا فرمایا۔ عزیزہ امۃ اللہ خورشید مرحومہ میری سب سے بڑی اور قابل بیٹی تھی۔ اللہ تعالیٰ نے اسے نوازا۔ وہ ساہا سال تک لجنہ اماء اللہ مرکزیہ کی رکن رہی اور اسے ایک لمبے عرصہ تک مستورات کے مرکزی رسالہ ”مصباح“ کی ادارت کے فرائض ادا کرنے کا موقع ملا۔ ان کی شادی عزیزم مولوی حکیم خورشید احمد صاحب شاد و واقف زندگی کے ساتھ ہوئی تھی۔ میری یہ نہایت پیاری بیٹی ۱۹۶۰ء میں وفات پا کر بہشتی مقبرہ ربوہ میں مدفون ہے۔ اللہ تعالیٰ اس کے مزار پر ہمیشہ برکات نازل فرماتا رہے۔ اللھم آمین۔

میری زوجہ اولیٰ محترمہ زینب بیگم صاحبہ نے میری طالب علمی کا زمانہ اور ابتدائی خدمت دین کے مالی تنگی کے سال بڑے ہی خلوص اور پوری قربانی کے ساتھ میرے ساتھ بسر کئے۔ وہ شروع ۱۹۳۰ء میں اس دار فانی سے کوچ کر کے بہشتی مقبرہ قادیان میں دفن ہوئیں۔ جَزَاهَا اللّٰهُ خَيْرًا وَّرَفَعَ دَرَجَاتِهَا فِي الْجَنَّةِ الْعُلْيَا!

نیک بیوی اللہ تعالیٰ کا بڑا احسان ہوتا ہے۔ میری پہلی ایثار پیشہ بیوی کی وفات کے بعد بے ماں کے تین چھوٹے بچوں کی پرورش کا بھی بڑا سوال تھا۔ اللہ تعالیٰ نے حضرت خلیفۃ المسیح الثانی رضی اللہ عنہ کے دل میں ڈالا اور آپ نے خود تحریک فرما کر حضرت مولوی محمد عبداللہ صاحب بوتالوی مرحوم کی صاحبزادی محترمہ سعیدہ بیگم صاحبہ سے میرا نکاح پڑھا۔ آخر نومبر ۱۹۳۰ء سے اب تک میری دوسری اہلیہ محترمہ ہر عسر و یسر میں نہایت خلوص اور محبت سے میرے ساتھ ہیں۔ اللہ تعالیٰ ان کی عمر میں برکت دے۔ آمین!

میری موجودہ بیوی نے میرے پہلے تینوں بچوں، تینوں بھائیوں، دو بہنوں کو میری والدہ مرحومہ کی زیر نگرانی اس محبت سے پالا کہ بیگانگت کا احساس مفقود رہا۔ اس عرصہ میں میں چار پانچ سال تک بلاد عربیہ میں بھی رہا۔ اللہ تعالیٰ نے مجھے میری دوسری اہلیہ محترمہ سے تین لڑکے اور پانچ لڑکیاں عطا کی ہیں۔ اس طرح اس وقت میری کل زندہ اولاد چھ لڑکیاں اور چار لڑکے ہیں۔ اللہ تعالیٰ کے فضل سے سب تعلیم یافتہ ہیں اور سوائے ایک بچی کے سب شادی شدہ اور صاحب اولاد ہیں۔ بڑی لڑکی عزیزہ امۃ الرحمن صاحبہ ہیں جو محترم ڈاکٹر عبدالسمیع صاحب اسسٹنٹ ہیلتھ ڈائریکٹر کوئٹہ کی اہلیہ صاحبہ ہیں۔ میری دوسری زندہ لڑکی عزیزہ امۃ الباسط ایاز ہیں جن کی شادی عزیزم چوہدری افتخار احمد ایاز ایجوکیشن

آفیسر تنزانیہ مشرقی افریقہ سے ہوئی ہے۔ تیسری بچی عزیزہ امۃ الحبیب جاوید ہیں جو عزیزم میاں محمد اسلم صاحب جاوید لندن کی اہلیہ ہیں۔ چوتھی بچی عزیزہ امۃ الحکیم لہیقہ ہیں جو عزیزم قاضی منیر احمد صاحب منیب واقف زندگی ٹیچر احمد یہ سکول کمپالہ یوگنڈا کی اہلیہ ہیں۔ پانچویں بیٹی عزیزہ امۃ السمع صاحبہ راشدہ ہیں جو عزیزم ملک منصور احمد صاحب عمر مبلغ اسلام مغربی جرمنی کی اہلیہ ہیں چھٹی بیٹی عزیزہ امۃ الرفیق طاہرہ ہیں جو اللہ تعالیٰ کے فضل سے آج ہی بی اے میں اعلیٰ نمبروں میں کامیاب ہوئی ہے۔ الحمد للہ!

(الفرقان اپریل ۱۹۷۵ء صفحہ ۴۵)

## اولاد

حضرت مولانا ابوالعطاء صاحب جالندھریؒ کو اللہ تعالیٰ نے اپنے فضل سے جو اولاد عطا فرمائی اس کا ایک تفصیلی نقشہ اس کتاب میں شامل ہے۔ دو بیٹیاں کم سنی میں فوت ہو گئیں۔ باقی اولاد کا مختصر تعارف حسب ذیل ہے۔

آپ حضرت مولانا کی سب سے بڑی بیٹی تھیں جو بجا طور پر

**۱۔ محترمہ امۃ اللہ خورشید صاحبہ** اپنی نمایاں خدمت دین کی وجہ سے حضرت مولانا کو بہت عزیز تھیں۔ افسوس کہ آپ حضرت مولانا کی زندگی میں ہی ۲۶ ستمبر ۱۹۶۰ء کو وفات پا گئیں۔ آپ کے بارہ میں تالیف ہذا میں تفصیلی قدرے نوٹ دوسرے مقام پر درج ہے۔

آپ قادیان میں پیدا ہوئیں۔ سکول کی تعلیم کے بعد لجنہ اماء اللہ

**۲۔ محترمہ امۃ الرحمن صاحبہ** کے تحت دینی تعلیم کے حصول کا موقع ملا بعد ازاں مکرم ڈاکٹر عبد السمع صاحب ایم۔ بی۔ بی۔ ایس ابن مکرم ڈاکٹر عبدالغنی صاحب انبالوی سے آپ کی شادی ہوئی۔ اللہ تعالیٰ نے آپ کو تین بیٹے اور آٹھ بیٹیاں عطاء فرمائیں اس وقت آپ حضرت مولانا کی زندہ اولاد میں سب سے بڑی ہیں اور آج کل لاہور میں مقیم ہیں۔

آپ نے مدرسہ احمدیہ اور

**۳۔ محترم عطاء الرحمن صاحب طاہر مولوی فاضل** جامعہ احمدیہ قادیان سے دینی

تعلیم پانے کے بعد پنجاب یونیورسٹی سے مولوی فاضل کا امتحان امتیاز سے پاس کیا اور یونیورسٹی میں دوسری پوزیشن حاصل کی۔ آپ ۱۹۶۴ء میں حلقہ ہاؤسنگ سوسائٹی (P-E-C-H) کراچی کے سیکرٹری مال منتخب ہوئے۔ تین برس تک اس عہدہ پر کام کرنے کے بعد ۱۹۶۷ء سے اب تک حلقہ سوسائٹی کے

صدر کے طور پر خدمت بجالانے کی توفیق پارہے ہیں۔ آپ کی شادی ماموں زاد محترمہ امۃ الہادی صاحبہ بنت محترم ملک محمد مستقیم صاحب ایڈووکیٹ آف ساہیوال سے ہوئی۔ اللہ تعالیٰ نے آپ کو دو بیٹیوں سے نوازا۔ ۱۹۹۵ء میں ان کی وفات کے بعد ۲۰۰۰ء میں طاہر صاحب کی دوسری شادی محترمہ سیدہ شاہدہ کو سم صاحبہ آف لاہور سے ہوئی۔

۴۔ محترم عطاء الکریم صاحب شاہد بی۔ اے، فاضل عربی، شاہد وقف کی اور پھر ۱۹۶۰ء میں زندگی

جامعہ احمدیہ سے فارغ التحصیل ہونے کے بعد مظفر آباد (آزاد کشمیر) مری، کیمبل پور، ملتان اور گجرات میں بطور مربی سلسلہ فرائض کی انجام دہی کے بعد لائبریا (مغربی افریقہ) میں ساڑھے تین برس تک امیر و مشنری انچارج رہے۔ ۱۹۸۰ء میں واپسی پر خلافت ثالثہ کے آخر اور خلافت رابعہ کے شروع میں دفتر پرائیویٹ سیکرٹری میں متعین رہے۔ بعد ازاں مختلف مرکزی اداروں میں مفوضہ فرائض انجام دینے کی توفیق ملی۔ ریٹائرمنٹ کے بعد آج کل انگلستان میں رہائش پذیر ہیں۔ آپ کی شادی محترمہ امۃ الباسط شاہد صاحبہ بنت حضرت قاضی عبدالسلام صاحب بھٹی سے ہوئی۔ موصوفہ نے مظفر آباد اور چکار (آزاد کشمیر) میں لجنہ اماء اللہ قائم کی۔ آپ نے صدر لجنہ اماء اللہ مظفر آباد، جنرل سیکرٹری لجنہ کیمبل پور اور سالہا سال لجنہ دارالصدر شرقی الف ربوہ میں مختلف عہدوں پر خدمت کی سعادت پائی۔ اللہ تعالیٰ نے آپ کو ایک بیٹی اور دو فرزند عطا فرمائے۔

۵۔ محترم عطاء الرحیم صاحب حامد بی۔ اے، بی ایڈ ۱۹۸۰ء) سیرالیون کے آپ کو چودہ برس (۱۹۶۶ء تا

مختلف احمدیہ سکولز میں بطور ٹیچر خدمات بجالانے کی توفیق ملی۔ جن میں سے پہلے تین سال آپ تحریک جدید کے تحت بطور واقف ٹیچر یہ خدمات بجالاتے رہے۔ بعد ازاں کچھ عرصہ نائیجیریا میں پرائیویٹ ملازمت کے بعد ۱۹۸۶ء میں مع اہل و عیال امریکہ چلے گئے۔ اب وہاں ان کا اپنا کاروبار ہے اور وہیں مقیم ہیں۔ موصوف کی شادی اپنی پھوپھی زاد محترمہ عابدہ سلطانہ صاحبہ بنت مکرم میاں محمد حنیف صاحب ربوہ کے ساتھ انجام پائی۔ اللہ تعالیٰ نے آپ کو ایک بیٹی اور تین بیٹوں سے نوازا ہے۔

۶۔ محترمہ امۃ الباسط ایاز صاحبہ چند سال لندن میں اپنے حلقہ کی لجنہ اماء اللہ کی صدر رہیں۔ جماعتی رسائل میں مضامین لکھتی ہیں۔ افریقہ



## تفصیل اولاد و احفاد حضرت مولانا ابوالعطاء جالندھری رحمہ اللہ تعالیٰ

حضرت مولانا ابوالعطاء جالندھری رحمہ اللہ تعالیٰ ابن حضرت میاں امام الدین صاحب رضی اللہ عنہ  
پہلی شادی - زینب بیگم بنت حضرت ڈاکٹر محمد ابراہیم صاحب آف سڑوہ  
(۱) امۃ اللہ بیگم (۲) امۃ الرحمن (۳) عطاء الرحمن طاہر (۴) مبارکہ

(۱) امۃ اللہ بیگم (مولوی حکیم خورشید احمد شاد صاحب)

(۲) امۃ الرحمن (ڈاکٹر عبد السمیع صاحب ابن بابو عبد الغنی صاحب انبالوی)  
امۃ الجبار سمیع عبد البصیر سمیع امۃ النصیر سمیع امۃ السلام سمیع عبد الرقیق سمیع عبد اللطیف سمیع امۃ المصور سمیع امۃ الجمیل سمیع امۃ الرزاق سمیع امۃ الشافی سمیع امۃ العظیم سمیع

<p>ڈاکٹر امۃ النصیر (ڈاکٹر میجر محمد اسلم)</p> <p>عبدالباقی سمیع محمد انور سمیع</p>	<p>عبد البصیر سمیع (ڈاکٹر فریدہ یوسف)</p> <p>طارق بصیر سمیع موسیٰ بصیر سمیع طلحہ بصیر سمیع</p>	<p>ڈاکٹر امۃ الجبار سمیع (نیاز مصباح خان)</p> <p>نیاز عالمگیر خان</p>
<p>ڈاکٹر عبد اللطیف سمیع (ڈاکٹر فرحانہ مختار)</p> <p>فرہاد احمد سمیع فاریہ لطیف ہانیہ لطیف</p>	<p>ڈاکٹر عبد الرقیق سمیع (ڈاکٹر امۃ القدوس)</p> <p>شہزاد احمد سمیع دانیال احمد سمیع حزقیل احمد سمیع</p>	<p>ڈاکٹر امۃ السلام سمیع (پیر بشارت احمد)</p> <p>نداء بشارت احمد صباحت احمد</p>
<p>ڈاکٹر امۃ الرزاق سمیع (ڈاکٹر علی کارمائیکل)</p> <p>زرتشت سمیع کارمائیکل فتاحہ کارمائیکل</p>	<p>ڈاکٹر امۃ الجمیل سمیع (اکرم مانگٹ)</p> <p>حماد احمد مبارز مانگٹ</p>	<p>ڈاکٹر امۃ المصور سمیع (ڈاکٹر مسعود احمد ملک)</p> <p>نفر احمد ملک</p>
<p>امۃ العظیم سمیع (نسیم احمد ڈانچ)</p> <p>امۃ الرفع</p>	<p>ڈاکٹر امۃ الشافی سمیع (ڈاکٹر طاہر محمود)</p> <p>مبارز محمود عروسہ سمیع</p>	

(۳) عطاء الرحمن طاہر  
پہلی شادی - امۃ الہادی بنت ملک محمد مستقیم ایڈووکیٹ دوسری شادی - شاہدہ کوسم شاہ بنت سید یعقوب احمد شاہ صاحب  
طیبہ (داؤد احمد) طاہرہ (وسیم احمد)  
ناعمہ نصرت یسریٰ انیلہ راضیہ

(۴) مبارکہ (کم عمری میں ہی وفات پا گئیں)

## تفصیل اولاد و احفاد حضرت مولانا ابوالعطاء جالندھری رحمہ اللہ تعالیٰ

حضرت مولانا ابوالعطاء جالندھری رحمہ اللہ تعالیٰ ابن حضرت میاں امام الدین صاحب رضی اللہ عنہ

دوسری شادی - سعیدہ بیگم بنت مولوی محمد عبداللہ صاحب بوتالوی رضی اللہ عنہ

(۱) عطاء الکریم شاہد (۲) عطاء الرحیم حامد (۳) امۃ الباسط (۴) عطاء الحجیب راشد (۵) امۃ الحکیم (۶) امۃ الحجیب (۷) امۃ الحکیم لئیقہ (۸) امۃ السیم (۹) امۃ الریفیق

(۱) عطاء الکریم شاہد (امۃ الباسط بنت قاضی عبدالسلام بھٹی صاحب)

امۃ الواسع (ولید احمد کھوکھر) ڈاکٹر عطاء الحجیب خالد (امۃ النور) عطاء الاعلیٰ ظفر (عطیہ ساجدہ)

طارق احمد ولید عطیہ الرب حماد احمد توحید احمد ذی شان احمد ہانیہ دانیہ سائرہ نوشیروان احمد امۃ الکافی عمار محمود

(۲) عطاء الرحیم حامد (عابدہ سلطانہ بنت ملک محمد حنیف صاحب)

مبارکہ ریحانہ (سیف الرحمن) عطاء العزیز (راضیہ) عطاء الحی (قرۃ العین) عطاء الباری

مانزہ نوید الرحمن ثانیہ زہراء حاشر احمد عطاء النور

(۳) امۃ الباسط (ڈاکٹر افتخار احمد ایاز ابن چوہدری مختار احمد صاحب ایاز)

امۃ الرفع (شاہد احمد عباسی) امۃ الحکیم بشری (عبداللہ جھنگور) انصار احمد امۃ القدوس (صباح الدین شمس) امۃ الحسب (خلیل احمد) سعیدہ

ثناء ارم عادل زینا

(۴) عطاء الحجیب راشد (قانتہ شاہدہ بنت خالص صاحب قاضی محمد رشید صاحب)

عطیہ صادقہ (مقصود الحق) عطیہ بشری (مودود احمد بھٹی) عطیہ ساجدہ (عطاء السید علی ظفر) عطاء المنعم

رضاء الحق عافیہ فیضیہ امۃ المصور عطاء الودود نوشیروان احمد امۃ الکافی عمار محمود

(۵) امۃ الحکیم (چھوٹی عمر میں وفات)

(۶) امۃ الحجیب (محمد اسلم جاوید ابن میاں محمد عالم صاحب)

عبدالمومن (عائشہ) عطیہ النور (شعیب اکمل) عطیہ العزیز روزی (فضل احمد) مریم (طارق احمد چوہدری) صباح السلام (علی خان) قرۃ العین عافیہ

بریرہ لبینہ کاشف ملیحہ عمر احمد فرحان احمد

(۷) امۃ الحکیم لئیقہ (منیر احمد فیض ابن خالص صاحب قاضی محمد رشید صاحب)

عطیہ القیوم (شیخ حارث احمد) مریم صدیقہ (مقبول احمد بھٹی) ثمرہ (جوانی میں وفات)

بلال احمد ملیحہ طلحہ احمد روشن احمد جاذب احمد

(۸) امۃ السیم (ملک منصور احمد عمر ابن مولوی غلام احمد ارشد صاحب)

عامرہ امۃ الودود عائشہ (مہرندیم احمد) منظور احمد عامر امۃ الرؤف عامرہ (مہرندیم احمد) امۃ الحی فائزہ (انیس احمد ندیم) صباح الظفر ستارہ طلعت

(بچپن میں وفات) انس احمد ملیحہ احمد شرجیل احمد ادیب احمد ائیقہ مریم امۃ الکافی رملہ مرتاض احمد رضی

(۹) امۃ الریفیق (کریم احمد طاہر ابن میاں روشن دین صاحب)

سلیم احمد (خدیحہ) راضیہ (عطاء العزیز) رضوانہ طارق خالد حمدی

حاشر احمد

میں قیام کے دوران آپ نے رسالہ ”زجاجہ“ جاری کیا۔ آپ کی شادی محترم ڈاکٹر افتخار احمد صاحب ایاز پی۔ ایچ۔ ڈی (ابن مکرم چوہدری مختار احمد صاحب ایاز مرحوم) سے ہوئی جو بطور صدر مجلس انصار اللہ برطانیہ اور بعد ازاں چار برس امیر جماعتہائے احمدیہ برطانیہ کے فرائض انجام دینے کے بعد آج کل جماعت احمدیہ برطانیہ کے سیکرٹری امور خارجہ ہیں۔ آپ کی قومی خدمات کے اعتراف کے طور پر حکومت برطانیہ نے آپ کو آرڈر آف دی برٹش ایمپائر (OBE) دیا۔ جنوبی بحر الکاہل میں طوا لو اور کم و بیش ایک درجن جزائر اور علاقوں میں جماعتیں قائم کرنے کے بعد کامیاب مراجعت پر سیدنا حضرت خلیفۃ المسیح الرابع نے آپ کی دعوت فرمائی اور اظہار خوشنودی اور دعاؤں سے نوازا۔ اللہ تعالیٰ نے آپ کو ایک بیٹے اور پانچ بیٹیوں سے نوازا ہے۔

### ۷۔ محترم عطاء المجیب صاحب راشد ایم۔ اے، فاضل عربی، شاہد

اللہ تعالیٰ نے آپ کو خدمت دین کی نمایاں اور مقبول توفیق عطاء فرمائی ہے۔ ایم اے (عربی) کرنے کے بعد زندگی وقف کی۔ جامعہ احمدیہ کی تکمیل تعلیم کے بعد تین برس تک انگلستان میں بطور مبلغ اور نائب امام مسجد لندن خدمت کے بعد ربوہ آنے پر صدر مجلس خدام الاحمدیہ مرکزیہ منتخب ہوئے۔ بعد ازاں ۱۹۷۵ء سے ۱۹۸۳ء تک جاپان میں بطور امیر و مبلغ انچارج خدمت کی توفیق ملی۔ ۱۹۸۳ء سے آپ برطانیہ کے مبلغ انچارج اور امام مسجد فضل لندن کے طور پر خدمت کی توفیق پارہے ہیں۔ آپ نے ۸۳-۸۴ء میں امیر جماعت برطانیہ اور ۱۹۸۴ء تا ۲۰۰۱ء نائب امیر کے طور پر بھی کام کیا۔

۱۹۸۴ء میں سیدنا حضرت خلیفۃ المسیح الرابع کی پاکستان سے برطانیہ ہجرت کے بعد آپ کو حضور انور کی خصوصی رہنمائی میں خدمات کا موقع ملا اور مسلم ٹیلی ویژن احمدیہ (MTA) کے پروگراموں میں حضور انور کے ہمراہ بیٹھنے کی سعادت بڑی کثرت سے حاصل ہوئی۔ ذلک فضل اللہ یوتیہ من یشاء۔

آپ کی اہلیہ (خالہ زاد) محترمہ قانتہ شاہدہ صاحبہ ایم اے (عربی و اسلامیات) بنت حضرت خانصاحب قاضی محمد رشید صاحب مرحوم نے تقریباً بارہ سال مجلس عاملہ لجنہ اماء اللہ مرکزیہ میں خدمت کی توفیق پائی۔ چھ سال لجنہ اماء اللہ برطانیہ کی صدر رہیں۔ جاپان میں لجنہ اماء اللہ کی تنظیم قائم کی۔ تعلیم القرآن کے سلسلہ میں نمایاں کام کی توفیق پائی۔

اللہ تعالیٰ نے آپ کو تین بیٹیوں اور ایک بیٹے سے نوازا ہے جو میدان جہاد (جاپان) میں پیدا ہوا۔

۸۔ محترمہ امۃ الحبیب جاوید صاحبہ ابتدائی تعلیم و تربیت ربوہ میں پائی۔ لندن آنے کے بعد آپ مختلف حیثیتوں میں لجنہ اماء اللہ لندن میں خدمات سرانجام دیتی رہی ہیں۔ نیشنل مجلس عاملہ لجنہ اماء اللہ کی ممبر بھی رہیں۔ اسی طرح دفتر P-S کے ماتحت خطوط کے جواب دینے والی خواتین کی ٹیم میں کام کا موقع ملا۔ آپ کی شادی مکرم محمد اسلم صاحب جاوید لندن (ابن مکرم میاں محمد عالم صاحب مرحوم) سے ہوئی جنہیں بطور نیشنل قائد خدام الاحمدیہ برطانیہ اور صدر انصار اللہ برطانیہ کام کی توفیق ملی۔

۹۔ محترمہ امۃ الحکیم لئیقہ صاحبہ بی۔ اے ابتدائی تعلیم و تربیت ربوہ میں حاصل کی۔ آپ کی شادی خالہ زاد مکرم منیر احمد صاحب منیب بی ایس سی، بی ایڈ واقف زندگی (ابن خاں صاحب حضرت قاضی محمد رشید صاحب مرحوم) سے ہوئی۔ منیر صاحب نے گیمبیا میں پانچ سال تک بطور ٹیچر، یوگنڈا میں نو برس تک وائس پرنسپل اور دس برس تک پرنسپل کے طور پر اور مختلف جماعتی ذمہ داریوں پر کام کرنے کا موقع ملا۔ مرکز میں کچھ عرصہ نائب وکیل المال ثانی کے طور پر کام کیا۔ ۱۹۹۴ء سے جامعہ میں پروفیسر کے طور پر کام کرنے کی سعادت مل رہی ہے۔ موصوفہ نے یوگنڈا میں صدر لجنہ کے طور پر کام کیا ربوہ میں جلسہ سالانہ کے موقع پر ایک بار تقریر کی۔ آج کل سیکرٹری تربیت لجنہ اماء اللہ ربوہ کی ذمہ داری آپ کے سپرد ہے۔ اللہ تعالیٰ نے آپ کو تین بیٹیوں سے نوازا۔ جن میں سے ایک جوانی میں وفات پا گئی ہیں۔

۱۰۔ محترمہ امۃ السمع راشدہ صاحبہ آپ نے بھی ربوہ میں تعلیم و تربیت حاصل کی۔ حصول احمد صاحب عمر شاہد (ابن مکرم مولوی غلام احمد صاحب ارشد مرحوم) واقف زندگی حال پروفیسر جامعہ احمدیہ سے ہوئی جو بطور مربی سلسلہ عالیہ احمدیہ ربوہ بہاولپور، گجرات، راولپنڈی اور واہ کینٹ میں متعین رہ چکے ہیں۔ آپ کو دفتر پرائیوٹ سیکرٹری حضرت خلیفۃ المسیح الرابعیؒ میں کچھ عرصہ خدمت کی توفیق ملی نیز پانچ سال تک نظارت اصلاح و ارشاد مرکزیہ میں انچارج شعبہ رشتہ ناطہ رہ چکے ہیں۔ علاوہ ازیں آپ کو جرمنی میں بطور امیر و مبلغ انچارج خدمات دینیہ بجالانے کی توفیق بھی ملی جہاں محترمہ امۃ السمع راشدہ صاحبہ جماعتی خدمات کی بجا آوری میں آپ کی معاونت کرتی رہیں۔ آپ کئی سال سے بعارضہ فالج علیل ہیں اور خاص دعاؤں کی مستحق ہیں۔

اللہ تعالیٰ نے آپ کو دو فرزند ان سے اور چار بیٹیوں سے نوازا ہے۔



۱۱۔ محترمہ امۃ الریفیق طاہرہ صاحبہ بی۔ اے آپ حضرت مولانا کی سب سے چھوٹی اولاد ہیں۔ ربوہ میں تعلیم و تربیت حاصل

کی۔ آپ تعلیمی اور دینی میدانوں میں شروع سے ہی اعلیٰ کامیابی حاصل کرتی رہیں اور اس سلسلہ میں کئی امتیازات کی حقدار ٹھہریں۔ آپ کو ربوہ میں احمدی مستورات کے جلسہ ہائے سالانہ پر تقاریر کے کئی مواقع ملے۔ طالب علمی کے دور سے ہی آپ کامیاب مقررہ ہیں۔ موصوفہ ۱۹۹۱ء سے لجنہ اماء اللہ کینیڈا کی صدر کے طور پر خدمات دینیہ بجالانے کی سعادت حاصل کر رہی ہیں۔ فَاَلْحَمْدُ لِلّٰہِ عَلٰی ذٰلِکَ۔ اللہ تعالیٰ نے آپ کو تین بیٹوں اور تین بیٹیوں سے نوازا ہے۔ آپ کی شادی مکرم کریم احمد صاحب طاہر بی ایس سی انجینئرنگ (ابن مکرم میاں روشن دین صاحب) سے ہوئی جنہیں لیپیا میں بطور امیر جماعت اور اب کینیڈا میں قیام کے دوران نمایاں جماعتی خدمت کی توفیق مل رہی ہے۔

### محترمہ امۃ اللہ خورشید صاحبہ کا تذکرہ

حضرت مولانا ابوالعطاء صاحب جالندھریؒ کی اولاد میں سے سب سے بڑی آپ کی صاحبزادی محترمہ امۃ اللہ خورشید صاحبہ تھیں۔ حضرت مولانا کی زندگی میں آپ کی اولاد میں سے صرف محترمہ امۃ اللہ خورشید صاحبہ ایسی تھیں جو بڑی عمر (۳۷ سال) میں فوت ہوئیں۔ (دو بچیاں کم سنی میں بھی فوت ہوئیں) امۃ اللہ خورشید صاحبہ کی وفات ایک دردناک سانحہ تھا جو حضرت مولانا پر ۵۶ سال کی عمر میں گزرا اور آپ نے مومنانہ صبر اور استقامت سے برداشت کیا۔ آپ نہ صرف نہایت ذہین اور لائق تھیں بلکہ خدمت دین کے میدان میں نمایاں تھیں۔ بوقت وفات آپ ماہنامہ مصباح کی مدیرہ تھیں۔ محترمہ امۃ اللہ خورشید صاحبہ نے ۱۹۴۵ء میں لجنہ اماء اللہ مرکزیہ قادیان کی ایک رکن کی حیثیت سے باقاعدہ خدمت دین کا کام شروع کیا۔ ۱۹۴۶ء میں بطور سیکرٹری تعلیم اور سیکرٹری رشد و اصلاح لجنہ اماء اللہ مرکزیہ قادیان ان کا تقرر ہوا۔ جون ۱۹۴۷ء تا ستمبر ۱۹۶۰ء میں لجنہ اماء اللہ مرکزیہ کے رسالہ مصباح کی پہلی خاتون مدیرہ کے طور پر اپنی وفات تک خدمات دین بجالاتی رہیں۔ (اس دوران ۱۹۴۷ء سے ۱۹۵۰ء تک مصباح بوجہ تقسیم ملک جاری نہ رہ سکا تھا)۔

حضرت مولانا کی زندگی کا یہ بہت بڑا سانحہ تھا۔ آپ نے الفرقان کے صفحات پر محترمہ امۃ اللہ خورشید صاحبہ کا ذکر کر کے اپنی قابل، لائق اور خادمہ دین بیٹی کو زندہ جاوید کر دیا۔ محترمہ امۃ اللہ خورشید

صاحبہ کی شادی محترم مولوی حکیم خورشید احمد صاحب شاد (سابق صدر عمومی ربوہ و پروفیسر جامعہ احمدیہ ربوہ) کے ساتھ ہوئی۔ محترمہ کے ہاں کوئی اولاد نہ ہوئی۔ محترمہ موصوفہ کا تذکرہ اس قابل ہے کہ الفرقان کے صفحات سے حاصل کر کے اسے اس کتاب کی زینت بنایا جائے۔ ملاحظہ فرمائیے۔ حضرت مولانا لکھتے ہیں۔

## میری بیٹی عزیزہ امۃ اللہ خورشید مدیرہ مصباح کا افسوسناک انتقال

میری نہایت پیاری بچی عزیزہ امۃ اللہ بیگم مورخہ ۲۶ ستمبر کو سوا دس بجے شب ہمیں افسردہ ورنجور چھوڑ کر اپنے رب کے پاس چلی گئی۔ اِنَّا لِلّٰہِ وَ اِنَّا اِلَیْہِ رَاجِعُونَ۔

بلائے والا ہے سب سے پیارا  
اُسی پہ اے دل تو جاں فدا کر

آج اس سانحہ پر دو ہفتے بیت چکے ہیں۔ بلا مبالغہ ہزاروں محبت کرنے والے بھائیوں اور بہنوں نے، افراد نے اور جماعتوں نے اپنے پر خلوص تعزیت ناموں، تاروں، خطوط، قراردادوں اور ملاقاتوں کے ذریعہ اس صدمہ میں شرکت فرما کر کافی حد تک دل کے بوجھ کو ہلکا کیا ہے۔ جزا ہم اللہ احسن الجزاء۔

ہنوز یہ سلسلہ جاری ہے اور احباب اپنے پر محبت پیغامات سے حق اخوت کو ادا کر رہے ہیں۔ میں تہ دل سے ان سب کا ممنون ہوں۔ اللہ تعالیٰ ان سب بھائیوں اور بہنوں کو ہر صدمہ اور آفت سے محفوظ رکھے اور ان سب پر اپنے فضلوں کی بارش برساتا رہے۔ آمین یا رب العالمین۔

ان حوصلہ آفریں حالات کے باوجود اور اس علم کے باوجود کہ ہر پیدا ہونے والا بہر حال فانی ہے۔ حی و قیوم صرف ہمارے حقیقی آقا و خالق رب العالمین کی ذات ہے، پھر صبر و برداشت کی فضیلت کے جاننے کے باوجود ابھی تک طبیعت پر ایک بوجھ ہے۔ اور بقول حضرت خنساءؓ

يَذْكُرْنِي طُلُوعُ الشَّمْسِ صَخْرًا  
وَأَذْكُرُهُ لِكُلِّ غُرُوبِ شَمْسٍ

یہ حال ہے کہ عزیزہ امۃ اللہ بیگم کو بھلایا نہیں جاسکتا۔ زندگی کے ہر موڑ پر اس کا تصور سامنے آ جاتا ہے۔

اللہ تعالیٰ کے فضل سے میں نے ہمیشہ اپنے سید و مولیٰ حضرت محمد مصطفیٰ ﷺ کے اس ارشاد کو مد نظر

رکھا ہے مَنْ كَانَتْ لَهُ اُنْثٰى فَلَمْ يَأْدِهَا وَلَمْ يَهْنَهَا وَلَمْ يُؤْثَرْ وَلَدُهُ عَلَيْهَا يَعْنِي الَّذِي كُوِّرَ اَدْخَلَهُ اللّٰهُ الْجَنَّةَ (ابوداؤد) کہ جس کے ہاں بچی یا بچیاں ہوں وہ اسے زندہ رکھے باعزت رکھے اور لڑکوں کو اس پر ترجیح نہ دے بلکہ لڑکوں اور لڑکیوں سے یکساں سلوک کرے تو اللہ تعالیٰ اسے جنت میں داخل کرے گا۔ اس ارشاد نبوی ﷺ کے مطابق میری زندگی گزری ہے اور میں نے جب کبھی خلوت میں اپنے اعمال کا جائزہ لیا ہے تو ان میں بس اسی ایک جذبہ کو بارگاہ رب العزت میں پیش کرنے کے قابل سمجھا ہے۔ یہ ایک لمبی داستان ہے۔

ہر شخص اپنے بچوں سے محبت کرتا ہے اور ان کی وفات کا صدمہ اس کیلئے بہت تکلیف دہ ہوتا ہے۔ مجھے اپنے بیٹے بھی پیارے ہیں بیٹیاں بھی پیاری ہیں مگر مذکورہ بالا حدیث نبوی ﷺ اور بچیوں کے بے لوث پیار نے میرے اندر ایسا رنگ پیدا کر دیا ہے کہ یہ کہنا غلط نہیں ہوگا کہ بعض پہلوؤں سے میں لڑکیوں سے زیادہ پیار کرتا ہوں۔ میری بچی عزیزہ امۃ اللہ بیگم میری سب سے بڑی لڑکی تھی۔ میرے ماموں حضرت ڈاکٹر محمد ابراہیم صاحب آف سڑوہ کی نواسی تھی۔ میں ابھی مدرسہ احمدیہ قادیان کی ساتویں جماعت میں پڑھتا تھا کہ اس کی ولادت ہوئی۔ میں نے اس خوشی میں اپنے ساتھی طلبہ کو ایک پارٹی دی تھی۔ عزیزہ امۃ اللہ ایک ہونہار، سعادت مند اور نہایت نیک بیٹی تھی۔ وہ ابھی چھ سات سال کی تھی کہ اس کی والدہ محترمہ میری پہلی بیوی محترمہ زینب بیگم صاحبہ وفات پا گئیں اور بہشتی مقبرہ میں دفن ہوئیں۔ میرے تینوں بے ماں کے بچے (عزیزہ امۃ اللہ، عزیزہ امۃ الرحمن سلمہا اللہ اور عزیز عطاء الرحمن سلمہ اللہ) اپنی دوسری والدہ، میری موجودہ رفیقہ حیات محترمہ سعیدہ بیگم صاحبہ کی آغوش میں پروان چڑھے اور یہ اللہ تعالیٰ کا فضل ہے کہ ہمیشہ ہی انتہائی پیار و محبت سے گزارہ ہوتا رہا ہے اور انہوں نے حقیقی ماں کی طرح بچوں کو پالا ہے۔ جَزَاهَا اللّٰهُ تَعَالٰی۔

عزیزہ امۃ اللہ بیگم نے مڈل کے بعد لجنہ کے زیر انتظام مذہبی تعلیم کا چار سالہ کورس پورا کیا۔ ذاتی مطالعہ کے علاوہ پنجاب یونیورسٹی سے ادیب عالم کا امتحان بھی پاس کیا۔ وہ پندرہ سال تک جماعت کی مستورات کے واحد ماہنامہ مصباح کی مدیرہ رہی۔ اب مصباح کی علمی اور دینی حیثیت ایک مسلمہ حقیقت ہے۔

اللہ تعالیٰ نے عزیزہ کو تحریر کا ملکہ بھی بخشا تھا بہت اچھے مضامین لکھتی تھی۔ اسے قوت گویائی بھی عطا فرمائی تھی بہت عمدہ اس کی تقریر ہوتی تھی۔ طبیعت میں روانی اور جوش تھا۔ مستورات کے جلسہ سالانہ

میں بھی اکثر اس کی تقریر رکھی جاتی تھی۔ محنت اور پوری تیاری سے تقریر کرتی تھی۔ درحقیقت اس کی زندگی کے یہی پہلو تھے جن کی وجہ سے مجھے اس سے غیر معمولی پیار تھا اور میں سمجھتا تھا کہ اگرچہ میرے بیٹے عزیز عطاء الرحمن طاہر مولوی فاضل نے بھی زندگی وقف کی اور دینی تعلیم بھی حاصل کی مگر بعض روکوں کی وجہ سے اسے سرکاری ملازمت میں جانا پڑا اور دوسرے بیٹے ابھی تعلیم حاصل کر رہے ہیں اسلام و احمدیت کی خدمت میں قلم و زبان سے جہاد میں ابھی تک عزیزہ امۃ اللہ سب سے بڑھ کر میری آنکھوں کی ٹھنڈک تھی (عزیزہ کی وفات پر میرے دوسرے بڑے بیٹے عزیز عطاء الکریم شاہد بی۔ اے سلمہ اللہ نے بھی خدمت اسلام کیلئے زندگی وقف کر دی ہے۔ اللہ تعالیٰ قبول فرمائے۔ آمین)

عزیزہ بیماری کے باوجود خدمت دین کے کام کو جاری رکھتی رہی اس لئے مجھے اس سے بہت پیار تھا اسے بھی مجھ سے بے حد محبت تھی۔ آخری بیماری میں اس نے اس امر کو گوارا نہ کیا کہ میں کسی وجہ سے بھی اس سے دور جاؤں۔ میرا قادیان کا ویزا ختم ہو رہا تھا بیماری کی شدت کے باعث میرے دل میں بار بار تحریک پیدا ہوئی کہ دارالامان میں درویش حضرات کی معیت میں بھی عزیزہ کی شفا یابی کیلئے درد مندانہ التجا کی جائے مگر جب ذکر کیا تو عزیزہ نے کہا کہ ابا جان! آپ میرے پاس سے دور نہ جائیں۔

عزیزہ نے سینتیس (۳۷) سال کی زندگی تقویٰ اور پرہیزگاری سے بسر کی۔ اسے رویائے صادقہ ہوتی تھیں اس کی خوابیں اکثر واضح طور پر پوری ہوتی تھیں وہ چند ماہ سے زیادہ بیمار تھی بعض عورتوں نے اسے بتایا تھا کہ اس کی بیماری آپریشن سے دور ہو جائے گی۔ میں آخر اگست ۱۹۶۰ء میں ایک رات کراچی میں اپنے بیٹے عطاء الرحمن طاہر کے ہاں تھا کہ میں نے خواب میں دیکھا کہ آپریشن کے بعد عزیزہ امۃ اللہ کی وفات ہو گئی ہے اور وہ ہمارے پاس سے چلی گئی ہے صبح میں نے اپنے بیٹے سے کہا کہ میں نے امۃ اللہ کے بارے میں ایک تشویشناک خواب دیکھا ہے اس نے بتایا کہ ابا جان! میں تو دیکھ چکا ہوں کہ زیادہ سے زیادہ اس سال کے آخر تک آپا کی زندگی ہے۔ میں جب ربوہ پہنچا تو عزیزہ کی طبیعت زیادہ کمزور تھی ہم اسے لاہور لے گئے ایک جرمن ڈاکٹر نے معائنہ کے بعد علاج تجویز کر دیا اور کہا کہ آپریشن کی ضرورت نہیں میں نے خواب کی بناء پر اس کو بہتر سمجھا۔ مگر جب ستمبر کے آخری عشرہ میں تکلیف بہت بڑھ گئی تو پھر عزیزہ کے دل میں آپریشن کا خیال زور پکڑ گیا میں نے ہزار تدبیر سے اسے ٹالنا چاہا مگر معلوم ہوتا ہے کہ تقدیر مبرم تھی۔ لاہور لے جانے کیلئے سب سامان بسہولت میسر آ گئے آخر ۲۳ ستمبر بروز جمعہ شفاء میڈیکولہ ہور کے مالک چودہری عبدالسمیع صاحب کی کمال مہربانی سے ان کی



ایمبولینس کار میں عزیزہ کو لاہور پہنچایا گیا۔ ۲۴۔ کو اپریشن تھا اور بظاہر اچھا ہو گیا مگر تقدیر غالب آئی اور ۲۶ ستمبر کو عزیزہ امۃ اللہ خورشید اپنے ارحم الراحمین خدا کی وسیع تر رحمتوں سے حصہ پانے کے لئے مرحومہ ہو گئی۔ رَضِيَ اللَّهُ عَنْهَا وَارْضَاهَا۔

عزیزہ کی شادی میرے شاگرد مکرم حکیم خورشید احمد صاحب شاد مولوی فاضل سے ۱۹۴۵ء میں حضرت محترم صاحبزادہ مرزا ناصر احمد صاحب کی تحریک سے ہوئی۔ اللہ تعالیٰ کے فضل سے میاں بیوی میں نہایت اچھے تعلقات تھے۔ ان کے ہاں کوئی بچہ پیدا نہیں ہوا جس کا احساس ماحول کی وجہ سے بعض دفعہ خاص طور پر عزیزہ کو ہوتا تھا۔ بہر حال مشیت ایزدی اسی طرح تھی۔ اللہ تعالیٰ کے فضل سے اس کی دینی خدمات ایسی ہیں کہ جماعت احمدیہ میں ہمیشہ ”امۃ اللہ مدیرہ مصباح“ کا ذکر خیر ہوتا رہے گا انشاء اللہ۔

ابھی زخم بہت تازہ ہے اس لئے اس سے زیادہ نہیں لکھ سکتا۔ آئندہ نمبر میں تعزیت نامے بھیجنے والے بھائی بہنوں کے تذکرہ کے ساتھ ذرا تفصیل سے حالات درج کروں گا۔ انشاء اللہ۔ ہاں اتنا اعلان کر دیتا ہوں کہ عزیزہ امۃ اللہ مرحومہ کے ایصالِ ثواب کیلئے میں عزیزہ کے بعض رشتہ داروں کے اشتراک سے ”امۃ اللہ خورشید یادگاری فنڈ“ قائم کر رہا ہوں جس سے میری زندگی تک ایک غریب بچی اور ایک غریب بچے کو پانچ پانچ روپے کا امدادی تعلیمی وظیفہ دیا جاتا رہے گا انشاء اللہ۔ اور طبقہ نسواں کیلئے مفید لٹریچر بھی شائع ہوتا رہے گا۔ وباللہ التوفیق۔

خاکسار

ابوالعطاء جالندھری

۱۰ اکتوبر ۱۹۶۰ء

(الفرقان۔ اکتوبر ۱۹۶۰ء صفحہ ۴۷-۴۸)

محترمہ امۃ اللہ خورشید صاحبہ مدیرہ مصباح کی المناک وفات کو واقعی ایک جماعتی صدمہ سمجھا گیا اور ساری جماعت نے اس پر اپنے جذباتِ الم کا اظہار کرتے ہوئے حضرت مولانا سے تعزیت کی۔ حضرت مولانا نے ان محبین کا شکریہ ادا کرتے ہوئے فرمایا:-

”میری بیٹی عزیزہ امۃ اللہ خورشید مدیرہ مصباح کا انتقال پر ملا ۲۶ ستمبر ۱۹۶۰ء کو ہوا۔ اِنَّا لِلّٰهِ وَ اِنَّا اِلَيْهِ رَاجِعُونَ عزیزہ نے جس خلوص اور محبت سے احمدیت کی خدمت کی اس کی ایک جھلک ان صدہا خطوط، تاروں، قراردادوں، اور بے شمار پیغامات تعزیت سے عیاں ہے جو عزیزہ کی وفات پر بہنوں اور بھائیوں کی طرف سے موصول ہوئے۔ عزیزہ کی وفات ایک جماعتی صدمہ کے طور پر محسوس کی گئی ہے۔

اللہ تعالیٰ نے عزیزہ کی خدمات دینیہ کو قبول فرما کر اس کا انجام نہایت بہتر کر دیا ہے۔ ہم اللہ تعالیٰ کے فضلوں اور احسانوں کے ہر رنگ میں شکر گزار ہیں۔ جن بھائیوں اور بہنوں نے اس موقع پر کسی طرح بھی ہماری دلداری فرمائی ہے ان کا شکریہ صرف اسی طرح ادا ہو سکتا ہے کہ ان کیلئے دعا کی جائے۔ سو یہ سلسلہ جاری ہے ورنہ سب خطوط وغیرہ کا تو جواب بھی مشکل ہے۔ جَزَاهُمْ اللَّهُ أَحْسَنَ الْجَزَاءِ۔

مرحومہ کی وفات پر خواتین مبارکہ حضرت سیدہ نواب مبارکہ بیگم صاحبہ، حضرت سیدہ بشری بیگم مہر آپا صاحبہ اور بے شمار احباب و خواتین نے جذباتِ تعزیت کا اظہار کیا۔ یہ امر خاص طور پر قابل ذکر ہے کہ جماعت کے دو عظیم بزرگوں نے منظوم صورت میں بھی اپنے جذبات کا اظہار کیا۔

O حضرت مولانا غلام رسول صاحب راجپوتی نے تحریر فرمایا:-

”عزیزہ امۃ اللہ خورشید مدیرہ رسالہ ”مصباح“ کی (جو مکرم و محترم جناب مولانا مولوی ابوالعطاء صاحب جالندھری کی پیاری اور قابل قدر بیٹی تھیں) جو اناں مرگ اور حسرتناک وفات کے متعلق حسب ارشاد اذْکُرُوا مَوْتُکُمْ بِالْخَيْرِ یعنی اے اہل اسلام تم اپنے وفات یافتہ مومن بہنوں اور بھائیوں کو ان کی خیر و خوبی کی یاد سے ذکر کرو۔ تا تمہارے دل میں علاوہ رغبتِ حسنات کے رحلت پانے والے کی شفقت اور ہمدردی کے جذبات کے احساس سے دعا کی بھی تحریک ہو۔ عزیزہ امۃ اللہ خورشید رَحِمَهَا اللَّهُ وَ غَفَرَ لَهَا وَ فِي الْجَنَّةِ رَفَعَهَا بِدَرَجَاتِهَا الرَّفِيعَةِ کے بعض محاسن کا ذکر کرتا ہوں۔

سب سے بڑھ کر عالم شباب تک بشغل علم دینی و تقویٰ و اخلاقِ حسنہ میں عزیزہ کو نمایاں خصوصیت حاصل تھی اور علمی تحصیل سے فارغ ہونے کے بعد رسالہ مصباح کی ادارت کی خدمت میں لگ گئیں۔ اور اپنے آخری وقت تک دنیا میں خورشید سے بھی بڑھ کر ضیا پاشی کی برکاتِ ہدایت سے ہزار ہا قسم کی مخلوقات کیلئے فائدہ کا باعث بنی رہیں۔ آپ کی مفید عام زیست کے مختلف حصص سے ہر حصہ ہی اپنے اندر حسنات کیلئے شرف اندوز شان کا نمونہ بنا رہا۔ عزیزہ نے اپنی وفات سے قبل بسترِ علالت سے دعا کیلئے مجھے یاد فرمایا اور اپنے محترم والد کے ذریعے سے مجھے اپنا پیغام دیا کہ آ کر میرے لئے دعا کریں۔ پھر دوسرے ہی دن مناسب سمجھ کر اپریشن کیلئے لاہور چلی گئیں اور ۲۶ ستمبر ۱۹۶۰ء کو وفات پا گئیں۔ اِنَّا لِلّٰهِ وَ اِنَّا اِلَيْهِ رَاجِعُونَ۔ عزیزہ کیلئے نماز جنازہ کا فریضہ اس کے والد محترم کی خواہش پر مجھے ادا کرنے کی سعادت نصیب ہوئی۔

## نظم

بنت ابی العطاء کہ چو مصباح دیں شدہ  
از رُحلتش بجیرتے دلہا حزیں شدہ  
ابوالعطاء کی بیٹی جو دین کے چراغ کی مانند ہے اس  
کی وفات سے دل حیرت سے غمگین ہو گئے ہیں۔

آں بود از اُنات زِ مرداں فزوں ولے  
مصباح او بخدمت ویش متیں شدہ  
وہ عورتوں میں سے تھی لیکن مردوں سے بڑھ کر  
تھی۔ اس کا ”مصباح“ اس کے دین کی خدمت  
کے لئے مضبوط اور مستحکم ہو گیا۔

نور و ضیاء دین خدا ہر طرف نمود  
در چشم ہائے اہل بصر خود مکیں شدہ  
دین خدا کا نور اور روشنی ہر طرف ظاہر ہو گئی ہے اور  
اہل بصیرت لوگوں کی آنکھوں میں خود گھر کر گئی ہے۔

مثلش چو نیک دخترے بہتر زِ اخترے  
خورشید ہم بہ پہلوئے او کمتریں شدہ  
اس کی مثال ایک ایسی نیک بیٹی کی طرح ہے جو  
اختر صبح سے بہتر ہے۔ سورج بھی اس کے مقابل  
پر کمتر معلوم ہوتا ہے۔

گرچہ نژاد بچہ زِ بطنش بہ حکمتے  
لیکن نتیجہ یافتہ طبعش ذہین شدہ  
ہر چند کہ اس کے بطن سے کسی حکمت کے تحت  
اولاد نہیں ہوئی لیکن نتیجہ یہ ہوا ہے کہ اس کی طبع  
ذہین ہو گئی ہے۔

مصباح کہ زادہ است ازو زِ صد پسر  
بلکہ زِ صد ہزار پسر ہم شمیں شدہ  
جو ”مصباح“ اس نے پیدا کیا ہے وہ سو بیٹوں بلکہ  
صد ہزار بیٹوں سے بھی زیادہ قدر و قیمت والی ہے۔

دنیا کسے نا یافتہ دائم قیام گاہ  
ناگہ بصید مرگ عجب در مکیں شدہ  
کسی نے بھی دنیا کو ہمیشہ رہنے والی جگہ نہیں پایا۔  
وہ بھی اچانک صیدِ مرگ ہو کر عجب انداز سے  
نظروں سے اوجھل ہو گئی۔

0 حضرت قاضی محمد ظہور الدین صاحب اکملؒ نے تحریر فرمایا:-

یہ سانحہ نہایت افسوس کا موجب ہے کہ مدیرہ ماہنامہ مصباح محترمہ امۃ اللہ خورشید کا ۲۶-۲۷ ستمبر کی درمیانی رات کو میوہسپتال لاہور میں آپریشن کے بعد انتقال ہو گیا۔ ۲۷ ستمبر مقبرہ موصیان ربوہ میں دفن ہوئیں۔ وہ مدت سے بیمار چلی آتی تھیں مگر اس حالت علالت میں بھی مصباح کو نہایت فروغ دیا۔ وہ خواتین کیلئے اسے علمی، ادبی، تاریخی، طبی رسالہ بنانے میں کامیاب ہوئیں۔ خانہ داری کے متعلق بھی بہت قیمتی معلومات بہم پہنچائیں۔ لجنہ اماء اللہ کی ہدایات خواتین سلسلہ کو اسی ذریعہ سے پہنچائی جاتیں۔ کئی خاص نمبر نکالے جو بیش قیمت معلومات کا ذخیرہ اور ایک مستقل کارآمد، مفید، دلچسپ مجموعہ ہیں۔ اللہ تعالیٰ اس کا اجر جزیل دے اور جنت فردوس میں اعلیٰ مراتب پر فائز کرے۔ آپ فاضل سلسلہ احمدیہ محترم مولانا ابوالعطاء صاحب کی بیٹی اور حکیم خورشید احمد صاحب فاضل کی بیوی تھیں۔ ان کے علاج کیلئے انتہائی جدوجہد کی گئی مگر موت و حیات اسی الحی القیوم کے اختیار میں ہے جس کا کوئی کام مصلحت سے خالی نہیں ہوتا۔ مصباح کو نعم البدل وہی عطا فرمائے گا۔ ہمیں ان کے پسماندگان سے نہایت ہمدردی ہے۔ خاکسار اکمل نے ان کا سال وفات اس جملہ سے نکالا:-

”آج امۃ اللہ خورشید ”مصباح“ کا وصال ہو گیا“۔ ۱۹۶۰ء

چند اشعار بھی اسی سلسلہ عجالہ میں لکھے ہیں۔

اپنے مصباح کی مدیرہ تھیں	ظلمت جہل کی منیرہ تھیں
اپنی بہنوں کی مخلصہ ہمدرد	ان کی ہر طرح سے ظہیرہ تھیں
خلق فاضلہ میں ایک مثال	خوبرو نیک خو بصیرہ تھیں
عالمہ تھیں حدیث و قرآن کی	حسنات آپ میں کثیرہ تھیں
دین و دنیا میں مرتبہ پایا	موصیہ ناصرہ نصیرہ تھیں
عمر سینتیس سال پائی صرف	جلد جنت میں جائے گیرہ تھیں
احمدیت کی کان میں اکمل	بیش قیمت نفیس ہیرہ تھیں



## بعض ذاتی تحریریں

حضرت مولانا ابوالعطاء صاحب جالندھریؒ کی ایک ڈائری نہایت ہی ایمان افروز اور دلگداز تحریروں پر مشتمل ہے۔ یہ تحریرات آپ نے علیحدگی میں لکھیں اور آپ کے دلی جذبات کی خوب عکاسی کرتی ہیں۔ حضرت مولانا نے اپنی زندگی میں ان تحریرات کا نہ اظہار کیا نہ انکشاف ہونے دیا۔ اب ان کے وصال کے بعد یہ تحریریں پہلی دفعہ شائع ہو رہی ہیں۔ (مؤلف)

بِسْمِ اللّٰهِ الرَّحْمٰنِ الرَّحِیْمِ

## اعتراف و ایمان

اے میرے پیارے خدا! مجھے تیری ہی ذات کی قسم! کہ تو نے مجھ سے کبھی بے وفائی نہیں کی۔ ہاں ایک بھی تو ایسا واقعہ نہیں ہوا! مجھے یقین ہے کہ تو ہمیشہ وفاداری کرتا رہے گا۔ تو مجھے اپنا مخلص بندہ بنا۔ آمین

ابوالعطاء الجالندھری

پہاڑی نئی دہلی

صبح ۲ صفر ۱۳۵۷ھ ۱۹۳۸ء ۲-۳

☆.....☆.....☆

محبت کی آنکھ کا آنسو اور عاشق دل کی آہ بیش بہا موتی ہوتی ہے۔ ابوالعطاء

۲ ربیع الثانی ۱۳۵۷ھ بمبئی ۱۹۳۸ء ۶-۳

آج ۳۰ رمضان المبارک ۱۳۵۷ھ ۲۳ نومبر ۱۹۳۸ء ہے۔ پانچ بجے کا وقت ہے۔ آج اس وقت دارالامان میں خدا کا خلیفہ برحق حضرت محمود ایدہ اللہ بنصرہ درس القرآن الکریم ختم کر کے دعا فرما رہے ہوں گے۔ میں تنہا بحر ہند کے کنارے باند رہ کے غربی جانب ایک کھجور کے درخت کے نیچے بیٹھا ہوں۔ عصر کی نماز پڑھی ہے۔ دعا کی ہے اور کر رہا ہوں۔

اے اللہ! تو اپنے پیارے محمود کے عزائم میں برکت دے اس کی عمر میں برکت دے اس کی خود حفاظت فرما۔ اس کی غیر معمولی تائید و نصرت فرما۔ آمین

ان سب پر کرم فرما ان کی مشکلات کو حل فرما جو تیرے نام کے بلند کرنے کی خاطر وطن و اقارب سے جدا ہیں آمین۔

میرے دو بھائی، ہاں میرے عزیز ترین وجود اس وقت کو بے (جاپان) اور سنگاپور (ملایا) میں ہیں ان پر بھی کرم کر، رحم فرما اپنے فضلوں کا وارث بنا اور بخیر و عافیت واپس لا۔ آمین۔

میری پیاری سعیدہ پر بے حد فضل نازل فرما۔ اس مجسم قربانی کو اپنے سایہ تلے ترقیات عطا فرما۔ آمین۔  
میرے یتیم بھائی عطاء المنان کا تو خود خبر گیر اور مربی ہو۔ میرے بے ماں کے بچوں، امتہ اللہ، امتہ الرحمن، عطاء الرحمن، کو بھی اپنی عاطفت کی چادر میں رکھیو۔ ہر شر سے محفوظ رکھیو۔ کامیابی و کامرانی سب کے لئے مقدر فرمائیو۔ آمین۔

میری یتیم بہنوں ہاجرہ و سارہ کا بھی تو ہی وکیل و کار ساز ہے۔ ان پر بھی بڑے بڑے فضل نازل کیجیو۔

میرے عطاء الکریم کو بھی اپنے فضل سے بڑھائیو۔ اور لمبی عمر پانے والا مخلصانہ خدمات دین بجا لانے والا بنائیو۔ میرے سب متعلقین۔ میری ساری ذریت کو علم قرآن سے حصہ وافر عطا فرمائیو۔ آمین  
یارب العالمین۔ گھنگار بندہ خدائے غفار

ابوالعطاء جالندھری

۱۹۳۸ء۔ ۱۱۔ ۲۳

باندہ بمبئی

☆.....☆.....☆

میں کیا مانگوں؟ شرمندہ ہوں تیرے احسانوں کو دیکھ کر۔ سرنگوں ہوں تیرے بے پایاں فضلوں اور بے انتہاء ذرہ نوازیوں کو دیکھ کر۔

ہاں اب دل دے جو تیرا مہبط ہو۔ روح دے جو تیرے لئے ترنم ریز ہو۔ اخلاص دے جو پروانہ وار شمار ہو۔ ہاں ہاں تو عشق دے۔ جلانے والا عشق! ہاں وہی جس سے تو ہمیشہ خاکی سے نوری بناتا رہا ہے۔ جس کے ذریعہ فرشتی کو عرش تک پہنچاتا رہا ہے۔

اے میرے رب! بے پردہ ہو کے آ اور تیری تجلیات میری آ لائشوں کو دھو دیں۔ میں پھر تیرا اور صرف تیرا ہی بندہ بن جاؤں۔ آخر میں کب تک جنگلوں میں بھٹکتا پھروں گا خاک چھانتا رہوں گا۔ در یوزہ گری کرتا رہوں گا۔

اے میرے مالک! اس ناچیز ملک کو ملک بنا دے اور اپنی مالکیت اس کے ذرہ ذرہ میں نمایاں

فرما۔ میری روح تیرے کلام کے علم کی پیاسی ہے۔ تو اسے شیریں علم قرآن دے دے۔ پھر دے اور دے اور دیتا ہی جا حتّٰی یَا تَبَّہَا الْیَقِیْنُ۔ آمین یا رب العالمین

ابوالعطاء جالندھری۔ باندہ رہ بمبئی

۳۰ رمضان ۱۳۵۷ھ ۱۹۳۸ء

☆.....☆.....☆

یکم ستمبر ۱۹۳۸ء۔ آج میری پیاری والدہ کی وفات پر سال گزر گیا۔ اے خدا! تو ان کے درجات بلند فرما اور میرے والدین پر بے شمار فضل نازل فرما۔ آمین

تیرا ناکارہ بندہ

ابوالعطاء جالندھری ۱۹۳۸ء۔ ۹۔ ۱۰ قادیان

☆.....☆.....☆

درس القرآن المجید کے بعد بہشتی مقبرہ گیا اور والدہ سے سلام عرض کیا۔ آہ! آج مجھے کوئی اللہ دتا کہہ کر نہیں پکارتا۔

۱۹۳۸ء۔ ۹۔ ۱۰

”ان کا اللہ دتا“

☆.....☆.....☆

آج پھر یکم ستمبر آ گیا۔ گویا میری والدہ کو ہم سے جدا ہوئے دو سال بیت گئے۔ اچھا یہ ایام و سنین گزرتے جائیں گے مگر وہ یاد، مقدس اور پیاری یاد، ہمیشہ قائم رہے گی۔ اس کے نقوش زیادہ گہرے ہوتے جائیں گے۔ اے خدا تو میرے والد اور میری والدہ پر بے انتہاء کرم فرما۔ ان کی بدولت ہی ہمیں احمدیت کی نعمت حاصل ہوئی ہے۔ تو ان پر اپنے فضلوں کی غیر محدود بارش برساتا رہ۔ وہ تیرے بندے تھے اور ہمارے محسن ماں باپ۔ میں آج بھی ان کی یاد میں دلفگار و آبدیدہ ہوں۔ اے خدا تو ہم یتیموں کا دستگیر ہو آمین۔

خاکسار

ابوالعطاء جالندھری

۱۶ رجب ۱۳۵۹ھ ۱۹۳۹ء۔ ۹۔ ۱۰ قادیان

☆.....☆.....☆

مکان (بیت العطاء) کی بنیاد رکھنے کے وقت، جو حضرت امیر المومنین ایدہ اللہ بنصرہ نے اپنی خلافت کے پچیس سال پورے ہونے پر اپنے دست مبارک سے رکھی، میں آبدیدہ ہو گیا۔ خدا کے فضلوں کو دیکھ کر اور اپنی والدہ کے خیال سے جو چاہتی تھیں کہ مکان بن جائے۔

اللَّهُمَّ اجْعَلْهُ عَامِرًا بَعَادَكَ الصَّالِحِينَ مِنْ ذُرِّيَّةِ عَبْدِكَ أَبِي الْعَطَاءِ . آمين

ابوالعطاء ۱۴ مارچ ۱۹۳۹ء

☆.....☆.....☆

کوثر ناگ کشمیر

۲۰ ستمبر ۱۹۴۰ء

بروز جمعہ بوقت دو بجے

اللَّهُمَّ ارِنِي جَمَالَ وَجْهِكَ وَادِقْنِي حَلَاوَةَ فَضْلِكَ هَا أَنَا ذَا إِلَى فَضْلِكَ فَقِيرٌ۔

اے اللہ! ہم سب پر فضل فرما اور اپنی رحمت کی چادر میں ڈھانپ لے۔ آمین اللہم آمین

خاکسار

ابوالعطاء جالندھری

☆.....☆.....☆

وہ ناکامی جو اللہ تعالیٰ کے قرب کا موجب ہو ہزار کامیابی سے بہتر ہے جس کی موجودگی میں روحانی ترقی نہ ہو۔

ابوالعطاء۔ نزیل ڈیرہ غازی خان۔ ۱۹۴۰ء۔ ۳-۱۳

☆.....☆.....☆

اپنا صرف خدا ہی ہے۔

ابوالعطاء ۱۹۴۰ء۔ ۳-۱۷

☆.....☆.....☆

آج ۱۹ شعبان ۱۳۵۸ (۱۹۳۹ء۔ ۱۰-۳) کو پونے بارہ بجے دن میں ہندوستان کی شمال مغربی آخری سرحد تورخم پر کھڑا ہوں۔ کابل کی سرزمین میرے سامنے ہے۔ اے خدا! تو اس زمین کو بھی احمدیت کے لئے موضع القبول بنا۔ آمین۔ اے اللہ! تو میرے گناہ معاف فرما اور مجھے خدمت



دین کی مخلصانہ اور سرگرم کوشش کی توفیق عطا فرما۔ میرے ماں باپ پر رحم فرما۔ میرے بھائیوں، بہنوں، بچوں، بچیوں اور اہلیہ پر رحم فرما۔ ان سب کا تو محافظ ہو۔ اے اللہ تو ہم سب کو اپنی چادر رحمت کے نیچے ڈھانپ لے۔ وَأَنْتَ خَيْرُ الرَّاحِمِينَ  
خاکسار

ابوالعطاء جالندھری۔ ۱۹۳۹-۱۰-۳

☆.....☆.....☆

آج صفر ۱۳۵۹ ہجری کا چاند احمدیہ مسجد ڈیرہ غازی خان میں کھڑے ہو کر دیکھا۔ بعد ازاں افضل سے معلوم ہوا کہ حضرت مولوی محمد اسماعیل صاحب سابق پروفیسر جامعہ احمدیہ کا قادیان میں انتقال ہو گیا ہے۔ اِنَّا لِلّٰهِ وَ اِنَّا اِلَيْهِ رَاجِعُونَ۔ دل بریاں ہے اور آنکھیں گریاں وَ اِنَّا بِقَضَاءِ اللّٰهِ رَاضُونَ۔  
ابوالعطاء جالندھری ۱۹۴۰ء-۳-۱۰

☆.....☆.....☆

”خدا کے کامل عشق کے بغیر دلی پاکیزگی حاصل نہیں ہو سکتی“۔ نشاط باغ۔ سرینگر ۱۹۴۲-۸-۲۳

☆.....☆.....☆

محبت الہی ساری شیطانی تحریکات پر غالب آتی ہے۔ امیر اکدل۔ سرینگر ۱۹۴۲-۸-۲۵

☆.....☆.....☆

چک ایمرچ۔ کشمیر

۱۹۴۲-۹-۱

آج پھر یکم ستمبر ہے۔ آج میری پیاری اماں کی وفات پر پانچ برس بیت گئے۔ اَللّٰهُمَّ اَرْفَعْ دَرَجَاتِهَا فِي الْجَنَّةِ۔ کشمیر کے مرغزاروں میں بھی یہ کسک باقی ہے۔ میں خوش ہوں کہ میرے پیارے والدین بہشتی مقبرہ میں آرام فرماتے ہیں۔ وہ تو اپنی مراد کو پہنچ گئے۔ رَبِّ اَرْحَمُهُمَا كَمَا رَبَّيْتَنِي صَغِيرًا۔ آمین

خاکسار

ابوالعطاء جالندھری۔ ۱۳۲۱-۹-۱۱ ہش ۱۹۴۲ء

☆.....☆.....☆

آج کی خواب۔ چوتھے بیٹے کی ولادت۔ ۱۹۴۲ء-۹-۱۱ ابوالعطاء از چک ایمرچ کشمیر

☆.....☆.....☆

بانہال کی بلند چوٹی پر چڑھتے ہوئے:-

”میرے پیارے خدا کا جلال اور اس کی بلند ترین شان کا ظہور ہو۔ دنیا میں اس کی توحید چمکے اور پھر نسل آدم اسی کے آستانہ پر جبینوں کو جھکا دے۔ آمین

احمدیت کی کشتی کا نا خدا صرف خدا ہے مگر اسی کی مدد سے اس وقت ہمارا پیارا آقا اور خدائے بزرگ و برتر کا ممسوح حضرت محمود ایدہ اللہ بنصرہ جماعت کا امام و پیشوا ہے۔ اللہ آپ کی صحت و عافیت میں برکت دے۔ آپ کی عمر دراز فرمائے اور حضور کو احمدیت کا یوم الظہور اسی دنیا میں دکھائے اور مجھے اور میری نسل کو تاقیامت احمدیت و اسلام کا سچا اور مخلص خادم بنائے۔ اللہم آمین یا رب العالمین۔

اے خدائے کریم و غفور! تو میرے گناہ بخش اور مجھے، میری سعیدہ، میری بچیوں، بچوں، بہنوں اور بھائیوں کو ہمیشہ اپنی آغوش رحمت میں رکھو۔ پیارے تجھ سے یہی امید ہے اور تیرے ہی فضل پر میرا بھروسہ ہے تو اپنے خاص فضل سے میرے والد اور میری والدہ کے جنت الفردوس میں درجات بلند کر۔ رَبِّ ارْحَمْهُمَا كَمَا رَبَّيْتَنِي صَغِيرًا۔ پیارے! اے رحمن! اے کریم! اے رحیم! اپنی عطاؤں کی خود تربیت فرما۔ آمین ثم آمین۔

عاجز نا کارہ بندہ

ابوالعطاء جالندھری

مقام درہ بانہال کی بلند ترین چوٹی

۱۹۴۲ء-۹-۷ بوقت ساڑھے تین بجے بعد دوپہر

☆.....☆.....☆

آج میں کوئٹہ کی احمدیہ مسجد میں اعتکاف میں ہوں۔ آج ۲۱ رمضان المبارک ۱۳۶۹ ہجری کی شب ہے۔ اڑھائی بجے صبح بیدار ہوا۔ نیند غالب آنے کو تھی۔ کہ نہایت سریلی بانسری کی لے سنائی دی۔ وضو کر کے آستانہ ایزدی پر سر بسجود ہو گیا۔

ابوالعطاء ۷ جولائی ۱۹۵۰ء

☆.....☆.....☆

آج ۱۳ اگست ۱۹۵۱ء ہے آج پیر کا دن ہے اس وقت جب کہ سورج غروب ہو چکا ہے اور ۹ ذوالقعدہ ۱۳۷۰ھ کا چاند افق مشرق پر چمک رہا ہے میں ایک ساتھی کے ساتھ موضع کالی مٹی

(کوہ مری) کی بلند ترین چوٹی پر بیٹھا ہوں۔ اللہ کی بے انتہاء قدرت سے دل مسرور ہے اور اس کی حمد کے ترانے میرے دل کی گہرائیوں سے اٹھ رہے ہیں۔ میں تھوڑی دیر کے لئے اپنے ساتھی (مولوی نصیر الدین صاحب احمد بی ایس سی واقف زندگی) سے بھی علیحدہ ہو گیا ہوں۔

آج سے ٹھیک بیس برس قبل میں ۱۳ اگست ۱۹۳۱ء کو قادیان دارالامان سے تبلیغ اسلام کیلئے فلسطین روانہ ہوا تھا۔ اس وقت سے چند گھنٹے قبل گاڑی قادیان سے روانہ ہوئی تھی۔ میں نے لرزتے ہوئے دل کے ساتھ اس شام اپنی پیاری والدہ صاحبہ کو الوداع کہا تھا۔ مرحومہ بیوی زینب بیگم نور اللہ مرقدہا کے تینوں بچوں عزیزہ امتہ اللہ بیگم عزیزہ امتہ الرحمن بیگم اور عزیز عطاء الرحمن طاہر کو سپرد خدا کیا۔ میں اسی شام محبت بھرنے دل اور پر نعم آنکھوں کے ساتھ جلد جلد اپنی چہیتی بیوی سعیدہ بیگم سے رخصت ہوا تھا۔ میرے نہایت عزیز بھائیوں اور بہنوں نے مجھے پیار سے الوداع کہا تھا۔ ریلوے سٹیشن پر بزرگوں اور احباب کا ہجوم تھا۔ اس وقت بھی یہ سب پیارے موجود تھے۔

میں فروری ۱۹۳۶ء میں فلسطین سے بخیریت واپس آیا۔ والدہ مرحومہ زندہ تھیں وہ بھی بے حد خوش تھیں اور میں بھی ان کی رؤیت سے بے حد مسرور تھا۔ یکم ستمبر ۱۹۳۷ء کو ان کا انتقال ہوا تھا۔ وہ بہشتی مقبرہ قادیان میں جہاں دسمبر ۱۹۲۷ء میں میرے پیارے اور محسن والد صاحب مرحوم مدفون ہوئے تھے مدفون ہوئیں۔ اللہ تعالیٰ ان کے درجات بلند کرے آمین۔

رَبِّ اَرْحَمُهُمَا كَمَا رَبَّيَانِي صَغِيرًا۔

میری بیوی سعیدہ بیگم آج اللہ تعالیٰ کے فضل سے چھ بچوں (عزیز عطاء الکریم، عزیز عطاء الرحیم، عزیزہ امتہ الباسط، عزیز عطاء الحبيب، عزیزہ امتہ الحبيب، عزیزہ امتہ الحکیم لئیقہ) کی ماں ہے۔ اللہ اسے اور ان سب بچوں کو سلامت رکھے آمین۔ میری دونوں بڑی بچیاں عزیزہ امتہ اللہ اور عزیزہ امتہ الرحمن دونوں شادی شدہ ہیں۔ عزیز عطاء الرحمن طاہر مولوی فاضل کراچی میں ہے۔ اللہ تعالیٰ ان سب کے ساتھ ہو۔ آمین۔ میرا دل اپنے مولیٰ سے سب کی بھلائی کے ساتھ یہ تمنا کرتا ہے کہ:-

اے خالق ارض و سماء! اے ارحم الراحمین! تو مجھے صحت کے ساتھ خدمت دین کے لئے لمبی عمر دے۔ قرآن پاک کی خالص خدمت کی توفیق بخش۔ اسلام کی عظمت کو جلد قائم کر دے اور احمدیت کی ترقی کے غیر معمولی سامان پیدا فرما۔

پیارے امام حضرت محمود ایدہ اللہ بنصرہ کو بیش از پیش توفیق اشاعت دین دے۔ آمین۔ اَللّٰهُمَّ

لَا تُمِئِنِي إِلَّا وَأَنْتَ رَاضٍ عَنِّي وَ عَن ذُرِّيَّتِي. اَللّٰهُمَّ اجْعَلْنِي مُقِيمَ الصَّلٰوةِ وَ مِنْ ذُرِّيَّتِي  
اِنَّكَ اَنْتَ السَّمِيعُ الدُّعَاءِ اس جگہ آج خوب دعا کا موقع میسر آیا۔

خاکسار تیرانا چیز ونا کارہ بندہ ابوالعطاء ۱۹۵۱ء-۸-۱۳

☆.....☆.....☆

آج ۲۶ دسمبر ۱۹۵۲ء جمعہ کا روز ہے اور اس وقت میں جلسہ سالانہ کی تقریب پر پاکستان سے  
پر مٹ لے کر ۳۰ دسمبر تک قادیان آیا ہوا ہوں۔ کیا پیاری بستی ہے اور ہماری بے کسی کا کتنا دردناک  
منظر ہے کہ ہم حکومت کے سپاہیوں کی زیر نگرانی یہاں آئے ہیں۔

اس وقت ساڑھے تین بجے ہیں اور ہم یعنی میں اور السید محمد سلیم حسن الجابی الشامی منارۃ المسیح کی  
بلند ترین منزل پر بیٹھے دعا کر رہے ہیں۔

دل درد سے لبریز ہیں اور آنکھیں اشکبار ہیں اور زبان پر اسلام و احمدیت کی ترقی اور اسلام کے  
خادموں کی کامیابی، قادیان میں جماعت کی واپسی، بانیل و مرام واپسی اور اپنے جملہ عزیزوں اور  
متعلقین کی دینی و دنیوی بہبودی کے لئے دعائیں کیں اور خوب کیں۔ رَبَّنَا تَقَبَّلْ مِنَّا اِنَّكَ اَنْتَ

السَّمِيعُ الْعَلِيمُ ابوالعطاء جالندھری۔ نزیل قادیان دارالامان ۱۹۵۲ء-۱۲-۲۶

☆.....☆.....☆

کل قادیان کی جماعت احمدیہ کا سالانہ جلسہ نہایت کامیابی سے اختتام پذیر ہوا۔ الحمد للہ۔ آج  
پاکستانی وفد نے بیرونی محلہ جات کی بند مساجد میں جا کر دعائیں کیں۔ محلہ دارالانوار، دارالفضل،  
دارالبرکات، اپنے محلوں کی مساجد کے علاوہ ہم مسجد نور میں بھی گئے۔ بڑی رقت سے دعائیں کیں۔  
میں نے اپنا مکان بیت العطاء بھی دیکھا۔ سب دوست بھی ہمراہ تھے۔ یہ مکان دو ہندوؤں کے پاس  
ہے۔ اس کی حالت فی الحال تو اچھی ہے، صفائی کی کمی ہے۔ محلہ دارالبرکات میں محترمہ ام العطاء کے  
والدین کے مکان کو بھی اندر جا کر دیکھا۔ محلہ دارالفضل میں مرحوم ماموں جان ڈاکٹر محمد ابراہیم صاحب  
کے مکان کو بھی دیکھا۔ ان سب کے ہندو شرنا تھی کہتے تھے کہ مہاراج یہ مکانات ہمارے پاس آپ کی  
امانت ہیں آپ آئیں تو سنبھال لیں۔

اللہ تعالیٰ جلد قادیان کے واپسی کے سامان پیدا فرمائے آمین۔ کل پاکستان کے لئے واپسی ہو

گی۔ فراق قادیان کے تصور سے دل پر کپکپی طاری ہے۔ ابوالعطاء۔ نزیل قادیان ۱۹۵۲ء-۱۲-۲۹



## اپنے بیٹے عطاء الرحمن کے نام ایک دردناک خط

بِسْمِ اللّٰهِ الرَّحْمٰنِ الرَّحِیْمِ نَحْمَدُهُ وَنُصَلِّیْ عَلٰی رَسُوْلِهِ الْکَرِیْمِ

من نکر دم شما حذر بکنید

میرے نہایت عزیز بچے عطاء الرحمن اطال اللہ عمرہ وایدہ السلام علیکم ورحمۃ اللہ وبرکاتہ  
میں نہیں جانتا کہ آپ میری زندگی میں ان سطور کو پڑھنے کے قابل ہو سکیں گے یا نہیں۔  
اللہ تعالیٰ سے دعا ہے۔ کہ وہ مجھے ”نسلاً بعیداً“ دکھائے۔ بہر حال جو اس کی مرضی ہوگی،  
ہوگا۔ میں یہ سطور قادیان مقدس کی مسجد اقصیٰ اور اپنے جائے اعتکاف سے آج ۳۰ رمضان  
بروز جمعہ بعد نماز عصر لکھ رہا ہوں۔

میرے پیارے بچے! میں آپ کے متعلق نہایت بلند اور اعلیٰ آرزوئیں رکھتا ہوں۔ اللہ تعالیٰ  
آپ کو دین اسلام کا درخشندہ ستارہ بناوے۔ نیک، صالح، خادم دین اور اپنے حضور مقبولین میں سے  
بناوے۔ میں آپ کو کامل متقی اور دیندار دیکھنا چاہتا ہوں۔

میرے لخت جگر! میں نہایت غریب اور کمزور باپ کا بیٹا ہوں۔ اس بات کو کبھی نظر انداز نہ کرنا۔  
میرا پیارا باپ گزشتہ سال ۷ دسمبر ۱۹۲۷ء کو ہمیں داغ مفارقت دے گیا۔ میں ان کی کوئی خدمت نہیں  
کر سکا۔ ان کو مجھ سے بے اندازہ محبت تھی۔ میں چاہتا ہوں کہ آپ ہر ایک دعا میں ان کے بلندی  
درجات کے لئے عاجزانہ دعا کریں۔ عزیزم! میں نے دنیا کو آزمایا اور نہایت بے وفایا۔ بجز اللہ تعالیٰ  
کے کوئی دائمی یار اور ہر مصیبت میں کام آنے والا نہیں۔ پس اس سے کامل وفاداری دکھانا، عسرویسر،  
رنج و راحت ہر حال میں اسی کے آستانہ پر گرنا، اس کے سوا ہمارا کوئی نہیں ہے۔ اللہ تعالیٰ سے کبھی مایوس  
مت ہو۔ سَلِّ رَبَّکَ وَ کُنْ سَئُوْلًا۔

میرے نور چشم! اپنی بہنوں پر ہمیشہ احسان کرنا۔ ان کی خطاء سے درگزر کرنا۔ ہر قدم پر ان کی مدد  
کرنا۔ میرے لئے اور اپنی والدہ ماجدہ کے لئے ہمیشہ دعا کرتے رہنا۔ والسلام۔ خاکسار

اللہ دتا جالندھری ۲۳ مارچ ۱۹۲۸ء

نوٹ:- عجیب اتفاق ہے کہ یہ خط حضرت مولانا کے کاغذات میں محفوظ رہا اور آپ کی وفات کے  
بعد ہی مکرم عطاء الرحمن صاحب طاہر اسے پہلی بار پڑھ سکے۔

## دل کو گداز کرنے والی ایک تحریر

اے خدا! تو ہی اکیلا آسمان و زمین اور ہر چیز کا خالق ہے اور تیری معرفت ہی زندگی کا مقصد ہے۔ میں تیرا ایک نہایت ہی ناکارہ گنہگار اور خود فراموش بندہ ہوں۔ میرے حال پر رحم فرما اور آج تک کے تمام گناہ، سب خطائیں، ساری لغزشیں اور کل بے اعتدالیاں معاف فرما۔ ان کے بد اثرات اور بد نتائج سے محفوظ رکھ۔ میرے بُرے افعال اور گندے اخلاق کے زہریلے اثرات سے تمام بنی نوع انسان کو بالعموم اور میرے متعلقین، اہل و عیال اور میری جان کو بالخصوص بچا۔

اے میرے رب! میں تیرا عاجز بندہ ہوں۔ میں آج مسجد مبارک میں اس مقام پر بیٹھ کر جو تیرے پیارے بندے حضرت مسیح موعود علیہ السلام کے بیٹھنے کا مقام ہے۔ تجھ رب غفار و ستار سے اپنے گناہوں کی معافی چاہتا ہوں اور آئندہ کے لئے جتنے لمحات میری زندگی کے باقی ہیں ان میں محض تیری رضا کے لئے ہر ایک کام کرنے کا عہد کرتا ہوں۔ سب انسان اور ان کی رضا فانی ہے۔ تیری ذات عالم الغیب اور باقی ہے۔ پس تو اپنے اس ناتواں اور لڑکھڑاتے عاجز بندے کی دستگیری فرما اور اس کو ہمیشہ کے لئے ریاء کاری اور انانیت، تکبر سے محفوظ رکھ، خادم دین بنا۔ اس کی اولاد کو اس کی آنکھوں کی ٹھنڈک بنا۔

اے خدا! یہ کام میرے لئے ناممکن ہیں، پر تیرے لئے سب آسان ہے تو خدا ہے میں تیرا بندہ ہوں۔ تو میری بندگی کی لاج رکھ لے اور اپنی ربوبیت کی وسیع چادر میں چھپالے۔ اے خدا! تیرے سوا آسمان و زمین میں میرا کوئی نہیں۔ میں ایمان لاتا ہوں کہ تو ہی اکیلا اور یکتا ہے۔ تیرا کوئی شریک نہیں۔ ہر وقت تیرا ہی سہارا قابل اعتماد ہے۔ میں مٹ جاؤں گا۔ فنا ہوں جاؤں گا مگر تیری رضا کی راہیں غیر محدود ہیں۔ تو مجھے اپنے فضل سے اپنے رحم سے اپنے کرم سے مغفرت کے نیچے ڈھانپ لے۔ میں اکیلا ہوں، میں غمگین ہوں، میں بے بس ہوں، میں بے ہنر ہوں، میں بے علم ہوں، میں ہر خوبی سے خالی اور ہر عیب کا منبع ہوں۔ مگر صرف تیرا بندہ ہوں۔ تیرے سوا سب مجھے ٹھکراتے ہیں، دھتکارتے ہیں، نفرت کرتے ہیں مگر اے میرے رب تو مجھ سے نفرت نہ کر، تو مجھے نہ دھتکار، تو مجھے نہ ٹھکرا، کیونکہ تیرے سوا میرا کوئی نہیں۔ تو میرا ہو جا اور میری ساری غلطیوں کو دھو کر پاک کر لے۔ اے خدا! تو اپنی رحمت کے صدقے ایسا ہی کر، ایسا ہی کر۔ آمین ثم آمین۔ میں تیرا ناکارہ بندہ ہوں۔

عاجز اللہ داتا جالندھری مسجد مبارک قادیان دارالامان ۱۳ جولائی ۱۹۳۱ء بوقت ۷ بجے شام

## والدہ صاحبہ کے نام ایک خط

بِسْمِ اللّٰهِ الرَّحْمٰنِ الرَّحِیْمِ      نَحْمَدُہٗ وَنُصَلِّیْ عَلٰی رَسُوْلِہِ الْکَرِیْمِ

مکرمہ جناب والدہ صاحبہ      السلام علیکم ورحمۃ اللہ وبرکاتہ

آپ کو مبارک ہو کہ اللہ تعالیٰ نے اپنے خاص فضل سے آپ کے بیٹے کو یہ سعادت بخشی کہ وہ عربی ممالک میں جا کر احمدیت کے پیغام کو پہنچائے۔ اللہ تعالیٰ مجھے بھی اور میرے دوسرے بھائی بہنوں کو بھی خدمت دین کی توفیق بخشے۔ آمین

آپ اطمینان اور تسلی سے دعا فرماتے رہیں اور اپنی صحت کا خیال رکھیں۔ Palol کی شیشی ارسال خدمت ہے۔ ایک چمچہ صبح ایک شام کو پی لیا کریں۔ عبدالغفور آپ کا خاص خیال رکھے گا۔ آپ سب بچوں کے سر پر ہیں۔ دعا فرماویں۔ سعیدہ بیگم اور ہاجرہ بیگم کا خاص خیال رکھیں ان سے کبھی ناراض نہ ہوں۔ میری امتہ اللہ کی غلطیوں کو بھی نظر انداز فرماویں۔ میں آج کراچی جا رہا ہوں۔ پرسوں جہاز پر سوار ہوں گا۔ انشاء اللہ۔

راستے کے حالات عبدالغفور سنا دے گا۔ عزیزہ ہاجرہ کے لئے بھی مضمون واحد۔ سب بچوں کو پیار۔

خاکسار

آپ کا خوش قسمت فرزند

اللہ دتا جالندھری احمدیہ مسجد لاہور

۱۹۳۱ء۔ ۸۔ ۱۴

## سفر میں ایک دعائیہ تحریر

اس وقت جبکہ مورخہ ۵ فروری ۱۹۲۹ء بروز منگل ٹھیک تین بجے دن کا وقت ہے اور میں انبالہ سے عزیز عظمت اللہ مرحوم کی تعزیت سے واپس قادیان دارالامان جا رہا ہوں۔ اس وقت گاڑی ہوڑا اور پھگواڑہ اسٹیشن کے درمیان ہے میں اپنے عزیز مولا کی یاد میں اور اپنے والد بزرگوار کی محبت کے ذکر میں آنسو بہا رہا ہوں۔ میں دیکھتا ہوں کہ میں اس وقت اکیلا ہوں اور میری تائید و نصرت کے لئے کوئی انسان تیار نہیں۔ میرے والد صاحب کی وفات نے مجھے اس وطن عزیز کی صحبتوں سے محروم کر دیا بلکہ اس کی یاد کو دل پر ایک بار گراں بنا دیا۔ اِنَّا لِلّٰہِ وَ اِنَّا اِلَیْہِ رَاجِعُوْنَ۔

اے میرے پیارے خدا! تو میری حالت زار پر رحم فرما، میرے یتیم بھائیوں اور بہنوں پر کرم فرما، تو ان کا کفیل و حامی ہو اور اپنے بے شمار افضال سے انہیں بہرہ ور فرما۔ میری عزیز ترین اور نہایت پیاری والدہ کے دل کو اطمینان عطا فرما۔ اور اس سرزمین کو جس میں تیرے اس ناچیز بندے کی پیدائش ہوئی ہے احمدیت کی اشاعت سے مالا مال کر دے۔ میری بیوی کو شفاء عطا فرما اور میری سب اولاد کا تو اور صرف تو ہی مربی اور کفیل ہے میں تیرا نہایت ناکارہ اور بے بس بندہ ہوں۔ میرے محسن بابو عبدالغنی صاحب کی مشکلات کو بھی دور فرما۔ اب پھگواڑہ اسٹیشن آ گیا ہے۔ فقط۔

خاکسار

اللہ دتا جالندھری ۱۹۲۹-۲-۵

☆.....☆.....☆

بِسْمِ اللّٰهِ الرَّحْمٰنِ الرَّحِیْمِ نَحْمَدُهُ وَنُصَلِّيْ عَلٰی رَسُوْلِهِ الْکَرِیْمِ

شیخ صاحب السلام علیکم ورحمۃ اللہ وبرکاتہ

میں آنجناب سے عاجزانہ درخواست کرتا ہوں کہ آپ اس سفر میں مجھ نابکار، ناچیز کو دعاؤں میں ضرور ہی یاد فرماتے رہیں۔ میں بہت ہی کمزور ہوں۔ اللہ تعالیٰ محض اپنے خاص فضل سے مجھ عاجز سے بھی کوئی خدمت لے اور اپنے مقبول بندوں میں اٹھاوے اور شہیدانہ موت دے۔ والسلام

خاکسار

اللہ دتا جالندھری

نوٹ:- اس تحریر کی تاریخ اندازاً ۱۹۲۴ء خیال کی جاتی ہے۔

## کابل میں شہادت کی آرزو

کابل میں ۱۹۲۴ء میں جب حضرت مولوی نعمت اللہ صاحب کو شہید کیا گیا تو حضرت خلیفۃ المسیح الثانیؒ نے کابل بھوانے کے لئے مبلغین طلب فرمائے۔ بے شمار احمدیوں نے شہادت کی آرزو میں اپنے نام بھجوائے۔ حضرت مولانا نے بھی کابل میں شہادت کی آرزو کا اظہار کیا ذیل میں اس خط کا متن درج ہے۔



بِسْمِ اللَّهِ الرَّحْمَنِ الرَّحِيمِ      نَحْمَدُهُ وَنُصَلِّي عَلَى رَسُولِهِ الْكَرِيمِ  
بخدمت حضرت امیر المومنین ایدہ اللہ بنصرہ      السلام علیکم ورحمۃ اللہ وبرکاتہ

یہ ناچیز، نابکار حضرت اقدس کی گزشتہ ڈاک میں حضور کو لکھ چکا ہے کہ کابل کے مبلغین میں مجھ کو بھی اجازت فرماویں۔ اب میں اس عریضہ کے ذریعہ حضور سے بھی درخواست کرتا ہوں کہ مجھ گنہگار کو اس خدمت کے لئے قبول فرمایا جاوے اور دعا فرمادیں کہ اللہ تعالیٰ کامل ایمان استقامت اور ثبات عطا فرماوے۔

والسلام

خاکسار نالائق

اللہ دتا جالندھری (کارکن تالیف) ۱۹۲۴-۹-۸

بہتر ہو کہ میرے نام کا بورڈ وغیرہ پر اعلان نہ فرمایا جاوے۔ خاکسار

اللہ دتا جالندھری



# آخری ایام۔ وفات۔ بعد از وفات تاثرات

- زندگی کا آخری سال ۵۹۷
- زندگی کی آخری تحریر ۶۰۰
- الفضل کی خبر اور وصال کے لمحات کی تفصیل ۶۰۲
- الفضل کا اداریہ ۶۱۳
- سیدنا حضرت خلیفۃ المسیح الثالث رحمہ اللہ کا خطبہ جمعہ ۶۱۶
- قرارداد ہائے تعزیت ۶۲۳
- منظوم خراج عقیدت ۶۳۲
- تعزیتی خطوط - احباب کے جماعت کے تاثرات ۶۴۸



## زندگی کا آخری سال۔ حضرت مولانا کی دو تحریریں

۱۴ اپریل ۱۹۷۷ء کو حضرت مولانا کی عمر ۷۳ سال ہو گئی اور ۷۷ ویں سال کا آغاز ہوا۔ اس تاریخ کو حضرت مولانا نے الفرقان کے اپریل ۱۹۷۷ء کے شمارہ میں ٹائٹل کے اندرونی حصے پر ایک تحریر شائع فرمائی جس کا عنوان تھا ”زندگی کے چوتھویں سال کا آغاز“۔ اس سے اگلے مہینے یعنی مئی ۱۹۷۷ء کے شمارے میں آپ نے اپنی بیماری کے بارے میں ایک اور نوٹ شائع فرمایا جس کا جلی عنوان ”وَإِذَا مَرِضْتُ فَهُوَ يَشْفِينِ“ تھا۔ یہ دونوں نوٹ جو آپ کی ذات کے بارے میں آپ کی زندگی کی آخری مطبوعہ تحریریں ہیں ترتیب وار ذیل میں درج ہیں۔

بِسْمِ اللَّهِ مَجْرِنَهَا وَ مُرْسَلَهَا إِنَّ رَبِّي لَغَفُورٌ رَّحِيمٌ

## زندگی کے چوتھویں سال کا آغاز

### جملہ احباب سے ایک دردمندانہ درخواست دعا

تحدیثِ نعمت کے طور پر عرض کرتا ہوں کہ اللہ تعالیٰ کے فضل و رحم سے میری زندگی کا آج چوتھواں سال شروع ہو رہا ہے۔ میری تاریخِ ولادت ۱۴ اپریل ۱۹۰۴ء ہے ساری زندگی ہی اللہ تعالیٰ کے بے پایاں فضلوں کے سایہ میں گزری ہے۔ ہر دن جو مل رہا ہے وہ رب کریم کا محض فضل ہے۔ اللہ تعالیٰ نے میری ستاری فرمائی اور اپنے فضل سے خدمتِ دین کے مواقع عطا فرمائے۔ دلی تمنا ہے کہ اللہ تعالیٰ قبول فرما کر اپنی مغفرت کی چادر میں ڈھانپ لے اور اپنی رضا اور خوشنودی سے نوازے، نفس مطمئنہ عطا فرمائے۔ آمین

زندگی کی اس چوتھویں بہار کے آغاز پر جبکہ میں بعض عوارض کی وجہ سے جسمانی کمزوری محسوس کرتا ہوں دل میں زبردست خواہش پیدا ہوئی ہے کہ اپنے مخلص اور دردمند احمدی بھائیوں اور بہنوں سے عاجزانہ درخواست دعا کروں کہ اللہ تعالیٰ مجھے صحت و عافیت کے ساتھ مزید کچھ عرصہ تک مقبول خدمتِ دین کی توفیق بخشے اور مجھے جملہ دوستوں کے لئے مزید دعا کرنے کا موقع عطا فرمائے۔ مجھے اپنے اہل و عیال اور سب بیٹوں اور بیٹیوں کی طرف سے ہمیشہ آنکھوں کی ٹھنڈک نصیب رہے۔ آمین اللہم آمین

اے میرے رب کریم! تو ہمارے امام ہمام ایدہ اللہ تعالیٰ بنصرہ العزیز کو صحت و کامیابی کے ساتھ



لمبی زندگی عطا فرما۔ تمام دنیا کے احمدی مردوں اور عورتوں اور بچوں کی خود حفاظت فرما۔ انہیں اپنی محبت سے نواز تارہ۔ اور سب پر اپنے خاص فضل نازل فرما۔ اَللّٰهُمَّ اٰمِیْن  
ربوہ، پاکستان ۱۴ اپریل ۱۹۷۷ء

خاکسار طالب دعا  
ابوالعطاء جالندھری  
(الفرقان اپریل ۱۹۷۷ء صفحہ ب)

## حیاء الی العطاء

### وَ اِذَا مَرَضْتُ فَهُوَ يَشْفِیْنِ

#### احباب سے ایک دردمندانہ درخواست دعا

انسانی زندگی میں صحت و بیماری کے دور آتے رہتے ہیں صحت کے بے شمار فوائد ہیں اور بیماری کے بھی کچھ فوائد ہیں۔ اللہ تعالیٰ نے کوئی چیز بے حکمت پیدا نہیں فرمائی۔

میری گزشتہ زندگی میں بیماری کے مختلف دور آئے بعض حوادث بھی پیش آتے رہے۔ بظاہر کئی دفعہ ایسا نظر آتا تھا کہ اس حادثہ سے بچنے کی کوئی امید نہیں ہے لیکن چونکہ اللہ تعالیٰ نے ابھی خدمت کے کچھ اور مواقع مقدر فرمائے تھے اس لئے ہر بیماری کے بعد صحت اور ہر حادثہ کے بعد عافیت و سلامتی حاصل ہوتی رہی اور یہ اللہ تعالیٰ کا عظیم فضل ہے۔ الحمد للہ! اس کے شکر کے لئے الفاظ نہیں ملتے۔

انسان بہر حال اس دنیا میں محدود عرصہ کے لئے آیا ہے اور یہ زندگی عارضی زندگی ہے لیکن سب کچھ یہی نہیں ہے بلکہ اس زندگی کے بعد ایک دائمی اور جاوداں زندگی انسان کو نصیب ہوتی ہے گویا انسان اس زندگی کے بعد معدوم نہیں ہو جاتا بلکہ اس کی نیکیوں اور تقویٰ کے نتیجہ میں اسے وہ لازوال نعمتیں نصیب ہوتی ہیں جن کا انسان اس دنیا میں تصور بھی نہیں کر سکتا۔

قرآن مجید اور احادیث کی رو سے ہر بیماری کا علاج مقرر ہے۔ مگر وہ علاج محض ادویہ اور تدبیروں سے حاصل نہیں ہوتا۔ خدا کے فضل سے حاصل ہوتا ہے۔ خدا کے فضل کو حاصل کرنے کے دو ذریعے ہیں۔ ایک تدبیر اور دوسرے دعا۔ تدبیر کے ذریعہ انسان اللہ تعالیٰ کے پیدا کردہ اسباب سے

فائدہ اٹھاتا ہے اور دعا کے ذریعہ سے اس کی خاص تقدیر کو اپنے لئے جاری کرنے کی درخواست کرتا ہے۔ بیماریوں کی صورت میں بھی یہ دونوں باتیں ضروری ہیں اور انسان کے لئے یہ بنیادی یقین لازمی ہے کہ اللہ تعالیٰ نے ہر مرض کا علاج مقرر فرمایا ہے اور شفا اُسی کے ہاتھ میں ہے۔ انبیاء اور صلحاء کا تجربہ یہی ہے کہ وہ بیمار ہوتے رہے ہیں اور بیماریوں کے علاج کے لئے بھی ممکن کوشش کرتے رہے ہیں۔ مگر ان کا توکل ہمیشہ ہی اللہ تعالیٰ کی ذات پر ہوتا ہے اور وہ دعاؤں کے ذریعہ سے اس سے صحت اور شفا حاصل کرتے تھے۔

میں محسوس کرتا ہوں کہ مجھے جو معمولی کھانسی اور بخار کی قریباً ایک ماہ سے شکایت رہی ہے وہ اب خاص طور پر توجہ کے قابل بن گئی ہے۔ دوا اور علاج لازمی ہیں۔ اس بارے میں گزشتہ ایام میں بھی بہت سے مخلص احباب نے باہر سے بھی دوائیں بھجوائی ہیں اور ربوہ کے مختلف ڈاکٹروں اور اطباء نے بھی علاج کے لئے تجویزیں پیش کی ہیں۔ اس دوران میں افاقہ بھی حاصل ہوتا رہا۔ میں ان تمام دوستوں کا ممنون ہوں جنہوں نے میری بیماری کے سلسلہ میں ادویہ کے ذریعہ سے علاج کیا۔ پھر اس سے بڑھ کر ان بزرگوں اور بھائیوں کا ممنون ہوں جو مختلف جماعتوں میں اس عاجز خادم سلسلہ کی صحت کے لئے دعا کرتے رہے۔ بہت سے احباب بھائیوں اور بہنوں کے خطوط پڑھ کر میں سخت شرمندہ ہوتا رہا ہوں۔ ادویہ کے علاوہ اب پھر یہ ضرورت شدت کے ساتھ محسوس ہوتی ہے کہ بھائیوں اور بہنوں سے درد مندانه درخواست دعا کی جائے تا اللہ تعالیٰ کا فضل جلد نازل ہو اور اللہ تعالیٰ کامل صحت عطا فرمائے اور خدمت دین کے لئے صحت کے ساتھ کچھ اور مدت عطا فرمائے۔ آمین۔

میں امید کرتا ہوں کہ احباب اس تحریر کو کسی پریشانی کا موجب نہ سمجھیں گے بلکہ یہ دعا کی ایک درخواست ہے سب معاملات اللہ تعالیٰ کے ہاتھ میں ہیں اور ہم اس کے عاجز بندے ہیں۔ وہ بڑے فضل و کرم کرنے والا ہے۔ اس وقت کیفیت یہ ہے کہ کھانسی پہلے کی نسبت کم ہے مگر ہلکے بخار کا تسلسل دکھائی دیتا ہے۔ اس لئے علاج کی طرف اور دعاؤں کی طرف خاص توجہ کی ضرورت ہے اللہ تعالیٰ ہم سب کے ساتھ ہو اور اپنے فضلوں سے سب کو نوازے۔ آمین۔

میں بالآخر حضرت ابراہیم علیہ السلام کے اس پیارے جملہ پر جسے اللہ تعالیٰ نے سورۃ الشعراء کے پانچویں رکوع میں نازل فرمایا ہے یعنی **وَإِذَا مَرِضْتُ فَهُوَ يَشْفِينِ** کہ بیماری میرے قصور کی وجہ سے آئی ہے اور شفا میرے رب کی طرف سے آتی ہے اس درخواست کو ختم کرتا ہوں۔ حقیقت یہی ہے

کہ شفاعت کریم سے ہی ملتی ہے۔ ادویہ کو بھی اسی نے پیدا فرمایا اور ان کی تاثیرات بھی اسی کے حکم سے ظاہر ہوتی ہیں۔ وَ الْآخِرُ دَعْوَانَا اِنَّ الْحَمْدُ لِلّٰهِ رَبِّ الْعَالَمِينَ

خاکسار خادم

ربوہ پاکستان ۳ مئی ۱۹۷۷ء

ابوالعطاء جالندھری

الفرقان مئی ۱۹۷۷ء

## حضرت مولانا کی زندگی کی آخری تحریرات

حضرت مولانا ابوالعطاء صاحب جالندھری ان خوش قسمت خادمانِ دین میں شامل ہیں جن کو مولا کریم کی رحمت سے یہ اعزاز حاصل ہوا کہ آپ زندگی کی آخری سانس تک خدمتِ دین کا فریضہ بجا لاتے رہے۔ آپ کی وفات ۳۰ مئی ۱۹۷۷ء کو رات ایک بجے کے قریب ہوئی۔ (یعنی ۲۹ اور ۳۰ مئی کی درمیانی رات کو) اس وقت آپ ایڈیشنل ناظر اصلاح و ارشاد، تعلیم القرآن و وقف عارضی تھے، مجلس وقف جدید کے رکن تھے، امداد گندم کمیٹی کے صدر تھے۔ رسالہ الفرقان کے ایڈیٹر تھے غرضیکہ بھرپور اور فعال خادمِ دین تھے۔

مضامین کے اعتبار سے آپ کی آخری تحریر ایک فوت شدہ دوست مکرم عبدالعزیز ڈار صاحب کے بارے میں تھی جو آپ نے وفات سے چند دن قبل اپنی بہو مکرمہ قانتہ شاہدہ راشدہ صاحبہ اہلیہ مکرم عطاء المجیب راشد صاحب کو املاء کروائی اور جو آپ کی وفات کے چند دن بعد الفضل ربوہ میں شائع ہوئی۔

ایک اور تحریر ۲۸ مئی ۱۹۷۷ء کی ہے جو مجلس وقف جدید کے طبع شدہ پیڈر سیکرٹری وقف جدید مکرم خدا بخش زیروی صاحب کی طرف سے بھیجی گئی ایک چٹھی پر آپ نے تحریر فرمائی۔ ۲۸ مئی کو بھجوائی گئی اس چٹھی کے ذریعے آپ کو اطلاع دی گئی کہ اتوار ۲۹ مئی کو دن کے دس بجے مجلس وقف جدید کا اجلاس ہو گا۔ اس پر حضرت مولانا نے اپنے دستخط ثبت فرمائے اور لکھا۔

”انشاء اللہ۔ اگر بخار نہ ہوا“

اس کے بعد ۲۹ مئی ۱۹۷۷ء کی تحریر کردہ ایک چٹھی پر آپ کی تحریر ہے یہ چٹھی مکرم چوہدری غلام حیدر صاحب نے نظارت اصلاح و ارشاد (تعلیم القرآن و وقف عارضی) کے پیڈر لکھی اس میں لکھا تھا کہ گندم کی امداد کے فارم مختلف محلوں سے آچکے ہیں۔ ان کے متعلق اجلاس کے بارے میں

خاکسار

ابوالعطاء

یہ تحریر حضرت مولانا نے اتوار ۲۹ مئی کو کسی وقت تحریر فرمائی۔ ایک اور تحریر جو آخری کہی جاسکتی ہے اس پر بھی ۲۹ مئی ۱۹۷۷ء کی تاریخ درج ہے۔ یہ تحریر آپ کا ایک خط ہے جو آپ نے حضرت سیدہ نواب مبارکہ بیگم صاحبہؒ کی وفات پر اظہار تعزیت کیلئے آپ کی صاحبزادی حضرت سیدہ منصورہ بیگم صاحبہ بیگم حضرت خلیفۃ المسیح الثالث رحمہ اللہ کو لکھا اس میں آپ نے بیگم صاحبہ کو حضرت سیدہ اُمّ انس کہہ کر مخاطب فرمایا۔ یہ تحریر نصرت آرٹ پریس کے ایس ایس اللہ والے پیڈر تحریر کی گئی ہے۔ تحریر میں لکھا ہے۔

حضرت سیدہ اُمّ انس احمد صاحبہ ایدھا اللہ تعالیٰ

السلام علیکم ورحمۃ اللہ وبرکاتہ

حضرت سیدہ صاحبزادی نواب مبارکہ بیگم صاحبہ رضی اللہ عنہا کی وفات جماعتی المیہ ہے۔ اللہ تعالیٰ سے دعا ہے کہ ان کے درجات بلند فرمائے۔ میں ان دنوں بخارا اور کھانسی سے بیمار ہوں۔ میری درخواست ہے کہ آپ میرے لئے دعا فرمائیں اللہ تعالیٰ آپ کو توفیق عطا فرمائے۔ آمین۔

خاکسار

ابوالعطاء جالندھری

دارالرحمت وسطی ربوہ ۱۹۷۷ء۔ ۵۔ ۲۹

## خدمت دین کا آخری دن

اتوار کو دن کے دس بجے جب آپ گھر میں تھے اس وقت آپ کو خون کی پہلی قے آئی۔ چنانچہ اتوار ۲۹ مئی کی صبح ۱۰ بجے آپ کا گھر میں ہونا بتاتا ہے کہ اس روز غالباً آپ دفتر تشریف نہیں لے گئے۔ تاہم اس سے ایک دن قبل یعنی ہفتہ ۲۸ مئی ۱۹۷۷ء کو آپ دفتر تشریف لے گئے اور اگرچہ اس



وقت بخار اور کھانسی کے باعث آپ صاحب فراش تھے لیکن آپ نے دفتر سے رخصت نہ لی۔ یہ دن آپ کی زندگی میں خدمتِ دین کا آخری دن تھا۔

اگلے دن اتوار کو خون کی الٹیوں کا جو سلسلہ شروع ہوا اس کے باعث رات سوا ایک بجے جبکہ **وفات** سوموار کا دن اور ۳۰ مئی کی تاریخ شروع ہو چکی تھی آپ اپنے مولا کریم کے حضور حاضر ہو گئے۔ اِنَّا لِلّٰہِ وَ اِنَّا اِلَیْہِ رَاجِعُوْنَ۔ وفات کے وقت آپ کی عمر ۷۳ سال تھی۔ آپ کی وفات اور تدفین کی خبریں روزنامہ الفضل نے نہایت تفصیل سے شائع کیں۔ یہ ساری تفصیل الفضل ہی سے پیش کی جاتی ہیں۔

الفضل ۳۰ مئی ۱۹۷۷ء میں پہلے صفحے پر سب سے نمایاں خبر کے طور پر سیاہ حاشیہ کے ساتھ وفات کی خبر دی گئی جو ذیل میں درج ہے۔

سلسلہ عالیہ احمدیہ کے نہایت ممتاز بزرگ، جید اور متبحر عالم اور اسلام کے نامور مبلغ و مجاہد

**خالد احمدیت حضرت مولانا ابوالعطاء صاحب انتقال فرما گئے**

اِنَّا لِلّٰہِ وَ اِنَّا اِلَیْہِ رَاجِعُوْنَ

ربوہ ۳۰ / ہجرت ۱۳۵۶ ہش (۳۰ مئی ۱۹۷۷ء) دلی حزن و ملال اور نہایت غم و اندوہ کے ساتھ یہ المناک اطلاع ہم احباب جماعت تک پہنچاتے ہیں کہ سلسلہ عالیہ احمدیہ کے نہایت ممتاز خادم اور بزرگ، اسلام کے نامور مبلغ و مجاہد اور دینی علوم کے جید اور متبحر عالم، خالد احمدیت حضرت مولانا ابوالعطاء صاحب ۲۹، ۳۰ مئی کی درمیانی شب کو ایک بجے ۷۳ سال کی عمر میں وفات پا کر محبوب حقیقی سے جا ملے۔ اِنَّا لِلّٰہِ وَ اِنَّا اِلَیْہِ رَاجِعُوْنَ۔ نماز جنازہ آج مورخہ ۳۰ مئی کو بعد نماز مغرب مسجد مبارک سے ملحق مشرقی احاطہ میں ادا کی جائے گی۔ جنازہ حضرت مولوی صاحب کے مکان واقع محلہ دارالرحمت وسطی سے ساڑھے چھ بجے اٹھایا جائے گا۔

حضرت مولانا ابوالعطاء صاحب یوں تو گزشتہ چند ماہ سے کھانسی اور بخار کی وجہ سے متواتر بیمار چلے آتے تھے لیکن چند دنوں سے کچھ افاقہ محسوس فرماتے تھے۔ چنانچہ ہفتہ کے روز صبح کو حسب معمول سیر کے لئے بھی تشریف لے گئے اور پھر دفتر جا کر بھی اہم امور سرانجام دیئے۔ اسی دن رات کو طبیعت پھر زیادہ ناساز ہو گئی اتوار کو اچانک کئی بار خون کی قے آئی جس کی وجہ سے بہت کمزور ہو گئے۔ ہر ممکن

علاج کیا گیا لیکن طبیعت سنبھل نہ سکی اور بالآخر ایک بجے شب خدمت دین کے لئے نہایت فعال اور سرگرم زندگی گزارنے اور آخری لمحات تک اہم دینی خدمات سرانجام دینے کے بعد داعی اجل کو لبیک کہہ کر مولائے حقیقی سے جا ملے۔

حضرت مولوی صاحب رضی اللہ عنہ کی پوری زندگی خدمت اسلام اور خدمت دین میں بسر ہوئی۔ اللہ تعالیٰ نے آپ کو گراں بہا اور نہایت قابل قدر دینی خدمات کرنے اور یوں آنے والی نسلوں کیلئے خدمت و فدائیت کی نہایت درخشندہ مثال قائم کرنے کی توفیق عطا فرمائی۔ آپ جید اور متحر عالم دین ہونے کے علاوہ نہایت قادر الکلام اور فصیح البیان مقرر اور سلسلہ احمدیہ کے نامور صحافی بھی تھے۔ اندرون ملک شاندار تبلیغی خدمات کرنے کے علاوہ آپ کو بلاد عربیہ میں بھی بطور مبلغ اسلام خدمت کی توفیق ملی۔ پھر لمبے عرصہ تک صدر مجلس کارپرداز اور ایڈیشنل ناظر اصلاح و ارشاد (تعلیم القرآن) کے عہدوں پر بھی فائز رہ کر اہم خدمات سرانجام دیں۔ اس لحاظ سے بھی آپ کا نمونہ جماعت کی آئندہ نسلوں کے لئے قابل قدرو قابل تقلید ہے کہ آپ نے اپنے بچوں کو بھی اعلیٰ تربیت اور اعلیٰ دنیوی تعلیم دلا کر خدمت دین کے لئے وقف کیا۔ چنانچہ آپ کے ایک صاحبزادے مکرم عطاء الحبيب صاحب راشد ایم۔ اے اس وقت جاپان میں اور دوسرے بیٹے مکرم عطاء الکریم صاحب شاہد لائبریریا میں مبلغ اسلام کے طور پر کام کر رہے ہیں۔ تیسرے بیٹے مکرم عطاء الرحیم صاحب حامد سیرالیون میں سلسلہ کے ایک تعلیمی ادارے میں اہم خدمات سرانجام دے رہے ہیں۔ آپ کے ایک داماد مکرم منصور احمد صاحب عمر بہاء لیور میں مربی سلسلہ کے طور پر متعین ہیں۔ احباب جماعت دعا کریں کہ اللہ تعالیٰ آپ کو جنت الفردوس میں بلند سے بلند تر درجات عطا فرمائے اور آپ کی روح پر انوار و برکات کی بارش نازل فرمائے۔ آپ کی بیگم صاحبہ محترمہ، آپ کے صاحبزادوں، صاحبزادیوں اور دیگر جملہ لواحقین کو اور جماعت کو صبر جمیل کے ساتھ اس عظیم جماعتی صدمہ کو برداشت کرنے کی توفیق دے اور آپ کی المناک رحلت سے جماعت میں بظاہر جو خلاء نظر آتا ہے اسے خود اپنے فضل و کرم سے پُر فرمائے۔ اَمِیْنُ اللّٰهُمَّ اَمِیْنُ (الفضل ۳۰ مئی ۱۹۷۷ء صفحہ اوّل)

اس سے اگلے روز یعنی ۳۱ مئی ۱۹۷۷ء کے الفضل میں صفحہ اوّل پر سب سے بڑی خبر تدفین کی

تفصیل پر مبنی تھی۔ جو ذیل میں درج ہے۔

دلی حزن و ملال کے ساتھ اور درد و سوز سے معمور دعاؤں کے درمیان

خالد احمدیت حضرت مولانا ابوالعطاء صاحب فاضل کا جسدِ خاکی

مقبرہ بہشتی ربوہ میں سپرد خاک کر دیا گیا

نماز جنازہ حضرت خلیفۃ المسیح الثالث ایدہ اللہ تعالیٰ بنصرہ العزیز نے پڑھائی

جس میں ہزار ہا احباب شریک ہوئے

ربوہ ۳۰/ ہجرت ۱۳۵۶ھ (مطابق ۱۱/ جمادی الثانی ۱۳۹۷ ہجری، ۳۰/ مئی ۱۹۷۷ء) آج بروز دوشنبہ (سوموار) بعد نماز مغرب اسلام اور احمدیت کی صفِ اوّل کے مایہ ناز مبلغ و مجاہد فاضل اجل عالم بے بدل اور سلسلہ عالیہ احمدیہ کے نہایت ممتاز و جلیل القدر خادم خالد احمدیت حضرت مولانا ابوالعطاء صاحب فاضل کا جسدِ خاکی ربوہ اور ملک کے دور و نزدیک سے آئے ہوئے ہزار ہا احباب جماعت کے غمناک قلوب، نمناک آنکھوں اور اللہ تعالیٰ کے حضور پُر درد و سوز عاجزانہ دعاؤں کے درمیان مقبرہ بہشتی ربوہ میں سپرد خاک کر دیا گیا اور اس طرح اسلام اور سلسلہ عالیہ احمدیہ کا وہ جانثار مجاہد اور شمعِ خلافت کا وہ پروانہ جو میدانِ تبلیغ و مناظرہ کا بیباک اور نڈر شہسوار تھا اور جو سلسلہ کے بزرگ علماء کے قابلِ جانشین کے طور پر عرصہ تک تبلیغی، علمی، تحریری، تربیتی اور تنظیمی میدان میں گراں قدر خدمات سر انجام دیتا رہا بقضائے الہی اس دنیائے فانی سے ہمیشہ کے لئے رخصت ہو گیا۔ اِنَّا لِلّٰہِ وَ اِنَّا اِلَیْہِ رَاجِعُونَ۔ تدفین سے قبل مسجد مبارک سے ملحقہ شرقی میدان میں بعد نماز مغرب سیدنا حضرت خلیفۃ المسیح الثالث ایدہ اللہ تعالیٰ بنصرہ العزیز نے آپ کی نماز جنازہ پڑھائی جس میں مقامی احباب کی نہایت کثیر تعداد کے علاوہ بیرونجات مثلاً لاہور، کراچی، گوجرانوالہ، سیالکوٹ، ساہیوال، گوجرہ، جھنگ، لائل پور، سرگودھا اور بہت سے دیگر مقامات سے بھی تشریف لانے والے ہزار ہا احمدی احباب شامل ہوئے۔

جیسا کہ کل یہ المناک اطلاع مختصراً شائع ہو چکی ہے حضرت  
آخری بیماری کے مختصر حالات مولوی صاحب رحمہ اللہ ۲۹، ۳۰/ مئی کی درمیانی شب کو

سوا ایک بجے اس جہان فانی سے اچانک رحلت فرما گئے تھے۔ ۲۹/ مئی بروز اتوار صبح دس بجے کے قریب

آپ کو خون کی پہلی قے آئی۔ اسی وقت فضل عمر ہسپتال کے ڈاکٹر مکرم لطیف قریشی صاحب اور مکرم لطف الرحمن صاحب آپ کے مکان پر پہنچ کر علاج کی ہر ممکن تدبیر بروئے کار لائے۔ وہ وقفہ وقفہ سے کئی بار آئے اور علاج کے سلسلہ میں بڑی جدوجہد کرتے رہے لیکن حالت بگڑتی ہی چلی گئی۔ خون کی قے وقفہ وقفہ سے آتی رہی حتیٰ کہ آخری بار ایک بجے رات کو آپ کو خون کی قے آئی جس نے کمزوری اور ضعف کو انتہاء تک پہنچا دیا۔ سوا ایک بجے آپ کی روح قفسِ عنصری سے پرواز کر کے محبوبِ حقیقی سے جا ملی۔ یوں تو عرصہ سے آپ کو شدید کھانسی اور بخار کی تکلیف تھی۔ لیکن ڈاکٹری تشخیص کے مطابق آپ کی وفات پھیپھڑے کی رگ پھٹ جانے کی وجہ سے واقع ہوئی۔

نماز فجر کے وقت جو نہی مقامی مساجد میں آپ کی الم ناک رحلت کا اعلان کیا گیا تمام محلّہ جات سے احمدی مرد عورتیں اور بچے بکثرت آپ کے مکان واقع محلّہ دارالرحمت وسطیٰ میں جمع ہونے لگے۔ وفات کے معاً بعد اس اندوہناک جماعتی صدمہ کی اطلاع حضرت خلیفۃ المسیح الثالث ایدہ اللہ کی زیر ہدایت حضرت مولوی صاحب کے جملہ عزیزوں کے علاوہ دور و نزدیک کی احمدی جماعتوں کو بھی ٹیلیفون اور تار کے ذریعہ کر دی گئی بلکہ بیرونی ممالک کے مشنوں اور جماعتوں کو بھی اطلاع بھجوا دی گئی۔

**غسل اور تجہیز و تکفین** صبح چھ سات بجے آپ کو غسل دیا گیا۔ غسل اور تجہیز و تکفین میں محترم مولانا عبدالمالک خان صاحب ناظر اصلاح و ارشاد، مکرم مرزا عبدالمسیح صاحب ریٹائرڈ سٹیشن ماسٹر، مکرم محمود احمد صاحب شاہد بنگالی، مکرم برکات احمد صاحب اور مکرم چوہدری محمد حسین صاحب نے حصہ لیا۔ بعد ازاں جنازہ حضرت مولوی صاحب کے مکان کے ایک کمرہ میں رکھ دیا گیا جسے برف کی سلوں سے ٹھنڈا رکھنے کا خاص اہتمام کیا گیا تھا۔

**چہرہ کی آخری زیارت** دن بھر ہزار ہا احباب اور مستورات لائٹوں میں کھڑے ہو کر باری باری حضرت مولوی صاحب کے چہرہ کی آخری زیارت کرتے رہے۔ یہ سلسلہ شام کے ساڑھے چھ بجے تک برابر جاری رہا جب آپ کا جنازہ مکان سے اٹھایا گیا اس وقت بہت سے افراد خاندان حضرت مسیح موعود علیہ السلام بھی وہاں تشریف لائے ہوئے تھے۔

**نماز جنازہ** چونکہ حضرت مولوی صاحب کے بیٹے، بھائیوں اور دیگر احباب نے مختلف مقامات سے ربوہ پہنچنا تھا اس لئے نماز جنازہ کا وقت حضرت خلیفۃ المسیح الثالث ایدہ اللہ تعالیٰ نے بعد نماز مغرب مقرر فرمایا تھا۔ چنانچہ نماز مغرب سے قبل ساڑھے چھ بجے جب جنازہ آپ کے مکان سے



اٹھایا گیا تو اس وقت تک ہزار ہا احباب وہاں جمع ہو چکے تھے۔ جنازہ نماز مغرب کے قریب گول بازار کے راستے سے مسجد مبارک میں پہنچا۔ راستے میں ہر شخص کی یہ کوشش تھی کہ وہ جنازہ کو کندھا دینے کی سعادت حاصل کرے۔ نماز مغرب پڑھانے کے بعد حضور ایدہ اللہ تعالیٰ نے مسجد مبارک کے مشرقی وسیع احاطہ میں تشریف لے جا کر پہلے حضرت مولوی صاحب کے عزیزوں سے تعزیت فرمائی اور پھر آپ کا چہرہ دیکھنے کے بعد نماز جنازہ پڑھائی جس میں احباب اتنی کثرت کے ساتھ شامل ہوئے کہ میدان اپنی وسعت کے باوجود تنگ معلوم ہوتا تھا۔ حضور نے نماز جنازہ پڑھانے کے بعد جنازہ کو کندھا بھی دیا۔

**تدفین** نماز جنازہ کے بعد تابوت مقبرہ بہشتی میں لے جایا گیا جہاں پر حضرت مصلح موعود رضی اللہ تعالیٰ عنہ کے مزار والی چار دیواری کے قریب اس قطعہ میں آپ کی تدفین ہوئی جس میں سلسلہ عالیہ احمدیہ کے ممتاز بزرگ اور جید علماء مثلاً حضرت قاضی محمد عبداللہ صاحب، حضرت مولانا غلام رسول صاحب راجپوت اور حضرت مولانا جلال الدین صاحب شمس وغیرہم مدفون ہیں۔ چونکہ حضور ایدہ اللہ تعالیٰ ناسازی طبع کی وجہ سے جنازہ کے ساتھ مقبرہ بہشتی میں تشریف نہ لاسکے تھے اس لئے حضور نے محترم جناب مرزا عبدالحق صاحب ایڈووکیٹ صوبائی امیر کو اپنا نمائندہ مقرر فرمایا۔ چنانچہ تدفین مکمل ہونے پر محترم مرزا صاحب نے دعا کرائی۔ تابوت کو لحد میں اتارنے میں محترم مرزا صاحب موصوف اور محترم شیخ محمد احمد صاحب مظہر ایڈووکیٹ امیر جماعتہائے احمدیہ لائل پور کے علاوہ حضرت مولوی صاحب کے بڑے بیٹے مکرم عطاء الرحمن صاحب آف کراچی، آپ کے بھائیوں اور دیگر عزیزوں نے بھی حصہ لیا۔

**مختصر حالات زندگی** حضرت مولانا ابوالعطاء صاحب فاضل ۱۴/۱۲ اپریل ۱۹۰۴ء کو ضلع جالندھر کے ایک گاؤں کرپہا (نزد کریام) میں پیدا ہوئے آپ کے والد محترم کا

اسم گرامی حضرت میاں امام الدین صاحب تھا۔ جنہیں ۱۹۰۲ء میں احمدیت قبول کرنے کی سعادت حاصل ہوئی۔ پرائمری تک تعلیم حاصل کرنے کے بعد آپ کے والد صاحب نے آپ کے ماموں حضرت ڈاکٹر محمد ابراہیم صاحب کی تحریک پر آپ کو قادیان کے مدرسہ احمدیہ میں داخل کرادیا جہاں پر حضرت صاحبزادہ مرزا بشیر احمد صاحب رضی اللہ عنہ، حضرت حافظ روشن علی صاحب رضی اللہ عنہ، اور سید میر محمد اسحاق صاحب رضی اللہ عنہ جیسے جلیل الشان بزرگوں اور جید استادوں کے زیر سایہ آپ کو علمی اور روحانی ترقی کے انمول مواقع میسر آئے۔ اسی کا نتیجہ تھا کہ آپ زمانہ طالب علمی ہی میں سلسلہ کی

تقریری اور تحریری خدمات میں حصہ لینے لگے اور حضرت المصلح الموعود رضی اللہ عنہ کی خوشنودی حاصل کرنے میں کامیاب ہو گئے۔ ۱۹۲۴ء میں آپ نے مولوی فاضل کا امتحان پاس کیا اور ۱۹۲۷ء میں آپ نے سلسلہ کا باقاعدہ مبلغ بننے کی توفیق پائی۔ ۱۹۳۱ء میں بٹالہ ضلع گورداسپور کے ایک جلسہ میں آپ کو حضرت المصلح الموعود رضی اللہ عنہ کی نمائندگی کرنے کا فخر حاصل ہوا جب کہ حضور رضی اللہ عنہ نے اپنے دست مبارک سے سند نیابت لکھ کر انہیں عطا فرمائی۔

اوائل عمر سے ہی آپ کو بہت سے اہم مناظرات میں اسلام اور احمدیت کی نمائندگی میں حصہ لینے کی توفیق ملی۔ چنانچہ آپ نے متعدد مشہور عیسائی اور ہندو مخالفین اسلام سے بڑے معرکہ کے کامیاب مناظرے کئے اور ملک کے طول و عرض میں تشریف لے جا کر بکثرت تبلیغی دورے کئے اور جلسوں میں کامیاب تقاریر فرمائیں۔ اللہ تعالیٰ نے آپ کو تحریری میدان میں بھی نمایاں خدمات کی توفیق دی۔ اوائل عمر سے ہی سلسلہ کے اخبارات میں مضامین تحریر کرنے شروع کئے جن کا سلسلہ وفات تک جاری رہا۔ کم و بیش ۳۰ تصانیف فرمائیں جن میں تہیمات ربانیہ، تجلیات رحمانیہ، الْقَوْلُ الْمُبِينُ فِي تَفْسِيرِ خَاتَمِ النَّبِيِّينَ، مباحثہ مصر، مباحثہ راولپنڈی، مباحثہ مہت پور، بہائی تحریک پر تبصرہ اور وحی والہام کے متعلق اسلامی نظریہ جیسی جامع اور ضخیم کتب بھی شامل ہیں۔ تحریری میدان میں آپ کی ایک اہم خدمت ماہنامہ الفرقان کا اجراء ہے جو آپ نے ربوہ سے جاری فرمایا اور ۲۶ برس متواتر آپ کی ادارت اور ذاتی نگرانی میں سلسلہ کی اہم تبلیغی اور علمی خدمت بجالاتا رہا ہے۔

حضرت مولوی صاحب کو چار پانچ سال تک بلاد عربیہ میں تبلیغ حق کا موقع بھی ملا جہاں سے آپ نے عربی رسالہ ”البشری“ جاری فرمایا۔ ملک میں اہم تبلیغی خدمات کے علاوہ آپ جامعہ احمدیہ و جامعۃ المبعثرین کے پرنسپل اور تعلیم الاسلام کالج کے لیکچرار بھی رہے۔ سالہا سال تک مجلس کارپرداز کے صدر اور مجلس انصار اللہ کے نائب صدر بھی رہے اور ایڈیشنل ناظر اصلاح و ارشاد (تعلیم القرآن) کی حیثیت میں بھی اہم انتظامی اور دینی خدمات کی توفیق ملی اور خدمت کا یہ سلسلہ آخر دم تک جاری رہا حتیٰ کہ وفات سے صرف ایک دن قبل بھی دفتر تشریف لے جا کر کام کرتے رہے۔ ۱۹۷۳ء میں سفر انگلستان اور ۱۹۷۶ء میں سفر ایران کا بھی آپ کو موقع ملا۔ الغرض حضرت مولوی صاحب کی قلمی، لسانی، تبلیغی، تربیتی اور تنظیمی خدمات کا ریکارڈ بہت شاندار ہے۔

آپ کو یہ فخر بھی حاصل ہوا کہ ۱۹۵۶ء کے جلسہ سالانہ کے موقع پر سیدنا حضرت خلیفۃ المسیح الثانی

المصلح الموعود رضی اللہ عنہ نے حضرت مولانا جلال الدین صاحب شمس رضی اللہ عنہ اور محترم ملک عبدالرحمن صاحب خادم رضی اللہ عنہ کے ساتھ ہی آپ کو بھی ”خالد“ کے لقب سے سرفراز فرمایا۔ اللہ تعالیٰ ان تینوں بزرگوں کو بہت بہت بلند درجات عطا فرمائے۔ آمین

حضرت مولوی صاحب نے دو شادیاں کیں زوجہ اولیٰ کا نام محترمہ زینب بیگم صاحبہ تھا وہ اولاد ۱۹۳۰ء میں وفات پا گئیں۔ ان کے بطن سے تین بچے پیدا ہوئے یعنی محترمہ امۃ اللہ خورشید صاحبہ مرحومہ سابق مدیرہ ماہنامہ مصباح، محترمہ امۃ الرحمن صاحبہ اہلیہ مکرم ڈاکٹر عبدالسمیع صاحب کوٹہ اور مکرم عطاء الرحمن صاحب طاہر مولوی فاضل حال کراچی۔ آپ کی دوسری اہلیہ حضرت مولوی محمد عبداللہ صاحب بوتالوی کی صاحبزادی اور محترم مولوی عبدالرحمن صاحب انور کی ہم شیرہ محترمہ سعیدہ بیگم صاحبہ ہیں ان سے اللہ تعالیٰ نے مندرجہ ذیل تین بیٹے اور پانچ بیٹیاں عطا فرمائیں۔

- (۱) مکرم عطاء الکریم صاحب شاہد بی۔ اے مولوی فاضل حال مبلغ اسلام لاہور۔
- (۲) مکرم عطاء الرحیم صاحب حامد بی۔ اے بی۔ ایڈ جوان دنوں سیرالیون کے ایک احمدیہ سکول میں ٹیچر ہیں۔

- (۳) مکرم عطاء الحجیب صاحب راشد ایم۔ اے مولوی فاضل سابق صدر مجلس خدام الاحمدیہ مرکزیہ و نائب امام مسجد لندن حال مبلغ اسلام جاپان۔

- (۴) محترمہ امۃ الباسط ایاز صاحبہ اہلیہ مکرم چوہدری افتخار احمد صاحب ایاز آف تزانہ۔
- (۵) مکرمہ امۃ الحجیب جاوید صاحبہ اہلیہ مکرم محمد اسلم صاحب جاوید۔ لندن
- (۶) مکرمہ امۃ الحکیم لئیقہ صاحبہ اہلیہ مکرم منیر احمد منیب صاحب واقف زندگی (ابن حضرت خان صاحب قاضی محمد رشید صاحب مرحوم)

- (۷) مکرمہ امۃ السمیع راشدہ صاحبہ اہلیہ مکرم منصور احمد صاحب عمر مربی سلسلہ بہاولپور۔
- (۸) مکرمہ امۃ الریفق طاہر صاحبہ اہلیہ مکرم کریم احمد صاحب طاہر۔ لیپیا۔

وفات کے وقت صرف دو بیٹیاں یعنی امۃ الحکیم لئیقہ صاحبہ اور امۃ السمیع راشدہ صاحبہ ربوہ میں موجود تھیں۔ بیٹوں میں سے کوئی بھی موجود نہ تھا۔ البتہ مکرم عطاء الرحمن صاحب طاہر نماز جنازہ کے وقت کراچی سے ربوہ پہنچ گئے۔

حضرت مولوی صاحب کے بھائیوں میں سے دو یعنی مکرم حافظ عبدالغفور صاحب سابق مبلغ

جاپان حال کراچی اور مکرم مولوی عنایت اللہ صاحب جا کے ضلع سیالکوٹ نماز جنازہ میں شامل ہوئے اور تیسرے مکرم میاں عطاء المنان صاحب مغربی جرمنی میں مقیم ہیں۔ آپ کی دو شیرگان بھی زندہ ہیں یعنی محترمہ ہاجرہ بیگم صاحبہ اہلیہ مکرم محمد حنیف صاحب ریٹائرڈ مینیجر ڈیری فارم اور محترمہ سارہ بیگم صاحبہ اہلیہ مکرم صوفی رحیم بخش صاحب۔

**اظہار تعزیت** حضرت مولانا ابوالعطاء صاحب کی وفات کا سانحہ ایک عظیم جماعتی صدمہ اور نقصان ہے۔ ادارہ الفضل اس موقع پر آپ کی بیگم صاحبہ محترمہ، آپ کی اولاد اور دیگر تمام افراد خاندان کے ساتھ اور جملہ احباب جماعت سے دلی تعزیت کا اظہار کرتا ہے اور دعا کرتا ہے کہ اللہ تعالیٰ حضرت مولوی صاحب مرحوم و مغفور کو جنت الفردوس میں خاص مقام قرب عطا فرمائے، جملہ افراد خاندان اور جماعت کے احباب کو مومنانہ صبر کے ساتھ اس عظیم صدمہ کو برداشت کرنے کی ہمت دے اور خود اس نقصان کی تلافی فرماتے ہوئے ہم سب کو حضرت مولوی صاحب کا نمونہ اختیار کرنے کی توفیق بخشے۔ آمین (الفضل ۳۱ مئی ۱۹۷۷ء صفحہ اول و آخر)

## آخری دنوں اور وصال کے لمحات کی تفصیل

حضرت مولانا کی زندگی کے آخری دنوں اور پھر وصال کے لمحات کی پوری تفصیل آپ کی بہو مکرمہ قانتہ شاہدہ راشدہ صاحبہ نے ایک مکتوب میں چند روز بعد تحریر کی، اس وقت کی تحریر ہونے اور معین تفصیل کے لحاظ سے یہ بیان بہت اہمیت رکھتا ہے۔ ان تفصیل سے حضرت مولانا کی سیرت کے مختلف گوشوں پر بھی خوب روشنی پڑتی ہے۔ چند منتخب حصے درج ذیل ہیں۔

”کھانسی تو کچھ عرصہ سے تھی مگر دس پندرہ دن پہلے بہت کم ہو گئی۔ بخار نہ رہا۔ مجھے بھی کہتے کہ تم جاپان تسلی کے خط ہی لکھو۔ میں اب ٹھیک ہوں۔ ۲۸ مئی کو کچھ حرارت ہو گئی اور کھانسی بھی آتی رہی۔ خالہ جان کی ٹانگ میں بھی تکلیف تھی اس لئے شام کو ڈاکٹر لطیف صاحب کو بلوایا انہوں نے دیکھ کر کہا کہ آپ دونوں صبح ہسپتال آ کر ایکسرے کروائیں۔ چنانچہ اگلے دن خالہ جان اور خالو جان دونوں ساڑھے آٹھ (بجے) کے قریب ہسپتال چلے گئے۔

دس بجے کے قریب کارکی آواز آئی تو میں نے جلدی سے جا کر دروازہ کھولا اور اندر آنے پر ٹھنڈا پانی لا کر پاس میز پر رکھ دیا۔ آپ کوٹ اُتارنے لگ گئے اور میں جلدی سے باہر آئی اور آ کر تینوں



بچوں سے کہا کہ جاؤ بڑے ابا جان سے سلام کر آؤ۔ وہ اندر گئیں اور گھبرائی ہوئی واپس آ گئیں کہ بڑے ابا جان کو تو خون آ رہا ہے۔ میں نے سوچا کھانسی کے ساتھ شاید تھوڑا سا آ گیا ہو۔ اندر گئی تو جو دیکھا بیان نہیں کر سکتی۔ کھانسی کے ساتھ خون قے کی طرح آ رہا تھا۔ خالہ جان اور میں نے مل کر سنبھالا۔ گرم پانی کر کے منہ وغیرہ صاف کیا۔ میں گھبرا گئی تو کہنے لگے گھبراؤ نہیں سب ٹھیک ہو جائے گا۔ دونوں کو تسلیاں دیتے رہے۔ میں نے کہا کہ فون کر کے ڈاکٹر صاحب کو بلوا لیتے ہیں۔ کہنے لگے فون خراب ہے۔ میں نے کہا کہ آپا جان (صفیہ صدیقہ اہلیہ مولانا ابوالمنیر نور الحق صاحب۔ ناقل) کی طرف جا کر فون کر آؤں۔ کہنے لگے سب خراب ہیں۔ خیر خون رکا۔ اتنے میں لئیقہ (حضرت مولانا مرحوم کی بیٹی۔ ناقل) بھی آ گئی۔ اس کے ساتھ مل کر میں نے کپڑے دھلائے۔ دو تولیے، چادر اور اس کے علاوہ بہت سے کپڑے خون سے تر ہو گئے تھے۔ کچھ دیر بعد غنودگی سی ہو گئی اور عجیب سا محسوس ہوا تو میں فوراً آپا جان کی طرف بھاگی کہ کسی بچے کو ہی ڈاکٹر کی طرف بھیجوں۔ وہاں گئی تو خوش قسمتی سے چند گھنٹے پہلے فون ٹھیک ہوا تھا (عجیب بات ہے کہ اس وقت فون ٹھیک ہوا اور اگلے دن صبح جب وفات کی سب اطلاعات دی جا چکیں تو پھر خراب ہو گیا) فون کرنے پر فوراً ہی ڈاکٹر لطیف صاحب اور لطفی بھائی آ گئے۔ آ کر معائنہ کیا۔ ٹیکے لگائے اور کہنے لگے کہ آج کے ایکسرے میں ایک پھیپھڑے پر نمونیہ کا اثر معلوم ہوا ہے۔ بہت تسلی دی کہ بعض دفعہ خون آ جاتا ہے۔ کوئی فکر کی بات نہیں۔ نیز بتایا کہ دو دن تھوڑا تھوڑا اور آئے گا۔ پھر ٹھیک ہو جائے گا۔ یہ خون تھا بھی سیاہی مائل۔

اس کے بعد خالو جان کی طبیعت پہلے سے بہتر ہو گئی اور کہنے لگے جیسے سینہ سے بوجھ اُتر گیا ہے اور طبیعت ہلکی ہے۔ پونے چار بجے پھر خون آیا جو تھوڑا تھا اور سیاہی مائل۔ اس سے کچھ تسلی ہو گئی۔ شام چھ بجے پھر خون آیا اور اگرچہ تھوڑا تھا مگر تھاسرخی مائل۔ شام آندھی آنے لگی تو ہم نے انہیں اٹھنے نہ دیا اور چار پائی اٹھا کر برآمدہ میں کر دی اور رات اندر چلے گئے۔ منیر (احمد منیب۔ ناقل) اور شاہد (بھتیجا مولانا موصوف۔ ناقل) سارا وقت پاس رہے۔ شام بھائی جان (مبارک احمد صاحب انصاری۔ ناقل) بھی آ گئے اور ساڑھے نو بجے رات تک رہے۔ ڈاکٹر صاحب اور لطفی بھائی بھی کئی مرتبہ آئے۔ رات منیر احمد کہنے لگے کہ سب کی بجائے آج وہ ڈیوٹی دے دیں گے۔ چنانچہ شاہد اور بھائی جان چلے گئے اور منیر احمد رات ان کے پاس رہے۔ بچوں سے کہا کہ پاس نہ رہیں اس لئے لئیقہ اور میں نے بچوں کو امی جان کی طرف سلا دیا اور ہم دونوں ساڑھے دس بجے تک وہاں رہیں۔ طبیعت

بہت سنبھل گئی اور نیند اچھی آ گئی۔ نیند کی ہی حالت میں صاحبزادہ مرزا طاہر احمد صاحب کی دی ہوئی دوائی ۲۰، ۲۰ منٹ بعد دیتی رہیں۔ ہم کافی حد تک مطمئن ہو کر لیٹ گئیں۔

منیر احمد اور خالہ جان ان کے پاس بیٹھک ہی میں رہے۔ پہلے دو تین دفعہ پیشاب کی حاجت ہوئی تو بستر پر لیٹے لیٹے برتن کا استعمال کیا۔ کوئی ساڑھے بارہ، پونے ایک بجے ایک دم خود اٹھ کر بیٹھ گئے اور سیلپر بھی نہیں پہنے بلکہ بوٹ پہن کر غسلخانہ کی طرف جانے لگے۔ خالہ جان کہتی رہیں کہ ہم تو آپ کو حرکت بھی نہیں کرنے دیتے یہ آپ خود کیوں جا رہے ہیں۔ آپ نے کوئی جواب نہ دیا اور وہاں سے فارغ ہو کر آ گئے۔ آ کر نڈھال ہو کر لیٹ گئے ساتھ ہی کھانسی آئی۔ صرف ایک دفعہ ”ہائے اللہ“ کہا اور بے ہوش ہو گئے۔ ساتھ ہی خون آنے لگا۔ یہ خون سرخ اور صاف تھا۔ منیر احمد نے ڈاکٹر صاحب کو بلایا۔ مگر دیر ہو چکی تھی۔ دل کی مالش کرتے رہے۔ لطفی بھائی نے دل میں ٹیکے بھی لگائے مگر سب بے سود۔ وہ ہم سب کو روتا چھوڑ کر ہم سے بہت دُور اپنے مولائے حقیقی کے پاس پہنچ چکے تھے۔ اِنَّا لِلّٰہِ وَ اِنَّا اِلَیْہِ رَاجِعُوْنَ

بلائے والا ہے سب سے پیارا اُسی پہ اے دل تو جاں فدا کر

آخری تکلیف میں بے حد سکون تھا حالانکہ اس سے پہلے بعض دفعہ گھبراتے تھے۔ اور کھانے اور دوائیوں کے متعلق کہتے تھے۔ اس دن تو کچھ بھی نہ کہا اور بالکل گھبراہٹ کا اظہار نہ کیا بلکہ تسلی دیتے رہے۔ خالہ جان نے ڈاکٹر صاحب کے آنے پر گھبراہٹ کا اظہار کیا تو کہنے لگے کیوں گھبراتی ہو۔ تسلی رکھو۔ اُس دن سب سے کچھ زیادہ ہی مسکرا کر ملتے رہے۔ بڑے ماموں جان آئے تو ان سے خاص طور پر مصافحہ کیا۔ حالانکہ اس سے پہلے اکثر ملنے کی وجہ سے زبانی ہی سلام ہوتا تھا۔ بھائی جان جانے لگے تو اُن سے بھی مسکرا کر ملے اور دونوں ہاتھوں سے مصافحہ کیا۔ میں عصر کو ان کے پاس گئی ساجدہ میرے ساتھ تھی۔ عطیہ بھی آتی رہتی تھی۔ دیکھ کر پوچھنے لگے بشری کہاں ہے۔ وہ سوئی ہوئی تھی۔ شام کو وہ بھی ملی۔ اب تو وقت گزرنے کے ساتھ ساتھ بہت ہی پیار کرتے تھے۔ چند دن پہلے لیٹے ہوئے تھے کہ بشری کو بلایا اور اپنے دائیں طرف لٹالیا۔ پھر عطیہ کو بلایا اور دوسری طرف لٹالیا۔ ابھی تک وہ منظر میری آنکھوں کے سامنے ہے کہ دونوں پوتیوں کو اپنے بازوؤں پر لٹا کر بھیج کر خوب پیار کیا۔ کبھی اُن دونوں کو دیکھ لیتے اور کبھی مسکرا کر میری طرف دیکھ لیتے۔ آخری دن کی مسکراہٹ ایسی تھی کہ اب بعد میں خیال آتا ہے جیسے الوداعی ہو۔ باقی سب کو بھی بڑے غور سے دیکھتے تھے۔ بات کچھ بھی نہیں کی اور بالکل

اظہار نہیں ہونے دیا کہ جارہے ہیں۔

جمعہ کے دن خالہ جان کسی کے گھر گئی ہوئی تھیں اور میں پاس تھی تو بہت دیر مجھ سے باتیں کرتے رہے۔ کئی واقعات سنائے۔ پتا نہیں تھا کہ یہ ان کی آخری باتیں ثابت ہوں گی۔ اُسی دن شام کو مجھ سے عبدالعزیز ڈار صاحب مرحوم کے متعلق مضمون بھی لکھوایا۔ جو ان کی وفات کے بعد الفضل میں شائع ہوا۔ یہ ان کا آخری مضمون تھا۔ اُس دن شام کو باہر غالباً کبڈی کا میچ تھا۔ وہ بھی دیکھنے گئے اور اس موقع پر زعیم صاحب محلہ نے تصویر بھی لی جو آپ کی زندگی کی آخری تصویر ثابت ہوئی۔ بڑی بے تکلفی کی تصویر ہے اور اس میں بالکل ٹھیک ہشاش بشاش نظر آتے ہیں۔ آپ نے ہسپتال جانے سے پہلے حضور کی بیگم صاحبہ کے نام ان کی والدہ (حضرت سیدہ نواب مبارکہ بیگم صاحبہ) کے بارہ میں تعزیتی خط لکھا۔ یہ غالباً ان کی آخری تحریر تھی۔ ہم اس دن تو خط دینے نہ جاسکے بعد میں گئے۔ یہ تحریر محفوظ ہے۔

ہفتہ کے دن صبح نماز کے بعد سیر کو بھی گئے۔ آ کر کہنے لگے کہ آج راستہ میں دو تین دفعہ بیٹھ کر آرام کر کے سیر مکمل کی ہے تو خالہ جان کہنے لگیں کہ آپ نے اتنی لمبی سیر نہیں کرنی تھی۔ اس دن دفتر بھی گئے۔ شام کو نماز کے لئے بھی گئے اور اطفال سے کہنے لگے کہ تم نے کوئی دینی سوال پوچھنے ہیں تو پوچھ لو۔ بڑے ماموں جان (مکرم عبدالرحمن صاحب انور پرائیویٹ سیکرٹری۔ ناقل) کہنے لگے کہ اتنا زیادہ بول کر تھک جائیں گے مگر انہوں نے جواب دیئے۔

آپ کی وفات کا بچوں پر بھی بڑا اثر ہے۔ عطیہ، بشریٰ اور ساجدہ تینوں اٹھتے ہی ان سے ملنے جاتیں تھیں۔ پھر سکول جاتے ہوئے بھی ان سے مل کر جاتیں۔ مہینوں میں کبھی ایک بار دیر ہونے کی وجہ سے نہ جاسکتیں تو کہتے کہ آج ملنے نہیں آئیں۔ وفات کے بعد بھی اپنی عادت کے مطابق تینوں ایک دو دن اسی طرح سیدھی بیٹھک کے سامنے پہنچ جاتی رہیں اور پھر ایک دم یاد آنے پر کھڑی ہو جاتیں۔ خالہ جان نے دیکھا تو پیار کیا۔ میرے اور بچیوں کے ساتھ تو انہوں نے اپنے بچوں سے بڑھ کر سلوک کیا اور مجھے ابا جان کی کمی محسوس نہ ہونے دی۔ آج ان کی وفات سے پرانا صدمہ پھر تازہ ہو گیا ہے۔ اللہ تعالیٰ ان کے درجات بلند سے بلند تر کرے اور اپنے قرب میں جنت الفردوس میں جگہ عطا فرمائے۔ آمین

ان کی وفات کا سن کر ربوہ اور اندرون ملک دور و نزدیک سے لوگ آنے شروع ہو گئے اور شام تک اتنا ہجوم تھا کہ عورتیں جگہ نہ ہونے کی وجہ سے اندر بھی نہ آسکیں اور بڑے ماموں جان کے گھر تک

سڑک اُن سے بھری تھی۔ مردوں کا بھی یہی حال تھا بعض تو چہرہ بھی نہ دیکھ سکے۔ لائبریری کو ٹھنڈا کر کے وہاں رکھا گیا تھا اور باری باری مرد اور عورتیں چہرہ کی زیارت کرتے تھے۔ بیٹھک اور لائبریری کے سامنے پردہ لگا دیا گیا تھا۔ جنازہ میں تقریباً چار ہزار لوگ شامل ہوئے۔ حضور نے چہرہ دیکھا، جنازہ پڑھایا اور کندھا بھی دیا پھر طبیعت کی خرابی کی وجہ سے مرزا عبدالحق صاحب کو دعا کروانے کی ہدایت فرمادی۔

ایک دن پہلے اپنا وصیت کا حساب صاف کیا۔ اسی طرح خالہ جان کا حساب صاف کر کے اس کا سرٹیفکیٹ لیا۔ یہ سب چیزیں آپ کے بیگ سے بعد میں ملیں۔ پہلے بالکل ذکر نہیں کیا۔ اسی طرح چند دن پہلے مکان کی قیمت لگوائی اور ایک کاغذ پر حساب کیا ہوا ملا ہے۔ جس میں خالہ جان، سب بیٹے، بیٹیوں کے علیحدہ علیحدہ تقسیم کر کے حصے نکالے ہوئے ہیں۔

خالو جان کے چار بیٹے ہوتے ہوئے بھی وفات کے وقت کوئی بھی پاس نہ تھا۔ دو جہاد میں مصروف اور دوا اپنے فرائض کی ادائیگی میں۔ یہ بھی ان کی عظیم قربانی تھی۔ اللہ تعالیٰ اس کی بہترین جزا دے۔ آمین“

## روزنامہ الفضل کا ادارہ

روزنامہ الفضل نے ۳۱ مئی کی اشاعت میں ہی حضرت مولانا کی وفات پر ادارہ بھی لکھا۔ جو ذیل میں درج ہے۔

## ایک نامور اور بزرگ خادم سلسلہ کی رحلت

حضرت مولانا ابوالعطاء صاحب فاضل ۲۹ اور ۳۰ مئی ۱۹۷۷ء کی درمیانی شب بقضائے الہی ۷۳ سال کی عمر میں وفات پا کر ہم سے ہمیشہ کے لئے جدا ہو گئے۔ اِنَّا لِلّٰہِ وَاِنَّا اِلَیْہِ رَاجِعُونَ اس جدائی پر آج ہمارے دل مغموم و محزون ہیں لیکن ہم مولائے حقیقی کی رضا پر راضی ہیں اور حضرت مولانا مرحوم کے نقش قدم پر چلتے ہوئے (کہ آپ بھی زندگی بھر ہمیں اسی کا درس دیتے رہے) اس اندوہناک سانحہ پر سیدنا حضرت مسیح موعود علیہ الصلوٰۃ والسلام کے مبارک الفاظ میں یہی کہتے ہیں کہ ”بلانے والا ہے سب سے پیارا اسی پہ اے دل تو جاں فدا کر“



حضرت مولانا صاحب مرحوم سلسلہ عالیہ احمدیہ کے صفِ اوّل کے ابتدائی جید و متبحر اور خدا رسیدہ و برگزیدہ علماء کے نقش قدم پر چلنے والے ان نامور عالموں، ممتاز خادموں اور بزرگ ہستیوں میں سے تھے جنہوں نے اپنی پوری زندگی خدمتِ اسلام کے لئے وقف کر کے اور زندگی کے آخری سانس تک ولولہ عشق کے ماتحت مختلف النوع گراں بہا خدمات سرانجام دے کر خدمت و فدائیت کی نہایت درخشندہ مثال قائم کر دکھائی۔ آپ نے ایک ممتاز خادم سلسلہ کی حیثیت سے اس دنیا میں زندگی گزاری اور اس حیثیت سے بفضل اللہ تعالیٰ بہت نام پیدا کیا۔ پھر آپ سلسلہ عالیہ احمدیہ کے نہایت نامور بزرگ اسلاف کی پیروی میں قابلِ قدر خدمات کا شاندار ریکارڈ قائم کر کے ایک ممتاز خادم سلسلہ کی حیثیت میں ہی اس دنیا سے اس حال میں رخصت ہوئے کہ آپ بھی اپنے بزرگ اسلاف کی طرح اللہ تعالیٰ کی طرف سے اس دنیا میں ہی حیاتِ جاوید کے وارث قرار پائے اس لئے کہ آپ کی گراں قدر خدمات اور رفیع الشان کارناموں کا تذکرہ بھی آپ کی وفات کے بعد ہوتا رہے گا اور سلسلہ احمدیہ کی تاریخ آئندہ آنے والی نسلوں کے لئے ان خدمات کے ذکر جمیل کو بھی قیامت تک محفوظ رکھے گی اور وہ صفِ اوّل کے برگزیدہ اسلاف کی طرح آپ کی یاد پر بھی محبت و عقیدت کے پھول نچھاور کرتی چلی جائیں گی۔

آپ ایک بیباک اور نڈر مبلغ و مناظر، ایک دل موہ لینے والے فصیح البیان مقرر، ایک بلند پایہ مصنف و مقالہ نگار، ایک کہنہ مشق اور نامور صحافی، سلسلہ احمدیہ کے نوجوان علماء کے شفیق استاد، لاکھوں افرادِ جماعت کے محسن و مربی۔ گو نہ گوں حیثیتوں میں انتظامی صلاحیتوں کا حسب استعداد بھرپور مظاہرہ کرنے والے ایک لائق منتظم و منصرم اور سب سے بڑھ کر یہ کہ ایک زاہد شب زندہ دار، دعاؤں اور ذکرِ الہی میں مشغول رہنے والے، صاحبِ رؤیا و کشوف بزرگ تھے۔ جس لحاظ سے بھی دیکھا جائے، انشاء اللہ العزیز سلسلہ عالیہ احمدیہ کے بزرگ اسلاف کی طرح آپ کی زندگی بھی، آپ کا جذبہ خدمت و فدائیت بھی اور آپ کے کارنامے بھی آنے والوں کے لئے ایک روشن مثال اور مشعلِ راہ ثابت ہوں گے۔

آپ کے ان بلند پایہ اوصاف اور خدمات کی وجہ سے جماعت میں سب ہی آپ کو ازراہ محبت سر آنکھوں پر بٹھانے اور آپ کے لئے دیدہ و دل فرس راہ کرنے کو موجب سعادت سمجھتے تھے۔ وہ کیوں نہ ایسا سمجھتے جب کہ آپ بفضل اللہ تعالیٰ ان خوش نصیب خدام سلسلہ میں سے تھے جنہیں اللہ تعالیٰ نے ان کے اخلاص اور جذبہ خدمت و فدائیت کی وجہ سے اسی دنیا میں قبولیت کے شرف سے نوازا۔ اور یہ امر تو

آپ کے لئے خاص امتیاز کا باعث ہے کہ سیدنا حضرت المصلح الموعود خلیفۃ المسیح الثانی رضی اللہ عنہ نے حضرت مولانا جلال الدین صاحب شمس مرحوم اور محترم ملک عبدالرحمن صاحب خادم مرحوم کے ساتھ آپ کو بھی ”خالد احمدیت“ کے لقب سے سرفراز فرمایا اور اس طرح ایک لافانی اعزاز آپ کے حصہ میں آیا..... ذَلِکَ فَضْلُ اللّٰهِ یُؤْتِیْهِ مَنْ یَّشَاءُ وَاللّٰهُ ذُو الْفَضْلِ الْعَظِیْمِ۔

بلاشبہ ایسے عالم باعمل اور ایسے فداکار و جاں نثار خادم سلسلہ کی رحلت جماعت میں ایک خلاء پیدا کرنے کا موجب ہوئی ہے۔ خدائی وعدوں کے بموجب ہم اس بات پر ایمان رکھتے ہیں کہ ہمارا صادق الوعد خدا اپنے فضل سے اس خلاء کو پر کر دکھائے گا اور آئندہ بھی وہ اپنی اس جماعت میں ایسے لوگ بکثرت پیدا کرے گا جو اس قدر علم اور معرفت میں کمال حاصل کریں گے کہ جو اپنی سچائی کے نور اور اپنے دلائل اور نشانوں کے رو سے سب کا منہ بند کر دیں گے۔ تاہم جماعت کے نوجوانوں پر اس ضمن میں ایک عظیم ذمہ داری عائد ہوتی ہے اور فی الوقت ہم انہیں اپنی اس ذمہ داری کی طرف توجہ دلانا ضروری سمجھتے ہیں اور وہ ذمہ داری سیدنا حضرت المصلح الموعود خلیفۃ المسیح الثانی رضی اللہ عنہ کے نہایت ہی پردرد الفاظ میں یہ ہے۔

ہم تو جس طرح بنے کام کیے جاتے ہیں

آپ کے وقت میں یہ سلسلہ بدنام نہ ہو

نوجوانان احمدیت کا یہ فرض ہے کہ وہ اُن تھک محنت، جدوجہد اور کوشش نیز درد مندانہ دعاؤں سے کام لیتے ہوئے اپنے آپ کو اس قابل بنائیں کہ وہ خدا تعالیٰ کے فضلوں کو جذب کرنے والے قرار پائیں اور خدا تعالیٰ انہیں اپنے افضال و انعامات کا مورد بنا کر انہیں یہ توفیق عطا فرماتا چلا جائے کہ ان میں جماعت کے اندر رونما ہونے والے ہر خلاء کو پر کرنے والے وجود پیدا ہوتے چلے جائیں اور اس طرح خدا تعالیٰ اپنے وعدوں کو ان کے ذریعہ پورا کرتا چلا جائے۔ یہی وہ نصیحت ہے جو حضرت مرزا بشیر احمد صاحب رضی اللہ تعالیٰ عنہ نے ایک ایسے ہی موقع پر جماعت کے نوجوانوں کو کی تھی۔ ہم اس بیش قیمت نصیحت پر ہی اپنی ان معروضات کو ختم کرتے ہیں۔ حضرت میاں صاحب رضی اللہ تعالیٰ عنہ نے فرمایا۔

۱۔ ”یہ زندگی عارضی ہے اور ہر انسان نے بہر حال جلد یا بدیر مرنا ہے مگر ترقی کرنے

والی جماعتوں کا کام یہ ہوتا ہے کہ جب ان میں سے کوئی فرد وفات پاتا ہے تو اس کی جگہ لینے

کیلئے (نام کی جگہ نہیں بلکہ حقیقی قائم مقامی کے لئے) اس کام کے آدمی پیدا ہو جاتے ہیں۔

پس جماعت کا اس موقع پر اولین فرض ہے کہ وہ اس ترقی کے مقام میں ہرگز کمی نہ آنے دے جس پر وہ اس وقت خدا کے فضل سے پہنچ چکی ہے۔

۲۔ ”میں جماعت کے نوجوانوں کو بڑے درد دل سے نصیحت کرتا ہوں کہ وہ مرنے والوں کی جگہ لینے کے لئے تیاری کریں اور اپنے دل میں ایسا عشق اور خدمت دین کا ایسا ولولہ پیدا کریں کہ نہ صرف جماعت میں کوئی خلا نہ پیدا ہو بلکہ ہمارے آقا محمد مصطفیٰ ﷺ کے قدموں کے طفیل جماعت کی آخرت اس کی اولیٰ سے بھی بہتر ہو۔“

(اداریہ۔ روزنامہ الفضل ربوہ ۳۱ مئی ۱۹۷۷ء)

## حضرت خلیفۃ المسیح الثالثؒ کا خطبہ جمعہ

سیدنا حضرت خلیفۃ المسیح الثالث رحمہ اللہ تعالیٰ نے حضرت مولانا ابوالعطاء صاحب جالندھری کی وفات کے بعد ۱۰ جون ۱۹۷۷ء کو خطبہ جمعہ ارشاد فرمایا۔ اس سے پہلے جو جمعہ ۳ جون ۱۹۷۷ء کو آیا اس روز حضورنا سازی طبع کی وجہ سے تشریف نہ لاسکے تھے۔ ۱۰ جون کے خطبہ میں حضور نے حضرت مولانا ابوالعطاء صاحب جالندھری کو ایک غیر معمولی اعزاز یوں عطا فرمایا کہ خاندان حضرت مسیح موعود علیہ السلام کی ایک پاکیزہ اور فرشتوں کی سی خصلت رکھنے والی شخصیت یعنی حضرت مسیح موعود علیہ السلام کی بڑی صاحبزادی حضرت نواب مبارکہ بیگم صاحبہ رضی اللہ تعالیٰ عنہا کے تذکرہ کے ساتھ ساتھ حضرت مولانا ابوالعطاء صاحبؒ کا تذکرہ بھی فرمایا۔ یہ دونوں بزرگ وجود چند دن کے فرق سے فوت ہوئے تھے۔ حضرت مولانا کو یہ اعزاز ان کی مادی زندگی ختم ہونے کے فوراً بعد اور روحانی زندگی شروع ہونے کے ساتھ ہی ملا۔ اس طرح سے گویا حضرت مولانا کے بلند روحانی مقام اور عظیم الشان خدمات دینیہ پر حضرت خلیفۃ المسیح الثالثؒ نے مہر تصدیق ثبت فرمادی۔ الحمد للہ ثم الحمد للہ

حضرت خلیفۃ المسیح الثالثؒ نے اپنے خطبے میں دونوں بزرگ اور مقدس ہستیوں کا ذکر اس طرح مشترکہ رنگ میں کیا ہے کہ ایک کا ذکر دوسری ہستی سے جدا کرنا ممکن نہیں۔ اس اعتبار سے حضرت خلیفۃ المسیح الثالثؒ کا یہ سارا خطبہ ہی اس شان کا حامل ہے کہ اسے من و عن درج کر دیا جائے۔ یہ خطبہ الفضل کی ۲۹ جون ۱۹۷۷ء کی اشاعت میں یعنی حضرت مولانا کی وفات کے ایک ماہ بعد شائع ہوا۔ الفضل نے جو سرخیاں قائم کی ہیں انہی کو قائم رکھتے ہوئے مکمل خطبہ پیش خدمت ہے۔

حضرت سیدہ نواب مبارکہ بیگم صاحبہؒ اور مکرم ابوالعطاء صاحب کی زندگیاں  
ہمارے لئے ایک نمونہ ہیں

انہوں نے کبھی خدائے رحمن سے منہ نہ موڑا اور جو کچھ پایا یہی سمجھا کہ یہ ان  
کی کسی خوبی کا نتیجہ نہیں بلکہ محض خدا کا فضل تھا

دونوں وجودوں کی جدائی بہت بڑا صدمہ ہے لیکن ہم بت پرست نہیں

خدائے قادر و توانا پر ہمارا ایمان اور توکل ہے

دعا کریں کہ اللہ تعالیٰ ہمیں ہمیشہ اپنی رحمتوں سے نوازتا رہے اور ہمارے

دل میں سوائے رحمن خدا کے اور کسی کا پیار نہ ہو

از سیدنا حضرت خلیفۃ المسیح الثالث ایدہ اللہ تعالیٰ بنصرہ العزیز

فرمودہ ۱۰/۱ احسان ۱۳۵۶ ہش مطابق ۱۰/۱ جون ۱۹۷۷ء بمقام مسجد اقصیٰ ربوہ

سورہ فاتحہ کی تلاوت کے بعد حضور نے درج ذیل دو آیات کی تلاوت فرمائی۔

وَمَنْ يَّعِشْ عَنْ ذِكْرِ الرَّحْمَنِ نُقِصْ لَهُ شَيْطَانًا فَهُوَ لَهُ قَرِينٌ - وَإِنَّهُمْ لَيُضِلُّوْنَهُمْ عَنِ

السَّبِيلِ وَيَحْسَبُونَ أَنَّهُمْ مُّهْتَدُونَ - (الزخرف: ۳۷، ۳۸)

اس کے بعد فرمایا:-

چند سال کی بات ہے کہ مجھے گرمیوں میں دو ایک سال متواتر گرمی کی تکلیف ہو جاتی رہی جس کو  
انگریزی میں Heat Stroke (ہیٹ سٹروک) یعنی گرمی لگ جانا کہتے ہیں اور وہ باقاعدہ بیماری کی  
شکل میں تھی جس میں بخار ہو جاتا ہے اور بڑی سخت تکلیف ہوتی ہے، بے چینی اور سردرد ہوتی ہے اور  
اس کا نتیجہ یہ ہے کہ اب گرمی کے ایام میں گرمی میری بیماری بن جاتی ہے۔ اپنے کمرے میں میں کام کرتا  
ہوں، ساری ڈاک دیکھتا ہوں، ملاقاتیں کرتا ہوں، مطالعہ کرتا ہوں، دعائیں کرتا ہوں، جو میرے کام  
اور فرائض ہیں وہ میں ادا کرتا ہوں لیکن گرمی میں باہر نکلنے سے مجھے شدید تکلیف ہو جاتی ہے چکر آنے



لگ جاتے ہیں اور بے چینی پیدا ہو جاتی ہے۔ میں دعا کرتا ہوں کہ اللہ تعالیٰ آپ میں سے ہر ایک کو ہر قسم کے شر سے محفوظ رکھے اور اپنی امان میں رکھے اور آپ دعا کریں کہ اللہ تعالیٰ مجھے ہر قسم کی تکلیف سے بچائے اور کام کرنے کی اور اپنے حضور مقبول سعی کرنے کی توفیق عطا کرے۔

ہمارے لئے دو صدے اوپر نیچے آئے۔ پہلے حضرت نواب مبارکہ بیگم صاحبہ ہمارے محترمہ پھوپھی جان کی وفات ہوئی اور پھر چند دن کے بعد محترم ابو العطاء صاحب کی وفات ہوئی۔ آپ سب مرد و زن اور چھوٹے بڑے اچھی طرح سے سمجھ لیں کہ ہم بت پرست نہیں ہیں ہم خدائے واحد و یگانہ پر ایمان لاتے ہیں۔ اس خدا پر جس نے خود کو محمد رسول اللہ ﷺ پر ظاہر کیا اور آپ ﷺ کے طفیل دنیا نے اس قادرانہ اور متصرفانہ عمل کرنے والے اور فیصلہ کرنے والے کی قدرتوں کے جلوؤں کا مشاہدہ کیا۔ ہم اس قادر و توانا خدا پر ایمان لاتے ہیں اور اسی پر ہمارا توکل اور اسی پر ہمارا بھروسہ ہے۔ اس قسم کی ہستیاں اس قسم کے وجود ہمارے لئے نمونہ بنتے ہیں اور بنیادی چیز جس میں وہ ہمارے لئے نمونہ بنتے ہیں یہ ہے کہ وہ خدائے رحمن سے منہ موڑنے والے نہیں ہوتے۔

جو دو آیات میں نے ابھی پڑھی ہیں ان میں اللہ تعالیٰ فرماتا ہے کہ جو شخص رحمن کے ذکر سے منہ موڑ لے اس پر ہم شیطان مستولی کرتے ہیں اور وہ اس کا ساتھی بن جاتا ہے اور ہدایت اور صداقت اور سچائی کی راہوں سے اسے روکتا ہے لیکن وہ لوگ سمجھتے ہیں کہ وہ ہدایت یافتہ ہیں۔ بات یہ ہے کہ جہاں تک ہدایت یافتہ ہونے یا نجات یافتہ ہونے کا تعلق ہے یہ صفت رحیمیت کے طفیل نہیں بلکہ صفت رحمانیت کا اس سے واسطہ ہے۔ نبی اکرم ﷺ جیسی بزرگ ہستی سے بھی جب سوال کیا گیا تو آپ ﷺ نے بھی یہی فرمایا کہ اپنے عمل سے نہیں بلکہ خدا کی رحمت سے اور اس کے فضل سے میں اس کی جنتوں میں داخل ہوں گا۔ رحیمیت کا تعلق ہمارے اعمال سے ہے اور رحمانیت کا تعلق اس واقعہ سے ہے کہ ہم خواہ کتنی ہی بڑی چیز خدا کے حضور پیش کر دیں خدا تعالیٰ جو خالق کل اور مالک کل اور غنی ہے اس کو تو اس چیز کی کوئی پرواہ نہیں ہے۔ اگر وہ چاہے تو اپنی رحمانیت سے اسے قبول کر لے اور اگر چاہے تو اپنی رحمانیت کا جلوہ نہ دکھائے اور اسے رد کر دے۔ نبی اکرم صلی اللہ علیہ وسلم تو سارے جہان کے لئے اور قیامت تک کے لئے ایک نمونہ ہیں کہ کس طرح آپ رحمن خدا کی پرستش کرنے والے اور اپنی ساری توجہ اور سارے اعمال کو اس کی طرف پھیرنے والے تھے۔ پھر آپ ﷺ کی قوت قدسیہ کے نتیجہ میں امت محمدیہ میں کروڑوں خدا کے بندے پیدا ہوئے جنہوں نے خدائے رحمن کو پہچانا اور اس کی عظمت

رحمانیت کے نتیجہ میں اپنی بے کسی کا احساس ان کے دلوں میں پیدا ہوا اور انہوں نے اس حقیقت کو سمجھ لیا کہ ہم کچھ بھی نہیں ہیں، ہم اسی وقت کچھ بنتے ہیں کہ جب خدا تعالیٰ جو بغیر عمل اور استحقاق کے اپنی رحمت سے نوازنے والا ہے اپنی رحمت سے نواز دے۔ اس لحاظ سے ہمارے زندہ رہنے والے بزرگ بھی اور ہمارے جانے والے بھائی بھی اور بہنیں بھی اور بزرگ مائیں اور پھوپھیاں بھی (جو بھی جسمانی اور روحانی رشتے ہم ان سے رکھتے ہیں) ہمارے لئے نمونہ بنتے ہیں وہ ہمارے لئے پرستش کی جگہ نہیں بنتے۔

محترمہ پھوپھی جان حضرت نواب مبارکہ بیگم صاحبہ کے متعلق حضرت مسیح موعود علیہ الصلوٰۃ والسلام نے لکھا ہے جب آپ کی عمر کم و بیش دس سال تھی اس وقت لکھا کہ میری یہ بچی بہت خوابیں دیکھتی ہے اور کثرت سے وہ خوابیں سچی نکلتی ہیں۔ اب آپ خود سوچیں کہ یہ رحمانیت ہی کا جلوہ ہے نا۔ ایک ایسی بچی کے متعلق حضرت مسیح موعود علیہ الصلوٰۃ والسلام کی شہادت ہے جس پر شاید ابھی نماز بھی فرض نہیں ہوئی تھی اور روزے تو فرض ہی نہیں ہوئے حج کا سوال ہی نہیں اور زکوٰۃ کا بھی کوئی سوال نہیں اور خدا تعالیٰ کا اس سے سلوک یہ ہے کہ وہ کثرت سے اسے اپنی قدرت کے نظارے دکھاتا ہے اور رویائے صادقہ سے نوازتا ہے۔ میں نے سوچا کہ حضرت مسیح موعود علیہ الصلوٰۃ والسلام نے جو یہ فرمایا ہے کہ کثرت سے خوابیں سچی نکلتی ہیں اس کی وجہ یہ ہے کہ کچھ خوابیں، کثرت سے نہیں بلکہ قلت سے، ایسی بھی ہوتی ہیں کہ جو بچپن کے خیالات کی وجہ سے آ جاتی ہیں لیکن خدائے رحمن کا یہ جلوہ کس عبادت کے نتیجہ میں ہے، کس قربانی کے نتیجہ میں خدا تعالیٰ نے اپنا یہ جلوہ دکھایا کہ اس عمر میں کثرت سے سچی خوابیں دیکھنے والی بن گئیں اور پھر ساری عمر خدا تعالیٰ نے آپ کے ساتھ پیار اور محبت اور فضل اور رحمت کا سلوک کیا اور انہوں نے کبھی بھی ان چیزوں کو اپنی کسی خوبی کا نتیجہ نہیں سمجھا بلکہ خدا تعالیٰ کے ہر فضل کے بعد جو احساس ان کے دل میں پیدا ہوا وہ یہی تھا کہ یہ میری کسی خوبی کا نتیجہ نہیں محض خدا تعالیٰ کی عطا ہے۔ میں ہر دو کے متعلق بات کر رہا ہوں یعنی نواب مبارکہ بیگم صاحبہ اور ابوالعطاء صاحب کے متعلق۔ ان کے رونگٹے رونگٹے سے یہ آواز نکلی کہ لَا فَخْرَ اپنی طرف سے کوئی چیز ہو تو آدمی فخر بھی کرتا ہے کہ میں نے یہ کیا اس واسطے مجھے اس پر فخر ہے۔ لیکن جب یہ ہو کہ میں نے کچھ نہیں کیا تھا اور خدا نے اپنا فضل کر دیا تو پھر فخر کس بات کا۔ اس کے متعلق تو نبی اکرم ﷺ کا بڑا زبردست اسوہ ہے۔ بہت سی حدیثوں میں آتا ہے کہ خدا نے مجھے یہ دیا وَلَا فَخْرَ خدا نے مجھ پر یہ عطا کی وَلَا فَخْرَ خدا تعالیٰ نے

مجھے اس رحمت سے نوازا وَلَا فَخْرَ آنحضرت ﷺ کے منہ سے یہ کہلوادیا اور یہ حقیقت ہے۔  
پس سب سے حسین اور سب سے بزرگ اسوہ تو ہمارے لئے محمد رسول اللہ ﷺ کا ہے لیکن آپ  
کی قوت قدسیہ کے نتیجہ میں امت محمدیہ کو بھی اللہ تعالیٰ نے اپنے بے حد فضلوں اور رحمتوں سے نوازا ہے  
اور جس کو نوازا ہے رحمانیت کے جلووں سے نوازا ہے اور جیسا کہ ان آیات قرآنیہ سے ہمیں پتہ لگتا ہے  
ان کو نوازا ہے جنہوں نے خدائے رحمن سے منہ نہیں موڑا۔ قرآن کریم یہ نہیں کہتا کہ جس نے خدائے  
رحیم سے منہ موڑا اس کے ساتھ شیطان لگایا جاتا ہے۔ بلکہ جس نے خدائے رحمان سے منہ موڑا اس کے  
ساتھ شیطان لگایا جاتا ہے۔ پس خدا تعالیٰ ان کو نوازتا ہے جن کی زبانوں پر سب کچھ کرنے کے بعد بھی  
خدا کا ہی ذکر ہوتا ہے۔ حضرت مسیح موعود علیہ الصلوٰۃ والسلام نے اسی لئے فرمایا ہے کہ سب کچھ کرنے  
کے بعد سمجھو کہ تم نے کچھ نہیں کیا اور جو پایا خدا تعالیٰ کی رحمانیت کے جلووں کے نتیجہ میں پایا اور اس کے  
فضل سے تمہیں ملا تمہارا اس میں کوئی دخل نہیں ہے۔ میں نے بڑا سوچا ہے عقلاً بھی نہیں بنتا لیکن شرعاً  
اور اسلامی ہدایات کے مطابق تو بالکل نہیں بنتا۔

جانے والے چلے گئے ہم سے جدا ہو گئے۔ جہاں تک صدے کا تعلق ہے وہ بھی انسان کی فطرت  
میں رکھا گیا ہے لیکن سوائے بعض رشتوں کے تین دن تک ہی سوگ منانے کا حکم ہے، زیادہ سے زیادہ  
آپ تین دن تک سوگ منا سکتے ہیں اور اس پر بھی پابندیاں ہیں۔ سوگ بھی خدائے رحمن کو یاد کرتے  
ہوئے منانا ہے پیٹنا نہیں۔ غلط قسم کے الفاظ منہ سے نہیں نکالنے زمانے کو کوسنا نہیں وغیرہ وغیرہ۔ بہت  
سی چیزیں ہیں اور اس کے بعد پھر یہ کہیں کہ حَسْبُنَا اللّٰهُ ہمارے لئے اللہ کافی ہے۔ وہ اللہ جو رحمن  
ہے جس سے ایک لمحہ کے لئے بھی اگر ہم منہ موڑ لیں تو ہمارے لئے ہلاکت کا باعث ہے کیونکہ پھر  
شیطان ہم پہ سوار ہو جاتا ہے اور کہتا ہے کہ تو بھی کچھ ہے۔ قرآن کریم میں دوسری جگہ فرمایا کہ ایسے  
لوگ سمجھتے ہیں کہ ہمارے اندر کوئی ایسی بات ہے کہ خدا تعالیٰ بھی ہمیں دنیوی عزتیں اور دولتیں دینے پر  
مجبور ہو گیا ہے۔

دونوں جانے والوں کی زندگیاں ہمارے لئے ایک نمونہ ہیں۔ ابو العطاء صاحب نے بھی بالکل  
نوجوانی کی عمر سے ہی خدا تعالیٰ کی راہ میں خدمت شروع کی اور آپ ایک بے نفس انسان تھے اور نواب  
مبارکہ بیگم صاحبہ نے جیسا کہ میں نے بتایا ہے دس سال کی عمر میں خدا تعالیٰ کی رحمت کے نشان دیکھے اور  
پھر ساری عمر دیکھتی رہیں۔ کب سے دیکھنے شروع کئے اس کا تو حضرت مسیح موعود علیہ الصلوٰۃ والسلام کے

اس ارشاد میں ذکر نہیں ہے لیکن میں کہتا ہوں کہ جو روایت کی تاریخ ہے اس سے ہمیں پتہ لگتا ہے کہ اس وقت آپ کی عمر قریباً دس سال کی تھی۔ یہ ۱۹۰۷ء کی روایت ہے کہ آپ نے کہا کہ میری یہ بچی بہت خوابیں دیکھتی ہے اور کثرت سے وہ سچی نکلتی ہیں۔ یہ بھی رحمانیت کا جلوہ ہے اور میں شاہد ہوں، ان کی زندگی کو بڑے قریب سے دیکھنے والا۔ اور ہر وہ شخص شاہد ہے جس کا واسطہ ان سے پڑا کہ رحمٰن خدا سے انہوں نے کبھی منہ نہیں موڑا یعنی اپنے آپ کو کبھی کچھ نہیں سمجھا جو کچھ پایا یہی سمجھا کہ خدا کا فضل تھا کہ پایا نہ کہ میری کسی خوبی کی وجہ سے مجھے ملا۔ اس نمونے پر، اس اسوہ پر، جو چھوٹے چھوٹے نمونے ہر زمانہ میں پیدا ہوتے ہیں اگر ہم قائم ہو جائیں تو تبھی ہمیں ہدایت ملتی ہے اور بڑا اور عظیم نمونہ تو ایک ہی ہے یعنی محمد رسول اللہ ﷺ کی زندگی کا۔

کوئی شخص یہ کہہ کر ہدایت نہیں پاسکتا کہ میں رحیمیت کا قائل ہوں۔ وہ بھی رحمت کا ایک جلوہ ہے لیکن اس کے پیچھے بھی رحمانیت ہی جلوہ گر ہو رہی ہے۔ یا یہ نہیں کہہ سکتا کہ میں یہ کرتا ہوں یا وہ کرتا ہوں اس واسطے مجھے کچھ مل گیا، یہ بات غلط ہے۔ اللہ تعالیٰ ہمیں کبر اور غرور سے محفوظ رکھے۔ اگر آپ نے ہدایت پر قائم رہنا ہے تو قرآن کریم کہتا ہے کہ خدائے رحمٰن سے منہ نہ موڑو اگر خدا نخواستہ کسی نے خدائے رحمٰن سے منہ موڑ لیا تو پھر ہلاکت ہے، پھر شیطان اس کی روح پر قابض ہو جاتا ہے، پھر وہ شیطان کے تصرف میں آ جاتا ہے، پھر وہ شیطان کی رعایا بن جاتا ہے۔ بچپن میں کہانیاں سنا کرتے تھے کہ ایک شخص نے اپنی روح دنیوی دولتوں اور عزتوں کی خاطر شیطان کے پاس بیچ دی۔ وہ تو ایک کہانی تھی مگر اس وقت بڑی سبق آموز کہانیاں ہوا کرتی تھیں۔

پس جانے والوں کے لئے دعائیں کریں اور دعا ہے کہ اللہ تعالیٰ ہمیں بھی اپنی رحمتوں سے نوازتا رہے اور رحمانیت کے جلوے ہمیں دکھائے اور ہمارے دل میں سوائے رحمٰن خدا کے اور کسی کا پیار نہ ہو یعنی اپنے نفس کا یا اس کے کسی پہلو کا کوئی تصور ہمارے دل میں نہ ہو صرف رحمٰن خدا کا جو بے عمل فیضان کرنے اور بلا استحقاق دینے والا ہے ہمارے دل میں پیار ہو۔ جہاں تک خدا تعالیٰ کا تعلق ہے ہمارے سارے اعمال مل کر بھی کوئی عمل بنتا ہے؟ اس کے مقابلے میں، اس کی عظمت کے مقابلے میں اور اس کے جلال کے مقابلے میں اور اس کی کبریائی کے مقابلے میں ہمارے اعمال کوئی چیز نہیں اور اس کو ان کی ضرورت نہیں۔ وہ غنی ہے۔ پس خدا کرے کہ ہمیں یہ توفیق ملے کہ جانے والوں کی روح کو ثواب پہنچانے کے لئے ہم ان کے لئے دعائیں کرنے والے ہوں اور دنیا کی بھلائی کے لئے اور اپنے لئے یہ



دعائیں کرنے والے ہوں کہ ہماری توجہ اور ہمارا منہ ہمیشہ خدائے رحمن کی طرف لگا رہے اور شیطان کا کبھی بھی ہم پر تسلط نہ ہو اور خدا تعالیٰ کی رحمتوں سے ہم اپنی اپنی استعداد کے مطابق حصہ لینے والے ہوں اور جب جائیں تو جو موجود ہوں ان کیلئے ہم نمونہ ہوں ان کیلئے عبرت کا مقام نہ بنیں۔ اللہ تعالیٰ ہمیں اس کی توفیق عطا کرے۔  
(الفضل ربوہ ۲۹ جون ۱۹۷۷ء)

## مسجد اقصیٰ کے خطبہ جمعہ میں ذکرِ خیر

مولانا کی وفات کے بعد پہلا جمعہ محترم مولانا عبدالمالک خان صاحب نے پڑھایا اس کی خبر ذیل ۳ درج ہے۔

ربوہ:- ۳/ احسان سیدنا حضرت خلیفۃ المسیح الثالث ایدہ اللہ تعالیٰ بنصرہ العزیز آج ناسازی طبع کے باعث نماز جمعہ کے لئے جامع مسجد اقصیٰ تشریف نہ لاسکے۔ حضور کے ارشاد پر نماز جمعہ محترم مولانا عبدالمالک خان صاحب نے پڑھائی۔ آپ نے خطبہ جمعہ میں سورۃ العصر کی تفسیر کرتے ہوئے بتایا کہ جو لوگ خدا تعالیٰ پر ایمان نہیں رکھتے وہ جتھے، دولت، سیاست اور صنعت کو ترقی کا راز سمجھتے ہیں مگر دراصل وہ گھائے میں رہتے ہیں اور جو لوگ اللہ تعالیٰ کے مامور پر ایمان لا کر اس کی قدرتوں پر زندہ یقین حاصل کرتے ہیں وہی اصل کامیابی حاصل کرتے ہیں۔

آپ نے حضرت مولانا ابوالعطاء صاحب کی اچانک المناک وفات کا ذکر کرتے ہوئے جو اس ہفتہ کے دوران واقع ہوئی فرمایا کہ حضرت مولوی صاحب کی پوری زندگی اس امر کی شاہد ہے کہ آپ نے آخری دم تک خدمتِ دین کی سعادت حاصل کی اور اس طرح حقیقی مومنانہ کامیابی کا ہمارے لیے نمونہ چھوڑا جو تاریخِ احمدیت میں ہمیشہ یاد رہے گا۔ ہماری نئی نسل اور جماعت کے نئے علماء کے لئے یہ لمحہ فکریہ ہے۔ ان کی وفات سے بظاہر جو خلا نظر آتا ہے اسے پورا کرنا ہم سب کی ذمہ داری ہے۔ خدا کرے کہ ہم سب حضرت مولوی صاحب کے نمونہ کو اختیار کر کے خلیفہ وقت کی کامل اطاعت کرنے اور زندگی کے ہر لمحہ کو خدمتِ دین کے لئے وقف کرنے کی توفیق پائیں۔

(الفضل ۴ جون ۱۹۷۷ء)

## حضرت مولانا ابوالعطاء صاحب کی المناک رحلت پر

### تعزیتی قراردادیں

حضرت مولانا کی وفات پر مختلف جماعتی اداروں نے قرارداد ہائے تعزیت پاس کیں۔ ان میں سے چند قراردادیں بطور نمونہ درج کی جاتی ہیں۔

صدر انجمن احمدیہ پاکستان ربوہ کی قرارداد صدر انجمن احمدیہ کا یہ غیر معمولی اجلاس حضرت مولانا ابوالعطاء صاحب فاضلؒ کی

وفات پر اپنے گہرے رنج و حزن اور صدمہ کا اظہار کرتا ہے۔ اِنَّا لِلّٰہِ وَ اِنَّا اِلَیْہِ رَاجِعُوْنَ۔ حضرت مولوی صاحب سلسلہ کے ایک ممتاز بزرگ، نامور عالم اور مبلغ، بلند پایہ خطیب اور مناظر اور اعلیٰ درجہ کے مصنف اور صحافی تھے۔ اوائل عمر سے ہی انہوں نے سیدنا حضرت خلیفۃ المسیح الثانی رضی اللہ تعالیٰ عنہ کی زیر قیادت خدمات سلسلہ کی نمایاں توفیق پائی اور وفات تک وہ اپنے فرائض کو بدرجہ احسن ادا کرتے رہے۔ انہوں نے بلاد عربیہ میں اسلام اور احمدیت کی تبلیغ کی۔ رسالہ البشری جاری کیا۔ برصغیر پاک و ہند میں ہزار ہا تبلیغی دورے کئے۔ جامعہ احمدیہ اور جامعہ المبشرین میں بطور پرنسپل کام کیا۔ مجلس کارپرداز کے صدر اور ایڈیشنل ناظر و اصلاح و ارشاد (تعلیم القرآن) کی حیثیت سے بیش بہا خدمات سرانجام دیں۔ تبلیغی اور علمی میدان میں صفِ اوّل کے مجاہد تھے۔ رسالہ ”الفرقان“ ان کی علمی خدمات کا ایک خاص نشان ہے۔ ان کی انہی خدمات اور شاندار کارناموں کی بناء پر سیدنا حضرت خلیفۃ المسیح الثانی رضی اللہ تعالیٰ عنہ نے انہیں ”خالد“ کے عظیم الشان خطاب سے نوازا۔ وہ فی الحقیقت احمدیت کے ایک جانباز، وفادار اور کامیاب سپاہی تھے۔

اپنے علم اور تقویٰ اور خدمات دینیہ کی وجہ سے ان کی وفات ساری جماعت کے لئے ایک بہت بڑے صدمہ کی حیثیت رکھتی ہے۔ ہماری دعا ہے کہ اللہ تعالیٰ ان کے درجات بلند فرمائے۔ ان کے پسماندگان اور سب احباب جماعت کو صبر جمیل کی توفیق بخشے اور خدمات سلسلہ کی شاندار مثال جو وہ اپنے پیچھے چھوڑ گئے ہیں اسے قائم اور دائم رکھنے کی ہم سب کو توفیق بخشے۔ آمین۔

ممبران صدر انجمن احمدیہ پاکستان۔ ربوہ

(روزنامہ الفضل ربوہ ۳ جون ۱۹۷۷ء صفحہ اوّل)

**تحریک جدید انجمن احمدیہ پاکستان** مجلس تحریک جدید کا یہ ہنگامی اجلاس سلسلہ احمدیہ کے ممتاز عالم اور بزرگ استاد حضرت مولانا ابوالعطاء

صاحب مرحوم کی وفات پر اظہارِ رنج و غم کے لئے منعقد کیا گیا ہے جو ۲۹-۳۰ مئی ۱۹۷۷ء کی درمیانی رات مختصر سی علالت کے بعد اپنے محبوب حقیقی سے جا ملے۔ اِنَّا لِلّٰہِ وَ اِنَّا اِلَیْہِ رَاجِعُوْنَ

حضرت مولانا بچپن سے ہی علمی، دینی اور جماعتی کاموں میں پورے انہماک سے تادم آخر مصروف رہے۔ زمانہ طالب علمی میں ہی آپ کی اہلیت اور تقویٰ شعار زندگی کی دھاک بیٹھ چکی تھی۔ آپ نے سلسلہ کے ممتاز و جید علماء کے سامنے زانوئے تلمذ طے کیا جن کی بے لوث توجہ اور کوشش نے خود حضرت مولانا کو جلیل الشان مبلغ، قابل مناظر اور لائق مصنف بننے میں اہم کردار ادا کیا۔ آپ نے ۱۹۲۲ء میں نہایت امتیاز کے ساتھ مولوی فاضل کا امتحان پاس کیا اور اس کے بعد ان کی زندگی کا ہر لمحہ خدمت اسلام اور جماعتی و دینی کاموں کے لئے وقف رہا۔ آپ نے کامیاب مبلغ، استاد و پرنسپل جامعہ احمدیہ و جامعۃ المبشرین اور ایڈیشنل ناظر کی حیثیت سے قابل رشک خدمات سرانجام دیں۔ آپ بہت عرصہ تک مجلس کارپرداز کے صدر اور مجلس انصار اللہ کے نائب صدر رہے۔ آپ کی دینی اور علمی خدمات کا ریکارڈ قابل فخر ہے۔ آپ نہایت درجہ تقویٰ شعار، ہمدردِ خلاق خادمِ سلسلہ تھے۔ اپنی خدمات کی بنا پر آپ کو حضرت خلیفۃ المسیح الثانی رضی اللہ عنہ نے خالد احمدیت کے خطاب سے نوازا۔

حضرت مولانا نے نہ صرف یہ کہ خود اپنی زندگی کا ہر لمحہ خدمت دین میں بسر کیا بلکہ اپنی اولاد کو بھی اللہ تعالیٰ کے دین کی خدمت کیلئے وقف کر کے ایک قابل تقلید نمونہ قائم فرمایا۔ اس وقت آپ کے تین صاحبزادگان بیرون ملک خدمت اسلام کا فریضہ بجالا رہے ہیں۔

آپ اس درجہ مقبول اور ہمدرد انسان تھے کہ جو نبی حضرت مولانا کی وفات کی خبر پھیلتی گئی اہل ربوہ جوق در جوق آپ کے دولت کدہ پر تعزیت کیلئے جمع ہونے شروع ہو گئے۔ آپ کی خدمات اور ذاتی خصائل حمیدہ نے لوگوں کے دلوں میں اس قدر جگہ بنالی تھی کہ کثیر تعداد میں احباب جماعت نے ربوہ آکر آپ کے جنازہ میں شمولیت کی سعادت حاصل کی۔ آپ کی وفات واقعہ میں موت العالم ثابت ہوئی۔ ۳۰ مئی کو میدان تبلیغ کا یہ کامیاب مبلغ اور سلسلہ احمدیہ کا جید عالم مغرب کے بعد مقبرہ بہشتی ربوہ میں سپردِ خاک کیا گیا۔ جہاں ہزاروں سوگوار احباب و اعزہ نے حضرت مولانا کے جنازہ و تدفین میں شامل ہو کر انہیں عقیدت و احترام کے ساتھ رخصت کیا۔ ہماری دعا ہے کہ اللہ تعالیٰ آپ کو غریقِ رحمت

کرے اور اعلیٰ علیین میں جگہ دے۔ آپ کے پسماندگان کو جو سب ہی آپ کی تربیت و تعلیم کی زندہ یادگاریں ہیں اپنے فضلوں سے نوازے اور انہیں صبر جمیل عطا فرمائے اور ہمیشہ ان سب کا حافظ و ناصر رہے۔ آمین یا رب العالمین (سیکرٹری مجلس تحریک جدید ربوہ)

**وقف جدید انجمن احمدیہ پاکستان** ابو العطاء صاحب فاضل رضی اللہ تعالیٰ عنہ کی اچانک وفات پر اپنے گہرے حزن و ملال کا اظہار کرتا ہے۔ اِنَّا لِلّٰہِ وَ اِنَّا اِلَیْہِ رَاجِعُونَ۔

حضرت مولوی صاحب موصوف نے جہاں سلسلہ کے صفِ اوّل کے مجاہد ہونے کے لحاظ سے سلسلہ عالیہ احمدیہ کی بے شمار خدمات جلیلہ سرانجام دی ہیں۔ جن کا ذکر مختلف قراردادوں میں آچکا ہے۔ وہاں آپ کو مجلس وقف جدید کے ایک جلیل القدر رکن ہونے کے لحاظ سے بھی عظیم الشان خدمات سلسلہ کا موقع ملا ہے۔ آپ مجلس وقف جدید کی ذیلی کمیٹیوں ”انٹرویو کمیٹی“ ”بجٹ کمیٹی“ اور ”پراویڈنٹ فنڈ کمیٹی“ کے کنوینر کی حیثیت سے ان کمیٹیوں سے متعلقہ کاموں کو احسن رنگ میں سرانجام دیتے رہے اور بعض دفعہ شیخ محمد احمد صاحب مظہر صدر مجلس وقف جدید کی غیر موجودگی میں آپ مجلس کے اجلاسوں کی صدارت بھی فرماتے رہے۔ آپ آخر دم تک مجلس وقف جدید کے کاموں کے ساتھ وابستہ رہے۔ کوئی معمولی بیماری کبھی آپ کے دینی کاموں میں روک نہیں بنی اور آپ ہر حال میں بتوفیق ایزدی اپنے مفوضہ کاموں کو سرانجام دیتے چلے گئے۔ ایسے ایثار و قربانی کی حالت میں کہ آپ کا ایک فرزند اقصائے مشرق یعنی جاپان میں اور آپ کے دو فرزند اقصائے مغرب یعنی افریقہ میں تبلیغ اسلام کا فریضہ انجام دے رہے ہیں، آپ نے اپنی جان جان آفریں کے سپرد کر دی۔ فَجَزَاهُمُ اللّٰهُ اَحْسَنَ الْجَزَاءِ ذٰلِكَ فَضْلُ اللّٰهِ یُؤْتِیْہِ مَن یَّشَآءُ۔

حضرت مولانا صاحب کی شفیق و مہربان طبیعت آپ کے چہرے کے پاکیزہ تبسم آپ کی غرباء پروری اور آپ کا علم و فضل اور اس پر دل موہ لینے والا انکسار یہ تمام اخلاق حسنہ اور دوسری خوبیاں ہزار ہا احباب جماعت کے دلوں میں یادوں کا قیمتی سرمایہ بن کر محفوظ رہیں گی۔

ہم اراکین مجلس وقف جدید اس قرارداد کے ذریعہ دعا گو ہیں کہ اللہ تعالیٰ حضرت مولانا صاحب کی جملہ خدمات دینیہ کو قبول فرماتے ہوئے آپ کو اپنے جوار رحمت میں مقام اعلیٰ علیین سے نوازے اور ہم سب کے محبوب مطاع حضرت رسول اکرم ﷺ اور حضرت مسیح موعود علیہ السلام کے قدموں میں جگہ



عطاء فرمائے۔ ہم اس غم میں محترم مولانا صاحب کے جملہ لواحقین کے ساتھ شریک ہیں اور دعا گو ہیں کہ اللہ تعالیٰ ان کو اس صدمہ میں صبر جمیل عطا فرمائے۔ ان کو حضرت مولانا صاحب کے نقش قدم پر چلائے اور دینی اور دنیوی حسنات سے نوازتا رہے۔ آمین!

(الفضل ۲۵ جولائی ۱۹۷۷ء)

ہم اراکین مجلس انصار اللہ مرکزیہ ربوہ اپنے قائد تربیت محترم مولانا مجلس انصار اللہ مرکزیہ ابوالعطاء صاحب جالندھریؒ کی وفات پر انتہائی رنج و الم اور دلی صدمہ

و غم محسوس کرتے ہیں۔ مولانا مرحوم مجلس انصار اللہ کے ایک ذمہ دار رکن اور عہدہ دار تھے۔ آپ نے مختلف وقتوں میں قائد عمومی، قائد اصلاح و ارشاد، قائد تربیت اور نائب صدر مجلس انصار اللہ کے عہدوں پر فائز رہ کر تادم واپسی نہایت قابل قدر کام کیا۔ آپ کو جماعتی تربیت و اصلاح کا خیال خاص طور پر رہتا جس کے لئے آپ زندگی بھر قلمی و لسانی اور حالی و قالی طور پر مصروف رہے۔ آپ بفضل خدا ایک جید و متبحر عالم، عظیم مبلغ، کامیاب مناظر ہونے کے علاوہ زبردست صاحب قلم بھی تھے۔ آپ کی ساری عمر خدمت دین اور اعلائے کلمۃ اللہ کے لئے وقف رہی۔ بلاد عربیہ میں بھی آپ کی نمایاں خدمات ناقابل فراموش ہیں۔ آپ کا اپنے تمام بچوں کو اعلیٰ تعلیم دلا کر خدمت دین کیلئے وقف کر دینا اسوۂ ابراہیمی کو تازہ کرتا اور قابل صد ستائش و تقلید نیک نمونہ ہے۔ آپ کے تین جواں سال فرزند اس وقت بھی جاپان و افریقہ میں دینی اور ملی خدمات بجالا رہے ہیں۔ غرضیکہ روح قربانی، خدمت دین، اخلاص و تقویٰ، وفا شعار و پابندی عہد و وقف کے لحاظ سے آپ نمایاں حیثیت کے مالک اور عالم باعمل، صاحب کردار عظیم مجاہد تھے۔ خلافت احمدیہ کے دست و بازو کے طور پر آپ کی مخلصانہ اور جاں نثارانہ مساعی کا اندازہ اس امر سے ہو سکتا ہے کہ آپ نے سیدنا حضرت خلیفۃ المسیح الثانی المصلح الموعود رضی اللہ تعالیٰ عنہ سے ”خالد“ کا جلیل القدر خطاب پایا۔ ہماری دلی دعا ہے کہ اللہ تعالیٰ ہمارے ”خالد احمدیت“ کی اسلام و احمدیت کے لئے عمر بھر بجالائی گئی خدمات کو قبولیت سے نوازے۔ آپ کو اپنے چنیدہ بندوں کے ساتھ اپنے جوار رحمت میں جگہ دے۔ آپ کی اولاد اور جملہ پسماندگان کو صبر جمیل کی توفیق بخشے اور ہر طرح ان کا حافظ و ناصر رہے۔ آمین

مجلس خدام الاحمدیہ مرکزیہ کا یہ غیر معمولی اجلاس حضرت مولانا مجلس خدام الاحمدیہ مرکزیہ ابوالعطاء صاحبؒ کی وفات پر گہرے رنج و غم کا اظہار کرتا

ہے۔ اِنَّا لِلّٰہِ وَاِنَّا اِلَیْہِ رَاجِعُوْنَ

حضرت مولانا مرحوم سلسلہ عالیہ احمدیہ کے نامور عالم اور مبلغ، ممتاز خطیب اور بلند پایہ مصنف اور صحافی تھے۔ اوائل عمر سے زندگی کے آخری لمحہ تک دینی خدمات میں مصروف رہے۔ ایک لمبے عرصے تک بلاد عربیہ اور برصغیر میں خدمات اسلام میں مصروف رہے۔ آپ نے جامعہ احمدیہ اور جامعۃ المبعثرین میں بطور پرنسپل کام کیا اور سینکڑوں قابل شاگرد اپنا ورثہ چھوڑے۔ مجلس کارپرداز کے صدر اور ایڈیشنل ناظر اصلاح و ارشاد کی حیثیت سے آپ نے نمایاں خدمات سرانجام دیں۔ وقف عارضی اور تعلیم القرآن کے کام نہایت خوش اسلوبی سے ادا کئے اور جماعت میں تعلیم و تربیت کے ایک نئی رو چلا دی۔

آپ کو یہ شرف حاصل ہے کہ آپ کی بیش بہا خدمات دینیہ کے باعث حضرت مصلح موعودؑ نے آپ کو ”خالد احمدیت“ کے خطاب سے نوازا۔ لاریب آپ احمدیت کے ایک جانناز اور وفادار سپاہی تھے۔ حق و باطل کی معرکہ آرائی میں رسالہ ”الفرقان“ کے ذریعہ بھی شاندار خدمات انجام دیں۔ مجلس خدام الاحمدیہ پر آپ کا یہ احسان ہے کہ آپ نے حضرت مصلح موعودؑ کی اجازت سے رسالہ تشہید الاذہان کا دوبارہ اجراء فرمایا اور پھر اس رسالہ کو مجلس کے سپرد کر دیا مجلس خدام الاحمدیہ نے آپ سے جب کبھی کسی موقع پر مختلف مقامات پر تربیتی جلسوں میں شمولیت کے لئے درخواست کی آپ نے بڑی بشاشت سے مجلس کے ساتھ تعاون فرمایا۔

اللہ تعالیٰ نے آپ کو یہ سعادت بھی عطا فرمائی کہ آپ نے اپنی اولاد کو خدمت دین کے لئے وقف کیا اور آپ کے چھوٹے فرزند مکرم عطاء الحبیب صاحب راشد کو مجلس خدام الاحمدیہ مرکزیہ میں مختلف عہدوں پر کام کرنے کے علاوہ بطور صدر مجلس خدام الاحمدیہ مرکزیہ بھی کام کرنے کی توفیق میسر آئی۔

آپ کی وفات ساری جماعت کے لئے ایک عظیم صدمہ کا باعث بنی ہے۔ ہم جملہ ممبران مجلس خدام الاحمدیہ مرکزیہ حضرت خلیفۃ المسیح الثالث ایدہ اللہ تعالیٰ محترمہ بیگم صاحبہ حضرت مولانا ابوالعطاء صاحب اور آپ کے جملہ لواحقین کے ساتھ شریک غم ہیں۔ ہماری دعا ہے کہ اللہ تعالیٰ آپ کو جنت الفردوس میں اعلیٰ علیین میں جگہ دے اور خدمت دین کا اعلیٰ معیار جس میں آپ کو منفرد حیثیت حاصل تھی اسے قائم رکھنے کی ہمیں توفیق بخشے۔ آمین (الفضل ۱۶ جون ۱۹۷۷ء صفحہ آخر)

تمام ممبرات لجنہ اماء اللہ مرکزیہ کو ”خالد احمدیت“، کامیاب مبلغ، مثالی مقرر و لجنہ اماء اللہ مرکزیہ مناظر محترم مولانا ابوالعطاء صاحب جالندھری کی وفات سے شدید صدمہ

پہنچا ہے۔ آپ تادم آخر میدانِ عمل میں تمام دینی ذمہ داریوں کو پورا کرنے کے علاوہ تقریر و تحریر کے ذریعہ سے سلسلہ احمدیہ کی خدمت کا حق ادا کرتے رہے۔ آپ کی تقریر و تحریر بڑی موثر ہوتی تھی۔ تھوڑے مگر جچے تले الفاظ میں مافی الضمیر ادا کر دینے کی صلاحیت آپ میں بدرجہ اتم موجود تھی۔ آپ کا وجود جماعت کے لئے ایک نعمت سے کم نہ تھا۔ لجنہ اماء اللہ بھی آپ کے علم سے مستفید ہوتی رہی۔ تعلیم القرآن کلاس میں آپ کی خدمات اور سالانہ اجتماع لجنہ میں آپ کا درس قرآن اس ضمن میں سرفہرست ہیں۔ تمام عمر عسرویسر ہر حال میں آپ نے اطاعت امام ایدہ اللہ اور خدمت سلسلہ کو اپنا شعار بنالیا تھا اپنے بچوں کو بھی بفضلِ خدا اسی رنگ میں رنگین کیا۔ اپنی مجاہدانہ زندگی کا ایک ایسا نمونہ اپنی اولاد اور جماعت کے نوجوانوں کے لئے قائم کیا جو قابلِ تقلید ہے۔

خدا تعالیٰ سے دعا ہے کہ وہ آپ کی تمام مساعی جمیلہ کو جو دین کے لئے آپ نے کیں شرف قبولیت عطا فرما کر آپ کو اعلیٰ علیین میں جگہ دے اور درجات بلند فرماتا رہے۔ جملہ پسماندگان کو صبر جمیل عطا فرمائے۔ نیز مولوی صاحب مرحوم کے نمونہ پر ہم سب کو عمل پیرا ہونے کی توفیق دے۔ آمین  
(الفضل ۱۶ جون ۱۹۷۷ء صفحہ آخر)

بہت سی قراردادوں کا متن شائع کرنے کے بعد روزنامہ الفضل ربوہ نے درج ذیل نوٹ کے ساتھ تعزیتی قراردادوں کا ذکر کیا:-

سلسلہ احمدیہ کے ممتاز بزرگ، نامور عالم و مبلغ اور بلند پایہ خطیب و مناظر حضرت مولانا ابوالعطاء صاحب فاضل کی المناک وفات پر اندرون و بیرون پاکستان کی جماعت ہائے احمدیہ میں غم اور حزن و افسوس کی جو ایک لہری دوڑ گئی ہے اس کا احساس ان تعزیتی قراردادوں سے ہوتا ہے جو جماعت ہائے احمدیہ اور دوسری ذیلی تنظیموں کی طرف سے اب تک موصول ہو رہی ہیں۔ بہت سی قراردادیں الفضل میں شائع ہو چکی ہیں۔ اب ان کی اشاعت کی الفضل میں گنجائش نہیں اس لئے ان جماعتوں اور ذیلی تنظیموں کے نام درج ذیل کئے جا رہے ہیں جن کی طرف سے قرارداد ہائے تعزیت کی نقول الفضل کو موصول ہوئی ہیں۔

جماعت ہائے احمدیہ:- اسلام آباد، اوکاڑہ، ایبٹ آباد، بنگلہ دیش، بہاول پور، بھکر، پاک پٹن، ٹیکسلا، جہلم، جھنگ صدر، چک نمبر ۱۸ بہوڑو، ضلع شیخوپورہ، چک نمبر ۹۸ شمالی ضلع سرگودھا۔ چک ۱۶۶ مراد ضلع بہاولنگر، چک ۱۱ چہور ضلع سرگودھا، حیدر آباد (سندھ) خانپور، رادھن (سندھ)

راولپنڈی، سانگھڑ (سندھ)، ساہیوال شہر، سرگودھا شہر، سکھر، شورکوٹ چھاؤنی، فیکٹری ایریا شاہدرہ، قادیان (بھارت)، قلعہ کاروالا ضلع سیالکوٹ، کوٹ احمدیہ ضلع بدین (سندھ) گوجرانو خان، لاڑکانہ، لاہور، لوکل انجمن احمدیہ ربوہ، لیاقت آباد کراچی، میانوالی شہر، واہ کینٹ، ہڈرز فیلڈ، بریڈ فورڈ (انگلستان) مجلس تحریک جدید انجمن احمدیہ، اراکین احمدیہ سٹوڈنٹس ایسوسی ایشن پشاور۔

مجالس لجنہ اماء اللہ بھلوال، پشاور، جھنگ صدر، دارالصدر شرقی ربوہ، ساہیوال۔  
مجالس انصار اللہ اسلام آباد، شیخوپورہ شہر، لائلپور، کوٹ عبدالمالک و شرقپور خورد ضلع شیخوپورہ،  
ناظم آباد کراچی، کوئٹہ

مجالس خدام الاحمدیہ اسلام آباد، اسلامیہ پارک لاہور، کنری (سندھ)، گوجرانوالہ شہر،  
ملتان، مجلس اطفال الاحمدیہ عزیز آباد کراچی۔  
(الفضل ۳ جولائی ۱۹۷۷ء)

حضرت مولانا کی بیگم صاحبہ کی طرف سے ذیل کی تحریر احباب جماعت کے تعزیتی پیغامات کے  
جواب میں الفضل میں شائع ہوئی۔

## شکریہ احباب و درخواست دعا

محترمہ سعیدہ بیگم صاحبہ اہلیہ حضرت مولانا ابوالعطاء صاحب مرحوم

بیت العطاء دارالرحمت وسطی ربوہ

۳۰، ۲۹ مئی ۱۹۷۷ء کی درمیانی شب میرے عظیم شوہر حضرت مولانا ابوالعطاء صاحب رحمہ اللہ کی المناک رحلت پر حضرت خلیفۃ المسیح الثالث ایدہ اللہ تعالیٰ بنصرہ العزیز، خاندان حضرت مسیح موعود علیہ السلام اور بزرگان سلسلہ و احباب جماعت نے جس طرح ہم سے اظہار تعزیت فرمایا اور ہم غمزدوں کی ڈھارس بندھائی اس بے پناہ ہمدردی اور شفقت کا شکریہ ادا کرنے کے لئے ہمارے پاس الفاظ نہیں ہیں۔ اس سے ایک ہفتہ قبل حضرت سیدہ نواب مبارکہ بیگم صاحبہ رضی اللہ عنہا کے انتقال پر ملال کا عظیم جماعتی صدمہ و غم ابھی تازہ تھا کہ اس دوسرے اندوہناک صدمہ نے دلوں کو ہلا کر رکھ دیا۔ اِنَّا لِلّٰہِ وَ اِنَّا اِلَیْہِ رَاجِعُوْنَ۔

بلانے والا ہے سب سے پیارا اسی پہ اے دل تو جاں فدا کر

حضرت مولانا صاحب کی وفات کے موقع پر ہمارے تین بیٹے بیرون پاکستان خدمت دین کا



فریضہ ادا کر رہے تھے، تین بیٹیاں بھی دیارِ غیر میں تھیں۔ اس وجہ سے یہ صدمہ زیادہ بھاری معلوم ہوا۔ لیکن اللہ تعالیٰ نے فضل فرمایا اور وفات کی اطلاع ملنے پر خاندانِ حضرت مسیح موعود علیہ السلام کے افراد بزرگان اور احبابِ جماعت و مستورات نے ہمارے غریب خانہ پر جوق در جوق تشریف لا کر ہم غمزدوں کی ڈھارس بندھائی اور ہمارے دکھ اور صدمہ کو ہلکا کیا۔ اظہارِ تعزیت کا یہ سلسلہ وفات کی اطلاع ملنے پر رات کو ہی شروع ہو گیا تھا۔ نہ صرف ربوہ سے بلکہ پاکستان کے دور و نزدیک کے شہروں اور دیہات سے ہزاروں کی تعداد میں احبابِ تشریف لائے۔ پاکستان اور بیرون ملک اطلاعات بھجوائیں۔ تجہیز و تکفین اور دیگر انتظامات کے سلسلہ میں ہاتھ بٹایا۔ ٹیلیفون، تاروں اور خطوط کے ذریعہ اظہارِ تعزیت فرمایا۔ تعزیت کی قراردادیں جماعتی طور پر بھجوائیں۔ جو احباب جنازہ کے موقعہ پر تشریف نہ لاسکے انہوں نے اپنے اپنے مقامات پر نمازِ جنازہ غائب ادا کی۔ غرض کہ ہر ممکن طے

احبابِ جماعت ہمارے صدمہ میں شریک ہوئے۔ باہمی اُلفت و محبت کا یہ نظارہ اللہ تعالیٰ کا کس قدر عظیم احسان ہے۔ اللہ تعالیٰ ان سب بھائیوں اور بہنوں پر اپنے بے پایاں افضال نازل فرمائے۔ جنہوں نے خدا تعالیٰ کے فضل سے ہمارے غم زدہ دلوں کو سہارا دیا۔

دور و نزدیک سے ہمارے غریب خانہ پر خود تشریف لا کر یا تاروں اور خطوط وغیرہ کے ذریعہ تعزیت اور ہمدردی کرنے کا سلسلہ ابھی تک جاری ہے۔ تعزیت کے خطوط میرے بچوں اور دیگر عزیزوں اور لواحقین کے نام بھی موصول ہو رہے ہیں۔ ابھی غم تازہ ہے اور دل محزون ہے میں کوشش کروں گی کہ تعزیت کرنے والے بھائیوں اور بہنوں کے خطوط اور تاروں کا جواب فرداً فرداً بھی دوں۔ تاہم اس اعلان کے ذریعہ میں اپنی طرف سے اور اپنے سب بچوں اور عزیزوں کی طرف سے سب کا تہہ دل سے شکریہ ادا کرتی ہوں اور سب کے لئے دعا گو ہوں۔ اگر کسی کو جواب نہ دے سکوں تو میری معذرت قبول فرمائیں۔ میں عاجزانہ درخواست کرتی ہوں کہ جس طرح پہلے آپ نے ہم سے ہمدردی اور شفقت کا سلوک فرمایا ہے اسی طرح اب بھی دعاؤں کے ذریعہ ہمارا غم ہلکا کرنے کی کوشش فرمائیں۔ دعا فرمائیں کہ اللہ تعالیٰ ہمیں اس اندوہناک صدمہ کی برداشت کی توفیق بخشے۔ میرے عظیم شوہر کی قربانیوں کو خدا تعالیٰ شرف قبولیت عطا فرمائے اور انہیں جنت الفردوس میں بلند مقام سے سرفراز فرمائے۔ نیز ہمارے بچوں کو زیادہ سے زیادہ اور مقبول خدمت دین اور خدمت انسانیت کی توفیق بخشے۔ آمین

میرے شوہر نے خدمتِ دین کی راہ میں اپنی پوری زندگی گزاری، شمعِ خلافت پر پروانہ وار جان بچھاو رکی، اپنی اولاد کی نیک تربیت کی، ان کے لئے بے حد دعائیں کیں اور انہیں خدمتِ دین کے لئے تیار کیا۔ خدا تعالیٰ کے فضل سے سب کے گھر آباد دیکھ کر اور اپنا فرض پورا کر کے اس دار فانی سے رخصت ہوئے۔ حضرت خلیفۃ المسیح الثالث ایدہ اللہ تعالیٰ بنصرہ العزیز نے ازراہ شفقت نماز جنازہ پڑھائی اور میت کو کندھا دیا۔ خدا تعالیٰ نے بہشتی مقبرہ میں دفن ہونے کی سعادت بخشی۔ اس طرح تیسرا ”خالد احمدیت“ اپنے دو ساتھیوں سے جا ملا۔

خدا رحمت کند ایں عاشقان پاک طینت را

اس موقع پر ایک اور ضروری اعلان شائع کروانا بھی ضروری سمجھتی ہوں کہ اگر حضرت مولانا صاحب کے ذمہ کسی بھائی و بہن کی کوئی رقم وغیرہ ہو تو ازراہ کرم اس کی اطلاع مجھے کر دی جائے میں انشاء اللہ ادائیگی کا بندوبست کر دوں گی۔ یہ اطلاع مجھے ۳۱ جولائی ۱۹۷۷ء تک مل جانی چاہئے۔

سعیدہ بیگم بیت العطاء ربوہ

(الفضل ۱۱ جون ۱۹۷۷ء)



## منظوم خراج عقیدت

بیاد حضرت مولانا ابوالعطاء صاحب جالندھری رحمہ اللہ تعالیٰ  
حضرت مولانا کی وفات پر مختلف شعراء کرام نے منظوم خراج عقیدت پیش کیا۔ جس کے چند نمونے درج ذیل ہیں۔

O

دشت ہستی کے ریگزاروں سے      کون سا شہسوار گزرا ہے  
فقط اٹھتا غبار ہے باقی      تیز کیا راہوار گزرا ہے  
منزلیں طے ہوئیں محبت کی      عشق ہی کامگار گزرا ہے  
سر تسلیم خم کیے ہی رہا      کیسا طاعت شعار گزرا ہے  
ہم گئے کوئے یار میں اک بار      دل مگر بار بار گزرا ہے  
کس شہید وفا کی بستی ہے؟      ہر کوئی اشکبار گزرا ہے  
جسم زار و نزار لب خنداں      کیا ہی اہل وقار گزرا ہے  
عشق و مستی کا خالدِ جانباز      رزم میں کامگار گزرا ہے

نصیر احمد خان ربوہ

(الفضل یکم جون ۱۹۷۷ء صفحہ ۲)

اک مبلغ اک مقرر خوش کلام و خوش خصال  
 اک مناظر اک صحافی لاجواب و باکمال  
 ایک عالم باعمل اک عابد شب زندہ دار  
 خلد انصار مہدی جہد پیہم کی مثال  
 صاحب ”فرقان“ بحر علم قرآن حکیم  
 حسن شاہ دو جہاں علیہ السلام کا ذکر شیریں مقال  
 ایک پروانہ صفت شمع خلافت کے لئے  
 جس کو دامنگیر تھا بس جاں نثاری کا خیال  
 قدر دان واقفین زندگی، مہماں نواز  
 بہر یاران طریقت، پیکر رفق و جمال  
 ماہ ہجرت میں دیا اس نے ہمیں ہجرت کا داغ  
 چھوڑ کر ”بیت العطاء“ پہنچا بہ خلد لازوال  
 آج اس کے غم سے آنکھیں ہو رہی ہیں اشکبار  
 آج ہر دل میں ہے مرگ ناگہانی کا ملال  
 طوطی گلزار احمد بوالعطاء جالندھری  
 ”خادم فضل عمر زیب چمن“ رحلت کا سال  
 اس کی روح پاک اور اس کا مزار آب و گل  
 ہوں تری رحمت کا مورد اے خدائے ذوالجلال  
 تو بھی کچھ شبیر کر لے انتظام زاد راہ  
 آخرت میں کام آئے گا نہ کچھ بھی قیل و قال

شبیر احمد واقف زندگی ربوہ

(الفضل ۹ جون ۱۹۷۷ء)

(آٹھویں شعر کے دوسرے مصرعہ میں خط کشیدہ الفاظ کے اعداد ۱۹۷۷ء نکلتے ہیں جو مولانا مرحوم کا سال وفات ہے)



## O

ٹال سکتا ہے خداوند تری تقدیر کون  
توڑ سکتا ہے ترے قانون کی زنجیر کون

اپنی تو تدبیر بھی ہے قبضہ تقدیر میں  
بن ترے ہے میرے مولا مالک تدبیر کون

موت کے آگے کسی کی پیش جا سکتی نہیں  
ورنہ اپنی جاں بچانے میں کرے تقصیر کون

چھوڑ کر دنیا کو ”خالد“ جا بسا ہے خلد میں  
اب چلائے حجت و برہان کی شمشیر کون

کون دے گا دشمنان دیں کو اب مسکت جواب  
اب مجالس میں کرے گا دلربا تقریر کون

اے ہمارے بوالعطاء تجھ پر خدا کی رحمتیں  
اب ترے منہ سے سنے قرآن کی تفسیر کون

وہ تیرا ”فرقان“ تیرے علم و عرفاں کا امیں  
اب عطا اس کو کرے گا دل کشا تحریر کون

خود بنائے گا جسے چاہے وہ تیرا جانشین  
جز خدا کرتا ہے ملت کی بھلا تعمیر کون

ہے بھروسہ قادر مطلق پہ ورنہ اے ظفر

اصفیاء کی موت پر ہوتا نہیں دلگیر کون

ظفر محمد ظفر (احمد نگر)

(الفضل ۲۰ جون ۱۹۷۷ء)

ابو العطاء ہمیں داغ فراق دے کے گئے      دعائے خستہ دلاں اپنے ساتھ لے کے گئے  
 خدا سے پائی انہوں نے طبیعت مسکین      وہ فطرتاً تھے شگفتہ مزاج و خندہ جبیں  
 فقیہ و عالم دین و ادیب و دانشور      تھی ان کی ذات گرامی بھی بے بہا گوہر  
 زبان میں وہ حلاوت کہ دنگ اہل زباں      بیان میں وہ سلاست کہ اہل حق قرباں  
 زبان اہل عرب پر عبور تھا ان کو      کلام پاک کا اعلیٰ شعور تھا ان کو  
 ہمیشہ نرم زبانی سے کام لیتے تھے      ہر اک بزرگ کا عزت سے نام لیتے تھے  
 مناظروں کو نئی شان آپ نے دی تھی      مباحثوں کی بھی اصلاح آپ نے کی تھی  
 قلم میں زور تھا ان کے، زبان میں تاثیر      وہ کھینچ دیتے تھے انجام کار کی تصویر  
 خدا سے خدمت دیں کی انہیں ملی توفیق      خدا ہی ان کا ولی تھا خدا ہی ان کا رفیق  
 خدا نے ان کو عطا کی سعید و نیک اولاد      جو وقف خدمت دیں ہو کے ہیں سراسر شاد  
 الہی مولوی صاحب کی مغفرت فرما      کر اپنے فضل سے ان کو مقام قرب عطا  
 سلیم کی یہ دعا ہے کہ اے خدائے رحیم      ابو العطاء کو ملے خلد میں مقام عظیم

سلیم شاہجہانپوری (نواب شاہ)

(الفضل ۴ جولائی ۱۹۷۷ء)

اے دوست کیا بتاؤں کہ کیا تھے ابوالعطاء      اپنے لئے عطاء خدا تھے . ابوالعطاء  
 راہ خدا میں دل سے فدا تھے ابوالعطاء      عشقِ رسولِ حق میں فنا تھے ابوالعطاء  
 تبلیغِ دین میں رہے مصروفِ عمر بھر      اک پیکرِ خلوص و وفا تھے ابوالعطاء  
 میدانِ رزم و بزم کے یکساں تھے شہسوار      شعلہ بیان و شیریں ادا تھے ابوالعطاء  
 تائیدِ دین کے لئے سینہ سپر مدام      خالدِ صفت وہ مرد خدا تھے ابوالعطاء  
 اللہ کا ذکر، مدحِ نبی روح کی غذا      ہر ایک لمحہ روبرو خدا تھے ابوالعطاء  
 تھے بے نیاز غیر، غریبی میں بھی غنی      اپنے خدا کے در کے گدا تھے ابوالعطاء  
 عالم تھے باعمل تو وہ فاضل تھے بے بدل      منادِ بے مثال بخدا تھے ابوالعطاء  
 بے حد شفیق، پیکرِ لطف و عطا، کریم      سب کے لئے سراپا دعا تھے ابوالعطاء  
 تقریرِ دلپذیر تھی، تحریرِ دل نشیں      انداز میں بھی سب سے جدا تھے ابوالعطاء  
 خدمت میں بارگاہِ خلافت کی مستعد      ہر دم سراپا صدق و صفا تھے ابوالعطاء  
 پروانہ وار شمعِ خلافت کے روبرو      ہر لمحہ جان و دل سے فدا تھے ابوالعطاء  
 بسمل کو ناز ہے کہ تھا ان کا نیاز مند      عاجز پہ مہربان سدا تھے ابوالعطاء

آفتاب احمد بسمل کراچی

(الفضل ۱۶/جون ۱۹۷۷ء)

دین احمد کا جاں نثار گیا  
ملک و ملت کا غمگسار گیا

عزم و ہمت کا کوہسار گیا  
علم و حکمت کا آبشار گیا

دین و دانش کا ابر گوہر بار  
کرتا ہم سب کو اشکبار گیا

جس نے علم اور آگہی بخشی  
اب وہ استاد ذی وقار گیا

سب کی خاطر جو بے قرار رہا  
کر کے وہ سب کو بیقرار گیا

دفن ہونے کے بعد بھی اکثر  
گھوم آنکھوں میں بار بار گیا

وہ بھی ”خالد“ تھا اک جماعت میں  
بوالعطاء کر کے دلفگار گیا

اس خلا کو اب آؤ پُر کر لیں  
راہ خالی ہے شہسوار گیا

اک نیا قافلہ ہو گرم سفر  
کارواں پہلا اس کنار گیا

راجہ نذیر احمد ظفر

(الفضل ۲ جولائی ۱۹۷۷ء)



## O

کر دیا گل موت نے ایک اور تابندہ چراغ  
ابوالعطاء بھی چل بسے دے کر ہمیں ہجرت کا داغ

اک حبابِ بحر ہے دنیا میں انساں کی حیات  
توڑ دیتی ہے جسے یکدم کوئی موجِ فرات

موت کیا ہے، اپنے محبوبِ حقیقی سے وصال  
جس کا ہے انجام بالآخر حیاتِ لازوال


کنت کنزاً مخفياً میں ہے نہاں رازِ حیات  
چل رہی ہے جس کے پردے میں یہ ساری کائنات

تجھ پہ برساتا رہے ہر دم وہ اپنی رحمتیں  
اور عطا مسکن تجھے ہو اعلیٰ علیین میں

خوبیاں اب باپ کی بیٹوں کو مل جائیں سبھی  
دیں کے سچے خادم و انصار کہلائیں سبھی

محمد صدیق امرتسری ایم اے

(الفضل ۱۰ جولائی ۱۹۷۷ء)



اک مرد حق نے سب کی دعا لی، چلا گیا  
 دنیا پہ اک نگاہ سی ڈالی، چلا گیا  
 حفظِ حصارِ دیں کے لئے وقف ہو گیا  
 ترکش کو اپنے کر کے وہ خالی چلا گیا  
 طرزِ بیاں میں جس کی محبت کا سحر تھا  
 دنیا سے وہ خطیبِ مثالی، چلا گیا  
 اپنوں ہی کا نہیں جسے غیروں کا غم بھی تھا  
 وہ صاحبِ صفاتِ جمالی، چلا گیا  
 آئے گی اب نہ گلشنِ دیں میں کبھی خزاں  
 دے کر وہ اپنے خون کی لالی، چلا گیا  
 جس کو خطاب ”خالد“ عصرِ رواں ملا  
 ظاہر تھی جس سے شانِ بلالی، چلا گیا  
 میدانِ شیر، بزمِ میں آوازِ عندلیب  
 جس کی روش تھی سب سے نرالی، چلا گیا  
 احمد عطا تھی جس کی اسی کے حضور میں  
 ابوالعطاء وہ بندہِ عالی، چلا گیا

بشیر الدین احمد لاہور

(الفضل ۲۲/ جون ۱۹۷۷ء)

غم و الم کے مہیب سایوں

نے ڈس لیا ہے

کہ جن کی ہیبت سے لرزہ طاری ہے

ہر بشر پر

مہیب سایوں نے ایک ”خالد“ ہڑپ کیا ہے

وہ ایک خالد

کہ جس نے روکی بلائے تثلیث کی روانی

عجب دلائل کی وہ زرہ تھی

جسے پہن کر جہاں جہاں بھی جدھر جدھر بھی

سفر تھا کرتا

فتح ہمیشہ اسی کی ہوتی

وہ سپہ سالار جس کی یورش نہ روک پائے

مخالفوں کے ہزار حربے

خدائے برتر

اسے تو جنت میں ایک اعلیٰ مقام دینا۔

ہمیں بھی تو فائق صبر کے ساتھ

— اس کا نعم البدل بھی دینا

عبدالکریم قدسی۔ لاہور



## ابوالعطاء

وَتَصْدِيقًا بِالْآلَاءِ الْإِلَهِ  
نَجِيئِي بِأَمْرِهِ دَارَ الْفَنَاءِ  
وَنَشْكُرَانُ رَزَقْتَ أَبَا الْعَطَاءِ  
دَهَشْتُ وَذُقْتُ لَوْعًا إِذْ سَمِعْتُ  
سَهِيلٌ كُنْتُ فِي وَقْتِ الْخِصَامِ  
وَأَعْطَاكَ الْإِلَهِ لَوَاءَ فَتَحِ  
سَمَوْتُ وَطُلْتُ فِي أَعْلَى أَدَبِ  
بَدَعْتُ وَفُقْتُ فِي فَضْلِ الْخِطَابِ  
وَنَجْنِي الشَّهْدَ مِنْ زَهْرٍ وَثَمَرِ  
خِصَامِ أَبِي الْعَطَاءِ مَعَ الْخِصَامِ  
نَسِيمَ بَشَارَةٍ لِلْأَصْدِقَاءِ  
وَرَوْحَانٍ وَرَاحٍ لِلْوُدَيْدِ  
وَخَطَّ الصَّرْحَ مَجْدًا لِلْمَوَالِي  
وَعَنْ دُونِ نَزْهَتِ مِثَالِ حَدِّ  
وَحُسْنِ خِطَابِهِ عِنْدَ الْخِطَابِ  
وَسَيْفِ صَارِمٍ وَقْتَ النِّزَالِ  
وَمَائِدَةِ الْعُلُومِ بَسَطَتْ بَسْطًا  
رَحَلْتُ وَطَرْتُ كَالْبَرْقِ الْوَمِيضِ  
وَشَكْرًا وَقْتُ ضُرِّ وَالْعَنَاءِ  
وَنَقْفًا نَجْوَاهُ دَارَ الْبَقَاءِ  
وَنَصْبِرُ إِذْ أَخَذْتَ أَبَا الْعَطَاءِ  
بِمَوْتِ الْأَلَمَعِيِّ أَبِي الْعَطَاءِ  
طَلَعْتَ بِمَوْتِ وَلَدِ الْأَغْيَاءِ  
مُبِينٍ فِي مَيَادِينِ الْوَغَاءِ  
وَسُدْتَ وَقُدْتَ فِي كَشْفِ الْغِطَاءِ  
وَعُمْتُ وَمُجْتَ فِي بَحْرِ الْوَغَاءِ  
وَمَخْمَصَةً لَأَسْقَامٍ وَدَاءِ  
مُضَارَعَةِ الْأَسَاوِدِ وَالظُّبَاءِ  
وَصَاعِقَةً وَبَرْقٍ لِلْعِدَاءِ  
وَسَيْفِ صَارِمٍ لِلْأَشَقِيَاءِ  
وَخَطَّ اللَّحْدَ ذُلًّا لِلْعِدَاءِ  
وَأَسْرَعْتَ إِلَى قِمَمِ الْعَلَاءِ  
كَمِثْلِ الْوَيْلِ فِي حَرْثِ الظُّمَاءِ  
عَلِيمٍ وَابِلٍ وَقْتَ الدُّعَاءِ  
بِأَنْوَاعِ الْمَالِ وَالْمِيَاءِ  
بِرَوْضِ مَارَاتٍ عَيْنِ الدُّكَاءِ

خَفَى الْخُفَاشُ مِنْ جَمْعِ الْإِنَاسِ      إِذَا بَزَغَتْ ذُكَاةُ أَبِي الْعَطَاءِ  
 سَلَامٌ وَافِرٌ وَافٍ لَطِيفٌ      يَطِيرُ مِنَ الْفَنَاءِ إِلَى الْبَقَاءِ  
 تَخِيْمٌ فِي دِيَارِ الصَّالِحِينَ      تَابَّادَ فِي رِيَاضِ الْأَوْلِيَاءِ  
 فَقِيْهَةٌ فَاضِلٌ رَحْبُ الْخِيَالِ      خَصِيْبُ الذَّهْنِ فِي عِلْمِ الْمِرَاءِ  
 سَلَامٌ بَاهِرٌ بِأَهْلٍ لَخْلٍ      سَلَامٌ مَا وَقَّتْ صُبْحُ وَالْمَسَاءِ  
 إِلَهِي إِنْ خَلَقْتَ أَبَا الْعَطَاءِ      فَكَثِّرْ مِنْ مَثِيلِ أَبِي الْعَطَاءِ  
 كَمَا أَبْدَعْتَ خَلْقَ أَبِي الْعَطَاءِ      كَذَا أَتَمِّمُ فُيُوضَ أَبِي الْعَطَاءِ

(محمد اسماعیل)

ترجمہ:-

- ۱۔ اپنے اوپر اللہ کی نعمتوں کی تصدیق کرتے ہوئے اور مشکل اور تکلیف کے وقت اس کا شکر کرتے ہوئے
- ۲۔ ہم اسی کے حکم سے اس دنیائے فانی میں آتے ہیں اور پھر اسی کی طرف دارالبقاء میں لوٹ جاتے ہیں
- ۳۔ ابوالعطاء کے عطا کرنے پر ہم تیرے شکر گزار ہیں اور جب تو نے اسے واپس لے لیا تو اس پر ہم صبر کرتے ہیں

- ۴۔ جب میں نے نابغہ روزگار ابوالعطاء کی وفات کی خبر سنی تو میں دہشت زدہ ہو گیا اور میں نے بہت درد محسوس کیا

- ۵۔ مباحثے کے وقت تو اس 'سہیل' ستارے کی مانند معلوم ہوتا ہے جو جاہلوں کی موت کی علامات کے طور پر نمودار ہوتا ہے

- ۶۔ اللہ تعالیٰ نے تجھے جنگ کے میدانوں میں فتح مبین کا جھنڈا دیا ہے

- ۷۔ ادب کی بلندیوں میں تو بہت بلند و بالا ہو گیا اور تو پردوں کو چاک کرنے میں سیادت و قیادت حاصل کر چکا ہے۔

- ۸۔ فنِ خطابت میں تو نے ایک نئی جدت پیدا کر دی ہے اور اس کے موتی لایا ہے۔ لڑائی کے سمندر میں تو

موجزن ہے اور اس سمندر کا ماہر تیراک ہے۔ دوستوں کے لئے آپ ایک ٹھنڈی ہوا ہیں اور دشمنوں کے لئے صاعقہ اور برق ہیں۔

۹۔ ہم پھولوں اور پھلوں نے شہد حاصل کرتے ہیں اور وہ بیماریوں کے لئے شفاء ہوتا ہے۔

۱۰۔ ابوالعطاء کا دشمنوں کے ساتھ مقابلہ شیروں اور ہرنوں کے مقابلہ کی مانند ہوتا ہے۔

۱۱۔ نیز دوستوں کے لئے باعثِ فرحت و انبساط ہیں اور بد بختوں کے لئے تیز دھار تلوار ہیں۔

۱۲۔ دوستوں کے لئے تو نے بزرگی اور مجد کے محل بنائے ہیں اور دشمنوں کے لئے ذلت کی قبریں بنائی ہیں۔

۱۳۔ سفلیہ پن سے تو بالکل پاک صاف دور نکل گیا ہے اور بلندیوں کی چوٹیوں کی طرف بہت جلد لپکا ہے۔

۱۴۔ آپ کا حسنِ خطابت اس طرح ہے کہ اس کی مثال پیاسی زمین پر بارش کی سی ہے۔

۱۵۔ لڑائی کے وقت آپ تیز تلوار کی مانند ہیں اور دعا کے وقت آپ اس کے اسرار کے سے واقف اور شبنم کی طرح ہیں۔

۱۶۔ آپ نے علوم کا دسترخوان خوب بچھایا ہے اور اس پر قسم قسم کے اموال اور (علوم کے) چشمے چن دیئے ہیں

۱۷۔ ایک روشن اور تیز بجلی کی طرح آپ رحلت کر گئے اور ایک باغ کی طرف پرواز کر گئے جس کو سورج کی آنکھ نے بھی کبھی نہیں دیکھا۔

۱۸۔ جب ابوالعطاء کا سٹیج چمکا تو انسانوں کے مجمع میں سے چمکا ڈر غائب ہو گئے۔

۱۹۔ بکثرت سلامتی ہو اس پر ندے پر جو فناء سے بقاء کی طرف محور پرواز ہے۔

۲۰۔ وہ صالحین کے ملک میں خیمہ زن ہو گیا ہے اور اولیاء کے باغوں سے اس کا پیوند ہو گیا ہے۔

۲۱۔ آپ ایک بڑے فقیہ اور فاضل اور وسعتِ خیال رکھنے والے تھے اور مناظرات کے فن میں ذہین رسا رکھتے تھے

۲۲۔ اس دوست پر بہت روشن سلام ہو اور یہ سلام صبح و شام آپ کو پہنچتا رہے۔

۲۳۔ اے خدا! اگر تو نے ایک ابوالعطاء پیدا کیا ہے تو اس جیسے اور بھی بہت سے اس کے مثیل بنادے۔

۲۴۔ جیسے تو نے ابوالعطاء کو تخلیق کیا ہے اسی طرح ابوالعطاء کے فیوض کو بھی تمام فرما دے۔

# محترم مولانا نسیم سیفی صاحب کا انگریزی میں منظوم خراج عقیدت

In memory of

**The late Maulana Abul Ata**

Let waves rise  
 To the unprecedented height  
 That it might  
 Surprise the folks on the shore  
 Who always adore  
 The ups and downs of the rippling mode  
 Which uncannily intrude  
 Into the calm and quiet zones  
 Of the rhythms and tunes and tones.  
 I know  
 Whenever we throw  
 A pebble into the lake  
 It must shake  
 Its heart and soul  
 And play a role  
 Of a disturbing chain  
 That might contain  
 A lasting grief  
 That in the longevity of eternity  
 Might look brief.  
 I could see that grandeur and grace  
 Have scratched their own face  
 By scribbling the name of death  
 On the continuity of breath



That was so dear to us all  
That now when we recall  
That life and its span  
Which ran  
With a speed  
That we think, it did exceed  
Its own vigour and striving mood  
Shall we brood  
Over the fateful event of this kind  
And torture our heart and mind?  
We know the words that he spoke  
His mighty pen, and its every stroke  
His loving and lovable care  
That was always there  
Have a graceful niche in the annals of time  
Where the ringing bells will always chime  
He will always be among  
The people whose praises are sung.  
His flesh and bones have gone.  
From our physical eyes he has been withdrawn.  
But who can deny  
That as the time passes by  
His name will live and shine  
For he stands in that line  
Where the rays of the dazzling light  
Make things bright - super bright  
Tis a void he has left behind  
For me there in none of his kind

I'll miss  
 His nobility coupled with affectionate bliss.  
 He was great and a multitude of people knew  
 His love was also shared by not only a few  
 But let me say  
 In my own way  
 And my witnessess are my heart and soul  
 That the role  
 That he played  
 And the struggle he made  
 Was a manifestation of God the Great  
 Whose servants work and wait  
 And when they hear His call they go  
 Though the people around do not know.  
 O my Lord and God, I pray  
 That now that he is up and far away  
 Let Your Bounty and Bliss and Grace  
 Shine and ever more shine on his face.  
 Keep him near and by Your side  
 And let this be his friends' pride.



Maulana Abul Ata was one of the Ahmadiyya Movement's  
 most learned scholars who won the hearts of many through his  
 convincing discourses and whose services to this Movement will  
 be remembered for years.

*(The Muslim Herald, London April 1981)*

## تعزیتی خطوط

حضرت مولانا ابوالعطاء صاحبؒ کی اچانک اور المناک وفات پر متعدد اندرون پاکستان سے بھائی بہنوں اور عزیزوں نے پاکستان بھر سے اپنے دلی جذبات کا کرتے ہوئے خطوط اور بذریعہ تار حضرت مولاناؒ کی بیگم صاحبہ محترمہ سے تعزیت کی۔ ایک بہت ہی مختصر انتخاب درج ذیل ہے۔

○ حضرت مولانا کے فرزند اکبر مکرم عطاء الرحمن صاحب طاہر کراچی پاکستان میں موجود ہونے کی بناء پر نماز جنازہ و تدفین میں شریک ہو سکے۔ بقیہ تینوں بیٹے بیرون پاکستان جماعتی خدمات پر مامور تھے۔ مکرم طاہر صاحب نے اپنی والدہ ماجدہ کو لکھا کہ جاپان سے عزیزم عطاء الحبيب (امیر و مشنری انچارج) کا خط ملا جسے پڑھ کر اشکبار ہو گیا کہ دیار غیر میں میرے بھائی کو دلاسا دینے والا بھی کوئی نہیں۔ نیز لکھا کہ عزیزم عطاء الکریم شاہد (امیر و مبلغ انچارج لائبریریا) کے خطوط ملنے پر اسے تسلی کا جواب دے رہا ہوں۔ اپنے چھوٹے بھائی کو کیسے سمجھاؤں؟ خود میرا قلم نہیں چلتا بس فرض نباہ رہا ہوں۔ اسی طرح عزیزم عطاء الرحیم (ٹیچر احمدیہ سکول فری ٹاؤن) کا سیرالیون سے خط بھی نمناک کر گیا۔ غریب الوطنی بھی کیا چیز ہے کہ ہر کوئی مجبور ہو جاتا ہے۔ یہ سوچ کر کہ اب ابا جان اس دنیا میں نہیں آنکھیں بار بار نمناک ہو جاتی ہیں۔ اکثر نماز میں ان کے لئے درازی عمر اور صحت کی بحالی کیلئے دعائیں مانگ جاتی ہیں۔ پھر فوراً خیال آتا ہے کہ اب تو اللہ تعالیٰ نے انہیں اپنے پاس بلا لیا ہے چنانچہ ان کی بلندی درجات کیلئے دعا کرنے لگ جاتا ہوں۔ آپ نے مزید لکھا کہ آپ جنازہ سے ذرا ہی پہلے ربوہ پہنچ سکے تھے۔ احباب نے محبت کے جذبہ سے قابل قدر تعزیت کی اور سب عزیزوں سے جس ہمدردی اور غمخواری کا سلوک کیا وہ ناقابل فراموش ہے۔

○ محترمہ بشری بیگم صاحبہ اہلیہ مرزا مبارک احمد صاحب نے حیدرآباد (سندھ) سے لکھا کہ: ”ہمارا حضرت مولانا سے روحانی رشتہ اتنا گہرا تھا جس کا بیان ممکن نہیں۔ آپ علم کا ایک وسیع سمندر تھے اور پیاسی روحوں کو آخر دم تک سیراب کرتے رہے۔ آہ! حضرت مصلح موعود رضی اللہ تعالیٰ عنہ کے دور کے آخری ”خالد“ بھی سوئے خلد روانہ ہو گئے۔ حضرت مولانا کے فرزند ان اور بیٹیاں ہی شفقت پداری سے محروم نہیں ہوئے بلکہ آپ کے بے شمار روحانی فرزند بھی آپ کی یاد میں بے قراری سے تڑپ رہے

ہیں۔ خدا تعالیٰ ہم سب کو اس صدمہ عظیمہ کو برداشت کرنے کی توفیق عطا فرمائے۔ آمین“

○ حضرت مولانا کے بھائی عبدالمنان صاحب کی ساس صاحبہ محترمہ بیگم صاحبہ میاں عبداللطیف صاحب نے پشاور سے لکھا کہ:

”ان کی بیٹی امۃ الحفیظ شہناز صاحبہ (حضرت مولانا کی بھابھی) کیلئے تو آپ باپ سے بھی بڑھ کر مشفق تھے اور عزیزہ حفیظ آپ کے لئے رطب اللسان رہتی۔ ایسے نیک سیرت بزرگ کی وفات پر دل خون کے آنسو رو رہا ہے۔“

○ حضرت مولانا کے بھائی مکرم عطاء المنان صاحب کے برادر نسبیتی مکرم کیپٹن منیر احمد خان صاحب پی آئی اے کراچی نے لکھا کہ آپ کے صدمہ میں ساری جماعت برابر کی شریک ہے۔ حضرت مولانا کی زندگی مجسم نیک نمونہ تھی۔ آپ بیک وقت کئی خاندانوں کا سہارا تھے۔ آپ کا شفقت سے بھرپور سلوک اور ہنستا مسکراتا پر نور چہرہ ہم کبھی نہیں بھلا سکتے۔

○ محترمہ اختر وحید صاحبہ ماڈل ٹاؤن لاہور نے لکھا کہ میری والدہ مرحومہ کو حضرت مولانا صاحب بھائیوں سے بڑھ کر عزیز تھے اور دعا کیا کرتیں کہ انہیں میری زندگی میں کوئی حادثہ پیش نہ آئے۔ چنانچہ خدا نے والدہ مرحومہ کی یہ دعا سن لی اور مولانا صاحب میری والدہ مرحومہ کے بعد فوت ہوئے۔

○ محترمہ بیگم صاحبہ حضرت مولانا کے خالہ زاد بھائی مکرم رشید احمد صاحب بھٹی سابق قائد خدام الاحمدیہ راولپنڈی حال امریکہ نے لکھا کہ حضرت مولانا ان خوش نصیب ہستیوں میں شامل ہیں جنہوں نے دینی و دنیوی لحاظ سے نہایت کامیاب زندگی گزاری اور آپ کی ہر حرکت و سکون اسلام اور احمدیت کیلئے وقف تھی۔ آپ کی دینی خدمات ہمارے لئے اور آئندہ نسلوں کے لئے مشعل راہ ثابت ہوں گی۔

○ محترمہ امۃ الحمید صاحبہ بیگم سید بشیر احمد شاہ صاحب آف نیروبی نے راولپنڈی سے لکھا کہ اللہ تعالیٰ دیار غیر میں مقیم آپ کے بیٹوں کو صبر و ہمت دے جو آخری وقت اپنے عظیم والد کی زیارت بھی نہ کر سکے۔

○ سلسلہ کے معروف مصنف و مؤلف محترم مولانا عبدالرحمن صاحب آف ڈیرہ غازیخان نے لکھا کہ حضرت مولانا کے اخلاق کریمانہ اور فاضلانہ طرزِ خطاب نے مجھے ہمیشہ آپ کا گرویدہ رکھا۔ اب تو صبر جمیل ہی ہمارا شعار ہے۔



○ مکرم صوفی بشارت الرحمن صاحب مرحوم سابق صدر مجلس کارپرداز و استاد جامعہ احمدیہ نے حضرت مولانا کی بیگم صاحبہ اور بیٹوں کے نام اپنے تعزیتی خط میں لکھا کہ حضرت مولانا جیسے بلند پایہ جید عالم اور بزرگ ہستی کی ہمارے ساتھ اس قدر بے تکلفی اور شفقت تھی کہ جب یاد آتے ہیں تو دل بے چین ہو جاتا ہے۔ یہ امر حضرت مولانا کے بلند روحانی مقام پر دلالت کرتا ہے کہ نہ صرف خود دین کیلئے اپنی زندگی کے آخری سانس تک وقف رہے بلکہ اپنی اولاد کو بھی اسی راہ پر گامزن کیا۔ جدائی کا صدمہ تو شدید ہے مگر اس میں کوئی شک نہیں کہ آپ کی زندگی خدمتِ دینیہ کے لحاظ سے قابلِ رشک تھی جس کا اظہار اس دنیا میں اس طرح ہوا کہ آپ حضرت مصلح موعودؑ کی زبان مبارک سے ”خالد“ کے لقب سے نوازے گئے۔ آپ کا انجام بھی قابلِ رشک ہے کہ آخر دم تک ایک بھرپور اور فعال خادمِ دین کے طور پر کام کرتے رہے۔

○ حضرت مولانا کے شاگرد مکرم چوہدری عبدالکریم خان صاحب کا ٹھکڑھی مرحوم نے لکھا کہ حضرت مولانا کا یہ خاص قابلِ رشک وصف تھا کہ وہ اپنے سب شاگردوں سے غیر معمولی شفقت سے پیش آتے اور سعادت مند شاگرد بھی ان کی دلی تعظیم کرتے۔ علمی، تربیتی اور تبلیغی میدان میں آپ کے عظیم الشان کارہائے نمایاں رہتی دنیا تک آنے والی نسلوں کے لئے مشعلِ راہ رہیں گے۔

○ مکرم بریگیڈیر (ر) ضیاء الحسن صاحب مرحوم نے راولپنڈی سے تحریر کیا کہ حضرت مولانا ایک بے نظیر شخصیت کے مالک تھے۔ ان کا تبحر علمی، مناظرہ میں کمال، قرآن دانی اور حدیث پر عبور جماعت میں منفرد حیثیت رکھتا تھا۔ آپ احمدیت کے درخشندہ ستارے تھے جس کا ایک ثبوت آپ کے شاگردوں کی کثرت ہے۔

○ مکرم حافظ محمد اعظم صاحب مولوی فاضل نے گورنمنٹ انسٹیٹیوٹ فار دی بلائینڈ، پشاور سے لکھا کہ میرا حضرت مولانا سے براہِ راست لمبا عرصہ تعلق رہا۔ میرے انتہائی مہربان اور شفیق استاد کی وفات پوری جماعت کا صدمہ ہے۔

○ جناب محمود مجیب اصغر صاحب انجینئر نے لکھا کہ حضرت مولانا کی امامِ وقت کے ساتھ محبت اور اطاعت عاشقانہ رنگ رکھتی تھی۔ آپ نہایت بزرگ عالم اور ولی اللہ تھے۔

○ کراچی سے مکرم سید سعید خالد صاحب نے لکھا کہ آپ نے زندگی وقف کرنے کا عہد کیا اور پھر ایسا نبھایا کہ زندگی کے آخری دم تک آگے ہی آگے بڑھتے چلے گئے۔ عاجزی اور انکساری

کی حد ختم کر دی۔ خدا نے آپ کو خاص قوت بیان سے نوازا تھا۔ دشمن کیلئے بے شک ”خالد“ تھے مگر اپنوں کے ساتھ محبت اور شفقت کا پہلو نمایاں تھا۔

○ مکرم منظور احمد شاد صاحب سابق نائب امیر جماعت کراچی نے لکھا کہ اس وقت بھی میرے کانوں میں حضرت مولانا کے یہ الفاظ گونج رہے ہیں کہ درخت اپنے پھل سے پہچانا جاتا ہے۔ اس اعتبار سے آپ کی شخصیت نکھر کر سامنے آتی ہے جب ہم ان کی اولاد کو حضرت مسیح موعود علیہ السلام کے مشن کو آگے سے آگے لے جاتے ہوئے دیکھتے ہیں۔ صرف اسی پر بس نہیں بلکہ دنیا بھر میں آپ کے ہزاروں شاگرد خدمت دین میں مصروف ہیں وہ بھی اولاد سے کم نہیں اور یقیناً اس درخت کے شیریں پھل ہیں۔

○ مکرم خواجہ محمد امین صاحب نے مغلیہ لاہور سے لکھا کہ ان کی ایک بھانجی حضرت مولانا کی علمیت اور خدمت احمدیت کی وجہ سے ان کی بڑی عقیدت مند تھیں۔ چنانچہ عزیزہ نے آپ کی رحلت کے سانحہ پر بڑا دکھ اور رنج محسوس کیا اور ایک ہفتہ بعد ہارٹ اٹیک سے وفات پا گئیں۔

○ کوئٹہ سے سلسلہ کے قدیمی اور مخلص خادم جناب فیض الحق خان صاحب نے لکھا کہ حضرت مولانا ایک بین الاقوامی شخصیت تھے اور ان کا حلقہ احباب بہت وسیع تھا۔ ہر ایک یہی سمجھتا تھا کہ صرف اس کے ساتھ ہی آپ کے محبت کے تعلقات ہیں۔

○ کراچی سے مکرم مسعود احمد صاحب خورشید نے لکھا کہ حضرت مولانا کی خوش اخلاقی اور اوصاف حمیدہ ہر شخص کو اپنا گرویدہ بنا لیتے۔ آپ کی دینی خدمات رہتی دنیا تک تاریخ میں محفوظ رہیں گی۔ آپ بلاشبہ آسمان احمدیت کے ایک درخشندہ ستارے تھے۔

○ حضرت مولانا کے ایک شاگرد مولانا محمد عمر صاحب (سندھی) بی۔ اے شاہد نے لاڑکانہ سندھ سے اپنے دلی جذبات کا یوں اظہار کیا کہ حضرت مولانا کی ہر شاگرد سے محبت اور شفقت کا رنگ نرا لگا تھا۔ ۱۹۵۵ء میں خاکسار حضرت مولانا کے شاگرد کے طور پر جامعۃ المبشرین میں داخل ہوا اور استاذی المکرم کی تعلیم و تربیت سے خاص طور پر استفادہ کیا۔ جہاں آپ کو تعلیم دینے میں کمال حاصل تھا وہاں تربیت کا طریق نہایت دلربا تھا۔ آپ عمدہ مثالیں دے کر ہماری تربیت فرماتے جس کے طفیل عاجز کو خدمت سلسلہ کی سعادت نصیب ہوئی۔ عام معاملات اور میدان عمل میں آپ نے ہماری تربیت اور رہنمائی فرمائی۔ مزید لکھا کہ آپ اس اظہار سے رک نہیں سکتے کہ حضرت مولانا آپ

کے شفیق استاد ہی نہیں بلکہ شفیق باپ کی مانند تھے۔ آپ ہمارے سب معاملات کا علم رکھتے اور ملاقات پر خود حال پوچھتے بلکہ عموماً ہمارے چہرہ سے سب کچھ پڑھ لیتے۔ ایسے شفیق استاد اب کہاں؟

○ ربوہ سے مکرم سید سجاد احمد صاحب آف شاہ میڈیکوز نے تحریر کیا کہ اہم امور کی ذمہ داریوں کے باوجود اللہ تعالیٰ نے حضرت مولانا میں فراخ حوصلگی اور خوش خلقی بدرجہ اتم ودیعت کر رکھی تھی جس کا اظہار آپ کی ہر حرکت و سکون سے ہوتا رہتا تھا۔

○ کراچی سے مکرم مبارک احمد صاحب بقا پوری ابن حضرت مولانا ابراہیم صاحب بقا پوریؒ نے لکھا کہ حضرت مولانا کی بزرگ ہستی کا میرے دل میں بچپن سے ہی بہت احترام تھا۔ اس کی وجہ یہ تھی کہ میں نے قادیان میں خواب دیکھا کہ مولانا ایک ہجوم کے درمیان سے گھوڑے پر سوار شان سے گذر رہے ہیں اور کوئی شخص بلند آواز سے کہتا ہے کہ حضرت عثمانؓ جارہے ہیں۔ اسی زمانہ سے مجھے اندازہ ہو گیا کہ آپ بہت بلند اور نمایاں مقام حاصل کریں گے۔

○ مکرم مبشر احمد صاحب مظہر نے نوکوٹ سے تحریر کیا کہ وہ ایک سال تک حضرت مولانا کے زیر سایہ ماہنامہ الفرقان میں کام کرتے رہے مگر اس عرصہ میں وہ کبھی ناراض نہ ہوئے۔ ان کی وفات پر دل خون کے آنسو روتا ہے۔

○ مکرم محمد اسماعیل صاحب ذبیح نے بنوں صوبہ سرحد سے لکھا کہ حضرت مولانا اپنے احباب کی وفات پر اخبار میں نوٹ تحریر فرمایا کرتے تھے۔ حضرت مولانا کو یہ غیر معمولی شرف بھی حاصل تھا کہ باپ اور بیٹے (مکرم عطاء الحجیب صاحب راشد امام بیت الفضل لندن) دونوں نے ایک ہی سال ۱۹۷۳ء میں حضرت مسیح موعود علیہ السلام کے سٹیج (جلسہ سالانہ) سے خطاب فرمایا۔

○ پشاور سے مکرم عبدالسلام خان صاحب نے لکھا کہ حضرت مولانا سیدنا حضرت مصلح موعودؑ کے ایک جاں نثار اور فدائی جرنیل تھے۔ عالم باعمل، پروقار شخصیت، عاشق قرآن اور محبت کرنے والے وجود تھے۔

○ محترمہ امۃ الکرمین صاحبہ نے جھنگ صدر سے لکھا کہ حضرت مولانا ان کے دینی و روحانی استاد تھے اور ان کی وفات کے شدید صدمہ نے موصوفہ کو ہفتہ بھر تک بستر سے لگا دیا۔

○ کوئٹہ سے مکرم میاں بشیر احمد صاحب پاسپورٹ آفیسر نے تحریر کیا کہ حضرت مولانا اللہ تعالیٰ کے فضل سے جماعت کے منفرد عالم ہونے کے علاوہ جماعت کے چوٹی کے علماء اور مبلغین کے استاد بھی

تھے اور آپ نے اپنے پیچھے ایسی اولاد چھوڑی جو دنیا کے کناروں تک اسلام اور احمدیت کا نام بلند کر رہی ہے۔ وَذَلِكَ فَضْلُ اللَّهِ يُؤْتِيهِ مَنْ يَشَاءُ۔

○ ممتاز ماہر تعلیم و فلاسفر حضرت قاضی محمد اسلم صاحب مرحوم نے لاہور سے حضرت مولانا کی بیگم صاحبہ محترمہ سے تعزیت ان کے برادر اکبر مکرم مولانا عبدالرحمن صاحب انور کے نام ایک دلگداز خط میں کی۔ محترم قاضی صاحب موصوف تحریر فرماتے ہیں۔

”جس بات کا کھٹکا عرصہ سے لگا ہوا تھا وہ آخر ہو کر رہی، مرضی مولانا، اِنَّا لِلّٰهِ وَ اِنَّا اِلَيْهِ رَاجِعُونَ۔ حضرت مولوی صاحب کیلئے دعائیں کرنے والے بے شمار عالم، فاضل، مخلص، سلسلہ کے فدائی ہیں جن کے لئے وہ نمونہ تھے اور نمونہ رہیں گے۔ ان کا نام تاریخ میں اعلیٰ مقام پا چکا ہے۔ ان کی تحریریں، تقریریں، ان کے اخلاق حسنہ، ان کی سادگی اور فدائیت اس کی ضامن ہیں۔

قادیان کے زمانے کی بات ہے۔ بے شمار کاموں میں سے ایک کام یہ بھی انہوں نے اپنے ذمہ لیا کہ قادیان میں آئے ہوئے مہمانوں کو عربی پڑھائیں۔ مولوی صاحب کے علمی احسانات زندہ جاوید ہیں۔“

○ مکرم ملک رشید احمد صاحب حال امیر ضلع الٹک نے لکھا کہ حضرت مولانا گونہ گوں خوبیوں کے مالک تھے۔ نہایت درجہ شفیق مہربان، ہمدرد، غمگسار، رفیق و معاون، محبوب و محترم بزرگ، بڑوں اور چھوٹوں میں یکساں مقبول، موقع و محل کی مناسبت سے بذلہ سنجی کی کیفیت پیدا کر لینے اور اپنوں اور پرائیوں کا دل موہ لینے والے، قابل صدا احترام و تحسین شخصیت کے مالک و آئینہ دار تھے۔ دینی و دنیوی علوم پر آپ کی کشادہ نظر، وسیع مطالعہ و مشاہدہ، فہم رسا، سلسلہ عالیہ احمدیہ کیلئے ان کی خدمات اور ان کا موجودہ رتبہ میرے جیسے کم علم کیلئے تو آپ کی خوبیوں کا احاطہ ممکن نہیں۔ اللہ تعالیٰ سلسلہ عالیہ احمدیہ کو ہمیشہ ایسی شخصیتوں سے نوازتا رہے جن سے سلسلہ کی ہر آن شان و رعنائی ترقی کرتی رہے۔ آمین

○ کوئٹہ سے محترمہ امۃ الحفیظہ خانم صاحبہ نے حضرت مولانا کی بیگم صاحبہ کے نام اپنے تعزیتی خط میں لکھا۔ ”میں خدا تعالیٰ کو حاضر ناظر جان کر لکھتی ہوں کہ مولانا صاحب کی وفات کا تو میرے چھوٹے چھوٹے بچوں کے دلوں پر بھی گہرا اثر ہوا ہے۔ میرا سلیم کہتا ہے کہ امی یقین نہیں آتا کہ ہمارے مولانا صاحب فوت ہو گئے ہیں۔ ایسے لگتا ہے کہ وہ زندہ ہیں۔ میں کہتی ہوں کہ بیٹے تم بالکل سچ کہتے ہو۔ وہ یقیناً زندہ ہیں اور زندہ جاوید رہیں گے۔ وہ تو خدا کے فضل سے نہایت کامیاب اور قابل رشک زندگی گزار کر اپنے پیارے آقا کے حضور سرخرو ہو کر لازوال زندگی کے وارث بن چکے ہیں۔“



حضرت مولانا کی وفات ایک جماعتی صدمہ کے طور پر دنیا بھر کے ہر طبقہ کے اکناف عالم سے احمدیوں نے محسوس کی۔ چنانچہ مختلف ملکوں سے آنے والے چند خطوط کا مختصر تذکرہ ذیل میں کیا جاتا ہے۔

○ مکرم افتخار احمد صاحب شمس نے ابو ظہبی سے لکھا کہ دیار غیر میں حضرت مولانا کی وفات کی خبر میرے لئے بہت بڑا صدمہ تھی۔ میری والدہ ماجدہ حضرت مولانا سے روحانی بھائی کی طرح عقیدت رکھتی تھیں اور جلسہ سالانہ پر ربوہ میں میری حضرت مولانا سے ملاقات کرایا کرتی تھیں۔

○ جناب ایس۔ ایم۔ شہاب احمد صاحب نے کینیڈا سے لکھا کہ میں نے آپ کی بلند پایہ تصانیف سے بہت فائدہ اٹھایا ہے اس لئے آپ ہمارے محسن ہیں۔

○ مکرم مولانا صدیق احمد صاحب منور مبلغ انچارج ماریشس نے تحریر فرمایا کہ حضرت مولانا کی رحلت جماعتی صدمہ ہے۔ آپ اسلام کے عظیم پہلوان تھے اور بلاشبہ اسلامی تعلیم کی زندہ تصویر تھے۔

○ محترم مشتاق احمد صاحب باجوہ سابق امیر و مبلغ انچارج سوئٹزرلینڈ نے زیورک سے محترمہ بیگم صاحبہ حضرت مولانا کو لکھا کہ آپ مجاہدوں (مولانا عبدالرحمن صاحب انور اور حافظ قدرت اللہ صاحب) کی بہن، مجاہد کی بیگم اور مجاہدوں کی ماں بھی ہیں۔ شرق اقصیٰ اور غرب اقصیٰ میں آپ کے جگر گوشے اعلیٰ کلمۃ اللہ میں مصروف ہیں۔ اللہ تعالیٰ آپ کو صبر جمیل عطا فرمائے گا۔

○ لنکاسٹر، برطانیہ سے مکرم ڈاکٹر بشیر احمد صاحب ڈار نے لکھا کہ حضرت مولانا کی زندگی آنے والی نسلوں کیلئے مشعل راہ ہے اور آپ کا نام تاریخ احمدیت میں روشن ستارے کی طرح چمکے گا۔

اللہ کرے کہ جماعت میں ایسے علماء دین اور سیوف اللہ قیامت تک پیدا ہوتے رہیں۔ آمین

○ مکرم راجہ نصیر احمد صاحب سابق مبلغ سلسلہ پاڈانگ، انڈونیشیا (حال ناظر اصلاح و ارشاد مرکز یہ ربوہ) نے مکرم عطاء الحجیب صاحب راشد کے نام خط میں ان سے اور اہل خانہ سے تعزیت کرتے ہوئے لکھا کہ حضرت مولانا آپ کے قابل فخر والد تھے تو ہمارے واجب الاحترام بزرگ۔

○ سلاؤ برطانیہ سے مکرم چوہدری بشارت احمد خان صاحب نے تحریر کیا کہ حضرت مولانا کا انجام نہایت اعلیٰ ہوا کیونکہ آپ آخر دم تک قرآن کریم کی اشاعت میں کوشاں رہے۔

○ ڈھا کہ بنگلہ دیش سے محترمہ بیگم صاحبہ ڈاکٹر عبدالصمد صاحب بنت چوہدری ابوالہاشم

خان صاحب مرحوم آف بنگال نے لکھا کہ حضرت مولانا صاحب سے ہم سب کو جو روحانی محبت اور عقیدت تھی اس کا اندازہ بھی شاید آپ لوگ نہ کر سکیں۔ ایسی قابل قدر ہستیاں روز روز پیدا نہیں ہوتیں۔

○ ابو ظہبی سے مکرم جان محمد صاحب نے تحریر کیا کہ حضرت مولانا نے خدا کی محبت اور قرآن کریم کی خدمت میں وقت گزارا۔ آپ کی زندگی ہمہ تن خدا کے لئے وقف تھی۔

○ ہالینڈ سے مکرم ڈاکٹر عبدالحمید صاحب نے لکھا کہ انہیں حضرت مولانا کی ذات گرامی سے ۱۹۲۸ء سے تعارف تھا۔ نہایت پاک فطرت، خوش اخلاق اور ہمدرد دوست تھے۔

○ کینیا مشرقی افریقہ سے مبلغ سلسلہ اور حضرت مولانا کے شاگرد مولانا عبدالباسط صاحب نے اظہار غم کرتے ہوئے لکھا کہ حضرت مولانا مرحوم نے اپنی خواہش کے مطابق زندگی کے آخری لمحات تک خدمت اسلام کی توفیق پائی۔ نہ صرف خود ساری زندگی اسلام کی خدمت میں صرف کی بلکہ اپنی اولاد میں بھی یہ جذبہ پیدا کیا اور انہیں بھی عملاً اسلام کی خدمت میں لگا دیا۔

ایں سعادت بزور بازو نیست  
تا نہ بخشد خدائے بخشندہ

مولانا مرحوم کے سب شاگردوں کی طرح خاکسار کو بھی یوں معلوم ہوتا ہے جیسے آپ مجھ سے اپنی اولاد کی طرح ہی محبت کرتے تھے۔

○ ہڈرز فیلڈ برطانیہ سے مبلغ سلسلہ مکرم امین اللہ صاحب سالک نے لکھا کہ حضرت مولانا نے احمدیت کے تبلیغی جہاد میں جس جانفشانی سے حصہ لیا وہ انہی کا اعزاز ہے۔

○ نیویارک امریکہ سے مبلغ سلسلہ مکرم مسعود احمد صاحب جہلمی نے لکھا کہ حضرت مولانا کی اپنے شاگردوں سے محبت و شفقت کے سلوک کی محبت بھری یاد سے دل رنج و غم کے جذبات میں غرق ہے۔ آپ کی زندگی ایک مثالی مومن کی زندگی تھی اور احمدیت کی تاریخ پر آپ نے گہرے اور امنٹ نقوش چھوڑے ہیں۔

○ حضرت مولانا کے چھوٹے بھائی مکرم عطاء المنان صاحب نے جرمنی سے اپنے قلبی جذبات یوں بیان کئے کہ کس طرح لکھوں کہ جانے والے نے ہمارے لئے کیا کچھ نہیں کیا؟ اللہ تعالیٰ کے حضور دعاؤں سے میری بھلائی میں کوئی کسر نہ چھوڑی۔ مجھے تو وہ ہر سانس کے ساتھ یاد آتے ہیں

کیونکہ میرے لئے تو وہ والد کی جگہ تھے۔ میرے بچوں کی نگہداشت، مکان کا فکر، بچوں کے رشتوں کا خیال، مجھے جب اپنے دامن کا خیال آتا ہے تو اپنے آپ کو تہی دست پاتا ہوں کہ ان کی دعاؤں اور ان کی ہر دم کی کوشش کا میں تو کچھ بھی صلہ نہ دے سکا۔ کوئی بھی خدمت نہ کر سکا۔ اللہ تعالیٰ ہی اس پاک وجود کو اپنی دائمی جنتوں میں بہتر اجر دے سکتا ہے۔ اگر میرے پیارے بھائی جان کے ذمہ کوئی قرض واجب الادا ہو تو مجھے لکھیں تا میں اپنی بساط کے مطابق ادا کرنے کی کوشش کروں۔

○ بانجل گیمبیا مغربی افریقہ سے اپنے خالو حضرت مولانا کی تعزیت کرتے ہوئے ڈاکٹر لیتھ احمد صاحب انصاری واقف زندگی نے لکھا کہ کل کی بات لگتی ہے جب آپ نے مسکراتے ہوئے بہت سی دعاؤں کے ساتھ انہیں رخصت کیا تھا۔ آپ اپنے شاگردوں کے لئے عظیم استاد اور بچوں کے لئے عظیم باپ تھے۔

○ برمنگھم یو کے سے محترمہ بیگم صاحبہ حضرت مولانا کے ماموں زاد بھائی مکرم چوہدری عبدالحفیظ صاحب نے لکھا کہ حضرت مولانا ایک جید عالم اور اوصاف جمیلہ کا ایک اعلیٰ نمونہ تھے۔

○ حضرت مولانا کی صاحبزادی محترمہ امۃ الحجیب جاوید صاحبہ بیگم مکرم محمد اسلم صاحب جاوید نے لندن سے اپنی والدہ ماجدہ کو لکھا کہ اپنے پیارے ابا جان سے محرومی کا یہ امتحان نہایت کٹھن ہے۔ اس خبر نے تو ہمیں تڑپا کر رکھ دیا۔ ہم تو اپنے ابا جان کی شفقت سے محرومی پر نڈھال تھے ہی مگر لندن کی ساری جماعت نے اس صدمہ کو ہماری طرح محسوس کیا اور یہ سب کچھ ہمارے ابا جان کی دینی خدمات اور بے لوث قربانیوں کی وجہ سے تھا۔ ایسے احباب بھی ہمارے ہاں تعزیت کے لئے آئے جن سے ہماری پہلے کوئی واقفیت نہ تھی۔ آنے والے یہی کہتے کہ آپ کے تو جسمانی باپ تھے لیکن احمدیت کے رشتہ سے آپ ہمارے روحانی باپ تھے۔ یورپ کے ملکوں جرمنی، ہالینڈ اور ڈنمارک سے بھی بھائیوں بہنوں نے فون پر تعزیت کی۔

○ اسی طرح حضرت مولانا کے داماد مکرم محمد اسلم صاحب جاوید نے لندن سے اپنی خوش دامن محترمہ کو لکھا کہ سب بہن بھائیوں اور آپ نے جس صبر اور ہمت سے اس عظیم صدمہ کو برداشت کیا وہ ہمارے پیارے ابا جان کی روح کی تسکین کا باعث ہوا ہوگا کیونکہ آپ راضی برضار ہنے کی نہ صرف ہمیں تلقین فرمایا کرتے تھے بلکہ آپ نے اپنی زندگی میں اس کی درخشندہ مثال قائم فرمائی۔


○ حضرت مولانا کی صاحبزادی محترمہ امۃ الباسط ایاز صاحبہ بیگم مکرم افتخار احمد صاحب ایاز



## حضرت مولانا کے دو بہنوئی



صوفی رحیم بخش صاحب زیروی




ملک محمد حنیف صاحب

## حضرت مولانا کے سات داماد



محمد اسلم صاحب جاوید



ڈاکٹر افتخار احمد صاحب ایاز



ڈاکٹر عبدالسمیع صاحب



مولوی حکیم خورشید احمد صاحب شاد



کریم احمد صاحب طاہر




ملک منصور احمد صاحب عمر



منیر احمد صاحب منیب



## حضرت مصلح موعودؑ کے ساتھ ایک یادگار تصویر





حضرت مصلح موعودؑ کے دائیں طرف حضرت مولانا ابوالعطاء صاحب جالندھریؒ کھڑے ہیں



بائیں طرف محترم مولانا غلام باری صاحب سیف کھڑے ہیں

یہ تصویر حضورؑ کی قیام گاہ خیبر لاج۔ کوہ مری میں لی گئی






حضرت  
خلیفۃ المسیح  
الثالثؒ  
کے ساتھ  
یادگار لمحات









ہوشیار پور کے جلسہ میں مصلح موعود کی تصویر (1944ء) حضرت مولانا فلسطین جماعت کے بارہ میں تقریر کر رہے ہیں



حضرت مولانا کا معمول تھا کہ آپ مبلغین سلسلہ کے الوداع اور استقبال کے موقع پر ضرور تشریف لیجاتے تھے۔ اس تصویر میں آپ اپنے ایک شاگرد مکرم مولانا محمد اسماعیل منیر صاحب کو مارشلس کے لیے الوداع کہہ رہے ہیں۔  
محترم مولانا شیخ مبارک احمد صاحب، محترم حاجی محمد فاضل صاحب اور محترم مولانا نسیم سیفی صاحب بھی نمایاں دکھائی دے رہے ہیں






زندگی  
کے  
مختلف  
ادوار  
میں








حضرت مولانا کی زندگی کی آخری تصویر۔ گھر کے سامنے میدان میں بچوں کی کھیلیں دیکھتے ہوئے (27 مئی 1977ء)

## سفر آخرت

إِنَّا لِلّٰهِ وَإِنَّا إِلَيْهِ رَاجِعُونَ  
 چھوڑ کر دنیا کو خالد جا بسا ہے خلد میں  
 اب چلائے حجت و برہان کی شمشیر کون  
 (30 مئی 1977ء)







حضرت خلیفۃ المسیح الثالث نماز جنازہ پڑھا رہے ہیں



تدفین کے بعد حضرت مرزا عبدالحق صاحب نے دعا کروائی  
حضرت مرزا طاہر احمد صاحب اور دیگر احباب دعائیں شامل ہیں




نماز جنازہ پڑھانے سے قبل  
خادم کے چہرہ پر آقا کی نظر شفقت



حضرت مولانا کے پاسپورٹ

3

PHOTOGRAPH OF BEARER



WIFE MISSING

(Photo)

SIGNATURE OF WIFE ET DESA FK

*Abulata Allahditta*

PHOTOGRAPH OF BEARER

3

WIFE

الہیہ

FEMME


(photo)



Abulatajullundari

الہیہ کے دستخط

SIGNATURE OF WIFE. ET DE SA FEMME.

SIGNATURE OF BEARER. SIGNATURE DE TITULAIRE.


  
 Abdul Noshin  
 Photograph of BEARER  
 PHOTOGRAPH OF BEARER  
 Signature of Abdul Noshin  
 Signature of WIFE  
 SIGNATURE OF WIFE  
 Circular stamp of the Government of India, Ministry of Home Affairs, with a star in the center.

<p>(photo)</p>	<p>WIFE — FEMME</p>	<p>PHOTOGRAPH OF BEARER</p> <p>حامل کی تصویر</p> 
<p>Signature of Wife. Et de sa Femme.</p>	<p>WIFE — FEMME</p>	<p>PHOTOGRAPH OF BEARER</p> <p>حامل کی تصویر</p> 

[illegible]



نے لندن سے لکھا کہ اس عظیم صدمہ میں خدا کی رضا پر راضی ہوں۔ آپ ہماری بڑی با حوصلہ ماں ہیں کہ اپنے آٹھ میں سے چھ بچوں کو پردیس بھجوا کر ان کے لئے دعاؤں میں مصروف ہیں۔ ابا جان سے گذشتہ ملاقات پر بھلا کسے پتہ تھا کہ یہ آخری ملاقات ہوگی۔

O حضرت مولانا کے داماد مکرم افتخار احمد صاحب ایاز سابق امیر جماعتہائے احمدیہ برطانیہ نے لندن سے اپنی خوش دامن محترمہ کو تحریر کیا کہ اپنے والد ماجد (مکرم مختار احمد صاحب ایاز) کی وفات کے بعد مجھے حضرت ابا جان (مولانا ابوالعطاء صاحب) کا بہت سہارا تھا۔ آپ بہت محبت اور دعائیں کرنے والے بزرگ تھے۔ اب میں آپ کی دعاؤں سے محروم ہو گیا ہوں جس کا مجھے بے حد دکھ ہے۔ اللہ تعالیٰ ہمارا سہارا ہو اور ہمارے دلوں کو تسکین عطا فرمائے۔ آمین

O حضرت مولانا کے صاحبزادہ مکرم عطاء الرحیم صاحب حامد نے فری ٹاؤن، سیرالیون سے اپنی والدہ ماجدہ کو لکھا کہ اتنے پیارے اور شفیق باپ کی رحلت کی خبر نے ہمیں تو ہلا کر رکھ دیا۔ آپ کے محبت بھرے خطوط پڑھتے ہیں تو آنکھیں اشکبار ہو جاتی ہیں۔ اب ہم اس شفیق باپ کو کہاں ڈھونڈیں جو میری نادانیوں اور کوتاہیوں کے باوجود مجھ سے ہمیشہ بے حد محبت اور شفقت کرتا رہا۔ جو ہر روز ہمارے لئے تہجد میں اٹھ کر ایک ایک کو یاد کر کے متضرعانہ دعائیں کیا کرتا تھا؟ ایک دوسرے خط میں آپ نے لکھا کہ حضرت خلیفۃ المسیح الثالثؒ نے ان کے نام تار میں حضرت مولانا کو بہادر خالد (Valiant Khalid) کے لقب سے یاد فرمایا۔ اپنے ایک اور خط میں مکرم عطاء الرحیم صاحب حامد نے اس وقت سیرالیون کے امیر و مبلغ انچارج جناب مولانا نسیم سیفی کے متعلق تحریر کیا کہ محترم سیفی صاحب سے ان کی اور ان کے برادر اکبر مکرم عطاء الکرم صاحب شاہد کی کئی ملاقاتیں ہوئیں۔ محترم سیفی صاحب شدت غم سے بے اختیار پھوٹ پھوٹ کر روتے رہے اور ہماری حالت بھی غیر ہوتی رہی۔ محترم سیفی صاحب نے فرمایا کہ حضرت مولوی صاحب ہی ان کے دوست، ساتھی اور بزرگ تھے جن سے وہ ہر قسم کی بات کر لیا کرتے تھے اور یہ کہ آپ کی وفات سے ایک بڑا خلا پیدا ہو گیا ہے۔

O حضرت مولانا کے صاحبزادہ مکرم عطاء الکرم صاحب شاہد سابق امیر و مبلغ انچارج لائبریا نے اپنی والدہ ماجدہ کو لکھا کہ آج صبح مجھے اپنی زندگی کی المناک ترین خبر ملی کہ میرے نہایت پیارے اور مشفق ابا جان ہم سب کو داغ مفارقت دے کر اپنے مولا کے حضور حاضر ہو گئے۔ افسوس! اب ہم وہ پیارا اور محسن چہرہ اس دنیا میں نہ دیکھ سکیں گے۔ اللہ تعالیٰ انہیں اعلیٰ علیین میں جگہ دے۔ آمین۔ اس



دردناک سانحہ پر صبر تو صرف اللہ تعالیٰ ہی عطا فرما سکتا ہے ورنہ حضرت ابا جان کی ہستی ایسی نہیں جنہیں میں اپنی زندگی میں کبھی بھلا سکوں۔ انہوں نے مسلسل خدمت دین اور وفا کی ایسی لازوال داستان اپنے پیچھے چھوڑی ہے جسے فرزند ان احمدیت قیامت تک یاد رکھیں گے۔ انشاء اللہ تعالیٰ۔ اللہ تعالیٰ ہمیں بھی ان کے نقش قدم پر چلنے کی توفیق عطا فرمائے تاکہ قیامت کے روز سامنا ہونے پر ہم سرخرو ہو سکیں۔ آمین ثم آمین۔ مکرم شاہد صاحب نے مزید لکھا کہ سیرالیون میں مکرم مولانا نسیم سیفی صاحب نے ایک ملاقات کے دوران فرمایا ”حضرت مولانا نے مجھ سے جو محبت اور شفقت کی ہے اسے میں کبھی نہیں بھلا سکتا۔“

مکرم عطاء الکریم صاحب شاہد کو اکناف عالم سے ایک سو کے لگ بھگ احباب اور بہنوں کے تعزیتی خطوط ملے جن سے اندازہ ہوتا ہے کہ اللہ تعالیٰ نے حضرت مولانا مرحوم کے لئے لوگوں کے دلوں میں کتنی محبت پیدا کر رکھی تھی۔ سندھ کے ایک دور دراز علاقہ سے ایک احمدی دوست نے لکھا کہ وہ صرف اسی لئے خط لکھ رہے ہیں تا یہ ظاہر ہو کہ حضرت مولانا کسی خاص علاقہ یا صوبہ کیلئے نہیں تھے بلکہ دنیا بھر کے احمدی آپ سے دلی محبت رکھتے ہیں۔

○ حضرت مولانا کی سب سے چھوٹی صاحبزادی محترمہ امۃ الرقیق طاہرہ صاحبہ (حال صدر لجنہ اماء اللہ کینیڈا) اور ان کے شوہر مکرم کریم احمد صاحب طاہر نے طرابلس لیبیا سے اپنے جذبات غم یوں تحریر کئے کہ حضرت ابا جان کی وفات کے آٹھ روز بعد ربوہ سے خط ملنے پر اس اندوہناک سانحہ کا علم ہوا۔ پیارے ابا جان ایک لمبا عرصہ اسلام اور احمدیت کی کامیاب خدمت کے بعد اچانک اپنے مولائے حقیقی سے جا ملے۔ ہم سب کو صبر جمیل عطاء ہونے اور ساری اولاد کے صدقہ جاریہ ثابت ہونے کے لئے درخواست دعا ہے۔

○ حضرت مولانا کی وفات کے بعد آپ کے صاحبزادہ مکرم عطاء المحیب صاحب راشد سابق امیر و مبلغ انچارج جاپان نے اپنے پہلے خط میں ٹوکیو سے اپنی والدہ ماجدہ کو تحریر کیا کہ انہیں حضرت والد ماجد کی المناک وفات کی اطلاع اس سانحہ کے چار روز بعد ملی جب ڈاکخانہ جا کر پوسٹ بکس سے حضرت خلیفۃ المسیح الثالث اور وکالت تبشیر کی طرف سے تاریخیں اور ڈاک وصول کی۔ پاکستان، جرمنی اور سوئٹزرلینڈ سے عزیزوں اور مبلغین سلسلہ کے تعزیتی خطوط بھی ملے۔ پڑھ کر حواس پہ گہرا اثر ہوا کہ یہ سب کیا ہو گیا۔ ایک پل میں دنیا بدل گئی۔ کیا واقعی میرے پیارے ابا جان اب ہم

سب سے رخصت ہو کر سب پیار کرنے والوں سے زیادہ پیارے اللہ کے حضور حاضر ہو گئے ہیں؟ اللہ تعالیٰ آپ کے ساتھ ہو، وہی تسلی دینے والا، وہی حقیقی سہارا اور قائم رہنے والا وسیلہ ہے۔ لاریب وہی ایک ہے جس پر فنا نہیں۔ اللہ تعالیٰ ہم سب کو صبر عطا فرمائے۔ آمین

حضرت مولانا کی وفات کے تین ہفتہ بعد مکرم راشد صاحب نے اپنے خط میں لکھا کہ اس ایک واقعہ نے زندگی کا نقشہ ہی بدل کر رکھ دیا ہے۔ ہمارے پیارے، مشفق اور ہم سب کو ہر دم دعاؤں سے نوازنے والے ابا جان ہم سے رخصت ہو کر جنت الفردوس میں جا پہنچے۔ ان کی روح تو قرب الہی میں یقیناً شاد اور خوش ہوگی اور جیسا کہ آپ زندگی میں فرمایا کرتے تھے کہ آخرت میں تو خوب رونق ہوگی۔ حضرت رسول مقبول صلی اللہ علیہ وسلم اور حضرت مسیح موعود علیہ السلام ہونگے اور باقی سب بزرگ بھی۔ اب وہ بھی اس بار رونق اور بابرکت مجلس میں جا پہنچے لیکن پیچھے ہزاروں لوگ ان کے فراق میں سو گوار ہیں۔

مکرم عطاء المجیب صاحب راشد نے بعد ازاں اپنے ایک خط میں لکھا کہ انہیں دنیا بھر سے ایک سو سے زائد تعزیتی خطوط ملے ہیں جن میں بڑی محبت اور دلی جذبات سے تعزیت کی گئی ہے۔ بعض خطوط تو اس قدر جذباتی تھے کہ آنکھیں بے اختیار آنسو بہانے پر مجبور ہو جاتیں۔ انہیں بعض ایسے احباب کے خطوط بھی ملے ہیں جن کو وہ نہیں جانتے لیکن وہ حضرت مولانا کی محبت والفت کی وجہ سے سخت محزون اور غم زدہ تھے اور اسی بنا پر ان کی اولاد سے انہوں نے تعزیت کی۔





## پندرہواں باب

### گلدستہ سیرت

- سیرت کی ایک جھلک۔ رفیقہ حیات کے الفاظ میں ۶۶۳
- پاکیزہ زندگی کی جھلکیاں ۶۸۵
- چند منتخب مضامین ۸۶۲





ایک بیوی اپنے خاوند کے حالات اور سیرت کی بہترین گواہ ہوتی ہے۔ ہماری خوش قسمتی ہے کہ حضرت مولانا ابوالعطاء صاحب جالندھریؒ کی سیرت کے بارہ میں آپ کی اہلیہ محترمہ سعیدہ بیگم صاحبہ نے بڑی محنت سے ایک مفصل مضمون تحریر کیا ہے۔ اللہ تعالیٰ ان کی صحت اور عمر میں بہت برکت دے۔ اسی مضمون سے سیرت کے باب کا آغاز کیا جاتا ہے۔

جس طرح سادہ اور بے تکلفانہ انداز میں آپ نے یہ مضمون لکھا ہے اس میں ایک خاص دلکشی پائی جاتی ہے۔ اس انداز کو اسی طرح قائم رکھا گیا ہے۔



”میری شادی ۱۹۳۰ء میں ہوئی تھی اور ۱۹۷۷ء تک میرا اُن کا ساتھ رہا۔ اس عرصہ میں بے شمار واقعات گزرے ہیں جو سب میرے لئے لکھنے مشکل ہیں مگر چند ایک خوبیاں جو ان میں نمایاں طور پر تھیں میں اُن کا ہی ذکر کروں گی۔

نماز سے ان کو عشق تھا۔ خواہ گرمی ہو یا سردی، اوّل وقت پر باقاعدہ مسجد میں جا کر باجماعت پڑھتے تھے اور تہجد کی نماز بھی باقاعدہ پڑھتے تھے اور بڑی رقت کے ساتھ ادا کرتے تھے اور دعاؤں پر ہی ان کا انحصار تھا اور اللہ تعالیٰ کی نصرت پر بڑا بھروسہ تھا۔ ہر کام کرنے سے پہلے وہ دعا کر لیتے تھے۔ جب کبھی سفر پر جاتے تو گھر کے سب افراد کو اکٹھا کر کے دُعا کرتے تھے۔ گھر میں سے اگر کسی نے بھی جانا ہوتا تو پھر بھی دعا کرتے تھے۔ غرضیکہ ہر کام دعا سے شروع فرماتے تھے۔ اکثر لوگ ان کو دعا کے لئے کہتے تھے۔ حضرت مصلح موعودؑ اور حضرت خلیفۃ المسیح الثالثؒ بھی آپ کو دعا اور استخارہ کے لئے کہتے تھے اور آپ دعا اور استخارہ کے بعد اُس کے نتائج سے بھی آگاہ فرماتے تھے۔ آپ کی دعا کے لوگ بہت معتقد تھے اور زندگی میں ہی اللہ نے آپ کو بتا دیا تھا کہ آپ کی سب دعائیں قبول ہو گئی

ہیں۔ الحمد للہ

حضرت نواب مبارکہ بیگم صاحبہ فرماتی تھیں کہ مولانا ابوالعطاء صاحب کو جب بھی دعا کے لئے کہا جاتا تو یاد دہانی کی ضرورت نہ ہوتی تھی وہ خود ہی دعا کر کے بعد میں اُس کے متعلق بتا دیا کرتے تھے۔ آپ کو قرآن مجید سے بھی بے حد پیار تھا۔ تلاوت اتنے پیار سے کرتے تھے کہ دل چاہتا تھا کہ سنتے ہی رہیں۔ جس وقت بھی ذرا فرصت ہوتی تلاوت کرنے بیٹھ جاتے تھے۔ تہجد کے بعد، نماز فجر کے بعد اور نماز عصر کے بعد بھی کرتے اور رمضان المبارک میں تو بہت ہی زیادہ تلاوت کرتے تھے اور ایک دن میں کئی کئی پارے پڑھتے تھے۔ جب پڑھ چکے تو قرآن پاک کو بوسہ دے کر بند کرتے تھے۔ ایک بار ہم کوہ مری گئے تھے۔ وہاں ہم نے رمضان المبارک کا بابرکت مہینہ گزارا۔ ایک روز صبح اٹھ کر نماز تہجد پڑھی اور روزہ رکھا اور صبح کی نماز کے بعد قرآن پاک کی تلاوت کرنے بیٹھے۔ اس دوران صرف نماز کے لئے ہی اُٹھتے تھے اور پھر پڑھنے بیٹھ جاتے تھے اور مغرب تک پڑھتے رہے۔ گویا سارا دن تلاوت کرنے کے بعد انہوں نے روزہ کھولا۔ یہ ان کے قرآن کے ساتھ عشق کا واقعہ ہے۔ نیز اُن کا اکثر ہی رمضان کے دوران مسجد مبارک ربوہ میں درس القرآن ہوتا تھا۔ ربوہ تو تین دن یا چار دن ہی درس دیتے تھے مگر قادیان میں کئی سال سارا رمضان اکیلے ہی ایک سپارے کا روزانہ کھڑے ہو کر روزہ کے ساتھ درس دیتے رہے۔ روزے باقاعدہ رکھتے تھے اعتکاف بھی متعدد بار کیا۔ تقسیم ملک کے بعد بھی دوبار قادیان جا کر قرآن کا مکمل درس دیا تھا۔ ایک دفعہ ربوہ میں اپنے گھر میں بھی عورتوں کے لئے کچھ عرصہ درس دیا تھا مگر اپنی دیگر دینی مصروفیات کی وجہ سے اسے جاری نہ رکھ سکے۔ پھر بچوں کو صبح قرآن پڑھانے کی طرف خاص توجہ تھی۔ کئی حافظوں کو گھر بلا کر بچوں کا تلفظ صحیح کروایا تھا اور پھر خود بھی وقتاً فوقتاً اُن سے سنتے رہتے تھے۔ میری شادی کے دوسرے دن ہی صبح مجھ سے قرآن مجید سُنا تھا۔ ربوہ گھر میں ایک کمرہ چھت پر بنوایا تھا وہاں جا کر اکثر تلاوت کرتے تھے۔ اور علیحدگی میں دعائیں بھی بہت کرتے تھے۔ وہ کمرہ دراصل بیت الدعاء کے طور پر تھا۔ رمضان کا بڑی شدت سے انتظار کرتے تھے اور حج کی بھی شدید خواہش تھی۔

آپ کے والد صاحب ۱۹۲۷ء میں فوت ہو گئے تھے۔ ان کی وفات کے بعد آپ پر بھاری ذمہ داری کا بوجھ آ پڑا تھا جس کو انہوں نے بڑی خوش اسلوبی سے نبھایا۔ اُس وقت آپ کے تین بچے، تین چھوٹے بھائی، دو بہنیں اور والدہ تھیں۔ اپنی ساری اولاد یعنی چار بیٹوں اور سات بیٹیوں کی آپ نے

بڑی اچھی طرح پرورش کی۔ ان کو خوب پڑھایا۔ حسب حالات بی۔ اے، ایم۔ اے اور مولوی فاضل تک پڑھایا۔ پھر سب کی شادیاں بھی اپنے خرچ پر ہی کیں۔ اپنے بچوں اور اپنے بہن بھائیوں سب کی شادیوں کا انتظام خود فرمایا جن کی مجموعی تعداد سترہ ہے۔ خدا کے فضل سے سب اپنے اپنے گھروں میں خوش باش ہیں اور سب صاحب اولاد ہیں۔ حتی المقدور ان سب کو خوش رکھا۔ کسی کو کسی سے کبھی شکوہ پیدا نہ ہوا۔ سب کے حقوق ادا کرتے تھے۔ کسی کی خواہش کبھی رد نہ کرتے تھے۔ عید کے موقع پر سب کو عیدیاں دیتے تھے اور یتیموں سے آپ کا خاص سلوک تھا۔ آپ کی شدید خواہش تھی کہ کسی یتیم کی پرورش کی جائے۔ کئی بچوں کو گھر میں رکھا مگر کوئی زیادہ عرصہ نہ رہا۔

سب سے بڑی خوبی تو ان کی مہمان نوازی تھی جس کی سبھی جاننے والے گواہی دیتے ہیں۔ گھر میں مہمان آنے سے بہت ہی خوش ہوتے تھے۔ ہمارے گھر میں مہمان بکثرت آتے تھے۔ جلسہ سالانہ کے دنوں میں اور بعد میں اکثر گھر میں دوستوں کو کھانے پر اور چائے پر ضرور بلایا کرتے تھے۔ اسی طرح مشاورت کے موقع پر بھی خوب رونق لگاتے تھے۔ درویشوں کی تو خوب آؤ بھگت کرتے اور بڑی خوشی مناتے اور فرماتے کہ یہ ساری جماعت کی خاطر وہاں حفاظت کے لئے اپنی جان کو ہتھیلی پر لیے بیٹھے ہیں۔ ان کی جتنی بھی قدر کریں تھوڑی ہے۔ اور پھر جو مبلغ باہر سے تبلیغ کر کے واپس آتے یا تبلیغ کے لئے غیر ممالک میں جاتے، بڑے اہتمام سے ان کو ضرور چائے پر بلاتے اور الوداع کرنے بھی ضرور جاتے تھے۔ اور غیر از جماعت لوگوں کو بھی اکثر بلاتے تھے۔ رمضان میں تو اکثر ہی عزیزوں اور دوستوں کو افطار پر بلاتے تھے اور عید الاضحیٰ پر قربانی بکرے یا دنبے کی قریباً ہر سال کرتے۔ صدقہ خیرات بھی بہت کرتے تھے۔ کسی سوا لی کو خالی نہ جانے دیتے تھے۔ اگر کوئی کپڑا مانگتا تو بسا اوقات اپنی قمیص اتار کر بھی دے دیتے تھے۔ وفات سے چند روز پہلے کسی نے بستر مانگا تو اُسی وقت دے دیا۔ ایک دفعہ ایک آدمی نے کمبل مانگا تو آپ نے اوپر جو اوڑھا ہوا تھا اُسی وقت اتار کر دے دیا۔ ایک یتیم بچہ آیا کہ میرے پاس کپڑے نہیں ہیں اُس کے لیے رات کو کپڑے سلوائے اور صبح کو دے دیئے۔ ایک روز ہم سخت گرمی میں ربوہ سے احمد نگر گئے تو راستہ سے ایک بوتل شربت کی خریدی اور برف بھی لے کر گئے اور جاتے ہی ٹھنڈا پانی بنوایا۔ میں سب سے پہلے گلاس بھر کر آپ کو دینے لگی کہ اتنے میں ایک سائل عورت آ گئی تو آپ نے وہی گلاس اُس کو دلوادیا اور خود بعد میں پیا۔

تقسیم ملک کے بعد ہم جب احمد نگر میں رہے تو ربوہ میں آنا جانا ہوتا تھا تو مولوی صاحب سالم



ٹانگہ کر کے آتے جاتے تھے۔ جو کوئی راستہ میں پیدل آتا جاتا ملتا خواہ بوڑھا ہو یا بچہ ہو، ان کو ٹانگے میں سوار کراتے جاتے تھے۔ اور ٹانگے والے کو زائد پیسے دے دیتے تھے۔ بعض دفعہ دور سے ٹانگہ آتے دیکھ کر لوگ بیٹھنے کے لئے تیار ہو جاتے تھے کہ یہ مولوی صاحب کا ٹانگہ ہے وہ ضرور بٹھالیں گے۔

قادیان کا واقعہ ہے کہ اپنے بیٹے کو اور اپنے بھائی کو سکول میں داخل کرانے گئے تو ماسٹر صاحب نے کہا کہ آپ کو بچے کی فیس تو دینی پڑے گی اور بھائی کی معاف ہوگی کیونکہ اس کے والد زندہ نہیں ہیں۔ اس پر مولوی صاحب نے کہا کہ میں اس کا سرپرست ہوں میں اس کی بھی فیس دوں گا۔ یہ فرق میں برداشت نہیں کر سکتا۔ بھائی اور بیٹے میں فرق برداشت نہیں کیا۔ اسی طرح سکول میں بچیاں اور بہنیں اکٹھی پڑھتی تھیں مگر کسی کو معلوم نہیں ہوتا تھا کہ بہنیں کون سی ہیں اور بیٹیاں کون سی ہیں۔ کچھ سال ہوئے کہ ایک پرانی استانی صاحبہ نے پوچھا کہ مجھے آج تک یہ معلوم نہیں ہو سکا کہ مولوی صاحب کی بہنیں کونسی ہیں اور بیٹیاں کونسی ہیں۔ میں بہت حیران ہوئی۔ میں نے کہا کہ اتنے سال آپ کے پاس پڑھتی رہی ہیں اور آپ کو علم نہیں ہو سکا چنانچہ میں نے پھر ان کو بتایا۔ آپ بیٹوں سے زیادہ بیٹیوں سے پیار کرتے تھے۔ کسی بیٹی یا بہن کو نہ مارا نہ جھڑکا۔ آپ نے ایک کتاب مقامات النساء لکھی تھی جو سکول کے نصاب میں شامل کی گئی تھی۔ اس پر میرے ایک بیٹے نے کہا کہ ابا جان! عورتوں کے حقوق کے بارہ میں تو آپ نے مقامات النساء لکھی ہے۔ اب ایک کتاب مقامات الرجال بھی تو لکھیں تاکہ عورتوں کو بھی معلوم ہو کہ مردوں کے کیا حقوق ہیں۔ اس پر آپ نے کہا کہ لکھوں گا۔ مگر اس کا موقع نہ مل سکا ورنہ وہ ضرور لکھتے۔

ایک نہایت نمایاں خوبی ان کی خدا کی رضا پر راضی رہنا تھا۔ کوئی وفات بھی ہو جاتی تو نہایت صبر سے برداشت کرتے اور خدا کی رضا کو مقدم رکھتے۔ آپ نے اپنی نہایت پیاری بیٹی امتہ اللہ خورشید کی وفات پر بھی بڑا اعلیٰ نمونہ صبر کا دکھایا اور اپنی والدہ کی وفات جب ہوئی جن سے ان کو بہت ہی پیار تھا، بڑا ہی صبر دکھایا۔ میری ایک نو اسی پانچ ہفتہ کی تھی۔ وہ جب فوت ہوئی اس وقت اس کا خاوند بطور مبلغ باہر گیا ہوا تھا۔ آپ نے اپنی بیٹی کو کہا کہ تم میری بیٹی ہو صبر کرنا چنانچہ میری بیٹی نے بہت ہی صبر کا نمونہ دکھایا۔ اب خدا کے فضل سے اس کی چار بیٹیاں اور دو بیٹے ہیں۔ ابھی ہمیں تقسیم ملک کے بعد احمد نگر آئے چار ماہ ہی ہوئے تھے کہ میری اڑھائی سال کی بیٹی بیمار ہو گئی۔ اچانک بخار ہو گیا اور پھر بخار تیز ہی ہوتا گیا جس میں سرسام اور تور کی اور فالج بھی ہو گیا۔ اور وہ اسی طرح چودہ روز بیمار رہی، نہ وہ بول سکتی

تھی نہ وہ صحیح نظر سے دیکھ سکتی تھی۔ بے ہوش ہو گئی اور کوئی حرکت نہ کرتی تھی۔ اور تشنج کے دورے بھی پڑتے تھے۔ مجھ سے اس کی حالت دیکھی نہیں جاتی تھی اور روتی رہتی تھی۔ مولوی صاحب آتے جاتے مجھے دیکھتے تو فرماتے خدا کی رضا پر راضی رہنا چاہئے مگر دل نہیں مانتا تھا کہ یہ مر جائے اور میں زندہ رہوں۔ آخری روز اس کو عصر کے وقت سخت دورہ پڑا تو میں سخت گھبرا گئی۔ مولوی صاحب نماز پڑھ کر گھر آئے تو میں نے کہا کہ آپ اس کے پاس بیٹھیں تو میں نماز پڑھ لوں۔ چنانچہ نماز میں میں نے یہ دعا کی کہ خدایا اگر تیری رضا اس کی وفات میں ہے تو میں صبر کروں گی میں تیری رضا پر راضی ہوں۔ خدا نے مجھے خوب دعا کی توفیق دی اور اس کے بعد اسی شام کو وہ وفات پا گئی۔ اِنَّا لِلّٰہِ وَ اِنَّا اِلَیْہِ رَاجِعُونَ۔ اللہ تعالیٰ کا شکر ہے کہ اس نے مجھے صبر کی طاقت عطا فرمائی اور اس کو بھی تکلیف سے نجات دی۔ اس کے بعد خدا نے مجھے اس کا نعم البدل اور بیٹی عطا کی جو اس وقت زندہ سلامت بی۔ اے پاس ہے اور واقف زندگی سے اس کی شادی ہوئی ہے اور وہ دین کی خدمت کر رہی ہے۔ الحمد للہ۔

میری شادی ۲۹ نومبر ۱۹۳۰ء کو ہوئی تھی۔ میرا رشتہ حضرت ام المومنین رضی اللہ عنہا نے تجویز کیا تھا اور حضرت مصلح موعود رضی اللہ عنہ کو اس طرف توجہ دلائی کیونکہ آپ ہمارے اور مولوی صاحب کی گھریلو حالت سے خوب واقف تھیں۔ تین سال پہلے مولوی صاحب کے والد صاحب فوت ہو گئے تھے اور میری شادی سے دس ماہ پہلے ان کی پہلی بیوی فوت ہو گئی تھی اس بنا پر والدہ اور تین بھائی اور دو بہنوں اور تین اپنے بچوں کی ذمہ داری آپ پر پڑ گئی تھی۔ سب سے بڑے آپ ہی تھے۔ جب میں بیاہی آئی تو یہ دس افراد کے کفیل تھے۔ پھر آٹھ ماہ کے بعد آپ فلسطین میں تبلیغ پر روانہ ہو گئے۔ پونے پانچ سال بعد کامیاب و کامران واپس آئے۔ واپسی کے ڈیڑھ سال بعد آپ کی والدہ فوت ہو گئیں۔ اُن کی خواہش تھی کہ اپنے بیٹے کو زندگی میں ملوں اور اُس کے ہاتھوں میں جان دوں۔ چنانچہ آخری وقت میں مولوی صاحب کی گود میں اُن کا سر تھا اور مولوی صاحب ان کو دعائیں پڑھاتے رہے۔ تدفین بہشتی مقبرہ قادیان میں ہوئی۔ ان کے والد صاحب بھی وہیں دفن ہوئے تھے۔ دونوں صحابی تھے۔ مولوی صاحب کو اپنے والدین سے بڑی محبت تھی۔ جب باہر سے آتے تو اپنی والدہ کو پہلے ملتے تھے اور والدہ کو بھی اُن سے بہت پیار تھا۔

آپ نے ساری عمر راضی برضا رہنے کے عہد پر عمل کرتے گزاری اور سب گھر والوں کو بھی اس پر عمل کراتے رہے۔ دو چھوٹے بھائی بھی واقف زندگی تھے (مولوی عنایت اللہ اور حافظ عبدالغفور جنہوں

نے جاپان میں قرآن حفظ کیا تھا)۔ ایک بطور مبلغ جاپان گئے تھے اور ایک سنگاپور۔ وہ دونوں اب فوت ہو چکے ہیں۔ اپنے بچوں کو بھی وقف کیا۔ بڑے بیٹے عطاء الرحمن نے بھی وقف کیا۔ عطاء الکریم شاہد لائبریا میں تبلیغ کے لئے گئے تین سال بعد واپس آئے۔ اور دوسرے عطاء الحبيب جو پہلے تین سال لندن میں رہے پھر تقریباً نو سال جاپان میں رہ کر اب پھر لندن میں کام کر رہے ہیں۔ سب سے بڑی بیٹی امتہ اللہ خورشید رسالہ مصباح کی ایڈیٹر بھی رہیں اور سینتیس سال کی عمر میں وفات پا گئیں۔ ان کی کوئی اولاد نہ تھی۔ اس پر مولوی صاحب نے یہ مسئلہ بتایا کہ اگر بیوی کا مہرنہ ادا کیا گیا ہو تو اس کے حقیقی بہن بھائیوں میں تقسیم کر دیا جائے۔ خود مولوی صاحب نے اس پر عمل کر کے دکھایا کہ انہوں نے پہلی بیوی کا مہر جو ان کی زندگی میں ادا نہیں کر سکے تھے وہ ان کے بچوں میں تقسیم کر دیا تھا اور ان کی وصیت کرادی تھی۔ میرا مہر بھی ادا کر دیا تھا۔

اب میں چند واقعات خاص خاص لکھتی ہوں ورنہ ساری جماعت تو ان کو اکثر جانتی ہے۔ گھر میں تو ان کو بیٹھنا ہی کم ملتا تھا۔ چلتے پھرتے ہی دین کے اور دنیا کے کام کرتے رہتے تھے۔

تہجد باقاعدہ پڑھتے تھے اور درودِ دل سے دعائیں کرتے تھے۔ وقت پر پانچ نمازیں مسجد میں جا کر پڑھا کرتے تھے۔ قادیان میں بعض دفعہ پانچ نمازیں پانچ مسجدوں میں جا کر پڑھا کرتے تھے۔ آپ کی دعائیں بہت قبول ہوتی تھیں۔ ایک دفعہ فرمایا کہ مجھے بتایا گیا ہے کہ داڑھی رکھنے والے بچوں کے حق میں دعائیں قبول ہوں گی۔ دوسروں کے لئے نہیں۔ مولوی صاحب جب تبلیغ کے لئے گئے تو راستے میں دعائیں کرتے جارہے تھے الہام ہوا کہ جو خدا کے لئے گھر چھوڑتا ہے خدا اس کا ہوتا ہے۔ اس کے بعد کہتے ہیں کہ مجھے سکون ہو گیا کہ خدا آگے بھی اور پیچھے بھی میری حفاظت کرے گا۔ اب میرا خدا میرے ساتھ رہے گا۔ اس سلسلہ میں ایک واقعہ فلسطین کا آپ نے سنایا کہ ایک دن میں شام کو حیفاسے کبابیر جا رہا تھا کہ دو دشمن میرے مارنے کے لئے تیار ہو کر اپنی اپنی رائفلیں تیار کر کے اور اچھی طرح ٹیسٹ کر کے جھاڑیوں میں چھپ کر بیٹھ گئے میں دعائیں پڑھتا ہوا چاندنی رات میں اکیلا جا رہا تھا کہ جھاڑیوں میں گھسّر پھسّر کی آواز آئی۔ میں نے سمجھا کہ کوئی جانور ہوگا۔ میں نے پرواہ نہ کی اور آگے چلا گیا تو تھوڑی دیر کے بعد بند قوں کے چلنے کی آواز آئی۔ میں بہت حیران ہوا۔ بعد میں معلوم ہوا کہ دو آدمی جھاڑیوں میں چھپ کر بیٹھے ہوئے تھے۔ انہوں نے جب بندوقیں چلائیں تو وہ اس وقت نہ چلیں جب باہر نکل کر چلائیں تو چل گئیں۔ اس واقعہ کا علم فلسطین سے واپسی پر ہوا جب ایک دوست

نے لکھا کہ ہم بعض لوگوں کو تبلیغ کرنے گئے تو انہوں نے بتایا کہ ہمیں تبلیغ نہ کریں ہم نے آزما کر دیکھ لیا ہے آپ کے ساتھ تو خدا کا تعلق ہے ہم تو آپ کے مبلغ کو مارنے گئے تھے مگر ہماری بندوقیں نہ چل سکیں حالانکہ ہم نے اس سے پہلے خوب ٹیسٹ کر لیں تھیں۔ جب آپ کا مبلغ گزر گیا تو پھر ہم نے بندوقیں چلائیں تو وہ چل گئیں۔ جسے اللہ رکھے اُسے کون چکھے۔ جو خدا کے لئے گھر چھوڑتا ہے خدا اُس کا ہوتا ہے۔ آپ کو زندگی میں ہی اللہ تعالیٰ نے بشارت دے دی تھی کہ اُس نے آپ کی ساری دعائیں قبول کر لی ہیں۔ الحمد للہ

آپ کی وصیت کا حساب بالکل صاف تھا۔ وفات سے ایک روز قبل رسید لے کر وصیت کے فارم کے ساتھ رکھ دی تھی دفتر والوں نے کہا بھی کہ رسید پھر لے لیں مگر مولوی صاحب نے کہا کہ نہیں میں نے ابھی لینی ہے۔

ایک بار یکم رمضان المبارک کو مسجد مبارک میں درس کے بعد جب باہر نکلے تو جوتی غائب تھی۔ چنانچہ وہیں سے ٹانگہ میں بیٹھ کر دکان پر گئے اور نئے بوٹ خریدے اور گھر آ گئے۔ دوسرے دن پھر بوٹ غائب تیسرے دن پھر غائب چوتھے روز ایک بیٹے کے بوٹ غائب ہو گئے۔ گھر آئے تو ہنستے ہوئے کہنے لگے کہ جوتی چور کہتا ہوگا کہ ان کو تو روز نئی جوتی مل جاتی ہے۔ ان کی ہی جوتی اٹھانی چاہئے۔

آپ کو السلام علیکم کہنے کی بہت عادت تھی۔ گھر میں داخل ہوتے تو سلام کہتے ہی جاتے جب تک اندر سے کوئی جواب نہ دے دیتا۔ اسی طرح باہر بھی کوئی آپ کے پاس سے گزرتا خواہ بچہ ہی کیوں نہ ہو، خواہ کوئی جواب دے یا نہ دے سلام ضرور کہتے۔ سواری میں بھی ہوتے سلام کہتے ہی جاتے تھے۔

آپ اپنے آپ کو بہت ہی کمزور سمجھتے تھے اور بہت عاجزی سے دعائیں کرتے تھے۔ ہر ایک کی حاجت پوری کرنے کی کوشش کرتے تھے۔ سوالی کو خالی نہ جانے دیتے تھے۔ غریبوں کی بہت ہمدردی کرتے تھے۔ کئی غریبوں کو گھر میں رکھا اور کئی یتیموں کو کپڑے بنا کر دیئے۔ اپنی بیٹی امتہ اللہ خورشید کی وفات کے بعد اس کی طرف سے دس روپے ماہوار ایک لڑکے اور لڑکی کو صدقہ کے طور پر تازہ زندگی دیتے رہے۔ وفات سے چند روز پہلے کسی غریب کو پورا بستر دیا۔ ایک دفعہ ایک مقدمہ آپ کے پاس آیا۔ دو آدمی سفر کر رہے تھے کہ ایک نے دوسرے سے کہا کہ یہ چادر گرم میری سنبھال کر رکھنا میں ابھی آتا ہوں۔ وہ چادر اس سے بے خبری میں گرم ہو گئی۔ تھوڑی دیر کے بعد آ کر اُس نے چادر مانگی تو چادر اس کے پاس نہیں تھی۔ وہ فیصلہ کے لئے آپ کے پاس آئے۔ چادر والا کہے کہ میری ماں کی چادر تھی میں



نے تو وہی لینی ہے اور دوسرے نے کئی چادریں دکھائیں مگر وہ نہیں مانتا تھا۔ مولوی صاحب کے پاس اپنی ایک چادر تھی وہ مالک کو دکھائی تو اُس نے کہا کہ ہاں ایسی ہی تھی۔ چنانچہ انہوں نے یہ جھگڑا اس طرح ختم کیا کہ اپنی چادر اس کو دے دی۔ آپ بڑے اچھے فیصلے کیا کرتے تھے۔

آپ کو اللہ تعالیٰ پر بہت توکل تھا۔ چند واقعات لکھتی ہوں۔ ایک دفعہ ہم سب کشمیر گئے۔ چار ماہ کے بعد واپس آئے۔ واپسی کے لئے سب تیاری کر لی تھی مگر مرکز سے ابھی تک تنخواہ نہیں آئی تھی۔ انتظار ہی کر رہے تھے۔ اسی طرح ہم سب بس میں بیٹھ گئے اور کرایہ تو بعد میں ہی دینا تھا۔ ہمارے پاس کرایہ نہیں تھا مگر مولوی صاحب پورے مطمئن تھے۔ جاتے ہوئے راستے میں ڈاکخانہ پہنچے تو منی آرڈر آیا ہوا تھا۔ چنانچہ سفر بخیر و خوبی انجام پذیر ہوا۔

قادیان کے مکان بننے کا واقعہ بھی لکھتی ہوں۔ مولوی صاحب کے پاس اُس وقت پانچ روپے تھے اور زمین خریدی ہوئی تھی۔ نشان لگا کر ایک معمار کو کہا کہ ان پیسوں کی اینٹیں منگوا لو اور بنیاد کھود رکھو۔ میں حضور سے کہوں گا کہ یہاں بنیاد رکھ دیں۔ حضور مصلح موعودؑ اُس محلے میں ایک شادی میں آئے ہوئے تھے اور اسی راستہ سے گزرنا تھا۔ مولوی صاحب نے حضور سے درخواست کی کہ میرے مکان کی بنیاد رکھ دیں اور دعا کر دیں۔ چنانچہ ان کی دعا کی برکت سے چھ ماہ کے اندر ہی ہمارا مکان تیار ہو گیا۔ اسی طرح ربوہ میں مکان شروع کروا دیا۔ پاس کچھ نہیں تھا۔ خدا نے ایسے سامان کر دیئے کہ چند ماہ کے اندر اندر خدا نے ہمارا مکان بنا دیا۔ اللہ کے فضل سے ان کی وفات کے بعد اُن کا کوئی قرضہ نہیں نکلا۔ الحمد للہ۔

حضرت مصلح موعودؑ کی طرف سے مولوی صاحب کو خالد احمدیت کا خطاب عطا ہوا جو نہ صرف ان کے لئے بلکہ آپ کے سارے خاندان کے لئے قابلِ قدر عزت کا باعث ہے۔ جلسہ سالانہ پر حضور نے یہ خطاب دیا تھا۔ جب آپ گھر آئے تو سب نے آپ کو مبارک باد دی۔ آپ نے سب کو مٹھائی کھلائی اور دعا کے لئے کہا کہ میرے لئے سب یہ دعا کریں کہ خدا مجھے حقیقی خالد احمدیت بنائے اور تازندگی مجھے دین کی خدمت کرنے کی توفیق عطا کرے۔ الحمد للہ کہ آپ آخر وقت تک دین کے کاموں میں بے حد مصروف رہے۔

اپنے دوستوں کے ساتھ حسن سلوک کا یہ حال تھا کہ اکثر دوستوں کو گھر پر بلاتے رہتے۔ جلسہ سالانہ کے بعد دعوتوں اور چائے وغیرہ پر بلاتے رہتے تھے۔ قادیان کے درویشوں کو تو ضرور بلاتے تھے۔ غیر ممالک میں جانے والے مبلغوں کو بھی ضرور گھر پر بلاتے اور اُن کے ساتھ فوٹو بھی بنواتے اور

الوداع کرنے کے لئے سٹیشن پر ضرور جاتے اور دعا کر کے رخصت کرتے تھے۔ مولانا جلال الدین شمس صاحب کے ساتھ بہت محبت تھی۔ اُن کی وفات پر ذمہ داریوں کا بوجھ خصوصی طور پر محسوس کیا۔ اُن کے ساتھ بہت سی باتوں میں مناسبت بھی تھی۔ ان کے والد صاحب کا نام، بیوی کا نام اور خالد احمدیت کا خطاب اور ان کا وقف کرنا وغیرہ۔

ایک موقع پر صوفی مطیع الرحمن صاحب کی امریکہ روانگی پر الوداعی پارٹی تھی۔ اس وقت مبلغوں کا امتیازی نشان یہ ہوتا تھا کہ جانے والے مبلغ کی سبز پگڑی ہوتی تھی۔ مگر صوفی صاحب کی مشہدی پگڑی تھی تو سب نے کہا کہ آپ کو سبز پگڑی پہننی چاہئے۔ آپ نے کہا کہ میرے پاس نہیں ہے تو اس پر مولوی صاحب نے کہا کہ کیا اچھا ہے کہ پگڑیاں تبدیل کر لیں۔ چنانچہ پگڑیاں تبدیل کر لیں۔ جب مولوی صاحب ان کو گاڑی پر الوداع کرنے گئے تو صوفی صاحب نے کہا کہ میری پگڑی دے دیں تو مولوی صاحب نے کہا کہ آپ بھی میری پگڑی دیں دیں۔ اس پر صوفی صاحب کہنے لگے کہ یہ بھی دینے کو دل نہیں چاہتا اور اپنی بھی چھوڑنے کو دل نہیں چاہتا۔ اس پر مولوی صاحب اُسی وقت گھر سے اور پگڑی باندھ کر گئے اور صوفی صاحب کو ان کی پگڑی واپس کر دی۔ یہ مولوی صاحب کی دوستوں سے باہم بے تکلفی کا ایک نمونہ ہے۔

اسی طرح پارٹیشن کے بعد کا ایک واقعہ ہے کہ آپ مسجد میں بیٹھے تھے کہ ایک دوست آئے اور کہنے لگے کہ میرے پاس پگڑی نہیں ہے نماز پڑھنی ہے تو مولوی صاحب نے جھٹ اپنی پگڑی اتار کر دے دی۔ کسی نے کہا کہ اب آپ کیا کریں گے؟ آپ نے کہا کہ میرا اللہ مالک ہے۔ اتنے میں ایک آدمی دوڑا آیا اور کہا کہ یہ پگڑی مصلح موعودؑ کی ہے۔ حضور کی پگڑی دس گز کی ہوتی تھی۔ اُس نے کہا مولوی صاحب ہم یہ آدھی آدھی کر لیتے ہیں۔ چنانچہ جب قادیان سے پاکستان آئے تھے تو سفید پگڑی باندھی ہوئی تھی۔ ہم سب حیران تھے تو پھر انہوں نے سارا واقعہ بتایا۔ اس کے بعد انہوں نے پھر سفید پگڑی ہی باندھنی شروع کر دی۔

مولوی صاحب کے والد صاحب کی شدید خواہش تھی کہ میرا بیٹا مولوی ثناء اللہ کو شکست دے۔ وہ احمدیت کا سخت مخالف تھا۔ چنانچہ اُن کی زندگی میں آپ کے مولوی ثناء اللہ سے مناظرے ہوئے اور بہت کامیاب ہوئے۔ اللہ تعالیٰ نے آپ کو نمایاں برتری عطا فرمائی۔ یہ دیکھ کر آپ کے والد صاحب کو بہت خوشی ہوئی اور جھٹ اُٹھ کر گلے لگا لیا۔ اس وقت وہ بھی مناظرہ دیکھ رہے تھے۔ خدا نے ان کی یہ

خواہش زندگی میں پوری کر دی۔ الحمد للہ۔

گھر میں بہت سادگی سے رہتے تھے۔ تکلف ذرا نہیں تھا۔ بچوں سے بہت پیار تھا۔ کبھی کسی سے سختی سے نہ بولے تھے۔ سب کو خوش رکھتے تھے۔ کھانے میں کبھی نقص نہ نکالتے۔ اگر کچھ خرابی ہوتی بھی تو پکانے والے کو خوش کر دیتے اور اُس کی حوصلہ افزائی کرتے۔ ہمیشہ خوشی سے کھانا کھاتے اور تعریف ہی کرتے جاتے تھے بلکہ پکانے والے کو محسوس ہوتا کہ خواہ مخواہ اتنی تعریف کرتے ہیں۔

آپ اپنی بہنوں بیٹیوں کے گھر میں کبھی خالی ہاتھ نہ جاتے تھے۔ اکثر کی شادیاں جلدی جلدی کر دیں تھیں اور کسی سے کچھ لینے کے خواہش مند نہ تھے۔ کسی سے ایک پیسہ تک نہیں لیا تھا بلکہ سب کو دیتے ہی رہتے تھے۔ ایک دفعہ کراچی میں ایکسیڈنٹ ہوا اور چھ پسلیاں ٹوٹ گئیں اور بہت دیر تک صاحب فراش رہے۔ ایک دن کہنے لگے اُس وقت چار بچیاں چھوٹی تھیں کہ کیوں نہ میں چاروں بھائیوں کو چاروں بیٹیوں کی ذمہ داری سونپ دوں۔ میں نے کہا کہ آپ کیوں مایوس ہو گئے ہیں آپ اپنی بیٹیوں کو خود ہی سنبھالیں اور خود ہی سارے فرائض ادا کریں۔ آپ دعا کریں اللہ تعالیٰ آپ کی عمر بڑھا بھی سکتا ہے۔ چنانچہ کچھ دنوں کے بعد کہنے لگے کہ میں نے اپنے اللہ سے دعا کی تھی تو اللہ نے میری عمر دس سال بڑھا دی ہے۔ بہت خوش ہوئے اور جلدی جلدی شادیاں کر دیں ایک دن میں بھی دو کیس اور ایک سال میں بھی دو کیس۔ سال دو سال کے وقفہ سے بھی کرتے رہے۔ شادیوں میں نمائش بالکل نہیں کی نہ ہی جہیز دکھایا نہ ہی بری دکھائی نہ ہی مہندی کی رسم کی گئی اور نہ ہی شور شرابہ زیادہ گانا بجانا کرنے دیا اور زیادہ تر خریداری بھی ربوہ سے ہی کی گئی کہ ربوہ کے دکانداروں کو ہی فائدہ ہو۔ جو چیز ربوہ سے مل سکتی وہ یہیں سے خریدتے تھے۔ اسی طرح جب قادیان جاتے تو درویشوں سے ہی سب چیزیں خرید کر لاتے تھے۔ کپڑے وہیں سے سلواتے تھے اور پھل وغیرہ بھی اسی جذبہ سے وہاں سے ہی خریدتے تھے۔

رمضان میں جب اعتکاف بیٹھتے تو عید سے دو چار دن پہلے ہی اپنی بہنوں اور بیٹیوں اور بھائیوں کو پانچ روپے فی کس کے حساب سے سب کو منی آرڈر کر دیتے تھے۔ اپنی زندگی کے آخری سال عید پڑھ کر آئے تو بتایا میں نے ارادہ کیا تھا کہ اپنے ارد گرد کے ہمسایوں کے بچوں کو بھی عیدی دوں چنانچہ میں سب کو عیدی دے آیا ہوں۔ خواہ کسی حال میں ہوتے بچوں کے عقیقے ضرور کرتے۔ سب بچوں کے عقیقے کیے ہیں اور عید الاضحیٰ پر قربانی بھی ضرور کرتے تھے۔ اور بچوں کی پیدائش پر مٹھائی ضرور بانٹتے خواہ

لڑکا ہو خواہ لڑکی۔ بچوں کو تجارت نہیں کرنے دیتے تھے بس یہی کہتے تھے دین کی خدمت کرو اور دینی کاموں میں حصہ لو، اسی میں برکت ہے۔ ساری عمر کا تجربہ یہی بتاتے کہ مجھے تو اسی میں ہی فائدہ نظر آتا ہے۔ تم بھی اس بات پر عمل کرو۔

جب پارٹیشن کے بعد ہم احمد نگر آئے تو سب لوگوں نے زمینیں الاٹ کروائیں۔ مولوی صاحب سے پوچھا گیا تو آپ نے صاف انکار کر دیا کہ نہ میری وہاں زمین تھی اور نہ ہی میں نے یہاں الاٹ کروانی ہے۔ دوسرے ہندوؤں کا کوئی برتن نہیں لیا نہ کوئی اور چیز لی۔ ان چیزوں سے سخت نفرت تھی۔ ہندوؤں کا سامان تقسیم کرنے والوں کو منع کرتے تھے کہ ہمارے گھر میں ہندوؤں کی کوئی چیز نہ بھیجنا۔ مٹی کے برتنوں میں کچھ عرصہ کھاتے رہے۔

ایک واقعہ بتاتے تھے کہ سفر میں تھے ایک اسٹیشن پر کھڑے تھے تو پیاس لگی۔ پانی پینے گئے۔ ایک جگہ مٹکا پانی کا تھا اور گلاس بھی پاس ہی تھا۔ گرمی کا موسم تھا۔ آپ نے گلاس بھر کر پانی تھوڑا ہی ابھی پیا تھا کہ اندر سے ایک ہندو لالہ موٹا سا دھوتی باندھے نکلا اور اُس نے شور مچا دیا کہ اُو مُسلے تو نے ہمارا پانی بھر شٹ کر دیا ہے تو مولوی صاحب نے یہ بات سنتے ہی گلاس پانی سمیت دور غصے سے پھینک دیا اور شور مچا دیا کہ ظلم ہو گیا لوگو! انہوں نے کیسی غلطی کی ہے کہ ہندو پانی کا بورڈ نہیں لگایا اور میں نے غلطی سے پانی پی لیا ہے۔ اب میں کیا کروں۔ میں پاک صاف مسلمان نمازی اور میں سارا پلید ہو گیا ہوں۔ ان کو تو صرف مٹکا لینا پڑے گا اور گلاس اور لینا پڑے گا۔ اب مجھے بتاؤ میں کیا کروں۔ یہ شور سن کر سب لوگ اکٹھے ہو گئے اور اس ہندو کو ملامت کرنے لگ گئے کہ تم نے بڑی غلطی کی ہے۔ اس مسلمان کو کتنی تکلیف ہوئی ہے۔

آپ کثرت سے مناظروں اور مباحثوں پر جایا کرتے تھے اور دشمن کئی طرح سے وار بھی کرتے تھے۔ ایک دفعہ تقریر کر رہے تھے کہ سٹیج پر کسی دشمن نے سانپ چھوڑ دیا مگر مولوی صاحب ذرا نہ گھبرائے جھٹ میز کے اوپر کھڑے ہو کر تقریر کرتے رہے اور پاس کے دوستوں نے سانپ مار دیا اور گڑ بڑ نہ ہونے دی۔

ایک دفعہ تقریر کر رہے تھے کہ ایک دشمن نے بھرپور لاٹھی سر پر مارنی چاہی مگر پاس ہی سید بشیر شاہ صاحب پھگلے والے کے والد صاحب نے وار اپنے سر پر لیا۔ ان کو کافی گہرا زخم آیا تھا۔ اس وجہ سے مولوی صاحب اُن کی بہت قدر کرتے تھے۔ اب وہ فوت ہو گئے ہیں۔ اللہ تعالیٰ اُن کے درجات بلند



فرمائے۔ آمین۔ اسی طرح دشمنوں نے بہت دفعہ وار کئے مگر خدا نے ان کو ہر بار بچایا۔ ایک بار خواب میں مولانا در صاحب ملے تو ان سے پوچھا کہ آپ کیسے ہیں تو کہنے لگے کہ خدا نے ہمیں بہت ہی اجر عطا کیا ہے جس کی ہمیں اُمید ہی نہ تھی۔ اس کے مقابل پر ہم نے تو کچھ بھی کام نہیں کیا تھا جو خدا نے ہمیں بدلہ دیا ہے۔ اب دل چاہتا ہے کہ کاش ہم اس سے بھی زیادہ کرتے تو ٹھیک تھا۔ میرے رشتہ داروں سے بھی بہت ہی اچھا سلوک کرتے تھے باوجود اس کے کہ میں نے کبھی نہیں کہا تھا۔ صلہ رحمی کا بہت خیال رکھتے تھے۔ بڑی محبت اور پیار کا سلوک کرتے تھے۔ میرے ماں باپ بہن بھائیوں کی بڑی عزت کرتے تھے۔ اس کے علاوہ اپنے ہمسائیوں کا بھی بہت خیال رکھتے تھے۔ عید کے دن جب جاتے تو ٹانگے والے عیدی مانگتے تھے اور جلسہ پر جاتے تو بھی جلسہ مانگتے آپ بڑے خوش ہو کر ان کو دیتے تھے آپ سفر پر جاتے یا گھر سے کوئی جاتا سب کو اکٹھا کر کے دعا کرواتے تھے پھر رخصت کرتے تھے۔

مولوی صاحب سے اکثر لوگ اپنی خوابوں کی تعبیریں پوچھتے رہتے تھے۔ وہ پوری خواب سُن کر تعبیر اُسی وقت بتا دیتے تھے یا ایک دن سوچنے کے بعد بتاتے تھے۔ بہت صحیح تعبیر بتاتے تھے۔ اسی طرح لوگ استخارہ کے لئے بھی کہتے تھے اور دعا کرنے کے بعد مشورہ دیتے تھے۔ اپنے سب بچوں کی شادیوں کی تجویز بھی استخارہ کے بعد کرتے تھے۔ سب سے بڑی بات یہ تھی کہ کوئی رشتہ آتا تھا تو فوراً انکار نہیں کرتے تھے تاکہ اُن کا دل بُرا نہ ہو اور کہتے کہ میں اللہ تعالیٰ سے دعا مانگوں گا پھر فیصلہ کروں گا۔ اگر اللہ کا منشاء ہوگا تو بتاؤں گا۔ اگر کوئی دنیا داری کی بات کرتا کہ ہمارا بہت بڑا کاروبار ہے، رزق کی فراخی ہے تو آپ صاف انکار کر دیتے کہ مجھے دنیا نہیں چاہئے میں تو دین داری چاہتا ہوں۔ اور واقعی کسی کی آمد نہیں پوچھی اور نہ ہی گھر دیکھا۔ اللہ تعالیٰ پر توکل کر کے سب رشتے کیے ہیں۔ چنانچہ اللہ تعالیٰ کا احسان ہے کہ سب بچوں کو خدا نے دین و دنیا کی نعمتیں عطا کیں ہیں۔ اور سب بیٹے بیٹیاں دین کے کاموں میں لگے ہوئے ہیں۔ سب نے وصیتیں بھی کی ہوئیں ہیں۔ دعا ہے کہ خدا ان کو تاقیامت احمدیت کے ساتھ وابستہ رکھے اور تازہ زندگی وہ سلسلہ احمدیہ کی خدمت کرتے رہیں۔ اور ان کی اولادیں بھی خادم سلسلہ رہیں۔ اللہ اُن کو مولوی صاحب کے نقش قدم پر چلائے۔ آمین۔

۱۹۷۴ء کے ایک اہم واقعہ کا، اور قبولیت دعا کا ذکر یہاں کرتی ہوں۔ اس وقت مخالفت زوروں پر تھی۔ ایک روز دو پہر کے وقت سرگودھا سے ایک بھائی (عطاء المنان) مع فیملی ربوہ میں

ہمارے گھر آئے کہ دشمن ہمارے گھر کو آگ لگانے کے منصوبے بنا رہے ہیں۔ کسی نے کہا کہ تم خیر چاہتے ہو تو فوراً یہاں سے چلے جاؤ چنانچہ ہم آپ کے پاس آ گئے ہیں۔ مولوی صاحب نے کہا یہ اپنا گھر سمجھو۔ اپنے بھائی سے کہا کہ یہاں رہو، خرچ کی کوئی فکر نہ کرو سب ضروریات کا میں ذمہ دار ہوں۔ اُن کو چوبارہ رہائش کے لئے دیا اور چار ماہ تک اپنے ہاں رکھا۔ پھر ایک دن مولوی صاحب نے اپنے بھائی سے کہا کہ میں آپ کے لئے بہت دعائیں کرتا رہا ہوں۔ مجھے خدا نے بتایا ہے کہ تمہارے لئے جرمی جانا بہتر ہے تم تیاری کر لو۔ وہ بہت حیران ہوا کہ سب سے پہلے تو اخراجات کی ضرورت ہے اور پھر بیوی بچوں کو چھوڑ کر جانا ہے۔ آپ نے اُسے تسلی دی کہ خدا سب سامان کرے گا تم نہ گھبراؤ۔ چنانچہ آپ نے اس کے لئے جس کسی سے قرض مانگا سب نے خوشی سے دے دیا۔ اور مولوی صاحب نے سب کے نام اور ادائیگی کی تاریخ وغیرہ بھی نمبر وار لکھ لی۔ چنانچہ آپ کا بھائی جرمی چلا گیا اور وہاں جاتے ہی اُسے کام مل گیا اور ہزار روپیہ ماہوار اپنے بیوی بچوں کو بھیجنے لگ گیا۔ اُس کے بعد اپنے چندے اور وصیت وغیرہ بھی ادا کر دی اور پھر قرضہ کی رقم کی ادائیگی کے لیے رقم بھیجی شروع کر دی۔ وہ رقم قرضہ داروں کو وقت سے پہلے مولوی صاحب ادا کرتے رہے۔ اس کے بعد بیس ہزار اور جمع کر لیے اور مکان کے لیے زمین خرید لی۔ اس کے بعد اُن کا شاندار مکان بھی بن گیا۔ سات سال کے بعد بھائی واپس آیا اور ایک بیٹی کی شادی کی اور اپنے بیٹے کو جرمی بھیج دیا۔ یہ سب اُن کی دلی دعاؤں کا ہی نتیجہ تھا جو ان کو اپنے بھائی سے محبت تھی۔

ایک بھائی (عنایت اللہ) کے ساتھ جو آپ نے محبت کا سلوک کیا وہ یہ ہے کہ اُس کی شادی کی اور پھر کچھ عرصہ اپنے پاس رکھا پھر ان کو علیحدہ مکان لے کر دیا اور سب ضرورت کی چیزیں ان کو دیں یعنی برتن، میز، کرسیاں، چار پائیاں اور بستر وغیرہ بھی۔ ہمارے پاس اُس وقت دو بھینسیں تھیں ایک بھینس بھی ان کو دے دی تھی۔ مولوی صاحب کو اپنی ایک بہن سے بہت زیادہ پیار تھا۔ ایک دن اُن کی والدہ مولوی صاحب کو کہنے لگی کہ اب تمہاری بہن جوان ہو گئی ہے۔ بتاؤ اُس کی شادی میں تم کیا دو گے؟ اُس وقت ہمارے پاس ایک ہی بھینس تھی۔ والدہ سے کہا کہ یہ بھینس ہی اس وقت میرے پاس ہے اگر آپ کہیں تو میں یہ دے دوں گا۔

آپ کو شکار کا گوشت بہت پسند تھا اور شکار کرنے کا بھی بہت شوق تھا۔ اور آپ کا نشانہ بھی بہت اچھا تھا۔ اکثر دوستوں کو بھی ساتھ لے جاتے تھے اور پھر شکار کر کے سب میں تقسیم بھی کر دیتے تھے۔

جب ذرا کمزور ہو گئے تو خود تو نہ جاتے اپنے شکاری دوستوں کو کارتوس دے کر شکار منگوا لیا کرتے تھے۔ اور اسی طرح جلسہ سالانہ پر جو گھر پر مہمان آتے اُن کو شکار کا گوشت ضرور کھلاتے تھے اور کہتے تھے کہ باہر تو شکار نہیں ملتا۔ شکار کھلا کر بہت خوش ہوتے تھے۔ اور مہمان بھی بہت خوش ہوتے تھے۔

دعائیں تو آپ کی اکثر قبول ہوتی تھیں۔ جب بھی دوست کہتے کہ مولوی صاحب بارش کی بہت ضرورت ہے، گرمی بہت ہے، دعا کریں تو آپ دعا کرتے تو بارش ہو جاتی اور لوگوں میں یہ مشہور تھا کہ مولوی صاحب کی دعا سے بارش ہو جاتی ہے۔ ایک دن جمعہ پڑھا کر گھر آئے تو کہنے لگے کہ آج میں نے دوستوں کے کہنے پر بارش کے لئے دعا کی ہے۔ آج انشاء اللہ ضرور بارش ہوگی۔ سخت گرمی تھی۔ آپ قمیص اُتار کر بیٹھ گئے بارش کے انتظار میں۔ اس وقت چلچلاتی دھوپ تھی لیکن دیکھتے ہی دیکھتے آسمان پر ایک ٹکڑا بادل کا آیا اور تھوڑی دیر کے بعد موسلا دھار بارش شروع ہو گئی اور جل تھل ہو گیا۔

قبولیت دعا کے بہت سے واقعات ہیں مگر ایک خاص واقعہ لکھتی ہوں۔ جب ہم احمد نگر میں تھے تو ایک دفعہ سخت سیلاب آیا اور لوگ اکثر ربوہ آگئے اور ہمیں بھی آدھی رات کو ربوہ آنا پڑا۔ سیلاب بڑا سخت تھا۔ اگلے روز تو اتنا پانی چڑھ گیا کہ سارے گاؤں کے ڈوبنے کا خطرہ ہو گیا تو مولوی صاحب نے جامعہ کے لڑکوں کو لالیاں کی طرف بھیجا کہ جا کر حکومتی کارندوں کے ذریعہ بند ٹر وادیا جائے تاکہ پانی کچھ اُدھر چلا جائے اور گاؤں بچ جائے۔ وہاں لڑکے گئے تو وہاں فوجی پہرہ دے رہے تھے۔ انہوں نے کہا کہ ہم کسی صورت میں بند نہیں توڑنے دیں گے۔ اس پر ہماری بیٹھک میں کچھ احمدی لوگ اسی فکر میں بیٹھے تھے کہ اب کیا کیا جائے تو مولوی صاحب نے سب کو کہا کہ آؤ پھر ہم سب مل کر دعا کریں اللہ تعالیٰ ہی ہماری مشکل حل کرے گا۔ چنانچہ سب دوست دعا میں شامل ہو گئے۔ ابھی چند منٹ ہی دعا کرتے گزرے تھے کہ بڑی زور سے آواز آئی۔ معلوم ہوا کہ ریلوے لائن پانی کے زور سے ٹوٹ گئی ہے اور پانی اترنا شروع ہو گیا ہے۔ اس پر سپاہی حیران رہ گئے اور باقی سب لوگ اللہ تعالیٰ کا شکر ادا کر رہے تھے۔ اس واقعہ کے بہت لوگ اب بھی گواہ ہوں گے۔ بہت سے مکان گر گئے تھے اور لوگوں کے سامان بکھر گئے تھے جس کی حفاظت کے لئے ساری رات مولوی صاحب بندوق لے کر پہرہ دیتے رہے۔

حضرت خلیفہ ثالثؒ مرکز سے غیر حاضری پر کئی بار مولوی صاحب کو امیر مقامی بنا کر جاتے تھے۔ آپ نے حضرت مصلح موعودؒ کو ایک دفعہ اپنا نیا جبہ پیش کیا اور اُن سے اُن کا مستعمل جبہ لیا جو اکثر جب خاص موقع پر تقریر کرنے جاتے تو پہن لیتے تھے۔ جب ربوہ کی بنیاد رکھی تھی اور حضور نے اپنے ہاتھ

سے بکرا ذبح کیا تھا تو حضور کے ہاتھوں کو خون لگ گیا تو مولوی صاحب نے اپنا رومال جیب سے نکال کر پیش کیا۔ چنانچہ اُس سے حضور نے ہاتھ صاف کیے تھے۔ حضور پر جب مسجد مبارک میں دشمن نے وار کیا تھا اس وقت حضور مولوی صاحب کے ساتھ کندھے پر ہاتھ رکھ کر سہارا لے کر قصر خلافت تک گئے تھے۔ اس وقت حضور کے خون سے آپ کی اچکن اور پگڑی بھی بابرکت ہو گئی تھی۔ حضرت مصلح موعودؑ کو مولوی صاحب سے بڑی محبت تھی۔ مولوی صاحب جب کبھی اپنے ہاں دعوت پر بلاتے تو انکار نہیں فرماتے تھے۔ حضورؐ کا ہمارے ہاں آنا اتنا بابرکت ہوتا کہ تنگی کے بعد فراخی کے سامان ہو جاتے تھے۔ اس لیے مولوی صاحب جلد جلد حضور کو اپنے ہاں بلانے کی فرمائش کرتے رہتے تھے۔ ایک دفعہ آپؐ سے اپنے بیٹے عطاء الرحمن اور بھائی عبدالمنان کی قاعدہ یسرنا القرآن کی بسم اللہ بھی کروائی تھی۔ ایک دفعہ بیٹا عطاء الرحیم بیمار تھا تو حضور سے درخواست کی تو حضور جھٹ دیکھنے کے لئے تشریف لے آئے۔ بچے کو تیز بخار تھا۔ حضور دیکھ کر جب گئے تو دیکھا کہ بخار بالکل اُتر گیا تھا۔ الحمد للہ۔

حضرت خلیفۃ المسیح الثالثؒ سے خلافت سے پہلے بھی بہت دوستی تھی اور پھر بعد میں تو اور بھی زیادہ گہرا تعلق ہو گیا تھا۔ انتخاب خلافت کے بعد ان کی خلافت کا اعلان لاؤڈ سپیکر پر مولوی صاحب نے ہی کیا تھا۔ اسی طرح حضرت مرزا طاہر احمد صاحبؒ سے بھی بہت دوستی تھی۔ وفات سے ایک دن پہلے بھی جب وہ ہسپتال سے گھر آئے تھے تو آتے ہی خون کی قے آئی تو اس دوران دفتر کی طرف سے بلاوا آیا کہ تقسیم گندم کی کمیٹی ہو رہی ہے آپ آئیں تو آپ نے پیغام دیا کہ میری یہ حالت ہے میں تو نہیں آ سکتا۔ چنانچہ اُسی وقت مرزا طاہر احمد صاحب نے دوائی بھجوائی۔ اسی رات مولوی صاحب کی وفات ہو گئی۔ اگلے روز حضرت مرزا طاہر احمد صاحب صبح سے لے کر تدفین تک ساتھ ہی رہے۔ یہ اُن کا خلافت سے پہلے کا تعلق ہے۔ بعد میں حضور رحمہ اللہ تعالیٰ اُن کی اولاد سے بہت پیار کرتے رہے۔

ہم احمد نگر میں رہتے تھے اور احمد نگر کے قریب ہی حضرت مصلح موعودؑ کا باغ تھا۔ حضور کبھی کبھی سیر کے لیے جایا کرتے تھے۔ ایک دفعہ سیر کے لئے آئے تو مولوی صاحب بھی ساتھ ہی تھے۔ واپسی پر جب احمد نگر کے قریب آئے تو مولوی صاحب نے حضور سے درخواست کی کہ ربوہ پہنچنے تک تو عصر کی نماز کا وقت تنگ ہو جائے گا آپ احمد نگر میں ہی عصر کی نماز پڑھ کر جائیں۔ چنانچہ حضور راضی ہو گئے اور عصر کی نماز احمد نگر میں پڑھائی۔ اس وقت ابھی وہاں کی مسجد بھی نامکمل تھی۔ حضور نے دعا کی۔ اب وہاں شاندار مسجد بن گئی ہے۔ حضور کے ساتھ حضور کی بیگم صاحبہ اُم ناصرؒ بھی تھیں۔ وہ ہمارے گھر



تشریف لائیں اور مجھے ہدایات سے نوازا کہ یہاں لجنہ قائم کریں اور مستورات سے چندہ ضرور لیں خواہ شروع میں ایک پیسہ ہی لیں۔ گاؤں کی عورتوں کی تربیت کی بہت ضرورت ہے۔ ہم وہاں آٹھ سال رہے اور مولوی صاحب وہاں کے صدر رہے اور جامعہ احمدیہ کے پرنسپل بھی رہے اور جماعت کی ہر قسم کی اصلاح کرتے رہے۔ ان کی کوشش سے ہی وہاں لڑکیوں کا سکول جاری کیا گیا۔ چار ماہ تک تو گھر پر ہی رہا تھا۔ سکول بننے کے بعد چنیوٹ سے حضرت مفتی محمد صادق صاحبؒ کو سکول کے افتتاح کے لئے بلایا گیا تھا۔ ان کی دعا سے اب وہاں مڈل تک سرکاری سکول منظور ہو گیا ہے وہاں سے پڑھ کر ہی احمدی لڑکیاں سکول کی ٹیچر بن گئی ہیں۔

مولوی صاحب ایک دن بازار جا رہے تھے۔ دیکھا کہ ایک بچہ گرمی میں ننگے پاؤں جا رہا ہے۔ اُس سے آپ نے پوچھا کہ جوتی کیوں نہیں پہنی؟ اس نے کہا کہ میرے پاس جوتی نہیں ہے نیز بتایا کہ میرا باپ فوت ہو گیا ہے۔ چنانچہ آپ نے اسی وقت دکان سے جوتی لے کر پہنا دی۔ اُس بچے کی والدہ نے بعد میں مجھے آکر بتایا۔ اسی طرح ایک لڑکا مسجد میں ملا کہ میں یہاں پڑھنے کے لئے آیا ہوں۔ اب مجھے رہنے کو جگہ تو مل گئی ہے مگر بستر نہیں ہے۔ مولوی صاحب اس کو اپنے ساتھ گھر پر لائے اور پورا بستر دیا اور کہا کہ اور کوئی ضرورت ہو تو بتاؤ تو اُس نے کہا کہ مجھے کلاس میں بیٹھنے نہیں دیتے۔ ٹیچر کہتے ہیں کہ یونیفارم پہن کر آؤ۔ مولوی صاحب اُسے اُسی وقت مومن کلاتھ ہاؤس لے کر گئے اور کپڑا خریدا اور سامنے ہی درزی کی دکان تھی۔ درزی کو کہا کہ اس بچے کا ناپ لے لو اور صبح سکول جانے سے پہلے کپڑے سی کر دے دینا۔ چنانچہ صبح وہ لڑکا خوش خوش یونیفارم پہن کر سکول گیا۔

ایک دفعہ ربوہ اور احمد نگر کے درمیان سیلاب آیا لوگ بہت دیکھنے جاتے تھے اُس وقت میرا بیٹا عطاء الحبيب قریباً سات آٹھ سال کا تھا مولوی صاحب نے ایک دن مجھے کہا کہ اس کو پانی کی طرف نہ جانے دینا میں نے ایک مندر خواب دیکھا ہے۔ کئی بار اُس نے جانے کے لیے کہا۔ میں پہلے تو منع کرتی رہی پھر میں بھول گئی اور اجازت دے دی۔ کچھ دیر کے بعد مجھے یاد آیا کہ مجھے تو مولوی صاحب نے منع کیا تھا، میں نے کیوں اجازت دے دی۔ میں بہت گھبرائی ادھر ادھر پوچھتی رہی۔ تھوڑی دیر کے بعد عزیز آ گیا تو میں نے شکر کیا۔ کپڑے کچھ گیلے تھے اور مٹی وغیرہ لگی ہوئی تھی۔ میں نے کچھ خیال نہ کیا اور عزیز نے بھی کچھ نہ بتایا۔ تھوڑی دیر کے بعد مولوی صاحب گھر آئے تو انہوں نے بتایا کہ یہ خاص خدا کا فضل ہوا ہے کہ بچہ بچ گیا ہے یہ تو ڈوب رہا تھا۔ ایک ٹانگے والے نے چھلانگ لگا کر بچایا ہے۔ عزیز کے ساتھ

اُس کے دو ماموں زاد بھائی بھی تھے۔ یہ تینوں ایک دوسرے کا ہاتھ پکڑ کر سڑک پر پانی میں جا رہے تھے۔ ایک جگہ سڑک سے پاؤں جو پھسلا تو دونوں بھائیوں کے ہاتھ چھوٹ گئے اور وہ ڈوبنے لگا تو اُس شخص نے بچایا۔ جب مولوی صاحب کو معلوم ہوا تو اُس کا بہت شکر یہ ادا کیا۔ اُس سے پوچھا کہ تمہارا کوئی نقصان ہوا ہو تو بتاؤ۔ اُس نے بتایا کہ میرے بیس روپے گم ہو گئے ہیں۔ مولوی صاحب نے جھٹ بیس روپے دے دیئے اور اس کے علاوہ اس کو انعام بھی دیا۔ میرے بیٹے عطاء المجیب کی پیدائش سے پہلے مولوی صاحب کو خدا نے بتایا تھا کہ آپ کو چوتھا لڑکا شوخ و شنگ دیا جائے گا۔ الحمد للہ۔

ایک دفعہ خواب میں ان کی والدہ صاحبہ آئیں تو انہوں نے کہا کہ بیٹا! یہ عید گھر میں کرنا۔ عید الاضحیٰ تھی اور مولوی صاحب نے قادیان جانے کا ارادہ کیا ہوا تھا اور مولوی صاحب نے از خود خواب کی یہ تعبیر کی کہ دیر ہوئی ہے میں قادیان نہیں گیا شاید وہ چاہتی ہوں کہ قادیان آئیں اور مزار پر دعا کریں۔ چنانچہ قادیان چلے گئے تو بعد میں میرے ہاں امتہ الرقیق چھوٹی بیٹی کی پیدائش ہوئی۔ بعد میں مولوی صاحب کہتے تھے کہ والدہ صاحبہ نے ٹھیک ہی کہا تھا کہ بیٹا عید گھر میں کرنا۔

مولوی صاحب نے جب اپنے دو بیٹوں کو تبلیغ کے لئے رخصت کیا تھا تو ان کو خواہش تھی کہ میں ان کا کامیابی کے ساتھ واپس آنے پر استقبال کروں لیکن آپ کی زندگی میں ایسا نہ ہو سکا اگرچہ اپنے بیٹیوں کی تبلیغی کوششوں سے ان کا دل بہت خوش ہوتا رہتا تھا۔ صحت کی خرابی کی وجہ سے جب لندن گئے اور اپنے بیٹے عطاء المجیب کو تقریر کرتے دیکھا تو بہت ہی خوش ہوئے۔ خاص کر انگریزی میں تقریر کرتے دیکھ کر۔ الحمد للہ۔

مولوی صاحب بہت ہی انصاف پسند تھے۔ ایک دفعہ ایک بیٹے کے لیے رشتہ آیا تو کہنے لگے کہ میں تو انصاف کرتا ہوں۔ اس وقت دو بیٹوں کی شادی باقی تھی۔ کہا کہ میں نے ایک بیٹے عطاء الرحیم کے لئے تو اپنی بھانجی لی ہے اور دوسرے بیٹے عطاء المجیب راشد کے لئے اپنی بیوی کی بھانجی لی ہے۔

گھر میں بعض دفعہ کہتے کہ میرا دل چاہتا ہے کہ سب کے لئے کچھ نہ کچھ تحفہ لاؤں مگر مجبور ہوں۔ کبھی کسی کے لئے کبھی کسی کے لئے کوئی چیز لاتے تھے۔ اس پر بھی کبھی کسی کو شکایت نہیں ہوئی تھی نہ کسی نے کبھی مطالبہ کیا کہ میرے لئے کیوں نہیں لائے۔ یہ بھی خدا کا خاص فضل ہی ہے۔ سب سے بہت پیار تھا۔ بیٹوں سے زیادہ بیٹیوں کا اور بیٹیوں سے زیادہ بہوؤں کا خیال رکھتے تھے۔

سب بچوں کی شادیاں بھی بڑی سادگی سے ہوئیں۔ کسی کی نقل نہیں کی۔ جو کچھ اس وقت ہو سکا

بچیوں کو دے دیا اور نہ خود کسی قسم کا مطالبہ کیا۔ بلکہ ایک رشتہ آیا کہ ہم غریب ہیں نہ کوئی مکان ہے نہ جائیداد ہے ہم واقف زندگی ہیں۔ بس یہی خواہش ہے کہ آپ کے ساتھ تعلق ہو جائے۔ چنانچہ استخارہ کرنے کے بعد رشتہ منظور کر لیا گیا اور پھر انہوں نے کچھ رقم پیش کی کہ ہمارے پاس صرف یہی ہے باقی آپ اس میں اور ڈال کر زیور بنوالیں۔ چنانچہ ایسا ہی کیا گیا۔

میں ایک دن صاحبزادہ مرزا منور احمد صاحب کے ہاں نواب مبارکہ بیگم صاحبہ سے ملنے گئی تو مجھے واپس آتے ہوئے خاص طور پر فرمایا کہ مولوی صاحب کو میرا سلام کہنا اور یہ بتانا کہ جب سے شمس صاحب کی وفات ہوئی ہے میں ہر روز نماز میں مولوی صاحب کی درازی عمر کے لئے دعا کرتی ہوں۔ چنانچہ میں نے گھر آ کر اُن کا پیغام دیا تو مولوی صاحب بہت ہی خوش ہوئے۔ حضرت نواب مبارکہ بیگم صاحبہ کی وفات ایک ہفتہ پہلے اور مولوی صاحب کی وفات ایک ہفتہ بعد میں ہوئی تھی۔

مولوی صاحب اس بات پہ بہت زور دیا کرتے تھے کہ خواہ کچھ ہو کوئی تکلیف ہو بس خدا پر توکل رکھو، اُس سے مانگو اور کسی پر بھروسہ نہ رکھو۔ اس نصیحت کا یہ فائدہ ہے کہ دل بہت مطمئن رہتا ہے کوئی گھبراہٹ نہیں ہوتی۔ بس یہ دعا کرتی ہوں کہ میرا خدا انجام بخیر کرے اور اپنی رضا کی راہ پر چلائے اور اللہ مجھے سے راضی ہو جائے۔ آمین۔

مولوی صاحب غریبوں کا بہت خیال رکھتے تھے۔ غریبوں کی دعوت کبھی رد نہیں کرتے تھے۔ کراچی کا واقعہ ہے کہ ایک غریب دوست نے دعوت کی۔ آپ اس کے گھر گئے تو واپسی کے وقت ٹانگے میں بیٹھے تو راستہ میں ایک پتھر سے ٹھوکر کھا کر ٹانگا الٹ گیا تو سارا بوجھ ٹانگے کا آپ کے اوپر پڑا جس کی وجہ سے آپ کی چھ پسلیاں کر یک ہو گئیں۔ جب ان کو ہسپتال لایا گیا تو ڈاکٹر صاحب اور باقی دوست کہنے لگے کہ آپ ایسی جگہ کیوں گئے تھے وہ رستہ تو بہت خراب تھا۔ ہمیں حکم کرتے۔ ہماری کاریں آپ کو لے جاتیں۔ اس پر مولوی صاحب نے کہا کہ ایک غریب مخلص بھائی نے محبت کے ساتھ اپنے گھر پر بلایا تھا کیا میں اُس کی خواہش پوری نہ کرتا؟ یہ میرے لئے بہت مشکل تھا اس لئے میں نے اُس کی دعوت رد نہیں کی۔

آپ بچوں کی خواہش بھی پوری کر دیتے تھے۔ بچوں سے بہت پیار تھا۔ ایک دفعہ آپ لاہور جا رہے تھے۔ چھوٹی بیٹی سے پوچھا تمہارے لئے کیا لاؤں تو کہنے لگی کہ سرخ رنگ کے بوٹ لائیں۔ چنانچہ رات کے وقت واپس آئے بچی سوئی ہوئی تھی اُسے جگا کر وہ بوٹ پہنائے بچی بہت خوش

ہوئی۔ پھر ایک دن کہنے لگی کہ مجھے نیل پالش لادیں۔ مجھ سے پوچھا کہ کیا ہوتی ہے۔ اس پر میں نے بتایا کہ ناخنوں پر لگانے والی پالش ہوتی ہے۔ چنانچہ وہ بھی لا کر دی۔ بچی کی خواہش پوری ہو جانے سے بہت ہی خوش ہوئے۔ ورنہ مولوی صاحب نے کبھی بھی گھر کی چیزیں نہیں خریدی تھیں اور نہ ہی سنگھار کی چیزیں وغیرہ کبھی خریدتے تھے۔ بلکہ میری شادی پر بھی اپنے ایک دوست سے کہا کہ ایک جوڑا کپڑوں کا بنوادو۔ چنانچہ جب وہ ایک جوڑا بنوا کر گھر میں لائے تو اپنی والدہ صاحبہ کو دکھایا کہ یہ آپ کی بہو کے لئے بنوایا ہے۔ وہ ریشمی جوڑا تھا۔ وہ دیکھ کر آپ کی والدہ صاحبہ نے فرمایا کہ ایک گرم جوڑا بھی تو بنوانا تھا کیونکہ نومبر کا مہینہ تھا۔ مولوی صاحب نے ہنس کر کہا کہ اس کا تو مجھے خیال ہی نہیں آیا۔ چنانچہ پھر ایک جوڑا گرم بنوایا گیا۔ مولوی صاحب بہت سادگی پسند تھے۔ میری بری میں دو جوڑے کپڑے، ایک جوتی، رومال، جراب، ایک انگوٹھی اور چھ عدد چوڑیاں تھیں۔ ان چیزوں پر گھر میں میرے والدین نے بھی کسی قسم کا کوئی اعتراض نہیں کیا۔ سارے کام بڑی ہی سادگی سے ہوئے تھے۔

بنگلہ دیش آپ کئی بار جماعتی دوروں پر جایا کرتے تھے۔ ایک دفعہ جب واپس آئے تو ایک بڑا سا کدو نما پھل لائے۔ اس کو وہاں کھل کہتے تھے اور بتایا یہ پھل وہاں سے دوست مجھے لانے نہیں دیتے تھے۔ کہتے تھے کہ منحوس ہے یہ نہ لے کر جائیں، راستے میں کوئی نقصان نہ ہو جائے۔ اس پر مولوی صاحب نے کہا کہ میں تو ضرور اس کو لے کر جاؤں گا اور یہ کفر توڑوں گا۔ چنانچہ وہ صحیح سلامت آئے اور یہاں آ کر بنگالی لڑکوں کو بلایا اور کہا کہ اس کو کاٹو۔ پھر ہم سب نے مل کر کھایا۔ وہ واقعی بہت ہی مزیدار تھا۔ ایک بار آپ ڈھا کہ سے واپس آئے تو ان کے ساتھ دو لڑکے تھے جن کی عمر قریباً دس سال ہوگی اور بتایا کہ ان کے والدین نے انہیں یہاں پڑھنے کے لئے بھجوایا ہے۔ ان میں سے ایک لڑکا تو جلدی ہی واپس چلا گیا تھا۔ اور دوسرا لڑکا جس کا نام انیس الرحمن تھا اُس نے پوری تعلیم جامعہ میں پڑھ کر مکمل کی اور مبلغ بن گیا۔ اُس سے مولوی صاحب کو بہت پیار تھا۔ کہیں تبلیغ کے لئے جاتے تو اکثر اس کو اپنے ساتھ لے جاتے تھے۔ برطانیہ میں بھی کئی سال مبلغ کے طور پر کام کرتے رہے ہیں۔ پھر واپس آ کر ربوہ رہے پھر ملتان بھی رہے پھر ڈھا کہ چلے گئے۔ وہاں جا کر وہ بیمار ہو گئے اور وہیں وفات پا گئے۔ ان کی وفات کا سن کر مجھے بہت صدمہ ہوا۔ اللہ تعالیٰ ان کے درجات بلند کرے اور اس کے بیوی بچوں کا خود محافظ ہو۔



پارٹیشن کے بعد کا واقعہ ہے کہ ایک بھائی (عطاء المنان) نے پاکستان میں آ کر میٹرک کا امتحان دیا۔ اس کے بعد وہ ملازم ہو گیا۔ اس کی شادی کا فکر تھا۔ آخر رشتہ طے ہو گیا تو اُسے شادی کے لئے بلایا۔ مولوی صاحب نے اُسے کہا کہ لاؤ کچھ کما کر لائے ہو، تاکہ تمہاری شادی کریں۔ بھائی نے کہا کہ آپ نے مجھے بلایا ہے تو میں آ گیا ہوں اب سب کام آپ نے ہی کرنے ہیں۔ چنانچہ مولوی صاحب نے ہی سب کام سرانجام دیئے۔ اس کی برات پشاور جانی تھی تو اپنے کچھ دوست بھی ساتھ لے گئے۔ راستہ میں ایک دوست کی پگڑی اچھی نہ تھی تو مولوی صاحب نے کہا کہ پگڑی بدل لیں۔ انہوں نے کہا کہ اور کوئی نہیں۔ تو مولوی صاحب نے راستہ میں ٹھہر کر ایک دکان سے پگڑی خریدی اور کلف وغیرہ لگوا کر اُن کو دے دی۔

اسی طرح پارٹیشن کے بعد کچھ حالات ایسے تھے کہ بچے کی پڑھائی کی مشکلات تھیں۔ ربوہ میں کالج نہیں تھا اور بیٹے کو لاہور داخل کرنا تھا۔ اس وجہ سے آپ نے ایک چٹھی قرضہ حسنہ کے لئے دفتر کو لکھی۔ عین اُسی وقت ایک غریب لڑکا آیا اور اُس نے کہا کہ میری فیس معافی کی درخواست لکھ دیں۔ چنانچہ مولوی صاحب نے اپنی درخواست تو پھاڑ ڈالی اور اُس کی طرف سے فیس معافی کی درخواست لکھ دی اور میٹرک کی کتابیں خود اسے لے دیں۔ اس کی دعا سے میرے بیٹے کے لئے بھی خدا نے بہتر انتظام کر دیا۔ الحمد للہ۔

ہمارے ہمسائے میں ایک یتیم بچی رہتی تھی۔ اس کی شادی پر مولوی صاحب نے ایک بڑی پیٹی بستروں کے لئے خرید کر دی تھی۔ یہ احمد نگر کا واقعہ ہے۔ مولوی صاحب جب کوئی نئی چیز پہنتے یعنی بوٹ، اچکن، کلاہ وغیرہ تو بعض بے تکلف دوست اُن سے کہتے کہ آپ مستعمل ہمیں دے دیں۔ چنانچہ بڑی خوشی سے ان کو دے دیتے تھے۔ وہ بھی بڑے خوش ہوتے تھے۔ میری شادی پر میرے والد صاحب نے مولوی صاحب کے لئے ایک چھڑی ہاتھ کی بھیرہ سے بنوائی تھی۔ اس کے اوپر نام بڑا خوبصورت لکھوایا تھا۔ وہ چھڑی مولوی صاحب کو بڑی پسند تھی۔ جب آپ فلسطین سے واپس آنے لگے تو وہاں کے ایک دوست نے نشانی کے طور پر فرمائش کی تو آپ نے خوشی سے دے دی۔ ویسے بھی اکثر دوستوں کو دیتے رہتے تھے۔ دوست بھی اکثر مانگ لیتے تھے۔

ایک بڑی خوبی اُن کی یہ تھی کہ جہاں کہیں لڑکی والوں کی طرف سے شادی میں ان کو بلایا جاتا تو ضرور جاتے، تھے اور کہتے تھے کہ رخصتی کے وقت لڑکی والوں کے جذبات بہت حساس ہوتے ہیں۔ اس

لئے ان کی دلداری کے لئے اُن کے ہاں ضرور جاتے تھے تاکہ ان کو ڈھارس ہو اور اُن کے لئے بہت دعا کرتے تھے۔ اکثر لوگ مولوی صاحب سے نکاح پڑھواتے تھے۔ بعض دفعہ گھر پر ہی آ جاتے اور کہتے کہ ہم نے آپ سے پڑھوانا ہے۔ باہر سے آئے ہیں اور جلدی واپس جانا ہے۔ بعض دوپہر کے وقت آ جاتے جو کہ آرام کا وقت ہوتا ہے مگر مولوی صاحب اُسی وقت اُٹھ کر اچکن پکڑی وغیرہ پہن کر گھر میں بیٹھک میں ہی گرسی پر بیٹھ کر نکاح پڑھ دیا کرتے تھے۔ انکار نہیں کرتے تھے۔

ایک دفعہ آپ کو بہت تیز بخار ہوا تو گھر میں کسی بچے نے باہر دروازہ پر چٹ لکھ کر لگا دی کہ دروازہ نہ کھٹکھٹایا جائے۔ مولوی صاحب جب باہر نکلے تو چٹ دیکھ کر بہت ناراض ہوئے اور کہا ایسا بالکل نہ کریں۔ کوئی ضرورت مند ہوتا ہے تو تب ہی آتا ہے۔ بعض لوگ ایسے گھر میں پڑے رہتے ہیں کہ ان کو کوئی پوچھتا ہی نہیں۔ اس پر شکر کرو کہ ہم کسی کے کام آسکیں۔

مولوی صاحب کو اُن کے والدین نے پیدائش سے پہلے ہی وقف کر دیا تھا۔ مولوی صاحب کے بچوں نے بھی وقف کی تحریک میں حصہ لیا اور تین بیٹیاں واقفین زندگی سے بیاہی گئیں۔ اللہ کا شکر ہے کہ مولوی صاحب کے بیٹے، بیٹیاں، بہونیں اور داماد سب اپنے اپنے رنگ میں دینی خدمات بجالا رہے ہیں۔ اللہ تعالیٰ سب کو دین کی زیادہ سے زیادہ خدمت کی توفیق دے اور قبول فرمائے آمین۔ مولوی صاحب نے بتایا تھا کہ اللہ تعالیٰ نے مجھے خبر دی ہے کہ تم نے اور تمہارے بیٹوں نے وقف کیا ہے۔ اس کے نتیجے میں خدا انہیں بہت برکتیں دے گا۔ سو ہم یہ نظارے اپنی آنکھوں سے دیکھ رہے ہیں کہ خدا تعالیٰ نے سب کو بہت کچھ دیا ہے اور بے شمار فضلوں سے نوازا ہے۔ الحمد للہ۔

بچوں کی اصلاح اور دین داری کا بہت خیال تھا اور اُن کی تربیت کی طرف بہت دھیان رکھتے تھے۔ کوئی بچہ اگر دیر سے گھر آتا تو باز پرس کرتے تھے۔ گرمیوں کی چھٹیوں میں بچے گھر پر ہی ہوتے تو کھیل کود میں مصروف رہتے۔ آپ نے یہ طریق جاری کیا کہ انہیں کہتے کہ آپس میں مل کر جلسہ میٹنگ وغیرہ بھی کیا کرو۔ باوجود مصروفیت کے خود بیٹھ کر سب بچوں کو اکٹھا کر کے بلکہ ہمسائیوں کے بچوں کو بھی بلوالیتے اور جلسہ کرواتے۔ کسی سے تلاوت کراتے، کسی سے نظم پڑھواتے اور کسی کو مضمون پڑھنے کے لئے کہتے اور کسی کو تقریر کے لئے کہتے اور بعد میں سب کو انعام ٹافیاں وغیرہ بھی دیتے۔ اس پر بچے بہت ہی خوش ہوتے۔ اُن میں خوب جوش پیدا ہو جاتا۔

آپ سیر باقاعدہ کرتے تھے۔ صبح کی نماز کے بعد کچھ دوست بھی آپ کے ساتھ چلے جاتے تھے۔

پھر آہستہ آہستہ سیر کی پارٹی بن گئی۔ جب سیر سے واپس آتے تو بسا اوقات سب کو اپنے گھر لاتے اور چائے پلاتے تھے پھر سب اپنے اپنے گھروں کو چلے جاتے تھے۔ وفات سے دو روز پہلے جب سیر کر کے گھر آئے تو بہت تھکے ہوئے تھے۔ میں نے کہا کہ آپ لمبی سیر نہ کیا کریں ذرا تھوڑی کر لیا کریں۔ اُس روز جمعہ تھا۔ چنانچہ نہادھو کر جمعہ پڑھ کر گھر آئے۔ طبیعت ویسے ٹھیک تھی ذرا کمزوری تھی۔ اگلے دن صبح ناشتہ نہ کیا اور کہنے لگے کہ میں نے آج ہسپتال جانا ہے اور ایکسرے کرانا ہے۔ اور مجھے بھی کہا کہ تم بھی چلو۔ میں نے کہا کہ مجھے تو آپ کی فکر ہے۔ میری خیر ہے گزارہ ہو رہا ہے تو کہنے لگے کہ شاید پھر موقع ملے یا نہ ملے۔ میری بیٹیاں پاس کھڑی تھیں کہنے لگیں کہ امی جان آپ بھی ابا جان کے ساتھ چلی جائیں پھر آپ نے نہیں جانا۔ چنانچہ میں بھی ساتھ چلی گئی۔ اُن دنوں مجھے گھٹنوں میں بہت درد ہوتا تھا اور چلنے میں بہت تکلیف ہوتی تھی۔ تھوڑی دیر کے بعد چودھری فضل احمد صاحب کار لے کر آگئے اور ہم ہسپتال چلے گئے۔ وہاں جا کر پہلے اپنا ایکسرے کرایا اور پھر میرا کرایا اور کار میں آ کر بیٹھ گئے۔ مئی کا مہینہ تھا گرمی بہت تھی۔ میں نے کہا کہ میں آپ کو پانی لا دوں تو کہنے لگے چودھری صاحب گھر ہی چلیں۔ چنانچہ جب گھر پہنچے تو عزیز عطاء المجیب کی بیوی قانتہ کو میں نے کہا کہ جلدی سے گھرے کے پانی میں گلو کو زڈال کر لائیں۔ چنانچہ وہ لائیں تو صرف ایک گھونٹ ہی پیا تھا کہ خون کی بڑی زبردست قے آئی۔ خون آلود کپڑوں کا ڈھیر لگ گیا۔ اُسی رات آپ کی وفات ہو گئی۔ ساری رات بے چین رہے مگر منہ سے ایک کلمہ بھی بے صبری کا نہیں کہا۔ تھوڑی تھوڑی دیر کے بعد سیون اپ کا ایک ایک چمچہ پیتے تھے۔ ایک بجے کے قریب خود ہی اٹھے اور ساتھ غسل خانے میں جا کر پیشاب کیا اور آتے ہی چار پائی پر لیٹ گئے اور کہا ”اللہ“ اور پھر قے آئی اور بے ہوش ہو گئے اور اسی بے ہوشی میں ہی ہم سب کو چھوڑ کر اپنے پیارے مولا کے پاس حاضر ہو گئے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

اب میں اسی پر اکتفاء کرتی ہوں اور سب پڑھنے والوں سے درخواست دعا کرتی ہوں کہ خدا مجھے اور ہمارے سارے خاندان کو مولوی صاحب کے نقش قدم پر چلائے اور ہم سب کا انجام بخیر کرے اور میری اولاد کو ہمیشہ ہی سلسلہ کی خدمت کرنے کی توفیق عطا کرے۔ آمین۔



## پاکیزہ زندگی کی جھلکیاں

حضرت مولانا ابوالعطاء صاحب جالندھریؒ کی سیرت کے بارے میں سب سے جامع تبصرہ یہی ہے جو متعدد دوستوں نے کیا ہے کہ آپ عالم باعمل تھے۔ بھرپور علم جب زندگی کا حصہ بن جائے تو جو تصویر ابھرتی ہے وہ حضرت مولانا ابوالعطاء صاحب جالندھریؒ کی تصویر ہے۔ جب حضرت مولانا کی سیرت کے بارے میں لکھنے کو کہا گیا تو قریباً ڈیڑھ سو احباب نے اس بارے میں چھوٹے بڑے خطوط، مضامین، نوٹس بھجوائے۔ یہ ایک سمندر تھا جس میں ایک حسین زندگی موجیں مار رہی تھی۔ اس سمندر میں غوطہ زنی کر کے جو گوہر تہہ آب سے سطح آب پر آسکے ہیں وہ آئندہ صفحات میں درج کئے جا رہے ہیں یہ مضمون بہت سے عنوانات کے تحت مدون کیا گیا ہے تاکہ احباب کو حضرت مولانا کی سیرت کے نقوش دلوں پر بٹھانے میں آسانی رہے۔

☆.....☆.....☆

## تعلق باللہ

○ حضرت مولانا ابوالعطاء صاحب جالندھریؒ اللہ تعالیٰ کے فضل و کرم سے صاحب کشف والہام بزرگ تھے لیکن آپ نے اپنی عاجزی و انکساری اور بے نفسی کی وجہ سے کبھی بھی اس بات کو نمایاں طور پر بیان نہیں فرمایا۔ بزرگان اُمت اور اولیائے کرام کا ہمیشہ یہی طریق رہا ہے۔ ہاں یہ بات بھی ہے کہ جب اقتضائے وقت سے اور دوسروں کی تسلی اور یقین کی خاطر اس نعمت خداوندی کا اظہار لازم ہو جائے تو ایسا کرنا ایک فرض بن جاتا ہے۔ حضرت مولانا کی زندگی میں صرف چند ایسے مواقع نظر آتے ہیں جن میں آپ نے اپنے الہامات کا ذکر فرمایا ہے یا اللہ تعالیٰ کی تقدیر نے کسی طرح ان کا اظہار کروادیا۔

○ مکرم منظور احمد صاحب اورنگی ٹاؤن کراچی سے اپنے مکتوب محررہ ۱۳/ اکتوبر ۱۹۹۶ء

بنام مکرم عطاء الجیب صاحب راشد میں تحریر کرتے ہیں:-



”مجھے اچھی طرح یاد ہے۔ ایک مرتبہ آپ کے والد مرحوم (اللہ کی رحمت اُن پر ہو) ڈھا کہ میں ضرورت الہام پر تقریر فرما رہے تھے۔ دورانِ تقریر بڑے زور سے کہا کہ خدا زندہ ہے اور اب بھی بولتا ہے اور مجھ سے بھی بات کرتا ہے اور مجھ کو بھی الہام ہوتا ہے۔ یہ کہتے ہوئے موصوف کا چہرہ سرخ ہو رہا تھا۔ وہ منظر آج تک میری آنکھوں کے سامنے ہے۔ اللہ اللہ! کس پائے کے بزرگ تھے۔ کچھ وہی لوگ اندازہ لگا سکتے ہوں گے جو اس کو چہ سے واقف ہوں گے۔ میں تو صرف منہ تکتے رہ گیا۔ اللہ کی بے شمار رحمتیں ہوں ایسے پاک وجود پر۔ آمین“

O حضرت مولانا کے صاحبزادے مکرم عطاء الکریم صاحب شاہد تحریر کرتے ہیں:-

”استاذی المکرم محترم مولانا غلام باری صاحب سیف مرحوم نے ایک مرتبہ خاکسار سے ذکر کیا کہ ایک شخص نے حضرت مولانا غلام رسول صاحب راجیکیؒ سے پوچھا کہ اللہ تعالیٰ کی طرف سے کثرتِ رویاء و کشوف کا سلسلہ آپ پر جاری ہے تو کیا جماعت میں کسی اور سے بھی اللہ تعالیٰ کا ایسا سلوک ہے؟ اس پر حضرت راجیکی صاحبؒ نے مکرم مولانا ابوالعطاء صاحب مرحوم کا نام لیا۔“

آپ مزید لکھتے ہیں:-

۱۹۷۴ء کے احمدیت کے خلاف یک طرفہ ہنگاموں اور فسادات کے دوران خاکسار معہ اہل و عیال کیمبل پور (حال اٹک) میں بطور مربی سلسلہ مقیم تھا۔ دن بھر احمدی گھرانوں کے گھیراؤ اور خرید و فروخت میں بائیکاٹ کا سلسلہ جاری رہتا تو رات کو شہر کی کسی ایک مسجد میں جلسہ اور اس کے دوران احمدیت کے خلاف اشتعال انگیز تقاریر کے بعد نصف شب کے قریب اڑھائی تین صد مشتعل افراد حضرت بانی سلسلہ عالیہ احمدیہ، خلیفۃ المسیح الثالثؒ اور احمدیت کے خلاف غلیظ مخالفانہ نعرے لگاتے اور غلیظ گالیاں دیتے ہوئے مسجد احمدیہ اور اس سے ملحق مربی سلسلہ کی رہائش کو گھیر لیتے پولیس کے مستعد دستے بھی موقع پر موجود رہتے۔ پتھراؤ سے حفظ ماتقدم کے طور پر ہم صحن میں سوئے ہوئے اپنے بچوں کو شدید گرمی کے باوجود کمروں میں لے جاتے۔ صورتحال اتنی مخدوش ہو جاتی کہ کسی بھی وقت کچھ بھی ممکن تھا۔ حالات سے واقف احباب حیران ہو کر بسا اوقات پوچھتے کہ پھر آپ محفوظ کیسے رہے؟ یہ صورت حال کم و بیش تین ماہ تک حکومت کی سرپرستی میں جاری رہی اور ۱۹۷۴ء کو احمدیت کے خلاف نیشنل اسمبلی کی قرارداد کے ساتھ یہ سلسلہ اختتام کو پہنچا۔

ان ایام کے دوران حضرت والد ماجد نے مجھے مسجد احمدیہ راولپنڈی میں بتایا کہ اللہ تعالیٰ نے ان

حالات میں تمہارے محفوظ رہنے کے بارہ میں مجھے خبر دی ہے۔ اور الحمد للہ کہ بڑے مخدوش حالات کے باوجود یہ خدائی وعدہ پورا ہوا۔

**شاگردوں کے بارہ میں بشارت** حضرت والد ماجد کو اللہ تعالیٰ کے فضل سے جامعہ احمدیہ اور جامعۃ المہترین کے پرنسپل کے طور پر خدمت کی توفیق عطا ہوئی ان دو عظیم الشان اداروں کی سربراہی ایک گرانقدر اعزاز اور خداداد خدمت کا موقع تھا۔ آپ نے اس سارے عرصہ میں بہت دعائیں کیں اپنے لئے بھی اور اپنے شاگردوں کے لئے بھی۔ میری والدہ ماجدہ نے کئی بار اس بات کا ذکر کیا کہ آپؑ نے انہیں بتایا کہ اللہ تعالیٰ نے آپ کو تسلی دیتے ہوئے مطلع فرمایا کہ تمہارے شاگرد دنیا بھر میں تبلیغ کریں گے۔

راقم الحروف عرض کرتا ہے کہ خدا کی کہی ہو کر رہی۔ ضلع جالندھر کے دور دراز اور گمنام قریہ سے اٹھنے والے اس منحنی نوجوان کی وفات کے وقت معدودے چند مستثنیات کو چھوڑ کر دنیا بھر کے سب احمدیہ مشنوں میں آپ کے شاگرد یا شاگردوں کے شاگرد دعوت الی اللہ کا فریضہ انجام دے رہے تھے۔ ۱۹۴۴ء سے ۱۹۵۷ء تک جامعہ احمدیہ اور جامعۃ المہترین کی سربراہی کے نتیجہ میں خدا تعالیٰ نے آپ کو ایسے نیک نفس واقف زندگی شاگردوں کی ایک بڑی جماعت عطاء فرمائی جنہوں نے بعد ازاں جامعہ احمدیہ کے اساتذہ، پرنسپل اور دنیا بھر کے مختلف ممالک میں امراء، مبلغین انچارج اور مبلغین کے طور پر بہت بڑی تعداد میں اپنے شاگردوں کی تعلیم و تربیت کی توفیق پائی۔

**روایا و کشف:** مکرم عطاء الکریم شاہد صاحب مزید رقم فرماتے ہیں:-

غالباً ۱۹۵۸ء یا ۱۹۵۹ء کی بات ہے جب خاکسار بہ سلسلہ تعلیم و ملازمت کراچی میں مقیم تھا کہ والد ماجد ایک جماعتی دورہ پروہاں تشریف لائے۔ اس موقع پر آپ نے میرے برادر اکبر مکرم عطاء الرحمن صاحب طاہر اور خاکسار سے فرمایا کہ انہیں اللہ تعالیٰ نے بتایا ہے کہ ان کی وفات قریب ہے اس لئے تم دونوں بھائی آپس میں پیار و محبت سے رہا کرو تا میں خوش خوش اس دنیا سے رخصت ہوں۔ اس نصیحت اور پھر اس کے ساتھ آخری وقت کے قریب ہونے کی اطلاع نے میرے دل پر گہرا اثر ڈالا۔ چند روز بعد جب رمضان شروع ہوا تو میں نے بڑے درد سے پیارے ابا جان کی صحت و سلامتی اور بابرکت لمبی عمر کے لئے دعا شروع کر دی کہ مولا! ابھی تک تو ہم اپنے والدین کی کوئی خدمت نہیں کر سکے۔ تو ہم پر فضل اور رحم فرما اور اس حادثہ کو اپنے فضل سے ٹال دے۔ اکیس بائیس برس کی عمر میں طبعی طور پر پیدا

ہونیوالی رقت اور گداز کو یاد کر کے آج بھی احساس ہوتا ہے کہ مجھے اپنے بزرگ والد سے کس قدر گہری محبت تھی۔ اللہ تعالیٰ نے مجھ ناچیز پر احسان فرمایا اور آخر رمضان میں خواب دیکھا کہ گرمی کا موسم ہے اور مسجد مبارک ربوہ کے صحن کے شمالی حصہ میں باجماعت نماز مغرب کے لئے صف بندی ہو رہی ہے۔ مسجد کے دروازہ کے قریب میں اپنے جوتے اتار کر نماز مغرب میں شریک ہونے کے لئے آگے جا رہا ہوں۔ اتنے میں نماز کیلئے کھڑے ہونیوالوں میں سے ایک شخص میری طرف آ کر اطلاع دیتا ہے کہ تمہارے والد ماجد وفات پا گئے ہیں۔ قدرتی طور پر میں چند لمحوں کے لئے رک کر واپسی کیلئے سوچتا ہوں مگر پھر اللہ کی تقدیر پر راضی ہو کر نماز باجماعت میں شریک ہو جاتا ہوں۔

اس خواب سے میں بہت گھبرا گیا اور دعا نیز اس کی تعبیر کیلئے والد ماجد کو ربوہ خط لکھا۔ جلد ہی آپ کا جواب آ گیا کہ یہ خواب تو بہت مبارک ہے اور اس کی تعبیر یہ معلوم ہوتی ہے کہ جس طرح طبعی طور پر سورج کے غروب کے بعد مغرب کی نماز ہوتی ہے۔ اور کسی کو مغرب کا وقت ہو جانے پر کوئی حیرت نہیں ہوتی۔ اسی طرح آپ کو طبعی طور پر مناسب عمر عطا ہوگی گو محبت کر نیوالے یہ کہتے رہیں کہ جلد رخصت ہو گئے۔ والد ماجد نے مزید لکھا کہ انہوں نے بھی ان دنوں اسی سلسلہ میں ایک خواب میں شربت کی ایک بوتل دیکھی ہے جس پر تحریر تھا۔ ”یہ پچھتر برس تک کارآمد رہے گا“ اور آپ کو تفہیم ہوئی کہ یہ شربت زندگی ہے۔ اپنے خواب کی تعبیر اور پھر والد ماجد کے خواب سے بڑی تسلی ہوئی اور جذبات تشکر سے میری روح خدا کے حضور سجدہ ریز ہو گئی۔

والد ماجد کو اپنی وفات سے سات ماہ پیشتر یہ خواب خوب اچھی طرح یاد تھا جب یہ عاجز لائبریا میں تبلیغ اسلام کے لئے نومبر ۱۹۷۶ء میں روانہ ہوا۔ آپ نے مجھ سے فرمایا کہ قمری حساب سے تو اللہ تعالیٰ نے مجھے پچھتر برس کی عمر عطا فرمادی ہے۔ اگر خدا کی عنایت ہو تو شاید شمسی حساب سے بھی نصیب ہو جائے۔ آپ سے شدید جذباتی محبت کے تحت میں نے بیساختہ عرض کیا کہ یہ بھی تو ہو سکتا ہے کہ آپ کو آپ کی پیدائش سے نہیں بلکہ آپ کے خواب کے بعد پچھتر برس عطا ہو جائیں یعنی کم و بیش پچپن برس مزید! اس پر بے حد محظوظ ہوئے اور فرمایا کہ ”نہ بھئی! اتنی لمبی عمر نہیں چاہئے“ بعد ازاں خدا کی تقدیر پوری ہوئی اور اس گفتگو کے ٹھیک سات ماہ بعد آپ نے اپنی جان جان آفرین کے سپرد کر دی۔ اِنَّا لِلّٰہِ وَ اِنَّا اِلَیْہِ رَاجِعُونَ۔

اب میں سوچتا ہوں کہ اس وقت والد ماجد نے کس اطمینان اور بشاشت قلبی کے ساتھ اپنے رب

کے حضور حاضر ہونے کا ذکر کیا۔ یوں لگتا تھا کہ اپنے رب کی ملاقات کے تصور سے وہ ایک گونہ انتظار میں ہیں۔

آپ فرمایا کرتے تھے کہ تعبیر الرویا کا علم قرآن کریم کے کثرت مطالعہ اور اس پر گہرے تدبر اور غور و فکر کے نتیجہ میں خدا تعالیٰ کی طرف سے عطا ہوتا ہے۔

ابتلاء و امتحان زندگی کا لازمی جزو ہیں۔ ۱۹۶۶ء میں اس عاجز کو ایک بڑا ابتلاء درپیش ہوا جس کا طبیعت پر گہرا اثر تھا۔ عام طور پر والد ماجد اپنے خواب اور کشوف کا تذکرہ نہیں فرمایا کرتے تھے مگر اس واقعہ کے دو چار روز بعد فرمایا کہ اللہ تعالیٰ نے انہیں خبر دی ہے کہ آپ نے اپنے بیٹوں کو خدمت دین کیلئے وقف کیا ہے، اس کے نتیجہ میں آپ کو اور ان بیٹوں کو بڑی برکات ملیں گی۔ فالحمد لله علی ذلک۔

○ محترمہ امتہ الباسط شاہد صاحبہ تحریر فرماتی ہیں:-

آپ نے کئی سال پہلے اپنے بچوں کو بتایا کہ انہوں نے خواب میں دیکھا ہے کہ ایک ڈائری پر سنہرے حروف میں ۱۹۷۷ء لکھا ہے اور پھر فرمایا کہ یہ میرے لئے ہے۔

○ مکرم عطاء الرحمن صاحب طاہر لکھتے ہیں:-

احمد نگر میں ہم رہتے تھے تو ابا جان نے بتایا کہ خواب میں مجھے تین بوتلیں پیش کی گئیں۔ میں نے ان میں سے جس پر ۵۷ سال تک کارآمد لکھا تھا پی لی۔ اس کا یہ مطلب ہے کہ اگر اللہ چاہے تو عمر ۵۷ سال ہوگی۔ اگرچہ شمسی سالوں کے لحاظ سے آپ ۷۳ سال کی عمر میں فوت ہو گئے البتہ قمری سال ۷۵ بنتے ہیں۔

○ ان دو روایات سے ملتی جلتی روایت مکرم عطاء الحبيب صاحب راشد نے بھی بیان کی ہے۔ وہ بیان کرتے ہیں:-

”مجھے یاد ہے کہ حضرت ابا جان نے ایک بار ذکر فرمایا کہ انہیں خواب میں ایک بوتل دکھائی گئی جس میں سرخ شربت ہے اور بوتل پر ”شربت زندگی“ کا لیبل لگا ہوا ہے اور ساتھ یہ بھی لکھا ہے کہ یہ شربت ۵۷ برس تک کارآمد رہے گا۔ مجھے خوب یاد ہے کہ ابا جان نے فرمایا کہ مجھے اس خبر میں کارآمد کے لفظ سے بہت خوشی ہوئی ہے کیونکہ اس میں اللہ تعالیٰ نے بشارت دی ہے کہ میری جتنی بھی زندگی ہوگی وہ کارآمد ہوگی۔ معذوری کی زندگی نہیں ہوگی اور آخر وقت تک اللہ تعالیٰ خدمت کی توفیق دے گا۔ الحمد للہ کہ یہ خدائی وعدہ ہر لحاظ سے پورا ہوا۔ عمر بھی قمری لحاظ سے ۷۵ سال ہوئی اور اللہ تعالیٰ نے آخر



تک بھر پور خدمت کی توفیق دی اور آپ خدمت کے راستہ پر سفر کرتے کرتے اپنے مولیٰ کے حضور حاضر ہو گئے۔

○ محترمہ امتہ الباسط شاہد صاحبہ تحریر فرماتی ہیں:-

ایک بار آپ اپنے کمرے میں بہت ہشاش بشاش چہرے کے ساتھ تشریف لائے اور فرمایا کہ آج میں نے بہت اچھی خواب دیکھی ہے۔ پھر بتایا کہ خواب میں میں نے ایک بزرگ کو دیکھا ہے۔ انہوں نے سبز رنگ کے تین جے اٹھائے ہوئے ہیں۔ سب سے پہلے ایک جبہ مجھے دیا وہ میں نے اپنے پوتے بی عطاء الحبيب کو پہنا دیا ہے۔ وہ جبہ گھٹنوں تک ہے۔ پھر انہی بزرگ نے مجھے دوسرا سبز جبہ دیا ہے وہ بھی میں نے اسی کو پہنا دیا ہے۔ وہ بھی گھٹنوں تک ہے۔ اس کے بعد ان بزرگ نے مجھے تیسرا جبہ پیش کیا وہ بھی میں نے عزیز بی کو ہی پہنایا ہے۔ یہ جبہ پاؤں تک لمبا ہے۔ اللہ تعالیٰ سے دعا ہے کہ وہ احسن رنگ میں اس خواب کو پورا فرمائے اور آپ کا پوتا اور آپ کی ساری نسل آپ کی امنگوں اور خواہشوں پر اسی طرح خادمِ دین بنے جیسے کہ آپ کی تمام زندگی خدمتِ اسلام میں بسر ہوئی۔

○ محترم حافظ قدرت اللہ صاحب مرحوم سابق ہالینڈ، انڈونیشیا و انگلستان جو حضرت مولانا کی اہلیہ ثانی کے بھائی ہیں، رقم فرماتے ہیں:-

حضرت مولانا بہت نیک فطرت تھے اور آپ کی دینداری کی صفات اپنی نظیر آپ تھیں۔ دینداری اور روحانیت کا اصل تعلق تو اللہ تعالیٰ کی ذات سے ہوتا ہے۔ مگر پھر بھی بسا اوقات قلب کے اس اندرونی جذبے کا اظہار بیرونی دنیا میں ہو جاتا ہے۔ عام طور پر اس حقیقت کا کسی غیر کو پتہ نہیں چلتا مگر بعض دفعہ اس کے آثار محسوس ہو جاتے ہیں۔

چنانچہ مجھے یاد ہے کہ قادیان میں ایک دفعہ منارۃ المسیح کے باہر اس کے چبوترے پر بیٹھے صبح کے وقت آپ ذکر الہی میں منہمک تھے اور آپ پر نہایت رقت کی سی کیفیت طاری تھی اور حالت عجیب سی لگ رہی تھی۔ میں ان کے قریب ہی بیٹھا تھا۔ چند منٹ جب آپ کی یہ کیفیت رہی تو میں نے پوچھ ہی لیا۔ ”مولوی صاحب! خیریت تو ہے۔ آپ کا یہ رنگ کیوں ہے؟“ پہلے تو وہ خاموش رہے پھر فرمایا۔

”طبیعت ٹھیک ہی ہے۔ ہاں! آج صبح مجھ پر کچھ کشفی سی کیفیت طاری ہو گئی تھی۔ وہ یاد آ رہی ہے۔ اس کے تصور سے طبیعت مسرور بھی ہے اور کچھ گداز سی بھی۔ آپ بھی دعا کریں کہ اللہ تعالیٰ کا فضل ہمیشہ شامل حال رہے اور وہ ہر ابتلاء سے بچائے۔“

اس کشفی کیفیت کی مزید کسی تفصیل کے بارے میں انہوں نے کچھ نہ بتایا کہ اس کیفیت میں انہیں کیا نظر آیا ہے۔

○ مکرم مولانا عبدالمنان صاحب شاہد مربی سلسلہ مرحوم الفضل میں شائع شدہ ایک مضمون میں رقم فرماتے ہیں:-

”ایک دفعہ آپ نے فرمایا کہ میں نے کشفی حالت میں دیکھا کہ دین اسلام کی خدمت کرنے والوں کے اعمال اور اسلامی خدمات خدا تعالیٰ کے سامنے پیش ہو رہی ہیں۔ (تو آپ نے مسکراتے ہوئے فرمایا) میں نے دل میں خیال کیا کہ پتہ نہیں میرا بھی دین اسلام کی خدمت میں کوئی حصہ ہے یا نہیں۔ چنانچہ میں نے دیکھا کہ میرا بھی حصہ ہے۔ الحمد للہ علی ذلک“

(الفضل ۲۵/ جون ۱۹۷۷ء صفحہ ۴)

○ محترمہ امتہ الباسط شاہد صاحبہ تحریر فرماتی ہیں:-

آپ صاحب رویا و کشف بھی تھے۔ مجھے یاد ہے جب میرے رشتہ کی بات چیت چل رہی تھی تو قریباً بات پکی ہو جانے کے بعد بعض وجوہات کی بناء پر یہ رشتہ ختم ہونے کے آثار پیدا ہو گئے۔ حتیٰ کہ میرے ابا جان نے معذرت بھی کر دی۔ لیکن چونکہ حضرت مولانا کو خدا تعالیٰ سے خاص تعلق تھا۔ آپ کو اللہ تعالیٰ نے پہلے ہی دعائے استخارہ کے دوران بتا دیا تھا کہ اس رشتہ میں روک پڑے گی لیکن آخر کار یہ رشتہ طے پا جائے گا۔ تو آپ نے دوبارہ حضرت مرزا بشیر احمد صاحب سے رجوع فرمایا کیونکہ ان کے ذریعہ سے دونوں خاندانوں میں بات چل رہی تھی۔ اس طرح سے بات دوبارہ چل پڑی اور آخر کار رشتہ طے پا گیا۔

## الہامات

○ حضرت مولانا کے صاحبزادے مکرم مولانا عطاء المجیب صاحب راشد امام مسجد فضل لندن لکھتے ہیں:-

حضرت ابا جان کی ایک ڈائری کاغذات سے ملی ہے جس پر آپ نے اپنے قلم سے چند الہامات کا ذکر فرمایا ہے۔ یہ پاکٹ ڈائری ۱۹۷۶ء کی ہے اس میں حضرت ابا جان کے اپنے قلم سے یہ الہامات درج ہیں:-

○ ۱۸ فروری ۱۹۷۶ء۔ الہام ”أَجِيبْ دَعْوَتَكَ“ میں تیری دعا سنتا ہوں اور تیری دعا

کو قبول کروں گا۔

○ ۲۱ فروری ۱۹۷۶ء۔ ”شیر آ گیا ہے“۔

میری عزیز بہن امۃ السبع راشدہ صاحبہ نے بیان کیا کہ اس الہام کا حضرت ابا جانؒ نے ان سے زبانی بھی ذکر فرمایا ہے۔ یہ الہام ان کے بیٹے منظور احمد عامر کی ولادت سے قبل کا ہے اور ساتھ ہی یہ تفہیم ہوئی تھی کہ یہ عزیزہ کے ہونے والے بچہ کے بارہ میں ہے۔

○ ۲۶ فروری ۱۹۷۶ء کی ڈائری میں درج ہے۔

احرار یوں کی مسجد کے سنگ بنیاد کا چرچا تھا۔ آواز سنی ”اَمْ اُبْرَمُوا اَمْ رَا فَاِنَا مُبْرَمُونَ“۔ (الزخرف: ۸۰) کیا انہوں نے کچھ کرنے کا فیصلہ کر لیا ہے؟ تو یقیناً ہم نے بھی کچھ کرنے کا فیصلہ کر لیا ہے۔

○ ۲ مارچ ۱۹۷۶ء کی ڈائری میں درج ہے۔

اخویم بابوقاسم الدین صاحب آف سیالکوٹ سے گفتگو ہو رہی تھی۔ سواریوں کا ذکر تھا۔ انہوں نے آیت پڑھی۔ کُلُّ يَوْمٍ هُوَ فِي شَأْنٍ (الرحمن: ۳۰) ہر گھڑی وہ ایک نئی شان میں ہوتا ہے۔

○ ۶ مارچ ۱۹۷۶ء۔ رَبِّ لَا تَذَرْنِي فَرْدًا وَّأَنْتَ خَيْرُ الْوَارِثِينَ (الانبیاء: ۹۰)

اے میرے رب! مجھے اکیلا نہ چھوڑ اور تو سب وارثوں سے بہتر ہے۔

○ آپ مزید تحریر فرماتے ہیں:-

مکرم و محترم صاحبزادہ مرزا خورشید احمد صاحب ناظر اعلیٰ و امیر مقامی ربوہ نے ایک مجلس میں مجھ سے ذکر فرمایا کہ حضرت مولانا ابوالعطاء صاحب جالندھریؒ نے ان سے ایک موقع پر ذکر فرمایا تھا کہ اللہ تعالیٰ نے انہیں اس الہام سے نوازا ہے۔ سَمِيتُكَ الْمُتَوَكِّلَ کہ میں نے تیرا نام متوکل رکھا ہے۔

حقیقت یہ ہے کہ حضرت ابا جانؒ کی زندگی میں توکل علی اللہ کا پہلو بہت ہی نمایاں رنگ میں ساری زندگی جلوہ گر رہا۔ اللہ تعالیٰ کی ہستی پر زندہ یقین ایک میخ کی طرح آپ کے دل میں گڑا ہوا تھا۔ ہمیشہ اسی قادر و توانا خدا کو اوّل و آخر اپنا معین و مددگار یقین کرتے اور ایک سچے موحد کی طرح ہر موقع پر اللہ تعالیٰ کی طرف جھکتے اور اسی کا دروازہ کھٹکھٹاتے۔ غیر اللہ کو پرکاہ کے برابر بھی حیثیت نہ دیتے تھے۔

واقعی ایک سچے اور کامل متوکل بندہ خدا تھے۔

گھر میں ہم بہن بھائی اپنی تعلیمی ضروریات کے لئے رقم لینے کے لئے آپ کے پاس جاتے۔ جا کر ابا جانؒ سے کہتے کہ ہمیں اتنی رقم کی ضرورت ہے تو آپ جیب میں ہاتھ ڈالتے۔ رقم ہوتی تو فوراً

دے دیتے اور اگر نہ ہوتی۔ اور ایسے مواقع بہت کثرت سے ہوا کرتے تھے۔ تو فرمایا کرتے تھے کہ اچھا کل رقم لے لینا۔ ہمارے ابا جان واقف زندگی تھے دنیاوی لحاظ سے مال دار نہیں تھے لیکن یقین اور توکل کی دولت سے بھرپور تھے۔ اگلے روز ہم جاتے تو اسی طرح جیب میں ہاتھ ڈالتے اور ہماری مطلوبہ رقم بڑی خوشی سے ہمیں دے دیتے۔ ہم بہن بھائی آ کر آپس میں یہ بات کرتے کہ یہ کیا بات ہے کہ ابا جان کے پاس آج رقم نہیں ہے اور کل کہاں سے آ جائے گی۔ ہم سوچتے اور آپس میں اظہار بھی کرتے کہ شاید ابا جان کے پاس پیسے بنانے کی کوئی مشین ہے جو آپ رات کو چلاتے ہیں اور صبح ہوتی ہے تو رقم تیار مل جاتی ہے۔ ظاہر ہے کہ کوئی ایسی مادی مشین تو ان کے پاس نہ تھی البتہ رات کی تاریکی میں چلنے والی دعا، یقین اور توکل کی مشین ضرور تھی اور یہی آپ کی سب سے قیمتی متاع تھی۔

○ محترم مولانا عطاء المجیب صاحب راشد مزید لکھتے ہیں:-

حضرت ابا جان مرحوم و مغفور اللہ تعالیٰ کے فضل و کرم سے صاحب کشوف و الہام بزرگ تھے۔ رویائے صادقہ بہت کثرت سے دیکھتے لیکن طبیعت میں ایسی انکساری اور خاکساری تھی کہ ان عظیم خدائی انعامات کا بہت ہی کم ذکر فرماتے۔ اکثر اس ذاتی تعلق باری تعالیٰ کا اخفاء ہی پسند فرماتے اور یہی اللہ تعالیٰ کے سچے مومن بندوں کا عام طریق ہے۔ بعض موقعوں پر ان انعامات کا زبانی ذکر آپ کی زبان سے میں نے سنا ہے لیکن ہر بار یہ ذکر اللہ تعالیٰ کے شکر اور اس کی حمد سے لبریز جذبات کے ساتھ ہوتا تھا نہ کہ اپنی ذات کو نمایاں کرنے یا تفاخر کی غرض سے۔

۱۹۵۳ء کے خطرناک حالات میں ہر احمدی مجسم دعا بنا ہوا تھا۔ حضرت ابا جان نے ان حالات کا ذکر کرتے ہوئے ایک بار یہ ذکر فرمایا کہ ان دنوں میں دشمنوں کے خطرناک منصوبوں کی خبریں ہر روز موصول ہوتی تھیں۔ ان اطلاعات پر ایک مرکزی کمیٹی میں غور و فکر کیا جاتا، مشورے ہوتے اور ضروری تدابیر اختیار کی جاتیں۔ آپ فرماتے تھے کہ ان پریشان کردینے والی خوفناک اطلاعات سے طبیعت بہت فکر مند رہتی اور دعاؤں کی طرف خصوصی توجہ ہوتی۔ ایک روز بہت ہی فکر مندی کا عالم تھا۔ خوب دعا کا موقع ملا اور اس کے بعد اللہ تعالیٰ نے اپنے الہام کے ذریعہ تسلی دی کہ ان ساری مشکلات کے بادل چھٹ جائیں گے اور اللہ تعالیٰ ان مشکل حالات میں جماعت کی حفاظت فرمائے گا۔ مجھے یاد ہے کہ حضرت ابا جان نے اپنے اس الہام کا ذکر فرمایا کہ اِنَّا نُنْفِسُ كُلَّ كُورْبَةٍ مِنْ كُورْبَاتِ الدُّنْيَا کہ دنیا کی سب مشکلات اور آزمائشوں کو ہم پھونکوں سے اڑا کر رکھ دیں گے۔ تاریخ گواہ ہے کہ اللہ تعالیٰ کے



فضل و کرم سے یہ خدائی وعدہ بڑی شان سے پورا ہوا۔ فالحمد لله علی ذلک

○ محترم ملک جمیل الرحمن صاحب رفیق و انس پرنسپل جامعہ احمدیہ تحریر فرماتے ہیں:-

خاکسار جب جامعہ میں درجہ اولیٰ کا طالب علم تھا، اس وقت حضرت مولانا صاحب جامعہ المبشرین کے پرنسپل تھے۔ ایک دن ہم چند طلبہ نے آپس میں بات کی کہ کیا حضرت مولانا صاحب کو کبھی الہام ہوا ہے۔ تعجب ہے کہ اُسی دن حضرت مولانا صاحب نے جن کو ہماری اس بات کا علم نہیں تھا از خود گفتگو کے دوران اپنے ایک الہام کا ذکر فرمایا۔ جس سے ہم نے تعجب بھی کیا اور ہمارے سوال کا جواب بھی آگیا۔ فالحمد لله علی ذلک

○ حضرت مولانا کے داماد مکرم ملک منصور احمد صاحب عمر سابق امیر و مبلغ انچارج جرمنی

حال استاد جامعہ احمدیہ تحریر فرماتے ہیں:-

آپ کی ہر بات سے تعلق باللہ اور توکل علی اللہ کا اظہار ہوتا۔ جو بات کہتے اس میں اللہ تعالیٰ کا ذکر ضرور فرماتے۔ مستقبل کی کوئی بات انشاء اللہ کہے بغیر نہ کہتے، اللہ فضل کرے گا، اللہ بہتر کرے گا، جو اللہ کو منظور ہو۔ یہ فقرات بڑی کثرت سے آپ کی زبان مبارک سے سنے جاتے۔

کسی چیز یا کسی انسان پر حد سے زیادہ بھروسہ نہ کرتے۔ فرماتے تھے یہ شرک ہے۔ الفرقان کا کاتب تبدیل کرنا پڑا تو میں نے عرض کیا ان کی کتابت اچھی تھی۔ فرمانے لگے اچھی کتابت پر زیادہ بھروسہ کرنے کی کیا ضرورت ہے؟ جس طرح کام چلتا ہے چلانا چاہئے۔ کسی انسان پر زیادہ بھروسہ کرنا بھی شرک میں داخل ہے۔

## عبادت و ذکر الہی

○ محترم عطاء الرحمن طاہر صاحب ابن حضرت مولانا ابوالعطاء صاحب جالندھری رقم

فرماتے ہیں:-

آپ کا ساری زندگی یہ مستقل طریق رہا کہ آپ اپنے تمام بچوں کو نماز کی ادائیگی کی بہت زیادہ تاکید کرتے تھے۔ نماز باجماعت کے لئے مجھے ساتھ لے کر جایا کرتے تھے اگر مجھ سے کبھی سستی ہو جاتی تو سختی بھی کیا کرتے تھے جب آپ بلاد عربیہ سے واپس آئے تو میری عمر اس وقت دس گیارہ سال کی تھی اسی وقت سے نماز باجماعت کی مجھے عادت ڈال دی تھی۔

ربوہ میں جب آپ نماز کے لئے تشریف لے جاتے تو گھر میں سب بچوں کو جگا کر جاتے تھے نماز تہجد آپ باقاعدگی سے ادا کیا کرتے تھے کراچی میں جب بھی آپ تشریف لاتے میرے پاس قیام کیا کرتے تھے جماعتی کاموں سے فارغ ہو کر گھر خواہ رات کو دیر سے بھی پہنچتے آپ نماز تہجد کے لئے باقاعدگی سے وقت پر اٹھ جایا کرتے تھے اور سفر کے دوران بھی کوشش فرماتے تھے کہ نماز باجماعت ادا ہو جائے اور یہ توفیق اللہ تعالیٰ عطاء کر دیا کرتا تھا۔

روزانہ تلاوت کلام پاک بڑے شغف اور انہماک سے فرمایا کرتے تھے۔  
فریضہ حج کے لئے آپ نے بلاد عربیہ کے قیام کے دوران بڑی کوشش کی تھی مگر حکومت کی طرف سے ویزا نہ ملنے کے باعث اس سے محروم رہے اس بات کا آپ کو بہت قلق تھا اس کا ذکر انہوں نے کئی دفعہ کیا تھا کہ اگر ویزا مل جاتا تو یہ فریضہ بھی ادا ہو جاتا۔

اللہ تعالیٰ کی ذات پر مکمل بھروسہ تھا اور آپ مقبول الدعوات تھے۔

○ مکرم ملک منصور احمد عمر صاحب لکھتے ہیں:-

ایک مرتبہ آپ مسجد مبارک میں نماز ادا کرنے کے لئے پیدل تشریف لے جا رہے تھے۔ میرے پاس سائیکل تھی اور میں بھی مسجد ہی کی طرف جا رہا تھا۔ میں آپ کو جاتا دیکھ کر احتراماً سائیکل سے اتر پڑا اور آپ کے ساتھ باتیں کرتے ہوئے آپ کے ساتھ ساتھ چلنا شروع کر دیا۔ تھوڑی دیر تک آپ نے میری باتوں کا جواب دیا پھر فرمانے لگے ”آپ کے پاس سائیکل ہے آپ اس سے فائدہ اٹھائیں۔“

چنانچہ میں سائیکل پر سوار ہو گیا۔ اس دوران میں نے محسوس کیا کہ آپ نے مجھے اس لئے روانہ کیا تاکہ مسجد جاتے ہوئے ذکر الہی میں خلل نہ پڑے اور آپ علیحدگی میں جاتے ہوئے ذکر الہی کا مزا پا سکیں۔

○ محترم ملک محمد احمد صاحب سابق نائب وکیل تعلیم و تنفیذ تحریک جدید رقم فرماتے ہیں:-

حضرت مولانا محلہ دارالرحمت وسطی ربوہ کی مسجد میں امامت بھی فرماتے رہے۔ آپ وقت سے پہلے تشریف لے آتے تھے اور ذکر الہی میں مشغول رہتے تھے۔

آپ تانگے پر دفتر اور مسجد مبارک آیا جایا کرتے تھے۔ کئی مرتبہ آپ نے تانگہ روک کر مجھے بھی ساتھ بٹھایا۔ میں نے دیکھا کہ آپ راستہ میں ذکر الہی میں مشغول رہتے تھے اور بہت کم کوئی بات کرتے تھے۔ اسی طرح کئی مواقع پر میں نے انہیں تانگہ روک کر کسی کو ساتھ بٹھاتے دیکھا۔

○ محترم حکیم حفیظ الرحمن صاحب سنوری لکھتے ہیں:-

”حضرت مولانا تقویٰ اور طہارت پر سختی سے کار بند رہتے اور ہمیشہ با وضو رہتے۔“

○ محترم مرزا عطاء الرحمن صاحب مرحوم ابن حضرت مرزا برکت علی صاحب لکھتے ہیں:-

”آپ بہت التزام سے مساجد میں پانچ وقت حاضر ہو کر نمازوں کی ادائیگی کرتے تھے اور دوسری عبادات بہت شوق اور ولولہ سے ادا کرتے تھے۔ اس لحاظ سے جہاں آپ اپنے شاگردوں کے لئے قابل تقلید نمونہ تھے وہاں آپ کا وجود ہر فرد جماعت کیلئے بھی ایک مثال تھا۔“

○ محترم مولوی عبدالمنان صاحب شاہد مرحوم مربی سلسلہ نے لکھا:-

حضرت مولانا ابوالعطاء صاحب باقاعدگی سے نماز تہجد ادا فرماتے تھے اور ہم نوجوانوں کے لئے اس سلسلہ میں بہترین نمونہ تھے۔ جب میں لائل پور (حال فیصل آباد) میں مربی سلسلہ تھا تو آپ میرے پاس بھی تشریف لایا کرتے تھے۔ ایک رات ہم آدھی رات سے بھی زائد عرصہ تک باتیں کرتے رہے پھر ہم سو گئے۔ میں نے دل میں گمان کیا کہ آج مولانا صاحب نماز تہجد کے لئے نہیں اٹھ سکیں گے مگر جب تہجد کے وقت میری آنکھ کھلی تو میں نے دیکھا کہ آپ بڑی رقت سے نماز تہجد ادا کر رہے ہیں۔  
(الفضل ۲۵/ جون ۱۹۷۷ء صفحہ ۴)

○ محترم چوہدری شبیر احمد صاحب وکیل المال اول تحریک جدید رقم فرماتے ہیں:-

”جماعتوں کے دوروں کے دوران متعدد مرتبہ جب ہمیں کسی جماعت میں اکٹھے ایک کمرہ میں ہی رہائش کا موقع ملتا اور خاکسار نوافل کے لئے اٹھتا تو حضرت مولانا صاحب کو پہلے ہی نوافل میں گریہ وزاری کے ساتھ دعاؤں میں مصروف پاتا۔“

○ محترم مولانا صوفی محمد اسحاق صاحب مربی سلسلہ رقم فرماتے ہیں:-

حضرت مولانا موصوف ایک جید عالم ہونے کے ساتھ ساتھ نہایت درجہ عبادت گزار اور دعا گو انسان تھے۔ مجھے ایک سفر میں ان کے ساتھ جانے کا اتفاق ہوا۔ یہ گوجرانوالا شہر کی بات ہے۔ علی الصبح جب ہم نماز تہجد کے لئے بیدار ہوئے اور مولانا موصوف نے نماز نفل کی نیت کے ساتھ تکبیر تحریمہ پڑھی تو ذرا اونچی آواز میں ثناء سے پہلے بسم اللہ پڑھی جو غالباً مجھے یہ بتانے کے لئے پڑھی کہ ثناء سے پہلے بھی بسم اللہ پڑھنی چاہئے۔ یہ حدیث نبوی کے عین مطابق ہے کہ کل امر ذی بال لم یبدأ بسم اللہ فہو ابتر۔ چنانچہ اس کے بعد میں ہمیشہ ایسا ہی کرتا ہوں اور ہر نماز میں خواہ وہ فرض کی ہو یا سنت یا نفل

کی میں ثناء سے پہلے بسم اللہ ضرور پڑھتا ہوں اور اس سے بھی میرے دل میں حضرت مولانا کی یاد ہمیشہ تازہ رہتی ہے۔

O حضرت مرزا عبدالحق صاحب سابق امیر صوبائی پنجاب نے رقم فرمایا:-

”اللہ تعالیٰ نے آپ میں بہت سی خوبیاں رکھی تھیں۔ بڑے متقی اور پرہیزگار۔ نماز باجماعت کے سختی سے پابند چھوٹی چھوٹی باتوں میں بھی رضائے الہی کا خیال رکھتے۔ سفروں میں بھی آپ نماز تہجد کی پابندی کرتے اور قرآن کریم کی باقاعدگی سے تلاوت فرماتے۔“ (الفضل ۲۷/ جون ۱۹۷۹ء صفحہ ۵)

O محترم نور الدین صاحب خوشنویس جن کو حضرت مولانا کے رسالہ الفرقان اور آپ کی کتب کی کتابت کا اعزاز حاصل رہا ہے لکھتے ہیں:-

”حضرت مولانا ابوالعطاء صاحب اعلیٰ درجہ کے عالم باعمل تھے۔ میں نے اکثر دارالرحمت غربی کی مسجد ناصر میں ان کو عجیب محویت کے عالم میں نماز پڑھتے دیکھا جس میں انتہائی عاجزی اور انکساری پائی جاتی۔“

O مکرم امداد الرحمن صاحب صدیقی شاہد جن کا تعلق بنگلہ دیش سے ہے اور مربی سلسلہ ہیں لکھتے ہیں:-

”جب حضرت مولانا ابوالعطاء صاحب کی رہائش مسجد مبارک کے قریب تھی تو آپ ہمیشہ پانچوں نمازوں میں بلا ناغہ مسجد مبارک میں حاضر ہوا کرتے تھے۔ نماز سے خاصا وقت پہلے جاتے۔ عین امام کے پیچھے جگہ حاصل کرتے۔ نمازوں کی باجماعت ادائیگی میں یہ غیر معمولی اہتمام آپ جیسے مصروف اور کثیر الاشغال بزرگ کے لئے میرے نزدیک حیران کن تھا۔“

الفضل میں شائع شدہ ایک مضمون میں مکرم امداد الرحمن صاحب نے لکھا۔

”نماز باجماعت کا آپ بہت ہی اہتمام فرماتے۔ از حد مصروفیت کے باوجود نماز باجماعت کا التزام جاری رکھتے۔ مسجد میں جانا گویا آپ کی روح کی غذا تھی۔“ (الفضل ۱۰/ جون ۱۹۷۷ء صفحہ ۴)

O مکرم عطاء المجیب صاحب راشد لکھتے ہیں:-

ہر سچا احمدی اللہ تعالیٰ کے فضل سے نمازوں کا اہتمام کرنے والا ہوتا ہے۔ حضرت ابا جان کی زندگی میں یہ اہتمام بہت ہی نمایاں طور پر نظر آتا تھا۔ دارالرحمت وسطیٰ میں ہمارا مکان ”بیت العطاء“ ایسی جگہ پر واقع تھا کہ دو محلوں کی مسجدوں کے درمیان میں پڑتا تھا۔ دارالرحمت وسطیٰ کی مسجد نصرت



ایک طرف اور دارالرحمت غربی کی مسجد ناصر دوسری طرف۔ ابا جان کا اور ہم سب کا طریق یہی تھا کہ ہم دونوں مسجدوں میں نمازیں ادا کیا کرتے تھے۔ سہولت کیلئے ابا جان کی ہدایت پر ہم نے گھر کے برآمدہ میں ایک بورڈ بنا کر لگایا ہوا تھا جس پر دونوں مسجدوں میں نمازوں کے اوقات لکھے ہوتے تھے تاکہ وقت کے لحاظ سے جہاں سہولت ہو نماز ادا کر لی جائے اور نماز باجماعت مل جائے۔ حضرت ابا جانؒ کے نمازوں کے اہتمام کو دیکھ کر ہمیشہ وہ حدیث یاد آتی ہے کہ مومن کا دل تو گویا مسجد میں لٹکا رہتا ہے اور ایک نماز کے بعد دوسری کا انتظار رہتا تھا۔ آپ بڑی محبت اور چاہت سے مسجد جا کر نمازیں ادا فرماتے۔ مجھے یاد ہے کہ موسم گرما میں بعض اوقات اتنی شدید گرمی ہو جاتی تھی کہ بسا اوقات دل کرتا تھا کہ نماز گھر پر ہی ادا کر لی جائے۔ ایسی شدید گرمی میں بھی حضرت ابا جان سر پر تولیہ لپیٹ کر، پانی کا گلاس پی کر، نماز کے لئے مسجد تشریف لے جاتے اور کئی بار میں نے سنا کہ آپ سخت گرمی کے حوالے سے ایسے موقعوں پر اس آیت کریمہ کا ذکر فرماتے کہ نَارُ جَهَنَّمَ أَشَدُّ حَرًّا کہ جہنم کی آگ حرارت میں بہت ہی شدید ہے۔ جن لوگوں کو ربوہ یا کسی اور علاقہ کی شدید گرمی کا تجربہ ہوا ہو وہ صحیح اندازہ کر سکتے ہیں کہ ایسی گرمی میں نماز کے لئے مسجد جانا کتنا مشکل ہوتا ہے اور ایسی گرمی میں مسجد جا کر نماز ادا کرنے کا کتنا ثواب ہوتا ہوگا۔

○ مکرم مولانا بشیر احمد صاحب قمر ایڈیشنل ناظر تعلیم القرآن و وقف عارضی ربوہ تحریر فرماتے ہیں:-

جب آپ نماز پڑھتے تو تکبیر تحریمہ سے لے کر سلام تک تمام ارکان نماز، قیام، رکوع و سجود اور قعدہ وغیرہ پورے سکون اور اطمینان سے ادا فرماتے۔ نیت نماز کے بعد دونوں ہاتھوں کو کندھوں کے برابر اٹھاتے اور پھر سینہ پر باندھ کر پورے عجز و نیاز اور خشوع و خضوع سے نماز میں مصروف ہو جاتے اور حدیث نبوی کے مطابق یوں معلوم ہوتا کہ آپ خدا تعالیٰ کو دیکھ رہے ہیں اور دنیا سے منقطع ہو چکے ہیں۔ کبھی کبھی جسم کانپ جاتا۔ خشیت اللہ اور عظمت الہی کی وجہ سے آپ کے بدن پر کبھی کبھی لرزہ سا طاری ہو جاتا۔ ایسے وقت میں آپ کا چہرہ سرخ ہو جاتا۔ امامت کی صورت میں فرمان نبوی ﷺ کے ماتحت اس طرح نماز پڑھاتے کہ نہ اتنی لمبی ہوتی کہ مقتدی اکتا جائے اور نہ اتنی مختصر کہ انسان نماز کے اسباق اور تسبیحات بھی پوری طرح نہ پڑھ سکے بلکہ اس طرح پڑھاتے کہ ہر انسان آسانی سے نماز کے الفاظ ادا کر سکے۔ یہ بات میں نے آپ کی اقتداء میں نماز پڑھتے ہوئے محسوس کی۔ آپ کی اقتداء میں نماز

پڑھنے میں بہت سرور محسوس ہوتا تھا۔

اگر کبھی کسی مجبوری یا مصروفیت کی وجہ سے باجماعت نماز کے لئے وقت پر مسجد میں نہیں پہنچ سکے تو بعد میں مسجد میں آ کر تنہا وہ نماز ادا کرتے۔ میں نے بارہا آپ کو احمد نگر کے قیام کے زمانہ میں ایسا کرتے ہوئے دیکھا اور اس طرح باجماعت نماز سے محرومی کے ازالہ کے لئے آپ مسجد تشریف لاتے اور پیدل چل کر مسجد تک آنے کا جو ثواب احادیث میں بیان ہوا ہے اس کو حاصل کرنے کی کوشش فرماتے۔

○ محترم مولوی عبدالمنان صاحب شاہد مرحوم مربی سلسلہ نے الفضل میں مطبوعہ ایک مضمون میں لکھا:-

ایک مومن کا طرہ امتیاز اللہ تعالیٰ پر کامل ایمان اور اس پر کامل توکل ہے۔ حضرت مولانا ابوالعطاء صاحب کو اللہ تعالیٰ پر کامل ایمان تھا ہر وقت راضی بقضاء رہتے۔ اللہ تعالیٰ کو ہر دم حاضر ناظر جانتے تھے۔ ایک دفعہ میں نے ان کو نماز پڑھتے ہوئے دیکھا۔ آپ پوری توجہ اور انہماک اور نہایت رقت سے نماز پڑھ رہے تھے۔ قعدہ میں جب آپ نے ”یوم یقوم الحساب“ پڑھا تو آپ کا بدن کانپ اٹھا اور لرزاتے ہوئے سلام پھیر دیا۔ یعنی قیامت کے دن حشر و نشر اور حساب و کتاب کا نقشہ جب آپ کے ذہن میں آیا تو خدا تعالیٰ کے سامنے اپنے اعمال کا حساب دینے سے ڈر گئے جسم کا پنے لگا اور روح پر رقت طاری ہو گئی۔

○ مکرم ملک منصور احمد صاحب عمر نے لکھا:-

”آپ کی عادت تھی کہ پنجگانہ نمازیں مسجد میں ادا فرماتے تھے۔ اگر کسی وقت آپ کی طبیعت علیل ہوتی تو زیادہ گرمی اور سردی میں بعض نمازیں گھر پر ادا فرما لیتے۔ وگرنہ ربوہ میں محلہ دارالرحمت وسطی یا محلہ دارالرحمت غربی کی بیوت میں ہی نماز ادا کرنے کے لئے تشریف لے جایا کرتے تھے۔ مغرب کی نماز بالعموم حضرت خلیفۃ المسیح کی اقتداء میں مسجد مبارک میں ادا فرماتے اور مجلس عرفان کی صورت میں اس سے فیض حاصل کرتے۔

○ حضرت مولانا کے چھوٹے بھائی مکرم عطاء المنان صاحب لکھتے ہیں:-

”جب بھی بھائی جان گھر پر ہوتے تو نماز باجماعت کے لئے خود بھی جاتے اور ہمیں بھی ساتھ لے کر جاتے اور اسلامی شعار کی پابندی کے لئے ہر دم تلقین کرتے۔ آپ کا نمونہ ہمارے سامنے تھا جس میں کوئی تضاد نہ تھا۔“

○ حضرت مولانا کی صاحبزادی محترمہ امتہ الرفیق طاہرہ صاحبہ نیشنل صدر لجنہ اماء اللہ کینیڈا لکھتی ہیں :-

”میرے ابا جان چاہے رات کو کسی بھی وقت سوئیں صبح بہت جلد بیدار ہو جاتے تھے۔ سخت سردی میں ٹھنڈے پانی سے وضو کر کے تہجد میں مصروف ہو جاتے اور نہایت رقت سے دعائیں کرتے۔ آج کل ہر قسم کے آرام دیکھتے ہوئے اکثر مجھے ابا جان کا خیال آ جاتا ہے۔“

○ حضرت مولانا کی صاحبزادی محترمہ امتہ الرحمن صاحبہ بیگم ڈاکٹر عبد السمیع صاحب لکھتی ہیں :-

”صبح سحری کے وقت تہجد پڑھتے۔ قرآن کی تلاوت فرماتے نماز کے وقت مسجد جانے سے قبل گھر والوں کو بھی بیدار کرتے۔ اس کا طریق یہ ہوتا کہ کمرے کے دروازے کے پاس جا کر السلام علیکم کہتے تا کہ سونے والے جاگ جائیں اور نماز ادا کریں۔ اس آواز پر سب جاگ جاتے تھے۔“

○ حضرت مولانا کی بہو محترمہ امتہ الباسط شاہد صاحبہ اہلیہ مکرم عطاء الکریم شاہد صاحب تحریر فرماتی ہیں :-

”جب سے میں نے آپ کو دیکھا آپ کو راتوں کو اٹھ اٹھ کر دعائیں کرتے پایا۔ طبیعت اچھی نہ ہوتی پھر بھی عین تہجد کے وقت آپ کے کمرے کی بتی جل اٹھتی اور آپ اٹھ کر وضو کر کے عبادت الہی میں مصروف ہو جاتے۔ ایک بار آپ صبح سویرے باورچی خانہ میں تشریف لائے اور فرمایا کہ آج مجھے تہجد کے لئے عطاء الحبيب نے جگایا ہے۔ یہ ہمارے بڑے بیٹے کا نام ہے جو آپ کا پہلا پوتا بھی ہے۔ ہم کچھ حیران ہوئے تو مسکرا کر فرمایا۔ عین تہجد کے وقت ہی بیٹا خواب میں میرے پاس آیا اور کان میں کہا بڑے ابا اٹھیں تہجد کا وقت ہو گیا ہے۔ میری آنکھ کھلی ٹارچ جلا کر وقت دیکھا تو یہ میرے اٹھنے کا وقت ہی تھا۔“

○ مکرم عطاء الرحمن صاحب طاہر کراچی لکھتے ہیں :-

کراچی کے دوروں میں عموماً میرے ہاں ہی قیام فرمایا کرتے تھے بعض اوقات جماعتی کاموں میں دیر ہو جاتی اور رات بارہ ایک بج جاتا اس لئے خیال ہوتا کہ آج ابا جان نوافل کے لئے کیسے اٹھیں گے مگر جب نوافل کا وقت ہوتا تو آپ کی نیند کھل جاتی اور آپ نوافل ادا کرنے شروع کر دیتے۔ آپ خود بھی اٹھتے اور ساتھ ہی مجھے بھی آواز دے دیتے یہ ان کا شروع سے طریق تھا۔

ہم جلسہ سالانہ کے لئے ربوہ آتے تو صبح نماز کو جاتے ہوئے السلام علیکم کہہ کر توجہ دلا جاتے کہ نماز

کے لئے آ جاؤ گوہم پہلے اٹھے ہوتے تھے۔ اپنی اولاد اور خاندان کی تربیت کے لئے آپ ہر وقت کوشاں رہتے تھے۔

## دعا میں شغف

حضرت بانی سلسلہ عالیہ احمدیہ نے جماعت احمدیہ کو جو سب سے بڑی دولت عطا کی ہے وہ دعا کی قوت کا ادراک ہے جس کے ذریعہ ہے اللہ تعالیٰ تک پہنچا جاسکتا ہے اس نقطہ نظر سے دیکھا جائے تو ہر احمدی کا دعا کے ساتھ ایک گہرا مضبوط اور کبھی نہ ٹوٹنے والا رشتہ قائم ہے۔

حضرت مولانا ابوالعطاء صاحب جالندھری روحانیت کے جس بلند مقام پر فائز تھے اس کا لازمی نتیجہ تھا کہ آپ کی زندگی میں دعا ایک کلیدی کردار رکھتی تھی۔ آپ نہ صرف دعا گو تھے بلکہ محض خدا تعالیٰ کے فضل و کرم سے آپ کی دعائیں قبولیت کا مرتبہ پاتی تھیں۔ اس ضمن میں چند اہم واقعات ہدیہ قارئین کئے جاتے ہیں۔

○ مکرم چوہدری انور احمد صاحب کابلوں سابق امیر جماعت برطانیہ لکھتے ہیں:-

جن دنوں میں مشرقی پاکستان (حال بنگلہ دیش) میں مقیم تھا مجھے متعدد بزرگان سلسلہ کی میزبانی کا شرف حاصل ہوا۔ ان بزرگان کرام میں حضرت مولانا جلال الدین صاحب شمس، حضرت مولانا ابوالعطاء صاحب جالندھری رحمہ اللہ، محترم مرزا عبدالحق صاحب اور محترم شیخ مبارک احمد صاحب شامل تھے۔

ایک روز رات کے کھانے کے بعد میں نے حضرت مولانا ابوالعطاء صاحب کو دعا کے لئے کہا۔ فرمایا ضرور دعا کروں گا۔ اگلے دن ناشتے پر فرمانے لگے بہت کوشش کے باوجود دل سے تمہارے لئے دعا نہیں نکلتی تھی۔ میں نے وجہ پوچھی تو فرمایا دل میں خیال آتا تھا کہ جس کے لئے تم دعا کر رہے ہو وہ تو فجر کی نماز کے وقت مزے سے سویا ہوا ہے اور تم اس کے لئے دعا مانگتے ہو۔ میں بہت شرمندہ ہوا۔ عرض کیا رات کو سونے میں بہت دیر ہو جاتی ہے فجر تک نیند پوری نہیں ہوتی۔ فرمانے لگے نیند کا کوئی اور وقت بنا لو۔ میں نے کہا اچھا۔ لیکن یہ تو دعا کریں کہ مجھے یہ توفیق ملے کہ فجر کی نماز طلوع آفتاب سے پہلے پڑھ لیا کروں۔ فرمایا ہاں! دل سے دعا کروں گا۔ حضرت مولانا نے ایسی دعا کی اور خدا کی رحمت سے ایسی قبول ہوئی کہ مجھے یاد نہیں کہ پچھلے ۲۵ سال میں کبھی نماز فجر طلوع آفتاب سے پہلے نہ پڑھی ہو۔ اور شاذ ہی کوئی دن ایسا آیا ہو کہ فجر کی نماز سے قبل تہجد کے نوافل کی توفیق نہ ملی ہو۔ الحمد للہ۔ یہ حضرت مولانا کا



مجھ پر اتنا بڑا احسان ہے کہ جو پشتوں تک نہیں بھلایا جاسکتا۔

○ مکرم خواجہ عبدالمومن صاحب سابق ناظم اطفال مجلس اطفال الاحمدیہ مقامی ربوہ سابق مالک مومن کلاتھ ہاؤس ربوہ حال مقیم اوسلو۔ ناروے حضرت مولانا کی دعا کی صفت کے بارے میں تحریر فرماتے ہیں:-

جب ربوہ کی قریشی مارکیٹ گولبازار میں میری کپڑے کی دکان تھی اس وقت کچھ کاروباری معاملات میں مجھے ایک تنازعہ سے دوچار ہونا پڑا۔ یہ تنازعہ عرصہ ایک ماہ تک نظارت امور عامہ میں چلتا رہا۔ اس دوران میری درخواست پر حضرت مولانا مسلسل میرے لئے دعائیں کرتے رہے۔ چونکہ میں اپنے آپ کو سو فیصد سچائی پر سمجھتا تھا اس لئے مقدمہ میں اگر کوئی ناگوار فیصلہ میرے لئے سامنے آ جاتا تو مجھے ٹھوکر لگنے کا بھی خطرہ ہو سکتا تھا۔ اس لئے حضرت مولوی صاحب نے فرمایا میں آپ کے لئے یہ دعا کرتا ہوں کہ خدا تعالیٰ آپ کو ٹھوکر سے بچائے۔ چنانچہ اللہ تعالیٰ کے فضل و کرم سے مقدمہ کا فیصلہ میرے حق میں ہو گیا۔ الحمد للہ۔ اس واقعہ کو بیان کرنے کا مقصد یہ ہے کہ حضرت مولوی صاحب کا تعلق میرے ساتھ ایک شفیق بزرگ کا تھا۔ میری پریشانی سے وہ نہ صرف پریشان ہوئے بلکہ درد مندانہ دعاؤں سے میری مدد بھی فرمائی۔

○ مکرم حاجی نسیم احمد صاحب ہرل دارالعلوم ربوہ لکھتے ہیں:-

حضرت مولانا کی وفات سے دو سال قبل کا واقعہ ہے۔ رمضان المبارک کا مہینہ تھا۔ حضرت مولوی صاحب سے میری ملاقات ہوئی۔ میں نے عرض کیا مولوی صاحب اس سال میں اعتکاف بیٹھوں گا میرے لئے دعا کریں۔ فوراً بولے۔ عزیزم تم میرے لئے دعا کرو گے وعدہ کرو نام لے کر دعا کرو گے۔ میں نے کہا جی ضرور دعا کروں گا۔ کہنے لگے دعا کا دائرہ وسیع کرنا۔ عزیزم میں بھی تمہارے لئے دعا کروں گا۔ تم بھی میرے لئے دعا کرنا۔ نہ جانے خدا تعالیٰ کس کی دعا قبول کر لے۔

کہاں آپ جیسا بزرگ روحانیت اور نور کا پیکر اور کہاں میں ایک عام شخص۔ مگر حضرت مولوی صاحب نے جس اصرار سے مجھے کہا کہ میں بھی آپ کے لئے دعا کروں اس نے مجھے حیرت زدہ کر دیا۔ آپ کی سادگی اور شرافت سے تو میں پہلے ہی بہت متاثر تھا۔ اس واقعہ کے بعد جب بھی کہیں آپ کا ذکر ہوتا تو میں یہ کہنے پر مجبور ہو جاتا کہ آپ جیسے انسان دنیا میں کم ہی ہوتے ہیں۔

○ مکرم شیخ محمد یونس شاہد صاحب مربی سلسلہ سابق مبلغ سیرالیون لائبریریا و گیمبیا لکھتے ہیں:-  
ایک دفعہ کا ذکر ہے کہ حضرت مولانا ابوالعطاء صاحب نے خطبہ جمعہ دیا۔ ان دنوں گرمی کی شدت تھی اور بارش کافی عرصہ سے نہیں ہو رہی تھی۔ حضرت مولانا نے خطبہ جمعہ کے آخر میں خود دعا کی اور سامعین کو بھی دعا کی تحریک کی۔ اسی روز خطبہ جمعہ سے دو گھنٹے کے بعد خوب موسلا دھار بارش ہوئی۔  
فالحمد لله على ذلك

○ مکرمہ امۃ الباسط شاہد صاحبہ نے حضرت مولانا کی قبولیت دعا کے ایمان افروز واقعات لکھے ہیں ملاحظہ فرمائیے:-

۱۹۶۹ء کا ذکر ہے۔ میرا بڑا بیٹا عزیز عطاء الحبیب خالد اس وقت قریباً پونے پانچ سال کا تھا۔ میں بیت العطاء (دارالرحمت وسطی) میں رہائش پذیر تھی۔ آپ ان دنوں احاطہ قصر خلافت میں مقیم تھے۔ صبح سویرے بیت العطاء تشریف لائے اور محترمہ امی جان کو الگ لے جا کر کہا آج کچھ صدقہ دے دیں۔ مجھ سے بالکل کوئی ذکر نہیں کیا اور کچھ دیر ٹھہر کر واپس چلے گئے۔ اسی شام کو میرے بڑے بیٹے کو بخار نے آ لیا۔ جوں جوں رات گزرتی جا رہی تھی بچے کا بخار تیز ہوتا چلا گیا۔ حتیٰ کہ بچے پر تشنج کے دورے پڑنے لگ گئے۔ سخت پریشانی کے عالم میں آدھی رات کو ڈاکٹر کو بلا یا گیا۔ خیر دوائی دی اور فکر و غم سے رات کٹی۔ صبح چار بجے بچے کا بخار کم ہونا شروع ہو گیا۔ اور وہ صبح تک بالکل نارمل ہو گیا۔ ان ہی دنوں میں یہی حالت ایک پروفیسر صاحب کے اکلوتے بچے کی ہوئی تھی اور وہ وفات پا گیا تھا۔ لیکن خدا تعالیٰ نے ہمارے بیٹے کو نئی زندگی دی۔ بعد میں کسی شخص نے بتایا کہ اس نے حضرت مولوی صاحب کو بیت المبارک میں سجدے میں گرے ہوئے نہایت رقت سے دعائیں کرتے دیکھا تھا۔ اور یہ آپ کی درد بھری دعاؤں کا ہی نتیجہ معلوم ہوتا تھا کہ اللہ تعالیٰ نے ہمارے بچے کو شفا بخشی۔ الحمد للہ۔

اسی طرح ایک بار آپ کا نواسہ انتصار احمد ایاز جو کہ حضرت مولانا کی بیٹی امۃ الباسط ایاز صاحبہ کا اکلوتا بیٹا ہے اچانک بیمار ہو گیا۔ مغرب کا وقت تھا کہ بچے پر نزع کی سی حالت طاری ہو گئی۔ رنگ نیلا پڑ گیا اور آنکھیں پتھرا گئیں۔ ایسی حالت دیکھ کر ہم سب گھبرا گئے۔ بچے کی دادی جان جو کہ بہت با حوصلہ خاتون ہیں، وہ بھی شدت غم سے تھر تھر کانپنے لگ گئیں۔ بچے کی والدہ بے قراری اور شدت غم سے رونے لگ گئیں۔ تو اس وقت حضرت ابا جان نے بڑے حوصلے سے بیٹی کو سمجھایا کہ بے صبری نہ دکھاؤ۔ اللہ سے مدد مانگو اور اس کے ساتھ ہی آپ خدا تعالیٰ کے حضور سجدے میں گر کر گڑ گڑا کر دعا مانگنے لگ

گئے۔ ابھی پانچ منٹ نہیں گزرے تھے کہ بچے کا رنگ بدلنا شروع ہو گیا اور سانس بحال ہونے لگی۔ اس کے ساتھ بچے نے کسمسا کر آنکھیں کھولنے کی کوشش کی۔ جب آپ سجدے سے اٹھے تو بچہ نئی زندگی پا چکا تھا۔ سبحان اللہ

یہ نظارہ دیکھ کر تو یوں احساس ہوا کہ خدا تعالیٰ آپ کی رگ جان سے بھی قریب تر ہے۔ وہ کس طرح اپنے پیارے کی پکار سنتا اور کس طرح اپنی شان کے جلوے دکھاتا تھا۔

○ مکرم ملک منصور احمد عمر صاحب مربی سلسلہ لکھتے ہیں:-

آپ نے اپنے گھر بیت العطاء (دارالرحمت وسطی ربوہ) کا بالائی کمرہ ”بیت الدعاء“ بیت الدعاء کے نام سے موسوم کیا ہوا تھا۔ جب بھی کوئی اہم موقع ہوتا تو اس کمرہ میں تشریف لے جاتے اور دعاؤں میں مصروف ہو جاتے۔ خاص دعائیں اور استخارے یہیں فرماتے۔ اہم علمی کام بھی یہیں پر انجام دیتے۔ خصوصی دعاؤں کے دنوں میں گھر والوں کو تاکید کرتے کہ مجھے زیادہ بلا یا نہ جائے میں دعاؤں میں مصروف ہوں۔ اللہ تعالیٰ آپ کی پرسوز دعائیں سنتا اور آپ کو رویائے صادقہ و کشوف والہامات کے ذریعہ اطلاع بھی دی جاتی۔

○ مکرم حکیم حفیظ الرحمن سنوری صاحب کو حضرت مولانا کی زندگی کے آخری دس سال ۱۹۶۷ء تا ۱۹۷۷ء حضرت مولانا کے دفتر تعلیم القرآن و وقف عارضی میں بطور معاون خاص کام کرنے کا موقع ملا۔ نہایت نستعلیق بزرگ تھے۔ آپ لکھتے ہیں:-

باوجود اس کے کہ خود مستجاب الدعوات تھے حضرت مولانا ابوالعطاء صاحب پھر بھی دوستوں کو دعا کے لئے کہتے۔ بعض دفعہ گھر پر دعوت صرف اس لئے کرتے کہ دوستوں کو دعا کی تحریک کی جائے۔ ایک دفعہ آپ نے اپنے مکان کے اوپر چوبارہ بنوایا اور ہمیں یعنی اپنے دفتر کے لوگوں سے کہا کہ وہاں آئیں اور وہاں بیٹھ کر دعا کریں۔ ہم نے عرض کیا کہ مولانا آپ کے سامنے ہماری کیا حیثیت ہے۔ فرمانے لگے نہیں ایسا نہیں ہوتا۔ کیا پتہ خدا تعالیٰ کس کی دعا قبول کر لے۔

○ مکرم مولانا بشیر احمد صاحب قمر لکھتے ہیں:-

حضرت مولانا صاحب باوجود کامیاب مناظر فی البدیہہ بولنے والے اور قادر الکلام مقرر ہونے کے اپنی تقاریر کے وقت خود بھی دعا کرتے اور دوسروں کو بھی دعا کی تحریک کرتے۔ مجھے یاد ہے ایک دفعہ خدام الاحمدیہ ضلع سیالکوٹ کی سالانہ تربیتی کلاس کبوترانوالی مسجد سیالکوٹ میں ہو رہی تھی۔ رات

کے ایک اجلاس میں آپ کی بھی تقریر تھی۔ آپ کی باری سے پہلے بجلی چلی گئی۔ آپ نے اپنے پاس بیٹھنے والوں سے جن میں خاکسار بھی تھا، اپنی طرف متوجہ کرتے ہوئے آہستہ سے کہا دعا کرو۔ اگر میری تقریر بہتر ہے تو بجلی کا نظام بحال ہو جائے۔ کیونکہ اتنے بڑے مجمع میں میری آواز نہیں پہنچ سکے گی۔ چنانچہ اللہ کے فضل سے آپ کی تقریر سے پہلے بجلی کا نظام بحال ہو گیا اور آپ نے حسب پروگرام تقریر فرمائی۔

القصہ آپ نے اس چھوٹے سے واقعہ سے مجھے اور میرے دوسرے دوستوں کو اپنے عمل سے یہ سبق دیا کہ کامیاب مبلغ اور واعظ کی یہ صفت ہونی چاہئے کہ وہ اپنے علم پر بھروسہ نہ کرے بلکہ دعاؤں سے کام لے تا اس کو طاقت ملے اور وہ اپنے آپ کو لاشعۂ محض سمجھے۔

حضرت مولانا ابوالعطاء صاحب جالندھریؒ ان خلفاء حضرت مسیح موعودؑ سے قریبی تعلق خوش قسمت لوگوں میں شامل تھے جن کو ہمیشہ

خلفاء حضرت مسیح موعودؑ سے قریبی اور ذاتی تعلق رہا۔ آپ نے اپنی زندگی میں خلافت ثانیہ کا طویل دور دیکھا اور زندگی کے آخری بارہ برس آپ نے حضرت خلیفۃ المسیح الثالث رحمہ اللہ تعالیٰ کا بابرکت دور خلافت مشاہدہ کیا۔ ہر دو خلفاء سے آپ کو قریبی تعلق کا شرف حاصل رہا۔

حضرت خلیفۃ المسیح الثانیؑ کئی بار مختلف تقاریب پر قادیان میں اور حضرت خلیفۃ المسیح الثالثؑ بارہا ربوہ میں حضرت مولانا کے گھر کو برکت عطا کرنے کیلئے تشریف لے گئے۔

○ مکرم محمد کریم الدین صاحب شاہد ہیڈ ماسٹر مدرسہ احمدیہ قادیان لکھتے ہیں:-

”خاکسار کو ۱۹۵۶ء میں پہلی مرتبہ پاسپورٹ پر ربوہ جانے کی سعادت نصیب ہوئی..... ربوہ میں قیام کے دوران میں نے دیکھا کہ نماز عصر کے بعد جب سیدنا حضرت مصلح موعودؑ کچھ دیر کے لئے بیت الذکر میں تشریف فرما ہوتے تو محترم مولانا صاحب موصوف حضور کے قریب دوزانو ہو کر بیٹھ جاتے۔ ان کے ہاتھ میں سرخ رنگ کا ریشمی رومال ہوتا جسے وہ حضور کے چہرہ مبارک کے پاس آہستہ آہستہ جھلتے جاتے تاکہ حضور کے قریب لکھیاں نہ آنے پائیں۔ اس وقت مجھے ایسا محسوس ہوتا تھا جیسے حضرت مولانا صاحب پروانہ احمدیت ہیں اور شمع خلافت پر فدا ہونے کے لئے بے قرار ہیں اور حقیقت بھی یہی ہے کہ آپ نے اپنی زندگی کا ایک ایک لمحہ اطاعت و فدائیت خلافت اور خدمت و اشاعت دین میں صرف کیا۔ آپ کی زندگی جماعت احمدیہ کے ہر فرد کے لئے ایک نیک نمونہ تھی۔

○ مکرم عبدالحکیم اکمل صاحب سابق امیر و مبلغ انچارج ہالینڈ حضرت مولانا ابوالعطاء



صاحب کے بارے میں ایک تحریر میں لکھتے ہیں:-

خاکسار کو یاد ہے کہ حضرت مصلح موعودؑ کے زمانہ میں خدام الاحمدیہ امریکہ نے خدام الاحمدیہ مرکز یہ ربوہ کو ایک ربر کی موٹر بوٹ بطور تحفہ بھجوائی تھی۔ ایک روز یہ پروگرام بنا کہ دریائے چناب پر پکنک منائی جائے اور سارا جامعۃ المبشرین حاضر ہو اور اس موقع پر حضور رضی اللہ عنہ کو بھی مدعو کیا جائے۔ یہ ساری تجویز محترم مولانا صاحب موصوف ہی کی طرف سے تھی۔ چنانچہ جب یہ تجویز حضور کی خدمت میں بھجوائی گئی تو حضرت مصلح موعودؑ نے ازراہ شفقت اس کی منظوری عطا فرمائی۔

حضرت مولانا دراصل حضرت مصلح موعودؑ سے محبت کے عاشقانہ جذبات رکھتے تھے اور آپ کی شبانہ روز مصروفیات کو دیکھ کر سوچتے تھے کہ کسی طرح آپ کو بھی کسی تفریحی پروگرام میں شامل کیا جائے۔ تاکہ آپ کی صحت و تندرستی پر اچھا اثر پڑے۔

چنانچہ جب منظوری آ گئی تو حضرت مولانا کو یہ کشتی یاد آئی۔ آپ نے سوچا کہ کشتی منگوا کر حضور کو دریا کی سیر کروائی جائے۔ چنانچہ کشتی منگوائی گئی۔ حضرت مصلح موعودؑ بھی تشریف لا کر جامعہ کے طلباء اور اساتذہ کے ساتھ اس پکنک میں شامل ہوئے اور پروگرام سے محفوظ ہوئے۔

○ مکرم عبدالوہاب احمد صاحب سابق امیر و مشنری انچارج تنزانیہ لکھتے ہیں:-

”حضرت مولانا ابوالعطاء صاحب میں ایک یہ خوبی بھی پائی جاتی تھی کہ امام وقت کے فرمان کو بڑی قدر کی نگاہ سے دیکھتے تھے۔ خاکسار نے جب دفتر وقف عارضی میں رپورٹ کی تو مجھے ہمراہ لے کر حضرت خلیفۃ المسیح الثالث کی خدمت میں حاضر ہوئے اور میری طرف اشارہ کرتے ہوئے عرض کی اب ان کی ڈیوٹی دفتر وقف عارضی میں لگی ہے۔ حضور نے فرمایا۔ ”ہاں میں انہیں جانتا ہوں۔ بہت اچھا کام کریں گے“ اس پر مولانا بہت خوش ہوئے اور فرمایا۔ ”حضور آپ کو اور آپ کے کام کو خوب جانتے ہیں۔ مجھے تو پھر ایک اچھا ساتھی مل گیا ہے“۔ میں نے عرض کی حضور کی دعاؤں سے ہی سب کچھ ہے۔ ورنہ من آنم کہ من دامنم۔

حضرت مولانا صاحب کی ایک خوبی یہ بھی تھی کہ اپنے ماتحت عملہ اور رفقاء کے کار کو خلیفہ وقت سے زیادہ سے زیادہ فیض حاصل کرنے کا موقع فراہم فرماتے۔ یہ عاجزان کے اس احسان کا خاص طور پر مورد رہا۔ جب مولانا اعتکاف بیٹھتے تھے تو صرف اس دوران ہی نہیں بلکہ اکثر موقعوں پر مجھے ہی حضور کی خدمت اقدس میں ڈاک پیش کرنے اور ہدایات لینے کے لئے ارشاد فرماتے۔ اس نوازش سے خاکسار

کو بہت فائدہ ہوا اور خلیفہ وقت کے قریب رہ کر فیض حاصل کرنے اور حضور کی دعاؤں کا سرمایہ جمع کرنے کی سعادت پائی اور یہ قیمتی سبق حاصل ہوا کہ خلیفہ وقت کی دعائیں ہی سارا کام کرتی ہیں۔

○ مکرم رانا ناصر احمد صاحب سابق محافظ حضرت خلیفۃ المسیح الثالثؒ فرماتے ہیں۔  
حضرت خلیفۃ المسیح الثالثؒ حضرت مولوی صاحب کا کس درجہ خیال کرتے تھے اس کی ایک مثال یہ واقعہ ہے۔

”غالباً ۱۹۶۹ء کا واقعہ ہے۔ ایک دفعہ حضرت خلیفۃ المسیح الثالثؒ ایبٹ آباد کے سعید ہاؤس میں گرمیاں گزار رہے تھے۔ ہم بھی وہاں ڈیوٹی پر تھے۔ وہاں پر حضرت مولوی ابوالعطاء صاحب تشریف لے گئے۔ نماز کا وقت ہوا تو حضور نے خود حضرت مولوی صاحبؒ کو حکم دیا کہ آپ نماز پڑھائیں۔ مولوی صاحبؒ نے عرض کی حضور میں تو نماز قصر پڑھوں گا۔ حضور نے فرمایا کوئی حرج کی بات نہیں۔ آپ قصر پڑھیں ہم پیچھے پوری نماز پڑھیں گے۔ حضور نے اعلان کروا دیا کہ مسافر احباب قصر نماز پڑھیں گے اور باقی ہم لوگ پوری پڑھیں گے۔ چنانچہ حضرت مولوی صاحبؒ نے نماز پڑھائی اور حضرت خلیفۃ المسیح الثالثؒ نے آپ کے پیچھے نماز ادا کی اور بعد میں نماز مکمل کر لی۔“

○ مکرم شیخ محمد یونس صاحب شاہد لکھتے ہیں۔

آپ جب بھی حضرت خلیفۃ المسیح الثالثؒ کے ارشاد پر بیت الاقصیٰ میں خطبہ دیتے تو میں نے نوٹ کیا کہ اکثر آپ کے ہر خطبہ کا اختتام اس بات پر ہوتا تھا کہ خلافت کی اطاعت اور فرمانبرداری ہمارا فرض اور نصب العین ہے اور تمام ترقیات کی راہیں خلافت کی اطاعت اور فرمانبرداری سے ہی حاصل ہوتی ہیں۔

میرے دل پر آپ کی ان باتوں کا گہرا اثر ہے اور میں ہمیشہ یہ سوچتا ہوں کہ آپ کو خلفاء جماعت احمدیہ سے غیر معمولی تعلق تھا اور خلفاء کی اطاعت و فرمانبرداری گویا آپ کی زندگی کا جزو لازم تھی۔

○ حضرت مولانا کے داماد مکرم منیر احمد صاحب منیب پروفیسر جامعہ احمدیہ ربوہ خلافت سے آپ کے گہرے تعلق اور عقیدت کے بارہ میں ایک نکتہ بیان کرتے ہوئے لکھتے ہیں:-

”خلافت سے اتنا گہرا قلبی تعلق اور لگاؤ تھا کہ آپ کا شاید ہی کوئی خط خلیفہ وقت کے ذکر سے خالی ہو۔ کبھی حضور کی مصروفیات اور دینی مہمات کا تذکرہ اور کبھی حضور کی صحت کا ذکر۔ آپ کا یہ طریق مکتوب الیہ کے دل میں بھی خلافت سے لگاؤ اور محبت سے تعلق کو مضبوط کرنے کا موجب ہوتا۔“

○ مکرم حکیم حفیظ الرحمن سنوری صاحب لکھتے ہیں:-

”حضرت مولانا جب بھی حضور (حضرت خلیفۃ المسیح الثالث رحمہ اللہ تعالیٰ) سے ملاقات کے لئے تشریف لے جاتے تو وضو کر کے جاتے۔“

شاعروں کے ہاں تو محض عبارت آرائی ہوتی ہے کہ ہم اپنے محبوب کا نام بھی وضو کر کے لیتے ہیں۔ مگر حضرت مولانا نے اپنی حقیقت سامنے رکھ دی ہے کہ امام وقت کے پاس جب بھی جاتے وضو کر کے جاتے۔ ادب و احترام کا اعلیٰ ترین تقاضا پورا کر کے جاتے۔ محترم حکیم صاحب مزید لکھتے ہیں۔

”حضور کے چھوٹے سے چھوٹے حکم پر بھی پوری توجہ سے کاربند ہوتے۔“

○ مکرم چوہدری غلام حیدر صاحب مرحوم واقف زندگی تحریر فرماتے ہیں:-

”ربوہ کے بہشتی مقبرہ میں جب دعا کے لئے جائیں تو سامنے درمیان میں چار دیواری ہے۔ اس کے اندر حضرت مسیح موعود علیہ السلام کے خلفاء اور خاندان حضرت مسیح موعود علیہ السلام کی عظیم بلند پایہ ہستیاں آرام فرما ہیں۔ چار دیواری کے صدر دروازے سے باہر نکلیں تو سامنے سڑک سے ملحقہ دو خصوصی قطعات ہیں جن میں حضرت مسیح موعود علیہ السلام کے رفقاء اور دیگر بلند پایہ خادمان دین آسودہ خواب ہیں۔ بائیں جانب والے قطعہ میں ۱۸ مزار ہیں۔ ۷۱ ویں مزار پر کتبہ لگا ہوا ہے۔ جس کی عبارت مندرجہ ذیل ہے۔

## مزار

حضرت مولانا ابوالعطاء صاحب جالندھری رضی اللہ تعالیٰ عنہ

سابق مبلغ بلاد اسلامیہ، ایڈیشنل ناظر تعلیم القرآن

سابق صدر مجلس کارپرداز بہشتی مقبرہ۔ ایڈیٹر الفرقان ربوہ

تاریخ پیدائش ۱۲/۱۱/۱۹۰۴ء

تاریخ وفات ۳۰/۷/۱۹۷۷ء ایک بجے شب

عمر ۷۳ سال۔ وصیت نمبر ۱۹۵۶

سلسلہ کے بلند پایہ عالم، خطیب و مناظر تھے جن کو حضرت المصلح الموعودؑ نے جلسہ سالانہ ۱۹۵۶ء کی

تقریر میں خالد کے خطاب سے نوازا۔“

حضرت مولانا جس طرح زندگی بھر خلفاء کے قریب رہے اسی طرح بہشتی مقبرہ میں بھی قریب تر ہیں۔ اللہ تعالیٰ سے دعا ہے کہ اسی طرح آسمان پر بھی ان کو خلفاء اور حضرت مسیح موعود علیہ السلام کے قرب میں رکھے۔ جب حضرت خلیفۃ المسیح الثالث مسند امامت پر رونق افروز ہوئے تو ابتداء میں آپ کو نائب ناظر اصلاح و ارشاد تعلیم القرآن و وقف عارضی مقرر فرمایا۔ آپ کا دفتر اپنے قرب میں یعنی پرانے قصر خلافت کی سیڑھیوں کے ساتھ ہی رکھا۔ یہ جگہ احاطہ دفتر پرائیوٹ سیکرٹری میں تھی۔ آپ کو رہائش بھی احاطہ بیت المبارک ہی میں دی گئی۔ یعنی قصر خلافت کے بالکل قریب حالانکہ آپ کا رہائشی مکان ربوہ کے محلہ دارالرحمت وسطی میں موجود تھا۔ اللہ تعالیٰ نے امام وقت کے دل میں آپ کی بے حد محبت اور عزت رکھی تھی۔

حضرت مولانا ابوالعطاء صاحب جالندھریؒ نے ساری عمر رمضان المبارک میں درس **عشق قرآن** قرآن دیا۔ قرآن کے بارے میں مضامین لکھے قرآنی معارف پر تقاریر کیں۔ قرآن کے ساتھ آپ کا عشق آپ کی ساری زندگی پر محیط ہے۔

○ مکرم نذیر احمد صاحب سندھو بورے والا لکھتے ہیں:-

جناب مولانا کی یاد کو یہ خاکسار ایک واقعہ کے حوالہ سے بھلا نہیں سکتا۔ واقعہ یوں ہے کہ عرصہ ہوا خاکسار اور خاکسار کی اہلیہ نے ایک ساتھ وصیتیں کیں۔ خاکسار کی وصیت منظور ہو گئی اور وصیت نمبر ۱۹۴۵۲ دیا گیا۔ خاکسار کی اہلیہ کی وصیت کے بارے میں محترم مولانا نے بحیثیت صدر مجلس کارپرداز خاکسار کو لکھا کہ قواعد مجلس کارپرداز کے تحت آپ اپنی اہلیہ کی وصیت کی ادائیگی کی ذمہ داری قبول کریں۔ خاکسار نے جواباً عرض کیا کہ ذمہ داری قبول نہ کرنے کی معذرت چاہتا ہوں۔ قرآن کریم کا یہ فرمان لَا تَزِرُ وَازِرَةٌ وِزْرَ أُخْرٰی روک ہے۔

خاکسار کے نزدیک محترم مولانا کے لئے بظاہر یہ ایک مشکل صورت حال تھی مگر جب اہلیہ کی وصیت کی منظوری کی اطلاع ملی تو خاکسار کو خوشی ہوئی کہ مولانا نے قرآن کو قواعد پر مقدم کر دکھایا۔ یقیناً آپ آسمان پر بھی مقدم رکھے جائیں گے۔ حضرت بانی سلسلہ عالیہ احمدیہؒ کا ارشاد ہے کہ جو لوگ ہر ایک حدیث اور ہر ایک قول پر قرآن کو مقدم رکھیں گے ان کو آسمان پر مقدم رکھا جائے گا۔ (کشتی نوح) میرے نزدیک یہ واقعہ مولانا کے عشق قرآن کی خوب عکاسی کرتا ہے۔



○ محترم مولانا محمد صدیق صاحب شاہد گورداسپوری لکھتے ہیں:-

”رمضان المبارک میں ہر سال جب تک آپ زندہ رہے ہمیشہ درس قرآن کریم دیتے رہے اور قرآن مجید کے معارف نہایت دل نشین انداز میں بیان فرماتے۔“

○ محترم چوہدری شبیر احمد صاحب وکیل المال اوّل رقم فرماتے ہیں:-

حضرت مولانا سے کسب فیض کا موقع مجھے اس طرح حاصل ہوا کہ خاکسار کو میٹرک کے بعد سیالکوٹ میں چار سال کالج کی تعلیم کے دوران تعطیلات موسم گرما میں قادیان جانے کا موقع ملتا رہتا۔ حضرت مولانا صاحب بجائے تعطیلات گرما میں آرام کرنے کے مسجد اقصیٰ میں عربی کی عارضی کلاس لگا لیا کرتے تھے جس سے خاکسار نے بھی دو مرتبہ استفادہ کیا۔ آپ بڑی لگن اور شفقت سے پڑھاتے اور اپنی شیرینی گفتار اور خداداد صلاحیتوں سے ہر سبق کو دل میں اتار دیتے تھے۔

آپ کی عربی زبان کی تدریس و تعلیم میں لگن دراصل آپ کے عشق قرآن کا طبعی تقاضا تھی۔ قرآن مجید کی تعلیم کو عام کرنے کا ایک اہم تقاضا عربی زبان کی اشاعت ہے۔ چنانچہ حضرت مولانا قرآن مجید سے غیر معمولی محبت کے باعث عربی زبان کی ترویج میں مصروف رہتے تھے۔ اس پاکیزہ غرض کے حصول کے لئے آپ نے رسالہ الفرقان جاری فرمایا اور کون نہیں جانتا کہ الفرقان کی تیاری، طباعت و اشاعت اور مقبولیت سب کچھ حضرت مولانا کے علم و فضل و ہمت و استقامت اور ایثار و قربانی کا آئینہ دار تھا۔

عاجز نے آپ کی رحلت کے بعد ایک مرتبہ آپ کو خواب میں دیکھا تو وہاں بھی آپ قرآن مجید کا درس دے رہے تھے۔

آپ کے درس قرآن کی خاص بات یہ ہوتی تھی کہ آپ قرآنی مطالب سے ہی وقت و حالات کے ہر پہلو پر رہنمائی فرما دیا کرتے تھے۔ ایک مرتبہ پشاور میں (غالباً یہ ۱۹۷۵ء کی بات ہے۔ یعنی ۱۹۷۴ء کے پر آشوب دور کے فوراً بعد) آپ انصار اللہ کے اجتماع میں شامل ہوئے۔ ملکی حالات کسی تقریر کے متحمل نہ ہو سکتے تھے لیکن آپ نے درس قرآن میں ہی سب باتیں بیان کر دیں۔

○ مکرم عطاء الرحمن طاہر صاحب رقم فرماتے ہیں:-

آپ دن کے اوقات میں بھی کثرت سے تلاوت قرآن پاک فرمایا کرتے تھے اور رمضان المبارک میں تو اس میں زیادہ زور آ جاتا تھا۔ درس قرآن کے لئے جب آپ کو کہا جاتا تو بغیر تیاری

کے آپ کبھی درس نہ دیا کرتے تھے ایک دفعہ میں نے ایسے ہی کہہ دیا کہ ابا جان آپ کو اللہ تعالیٰ نے قرآن مجید کے علوم سے حصہ وافر عطاء کیا ہے۔ آپ ہر دفعہ تیاری کیوں کرتے ہیں۔ کہنے لگے کیا پتہ ہے کہ اس دفعہ اللہ تعالیٰ کوئی اور نکتہ سمجھا دے اس لئے ہر دفعہ پوری تیاری کر کے جانا ضروری ہے۔ قرآن پاک علموں کا خزانہ ہے اس کو جتنی دفعہ زیادہ پڑھا جائے اتنا ہی علم بڑھتا ہے اور اس کے فضائل واضح ہوتے ہیں۔

آپ نے اپنی بیٹھک میں یہ شعر لکڑی کی ایک تختی پر عمدہ رنگ میں لکھوا کر لگوا دیا ہوا تھا تا کہ اس پر نظر پڑتی رہے اور اپنے فرض کی طرف توجہ رہے۔ یہ حضرت بانی سلسلہ عالیہ احمدیہ کا شعر ہے۔

اے بے خبر بہ خدمت فرقان کمر بہ بند

زاں پیشتر کہ بانگ برآید فلاں نماں

(یعنی اے بے خبر خدمت قرآن پر کمر باندھ لے۔ اس سے پیشتر کہ یہ آواز آ جائے کہ تو اب زندہ نہیں رہا)

یہ شعر آپ نے ماہنامہ الفرقان کے ٹائٹل پیج پر بھی مستقل لکھوایا ہوا تھا۔ آپ کے عشق قرآن پر اس شعر کے مسلسل اور متواتر استعمال سے خوب روشنی پڑتی ہے۔

رسالہ الفرقان میں ۱۹۵۴ء سے آپ نے ترجمہ قرآن پاک شائع کرنا شروع فرما دیا تھا اور قریباً ۹ پارے سے زیادہ ترجمہ مع تفسیری نوٹس شائع ہو گیا تھا۔ مگر یہ کام مکمل نہ ہو سکا۔

O محترم مولانا بشیر احمد صاحب قمر لکھتے ہیں:-

احمد نگر میں آپ کا رہائشی مکان میری رہائش اور مسجد کے درمیان تھا۔ میں اکثر وہاں سے گذرتے ہوئے آپ کو تلاوت قرآن پاک کرتے ہوئے سنتا۔ کبھی نماز فجر سے پہلے اور کبھی بعد۔ کبھی عصر سے پہلے اور کبھی بعد۔ معلوم ہوتا ہے کہ جب بھی دوسری مصروفیات سے آپ کو فراغت ملتی آپ قرآن کریم کی تلاوت میں مصروف ہو جاتے۔ گویا فَاِذَا فَرَغْتَ فَانصَبْ وَالْيَ رَبِّكَ فَارْغَبْ پر کار بند تھے۔ آپ کی پرسوز آواز سے ظاہر ہوتا تھا کہ آپ عاشق قرآن ہیں۔

میں نے دیکھا ہے کہ آپ جب تقریر کے لئے کھڑے ہوتے تو تشہد و تعوذ کے بعد اس موقع محل کی مناسبت سے قرآن کریم کی آیات کی تلاوت کرتے اور اپنے مقاصد کی تائید میں اس سے استدلال فرماتے۔ گویا اس طرح یہ بتاتے کہ قرآن کریم میں ہماری تمام دینی، اخلاقی اور روحانی ضرورتوں کے

لئے تعلیم اور راہنمائی موجود ہے اور ہم آپ کو وہی بات کہتے ہیں جو قرآن کا منشاء ہے۔ الغرض ہر حال میں قرآن سنانا آپ کا کام تھا۔

یہ آپ کے عشق قرآن کا ہی نتیجہ تھا کہ آپ نے ایک بلند پایہ علمی و ادبی رسالہ جاری فرمایا۔ جس کے ذریعہ انوار قرآنی کی آخردم تک اشاعت فرماتے رہے اور اس کا نام قرآن مجید کی محبت میں ہی ”الفرقان“ رکھا۔ یہ آپ کے عشق قرآن کا ہی نتیجہ تھا کہ آپ کو حضرت خلیفۃ المسیح الثالث رحمہ اللہ تعالیٰ نے پہلا ایڈیشنل ناظر اصلاح و ارشاد تعلیم القرآن مقرر فرمایا۔ اور آپ زندگی کے آخری لمحات تک یہ خدمت بڑی بشاشت سے ادا فرماتے رہے۔ اللہم اغفرلہ وارحمہ وادخلہ فی جنت الفردوس۔ آمین

آپ کی وفات کی اطلاع مجھے گھانا (مغربی افریقہ) میں ملی۔ یہ ناگہانی خبر پردیس میں بہت تکلیف دہ تھی۔ احباب جماعت کے ساتھ نماز جنازہ غائب ادا کی۔ کئی دن تک سخت اداسی رہی۔ ایک دن خواب میں دیکھا کہ ایک خوبصورت مکان ہے۔ اس کا صحن بہت وسیع ہے۔ اس کے درمیان حضرت مولانا اپنے سامنے ایک کتاب رکھ کر بیٹھے ہوئے مطالعہ فرما رہے ہیں۔ میں خواب میں یہی کہتا ہوں کہ حضرت مولانا صاحب قرآن کریم کی تلاوت فرما رہے ہیں اور کسی گہری سوچ میں ہیں۔

○ مکرم عطاء المنان صاحب رقم فرماتے ہیں :-

رمضان شریف میں محترم بھائی جان کا معمول تھا کہ نماز فجر کے بعد تلاوت قرآن پاک فرماتے۔ پہلے دس روزوں میں ایک بار قرآن مجید ختم کرتے تھے۔ پھر دوسرے عشرہ میں ایک بار پورا قرآن مجید تلاوت کرتے اور آخری عشرہ میں اعتکاف کرتے اور بعض اوقات تین دن میں قرآن مجید پورا ختم کر لیا کرتے تھے۔

قرآن کریم کا درس دینے کے لئے ہمیشہ بڑی کوشش سے تیاری کرتے تھے اور ہر درس کے موقع پر ان کے قرآن مجید پر نوٹس کا اضافہ ہو جایا کرتا تھا۔

○ محترم محمد حنیف صاحب سابق مینیجر ملٹری ڈیری فارمز حضرت مولانا ابوالعطاء صاحب

کی زوجہ اول کے بھائی اور حضرت مولانا کی ہمیشہ محترمہ ہاجرہ بیگم صاحبہ کے شوہر تھے لکھتے ہیں :-

”آپ کو قرآن مجید کا بہت سا حصہ زبانی یاد تھا۔ ۱۹۷۵ء میں مجھے آپ کی معیت میں ایک شادی پر سیالکوٹ جانا پڑا۔ راستہ میں آپ نے بے جا گفتگو سے احتراز کیا اور سارا وقت آپ تلاوت قرآن کریم میں مصروف رہے۔“

(الفضل ۱۱ جولائی ۱۹۷۷ء صفحہ ۴)

○ محترم منصور احمد صاحب عمر نے حضرت مولانا کی گفتگو میں سے ایک پُر معارف نکتہ بیان کیا۔ وہ لکھتے ہیں۔

کھانے کی ایک مجلس میں ایک دوست کہنے لگے کہ کھانے کی جس چیز پر میرا نام لکھا ہوا ہے وہ مجھے مل کر رہے گی حضرت مولانا صاحب فرمانے لگے کہ صرف یہی کافی نہیں ہے جب تک آپ اپنا ہاتھ اس چیز کی طرف نہیں بڑھائیں گے وہ چیز آپ کو ہرگز نہیں ملے گی کیونکہ اللہ تعالیٰ قرآن مجید میں فرماتا ہے۔ لَيْسَ لِلْإِنْسَانِ إِلَّا مَا سَعَىٰ یعنی انسان کو وہی کچھ ملتا ہے جس کے لئے وہ کوشش کرتا ہے۔

○ مکرم عطاء الکریم شاہ صاحب لکھتے ہیں:-

آپ ہمیشہ قرآن کریم کی عظمت کے قیام کے لئے کوشاں رہتے چنانچہ فرمایا کرتے تھے کہ ریڈیو پر تلاوت کے دوران بھی قرآنی ارشاد کی پابندی کرتے ہوئے اسے خاموشی اور توجہ سے سننا چاہئے اور اگر کسی وجہ سے کبھی ایسا ممکن نہ ہو تو ریڈیو بند کر دیا جائے تا بے ادبی کی کوئی صورت پیدا نہ ہو۔ زبانی ہدایت کے علاوہ گھر میں اس امر کی نگرانی بھی فرماتے۔

قرآن کریم آپ کی روح کی غذا تھا۔ خدا کے پاک کلام سے آپ کو اس قدر شغف اور محبت تھی کہ اپنی ساری دینی، علمی اور انتظامی مصروفیات کے باوجود دن رات کے مختلف اوقات میں اس کی تلاوت آپ کا شعار رہا۔ نماز تہجد کے بعد، نماز فجر اور سیر کے بعد، ناشتہ کے بعد دفتر جانے کے لئے سواری کے انتظار کے دوران، نماز عصر کے بعد اور اس کے علاوہ جب بھی موقع ملتا آپ کلام پاک کی تلاوت سے اپنی روح کو شاد کام کرنے میں کوئی دقیقہ فرو گذاشت نہ کرتے۔ آپ کی تلاوت رسمی تلاوت نہ ہوتی بلکہ آپ پورے غور و فکر اور دل کی گہرائی سے تلاوت کرتے اور قرآن پاک کے معارف اور مطالب پر غور و فکر کے نتیجہ میں آپ کی آواز کے زیر و بم سے اس کا خوب اندازہ ہو جاتا ہے مثلاً جب دوران تلاوت والدین کے حق میں یہ قرآنی دعا آ جاتی رَبِّ ارْحَمْهُمَا كَمَا رَبَّيْتَنِي صَغِيرًا (یعنی اے میرے رب! میرے والدین پر رحم فرما کہ انہوں نے بچپن میں میری پرورش کی تھی) تو فرط جذبات سے آپ کی آواز بھرا جاتی، آنکھیں نمناک ہو جاتیں اور آپ اس دعائیہ آیت کو کئی بار دہراتے۔

حضرت مولانا ابوالعطاء صاحب جالندھری ان لوگوں میں سے تھے جن کے سینے دین کی جوش تبلیغ خدمت کی تڑپ سے شعلہ جوالہ بنے ہوئے ہوتے ہیں۔ جن کی زندگی کا اہم ترین مقصد



دین کی خدمت کے ہر میدان میں آگے سے آگے بڑھنا ہوتا ہے۔ اس ضمن میں تبلیغ کا جو جوش آپ کو اللہ تعالیٰ کی طرف سے عطاء ہوا تھا۔ اس کے بارے میں مکرم حمید اللہ افغانی صاحب جو ۱۹۸۳ء میں ناظم اعلیٰ مجالس انصار اللہ یو پی تھے۔ موضع دھورالہ ڈاک خانہ کھیڑہ افغان ضلع سہارنپور بھارت سے لکھتے ہیں یہ تحریر ۱۹۸۳ء کی ہے۔

حضرت مولانا کا ایک واقعہ جو میں نے کسی جگہ پڑھا تھا۔ یادداشت کے مطابق درج کرتا ہوں۔  
 میلہ نوچندی ہر سال ماہ مارچ اپریل کی مقررہ تاریخوں میں شہر میرٹھ یو پی (بھارت) میں لگتا ہے۔ یہ میلہ ہندو مسلم تہذیب کا سنگم ہوتا ہے۔ وہ اس طرح سے کہ نوچندی دیوی کا مندر اور بالے میاں کا مزار ساتھ ساتھ ہیں۔ یہ میلہ شمالی ہندوستان کا سب سے بڑا میلہ ہے۔ اس میلہ میں ایک جلسہ غالباً آریہ سماج یا اس سے ملتے جلتے کسی ادارے نے کروایا تھا۔ جس میں اسلام اور بانی اسلام پر بعض الزامات لگائے گئے تھے۔ حضرت مولانا مرحوم نے ان الزامات کا جواب دینے کے لئے منتظمین سے رابطہ قائم کیا۔ مگر اجازت نہ مل سکی۔ آپ نے فوراً ایک دکان سے سٹول اٹھایا اور اس پر کھڑے ہو کر وہیں بازار میں ہی اسلام اور بانی اسلام کی مدح میں تقریر کرنی شروع کر دی۔ یہاں تک کہ پورا جلسہ پنڈال سے اٹھ کر بازار میں آ گیا۔ منتظمین اور دیگر حاضرین حضرت مولانا مرحوم کے جوش اور جادو بیانی سے بے حد متاثر ہوئے۔ اللہ تعالیٰ خالد احمدیت کے درجات بلند سے بلند تر فرمائے اور اپنا قرب عطاء کرے آمین۔ ثم آمین

○ مکرم ملک منصور احمد صاحب عمر مربی سلسلہ تبلیغ کے ضمن میں ایک یادگار واقعہ لکھتے ہیں:-  
 قلات کے ایک احمدی دوست نے یہ واقعہ سنایا کہ ایک مرتبہ حضرت مولانا صاحب قلات تشریف لے گئے۔ وہاں ایک غیر از جماعت دوست زیر تبلیغ تھے۔ وہ احمدیت سے بہت متاثر تھے بلکہ وہ خود کو احمدی ہی کہا کرتے تھے لیکن معاشرہ کے خوف سے باقاعدہ بیعت کے لئے تیار نہیں ہوتے تھے۔ حضرت مولانا کی تشریف آوری پر سوال و جواب کی ایک مجلس کا اہتمام کیا گیا جس میں غیر از جماعت دوست بھی مدعو تھے۔ اس دوست نے آپ سے یہ سوال کیا کہ اگر کوئی شخص احمدیت کی تعلیم پر عمل پیرا ہو جائے اور خود کو احمدی بھی کہے لیکن بیعت نہ کرے تو کیا اس کا جواز ہے؟

اس پر حضرت مولانا نے فرمایا کہ اس شخص کی مثال تو ایسی ہے جیسے وہ سفر کرنے کے لئے گاڑی میں تو بیٹھ گیا مگر وہ کبھی منزل مقصود تک نہیں پہنچ سکتا جب تک انجن اس گاڑی کے ساتھ نہ لگے۔

کہتے ہیں کہ تب اس دوست نے فوراً بیعت کر کے جماعت میں شمولیت اختیار کر لی حالانکہ وہ بیعت کرنے پر کسی بھی طرح رضا مند نہیں ہوتے تھے۔ ان پر کوئی دلیل کارگر نہیں ہوتی تھی۔ مگر حضرت مولانا کی ایک پر حکمت دلیل سارا کام کر گئی۔ ذلک فضل اللہ یوتیہ من یشاء

خدمت دین کی تڑپ حضرت مولانا خادم دین تھے۔ ان کا اٹھنا بیٹھنا چلنا پھرنا دین کے لئے وقف تھا۔ خدمت دین سے آپ کی محبت بھی غیر معمولی تھی۔ گویا ایک تڑپ تھی جو آپ کو لگی رہتی تھی۔

○ حضرت مولانا کے سب سے بڑے صاحبزادے مکرم عطاء الرحمن طاہر صاحب لکھتے ہیں :-

”ایک دفعہ حضرت ابا جان مجھے نصیحت کرتے ہوئے فرمانے لگے کہ اگر میری اولاد کے متعلق مجھے یہ خبر ملے کہ اس نے ہزار ہاروپے کمائے ہیں اور مجھے بھجوائے ہیں تو اس کی اتنی خوشی نہ ہوگی جتنی مجھے اس بات کی خوشی ہوگی کہ میری اولاد نے سلسلہ کی خدمت کی ہے اور کسی جلسہ میں تقریر کی ہے۔ دین کی خدمت اللہ کا انعام ہے اسے آگے بڑھ کر لینا چاہئے۔“

○ مکرم عطاء المجیب صاحب راشد اپنا ایک تبلیغی واقعہ بیان کرتے ہوئے لکھتے ہیں :-

ہر نیک والد کی یہ خواہش ہوتی ہے کہ وہ اپنی اولاد کو دین کی خدمت کرتا ہوا اپنی آنکھوں سے دیکھ لے۔ پیارے ابا جان بھی ہمیشہ اس بات کے متمنی اور اس کے لئے دعا گو رہے۔ اگرچہ تعلیم مکمل کرنے کے بعد میرا کثرت وقت بیرون پاکستان گزرا ہے لیکن مجھے اس بات کی خوشی ہے کہ حضرت ابا جان کی زندگی میں ایسے متعدد مواقع پیدا ہوئے جن کو دیکھ کر آپ بے حد مسرور ہوئے اور ڈھیروں دعاؤں سے نوازا۔ ایک خاص موقعہ وہ تھا جب ۱۹۷۳ء میں حضرت خلیفۃ المسیح الثالث رحمہ اللہ تعالیٰ برطانیہ کے دورہ پر تشریف لائے۔ حضرت ابا جان بھی ان دنوں لندن آئے ہوئے تھے۔ مقامی پولیس کے افسران کے ایک اجلاس میں تقریر کرنے کیلئے مجھے دعوت موصول ہوئی۔ میں نے ابا جان سے کہا کہ آپ بھی میرے ساتھ تشریف لے چلیں۔ چنانچہ ہم اکٹھے گئے۔ منتظمین نے پُر تپاک استقبال کیا۔ ہم دونوں کو سٹیج پر بٹھایا اور پروگرام کے مطابق میں نے تعارف اسلام کے بارہ میں تقریر کی اس کے بعد حاضرین کے سوالات کے جوابات دیئے۔ اس موقعہ پر بعض حاضرین نے ابا جان سے ان کے لباس خصوصاً پگڑی کے بارہ میں سوالات پوچھے جن کے جوابات ابا جان نے اردو میں دیئے اور میں نے ترجمہ کیا۔ الغرض بہت

دلچسپ پروگرام رہا۔ مجھے خوب یاد ہے کہ اس روز مجھے انگریزی میں تقریر کرتے سن کر اور تبلیغ اسلام کرتے دیکھ کر حضرت ابا جان کو بے انتہا دلی خوشی محسوس ہوئی اور انہوں نے اس کا ذکر بھی کیا اور اللہ تعالیٰ کا شکر ادا کرتے ہوئے محبت بھری دعاؤں سے اس عاجز کو نوازا۔

میں نے یہ واقعہ ایک مثال کے طور پر بہت تامل سے لکھا ہے اور اس سے یہ بتانا مقصود ہے کہ حضرت ابا جان کی اپنی اولاد کے بارہ میں تمنا کیا تھی اور یہ کہ اللہ تعالیٰ نے اپنے فضل سے آپ کی اس بے تاب تمنا کو زندگی میں پورا فرما کر ان کے لئے اسی زندگی میں تسکین قلب و روح کے سامان مہیا فرمائے۔ فالحمد للہ علی ذلک۔ خدا کرے کہ اگلے جہاں میں بھی انہیں اپنی ساری اولاد کی طرف سے ہمیشہ خوشی کی خبریں پہنچتی رہیں۔ آمین

○ محترمہ امة الباسط شاہد صاحبہ حضرت مولانا کی خدمت دین کی تڑپ کے بارے میں لکھتی ہیں:-

”آپ کی شدید تمنا تھی کہ آپ کی ساری اولاد خادم دین ہو۔ جب آپ کے بیٹے زیر تعلیم تھے تو آپ کی بڑی بیٹی محترمہ امة اللہ خورشید صاحبہ مرحومہ ماہنامہ مصباح کی مدیرہ تھیں۔ اس سے آپ بڑے خوش ہوتے تھے کہ میری اولاد میں سے کوئی تو دین کی خدمت کر رہا ہے۔ جب بیٹی کی وفات ہوئی تو آپ بے حد رنجیدہ ہوئے۔ ان دنوں میرے میاں عطاء الکریم شاہد صاحب کراچی میں بی اے کرنے کے بعد ملازمت کر رہے تھے اور فوج میں جانے کی کوشش بھی کر رہے تھے۔ خاصی حد تک کمیشنڈ آفیسر بننے کی امید پیدا ہو گئی تھی۔ اس وقت آپ نے اپنے بیٹے کو لکھا کہ میری بیٹی جو خادمہ دین تھی وہ تو رخصت ہو گئی۔ میری خواہش ہے کہ تم وقف کر کے ربوہ آ جاؤ۔ بیٹا سعادت مند تھا سب کچھ چھوڑ کر ربوہ آ گیا اور اپنی زندگی خدمت دین کے لئے وقف کر دی۔ اس سے آپ کو بے حد خوشی ہوئی۔

○ خادم دین بیٹے کے اہل و عیال کا خیال رکھنا بھی آپ کی اسی تڑپ کا حصہ تھا کہ خادم دین بیٹا بیوی بچوں سے دوری میں پریشان نہ ہو۔ محترمہ امة الباسط شاہد صاحبہ مزید لکھتی ہیں:-

جب میرے میاں مکرم عطاء الکریم صاحب شاہد صاحب کے لائبریا جانے کا وقت آیا تو طبعی بات ہے ہم دونوں جدائی کے خیال سے اداس تھے۔ ہم دونوں کو پاس بلایا اور فرمایا، بیٹے تم مطلق غم و فکر نہ کرنا میں اپنی باسط اور بچوں کا خیال رکھوں گا۔ جس چیز کی ضرورت پیش آئے گی میں مہیا کر کے دوں گا۔ کوئی مشکل یا دقت پیش آئی میں دور کروں گا۔ بس بے فکر ہو کر اللہ کا نام لے کر رخصت ہو جاؤ اور

آپ نے جو کہا وہی کر دکھایا۔ میرے میاں کے جانے کے بعد آپ نے قدم قدم پر ہمارا خیال رکھا۔ آتے جاتے ہمارا خیال رکھتے۔ پھر جب ہم اپنے نئے کوارٹر میں منتقل ہوئے تو آپ دفتر سے روزانہ ہی ہمارے گھر سے ہو کر جاتے۔ کچھ دیر بیٹھتے پوچھتے کہ کسی چیز کی ضرورت تو نہیں۔ پھر ایک مددگار کارکن کا بندوبست کیا کہ روزانہ سودا سلف لا دیا کرے۔ جب بھی روپوں کی ضرورت پڑی دفتر لکھ کر بھیج دیتی آپ اسی وقت رقم مہیا فرما دیتے۔ بیٹی بیمار ہوئی تو بار بار کار اور تانگے کا بندوبست فرماتے رہے۔ ہسپتال اور ڈاکٹروں کے پاس خود لے کر جاتے رہے۔ گوان دنوں طبیعت اچھی نہیں تھی مگر آپ نے اپنی طبیعت کی کبھی اس ضمن میں پرواہ نہ کی۔ فجزاہ اللہ احسن الجزاء

○ مکرم عطاء الکریم شاہد صاحب لکھتے ہیں۔

ہمہ تن اور بے لوث خدمت دین آپ کی پاکیزہ زندگی کا سب سے جلی عنوان ہے۔ آپ ماہنامہ الفرقان ملک بھر کے منتخب دینی و سیاسی اخبارات ہفت روزہ اور ماہانہ رسالوں کو بغرض تبادلہ بھجواتے۔ چنانچہ ان کی ایک معقول تعداد آپ کے نام آتی جنہیں آپ مطالعہ کرتے اور ضروری اور اہم نکات پر ماہنامہ الفرقان میں تبصرہ بعنوان شذرات وغیرہ درج فرما کر دنیا بھر کے قارئین الفرقان کو اس میں شریک فرماتے۔

## خطابت

احمدیت کے قابل صدا احترام فرزند حضرت مولانا ابوالعطاء صاحب جالندھریؒ کو اللہ تبارک و تعالیٰ نے یوں تو بے شمار صلاحیتوں سے خوب مالا مال کیا تھا اور حضرت مولانا کی صلاحیتوں کا ذکر شروع کیا جائے تو

ہر گلے را رنگ و بوئے دیگر است

والا معاملہ ہو جاتا ہے۔ تاہم آپ کا فن خطابت آپ کی صلاحیتوں کا ایک نمایاں اور غیر معمولی وصف تھا۔ آج بھی آپ کی تقاریر سننے والوں کے ذہنوں میں محفوظ ہیں۔

حضرت مولانا کے فن خطابت کا خوبصورت ترین اور جامع ترین نقشہ ہفت روزہ لاہور کے جادو قلم ایڈیٹر جناب ثاقب زیروی صاحب نے کھینچا اور اس انداز سے چند لفظوں میں بات سمیٹ دی کہ گویا کوزے میں دریا بند کر دیا۔



○ جناب ثاقب زیروی نے حضرت مولانا کی وفات کے بعد ۶ جون ۱۹۷۷ء کے شمارے میں جو تعزیتی ادارتی نوٹ سپرد قلم کیا اس میں خطابت کے موضوع کو زیادہ جگہ دی۔ آپ نے لکھا:-

”حضرت مولانا کی شخصیت اوصاف و اخلاق کے اعتبار سے رنگ برنگے پھولوں کے ایک مہکتے ہوئے گلہ سستے کی مانند تھی۔ گفتگو میں رس، لہجے میں شیرینی، اندازِ مخاطب پر جلال و اثر انگیز، پر شوکت درد بھری (کانوں میں پڑتے ہی سماعت میں گھل جانے والی) آواز، ہر تقریر سلاست بیان و اظہار کا انمول مرقع، دلائل و براہین سے مرصع اور ہر فقرہ روزمرہ محاورہ سے آراستہ پیراستہ۔ اہم سے اہم اور ادق سے ادق مضمون پر معین و محدود وقت میں مسکت و جامع دلائل سے موضوع کے تمام پہلوؤں کا تجزیہ کرتے ہوئے اسے انتہائی ملائمت و نفاست سے اپنے سامعین کے دلوں میں اتار دینا تو ان کا وصف خاص تھا۔ ان کا خطاب شروع ہوتا تو یوں محسوس ہوتا جیسے گراموفون پر کوئی ریکارڈ شدہ تقریر لگا دی گئی ہے اور ۴۵ منٹ ایک گھنٹہ یا ڈیڑھ گھنٹے کے بعد ریکارڈ پر سے سوئی ہٹالی گئی ہے۔

تقریر میں تمہید کا مرحلہ طے ہو جانے کے بعد دلائل کا حصہ شروع ہوتے ہی آواز بلند ہو جاتی۔ بیان و اظہار کا جلال دو چند ہو جاتا اور مولانا کے چہرے پر ایک عجیب پر شوکت رنگت سی لہرا جاتی۔“

(ہفت روزہ ”لاہور“ لاہور ۶ جون ۱۹۷۷ء صفحہ ۱۴ و ۱۵)

○ قریباً نصف صدی تک امیر جماعت ہائے احمدیہ صوبہ پنجاب اور امیر جماعت ہائے احمدیہ ضلع سرگودھا کے عہدوں پر فائز رہنے والے حضرت مرزا عبدالحق صاحب ایڈووکیٹ نے لکھا:-

”آپ ایک نہایت فصیح البیان مقرر تھے۔ تقریر بہت مدلل اور موثر ہوتی۔ آپ کی سالانہ جلسہ کی تقاریر ہمیشہ پسند کی جاتیں۔ احمدیت اور خلافت حقہ پر اعتراضات کے آپ دندان شکن جواب دیتے۔ اس کے لئے آپ کو خدا کے فضل سے خاص طور پر توفیق دی گئی تھی اور اس وجہ سے آپ کو حضرت مصلح موعود رضی اللہ عنہ کی طرف سے ”خالد احمدیت“ کے پیارے لقب سے نوازا گیا۔“

(الفضل ۲۷ جون ۱۹۷۹ء صفحہ ۵)

○ مکرم مولانا جمیل الرحمن صاحب رفیق نے حضرت مولانا کے فن خطابت کے بارے میں لکھا:-

”حضرت مولانا ابوالعطاء صاحب کے نام گرامی سے جماعت احمدیہ کا ہر فرد واقف ہے۔ نوجوانی سے ہی یہ عاجز حضرت مولانا موصوف کی شخصیت سے بہت متاثر تھا۔ آپ خدا کے فضل و کرم سے ایک

تبصر عالم تھے۔ عربی زبان روانی سے بولتے تھے۔ اور اردو پر پورا پورا عبور تھا۔ آپ کی تقریر حشو و زوائد سے پاک ہوتی تھی جو بغیر نظر ثانی کے ضبط تحریر میں لا کر شائع کی جاسکتی تھی۔“

○ ۱۹۶۵ء کی جنگِ پاک و بھارت میں چونڈہ کے محاذ پر داد شجاعت دینے والے اور فوج سے ریٹائر ہونے کے بعد زندگی وقف کر کے خدماتِ دینیہ انجام دینے والے محترم میجر (ریٹائرڈ) حمید احمد صاحب کلیم مرحوم سابق ناظم جاسید اصدرا انجمن احمدیہ لکھتے ہیں:-

”حضرت مولانا ابوالعطاء صاحب جالندھری مرحوم کا شمار جماعت احمدیہ کے چوٹی کے علماء میں ہوتا ہے، ہر وہ احمدی جو جماعت احمدیہ کے جلسہ سالانہ میں یا جماعت کے اہم علاقائی جلسوں میں شامل ہوتا رہا ہے۔ حضرت مولانا موصوف کے علمی لیکچروں سے بے حد متاثر ہوئے بغیر نہیں رہا۔ بلکہ حقیقت یہ ہے کہ ہر اہم جماعتی جلسہ میں آپ کی موجودگی اور شرکت سے قدرتی طور پر بے حد خوشی و مسرت کا اظہار کیا جاتا تھا اور آپ کی عدم موجودگی کی صورت میں بہت زیادہ کمی محسوس ہوتی۔

جلسہ سالانہ میں شمولیت کرنے والے احباب پوری کوشش کرتے تھے کہ حضرت مولانا کی تقریر ضرور سنی جائے۔ ان کی ہر تقریر کے دوران جلسہ گاہ بہت پر رونق ہوا کرتی تھی۔ ان کی ہر تقریر دلائل سے بھرپور اور دلوں کو موہ لینے والی ہوتی تھی۔ آپ نہایت عالمانہ انداز میں متعلقہ مضمون کی جملہ شقیں وقت کے لحاظ سے تفصیل سے بیان فرماتے اور آخر پر نہایت پیارے طریق پر اپنے مضمون کا خلاصہ بیان فرماتے اور مقررہ وقت کے اندر ہی نہایت احسن طریق پر اپنے مضمون کو ختم فرماتے۔

○ محترم مولانا روشن دین احمد صاحب واقف زندگی مرحوم نے حضرت مولانا کے فنِ خطابت کا ایک حسین تجزیہ سپردِ قلم کیا ہے۔ آپ لکھتے ہیں:-

”آپ (حضرت مولانا ابوالعطاء) کو ایسی طرزِ خطابت کا ملکہ اللہ تعالیٰ نے عطا فرمایا تھا جو سامعین کے لئے ہمیشہ دلچسپی کا باعث ثابت ہوا کرتا تھا۔ آپ کی گفتگو میں ایک جدت ہوا کرتی تھی۔ آپ کی تقریر کی طرز صرف یہی نہیں ہوا کرتی تھی کہ آپ بار بار ایک قسم کے فقرات کو دہراتے رہیں بلکہ میں نے کئی دفعہ دیکھا اور اس کا تجربہ کیا کہ آپ کی تقاریر کے الفاظ اگرچہ مختصر ہوا کرتے تھے مگر آپ ان کو نیا روپ دے کر اور نئے پیرایہ میں پیش کرتے تھے۔ اس سے بات جلد سمجھ میں آ جاتی اور چونکہ بات کئی انداز سے بیان کی جاتی تھی اس لئے تقریر میں زیر بحث مسئلہ کی تہ تک پہنچنا بہت آسان ہو جاتا تھا۔

اگرچہ آپ کی تقاریر کا موضوع عالمانہ ہوا کرتا تھا مگر چونکہ آپ روانی سے خطاب کرنے کے

عادی تھے اور اپنے مفہوم کو الگ الگ جملوں میں مختلف طور پر بیان کرتے تھے اس لئے بات اتنی واضح ہو جاتی کہ اگر کوئی کوشش کرتا تو آپ کے منہ سے نکلے ہوئے فقرات کو گن بھی سکتا تھا اس لئے کبھی ایسا نہیں ہوا کہ آپ نے تقریر میں ایک بات بیان کی اور وہ سامعین کی سمجھ میں نہ آئی ہو۔

○ مولانا محمد ابراہیم صاحب بھامڑی تعلیم الاسلام ہائی سکول میں ساہا سال استاد رہے، عرصہ قریباً نصف صدی سے محلہ دارالنصر غربی ربوہ کے صدر محلہ ہیں، آپ لکھتے ہیں:-

”حضرت مولانا میدان تقریر اور تحریر کے شہسوار تھے۔ آپ کی تقریر میں خوب روانی ہوتی تھی۔ یوں معلوم ہوتا تھا کہ فقرات خود بخود نازل ہو رہے ہیں۔ بڑے مہذبانہ انداز میں کلام کرتے اور ٹھہر ٹھہر کر بات کرتے۔ تقریر اور تحریر عام فہم ہوتی۔ مشکل پسند نہ تھے۔ حضرت مولانا فی البدیہہ ہر مضمون پر تقریر کرنے کے ماہر تھے۔ چنانچہ ۱۹۴۹ء کی بات ہے کہ چنیوٹ کی جماعت نے آپ کو پاکستان کی خدمت اور پاکستانیوں کی ذمہ داریوں کے مضمون پر تقریر کرنے کے لئے دعوت دی۔ آپ نے چنیوٹ کی ٹاؤن کمیٹی کے احاطہ میں وہاں کے شہریوں کے مجمع میں نہایت موثر رنگ میں تقریر کی جو سب سامعین نے بہت پسند کی۔“

○ مکرم شیخ خادم حسین صاحب مرحوم سابق استاد جامعہ احمدیہ جو ایک عرصہ تک ایران میں بھی رہے، لکھتے ہیں:-

”تقریر کے معاملے میں حضرت مولانا وقت کے بڑے پابند تھے اور وہ خوبی جو اکثر مقررین میں بہت کم پائی جاتی ہے کہ وقت مقررہ میں اپنی تقریر ختم کر دیں آپ میں بدرجہ کمال موجود تھی۔ حضرت مولانا اس بارے میں بے حد محتاط تھے کہ وقت مقررہ سے زائد صرف نہ ہو۔ اگر کبھی پانچ منٹ بھی آپ کو تقریر کے لئے ملے تو انہوں نے اپنی تقریر وقت مقررہ سے آدھا منٹ پہلے ہی ختم کر دی۔ آپ کو اللہ تعالیٰ نے اس ملکہ کے ساتھ ساتھ قلب صافی اور روشن ذہن ایسا عطا فرمایا تھا کہ کسی خلا کو باقی نہ رہنے دیتے۔

ایک خطبہ مجھے یاد رہے گا۔ ایک مرتبہ حضرت خلیفۃ المسیح الثالثؒ اسلام آباد میں مقیم تھے تو ان کی غیر حاضری میں آپ نے خطبہ دیا۔ حضرت مولانا نے وہ خطبہ ایسے جذبہ سے اور ایسے حسین اور موثر رنگ میں دیا کہ میرا دل محسوس کرتا تھا کہ آپ کی زبان سے روح القدس بول رہا ہے۔ اللہ تعالیٰ سے دعا ہے کہ وہ حضرت مولانا کو اپنی بے شمار نعمتوں اور رحمتوں سے نوازے اور جنت الفردوس میں اپنے مقربین کے نزدیک جگہ دے اور آپ کی نیکیاں اور خوبیاں آپ کے فرزند ان گرامی میں بھی منعکس فرما دے تاکہ وہ

بھی اپنے والد محترم کے قدم بہ قدم چلیں اور سلسلہ عالیہ احمدیہ کی خدمت کرنے والے ہوں۔“

○ محترم مولانا محمد اسماعیل منیر صاحب سابق ایڈیشنل ناظر اصلاح و ارشاد (تعلیم القرآن و وقف عارضی) لکھتے ہیں:-

”میرے استاد حضرت مولانا ابوالعطاء صاحب جالندھری کی تقریر کا یہ عالم تھا کہ جلسہ سالانہ پر ان کی تقریر کا وقت آتا تو باہر گھومنے پھرنے والے بھی پنڈال میں آ جاتے۔ آپ سوز اور درد سے بھری ہوئی مگر پر شوکت آواز میں اپنے مضمون کو خوب نبھاتے اور ہر خاص و عام کی یکساں دلچسپی کا باعث بنتے۔ وقت کی پابندی خوب کرتے اور کرواتے۔ مجھے خوب یاد ہے کہ ایک دفعہ کسی اہم مضمون کے لئے انہیں صرف پانچ منٹ دیئے گئے اور انہوں نے تمہید کے بعد دلائل بھی دیئے اور پانچ منٹ ختم ہونے کے ساتھ خود ہی مضمون مکمل کر کے بیٹھ گئے۔ یہ ان کی قادر الکلامی کی دلیل تھی۔“

○ محترم مولانا صوفی محمد اسحاق صاحب لکھتے ہیں:-

”حضرت مولانا ابوالعطاء صاحب فاضل جالندھری سلسلہ عالیہ احمدیہ کے ممتاز اور جید ترین علماء میں سے ایک تھے۔ آپ ایک نہایت ہی اعلیٰ درجہ کے مقرر، مصنف اور بہت ہی کامیاب احمدی مناظر تھے۔ خاکسار مدرسہ احمدیہ قادیان کی آخری کلاسوں کا طالب علم تھا کہ آپ کئی سال تک بلا دعبہ میں دعوت الی اللہ کا فریضہ بجالانے کے بعد واپس قادیان تشریف لائے تو ایک دفعہ حضرت میر محمد اسحاق صاحب فاضل رضی اللہ تعالیٰ عنہ ہیڈ ماسٹر مدرسہ احمدیہ نے کچھ غیر از جماعت معزز مسلمانوں کو بورڈنگ ہاؤس مدرسہ احمدیہ کے ہال میں مدعو کیا اور حضرت مولانا ابوالعطاء صاحب جالندھریؒ کو انہیں خطاب کرنے کی دعوت دی اور میں نے پہلی مرتبہ دیکھا کہ آپ نہایت ہی شائستہ و مہذب طریق سے ایک بے حد پرکشش اور دل نشین پیرایہ میں ان حضرات کو خطاب کر رہے تھے۔ بعد ازاں ان کی تقاریر جلسہ سالانہ اور دیگر کئی مواقع پر سنیں جو نہایت ہی عالمانہ اور موثر دلائل سے پرہوتیں۔ آپ کی تقریر میں روانی بلا کی ہوتی تھی اور یوں لگتا تھا کہ گویا آپ کے دہن شیریں سے پھول جھڑ رہے ہیں۔“

○ مکرم عبدالعزیز صاحب بھٹی سابق باغبان فارمز سندھ الفردوس فارم تحصیل کامونکے ضلع گوجرانوالہ حال ربوہ لکھتے ہیں:-

”جب جلسہ سالانہ کے اسٹیج سے تقریر شروع فرماتے تو جس طرح ریل اسٹیشن سے آہستہ آہستہ چلتی ہوئی نکلتی ہے اور پھر تیز ہو کر فرارے بھرنے لگتی ہے اسی طرح آپ کی تقریر تھی۔ شروع میں الفاظ



آہستہ آہستہ اور ٹھہر ٹھہر کر ادا کرتے اس کے بعد الفاظ اور خیالات کی روانی ایسی آتی جیسے کوئی سبک خرام ریل بغیر ر کے چلتی جا رہی ہو۔

○ محترم مولانا محمد صدیق صاحب گورداسپوری لکھتے ہیں:-

”آپ ایک طلیق اللسان مقرر، اعلیٰ درجہ کے مناظر، جید اور قابل مصنف، عالم بے بدل اور فاضل اجل تھے۔ خدا تعالیٰ نے آپ کو غیر معمولی فراست اور ذہانت سے نوازا تھا۔ اور آپ کا طرز بیان ایسا اچھوتا ہوتا تھا کہ مشکل سے مشکل مسئلہ کو بھی آسان پیرائے میں بیان فرما کر حاضرین کی تسلی و تشفی کر دیتے تھے۔ چنانچہ آپ نے ان خداداد صلاحیتوں اور استعدادوں سے کام لے کر خدمت دین کے میدان کے ایک کامیاب جرنیل کی حیثیت سے نصف صدی سے زائد عرصہ خدمات دینیہ انجام دیں۔

نومبر ۱۹۴۹ء کی بات ہے۔ سرگودھا کے کمپنی باغ میں جماعت احمدیہ کی طرف سے ایک پبلک جلسہ کا انتظام کیا گیا جس میں شرکت فرمانے اور خطاب کے لئے حضرت خلیفۃ المسیح الثانی تشریف لے گئے۔ ربوہ سے کثیر تعداد میں احباب جماعت بھی وہاں گئے اور جامعۃ المبشرین کے طلباء بھی شریک ہوئے۔ جلسہ گاہ لوگوں سے بھری ہوئی تھی۔ ایک جم غفیر تھا جو وہاں اکٹھا ہو گیا تھا۔

حضرت خلیفۃ المسیح الثانی مکرم صاحب خان نون صاحب کے گھر تشریف لے گئے اور آپ کو وہاں پر کچھ دیر ہو گئی۔ حضور نے محسوس کیا کہ لوگ انتظار کرتے کرتے اکتانہ جائیں لہذا پیغام بھیجا کہ مولوی ابوالعطاء صاحب کو کہیں کہ تقریر شروع کر دیں اور میرے آنے تک تقریر جاری رکھیں۔ حضرت مولانا حکم ملتے ہی اٹھ کھڑے ہوئے اور تقریر شروع کر دی۔

محترم ثاقب زیروی صاحب کے بقول جیسے گراموفون پر کوئی بڑی محنت اور عرق ریزی سے تیار کیا ہوا ریکارڈ لگا دیا جائے۔ کوئی تیاری نہیں تھی، کوئی موضوع نہیں تھا، اندازہ بھی نہیں تھا کہ آپ کو تقریر کرنی ہوگی۔ کسی قسم کے نوٹس یا حوالوں یا کتابوں کا تو ذکر ہی کیا۔ معلوم ہوتا تھا کہ جیسے ٹیوب ویل کانل اچانک کھول دیا گیا ہو جس سے دھاروں دھار پانی پوری قوت سے بہنے لگا ہو اور چشم زدن میں وسیع و عریض جلسہ گاہ جل تھل ہو گئی ہو۔ اس خالد احمدیت نے ایسے برجستہ اور اچھوتے انداز میں دین حق اور سیرۃ حضرت نبی کریم ﷺ پر روشنی ڈالی کہ پنڈال پر مکمل سکوت طاری ہو گیا۔ حاضرین ہمہ تن گوش ہو کر مولانا کے نکات معرفت سے مستفیض ہونے لگے اور حضور کی آمد تک یہ مدلل اور پر مغز تقریر جاری رہی۔“

محترم محمد عمر صاحب ریٹائرڈ سپرنٹنڈنٹ پولیس ساہیوال نے حضرت  
ساحرانہ خطابت کا معجزہ مولانا کی ساحرانہ خطابت کا ایک یادگار اور تاریخی واقعہ بیان فرمایا

ہے۔ یہ ایمان افروز اور بے حد اثر انگیز واقعہ ذیل میں ملاحظہ فرمائیں۔ محترم محمد عمر صاحب لکھتے ہیں۔  
 ”قیام پاکستان سے پہلے کی بات ہے میں اس وقت لائل پور (حال فیصل آباد) میں پراسیکیوٹنگ  
 سب انسپکٹر پولیس متعین تھا۔ ڈپٹی کمشنر خواجہ عبدالرحیم صاحب نے سیرۃ النبی ﷺ کے جلسہ کا اہتمام  
 کیا۔ اس میں تقاریر کے لئے مختلف مکاتب فکر کے علماء کو مدعو کیا گیا۔ ہمارے سلسلہ کے ایک نہایت مخلص  
 نڈر اور دلیر دوست مکرم مولوی عصمت اللہ صاحب جوان دنوں ڈسٹرکٹ کونسل کے ممبر بھی تھے اور کافی  
 اثر و رسوخ رکھتے تھے وہ ڈپٹی کمشنر صاحب کو ملے اور ان کو جماعت احمدیہ کی اس جلسہ میں نمائندگی پر  
 راضی کر لیا۔ چنانچہ مرکز لکھا گیا اور مرکز سے حضرت مولانا ابوالعطاء صاحب جالندھریؒ کو اس جلسہ میں  
 شمولیت کے لئے بھیج دیا گیا۔ جلسہ کا اہتمام بہت بڑے پیمانہ پر تھا۔ بعد دوپہر اس یادگار جلسہ کا اہتمام کیا  
 گیا۔ کثیر تعداد میں لوگ شریک تھے جن میں لالپور کے شرفاء کا طبقہ، وکلاء صاحبان، ڈاکٹر صاحبان  
 اور دیگر مقررین نے تقریب کو سنجیدہ لوگوں کی محفل بنا دیا تھا۔ تقاریر شروع ہوئیں۔ معززین نے اپنے  
 اپنے انداز اور سمجھ کے مطابق اپنے آقائی پاک ﷺ سے عقیدت کے جذبات کا اظہار کیا۔ بیشتر  
 تقاریر کا رنگ سیاسی تھا۔ جنگی فتوحات اور عسکری کامیابیاں زیادہ تر مقررین کا موضوع رہا۔ یا پھر مولوی  
 صاحبان نے اپنے مخصوص انداز میں آنحضرت ﷺ کی زندگی کے متعلق ان باتوں کا ذکر کیا جو صرف  
 عقیدت مندوں کے لئے ہی مخصوص تھیں۔ حاضرین میں چونکہ غیر مسلم ہندو سکھ صاحبان وغیرہ بھی شامل  
 تھے اس لئے تقاریر کا اثر زیادہ اچھا نہ ہو سکا تھا۔ خصوصاً وکلاء کا طبقہ جو زیادہ ناقدانہ نظر رکھتے ہیں انہوں  
 نے بہت کم اثر قبول کیا۔ ان کے جذبات ان کے چہروں سے ظاہر تھے۔

آخر میں حضرت مولانا ابوالعطاء صاحبؒ کو بہت تھوڑا وقت غالباً ۱۵ منٹ کا دیا گیا۔ حضرت  
 مولانا نے آنحضرت ﷺ کی پاکیزہ زندگی کے روح پرور نقوش اس طرح سے ابھارے کہ تمام  
 حاضرین محو حیرت رہ گئے۔ آپ کا موضوع یہ تھا کہ آنحضور ﷺ کی زندگی انسان کے ہر شعبہ زندگی اور  
 ہر مرحلہ کے لئے مشعل راہ ہے۔ اس موضوع کو حضرت مولانا نے حضور نبی پاک ﷺ کے عشق میں  
 ڈوب کر ایسی خطابت کے ساتھ بیان کیا اور آپ کی تقریر کا انداز اس قدر دلکش اور حسین تھا کہ حاضرین  
 پر گویا سکتہ طاری ہو گیا۔ الفاظ ایسے نپے تلے اور پاکیزہ تھے جیسے منہ سے پھول جھڑ رہے ہوں۔ ایک

دریا کی سی روانی سے آپ بول رہے تھے۔ فصاحت و بلاغت کا ایک سمندر تھا جو بہہ رہا تھا۔ ہر طرف سے آفرین اور واہ واہ سبحان اللہ کی صدائیں بلند ہو رہی تھیں۔ خود ڈپٹی کمشنر صاحب محو حیرت ہو کر ٹکٹکی لگائے حضرت مولانا کی طرف دیکھ رہے تھے۔ تقریر ختم ہوئی تو جیسے لوگ بے ہوشی سے ہوش میں آ گئے۔ بے اختیار تعریف و تحسین کا شوراٹھا۔ حاضرین بر ملا کہہ رہے تھے کہ اس تقریر نے جلسہ میں رنگ بھر دیا ہے۔

جلسہ کے بعد مولانا نے دیگر احباب جماعت کے ہمراہ میرے گھر کھانے کے لئے جانا تھا۔ جب میں دیگر احباب کے ساتھ گھر پہنچا تو تھوڑی دیر کے بعد دروازے پر دستک ہوئی۔ میں باہر نکلا تو دیکھا کہ ایک نوجوان ہندو وکیل جو میرے دوست تھے کھڑے ہیں۔ میں نے انہیں خوش آمدید کہا اور آمد کی وجہ دریافت کی تو انہوں نے بے ساختہ کہا کہ میں آپ کے مولانا صاحب کے قریب سے درشن کرنے آیا ہوں۔ ان کی تقریر نے مجھ پر بے حد اثر کیا ہے۔ میں ان کی روحانی شخصیت سے بے حد متاثر ہوا ہوں۔ میں ان صاحب کو لے کر اندر آ گیا اور مولانا سے ان کا تعارف کروایا۔ وہ ہندو دوست حضرت مولانا کے سامنے بیٹھ گئے اور ٹکٹکی باندھ کر مولانا کی طرف دیکھتے رہے۔ چونکہ کھانے میں گوشت تھا اور ہندو احباب گوشت کھانا مذہباً حرام سمجھتے ہیں لہذا وہ دوست ہمارے ساتھ کھانے میں تو شامل نہ ہو سکے۔ لیکن مولانا کے بالکل بالمقابل بیٹھے رہے۔

کھانے کے بعد نہایت پر لطف اور ایمان پرور گفتگو ہوئی جس سے وہ ہندو دوست بہت محظوظ ہوئے۔ دوسرے دن صبح یہ ہندو وکیل دوست میرے دفتر تشریف لائے۔ ان کی آنکھوں میں آنسو تھے۔ وہ کہنے لگے میں نے جو کچھ تقریر میں سنا اور بعد میں ملاقات کی اس سے میں نے حضرت مولانا کی ذات میں روحانیت کا ایک ایسا جلوہ مشاہدہ کیا ہے جس کے بعد اب میں دل سے مسلمان ہو چکا ہوں۔ یہ انداز صرف اور صرف جماعت احمدیہ میں دیکھنے میں آیا ہے۔

اس کے بعد ان کا معمول ہو گیا کہ وہ مجھے ہر روز ملتے۔ مولانا کا خاص طور پر پوچھتے۔ قادیان جانے کا بھی ارادہ کیا۔ میں نے دیکھا کہ ان کا دل اسلام اور حضرت نبی پاک ﷺ کی محبت میں گداز ہو چکا تھا۔

تھوڑے عرصہ کے بعد میرا تبادلہ ڈیرہ غازی خان ہو گیا۔ اس کے بعد ان سے ملاقات کا موقع نہ ملا اگرچہ ان سے خط و کتابت جاری رہی۔ آخر ملک تقسیم ہو گیا اور وہ دوست ہندوستان چلے گئے۔

اللہ تعالیٰ نے اپنے پیارے مسیح کو کتنے نایاب گوہر عطا فرمائے جن کی زندگیاں اسلام کی زندہ

تصویریں تھیں۔ جو اپنے عمل اور علم سے لوگوں کے دلوں میں انقلاب لے آئے۔ اللہ تعالیٰ حضرت مولانا کو اپنی محبت کی چادر میں لپیٹے رکھے اور اس جہان میں آپ کے درجات کو بلند سے بلند تر کرتا چلا جائے۔ آمین

O محترم مولانا عبدالباسط صاحب شاہد جو بلادِ افریقہ میں کئی سال خطابت پر ایک وسیع تبصرہ خدماتِ دین بجالا چکے ہیں اپنے استاذِ محترم کے بارے میں رقم فرماتے ہیں:-

”خدا تعالیٰ نے آپ کو ذاتی وجاہت اور سلاست و فصاحت سے نوازا تھا۔ اُردو اور عربی میں یکساں بے تکلفی سے نہایت شستہ اور چچے تلے الفاظ میں تقریر کرتے تھے۔ آپ کی ابتدائی دور کی تقریر کی خوبی و عمدگی کے متعلق ایک بہت ہی پیارا اور عمدہ تبصرہ سلسلہ کے نامور ادیب و نقاد حضرت حافظ مختار احمد صاحب شاہجہانپوری نے فرمایا (اس خاکسار کو یہ تبصرہ حضرت حافظ صاحب کی زبانی خود سننے کا اتفاق ہوا۔) فرمایا کہ ایک دفعہ میں مہمان خانہ قادیان میں ٹھہرا ہوا تھا۔ شام کے وقت تیار ہو کر باہر جانے لگا تو حضرت میر محمد اسحاق صاحب رضی اللہ تعالیٰ عنہ نے پوچھا ”حافظ صاحب کدھر کا ارادہ ہے“ میں نے بتایا کہ میں مسجد اقصیٰ میں ہونے والی تقاریر سننے جا رہا ہوں۔ اس پر حضرت میر صاحب نے فرمایا ”بچوں کی تقاریر سن کر آپ کو کیا فائدہ ہوگا؟ حضرت حافظ نے فرمایا کہ میں نے جواب دیا کہ میر صاحب! میں مولوی اللہ دتا کی تقریر سننے جا رہا ہوں اسے قدرت نے یہ حسن عطا فرمایا ہے کہ اگر تقریر کے دوران اس کے منہ سے غلطی سے بھی کوئی غلط لفظ نکل جائے تو وہ اپنے فقرہ کو اس خوبصورتی سے تبدیل کرتا ہے کہ وہ نقص دور ہو جاتا ہے اور سننے والے کو غلطی کا پتہ بھی نہیں چل سکتا“۔

جو لوگ حضرت حافظ صاحب کی شانِ تنقید کو جانتے ہیں وہ خوب سمجھ سکتے ہیں کہ ایک نوجوان طالب علم کی قوتِ بیان کے متعلق یہ تبصرہ کس قیمت اور عظمت کا حامل ہے۔

حضرت مولانا تقریر اور عام گفتگو میں بھی الفاظ کی صحت کی طرف خاص توجہ دیتے تھے۔ زائد الفاظ اور تکلفات سے اجتناب کی تلقین فرماتے تھے۔ خود بتایا کرتے تھے کہ ایک دفعہ مجلس مشاورت میں کوئی مسئلہ زیر بحث تھا۔ کافی وقت گزر چکا تھا اور حضرت مصلح موعودؑ اس کے متعلق رائے شماری کروانا چاہتے تھے۔ تو مولانا نے ایک ضروری امر کی طرف توجہ دلانا چاہی۔ حضور نے پہلے تو انکار فرمایا پھر



فرمانے لگے کہ صرف ایک منٹ میں بات کر سکتے ہو تو کر لو۔ آپ نے واقعی وہ ضروری نکتہ پورے ایک منٹ میں بیان کیا اور ایک منٹ کے بعد آپ اپنی جگہ پر واپس بیٹھ چکے تھے۔ گویا آپ کی قادر الکلامی کی یہ شان تھی کہ آپ فی البدیہہ مسلسل گھنٹوں بول سکتے تھے اور وقت و ضرورت کے مطابق مختصر مگر جامع بات بھی کر سکتے تھے۔“

○ محترم مولانا نور احمد صاحب منیر سابق مربی سلسلہ فن خطابت میں استاذ کی حیثیت لبنان و افریقہ رقم فرماتے ہیں:-

”مولانا ابوالعطاء مرحوم ایک جامع الصفات شخصیت تھے۔ جب ان کا قلم جولانی کرتا تو وہ بہترین مضمون نگار ہوتے تھے۔ مضمون مالہ و ماعلیہ کے مطابق تحریر فرماتے۔ ان کا اسلوب تحریر منفرد تھا۔ اس میں جاذبیت اور تاثیر تھی اور جب آپ اسٹیج پر تشریف لاتے تو آپ بہترین مقرر ہوتے تھے۔ فن خطابت میں آپ استاذ کی حیثیت رکھتے تھے۔ خدا تعالیٰ نے آپ کو فکر و نظر کی غیر معمولی صلاحیتوں سے نوازا تھا۔ آپ کا علم اکتسابی خصوصیت سے ہی ممتاز نہ تھا بلکہ علمی لحاظ سے آپ کو موہبت الہی سے بھی وافر حصہ ملا تھا۔ آپ اپنے لیکچر میں کبھی اپنے اصل موضوع سے تجاوز نہ کرتے تھے۔ اپنے مضمون کو ہمیشہ وقت مقررہ میں بیان فرماتے جس سے سامعین مطمئن ہوتے۔ آپ اختصار پسند بھی تھے۔ سامعین کو ایک ہی نگاہ سے دیکھ کر معلوم کر لیتے تھے کہ یہاں مضمون کا انداز بیان کیسا ہو۔ آپ کو اسلوب بیان ہمیشہ کَلِمَ النَّاسِ عَلَى قَدْرِ عُقُولِهِمْ کے مطابق ہوا کرتا تھا۔ تکرار اور حشو سے آپ کا بیان ہمیشہ پاک ہوتا۔ تقریر کے اختتام پر آپ اپنے مضمون کا خلاصہ مقصودہ چند فقرات میں ضرور بیان کیا کرتے اور فرمایا کرتے کہ میرے استاذ حضرت میر محمد اسحاق صاحب فاضل نے مجھے ایسا کرنے کی خاص طور پر تلقین کی ہوئی ہے۔ آپ کی تحریر و تقریر میں سامعین و قارئین کی دلچسپی آخری لمحہ اور آخری سطر تک قائم رہتی اور اس خوبی میں بلاشبہ آپ مثالی شخصیت کے حامل تھے۔“ (الفضل ۳ جولائی ۱۹۷۷ء)

○ محترم ڈاکٹر محمد احمد صاحب فرید آبادی خلف حضرت ماسٹر احمد حسین صاحب فرید آبادی لکھتے ہیں:-

”طالب علمی کے زمانے سے ہی حضرت مولانا کی تقاریر، مخالفین سے مناظرات اور مساجد میں درس و تدریس کا سلسلہ شروع ہو چکا تھا۔ جلسوں میں ان کی شخصیت انگوٹھی میں نگینہ کی طرح دکھائی دیتی تھی۔ انگریزی حکومت کا زمانہ تھا۔ ہر مذہب و ملت کو مذہبی آزادی حاصل تھی اور ہر شخص کو اظہار خیال

اور تبلیغ کی آزادی حاصل تھی۔ حضرت مولوی صاحب مرحوم کی تقاریر میں ایک خاص قسم کا رعب، جذبہ اور کشش تھی کہ سامعین پر محویت طاری ہو جاتی اور مخالفین بھی ان کے علم و دانش کا سکھہ مانتے تھے۔

○ مکرم چوہدری عبدالکریم خان صاحب شاہد کا ٹھکڑا بھی ربوہ نے لکھا:-

”آپ کا انداز بیان بڑا شستہ، دل کو لبھانے والا اور بالکل منفرد رنگ کا تھا۔ نہایت متانت و وقار کے ساتھ معرفت سے لبریز تقریر فرماتے۔ جچے تلے الفاظ کی خوب آمد ہوتی۔ ہر لفظ با موقع اور اپنے محل پر چسپاں اور خوبصورت نظر آتا۔ طبعی طور پر زبردست روانی تھی۔ مضمون میں ٹھیک ٹھیک ترتیب و ربط برقرار رہتا۔ تمام کڑیاں باہم ملتی چلی جاتی تھیں۔ تسلسل ٹوٹتا نہیں تھا۔ کوئی الجھاؤ نہیں تھا۔ ہر پہلو کو شرح و بسط کے ساتھ مدلل بیان کرتے۔ اللہ تعالیٰ نے انہیں قادر الکلام اور فصیح البیان بنایا تھا۔ یہی وجہ ہے کہ آپ کی تقریر اعلیٰ علمی طبقے میں بہت زیادہ پسند کی جاتی تھی۔

سیدنا حضرت نبی کریم ﷺ کی حدیث مبارکہ ہے ”إِنَّ مِنَ الْبَيَانِ سِحْرًا“ کہ یقیناً بعض تقریریں تو جادو ہوتی ہیں۔ محترم مولانا ابوالعطاء صاحب کی تقریر حضور ﷺ کے اس مبارک فرمان کی عین مصداق تھی۔ روحانیت سے معمور پر تاثیر اور دلنشیں ہوتی۔ چہرہ جگمگ جگمگ کرتا تھا۔ یوں محسوس ہوا کرتا تھا کہ خوشنما و خوشبودار پھول جھڑ رہے ہیں۔ سامعین ہمہ تن گوش ہوتے اور ان پر وجد و سرور کی کیفیت طاری ہو جاتی۔ مرحوم و مغفور نے بھی دینی علوم کے ماہر مسیح محمدی علیہ السلام سے فیض یاب بزرگ شخصیات سے اکتساب علم کیا اور پھر اللہ تعالیٰ نے انہیں بھی اپنے وقت پر ایک ماہر استاذ اور نابغہ روزگار عالم دین بنادیا۔“ (الفضل ۵ جون ۱۹۷۹ء)

○ مکرم ملک منصور احمد صاحب عمر لکھتے ہیں:-

”آپ کی تقریر کی ایک بڑی خوبی یہ ہوتی تھی کہ وقت کے اندر اندر ختم کرتے اور سارے مضمون کو ایسے عمدہ پیرایہ میں جامع و مانع رنگ میں وقت کے اندر بیان فرماتے کہ عقل دنگ رہ جاتی۔ مسجد مبارک میں قرآن مجید کا درس دیتے تو ہر رکوع پر پورا پورا وقت صرف کرتے اور جب آخری رکوع ختم ہوتا تو آپ کے درس کا وقت عین پورا ہو جاتا۔“

○ محترم مولانا صوفی محمد اسحاق صاحب نے لکھا:-

”قادیان اور ربوہ کے جلسہ ہائے سالانہ پر ہر سال آپ کی تقریر ہوا کرتی جس کی روانی قابل دید و شنید تھی۔“ (الفضل ۱۳ نومبر ۱۹۷۷ء صفحہ ۴)

○ محترم مولانا عبدالوہاب بن آدم صاحب سابق نائب امام مسجد فضل لندن ہیں اور کئی سال سے امیر جماعت احمدیہ گھانا کے فرائض بحسن و خوبی بجالا رہے ہیں۔ آپ لکھتے ہیں:-

طالب علمی کے زمانہ میں بہت سے مواقع پر حضرت مولانا مرحوم کی تقاریر سننے کا موقع ملا اور خاص طور پر حضرت خلیفۃ المسیح الثانی رضی اللہ عنہ کے زمانہ میں مختلف مواقع پر جب منافقین کے فتنے اٹھے تو ان ایام میں یہی محسوس ہوتا تھا کہ حضرت مولانا کی تقاریر مدلل اور سلیس ہونے کے علاوہ ان کے الفاظ دل کی گہرائیوں سے نکلتے تھے اور سننے والے کو متاثر کئے بغیر نہیں رہتے تھے۔ چنانچہ آپ کی دیگر خصوصیات کے علاوہ خطابت بھی وہ اہم خصوصیت تھی جس کی وجہ سے حضرت مصلح موعود نے آپ کو ”خالد“ جیسے عظیم خطاب سے نوازا۔

○ محترم مرزا عطاء الرحمن صاحب کے والد محترم مرزا برکت علی اساتذہ سے حسن سلوک

صاحب حضرت مولانا کے استاذ تھے۔ محترم مرزا صاحب اپنے والد محترم کے حوالے سے تحریر فرماتے ہیں:-

”حضرت مولانا کے دل میں اپنے اساتذہ کا بہت محبت بھرا احترام تھا۔ میرے والد محترم مرزا برکت علی صاحب بھی آپ کے مدرسہ احمدیہ کے اساتذہ میں سے تھے۔ اس کی چند ایک مثالیں پیش کرتا ہوں۔

قادیان شریف میں مسجد نور کے امام حضرت ماسٹر محمد طفیل خان صاحب تھے۔ والد صاحب اکثر نمازیں مسجد مبارک میں ادا کرتے تھے۔ کبھی کبھار کوئی نماز اپنے محلہ دارالعلوم کی ”مسجد نور“ میں بھی پڑھ لیا کرتے تھے۔ ایک دفعہ گرمیوں میں ظہر کی نماز میں امام صاحب نہ آئے۔ تو نمازیوں نے مولانا صاحب سے پرزور گزارش کی کہ آپ نماز پڑھا دیں۔ آپ دائیں کونے میں بیٹھے ہوئے تھے۔ آپ امامت کرانے کے لئے اٹھے اور امامت کے لئے آگے جا رہے تھے کہ راستے میں دیکھا کہ میرے والد صاحب بھی صف میں کھڑے ہیں۔ آپ نے والد صاحب کے کندھوں کو دونوں ہاتھوں سے پکڑ کر آرام سے آگے کر کے کہا کہ بھائی جی! آپ نماز پڑھائیں۔

صرف یہی نہیں بلکہ والد صاحب نے کئی دفعہ گھر آ کر بڑے محبت بھرے الفاظ میں کہا کہ مولوی صاحب (حضرت مولانا صاحب) اپنا استاد ہونے کی وجہ سے مجھ سے اتنا محبت کا اظہار کرتے ہیں کہ میرا کوئی عزیز بھی ایسا نہ کر سکے۔ ایک دفعہ بتایا کہ میں پیدل آ رہا تھا تو پیچھے سے مولوی ابوالعطاء صاحب سائیکل پر آئے اور میرے پاس آ کر اتر گئے اور سلام و مصافحہ کے بعد میرے ساتھ پیدل چلنا

شروع ہو گئے۔ میں نے بہت زور لگایا کہ مولوی صاحب آپ سائیکل پر جائیں۔ میں آرام آرام سے جاؤں گا۔ لیکن جب تک ہمارے راستے جدا نہیں ہو گئے یا میرا گھر نہیں آ گیا آپ میرے ساتھ پیدل چلتے رہے۔ ایسا متعدد بار ہوا۔

ویسے تو حضرت والد صاحب کے سب شاگردان رشید حضرت مولانا جلال الدین شمس صاحب، مولانا ظہور حسین صاحب سابق مبلغ روس و بخارا، مولانا قمر الدین صاحب اور مولانا غلام حسین ایاز صاحب (اللہ کی رحمتیں سب پر ہوں) سب ہی بہت محبت اور احترام سے والد صاحب سے ملتے تھے مگر حضرت مولانا ابوالعطاء صاحب کا رنگ اور ہی تھا۔“

○ محترم میاں محمد ابراہیم صاحب مرحوم سابق ہیڈ ماسٹر تعلیم الاسلام ہائی سکول ربوہ اور سابق مبلغ سلسلہ امریکہ تحریر فرماتے ہیں۔

”حضرت مولوی ابوالعطاء صاحب جالندھریؒ کو مجھے ایک عرصہ سے جاننے کی سعادت حاصل رہی ہے۔ انہوں نے مولوی فاضل کرنے اور سلسلہ کا مشہور مبلغ بن جانے کے بعد انگریزی میں میٹرک پاس کیا تو تعلیم الاسلام ہائی سکول قادیان میں CASUAL طالب علم کے طور پر کلاس میں میرا انگریزی کا پیریڈ انڈ کرتے رہے اور باوجود عالم فاضل اور جماعت کے معروف مبلغ ہونے کے جنہیں اندرون اور بیرون ممالک میں تبلیغ کے میدان میں غیر معمولی کامیابی حاصل ہو چکی تھی، خاکسار کے ساتھ نہایت محبت سے پیش آتے رہے۔ میں نے ان کے ایف۔ اے کرنے میں بھی اپنی طرف سے عقیدت سے مدد کی اور میری اس خدمت کو مولانا نے باوجود اپنی لائین میں بہترین فرد ہونے کے بڑی مروت اور شکرگزاری کے جذبہ سے یاد رکھا۔ بعد میں وہ مجھے کبھی خط لکھتے تو ”استاذی المکرم“ کے لقب سے سرفراز فرماتے۔ ذرہ نوازی اور شکرگزاری آپ کے اخلاق حسنہ کا منفرد جزو تھا۔ استاد اور شاگرد کے متعلق دینی اقدار کو اپنانا حضرت مولانا کی خاص صفت تھی۔

میرے تعلیم الاسلام ہائی سکول قادیان کے ابتدائی ایام میں حضرت مولانا نے میٹرک کا امتحان دینا تھا اس مقصد کے لئے وہ میری باقاعدہ کلاس میں ایک عام طالب علم کے طور پر شامل ہوتے۔ یہ امر میرے لئے انتہائی عزت و شرف کا باعث ہوتا۔ کلاس کا وقت شروع ہونے پر جب میں بحیثیت استاد انگریزی پڑھانے کے لئے کلاس میں داخل ہوتا تو حضرت مولانا مجھے اسی اعزاز اور احترام سے نوازتے جو عام طالب علم استاد کے لئے روارکھتا ہے اور اس بارے میں کبھی بھی آپ نے کسی قسم کی



جھک کا مظاہرہ نہ کیا۔ میرے لئے ان کی شاگردی کا زمانہ بہت ہی فضل و برکت کا دور تھا۔ اس زمانہ میں میں نے ان کی کلاس میں موجودگی کو طلباء کی دینی معلومات میں اضافہ کرنے کا وسیلہ بنا لیا۔ وہ اس طرح سے کہ ہفتہ میں ایک شام سبق کے دوران میں آپ سے درخواست کر کے دینی مسائل پر آپ سے طلباء کو خطاب کرنے کی خواہش ظاہر کرتا جو آپ بخوشی قبول فرما لیتے اور اس طرح سے میری کلاس کو دنیاوی علوم کے ساتھ ساتھ دینی اور روحانی امور میں بھی دسترس حاصل کرنے کا موقع مل جاتا۔

آپ نے میٹرک پاس کرنے کے بعد جب ایف اے کا امتحان دینا تھا تو مجھے یاد ہے کہ آپ خاکسار کے مکان واقع دارالرحمت (قادیان) میں تشریف لا کر مجھ سے انگریزی کے اسباق پڑھتے رہے۔ آپ کے ساتھ ساتھ ایک وقت تک حضرت مولانا محمد یار صاحب عارف سابق مبلغ انگلستان اور حضرت شیخ عبدالقادر صاحب سابق سوداگر مل بھی شامل ہوتے رہے۔ میں نے اپنے اس دور کے ان شاگردوں کو باوجود ان کی عظمت و وجاہت کے جس قدر مودب و ممنون پایا اس کی تفصیل بیان کرنا میرے لئے الفاظ میں ممکن نہیں۔ مختصراً میں یہ کہہ سکتا ہوں کہ استاد کے متعلق ان کے جذبات تشکر استاد کے دل میں اس کے اپنے مقام کو بلند اور ارفع بنا دیتے ہیں یہ زمانہ حضرت مولانا کے دور اول کا وقت تھا۔

پھر وہ زمانہ آیا جب مجھے اپنی سکول کی ملازمت سے ریٹائرمنٹ کے بعد بطور مربی سلسلہ امریکہ جانے کا موقع ملا۔ حضرت مولوی صاحب کی طبیعت میں احسان مندی اور قدردانی کا جذبہ اس قدر وافر تھا کہ جب بھی موقع ملتا حضرت مولوی صاحب فراخ دلی سے اس کا اظہار فرماتے۔ میں امریکہ جانے لگا تو حضرت مولوی صاحب ریلوے اسٹیشن پر مجھے الوداع کہنے کے لئے موجود تھے اور اس سے پہلے دن مجھے اپنے مکان پر بلا کر متعدد دوستوں کے ساتھ چائے کا خاص انتظام فرمایا اور وسیع پیمانہ پر اپنے پرانے دوست کا پرانا استاد ہونے کی نسبت سے اعزاز فرمایا۔ ایسے قدردان اور حوصلہ افزائی کرنے والے اللہ تعالیٰ کے مخلص بندے محض اسی کے فضل سے دنیا میں آتے ہیں۔“

○ محترم صوفی بشارت الرحمن صاحب مرحوم سابق ناظر تعلیم، صدر مجلس کار  
درس و تدریس پرداز، وکیلِ تعلیم تحریک جدید فرماتے ہیں۔

”جب میں حصول تعلیم کے لئے کالج میں گیا تو اس وقت کالج کے طلباء نے ایک تربیتی کلاس کا انعقاد کیا۔ میں ۱۹۳۷ء سے لے کر ۱۹۴۳ء تک چھ سال گورنمنٹ کالج لاہور میں پڑھا۔ گرمیوں کی چھٹیوں میں قادیان میں مسجد اقصیٰ میں اس کلاس کا انعقاد ہوا کرتا تھا۔ مولانا ابوالعطاء صاحب صبح سے

شام تک اس کلاس کو تمام اسباق دیتے۔ ہمیں نوٹ لکھواتے اور بعض مذاہب کے بارے میں مثلاً آریہ دھرم کے بارے میں اور اسی طرف وفات مسیح اور آیت خاتم النبیین کے بارے میں نوٹس لکھواتے۔ مولوی صاحب آہستہ آہستہ بولتے تھے اور ہم لکھتے جاتے تھے۔ میرے علاوہ اس کلاس میں مکرم عبد الحمید صاحب عاجز بھی تھے جو قادیان میں ناظر ہیں۔ چوہدری مشتاق احمد صاحب باجوہ اور ان کے بھائی شریف احمد صاحب باجوہ بھی شامل ہوا کرتے تھے۔ عصر کے بعد مولوی صاحب قرآن مجید کا درس دیتے اور یہ درس بھی اس کلاس کی تعلیم کا حصہ ہوتا تھا۔ ایک مہینہ تک یہ کلاس چلتی تھی۔ مولوی صاحب اکیلے ہی درس دیتے تھے۔ صبح کلاس بھی لیتے تھے اور نوٹ بھی لکھواتے تھے۔ بعد میں مولوی صاحب نے غالباً ہمارا امتحان بھی لیا تھا۔ بیچ میں دو تین دن کے لئے مولوی صاحب کو باہر جانا پڑا۔ ان کے بعد کسی اور دوست نے مولوی صاحب کی بجائے درس دیا لیکن مولوی صاحب کے درس کا جو مزا ہمیں پڑا ہوا تھا وہ ہمیں متبادل دوست کے درس میں نہ آیا۔ پھر مولوی صاحب آگئے اور ان کا درس دوبارہ شروع ہوا تو ہمیں اس بات کا اور زیادہ احساس ہوا۔“

○ محترم قریشی محمد عبداللہ صاحب آڈیٹر صدر انجمن احمدیہ فرماتے ہیں:-

”آپ علم کا ایک وسیع سمندر تھے۔ نماز فجر کے بعد محلہ دارالرحمت وسطی ربوہ کی مسجد نصرت میں قرآن مجید اور حدیث کا درس ہوتا۔ کبھی کبھی ایسا بھی ہوتا کہ نہ تو تفسیر کی جلد ملتی اور نہ حدیث کی کتاب کہ اوپر سے پڑھ کر درس دیا جاسکے۔ ایسے مواقع پر جب بھی خاکسار نے حضرت مولوی صاحب کی خدمت میں درس دینے کے لئے عرض کیا تو آپ فوراً ہی نہایت موثر رنگ میں زبانی درس دے کر جملہ احباب کی روحانی تشنگی کو دور فرما دیتے۔“

○ محترم شیخ نور احمد صاحب منیر لکھتے ہیں:-

”مولانا کا درس القرآن خالصہ علمی ہوتا۔ قرآنی مفردات اور مجازات و استعارات کی لغوی تحقیق بیان فرماتے۔ قصص القرآن پر اختصار سے روشنی ڈالتے۔ قرآنی احکام کے فلسفہ کو موثر انداز میں پیش فرماتے اور قرآنی تعلیمات کو وعظ و تلقین کے انداز میں سامعین کے سامنے رکھتے۔ سیدنا حضرت مسیح موعود علیہ الصلوٰۃ والسلام اور خلفائے احمدیت کی بیان کردہ تفاسیر کے اقتباسات پیش فرماتے۔ دوسری تفاسیر کے حوالوں سے اپنے درس کو مزین فرماتے۔ مستشرقین کے اعتراضات کے جوابات اختصار سے سامعین کو بتاتے۔ عیسائیوں نے قرآن مجید کی آیات پر جو صر فی اور نحوی

اعتراضات کئے ہیں۔ مولانا اپنے درس القرآن میں ان کے شافی جواب دیتے۔“

○ مکرم ملک منصور احمد صاحب عمر لکھتے ہیں:-

”جس محلہ میں بھی آپ نے قیام فرمایا اس محلہ کی مسجد کو نمازوں، درس و تدریس، وعظ و نصیحت اور سوال و جواب کی محفلوں سے آراستہ رکھا۔ وعظ کا انداز دلکش ہوتا اور بیان موثر۔ سوالات کے جوابات علمی بھی ہوتے اور عام فہم بھی۔ نوجوانوں اور بچوں کی تربیت کا پہلو ہمیشہ مد نظر رہتا۔“

○ مکرم مولوی محمد اسماعیل اسلم صاحب جو ۲۷ سال تک دارالیمین ربوہ کے صدر طلباء پر شفقت محلہ رہے، حضرت مولانا ابوالعطاء صاحب کے شاگرد رہے ہیں۔ آپ ایام طالب علمی کی یادیں تازہ کرتے ہوئے فرماتے ہیں۔

خاکسار جس سال جامعہ احمدیہ قادیان میں داخل ہوا، یعنی ۱۹۴۴ء میں اسی سال حضرت مولانا ابوالعطاء صاحب جالندھریؒ نے جامعہ احمدیہ کے پرنسپل کا چارج سنبھالا۔ میری یادوں میں یہ بات محفوظ ہے کہ آپ جملہ طلباء سے بہت ہی مشفقانہ سلوک کیا کرتے تھے اور طلباء سے بڑے پیار کا سلوک فرمایا کرتے تھے۔ ہم چند طلباء جن میں حضرت مولانا موصوف کے بڑے صاحبزادے مکرم عطاء الرحمن صاحب طاہر بھی شامل تھے اور میرے کلاس فیلو ہونے کے علاوہ ہوٹل میں بھی ہم ایک ہی کمرے میں تھے۔ (ان دنوں جامعہ احمدیہ قادیان کے محلہ دارالانوار میں منتقل ہوا تھا۔ مولانا کی رہائش دارالعلوم میں تھی)۔ ہم روزانہ دارالانوار سے دارالعلوم صبح کی نماز کے بعد حضرت مولانا سے پڑھنے کے لئے جایا کرتے تھے اور یہ سلسلہ ایک ماہ تک جاری رہا۔ سب طلباء کو استاذی المکرم اپنے گھر سے ناشتہ کرواتے اور سلوک کا انداز یہ ہوتا تھا جیسے ایک باپ اپنی اولاد سے کرتا ہے۔

طلباء کی ضرورت کا اس طرح خیال رکھتے تھے کہ اپنے ذرائع سے طلباء کو گرم کوٹ وغیرہ ضروریات مہیا کروا دیتے۔

ایک سال آپ ہماری کلاس کے طلباء کو ڈلہوزی پہاڑ پر گرمیوں کی تعطیلات کے ایام میں لے گئے۔ ہم وہاں ایک ماہ رہے اور وہاں جامعہ احمدیہ کی تعلیم کے علاوہ حضرت خلیفۃ المسیح الثانیؒ کے پیچھے جو ان دنوں ڈلہوزی میں مقیم تھے نمازیں ادا کرنے کی بھی سعادت ملتی رہی۔ اس کے علاوہ مجلس علم و عرفان میں بھی شامل ہوتے رہے۔ یہ سارا انتظام آپ نے اپنے ذرائع سے کیا۔ سب طلباء کو ڈلہوزی کی سیر بھی کرا دی اور تعلیم کا سلسلہ بھی جاری رہا۔

آپ کو طلباء کی صحت کا ہمیشہ خیال رہتا۔ چنانچہ طلباء کو کھیلوں میں حصہ لینے کی حوصلہ افزائی کی خاطر خود ان کے ساتھ والی بال کھیل کرتے اس کے علاوہ صبح کی سیر آپ کا معمول تھا۔

تقسیم ہند و پاک کے بعد پہلے جامعہ احمدیہ کچھ عرصہ چنیوٹ میں رہا۔ اس کے بعد جامعہ احمدیہ احمد نگر منتقل ہو گیا۔ یہ ۱۹۴۸ء کی بات ہے ان ایام میں گندم کی بہت تکلیف تھی اور طلباء کے کھانے کے لئے آٹا اور گندم مہیا کرنا بہت مشکل تھا۔ چنانچہ اس مسئلے کو حل کرنے کے لئے حضرت مولانا نے مجھے اور مکرم مولوی محمد اسماعیل منیر صاحب کو جو جرانوالا بھیجتا کہ وہاں سے گندم لائیں۔ ان دنوں گندم کی بین الاضلاعی نقل و حرکت پر پابندی تھی اور خصوصی اجازت کے ساتھ ایک ضلع سے دوسرے ضلع میں گندم لے جانی جاسکتی تھی۔ ہم نے گندم تو خرید لی مگر اسے ضلع گوجرانوالا سے ضلع جھنگ لانے کی اجازت باوجود کوشش کے نہ مل سکی ناچار گندم بیچنا پڑی اگرچہ ہمیں اس میں فائدہ ہی ہوا اور سترہ روپے من خرید کر وہ گندم اکیس روپے میں بک گئی۔ حضرت مولانا کو بتایا گیا تو آپ نے پھر کوشش کی اور اس بار اونچے مانگٹ ضلع گوجرانوالا سے گندم خریدی گئی۔ مکرم منشی عبدالحق صاحب رضی اللہ عنہ میرے ساتھ گئے۔ اس دفعہ ہمیں اجازت مل گئی۔ چنانچہ ہم گندم پہلے چنیوٹ لائے وہاں سے چھکڑوں کے ذریعے احمد نگر لائے۔ اور یوں طلباء کی ضرورت پوری ہو سکی۔ یہ تفصیل بتانے کا مقصد یہ ہے کہ ایک تو پارٹیشن کے بعد کی ابتدائی مشکلات پر روشنی پڑ سکے اور دوسرے یہ کہ حضرت مولانا نے اس مشکل وقت طلباء ہی کی مدد سے کس طرح صورت حال کو سنبھال لے رکھا اور جماعتی ذرائع پر بوجھ نہ ڈالا۔ فی الحقیقت قادیان سے ہجرت کے بعد احمد نگر اور چنیوٹ اور پھر ربوہ میں جس طرح آباد کاری ہوئی وہ عزم و ہمت اور حوصلے کی ایک درخشاں مثال ہے۔ جس میں بحیثیت ایک حوصلہ مند منتظم کے حضرت مولانا کا کردار مثالی رہا۔

جن دنوں جامعہ احمدیہ احمد نگر میں جاری تھا تو ان دنوں دریائے چناب کے پلوں پر کبوتر بہت ہوا کرتے تھے۔ ہم چند طلباء رات کو وہاں پر جاتے اور کبوتر پکڑ کر لایا کرتے تھے۔ ایک رات حضرت مولانا کو اس کا علم ہو گیا۔ آپ نے ہمیں بڑے پیار اور محبت سے سمجھایا کہ اجازت لے کر ایسا کام کیا کریں۔ بغیر اجازت اچھا نہیں۔ ایسی حرکات پر طلباء کو سختی سے باز پرس کرنا اور ان کو سزا دیا جانا کوئی غیر معمولی بات نہیں سمجھی جاتی تھی۔ انوکھی بات تو شاید یہی ہے کہ طلباء کو ان کی ایک خطا پر بڑے پیار اور محبت سے سمجھا کر روک دیا اور غلطی پر چشم پوشی اور بڑی شفقت کا اظہار جاری رکھا۔



○ محترم چوہدری عطاء اللہ صاحب مرحوم سابق پروفیسر ٹی آئی کالج ربوہ و سابق نائب ناظر بیت المال ربوہ تحریر فرماتے ہیں:-

حضرت مولانا ابوالعطاء صاحب مذہبی مسائل کے جواب دینے کے لئے ہر وقت تیار رہتے تھے۔ اس قسم کے کسی سائل کو ذرہ بھر بھی مشکل سے دوچار ہونا نہیں پڑتا تھا۔ سائل خواہ غریب ہو یا باحیثیت ہو، اس کا یکساں احترام فرماتے اور نہایت تحمل، نرم گفتاری اور سادہ الفاظ میں اس کا جواب دیتے تاکہ اسے سمجھنے میں دشواری محسوس نہ ہو۔ جن ایام میں آپ تعلیم الاسلام کالج میں دینیات کے پروفیسر تھے (یہ حضرت صاحبزادہ مرزا ناصر احمد صاحب رحمہ اللہ تعالیٰ کی پرنسپل شپ کا دور تھا) ان دنوں مجھے زیادہ قریب سے آپ کو دیکھنے کا موقع ملا۔ ان کا ایک واقعہ یوں ہے کہ ہمارے کالج سٹاف کے بہت سے احباب گوکھوال ضلع فیصل آباد میں ایک دوست کی دعوت پر سیر و تفریح کی خاطر گئے۔ جن میں حضرت مولوی صاحب بھی شامل تھے۔ صبح ہمارے ناشتہ کا اہتمام پکا اٹا سکول کی گراؤنڈ میں تھا اور سکول کے ہیڈ ماسٹر صاحب میزبانی کے فرائض انجام دے رہے تھے۔ وہ بزرگ آدمی تھے ریٹائرمنٹ کے قریب تھے۔ محترم پروفیسر ڈاکٹر نصیر احمد خان صاحب مرحوم، محترم چوہدری صلاح الدین صاحب مرحوم مشیر قانونی اور کالج سٹاف کے دیگر اساتذہ کھانے کی میز پر تھے۔ وہاں یہ بات چل نکلی کہ ہمارے میزبان ہیڈ ماسٹر صاحب جن کا نام غالباً سعید احمد تھا وہ باوجود مسلمان ہونے کے خدا کی ہستی پر یقین نہیں رکھتے تھے۔ ان کا یہ بھی دعویٰ تھا کہ میرے مقابلے میں آج تک کوئی نہیں ٹھہر سکا۔ حضرت مولانا ابوالعطاء صاحب سے ان کی گفتگو شروع ہوئی۔ ابھی بہ مشکل دس منٹ گزرے ہوں گے کہ ہم نے حیرانگی سے یہ سنا کہ ہیڈ ماسٹر صاحب موصوف پکارا اٹھے میری زندگی میں یہ پہلا شخص ہے جس نے مجھے ایسے گھیرے میں لیا ہے کہ میں بے بس ہو کر رہ گیا ہوں۔

اللہ تعالیٰ نے حضرت مولوی صاحب کو علمی، عقلی، منطقی اور فکری استدلال کا عظیم ملکہ عطا فرمایا ہوا تھا۔ ان کو اپنے موضوعات پر کامل عبور ہوتا تھا۔ ایک موقع پر خاکسار نے ان سے استدعا کی کہ کالج ہال میں طلباء کو سوالات کا موقع دیا جائے۔ اور آپ ان کے جوابات عطاء فرمائیں اور یہ سوال و جواب کیسٹ پر محفوظ کر لئے جائیں۔ آپ نے یہ پیشکش قبول فرمائی۔ چنانچہ خاکسار نے کیسٹ کا اہتمام کیا اور جوابات محفوظ کر لئے گئے۔ یہ میٹنگ بہت کامیاب رہی۔ یہ کیسٹ مکرم محمد رمضان صاحب مرحوم (والد ماسٹر محمد اعظم صاحب) کی فرمائش پر ان کو دے دی گئی شاید ان کے کسی عزیز کے پاس محفوظ ہوگی۔

○ محترم مولانا محمد اسماعیل منیر صاحب اپنے استاد حضرت مولانا ابوالعطاء صاحب جالندھری کے ساتھ اپنی یادیں تازہ کرتے ہوئے لکھتے ہیں۔

**پہلی ملاقات** حضرت میر محمد اسحاق صاحب جیسے جید عالم دین کی وفات پر ہمارے پیارے آقا حضرت المصلح الموعودؑ نے وقف کی تحریک فرمائی تو عاجز نے بھی وقف کا خط لکھا۔ میٹرک کا نتیجہ نکلنے پر حضور نے خود انٹرویو لیا اور ہم میٹرک پاس طلبہ کے لئے اسپیشل میٹرک کلاس کا اجراء فرمایا۔ اکثر اساتذہ کا فرمانا تھا کہ انگریزی پڑھے ہوئے طوطوں کو عربی کیسے آئے گی؟ مگر حضرت مولانا ابوالعطاء صاحب پرنسپل جامعہ احمدیہ نے حضور ایدہ اللہ کی خواہش کو پورا کرنے کے لئے ہمیں خوش آمدید کہا اور اس طرح ان کے دفتر میں ہماری پہلی ملاقات ہوئی۔ انہوں نے بڑے پیار سے ہمیں بٹھایا۔ خوشکن انداز میں ہمیں محنت کر کے عربی سیکھنے کی ترغیب دی اور ہمیشہ ہماری رہنمائی کرتے رہے۔ جس کا نتیجہ تھا کہ حضرت مصلح موعودؑ کی تحریک کے عین مطابق گزشتہ ۵۰ سال سے جامعہ احمدیہ میں میٹرک پاس طلبہ کو داخل کیا جاتا ہے۔ گویا حضرت مولانا، حضرت خلیفۃ المسیحؑ کی اطاعت میں مشکل سے مشکل پروگرام کو کامیاب کرنے میں دن رات ایک کر دیتے تھے۔

حضرت مولانا ابوالعطاء صاحبؒ کی ایک اہم خوبی یہ تھی کہ آپ اپنے شاگردوں کی ہمہ جہتی ترقی کا خیال رکھتے تھے اور علمی طور پر اس کی پابندی بھی کرواتے تھے۔ پڑھائی کلاسوں میں ہو یا بعد میں ہو سٹل کی اس میں باقاعدگی کرواتے تھے۔ تربیتی لحاظ سے نماز باجماعت اور نماز جمعہ کی پابندی بھی خوب کرواتے تھے۔ پھر طالب علموں کی صحت جسمانی اور اخلاق کا بھی ہر طرح سے خیال رکھتے تھے۔ موقعہ نکال کر تفریحی پروگرام ضرور بناتے تھے۔ کئی دفعہ حضرت مولانا کے ہمراہ کوٹ قاضی والی نہر کے علاوہ دریائے چناب پر بھی گرمی کی دوپہریں گزارنے کا موقعہ ملا۔

اس سے پہلے قادیان والی نہر پر بھی ان کے ساتھ پکنک منانا خوب یاد ہے۔ ایک موقعہ پر ہم وہاں پل پر سے چھلانگیں لگا رہے تھے کہ ایک طالب علم حضرت مولانا کے اوپر آن گرا۔ مولانا نے کسی خفگی کا اظہار کرنے کے بجائے نہایت شفقت سے مسکراتے ہوئے اپنے شاگرد کی اس حرکت پر برا نہیں منایا۔

جب آپ کے شاگرد میدان عمل میں چلے جاتے تو پھر بھی ان سے پختہ رابطہ رہتا۔ باہر سے جب بھی کوئی ربوہ آتا تو حضرت مولانا کی مہمان نوازی سے ضرور محفوظ ہوتا۔ ۱۹۷۰ء میں جب یہ عاجز ماریشس سے واپس پہنچا تو فوراً ہی اپنے ساتھ بطور نائب قائد اصلاح و ارشاد (انصار اللہ مرکزیہ)

تربیت دینی شروع کر دی۔ جس کا یہ نتیجہ ہے کہ ۱۹۸۰ء سے میں قائد اصلاح و ارشاد بنا اور لمبا عرصہ اس اہم خدمت کی سعادت حاصل کرتا رہا۔

اس کے علاوہ حضرت خلیفۃ المسیح الثالثؒ کی صدارت میں ہونے والی مجلس ارشاد میں بھی میری تقریر حدیث کی اہمیت پر رکھوادی اور پھر اسے اپنے تاریخی رسالہ الفرقان میں طبع بھی کروادیا۔

○ مکرم مولانا صوفی محمد اسحق صاحب لکھتے ہیں:-

”جب خاکسار جامعہ احمدیہ میں داخل ہوا تو آپ اس وقت جامعہ احمدیہ کے پرنسپل تھے۔ ان دنوں آپ سبز پگڑی پہنے، شیروانی میں ملبوس نہایت ہی دلکش شخصیت معلوم ہوتے تھے۔ ہمیں ان سے عربی انشاء، منطق اور علم کلام پڑھنے کا شرف حاصل ہوا اور میں نے دیکھا کہ آپ اپنے مضمون کی خوب تیاری کر کے آتے اور بڑی محنت اور توجہ سے اپنے مضمون کو ہمیں اچھی طرح ذہن نشین کراتے تھے۔ مولوی فاضل کے امتحان سے قبل آپ ہمیں اپنے گھر پر بلا کر بھی پڑھاتے۔ ٹیوشن لینے کا تو کوئی سوال ہی نہیں بلکہ آپ بسا اوقات ہمیں اپنے گھر سے چائے بھی پلایا کرتے تھے۔ اللہ تعالیٰ کی شان ہے کہ اس نے ہمیں ایسے دلربا اور بے لوث اساتذہ سے نوازا تھا۔

○ محترم مولانا محمد صدیق صاحب گورداسپوری لکھتے ہیں:-

”مجھے حضرت مولانا کو زیادہ قریب سے دیکھنے کا موقع اس وقت میسر آیا جب مدرسہ احمدیہ سے فارغ ہو کر میں نے ۱۹۴۷ء میں جامعہ احمدیہ میں داخلہ لیا۔ اس وقت جامعہ احمدیہ قادیان میں دارالانوار کے نئے گیسٹ ہاؤس میں ہوتا تھا اور حضرت مولانا ابوالعطاء صاحب اس دینی درسگاہ کے پرنسپل تھے۔ اس وقت سے آپ کے حسن اخلاق، علمی تفوق اور تبلیغ کے جذبہ کا نقش خاکسار کے ذہن میں گہرا ہوتا چلا گیا۔ اس عرصہ میں خاکسار نے آپ کو نہ صرف ایک استاد بلکہ ایک مشفق و مہربان مربی کی حیثیت سے دیکھا۔

میں نے دیکھا کہ حضرت مولانا طلباء کے صرف مشفق و مہربان استاد ہی نہیں تھے بلکہ ایک مربی اور ہمدرد دوست بھی تھے۔ ان کے ہر دکھ درد میں شریک ہوتے اور پدرانہ شفقت کے ساتھ ان کی دلجوئی فرماتے۔

طلباء، طلباء ہی ہوتے ہیں خواہ وہ کسی دینی درسگاہ کے ہی کیوں نہ ہوں لہذا بعض اوقات ایسے واقعات بھی ہوئے جن میں حضرت مولانا سے بعض طالب علم ہلکا پھلکا مذاق بھی کر لیتے مگر آپ نے کبھی

کسی کو اس بارہ میں سرزنش نہیں کی۔ بلکہ ہمیشہ محبت و پیار سے ایسے طلباء کو سمجھانے کی کوشش فرماتے۔ اپنے شاگردوں کی آپ ہمیشہ حوصلہ افزائی فرماتے اور انہیں مضامین لکھنے کی ترغیب دیتے۔ ایک بار خاکسار کی ملاقات آپ سے گول بازار میں ہو گئی۔ فرمانے لگے آپ نے ایک مضمون جامعۃ المہشرین میں کسر صلیب پر لکھا تھا۔ میں نے دیکھا ہے بہت اچھا ہے۔ لہذا میں نے اسے آئندہ الفرقان کے شمارہ میں شائع کرنے کے لئے منتخب کر لیا ہے نیز مزید مضامین لکھنے کی کوشش کریں۔

اپنے شاگردوں کی تبلیغی میدان میں کامیابیوں پر بہت خوش ہوتے اور دلجوئی فرماتے۔ خاکسار جب ۱۹۶۶ء جنوری میں بطور پرنسپل مشنری کالج اپنی فیملی کے ساتھ غانا روانہ ہونے والا تھا تو اس وقت میں خدام الاحمدیہ ربوہ کا نائب مہتمم مقامی اور معتمد تھا لہذا مکرم چوہدری عبدالعزیز ڈوگر صاحب مہتمم مقامی نے تحریک جدید کے دفاتر کے لان میں ایک الوداعی پارٹی کا انتظام کیا۔ حضرت مولانا اس مجلس کے صدر تھے۔ خاکسار نے ایڈریس کے جواب میں کہا کہ چونکہ میں فیملی کے ساتھ جا رہا ہوں اس لئے ہو سکتا ہے کہ واپسی پر میری عمر خدام الاحمدیہ کی حدود سے تجاوز کر چکی ہو لہذا آج کی تقریب خدام الاحمدیہ میں میری آخری تقریب ثابت ہو۔ اس پر حضرت مولانا نے اپنی صدارتی تقریر میں فرمایا کہ جماعت احمدیہ کو خدا تعالیٰ نے خلافت کی برکت سے ایک ایسا نظام عطا فرمایا ہے کہ انسان جس عمر میں بھی ہو اس کے لئے کام کے مواقع میسر ہیں۔ لہذا واپسی پر اگر آپ خادم نہیں ہوں گے تو انصار اللہ میں داخل ہو چکے ہوں گے۔ لہذا ہم آپ سے انصار اللہ میں کام لیں گے۔ آپ فکر نہ کریں۔ پھر خاکسار کے تبلیغی کام کی تعریف کی اور حوصلہ افزائی فرمائی اسی طرح خاکسار جب ۱۹۷۳ء میں امریکہ کے لئے روانہ ہونے لگا تو اپنے گھر دعوت دی اور نہایت ہی مشفقانہ انداز میں تبلیغ کے بارہ میں نصائح سے نوازا اور فرمایا مبلغ کا اصل ہتھیار تو دعا ہے اس کے بغیر کامیابی ممکن نہیں ہے۔

○ محترم عبدالحمید صاحب عاجز آف قادیان لکھتے ہیں:-

۳۷-۱۹۳۶ء میں جب خاکسار ایف اے کا طالب علم تھا تو ان دنوں گرمی کی تعطیلات میں مسجد اقصیٰ قادیان میں حضرت مولانا ابوالعطاء صاحب جالندھریؒ کالج کے طلباء اور دوسرے دلچسپی رکھنے والے معمر افراد کے فائدہ کے لئے عربی کی کلاس لیا کرتے تھے۔ مجھے بھی اس کلاس میں شامل ہونے کا موقع ملتا رہا ہے۔ محترم مولانا صاحب کے بات سمجھانے کا طریق اس قدر دلچسپ اور دلنشین ہوتا تھا کہ صدر انجمن کے بعض معمر کارکنان بھی اس کلاس میں شریک ہوا کرتے تھے۔ ان میں سے محترم ملک مولا



بخش صاحب ناظم جائیداد کا نام خاص طور پر مجھے یاد ہے۔ کئی ایک واقف زندگی نو جوان مولانا صاحب موصوف سے گہرے طور پر متاثر تھے اور آپ سے مستفید ہوا کرتے تھے۔ مثلاً مکرم خلیل احمد صاحب ناصر سابق مبلغ امریکہ اکثر اوقات نہایت دلچسپی سے آپ سے فیض حاصل کیا کرتے تھے۔

○ مکرم سجاد احمد صاحب خالد لکھتے ہیں:-

حضرت مولانا ابوالعطاء صاحب جالندھریؒ کا وجود ایک قومی اور روحانی وجود تھا۔ مرکزی انتظام کے تحت منعقدہ تعلیمی و تربیتی کلاسوں میں خاکسار نے آپ کے سامنے زانوئے تلمذ تہہ کرنے کا شرف حاصل کیا۔ بطور استاد ان کی یاد آج تک خاکسار کے دل میں موجود ہے۔

خاکسار ان کا یہ جوش و جذبہ کبھی نہیں بھولا کہ کس طرح وہ اپنے مسلک کو واضح کرنے کے لئے پوری تڑپ اور ہمدردی کے ساتھ بار بار حکیمانہ انداز سے سمجھانے کی کوشش کرتے۔ ان کا یہ طریق اور یہ انداز ظاہر کرتا تھا کہ آپ کو اپنے شاگردوں سے گہری ہمدردی ہے اور آپ کو یہ تڑپ تھی کہ یہ بھی سلسلہ کے مفید وجود بنیں۔ ان کا یہ طریق اس بات کی غمازی کرتا تھا کہ ان کے اندر سلسلہ کے لئے بڑی غیرت تھی۔ کیونکہ خدا نہ کرے کہ کوئی احمدی کسی مخالف کے سامنے مدلل جواب نہ دے سکے اور سلسلہ کی بے عزتی کا موجب بن جائے۔ اس میدان میں اللہ تعالیٰ نے آپ کو غیر معمولی روانی سے کلام کرنے کی طاقت عطا کی ہوئی تھی۔

○ محترم مولانا عبدالحکیم اکمل صاحب فرماتے ہیں:-

”جامعہ احمدیہ کی طالب عملی کے زمانہ میں حضرت مولانا صاحب ہمیں تقاریر کی مشق کروایا کرتے تھے اور کلاس میں تقریر کا ایک پیڑ رکھا ہوتا تھا۔ ہر روز ایک طالب علم تقریر کیا کرتا تھا۔ حضرت مولانا بذات خود کلاس میں تشریف رکھتے تھے۔ چنانچہ ان تقاریر میں خاکسار کی باری بھی آگئی۔ خاکسار نے جس روز تقریر کرنا تھی اس روز نماز فجر کے بعد خاکسار ربوہ میں منڈی (رحمت بازار) کی طرف گیا کیونکہ وہاں پر عمارت بنانے کے لئے اینٹوں کے ڈھیر لگے ہوئے تھے اور لوگوں کی آمد و رفت نہ تھی۔

خاکسار وہاں اینٹوں کی ایک چھوٹی سی دیوار پر کھڑا ہو گیا اور سامنے پڑی ہوئی اینٹوں کو مخاطب کر کے اپنی تقریر کی مشق کرنے لگا اور خیال یہ تھا کہ جو حجاب لوگوں کی آمد و رفت سے ہوتا ہے وہ یہاں نہیں ہوگا کیونکہ کوئی بھی تو یہاں سے نہیں گزرتا تھا۔ خاکسار کو اچھی طرح یاد ہے کہ میں قریباً ایک گھنٹہ تک تقریر کی مشق کرتا رہا۔ تقریر ختم کر کے خاکسار نے جونہی پیچھے کی طرف رخ پھیرا تو کیا دیکھتا ہوں کہ

حضرت مولانا ابوالعطاء صاحب جالندھریؒ پر نسیل جامعہ احمدیہ کھڑے ہیں۔ پھر کیا تھا۔ حجاب اور خجالت کی وجہ سے برا حال ہو گیا۔ حضرت مولانا نے میری کیفیت فوراً بھانپ لی آپ نے مجھے اپنے پاس بلایا اور اپنے ساتھ لگایا اور فرمایا کہ شرماتے کا ہے کوہو۔ ایسی شرم رہنے دیں، آپ کو مبلغ بننا ہے اور سینکڑوں ہزاروں کے مجمع میں تقاریر کرنا ہے۔ میں کافی دیر سے یہاں کھڑا آپ کی تقریر سن رہا تھا اور خوش ہو رہا تھا کہ میرا ایک شاگرد تقریر کی مشق کر رہا ہے۔ اگر آپ نے یہ سلسلہ جاری رکھا تو انشاء اللہ بہت جلد آپ ایک اچھے مقرر بن جائیں گے۔ اور بہت حوصلہ بڑھایا جو بعد میں میرے بہت کام آیا اور سینکڑوں کے مجمعے کے سامنے کھڑے ہو کر تقاریر کا موقع ملتا رہا۔

حضرت مولانا ہمیں تقاریر کی جو مشق کروایا کرتے تھے وہ عربی، اردو اور انگریزی میں ہوا کرتی تھیں۔ یہ زمانہ حضرت مصلح موعودؒ کا بابرکت دور تھا۔ بعض اوقات حضور نماز عصر کے بعد احباب میں رونق افروز ہو جاتے اور علم و عرفان کا دور چلنے لگتا۔ ایک روز ایسا ہی ہوا کہ نماز عصر کے بعد حضور مسجد مبارک میں تشریف فرما ہوئے۔ جامعہ کے طلباء اور حضرت مولانا ابوالعطاء صاحبؒ بھی حاضر تھے۔ باتوں باتوں میں حضور حضرت مولانا سے مخاطب ہوئے اور دریافت فرمایا کہ جامعہ کے طلباء کو کس کس زبان میں تقریر کرنا سکھاتے ہیں؟ حضرت مولانا نے جواب دیا حضور! عربی، انگریزی اور اردو تینوں زبانوں میں تقاریر کی مشق کروائی جاتی ہے۔ حضور نے فرمایا اچھا میں دیکھنا چاہتا ہوں کہ طلبائے جامعہ عربی زبان میں کیسی تقریر کرتے ہیں اور اس کے لئے تجویز فرمایا کہ کل نماز عصر کے بعد میں بیٹھوں گا اور ایک طالب علم جامعہ عربی زبان میں تقریر کرے گا۔

یہ طے ہونے کے بعد حضرت مولانا نے اگلے روز جامعہ احمدیہ میں ہماری کلاس کو بلایا جو اس وقت جامعہ المبشرین کی آخری کلاس تھی اور فرمایا کہ حضورؐ کی خواہش ہے کہ جامعہ المبشرین کے طالب علموں کی تقریر عربی زبان میں سنیں۔ اس لئے کل عصر کے بعد تمام کلاس مسجد مبارک میں حاضر رہے اور طے پایا کہ ہماری کلاس کے سب سے ہونہار طالب علم برادر مکرّم محمد احمد مختار صاحب تقریر کریں گے۔ آپ کلاس کے لائق طالب علم تھے۔ اور تقریر و تحریر دونوں میں بہت مشاق تھے۔ چنانچہ دوسرے روز عصر کے بعد ہم سب حاضر تھے۔ حضورؐ بھی نماز کے بعد ٹھہر گئے۔ سردیوں کے دن تھے اور صحن میں باہر کے دروازہ کے قریب تھوڑی سی دھوپ باقی تھی۔ چنانچہ وہاں پر صفیں بچھائی گئیں اور ہم سب اور بعض دیگر احباب حضورؐ کی معیت میں تقریر سننے کے لئے بیٹھ گئے۔ برادر مکرّم محمد احمد مختار صاحب میر پوری نے

تقریر کی۔ ان کی تقریر بڑی اعلیٰ تھی۔ بڑی مشکل عربی زبان میں اور مُقَفّی و مُسَجَّع عبارتیں استعمال کی گئی تھیں۔ ان کی یہ کوشش تھی کہ حضور انور کو عربی زبان کا اعلیٰ معیار دکھایا جائے۔ اپنی دانست میں ان کی محنت قابلِ داد تھی۔ چنانچہ جب پانچ منٹ کی تقریر کے بعد وہ اپنی جگہ پر بیٹھے تو حضور اقدس نے فرمایا کہ تقریر تو بہت اچھی تھی مگر ایک مربی کے لئے اس قسم کی مشکل زبان استعمال کرنا مفید نہیں ہو سکتا کیونکہ یہ زبان سوائے چند علماء کے عوام الناس نہ سمجھ سکیں گے اس لئے اس لحاظ سے یہ تجربہ کامیاب نہیں رہا۔ اس پر مجلس برخاست ہوئی تو میں نے دیکھا کہ حضرت مولانا کچھ خاموش سے تھے اور اس تجربہ کی پوری کامیابی حاصل نہ ہونے سے خوش نہیں تھے۔ اس پر آپ نے خاکسار کو بلایا اور فرمایا کہ کل تمہاری تقریر ہوگی۔ اچھی طرح تیار ہو کر آنا خاکسار نے عرض کیا کہ بہت اچھا۔ آپ دعا کریں۔ اللہ مجھے کامیاب کرے۔

چنانچہ دوسرے روز بھی اسی جگہ پر تھوڑی تھوڑی دھوپ میں نماز عصر کے بعد حضرت مصلح موعودؒ تشریف فرما ہوئے۔ حضرت مولانا ابوالعطاء صاحبؒ بھی آپ کے پاس خاموش بیٹھے تھے۔ خاکسار کو تقریر کا حکم ہوا تو میں نے اٹھ کر پانچ منٹ تک قرآن کریم اور ہمارا فرض کے موضوع پر سلیس عربی میں تقریر کی۔

تقریر کے بعد خاکسار بیٹھ گیا۔ اب میں حضور کا تبصرہ سننے کے لئے بے چین تھا۔ حضور پر نور نے فرمایا تقریر دونوں اعتبار سے بہت اچھی تھی زبان سلیس تھی اور گرائمر کی بھی کوئی غلطی نہیں تھی۔ مجلس کی برخاستگی کے بعد حضرت مولانا نے مجھے اپنے پاس بلایا اور کھڑے کھڑے مجھے اپنے ساتھ لگا لیا۔ خوشی کا اظہار فرمایا اور دعائیں دیں۔ افسوس کہ اس مجلس کے بعد دوبارہ پھر ایسی کوئی مجلس نہ ہو سکی اور یہ اس لحاظ سے آخری تقریر ثابت ہوئی۔ حضرت مولانا بعد میں جب ملتے تو اس واقعہ کو دوہرا کر خاکسار کی حوصلہ افزائی کرتے اور بڑی خوشی کا اظہار فرماتے۔

ایک بار جب آپ لندن تشریف لائے ہوئے تھے تو خاکسار ہالینڈ سے لندن مشن ہاؤس حاضر ہوا وہاں حضرت مولانا سے بھی ملاقات ہوئی آپ نے اٹھ کر اس عاجز کو معانقہ کا شرف بخشا اور فرمایا ”تم میرے شاگرد ہو“۔ میں نے آپ کو ہالینڈ تشریف لانے کی دعوت دی مگر آپ نے فرمایا اب میری رخصت ختم ہو چکی ہے اور اس کے بعد واپس تشریف لے گئے۔

۱۹۵۴ء کی بات ہے۔ خاکسار اس وقت جامعۃ المہترین میں تعلیم حاصل کر رہا تھا۔ حضرت مولانا

صاحب موصوف ان دنوں جامعۃ المبشرین کے پرنسپل تھے۔ آپ کو زیر تربیت مبلغین کی تربیت کا ہر وقت خیال رہتا تھا۔ اور آپ ان کی پڑھائی کے اوقات کے علاوہ بھی ان کی نگرانی کرتے رہنا اپنا فرض منصبی خیال فرمایا کرتے تھے۔ ایک روز نماز عشاء کی ادائیگی کے بعد آپ جامعۃ المبشرین کے ہوٹل میں تشریف لائے اور تمام طلبہ کو کمروں سے باہر صحن میں آنے کا ارشاد فرمایا۔ چنانچہ ہم سب باہر نکل آئے اور قطاروں میں ان کے سامنے کھڑے ہو گئے۔ آپ نے دریافت فرمایا کہ جو طلبہ عشاء کی نماز کے لئے مسجد نہیں جاسکے وہ ہاتھ اٹھائیں خاکسار بفضلہ تعالیٰ باقاعدگی سے نمازوں میں مسجد جاتا تھا مگر اس روز کسی وجہ سے نہ جاسکا اور نماز اپنے کمرہ میں ہی پڑھ لی تھی۔ چنانچہ جو طلباء مسجد نہ جاسکے تھے ان سب نے ہاتھ اٹھائے خاکسار نے بھی ہاتھ اٹھا دیا۔ مگر دل میں سخت شرمندگی تھی کہ حضرت مولانا میرے بارے میں کیا رائے قائم کریں گے جب کہ یہ پہلی بار ایسا ہوا تھا کہ میں مسجد نہ جاسکا تھا۔ حضرت مولانا نے باری باری سب سے پوچھا کہ مسجد میں جا کر نماز باجماعت نہ پڑھ سکنے کی کیا وجہ ہے؟ سب باری باری اپنی وجوہات بتاتے گئے حتیٰ کہ خاکسار کی باری آ گئی۔ میں سوچ رہا تھا کہ خاص وجہ تو کوئی نہیں تھی صرف سستی ہوئی تھی۔ پڑھتے پڑھتے اتنی دیر ہو گئی تھی کہ مسجد میں جماعت ملنا ممکن نہ تھی اس لئے کمرہ میں ہی پڑھ لی تھی۔ مگر جب خاکسار کی باری آئی تو حضرت مولانا موصوف نے خاکسار سے کچھ نہیں پوچھا بلکہ خاکسار سے اگلے طالب علم سے مخاطب ہو گئے۔ میں آپ کے اس طرز عمل سے حیران رہ گیا۔ سوچتا رہا کہ آپ نے مجھ سے کیوں نہ پوچھا۔ آخر میں اسی نتیجہ پر پہنچا کہ آپ کو علم تھا کہ میں اکثر مسجد میں ہی جا کر نماز ادا کرتا ہوں۔ آج اگر نہیں گیا تو کوئی خاص وجہ ہوگی اس لئے مجھے شرمندہ کرنا مناسب خیال نہ فرمایا۔ حضرت مولانا کی اس شفقت نے میرے دل پر بڑا گہرا اثر کیا اور میں نے دل میں پختہ عہد کیا کہ آئندہ ہر صورت میں وقت پر نماز کے لئے مسجد میں حاضر ہوا کروں گا۔ میں سوچتا ہوں کہ اگر مولانا مجھ سے بھی پوچھ لیتے تو شاید یہ بات میرے لئے اتنا محرک ثابت نہ ہوتی۔

O مکرّم عطاء المجیب صاحب راشد بیان کرتے ہیں :-

حضرت ابا جانؒ کے شاگرد بلکہ شاگردوں کے شاگرد آج اکنافِ عالم میں پھیلے ہوئے ہیں اور خدماتِ دینیہ بجالا رہے ہیں۔ ان میں سے اکثر ایسے ہیں جو حضرت ابا جانؒ کی زندگی میں جب بھی ان سے ملتے تو بڑے فخر سے یہ ذکر کرتے کہ ہم آپ کے شاگرد ہیں۔ حضرت ابا جانؒ ایسے مواقع پر کہا کرتے تھے کہ میرا اصول تو یہ ہے کہ میرا شاگرد تو وہ ہے جو خود اس بات کو تسلیم کرے۔ گھر کے ماحول



میں بارہا آپ اپنے قابل اور دیندار شاگردوں کا ذکر بڑی محبت سے کیا کرتے تھے اور ان کی کامیابیوں پر خوشی کا اظہار کرتے ہوئے ان کیلئے دعا کیا کرتے تھے۔ کبھی اس بات کی خواہش نہ کرتے کہ کوئی شاگرد آپ کی خدمت کرے بلکہ آپ ان کی خدمت اور عزت افزائی کرنے میں خوشی محسوس کیا کرتے تھے۔

اللہ تعالیٰ کے فضل سے آپ کو سعادت مند اور خدمت گزار شاگردوں کا بہت ہی وسیع حلقہ عطا ہوا تھا اور یہ محبت بھرا تعلق زندگی کے آخر تک جاری رہا بلکہ آپ کے وصال کے بعد بھی آپ کے شاگرد جس محبت اور اکرام سے ملتے ہیں وہ ہر قدم پر حضرت ابا جانؒ کی یاد دلاتی ہے جن کی یاد آج بھی آپ کے شاگردوں کے دلوں میں زندہ ہے اور بعض تو ایسے ہیں کہ حضرت ابا جانؒ کا ذکر کرتے ہیں تو آنکھیں نمناک ہو جاتی ہیں اور جذبات سے بے قابو ہو جاتے ہیں۔ یہ سب اس محبت و شفقت کا نتیجہ ہے جو آپ کے دلوں میں اپنے سب شاگردوں کے لئے تھی۔ مجھے یاد ہے کہ جب آپ کی صحت کمزور تھی اور آپ بحالی صحت کے لئے کوٹلی گئے تو محترم مولانا محمد الدین صاحب نے جس طرح والہانہ محبت بھرے انداز میں دن رات آپ کی خدمت کی اس پر آپ کا دل محبت اور پیار سے لبالب بھر جاتا تھا اور آپ کے دل کی گہرائیوں سے ان کے لئے دعائیں نکلتی تھیں۔ جزاہ اللہ احسن الجزاء

○ مکرم شیخ محمد یونس شاہد صاحب مربی سلسلہ رقم فرماتے ہیں:-

”ایک بار جب کہ میں جامعہ احمدیہ کا طالب علم تھا اور پیدل سفر ۱۲۵ میل کر رہا تھا۔ میں یہ سفر ختم کرنے والا تھا کہ چنیوٹ سے چند میل دور حضرت مولانا موصوف کار میں لاہور سے آتے ہوئے میرے قریب آ کر رکے میں نے سلام کیا تو مولانا نے فرمایا کیا حال ہے؟ میں نے عرض کیا الحمد للہ میں ٹھیک ہوں۔ فرمایا ناشتہ تو نہیں کیا ہوگا؟ میں نے کہا نہیں۔ آپ کے ہمراہ آپ کے صاحبزادے مکرم عطاء المجیب صاحب راشد بھی تشریف فرما تھے۔ آپ نے ان کو ارشاد کیا کہ اس کو کافی سارے کینو اور مالٹے دے دو۔ چنانچہ انہوں نے اتنے زیادہ دیدیئے کہ میری قمیض کی جھولی اوپر تک بھر گئی۔ اور خاکسار نے سڑک کے کنارے بیٹھ کر کینو اور مالٹے کھائے۔ فالحمد للہ۔ آپ کا وجود میرے لئے رحمت بن کر آیا کیونکہ مجھے اس وقت سخت بھوک لگی ہوئی تھی۔

○ محترم مولانا عطاء اللہ کلیم صاحب مرحوم سابق مبلغ انچارج غانا، امریکہ، جرمنی و فلسطین

لکھتے ہیں:-

”طلبہ سے حضرت مولانا موصوف کا سلوک اور رویہ پدرانہ شفقت کی مکمل تصویر تھا۔ آپ ان

کے لئے مجسم دعا ہوتے تھے۔ آج کل ٹیوشنز کا بھوت لوگوں پر سوار ہوتا ہے اور بہت ہی کم ایسا دیکھنے میں آتا ہے کہ اللہ کوئی کسی کی تعلیم میں مدد کرے۔ مگر اس عاجز کو یاد ہے کہ جب خاکسار کی مدرسہ احمدیہ قادیان کی آخری کلاس کے طلبہ نے آپ سے عربی ادب کی ایک کتاب پڑھانے کے التماس کی تو آپ نے بخوشی اس خدمت کو اختیار کیا اور بڑی محبت اور پیار سے بغیر کسی معاوضہ کے وہ کتاب ہمیں پڑھائی۔“

○ محترم مولانا عبدالباسط شاہد صاحب لکھتے ہیں:-

”حضرت مولوی صاحب اپنے شاگردوں میں علم کی پیاس اور علم کی قدر و منزلت پیدا کرنے کے ساتھ ساتھ طالب علم کی کردار سازی اور اشاعت و تبلیغ کی لگن پیدا کرنے کی کوشش فرماتے تھے۔ ایک دفعہ جامعۃ المبشرین کی کسی تقریب کی رپورٹنگ کی خدمت استاد محترم نے خاکسار کے سپرد کی۔ الفضل میں اشاعت کے لئے بھجوانے سے قبل آپ کی خدمت میں رپورٹ پیش کی تو آپ نے ساری رپورٹ پوری توجہ سے پڑھی اور ایک دو جگہ اصلاح فرمائی اور آخر میں میرے نام کے ساتھ ”سیکریٹری جامعۃ المبشرین“ کے الفاظ اپنے قلم سے تحریر فرمائے۔ یاد رہے کہ یہ کوئی مستقل عہدہ نہیں تھا بلکہ حوصلہ افزائی اور شاگرد نوازی کا ایک انداز تھا۔

ذی ثروت، صاحب دل بزرگوں اور احباب میں سے بعض میں اکرام ضیف اور مہمان نوازی کی مثالیں تو ضرور دیکھنے میں آتی ہیں مگر محدود ذرائع آمدنی رکھنے والوں میں سے حضرت استاد مرحوم کا سا حوصلہ، سیرچشمی اور شاگرد نوازی پھر دیکھنے میں نہ آئی۔ کئی دفعہ ایسا ہوتا کہ کلاس میں پڑھائی کے دوران ہم میں سے کسی نے چائے کی فرمائش کر دی، کبھی لسی کا ذکر آ گیا، ”دودھ سوڈا“ جو اس زمانے کی بہت اونچی چیز تھی اس کی خواہش کا اظہار ہوا، حضرت مولانا بکمال طیب خاطر اپنے گھر سے یا بازار سے اس کا اہتمام کرواتے۔ کھلاتے پلاتے ہوئے آپ کی مخصوص جاندار مسکراہٹ مسلسل قائم رہتی۔

○ مکرم چوہدری عبدالکریم خان صاحب شاہد کا ٹھکڑھی مرحوم نے رقم فرمایا:-

شاگرد اور استاد کا مقدس رشتہ  
شاگرد اور استاد کا مقدس رشتہ  
رشتہ ہوتا ہے۔ شفیق استاد اپنے شاگرد کا ہمدرد و خیر خواہ ہوتا

ہے اور سعادت مند شاگرد بھی اپنے مہربان استاد کی عزت و توقیر کرتا ہے اس کے دل میں اپنے استاد کی بڑی قدر ہوتی ہے اور وہ اپنے استاد کی رہنمائی سے پورا پورا فائدہ اٹھاتے ہوئے تحصیل علم میں ترقی کی

منزلیں طے کرتا جاتا ہے۔ یہ ضروری ہے کہ استاد اور شاگرد کا باہمی رابطہ عمر بھر قائم رکھا جائے۔ الحمد للہ ثم الحمد للہ کہ خاکسار ناچیز اور خاکسار کے رفقاء تمام شاگردوں کے دلوں میں اپنے نہایت مہربان و محبوب فاضل استاد محترم مولانا ابوالعطاء صاحب مرحوم کی بڑی تعظیم تھی۔ موصوف بھی ہمارے ساتھ غیر معمولی طور پر شفقت کا اظہار فرمایا کرتے تھے۔ غرضیکہ ہمارے اور محترم مولانا صاحب کے درمیان گہرا مخلصانہ، مشفقانہ روحانی رشتہ تھا۔ جو نہ صرف تحصیل علم کے دوران رہا بلکہ جامعہ احمدیہ سے فارغ ہونے کے بعد بھی ساری زندگی قائم رہا۔ (الفضل ۵ جون ۱۹۷۹ء صفحہ ۵)

استاذی المحترم مرحوم جہاں یہ دیکھ کہ خوش ہوتے تھے کہ ان کے شاگرد زیور علم سے آراستہ و پیراستہ ہو کر میدان عمل میں خدمت دین بجالا رہے ہیں وہاں طبعی طور پر وہ اس بات سے بھی بہت خوش ہوتے تھے کہ ان کے شاگردان کے ساتھ رابطہ قائم رکھتے ہیں اور اس بارے میں وہ بہت حساس تھے جب خاکسار ناچیز بھی ان سے ملاقات کرتا یا انہیں باہر سے ان کی مزاج پرسی اور دعا کے لئے خط لکھتا تو وہ غیر معمولی طور پر بہت خوشی و محبت کا اظہار کرتے تھے۔

۶۷-۱۹۶۶ء میں سر کے ہولناک مرض کا خطرناک مرحلہ گزرنے کے بعد (اس وقت اللہ تعالیٰ نے سیدنا حضرت خلیفۃ المسیح الثالث اور دیگر مخلصین جماعت کی دعاؤں کے طفیل معجزانہ طور پر خاکسار کو گویا نئی زندگی عطاء فرمائی تھی) جب خاکسار کچھ لکھنے پڑھنے کے قابل ہو گیا تو خاکسار نے ریڈیم وارڈ میوہسپتال لاہور سے مرحوم کی خدمت میں دعا کے لئے خط لکھا۔ جس پر جواباً آپ کا شفقت نامہ دعا پر مشتمل موصول ہوا۔ اظہار مسرت فرماتے ہوئے تحریر فرمایا کہ آپ ایسے شاگرد ہیں جو عموماً یاد رکھتے ہیں اور رابطہ قائم رکھتے ہیں۔ ورنہ کئی تو بھول گئے ہیں۔ نیز دعا کی کہ اللہ تعالیٰ آپ کو مقبول خدمت دین کی توفیق عطا فرمائے۔ آمین (الفضل ۶ جون ۱۹۷۹ء)

○ مکرم مولانا عبدالمنان صاحب شاہد مرحوم مربی سلسلہ لکھتے ہیں:-

”استاذی المکرم حضرت مولانا ابوالعطاء صاحب ہمارے نہایت ہی پیارے مشفق، مہربان اور ہمدرد استاد تھے۔ ان کو نہ صرف یہ کہ ہمارے ظاہری و باطنی علم کے بڑھانے کا خیال رہتا تھا بلکہ وہ ہماری روحانی لحاظ سے کامل اصلاح اور کامل ترقی کی طرف خاص توجہ دیتے تھے۔ آپ کے چہرہ پر ہمیشہ بشاشت اور مسکراہٹ کھیلتی رہتی تھی۔ آپ فرمایا کرتے کہ جو طالب علم بشاشت کے ساتھ استاد کی طرف پورا دھیان نہیں دیتا وہ پورے طور پر استاد کا فیضان حاصل نہیں

کر سکتا اور نہ ہی اس کا ذہن سبق کو قبول اور اخذ کر سکتا ہے۔ اس لئے دلجمعی اور توجہ اور بشاشت قلبی کے ساتھ پڑھنا چاہئے۔

حضرت مولانا ابوالعطاء صاحب کلاس میں ہمیں نصیحت فرماتے کہ جب کوئی بات یا کوئی مسئلہ سمجھ میں نہ آئے تو بغیر جھجک کے دریافت کر لینا چاہئے کیونکہ استاد کی مثال اس بیری کی طرح ہوتی ہے جس پر سے بعض بیر تو پک کر خود بخود گر پڑتے ہیں اور بعض جھاڑ نے پڑتے ہیں۔ بعض مسائل کے عقدے سوال کرنے پر ہی کھلتے ہیں۔

یوں تو حضرت مولانا ابوالعطاء صاحب فاضل کا ہر ایک شاگرد یہی سمجھتا ہے کہ حضرت مولانا کو مجھ سے ہی سب سے زیادہ محبت اور ہمدردی تھی مگر بغیر کسی فخر کے میں عرض کرتا ہوں کہ آپ کے ساتھ خاکسار کا تعارف اور محبت اس وقت زیادہ ہوئی جب میں مدرسہ احمدیہ پاس کر کے جامعہ احمدیہ قادیان میں داخل ہوا۔ آپ اس وقت جامعہ احمدیہ کے پرنسپل تھے۔ میں اکثر بزرگان سلسلہ کو دعا کے لئے لکھا کرتا تھا کہ اللہ تعالیٰ مجھے دین کا خادم بنائے۔ ایک دن کلام کے استاد صاحب چھٹی پر تھے تو آپ خود ہماری کلاس میں تشریف لائے اور آپ نے طالب علموں سے کتاب پڑھوا کر سنی اور مجھ سے بھی سنی۔ اس کے بعد آپ نے فرمایا کہ آج میں نے عبد المنان کو خواب میں دیکھا ہے یہ بہت اچھا کام کر رہا ہے۔ میں نے سمجھا کہ ہمارے استاد میاں عبد المنان صاحب عمر کو آپ نے خواب میں دیکھا ہو گا مگر آپ نے میری طرف اشارہ کر کے فرمایا کہ میں نے اس عبد المنان کو خواب میں دیکھا ہے یہ بہت اچھا کام کر رہا ہے۔ اس کے بعد باہمی محبت بڑھتی گئی اور میں دعا کے لئے آپ کو بھی لکھتا رہا۔ قیام پاکستان کے بعد ہم احمد نگر آباد ہوئے تو جامعہ احمدیہ بھی احمد نگر میں جاری کیا گیا۔ حضرت مولانا ابوالعطاء صاحب نے بھی ایک مکان الاٹ کروا کر احمد نگر میں رہائش اختیار کر لی اور آپ وہاں کے صدر جماعت منتخب ہوئے۔ خاکسار احمد نگر میں خدام الاحمدیہ کا قائد رہا۔ احمد نگر کی جماعت مثالی خدمت بجالاتی رہی۔ بعض دفعہ آپ مجھے نماز پڑھانے کے لئے ارشاد فرماتے۔ میں شاگرد ہونے کے لحاظ سے پس و پیش کرتا تو آپ نماز پڑھانے کی تاکید فرماتے۔ جب میں نے مولوی فاضل کا امتحان اچھے نمبروں میں پاس کیا تو آپ بہت خوش ہوئے اور مجھے دو دفعہ محبت سے فرمایا کہ آپ جامعۃ المبشرین میں داخل ہو جائیں۔ چنانچہ میں نے جامعۃ المبشرین میں داخلہ لے لیا۔ اس طرح سے میں آپ کی دعاؤں سے خدمت دین کے لئے میدان میں آ گیا۔



○ مکرم منظور صادق صاحب جو کہ راولپنڈی کے شہری حلقوں میں معروف صحافی کی حیثیت سے جانے جاتے ہیں، لکھتے ہیں:-

”حضرت مولوی صاحب تعلیم الاسلام کالج میں ہمارے استاد بھی تھے اور ہمیں دینیات پڑھاتے تھے۔ اپنے شاگردوں کے ساتھ ان کا سلوک نہایت مشفقانہ اور پدرانہ ہوتا تھا۔ کبھی کسی سے سختی نہ کرتے اور کسی طالب علم سے کوئی غلطی ہو جاتی تو اس سے چشم پوشی کرتے اور زبانی وعظ و نصیحت پر ہی اکتفا کرتے۔“

○ مکرم سلطان اکبر صاحب لکھتے ہیں:-

حضرت مولانا فرمایا کرتے تھے کہ میرے اساتذہ کرام میں سے صرف حضرت میر قاسم علی صاحب مرحوم ایسے استاد تھے جو کہ طالب علموں کے کثرت سوالات سے ہرگز نہ چڑتے تھے بلکہ ہر طالب علم کی تسلی اور اطمینان کے لئے بڑی خندہ پیشانی کے ساتھ جواب دیتے تھے ورنہ اکثر اساتذہ ایک دو سوالات کے بعد طالب علموں کی طرف سے مزید سوالات کرنے کو ناپسند کرتے تھے۔

خاکسار عرض کرتا ہے کہ میں نے خود حضرت مولانا مرحوم میں یہ بات دیکھی کہ خندہ پیشانی والا وصف آپ میں بدرجہ اتم موجود تھا۔ سوالوں کی کثرت سے نہ گھبراتے۔ آپ کا چہرہ ہمیشہ مسکراتا اور متمماتا ہوا میں نے پایا۔ ہر طالب علم آپ سے بے تکلف تھا اور دل سے آپ کا احترام کرنے والا اور آپ سے محبت کرنے والا ہوتا تھا۔

آپ اپنے شاگردوں کی خوشیوں میں شریک ہوتے۔ حالانکہ آپ بہت معمور الاوقات تھے۔ ایک دفعہ ہمارے ایک ساتھی طالب علم مکرم مرزا عبدالحق صاحب آف فتح پور گجرات کی شادی قرار پائی۔ اس طالب علم کی خوشی کی خاطر آپ نے احمد نگر سے گجرات رات بھر سفر کر کے اور پھر یکہ پر آٹھ دس میل کچا راستہ طے کر کے فتح پور جا کر شادی میں شرکت اختیار کی۔ اور دو تین گھنٹہ وہاں قیام کے بعد فوراً احمد نگر واپسی کا سفر اختیار کیا اور پھر راتوں رات سفر کر کے واپس آ گئے۔ میں بھی شریک سفر تھا۔ رات گیارہ بجے لالہ موسیٰ اسٹیشن پر گاڑی کا انتظار چند گھنٹے کرنا تھا۔ آپ زمین پر ہی کبیل بچھا کر لیٹ گئے۔ میں نے اجازت لے کر آپ کو دبانا شروع کر دیا اور ساتھ ساتھ آپ اپنے بعض واقعات بھی مجھے سناتے جاتے تھے۔ جن میں ایک یہ بھی تھا کہ آپ نے فرمایا۔ میرے والد صاحب مرحوم کی بڑی خواہش تھی کہ میرا بیٹا دینی علم پڑھ کر مولوی ثناء اللہ امرتسری سے بھی مناظرہ کرے۔ چنانچہ خدا تعالیٰ نے مجھ کو فائق دی کہ میں نے مولوی صاحب مذکور سے والد صاحب مرحوم کی زندگی میں کامیاب مناظرہ کیا۔ الحمد للہ۔

یہ واقعہ بیان کرنے سے میرا مقصد آپ کا اپنے طالب علموں اور شاگردوں سے دلداری اور شفقت کے سلوک کا اظہار ہے کہ کس طرح اپنے خرچ پر ایک لمبا سفر کر کے اپنے آرام و راحت کی پرواہ نہ کرتے ہوئے ایک عام شاگرد کی خوشی میں شریک ہوئے۔

○ محترم مولانا محمد صدیق صاحب گورداسپوری لکھتے ہیں :-

دوران قیام احمد نگر بطور پرنسپل جامعہ احمدیہ قادیان میں داخلہ کے چند ماہ بعد ہی جبکہ ہم رخصتوں پر تھے تقسیم ہند کا سانحہ پیش آ گیا اور جامعہ احمدیہ کے اساتذہ اور طلباء بھی ۱۰ نومبر ۱۹۴۷ء کو قادیان سے لاہور آ گئے۔ حضرت مصلح موعود رضی اللہ عنہ کی دور بین نگاہ نے بھانپ لیا کہ اگر یہ طلباء ادھر ادھر بکھر گئے تو ان کو اکٹھا کرنا مشکل ہو جائے گا کیونکہ اس وقت افراتفری کا عالم تھا اور سب کے عزیز واقارب ادھر ادھر بکھر چکے تھے جن کی تلاش میں اگر وہ نکل جاتے نہ معلوم کتنے ان میں سے واپس آتے اور کتنے نہ آ سکتے۔ لہذا حضور نے حضرت مولانا ابوالعطاء صاحب گوارشاد فرمایا کہ جس قدر طلباء بھی لاہور میں موجود ہیں ان کو اکٹھا کیا جائے اور فوراً جامعہ احمدیہ کی کلاسیں شروع کر دی جائیں۔ چنانچہ آقا کے ارشاد پر جامعہ احمدیہ اور مدرسہ احمدیہ دونوں ۱۳ نومبر ۱۹۴۷ء کو لاہور میں کھل گئے۔ ایک دو ماہ تک تدریس کا کام جاری رہا اور پھر طلباء کو رخصتوں پر جانے کی اجازت دے دی گئی تاکہ وہ اپنے عزیز واقارب سے مل سکیں۔

خاکسار جب سیالکوٹ سے اپنے عزیزوں سے ملاقات کے بعد واپس لاہور آیا تو پتہ چلا کہ حضرت مصلح موعودؑ کے ارشاد پر جامعہ احمدیہ لاہور سے چنیوٹ منتقل ہو چکا ہے۔ مکرم مولوی دوست محمد صاحب شاہد مورخ احمدیت، مکرم چوہدری سردار احمد صاحب جو انگلستان میں مقیم ہیں اور بعض اور طلباء بھی وہاں مل گئے۔ ہم سب بذریعہ بس لاہور سے چنیوٹ کے لئے روانہ ہوئے۔ رات کے قریب بارہ بجے ہم وہاں پہنچے۔ منزل کا کوئی علم نہ تھا۔ اس علاقہ اور شہر سے مکمل اجنبیت تھی۔ بس سے اتر کر لوگوں سے اتنا پتہ معلوم کرتے ہوئے ایک وسیع و عریض عمارت میں پہنچے جو گڑھا محلہ میں جامعہ احمدیہ کے لئے حاصل کی گئی تھی۔ ہر طرف اندھیرا چھایا ہوا تھا، غلاظت کے انبار تھے، سونے کے لئے کوئی جگہ نہیں تھی، اندھیرے میں جہاں جگہ ملی پاؤں پسارے اور رات بسر کی۔ صبح حضرت مولانا ابوالعطاء صاحب پرنسپل اور اساتذہ و طلباء سے ملاقات ہوئی۔ جگہ کو صاف کیا گیا اور عمارت کی چھت پر کلاسیں شروع ہو گئیں!!

کچھ عرصہ بعد حضرت مصلح موعودؑ کی طرف سے ارشاد ملا کہ جامعہ احمدیہ کو احمد نگر منتقل کر دیا جائے۔

وہاں جا کر نامساعد حالات سے دوچار ہونا پڑا۔ کوئی جگہ نہیں تھی نہ رہائش کے لئے اور نہ پڑھائی کے لئے لہذا ہم نے چند ایک متروکہ احاطوں سے جانوروں کا گوبر وغیرہ اٹھایا، جگہ کو صاف کیا اور زمین پر ہی بیٹھ کر تعلیم کا کام شروع ہو گیا۔ وہی سونے کے کمرے اور وہی کلاس روم تھے۔ ہمارے بزرگ اساتذہ بھی ہمارے ساتھ ہی زمین پر بیٹھ کر تعلیم دیتے۔ آج بھی ذہن پر اس کیف انگیز منظر کے نقوش ثبت ہیں۔

پھر یہی نہیں بلکہ کھانے کے لئے خوراک بھی میسر نہیں تھی۔ بعض اوقات صرف ایک وقت ہی روٹی ملتی۔ یا نصف روٹی کے ساتھ دال کافی مقدار میں مل جاتی تاکہ پیٹ بھرا جاسکے۔ میں کچھ عرصہ ان دنوں ہوٹل کا کاپی کیپر بھی رہا۔ اگر صبح کے وقت روٹی مل گئی تو شام کے لئے آٹا نہیں ہوتا تھا۔ اگر شام کو آٹا مل گیا تو صبح کے لئے کچھ نہیں اور پھر بعض اوقات آٹے کی تلاش کے لئے احمد نگر کے گھر گھر چکر لگانا پڑتا اور بعض طلباء تو شام کو کھیتوں میں نکل جاتے اور شلجم وغیرہ کھا کر پیٹ بھرتے۔

اس صورت حال سے اندازہ ہو سکتا ہے کہ اس وقت اس دینی درس گاہ کو چلانے اور طلباء کی ضروریات کو پورا کرنے اور ان کے حوصلوں کو بلند رکھنے کے لئے غایت درجہ کے عزم و ہمت کی ضرورت تھی۔ ایسے میں خدا تعالیٰ کی تقدیر خاص نے حضرت مولانا ابوالعطاء صاحب جالندھریؒ کی ذات کو اس مشکل مرحلے کے لئے منتخب کیا تھا۔ ان کی بے مثال کاوشیں اور کبھی نہ ٹوٹنے والے عزم و استقلال کے نتیجے میں یہ کڑے دن بھی یوں گزرے کہ آج بھی ان کی یادیں دل کو گرمادیتی ہیں۔ ان کی شفقت و محبت اور کریمانہ نوازشات اور ان کی دن رات کی سخت محنت اور ہونٹوں سے کبھی جدا نہ ہونے والی لازوال اور لافانی مسکراہٹ سے جامعہ احمدیہ ایک مثالی درس گاہ کی حیثیت سے ترقی کرتا رہا اور اس چشمہ علم و حکمت سے فیضیاب ہو کر متعدد فاضل، مناظر، واعظ اور مبلغ میدان جہاد میں اترے جو آج بھی دنیا کے مختلف ممالک میں اشاعت اسلام اور خدمت قرآن جیسے مقدس فریضہ میں تن من دھن سے مصروف ہیں۔

اس وقت تک چونکہ حضرت مصلح موعودؑ اور جماعت کے مرکزی دفاتر لاہور ہی میں تھے لہذا حضرت مولانا کو بار بار لاہور کے چکر لگانے پڑتے۔ اساتذہ کی تنخواہیں اور طلباء کے وظائف کی وصولی اور دیگر پیش آمدہ حالات میں ہدایات حاصل کرنے کے لئے سفر کی کوفت اٹھانی پڑتی۔ قدم قدم پر آپ کو مشکلات کا سامنا کرنا پڑتا مگر اس مرد مجاہد نے کمال جرات اور مردانگی کے ساتھ حالات کا مقابلہ کیا اور

جامعہ احمدیہ آپ کی قیادت میں ترقی کی منازل طے کرتا چلا گیا۔

○ محترم مولانا محمد اسماعیل منیر صاحب لکھتے ہیں:-

۱۹۴۷ء میں ہندو پاکستان کی تقسیم ہونے پر جماعت احمدیہ کیلئے بھی ایک پُر آشوب دور شروع ہوا جس میں ہم طالب علموں کو قادیان اور قادیان کے ارد گرد رہنے والوں کی حفاظت کی خاطر دن رات ڈیوٹیاں دینی پڑیں۔ نومبر ۱۹۴۷ء میں ہم سب طالب علم لاہور پہنچے جہاں سابقہ ڈی اے وی کالج کی عمارت میں ہمیں پناہ دی گئی۔ مگر چند دنوں کے بعد ہی ہمیں وہاں سے ہجرت کر کے چنیوٹ آنے کا حکم ہوا۔ وہاں کی عمارتیں کلاسوں اور رہائش کے لئے نا کافی ثابت ہونے پر جنوری ۱۹۴۸ء میں جامعہ احمدیہ کو احمد نگر منتقل کر دیا گیا۔ وہاں پر حضرت مولانا ابوالعطاء صاحب کی قیادت میں جامعہ احمدیہ اور مدرسہ احمدیہ کئی سال تک پھلتا پھولتا رہا۔ وہاں پر رہ کر ہی ہم نے پنجاب یونیورسٹی سے مولوی فاضل کا امتحان پاس کیا اور پھر جامعہ احمدیہ احمد نگر سے ۱۹۵۰ء میں آخری مبلغین کلاس سے پاس ہونے والے تین طالب علموں میں یہ عاجز بھی شامل تھا۔ اس دور کی مشکلات بھی نئی اور عجیب تھیں۔ پڑھنے کے لئے کتب اور لائبریری ناپید تھی۔ ذرا بارش کا دورانیہ لمبا ہو گیا تو کلاسیں بھی بند اور پھر کھانے کے لئے گندم اور چاول دوسرے اضلاع سے امپورٹ کرتے کرتے تھک گئے تو ۲۰ فروری ۱۹۴۸ء کو جامعہ احمدیہ میں تعطیلات کر کے ہی ان مسائل کا حل تلاش کیا گیا۔ یہ تعطیلات حالات کی نا موافقت کے باعث ستمبر اکتوبر تک لمبی ہو گئیں۔ تاہم حضرت مولانا کی فراخ دلی، خوش دلی، محبت اور دعاؤں سے ہم نے اس زمانہ میں تعلیم کو نہ صرف جاری رکھا بلکہ مولوی فاضل کے امتحان میں اعلیٰ نتائج بھی ہمیں حاصل ہوتے رہے۔ حضرت مولانا کے تعلقات کی وجہ سے آئے دن جامعہ کے وسیع صحن میں مہمانوں کی پارٹیاں ہوتی رہتیں۔ ان عظیم مہمانوں میں حضرت مولانا نذیر احمد صاحب علی مبلغ سیرالیون اور انڈونیشیا وغیرہ ممالک کے مشہور مبلغ حضرت مولانا رحمت علی صاحب جیسی عظیم شخصیات شامل تھیں جن کی ایمان افروز اور دلچسپ باتوں کو سن کر ہم طلباء کے خون بھی جوش مارتے تھے اور ہم یہ عہد کرتے تھے کہ ہم ان عظیم المرتبت بزرگوں کے نقوش پا کبھی مٹنے نہ دیں گے۔

○ حضرت مولانا کے شاگرد محترم مولانا محمد صدیق صاحب گورداسپوری لکھتے ہیں۔

۱۹۵۰ء میں ہلاکت خیز طوفان دریائے چناب میں آیا اور ربوہ اور احمد نگر کے درمیان سڑک اور ریلوے لائن کٹ گئی۔ ہر طرف پانی ہی پانی تھا اور ہوکا عالم تھا۔ احمد نگر کا ایک حصہ پانی کی زد میں آ کر گر



گیا۔ چونکہ اس وقت جامعہ احمدیہ ابھی احمد نگر میں تھا جس کے پرنسپل حضرت مولانا صاحبؒ تھے اس لئے سیلاب کا پانی آ جانے سے حضرت مصلح موعودؒ کو احمد نگر میں بسنے والے احمدیوں اور جامعہ کے طالب علموں کی فکر لاحق ہوئی۔ حضور نے امور عامہ کو ارشاد فرمایا کہ کسی کو احمد نگر بھیج کر خبر لی جائے کہ وہاں پر جامعہ احمدیہ کے اساتذہ اور طلباء کا کیا حال ہے؟ چنانچہ اس غرض کے لئے خاکسار، مولوی محمد دین صاحب اور غالباً جامعۃ المبشرین کے ایک اور طالب علم کو چنا گیا اور ہمیں ارشاد ہوا کہ شام سے قبل واپس آ کر رپورٹ کریں کہ احمد نگر کا کیا حال ہے اور وہاں کے احمدی اور اساتذہ و طلباء کس حال میں ہیں۔

ہم پہاڑی کے پیچھے جا کر پانی میں داخل ہوئے اور تیرنا شروع کیا لیکن پانی کا زور اتنا تھا کہ وہ ہمیں آہستہ آہستہ سڑک پر لے آیا۔ وہاں درختوں کو پکڑ کر ہم کچھ دیر کے اور طاقت بحال کی پھر چونکہ ہم پانی کے تیز بہاؤ سے نکل آئے تھے لہذا تیرتے ہوئے احمد نگر پہنچ گئے۔ چاروں طرف پانی ہی پانی تھا اور کئی مکانات گر چکے تھے۔ ہم پانی سے گزرتے ہوئے گاؤں میں داخل ہوئے تو پتہ چلا کہ جامعہ احمدیہ کے اساتذہ و طلباء اور دیگر احمدی بھی احمدیہ مسجد میں جمع ہیں۔ جب ہم وہاں پہنچے تو دیکھا کہ حضرت مولانا ابوالعطاء صاحبؒ کی سرگردگی میں سب دوست وہاں بیٹھے بڑے مزے سے انگور کھا رہے ہیں۔ ہمیں دیکھ کر وہ بہت خوش ہوئے اور کہنے لگے کہ دیکھیں باوجود اس کے کہ ہر طرف پانی ہی پانی ہے خدا تعالیٰ نے ہمیں ایسے موقع پر بھی انگور عطا فرمائے ہیں۔ آپ بھی خدا تعالیٰ کی اس نعمت سے لطف اندوز ہوں۔ پھر جب ہم نے حضرت مصلح موعودؒ کی ان کے بارے میں تشویش اور فکر کے بارہ میں بتایا تو سب ہی اپنے پیارے آقا کی اس شفقت اور محبت پہ قربان ہوئے جارہے تھے کہ کس طرح مشفق آقا کو اپنے خدام کا خیال ہے اور جب تک ان کی خیریت کی خبر نہیں ملے گی حضور کو چین نہیں آئے گا۔

یہ حقیقت ہے کہ ایسے نظارے منظم روحانی جماعتوں میں ہی نظر آتے ہیں۔ ورنہ وہاں اور بھی بہت سے لوگ تھے جن کا کوئی پرسان حال نہیں تھا۔ کسی کو پرواہ نہیں تھی کہ بندگان خدا کے ساتھ کیا گذر رہی ہے۔ مگر جماعت احمدیہ کے روحانی پیشوا اور خلیفہ برحق بے چین تھے کہ ان کے خدام اور روحانی بیٹے معلوم نہیں کس حال میں ہیں۔ مگر دوسری طرف وہ خدام ان نامساعد حالات میں بھی خدائی تائید و نصرت کا شکر ادا کر رہے تھے اور ہشاش بشاش تھے۔

کچھ دیر کے بعد ہم واپس روانہ ہوئے۔ اب پانی کے زور نے ہمیں ریلوے لائن تک جا پھینکا۔ وہاں سے ریلوے لائن کے گارڈ ریکڑ کر ہم شام تک واپس ربوہ پہنچ گئے اور حضور کی خدمت میں خیریت

کی خبر بھجوا دی۔

○ مکرم چوہدری ناصر احمد صاحب احمد نگر حضرت مولوی صاحب کے دوران قیام احمد نگر کی یادیں تازہ کرتے ہوئے کہتے ہیں:-

ایک دفعہ ایک ملنگ احمد نگر کے اڈہ پر جا رہا تھا۔ اس نے بڑے بڑے ٹل

سب سے مشکل کام باندھے ہوئے تھے۔ میں نے کہا مولوی صاحب یہ کام بڑا آسان ہے فرمایا: نہیں۔ یہ تو سب سے مشکل کام ہے۔ سب کے آگے ہاتھ پھیلا نا بہت مشکل کام ہے۔ حضرت مولوی صاحب کی خودداری کی بڑی خوبصورت جھلک اس واقعہ سے ملتی ہے۔

احمد نگر کی مسجد میں صدارت کے معاملہ پر بحث ہو رہی تھی۔ چند

پارٹی بازی سے اجتناب افراد حضرت مولوی صاحب کی حمایت میں اٹھے اور کہا کہ ہم آپ کے ساتھ ہیں، ہم یہ کر دیں گے وہ کر دیں گے۔ فرمایا بیٹھ جائیں اور پھر سختی سے کہا کہ پارٹی بازی نہ کریں۔ گویا جماعتی وقار کے مقابل پر آپ کو کسی کی پر جوش حمایت بھی قبول نہ تھی۔

احمد نگر میں تقریباً ۱۹۵۱ء یا شاید ۱۹۵۲ء کی بات ہے۔ مسجد کی تعمیر

مسجد کیلئے چندہ کی تحریک کے لئے چندہ اکٹھا نہیں ہوتا تھا کہ مسجد مکمل ہو جائے۔ ایک دن

حضرت مولوی صاحب نے مسجد کے لئے چندہ کی تحریک کی اور بڑے اچھے رنگ میں احباب کو توجہ دلائی۔ اس وقت تنگی کا زمانہ تھا لوگوں کے پاس پیسے بھی نہیں ہوتے تھے۔ چندہ کی تحریک ہوئی تو میں نے عہد کیا کہ میں سب سے بڑھ کر چندہ دوں گا۔ لوگوں نے لکھوانا شروع کیا۔ پانچ، دس، بیس، روپے۔ جب لوگ چندہ لکھوا چکے تو میں نے عرض کیا ۲۵ روپے۔ اس پر حضرت مولوی صاحب نے اعلان کیا کہ صاحب! خیال کریں ناصر احمد نمبر لے گئے۔ اس طریق سے لوگوں کا جذبہ قربانی بیدار ہو گیا اور لوگوں نے بڑھ چڑھ کر چندہ لکھوانا شروع کیا اور تھوڑی دیر میں ناقابل یقین طور پر پانچ ہزار روپے نقد اکٹھے ہو گئے۔

میرے ابا جی میاں ناظر دین صاحب نے مسجد احمد نگر کی تعمیر اپنی رضا کارانہ نگرانی میں کروائی۔ خدا کا فضل ہوا۔ مسجد مکمل ہو گئی تو لوگوں کا عام تاثر یہی تھا کہ خدا کا یہ گھر حضرت مولوی صاحب کی خاص جدوجہد کی وجہ سے مکمل ہوا۔ فالحمد للہ

احمد نگر میں ایک صاحب اللہ یار احمدی ہوئے۔ بہت مخالفت

حکمت سے مخالفت پر قابو پایا ہوئی۔ ایک بار سوخ سیاسی شخصیت نے کہا کہ اللہ یار تجھے

ماریں گے اور قتل کر دیں گے۔ حضرت مولوی صاحب نے جلسہ کروایا۔ غیر احمدی احباب مہر عیسیٰ صاحب، ماسٹر غلام بھیک اور کئی دوست تشریف لائے۔ چائے کا انتظام کیا گیا۔ حضرت مولوی صاحب نے جلسہ میں تقریر کرتے ہوئے اس سیاسی شخصیت سے کہا کہ آپ کے بارے میں کہا گیا ہے کہ آپ نے یہ کہا ہے کہ اللہ یار کو ماریں گے اور قتل کر دیں گے۔ انہوں نے کھڑے ہو کر انکار کر دیا کہ میں نے ایسا نہیں کہا۔ حضرت مولوی صاحب نے کہا کہ بہتر طریق یہ ہونا چاہئے کہ اگر ہمارے احمدیوں کو آپ اپنے ساتھ ملا لیں ہمیں کوئی غصہ نہ آئے نہ کوئی اعتراض ہو۔ آپ کا کوئی غیر احمدی اگر احمدی ہو جائے تو آپ کو بھی کچھ غصہ نہ آئے نہ کوئی اعتراض ہو۔ چنانچہ مخالفوں نے یہ بات تسلیم کی اور مخالفت کم ہو گئی۔ کوئی بد امنی نہ ہوئی۔

حضرت مولوی صاحب کا اتنا خداداد رعب اور احترام تھا

### حضرت مولوی صاحب کا احترام

کہ قیام احمد نگر کے دوران میں نے دیکھا کہ جب آپ

گھر سے نکل کر گلی میں آتے تو احمد نگر کے غیر احمدی احباب بھی کھڑے ہو کر آپ کو سلام کرتے۔

○ محترم سعود احمد خان صاحب سابق پروفیسر تعلیم الاسلام کالج لکھتے ہیں:-

”۱۹۴۹ء میں جب کہ گھانا (اس زمانہ کا گولڈ کوسٹ) جانے کے لئے میرا تقرر ہو چکا تھا اور گھانا میں سینڈری سکول کے کھولے جانے کی تیاریاں مکمل ہونے کا انتظار تھا کہ جامعہ احمدیہ میں انگریزی کے ایک استاد کی ضرورت پڑی۔ حضرت مولانا ابوالعطاء صاحب جالندھریؒ ان دنوں جامعہ کے پرنسپل تھے۔ آپ نے حضرت مولوی عبدالمغنی خان صاحب وکیل التبشیر تحریک جدید کو خاکسار کے بارے میں تجویز کیا اگر اس کے جانے میں دیر ہے تو حضرت خلیفۃ المسیح الثانی رضی اللہ عنہ سے درخواست کر کے ان کو عارضی طور پر جامعہ احمدیہ میں احمد نگر بھیج دیا جائے۔ وہاں درجہ ثالثہ کی کلاس میٹرک انگریزی کی تیاری کر رہی ہے یہ اس کی مدد کر دیں۔ اجازت ملنے پر میں وہاں چلا گیا اور تین چار ماہ کا عرصہ حضرت مولانا کی معیت میں جامعہ احمدیہ احمد نگر میں خدمات بجالانے کا شرف حاصل ہوا۔ میں نے دیکھا کہ آپ بہت خلیق ہیں اور استاد و رفقاء کے ساتھ آپ کا بہت مشفقانہ اور مربیانہ سلوک تھا۔ وہ زمانہ بہت تنگی کا تھا اس میں ہر ایک کا خیال رکھنا کارِ دارِ دتھا۔ لیکن حضرت مولانا کی سرکردگی کی برکت یہ تھی کہ سب لوگ وہاں ایک کنبہ کی طرح رہ رہے تھے۔ مارچ ۱۹۵۰ء میں میٹرک کے امتحان سے ایک ہفتہ قبل میں گھانا کے لئے روانہ ہو گیا۔ جامعہ احمدیہ کے قیام کے دوران میں نے درجہ ثالثہ کے طلبہ کا ایک علمی

گروپ قائم کر کے طلبہ سے مضامین لکھوانے کا پروگرام بنایا۔ اس کی میٹنگیں ہوتیں طلبہ مضامین پڑھتے ان پر تنقید ہوتی۔ حضرت مولانا بہت خوش ہوئے اور میری الوداعی پارٹیوں میں سے ایک میں آپ نے میرے بارے میں فرمایا کہ یہ تھوڑے سے وقت میں طلبہ میں ہر دلعزیز ہو گئے اور طلبہ میں علمی ذوق بھی پیدا کر دیا۔

ان طلبہ میں سے کئی صاحب قلم اور کتابوں کے مصنف بن گئے۔ مثال کے طور پر شیخ محمد احمد صاحب پانی پتی مرحوم جنہوں نے عربی سے اردو ترجمہ کرنے میں پاکستان بھر میں نام پیدا کیا۔

○ مکرم ملک محمد عبداللہ صاحب سابق مینیجر الفضل لکھتے ہیں:-

۱۹۵۰ء میں آپ ایک دفعہ لاہور تشریف لائے تو خاکسار کے ساتھ آپ نے ادارہ علمیہ احمد نگر ایک علمی ادارہ جاری کرنے کا پروگرام بنایا۔ چنانچہ ادارہ علمیہ احمد نگر ضلع جھنگ کے نام سے ایک ادارہ قائم کیا گیا۔ اس میں حضرت مولوی صاحب اور خاکسار کی شراکت تھی۔ پروگرام یہ تھا کہ حضرت مولوی صاحب تالیف و تصنیف کا کام کریں گے اور میں لاہور میں طباعت کا انتظام کروں گا۔ چنانچہ اس ادارہ کے ماتحت حضرت مولوی صاحب کی تحریر کردہ چند کتب مثلاً البرہان، ختم نبوت کے متعلق ایک شیعہ عالم سے مناظرہ، مقامات النساء فی احادیث سید الانبیاء ﷺ شائع کی گئیں۔ کچھ عرصہ کے بعد یہ سلسلہ ختم ہو گیا۔

## حضرت مولانا کو خواب میں دیکھا

حضرت مولانا کی وفات کے بعد بہت سے احباب نے آپ کو خواب میں دیکھا۔ یہ حضرت مولانا سے ان کی محبت اور تعلق کی ایک جھلک بھی ہے اور ان خوابوں سے حضرت مولانا کے مقام بلند کا پتہ بھی چلتا ہے۔ پاک لوگوں کو خواب میں دیکھنا برکت کی علامت بھی ہے اور جماعت احمدیہ کے افراد کا اللہ تعالیٰ سے تعلق کا ایک ثبوت بھی۔

ذیل میں بعض احباب کی ان خوابوں کا تذکرہ ہے جن میں انہوں نے حضرت مولانا کو دیکھا۔ یہ بڑا دلچسپ اور ایمان افروز تذکرہ ہے۔

○ مکرم خواجہ عبدالמוمن صاحب حال اوسلو ناروے بیان کرتے ہیں:-

کچھ عرصہ ہوا، میں نے خواب میں حضرت مولانا کو دیکھا۔ آپ اپنا مخصوص لباس گپڑی، اچکن



اور شلوار پہنے اور ہاتھ میں سوٹی پکڑے ربوہ میں قصر خلافت کی طرف تشریف لارہے ہیں۔ خاکسار قصر خلافت کے باہر کھڑا ہے۔ حضرت مولوی صاحب کی بہت عمدہ صحت ہے۔ چہرہ پر مسکراہٹ ہے۔ خاکسار حضرت مولوی صاحب کو دیکھ کر بہت خوش ہوتا ہے۔ میں نے آگے بڑھ کر حضرت مولوی صاحب سے مصافحہ اور معانقہ کیا۔ اس کے بعد میں نے دیکھا کہ حضرت مولوی صاحب قصر خلافت کے اندر تشریف لے گئے ہیں۔ پھر تھوڑی دیر کے بعد دیکھا کہ وہاں سے واپس تشریف لارہے ہیں اور فرماتے ہیں میں عطاء المجیب کو ملنے جا رہا ہوں۔ کچھ فاصلہ پر ایک مکان ہے جو دو منزلہ ہے۔ اس کے صحن میں حضرت مولوی صاحب داخل ہوتے ہیں۔ عطاء المجیب صاحب بھی اوپر والی منزل سے اتر کر حضرت مولوی صاحب کو ملنے آ رہے ہیں۔ آپ کے کچھ اور عزیز بھی حضرت مولوی صاحب سے ملاقات کر رہے ہیں۔ اتنے میں آپ کے کوئی عزیز کہتے ہیں کہ حضرت مولوی صاحب کے بھائی کو بھی بلا لیں تاکہ وہ بھی مل لیں لیکن حضرت مولوی صاحب فرماتے ہیں میرے پاس اب مزید وقت نہیں۔ اب میں واپس جا رہا ہوں کیونکہ گیٹ بند ہونے والا ہے اور میں تو صرف نصف گھنٹہ کی چھٹی لے کر آیا تھا۔ اس کے بعد حضرت مولوی صاحب تیزی سے واپس چلے جاتے ہیں۔ پھر میری آنکھ کھل گئی۔

مکرم خواجہ عبدالمؤمن صاحب کہتے ہیں۔ مجھے تو یہ خواب جماعتی لحاظ سے بہت مبارک معلوم ہوتی ہے خدا کرے کہ یہ خواب انفرادی لحاظ سے اور جماعتی لحاظ سے ساری جماعت کے لئے بابرکت ثابت ہو۔ آمین۔

○ مکرم غشی نور الدین صاحب جنہوں نے حضرت مولانا کے رسالے الفرقان کی ساہا سال کتابت کا فریضہ ادا کیا لکھتے ہیں:-

خاکسار نے ایک دن مولانا مرحوم کے صاحبزادے مکرم عطاء المجیب صاحب راشد کو جاپان خط لکھنے کا اردہ کیا اور مولانا مرحوم کے گھر گیا تاکہ حضرت مولانا کی بیگم صاحبہ سے عطاء المجیب راشد صاحب کا پتہ حاصل کر کے خط لکھوں۔ میں بیٹھک میں بیٹھا تھا کہ سامنے حضرت مولانا کی تصویر پر نظر پڑی۔ بس پھر کیا تھا مجھ پر رقت کا عالم طاری ہو گیا اور مولانا مرحوم کے فراق میں خوب رویا۔

اس کے بعد میری عادت ہو گئی کہ میں حضرت مولانا کے لئے بلاناغہ مغفرت اور بلندی درجات کی دعا کرنے لگا۔ ایک رات خواب میں حضرت مولانا سے ملاقات ہوئی۔ مولانا نے فرمایا۔

”میں تمہاری دعاؤں کا بہت ممنون ہوں۔“

○ حضرت بابوقاسم الدین صاحب مرحوم سابق امیر جماعت احمدیہ سیالکوٹ۔ آپ نے ۱۹۰۴ء میں حضرت بانی سلسلہ احمدیہ کی بیعت کا شرف حاصل کیا۔ آپ حضرت مولانا ابوالعطاء صاحبؒ کے بہت قریبی اور دلی محب اور دوست تھے۔ آپ نے حضرت مولانا کو خواب میں جس طرح دیکھا وہ نہایت ایمان افروز ہے۔ آپ لکھتے ہیں:-

”حضرت مولانا ابوالعطاء صاحبؒ خالد احمدیت، احمدیت کے فتح نصیب جرنیل، عالم باعمل، میرے بڑے پیارے دوست تھے۔ اللہ تعالیٰ ان کو جنت الفردوس میں اعلیٰ مقام عطا کرے۔ وفات کے بعد آپ مجھے تین دفعہ خواب میں ملے۔

(۱) وفات کے چند دن بعد میں نے آپ کا رہائشی مکان جنت الفردوس میں دیکھا۔ مکان نہایت عالی شان اور خوبصورت بنا ہوا ہے۔ آگے برآمدہ ہے برآمدہ کی چکیں نہایت اچھی بنی ہوئی ہیں۔ دل کش ہیں اور مکان Well Furnished (ساز و سامان سے آراستہ) ہے۔

(۲) ایک دفعہ میں نے مکرم مولانا جلال الدین صاحب شمس کو خواب میں دیکھا کہ آپ ایک عدالت کے باہر اکیلے کھڑے ہیں جیسے وہاں کوئی گواہی دینے کے لئے آئے ہیں۔ میں نے ان کو جا کر کہا کہ میرے دفتر میں آ کر بیٹھ جائیں۔ جب عدالت سے آواز آئے گی تو چلے جائیں۔ چنانچہ وہ میرے دفتر میں آ گئے۔ پھر کیا دیکھتا ہوں کہ مکرم مولانا ابوالعطاء صاحب ایک افسر کے سامنے درخواستیں پیش کرنے پر مامور ہیں۔ ان میں سے ایک میری بھی درخواست ہے۔ میں نے ان کو کہا کہ بار بار تاریخیں پڑتی ہیں۔ اب یکم اپریل مقرر ہوئی ہے سال کوئی نہیں۔ آپ نے فرمایا۔ آپ چپ رہیں آپ کو اس کا علم نہیں ہے۔ میں خاموش ہو گیا۔ اس کے بعد آپ اور مولانا جلال الدین شمس صاحب اکٹھے آ گئے۔ مولانا ابوالعطاء صاحب نے فرمایا کہ بابو صاحب چائے کون پلائے گا میں نے کہا میں پلاتا ہوں۔ آپ نے دریافت کیا پیسے کون دے گا۔ میں نے عرض کیا کہ میں دوں گا۔ چنانچہ آپ اور مولانا شمس صاحب دونوں آمنے سامنے بیٹھ گئے۔ اتنے میں میرے بزرگ دوست حکیم سید پیر احمد شاہ صاحبؒ (صحابی ۱۹۰۵ء) بھی آ گئے۔ میں ان کے لئے ایک کرسی لایا اور وہ دونوں کے درمیان کرسی پر چائے پینے کے لئے بیٹھ گئے۔

(۳) چند دن ہوئے میں نے دیکھا کہ آپ ہمارے مکان پر تشریف لائے ہیں اور بیٹھک میں ایک چارپائی پر بیٹھ گئے۔ سر پر بڑی پگڑی باندھی ہوئی ہے پھر وہاں سے اٹھ کر دوسری چارپائی پر آ گئے

اور بیٹھ گئے اور میرے لڑکے مبارک احمد کے بچوں کو ۱۰ روپے کا ایک نوٹ چائے کی پرچ پیالی میں رکھ کر دیا۔ میری بہو نے لینے میں لیت و لعل کی اور کہا کہ ۵ روپے دے دیں۔ میں نے کہا کہ دس کا نوٹ میری طرف کرو۔ وہ لے کر میں نے اپنی بہو کو دے دیا کہ رکھ لو۔ پھر میری بہو نے ان کو چائے پلائی۔

○ مکرم چوہدری غلام حیدر صاحب دارالبرکات ربوہ آخری دنوں تک آپ کے ساتھ کام کرتے رہے۔ آپ کو حضرت مولانا سے محبت و اخوت کا ایک خاص تعلق تھا۔ آپ نے حضرت مولانا کو دوبار خواب میں دیکھنے کا ذکر کیا ہے پہلی خواب حضرت مولانا کی زندگی میں دیکھی۔ آپ لکھتے ہیں۔

(۱) محلہ دارالبرکات کے بعض بچوں کے ساتھ میرے لڑکے ناصر احمد عتیق کو بھی حضرت خلیفۃ المسیح الثالثؒ نے سزا دی۔ میں حضرت مولانا صاحب کی خدمت میں حاضر ہوا اور ٹھیک ٹھیک واقعات آپ کی خدمت میں عرض کئے اور دعا کی درخواست کی۔ فرمایا کہ میں بھی دعا کروں گا آپ خود بھی دعا کریں اور مجھے یاد دلاتے رہنا۔ کچھ دنوں کے بعد میں نے ایک خواب دیکھی میں نے دیکھا کہ حضرت مولانا صاحب ایک بہت بڑے تخت پوش پر بیٹھے ہیں۔ فائلیں کاغذات بکھرے پڑے ہیں اور لکھائی میں محو ہیں۔ خاکسار چپکے سے ایک طرف کھڑا رہا۔ تھوڑے وقفہ کے بعد مجھے دیکھ کر فرمایا کہ آپ آئے ہیں؟ اتنی دیر میں حضرت خلیفۃ المسیح الثالثؒ پاس سے گزرے ہیں تو حضرت مولانا نے عرض کی کہ حضور چوہدری صاحب آگئے ہیں اور حضور مسکرا کر آگے چلے گئے۔ پھر تھوڑی دیر کے بعد ایک کار آئی حضور نے اس کار میں سوار ہونے کے لئے اندر سے آنا تھا۔ جب حضور باہر تشریف لائے تو حضرت مولانا نے عرض کی کہ حضور! چوہدری صاحب تب سے کھڑے ہیں۔ حضور نے مسکرا کر فرمایا کہ آپ کیا کہتے ہیں۔ تو حضرت مولانا نے زور سے کہا، ”معافی“.....! حضور نے یہ سن کر کار میں سوار ہوتے ہوتے فرمایا کہ ”چلو معافی“۔

یہ خواب میں نے اگلے روز حضرت مولانا کو سنائی تو ان کی خوشی کی کوئی حد نہ رہی اور فرمایا کہ میرا نام ابو العطاء ہے۔ خواب کی تعبیر اچھی ہے اللہ نے چاہا تو جلد ہی معافی ہوگی اور اسی طرح ہوا۔ الحمد للہ کہ یہ خواب ایک ہفتہ کے اندر پوری ہو گئی۔

(۲) جب حضرت مولانا کی وفات ہوئی تو دفتر کی رونق جاتی رہی۔ دفتر سونا سونا اور بے رونق معلوم ہونے لگا۔ صحت پر بھی حضرت مولانا جیسے محسن کی جدائی سے برا اثر پڑا۔ دل ڈگمگانے لگا۔ فیصلہ کر لیا کہ اب دفتر چھوڑ دوں گا۔ اس خیال کے آنے کے بعد فوراً ہی ایک خواب آیا۔ میں نے حضرت

مولانا کو دیکھا کہ آپ ایک بڑے سے موٹر سائیکل پر سوار ہیں اور پیچھے خاکسار بیٹھا ہوا ہے اور دونوں بازوؤں کے ساتھ حضرت مولانا صاحب موصوف سے چمٹا ہوا ہے حضرت مولانا نے فرمایا ”میں دارالبرکات میں آپ کو اتار دوں گا“۔ موٹر سائیکل کی رفتار کم ہوئی اور ساتھ ہی آنکھ کھل گئی۔

میں نے اس خواب کی یہ تعبیر کی کہ حضرت مولانا کا اشارہ یہ ہے کہ کام کو جاری رکھوں اسی میں برکت ہے۔ لہذا میں نے کام چھوڑ دینے کا ارادہ ترک کر دیا۔ ان دنوں میں امداد مستحقین گندم کمیٹی میں کام کرتا تھا۔

○ محترم چوہدری شبیر احمد صاحب وکیل المال اوّل تحریک جدید طویل عرصہ سے اس عہدہ پر خدمات بجالا رہے ہیں۔ آپ کی خوبصورت مترنم آواز اور آپ کی شاعری آپ کی خدمات دین کے علاوہ آپ کی وجہ شہرت ہیں۔ حضرت مولانا سے آپ کو محبت کا ایک تعلق تھا۔ آپ نے خواب میں حضرت مولانا کو جس انداز سے دیکھا وہ بے حد ایمان افروز ہے۔ آپ لکھتے ہیں:-

”عاجز نے آپ کی رحلت کے بعد ایک مرتبہ آپ کو خواب میں دیکھا تو وہاں بھی آپ قرآن مجید کا درس دے رہے تھے۔“

○ مکرم عبدالغفور صاحب حال مقیم امریکہ نے دفتر وقف عارضی میں آٹھ سال تک حضرت مولانا کے ساتھ کام کیا۔ آپ نے حضرت مولانا کی زندگی میں ایک دفعہ خواب میں حضرت مولانا کو دیکھا۔ آپ بیان کرتے ہیں:-

”میں ڈسکہ ضلع سیالکوٹ میں رہا کرتا تھا کہ مجھے خواب آیا کہ حضرت مصلح موعودؑ مولانا ابوالعطاء صاحبؒ کو کہہ رہے ہیں کہ ان دنوں بچوں کا کیا حال ہے؟ ان کی زبان میں ٹوٹی پھوٹی زبان سے ہی بھائیوں کے متعلق تقریر کروایا کریں۔ میں نے یہ خواب لکھ کر اپنے چھوٹے بھائی کو بھیجی جو اس وقت ربوہ میں مقیم تھے۔ ان کا نام عبداللطیف تھا۔ وہ یہ خط لے کر حضرت مولانا کے پاس گئے تو حضرت مولانا صاحب نے کہا کہ بالکل اسی طرح حضور نے مجھے کہا ہے“ اس خواب کا مختصر سا پس منظر یہ ہے کہ مکرم عبدالغفور صاحب کے گاؤں کڑی افغاناں نزد قادیان میں بھائیوں سے مقابلے کے لئے حضرت مولانا نے اہم خدمات انجام دیں اور مکرم عبدالغفور صاحب اس ضمن میں مولانا صاحب کو اپنے گاؤں لانے میں مستعد ہوا کرتے تھے۔



آپ مزید لکھتے ہیں۔

جب سے حضرت مولانا صاحب وفات پا چکے ہیں اس وقت سے لے کر آج تک میں تو مولانا صاحب کو مل نہیں سکتا لیکن مولانا صاحب اس وقت سے لے کر آج تک مجھے خواب میں ملتے رہتے ہیں۔ رات کو ہی نہیں کبھی کبھی دن کو بھی خواب میں آ جاتے ہیں۔

○ محترمہ امہ الرقیق طاہرہ صاحبہ لکھتی ہیں:-

مجھے حضرت ابا جان کی وفات کی اطلاع مکرمہ بشریٰ بشیر صاحبہ کے تعزیتی خط سے ابا جان کی وفات کے آٹھ دن بعد یعنی ۸ جون ۱۹۷۷ء کو ملی (کیونکہ ان دنوں میں لیبیا میں تھی اور براہ راست فون کی سہولت نہ تھی) میرے میاں شام کو دفتر سے گھر آئے تو میں نے پوچھا کوئی خط آیا ہے کہنے لگے ہاں تمہاری پروفیسر کا ہے۔ میں نے کھولا نہیں۔ میں نے خوشی خوشی خط کھولا مگر یہ کیا؟ یقین ہی نہیں آتا تھا کہ کیا ہو گیا۔ کیا یہ حقیقت ہے؟؟

رات بارہ بجے دس منٹ کے لئے آنکھ لگی تو ابا جان خواب میں آئے اور میرے سر پر دست شفقت رکھے کتنی دیر کھڑے رہے اور پھر میری آنکھ کھل گئی۔ شاید مجھے تسلی دینے آئے تھے۔

○ محترم صاحبزادہ مرزا وسیم احمد صاحب ناظر اعلیٰ و امیر مقامی قادیان نے حضرت مولانا کے وصال کے کچھ عرصہ بعد مکرم عطاء الحجیب صاحب راشد کو ایک خط میں تحریر فرمایا:-

”میں نے..... اپریل کے شروع میں ایک خواب دیکھا ہے وہ بہت واضح تھا اور اب تک بھی جب مجھے یاد آتا ہے تو حضرت مولانا ابوالعطاء صاحب مرحوم کا پُر رونق چہرہ نظروں کے سامنے آ جاتا ہے۔ میں نے دیکھا کہ میں ایک کمرہ میں ہوں۔ درمیانہ سائز کا کمرہ ہے وہاں ایک طرف بستر بچھا ہوا ہے میں اس پر ٹیک لگا کر نیم دراز سا ہوں کہ میں نے دیکھا کہ حضرت مولانا وہاں تشریف لائے ہیں میں نے پگڑی پہنی ہوئی نہیں دیکھی، رنگ صاف اور خوب صحت مند چہرے سے صحت کی لالی چمکتی ہے بال سفید پیچھے کی طرف کنگھا کئے ہوئے ہیں۔ آ کر اس تخت نما بستر پر بیٹھ جاتے ہیں میرے آمنے سامنے اور بے تکلفی سے باتیں ہونے لگتی ہیں مولانا مرحوم کے ساتھ مولوی غلام باری سیف صاحب بھی پلنگ کے ساتھ پڑی ایک کرسی پر بیٹھے ہیں۔ باتوں باتوں میں یہ خاکسار مولانا کو بتاتا ہے کہ آپ کے صاحبزادے آپ کی بہت سی کتب اور رسالے قادیان سے، جب جلسہ پر آئے تھے تو ساتھ لے گئے تھے۔ تو فرمانے لگے کہ ہاں ایک اس میں سے عطاء الحجیب نے مجھے دیا ہے۔ اس کمرہ میں دو اور کرسیاں بھی نظر آئیں ایک پر مولوی

محمد انعام غوری صاحب اور دوسری پر بدرالدین عامل صاحب درویش بیٹھے ہیں۔ باتیں میرے اور مولانا صاحب کے درمیان ہوئیں البتہ بعض باتوں کے دوران روئے سخن مولوی غلام باری صاحب سیف بھی رہا۔ مجھ سے جو تعلق محبت زندگی میں مولانا کا رہا جب ربوہ جاتا تو ضرور اپنے ہاں دعوت پر مدعو فرماتے ویسے ہی بے تکلفی کے ماحول میں خوش خوش باتیں ہو رہی ہیں مسکراتے ہیں۔

اللہ تعالیٰ یہ (خواب) آپ کے لئے اور میرے لئے مبارک کرے ممکن ہے کسی خاص مضمون پر آپ کو کوئی کتاب یا رسالہ لکھنے کی توفیق ملنے کی طرف اشارہ ہو۔ واللہ اعلم“

O مکرم محمد صادق صاحب ولد میاں اللہ دتہ جنجوعہ صاحب آف ترگڑی ضلع گوجرانوالا لکھتے ہیں۔

ایک رات میں نے خواب میں دیکھا کہ میں ایک بہت ہی بڑی گاڑی کی ڈرائیونگ کر رہا ہوں۔ اور میں ڈرتا ہوں کہ کوئی آدمی اس کے نیچے آ کر مر نہ جائے۔ یا مجھ سے بے قابو ہو کر کوئی بلڈنگ وغیرہ نہ گرا دے۔ آخر کار اس گاڑی کو چلاتے چلاتے میں ایک باغ میں پہنچ گیا ہوں وہاں میری گاڑی غائب ہو جاتی ہے اس باغ میں بہت سے احباب جماعت بھی ہیں جیسے جلسہ سالانہ پر احباب جماعت اکٹھے ہوتے ہیں۔ میں احباب جماعت سے پوچھتا ہوں کہ آپ لوگ یہاں کس طرح اکٹھے ہو گئے۔ احباب جماعت مجھے بتاتے ہیں کہ یہاں حضرت خلیفۃ المسیح الثانی رضی اللہ تعالیٰ عنہ آئے ہوئے ہیں۔ اور میں خواب میں دیکھتا ہوں کہ حضرت صاحب مجھے مل گئے ہیں۔ میں حضور سے مصافحہ کرتا ہوں اور عرض کرتا ہوں کہ آپ یہاں کس لئے آئے ہیں۔ آپ فرماتے ہیں کہ میں یہاں مولانا ابوالعطاء صاحب سے ملنے آیا ہوں۔ میں عرض کرتا ہوں کہ کیا میں بھی ان سے مل سکتا ہوں۔ آپ فرماتے ہیں۔ ہاں! کیوں نہیں۔ آپ بھی مولانا صاحب سے مل سکتے ہیں۔ اس کے بعد میں حضرت مولانا سے مصافحہ کرتا ہوں اور عرض کرتا ہوں کہ آپ یہاں کس لئے آئے ہیں۔ آپ فرماتے ہیں کہ میں یہاں مولانا ابوالعطاء صاحب سے ملنے آیا ہوں۔ میں عرض کرتا ہوں کہ کیا میں بھی ان سے مل سکتا ہوں۔ آپ فرماتے ہیں۔ ہاں! کیوں نہیں۔ آپ بھی مولانا صاحب سے مل سکتے ہیں۔ اس کے بعد میں حضرت مولانا سے مصافحہ کرتا ہوں اور خواب ہی میں السلام علیکم کہتا ہوں۔ اس کے بعد میری آنکھ کھل جاتی ہے۔

اس خواب کے کچھ دنوں کے بعد یہاں دارالذکر لاہور میں اجلاس تھا۔ حضرت مولانا ابوالعطاء صاحب بھی تشریف لائے تھے۔ میں نے آپ کو ان کے بارے میں یہ خواب سنائی۔ خواب سننے کے

بعد فرمانے لگے، یہ خواب بہت مبارک ہے۔ یہ بات تین دفعہ کہی اور مسکراتے رہے۔

حضرت مولانا ابوالعطاء صاحب جالندھریؒ کو قادیان سے ایک قلبی لگاؤ تھا۔

**قادیان سے محبت** آپ نثر نگار تھے لیکن آپ کی ایک دو نظموں میں سے ایک قادیان کے متعلق

ہے جو اس کتاب میں شامل ہے۔ علاوہ ازیں مختلف مضامین کی صورت میں قادیان کے بارے میں آپ کے تاثرات شائع شدہ ہیں ان میں سے ایک مضمون ”قادیان میں ڈیزل کار کی آمد“ الفضل ۱۹ مئی ۱۹۳۹ء میں شائع شدہ ہے۔

اہل قادیان اور درویشان قادیان سے آپ کی غیر معمولی محبت کا اظہار اس طرح بھی ہوتا ہے کہ قادیان سے آنے والوں سے آپ کے خصوصی مراسم قائم تھے۔ درویشان سے ایک خاص تعلق اور محبت آپ کی زندگی کا ایک خاص حصہ ہے۔ قادیان کے بارے میں چند تاثرات درج ذیل ہیں۔

○ مکرم محمد کریم الدین شاہد صاحب ہیڈ ماسٹر مدرسہ احمدیہ قادیان تحریر فرماتے ہیں:-

میں نے محترم حضرت مولانا ابوالعطاء صاحب جالندھریؒ کو زمانہ طالب علمی میں کئی مرتبہ قادیان تشریف لاتے ہوئے اور جلسہ سالانہ کے موقع پر تقاریر کرتے ہوئے، نیز کئی دفعہ ماہ رمضان میں درس قرآن و حدیث دیتے ہوئے دیکھا ہے۔ آپ متعدد مرتبہ ماہ رمضان سے استفادہ کے لئے مرکز قادیان تشریف لائے۔ خاکسار اس وقت مدرسہ احمدیہ میں زیر تعلیم تھا مہمان خانہ میں جب بھی آپ سے ملاقات کے لئے جاتا نہایت شفقت اور پیار سے پیش آتے۔ اپنے زمانہ طالب علمی کے کئی واقعات سناتے تاکہ ہم جیسے ادنیٰ طلباء میں ہمت و حوصلہ اور خدمت سلسلہ کا جذبہ پیدا فرمائیں۔ آپ اپنے واقعات بیان کر کے خاکسار کو بھی تحریک فرماتے کہ کچھ نہ کچھ مضمون ضرور لکھتے رہنا چاہئے۔ اس سے مطالعہ میں وسعت اور علم میں پختگی پیدا ہوتی ہے۔ اس سے معلوم ہوتا ہے کہ آئندہ نسلوں کی تربیت ان کے علمی معیار کو بڑھانے اور ان کی حوصلہ افزائی کرنے کا کس قدر جذبہ آپ کے قلب صافی میں موجزن تھا۔

ایک مرتبہ آپ رمضان گزارنے قادیان تشریف لائے۔ ان دنوں آموں کا موسم تھا۔ عصر کی نماز کے بعد آپ دعا کرنے بہشتی مقبرہ میں تشریف لے گئے۔ خاکسار بھی آپ کے ساتھ تھا۔ آپ نے باغ سے کچھ آم خریدے۔ اس میں سے خاکسار کو بھی حصہ دیا۔ اور یہاں کے ایک بزرگ درویش محترم سید غلام جیلانی صاحب مرحوم جو اکیلے رہتے تھے، انہیں بھی ایک رومال میں آم باندھ کر خاکسار کے

ہاتھ دار اسٹح میں بھجوائے اس سے ضعیف افراد کی دلداری اور قادیان کے درویشان سے آپ کی محبت کا اظہار ہوتا ہے۔

○ مکرم چوہدری عبدالقدیر صاحب سابق ناظر بیت المال و افسر لنگر خانہ قادیان رقم فرماتے ہیں:-  
محترم مولانا صاحب خشک عالم نہ تھے بلکہ بڑی مرنجاں مرنج طبیعت کے حامل تھے۔ تقسیم ملک کے بعد ایک دفعہ قادیان تشریف لائے۔ ان دنوں ویزے کی زیادہ سہولت ہوتی تھی۔ آپ نے نہر پر جانے کی خواہش ظاہر کی۔ چنانچہ ایک روز چند دوستوں کے ساتھ نہر پر گئے اور وہاں پر نہانے اور تیرنے کے علاوہ کھانا بھی کھایا اور دلچسپی کی خاطر مشاعرہ اور لطائف کی مجالس بھی ہوئیں۔

جب آپ قادیان تشریف لاتے تو ازراہ نوازش خاکسار کے غریب خانہ کو برکت بخشے اور مختلف موضوعات کا تذکرہ اس رنگ میں فرماتے کہ از دیاد علم و ایمان کا باعث ہوتا اور اپنا عزیز سمجھ کر بے تکلفی سے فرماتے کہ یہ کھانا ہے یا یہ ضرورت ہے۔ میں اسے سعادت سمجھ کر بجالاتا۔ آپ کی زندگی میں جتنی بار بھی ربوہ گیا بڑی محبت سے یاد فرمایا۔ قادیان کے حالات کی تفصیل دریافت کرتے اور کرید کرید کر زیادہ سے زیادہ واقفیت حاصل کرتے۔

یوں محسوس ہوتا تھا کہ سرزمین قادیان سے آپ کی غیر معمولی محبت آپ کو مجبور کرتی ہے کہ آپ قادیان کا تذکرہ بار بار سنیں اور زیادہ سے زیادہ تفصیل سے سنیں۔

○ مکرم عطاء المجیب صاحب راشد قادیان دارالامان کے درویشان قادیان سے محبت درویشان کرام سے حضرت مولانا کی محبت کا تذکرہ ان الفاظ میں کرتے ہیں:-

حضرت ابا جانؒ کو قادیان دارالامان میں دھونی رما کر بیٹھنے والے درویشان سے دلی محبت تھی۔ مجھے متعدد بار حضرت ابا جانؒ کے ساتھ قادیان جانے کا موقع ملا ہے اور میں نے بارہا یہ مشاہدہ کیا کہ ہر موقع پر آپ بڑی رازداری کے ساتھ حتی الوسع درویشان کرام کی مالی امداد فرماتے تھے۔ اس خاموشی کے ساتھ کہ کسی ضرورت مند بھائی کی عزت نفس بھی مجروح نہ ہو اور ضرورت بھی احسن رنگ میں پوری ہو جائے۔ علاوہ ازیں درویش بھائیوں کی تکریم، دلداری اور حوصلہ افزائی کے مختلف ذرائع اختیار فرماتے۔ سب سے بڑی محبت سے ملتے اور سب کو دعائیں دیتے۔ ربوہ میں آنے والے درویشان کو گھر پر مدعو کر کے ان کی بھرپور ضیافت کرتے تھے۔ اس سلسلہ میں مجھے ایک معین واقعہ یاد آیا جو بظاہر معمولی



لیکن حضرت ابا جانؒ کے دلی جذبات کو خوب ظاہر کرنے والا ہے۔

غالباً جلسہ کا موقع تھا۔ چند درویش بھائی ربوہ آئے ہوئے تھے۔ آپ نے حسب معمول ان سب کو گھر کھانے کی دعوت پر مدعو کیا۔ کھانے کا تو گھر پر حسب سابق انتظام کر لیا گیا لیکن اس موقع پر آپ نے بازار سے دہی بطور خاص منگوایا۔ تھوڑی مقدار میں نہیں بلکہ پورا ”کوٹڈا“ منگوایا۔ یعنی مٹی کا بنا ہوا وہ وسیع برتن جس میں شیر فروش دہی جماتے ہیں وہ سارے کا سارا گھر منگوایا۔ ہم سب کو اس بات پر حیرت ہوئی کہ اتنا زیادہ دہی آپ نے کیوں منگوایا ہے۔ اس کی بات چلی تو آپ نے فرمایا کہ اس لئے کہ کل میں نے دفتر سے واپس آتے ہوئے دیکھا تھا کہ ایک دوکان پر یہ درویش کھڑے تھے اور بڑے شوق سے دہی خرید کر کھا رہے تھے۔ میں نے سوچا کہ یہ ان کو بہت پسند ہے اس لئے یہ کوٹڈا ہی منگوایا ہے تاکہ وہ خوب سیر ہو کر کھالیں۔

### شوق مطالعہ O مکرم ملک منصور احمد صاحب عمر مربی سلسلہ رقم فرماتے ہیں:-

آپ کی زندگی بے حد مصروف تھی۔ لیکن مطالعہ کا شوق بھی آپ کو اس قدر تھا کہ جو بھی وقت ملتا آپ کتب و رسائل اور اخبارات پڑھنے میں لگا دیتے۔ کوئی گھڑی ضائع نہ کرتے۔ بعض اوقات بظاہر معمولی اور کم اہمیت کے مضامین کو بھی پڑھتے اور فرماتے ہر قسم کا مطالعہ کرنا چاہئے۔

الفرقان کے شذرات کی تیاری میں آپ پاکستان میں شائع ہونے والے تقریباً سب اہم دینی رسالوں کا مطالعہ باقاعدگی سے کرتے اور ان پر نشانات لگا دیتے۔ یہ سب رسائل آپ کے ہاں آتے بعد میں یہ رسائل خلافت لائبریری میں بھجوا دیتے۔

خاکسار راقم کتاب ہذا عرض کرتا ہے کہ ایک بار مجھے ایک صاحب نے بتایا کہ آپ کے دفتر میں دیوار پر لگے رسالے میں نے گنے تو ان کی تعداد ۷۳ تھی۔

### حج کے متعلق ایک مبارک خواب

ماہنامہ الفرقان ربوہ میں ایڈیٹر کی ڈاک کے زیر عنوان یہ تحریر شائع ہوئی۔

O جناب ملک عزیز احمد صاحب کراچی سے تحریر فرماتے ہیں:-

”محترمی و مکرمی مولانا ابوالعطاء صاحب جالندھری..... السلام علیکم ورحمۃ اللہ وبرکاتہ

آج دوپہر کو بعد کھانا کچھ غنودگی ہو گئی۔ رویا میں دیکھا کہ دو دیہاتی جماعتوں کی طرف سے آپ کو حج پر بھیجنے کا انتظام کیا جا رہا ہے۔ ان جماعتوں کا نام تو مجھے یاد نہیں رہا البتہ ایک سید والا جماعت ہے جو غالباً گوجرانوالہ ضلع یا شیخوپورہ ضلع کی ہے اور پھر آپ کے نام کے ساتھ سید کا لفظ ہے۔ رویا میں کہتا ہوں کہ مولانا قومیت کے لحاظ سے گو سید نہیں البتہ چونکہ قوم میں ان کا وقار اور عزت ضرور ہے اس لئے سید کہلانے کے ضرور مستحق ہیں۔ میرا ایمان ہے کہ اللہ تعالیٰ آپ کو حج ایسی مبارک عبادت کی توفیق ضرور عطا فرمائے گا اور حج بدل کی صورت میں۔ الحمد للہ میری صحت پہلے سے زیادہ بہتر ہے۔ تاہم دعاؤں کا محتاج ضرور ہوں۔

الفرقان: حج کی سعادت حاصل ہونے کی تمنا تو مدتوں سے ہے مگر ہر کام کے لئے اذن الہی سے وقت مقرر ہوتا ہے۔ اس سال میں نے حکومت پاکستان سے اجازت حاصل کرنے کے لئے درخواست بھی کی تھی۔ اس نیک کام کے لئے مجلس خدام الاحمدیہ نے اعانت فرمانے کا عملی ثبوت بھی مہیا فرمایا تھا۔ مگر افسوس کہ اس سال حکومت کے قرعہ میں میرا نام نہیں آ سکا۔ محترمی ملک عزیز احمد صاحب پرانے بزرگ ہیں۔ اللہ کرے ان کا یہ رویا اسی طرح پورا ہو کہ اس نابکار کوزیارت حرمین شریفین نصیب ہو جائے۔ اللھم آمین (الفرقان مئی جون ۱۹۶۱ء صفحہ ۱۰۱۔ ایڈیٹر کی ڈاک)

حضرت مولانا حج کی شدید تڑپ رکھنے کے باوجود اپنی زندگی میں حج پر نہ جاسکے۔ اوپر کے درج شدہ نوٹ کے بعد بھی حضرت خلیفۃ المسیح الثالثؒ کے دور خلافت میں حضرت مولانا نے ایک بار پھر حج پر جانے کی خواہش ظاہر کی اور حضور سے اس بارے میں اجازت کی درخواست کی۔ اس وقت (۱۹۷۴ء کے بعد) پاکستانی احمدیوں پر حج کی پابندی کا سلسلہ شروع ہو چکا تھا۔ مکرم عطاء المجیب صاحب راشد بیان کرتے ہیں کہ حضور انور نے فرمایا جب پابندی ہے تو پھر جانا مناسب نہیں۔ خدا نخواستہ الجھن پیدا ہو سکتی ہے۔

الغرض حضرت مولانا کو حج کی ایک تڑپ تھی مگر اس کی تسکین کے سامان پیدا نہ ہو سکے۔

ایک بزرگ کا واقعہ ہے کہ ان کو خواب میں بتایا گیا کہ اس سال چھ لاکھ لوگوں نے حج ادا کیا لیکن ایک فرد کا بھی حج قبول نہیں ہوا۔ مگر دمشق کا ایک موچی جو حج میں تو شریک نہیں ہوا لیکن خدا نے اس کا حج قبول فرما کر اس کے طفیل میں سب کا حج قبول کر لیا۔ (تذکرۃ الاولیاء مطبوعہ ۱۹۹۰ء صفحہ ۱۰۸)

اسی سے ملتا جلتا ایک خواب محترم کیپٹن محمد حسین صاحب چیمہ مرحوم کا ہے وہ ۱۹/ ستمبر ۱۹۹۰ء کی

محررہ تحریر میں لکھتے ہیں۔

عرصہ قریباً پندرہ سال کا گزرا (قریباً ۱۹۷۵ء بنتا ہے۔ ناقل) خاکسار نے مندرجہ ذیل خواب دیکھا۔  
وادی مکہ مکرمہ کے ایک میدان میں لوگوں کا ایک کثیر انبوہ سامنے کی طرف منہ کر کے بیٹھا ہے۔  
ہجوم کے سامنے چند گز کے فاصلے پر اس ہجوم کی طرف منہ کئے تین احباب ساتھ ساتھ کھڑے ہوئے  
ہیں۔ ان تین میں سے درمیان والے تو حضرت مولوی ابوالعطاء صاحب ہیں ان کے دائیں ایک قد  
آور سیاہ فام آدمی ہے اور بائیں جانب ایک پاکستانی ہے۔ اس نظارہ کو دیکھ کر میں نے پوچھا کہ یہ کیا  
سماں ہے؟ جواب ملا کہ اس سال صرف ان تین احباب کا ہی حج قبول ہوا ہے۔ ابھی تھوڑی دیر میں شاہ  
فیصل خود تشریف لانے والے ہیں اور ان کو بطور انعام شاہی خلعت دیں گے۔

جب خاکسار ربوہ کے جلسہ سالانہ میں شمولیت کی غرض سے پاکستان گیا تو اس خواب کا ذکر میں  
نے حضرت مولوی صاحب سے کیا۔ آپ نے خواب سن کر فرمایا۔

”بہت مبارک خواب ہے۔ اسے حضرت صاحب کی خدمت میں لکھ بھیجیں۔“

چنانچہ میں نے یہ خواب لکھ کر حضرت خلیفۃ المسیح الثالث رحمہ اللہ تعالیٰ کی خدمت میں پیش کر دی۔

**بحیثیت صدر جماعت احمدیہ احمد نگر** O محترم چوہدری محمد ابراہیم صاحب ایم اے سابق  
مینجر ماہنامہ انصار اللہ ربوہ لکھتے ہیں:-

میں نے مولانا صاحب کو کافی قریب سے دیکھا ہے اگرچہ ان کے اوصاف کا ہر جہت سے احاطہ  
کرنا میرے جیسے کم مایہ انسان کے لئے ممکن نہیں مگر جن زاویوں سے میں ان کو دیکھ سکا ہوں اس کے  
مطابق بے شمار خوبیوں کو ان کے اندر پایا ہے۔

مولانا صاحب کئی سال احمد نگر کی جماعت کے صدر رہے اس دوران اپنی خداداد علمی قابلیت اور  
اپنے نیک نمونہ سے جماعت کے فعال بنانے اور ان کے اندر دینی روح پیدا کرنے کی طرف خاص توجہ  
فرماتے رہے۔ درس و تدریس کا سلسلہ جاری رہتا۔ مغرب کی نماز کے بعد بعض اوقات عشاء کے بعد  
مسجد میں تشریف رکھتے۔ احباب ارد گرد جمع ہو جاتے حسب حالات نصائح اور اپنے دلچسپ تبلیغی  
واقعات سناتے۔ خاص طور پر نوجوانوں کو تلفظ کی درستی پر زور دیتے۔ دیہات میں اگر کسی وقت دو  
احمدیوں کے درمیان کوئی تنازعہ ہو جاتا تو دونوں کو بلا کر تصفیہ کروادیتے ان کی شخصیت اور ناصحانہ انداز  
ایسا با اثر ہوتا کہ اکثر اوقات معاملہ حل ہو جاتا۔

ترہیتی لحاظ سے جماعت کو ایک معیار پر پہنچانے کا خیال ہمیشہ آپ کے دامن گیر رہا۔ جماعت میں کثرت سے درس و تدریس کے اجراء کی تلقین فرماتے رہے۔ نہ صرف تلقین بلکہ اس کا انتظام بھی کرتے رہے اور خود وعظ و تلقین کا جو ملکہ آپ کو خدا تعالیٰ کی طرف سے عطا کیا گیا ہے وہ اپنی مثال آپ تھا۔ آپ کی فاضلانہ تقاریر ہمیشہ ہمیں گرماتی رہیں۔ نماز میں جب کبھی حاضری کم ہوتی ہوئی نظر آتی اسے شدت سے محسوس کرتے اور اس جمود کو فوراً دور کرنے کی کوشش کرتے آپ کی انہی دردمندانہ کوششوں کا نتیجہ تھا کہ ہماری مسجد نمازیوں سے بھری بھری نظر آتی تھی۔ میں بلا مبالغہ کہہ سکتا ہوں کہ آپ آسمان احمدیت کا درخشندہ ستارہ تھے۔

**صبح کی سیر** حضرت نبی پاک ﷺ کی عادات طیبہ میں سے ایک خاص عادت صبح کی سیر ہے جو نماز فجر کے بعد کی جاتی ہے۔ صبح کی تازہ ہوا میں سیر سے انسانی صحت پر بھی اچھے اثرات مرتب ہوتے ہیں۔ حضرت مسیح موعود علیہ السلام اور خلفائے احمدیت بھی اس طریق پر عمل پیرا رہے ہیں۔

حضرت مولانا ابوالعطاء صاحب جالندھریؒ بھی کم و بیش زندگی بھر اس معمول پر عامل رہے اور صبح نماز فجر کے بعد چند دوستوں کے ہمراہ سیر پر جایا کرتے۔ آپ کے بارے میں مضامین لکھنے والوں کا کہنا ہے کہ یہ سیر حضرت مولانا کے معمولات کا ایک بڑا دلچسپ اور اہم حصہ تھی۔ چند احباب کرام کی آراء ملاحظہ ہوں۔

○ مکرم خواجہ عبدالمؤمن صاحب حال مقیم اوسلو (ناروے) لکھتے ہیں:-

مجھے آپ کے ساتھ کئی سال اکٹھے سیر کرنے کا موقع ملا۔ سیر کے دوران ہنسی مذاق اور لطیف مزاح کی باتیں ہوتی تھیں جو سیر کے لطف کو دو بالا کر دیتیں۔ دوست اپنے شوق سے باری باری جامعہ کی ٹک شاپ پر سیر کے بعد رک کر چائے پلو اتے۔ تاہم جس دن کسی دوست کا موڈ نہ ہوتا تو اس دن حضرت مولوی صاحب موصوف خود اپنی جیب سے ادائیگی کرتے اور بڑے اصرار سے دوستوں کو چائے پلاتے اور پھر چند منٹ کی جو مجلس جمتی اس کا خوشگوار اثر سارا دن طبیعت پر حاوی رہتا۔ مجھے یاد ہے کہ ایک دن ہم سیر کرتے کرتے ربوہ کے قریبی گاؤں کھچیاں کی طرف نکل گئے۔ حضرت مولوی صاحب نے تمام دوستوں کے لئے باغ سے امر دو خریدے اور پھر سب نے وہیں بیٹھ کر اور مزے لے لے کر وہ تازہ امر دو کھائے۔ اس طرح ایسا بھی کئی بار ہوا کہ اصرار کر کے اپنے سیر کرنے والے ساتھیوں کو اپنے ساتھ



واپسی پر گھر لے گئے اور چائے پلائی اور ساتھ جو بھی گھر میں میسر ہوا بڑی خوشی سے پیش کیا۔  
اس سیر پارٹی کی رونق اور روح حضرت مولوی صاحب کا وجود تھا۔ سیر کی یہ عادت بڑی پختہ تھی  
اور اس میں علالت یا اہم دینی مصروفیت اور سفر کے علاوہ عموماً کوئی ناغہ نہ ہوتا۔ سیر کے دوران حضرت  
مولوی صاحب دیگر گفتگو کے علاوہ سیر کے اراکین سے ہلکا پھلکا مزاح بھی کیا کرتے تھے۔ اس طرح  
سے یہ سیر ایک دلچسپ اور پر لطف تقریب میں بدل جایا کرتی تھی۔

○ محترم پروفیسر صوفی بشارت الرحمن صاحب مرحوم ایم اے سابق پروفیسر تعلیم الاسلام کالج  
ربوہ لکھتے ہیں:-

جب مولوی ابوالعطاء صاحب دارالرحمت وسطی میں اپنے گھر میں مقیم ہوئے تو ہم لوگ آپ کے  
ساتھ باقاعدہ سیر کے لئے جایا کرتے تھے۔ صبح کی نماز کے بعد ہونے والی اس سیر کے مولوی ابوالعطاء  
صاحب امیر ہوا کرتے اس میں شامل ہونے والوں میں مولانا نسیم سیفی صاحب، صوفی خدا بخش  
صاحب، مسعود احمد صاحب دہلوی سابق ایڈیٹر الفضل اور بعض دوسرے احباب بھی شامل ہوا کرتے  
تھے۔ پہلے ہم نے سیر کے لئے جو روٹ طے کیا وہ دارالصدر غربی کاریلوے کراسنگ اس کے بعد لائن  
کے ساتھ ساتھ سگنل تک جاتے پھر نیچے اترتے۔ یہاں امرود اور دوسرے پھلوں کا ایک باغ تھا۔ مولوی  
صاحب میں مہمان نوازی کی جو خاص صفت پائی جاتی تھی اس کا اظہار یوں بھی ہوتا کہ باغ میں جاتے تو  
ضرور مولوی صاحب سب کو امرود کھلاتے۔ کھچیاں کی طرف جاتے تو وہاں بھی امرودوں کا ایک باغ  
تھا۔ مولوی صاحب وہیں امرود اترواتے اور سب حاضرین کی ضیافت کرتے۔ کئی دفعہ ایسا بھی ہوتا کہ  
سیر کے بعد سب احباب مولوی صاحب کے گھر جمع ہو جاتے اور کبھی ایسا نہ ہوا کہ مولوی صاحب نے  
منٹوں میں چائے تیار کروا کے حاضرین کو نہ پلائی ہو۔ ساتھیوں نے بعض اوقات کہا بھی کہ مولوی  
صاحب آپ تکلف نہ کیا کریں لیکن مولوی صاحب کی عادت اس قدر پختہ معلوم ہوتی تھی کہ گھر میں جو  
بھی آجائے اس کی مہمان نوازی ضرور کرتے تھے۔

○ مکرم صوبیدار فضل قادر اٹھوال صاحب صبح کی سیر کے بارے میں لکھتے ہیں:-

حضرت مولوی ابوالعطاء صاحب صبح کی سیر باقاعدگی سے کرتے تھے۔ صبح کی نماز سے فارغ  
ہوتے ہی مسجد سے سیر کرنے والے روانہ ہو جاتے۔ راستہ میں سے صوفی خدا بخش صاحب، چوہدری  
عبدالجبار صاحب اور بشیر نظام صاحب اور دیگر احباب بھی ساتھ مل جاتے۔ مولانا کی مجلس میں وہ وقت

بہت اچھی طرح گزرتا۔ سیر کے دوران باری باری چائے کا دور بھی چلا کرتا۔

○ مکرم ملک محمد احمد صاحب لکھتے ہیں:-

”صبح کی نماز کے بعد مسجد سے نکلتے ہی سیر کے لئے باہر کھیتوں کی طرف تشریف لے جاتے تو آپ کے علم سے فیضیاب ہونے کے لئے کثیر احباب ساتھ ہو جاتے کوئی دوست کوئی مسئلہ دریافت کر لیتا، کوئی خواب کی تعبیر پوچھتا، کوئی صاحب ہنسی مذاق کے طور پر کوئی لطیفہ سنا دیتے۔ سیر سے واپسی پر متعدد مرتبہ آپ نے ساتھ جانے والوں کو گھر پر لا کر چائے پیش کی۔ یا جامعہ احمدیہ کی ٹک شاپ پر بیٹھ کر سب کو چائے پلائی۔

○ محترم محمد عبداللہ قریشی صاحب رقم فرماتے ہیں:-

محلہ دارالرحمت وسطی میں آپ کے قیام سے ایک سیر گروپ تشکیل پا گیا۔ جس کے ممبران مکرم برکت اللہ صاحب پوسٹ ماسٹر ربوہ، مکرم چوہدری سمیع اللہ صاحب سیال، مکرم خواجہ فضل احمد صاحب، مکرم بشیر احمد صاحب نظام اور دیگر کئی دوستوں کے علاوہ خاکسار محمد عبداللہ قریشی بھی شامل تھا۔ یہ سیر دارالرحمت وسطی کی مسجد نصرت سے جامعہ احمدیہ آنے تک ہوتی تھی۔ چونکہ جامعہ کے گیٹ پر ٹک شاپ کھلی ہوتی تھی اس لئے یہ بھی معمول رہا کہ ہر ممبر باری باری جملہ ممبران سیر پارٹی کو چائے پلا کر تازہ دم کر دیں۔ یہ سیر پارٹی خشک قسم کے ممبران پر مشتمل نہ تھی۔ بلکہ ہر ممبر اس میں پوری خوش دلی سے شریک ہوتا۔ حضرت مولانا ابوالعطاء صاحب بھی اس میں اکثر اپنے علمی اور فقہی تجارب اور مہذب لطائف سے محفل کو رنگین بنا دیتے تھے۔ کبھی ایسا بھی ہوتا کہ یہ سیر جامعہ تک جانے کی بجائے کسی اور طرف ہو جاتی تو حضرت مولانا ساری پارٹی کو اپنے مکان پر لا کر اپنی بیٹھک میں لا بٹھاتے۔ کچھ دیر گپ شپ ہوتی۔ اتنی دیر میں مولوی صاحب کے کسی اشارہ پر اندر سے چائے آ جاتی اور اس کے ساتھ کبھی حضرت مولوی صاحب الہی کی پنخیری پلیٹوں میں رکھ کر ہر ممبر کو پیش فرماتے اور کبھی کوئی اور چیز چائے کے ساتھ پیش فرما کر بہت خوش ہوتے۔

ایک دن میں نے عرض کیا کہ مولانا آپ کو تو شوگر ہے پھر یہ بیٹھا کیسے کھایا جا رہا ہے۔ مسکرا کر فرمانے لگے کہ یہ پنخیری تو میں نے اصلی شہد ڈال کر بنوائی ہے اس میں چینی تو نہیں ڈالی۔ اس پر ساری محفل خوب محظوظ ہوئی۔ بالآخر دعا پر یہ سیر ختم ہو جاتی۔

○ مکرم ملک محمد عبداللہ صاحب سابق لیکچرار تعلیم الاسلام کالج ربوہ اور سابق مینیجر الفضل

لکھتے ہیں:-

حضرت مولوی صاحب صبح گاہی سیر کے بہت دلدادہ اور پابند تھے۔ فجر کی نماز کے بعد آپ سیر کے لئے باہر کھیتوں کی طرف تشریف لے جاتے۔ چونکہ آپ کا حلقہ احباب بہت وسیع تھا اور آپ نہایت ملنسار، خوش خلق، مہمان نواز اور خوش مذاق تھے۔ لہذا اس صبح گاہی سیر میں سات آٹھ دوست آپ کے ہمراہ ہوتے اور سیر کے دوران نہایت عمدہ مذاق، لطائف اور شعر و شاعری کا سلسلہ جاری رہتا۔ یہ سیر عموماً نصف گھنٹہ تک ہوتی تھی۔ بسا اوقات واپسی پر حضرت مولوی صاحب اپنے مکان پر سب کو چائے پلاتے کبھی یہ سعادت دوسروں کے حصہ میں بھی آتی۔

○ مکرم عبدالباسط شاہد صاحب لکھتے ہیں:-

حضرت مولوی صاحب صبح کی سیر بہت التزام سے کیا کرتے تھے۔ حضرت مولوی صاحب بالعموم نماز پڑھاتے۔ درس باقاعدگی سے تو نہیں دیتے تھے مگر قریباً روزانہ ہی کوئی نہ کوئی عارفانہ نکتہ بیان فرماتے اور فجر کی نماز کے بعد سیر کے لئے تشریف لے جاتے جو بالعموم ربوہ سے مغرب کی سمت کھیتوں کی طرف ہوتی تھی۔ اس سیر میں مختلف وقتوں میں مختلف بزرگ احباب مولوی صاحب کے ساتھ ہوتے تھے۔ جس زمانہ کا میں ذکر کر رہا ہوں اس زمانہ میں محلہ (دارالرحمت وسطی) سے مکرم مولانا نسیم سیفی صاحب سابق ایڈیٹر الفضل، مکرم صوفی خدا بخش صاحب، مکرم قریشی محمد عبداللہ صاحب، مکرم کیپٹن احمد دین صاحب، حاجی برکت اللہ صاحب اور محلہ دارالرحمت غربی سے محترم مسعود احمد خان دہلوی صاحب، مکرم صوفی بشارت الرحمن صاحب، پروفیسر رفیق احمد ثاقب صاحب اور سیٹھ محمد اعظم صاحب ابن سیٹھ محمد غوث صاحب آف حیدر آباد دکن باقاعدہ جانے والوں میں شامل تھے۔ خاکسار کو بھی اس خوشگوار محفل سے استفادہ کا موقع ملتا رہا۔ یہ سیر جہاں مشاہدہ قدرت کا موقع فراہم کرتی تھی وہاں حضرت مولوی صاحب کے علمی کارنامے، مناظرے، ادبی چٹکے، لطیفے وغیرہ سننے کا موقع ملتا تھا۔ دوسرے بزرگ بھی کارآمد اور دلچسپ امور بیان کرتے تھے۔ اس طرح یہ سیر ایک ناقابل فراموش یاد کی حیثیت اختیار کر جاتی تھی۔

حضرت مولانا ابوالعطاء صاحب جالندھری محض زاہد خشک نہ تھے۔ بلکہ

مزاح اور خوش مزاجی زندہ دل خوش مزاج اور مزاح کی صلاحیتوں سے بھرپور تھے۔ کہتے ہیں

کہ ذہین آدمی ہمیشہ مزاح پیدا کر لیتا ہے۔ حضرت مولانا صاحب کو اللہ تعالیٰ نے ذہانت کی جس دولت

سے مالا مال کیا تھا اس کے پیش نظر آپ کی سیرت کے مطالعہ میں یہ پہلو بھی بہت دلچسپ اور نمایاں ہے حضرت مولانا صاحب کے بارے میں جن لوگوں نے تحریرات لکھی ہیں ان میں سے اکثر احباب نے حضرت مولانا صاحب کی طبیعت کی شگفتگی اور زندہ دلی کا ذکر کیا ہے۔

اس ضمن میں چند احباب کرام کی آراء ملاحظہ فرمائیں۔

○ مکرم چوہدری انور احمد صاحب کاہلوں سابق امیر جماعت احمدیہ برطانیہ کو جب وہ سابق مشرقی پاکستان میں قیام فرماتے تھے ایک بار بزرگان سلسلہ کی میزبانی کا شرف حاصل ہوا۔ حضرت مولانا ابوالعطاء صاحبؒ بھی ان میں شامل تھے۔ مکرم انور کاہلوں صاحب لکھتے ہیں:-

حضرت مولوی صاحب روکھے سوکھے مولوی نہ تھے۔ ہنسی مذاق سے خود بھی خوش رہتے اور دوسروں کو بھی خوش رکھتے۔ اسی قیام کے دوران دیکھا کہ مکرم و محترم مرزا عبدالحق صاحب برآمدے میں بیٹھے خط لکھ رہے ہیں۔ حضرت مولوی صاحب نے پوچھا تو بتانے لگے گھر خط لکھ رہا ہوں۔ حضرت مولوی صاحب مسکرا کر بولے پھر تو آپ دو خط لکھ رہے ہوں گے (محترم مرزا صاحب کی دو بیویاں تھیں) آپ تو ضرور انصاف کرتے ہوں گے۔

محترم مرزا صاحب زور سے ہنسے اور کہا۔ ہاں میں دو خطوط ہی لکھ رہا ہوں۔

○ محترم مولانا عبدالوہاب بن آدم صاحب امیر جماعت و مشنری انچارج جماعت ہائے احمدیہ گھانا (مغربی افریقہ) جو گھانا کے مقامی باشندے ہیں اور ربوہ سے دینی تعلیم حاصل کر کے گئے ہیں، لکھتے ہیں:-

زمانہ طالب علمی کی بات ہے کہ ایک دفعہ حضرت مولانا ابوالعطاء صاحب جالندھریؒ اور حضرت مولانا غلام باری صاحب سیف مرحوم کے ساتھ قادیان جانے کی سعادت نصیب ہوئی۔ ایک روز ہم ایک گلی میں سے گزر رہے تھے کہ اچانک پیچھے سے شور سنائی دیا۔ ہم نے پیچھے مڑ کر دیکھا تو معلوم ہوا کہ دو سکھ کسی بات پر بحث کر رہے ہیں۔ ابھی ہم یہ سوچ ہی رہے تھے کہ آخر یہ کس بات پر اتنے زور و شور سے بحث کر رہے ہیں کہ اچانک ان میں سے ایک بڑی تیزی سے میری طرف بڑھا اور بڑے زور سے میرے ہاتھ کو رگڑا اور پھر مڑ کر اپنے دوسرے ساتھی کو مخاطب کرتے ہوئے بڑی بلند آواز میں کہنے لگا ”میں نہ کہتا تھا یہ پکا کوٹ (پکارنگ) ہے۔“

اس سے ہمیں پتہ چلا کہ اس بحث و تکرار کی وجہ یہ ہے کہ وہ میرے رنگ کے کچا یا پکا ہونے کے



بارے میں بحث کر رہے ہیں۔

اس کے بعد سے حضرت مولانا اپنی شگفتہ مزاجی کی وجہ سے مجھے ”پکا کوٹ“ کہہ کر ہی مخاطب فرماتے تھے۔

○ مکرم چوہدری عبدالقدیر صاحب تحریر فرماتے ہیں:-

ایک دفعہ عید کے موقع پر جو قادیان میں حضرت اماں جان کے باغ نزد بہشتی مقبرہ میں پڑھی گئی، ایسا اتفاق ہوا کہ شہد کی مکھیاں چھڑ گئیں اور نمازیوں کو کاٹنے لگیں۔ یہ عجیب سماں تھا۔ کوئی بھاگ رہا تھا۔ کوئی کپڑا لے کر مکھیوں کو بھاگ رہا تھا۔ کوئی دائیں بھاگا کوئی بائیں۔ اس طرح سے بعض احباب کے پوز (POSE) بڑے مزاحیہ بن گئے۔ حضرت مولوی صاحب بھی اس تقریب عید میں شامل تھے۔

واپس مہمان خانہ میں آ کر حضرت مولوی صاحب نے اس واقعہ کا ذکر ایسے مزاحیہ اور دلچسپ رنگ میں کیا کہ مجلس زعفران زار ہو گئی۔ اس موقع پر آپ کے صاحبزادے مکرم عطاء المجیب صاحب راشد بھی ساتھ تھے۔ حضرت مولوی صاحب کا بیان سن کر مجھے اندازہ ہوا کہ مولوی صاحب موصوف بڑے زندہ دل اور با مزاح آدمی ہیں۔

○ مکرم عطاء المجیب صاحب راشد قادیان میں منائی گئی ایک عید کا تذکرہ کرتے ہوئے لکھتے

ہیں:-

”قادیان میں منائی گئی ایک عید مجھے ہمیشہ یاد رہے گی۔ میں بارہ تیرہ سال کا تھا اور حضرت ابا جان کے ساتھ قادیان گیا ہوا تھا۔ اس دوران عید کا موقع آیا تو یہ نماز بہشتی مقبرہ کے باغ میں ادا کی گئی۔ ہوا یہ کہ عید کی نماز شروع ہوتے ہی اتفاقاً وہاں درختوں میں لگے ہوئے شہد کے چھتے کو کسی نے چھیڑ دیا۔ نتیجہ یہ ہوا کہ شہد کی بڑی مکھیاں ہر طرف گھومنے لگیں اور ہر ایک کو کاٹنے لگیں۔ حضرت ابا جان امام الصلوٰۃ تھے۔ نماز میں تکبیرات کے وقت ہاتھ بار بار بلند ہونے سے مکھیاں اور بھی شدت سے حملے کرنے لگیں۔ مجھے یاد ہے کہ حضرت ابا جان نے موقع کی نزاکت کے پیش نظر نماز کی ایک رکعت میں سورۃ الکوثر کی تلاوت کی اور دوسری میں سورۃ الاخلاص۔ نماز کے بعد خطبہ دینا بھی لازم ہے۔ مجھے یاد ہے کہ حضرت ابا جان نے صرف دو تین منٹ کا خطبہ دیا جب کہ آپ نے پگڑی کے شملہ سے اپنا منہ ڈھانپا ہوا تھا اور دعا کروادی۔ اس وقت تک مکھیوں کی یلغار بہت تیز ہو چکی تھی۔ دعا سے فارغ ہوتے ہی کچھ لوگ تو بھاگ کر سیدھے ڈھاب کاپل پار کر کے قادیان چلے گئے۔ بعض دوسری اطراف میں بھاگنے لگے اور

کچھ ایسے تھے جو مکھیوں سے بچنے کیلئے نماز والی دریوں کے نیچے گھس گئے۔ میں بھی انہی لوگوں میں شامل تھا۔ نئے کپڑوں کی پرواہ کئے بغیر دریوں کے نیچے تو چلا گیا لیکن اندر گرمی اور گرد سے بُرا حال ہو رہا تھا۔ اگر سانس لینے کے لئے دری ذرا سی اوپر کرتا تو مکھیاں اندر آتیں اور اگر بند کرتا تو سانس لیتے وقت مٹی اندر آتی تھی۔ خیر چند منٹ بمشکل گزارے کہ کسی نے میرا نام لے کر پوچھا کہ کہاں ہو۔ میں نے دری کو ہلا کر اشارہ کیا تو چند خدام آئے اور مجھے کمبل میں لپیٹ کر اور ہاتھ پکڑ کر قادیان دارالامان پہنچا دیا۔ مجھے بھی ایک دو مکھیوں نے کاٹا لیکن پھر بھی خیر گزری۔ بعض لوگوں کا تو بہت ہی بُرا حال ہوا۔ حضرت ابا جانؒ بھی اسی طرح کسی دوست کی مدد سے قادیان پہنچے اور اللہ تعالیٰ کے فضل سے بالکل محفوظ رہے۔ اس واقعہ نے اس عید کو ناقابل فراموش بنا دیا۔

○ مکرم عبدالحکیم صاحب اکمل سابق مبلغ انچارج ہالینڈ لکھتے ہیں:-

حضرت مولانا صاحب بہت زندہ دل اور محفل آرا قسم کے انسان تھے۔ صرف روکھے سوکھے عالم نہ تھے۔ جامعہ احمدیہ احمد نگر میں ایک طالب علم مکرم قریشی فصیح الدین صاحب ہوا کرتے تھے۔ ان کی اردو بہت اعلیٰ تھی خوب موٹے موٹے الفاظ ان کی زبان پر رہتے تھے۔ دراصل وہ ڈکشنری دیکھ کر مشکل سے مشکل الفاظ اور مُقَفِّی مُسَجَّع عبارتیں یاد کر کے استعمال کیا کرتے تھے۔

ایک دفعہ جلسہ سالانہ ربوہ میں ان کی ڈیوٹی برتن صفائی پر لگی۔ تمام طالب علم انہیں مذاق کرنے لگے کہ یہ جلسہ سالانہ پر برتن صاف کیا کریں گے۔ ہم چند دوست کھڑے اس ہنسی مذاق میں مصروف تھے کہ ہمارے پرنسپل صاحب یعنی حضرت مولانا ابوالعطاء صاحب تشریف لائے آپ چند لمحوں کے لئے ہمارے پاس ٹھہر گئے۔ ہم نے مولانا موصوف کو بتایا کہ فصیح الدین صاحب کی ڈیوٹی برتن صاف کرنے پر لگی ہے۔ آپ زیر لب مسکرائے اور ان کو مخاطب کر کے کہا فصیح الدین آپ کی ڈیوٹی کہاں لگی ہے؟ وہ چند لمحوں کے توقف کے بعد بولے ”جناب نظافت ظروف پر“۔ یہ سن کر ہم اور حضرت مولانا قہقہہ لگا کر ہنسے۔ حضرت مولانا فرمانے لگے ”ان الفاظ سے تو یوں لگتا ہے کہ آپ کسی شعبہ کے ناظر لگ گئے ہیں“۔ یہ سن کر ہم سب ایک بار پھر ہنس پڑے۔

○ مکرم شیخ محمد یونس صاحب شاہد مرہبی سلسلہ تحریر فرماتے ہیں:-

ایک دن خاکسار حضرت مولانا ابوالعطاء صاحب کے دولت خانہ پران سے ایک انٹرویو کرنے کے لئے حاضر ہوا۔ دیکھا تو ایک اور دوست بھی فیض حاصل کرنے کی غرض سے تشریف فرما تھے۔ میں

بھی اجازت لے کر بیٹھ گیا۔ حضرت مولانا صاحب موصوف مہمان نوازی کی غیر معمولی صفت سے متصف تھے۔ اس لئے آپ نے پہلے ہی چائے اور بسکٹوں وغیرہ کا کہہ رکھا تھا۔ سخت گرمی کا موسم تھا۔ اچانک بجلی بند ہو گئی۔ جب آپ سوالات کے جوابات دیتے دیتے تھک گئے تو مذاقاً فرمانے لگے، بھائی! نہ چائے بسکٹ آتے ہیں۔ نہ بجلی آتی ہے اور نہ ہی یہ لوگ جاتے ہیں۔ آخر ماجرا کیا ہے۔ آپ کے اس پر مزاح تبصرے نے گرمی کی ساری تکلیف زائل کر دی۔ ابھی حضرت مولانا مسکرا مسکرا کر یہ جملے ادا ہی فرما رہے تھے کہ چائے بسکٹ وغیرہ آ گئے اور ہم چائے وغیرہ پی کر اور مولانا سے برکات حاصل کر کے واپس گھر کو لوٹ آئے۔

○ محترم مولانا عزیز الرحمان منگلا صاحب مرحوم مربی سلسلہ نے الفضل میں شائع شدہ ایک مضمون میں تحریر فرمایا:-

جب میرا تبادلہ سرگودھا ہوا تو وفات سے تین دن پہلے آپ سے دفتر کے برآمدہ میں ملاقات ہوئی میں نے عرض کیا، ”آپ سرگودھا تشریف لائیں۔ مرغ کھلاؤں گا“ فرمایا، ”کیا مرغ یہاں نہیں کھلایا جاسکتا؟“ اور ہنس کر اندر چلے گئے۔

یہ میری اور ان کی آخری ملاقات تھی۔ وہ منظر جب وہ مسکرا کر اندر گئے اور میں ربوہ سے واپس سرگودھا آ گیا، مجھے زندگی بھر نہ بھولے گا۔ اس کے بعد میں دفتر میں تو جاتا ہوں مگر ابوالعطاء نہیں ملتے۔ (الفضل ۱۳ ستمبر ۱۹۷۷ء)

○ محترم پروفیسر عبدالجلیل صاحب ایم اے رقم فرماتے ہیں:-

حضرت مولانا موصوف کے ساتھ مجھے صبح کی سیر کی سعادت حاصل ہوتی رہی ہے۔ اس سیر کے دوران جہاں دیگر موضوعات پر گفتگو ہوتی رہتی تھی وہیں پر آپ اپنے ساتھیوں کے ساتھ ہلکا پھلکا مذاق بھی کرتے رہتے اور اس طرح سیر کے شرکاء کو محظوظ کرتے تھے۔ تاہم ایک بات میں نے مولانا صاحب میں منفرد دیکھی وہ یہ کہ آپ مزاح کو دلکش اور خوشگوار رکھتے تھے۔ دوسروں کو اس میں شریک فرماتے۔ تمسخر یا تحقیر کے پہلو سے اجتناب فرماتے اور آپ کے بارے میں کہا جاسکتا ہے کہ آپ Laugh at یعنی دوسروں پر ہنسے کی بجائے Laugh with یعنی دوسروں کے ساتھ مل کر ہنسنے کے قائل تھے۔

المختصر مولانا صاحب اپنی ذات میں ایک انجمن تھے اور ہر قسم کے لوگ آپ کی صحبت سے فیضیاب ہوا کرتے تھے۔

○ محترم حفیظ الرحمن صاحب سنوری مرحوم بتاتے ہیں:-

حضرت مولانا صاحب پُر لطف باتیں بھی کرتے رہتے تاکہ طبیعت اچھی رہے۔ اگر کوئی بات ہم بھول جاتے یا کوئی کام بھول جاتے تو سرزش کی بجائے فرماتے کہ گورنمنٹ ہمیں اس لئے ریٹائر کرتی ہے کہ ہم بوڑھے ہو کر باتیں بھول جاتے ہیں۔ اس طرح مزاح میں بات ٹال دیتے۔

○ مکرم منشی نور الدین صاحب خوشنویس رقم فرماتے ہیں:-

حضرت مولانا کی طبیعت میں مزاح بھی تھا۔ میں جب دارالرحمت غربی میں رہائش رکھتا تو ہر روز صبح نماز کے بعد سیر کا پروگرام ہوتا جس میں مکرم صوفی بشارت الرحمن صاحب، مکرم مسعود احمد خان صاحب دہلوی ایڈیٹر الفضل، محمد رمضان جام مرحوم اور چند دیگر احباب بھی سیر کو جاتے اور آتے وقت خوب لطائف اور طنز و مزاح کا دور چلتا اور مولانا اپنی پر مزاح باتوں سے اکثر اس سیر کو زعفران زار بنا دیتے۔ جس سے ہم سب ساتھی بہت لطف لیتے۔

○ مکرم عطاء المجیب صاحب راشد حضرت مولانا کی پُر مزاح طبیعت کے بارہ میں دودلچسپ واقعات بیان کرتے ہوئے لکھتے ہیں:-

حضرت ابا جانؒ بہت زندہ دل انسان تھے اور آپ میں خوش طبعی اور ظرافت کی صفت بہت نمایاں تھی۔ لیکن ان سب مواقع پر آپ کا انداز ایسا ہوتا تھا کہ کسی کے جذبات کو ٹھیس نہ پہنچے اور پُر مزاح بات بھی بیان ہو جائے۔ گھر کے ماحول میں بھی یہی کیفیت تھی۔ آپ خود بھی لطائف سنایا کرتے تھے اور لطائف سننے کا بھی شوق تھا۔ مجھے یاد ہے کہ ایک دفعہ ایک ایسی کتاب میرے ہاتھ لگی جس میں بہت عمدہ لطائف تھے۔ بغیر کسی خاص اہتمام کے کچھ روز گھر میں یہ سلسلہ جاری رہا کہ دوپہر کے کھانے کے بعد اس میں سے چند لطائف سناتا تو ابا جان اور باقی سب افراد بہت محظوظ ہوتے۔ اس کتاب کا نام تو اب مجھے یاد نہیں ہم نے بطور لطیفہ اس کا نام ”چورن“ رکھا ہوا تھا۔

ربوہ کے ابتدائی دنوں میں ربوہ میں گنتی کے چند ٹانگے ہوا کرتے تھے۔ حضرت ابا جانؒ عام طور پر چوہدری محمد بوٹا صاحب آف دارالیمین کا ٹانگہ استعمال کرتے تھے اور وہ بھی بہت شوق اور محبت سے ہمیشہ اس خدمت کے لئے تیار رہتے تھے۔ جب اور جہاں ضرورت ہوتی فوراً آ جاتے تھے۔ ابا جانؒ بھی ہمیشہ ان کو اجرت سے کچھ زائد ہی دے دیا کرتے تھے۔ کسی دعوت پر جاتے تو گھر والوں کو ان کے لئے کھانے کی تاکید کرتے تھے تاکہ وہ بھوکے نہ رہ جائیں۔ عیدیں اور خوشی کے دیگر مواقع پر بھی ان کو زائد



ادائیگی کر کے خوش کر دیا کرتے تھے۔ ابا جان ان کے ساتھ خوش طبعی کی باتیں بھی کرتے رہتے تھے۔ ایک دفعہ ان کے ٹانگے میں سوار ربوہ کی ایک سڑک سے گزر رہے تھے۔ سڑک کے کنارے پر نئے پودے لگائے جا رہے تھے۔ ان کی طرف اشارہ کرتے ہوئے ابا جان نے پنجابی میں چوہدری محمد بوٹا صاحب سے فرمایا۔

”میاں بوٹا! تیرے ناں دا وادھا ہو ریا اے“ (یعنی تمہارے نام (بوٹا) کا اضافہ ہو رہا ہے)

میاں بوٹا صاحب اور باقی ساتھی بھی اس پر لطف تبصرے سے خوب محفوظ ہوئے۔

ہمارے ملک میں بد قسمتی سے اشیاء میں ملاوٹ کی خرابی بہت عام ہے۔ اس کی ایک مثال دودھ میں پانی ملانا ہے۔ ہمارے گھر میں قریبی گاؤں سے ایک معمر خاتون دودھ لایا کرتی تھی اور ہمیں شک گزرتا تھا کہ وہ بیچاری بھی (خدا معاف کرے) کبھی کبھی اس کمزوری کا ارتکاب کر لیا کرتی تھی۔ ایک روز حضرت ابا جان نے اس عورت کو اس بات کی طرف بڑے پُر مزاح اور لطیف انداز میں توجہ دلائی۔ گھر کے صحن میں بیٹھے تھے۔ ایک طرف نکال گا ہوا تھا۔ آپ نے اس خاتون سے مخاطب ہو کر فرمایا۔

”بی بی ہمارے گھر میں نکلا ہے۔ ضرورت ہوگی تو ہم پانی خود ہی ملا لیا کریں گے۔“

**کھیل و تفریح** کھیل کود اور تفریح زندگی کا لازمی حصہ ہیں۔ ایک زندہ اور متحرک شخص سیر و تفریح کے مواقع بھی زندگی کی مصروفیت کے باوجود حاصل کرتا ہے۔ بلکہ یوں کہنا چاہئے کہ سیر و تفریح اور کھیل کود کو زندگی کی دلچسپیوں میں ایک ضروری حصہ سمجھ کر ادا کرتا ہے۔

حضرت مولانا ابوالعطاء صاحب جالندھریؒ زندگی میں کھیل و تفریح کی اہمیت سے اچھی طرح آگاہ تھے اور پھر آپ کا ایک لمبا تعلق اپنے نوجوان شاگردوں سے رہا۔ نوجوانوں کی ضروریات میں کھیل و تفریح کا عنصر یوں بھی زیادہ ہوتا ہے۔ حضرت مولانا نے کبھی اس جائز تقاضے کو نہ صرف یہ کہ دبایا نہیں بلکہ ہر ممکن طور پر اس کی حوصلہ افزائی فرمائی۔ چند احباب کرام کی آراء ملاحظہ ہوں۔

o محترم عطاء الرحمن طاہر صاحب رقم فرماتے ہیں:-

اپنے طلباء سے آپ کا خاص لگاؤ تھا۔ اور ان کی اصلاح اور تعلیم کے لئے آپ ہمیشہ کوشاں رہتے اور اکثر اپنے اساتذہ کے بتائے ہوئے اور سکھائے ہوئے اصولوں پر عمل کرتے۔ یعنی آپ طلباء کی جماعت کو ساتھ لے کر اکثر تفریحی مقامات پر جاتے اور سفر و حضر میں ان کی عملی تدریس کرتے۔ نام تو ان سفروں کا پکنک ہی رکھا جاتا مگر ملحوظ اس میں تعلیم ہوتی۔ قادیان میں جامعہ کے طلباء کو ساتھ لے کر

ایک دفعہ گرمیوں کے موسم میں آپ سبحان پور (پٹھانکوٹ) گئے۔ آموں کا موسم تھا اور وہاں کثرت سے آم ہوتے تھے۔ چنانچہ ہم سب کو خوب آم کھلائے۔

○ محترم مرزا عطاء الرحمن صاحب مرحوم رقم فرماتے ہیں:-

یہ اس زمانے کی بات ہے جب کہ آپ کی اہلیہ اول حیات تھیں (اہلیہ اول صاحبہ کی وفات ۱۱۔ جنوری ۱۹۳۰ء کو ہوئی۔ ناقل) آپ قادیان کے محلہ دارالرحمت میں رہائش پذیر تھے۔ حضرت مرزا محمد شفیع صاحب محاسب صدر انجمن احمدیہ کے مکان کی شرقی جانب ملحقہ مکان میں اور مولانا قمر الدین صاحب فاضل کے شمالی جانب ملحقہ مکان میں آپ کی رہائش تھی۔ اس کے سامنے کھلا میدان تھا۔ آپ نے وہاں میروڈ بہ شروع کروایا اور سب بڑے اطفال و خدام کو اس میں شامل کیا۔ ہم سب محلہ کی مسجد میں عصر کی نماز ادا کرتے اور اس کے بعد کھیل شروع ہوتا۔ حضرت مولانا صاحب اور ایک اور صاحب ایک ایک ساتھی چنتے جاتے اور پھر ٹاس کے بعد کھیل شروع ہو جاتا۔ بعد میں جو بھی آتا جاتا شامل ہوتا جاتا۔ اگر کسی سے کوئی ناواحب بات ہو جاتی تو حضرت مولانا صاحب اس کی فوری سرزنش کرتے اور سب بچوں کو آپس میں پیار اور محبت اور احترام سے رہنا سکھاتے اور بد اخلاقی کو بالکل برداشت نہ فرماتے اور ساتھ ہی خیال رکھتے کہ بچے نمازوں میں حاضر ہوں۔

کھیل اور تفریح کا یہ سلسلہ بچوں کی آوارگی سے بچانے کا سنہری اصول تھا۔ اس سے نوجوانوں کو صحت و تندرستی بھی حاصل ہوتی اور ان کی صحیح تربیت بھی ہوتی۔ یہ آپ کا مجھ جیسے نابکاروں پر بڑا احسان تھا۔ فجزاہم اللہ احسن الجزا۔

○ مکرم منصور احمد صاحب بی ٹی لندن رقم فرماتے ہیں:-

حضرت مولانا صاحب کی جو تصویر میں اب پیش کر رہا ہوں وہ ان کی عالمانہ شخصیت کے متعلق نہیں کہ جس میدان علم و روحانیت کے وہ شہسوار تھے مگر یہ ان کی عظمت تھی کہ وہ ہم جیسے کھلنڈروں سے بھی عجیب انداز میں محبت کرتے تھے۔ مثلاً وہ قادیان کی ”روحانی“ زندگی میں تو پیش پیش تھے ہی۔ مگر کھیل اور تفریح کے میدان میں بھی وہ برابر آگے ہوتے تھے۔

موسم گرما میں ہم اہل قادیان گاہے گاہے ٹرپ منایا کرتے تھے۔ جس کا مطلب یہ ہوتا تھا کہ اپنے اپنے گھروں سے اپنا کھانا تنکے والی نہر پر (جسے عرف عام میں تنلیاں والی نہر بھی کہا جاتا تھا) لے جائیں اور وہاں دوپہر کا کھانا سب مل کر کھاتے اور اس نہر پر تیراکی بھی ہوتی۔ چنانچہ اس روز قادیان کا ہر خورد

وگلاں نہر کے ٹھنڈے پانی میں تیراکی کرنے جاتا۔ کھانا اور موسمی پھل ساتھ ہوتے۔ پھلوں میں عموماً آم اور خر بوزے ہوتے۔ جو ہم بوریوں میں بند کر کے نہر کے ملحق کنویں میں لٹکا دیتے اور دو پہر تک وہ پھل اس قدر ٹھنڈے ہو جاتے کہ دو پہر کی تپتی دھوپ میں ان کی لذت کا اندازہ وہی صاحب ذوق کر سکتے ہیں جنہوں نے کبھی تپتے صحرا میں ٹھنڈا پانی پیا ہو۔ بہر حال جب ہم نہر پر پہنچتے تو کیا دیکھتے کہ احمدیت کا یہ درخشندہ ستارہ ہم بچوں کے ساتھ نہر میں تیراکی کے مقابلے نہ صرف کروا رہا ہے بلکہ سبقت لے جا رہا ہے۔ ”واٹر والی بال“ کھیلا جا رہا ہے اور تیراکی میں حضرت مولانا کی مہارت کا یہ عالم تھا کہ وہ چوکڑی مار کر تیرتے تھے اور تیرنے والے جانتے ہیں کہ یہ کس قدر مہارت کا اور مشکل کام ہے۔

بہر حال حضرت مولانا کے بارے میں یہ فیصلہ کرنا کہ آپ اعلیٰ پایہ کے عالم زیادہ تھے یا عمدہ قسم کے تیراک زیادہ تھے ایک مشکل کام تھا۔ اسی کھیل کود میں جب نماز ظہر کا وقت آ جاتا تو وہ شخص اکثر اوقات مومنین کا امام الصلوٰۃ ہوتا اور اس ٹرپ کے موقع پر مسائل امر و نہی، علم و فقہ اور دقیق روحانی نکات یوں حل ہو رہے ہوتے کہ جیسے وہ کوئی مشکل امر ہی نہیں۔

تقسیم ملک کے بعد جب چنیوٹ اور احمد نگر تعلیم الاسلام سکول اور جامعہ احمدیہ کے مراکز بنے تو ان دنوں جب کہ ابھی ربوہ کی بنیادیں نہیں رکھی گئی تھیں اور ہم احمدی طلباء آفس کے میل جول کے لئے چناب کے پل کو اپنا میٹنگ پوائنٹ (Meeting Point) بنائے ہوئے تھے۔ تو کبھی کبھی یہ بھی ہوتا کہ ”جامعہ والے“ ”ہائی سکول والوں“ کو احمد نگر آنے کی دعوت دیتے۔ کچے گھروں میں صفیں بچھا دی جاتیں اور ہم دورویہ بیٹھ جاتے۔ اس دعوت میں جامعہ احمدیہ کے پرنسپل حضرت مولانا ابوالعطاء صاحبؒ بھی تشریف فرما ہوتے اور پھر حضرت مولانا صاحب نہایت پر لطف انداز میں احرار اور دیگر معاندین سلسلہ سے مباحثوں کی تفصیلات بیان فرماتے اور یوں باتوں ہی باتوں میں ایسے ایسے مسائل حل ہو جاتے جس کے حل کے لئے ایک عام طالب علم کو ہفتوں کتابوں کی ورق گردانی کرنی پڑتی اور ہماری یہ انتہائی سادہ سی دعوت شاہوں کے دسترخوان کو مات کر دیتی اور اس کام کا تمام تر سہرا حضرت مولانا صاحب کے سر ہوتا۔

○ مکرم امداد الرحمن صاحب صدیقی مربی سلسلہ لکھتے ہیں:-

فضل عمر درس القرآن کلاس ربوہ میں آپ کی زندگی میں نظارت اصلاح و ارشاد تعلیم القرآن کے زیر اہتمام ہوتی تھی۔ آپ اکیلے ہر قسم کی نگرانی فرماتے جس سال آپ برطانیہ گئے اس سال سے نگرانی کمیٹی بنی شروع ہوئی۔

۱۹۶۹ء میں خاکسار بھی اس کلاس میں شامل ہوا۔ یکووالی نہر پر پکنک بھی منائی گئی۔ آپ باوجود پیرانہ سالی کے طلباء کے ساتھ پیدل تشریف لے گئے۔ واپسی پر اصرار کر کے آپ کو ٹانگے پر بٹھایا گیا۔

○ مکرم عبدالحکیم اکمل صاحب فرماتے ہیں:-

غالباً ۵۲-۱۹۵۱ء کی بات ہے جب ہم جامعہ احمدیہ احمد نگر میں مصروف تعلیم تھے۔ تو حضرت مولانا موصوف نے ہمارے لئے نہر پر پکنک کا انتظام فرمایا۔ حضرت مولانا صاحب گئے وقتوں کے ملاؤں اور علماء کی طرح نہ تھے۔ بلکہ اپنی باقاعدہ مذہبی سچ دھج کے باوجود احمدیت کی دی ہوئی روشن مذہبی تعلیم کی وجہ سے ایک روشن دماغ عالم تھے اور وہ اسی طرح کا ہم طالب علموں کو بھی بنانا چاہتے تھے۔ اس لئے طالب علموں کی تعلیم و تدریس کے ساتھ ساتھ ان کی صحت اور تفریح کا بھی بہت خیال رکھتے تھے اور اس طرح کی تفریح کے پروگرام بنا کر اس سے دوہرا فائدہ حاصل فرماتے تھے۔ یعنی کھیل کا کھیل تفریح کی تفریح اور تعلیم و تدریس گویا مفت۔ چنانچہ آپ نے یہ فیصلہ فرمایا کہ اس پکنک کے موقع پر جامعہ احمدیہ کی ہائی کلاسز کا آپس میں ایک مناظرہ بھی ہوگا اور جیتنے والے گروپ کو انعامات بھی دیئے جائیں گے۔ چنانچہ اس پکنک کے موقع پر ہم سب طلباء جامعہ احمدیہ بڑے شاداں و فرحاں گئے اور گرمی کے موسم میں نہر کے ٹھنڈے پانی میں تیر کر بہت محفوظ ہوئے۔ اس موقع پر آپ نہایت لذیذ کھانے بھی تیار کروایا کرتے تھے۔ چنانچہ اس دن بھی پلاؤ اور زردہ تیار ہوا جو سب نے مزے سے کھایا اور اس موقع سے خوب لطف اٹھایا۔

کھانے کے بعد نماز ظہر و عصر ہوئی۔ حضرت مولانا کے علاوہ دیگر اساتذہ جامعہ اور مہمان بھی مدعو تھے تاکہ مناظرہ میں ثالث بنائے جاسکیں۔ چنانچہ نہایت دلچسپ مناظرہ ہوا جس کا عنوان تھا ”تقریر زیادہ مفید ہے یا تحریر“

معزز مہمان بزرگوں میں اور اساتذہ کرام جامعہ میں حضرت مولانا کے علاوہ محترم مولانا ظفر محمد صاحب ظفر، مکرم مولانا قریشی محمد نذیر صاحب ملتانی، مکرم ابوالحسن صاحب قدسی، اور اصحاب حضرت مسیح موعود میں سے حضرت بابو فقیر علی صاحب موجود تھے۔ خاکسار نے بھی حصہ لیا۔ حضرت مولانا نے میرے دلائل کو بطور خاص پسند فرمایا اس طرح سے آپ نے میری بے حد حوصلہ افزائی فرمائی۔ درحقیقت آپ ہر وقت اپنے طالب علموں کی دینی و علمی ترقی کا خاص خیال رکھتے تھے۔



## علمی مقام

اللہ تعالیٰ نے حضرت مولانا ابوالعطاء صاحب جالندھریؒ کو بہت گہرے اور ٹھوس علم سے نوازا تھا۔ آپ نے کبھی اس پر فخر نہیں کیا بلکہ اپنے آپ کو ساری زندگی ایک طالب علم سمجھا اور علمی ترقی میں کوشاں رہے۔ لیکن یہ ایک حقیقت ہے کہ جب تقریر یا تحریر کا وقت آتا اور بالخصوص جب مد مقابل کوئی غیر احمدی یا غیر مسلم ہوتا تو پھر آپ اسلام کی عظمت بیان کرنے میں دریا کی سی روانی دکھاتے۔ آپ کے مناظرات اس بات پر خوب گواہ ہیں۔

○ مکرم خواجہ خورشید احمد صاحب سیالکوٹی مرحوم حضرت مولانا کے علمی مقام کے بارے میں لکھتے ہیں:-

حضرت مولانا ابوالعطاء صاحب فاضل جالندھریؒ عالم باعمل اور عظیم مناظر ہی نہ تھے بلکہ حضرت مولوی صاحب کی محققانہ حیثیت پر اگر نظر ڈالی جائے تو یہ کہنا قطعاً مبالغہ نہ ہوگا کہ تحقیق کے میدان میں بھی آپ ایک بلند مرتبہ رکھتے تھے اور دین حق کے علاوہ تحقیقی اعتبار سے غیر مذاہب کا مطالعہ بھی خوب تھا اور خدا تعالیٰ نے آپ کو علمی استعداد بھی ایسی عطا فرمائی تھی کہ حضرت مولانا کا مقام ایک علامہ کا مقام تھا۔

یہودیت ہو کہ عیسائیت برہمنی ازم ہو کہ دیانتندی، دنیائے مذاہب کا کوئی بھی معروف مذہب ہو، ہر مذہب پر حضرت مولانا کو عبور تھا، اور سب کی حقیقت خدا تعالیٰ کے فضل سے آپ پر عیاں تھی اور ہر مذہب کے وکیل کے مقابل حضرت مولوی صاحب ہمہ وقت کمر بستہ رہتے تھے۔

تقریر کے میدان کے تو آپ شاہسوار تھے ہی تحریری میدان میں بھی اخبارات و رسائل میں مولانا نے بے شمار علمی اور تحقیقی مضامین لکھ کر اپنی نیک شہرت کو چار چاند لگا رکھے تھے۔ اپنے اور بیگانے سبھی حضرت مولانا کے قلمی کارناموں کی داد دیئے بغیر نہیں رہ سکتے تھے۔

○ مکرم عطاء المجیب صاحب راشد اس سلسلہ میں کبابیر کے ایک احمدی دوست کی روایت بیان کرتے ہوئے لکھتے ہیں:-

حیفا جماعت کے موسیٰ بن عبدالقادر صاحب نے ایک بار لندن میں مجھ سے ذکر کیا کہ اللہ تعالیٰ کے فضل و کرم سے حضرت ابا جان مرحوم و مغفور کے مناظرات کے نتیجہ میں سارے فلسطین میں آپ کی

اتنی علمی دھاک بیٹھی ہوئی تھی کہ مخالف علماء انہیں سامنے سے آتا دیکھ کر اکثر اپنا راستہ تبدیل کر لیا کرتے تھے اور اس طرزِ عمل سے وہ آپ کی علمی برتری اور فوقیت کا اعتراف کرتے تھے۔

ہر ملنے والے کو سلام کہنا اور سلام کہنے میں پہل کرنا دینِ حق کی ان اعلیٰ اقدار سلام میں سبقت میں شامل ہے جن پر جماعت احمدیہ کے مخلصین ہمیشہ عمل پیرا ہونے کی کوشش کرتے ہیں اور پاکبازوں کا یہ طریق رہا ہے کہ وہ دوسروں کو سلام کہنے میں ہمیشہ سبقت حاصل کرنے کی کوشش کرتے ہیں۔ جماعت احمدیہ کے جن بزرگوں نے اس نیکی کو اختیار کرنے میں مداومت اختیار کی ہے اس کی انتہائی روشن مثال کے طور پر حضرت بانی سلسلہ کے صحابی حضرت مولانا شیر علی صاحب کا نام اکثر بیان کیا جاتا ہے۔ حضرت مولانا ابوالعطاء صاحب جالندھریؒ کی سیرت کے مطالعہ میں بھی ہمیں اس نیک نمونہ کا جابجا ذکر ملتا ہے۔

○ محترم محمود مجیب اصغر صاحب انجمنیہ حضرت مولانا ابوالعطاء جالندھریؒ کے اس نیک نمونہ کے بارے میں لکھتے ہیں:-

”حضرت مولانا ابوالعطاء صاحب جالندھریؒ کے چہرے پر ہمیشہ بشاشت موجود رہتی۔ وہ بچوں اور بڑوں کو سلام کرنے میں ہمیشہ پہل کرتے۔ تعلیم الاسلام کالج میں جب آپ پڑھایا کرتے تھے تو خاکسار بھی ان کا شاگرد تھا۔ اس دوران خاکسار نے ذاتی طور پر کئی بار کوشش کی کہ سامنے سے اگر حضرت مولانا تشریف لارہے ہیں تو میں پہلے سلام کروں لیکن مولانا ہمیشہ ہی سبقت لے جاتے اور کبھی ایک موقع بھی ایسا نہیں آیا کہ خاکسار اپنے اس مقصد میں کامیاب ہو سکا ہو۔“

○ مکرم ملک بشیر احمد صاحب محلہ دارالرحمت شرقی الف ربوہ میں رہتے ہیں۔ آپ حضرت مولانا ابوالعطاء صاحب جالندھریؒ کا بے حد احترام کرتے ہیں۔ آپ نے اپنے سادہ انداز میں حضرت مولانا کی اس خصوصیت کا ذکر کیا ہے۔ جب بھی مولوی صاحب مجھے ملتے تو پہلے سلام کیا کرتے تھے۔

حضرت مولانا کے اس نیک طریق کا اثر یہ ہے کہ مکرم ملک بشیر احمد صاحب تانگہ چلاتے ہوئے آنے جانے والوں کو با آواز بلند ہاتھ اٹھا کر سلام کرتے ہیں۔

○ مکرم خواجہ عبدالמוئن صاحب لکھتے ہیں:-

”حضرت مولانا سلام کرنے میں ہمیشہ پہل کرتے۔ کئی بار میری کوشش ہوتی کہ سلام کرنے میں پہل کروں لیکن حضرت مولوی صاحب دور سے ہاتھ ہلا کر سلام کر دیتے۔ ہر چھوٹے بڑے کو سلام

کرنے میں پہل کرتے۔ ہر ایک سے محبت اور نرمی سے پیش آتے۔“

○ محترم ملک محمد حنیف صاحب نے لکھا:-

”محترم بھائی مولانا ابوالعطاء صاحب کو کثرت سے السلام علیکم کہنے کی عادت تھی۔ گھر میں ایک کمرہ سے دوسرے کمرہ میں بھی جاتے تو السلام علیکم کہتے۔“ (الفضل ۱۱۔ جولائی ۱۹۷۷ء صفحہ ۴)

○ محترم مولانا بشیر احمد صاحب قمر رقم فرماتے ہیں:-

آپ کو کئی دفعہ دیکھا کہ آپ بچوں تک کو سلام کرنے میں پہل کر جاتے اور ان کی دلجوئی کے لئے ان سے کوئی نہ کوئی بات بھی کر لیتے۔ اکثر دیکھا جاتا ہے کہ لوگ اپنے بچوں سے بے تکلف نہیں ہوتے۔ لیکن میں نے آپ کو اپنے بیٹوں مکرم عطاء الکریم صاحب، مکرم عطاء الرحیم صاحب اور مکرم عطاء الحبيب صاحب راشد سے کئی دفعہ سر راہ ملتے ہوئے دیکھا ہے جبکہ یہ طالب علم ہوا کرتے تھے۔ آپ ان کو السلام علیکم کہنے میں پہل کرتے اور کوئی نہ کوئی بات بھی کرتے تھے جس میں محبت و شفقت ہوتی۔

○ محترم مولانا کریم الدین احمد صاحب شاہد قادیان ۱۹۸۳ء میں لکھی گئی تحریر میں سادہ زندگی فرماتے ہیں:-

آپ کی گھریلو زندگی کس قدر سادہ تھی اس کا اندازہ اس بات سے ہوتا ہے کہ غالباً ۱۹۶۳ء کی بات ہے کہ جلسہ سالانہ کے موقع پر میں اور مکرم مولوی سمیع اللہ صاحب سابق مبلغ بمبئی جمعہ سے کچھ پہلے ربوہ میں آپ کے در دولت پر حاضر ہوئے۔ اس وقت آپ مردانہ حصہ میں چند مہمانوں کے ساتھ بیٹھے کھانا تناول فرما رہے تھے ہم دونوں کو بھی آپ نے اصرار کر کے کھانے میں شریک فرمالیا۔ اس وقت شلجم کا سالن اور سادہ روٹی تیار تھی۔ نہ مہمانوں میں تکلف تھا نہ میزبان میں تکلف تھا۔ اور نہ ہی ماحضر میں تکلف۔ مولانا صاحب کا وجود جماعت احمدیہ کے لئے حقیقی معنوں میں آیت قرآنی کُنْتُمْ خَيْرَ أُمَّةٍ أُخْرِجَتْ لِلنَّاسِ کے بموجب نافع الناس وجود تھا۔ اللہ تعالیٰ آپ کے درجات بلند فرماتا چلا جائے۔

○ مکرم مولانا بشیر احمد صاحب قمر تحریر فرماتے ہیں:-

مئی ۱۹۴۹ء میں خاکسار مدرسہ احمدیہ میں داخل ہونے کے لئے آیا۔ اس وقت مدرسہ احمدیہ احمد نگر نزد ربوہ ہوا کرتا تھا اور آپ مدرسہ احمدیہ اور جامعہ احمدیہ کے پرنسپل تھے۔ پہلی دفعہ میں ہوسٹل جامعہ احمدیہ کے طلباء کے ساتھ مسجد احمدیہ احمد نگر میں نماز پڑھنے کے لئے گیا۔ ہم نماز کے انتظار میں

بیٹھے تھے کہ تھوڑی دیر کے بعد ایک بزرگ تشریف لائے۔ بڑے پروقار انداز میں السلام علیکم کہہ کر مسجد میں داخل ہوئے اور پہلی صف میں بیٹھ گئے میرے ایک دوست نے تعارف کرواتے ہوئے مجھے بتایا کہ یہ ہیں ہمارے پرنسپل ان کا نام ابو العطاء ہے۔ میں اس وقت بچہ تھا۔ آپ کو دیکھ کر اور تعارف کے بعد جس چیز نے میری طبیعت پر اثر کیا وہ آپ کا سادہ اور صاف ستھرا لباس تھا۔ میں اپنی کم عقلی سے یہ سمجھتا تھا کہ بڑے لوگوں کا لباس بڑا قیمتی اور دوسروں سے الگ ہونا چاہئے۔ لیکن یہ اتنے بڑے عالم اور مشہور و معروف ادارے کے پرنسپل اور اتنے سادہ۔ مجھے یاد ہے کہ میں نے اپنے ساتھی سے کہا ”کتنے سادہ ہیں“ یہ میرے بچپن کا ایک تاثر تھا اور میں آپ کی ساری زندگی میں یہ حسن برابر دیکھتا رہا۔ آپ ہمیشہ سر پر پگڑی رکھتے۔ ننگے سر کبھی بھی باہر نہیں دیکھا۔ شلوار اور اچکن زیب تن فرماتے اور ہاتھ میں چھڑی رکھتے۔ احمد نگر کی چھوٹی چھوٹی دکانوں سے اکثر خود سودا سلف خریدتے ہوئے دیکھا۔ بیان کرنے کا مقصد یہ ہے کہ کوئی دنیاوی رکھ رکھاؤ اور نمائش نہیں تھی۔

حضرت مولانا ابو العطاء صاحب جالندھری کے بارے میں بہت سے احباب نے **عمومی تاثرات** واقعات بیان کئے ہیں۔ ان میں سے احباب نے جو عمومی تاثر آپ کی زندگی اور سیرت کے بارے میں بیان فرمایا ہے وہ ذیل میں درج کیا جاتا ہے۔

O مولانا عبدالکریم خان صاحب شاہد کاٹھکڑی مرحوم نے دو قسطوں میں حضرت مولانا کے بارے میں ایک مضمون الفضل میں شائع کروایا۔ اس میں آپ لکھتے ہیں:-

”مرحوم اللہ تعالیٰ کے فضل سے ایک جید اور تبحر عالم تھے اور عالم بھی خشیت اللہ کی روحانی صفت کے حامل، عالم باعمل اور مبلغ اسلام تھے۔ آپ صرف درس گاہ کے دائرہ میں ہی کامیاب نہیں تھے بلکہ تبلیغی میدان کے بھی ایک قابل رشک فتح نصیب بہادر مجاہد تھے۔ ایک عالم دین اور مبلغ اسلام میں جو خصوصیات ہونی چاہئیں، جتنے جو ہر ایک خادم دین کے اندر موجود ہونے ضروری ہیں وہ سب ان میں بدرجہ اتم موجود تھے۔ عظیم الشان اور کامیاب ترین مقرر و مناظر، صحافی اور قابل ترین مصنف تھے۔ تقریر و تحریر دونوں کے دھنی تھے۔ یہ ملکہ اللہ تعالیٰ نے خاص طور پر ان کو عطا کیا تھا۔ آپ کی جملہ تصنیفات اعلیٰ پایہ کی علمی تصنیفات ہیں جن میں ”نبراس المؤمنین“ ”ایک سوتر بیتی اور اخلاقی احادیث نبوی ﷺ کا مجموعہ“ ”تفہیمات ربانیہ“ اور ”مباحثہ مصر“ کو علمی طبقہ میں بہت شہرت حاصل ہے۔

آپ مزید تحریر فرماتے ہیں:-



”مرحوم عالم باعمل اور نہایت خلیق انسان تھے۔ ہر ایک کے ساتھ شفقت و ہمدردی غریبوں مسکینوں کی اعانت و دلجوئی فراخ دلی، خندہ پیشانی، شگفتہ مزاجی اور حاضر جوابی ان کے ممتاز اوصاف تھے۔ نفاست پسند مگر سادہ طبیعت تھی اور مومنانہ فراست حاصل تھی۔ پاکیزہ اور مضبوط کردار کے مالک تھے۔ کبر و خود نمائی سے کوسوں دور غریب نواز اور امیر غریب کا لحاظ کئے بغیر حد درجہ ملنسار تھے۔ اس کا نتیجہ یہ تھا کہ مقبول خاص و عام اور سب کے ہر دل عزیز تھے۔ اور ہر دل عزیز رہیں گے (انشاء اللہ تعالیٰ) دعا گو عابد و زاہد تھے، سابق بالخیرات تھے، کسی چھوٹی سے چھوٹی نیکی اور خدمت انسانیت والے کام کی ادائیگی سے بھی نہیں چوکتے تھے۔ اکثر لوگ بلکہ بعض عالم بھی بعض نیکیوں کو نوافل اور فرض کفایہ سمجھ کر (بغیر کسی حقیقی عذر کے) ان سے پہلو تہی کر کے ثواب سے محروم ہو جاتے ہیں لیکن مرحوم عموماً ایسے نیک مواقع کو ضائع نہیں جانے دیتے تھے بلکہ ہمیشہ مقدور بھر بالا التزام ان نقلی نیکیوں کو سرانجام دینے کی کوشش فرماتے تھے۔ خاکسار نے اکثر دیکھا کہ صدمہ موت فوت کے موقع پر مقامی طور پر بھی یا باہر سے کوئی جنازہ آتا تو محض زبانی تعزیت کو ہی کافی نہ سمجھتے تھے بلکہ نماز جنازہ میں شامل ہوتے اور جنازہ کے ساتھ قبرستان تک جاتے اور تدفین مکمل ہونے تک وہاں موجود رہتے جس سے غم رسیدہ افراد کے غم کا بوجھ کافی ہلکا ہو جاتا اور وہ بہت متاثر ہوا کرتے۔ یہ حسین وصف آپ کے اندر بہت نمایاں تھا۔ آپ کی یہ مبارک عادت آخر عمر میں بھی قائم رہی۔ یہاں تک کہ اس وقت بھی جب مرحوم کے گھٹنوں میں درد کی تکلیف شروع ہو گئی تھی۔“

(الفضل ۵ جون ۱۹۷۹ء)

○ محترم عبدالوہاب آدم صاحب امیر و مشنری انچارج گھانا (مغربی افریقہ) رقم فرماتے ہیں:-

”۱۹۵۹ء میں خاکسار کو محترم مولانا صاحب مرحوم کے ساتھ قادیان جانے کا موقع ملا۔ دوران سفر میں نے حضرت مولانا صاحب سے دریافت کیا کہ کیا آپ نے حضرت مسیح موعود علیہ السلام کو دیکھا ہے؟ جس کا جواب آپ نے نفی میں دیا۔ چنانچہ یہی سوال میں نے حضرت خلیفۃ المسیح الاول کی زیارت کے بارے میں کیا۔ اس پر بھی آپ کا جواب نفی میں تھا۔ اس سے مجھے بہت تعجب ہوا۔ کیونکہ میرا ہمیشہ یہی تاثر تھا کہ آپ صحابی حضرت مسیح موعود ہوں گے یا حضرت خلیفۃ المسیح الاول کو تو کم از کم ضرور دیکھا ہوگا۔“

○ مکرم محمد ابراہیم حنیف صاحب دارالعلوم غربی ربوہ لکھتے ہیں:-

”خاکسار ۱۹۴۵ء میں جماعت نہم میں ٹی آئی ہائی سکول قادیان میں داخل ہوا۔ رہائش دارالعلوم میں تھی۔ حضرت مولوی صاحب بھی اسی محلہ میں رہائش رکھتے تھے۔ مولوی صاحب محترم درمیانی نماز

پڑھایا کرتے تھے۔ تلاوت میں حلاوت اور شیرینی ہوتی تھی۔ آپ ربوہ سے رسالہ الفرقان نکالا کرتے تھے۔ خاکسار اس رسالہ کا خریدار تھا۔ آپ کا انداز تحریر آپ کے انداز تقریر کی طرح منفرد تھا۔ اب بھی خواہش ہوتی ہے کہ کاش وہ رسالہ حضرت مولوی صاحب کی یادگار کے طور پر دوبارہ جاری ہو سکے۔ وقف عارضی کے دفتر میں مجھے ان کے ساتھ کام کرنے کا موقع ملا۔ آپ کو کام لینے کا خوب ملکہ حاصل تھا۔ ہر فرد کی نفسیات کو خوب سمجھتے ہوئے اس کے ساتھ گفتگو کرتے تھے۔ چہرہ پر بشاشت ہوتی اور گفتگو دلنشین ہوتی تھی۔ خاکسار نے آپ کو وفات سے تھوڑا عرصہ پہلے بھی کام کرتے دیکھا۔ اللہ تعالیٰ آپ کے درجات بلند فرمائے اور ہمیں ان کے نقش قدم پر چلنے کی توفیق دے۔ آمین

○ مکرم مسعود احمد انیس صاحب واقف زندگی قادیان دارالامان سے لکھتے ہیں:-

”حضرت مولانا ابوالعطاء صاحب جالندھری مرحوم و مغفور ان علماء کرام میں سے تھے جن کو اللہ تعالیٰ نے جید بزرگ اساتذہ کرام سے تحصیل علمی کا شرف عطا فرمایا۔ ان میں حضرت حافظ روشن علی صاحب، حضرت سید میر محمد اسحاق صاحب اور حضرت مولوی عبدالرحمن صاحب امیر جماعت احمدیہ قادیان بھی شامل ہیں۔

ماہ ستمبر ۱۹۵۱ء میں خاکسار الفرقان کا بیس سالہ خریدار بنا اور جولائی ۱۹۶۱ء سے خاکسار الفرقان کا نمائندہ مقرر ہوا اور ۱۹۵۲ء سے ۱۹۷۷ء تک حضرت مولوی صاحب کی وفات تک خاکسار ان کا خادم رہا۔ اللہ تعالیٰ حضرت مولوی صاحب کے درجات بلند سے بلند تر فرماتا رہے اور آپ کی اولاد کو آپ کا صحیح جانشین بنائے۔ آمین

○ محترم محمود احمد چیمہ صاحب سابق امیر و مربی انچارج انڈونیشیا تحریر فرماتے ہیں:-

”حضرت مولانا ابوالعطاء صاحب جالندھری مرحوم و مغفور کو حضرت خلیفۃ المسیح الثانی رضی اللہ تعالیٰ عنہ نے ”خالد“ کا خطاب دیا تھا۔ یہ اتنا بڑا اعزاز ہے کہ اس کے مقابل پر خاکسار اگر آپ کی کوئی خوبی بیان کرے تو اس کی مثال ایسی ہی ہوگی جیسے سورج کی روشنی کے سامنے چراغ رکھ دیا جائے۔

حضرت مولانا مرحوم و مغفور عالم باعمل، متقی و پرہیزگار اور شریعت کے سب حکموں پر چلنے والے تھے، اپنے فرائض منصبی کو نہایت عمدگی سے ادا کرتے تھے، ہر چھوٹے بڑے سے نہایت محبت و پیار سے پیش آتے تھے، روحانی اور جسمانی صفائی کا پورا خیال رکھتے تھے اور تقویٰ کی باریک راہوں پر چلنے والے تھے۔

قادیان کے مضافات میں خاکسار کو ایک دفعہ آپ کا مناظرہ سننے کا موقع ملا۔ جس میں انہوں

نے معقول دلائل بیان کئے اور زبان نہایت مہذب و شائستہ استعمال کی۔ میں نے نوٹ کیا کہ ہر مقابل کے دلائل نہ صرف غیر معقول تھے بلکہ زبان بھی بہت گندی تھی۔

دعا ہے کہ خدا تعالیٰ حضرت مولانا ابوالعطا صاحب جالندھری مرحوم و مغفور کو جنت الفردوس میں اعلیٰ مقام عطا کرے اور ہم سب کو ان کے نقش قدم پر چلنے کی توفیق بخشے اور ان کی اعلیٰ خوبیوں اور اعلیٰ صفات کا وارث بنائے۔ آمین

○ محترم عبدالحمید عاجز صاحب قادیان لکھتے ہیں:-

”مولانا صاحب مرحوم نہ صرف ایک جید عالم دین اور ایک باکمال مناظر تھے بلکہ جہاں تک میں سمجھتا ہوں آپ ایک باعمل عالم ہوتے ہوئے ہمیشہ نیکی اور تقویٰ کی راہوں پر گامزن رہے۔ نہایت درجہ دعا گو اور روحانی انسان تھے۔ خلافت کے ساتھ آپ کی گہری وابستگی آپ کا طرہ امتیاز تھا۔ اور آپ کی ظاہری و باطنی خوبیوں کے باعث ہی حضرت خلیفۃ المسیح الثانی رضی اللہ عنہ نے آپ کو خالد احمدیت کے لقب سے نوازا تھا۔ اللہ تعالیٰ سے دعا ہے کہ وہ اپنے فضل سے جماعت کے نئے مبشرین اور مبلغین صاحبان کو آپ کے نقش قدم پر چلتے ہوئے ان خوبیوں سے نوازے جو اس کی نظر میں محبوب ہوں۔“ آمین

○ مکرم محمد اشرف صاحب چوہدری ابن چوہدری محمد عبداللہ صاحب ہر سیاں والے آف فریش میڈیسین کمپنی بلاک نمبر ۹ سرگودھا تحریر کرتے ہیں:-

”حضرت مولانا جن کو میں بچپن ہی سے ابا جان کہا کرتا تھا میرے ساتھ بڑی محبت کرتے تھے۔ مجھے پیار کرتے اور ڈھیروں دعاؤں سے نوازتے۔ میرے والد صاحب محترم چوہدری محمد عبداللہ صاحب ہر سیاں والے جو کہ ربوہ میں سوڈا واٹر فیکٹری اور برف والے مشہور تھے، اکثر مولانا ابا جان کے ساتھ شکار پر جاتے اور جب مولانا ابا جان دینی کاموں کی وجہ سے نہ جاسکتے تو والد صاحب جو شکار کر کے لاتے میری ڈیوٹی ہوتی کہ جاؤ اپنے ابا جان کو پیش کر کے آؤ اور دعائیں لے کر آؤ۔ میں جاتا تو مجھے جی بھر کر دعائیں دیتے اور میں اپنا دامن محبت پیار اور دعاؤں سے بھر کر لے آتا۔ ہزار رحمتیں ان پر۔ لاکھ دعائیں ان کی نذر۔ وہ ایسے وجود تھے جنہوں نے دل سے ہر ایک سے پیار کیا اور پیار سکھایا۔ دعاؤں سے لب تر ہیں۔ خدایا ان کو اپنی رحمتوں والی چادر میں رکھ۔ جنت کے ہر دروازہ میں داخل کر۔“ آمین ثم آمین

○ مکرم سجاد احمد خالد صاحب مربی سلسلہ رقم فرماتے ہیں:-

”دنیا میں کروڑوں اربوں مخلوق خدا پیدا ہوئی اور سب لوگ اپنی زندگی گزار کر ایسے غائب ہو

گئے جس طرح ان کا وجود دنیا میں تھا ہی نہیں۔ لیکن کیا ہی خوش قسمت وہ وجود ہوتے ہیں جو دنیا سے غائب ہونے پر بھی دنیا میں موجود ہوتے ہیں۔ ان کے نیک اعمال ان کے نام کو ہمیشہ باقی رہنے دیتے ہیں۔ گویا وہ خدا کی گود میں اور اس کی بے پناہ محبت میں ہوتے ہیں۔ واقعی ایسے لوگ ”خالد“ کہلانے کے مستحق ہوتے ہیں۔ پھر وہ انسان کتنا عظیم ہوتا ہے جس کو خدا کا خلیفہ ”خالد“ کا خطاب دے۔ انہی میں سے ایک استاذی المکرم حضرت مولانا ابوالعطاء صاحب جالندھری تھے۔ آپ کے اندر وقف کی حقیقی روح پائی جاتی تھی۔ آپ متوکل علی اللہ انسان تھے۔ یہی وجہ ہے کہ انہوں نے نہ صرف خود کو وقف کیا اور خدا کے راستہ میں تکالیف اٹھا کر کئی نیک روحوں کو سلسلہ کے اندر داخل کیا بلکہ اپنی اولاد کو بھی خدا کے رستہ میں وقف کر دیا۔ تھوڑے ہیں جو اپنے اندر یہ جذبہ رکھتے ہیں۔ آپ کا نصائح کرنے کا طریق بڑا موثر اور ہمدردانہ ہوتا تھا۔ سننے والے کے دل میں آپ کی نصیحت دل کی گہرائیوں میں اترتی چلی جاتی۔ خاکسار نے فحی جانے سے قبل آپ سے بغرض دعا ملاقات کی۔ آپ نے فرمایا ”اپنے مقصد کو ہمیشہ اپنے سامنے رکھنا۔ اللہ تعالیٰ آپ کے ساتھ ہو“۔ یہ میری ان سے آخری ملاقات تھی۔

حضرت مولانا حقیقت میں ایک قومی وجود تھے۔ اللہ تعالیٰ نے ان کو بہترین اور عظیم الشان خوبیوں سے نواز رکھا تھا۔ ہمارے لئے آپ بہترین نمونہ تھے۔ اللہ تعالیٰ نے آپ کو جو کارہائے نمایاں انجام دینے کی توفیق دی اس سے آپ کا نام ہمیشہ زندہ و تابندہ رہے گا۔

○ محترم چوہدری شبیر احمد صاحب وکیل المال تحریک جدید رقم فرماتے ہیں:-

”حضرت مولانا ابوالعطاء صاحب جالندھری کا نام نامی جب بھی یاد آتا ہے تو آنمکرم کی سب سے پہلی زیارت کا مقام بھی یاد آ جاتا ہے۔ قادیان دارالامان کی مسجد اقصیٰ سے ابھرتے ہوئے مینارۃ المسیح کے دامن میں آپ کی پرکشش شخصیت بطور استاد کے اور عاجز کا بطور شاگرد کے، مختلف جماعتوں سے آئے ہوئے خدام و انصار کی معیت میں آنمکرم سے استفادہ کرنا ایسے مناظر ہیں جو بھلائے نہیں جا سکتے۔ آپ کے خالد احمدیت کے خطاب کا کس کو علم نہیں۔ تقریر و تحریر میں روانی اور براہین قاطعہ کا استعمال آپ کی تحریر و تقریر کی جامعیت کو روشن اور نمایاں کر کے رکھ دیتی تھیں۔ لیکن بندہ کو تقریر کے دوران آپ کے چہرہ مبارک پر جو ایک خاص نور نظر آتا تھا وہ آج کی نسل نہیں دیکھ سکتی۔ خاکسار تو آج بھی اس سے لطف اندوز ہوتا ہے۔ حضرت مولانا اگرچہ اصحاب حضرت مسیح موعود میں شامل نہیں تھے مگر لاریب حضرت مولانا کی ذات بابرکات میں اصحاب حضرت مسیح موعود کا سارنگ تھا۔ دعوت الی اللہ کا



بے پناہ جوش۔ شفقت علیٰ خلق اللہ کا خصوصی رجحان، خلافت سے والہانہ محبت اور اطاعت کا ارفع و اعلیٰ نمونہ۔ غرضیکہ اصحاب احمد کی جملہ خوبیاں آپ میں نمایاں تھیں۔

خاکسار کو میٹرک کے طالب علم کی حیثیت سے ۱۹۳۲ء تا ۱۹۳۴ء کے عرصہ میں قادیان رہنے کا موقع ملا۔ مرکز میں جن بزرگان و علماء سلسلہ سے خاکسار کو گہری عقیدت تھی ان میں سے ایک حضرت مولانا ابوالعطاء صاحب جالندھریؒ تھے۔ اس عقیدت مندی کا بے ساختہ مظاہرہ ۱۹۳۳ء میں ایک دن اس طرح سامنے آیا کہ کڑکتی دھوپ کی گرمی میں خاکسار اپنے ایک رشتہ دار مکرم عزیز احمد صاحب بھاگلپوری کی معیت میں سائیکل پر سوار ہو کر موضع دینہ گیا۔ یہاں پر حضرت مولانا کا آریوں سے مباحثہ تھا۔ شدت گرمی کے باعث سائیکل نے راستہ میں جواب دے دیا۔ نہر کے کنارے سفر ہو رہا تھا۔ کسی دوکان کا ملنا ممکن نہ تھا۔ حضرت مولانا کا مناظرہ سننے کے شوق کا یہ عالم تھا کہ پا پیادہ دینہ پہنچے۔ مگر وائے حسرت! کہ ہم تاخیر سے پہنچے۔ مناظرہ فاتحانہ شان سے ختم ہو چکا تھا اور احمدی لوگ خوشی خوشی واپس آ رہے تھے۔ بہر حال یہ حضرت مولانا کے علم و فضل کی شہرت کا اثر تھا کہ نامساعد حالات میں بندہ نے نو عمری میں اس کٹھن سفر کا قصد کیا اور راستے کی ہر قسم کی صعوبت کو بطیب خاطر برداشت کیا۔

حضرت مولانا کی طبیعت میں بناوٹ یا تکلف بالکل نہ تھا۔ اپنی پسند اور ناپسند کا اظہار بڑی صفائی سے فرمادیتے اس لئے آپ کی معیت میں رہنے سے خاکسار کو کسی احساس کمتری کا سامنا نہ کرنا پڑتا بلکہ آپ کی معیت میں ایک خدا رسیدہ بزرگ اور ایک ہمدرد اور مخلص دوست دونوں قسم کے فیض حاصل ہوتے تھے۔ افسوس! وہ آج ہم میں نہیں ہیں۔ اللہ تعالیٰ انہیں جنت الفردوس میں درجات کی بلندی سے نوازے اور ان کی نیک خوبیوں کا سلسلہ ان کی اولاد میں جاری رکھے۔ اللہ تعالیٰ کے فضل سے ان کی اولاد خدمت دین کے راستہ پر گامزن ہے اور یہ امر بہت ہی مسرت کا باعث ہے کہ وہ اپنے بزرگ والد کے رنگ میں رنگین ہیں۔ اللہ تعالیٰ انہیں اپنے فضل سے نوازے اور آسمان احمدیت کے چمکتے ہوئے ستارے بنائے۔ آمین

○ محترم مولانا عطاء اللہ کلیم صاحب سابق امیر و مبلغ انچارج غانا، امریکہ، جرمنی و فلسطین

لکھتے ہیں:-

”حضرت مولانا کا وجود یقیناً ان اشعار کا مصداق تھا جو حضرت جنید بغدادیؒ کی وفات پر آپ کی

قبر پر کھڑے ہو کر بغداد کے کھنڈرات میں رہنے والے ایک مجذوب نے پڑھے تھے۔

وَأَسْفَا عَلَى فِرَاقِ قَوْمٍ هُمُ الْمَصَابِيحُ وَالْحُصُونُ  
وَالْمُدُنُ وَالْمُزْنَ وَالرَّوَاسِيُ  
وَالْخَيْرُ وَالْأَمْنُ وَالسُّكُونُ  
وَالْمُدُنُ وَالْمُزْنَ وَالرَّوَاسِيُ  
وَالْخَيْرُ وَالْأَمْنُ وَالسُّكُونُ

وائے افسوس ان لوگوں کے زخمت ہو جانے پر  
جو (رہ دکھانے کیلئے) چراغوں اور (پناہ دینے  
کیلئے) قلعوں کی حیثیت رکھتے تھے۔

وَالْمُدُنُ وَالْمُزْنَ وَالرَّوَاسِيُ  
وَالْخَيْرُ وَالْأَمْنُ وَالسُّكُونُ

اور وہ شہروں (کی طرح آباد) اور بارش (کی  
طرح فیض رساں) اور محکم پہاڑوں کی طرح  
(مضبوط اور مستحکم) تھے اور وہ سراسر بھلائی اور  
امن اور سکون کی علامت تھے۔

لَمْ تَغَيِّرْ لَنَا الْيَالِي  
حَتَّى تَوْفَّهُمُ الْمَمْنُونُ

ان کی وجہ سے راتیں بھی ہماری مخالف نہیں ہوئیں  
تھیں لیکن ان کی وفات کے بعد سب کچھ ہمارے  
خلاف ہو گیا ہے۔

فَكُلُّ جَمْرٍ لَهُ قُلُوبٌ  
وَكُلُّ مَاءٍ لَنَا عُيُونُ

اب حالت یہ ہو گئی ہے کہ ہمارے دل آگ کے  
انگڑوں کی طرح ہو گئے ہیں اور ہر آنکھ ایک  
چشمہ رواں بن گئی ہے۔

اللہ تعالیٰ حضرت مولانا موصوف کے درجات جنت الفردوس میں بلند فرماتے ہوئے اعلیٰ علیین  
میں مقام عطا فرمائے اور ان کی اولاد کو مقبول اور نتیجہ خیز خدمات بجالاتے ہوئے اور اعمال صالحہ  
مداومت سے سرانجام دے کر حضرت مولانا موصوف کی مزید بلندی درجات کا موجب بنائے۔ آمین

○ محترم مولانا شیخ نور احمد منیر صاحب رقم فرماتے ہیں:-

”فضیلہ الاستاد ابوالعطاء الجالندھری، دلاویز شخصیت، عالم باعمل، فکر و نظر میں ممتاز حیثیت رکھنے  
والے جن کا قلم سیال اور جبار، لیل و نہار خدمت اسلام میں صفحہ قرطاس پر موتی بکھیرتا اور جو سٹیج پر عربی  
اور اردو کے فصیح اور بلیغ البیان لیکچرار تھے۔ جن کی تحریر اور تقریر مدلل اور پر شوکت۔ جن کی زندگی کا ہر  
منٹ اور سیکنڈ خدمت اسلام کے لئے وقف تھا۔ مرحوم بہت ہی مصروف اور سلسلہ کے کثیر الاشغال  
بزرگ تھے۔ آپ کے پاس بیٹھ کر آپ کی عظیم مصروفیات کا علم ہوتا تھا۔

آپ وہ مجاہد اسلام تھے جنہوں نے بلاد عربیہ میں پادریوں سے عظیم مناظرے کئے اور یہ  
مناظرے شائع شدہ موجود ہیں۔ مباحثہ مصر ایک شاندار مناظرہ ہے۔ جس میں چوٹی کے عیسائی

پادریوں نے حصہ لیا۔ مگر جماعت احمدیہ کے مجاہد اسلام ابوالعطاء نے ان کا طلسم ریزہ ریزہ کر دیا۔ اور سننے والوں نے کہا کہ یہ مباحثہ جَاءَ الْحَقُّ وَ زَهَقَ الْبَاطِلُ کی متحرک تصویر ہے۔ آپ نے اسلام کے دفاع میں پادریوں کو هَلْ مِنْ مُبَارِزٍ؟ کے الفاظ میں چیلنج دیئے اور ان پر اتمام حجت کی اور اسلام کا بول بالا ہوا۔ (الفضل ۳ جولائی ۱۹۷۷ء صفحہ ۴)

○ مکرم ممتاز حسین صاحب امتیاز سابق کارکن صدر انجمن احمدیہ حال کینیڈا نے لکھا:۔  
 ”حضرت مولوی صاحب پایہ کے خطیب و مناظر، بہترین منتظم، اور بلند پایہ صحافی تھے۔ اپنے ہر مقام کا حق انہوں نے ادا کر دیا۔ اور ہمارے لئے سینکڑوں ہزاروں عمل کے نمونے چھوڑے جن سے ہم زندگی کی کامرانیوں کے حصول میں مدد حاصل کر سکتے ہیں۔ آپ کی یاد ہمارے سینوں میں ہمیشہ زندہ رہے گی۔ خدا تعالیٰ انہیں جنت الفردوس میں اعلیٰ مقام قرب سے نوازے۔ آمین“  
 (الفضل ۲ جولائی ۱۹۷۷ء صفحہ ۶)

○ مکرم امداد الرحمن صاحب صدیقی مربی سلسلہ بنگلہ دیش لکھتے ہیں:۔  
 ایک سفر میں خاکسار حضرت مولانا کے ہمراہ تھا۔ لاہور کے ایک جلسہ میں تقریر کے لئے مولانا کے ہمراہ ہمیں بھی جانے کی سعادت حاصل ہوئی۔ میں طالب علم تھا اس لئے یہ موقع مل گیا۔ بعض دیگر علماء بھی ساتھ تھے۔ میں نے دیکھا کہ حضرت مولانا ابوالعطاء میں غیر معمولی خوبیاں اور صفات پائی جاتی تھیں۔ میں نے جانا کہ مولانا کے اندر ہر گز طمع یا لالچ کسی چیز کا نہ تھا۔ بہت ہی بے نفس شخصیت تھے۔ پھر ایک بات یہ دیکھی کہ مولانا بہت سادہ لباس میں تھے۔ بالکل عام کپڑے پہنے ہوئے۔ شلوار بالکل معمولی تھی۔ کپڑے سفید رنگ کے تھے۔ اور تعجب ہوا کہ شلوار کو استری بھی نہ کی گئی تھی۔ مگر لباس بہت صاف ستھرا تھا۔ پھر ایک اور بات یہ دیکھی کہ مولانا خود نمائی پسند نہ فرماتے تھے۔ وہ یہ بھی پسند نہ کرتے تھے کہ ان کی تعریف کی جائے یا عزت کی جائے وہ اپنی حیثیت کو بالکل معمولی رکھتے تھے۔

○ محترم مولانا عزیز الرحمن صاحب منگلا مربی سلسلہ مرحوم لکھتے ہیں:۔  
 ”الفرقان کے ذریعہ مولانا ابوالعطاء صاحب سے گہرا تعلق رہا۔ میں ابتدائی زمانہ میں ان کو چک منگلا بھی لے گیا۔ میری عربی نظمیں محبت کے ساتھ اور اعزاز کے ساتھ الفرقان میں شائع فرماتے رہے۔ وفات سے تین دن پہلے میں دفتر میں حاضر ہوا اور عرض کیا میں چند آدمیوں کو لے کر حضور سے ملاقات کے لئے آیا ہوں۔ فرمایا ”میرے پاس مت بیٹھو۔ فوراً حضور کے دفتر میں جا کر نام لکھاؤ“ یہ

اور ان کی آخری ملاقات اور آخری بات تھی۔ (الفضل ۱۳ ستمبر ۱۹۷۷ء)

○ محترم پروفیسر عبدالجلیل صاحب ایم اے لکھتے ہیں:-

”محترم مولانا ابوالعطاء صاحب مرحوم و مغفور تاریخ احمدیت کی ایک درخشندہ اور لازوال شخصیت ہیں۔ وہ بلاشبہ ایک ہمہ گیر شخصیت کے مالک تھے۔ ان کی علمی اور ادبی خدمات تاریخ احمدیت میں سنہری حروف سے لکھی جائیں گی۔ ان کی انہی خدمات کی بدولت قدرت ثانیہ کے دوسرے مظہر حضرت مصلح موعودؑ نے انہیں خالد احمدیت کے خطاب سے نوازا تھا۔ مولانا موصوف نے خدا کے فضل سے بڑی بھرپور زندگی گزاری ان کی عائلی زندگی ماشاء اللہ بڑی شاندار اور قابل رشک تھی۔ ان کی طبیعت بڑی سادہ اور عوامی تھی۔ باوجود جماعت کے ایک بلند پایہ مقرر اور مناظر ہونے کے وہ اپنی زندگی کے تمام پہلوؤں کو اپنے سامنے رکھتے تھے۔ اللہ تعالیٰ ہمیشہ اعلیٰ علیین میں رکھے اور آپ کے درجات بلند فرماتا رہے۔ آمین“

○ محترم مولانا محمد یار عارف صاحب مولوی فاضل سابق مبلغ انگلستان لکھتے ہیں:-

”اخویم محترم حضرت مولانا ابوالعطاء صاحب کی اچانک وفات سے جن اعزاء و احباء کو سخت صدمہ ہوا ان میں سے ایک میں بھی ہوں۔ وہ مدرسہ احمدیہ کی پہلی جماعت سے آخری جماعت (ساتویں) تک اور پھر فاضل اجل، عالم بے بدل حضرت حافظ روشن علی صاحب کی زیر تربیت مبلغین کلاس میں میرے کلاس فیلور ہے۔ اور پھر ہمیشہ ہم نے عرصہ تک اکٹھے سلسلہ کا کام بھی کیا۔ وہ ہر دوست کی وفات پر تعزیتی نوٹ لکھ کر جماعت کو دعا کی تحریک فرمادیا کرتے تھے۔ اس لئے میری زندگی میں جب بھی ایسا مرحلہ آیا کہ وفات قریب نظر آ رہی ہو تو یہ تسلی ہوتی کہ وہ وفات کے بعد دعا کی تحریک ضرور فرماویں گے۔ کیونکہ ان کی عمر بھی مجھ سے چھ ماہ کم تھی اور صحت بھی بظاہر اچھی تھی اس لئے میرا غالب خیال تھا کہ وہ مجھ سے زیادہ عمر پائیں گے۔“

اس کے بعد لکھا۔

”مرحوم نے بے اندازہ محنت کر کے بھرپور خدمت کی توفیق پائی۔ ہر قسم کی تقریری خدمت کے علاوہ شروع سے ہی ہر قسم کی تحریری خدمت (جس کی تفصیل بیان کرنے کی گنجائش نہیں) اس شان سے سرانجام دی کہ مجھے وہ اپنے ہم عصروں سے منفرد نظر آتے ہیں۔ اور پھر جوں جوں عمر بڑھی اپنے دوستوں، علماء سلسلہ اور دیگر احباب کی خدمت میں بھی کافی وقت صرف کرتے رہے۔ مکرم جناب ایڈیٹر صاحب ہفت روزہ لاہور نے لکھا ہے کہ ان کی تقریر شروع سے آخر تک یوں ہوتی تھی جیسے ریکارڈ



پرسوئی لگا دی گئی ہو اور گھنٹہ ڈیڑھ گھنٹہ بعد سوئی ہٹالی گئی ہو۔ مجھے تو ان کی ساری زندگی ہی اس معلوم ہوتی ہے کہ طالب علمی کے زمانہ سے ہی ان کی زندگی کی سوئی خدمت دین و احمدیت کے ریل پر لگا دی گئی اور جب ان کی موت آئی تو گویا وہ سوئی ہٹالی گئی۔“

آخر میں لکھا۔

”اللہ تعالیٰ سے دعا ہے کہ وہ ہمارے پچھڑنے والے بھائی کو جس نے صحیح معنوں میں اور الفاظ کے مفہوم کے عین مطابق ساری زندگی اسلام اور احمدیت کی خدمت میں گزار دی۔ بے شمار رحمتوں اور فضلوں کا وارث بنا کر جنت میں بلند درجات عطا کرے اور ہمارا بھی خاتمہ بالخیر فرماوے۔ آمین“

(الفضل ۲۲ جون ۱۹۷۷ء صفحہ ۴)

○ محترم محمد منظور صادق صاحب ایم اے جو راولپنڈی کے معروف صحافی ہیں انہوں نے اپنے مضمون میں لکھا:-

”محترم مولانا ابوالعطاء صاحب جماعت کے ان بزرگوں میں سے تھے جو بلاشبہ صداقت احمدیت کی چلتی پھرتی تصویر ہیں۔ آپ ایک قادر الکلام اور فصیح البیان مقرر و خطیب، عالم باعمل، تقویٰ کی باریک راہوں پر چلنے والے بزرگ اور نامور مبلغ و مجاہد تھے۔ زندگی کا ہر لمحہ اسلام اور احمدیت کے لئے وقف رہا۔ وہ خلافت احمدیہ کے فدائی اور جاں نثار تھے اور خلیفہ وقت کی اطاعت اور فرمانبرداری ان کی زندگی کا طرہ امتیاز تھا۔“

اس کے بعد آپ نے مزید تحریر کیا۔

”ان کی کس کس خوبی اور کمال کا ذکر کیا جائے وہ بلاشبہ حضرت مسیح موعود علیہ السلام کی اس پیشگوئی کو پورا کرنے والے تھے کہ میری جماعت کے لوگ علم و معرفت میں اس قدر ترقی کریں گے کہ سب کا منہ بند کر دیں گے۔ سلسلہ کے خلاف جب کبھی اور جہاں کہیں سے کوئی آواز اٹھی حضرت مولانا دشمنوں کا منہ بند کروادینے والوں میں ہمیشہ پیش پیش ہوتے۔ مَوْتُ الْعَالِمِ مَوْتُ الْعَالَمِ۔ ایک عالم کی موت جہان کی موت ہوتی ہے۔ حضرت مولوی صاحب کی وفات سے واقعی ایک ایسا خلا پیدا ہو گیا ہے جو صرف اللہ تعالیٰ کے فضل اور اس کے رحم و کرم سے ہی پُر ہوگا۔ ہماری یہ عاجزانہ دعا ہے کہ اللہ تعالیٰ مرحوم کو جنت الفردوس میں اعلیٰ مقام عطا کرے۔“

(الفضل ۱۰ جون ۱۹۷۷ء صفحہ ۴)

○ مکرم ملک منصور احمد صاحب عمر مربی سلسلہ نے لکھا:-

”ارشادِ ربانی ہے لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ یعنی تم حقیقی نیکی نہیں پاسکتے جب تک تم وہ چیز خرچ نہ کرو جو تمہیں سب سے زیادہ عزیز ہو۔ اپنی ہر پسندیدہ چیز رضائے الہی کی خاطر خرچ کرنے والا وجود جس کے دل کا ہر گوشہ محبت سے معمور تھا جس کے جسم کا ہر ذرہ فدائیت سے لبریز تھا، جس کے جذبات سراپا الفت تھے جس کے افکار پاکیزگی کے نور سے منور تھے، جس کی روح سراپا ہمدردی تھی، جس کی زندگی مجسم وفا کا ایک نمونہ تھی۔ یہ تھے میرے خسر، نہایت پیارے وجود، ”خالد احمدیت“ حضرت مولانا ابوالعطاء رحمہ اللہ تعالیٰ۔ بیمار تھے لیکن جان یوں جاں آفریں کے سپرد کی جیسے صحت مند ہوں۔ خدمت کا تسلسل ٹوٹنے نہ پایا، محبت کا رشتہ خوب نبھایا، وقار، محنت، وفا، حیا، قدر، علم، معرفت، الفت، ایثار اور ہمدردی کا پیکر تھے۔ دین کے خادم، مخلوق کے ہمدرد، احمدیت کے فدائی، شمع خلافت کے پروانہ، رضائے الہی کے جویاں، محبت الہی میں فنا، عشق رسول میں سرشار، عاشق مسیح، خادم قرآن، عالم باعمل، غرضیکہ مجسم وفا تھے۔ سب کچھ کرنے کے بعد جان کا نذرانہ یوں پیش کیا۔

جان دی دی ہوئی اسی کی تھی

حق تو یہ ہے کہ حق ادا نہ ہوا

خدا سے وفا کی، خدا کے رسول سے وفا کی، خدا کے دین سے وفا کی، خدا کے کلام سے وفا کی، خدا کے مسیح سے وفا کی، خدا کے خلفاء سے وفا کا رشتہ استوار رکھا۔ مخلوق سے وفا کی، اقرباء سے وفا کی، ہر آنے جانے والے سے وفا کی، ہر واقف ناواقف سے وفا کی، وفا کا پیکر، اپنی وفاؤں میں زندگی بھر یوں مصروف رہا کہ ایک لمحہ کی حفاظت کی، الغرض ہر لحظہ اور ہر آن خدمت میں مصروف رہا۔ پوری زندگی مصروفیت سے عبارت تھی۔ کمزور جاں لیکن مصروفیت مسلسل، ان تھک محنت، کوشش اور مجاہدہ۔ نہ سردی کی پرواہ، نہ گرمی کا احساس، یہ زندگی مشاہدہ کر کے میری تو عقل دنگ رہ جاتی ہے۔ اب بھی اس کا تصور کرتا ہوں تو محو حیرت ہو جاتا ہوں۔ یہ قیمتی وجود سوچتا ہوگا کہ مختصر زندگی ہے کیوں نہ ہر نیکی جمع کر لی جائے۔ تہجد میں خدا کے حضور گریہ و زاری، نماز میں صالحین کے امام، نماز کے بعد علم و معرفت کا درس، صبح کی سیر میں ساتھیوں کی رونق دفتر کے اوقات میں سراپا محویت گھر والوں کے لئے مجسم الفت، ملاقات کرنے والوں کے ساتھ سراپا احسان، کسی کی دعوت رد نہ کی۔ کسی کی عیادت میں خطا نہ ہوئی۔ جنازہ و تدفین میں پیش پیش، نکاح و شادی کی خوشی میں شرکت، خط و کتابت میں مستقل مزاج، کسی کی

ملازمت کے لئے دعا کر رہے ہیں۔ کسی کے رشتہ کی تلاش ہے۔ کسی غریب کی امداد کا فکر ہے، کسی بیوہ کی دیکھ بھال کا انتظام، کسی یتیم کی کفالت، کسی بے کس کا سہارا، کسی غمزدہ کی ڈھارس !!!

امام وقت کی اطاعت ایسی کہ حضور ایدہ اللہ کے اشاروں کو سمجھتے اور ہر ممکن خدمت بجالانے کی کوشش کی۔ بیان پر اثر، تحریر شستہ اور رواں، انداز پر لطف، چہرے کی بشاشت ہمیشہ قائم، ہر ادا پر وقار، توکل کی اعلیٰ شان، غیرت دینی کا جذبہ اور پابندی عہد و پیمان کے اوصاف، آپ کی زندگی میں نمایاں تھے۔ کسی کو دھوکہ نہ دیا، قول سدید سے کام لیا۔ دل کو کینہ و بغض سے پاک رکھا۔ حتی الامکان لطف و احسان عام رہا۔ غرضیکہ آپ کے کس کس خلق کا تذکرہ کروں؟ آپ کے کس کس وصف کا تذکرہ کروں، غم نے نڈھال کر رکھا ہے۔ تفصیل کی طاقت نہیں پاتا۔

اے ”خالد احمدیت“ خدا کے فضل سے تو نے اپنا فرض ادا کر دیا۔ خدا تعالیٰ کی جنتوں میں خوش رہ۔ ہم غم کے ماروں اور کمزوروں کو بھی خدا اس حسن عمل سے نوازے جو تیری تمنا تھی۔ تجھے خدا کے سپرد کیا۔ خدا تیرے سو گواروں کو سہارا دے۔ آمین“ !!

(الفضل ۳ جون ۱۹۷۷ء صفحہ ۴)

○ محترم ملک محمد حنیف صاحب لکھتے ہیں:-

”مرحوم کو اپنی زندگی میں بارہا اقتصادی مشکلات کا سامنا کرنا پڑا مگر آپ کے ذاتی اوصاف میں استغناء کا پہلو نمایاں تھا۔ سادہ اور منکسر المزاج تھے۔ لیکن اللہ، رسول ﷺ اور سلسلہ کے لئے بہت غیرت رکھتے تھے۔ خلیفہ وقت کی اطاعت اور فرمانبرداری کو جزو ایمان سمجھتے تھے۔“

(الفضل ۱۱ جولائی ۱۹۷۷ء صفحہ ۴)

○ محترمہ امۃ الرحمن صاحبہ بیگم ڈاکٹر عبدالسمیع صاحب مرحوم بنت حضرت مولانا لکھتی ہیں:-

”میرے ابا جان نے ہر بات میں دین کو دنیا پر مقدم رکھا۔ اپنے بچوں کو اعلیٰ تعلیم بھی اسی انداز میں دلائی۔ آپ نہایت سادہ طبیعت کے مالک تھے بناوٹ اور تصنع بالکل نہیں تھا۔ اگر کسی کو نصیحت کرنی ہوتی تو بھی اس طرح کرتے کہ دوسرے کو محسوس نہ ہو۔ سلسلہ کی خدمت کرنے میں بڑی خوشی محسوس کرتے تھے۔ جس جگہ بھی آپ کو متعین کیا گیا آپ نے بڑے اطمینان سے کام کیا۔ خدا تعالیٰ پر بڑا توکل تھا اور اللہ تعالیٰ کے فضل بھی ہمیشہ ساتھ رہے۔ سب رشتہ داروں سے اچھا سلوک رکھا۔ مہمان نواز تھے۔ کسی کی ضرورت کا پتہ چلتا تو پوری کرنے کی کوشش کرتے۔ جب کوئی گھر سے رخصت ہوتا تو سب کو اکٹھا کر کے دعا کراتے اور باہر تک چھوڑ کر آتے۔ چہرہ ہمیشہ متبسم رہتا۔“

○ محترم مولانا محمد صدیق صاحب گورداسپوری رقم فرماتے ہیں:-

یہ دنیا ایک سرا ہے جس میں کسی کو ثبات حاصل نہیں۔ جو بھی یہاں آیا اس کے لئے ایک دن کوچِ مقدر ہے۔ اور اس دار فانی سے منہ موڑ کر اپنے خالق حقیقی کی بارگاہ میں حاضر ہونا لازمی ہے۔ مگر باوجود اس حقیقت کے بعض وجود اس انداز سے زندگی بسر کرتے ہیں کہ ان کی جدائی پسماندگان کے لئے ہی نہیں، دوستوں اور احباء کے لئے ہی نہیں ایک قوم کے لئے سوہان روح بن جاتی ہے۔ اور ان کی موت سے ایک ایسا خلا محسوس ہونے لگتا ہے کہ جو بظاہر پر ہوتا نظر نہیں آتا۔ ایسے خوش قسمت اور مبارک وجود اپنے علم و فضل، اعلیٰ کردار، اخلاقِ حسنہ اور بنی نوع انسان اور اسلام کی بے لوث خدمت میں اپنے بے نظیر کارناموں سے ایسے انمٹ نقوش اپنے پیچھے چھوڑ جاتے ہیں۔ کہ ان کی موت بھی حیاتِ جاودانی کی حیثیت رکھتی ہے۔

ہر گز نیرد آنکہ دلش زندہ شد بعشق

ثبت است بر جریدہ عالم دوام ما

استاذی المکرم حضرت مولانا ابوالعطاء جالندھری ایسے ہی قابلِ فخر اور قابلِ رشک وجودوں کے زمرہ میں شامل تھے جنہیں خدا تعالیٰ نے اشاعتِ اسلام خدمتِ قرآن مجید اور دعوتِ الی اللہ کے لئے چن لیا تھا۔ آپ کے جملہ فضائل اور خصائص اور جذبہ فدایت کی وجہ سے حضرت فضل عمرؓ نے آپ کو ”خالد احمدیت“ جیسے قابلِ فخر خطاب سے سرفراز فرمایا۔ اللہ تعالیٰ آپ کے درجات بلند کرے اور آئندہ نسلوں کو آپ کے نقشِ قدم پر چلنے کی توفیق عطا کرے۔ آمین“

آپ مزید تحریر فرماتے ہیں:-

حضرت مولانا ابوالعطاء جالندھری گونا گوں صفات کے مالک انسان تھے۔ پائے کے عالم، اچھے دوست، عاشقِ رسول، احمدیت کے فدائی اور خلفائے احمدیت کے ہمیشہ مطیع و فرمانبردار۔

آپ پیکرِ ایثار و وفا تھے۔ متوکل علی اللہ، صابر و شاکر، بے نفس، متواضع، قانع، دعا گو اور الٰہی العُلَیَا کے وصف سے متصف تھے۔ آپ بے حد خلیق تھے۔ گفتگو میں شگفتگی اور طبیعت میں مزاح بھی تھا۔ سادگی اور نفاست آپ کا شعار تھا۔ اللہ تعالیٰ ہزاروں رحمتیں اور برکتیں اس خالد احمدیت کی روح پر نازل فرمائے اور انہیں اپنے قربِ خاص میں جگہ عطا فرمائے۔

○ مکرم محمد عبداللہ قریشی صاحب آڈیٹر صدر انجمن احمدیہ لکھتے ہیں۔

حضرت مولوی صاحب اپنے زمانہ طالب علمی سے ہی بفضلِ ایزدی نہایت لائق، ہونہار اور ذہین



رسا کے مالک تھے۔ مولوی فاضل کا امتحان پاس کرنے سے قبل ہی آپ کی تقاریر کے احباب جماعت بہت گرویدہ ہو چکے تھے اور مدرسہ احمدیہ سے فراغت کے بعد جب آپ نے اسلام کی تبلیغ کیلئے میدان عمل میں قدم رکھا تو نہ صرف آپ کے اساتذہ کرام جو خود بڑے جید علماء تھے یعنی حضرت حافظ روشن علی صاحب، حضرت میر محمد اسحاق صاحب اور دیگر علمائے سلسلہ احمدیہ کو اپنے اس ہونہار شاگرد پر فخر تھا بلکہ غیر از جماعت علماء مثلاً مولانا ثناء اللہ صاحب امرتسری وغیرہ بھی باوجود مخالف سلسلہ احمدیہ ہونے کے آپ کی تقاریر اور تبحر علمی کے قائل ہو چکے تھے۔ حضرت مولانا ابوالعطاء صاحب کی کس کس خوبی کا ذکر کیا جائے آپ ایک خوش پوش، خوش خوراک، خوش فکر اور خوش سیرت بزرگ تھے۔ جو شخص بھی آپ سے ملنے آتا وہ آپ کا واقف ہوتا یا اجنبی آپ اسے اپنے کمرے کے دروازہ پر آ کر ملتے اسے اندر لے جا کر بٹھاتے۔ حتیٰ الوسع اس کی مہمان نوازی کرتے اور جب وہ واپس جاتا تو دروازے تک چھوڑنے آتے۔ حضرت مولانا دوستوں کے دوست تھے۔ بالا افسروں کی اطاعت خوب نبھاتے۔ اگر افسروں سے کسی معاملہ میں کوئی شکر رنجی ہو بھی جاتی تو بھی ان کی اطاعت اور فرمانبرداری میں فرق نہ آنے دیتے۔ نہایت غریب پرور اور ہمدرد بزرگ تھے۔ ان کی یاد کبھی بھی دل سے محو نہیں ہو سکتی۔

○ مکرم چوہدری محمد ابراہیم صاحب ایم اے تحریر فرماتے ہیں:-

”اس دنیا میں انسان پیدا ہوتے ہیں اپنے اپنے دائرہ میں کام کرتے ہیں اور اس دار فانی سے اگلے جہان کو چل کر جاتے ہیں۔ مگر بعض انسان ایسے بھی اس جہان میں آتے ہیں جو اپنی خداداد قابلیت، خدا ترسی، علم و مرتبت، اخلاق کی بلندی علمی جوہر اور گونا گوں استعدادوں اور صلاحیتوں کی وجہ سے لوگوں کے دلوں میں ایسا گھر کر لیتے ہیں کہ اس جہان سے گزر جانے کے بعد بھی ان کی یاد دلوں میں زندہ و تابندہ رہتی ہے۔ مولانا ابوالعطاء صاحب مرحوم کچھ ایسی ہی نادر روزگار شخصیتوں میں سے تھے۔ سچی بات تو یہ ہے کہ ان کا ہشاش بشاش چہرہ ابھی تک نظروں کے سامنے ہے۔“

(الفضل ۴، فروری ۱۹۷۸ء صفحہ ۴)

○ جماعت احمدیہ کے معروف عالم دین، کئی کتب کے مصنف اور قدیمی خادم سلسلہ حضرت مرزا عبدالحق صاحب امیر جماعت احمدیہ ضلع سرگودھا و سابق امیر صوبہ پنجاب لکھتے ہیں:-

محترم مولانا ابوالعطاء صاحب..... کی بلندی درجات کے لئے دل سے دعا نکلتی ہے۔ مولانا مرحوم ہمارے ان بزرگوں میں سے تھے جنہوں نے اپنی ساری زندگی خدمت دین کے لئے وقف کی اور

شروع سے لے کر آخر تک بہترین خدمت میں مصروف رہے۔

محترم مولانا، مولوی فاضل کے امتحان میں یونیورسٹی بھر میں اول رہنے کے بعد ۱۹۲۵ء میں مبلغین کی کلاس میں زیر تعلیم تھے کہ خاکسار نے قادیان میں رہائش اختیار کی اور چند ماہ مدرسہ احمدیہ میں انگریزی پڑھانے کے لئے مقرر ہوا۔ مبلغین کلاس بھی وہیں لگتی تھی۔ محترم مولانا اپنی ذہانت اور پڑھائی میں نمایاں تھے۔ اس عرصہ میں ان سے ملنے کے خاصے مواقع ملتے تھے۔ حضرت مصلح موعود کے حکم کے تحت اس عاجز نے ۲ جنوری ۱۹۲۶ء سے وکالت شروع کر دی لیکن ہفتہ میں کم از کم ایک دن کے لئے اور بعض دفعہ اس سے زیادہ قادیان آنے کا موقع خدا تعالیٰ دیتا رہا۔ اور تمام بزرگوں سے مراسم جاری رہے۔ مولانا ۱۹۳۱ء میں بلاد عربیہ میں تبلیغ کے لئے بھیج دیئے گئے جہاں وہ کئی سال نہایت شاندار خدمات سرانجام دیتے رہے۔ وہاں سے آنے کے بعد بھی خدمات دین کے عمدہ سے عمدہ مواقع انہیں ملتے رہے۔ مخالف علماء کے ساتھ آپ کے مباحثات بھی خوب ہوئے اور ہر جگہ اپنے علم اور دلائل کا اثر پیدا کرتے۔

خاکسار کو محترم مولانا کے ساتھ کئی ایک کمیٹیوں میں کام کرنا پڑا۔ آپ ایک خاص فاضل اجل کی حیثیت سے ماشاء اللہ بہت مفید ثابت ہوتے۔ کئی سفر بھی آپ کے ساتھ کئے۔ دو دفعہ مشرقی پاکستان بھجوا یا گیا۔ ایک دفعہ پشاور گئے اسی طرح اور بھی سفر کئے۔ آپ خوش مزاج تھے اور عاجزانہ طبیعت رکھتے تھے۔ آپ کی باتیں بہت عالمانہ اور ایمان افروز ہوتیں۔

○ مکرم صوبیدار فضل قادر اٹھوال صاحب لکھتے ہیں:-

”مولانا بے مثل عالم دین ہونے کے ساتھ ساتھ بہت ہی اعلیٰ اخلاق کے مالک تھے۔ سیر و شکار کا بے حد شوق رکھتے تھے۔ میں ایک دفعہ ان کے ساتھ شکار کھیلنے موقع کھچیاں بھی گیا۔ حضرت مولانا جیسے بے مثل عالم شاذ شاذ ہی ملتے ہیں کہ جن کو اللہ تعالیٰ نے بے شمار مختلف قسم کی خوبیوں سے نوازا ہو۔ اللہ تعالیٰ مولانا موصوف کے درجات بلند کرے۔ آمین“

○ محترم پروفیسر سلطان اکبر صاحب لکھتے ہیں:-

”قادیان کے ایک جلسہ سالانہ کانفرنس میں آپ لوائے احمدیت کی پاسبانی کرتے ہوئے نظر آتے ہیں۔ آپ بہت ہی باکمال بزرگ، عالم، محبت کرنے والے وجود، تکلف سے نا آشنا، سب چھوٹوں بڑوں کے ہمدرد اور ہمہ تن خدمت خلق اور خدمت دین حق پر کمر بستہ وجود تھے۔

میری آنکھوں نے وہ نظارہ خود دیکھا اور میرے کانوں نے حضرت فضل عمر رضی اللہ عنہ کی وہ پر شوکت آواز خود سنی۔ جب کہ ایک جلسہ سالانہ کے موقع پر حضرت مولانا جلال الدین شمس اور حضرت مولانا عبدالرحمن صاحب خادم مرحوم کے ساتھ آپ کو بھی ”خالد احمدیت“ کے لقب سے سرفراز فرمایا۔

”حق مغفرت کرے عجب آزاد مرد تھا“

○ محترم امداد الرحمن صاحب صدیقی مربی سلسلہ لکھتے ہیں:-

”خاکسار ۱۹۶۸ء کے آخر میں دینی تعلیم حاصل کرنے کیلئے ربوہ آیا تھا۔ اس وقت سے آخر تک حضرت مولانا مرحوم و مغفور کو دیکھنے اور ان سے فیض پانے کی سعادت حاصل ہوئی۔ سعادت اس لئے کہ اللہ تعالیٰ نے تاکید فرمائی ہے کہ کُونُوا مَعَ الصَّادِقِينَ یعنی اصلاح احوال کے لئے صادقین اور صالحین کی معیت سب سے زیادہ موثر ذریعہ ہے۔ مجھے ایک عارف باللہ انسان کو قریب سے دیکھنے آپ کی باتیں سننے اور آپ کی نیک زندگی کو مشاہدہ کرنے کا جو موقع ملا یقیناً یہ سب باتیں میرے لئے سعادت کا درجہ رکھتی ہیں۔“

○ محترم مولوی محمد اسماعیل اسلم صاحب فرماتے ہیں:-

خاکسار نے ۱۹۴۸ء میں جامعہ احمدیہ کا امتحان دیا تھا اور ۱۹۴۹ء میں خاکسار کی تقرری بطور انسپکٹر تحریک جدید ہوئی اور مجھے احمد نگر تحریک جدید کے چندہ کے سلسلے میں تحریک کرنے کیلئے بھجوایا گیا۔ مجھے شروع سے ہی زبانی تقریر کی مشق نہ تھی اور اب بھی نہیں ہے۔ میں نے آپ سے درخواست کی کہ آپ طلباء کو تحریک کر دیں۔ حضرت مولانا نے سب طلباء کو اسمبلی کے وقت صحن میں کھڑا کیا اور مجھے کہا کہ میں خود ہی یہ تحریک کروں۔ میرے لئے یہ پہلا موقع تھا کہ میں اپنے ہی اساتذہ کرام اور طلباء کے سامنے بولوں۔ مجھے حجاب تو بہت تھا لیکن آپ نے مجھے ہمت دلائی۔ میں نے تحریک جدید کے بارے میں حضرت خلیفۃ المسیح الثانیؑ کے بعض ارشادات نوٹ کئے ہوئے تھے۔ وہ پڑھ کر سب کے سامنے سنائے۔ بعد میں آپ نے مجھے تسلی دی کہ سلسلہ کے کاموں میں حجاب نہیں ہونا چاہئے۔ بلکہ ہمت اور جرأت کے ساتھ ہر کام میں آگے بڑھنا چاہئے۔ آپ کے تسلی دلانے پر میں کچھ عرصہ بطور انسپکٹر تحریک جدید کام کرتا رہا۔ تاہم بعد میں میں بیمار پڑ گیا اور صحت نے اجازت نہ دی تو میں ڈاکٹری ہدایت کے مطابق ربوہ منتقل ہو گیا اور دفاتر سلسلہ میں لمبے عرصے تک خدمت سرانجام دینے کی عاجز کو توفیق ملی۔

○ محترم مرزا عطاء الرحمن صاحب لندن رقم فرماتے ہیں:-

میں نے حضرت مولانا ابوالعطاء صاحب کو بہت قریب رہ کر دیکھا ہے۔ مناظروں میں بھی اور باہر کے جلسوں میں بھی جہاں راتیں اور دن بھی آپ کے ساتھ گزارے۔ میں نے آپ کو عابد پرہیز گار متقی اور نہایت مشفق بزرگ پایا۔ بہت ہی بااخلاق، ہنس مکھ اور باوجود بہت بڑے عالم ہونے کے منکسر المزاج، تکبر سے بہت دور، آپ کی محفل لغویات سے بالکل پاک ہوتی تھی۔ ایک چھوٹی سی بات مجھے یاد آگئی۔ جب تک ۱۹۳۹ء میں میں افریقہ نہیں گیا تھا آپ مجھے عطاء الرحمن کہہ کر ہی بلایا کرتے تھے۔ جب میں ۱۹۴۵ء کے وسط میں واپس قادیان آیا تو میں ایک بچی کا باپ بھی تھا۔ اب آپ نے مجھے مرزا صاحب کہہ کر بلانا شروع کر دیا۔ جو میرے لئے اس خیال سے بہت تکلیف دہ تھا کہ مجھ معمولی سے آدمی کو حضرت مولانا جیسا عظیم المرتبت شخص ایسے احترام کے ساتھ بلائے۔

میں نے ایک دن عرض کیا کہ مولوی صاحب میں نے آپ سے ایک گزارش کرنی ہے۔ آپ مجھے میرے نام سے ہی بلایا کریں۔ اس پر آپ مسکرانے لگے۔ میں نے پھر تاکید کی گزارش کی تو فرمایا۔ اچھا۔ اور مسکراتے رہے۔ لیکن افسوس کہ میری یہ گزارش قبول نہ ہوئی اور پھر میں نے دوبارہ کہنا بے ادبی خیال کیا اور مجھے یہ بھی خیال ہوا کہ حضرت مولانا صاحب اَکْثَرُ مُؤَاوِلَادِکُمْ کے خیال سے ایسا فرماتے ہیں۔

○ محترم مولانا بشیر احمد صاحب قمر رقم فرماتے ہیں:-

”حضرت مولانا موصوف کی زندگی کا ہر پہلو اس بات کی غمازی کرتا تھا کہ آپ دین کو دنیا پر مقدم کئے ہوئے ہیں۔ آپ اپنے ہر قول و فعل کو کتاب اللہ اور سنت رسول کے مطابق ادا کرتے۔ گویا خدا اور رسول کے مشورہ کے بعد اس کا اظہار فرماتے۔ یقیناً آپ ان خوش نصیب لوگوں میں سے تھے جن کو دیکھ کر خدا یاد آ جاتا ہے۔“

○ مکرم خواجہ عبدالمؤمن صاحب لکھتے ہیں:-

”حضرت مولوی صاحب ہر ایک سے محبت اور نرمی سے پیش آتے۔ یہی وجہ تھی کہ جو آپ سے ایک بار ملتا وہ آپ کا گرویدہ ہو جاتا۔ آپ کی وفات کے بعد آپ کے جنازہ کے وقت لوگ پروانہ وار آپ کے جنازہ کو کندھا دے رہے تھے۔ آپ کے جسد خاکی کی آخری زیارت کرنے کے بعد اکثر آنکھوں کو میں نے اشکبار پایا۔“



حضرت مولوی صاحب کی وفات کے بعد ہمارا محلہ اداس ہے۔ ہمارا ربوہ اداس ہے۔ اور یقیناً ساری جماعت اداس ہے۔ آپ کی وفات سے ہماری جماعت میں ایک بڑا خلاء پیدا ہو گیا ہے۔ لیکن الہی جماعتوں میں ہمیشہ یہ ہوتا آیا ہے کہ خدا تعالیٰ اپنے پیاروں کے قائم مقام پیدا کرتا چلا جاتا ہے۔ اور ہمیں یقین ہے کہ وہ حضرت مولوی صاحب کے خلاء کو بھی اپنے خاص فضل سے پر فرمائے گا۔ اس وقت حضرت مولوی صاحب کی وفات احمدی نوجوانوں کو دعوت عمل دے رہی ہے کہ جس طرح حضرت مولوی صاحب عالم باعمل، اخلاق کے پیکر اور دین کے عظیم سپاہی تھے۔ اسی طرح ہم بھی آپ کے نقش قدم پر چل کر یہ ثابت کریں کہ ہم اپنے بزرگوں کی قربانیوں کو رائیگاں نہیں جانے دیں گے اور ان کی نیکیوں اور اوصاف کو ہمیشہ ہمیش کیلئے قائم و دائم رکھیں گے۔ اے خدا تو حضرت مولانا ابوالعطاء صاحب پر اپنی بے انتہاء رحمتیں نازل کر۔ انہیں حضرت رسول مقبول ﷺ اور حضرت مسیح موعود علیہ السلام اور ان کے خلفاء کے قرب میں اعلیٰ علین میں جگہ دے۔ آمین

○ مکرم ملک بشیر احمد صاحب دارالرحمت شرقی الف ربوہ تانگہ چلاتے ہیں، آپ نے حضرت مولانا ابوالعطاء صاحب جالندھری کے بارے میں جو مختصر اور سادہ سا مضمون لکھا ہے اس کا عنوان ہے۔ ”پیارے دوست کی اچھی باتیں“ آپ لکھتے ہیں:-

مولوی صاحب بے حد مخلص آدمی تھے۔ بہت اچھی عادات کے مالک تھے۔ ایک دفعہ ایک آدمی نے مجھے کہا کہ تم تانگے پر جنازے رکھ کر نہ لے جایا کرو۔ گھوڑا مر جاتا ہے۔ میں نے مولوی صاحب سے اس بارے میں پوچھا تو انہوں نے کہا کہ کوئی بات نہیں۔ یہ غلط خیالات ہیں پچھلے زمانے میں گھوڑوں پر ہی لاشیں لائی جاتی تھیں۔ مولوی صاحب اچھے آدمی تھے۔ سچ بولتے تھے۔ اللہ تعالیٰ ان کو جنت الفردوس میں جگہ عطا فرمائے۔ آمین

○ محترم صوفی بشارت الرحمن صاحب ایم اے نے رقم فرمایا:-

”مولوی صاحب کے رسالہ الفرقان میں نہایت عمدہ علمی نکات ہوا کرتے تھے۔ دوسروں کے (غیر احمدیوں کے) مضامین پر مختصر تنقید ہوتی۔ اس سے مجھے انتہائی خوشی ہوتی تھی۔ آپ اس میں مضمون نگاروں کی حوصلہ افزائی بھی کیا کرتے تھے۔“

○ محترم مولانا عبدالرحمن صاحب انور مرحوم نے ماہنامہ تحریک جدید ربوہ میں شائع شدہ ایک مضمون میں فرمایا:-

”جب میں دفتر پرائیویٹ سیکرٹری ربوہ سے پنشن پر فارغ ہوا تو کچھ عرصہ مجھے مکرم مولوی صاحب کے رسالہ الفرقان میں بطور مینیجر کام کرنے کا موقع بھی ملا۔ مکرم مولوی صاحب نے معاوضہ لینے کے لئے مجھے چٹھی لکھی لیکن میں نے کوئی معاوضہ لینا پسند نہ کیا۔ اور باہمی تعاون سے یہ عرصہ بہت خوش اسلوبی سے گذرا۔ اور احباب جماعت سے ان کی خوش گفتاری کے کئی واقعات دیکھنے کا بھی موقع ملا۔“

(ماہنامہ تحریک جدید دسمبر ۱۹۸۳ء صفحہ ۵)

حضرت مولانا محبت بھرے دل کے مالک تھے۔

**احباب جماعت کی آپ سے محبت** احباب جماعت سے محبت و شفقت آپ کی خاص

صفت تھی۔ لیکن آپ کی محبتوں کا جواب احباب جماعت نے بھی خوب دیا۔ آپ کے مقام و مرتبہ کی وجہ سے آپ کی بے لوث خدمات کی وجہ سے اور آپ کی جادو اثر سیدھی دل میں اتر جانے والی تقاریر کی وجہ سے غرض آپ کی ہمہ جہت شخصیت کی وجہ سے احباب جماعت بھی آپ سے بے حد محبت کرتے تھے۔ یہ ساری محبت للہی تھی۔ آپ الْحُبُّ لِلّٰہ کا ایک کیف آور وجد آفرین نظارہ تھے۔ اس ضمن میں چند واقعات پیش کئے جاتے ہیں۔

○ محترم سید رشید احمد صاحب آف سونگھڑہ انڈیا لکھتے ہیں:-

آپ حضرت مولانا ابوالعطاء صاحب سے احباب جماعت کی محض للہی محبت کی عجیب مثال ہیں۔ ان کو حضرت مولانا سے آپ کی زندگی میں کبھی ملاقات کا موقع نصیب نہیں ہوا۔ لیکن حضرت مولانا سے اس درجہ بے اختیار غائبانہ محبت رکھتے ہیں کہ اپنے بیٹے کا نام سید ابوالعطاء حسن احمد رکھا ہے۔ یہ عزیز ۲۷ فروری ۱۹۷۶ء کو پیدا ہوا۔ آپ نے حضرت مولانا کے بارے میں کتاب کی اشاعت کے بارے میں بے حد قیمتی اور قابل قدر مشوروں سے نوازا۔ ان کی تحریر کے لفظ لفظ سے حضرت مولانا کی محبت ٹپکتی ہے۔ انہوں نے لگ بھگ ۶۰ عنوانات اور حوالے تجویز کئے ہیں جن کو کتاب میں استعمال کیا جائے۔ کتاب کے ظاہری حسن، سائز وغیرہ کے بارے میں بھی مشورے دیئے ہیں۔ آپ کی تحریر کا ایک حصہ قارئین کی خدمت میں پیش ہے۔ آپ مکرم مولانا عطاء الحبيب صاحب راشد کے نام اپنے خط میں لکھتے ہیں۔

”چند ساعت قبل آنمکرم کا خط ملا۔ الحمد للہ۔ حضرت مولانا ابوالعطاء صاحب کی یاد دلائی۔ محبت

اور عقیدت کے آنسو میری آنکھوں میں بھر دینے کا محرک آپ کا خط ہوا۔ آنکھوں میں آنسو ہیں۔

حروف دھندلے نظر آنے کے سبب صاف نہیں لکھ سکتا۔ اللہ تعالیٰ کی ہزار ہزار سلامتی ہو خالد بن ولید

اول و ثانی پر۔ اور آپؐ کے مطاع پر۔ آمین۔ دسمبر ۱۹۸۰ء میں خاکسار ربوہ گیا تھا بہشتی مقبرہ میں حضرت مولانا کی قبر پر خاکسار گناہ گار نے دعا کی۔ میری پیدائش ۲۸ اگست ۱۹۵۱ء کو ہوئی۔ اس طرح اگر الفرقان حضرت مولانا مرحوم کا بیٹا بحیثیت روحانی و علمی یادگار ہے تو میں الفرقان کا ہم عمر ہوں۔ مجھے مولانا مرحوم کی کتب و تحریر کو تلاش کر کے مطالعہ کی دھن لگی رہتی ہے۔ دل چاہتا ہے کہ کاش وہ وقت بھی آ جاتا کہ ۱۹۱۸ء سے ۱۹۷۷ء تک جتنی بھی شائع شدہ تحریریں یا تقریریں ہیں انہیں مکمل شائع کر کے کتابی صورت میں محفوظ کر لیا جاتا۔ خیر یہ تو بہت ہی بظاہر مشکل امر ہے۔ مگر خدا تعالیٰ کے لئے کوئی بات ناممکن نہیں..... بے اختیار الفاظ لکھ رہا ہوں۔ عجیب جذبات سے مغلوب ہوں۔ حروف خراب ہیں۔ باتیں بہت باقی ہیں۔“

○ مکرم منشی مبشر احمد صاحب دارالرحمت وسطی ربوہ حضرت مولانا ابوالعطاء صاحب سے اپنی محبت و عقیدت کا انداز یوں بیان کرتے ہیں:-

”میرے پاس ایک گروپ فوٹو ہے جس میں حضرت مولانا ابوالعطاء صاحبؒ، حضرت مولانا قاضی محمد نذیر صاحب لائپوری ہیں۔ اور دونوں صاحبان کے پیچھے محترم مولانا ابوالمنیر نور الحق صاحب ہیں۔ صبح جب میں گھر سے نکلتا ہوں تو احمدیت کے درختاں ستارے حضرت مولانا ابوالعطاء صاحبؒ کی زیارت کر کے آتا ہوں۔ یہ میری محبت اور ان کا احترام ہے۔“

○ اپنے جن پیاروں سے محبت ہو ان کی ایک ایک بات چاہے وہ عام سی بات کیوں نہ ہو، دل پر نقش ہو جاتی ہے۔ ایسے ہی ایک تاثر کا اظہار مکرم مولانا جمیل الرحمن صاحب رفیق نے کیا ہے۔ آپ لکھتے ہیں:-

میں نے حضرت استاذی المکرم کو ہمیشہ مسکراتے ہوئے ہی پایا۔ ایک دفعہ کا ذکر ہے ان دنوں خاکسار کالج کا طالب علم تھا اور ابھی زندگی وقف نہیں کی تھی۔ ان ایام میں ابھی مسجد محمود تعمیر نہیں ہوئی تھی۔ اور کوارٹرز تحریک جدید کے مکین اپنی نمازیں بالعموم دفاتر تحریک جدید کے کمیٹی روم میں ادا کیا کرتے تھے۔ انہی دنوں حلقہ کوارٹرز تحریک جدید اور حلقہ گولبازار کا کوئی مشترکہ اجلاس ہونا تھا۔ نماز عصر کے بعد گولبازار کے نمائندوں نے کمیٹی روم میں اس غرض کے لئے حاضر ہونا تھا۔ جب معین وقت سے کئی منٹ زائد گزر گئے اور گولبازار والے نہ پہنچے تو حضرت مولانا صاحب موصوف (جو غالباً ان دنوں صدر حلقہ تھے) فرمانے لگے کہ اٹھ کر باہر دیکھیں کہ وہ لوگ آ رہے ہیں یا نہیں؟ اس پر عاجزاٹھا اور باہر

جا کر نظر دوڑائی اور واپس آ کر دور ہی سے زور سے کہا۔ ”مطلع صاف ہے“ مطلب یہ تھا کہ تاحال وہ لوگ نمودار نہیں ہوئے۔ اس پر حضرت مولانا صاحب بے اختیار بڑے زور سے ہنسے۔ آپ ہنستے جاتے تھے اور فرماتے ”مطلع صاف ہے“۔

یہ معمولی سا واقعہ ہے۔ مگر حضرت مولانا کا بے ساختہ ہنسنا آج تک مجھے یاد ہے۔ اور دل پر نقش ہے۔

0 مکرّم خواجہ عبدالمؤمن صاحب لکھتے ہیں:-

تیس مئی ۱۹۷۷ء کو نماز فجر پڑھنے کے بعد جب مسجد سے نکلا تو ایک دوست نے افسردگی کے عالم میں اطلاع دی کہ حضرت مولانا ابوالعطاء صاحب انتقال فرما گئے۔ اس اچانک خبر سے مجھے یوں محسوس ہوا جیسے کوئی غلط خبر مجھے سنارہا ہے۔ میں نے حیرانگی کے عالم میں پھر پوچھا۔ کیا واقعی حضرت مولوی صاحب انتقال فرما گئے ہیں۔ اسی وقت خاکسار اپنے محلّہ کے بزرگوں کے ہمراہ حضرت مولوی صاحب کے گھر پہنچا تو وہاں کچھ دوستوں کو بیٹھا پایا۔ جو حضرت مولوی صاحب کی اچانک المناک وفات کی خبر سنکر جمع ہو گئے تھے۔ اس کے بعد شام تک مردوزن حضرت مولوی صاحب کے چہرہ کی زیارت کرنے اور ان کے لواحقین سے اظہارِ افسوس کے لئے آتے رہے۔ اس دن ہر کوئی مغموم نظر آتا تھا۔ ہر آنکھ اشکبار تھی اور ہر دل سوگوار تھا۔ ہر کوئی محسوس کر رہا تھا کہ ہم سے ایک پیارا اور قیمتی وجود جدا ہو گیا ہے جس کا بدل کم از کم ظاہری آنکھوں سے کوئی نظر نہ آتا تھا۔

حضرت مولوی صاحب جہاں عمر بھر سلسلہ عالیہ احمدیہ کی خدمت میں ہمہ تن مصروف رہے اور اپنی ہر چیز دین حق کی خاطر قربان کر دی وہاں مخلوق کی ہمدردی بھی ان کا محبوب مشغلہ رہی۔ دوستوں کے دوست غریبوں کے ہمدرد، چھوٹوں سے پیار کرنے والے اور نوجوانوں کا حوصلہ بڑھانے والے تھے۔ انکسار کا مجسمہ تھے لیکن سلسلہ عالیہ احمدیہ کے لئے انتہائی غیرت رکھنے والے تھے۔ ہنس مکھ چہرہ اور پاکیزہ مذاق سے دوستوں کی مجلس کو رونق عطا فرماتے تھے۔

حضرت مولوی صاحب کو جب بھی کبھی خاکسار نے ربوہ میں اپنے گھر بلایا ہمیشہ میری دعوت کو قبول فرمایا۔ ماہ مئی میں (یعنی جس مہینے کے آخر میں آپ کی وفات ہوئی) حضرت مولوی صاحب صبح کی سیر کے بعد میری درخواست پر باوجود طبیعت کی خرابی کے میرے گھر تشریف لائے۔ میں نے نیا کمرہ تعمیر کیا تھا۔ اسے دیکھ کر خوش ہوئے اور دعا بھی کی۔

حضرت مولوی صاحب کو خاکسار سے محبت تھی۔ چنانچہ ایک بار مجھے سیر کے دوران فرمایا کہ رسول



پاک ﷺ نے فرمایا ہے کہ جس کے ساتھ محبت ہو اسے بتا دینا چاہئے۔ اس لئے میں تمہیں بتا دیتا ہوں کہ چونکہ تم دین کی خدمت کرتے ہو اس لئے میں تم سے محبت کرتا ہوں۔ اس کے بعد حضرت مولوی صاحب نے ہمیشہ مجھ سے محبت اور شفقت کا سلوک کیا جس کو دیکھ کر میں سخت شرمندہ ہوتا۔ خاکسار کو اکثر تحریک کرتے کہ رسالہ الفرقان کے لئے نظمیں لکھ کر بھجوا کر دو۔ میں عرض کرتا جذبہ تو ہے لیکن میں شاعر نہیں ہوں نہ ہی اتنا علم ہے لیکن فرماتے تم لکھا کرو۔ چنانچہ میں ٹوٹے پھوٹے اشعار لکھ کر الفرقان کیلئے بھیج دیتا۔ آپ خود ان اشعار کی اصلاح کروانے کے بعد اسے رسالہ میں شائع کرتے اور میرا حوصلہ بڑھانے کے لئے فرماتے بہت اچھی نظم لکھی ہے۔ حضرت مولوی صاحب کی شفقت اور توجہ کا نتیجہ یہ نکلا کہ آہستہ آہستہ مجھے اشعار کہنے کا کچھ نہ کچھ سلیقہ حاصل ہو گیا۔

مکرم خواجہ عبدالمؤمن صاحب نے اپنے مضمون مطبوعہ الفضل میں احباب جماعت کی حضرت مولانا سے محبت کا یوں اظہار فرمایا ہے۔ آپ لکھتے ہیں۔

آپ کے جنازہ کو مسجد مبارک کی طرف لے جایا گیا تو سارا راستہ ہی لوگ پروانوں کی طرح بار بار جنازہ کو کندھا دینے کی کوشش کرتے۔ نماز جنازہ میں اس کثرت سے احباب شامل ہوئے کہ جگہ نا کافی ہو گئی۔ یوں معلوم ہوتا تھا کہ ہر شخص کو حضرت مولوی صاحب کے ساتھ خصوصی لگاؤ ہے۔ آپ بچوں سے جو شفقت فرماتے تھے اس کی وجہ سے اطفال بھی بڑی کثرت سے آپ کے جنازہ میں شامل ہوئے اور تدفین تک ساتھ رہے۔ (الفضل ۱۰ جون ۱۹۷۷ء)

○ مکرم رانا ناصر احمد صاحب مرحوم سابق باڈی گارڈ حضرت خلیفۃ المسیح الثالث احباب کرام کی حضرت مولانا سے محبت اور آپ کے بے تکلفانہ انداز کے بارہ میں ایک واقعہ لکھتے ہیں:-

ایک دفعہ میں نے چند بزرگوں کو چائے پلائی۔ اس موقع پر جگہ کا تعین نہ ہوتا تھا۔ جب پانچ چھ دن گزر گئے تو مولوی صاحب نے مجھے کہا ”بھئی وہ کب“! میں نے عرض کی کہ جگہ کا مسئلہ ہے فرمایا حضرت مولانا عبدالمالک خان صاحب کے دفتر میں کر لیں۔ میں نے کہا وہ ناراض نہ ہوں۔ مسکرا کر فرمایا ان کا نام لسٹ میں ہے؟ میں نے کہا نمبر ایک پر ان کا نام ہے۔ فرمانے لگے چلو میں ساتھ چلتا ہوں۔ میرے ساتھ گئے۔ حضرت مولانا عبدالمالک خان صاحب حضرت مولانا کو دیکھ کر کھڑے ہو گئے۔ حضرت مولوی صاحب نے فرمایا آپ یہاں ہمیں چائے پینے کی اجازت دیں گے۔ خان صاحب نے فرمایا۔ میرا دفتر حاضر ہے۔ کیا صرف آج کے لئے یا ہر روز ملے گی؟ ہم تینوں ہنس پڑے۔

خیر چائے منگوائی گئی چائے شروع ہوئی۔ مجھے علم نہیں تھا کہ حضرت مولوی صاحب کو شوگر ہے۔ زیادہ چیزیں میٹھی تھیں اور پھل بھی میٹھا تھا۔ فرمایا۔ میرے لئے تو کوئی چیز نہیں۔ میں بڑا حیران ہوا۔ ایک دوست بولے کہ پھر یہ سب کچھ ہمارے لئے ہے۔ میری حیرانی کو دیکھ کر میرے کان میں فرمایا بڑے پیار سے کہ آج کوئی بات نہیں۔ میں نے تو یونہی بات کی ہے۔ مگر کسی اور پارٹی میں مہمان کی طبیعت اور خواہش کا ضرور خیال رکھیں۔ میں نے ایک ڈبہ نمکین بسکٹوں کا رکھا ہوا تھا۔ وہی جلدی سے کھول لیا تو فرمایا بس! ٹھیک ہے۔

○ محترم مولانا عبدالرحمن انور صاحب لکھتے ہیں:-

آپ کی وفات سے تھوڑا عرصہ پیشتر ایک واقعہ پیش آیا جو قابل ذکر معلوم ہوتا ہے۔ مکرم مولوی صاحب مغرب کی نماز کے بعد مسجد نصرت سے گھر کی طرف آ رہے تھے۔ راستہ میں میں آپ کے ساتھ تھا۔ الفرقان کے ایک کاتب صاحب بھی ساتھ ساتھ آ رہے تھے۔ راستہ میں مکرم مولوی صاحب نے ان کاتب صاحب کی طرف مخاطب ہو کر فرمایا۔ کیا آپ کچھ رقم لینا چاہتے ہیں؟ میں نے بے ساختہ کہا کہ کوئی رقم کسی کو دینے کا ارادہ ہو تو دوسرے کو کیا انکار ہو سکتا ہے۔ تو مجھے مخاطب کر کے فرمایا اگر آپ کو کچھ دینا چاہوں تو کیا آپ بھی انکار نہ کریں گے۔ میں نے کہا میں بھی انکار نہیں کروں گا۔ فوراً راستہ میں ہی اپنے بٹوے کو کھول کر اس میں سے ایک روپیہ کا نوٹ نکال کر میری طرف بڑھایا تو میں نے ہاتھ بڑھا کر وہ روپیہ کا نوٹ لے لیا۔ مکرم مولوی صاحب بہت خوش تھے میں نے اس جذبہ کی قدر کرتے ہوئے جو مکرم مولوی صاحب میں دیکھا تو اس نوٹ کو تبرکاً علیحدہ رکھ لیا جواب تک میرے پاس محفوظ ہے اور اس واقعہ کی یاد دلاتا رہتا ہے۔

ایک نہایت پیارا اور مبنی بر حقیقت قول ہے۔ ”عشق الہی منہ پر و سے ولیاں ایہہ نشانی“ اس **سراپا** قول کے مصداق حضرت مولانا ابوالعطاء صاحب جالندھریؒ کا سراپا بھی تھا۔ ناک نقشہ یارنگ تو اللہ تعالیٰ کی دین ہے لیکن اس میں حسن اور نور بھرنا یہ تو انسان کے اپنے اعمال پر منحصر ہے۔ حضرت مولانا ابوالعطاء صاحب کی سیرت کا ذکر کرنے والے کئی احباب نے آپ کے سراپا کا نہایت خوبصورت نقشہ کھینچا ہے۔ مگر ان سب میں ہی یہ بات قدر مشترک ہے کہ اصل حسن اور خوبصورتی چہرے کی نورانیت اور مسکراہٹ تھی جو حضرت مولانا کے وجود کا گویا لازمی حصہ تھی۔

○ مکرم عطاء الرحمن طاہر تحریر فرماتے ہیں:-

متبسم چہرہ، درمیانہ قد، باوقار تکلم، پررعب ریش دار چہرہ، پرسکون چال، سفید لباس کو ترجیح دیتے تھے۔ پگڑی سبز پہنتے تھے کیونکہ تلمیذ خاص کے طور پر ان کے استاد حافظ روشن علی صاحب نے ان کو اپنی سبز پگڑی پہننے کے لئے عطاء کی تھی اور شروع شروع میں عموماً مبلغین کی پگڑی سبز رنگ کی ہوتی تھی فلسطین کے قیام کے دوران میں بھی آپ نے سبز پگڑی ہی استعمال کی تھی واپسی قادیان کے بعد بھی آپ سبز پگڑی ہی پہنتے رہے۔ پاکستان ہجرت کے بعد سفید پگڑی پہننی شروع کر دی اور آہستہ آہستہ سبز پگڑی کا رواج جماعت کے مبلغین میں بھی کم ہوتا گیا۔

ایک دفعہ میں نے ابا جان سے پوچھا کہ ابا جان آپ کی داڑھی شروع ہی سے ایسی تھی کہ ایک آدھ بار آپ نے بھی شیو کرایا تب پوری طرح آئی؟ مسکرا کر فرمانے لگے میری تو ویسے ہی پوری آگئی مجھے شیو کرانے کی ایک بار بھی ضرورت نہیں پڑی میرا اللہ بڑا مہربان ہے اس نے خود ہی پوری کر دی۔

اچکن عام پہناوا تھا مگر مولوی فاضل پاس ہونے پر جو گروپ نوٹو ۱۹۲۲ء کا میں نے دیکھا تھا اس میں آپ نے لمبا کوٹ پہنا ہوا تھا جو اس وقت رائج پہناوا تھا مگر بلا دعریبہ جانے سے قبل اچکن شروع کر دی تھی اور آخری ایام تک وہی پہنتے رہے۔ شلوار قمیض عام طور پر آپ کا لباس تھا گھر پر تہ بند بھی استعمال کر لیا کرتے تھے۔ سادگی شعار تھا مگر صفائی اصول تھا۔ سنت نبوی کی پیروی میں خوشبو استعمال کیا کرتے تھے۔

○ مکرم منصور احمد صاحب بی ٹی لندن لکھتے ہیں:-

حضرت مولانا کی تصویر جو میرے دل پر نقش ہے وہ کچھ اس طرح کی ہے۔ منور اور تاباں چمکتا ہوا چہرہ، روشن آنکھیں، سرخ و سفید گال، گھنی داڑھی، سر پر عمامہ، ہاتھ میں عصا، شیروانی اور شلوار میں ملبوس۔ سڈول اور مضبوط جسم، چال میں وقار، آواز میں ملائمت، مگر جب وہ مرد حق سٹیج پر تقریر کر رہا ہوتا تو آواز ایک خاص جوش کے ساتھ الفاظ بیان کرتی چلی جاتی اور سننے والے مسحور اور ساکت رہتے الغرض آپ کا سراپا ایک مومن کامل کا وجود تھا۔ اور اسی تصور کو میں قائم رکھنا چاہتا ہوں۔

○ محترم مولانا محمد ابراہیم صاحب بھامڑی نے حضرت مولانا کے بارے میں تحریر کردہ

مضمون میں لکھا:-

میں نے حضرت مولانا ابوالعطاء صاحب کو ہمیشہ پروقار اسلامی لباس میں دیکھا۔ آپ اپنے وجود

میں اسلام کی ساری تصویر اپنے اندر رکھتے تھے۔ چہرہ پر ہمیشہ مسکراہٹ رہتی تھی۔ مناظروں میں بھی آپ کا طریق یہ تھا کہ مخالف کی سخت بات کے جواب میں مسکرا کر بات کرتے تھے۔

○ میجر حمید احمد کلیم صاحب نے دو جملوں میں گویا کوزے میں دریا بند کر دیا۔ آپ نے لکھا ہے:-  
”آپ کے چہرے پر بشاشت کا نور نمایاں ہوتا تھا۔ باوجود متعدد بیماریوں کے آپ ہمیشہ خوش و خرم نظر آتے تھے۔“

بے شک میجر صاحب کے یہ دو جملے کئی عبارتوں پر حاوی ہیں۔ جزاہ اللہ احسن الجزاء۔  
○ مکرم قریشی محمد عبداللہ صاحب لکھتے ہیں:-

حضرت مولانا ابوالعطاء صاحب کی کس کس خوبی کا ذکر کیا جائے۔ آپ ایک خوش پوش، خوش خوراک، خوش ذوق، خوش فکر اور خوش سیرت بزرگ تھے۔  
○ مکرم شیخ خادم حسین صاحب لکھتے ہیں:-

حضرت مولانا کی شخصیت نہایت جاذب نظر تھی۔ مسکراتا نورانی چہرہ اور شیریں کلام جودل کو شگفتہ کر دیتا تھا اور آپ کی زندہ دلی اس شگفتگی کو اور بھی بڑھا دیتی تھی۔

○ مکرم امداد الرحمن صاحب صدیقی مربی سلسلہ حضرت مولانا کے سراپا کے بارے میں لکھتے ہیں:-  
”ظاہری لحاظ سے بھی حضرت مولانا بہت خوبصورت اور وجیہہ تھے۔ باوقار، پراثر، پرکشش اور دلکش وجود کے مالک تھے۔ مگر بہت سادہ تھے۔ ظاہری صفائی کا بھی بہت خیال رکھتے تھے۔ مناسب لباس پہنتے تھے یعنی سفید پگڑی۔ شلوار قمیض اور اچکن، جوتا موزے۔ ملنے کے لحاظ سے بہت ملنسار اور ہنس مکھ تھے۔ طرز گفتگو اور زبان بہت عمدہ اور پاکیزہ تھی۔ ہر کس و ناکس سے نہایت خندہ پیشانی اور پیار و محبت سے ملتے۔ ہر ملنے والا خواہ اجنبی ہو یا واقف کار احمدی ہو یا غیر احمدی اس پر اثر لہجے اور محبت سے اس سے بات کرتے کہ وہ ضرور متاثر ہو جاتا۔ ہر واقف اور ملنے والا یہی خیال کرتا تھا کہ حضرت مولانا مجھ سے بہت محبت کرتے ہیں۔“

○ مکرم چوہدری عبدالقدیر صاحب قادیان دارالامان سے لکھتے ہیں:-

خندہ پیشانی، کھلتا ہوا رنگ، شرعی داڑھی، مناسب قد، بھرا ہوا جسم، سر پر پگڑی اور شلوار اور اچکن پہنے ہوئے یہ ہیں ہمارے بزرگ عالم اور مناظر حضرت مولانا ابوالعطاء صاحب مرحوم جو تقریر و تحریر اور مناظرہ کے میدانوں میں کامیاب رہے۔ آپ کی خدمات سلسلہ کا عرصہ پچاس سال تک پھیلا ہوا ہے۔



○ مکرم میر غلام احمد صاحب نسیم ایم۔ اے سابق استاذ جامعہ احمدیہ فرماتے ہیں:-  
 درمیانہ قد، دہرا جسم، بڑی بڑی آنکھیں، بارعب چہرہ۔ رنگت سپید سرخی مائل، گھنی داڑھی، سر پر  
 پگڑی، شلوار کرتے اور شیراونی میں ملبوس، گرج دار آواز، مناظرانہ طرز تکلم، تقریر کے دھنی۔ یہ ہیں  
 ہمارے استاد حضرت مولانا ابوالعطاء صاحب جالندھری جن کو ہم سے جدا ہوئے ایک عرصہ ہو گیا ہے۔  
 ○ کئی جلدوں میں شائع ہونے والے سلسلہ کتب ”اصحاب احمد“ اور تابعین اصحاب احمد،  
 جیسی زبردست تاریخی اہمیت کی کتب کے مرتب و مؤلف محترم ملک صلاح الدین صاحب ایم۔ اے  
 سابق ناظر اعلیٰ صدر انجمن احمدیہ قادیان لکھتے ہیں۔

”یہ متوکل علی اللہ مجاہد احمدیت، خوش شکل، مناسب قامت، خوش خلق، باوقار اور سنجیدہ شخصیت  
 تھے۔ بے خوفی اور خود اعتمادی آپ کے وجہ چہرے پر مرسم تھی۔ وسیع تبلیغی مہمات کی وجہ سے  
 جماعتوں کے اکابر عوام سے آپ کے وسیع بے تکلفانہ مراسم تھے۔

○ حضرت مولانا کی صاحبزادی محترمہ امۃ الرحمن صاحبہ لکھتی ہیں:-  
 آپ نہایت سادہ مزاج تھے۔ لباس صاف ستھرا اور مکمل پہنتے تھے۔ یعنی قمیض شلوار اچکن سفید  
 پگڑی، شروع شروع میں آپ سبز پگڑی باندھا کرتے تھے جو اس دور میں اکثر خادمان احمدیت کا گویا  
 امتیازی نشان ہوا کرتا تھا۔ بعد میں مسلسل سفید پگڑی کا ہی استعمال رہا۔ چہرہ ہمیشہ متبسم رہتا۔

باوضو رہتے ○ محترم عطاء المجیب صاحب راشد لکھتے ہیں:-

حضرت ابا جان مرحوم کو اللہ تعالیٰ نے اپنے فضل و کرم سے بہت اعلیٰ صفات حسنہ سے نوازا تھا۔ ان  
 میں سے ایک آپ کا یہ طریق تھا کہ درس ہو یا تقریر یا کسی نوعیت کی مجلس سے خطاب ہو، ہمیشہ باوضو ہو کر  
 فرماتے۔ اس بات کا بہت اہتمام فرماتے تھے اور فرمایا کرتے کہ تقریر سے پہلے وضو کرنا چاہئے اس سے  
 خیالات میں بھی اللہ تعالیٰ کے فضل سے پاکیزگی عطا ہوتی ہے اور اللہ تعالیٰ کی تائید و نصرت شامل ہو جاتی  
 ہے۔ اس اہتمام کے علاوہ بھی میں نے یہ بات آپ میں دیکھی کہ آپ عام اوقات میں بھی باوضو رہنے  
 کی کوشش فرماتے اور جب بھی وضو دوبارہ کرنے کی ضرورت ہوتی تو اولین فرصت میں اس کا اہتمام  
 فرماتے یہ بات آپ کی ذہنی اور قلبی کیفیات کی آئینہ دار ہے کیونکہ آپ اللہ تعالیٰ کے فضل سے بہت  
 نفاست پسند تھے۔ لباس سادہ ہوتا لیکن صاف ستھرا۔ جسمانی صفائی کا بھی بہت اہتمام فرماتے۔

## صحافت o محترم مولانا عبدالوہاب بن آدم صاحب لکھتے ہیں:-

ایک دفعہ لالکپور (حال فیصل آباد) میں آل پاکستان جرنلسٹس ایسوسی ایشن کا اجلاس ہوا۔ خاکسار بھی احمدیہ جرنلسٹس ایسوسی ایشن کا ممبر ہونے کی حیثیت سے اجلاس میں شامل ہوا۔ اس موقع پر محترم مولانا صاحب مرحوم نے صحافت کے متعلق جن خیالات کا اظہار فرمایا اس کو سب حاضرین نے بہت پسند کیا اور ان پر محترم مولانا کی صحافت کی دھاک بیٹھ گئی۔ محترم مولانا صاحب مرحوم کی صحافتی عظمت کا ثبوت آپ کا ماہنامہ ”الفرقان“ تھا۔ جو ہمیشہ نہایت علمی مضامین اپنے دامن میں سمیٹے ہر ماہ منظر عام پر آتا تھا۔

## بحیثیت منتظم مجلس ارشاد o محترم پروفیسر سعود احمد خان صاحب تحریر فرماتے ہیں:-

حضرت خلیفۃ المسیح الثالث نے اپنی امامت کے آغاز میں ہی مجلس ارشاد کے لیکچروں کا سلسلہ شروع فرمایا اور حضرت مولانا ابوالعطاء صاحب کو اس کا منتظم و منصرم مقرر فرمایا۔ میرے گھانا سے آنے کے بعد ایک ایسی ہی تقریب میں محترم مولانا عبدالملک خان صاحب مرحوم کے ساتھ مجھ کو بھی اس میں موقع عنایت فرمایا۔ میں نے جمع القرآن پر مستشرقین کے اعتراضات کے جوابات پر مقالہ پیش کرنے کی سعادت پائی۔ حضرت مولانا ابوالعطاء صاحب نے صدارت کی۔ خاکسار نے مقالہ پیش کیا تو بہت خوش ہوئے اور اپنے صدارتی ریمارکس میں فرمایا کہ مجلس ارشاد کے ماتحت بعض ایسے مقالے پیش کیے گئے کہ ان میں سے جلسہ سالانہ کے پروگرام بنانے میں مدد مل سکتی ہے۔ چنانچہ اسی سال اسی موضوع پر حضرت مولانا صاحب اور محترم مولانا عبدالملک خان صاحب نے عاجز کو جلسہ سالانہ کے شبینہ پروگرام میں شامل فرمایا۔ جزاھم اللہ

حضرت مولانا ابوالعطاء صاحب جالندھریؒ کو اللہ تعالیٰ نے جن خداداد اوصاف **مہمان نوازی** حسنہ سے نوازا تھا ان میں ایک خاص صفت آپ کی مہمان نوازی تھی۔ یہ صفت اگر

امراء میں ہو تو شاید کوئی غیر معمولی بات نہ سمجھی جائے لیکن حضرت مولانا جیسا متوسط طبقے کا فرد اگر اپنی مہمان نوازی کی صفت میں غیر معمولی طور پر مشہور ہو تو بے شک یہ صفت خصوصی توجہ کی مستحق ہو جاتی ہے۔ اور ہر جاننے والے کو حیرانی یہی ہوتی ہے کہ اس قدر وسیع مہمان نوازی پر اٹھنے والے اخراجات

حضرت مولانا آخر کس طرح پورے کرتے ہو گئے؟ لازماً یہی کہنا پڑتا ہے کہ حضرت مولانا کو جس مولا سے بے انتہا پیار تھا وہ خود ہی اپنے پیارے بندے کی تمام ضروریات پوری کرتا تھا۔ اور کس طرح کرتا تھا یہ کسی کو معلوم نہیں۔ حضرت مولانا کی مہمان نوازی کی صفت کے تذکرہ کے ساتھ ساتھ آپ کی اہلیہ محترمہ سعیدہ بیگم صاحبہ کا ذکر بھی لازمی ہے۔ جنہوں نے وفا کا عظیم الشان مظاہرہ کرتے ہوئے اپنے پاکیزہ صفات خاوند کی رفاقت کا حق ادا کیا اور مہمان نوازی کی اس غیر معمولی صفت کو زندہ اور متحرک رکھنے میں عملاً دن رات ایک کر دیا۔ کیونکہ یہ ساری مہمان نوازی گھر سے ہی ہوتی تھی۔ کھانے پینے کی اشیاء بازار سے نہیں لائی جاتی تھیں بلکہ اکثر و بیشتر گھر ہی میں تیار ہوتی تھیں۔ اور گھر میں نوکروں کا کوئی لاؤ لشکر نہ تھا بلکہ خدمت دین میں دن رات مصروف خاوند کی پاکباز شریک حیات خود ہی ساری محنت کر کے اپنے عظیم خاوند کے شانہ بشانہ کھڑی نظر آتی ہیں۔ اللہ تعالیٰ ان کی عمر اور صحت میں برکت دے اور فضلوں اور رحمتوں سے معمور طویل زندگی عطا کرے۔ آمین

اس موضوع پر اظہار خیال کرنے والوں کی تعداد بھی بڑی طویل ہے۔ تاہم منتخب تحریرات پیش کی

جارہی ہیں۔

○ مکرم منصور احمد صاحب بی ٹی مقیم لندن لکھتے ہیں:-

”حضرت مولانا ابوالعطاء صاحب جالندھری مرحوم و مغفور جماعت احمدیہ کے نامور عالم، جادو بیاں مقرر، قرآن پاک حدیث اور دیگر جملہ علوم دینیہ میں یکتا، مبلغ اسلام بلاد عربیہ و فلسطین، جامعہ احمدیہ کے پرنسپل اور پھر سب سے بڑھ کر یہ کہ حضرت مصلح موعودؑ سے ”خالد احمدیت“ کا خطاب پانے والے نہایت پیارے انسان تھے۔ ان کی بے شمار خصوصیات میں سے مہمان نوازی اور مردم شناسی نمایاں خصوصیات تھیں۔ قادیان دارالامان میں گاہے بگاہے حضرت والد صاحب کے ساتھ مجھے بھی حضرت مولانا کے دولت کدہ حاضر ہونے کے مواقع ملتے۔ بوجہ اپنی کم سنی اور نوعمری کے یہ ہوش اور شعور تو نہ تھا کہ والد صاحب کس عظیم المرتبت انسان سے ملوا رہے ہیں۔ البتہ یہ شوق کشاں کشاں ان کے در دولت پر لے جاتا کہ وہاں پر ”خاطر مدارت“ عمدہ ہوگی اور اس طرح سے حضرت مولانا کی صحبت میسر آتی رہی۔“

○ مکرم پروفیسر محمد سلطان اکبر صاحب لکھتے ہیں:-

”گھر پر ملنے کے لئے آنے والوں کی چائے وغیرہ سے اکثر تواضع فرماتے۔ اکرام ضیف کا

خصوصی اہتمام کرتے۔ میرے بہنوئی چوہدری عبدالقدیر صاحب مرحوم جب بھی قادیان سے ربوہ آتے تو ضرور ان کو بلا کر چائے پلاتے۔ اکثر میں بھی ان کے ساتھ چائے پر حاضر ہوا کرتا تھا۔“

○ مکرم راجہ محمد مرزا خان صاحب صوبیدار لکھتے ہیں:-

”ایک دفعہ میں چند یوم کے لئے اپنے کسی کام سے ربوہ آیا ہوا تھا۔ تو حضرت مولوی صاحب نے کمال محبت سے مجھے اپنے گھر واقع دارالرحمت وسطی میں کھانے پر مدعو کیا۔“

○ محترم مولانا عبدالوہاب بن آدم صاحب لکھتے ہیں:-

۱۹۷۱ء میں مرکز کے حکم پر خاکسار گھانا سے ربوہ پہنچا۔ اس دوران حضرت خلیفۃ المسیح الثالثؒ نے مربیان سلسلہ کے لئے شروع کیے جانے والے پہلے ریفریشر کورس کا مجھے انچارج مقرر فرمایا۔ ریفریشر کورس کے اس عرصے میں محترم مولانا ابوالعطاء صاحب مرحوم قریباً روزانہ تشریف لایا کرتے اور اس کورس کے اختتام پر محترم مولانا نے ذاتی طور پر اس ریفریشر کورس کے شرکاء کیلئے اپنے گھر پر پارٹی کا انتظام فرمایا۔

اس سے محترم مولانا صاحب مرحوم کی مربیان اور خصوصاً اپنے غیر ملکی شاگردوں سے محبت و شفقت اور مہمان نوازی کا علم ہوتا ہے۔

زمانہ طالب علمی میں ربوہ میں ”احمدیہ جرنلسٹس ایسوسی ایشن“ کا قیام عمل میں آیا۔ خاکسار نائیجیریا سے شائع ہونے والے جماعتی ہفت روزہ اخبار ”ٹروٹھ“ TRUTH کا نمائندہ ہونے کی حیثیت سے اس ایسوسی ایشن کا ممبر تھا۔ محترم مولانا صاحب مرحوم اس ایسوسی ایشن کے صدر تھے۔ چنانچہ یہ آپ کی مہمان نوازی اور طبیعت کی شگفتگی تھی کہ جب بھی اس ایسوسی ایشن کا کوئی اجلاس ہوتا تو اس کے دعوت نامہ پر ہمیشہ آپ کی طرف سے یہ مختصر تحریر ضرور ثبت ہوتی کہ ”مختصر چائے کا بھی انتظام ہوگا“ لیکن چائے کے ساتھ کچھ مٹھائی اور بسکٹوں کا انتظام ضرور ہوتا۔ سب ممبران ان اجلاسوں میں بڑے شوق سے شامل ہوتے۔

○ مکرم صوبیدار ریٹائرڈ فضل قادر اٹھوال صاحب مرحوم نے بیان کیا:-

چونکہ میں ماہنامہ تحریک جدید میں کام کرتا تھا اس لئے مولانا کے گھر میں مجھے کبھی کبھار جانے کا موقع میسر آ جاتا۔ مولانا کبھی بھی چائے پلائے اور مٹھائی برنی وغیرہ کھلائے بغیر واپس جانے کی اجازت نہیں دیتے تھے۔ یہ ان کا معمول تھا۔ بے حد مہمان نواز تھے۔ ایک دفعہ میں نے اپنے بیٹے کو تین



چار پرندے دے کر جو وہ شکار کر کے لایا تھا مولانا صاحب کے پاس بھیجا کہ وہ میری طرف سے بطور ہدیہ اخوت انہیں پہنچا دے۔ حسب معمول انہوں نے میرے بیٹے کی بھی چائے اور مٹھائی سے تواضع کی۔ میرے بیٹے نے بطور خاص ان کی اس مہمان نوازی اور محبت و شفقت کا ذکر واپسی پر میرے سامنے کیا۔ اللہ تعالیٰ مولانا کے درجات بلند کرے۔ آمین

○ مکرم امداد الرحمن صاحب صدیقی مربی سلسلہ مہمان نوازی کی صفت کے بارے میں لکھتے ہیں:-  
 ”حضرت مولانا بہت مہمان نواز تھے۔ خواہ دفتر ہو یا گھر۔ مہمانوں کو کھائے پئے بغیر نہیں جانے دیتے تھے۔ میں نے بہت دفعہ ان کے گھر پر اصرار کیا کہ میں چائے نہ پیوں گا مگر آپ نہ صرف یہ کہ چائے پلاتے بلکہ ساتھ کچھ نہ کچھ لوازمات بھی ضرور ہوتے تھے۔ مجھے شرم آتی تھی کہ میرے جیسا حقیر انسان اور وہ بھی کم عمر طالب علم اور حضرت مولانا جیسے چوٹی کے عالم دین! کوئی مناسبت نہیں تھی۔ حضرت مولانا کو عربوں کا یہ طریق بہت پسند تھا کہ عرب لوگ لازماً مہمانوں کی خاطر تواضع کرتے تھے اور مسلمان عرب جب بھی کسی دوسرے کے ہاں جاتے تھے تو خالی ہاتھ نہیں جاتے تھے۔ چنانچہ مولانا نے مجھے بھی ایک بار تاکید نصیحت کی کہ جب کسی کے ہاں جاؤ تو کچھ نہ کچھ لے کر جایا کرو۔ اس سے محبت بڑھتی ہے۔“

○ مکرم چوہدری عبدالقدیر صاحب لکھتے ہیں:-

”مولانا کی زندگی میں جتنی بار ربوہ گیا وہ بڑی محبت سے یاد فرماتے۔ قادیان کے حالات کی تفصیل دریافت فرماتے اور زیادہ سے زیادہ واقفیت حاصل کرتے اور اپنے ملک کے جماعتی و تبلیغی حالات بیان فرماتے اور اس روحانی غذا کے ساتھ ساتھ موسم کے لحاظ سے نفیس اعلیٰ اور مرغوب مشروبات سے مہمان نوازی فرماتے۔ مشروب بھی معہ متعلقات مٹھائی و نمکین ہوتا۔ اور یہ مجلس ایک بار نہ ہوتی بلکہ میرے قیام ربوہ کے دوران بار بار ہوتی۔ یہاں تک کہ میں بعض اوقات بار بار کی تواضع اور مہمان نوازی سے ہچکچاتا تو فرماتے۔ چوہدری صاحب! آپ کو میں الگ نہیں سمجھتا۔ آپ کے ساتھ بار بار ملنے اور گفتگو کرنے سے بہت خوشی ہوتی ہے۔“

○ مکرم صوبیدار عبدالمنان صاحب دہلوی لکھتے ہیں:-

”حضرت خلیفۃ المسیح الثالثؒ نے حضور کی ملاقات کیلئے روزانہ ربوہ آنے والے مہمانوں کیلئے مشروبات مہیا کرنے کی ذمہ داری پر حضرت مولوی صاحب کو مقرر فرمایا۔ آپ نے وقف عارضی کے

طور پر محترم قریشی فضل حق صاحب مرحوم جنرل مرچنٹ گولبازار ربوہ کی خدمات کو قبول کرتے ہوئے انہیں یہ ذمہ داری سونپ دی۔ آپ نہایت عمدگی سے چائے اور ٹھنڈے پانی کا انتظام فرماتے رہے۔ ایک دفعہ حضرت مولانا صاحبؒ نے میری موجودگی میں حضرت صاحبؒ کی خدمت میں عرض کیا کہ مہمان نوازی کے لئے جو رقم آپ نے عطا فرمائی تھی وہ ختم ہو چکی ہے۔ اس کا حساب موجود ہے۔ حضرت صاحبؒ نے فرمایا جب بھی اخراجات کی ضرورت ہو آپ دفتر پرائیویٹ سیکرٹری کے اکاؤنٹ سے میرے حساب میں لے لیا کریں۔“

○ مکرم مولانا عطاء اللہ کلیم صاحب سابق مربی انچارج گھانا، امریکہ اور جرمنی لکھتے ہیں:-  
”مہمان نوازی آپ کی سرشت میں کوٹ کوٹ کر بھری ہوئی تھی۔ ان کے گھر جو بھی گیا موسم کے مطابق نہ صرف مشروبات سے لطف اندوز ہوا بلکہ مٹھائی اور بیکری وغیرہ کی مصنوعات سے بھی خاطر تواضع کروا کے لوٹا اور اس اکرام ضیف سے امیر و غریب، اساتذہ و طلباء بغیر کسی تفریق کے حصہ پاتے رہے۔“  
○ محترم ملک محمد عبداللہ صاحب لکھتے ہیں:-

”مہمان نوازی کی صفت حضرت مولوی صاحبؒ میں بہت تھی۔ جب کوئی دوست آپ کے ہاں جاتا تو حضرت مولوی صاحب اس کی خاطر تواضع ضرور کرتے اور اسی وجہ سے آپ کا خرچ آپ کی آمدنی سے شاید کچھ زیادہ ہی ہو جاتا ہو۔ لیکن اس خدمت اور مہمان نوازی میں آپ کو بہت خوشی ہوتی تھی۔ آپ کا توکل علی اللہ بھی بے انداز تھا ان اخراجات سے آپ کبھی پریشان نہیں ہوئے۔ اکثر فرمایا کرتے تھے کہ اللہ تعالیٰ کی ذات بڑی رحیم و کریم ہے۔ میرا ہر روز کا مشاہدہ ہے کہ جب بھی اخراجات کی زیادتی ہو جاتی ہے وہ مسبب الاسباب غیب سے مدد فرماتا ہے اور سمجھ میں ہی نہیں آتا کہ اللہ تعالیٰ نے کس طرح غیر معمولی امداد کا سامان کر دیا ہے۔ کالج کے زمانہ میں آپ ایک دفعہ بیمار ہو گئے۔ ان دنوں آپ کی رہائش احمد نگر میں تھی جو ربوہ سے قریباً دو میل کے فاصلے پر ہے۔ مکرم پروفیسر ڈاکٹر نصیر احمد خان صاحب کی تحریک پر کالج سٹاف کے چھ سات ممبران مغرب کے بعد آپ کی عیادت کیلئے احمد نگر گئے۔ اس وقت مکان پر غالباً آپ کی بیگم صاحبہ کے علاوہ اور کوئی نہ تھا۔ احمد نگر چھوٹا سا گاؤں تھا۔ عشاء کے وقت وہاں پر کسی چیز کا ملنا مشکل تھا۔ مگر آپ نے خود جا کر ہمسایہ کے ایک لڑکے کو بلا کر چائے وغیرہ کا انتظام کیا۔ ہم سب نے کہا مولوی صاحب اس وقت آپ تکلیف نہ کریں لیکن آپ نے فرمایا آپ ربوہ سے چل کر آئے ہیں کچھ تو اکرام ضیف ہونا چاہئے۔“

دوسروں کے احساسات کو ملحوظ رکھنے کی بات یہ ہے کہ دفتر میں آپ جب بھی چائے منگواتے تو دفتر کے مددگار کارکن کا خاص خیال رکھتے کہ اسے بھی چائے سے حصہ ملنا چاہئے۔

آپ کی مہمان نوازی فی الحقیقت آپ کی ایک مشہور صفت تھی۔ اخراجات کی تنگی کے باوجود گھر ہو یا دفتر آپ کی مہمان نوازی کا سلسلہ جاری رہتا۔ اپنے دوستوں اور بزرگوں کو اکثر گھر پہ بلاتے رہتے۔ جماعت میں بلند مقام ہونے کی وجہ سے آپ کا حلقہ احباب بھی بہت وسیع تھا۔ آپ سب سے خندہ پیشانی سے ملتے اور جو میسر ہوتا اس سے تواضع کرتے۔

○ مکرم مولانا عبدالباسط شاہد صاحب تحریر فرماتے ہیں:-

حضرت مولانا اپنے شاگردوں کی مہمان نوازی کا کوئی نہ کوئی موقع نکالتے رہتے تھے۔ خاکسار جامعۃ المبشرین سے فارغ ہو کر نظارت اصلاح و ارشاد کی طرف سے بطور مربی کراچی جا رہا تھا۔ ہمارے ایک دوست نے حضرت مولوی صاحب کی خدمت میں عرض کیا کہ ہم بیرون ملک جانے والے مربیان کو تو الوداعی پارٹیاں دیتے ہیں مگر اندرون ملک خدمت دین پر روانہ ہونے والوں کے لئے یہ اہتمام نہیں کیا جاتا۔ اب ہمارے دوست عبدالباسط کراچی جا رہے ہیں انہیں جامعہ کی طرف سے الوداعی پارٹی دی جانی چاہئے۔ یہ تجویز حضرت مولانا صاحب کے مزاج کے عین مطابق تھی۔ آپ فوراً تیار ہو گئے۔ اسی وقت انتظام شروع کر دیا۔ وقت کی تنگی کے باوجود اگلی صبح ایک شاندار تقریب کا انتظام کر لیا گیا۔ جس میں سلسلہ کے عمائدین بھی ہمیں اپنی دعاؤں سے رخصت کرنے کیلئے تشریف لائے۔ مجھے خوب یاد ہے کہ جب مجھے اس موقع پر کچھ کہنے کیلئے کہا گیا تو شدت جذبات سے دو چار فقروں سے زیادہ کچھ کہنا ممکن نہ ہوا..... یہاں یہ لطیفہ بھی قابل ذکر ہے کہ خاکسار کراچی جانے سے قبل ”تبویب مسند احمد بن حنبل“ کے سلسلہ میں خدمات بجالا رہا تھا۔ خاکسار کے کراچی جانے کے بعد حضرت خلیفۃ المسیح الثانیؒ کی خدمت میں اس کام کی جو رپورٹ پیش ہوئی اس میں خاکسار کا ذکر آنے پر حضور کے ارشاد کے مطابق خاکسار کو بذریعہ تار کراچی سے واپس آنے کی ہدایت کی گئی اور اس طرح روانگی کے دو تین ہفتوں کے اندر ہی خاکسار واپس ربوہ حاضر ہو گیا۔ حضرت مولوی صاحب سے ملاقات ہوئی تو متبسم چہرے کے ساتھ فرمایا۔ ”اسی لئے تو آپ کو الوداعی پارٹی نہیں دی جاتی کہ آپ فوراً ہی تو واپس آ جاتے ہیں۔“

۱۹۶۹ء میں جب خاکسار پہلی دفعہ بیرون ملک خدمت کے لئے جا رہا تھا تو حضرت مولوی

صاحب کی خدمت میں دعا کی درخواست کرنے کے لئے حاضر ہوا۔ آپ نے کمال شفقت سے بعض قیمتی نصائح فرمائیں اور پھر فرمانے لگے آپ نے پہلے کیوں نہیں بتایا تا کہ آپ کو الوداعی پارٹی دی جاتی۔ اچھا اب انتظام کر لیتے ہیں۔ چنانچہ برادر م عطاء الکریم صاحب کو اسی وقت بعض نمایاں خادمان دین کو بلانے کی ہدایت کی اور عصر کے بعد پر تکلف پارٹی منعقد ہو گئی۔

خاکسار نے اس تجربہ کی وجہ سے یا اس شرمندگی کی وجہ سے کہ ہم اپنے استاد کی خدمت کرنے کی بجائے انہیں اس طرح تکلیف دیتے رہتے ہیں۔ ۱۹۷۵ء میں جب میں کینیا جا رہا تھا آپ کی خدمت میں اس وقت عرض کیا جب آپ اور ہم لوگ صبح کی سیر سے واپس آئے۔ اور اسی روز روانگی تھی۔ اس تنگ وقت میں اطلاع دینے پر بڑی ”پُر محبت“ ناراضگی کا اظہار فرمایا اور اسی وقت باصرار ساتھ لے جا کر چائے پلائی۔

۱۹۷۹ء میں جب یہ خاکسار تیسری دفعہ باہر جا رہا تھا تو مجھے وہ شفقت و پیار اور دعاؤں کا خزانہ حاصل نہ ہو سکا۔ کیونکہ مولانا اس وقت وفات پا چکے تھے۔ اور اس محرومی کا احساس آج بھی اسی طرح ہو رہا ہے جس طرح حضرت مولانا کی وفات کی خبر سن کر ہوا تھا۔

○ محترمہ امة الباسط شاہد صاحبہ لکھتی ہیں۔

آپ اکثر یوں بھی کرتے کہ نماز کے لئے جاتے تو واپسی پر جو احباب اور دوست ساتھ ہوتے انہیں چائے کے لئے گھر لے آتے۔ میں نے آپ کا یہ معمول دیکھ کر یہ طریق اختیار کیا کہ آپ کی نماز سے واپسی سے قبل ایک بڑے تھرماس میں چائے تیار کر کے اس کے ساتھ تین چار کپ رکھ کر ٹرے بیٹھک میں رکھ دیتی جب آپ اپنے احباب کے ساتھ واپس آتے تو چائے تیار دیکھ کر بہت خوش ہوتے۔ اپنے گھر واپس جانے لگتی تو ازراہ شفقت مجھے فرماتے اب تم جا رہی ہو، ہمیں چائے بنا کر کون دیا کرے گا؟

○ مکرم ملک منصور احمد صاحب عمر حضرت مولانا کی صفت مہمان نوازی کے متعلق لکھتے ہیں:-

بیرون ملک جانے والے مبلغین اور فریضہ خدمت دین سے فارغ ہو کر واپس آنے والے مربیان کے اعزاز میں اکثر دعوتوں کا اہتمام فرمایا کرتے تھے۔ ان مواقع پر مقامی واقفین زندگی دوستوں کو بھی شامل فرماتے۔ آنے والے مربیان سے ان کے حالات سنتے اور جانے والے مربیان کو نصائح فرماتے۔



## دل میں گھر کر لیا o مکرم عطاء الکریم صاحب شاہد ایک واقعہ یوں بیان کرتے ہیں:-

بہاولپور سے ایک غیر از جماعت نوجوان تحقیق حق کے لئے ربوہ آئے۔ ان کا بیان ہے کہ میں ربوہ داخل ہوتے وقت بہت گھبرایا ہوا تھا۔ کیونکہ میں نے سن رکھا تھا کہ یہ بڑا پراسرار شہر ہے لیکن میں نے یہاں پر ایسی کوئی معیوب بات نہیں دیکھی۔ حضرت مولانا ابوالعطاء صاحب سے ملاقات ہوئی تو وہ فرمانے لگے بیٹا تمہارے چہرے سے پریشانی کا اظہار ہوتا ہے۔ اس نوجوان نے بتایا کہ آپ مجھے ایک ہوٹل میں لے گئے۔ میری چائے وغیرہ سے تواضع کی اور میرے کندھے پر ہاتھ رکھ کر فرمایا کہ تم میرے بیٹے ہو۔ گھبرانے کی کوئی ضرورت نہیں۔ جو تحقیق کرنا چاہتے ہو تسلی اور اطمینان کے ساتھ کرو۔ وہ نوجوان کہتا ہے کہ اس پر میرا سارا خوف دور ہو گیا اور آپ کی محبت میرے دل میں گھر کر گئی۔

الغرض آپ کی مہمان نوازی تو گویا ضرب المثل بنی ہوئی تھی۔ جو مہمان بھی آپ کے ہاں آتا آپ کی ضیافت سے بھرپور حصہ لے کر جاتا۔ آپ اکرام ضیف کے سلسلے میں احادیث کا خاص طور پر مطالعہ فرمایا کرتے اور ان کا درس بھی دیا کرتے۔ موسم کے مطابق پانی، شربت، چائے، فروٹ وغیرہ کا عموماً گھر پر انتظام رکھتے اور دعوتوں کا سلسلہ بھی خوب جاری رہتا۔ نہ صرف گھر پر بلکہ دفتر میں بھی چائے کا دور چلتا رہتا۔

**اجنبیوں کی تواضع** گرمی کا موسم اور قبل از دوپہر کا وقت تھا جبکہ ماہنامہ الفرقان کی آخری کاپیاں کتابت کے لئے، کاتب کو بھجوائی جا رہی تھیں نیز کتابت شدہ کاپیاں درستی کے بعد پریس کو بھجوانے کا مرحلہ درپیش تھا۔ والد ماجد چارپائی پر بیٹھے اور اپنے سامنے کتب، اخبارات و رسائل پھیلائے اپنے کام میں مصروف تھے۔ جاننے والے خوب جانتے ہیں کہ یہ کیسی مصروفیت کا عالم ہوتا ہے اور کسی اور طرف توجہ کرنا کتنا مشکل ہوتا ہے۔ بیت العطاء کے سامنے سڑک سے ایک گاڑی دو تین مرتبہ گزری اور پھر گھر کے عین سامنے رک گئی۔ ایک صاحب بیٹھک میں السلام علیکم کہتے ہوئے داخل ہوئے جنہیں والد ماجد خاکسار اور وہاں موجود میرے بھائی نہیں جانتے تھے۔ انہوں نے سب سے پہلے تو یہ مصروفیت دیکھ کر معذرت کی اور پھر کہا کہ وہ اپنے ہمراہیوں سمیت محلہ میں کسی گھر کی تلاش کر رہے ہیں اور ہو سکے تو ان کی رہنمائی کی جائے۔ اتفاق سے ہم میں سے کوئی بھی اس گھر سے واقف نہ تھا چنانچہ والد ماجد نے ان سے معذرت کی۔ ان صاحب نے اپنے ہمراہیوں سمیت جانے

کے لئے اجازت طلب کی تو والد ماجد نے انہیں محبت آمیز اصرار سے ٹھہرا لیا اور فوری طور پر گھر سے ٹھنڈا شربت منگو کر تواضع کے بعد انہیں رخصت فرمایا۔

○ محترمہ امۃ الرقیق طاہرہ صاحبہ بیان فرماتی ہیں:-

”جلسہ سالانہ کے دنوں میں شدید مصروفیت کے باوجود دعوتیں بھی ہوتیں۔ مہمان نوازی اور گھریلو مصروفیات میں ساتھ ساتھ امی جان کو تسلی بھی دیتے کہ مجھے پتہ ہے آج کل مصروفیت بہت ہے مگر ہمت کریں اس کا پھل اچھا ملے گا۔ اکثر ایسا ہوتا کہ چار پانچ آدمیوں کی دعوت ہوتی مگر جب کھانے کا وقت آتا تو ۱۲ سے ۱۵ یا بعض اوقات بیس بیس مہمان بھی آ جاتے۔ امی جان کو اندازہ ہوتا تھا کہ ابا جان کی یہ عادت ہے اس لئے ہمیشہ انتظام کھلا رکھتیں۔ جب چائے کی دعوت ہوتی تو فروٹ چاٹ خاص طور پر شوق سے بنواتے۔ اس طرح ایک لحاظ سے یہ ہمارے گھرانہ کی خصوصیت (Speciality) بن گئی تھی۔

۱۹۹۱ء میں حضرت خلیفۃ المسیح الرابع نے کینیڈا میں میرے گھر کو رونق بخشی۔ جب میں نے حضور رحمہ اللہ کی خدمت میں عرض کی کہ حضور چائے کے لئے تشریف لے آئیں، تیار ہے۔ تو فوراً فرمایا۔ ”تم نے فروٹ چاٹ بنائی ہے؟ میں نے تو مولوی صاحب کے گھر میں بہت کھائی ہے۔“ اتفاق سے فروٹ چاٹ بھی موجود تھی۔ آپ نے نوش فرمائی اور فرمایا۔ ”وہی مزا ہے“ ساتھ ہی محترمہ امی جان سے فرمایا ”مولوی صاحب تو بہت دعوتیں کرتے تھے اور راستے میں بھی جو ملتا اسے دعوت پر بلاتے جاتے تھے۔ آپ کیسے انتظام کرتی تھیں؟“۔ امی جان نے کہا ”ہمیں اندازہ ہو گیا تھا ان کی طبیعت کا۔ اس لئے پہلے ہی انتظام رکھتے تھے“۔ حضور رحمہ اللہ یہ سن کر بہت ہنسے۔

○ مکرم امداد الرحمن صاحب مربی سلسلہ بنگلہ دیش لکھتے ہیں:-

حضرت مولانا بہت ہی مہمان نواز تھے۔ حتی الامکان کسی کو بغیر تواضع جانے نہ دیتے تھے اگرچہ ہم بہت کم عمر نوجوان اور طلباء تھے۔ چائے کے ساتھ اکثر کوئی نہ کوئی کھانے کی چیز بھی ضرور ہوتی۔ حضرت مولانا دوسرے احباب کو کھلانے پلانے کے شوقین تھے مگر خود ہرگز پر خور نہ تھے۔ فرماتے کہ کھاؤ اس لئے کہ کام کرنا ہے۔ محنت کے لئے کھانا ضروری ہے اور جو کھانا ٹھیک طرح سے نہیں کھاتا وہ کام بھی زیادہ نہیں کر سکتا۔

○ جماعت احمدیہ کے قدیمی خادم محترم مرزا عبدالحق صاحب امیر ضلع سرگودھا نے حضرت

مولانا کی مہمان نوازی کے بارے میں اپنے مضمون مطبوعہ الفضل میں بظاہر ایک دو جملے لکھے ہیں لیکن فی الحقیقت حضرت مولانا کی اس خداداد صفت کو واضح کرنے کیلئے یہ ایک جملہ کئی تحریروں پر بھاری ہے۔ محترم مرزا عبدالحق صاحب لکھتے ہیں:-

”اللہ تعالیٰ نے آپ میں بہت سی خوبیاں رکھی تھیں۔ بہت بااخلاق۔ ہر چھوٹے بڑے سے پیار و محبت سے پیش آتے۔ بہت مہمان نواز۔ کھینچ کھینچ کر اپنے گھر لے جاتے اور تواضع کرتے۔“

(روزنامہ الفضل ربوہ ۲۷ جون ۱۹۷۹ء صفحہ ۵ کالم نمبر ۲)

**اقرباء سے حسن سلوک** اقرباء سے حسن سلوک اسلام کی اہم تعلیم ہے۔ حضرت مولانا ابوالعطاء صاحب بفضلہ تعالیٰ اس اہم خلق پر پوری طرح عامل تھے۔

حضرت مولانا کو اللہ تعالیٰ نے ایک محبت بھرادل عطا کیا تھا۔ اس میں محبت کا جو خزانہ چھپا ہوا تھا وہ اپنے اعزہ و اقرباء کی محبت میں بے دریغ لٹاتے تھے۔ آپ کے اپنے اعزہ و اقرباء سے حسن سلوک کی چند دلکش مثالیں پیش خدمت ہیں۔

O محترمہ امة الباسط شاہد صاحبہ بیگم محترم عطاء الکریم صاحب شاہد کی تحریر میں سے چند حصے ملاحظہ فرمائیں۔ آپ لکھتی ہیں:-

آپ اپنی انتہائی دینی مصروفیات کے باوجود اپنے اہل خانہ سے کبھی غافل نہیں ہوئے۔ گھر کی ایک ایک ذمہ داری کو اپنے کندھوں پر اٹھا رکھا تھا۔ گھر والوں کو کبھی یہ احساس نہ ہونے دیا کہ سب اخراجات کہاں سے پورے ہوتے ہیں۔ جس چیز کی ضرورت کا احساس گھر والے کرتے اسی وقت وہ چیز گھر بھجوا دیتے۔ نہ صرف اپنوں کا خیال رکھا بلکہ عزیز و اقارب کو بھی کبھی فراموش نہ کیا۔ ہر مشکل میں ان کا ساتھ دیا۔ آپ کا آخری دم تک یہ دستور رہا کہ ہر عید کے موقع پر اپنے گھر کے علاوہ اپنے بہن بھائیوں کو عیدی ضرور بھیجتے۔

آپ اپنے بیوی بچوں، بہوؤں، پوتوں، پوتیوں اور نواسے نواسیوں سے بے پناہ محبت کرتے تھے۔ گھر آتے تو ہر ایک کا حال باری باری پوچھتے کوئی چیز لاتے تو اسی وقت محترمہ امی جان کے سپرد کرتے ہوئے فرماتے کہ سب کو تقسیم کر دو۔ بچوں کو اکثر بٹوانکال کر پیسے دیا کرتے اور بچوں کی خوشی پر بے حد خوشی محسوس کرتے۔ اگر کوئی بات پسند نہ آتی تو نرمی سے سمجھا دیا کرتے۔ آپ کا بابرکت وجود گھر میں ایسا تھا کہ قدم قدم پر آپ کے بیٹوں اور بیٹیوں کو آپ کی رہنمائی کی برکت عطا ہوتی۔ گو کہ آپ

کے سب بچے ماشاء اللہ شادی شدہ اور صاحب اولاد ہیں پھر بھی جو اہم کام کرنا ہوتا ابا جان سے ضرور پوچھتے۔ آپ ہمیشہ دعا اور استخارہ کے بعد کوئی قدم اٹھاتے۔ آپ کو یوں تو سب پوتے پوتیوں اور نواسے نواسیوں سے بہت محبت تھی لیکن مجھے لگتا تھا کہ میرے بچوں سے آپ کو کچھ زیادہ ہی پیار تھا۔ اس کی یہ بھی وجہ ہو سکتی ہے کہ ان بچوں کو آپ کے پاس رہنے کا خوب موقع ملا اس طرح ان بچوں نے وافر حصہ آپ کی شفقت و محبت کا حاصل کیا۔

جب میری پہلی بچی عزیزہ امۃ الواسع بشری کی پیدائش ہوئی تو میں اپنے والدین کے پاس راولپنڈی تھی۔ آپ کو جب بچی کی پیدائش کی خوش خبری ملی تو آپ بنفس نفیس راولپنڈی تشریف لائے اور بچی کو دیکھتے ہی فرمایا۔ یہ بچی بہت ذہین ہوگی۔ جیسا کہ آپ نے فرمایا وہی بات صحیح ثابت ہوئی۔ جب میں نے اسے سکول میں داخل کروایا تو مسلسل چھٹی جماعت تک یہ بچی اپنی کلاس میں اوّل آتی رہی۔

جامعہ احمدیہ سے فارغ ہو کر میرے میاں عطاء الکریم صاحب شاہد کا تبادلہ بطور مربی کئی شہروں مثلاً مظفر آباد، مری، کیمبل پور (حال اٹک) اور گجرات ہوتا رہا۔ ہم جس جگہ بھی رہے ابا جان ضرور ہمارے پاس تشریف لاتے رہے۔ کبھی جماعتی دوروں کے دوران خواہ چند گھنٹوں کا قیام ہی ملتا ضرور ہمارے پاس آتے۔ سب حال احوال پوچھتے۔ بچوں سے ملتے اور بے حد خوش ہوتے۔ ادھر بچے بھی اپنے بڑے ابا جان کی آمد کی خبر سن کر مجسم انتظار بن جاتے۔ ایک بار جب ہم کیمبل پور (حال اٹک) میں تھے۔ آپ کو ہمارے پاس صرف ایک رات قیام کا موقع ملا۔ بچے آپ کی آمد سے بے انتہا خوش تھے۔ میرا چھوٹا بیٹا عزیز عطاء الاعلیٰ اس وقت قریباً اڑھائی سال کا تھا۔ آپ صحن میں چار پائی پر تشریف فرما تھے۔ اس نے اپنی خوشی کا اظہار ایک انوکھے مگر معصومانہ طریقے سے کیا۔ پریشکر کار بڑا آپ کے گلے میں ڈال دیا اور خوشی سے آپ کی چار پائی کے قریب اچھلنا شروع کر دیا کہ بڑے ابا کتنے پیارے لگ رہے ہیں۔ آپ اپنے پوتے کی اس معصوم شرارت سے اتنے محظوظ ہوئے کہ میرے منع کرنے پر کہ بڑوں کے ساتھ ایسے نہیں کیا کرتے۔ آپ نے مجھے منع کیا کہ نہیں رہنے دو۔ میرا پوتا خوش ہو رہا ہے اسے اپنی خوشی پوری کرنے دو۔ اس سفر کے دوران آپ کے پاس ایک چھوٹا سا سبز رنگ کا لوٹا تھا۔ میرے بیٹے کو یہ لوٹا بہت اچھا لگا۔ ہاتھ میں لوٹا اٹھائے آپ کی چار پائی کے گرد چکر لگاتا جاتا تھا اور کہتا جاتا تھا۔ ”بڑے ابا یہ لوٹا میرا ہوتا جاتا ہے“۔ آپ بہت ہنسے، فرمانے لگے۔ ”بچے اس وقت تو یہ لوٹا آپ کا ہی ہے۔ جب جاؤں گا تو پھر یہ میرا ہو جائے گا“۔ اگلے دن صبح سویرے جب آپ روانہ ہونے



لگے تو میں نے لوٹا آپ کے سامان میں رکھنا چاہا۔ تو فرمایا رہنے دو۔ اب یہ میرے پوتے کا ہو گیا ہے۔ ربوہ پہنچنے پر آپ نے جو خط لکھا اس کے آخر پر یہ فقرہ لکھا۔ ”سبز لوٹے والے کو میرا بہت بہت پیارا۔“ آپ جب اپنے بیٹے عطاء الکریم صاحب شاہد کو لائبریریا روانگی کیلئے رخصت کرنے لگے تو انہیں گلے لگا کر گردن پر بوسہ دیا اور اشکبار آنکھوں سے یہ فرمایا کہ اللہ تعالیٰ مجھے تمہیں واپس آتا بھی دکھائے۔ اپنے جانے کے بعد عطاء الکریم صاحب نے اپنا ایک پیغام لائبریریا سے ٹیپ کر کے بھجوایا تو ہم سب کو اپنے کمرے میں بلایا کہ سب بیٹھ کر سن لیں۔ اپنے بیٹے کی آواز سن کر فرط محبت سے آنکھوں سے آنسو بہہ پڑے۔ شاید انہیں یہ احساس تھا کہ وہ آخری بار بیٹے کی آواز سن رہے ہیں۔ اتنے جیالے بہادر اور دوسروں کو حوصلہ دلانے والے شفقت پداری سے لبریز ہو کر اپنے آنسوؤں پر قابو نہ پاسکے۔ اس سے اندازہ لگایا جاسکتا ہے کہ آپ کو اپنے بچوں سے کس قدر محبت تھی۔

جن دنوں میرے میاں عطاء الکریم صاحب شاہد لائبریریا میں تھے۔ ہمارا جلسہ سیرۃ النبی ﷺ مسجد مہدی میں منعقد ہوا جس میں شامل ہونے کیلئے میں اور میری بیٹی امۃ الواسع مسجد میں گئیں۔ میری بیٹی چلتے وقت اپنی قیمتی سنہری سینڈل پہن کر آ گئی۔ جلسہ کے اختتام سے تھوڑی دیر پہلے مجھے ضروری کام کی وجہ سے جلد گھر آنا پڑا۔ جلسہ ختم ہونے کے بعد جب بچی جوتی پہننے کے لئے باہر آئی تو اس کی قیمتی اور خوبصورت جوتی نہ ملی۔ وہ بہت گھبرائی۔ اتنے میں اس نے اپنے بڑے ابا جان کو دوسرے علماء کے ساتھ باہر جاتے دیکھا تو دوڑ کر آواز دی۔ آپ جلدی سے اس کے پاس آئے۔ تو اس نے بتایا کہ میری جوتی کھو گئی ہے۔ فوراً فرمایا۔ ”بچڑا“ آؤ میرے ساتھ۔ جوتی کھو گئی تو کیا ہوا۔ ہم اپنی پوتی کو اسی طرح کی اور جوتی لے دیتے ہیں۔ چنانچہ اسی وقت تا نگہ لیا اور بچی کو اس میں بٹھا کر جوتوں کی اسی دکان پر لے گئے اور دوکان دار کو فرمایا۔ میری پوتی کی جوتی گم ہو گئی ہے۔ اسے اسی طرح کی اور جوتی دے دو جس طرح کی جوتی کھوئی ہے۔ پھر نئی جوتی پہنا کر میری بیٹی کو تا نگے میں گھر چھوڑ کر گئے میری بچی آج تک یہ واقعہ یاد کر کے آبدیدہ ہو جاتی ہے۔

ایک بار میرے بڑے بیٹے عطاء الحبیب خالد نے نہایت چھوٹی عمر میں ایک چابی والے کھلونے کی مشین لے کر اس سے ہیلی کا پٹر بنا لیا اور اپنے بڑے ابا جان کو چلا کر دکھایا۔ وہ اسے دیکھ کر اس قدر خوش ہوئے کہ فرمایا۔ عطاء الحبیب کو سائنس دان بنانا اور پھر اسے پانچ روپے انعام دیئے۔ آج جب کہ ہمارے نہایت شفیق اور مہربان ابا جان ہم میں نہیں ہیں تو ان کی تمام دعائیں ہمارے بچوں کے حق میں

قبول ہوتی نظر آ رہی ہیں۔

میرا یہ بیٹا اب کنگز کالج لندن یونیورسٹی سے جنوری ۲۰۰۰ء میں پی ایچ ڈی کر چکا ہے۔ میں سمجھتی ہوں یہ سب میرے مولا کے فضل و احسان کے بعد حضرت ابا جان کی دعاؤں کا نتیجہ ہے۔ فالحمد للہ علی ذلک

O مکرم عطاء المنان صاحب حضرت مولانا ابوالعطاء صاحب جالندھری کے برادر اصغر ہیں۔ آپ تحریر فرماتے ہیں۔

جب میں نے ہوش سنبھالا تو محترم بھائی جان عرب ممالک سے واپس قادیان تشریف لا چکے تھے۔ میری صحت کمزور تھی اس لئے وہ میرا خاص خیال رکھتے تھے۔ چوتھی جماعت کے بعد مجھے مدرسہ احمدیہ میں داخل کیا گیا لیکن میرا دل پڑھائی میں نہ لگتا تھا۔ میں نے بھائی جان سے کہا کہ میں تعلیم الاسلام ہائی سکول میں داخل ہونا چاہتا ہوں۔ محترم بھائی جان نے کسی عذر کے بغیر مجھے ہائی سکول میں داخل کروادیا لیکن میں پانچویں جماعت میں پاس نہ ہو سکا۔ اس دوران میری والدہ محترمہ وفات پا گئیں۔ اس صورت حال میں میں نے پڑھائی سے بالکل انکار کر دیا اور میں تقریباً ایک سال بالکل فارغ رہا۔ میں نے پڑھائی کی بجائے کوئی کام سیکھنے کی خواہش ظاہر کی تو بھائی جان نے مجھے کارخانہ میں کام پر جانے کی اجازت دے دی۔ ایک سال کے بعد کام سے بھی میرا جی اچاٹ ہو گیا اور میں نے پھر سے پڑھائی کی خواہش ظاہر کی۔ بھائی جان نے کمال شفقت سے مجھے پڑھائی کی اجازت دے دی۔ حالانکہ مجھے اس وقت تیس روپے ماہوار مل رہے تھے اور کارخانہ کے مالک نے کہا کہ میں اس کو ساٹھ روپے ماہوار دینے کو تیار ہوں، اس کو کام کرنے دیں۔ مگر بھائی جان نے میری خواہش کا احترام کرتے ہوئے مجھے سکول میں داخل کروادیا۔

اس دوران میری باجی جان محترمہ ہاجرہ بیگم صاحبہ نے کمال محنت سے مجھے پڑھائی میں بہت مدد دی اور مجھے اس قابل بنادیا کہ میں چھٹی جماعت کا امتحان دے کر ساتویں میں داخل ہو گیا۔ اللہ تعالیٰ ان سب کو بہت بہت اجر دے جنہوں نے مجھے پڑھائی کی ترغیب دی اور میری مدد کی۔ (آمین) اور اس طرح مجھے یہ احساس ہی نہ ہونے دیا کہ میرے والدین موجود نہیں ہیں۔ اسی طرح میری شادی کے لئے انہوں نے بہت دعا اور کوشش کی اور شادی کے تمام اخراجات خود برداشت کئے۔

۱۹۷۴ء کے ابتلاء کے دوران میں بے روزگار ہو گیا تو محترم بھائی جان نے کمال مہربانی سے

مجھے اور میرے بیوی بچوں کو اپنے گھر میں جگہ دی اور ہماری ہر طرح سے دلجوئی فرمائی۔ پھر میرے ملک سے باہر جانے کے لئے انہوں نے کئی ایک عزیزوں کو تحریک کر کے بطور قرض رقم حاصل کی اور دعاؤں کے ساتھ مجھے خود ربوہ سے فیصل آباد جا کر رخصت کیا۔

میرے پردیس میں قیام کے دوران انہوں نے میرے گھر والوں کا ہر طرح سے خیال رکھا۔ کسی قسم کی تکلیف نہ ہونے دی۔ اپنی نصائح اور دعاؤں سے نوازتے رہے۔ اللہ تعالیٰ کے فضل سے اور اس کے بعد ان کی دعاؤں سے مجھے بہتر زندگی ملی۔ میری دعا ہے کہ اللہ تعالیٰ میرے اس محسن بھائی کو اپنی رحمت کے سایہ میں جگہ دے۔ آمین

○ مکرمہ امۃ الراح عباسی صاحبہ حضرت مولانا کی نواسی ہیں۔ آپ تحریر فرماتی ہیں:-

نواسی ہونے کے ناطے ان کا مجھ سے پیار ہی الگ تھا۔ ان کی زندگی میں ہم جب بھی پاکستان گئے وہ ہمیشہ ہمیں لینے کیلئے فیصل آباد ایئر پورٹ آیا کرتے تھے اور یہیں واپس چھوڑنے بھی ساتھ آتے تھے۔ جب ہم آپ کے پاس ربوہ آتے تو ہم سب کو دیکھ کر ان کے چہرے سے خوشی کے آثار جھلک رہے ہوتے۔ اب بھی وہ مناظر آنکھوں کے سامنے ہیں۔ مجھے اکثر پیار سے کہا کرتے کہ تم یہیں رہ جاؤ میرے پاس اور اپنی نانی کے پاس۔ اپنی امی کو واپس جانے دو۔ حضرت نانا جان گھر میں ہم سب بچوں کے نظم اور تقریروں کے مقابلے کرواتے۔ کیونکہ میں نظم نہیں پڑھتی تھی اس لئے خاص طور پر مجھے نظم سنانے کو کہتے۔ میں بہانہ کرتی کہ میری آواز اچھی نہیں ہے اس پر دلجوئی اور حوصلہ افزائی کرتے ہوئے فرماتے کہ کوشش کرو تو ہر کام آسان ہو جاتا ہے۔ ضروری نہیں کہ صرف اچھی آواز والے ہی نظم پڑھیں۔ میرے شوہر شاہد عباسی صاحب کو بھی بڑے ابا جان کے ساتھ گزرا ہوا وقت یاد ہے۔ وہ گرمیوں کی چھٹیوں میں لاہور سے ربوہ تربیتی کلاس کے لیے آتے اور نانا جان کے ساتھ باقاعدہ صبح سیر پر جاتے اور ایک پنک پر بھی آپ کے ساتھ گئے۔ اللہ تعالیٰ ہم سب کو آپ کے نقش قدم پر چلنے کی توفیق دے۔ آمین

○ محترم ملک منصور احمد عمر صاحب فرض کی ادائیگی اور اقرباء سے حسن سلوک کے بارے میں

تحریر فرماتے ہیں:-

فرض کی ادائیگی کو مقدم رکھتے۔ آپ نے اپنے سب بچوں کو اعلیٰ تعلیم بھی دلوائی لیکن یہ بھی خیال رکھا کہ ان کی شادیاں بھی بروقت ہو جائیں۔ عام طور پر شادی کی عمر شروع ہوتے ہی شادی کی فکر کی۔

اللہ تعالیٰ نے آپ پر اتنا احسان کیا کہ آپ اپنی زندگی میں ہی سب بچوں کی شادیاں کر کے فارغ ہو گئے تھے۔

بیٹوں کی نسبت بیٹیوں سے زیادہ پیار کرتے تھے۔ فرماتے تھے کہ انہوں نے تو گھر سے رخصت ہو جانا ہے اس لئے ان کا حق ہے کہ ان سے زیادہ پیار کیا جائے۔ یہ کمزور ہوتی ہیں اور ان کے جذبات نازک ہوتے ہیں۔

○ مکرم عطاء الرحمن طاہر صاحب نے اولاد سے حسن سلوک کے بارے میں تحریر فرمایا:-

کراچی میں آپ جب بھی تشریف لاتے تو میرے ہاں قیام فرماتے۔ شروع شروع میں میں کرائے کے مکان میں تھا اور جگہ کی تنگی بھی ہوتی تھی مگر آپ اس تنگی کو بخوشی برداشت کرتے اور فرماتے کہ بیٹے! مجھے یہاں تمہارے گھر آ کر حقیقی سکون ملتا ہے۔

ایک دفعہ ربوہ سے ایک وفد ڈھا کہ کیلئے روانہ ہوا۔ وفد کو ایک رات کراچی میں قیام کرنا تھا۔ اس میں حضرت مرزا عبدالحق صاحب، قاضی محمد نذیر صاحب لالکپوری اور آپ شامل تھے۔ میں کراچی ایئرپورٹ پر استقبال کے لئے گیا ہوا تھا۔ محترم امیر صاحب جماعت احمدیہ کراچی بھی وہاں وفد کو خوش آمدید کہنے کیلئے موجود تھے۔ مجھے امیر صاحب نے بتایا کہ ہم نے علمائے کرام کے لئے رہائش کا انتظام مکرم میجر شمیم احمد صاحب کے مکان پر کیا ہوا ہے۔ چونکہ صبح سویرے ان کو ڈھا کہ جانا ہے اس لئے آپ مولوی ابوالعطاء صاحب کو جماعت کے انتظام میں ہی قیام کرنے دیں اور اپنے گھر جانے کیلئے نہ کہیں۔ میں نے کہا یہ تو حضرت ابا جان کی مرضی ہے۔ میں بہر صورت جماعت کے نظام میں مخل نہیں ہوں گا۔ جہاز آیا اور وفد ایئرپورٹ سے باہر آ گیا۔ ملاقات کے بعد امیر صاحب نے عرض کی کہ ہم نے آپ سب کا انتظام مکرم میجر شمیم احمد صاحب کے ہاں کیا ہوا ہے۔ وہاں سے صبح جانے کیلئے بھی سہولت رہے گی۔ اس پر میرے پیارے ابا جان نے میری طرف انگلی سے اشارہ کرتے ہوئے فرمایا کہ ”میرے میجر صاحب تو وہ کھڑے ہیں!“ پھر فرمایا دراصل مجھے اپنے گھر میں ہی سہولت رہتی ہے اور آرام ملتا ہے۔

چنانچہ امیر صاحب خود اپنی گاڑی میں آپ کو میرے گھر لے آئے اور صبح وہیں سے حضرت ابا جان کو ساتھ لیا اور ڈھا کہ روانہ کروا دیا۔ میرے گھر پہنچ کر ابا جان نے امیر صاحب سے معذرت کی کہ بیٹے اور بہو کی خدمت سے مجھے آرام ملتا ہے اس لئے میں یہاں آ گیا ہوں اور پھر بیٹوں کا حق بھی ہوتا ہے اسے بھی پورا کرنا چاہئے۔



اولاد کے ساتھ خط و کتابت آپ باقاعدگی سے کیا کرتے تھے۔ آپ نے سب بچوں کے پتہ جات کی مہریں بنوا کر رکھی ہوئی تھیں اور خط لکھ کر لفافہ پر پتہ کی مہر ثبت کر دیا کرتے تھے آپ کا خط خاندان کی پوری خبروں پر محیط ہوتا تھا۔ ایک دفعہ آپ کراچی آئے تو آپ نے نماز قصر کرنے کی بجائے پوری نماز ادا کی۔ آپ دو تین روز کیلئے ہی آئے تھے میں نے پوچھا کہ آج آپ نے نماز قصر نہیں کی۔ فرمانے لگے مجھے دراصل یہ خیال آیا کہ بیٹے کا گھر بھی تو اپنا ہی گھر ہوتا ہے۔ پھر مسافری کیسی؟ اس لئے پوری نماز ادا کی جائے۔ تاہم یہ آپ کا معمول نہیں تھا۔ اکثر نماز سفر میں قصر ہی پڑھا کرتے تھے۔

○ محترمہ امۃ الرحمن صاحبہ بیگم محترم ڈاکٹر عبدالسمیع صاحب مرحوم اولاد سے حسن سلوک کے بارے میں لکھتی ہیں:-

آپ کا مشفقانہ سلوک مجھے ساری عمر یاد رہے گا۔ ایک دفعہ رات کے وقت میری آنکھ میں شدید قسم کا درد ہو گیا۔ بڑی تکلیف محسوس ہو رہی تھی۔ آپ کو پتہ لگا تو آپ تقریباً رات بھر جاگ کر پٹی وغیرہ کرتے رہے۔ جب مجھے آرام آیا تو آپ نے بھی آرام کیا۔ یہ واقعہ آپ کے پیار اور ہمدردی کا مرقع ہے۔

بچوں سے آپ کا سلوک بے حد مشفقانہ تھا۔ ہم بہن بھائیوں میں سے ہر ایک کو یہی محسوس ہوتا تھا کہ آپ کو اسی سے زیادہ محبت ہے۔ سب بہن بھائیوں سے یکساں محبت کا سلوک کیا۔ کبھی لڑکی اور لڑکے میں فرق نہیں کیا جیسا کہ بعض گھروں میں ہوتا ہے۔ بچی کی پیدائش پر بھی خوش رہے اور لڑکے کی پیدائش پر بھی یکساں خوشی کا اظہار کیا۔ ایک دفعہ آپ نے مجھ سے کہا کہ (یہ آپامۃ اللہ خورشید کی وفات کے بعد کی بات ہے) اب تم میری بڑی بیٹی ہو۔ اس لئے میں سب سے پہلے تمہارے لئے دعا کرتا ہوں۔ اس بات سے مجھے بے حد خوشی ہوئی۔ ماں باپ کی شفقت کا تو کوئی پیمانہ نہیں ہوا کرتا۔ اسی طرح ان کی یاد بھی ہمیشہ قائم رہتی ہے۔ ان کے درجات بلند ہونے کے لئے دعا کرنا بھی ضروری ہے۔ خدا ہمارے ابا جان کے درجات بلند کرے اور ہمیں ان کے نقش قدم پر چلنے کی توفیق عطا کرے۔ آمین

○ حضرت مولانا کے برادر اصغر محترم مولوی عنایت اللہ صاحب جالندھری مرحوم تحریر فرماتے ہیں:-

ہمارے والد صاحب ہمارے بچپن میں ہی فوت ہو گئے تھے۔ صرف بھائی جان حضرت مولانا ابوالعطاء صاحب کا معمولی گزارہ الاؤنس تھا جس میں ہم سب بہن بھائی اور بھائی جان کی اولاد گزر اوقات کرتے تھے۔ مگر بھائی جان نے آج تک ہم پر یہ ظاہر نہیں ہونے دیا تھا کہ ہم تنگ ہیں۔ کبھی

ہماری فرمائش کو رد نہ کیا بلکہ ہم سب بہن بھائیوں کی شادیاں کیں پڑھایا اور جس ناز و نعم سے پڑھایا کوئی بھی نہیں پڑھا سکتا تھا۔ مجھے تو آج تک یاد ہے بلکہ میں یہ کہوں گا کہ میں کبھی نہیں بھول سکتا کہ وہ لاڈ انہوں نے اپنی اولاد سے نہیں کئے جو ہمارے ساتھ کئے۔ بلکہ جب کبھی میں نے تنگ کیا تو کہتے تھے عنایت اللہ! جتنا ابا جان نے مجھے پڑھایا اتنا تو میں پڑھا دوں گا۔ آگے تمہاری قسمت اور واقعی انہوں نے پڑھا دیا لیکن میں نے پڑھائی چھوڑی۔ مدرسہ میں ہوتے ہوئے انگریزی نہیں رکھی۔ سب کچھ برداشت کیا۔ اللہ تعالیٰ ان کے درجات بلند فرمائے۔ آمین

○ محترمہ امة الرفیق طاہرہ صاحبہ اقرباء سے حسن سلوک کے بارے میں لکھتی ہیں:-

پیارے ابا جان بہت ہی محبت کرنے والے اور بزرگ باپ تھے سب بچوں کو بہت چاہتے خاص طور پر بیٹیوں کو۔ حتیٰ کہ ایک دفعہ آپ نے فرمایا مجھے خوشی ہے کہ میں نے بیٹیوں کو بیٹوں پر ترجیح دی ہے۔ شفقت اور محبت اپنی جگہ مگر ہمارے ابا جان تربیت سے کسی لمحہ غافل نہ ہوتے۔ باوجود ہمارے دلوں میں گہری محبت کے آپ کا رعب اور وقار قائم تھا۔ سب بہن بھائیوں میں سے میں سب سے چھوٹی ہوں۔ جب میری پیدائش ہوئی میں ساتویں بیٹی تھی اور اوپر تلے بہنوں کے لحاظ سے چوتھی تھی۔ مسلسل بیٹیوں کے بعد تو قدرتی بات ہے کہ بیٹی کی خواہش ہوتی ہے۔ آپ کو میری ولادت کی اطلاع ملی تو آپ بہت خوش ہوئے۔ اس وقت آپ قادیان گئے ہوئے تھے۔ سب درویشوں کی دعوت کی۔ لوگ بہت حیران ہوئے کہ بیٹی اور وہ بھی ساتویں کی پیدائش پر اس قدر خوش ہیں۔ آپ سے پوچھا گیا تو آپ نے فرمایا۔ ”مجھے امید ہے اللہ تعالیٰ کے فضل سے یہ بیٹی، بیٹوں سے بڑھ کر ہوگی۔“

ہمارے گھر کا ماحول سادہ تھا۔ مگر اس میں اس قدر سکون تھا جو میں الفاظ میں بیان نہیں کر سکتی۔ سکول کے بعد گھر آ کر ہم سب نماز پڑھتے اور اپنی پڑھائی میں مصروف ہو جاتے۔ ابا جان کے پاس بیٹھک میں رات گئے تک جماعتی کاموں کے سلسلہ میں لوگوں کی آمد و رفت رہتی اور ان کی تواضع کی جاتی۔ اکثر سوچتی ہوں اللہ تعالیٰ اس قدر برکت دیتا تھا کہ سب ضروریات پوری ہو جاتی تھیں اور ہم سب پورے اعتماد کے ساتھ اپنی پڑھائی میں مصروف رہتے۔ میں نے سکول اور کالج میں محسوس کیا کہ اکثر لڑکیاں یہ سوچتی تھیں کہ اسے تو اس کے ابا اور بھائی وغیرہ پڑھاتے ہوں گے۔ حقیقت یہ ہے کہ اگر کبھی کبھار ابا جان سے کچھ پوچھنا ہوتا تو اس کے لئے رات دیر تک انتظار کرنا پڑتا کہ آپ کو فرصت ہو تو میں آپ سے کچھ پوچھوں۔

اللہ تعالیٰ کے فضل سے پہلی جماعت سے لے کر بی اے تک اپنی کلاس میں اوّل آتی رہی۔ ہر کامیابی پر ابا جان کی محبت بھری دعائیں میرا حوصلہ بڑھاتی رہیں۔ مجھے شروع سے گھر میں پھول وغیرہ لگانے کا شوق تھا۔ گلاب موتیا وغیرہ میں نے گھر میں لگایا تھا۔ ان پودوں کو پانی وغیرہ دیتے ہوئے دیکھ کر ابا جان بہت خوش ہوتے۔ ایک دفعہ میں نے ذکر کیا کہ سرخ پھولوں والی بیل بہت اچھی لگتی ہے۔ چند دن بعد آپ نے فیصل آباد سے اس کا پودا منگوایا۔ مجھے بلایا اور فرمایا کہ بتاؤ اسے کہاں لگائیں۔ میں نے کہا برآمدے کے کونے والی جگہ ٹھیک رہے گی۔ اسی وقت کسی آدمی کو بلوا کر زمین کھدوائی اور پودا لگوا دیا میں اسے پانی دیتی اور دھیان رکھتی۔ دیکھتے ہی دیکھتے اس پودے نے بیل کی شکل اختیار کر لی اور پھول لگنے شروع ہو گئے۔ اکثر اسے دیکھ کر خوش ہوتے۔ یہ بیل کافی دور تک پھیل گئی تھی۔ جب میں اپنی شادی کے فوراً بعد لیسیا چلی گئی تو امی جان بتاتی ہیں کہ تمہارے ابا اسے خود باقاعدہ پانی دیتے کہ یہ میری بیٹی نے شوق سے لگائی تھی۔

میں دسویں جماعت میں تھی جب حضرت سیدہ مریم صدیقہ صاحبہ نے یہ اعلان فرمایا کہ میٹرک، ایف اے اور بی اے میں دینیات کے امتحان میں اوّل آنے والی طالبہ کو ”نصرت جہاں گولڈ میڈل“ دیا جائے گا۔ ظاہر ہے کہ سب کی خواہش تھی کہ یہ خوش قسمتی اسی کو ملے۔ بہر حال دینیات کا امتحان ہوا رزلٹ کا انتظار تھا۔ باوجود شدید مصروفیات کے خصوصی اہمیت کے پیش نظر اس امتحان کے پرچہ جات حضرت سیدہ ام متین صاحبہ خود دیکھتی تھیں ایک دن ہم کلاس میں بیٹھی تھیں کہ ہماری کلاس ٹیچر نے آ کر ساری کلاس کو مبارک باد دی کہ آپ کے سیکشن کی لڑکی مجموعی طور پر چاروں سیکشنوں میں اوّل آئی ہے اور پھر مجھے مس نے مبارک دی۔ میں بہت خوش تھی۔ گھر پہنچتے ہی ابا جان کو بتانے کی بے چینی تھی۔ اتنے میں ابا جان ظہر کی نماز کے لئے وضو کرنے کے لئے گھر تشریف لائے اور آتے ہی مجھے مبارک باد دی۔ میں بہت حیران ہوئی کہ انہیں کیسے پتہ چلا کہ میں ”گولڈ میڈل“ کی حق دار بن گئی ہوں۔ آپ میرے پاس بیٹھ گئے اور حضرت سیدہ ام متین صاحبہ کا مبارکباد کا خط دکھایا جو انہوں نے ابا جان کو لکھا تھا۔ چند الفاظ مجھے ابھی بھی یاد ہیں۔ حضرت سیدہ موصوفہ نے تحریر فرمایا تھا۔

”اتنا صحیح ترجمہ اس بچی نے قرآن شریف کا کیا ہے کہ دل سے بے اختیار اس کیلئے دعا نکلتی ہے۔“ ابا جان بے حد خوش تھے۔ اسی خط پر آپ نے تحریر فرمایا۔

”یہ مبارک باد کی سند ہزاروں اسناد کے برابر ہے اسے سنبھال کر رکھیں۔“

ابا جان کی طبیعت پسند نہ کرتی تھی کہ ہم بہنیں کالجوں کے تقاریر کے مقابلوں میں شرکت کرنے کے لئے دوسرے شہروں میں جائیں۔ کالج میں آنے کے بعد ایسے مقابلوں میں اپنے کالج کی طرف سے باہر جانے کی بات ہوئی تو میں نے اپنی پروفیسر صاحبان کو اپنے ابا جان کی یہ بات بتائی۔ اس پر مکرمہ فرخندہ شاہ صاحبہ پرنسپل جامعہ نصرت نے خود فون پر ابا جان سے بات کی کہ آپ امتہ الرقیق کو اجازت دے دیں۔ آپ نے فرمایا صرف سرگودھا یا فیصل آباد جانے کی اجازت مل سکتی ہے۔ رات سے قبل واپس آنا ضروری ہے۔ چنانچہ مجھے واپس لانے کے لئے مکرمہ بشریٰ بشیر صاحبہ میرے ساتھ گئیں تاکہ رات کو ہم واپس آجائیں کیونکہ باقی لڑکیاں وہاں دو تین دن ٹھہر رہی تھیں۔ اللہ تعالیٰ کے فضل سے میں اوّل رہی۔ میری ساتھی لڑکی سوم رہی۔ اس طرح ہم ٹرائی لے کر آئیں۔ بعد میں پھر بی اے تک میں تقریر کے لئے جاتی رہی۔ ہر دفعہ واپسی پر آپ بے حد خوش ہوتے مگر جب تک گھر نہ پہنچ جاتی آپ سخت فکر مند رہتے۔

اگرچہ آپ کو شوق تھا کہ بیٹیاں بھی اعلیٰ تعلیم حاصل کریں۔ مگر ساتھ ہی آپ فرماتے تھے کہ میں پڑھائی کو ان کی شادی میں روک نہیں بنانا چاہتا۔ اسی وجہ سے ایک بہن کی شادی میٹرک کے بعد ہو گئی۔ دوسری نے ایف اے کیا۔ ایک بہن بی اے میں داخل تھیں کہ شادی ہو گئی۔ شادی کا فیصلہ بہت دعا کے بعد فرماتے۔ صرف نیکی ہی مد نظر ہوتی۔ دولت اور دنیوی قابلیت کی فکر نہ کرتے۔ حضرت امام جماعت احمدیہ کے مشورہ، دعا اور استخارہ پر انحصار تھا۔ اللہ تعالیٰ اپنے فضل سے سچی خوابیں دکھاتا اور بہت سے واقعات کی قبل ازیں اطلاع دے دیتا۔ جب کسی بہن بھائی کی طرف سے خدمت دین کا موقع ملنے کی خبر ملتی تو فرماتے۔ آج میری روح خوش ہو گئی ہے۔ جب میں نے ایف اے کا امتحان دیا اور سرگودھا بورڈ میں سوم آئی۔ دفتر میں ابا جان کو کسی نے اطلاع دی۔ فوراً گھر فون کیا کہ آج میں نے وہ سارے اخبار منگوائے ہیں جس جس میں اس کا نام آیا ہے۔ گھر واپسی پر مٹھائی وغیرہ لے کر آئے۔ ہر کامیابی پر ہمیں انعام وغیرہ دیتے۔ میرے بچپن کی بات ہے ایک تقریری مقابلہ میں اوّل نہ آئی۔ گھر آ کر میں رو رہی تھی کہ مجھے انعام نہیں ملا۔ بہت پیار سے اپنے پاس بلایا اور فرمایا۔ دیکھو میں روزانہ ہی تقریریں کرتا ہوں۔ مجھے بھی تو انعام نہیں ملتا۔ اسی طرح کافی دیر ادھر ادھر کی باتیں کر کے مجھے بہلاتے رہے۔ امی جان سے بہت عزت سے مخاطب ہوتے۔ بارہا سعیدہ جی کہہ کر بات کرتے اور بہت خیال رکھتے۔

سب بیٹیوں کی شادی کے لئے جس قدر ممکن ہوتا دعاؤں کے ساتھ فیصلے کرتے۔ والدین کے گھر



کو چھوڑنا لڑکیوں کے لئے تکلیف دہ امر ہوتا ہے۔ ان کی اداسی کو دیکھ کر بہت محسوس کرتے کہ میں تو بہت دعا کرتا ہوں پھر یہ کیوں اس قدر اداس ہوتی ہیں۔ خود حوصلہ دیتے۔ اسی وجہ سے ان کا حوصلہ ضرب المثل تھا۔ دینی کاموں میں حصہ لینے پر بے حد خوش ہوتے۔ جب میں نے پہلی بار جلسہ سالانہ پر تقریر کی تو اس وقت میں بی اے کی طالبہ تھی۔ میں خود حیران تھی کہ اس نوعمری میں کیسے موقع مل گیا کیونکہ خواتین کی تقاریر بہت کم ہوتی تھی۔ میں نے اپنی تقریر خود ہی تیار کی اور آخری چیلنگ کے لئے ابا جان کو دی۔ آپ دیکھنے کے بعد میرے پاس لائے۔ ساتھ کچھ کرنسی نوٹ نہ تھی کئے ہوئے تھے۔ بہت خوش تھے۔ فرمایا یہ تمہارا انعام ہے۔

تقریر کے بعد مجھے فرمایا تم میری دوسری بیٹی ہو جو حضرت مسیح موعود علیہ السلام کے سٹیج پر پہنچی ہو۔ تم سے پہلے امۃ اللہ خورشید جلسہ پر تقریر کرتی تھیں۔ مجھے پڑھنے کا بہت شوق تھا۔ بی اے کا امتحان دیتے ہی یہ فکر تھا کہ پتہ نہیں آگے پڑھنے کا موقع ملتا ہے یا نہیں۔ مختلف رشتے زیر غور تھے۔ مجھے سخت غصہ آتا کہ میں نے تو پڑھنا ہے۔ کچھ کہہ بھی نہ سکتی تھی۔ ابا جان ان دنوں خاص طور دعاؤں میں مصروف تھے۔ اللہ تعالیٰ ان کو بہت سی پیش خبریوں سے بھی نوازتا تھا۔ جلسہ سالانہ ۱۹۷۶ء کے اگلے دن نکاح تھا۔ جب آپ نکاح کے بعد گھر تشریف لائے تو آتے ہی میرا پوچھا۔ میں اپنے کمرے میں رو رہی تھی۔ فوراً میرے پاس آئے اور کتنی دیر سر پر ہاتھ رکھ کر کھڑے رہے اور تسلی دیتے رہے۔ مجھے بظاہر حوصلہ دیا مگر آپ کے اپنے دل کی کیفیت یہ تھی کہ میرے بڑے بھائی عطاء الرحمن طاہر صاحب سے فرمایا۔

”اگر خدا اور رسول کا حکم نہ ہوتا تو میں نے اس بیٹی کی کبھی شادی نہ کرنی تھی۔“

میری شادی سے شاید دو ماہ پہلے کی بات ہے۔ مجھے معمولی فلو اور بخار ہو گیا۔ میں بستر میں لیٹی تھی۔ آپ جمعہ کی نماز کے لئے تشریف لے جا رہے تھے۔ میرے کمرے میں آئے اور حال پوچھا میں نے بتایا کہ کچھ زکام اور بخار ہے۔ تھوڑی دیر کے بعد آپ جمعہ کے لئے چلے گئے واپسی پر سیدھے میرے کمرے میں آئے اور فرمایا۔

تمہیں پتہ ہے آج میں نے نماز میں کیا دعا کی ہے؟ میں نے کہا نہیں۔ فرمایا میں نے یہ دعا کی کہ اے خدا مجھ سے اس بیٹی کی تکلیف نہیں دیکھی جاتی۔ مجھے اس کی کوئی تکلیف نہ دکھانا۔ واقعی خدا تعالیٰ نے آپ کو میری کوئی تکلیف نہ دکھائی۔ میں آپ کے سامنے ہمیشہ مسکراتی رہی اور خوش رہی۔ حتیٰ کہ شادی کے دن جب رخصتی کا وقت آیا تو آپ نے کسی کو ملنے نہ دیا اور اچانک خود آ کر مجھے ساتھ لے

جا کر کار میں بٹھا دیا کہ اس طرح سب کے ملنے سے زیادہ اداسی ہو جاتی ہے۔ بعد میں میری بہنیں وغیرہ مجھے مذاق بھی کرتی رہیں کہ تم تو کسی سے ملے بغیر ہی جلدی سے چلی گئیں۔ میرے لیبا جانے کے بعد بھی روزانہ دفتر سے واپس آ کر حسب معمول مجھے آواز دیتے۔ پھر امی جان سے کہتے وہ تو نجانے کہاں ہوگی۔ میں ایسے ہی بلاتا ہوں۔

○ محترم عبدالرحمن صاحب انور مرحوم حضرت مولانا ابوالعطاء صاحب جالندھری کی اہلیہ ثانی کے بھائی تھے۔ آپ اقرباء سے حسن سلوک کے بارے میں لکھتے ہیں:-

۱۹۴۷ء میں پارٹیشن کے موقع پر جبکہ میں نے اپنے لیے بطور درویش قادیان میں رہنے کا ارادہ کیا ہوا تھا اور جب مولوی صاحب بورڈنگ تعلیم الاسلام ہائی سکول میں پہنچے تو ان کو معلوم ہوا کہ خاکسار اور مکرم والد صاحب حضرت مولوی محمد عبداللہ صاحب بوتالوی ابھی تک اپنے مکان واقع محلہ دارالبرکات میں ہی ہیں تو انہوں نے مکرم راجہ محمد نواز صاحب ساکن ڈلوال کو تیار کیا کہ وہ ایک پولیس مین کے ساتھ جا کر ہم دونوں کو بورڈنگ میں لے آئیں۔ چنانچہ پولیس مین سے ۱۰ روپے فی کس کے حساب سے فیصلہ ہوا۔ مکرم راجہ محمد نواز صاحب نے آ کر ہمارا دروازہ کھٹکھٹایا۔ انہوں نے صورت حال سے اطلاع دی اور میں اور مکرم والد صاحب مکان سے نکل کر بورڈنگ پہنچے۔ مکرم مولوی صاحب بورڈنگ سے باہر ہی انتظار میں تھے۔ وہ ہم دونوں کو دیکھ کر بہت ہی خوش ہوئے اور ہمارے لئے بوجہ بورڈنگ میں جگہ نہ ہونے کے پاس ہی ایک مکان سفینہ صادق میں ٹھہرنے کا انتظام کیا اور چند دن وہاں نہایت اطمینان سے گزارے پھر اندرون قصبہ آ گئے۔

پارٹیشن کے بعد لاہور آنے پر جب میری ڈیوٹی ربوہ میں لگی اور میرے اہل و عیال لاہور میں تھے تو مکرم مولوی صاحب نے احمد نگر میں ایک علیحدہ مکان کا انتظام کیا جس کے دو کمرے تھے۔ ان حالات میں ایسے مکان کا مل جانا بھی بہت غنیمت تھا۔ مولوی صاحب پہلے سے ہی احمد نگر آ چکے تھے۔ اس طرح میں روزانہ احمد نگر سے سائیکل پر ربوہ آ جاتا اور شام کو اپنے اہل و عیال کے پاس پہنچ جاتا۔

۱۹۷۴ء اور ۱۹۷۵ء میں جب کہ مولوی صاحب مرکزی قائد انصار اللہ تھے انہوں نے مکرم صدر صاحب انصار اللہ کی منظوری سے مجھے اپنا نائب قائد انصار اللہ مقرر کیا۔ چنانچہ کئی سال تک آمدہ خطوط انصار اللہ کے جوابات میں ہی اپنے دستخطوں سے دے دیا کرتا تھا اور سارے عرصہ میں کوئی الجھن پیش نہ آئی۔

○ مکرمہ امتہ الباسط ایاز صاحبہ اہلیہ محترم ڈاکٹر افتخار احمد صاحب ایاز سابق امیر جماعت احمدیہ طوالو، جنوبی بحر الکاہل و سابق امیر جماعت احمدیہ برطانیہ تحریر فرماتی ہیں:-

۲۰ مارچ ہماری بیٹی عزیزہ امتہ الراح سلمہا کی پیدائش کا دن ہے۔ ابا جان نے اپنے مکان ”بیت العطاء“ واقع دارالرحمت وسطی ربوہ کاسنگ بنیاد ۱۹ مارچ کو رکھنا تھا۔ میرے بھائی جان کو یاد آیا کہ کل ۲۰ مارچ ہے جو ہماری بھانجی امتہ الراح سلمہا (جو کیلیفورنیا میں مکرم شاہد عباسی سے بیاہی ہوئی ہیں) کا یوم پیدائش ہے۔ ابا جان نے یہ سنا تو جھٹ پر و گرام تبدیل کر دیا کہ ہم اپنے مکان کی بنیاد بھی کل ہی رکھیں گے کہ باسط خوش ہوگی۔ یہ تھی ہمارے ابا جان کی دلداری اور شفقت جو انہیں اپنی بیٹیوں اور پھر نواسیوں سے تھی۔

**بچوں کی تربیت** ابا جان ہمیں لاڈ پیار بھی بہت کرتے تھے۔ مگر بچوں کو بگاڑنا یا بے جا خرچ کرنا پسند نہ کرتے تھے۔ رسم و رواج کے سخت مخالف تھے بچپن میں بعض بچے بائیں ہاتھ سے کھانا کھانے یا لکھنے لگ جاتے ہیں۔ یا بیٹیوں کے بعد پیدا ہونے والا بیٹا بیٹیوں کی تقلید میں ”میں کروں گی میں کھاؤں گی“ وغیرہ کہنے لگ جاتا ہے۔ ہمارے ابا جان جب بھی کسی ایسے بچے کو ایسی باتیں کرتے دیکھتے یا بائیں ہاتھ سے کھانا کھاتے دیکھتے یا لکھتے دیکھتے تو ناراض ہوتے۔ اور اگر کوئی بچہ چیز یا انعام کا تحفہ بائیں ہاتھ سے لینا چاہتا تو اپنا ہاتھ روک لیتے اور کہتے کہ دایاں ہاتھ آگے کرو۔ یہ عادت ہٹاؤ ورنہ یہ عادت پختہ ہو جائے گی۔ ان باتوں کی بڑی تاکید کرتے اور گاہے گاہے منع کرتے رہتے۔ اسی طرح جوتے ہمیشہ پہلے دائیں پاؤں اور پھر بائیں پاؤں میں پہننے کی تلقین کرتے۔ اسلامی تعلیمات کے بارے میں اکثر ذکر کرتے رہتے کہ رسول کریم ﷺ اس طرح کیا کرتے تھے۔ فرماتے کہ لڑکوں کو مردانگی سکھاؤ۔ عورتوں کے سے چونچلے ان کو لڑکوں کے لئے پسند نہ تھے۔

گھر میں سب کو خوش اور صحت مند دیکھنا چاہتے تھے اس کے لئے بساط بھر کھلا خرچ کرتے۔ کوئی بیمار ہو جاتا تو جہاں فکر کرتے وہاں توکل اللہ پر رکھتے اور دعا میں مشغول ہو جاتے۔ اور بیماری کی وجہ خوراک کی کمی یا آرام کی کمی ہی خیال کرتے۔ باوجود اس کے کہ ہم واقف زندگی باپ کے بچے تھے ابا جان نے ایسی تربیت ہماری کی تھی کہ کبھی کسی کمی کا احساس نہ ہوتا تھا۔ ہم پیٹ بھر کر کھاتے تھے اور خوب محنت سے پڑھتے تھے اور گھر کا سارا کام اپنے ہاتھوں سے کرتے تھے۔ اور بہت خوش رہتے تھے۔ کبھی چیزوں کی کمی یا خوراک کی کمی کا احساس نہ ہوتا تھا۔ پیار ہمیں والدین کی طرف سے بے انتہاء ملتا

تھا۔ ہمارے خیالات پاکیزہ اور تمنائیں اور آرزوئیں بلند رکھتے تھے۔ ہمیں سیر و تفریح کے لئے کشتی کی سیر کروانے لے جاتے تھے۔ کبھی کبھی شکار پر بھی ساتھ لے جاتے تھے۔ ایک مرتبہ مجھے اپنے کندھے پر بندوق رکھ کر نشانہ لگانا بھی سکھایا چونکہ میں اس وقت بہت چھوٹی تھی اور ابا جان کی بندوق بھی بھاری تھی اس لئے بندوق چلنے پر میں رد عمل کے دھکے سے پیچھے گر گئی۔

ایک دفعہ جب کہ میں ساتویں جماعت میں پڑھتی تھی مجھے شدید بخار ہو گیا۔ ان دنوں ہم تحریک جدید کے کوارٹرز میں رہا کرتے تھے۔ بخار اس قدر تیز تھا کہ شاید چند گھنٹوں کے لئے ہوش بھی نہ رہا۔ اسی دوران میں نے خواب میں دیکھا کہ میری نانی جان جن سے مجھے بہت پیار تھا اور جن کو فوت ہوئے کافی عرصہ گزر چکا تھا آئی ہیں اور مجھے کوئی تحفہ دے کر چلی گئی ہیں۔ میں جب ہوش میں آئی تو کیا دیکھتی ہوں کہ بھائی لطفی (لطف الرحمن) شاکر صاحب ہمارے ماموں زاد بھائی جو فضل عمر ہسپتال میں ساہا سال لیبارٹری انچارج رہے) پاس بیٹھے ہوئے ہیں اور میری نبض دیکھتے ہوئے ابا جان کو کہہ رہے ہیں کہ اب نبض ٹھیک ہو گئی ہے۔ ابا جان پر میری نظر پڑی تو میں نے ان کا ہاتھ زور سے پکڑ لیا اور بتایا کہ میں نے ابھی یہ خواب دیکھا ہے۔ تو کہنے لگے۔ بچو! تم نے اکیلے تو نانی امی سے ملنے نہیں جانا نا۔! پھر میرا ہاتھ پکڑ کر کہنے لگے کہ تمہاری عمر تو بڑی لمبی ہے اور امی جان کو کہنے لگے صدقہ بھی دو اور شکر بھی کرو میں تو بڑا پریشان ہو گیا تھا۔

اسی طرح ایک بار ہماری امی جان محترمہ اللہ تعالیٰ ان کی عمر اور صحت میں بہت برکت دے۔ آمین۔ شدید سر درد کی وجہ سے نڈھال ہو گئیں۔ درد اتنا شدید تھا کہ وہ ہمارے لئے کھانا بھی نہ پکا سکیں اور خود بھی کچھ نہ کھایا۔ گویا گھر کا سارا نظام بگڑ گیا۔ ابا جان بھی بہت گھبرائے ہوئے نظر آنے لگے اور دعائیں کرتے ہوئے دکھائی دیتے تھے۔ اگلی صبح اٹھے تو ہمیں بتایا کہ آپ کی امی کے بارے میں اللہ میاں نے مجھے بتایا ہے کہ یہ OverWork ہو گئی ہیں۔ یعنی کام کی زیادتی کی وجہ سے تھک گئی ہیں۔ ان کو آرام کراؤ اور خوراک کا بھی خیال رکھو۔ اس کے بعد اکثر کپڑے دھونے اور برتن دھونے کے لئے کوئی ملازمہ رکھنے پر امی جان کو اصرار اور تاکید کرتے۔ مگر کچھ عرصہ گزرنے کے بعد امی جان پھر خود سارے کام کرنے لگ گئیں اور ہم سے مدد کروا لیتیں کہ اخراجات بڑھ گئے تو آپ کے ابا جان کو پریشانی ہوگی۔ ہر دم ابا جان کی صحت آرام اور خوراک کا خیال رکھتیں اور ایسے طریقے گھر میں اختیار کرتی تھیں کہ زندگی کا معمول کم خرچ اور بالانشین ہو۔ یہاں تک کہ گھر کے دروازے پینٹ کرنے اور



کمرؤں کی سفیدی وغیرہ کا کام خود کر لیتیں۔ ہمارے ابا جان ہماری امی جان کی بہت عزت کرتے اور ان کی قدر کرتے تھے۔ ہم نے کبھی ان کو جھگڑتے یا تکرار کرتے نہ دیکھا تھا۔

رمضان کے سلسلے میں ایک بات یاد آ گئی۔ ابا جان ہم بچوں کو روزہ نہیں رکھنے دیتے تھے۔ ہم بہت شوق کا اظہار کرتے اور سحری کھا لیتے تھے تو جب ہمارے تین روزے ہو جاتے تو کہتے کہ آپ بچوں کے روزے تیس کے برابر ہو جائیں گے اور نہ رکھو۔ آپ طالب علم ہیں۔ پڑھائی اور صحت پر برا اثر پڑتا ہے۔ پھر اپنی مثال دیتے کہ میں نے دس سال کی عمر سے پورے روزے رکھے۔ کیونکہ کسی نے بچپن میں روزے رکھنے سے منع نہ کیا اب اس کا اثر دیکھتا ہوں کہ روزے مشکل لگتے ہیں۔ کمزوری محسوس ہوتی ہے اگرچہ جوانی میں تو پتہ بھی نہ لگتا تھا۔

ابا جان شکار کے بہت شوقین تھے۔ میری شادی کے بعد جب میں سسرال میں رہتی تھی تو میرے شکار کا حصہ میرے گھر بھجوا دیا کرتے تھے۔ جس سے مجھے بہت خوشی ہوتی کہ ابا جان مجھے بھولے نہیں اور ہر دم یاد رکھتے ہیں بلکہ پھر فون کر کے پوچھتے کہ تم نے کھایا ہے۔ جب میں یہ کہتی کہ آپ کتنے اچھے ہیں ہمیشہ مجھے یاد رکھتے ہیں تو آپ کا دل بھر آتا اور کہتے تم افریقہ میں ہو یا امریکہ میں۔ میں تو نام لے لے کر تمہارے بچوں کو بھی یاد کرتا اور خاص طور پر دعائیں کرتا ہوں۔ اسی طرح صبح کی سیر کے وقت اپنے دوستوں کے ساتھ چلتے چلتے جب میرا گھر پاس آ جاتا تو بعض اوقات آپ میرے پاس رک جاتے اور میں آپ کی اس غیر متوقع آمد پر بہت ہی خوش ہوتی اور چائے کے ساتھ کوئی نہ کوئی اچھی چیز آپ کی پسند کی کھلاتی۔ مجھے اس طرح اتنی خوشی ہوتی جو بتائی نہیں جاسکتی۔ واپس گھر جا کر آپ امی جان کو بتاتے کہ آج میں باسط کے گھر سے ہو کے آیا ہوں۔

ہمارے ابا جان جہاں بیٹیوں سے بہت محبت کرتے تھے وہاں ان کی تربیت کا بھی خاص خیال رکھتے تھے۔ دراصل ہمارے ابا جان چلتے پھرتے معلم، دوست اور دعا گو باپ تھے۔ جن کی مثال ملنا مشکل ہے۔ آپ نے ہماری شادیاں صرف خدا تعالیٰ سے دعا اور اللہ پر توکل کر کے کیں۔ کبھی خاندان یا امارت یا کسی دنیاوی مرتبے کو نہ دیکھا صرف اور صرف نیکی کو مقدم کیا کرتے تھے۔ اور ہمیں بھی تلقین کرتے کہ دین کو مقدم کرو۔ دنیا خود بخود مل جاتی ہے۔ اللہ کے فضل سے ہمارے سارے بہن بھائی اپنی اپنی جگہ پر دین کی خدمت کرتے ہیں اور اپنے اپنے گھروں میں خوش باش ہیں۔ میری دعا ہے کہ اللہ میاں سب کو ہمیشہ خوش و خرم رکھے۔ اللہ کے فضل سے ہم بہن بھائیوں میں سے کئی ایک دورانِ تعلیم

دینیات اور عربی کے امتحانات میں اچھے نمبر اور اعلیٰ پوزیشن لیتے رہے۔ لوگ سمجھتے تھے اور بعض دفعہ اظہار بھی کر دیتے کہ انہوں نے تو اعلیٰ پوزیشن لینی ہی تھی کیونکہ ان کے والد اتنے بڑے عالم ہیں اور اپنے بچوں کو خوب پڑھاتے ہوں گے جب کہ حقیقت یہ تھی کہ ہمارے پیارے ابا جان حد درجہ دینی، علمی و جماعتی مصروفیات کی بناء پر عملاً ہمیں پڑھانے کیلئے علیحدہ وقت تو نہ دے سکے ہاں اپنی عمومی نگرانی، روحانی توجہ اور دعاؤں سے اللہ تعالیٰ نے ہمیں قابل رشک نتائج سے نوازا۔

اسی سلسلہ میں مجھے اپنے بچپن کا ایک واقعہ یاد آیا جو دراصل ایک لطیفہ ہے۔ میں چوتھی جماعت میں پڑھتی تھی اور امتحان کی تیاری کے لئے پہلے پارے کا ترجمہ یاد کرنا تھا۔ میں بار بار اپنی نانی امی جان کے پاس جاتی اور ایک ایک لفظ کا ترجمہ پوچھتی اور یاد کرتی۔ وہ کسی ضروری کام میں مصروف تھیں اور میرے اس طرح بار بار جا کر پوچھنے پر ذرا جھنجھلا گئیں اور کہنے لگیں تم اپنے ابا جان سے کیوں ترجمہ نہیں سیکھتیں۔ اس پر میں نے سوال کیا ”کیا ان کو قرآن مجید کا ترجمہ آتا ہے“! کیونکہ میں نے تو کبھی ان کو کسی کو پڑھاتے نہ دیکھا تھا۔ اس پر وہ بے حد ہنسیں اور جب شام کو ہمارے ابا جان گھر آئے تو انہیں بتایا کہ آج آپ کی بیٹی نے کیا کہا ہے؟ دیکھ لیں آپ اپنی مصروفیت کا حال اور بچوں کی لاعلمی کہ اپنے ابا جان کی صلاحیتوں اور قابلیت کا علم ہی نہیں۔ اس بات کو سن کر میں رونے لگ گئی۔ ابا جان نے مجھے بہت پیار کیا گلے سے لگایا اور کہا کہ اچھا اب میں تمہیں پڑھایا کروں گا۔ مگر ان کے پاس وقت کہاں ہوتا تھا کہ بیٹھ کر ہمیں پڑھائیں۔ البتہ ہمارے لئے دعائیں بہت کیا کرتے تھے اور شاید انہی دعاؤں کی برکت تھی کہ ہم ہمیشہ اچھے نمبر حاصل کیا کرتے تھے۔ اللہ کرے کہ ہمارے بچے بھی ان دعاؤں کے وارث بنیں اور احمدیت کے روشن ستارے ثابت ہوں۔ آمین

**انداز تربیت** حضرت والد ماجد ایک مرتبہ ہمیں ملنے کیمبل پور (حال اٹک) تشریف لائے جہاں خاکسار بطور مربی سلسلہ تعینات تھا اور مکرم ڈاکٹر مرزا عبدالرؤف صاحب امیر ضلع کے ارشاد پر خطبہ جمعہ کی سعادت ہمیشہ اس عاجز کو حاصل ہوتی چنانچہ جمعہ کا روز آنے پر خطبہ جمعہ کیلئے میں نے والد ماجد سے درخواست کی کیونکہ آپ ایڈیشنل ناظر اصلاح و ارشاد (تعلیم القرآن و وقف عارضی) تھے اور قواعد کے مطابق وہاں جمعہ پڑھانا سب سے پہلے آپ کا حق تھا لیکن آپ نے غالباً میدان عمل میں میری تربیت کے نقطہ نگاہ سے خاکسار کو ہی اس کے لئے ارشاد فرمایا۔ چنانچہ آج بھی مجھے خوب یاد ہے کہ آپ دوران خطبہ پہلی صف میں تشریف فرما تھے اور مجھے خطبہ جمعہ دیتے ہوئے بار

بار محسوس ہوتا تھا کہ آپ زیر لب میرے لئے دعا گو ہیں۔ اللہ تعالیٰ میری بے حد و حساب کوتاہیوں اور خطاؤں سے درگزر کرتے ہوئے محض اپنے فضل خاص سے مجھے اپنے والد بزرگوار کی دعاؤں کا مورد بنائے۔ آمین یا رب العالمین۔

**ایک منفرد انداز** بیٹوں اور بیٹیوں سے شفقت انسانی فطرت کا تقاضہ ہی نہیں بلکہ اسلامی تعلیم کا لازمی حصہ ہے مگر مشرقی معاشرہ میں مذہب سے لگاؤ کے اظہار کے باوجود گھر میں آنے والی بہو عام طور پر اس محبت اور احترام کا مستحق نہیں سمجھی جاتی جو بیٹیوں کے لئے مخصوص ہے۔ اس معاملہ میں بھی اللہ تعالیٰ نے حضرت مولانا کو ایک منفرد مقام عطاء فرمایا تھا جس کا کسی قدر اظہار آپ کے بیٹے مکرم عطاء الکریم شاہد صاحب کی شادی کے موقع پر تقریب رخصتانہ میں شرکت کے لئے مطبوعہ کارڈ سے ہوتا ہے جس میں آپ نے اپنی بہو اور ان کے والد ماجد کا احترام کے ساتھ خاص طور پر پہلے ذکر فرمایا جب کہ آج کل بسا اوقات دعوتی کارڈوں میں بہو کے والد کے نام کا تذکرہ تک نہیں کیا جاتا اور لڑکے کے باپ کی طرف سے بھیجے گئے کارڈ میں پہلے لڑکی کا نام لکھنا تو ایک غیر معمولی بلکہ حیران کن بات ہے۔

حضرت مولانا نے مدعو احباب کو السلام علیکم ورحمۃ اللہ کے بعد تحریر فرمایا:-

”محترمہ عزیزہ امة الباسط صاحبہ سلمہا اللہ تعالیٰ بنت جناب قاضی عبدالسلام صاحب بھٹی آف نیروبی اور عزیزم عطاء الکریم شاہد بی۔ اے، واقف زندگی کی شادی کی تقریب مورخہ ۳۱ دسمبر ۱۹۶۱ء بوقت چار بجے بعد نماز عصر مقرر ہوئی ہے۔“

اس مرحلہ پر خاکسار مؤلف معزز قارئین کی توجہ حضرت مولانا کی خصوصی داعیانہ شان کی طرف مبذول کرانا مناسب سمجھتا ہے کہ کس طرح آپ نے شادی میں شرکت کی دعوت دیتے ہوئے بھی احسن رنگ میں نماز عصر کی طرف مدعوئین کو متوجہ کرنا ضروری خیال فرمایا۔

**بیٹی اور بہو برابر:** مکرمہ امة الباسط ایاز صاحبہ لکھتی ہیں۔

ایک مرتبہ آپ نے اپنی بیٹی اور بہو کو مساویانہ حسن سلوک اور شفقت کا مستحق قرار دیتے ہوئے فرمایا کہ تم دونوں میں سے ایک میری دائیں آنکھ ہے تو دوسری بائیں! اور اسی کے مطابق زندگی بھر آپ کا دستور العمل رہا۔

شہادت کی آرزو  
کابل میں 1924ء میں جب حضرت مولوی نعمت اللہ صاحب کو راہ حق میں شہادت کا اعزاز ملا تو حضرت خلیفۃ المسیح الثانیؑ نے  
کابل بھجوائے جانے کے لیے نوجوانوں کو دعوت عام دی۔ اس کے جواب میں حضرت مولانا نے یہ خط حضور کے نام لکھا

بسم اللہ الرحمن الرحیم محمد علی رضا علیہ السلام

محبت حضرت امیر المومنین (علیہ السلام) مدظلہ العالی  
السلام علیکم وعلیٰ آئینہ دار

یہ ناچیز، نا بگاہ حضرت اقدس کی گزشتہ ڈاک میں حضور کو مکہ چاہے کہ  
گاہل و مبلغین میں کچھ کو بھی اجازت فرمادیں۔ اب میں اس پر لہجہ کے  
ذریعہ حضور کے بھی حضور است کرتا ہوں۔ کہ محمد شہکار کو اس  
خدمت دے جسے قبول فرمایا جاوے اور دعا فرمادیں کہ برکت

گاہل (پان)، رستخاست اور ثبات عطا فرمادے  
در لیس

فاکھ رنا لعل  
رہم دناھا لعلوں دگا رکن، قافلہ

۹/۴

بیت ہو کہ میر نام گ  
بورڈ وغیرہ پر اعلان نہ  
فرمایا جاوے گا کہ در تمام ہندو



## باپ کی نصائح - بیٹے کے نام

نحمدہ و نصلی علی رسولہ الکریم

بسم اللہ الرحمن الرحیم

س من نکر دم شما حذر بکنید

میرے نہایت عزیز بچے عطاء الرحمن اٹالہ اللہ عہدہ و ایذا - السلام علیکم ورحمۃ اللہ وبرکاتہ

میں نہیں جانتا کہ آپ میری زندگی میں ان سطور کو پڑھنے کے قابل ہو سکیں گے یا نہیں۔ اللہ تم سے دعا ہے۔ کہ وہ مجھے نسل بعداً دکھائے۔ بہر حال جو اسکی مرضی ہوگی ہوگا۔ میں یہ سطور قادیان مقدس کی مسجد اقصیٰ اور اپنے جائے اعتکاف سے آج ۳۳ رمضان بروز جمعہ بعد نماز عصر قلم رکھ رہا ہوں۔

میرے پیارے بچے! میں آپ کے متعلق نہایت بلند اور اعلیٰ گہرے سوچیں رکھتا ہوں۔ اللہ تم آپ کو دین اسلام کا درخشندہ ستارہ بنا دے۔ نیک، صالح، خادم دین اور اپنے حضور مقبولین ویک بنا دے۔ میں آپ کو کامل متقی اور دنیہ اور دیکھنا چاہتا ہوں۔

میرے لخت جگر! نہایت غریب اور کمزور باپ کا بیٹا ہوں۔ اس بات کو کبھی نظر انداز نہ کرنا۔ میرا پیارا باپ گزشتہ سال ۷ دسمبر کو ہمیں داغ مفارقت دے گیا۔ میں ان کی کوئی خدمت نہیں کر سکا۔ ان کو قلم سے بے اندازہ محبت تھی۔ میں چاہتا ہوں کہ آپ ہر ایک دعا میں ان کے بلند درجات کے لئے عاجزانہ دعا کریں۔ عزیزم! میں نے دنیا کو آزمایا اور نہایت بے وفا پایا۔ بجز اللہ تعالیٰ کے کوئی دھاری اور ہر نصیبت میں کام کرنے والا نہیں۔ یوں اس سے کامل وفاداری دکھانا محسوس کیے۔ برنجی بہت ہر حال میں اسکی آستانہ پر گرنا۔ اگر کے سوا ہمارا کوئی نہیں ہے۔ اللہ تم سے کبھی مایوس مت ہو۔ سل بند و کن سٹولا۔

میرے نور چشم! اپنی بہنوں پر ہمیشہ احسان کرنا۔ ان کے خلاف سے درگزر کرنا۔ ہر قسم پران کی مدد کرنا۔ میرے لئے اور اپنی والدہ ماجدہ کے لئے ہمیشہ دعا کرتے رہنا۔ ولعمہ خالہ الدوتا طالعہ ص ۳۳ مارچ ۱۳۸۲

خلیفہ وقت کی محبت و شفقت  
حضرت مولوی محمد عبداللہ صاحب بوتالویؒ کے نام حضرت مصلح موعودؒ کا ایک گرامی نامہ

اعوذ باللہ من الشیطان الرجیم

بسم اللہ الرحمن الرحیم

قادیان  
۷ جون ۱۳۳۵ھ

مکرم

اللہم علیکم درجۃ اللہ - اے نبی کریم ایک

رستہ ہے اور جو لوگ اللہ دنیا صاحب کو ہیں ان کو

رستہ کا فریب ہے آپؐ کو جو صاحب کا اکلہ صاف

انہی میں سے ہیں ہی ہے وہ بیت پر بننا رنویا اذ اللہ

اللہ تعالیٰ فضل کے بیت رقی کرینوایں اس الرآ

لیند فرامی تو میں ابھی اس رستہ کا تحریک کر دیا

امید ہے کہ آپؐ بیت بعد اس کے اس رستہ میں جمع اللہ

دیگر مستون زمانہ میں - واللہ اعلم

کنز الکریم

ایک دل گداز تحریر

بے دریاہر لعل نمبر ۱۰۱ ولسی علیہ السلام

اے خدا! تو ہی اکملہ آسمان وزمین اور ہر چیز کا خالق ہے۔ اور تیری  
معرفت ہی زندگی کا مقصد ہے عین تیرا ایک نہایت ہی نادرہ  
گنج گار اور خود فراموش بندہ ہوں۔ میرے حال ہر دم زما۔ اور آج  
تک تمام گناہ، سب فتنے، ساری لغزشیں، اور  
کل بے اعتدال اعمال معاف فرما۔ ان کے بد اثرات اور بد نتائج سے  
محفوظ رکھ۔ میرے برے افعال اور گندے اخلاق پر پیرے اثرات  
سے تمام بھانویں کو بالکوم طور پر متعلقین، اہل عیال اور  
میری جان کو بالخصوص بچا۔

اے میرے رب! عین تیرا عاجز بندہ ہوں۔ میں آج مسجد مبارک میں کسی  
نظام پر پہنچ کر جو تیرے پیارے بندے صفت مسیح بنوعیسیٰ علیہ السلام  
بہٹنے لگا تھا۔ تجھے رب نفا روتا رہے اپنے گناہوں کا معافی  
کا شہا ہوں۔ اور رائدہ کا حق جتنے لمحات تیری رائدہ کی جانب  
میں دن میں محض تیرے رضا و رغبت کے ہر ایک کام کرنے کا عہد کرنا  
ہوں۔ لب لباب اور ان کی رضا فانی ہے۔ تیری ذات عالم الغیب  
اور عالمی ہے۔ پس تو اپنے اس ناتواں اور بڑھکڑاتے عاجز بندے  
کا دستگیری فرما۔ اور اس کو صحت دے، ریا کاری اور  
دناہیت، تکبر کے محفوظ رکھ۔ خادم دین بنا۔ اسکی اولاد کو  
اسکی آنکھوں کا فائدہ دے۔

اے خدا! یہ علم ہے جسے ناکھن سیکھ کر ہے جسے سب اسے تو  
خدا ہے عین تیرے بندہ ہوں۔ تیری بندگی کا لکنا رکھ لے اور

اپنی روبرو کھڑے ہو کر۔ اور میں چھوٹے۔ خدا اپنے لئے سکھاتا  
 آسمانوں میں سے میرا کوئی نہیں۔ میں ایسا ہوں۔ کہ  
 تو جس کیلئے اور کیلئے ہے۔ میرا کوئی شریک نہیں۔ ہر وقت  
 تیرا ہی سہارا ہے۔ میں خدا کا بندہ ہوں۔ خدا کا بندہ  
 مگر تیرے رضا و رغبت کے بغیر۔ تو مجھے اپنے فضل کے  
 اپنے رحم سے اپنے کرم سے مغفوت رہنے دے گا۔  
 میں اکلکے ہوں۔ میں غمگین ہوں۔ میں بے بس ہوں۔  
 میں بے ہنر ہوں۔ میں بے علم ہوں۔ میں بے فوہی کے خالی  
 اور عیب کا منبع ہوں۔ مگر وہ تیرا بندہ ہوں۔ تیرے سوا  
 سب کچھ ٹھکرتے ہیں۔ دھتکارتے ہیں۔ نفرت کرتے ہیں۔  
 مگر آپ پر آپ کو نفرت نہ کر۔ نہ ٹھکے نہ دھتکے۔  
 تو مجھے نہ ٹھکرا۔ نہ کیر نہ ترس۔ سوا پر کوئی نہیں۔  
 تو میرا صوفی۔ اور میرا ساری غلطیوں کو دھو کر رکھ لے۔  
 کہ خدا! تو اپنی رحمت سے میرے ایسا ہی کر۔ کہ میں تم آج  
 میں تیرا ناما رہتا ہوں۔  
 عابد ارادتا جائزہ لیا  
 مسیحی ہونے کا  
 ہر وقت اپنے لئے



پیارے والدہ کے نام۔ خوش قسمت فرزند کا خط

برادر الراحہ محمد کا دلکاش علی گڑھی

مکرمہ ہو۔ والدہ ماجدہ۔ السلام علیکم وعلیٰ آئینہ

آج کو مبارک ہو کہ اللہ نے اپنے خاص فضل سے آج بیٹے کو  
یہ سعادت بخشی کہ وہ عربی جامعہ عین جابر اندلس سے بیٹام  
کو پڑھائے۔ اللہ تعالیٰ فیجی بھی اور یہ مدرسہ عبادی بہنوں کو بھی  
فہستہ دینے کی توفیق بخئے، آمین

آج الحنین اور تپ سے دعا فرماتے رہیں، اور انہی صحت کا خیال رکھیں  
احباب کا شیشی ابرار فہستہ ہے۔ ایک چھپچھپاتی ہے کہ

کیا کر رہی ہے۔ عینہ الفخریہ، ہمارا خاص خیال رکھیے یہ سب بچوں کو  
ایسے دعا فرمائیے۔ سعیدہ بیگم اور بیگم کا خاص خیال رکھیں ان کا  
کبھی ناراض نہ ہوں۔ میرا اللہ کی غلطیوں کو بھی نظر انداز فرمائیے۔  
صحت آج کر آئی ہے۔ راتوں۔ بہنوں جیو زریں سواریوں کا اللہ

خاک رات۔ ہمارے خوش قسمت فرزند  
اللہ تعالیٰ اور خدا کا اللہ تعالیٰ

رہائے سعادت عینہ الفخریہ سن دلا۔ عزیزہ ماجدہ عینہ الفخریہ سن دلا۔ عزیزہ ماجدہ عینہ الفخریہ سن دلا۔ عزیزہ ماجدہ عینہ الفخریہ سن دلا۔

## والدہ مرحومہ کی یاد میں

یکم ستمبر : ۲۰۲۰ میری پیاری والدہ کا  
وفات ہر سال گزر گیا۔ آخدا! تو نے  
درجات بلند فرما۔ اور میرے والدین پر  
بے شمار فضائل نازل فرما آمین  
تیرا ناکارہ بہن  
ابوالسوار جالندھری  
قادیانہ ۱۹۳۸

در القرآن المجید بعد ہشتی بقرہ گ  
اور والدہ رضی سے سلام عرض کیا  
آہ! آج مجھے کوئی اذیت نہ  
نہیں پہنچا رہی۔ ان کا  
۱۰۹۰ ۳۸

اے خالق ارض و سماء!

بسم اللہ الرحمن الرحیم

۲۳ اگست ۱۹۵۱ء میں میری والدہ کا دن ہے  
اس وقت جبکہ سورج غروب ہو چکا ہے  
۹ ذوالقعدہ ۱۳۷۰ء کا چاند افق مشرق پر  
چمک رہا ہے میں ایک ساتھی سے مل کر  
کافی میٹ (کوہ مری) کی بلند ترین چوٹی پر  
بیٹھا ہوں۔ اللہ کی بے انتہا قدرت سے  
دل مسرور ہے اور اس کی حمد کے ترانے میرے  
دل کی گہرائیوں سے اٹھ رہے ہیں۔ میں  
تھوڑی دیر کے لیے اپنے ساتھی (مولوی نصیر الدین  
احمد بیالہ) سے واقف زندگی سے بھی علیحدہ  
ہو گیا ہوں

آج سے ٹھیک بیس برس قبل میں ۱۳ اگست ۱۹۳۱ء  
قادیان دارالامان سے تبلیغ اسلام کے لیے  
فلسطین روانہ ہوا تھا۔ اس وقت تک  
چند گھنٹے قبل کاظمی قادیان کے روانہ  
ہوئی تھی۔ میں نے لرزتے ہوئے دل سے کہہ  
اس شام اپنی پیاری والدہ صاحبہ کو الوداع  
کہا تھا۔ مرحومہ بیوی زینب بیگم نور الدین  
۲۰ تینوں بچوں عزیزہ امہ البیہ، عزیزہ  
امہ الرحمٰن بیگم اور عزیز عطاء الرحمن طاهر  
کو سیر دے دیا گیا۔ عیدہ اسی شام محبت  
بھر بدل اور پریم آنکھوں سے کہہ چلے  
اپنی چہیتی بیوی سعیدہ بیگم سے خدایت ہوا  
تھا۔ میرے فیاض عزیز بھائیوں اور انھوں

مجھے پیار سے الوداع بنا تھا۔ ریلوے سٹیشن  
پر بڑوں اور احباب کا ہجوم تھا۔ اس  
وقت بھی میرے پیارے موجود تھے۔  
میں فروری ۱۳۷۰ء میں فلسطین سے خیریت  
واپس آیا۔ والدہ مرحومہ زندہ تھیں وہ  
بھی بہت خوش تھیں اور میں بھی ان کی  
رؤیت سے بہت مسرور تھا۔ یکم ستمبر  
کو ان کا انتقال ہوا تھا۔ وہ بہشتی مقبرہ  
قادیان میں ہیں جہاں دوسرے عزیز  
میرے پیارے اور حسن والد صاحب مرحوم  
مدفون ہوئے تھے مدفون ہوئے۔ اللہ تعالیٰ  
ان درجات بلند کرے آمین  
رب ارحمہم اکما ربیانی صغیراً

میری بیوی سعیدہ بیگم آج اللہ تعالیٰ سے  
فضل سے چھٹے بچوں (عزیز عطاء الرحمن)  
عزیز عطاء الرحمن، عزیزہ امہ البیہ  
عزیز عطاء المجیب، عزیزہ امہ المجیبہ  
عزیزہ امہ الحکیمہ لائقہ) کی ماں ہے۔ اللہ  
اسے اور ان سب بچوں کو سلامت رکھے آمین  
میری دونوں بڑی بھیاں عزیزہ امہ البیہ اور  
عزیزہ امہ الرحمٰن دونوں شادی کر چکی ہیں  
عزیز عطاء الرحمن طاهر مولوی فاضل کراچی ہیں  
یہ اللہ تعالیٰ ان سب سے بڑے نعمتوں میں سے  
ہے۔ اللہ تعالیٰ ان سب کی دلداری کرے

اے خالق ارض و سماء! اے ارحم  
الراحمین! تو مجھے ہمت دے کہ میں  
۱۰ اگست ۲۰۲۰ء قرآن پاک کی خلاصہ  
خدمت کی توفیق بخش دے کہ اسلام کی  
عقائد کو جلد قائم کر سکوں اور احادیث  
کی ترقی دینے میں مدد فرما۔  
پیارے امام حضرت محمد داود الدہ بندہ  
کو بیش از پیش توفیق شاعت  
دین دے۔ آمین۔ اللہ لا یتخلى الاوانت  
راضی عنی وعن خیرتی۔ اللہ اعلمی مقیم  
الصلوٰۃ ومن ذریعتی انشاء اللہ  
خاکسار تیرا ناکارہ بہن  
ابوالسوار جالندھری  
۱۳

حضرت مولانا کی زندگی کی آخری تحریر

حضرت مولانا ابوالعطاء صاحب جالندھریؒ نے اپنی زندگی کے آخری روز حضرت سیدہ نواب مبارکہ بیگم صاحبہؒ کے وصال پر ان کی بیٹی کے نام تعزیت کا مکتوب اپنے ہاتھ سے لکھا۔ اس خط میں بوجہ بیماری نقاہت اور کمزوری کے آثار بھی نظر آتے ہیں

بسم الله الرحمن الرحيم الحمد لله ونصلي على رسولہ الكريم



عاجتیں پوری کریں گے کیا تری عاجز بشر  
کربیاں سب عاجتیں عاجت روا کے سامنے

✓ حضرت سیدہ ام السراجمہؒ ایڑھا احمد تھالی

اکرام سے درجہ الوداد

حضرت سیدہ ~~سیدہ~~ عزیزاۃ نواب مبارکہؒ ربیعہ صاحبہؒ

سکھیا ابھی وفات جا عتی المسیہ سے امرتسالی  
کے دعا سے گرانہ درجات سلبند فرما کر عین ال  
دنوں جنا۔ اور کھانسی سے سبب احوال میری

درجہ درجہ سے کہ آپ میرے لئے دعا

فرمائیں امرتسالی آکر تو فریق عطا فرمائے

عاجز

بسم الله الرحمن الرحيم

دارالعلوم دیوبند  
29/5/29

چونکہ میں شادی کے بعد افریقہ چلی گئی تھی اور تین تین سال کے وقفہ سے ملاقات ہوتی تھی۔ اس عرصہ میں ابا جان مجھے خط بکثرت اور باقاعدگی سے لکھا کرتے تھے۔ گویا خطوں سے ہی آدمی ملاقات ہوا کرتی تھی اور چھوٹی چھوٹی باتیں جو دلچسپ اور میری ذات سے تعلق رکھتی تھیں لکھا کرتے تھے۔ مثلاً آج تمہاری امی جان نے ایک من گندم صاف کی تو سر درد ہو گیا۔ اور یا یہ کہ تمہاری فلاں سہیلی یہ سمجھ کر تمہیں ملنے آئی کہ تم ابھی ربوہ میں ہی ہو اور تمہارے لئے یہ تحفہ چھوڑ گئی ہے کسی جانے والے کے ہاتھ بھجوا دوں گا۔ کبھی لکھتے تمہاری گڑیوں اور ہنڈ کلیوں سے تمہاری چھوٹی بہنوں کو کھیتے دیکھا تو تم بہت یاد آئیں۔ کبھی اپنی تازہ تصویر یا بہن بھائیوں کی تصاویر بھجواتے اور مجھ سے فرمائش کرتے کہ تم بھی گروپ فوٹو بھیجو۔ یہ بھی لکھتے کہ اگرچہ میں تمہیں بہت یاد کرتا ہوں مگر خوش ہوں کہ تم خوش ہو اور دعائیں کرتا ہوں۔ ایسے خطوں کا ایک سلسلہ تھا جو مسلسل پندرہ سال تک جاری رہا۔ اور آخری خط بھی جو مجھے ملا وہ آپ ہی کے ہاتھ کا لکھا ہوا تھا اور اسی روز آپ کی وفات کی خبر بھی ملی۔ اس کے بعد ہم لندن سے افریقہ واپس چلے گئے کیونکہ افتخار صاحب نے ایم اے کرنے کے بعد پی ایچ ڈی بھی مکمل کر لی تھی وہاں واپس جا کر یہ عجیب بات ہوئی کہ مجھے پھر سے سبز رنگ کے ایئر لیٹرز کا انتظار لگ گیا۔ نہ جانے کیوں ایسا تھا؟ مگر ہر روز جب ڈاک آتی تو میں پاکستان کی ڈاک کا پوچھتی۔ افتخار صاحب حیران ہوتے کہ کیا بات ہے؟ آپ کو اب کس کے خط کا انتظار ہے ابا جان تو فوت ہو گئے ہیں۔ جو آپ کو اتنی کثرت اور باقاعدگی سے خط لکھا کرتے تھے۔ مگر میں خاموش ہو جاتی اور دل میں چھپی ہوئی آس نہ بتا سکتی۔ آخر ایک دن میری بے قرار یوں کو قرار مل ہی گیا۔ ڈاک کے ایک بندل میں ایک سبز رنگ کا ایئر لیٹر آ گیا۔ یہ میرے ابا جان ہی کے ہاتھ کا لکھا ہوا تھا۔ اور پانچ سال پہلے کا تھا۔ مگر آج ملا۔ میں خط پا کر بے حد خوش ہوئی اور یوں مطمئن ہو گئی جیسے مجھے اسی کا انتظار تھا۔ اس کے بعد کبھی مجھے کسی خط کا انتظار اس طرح نہیں ہوا۔ گویا یہ ایک پیار ہی تھا جو تڑپاتا اور بار بار بے چین کرتا تھا۔ آخر اللہ تعالیٰ نے میری پیاس دور کر دی اور اب دعاؤں سے لبریز یہ خط میری زندگی کا بہترین سرمایہ ہے۔

○ مکرم ملک محمد حنیف صاحب مرحوم لکھتے ہیں:-

”محترم مولانا ابوالعطاء صاحب میرے پھوپھی زاد بھائی تھے اور میری بڑی ہمشیرہ آپ کی زوجہ اولیٰ تھیں۔ پھر یہ رشتہ اس طرح مزید مستحکم ہوا کہ آپ کی عزیز بہن محترمہ ہاجرہ بیگم صاحبہ میرے عقد میں آئیں اور تعلقات کے تسلسل کی خاطر محترم بھائی صاحب نے اپنے بیٹے عزیز عطاء الرحیم حامد کی شادی



میری بیٹی عزیزہ عابدہ سلطانہ سے کی۔ میں ابھی چھوٹی عمر ہی کا تھا کہ میری والدہ کا انتقال ہو گیا اور میں محترم بھائی صاحب مرحوم کی سرپرستی میں آ گیا۔ اپنی زندگی کے چند سال مجھے آپ کی نگرانی میں اور زیر سایہ گزارنے کا موقع ملا۔ میں نے آپ کو اپنی اولاد کے لئے مشفق باپ بھائیوں کے لئے جاں نثار اور بے لوث خادم اور رشتہ داروں اور عزیزوں کے لئے بہترین مددگار اور مونس و غم خوار پایا۔ آپ کسی کو ذرا تکلیف میں دیکھ کر بے چین ہو جایا کرتے تھے۔ ایک مرتبہ ماہ رمضان میں میری اہلیہ شدید بیمار ہو گئیں تھیں اور اسی دوران ان کے بازو کی ہڈی بھی ٹوٹ گئی۔ ڈاکٹری مشورہ کے مطابق انہیں لائل پور (حال فیصل آباد۔ ناقل) پہنچانا پڑا۔ مولانا مرحوم باوجود اپنی بے پناہ مصروفیات اور علالت کے ہمارے ساتھ لائل پور تشریف لے گئے۔ وہاں آپ کی موجودگی کے باعث ہمارے کام میں بہت سہولت پیدا ہو گئی۔“

آپ مزید لکھتے ہیں:-

”۲۵ سال کی عمر میں آپ کو اپنے والد مرحوم کے سایہ سے محروم ہونا پڑا۔ اس طرح آپ پر اپنے بیوی بچوں کے علاوہ اپنی بیوہ والدہ اور یتیم بہن بھائیوں کی کفالت کا بوجھ بھی آ پڑا۔ آپ نے ان کا پورا خیال رکھا اور ان کے سلسلہ میں تمام ذمہ داریوں کو پوری طرح نبھایا۔ آپ نے اپنے بہن بھائیوں کو یتیمی کا احساس نہیں ہونے دیا۔

O محترمہ امتہ الحکیمہ لئیقہ صاحبہ اہلیہ مکرم منیر احمد صاحب منیب پروفیسر جامعہ اولاد سے سلوک احمدیہ ربوہ تحریر فرماتی ہیں:-

شروع سے ہی میں نے اپنے پیارے ابا جان کو مجسم پیار اور شفقت پایا۔ ایک دفعہ بچپن میں مجھے یاد ہے کہ بھائی جان تصاویر لے رہے تھے۔ سب کی تصاویر اتاریں اور میں پیچھے رہ گئی اور خاموش ہو کر ایک طرف بیٹھ گئی۔ پیارے ابا جان نے جب دیکھا کہ میں کچھ ناراض سی ہوں تو فوراً مجھے اپنی گود میں اٹھالیا اور کرسی پر بیٹھ گئے اور بھائی جان سے کہا کہ اب تصویر اتارو۔ یہ ایک بڑی ہی یادگار تصویر ہے اور ابا جان کی شفقت سے ساری ناراضگی فوراً دور ہو گئی اور یہ واقعہ آج تک مجھے آپ کی محبت کی یاد دلاتا ہے۔

بچوں کی صحت کا بے حد خیال رکھتے تھے۔ ہر قسم کے گوشت اور پھل فروٹ وغیرہ کا بساط بھرا ہتمام کرتے۔ ہمیں شکار بہت کھلایا۔ ابھی تک میں اپنے بچوں کو بتاتی ہوں کہ مجھے تو میرے ابا جان نے اس قدر کبوتر اور دوسرا شکار کھلایا ہے کہ ان کے بعد کبھی نہیں کھایا۔ پھر یہ کہ رات کو دودھ ضرور پینے کے لئے کہتے۔

ایک دفعہ میں رات کو سو گئی اور دودھ نہیں پیا تھا۔ خود کپ میں دودھ لائے اور مجھے جگا کر فرمایا کہ صرف دودھ پی لو اور پھر سو جانا۔ اللہ اللہ کس قدر محبت اور شفقت تھی اپنے بچوں سے کہ اتنا خیال رکھتے تھے۔

بچوں کی کامیابیوں پر بہت خوشی کا اظہار فرماتے تھے۔ جب بھی ہم سکول سے نتیجہ سن کر واپس آتے تو آتے ہی کامیابی کا علم پا کر بے حد پیار کرتے اور خوش ہوتے۔ ایک بار میں کالج سے بہت سے انعامات لے کر گھر آئی۔ سامنے ابا جان تشریف فرما تھے۔ مجھے دیکھتے ہی اس قدر پیار کیا اور خوشی سے اپنا بٹوہ کھولا اور کہا کہ آج میں ”بچڑے“ کو انعام دوں گا جو بھی میرے بٹوے میں ہوگا اور ساری رقم دے دی اور فوراً مٹھائی بھی منگوائی اور سب کو خوشی سے کھلائی۔ ان باتوں سے بہت حوصلہ افزائی ہوتی تھی اور آئندہ پہلے سے بھی زیادہ اچھے نمبر اور انعام لینے کی کوشش کرتے تھے۔ میں نے کہیں بچپن میں کہا تھا کہ ابا جان میں نے زندگی وقف کرنی ہے۔ میری اس بات کو ایسا یاد رکھا کہ جب میری شادی ایک واقف زندگی سے کر دی تو فرمانے لگے کہ تم نے کہا تھا کہ میں نے زندگی وقف کرنی ہے اس لئے تمہاری شادی واقف زندگی سے کر دی ہے۔ بس اب تمہاری بھی زندگی وقف ہے۔ خدا تعالیٰ اس وقف کو پورے طور پر نبھانے کی توفیق عطا فرمائے اور اپنے حضور سرخروئی عطا کرے۔ آمین

شادی کے بعد جب مجھے یوگنڈا کے لئے رخصت کیا تو جذبات پر قابو نہ پا کر بڑی ہی رقت اور دعاؤں کے ساتھ گلے لگایا اور بوجھل دل سے رخصت فرمایا۔ پھر اس قدر شفقت اور دعاؤں بھرے خطوط کا سلسلہ جاری رہا جو آج تک میرے پاس ایک یادگار کے طور پر محفوظ ہیں۔

۱۹۷۲ء میں یوگنڈا کے حالات بہت خراب ہو گئے تھے۔ یہاں سے ایشین کو چند دن کے نوٹس پر نکال دیا گیا تھا۔ ہم احمدی پاکستانی صرف دو فیملیز رہ گئی تھیں۔ ہر طرف خطرہ تھا۔ میں نے حضرت ابا جان کو دعا کے لئے سب حالات کا ذکر کرتے ہوئے خط لکھا کہ لوگ تو کہتے ہیں کہ عورتیں واپس پاکستان چلی جائیں اور صرف مرد یہاں رہ جائیں۔ آپ مجھے مشورہ سے نوازیں اور دعا کے بعد بتائیں کہ کیا کیا جائے؟ چند ہی روز بعد مجھے ایک بڑا ہی پر شفقت خط موصول ہوا کہ میں سب کے لئے دعا کرتا ہوں اور آپ بالکل آرام سے وہاں رہیں اور یہ دعا خود بھی پڑھیں اور دوسروں کو بھی بتائیں کہ ان حالات میں کثرت سے یہ ورد کریں۔

رَبِّ كُلِّ شَيْءٍ خَادِمُكَ رَبِّ فَاحْفَظْنَا وَانصُرْنَا وَارْحَمْنَا اس کے بعد ہمیں بہت تسلی ہو گئی اور خدا تعالیٰ کے فضل و کرم سے ہم بالکل خیریت سے رہے اور نومبر ۱۹۷۶ء میں جب حضرت خلیفۃ المسیح

الثالث رحمہ اللہ تعالیٰ کا حکم ملا تو ہماری واپسی ہوئی۔

میری پہلی بیٹی کا نام حضرت خلیفۃ المسیح الثالثؒ نے ازراہ شفقت عطیۃ القیوم تجویز فرمایا تھا۔ جب دوسری بیٹی پیدا ہوئی تو ہم نے یوگنڈا سے بذریعہ ٹیلی گرام اطلاع دی تو حضور اس وقت دورہ پر تھے۔ ربوہ ہمارے گھر میں باتیں ہونے لگیں کہ ہمیں آدھانا نام تو معلوم ہے عطیہ، آگے دوسرا نام کوئی اور ہوگا۔ یہ بات حضرت ابا جان نے سن لی تو فوراً ہنس کر فرمانے لگے کہ اس بچی کا نام میں خود رکھوں گا اور رات دعا کرنے کے بعد صبح بتایا کہ خدا تعالیٰ نے مجھے بتایا ہے کہ ”مریم صدیقہ“ نام رکھا جائے۔ اور اگلے روز ہمیں بھی بذریعہ تار اس نام کی اطلاع دی گئی اور اخبار الفضل میں بھی بہت ہی دعاؤں کے ساتھ اعلان دیا کہ خدا تعالیٰ اس بچی کو اسم با مستی بنائے۔ آمین۔ یہ فخر مجھے ہی حاصل ہے کہ اپنے سارے بچوں میں سے صرف میری ہی بیٹی کا نام خود رکھا ہے۔ الحمد للہ ذلک فضل اللہ یؤتیہ من یشاء۔

جب ہم پانچ سال بعد اپنی دونوں بیٹیوں کے ساتھ واپس ربوہ پہنچے تو بے حد خوش ہوئے۔ استقبال کے لئے فوراً گھر سے باہر تشریف لے آئے اور سب کو بہت پیار کیا۔ بچیوں کو دیکھ کر فرمانے لگے کہ یہ معلوم نہیں ہوتا کہ افریقہ سے آئی ہیں رنگ تو ٹھیک ہیں۔ اور خوب ہنسے۔

نومبر ۱۹۷۶ء میں ہماری واپسی ہوئی تھی۔ اس وقت کیا معلوم تھا کہ اب صرف چند ماہ ہی ابا جان کے ساتھ ہیں اور وہ مئی ۱۹۷۷ء میں ہم سے ہمیشہ کے لئے جدا ہو گئے۔ انا للہ وانا الیہ راجعون۔ ہم کوئی خدمت نہ کر سکے۔ یہ پانچ چھ ماہ کا عرصہ بہت جلد گزر گیا۔ آخر تک چلتے پھرتے رہے۔ روزانہ دفتر جاتے اور دوپہر کو واپس آتے۔ کوئی سوچ بھی نہ سکتا تھا کہ اتنی جلدی حضرت ابا جانؒ ہم سے رخصت ہو جائیں گے۔ آخری روز بھی دفتر گئے۔ سارے کام کر کے گھر آئے۔ بس شام کو طبیعت خراب ہوئی۔ ہم پاس تھے۔ چہرہ پر مسکراہٹ تھی اور بالکل فکر مندی اور پریشانی کے آثار نہ تھے۔ میں اور میری چھوٹی بہن اور پیاری امی جان پاس تھیں۔ امی جان ذرا گھبرائیں تو ان کو تسلی دیتے ہوئے فرمانے لگے کہ گھبراؤ نہیں اور چہرے پر مسکراہٹ رہی۔ تسلی دیتے رہے۔

رات ایک بجے کے قریب اپنے مولیٰ کے حضور حاضر ہو گئے۔ خدا تعالیٰ کا فضل و احسان تھا کہ مجھے آخر وقت تک پاس رہنے کی توفیق ملی۔ ورنہ پانچ سال باہرہ کر میں بے حد اس تھی۔ ملاقات تو ہوئی مگر مختصر۔

راضی ہیں ہم اسی میں جس میں تیری رضا ہو

آخر پر اللہ تعالیٰ سے دعا ہے کہ وہ میرے پیارے اور بے حد شفیق ابا جان کو جنت میں اعلیٰ مقام دے اور ہر دم درجات بلند فرمائے اور ہمیں ان کی نیکیوں کو زندہ رکھنے کی توفیق دے۔ نیز میری پیاری امی جان دَامَ ظِلُّهَا کو صحت و تندرستی والی لمبی زندگی سے نوازے۔ آمین۔

○ حضرت مولانا کی بیٹی محترمہ امۃ السمع راشدہ صاحبہ اہلیہ مکرم ملک منصور احمد عمر صاحب بیان کرتی ہیں:-

میرے میاں کے جرمنی جانے کے چند ماہ بعد اللہ تعالیٰ نے ہمیں ایک بیٹی عطا فرمائی جس کا نام عامرہ رکھا گیا۔ بچی ابھی چھوٹی ہی تھی کہ سخت بیمار ہو گئی اور علاج معالجہ کے باوجود وفات پا گئی۔ جس وقت اس کی وفات ہوئی وہ پیارے ابا جان کے ہاتھوں میں تھی۔ بچہ کی وفات کا صدمہ ہر ماں کے لئے بہت شدید ہوتا ہے۔ میرے لئے حالات کے لحاظ سے یہ اور بھی مشکل امتحان تھا۔ مجھے یاد ہے کہ اس صبر آزما وقت میں میرے پیارے ابا جان نے مجھے ہر حال میں راضی برضار ہنسنے کی تلقین کی اور فرمایا کہ تم میری بیٹی ہو گی تو اس موقع پر مومنانہ صبر دکھاؤ گی۔ الحمد للہ کہ اللہ تعالیٰ کی توفیق سے میں نے ایسے ہی کیا۔ میرے پیارے ابا جان مرحومہ نواسی کا جنازہ اپنے ہاتھوں میں اٹھا کر گھر سے روانہ ہوئے اور تدفین کے بعد مجھے بہت تسلی دی اور حوصلہ دلایا اور صبر کی تلقین کی۔ اب بھی یہ شفقت اور پیاری یاد آتا ہے تو آنکھیں آنسو برسانے لگتی ہیں۔

○ محترم مرزا عطاء الرحمن صاحب مرحوم لندن ابن حضرت مرزا برکت علی صاحب مرحوم اقرباء سے حضرت مولانا کے حسن سلوک کے بارے میں فرماتے ہیں:-

حضرت مولانا کے والدین میں نے دیکھے ہوئے تھے۔ بہت نیک اور سادہ زندگی بسر کرنے والے بزرگ تھے۔ آپ ان کے بہت فرمانبردار خدمت گزار بیٹے تھے۔ یہ سب (باتیں) مجھے آپ کے چھوٹے بھائی مولوی عنایت اللہ صاحب جو میرے کلاس فیلو تھے سنایا کرتے تھے۔

آپ کے والد صاحب کی وفات کے بعد آپ کے چھوٹے بھائی حافظ مولوی عبدالغفور صاحب، مولوی عنایت اللہ صاحب جو احمدیہ سکول میں پڑھتے تھے اور بورڈنگ ہاؤس میں رہتے تھے۔ آپ ان کا بہت خیال رکھتے تھے اور آپ کا ان پر بہت رعب تھا حالانکہ میں نے کبھی بھی آپ کو ان سے سختی سے پیش آتے ہوئے یا معمولی طور پر جھڑکتے ہوئے بھی نہیں دیکھا تھا مگر آپ کی علمی قابلیت، تقویٰ اور روحانیت کی وجہ سے بہت احترام کرتے تھے۔ جس میں رعب کے علاوہ محبت کی چاشنی کا بھی بہت اثر



تھا۔ جب برادرِ مولوی عنایت اللہ صاحب جالندھری مرحوم جو دوسری جنگِ عظیم سے پہلے سنگاپور وغیرہ گئے تھے اور جنگ کے بعد واپس آئے (آپ سلسلہ کی طرف سے بطور باضابطہ مبلغ نہیں بھجوائے گئے تھے بلکہ اس طرح سے بھجوائے گئے تھے کہ کام بھی کرو اور تبلیغ بھی کرو) تو حضرت مولانا صاحب نے ایک دکان کرایہ پر لی جس کا بہت تھوڑا کرایہ تھا اس میں بہت معمولی بنیاری وغیرہ کا سامان (جو ۱۹۴۶ء میں شاید سود و سودِ پیہ کا ہوگا) ڈالا اور مولوی عنایت اللہ صاحب کو اس میں بٹھا دیا۔ حضرت مولانا فارغِ وقت میں خود اس دکان پر اپنے بھائی کے ساتھ ضرور روزانہ تشریف فرما ہوتے تھے تاکہ بھائی احساسِ کمتری میں مبتلا نہ ہو اور اس بات کی ہرگز پرواہ نہ کی (اور نہ ہی ہونی چاہئے) کہ جماعت میں میرا کیا مقام اور عزت ہے اور میں کتنی چھوٹی سی دکان پر بیٹھا ہوں۔ لکھنے کا مطلب یہ ہے کہ بھائی کا حوصلہ بڑھانا اور تکبر کو قریب بھی نہ پھٹکنے دینا تو آپ کی مومنانہ شان تھی۔ اللہ تعالیٰ کی ہزاروں رحمتیں آپ پر نازل ہوتی رہیں۔ آمین۔

اسی طرح آپ اپنے ماموں جانِ حضرت ڈاکٹر محمد ابراہیم صاحب رضی اللہ عنہ جو آپ کے خسر بھی تھے اور اپنے ماموں زاد بھائیوں جو برادرِ نسبتی بھی تھے ملک محمد مستقیم صاحب ایڈووکیٹ، محترم مولوی محمد دین صاحب اور مکرم ملک محمد حنیف صاحب مرحوم سے بھی بہت پیار کا سلوک فرمایا کرتے تھے۔

○ مکرمہ قانتہ شاہدہ صاحبہ اہلیہ مکرم عطاء الحبيب راشد صاحب لکھتی ہیں:-

میرے بی۔ اے کے امتحانات کا واقعہ ہے۔ اس وقت میری امی جان شدید بیمار تھیں۔ اس وجہ سے میں پوری طرح تیاری بھی نہ کر سکی، اس لئے بہت فکر مند تھی۔ میرے ابا جان حضرت قاضی محمد رشید صاحب مرحوم تو دعا کر ہی رہے تھے۔ امتحان کے لئے جانے سے پہلے میں خالو جان (حضرت مولانا ابوالعطاء صاحب) کی خدمت میں بھی دعا کی درخواست کرنے کے لئے ان کے پاس گئی۔ انہوں نے بہت تسلی دی۔ فوراً وضو کے لئے لوٹا ہاتھ میں لیا اور فرمانے لگے تم فکر نہ کرو۔ امتحان کے لئے جاؤ میں ابھی وضو کر کے تمہارے لئے نفل پڑھتا ہوں اور دعا کرتا ہوں۔

جب میرا ایم۔ اے کا نتیجہ نکلا تو احمدیوں کی مخالفت کی بناء پر مجھ سے نا انصافی کی محبت و شفقت گئی اور خلافِ توقع میری یونیورسٹی میں اول پوزیشن نہ آئی (اس کا ذکر حضرت خلیفۃ المسیح الثالثؒ نے شوریٰ ۱۹۶۷ء میں فرمایا تھا) چند ماہ قبل میرے ابا جان کا وصال ہوا تھا۔ اس وجہ سے مجھ پر کچھ زیادہ ہی اثر ہوا اور میں بہت مغموم تھی۔ خالو جان کو پتہ لگا تو ہمارے گھر تشریف لائے۔

مجھے اپنے سینہ سے لگایا پیار کیا اور بہت تسلی دی (اس وقت میرا نکاح ہو چکا تھا) جس کا میری طبیعت پر بہت اچھا اثر ہوا۔

موصوفہ مزید بیان کرتی ہیں:-

جب ہماری شادی ہوئی تو اگلے روز ہی بڑی خوشی سے بتایا کہ رات مجھے الہام ہوا ہے ”یَوْمُ الْبَعْثِ“ اور ساتھ ہی یہ تفہیم ہوئی ہے کہ یہ شادی بہت برکتوں اور ترقیات کا موجب ہوگی۔

اسی طرح سے ہماری تینوں بیٹیوں کی پیدائش سے پہلے آپ کو خواب میں ان کے بارے میں بتا دیا گیا۔ بڑی بیٹی عزیزہ عطیہ صادقہ کی پیدائش سے پہلے دیکھا کہ یہ اپنی بڑی امی (دادی امی) کی ۱۴ سال تک خدمت کرے گی۔ دوسری بیٹی عزیزہ عطیہ بشریٰ کے متعلق فرمایا کہ مجھے بتایا گیا تھا کہ لڑکی ہوگی مگر لڑکوں سے بہتر ہوگی۔ الحمد للہ کہ یہ نمازوں کو سنوار کر اور وقت پر ادا کرنے والی باقاعدگی سے تلاوت کرنے والی ہے۔ نیکی کے کاموں میں شوق سے حصہ لیتی ہے اور قرآن کریم باترجمہ جانتی ہے۔ تیسری بیٹی عزیزہ عطیہ ساجدہ کی پیدائش سے قبل خواب میں دیکھا کہ ایک پیاری سی بچی کار چلا رہی ہے۔ جب عزیزہ تقریباً دو سال کی ہوئی تو ایک دن اسے ایک ٹرائی سائیکل لا کر دیا اور فرمایا کہ میں نے اسے کار چلاتے دیکھا تھا۔ کار تو نہیں لے کر دے سکتا اس لئے اس کے لئے یہ سائیکل لے کر آیا ہوں۔ چنانچہ یہ اسے بہت شوق سے چلاتی رہی اور آپ اسے دیکھ کر خوش ہوتے تھے۔

آپ نے یہ بھی فرمایا کہ اللہ تعالیٰ بیٹا بھی ضرور دے گا۔ چنانچہ اللہ تعالیٰ نے اپنے فضل سے ہمیں بیٹا عزیزم عطاء المنعم بھی عطا فرمایا۔ جو ان کی وفات کے ساڑھے پانچ سال بعد پیدا ہوا۔ اللہ تعالیٰ اسے نیک صالح بنائے اور اپنے بزرگوں کا نام روشن کرنے والا بنائے۔ آمین۔

محترم خالو جان (حضرت مولانا ابوالعطاء صاحب) کو سب کے احساسات کا بہت خیال رہتا تھا چنانچہ جب ۱۹۷۶ء میں آپ کو سٹہ گئے اور وہاں سے ایران جانے کا پروگرام تھا۔ ایران جانے سے قبل آپ نے محترمہ خالہ جان، ہمشیرہ امتہ الرقیق اور مجھے مع تینوں بچیوں کے کوئٹہ بلانے کا انتظام کیا۔ چنانچہ ہم سب تقریباً ایک ماہ وہاں رہے۔ جب خالو جان ایران سے واپس آئے تو میرے لئے تنکوں کی بنی ہوئی ایک خوبصورت ہینڈ بیگ نما ٹوکری لائے اور فرمایا کہ جن کے ہاں میں ٹھہرا تھا انہوں نے محترمہ خالہ جان اور امتہ الرقیق کے لئے تحائف دیئے تھے۔ مجھے خیال آیا کہ تمہارے لئے کچھ نہیں ہے۔ اس لئے سیر کے دوران ایک دن روس کی سرحد کے قریب گئے تو میں نے یہ ٹوکری تمہارے لئے وہاں سے

خریدی۔

آپ بہت خوش مزاج تھے اور وقت نکال کر افراد خانہ کے ساتھ گھل مل کر ان کی خوشیوں میں شریک ہوتے تھے۔ ایک دن فرمانے لگے کہ آؤ بارہ ٹہنی کھیلیں۔ چنانچہ گھر میں موجود افراد سے باری باری کھیتے رہے۔ اور ہر ایک کے مقابلہ میں آپ کی ہی جیت ہوئی۔ اتفاق ایسا ہوا کہ جب میں کھیلی تو جیت گئی۔ فرمانے لگے کہ چلو دوبارہ کھیلو۔ اب کی دفعہ جیت میری ہوگی۔ چنانچہ ایسا ہی ہوا۔

میں اکثر آپ سے دعا کی درخواست کرتی رہتی تھی ایک دن فرمانے لگے کہ تمہیں کہنے کی ضرورت نہیں۔ میں دعا سب کے لئے کرتا ہوں۔ میں نے عرض کی کہ درخواست کرنا تو ہمارا فرض ہے۔ فرمایا کہ تسلی رکھو میں تم سب کے لئے ایک ایک کا نام لیکر باقاعدہ دعا کرتا ہوں۔ خدا تعالیٰ سے دعا ہے کہ وہ آپ کی سب دعائیں ہمارے حق میں بہترین رنگ میں پوری فرمائے۔

چونکہ میرے میاں عطاء الحجیب صاحب راشد پہلے انگلستان اور پھر جاپان تبلیغ کے سلسلہ میں کافی عرصہ باہر رہے اور ہم اس دوران ربوہ میں آپ کے پاس ہی رہے۔ اس وجہ سے بھی محترم خالوجان ہمارے بچوں کا بہت خیال رکھتے تھے۔ تینوں بچیاں بھی ان سے بہت پیار کرتی تھیں۔ ہماری بیٹی عزیزہ بشری جس کی پیدائش راشد صاحب کے لندن جانے کے بعد ہوئی تھی، آپ سے بہت ہی پیار کرتی تھی۔ آپ دفتر سے گھر پہنچتے تو فوراً اپنی تو تلی زبان میں کہتی ”بڑے ابا جان سیر“ میں اسے سمجھاتی بھی کہ آتے ہی ایسے نہ کہا کرو۔ مگر ابھی بہت چھوٹی تھی اس لئے پھر بھی کبھی کبھی کہہ دیتی اور محترم خالوجان بھی فوراً اسے اٹھا کر گھر کے سامنے تھوڑا سا چکر لگوا لاتے اور کبھی برا نہ مناتے۔

گرمیوں کے موسم میں رات کو سب صحن میں سوتے کبھی اس دوران کسی بچی کو پیٹ در دیا کوئی اور تکلیف ہوتی اور رونے لگتی۔ میں اسے اٹھا کر پھر نے لگتی تاکہ جلد سو جائے اور کسی کو تکلیف نہ ہو لیکن اگر کبھی کچھ دیر تک چپ نہ ہوتی تو خالوجان اٹھ کر آ جاتے اسے گود میں لے لیتے۔ کبھی نیچے صحن میں ٹہلتے اور کبھی اوپر بالا خانہ کے صحن میں لے جاتے۔ ساتھ ساتھ دعائیں پڑھ پڑھ کر دم بھی کرتے رہتے حتیٰ کہ بچی سو جاتی۔

گرمیوں کے موسم کی ہی بات ہے کہ ایک دفعہ عصر کے وقت جب دوپہر قیلولہ کرنے کے بعد کمرہ سے باہر آئے تو مجھے بتایا کہ عزیزہ بشری باہر کھیل رہی تھی اور چھوٹے چھوٹے پتھر اٹھا کر ادھر ادھر پھینک رہی تھی۔ ایک پتھر کسی بچہ کو لگ گیا۔ تو سب دوسرے بچے جو باہر کھیل رہے تھے مل کر اسے مارنے

آئے۔ میں نے چق میں سے دیکھ لیا اور انہیں منع کیا اور اس کے بعد میں ساری دوپہر اس کا دھیان رکھتا رہا ہوں کہ کوئی بچہ اسے نقصان نہ پہنچائے۔

کئی دفعہ فرمایا کہ اللہ تعالیٰ تمہیں بیٹا بھی دے گا اور تم باہر بھی جاؤ گی۔ ایک دفعہ جب کہ راشد صاحب جاپان میں تھے۔ مجھے مع تینوں بچیوں کے حضرت خلیفۃ المسیح الثالثؒ سے ملاقات کروانے لے گئے۔ دوران ملاقات حضورؒ نے بچوں کا دریافت فرمایا تو عرض کیا یہ تین بچیاں ہیں نیز بیٹے کیلئے دعا کی درخواست کی۔ اس پر حضورؒ نے فرمایا کہ بیٹا انشاء اللہ جاپانی ہوگا۔ چنانچہ اللہ نے جاپان جانے کے بھی سامان کر دیئے اور وہیں بیٹا عزیزم عطاء المنعم بھی عطا فرمایا۔ الحمد للہ۔

آپ اپنے سب بچوں اور اولاد نافلہ سے بہت محبت کا سلوک فرماتے اور ہر ایک یہی سمجھتا کہ اس سے ہی زیادہ محبت ہے اور یہی احساس مجھے بھی ہے۔ آپ کی اپنے بچوں کے ساتھ یہ عادت نہ تھی کہ چھوٹے بچے کو اپنے ساتھ کسی شادی میں یا بازار وغیرہ لے جاتے یا اپنے ساتھ اپنے بستر پر سلاتے۔ کیونکہ پیشاب وغیرہ کر دینے کی صورت میں ناپاک ہو جانے کا خطرہ تھا۔ لیکن میرا اپنا خیال ہے کہ غالباً راشد صاحب کے پاکستان نہ ہونے کی وجہ سے میری بچیوں کا بہت ہی خیال رکھتے۔ ایک بار میری بڑی بیٹی عزیزہ عطیہ صادقہ کو ایک شادی میں اپنے ساتھ لے گئے۔ اسی طرح چند ایک دفعہ دونوں بڑی بیٹیوں کو بازار بھی لے گئے اور گولیاں، ٹافیاں وغیرہ خرید کر دیں۔ چھوٹی بیٹی عزیزہ ساجدہ کو کئی بار اپنے ساتھ سلا لیتے۔ وفات سے دو دن پہلے بھی دوپہر کو اپنے ساتھ بستر پر لٹا لیا۔ وہ سو گئی تو پیشاب کے خیال سے خالہ جان نے اسے وہاں سے اٹھا کر دوسرے بستر پر لٹانا چاہا تو آپ نے فرمایا اسے یہیں سونے دیں اور نیچے پلاسٹک ڈال دیں۔ چنانچہ وہ وہیں سوتی رہی۔ رات کے وقت بعض دفعہ دونوں بڑی بیٹیوں عزیزہ عطیہ اور عزیزہ بشریٰ کو صحن میں اپنے ارد گرد اپنے دونوں بازوؤں کا تکیہ بنا کر لٹا لیتے اور اچھی اچھی باتیں سناتے۔ بچیوں کو بھی اپنے بڑے ابا جان سے بہت پیار تھا۔ وہ بھی رات کو اکثر ان کی ٹانگیں اور بازو دباتیں۔ عزیزہ عطیہ تو بانس پکڑ کر اس کے سہارے کھڑی ہو کر آپ کی ٹانگیں دباتی۔ آپ فرماتے کہ اس کا وزن بالکل صحیح ہے نہ کم نہ زیادہ اس لئے اس کے دبانے سے بہت مزا آتا ہے۔

آپ عید کے موقع پر ہمیشہ سب افراد خانہ کو عیدی نقدی کی صورت میں دیتے۔ ایک عید کے موقع پر دونوں بڑی بیٹیوں عزیزہ عطیہ اور عزیزہ بشریٰ کو اپنے ساتھ رحمت بازار لے گئے۔ انہیں بھی گولیاں، ٹافیاں وغیرہ خرید کر دیں اور میرے اور اپنی دو بیٹیوں کے لئے جو اس وقت پاس تھیں ایک ایک رومال



اور ایک ایک عطر کی شیشی لائے اور مجھے تحفہ دیتے ہوئے فرمایا کہ تم عید پر ہمیشہ مختلف چیزیں تحفہ دیتی ہو اس لئے میں نے سوچا کہ اس دفعہ تمہیں بھی نقدی کی بجائے کوئی تحفہ خرید کر دوں۔

**رسوم سے اجتناب** آپ کو ہمیشہ تربیت کا خیال رہتا اور رسوموں سے اجتناب فرماتے۔ یہ ۱۹۷۷ء کی بات ہے۔ جس سال کہ آپ کی وفات ہوئی خالو جان کا ٹرانزسٹر ریڈیو خراب تھا اور خبریں سننے میں کافی دقت ہوتی تھی اس لئے میں نے کسی سے کہہ کر آپ کے لئے ریڈیو منگوایا اور آپ کو پیش کیا۔ آپ بہت خوش ہوئے مگر فوراً ہی فرمایا کہ یہ سالگرہ کے تحفہ کے طور پر تو نہیں دے رہی؟ کیونکہ اس دن ۱۴ اپریل تھی جو آپ کا یوم پیدائش ہے۔ میں نے بتایا کہ ایسی کوئی بات نہیں ہے میں نے تو کافی دنوں سے کہا ہوا تھا اتفاقاً آج ہی ملا ہے اس لئے آج دے رہی ہوں۔ اس پر بہت خوش ہو کر قبول فرمایا اور جو قلیل عرصہ استعمال فرمایا اس دوران کئی دفعہ خوشی کا اظہار فرمایا کہ اب خبریں سننے کا آرام ہو گیا ہے اور یہ ان کی عادت تھی کہ جب بھی کوئی ان کی ذرا سی بھی خدمت کرتا تو اسے بہت سراہتے اور خوشی کا اظہار فرماتے۔

خالو جان ہمارا ہر طرح سے بہت خیال رکھتے تھے۔ ربوہ میں مئیں جامعہ نصرت پڑھانے جاتی تھی اور دونوں بچیاں سکول جاتی تھیں۔ سکول اور کالج ساتھ ساتھ تھے اور درمیانی دیوار میں آنے جانے کے لئے راستہ تھا۔ گرمیوں کا موسم شروع ہوتا تو اس خیال سے کہ گرمی میں ہمیں گھر آنے میں تکلیف نہ ہو۔ دفتر سے واپسی پر خود ٹانگہ میں کالج تشریف لاتے۔ بیٹیاں چھٹی ہونے پر پہلے ہی میرے پاس آ چکی ہوتیں۔ پھر ہم تینوں کو اپنے ساتھ لے کر گھر جاتے۔ ہر سال گرمیوں میں یہی معمول رہا۔

یہ ان کی بڑی خوبی تھی کہ جو بھی اچھی بات دیکھتے اس کی کھلے دل سے تعریف کرتے۔ جس سے اس شخص کا دل خوش ہو جاتا۔ کھانا تو روزانہ ہی گھر میں پکاتی تھی۔ جب بھی کوئی چیز خاص پسند آتی تو اس کی بار بار تعریف کرتے اور کئی دفعہ ایسا ہوا کہ دوسروں کو بھی سکھنے کو کہا۔ یہ ان کی شفقت ہی تھی کہ اتنی چھوٹی چھوٹی باتوں کو سراہتے اور حوصلہ افزائی فرماتے۔ یہ لکھتے ہوئے اسی قسم کا حوصلہ افزائی اور قدر دانی کا ایک اور واقعہ مجھے یاد آ گیا ہے اور وہ یہ ہے کہ ہماری شادی ۱۹۶۷ء میں جلسہ سالانہ سے ایک ہفتہ قبل ہوئی۔ (اس سال جلسہ سالانہ بعض وجوہ سے جنوری کے آخری عشرہ میں ہوا تھا) ان دنوں خالو جان بہت مصروف تھے اور تقریر لکھنے کا کام بھی ابھی باقی تھا۔ میں نے ان سے کہا کہ اگر کوئی خدمت میرے لائق ہو تو مجھے بتائیں اس پر انہوں نے تقریر کے لئے حوالہ جات علیحدہ علیحدہ کاغذوں پر لکھنے کا

کام میرے سپرد کیا جو میں نے بخوشی کر دیا۔ جب تقریر کرنے کے بعد گھر تشریف لائے اور سب نے شاندار تقریر کرنے پر مبارکباد دی اس وقت آپ نے مجھے مخاطب کر کے فرمایا کہ جب میں حوالہ جات پڑھ رہا تھا تو مجھے تمہارا خیال آ رہا تھا کہ یہ سب تم نے لکھ کر دیئے ہیں۔ مجھے یقین ہے کہ اس وجہ سے بعد میں میرے لئے دعا بھی ضرور کی ہوگی۔

مجھے ان سے براہ راست پڑھنے کا بھی موقع ملا ہے۔ وہ اس طرح سے کہ ایم۔ اے کے امتحان سے چھ ماہ قبل میرے ابا جان کی وفات ہو گئی اور میں کئی دن کالج نہ جاسکی۔ میں پریشان تھی کہ اتنے دنوں کی پڑھائی کے نقصان کی تلافی کیسے ہوگی۔ میری امی جان نے میری پریشانی کا ذکر کیا جب خالو جان کو پتہ لگا تو باوجود اپنی مصروفیت کے فرمایا کہ مجھ سے آ کر پڑھ لے۔ چنانچہ میں نے عربی کی چند نظموں کا ترجمہ آپ سے پڑھا۔ مجھے یاد ہے کہ ایک روز آپ نے کسی بات کی تشریح کرتے ہوئے عربی کا یہ مقولہ بھی مجھے بتایا تھا کہ الکلاب تنبح والقوافل تسیر دشمن مخالفت کرتے رہتے ہیں اور الہی جماعتیں ترقی کرتی چلی جاتی ہیں۔

آپ بہت زندہ دل تھے روزانہ فجر کی نماز کے بعد دوستوں کے ساتھ سیر کو جاتے۔ راستہ میں ہر قسم کی گفتگو ہوتی۔ دینی اور علمی بھی اور ہلکے پھلکے مزاح والی بھی۔ آپ باوجود بے حد مصروف ہونے کے سب کی خوشیوں میں بھی شامل ہوتے۔ وفات سے دو روز قبل نماز عصر کے بعد ہمارے محلہ دارالرحمت وسطیٰ میں ہمارے گھر کے سامنے میدان میں میچ ہو رہا تھا۔ محلہ والوں کی دعوت پر میچ دیکھنے گئے۔ کافی دیر بیٹھے۔ اس موقع پر کسی نے آپ کی تصویر بھی لی۔ جو وفات کے بعد ملی۔ کسے معلوم تھا کہ یہ ان کی زندگی کی آخری تصویر ہوگی۔ میچ سے واپس آئے اور گھر آ کر صحن میں بستر پر لیٹ گئے۔ محترمہ خالہ جان کسی کے ہاں عیادت کے لئے گئی ہوئی تھیں اور میں قریب ہی ایک چارپائی پر بیٹھی سبزی بنا رہی تھی۔ خالو جان نے ہمیشہ مصروف زندگی گزاری۔ ہر وقت کوئی نہ کوئی لکھنے پڑھنے کا کام کرتے رہتے۔ فارغ بالکل نہ رہتے اور نہ ہی بلا ضرورت لمبی باتیں کرتے مگر اس دن خلاف معمول آپ نے مجھ سے کافی باتیں کیں۔ کئی پرانے واقعات بتاتے رہے۔ میں خوش بھی تھی کہ آپ مجھ سے بے تکلفی سے اتنی دیر سے باتیں کر رہے ہیں اور مجھے حیرت بھی تھی کہ پہلے تو کبھی ایسا نہیں ہوا۔ آج کیا بات ہے۔ کسے معلوم تھا کہ یہ ان کی الوداعی باتیں ہیں جو بعد میں ہمیشہ یاد آتی رہیں گی۔ اس وقت میں تصور بھی نہ کر سکتی تھی کہ پرسوں وہ ہم میں نہیں ہونگے۔ جب بھی کوئی واقف کار شخص فوت ہوتا تو آپ کی کوشش ہوتی کہ

اَذْكُرُوا مَوْتَكُمْ بِالْخَيْرِ کے تحت اس کے بارہ میں کچھ لکھیں۔ چنانچہ وفات سے چند روز قبل بھی آپ ایسا ہی ایک مضمون لکھنا چاہتے تھے مگر طبیعت کی کمزوری کے باعث خود لکھنے کی طرف طبیعت مائل نہ ہوئی اور یہ سعادت خاکسار کو ملی کہ آپ مضمون لکھواتے جاتے تھے اور میں لکھتی جاتی تھی۔ یہ مضمون آپ کی وفات کے بعد الفضل میں شائع ہوا۔

o مکرم لئیق احمد عابد صاحب نائب وکیل المال اوّل تحریک جدید مولانا کو خواب میں دیکھا تحریر فرماتے ہیں:-

حضرت مولانا ابوالعطاء صاحب جالندھری کی وفات کے چند ماہ بعد کی بات ہے کہ میں نے انہیں خواب میں دیکھا اور مجھے سو فیصد یقین تھا کہ حضرت مولوی صاحب اللہ تعالیٰ کے پاس سے آئے ہیں۔ میرے بڑے بھائی مکرم انیس احمد صاحب ان دنوں عرق النساء کی تکلیف میں مبتلا تھے اور بہت درد کی شکایت کیا کرتے تھے۔ میں نے حضرت مولوی صاحب سے عرض کیا کہ جب آپ واپس اللہ میاں کے پاس جائیں تو میرے بھائی کی صحت کے لئے اللہ میاں سے عرض کر دیں کہ اللہ میرے بھائی کو شفا دے دے۔ اس پر مولوی صاحب نے فرمایا، کوئی قلم لاؤ میں تمہیں نسخہ لکھ دوں۔ میں نے دیکھا تو مولوی صاحب کی قمیض کی جیب میں کالے رنگ کا ایک قلم تھا۔ میں نے کہا کہ قلم تو آپ کی جیب میں ہے۔ لیکن آپ نے فرمایا تم قلم لاؤ میں نے پھر اصرار کیا کہ قلم تو آپ کے پاس ہے تو فرمایا سمجھا بھی کرو۔ تم قلم لاؤ یہ تو اللہ میاں کا قلم ہے۔ میں نے کہا پھر تو اسی سے نسخہ لکھ کر دیں۔ چنانچہ انہوں نے اس قلم سے جس کی روشنائی سرخ تھی مجھے ایک بائیو کیمک نسخہ لکھ کر دیا۔ پھر میری آنکھ کھل گئی۔

جس رات حضرت مولوی صاحب فوت ہوئے ہیں میں نے اس رات خواب میں دیکھا کہ میرے والد صاحب فوت ہو گئے ہیں۔ صبح مولوی صاحب کی وفات کی اطلاع ملی۔ دراصل حضرت مولوی صاحب کا مجھ سے پدرانہ تعلق تھا۔ اور خواب میں یہی بات مجھے نظر آئی۔

o مکرمہ امتہ الواسع ولید صاحبہ اہلیہ مکرم ولید احمد صاحب سابق نائب اقرباء سے حسن سلوک صدر خدام الاحمدیہ جلنگھم برطانیہ سے لکھتی ہیں:-

ہمارے بڑے ابا جان ایسی ہستی تھے جن کی ذات کے متعلق پیار کا لفظ ہی ہے جو ان کی شخصیت کا تعارف ہے۔ چونکہ مجھے ان کی سب سے بڑی پوتی ہونے کا شرف حاصل ہے اور چودہ سال کی عمر تک بڑے ابا جان کو بہت قریب سے دیکھنے کا موقع ملا اور ان سے اتنا پیار پایا کہ لگتا ہے کہ کوئی دادا اپنے پوتے

پوتیوں اپنے بچوں سے اس قدر شدید محبت کر ہی نہیں سکتے۔ مجھے یاد ہے کہ جب میں تقریباً چھ سال کی تھی اور میرا چھوٹا بھائی عطاء الحلبی خالد چار سال کا اور سب سے چھوٹا بھائی عطاء الاعلیٰ ظفر چند ماہ کا تھا۔ ۱۹۶۹ء کا زمانہ تھا اور گرمیوں کا موسم تھا۔ ابوجان (عطاء الکریم صاحب شاہد) مبلغ کے فرائض مری میں ادا کر رہے تھے۔ بڑے ابا جان بڑی امی جان مع دو پھوپھیوں کے ہمارے پاس چند دن گزارنے کے لئے تشریف لائے۔ ان کا آنا ہمارے لئے مجھے آج بھی یاد ہے کہ جیسے ویرانے میں بہار کا آنا تھا۔ ہم بچے خوشی سے بے حال تھے۔

گرمیوں میں شاید ۱۹۷۳ء کی بات ہے بڑے ابا جان ہمارے پاس کیمبل پور تشریف لائے تو چھٹیاں ہونے کی وجہ سے میں پھر ان سب کے ساتھ ربوہ آ گئی۔ کیمبل پور واپس جانے سے ایک دن پہلے کا ذکر ہے کہ ہم سب باورچی خانے میں تھے کہ دیکھا بڑے ابا جان آ رہے ہیں اور ہاتھ میں ایک بہت خوبصورت پرنٹ کا زنا نہ کپڑے کا پیکٹ ہے۔ اور ہم سب یہ دیکھ رہے تھے کہ یہ کس کے لئے آیا ہے۔ بڑے ابا جان میرے پاس آ کر رک گئے اور وہ پیکٹ میرے ہاتھ میں دے دیا کہ یہ تمہارے لئے لایا ہوں۔ اس قدر خوشی اس وقت ہوئی کہ بیان سے باہر ہے۔ بڑی امی جان آج بھی یہ واقعہ دھراتی ہیں تو کہتی ہیں کہ تمہارے بڑے ابا جان اپنی پوتیوں سے بہت پیار کرتے تھے۔

پھر مئی ۱۹۷۴ء کا زمانہ بھی آیا جب ہم کیمبل پور میں چاروں طرف سے خطروں میں گھرے ہوئے تھے۔ ایسے وقت میں بڑے ابا جان کے خطوط ہم سب کے لئے بہت تسلی اور ڈھارس کا باعث ہوتے تھے اور ہم بڑے ابا جان کے خط کا شدت سے انتظار کیا کرتے تھے۔ دو ماہ ہم نے تقریباً قید کی سی حالت میں گزارے پھر بڑے ابا جان کا خط آیا کہ میں بہت دعائیں کر رہا ہوں باسط اور بچوں کو لے کر آ جاؤ اور پھر واپس چلے جانا۔ انشاء اللہ سب خیریت رہے گی۔ اس خط کے بعد کوئی چارہ نہ تھا۔ ہم سب کو لے کر ابوجان رات کے اندھیرے ایک احمدی دوست مکرم سردار سلطان رشید خان صاحب رئیس کوٹ فتح خان کی کار میں ربوہ چھوڑ کر واپس چلے گئے۔ گو کہ بڑے ابا جان ہمارا بے حد خیال رکھتے تھے اور بے حد لجوی کرتے تھے لیکن دن رات ابوجان کی فکر تھی۔ میں اپنی حساس طبیعت کے باعث بہت ہی تکلیف میں تھی۔ نہ دن کو چین تھا نہ رات کو آرام۔ صحت پر بہت برا اثر پڑ رہا تھا بڑے ابا جان ہر طرح سے دل بہلاتے۔ گھر میں چونکہ اور بچے پھوپھو کے تھے ابو کے چچا جان کے بچے تھے راشد چچا جان کے بچے تھے۔ رونق تو خوب تھی۔ بڑے ابا جان نے ہر جمعے کے روز بچوں کے مقابلہ جات کروانے شروع کئے



تلاوتِ تقریرِ نظم غرض سب مقابلے ہوتے بڑے ابا جان پیسے دیتے کہ ان کے انعام خرید کر پیک کر کے رکھواور پھر مقابلوں کے بعد انعامات تقسیم ہوتے غرض گھر میں خوب رونق رہا کرتی لیکن میری صحت گرتی جا رہی تھی۔ بڑے ابا جان کئی ڈاکٹروں کے پاس لے کر گئے اور کئی ڈاکٹر گھر بھی آئے لیکن بیماری سمجھ نہیں آئی۔ ایک شام کا ذکر ہے۔ میری آنکھ لگ گئی تو خواب میں آواز آئی ”مرزا طاہر احمد سے علاج کرواؤ“۔ بڑے ابا جان کہنے لگے کہ میں اتنے عرصہ سے تمہارے لئے دعا کر رہا تھا خدا نے تمہیں خوشخبری دی ہے۔ مرزا طاہر احمد صاحب حضور کے چھوٹے بھائی ہیں اور بہت ماہر ہومیو پیتھ ہیں اور میرے بہت عزیز دوست ہیں۔ کل ہی ان سے گھر آنے کی درخواست کرتا ہوں۔ میری امی نے کہا کہ ابا جان واسع کو ان کے پاس لے جائیں تو بڑے ابا جان کہنے لگے کہ نہیں نہیں وہ گھر تشریف لے آئیں گے۔ اگلے دن بڑے ابا جان نے حضرت مرزا طاہر احمد صاحب سے گھر آنے کی درخواست کی۔ آپ تشریف لے آئے اور مجھے دیکھتے ہی کہا کہ کچھ بھی نہیں ہے اپنے ابو جان کیلئے اداس ہے اور کچھ خون کی کمی ہے اچھی خوراک کھائے۔ چند ہومیو پیتھک ادویات تجویز فرمائیں اور میں چند دنوں میں صحت یاب ہوگئی۔ یہ تعلق تھا ہمارا خلیفۃ المسیح الرابع رحمہ اللہ سے جو حضرت بڑے ابا جان کے مبارک وجود کے ذریعے پیدا ہوا۔ میں نے یہ واقعہ حضور کی خدمت میں لکھ کر بڑے ابا جان کی بلندی درجات کیلئے دعا کی درخواست کی تو حضور نے ازراہ شفقت میرے خط کے اوپر ہی اپنے دست مبارک سے یہ تحریر فرمایا۔

”آپ کے اخلاص سے بھرے جذبات اگر مولانا ابوالعطاء صاحب مرحوم کی روح تک پہنچیں تو انہیں کس قدر خوشی پہنچے گی۔“

اکثر سکول جاتے ہوئے امی سے پیسے لیتے ہوئے ضد کرنا پڑتی۔ ایک روز بڑے ابا جان نے سن لیا تو کہنے لگے آؤ پچھا کتنے پیسے چاہئیں مجھ سے لے لو اپنی امی کو تنگ نہ کرو۔ پھر تو میری عیش ہوگئی جس روز ضرورت ہوتی سیدھی بڑے ابا جان کے کمرے میں جاتے اور مزے سے پیسے لے کر سکول روانہ ہو جاتے۔ مجھے ابو جان کے لائبریا کے لئے روانہ ہونے کے حالات اچھی طرح یاد ہیں اور میں آج سوچتی ہوں کہ کس قدر بہادر اور عاشقِ دین باپ تھا کہ بیٹے کی جدائی پر ہماری دلجوئی کر رہا تھا جس کے پہلے ہی دو بیٹے ملک سے باہر خدمتِ دین میں مصروف تھے اور اب تیسرے بیٹے کی جدائی برداشت کرنا تھی۔ نہ ہمارے ابو جانتے تھے اور نہ ہم جانتے تھے کہ اب ابو جان اپنے عظیم باپ کو دوبارہ کبھی نہیں دیکھ سکیں گے۔ جب ابو جان کا جہاز روانگی کے لئے چل پڑا تو میں سخت اداس تھی لیکن بڑے ابا جان نے مجھے اپنے

ساتھ لگا لیا کہ بچہ حوصلہ کرو اور بڑے ابا جان کے چٹان جیسے عزم و حوصلہ کو دیکھ کر دل کو تسلی ہوئی۔  
والپسی پر سارے راستہ بڑے ابا جان مزے مزے کے لطیفے سناتے رہے کہ ہمیں ابو جان کے جانے کی  
اداسی محسوس نہ ہو۔ ابو جان کے جانے کے بعد بڑے ابا جان نے ہمارا بہت خیال رکھا۔

ہمیں پڑھائی میں کچھ دقت ہو رہی تھی۔ بڑے ابا جان ہماری خبر رکھتے تھے۔ چنانچہ انہوں نے امی  
کی درخواست پر ماسٹر صاحب کا انتظام کر دیا۔ وہ بزرگ ماسٹر مکرم حمید اللہ خان صاحب مرحوم ایسے تھے  
جو سکول کی پڑھائی تو کرواتے ہی تھے ساتھ ساتھ قرآن حدیث اور دعاؤں کی بھی خوب تعلیم دیا کرتے  
تھے۔ بڑے ابا جان ہم بچوں کے کردار پر بھی خوب نظر رکھا کرتے تھے اور آتے جاتے نصیحت فرما دیا  
کرتے تھے۔ مثلاً کسی ہمسائے کے گھر میں دیکھا کہ ہمارا آنا جانا بہت ہے تو پیار سے سمجھا دیا کہ حد سے  
بڑھی ہوئی دوستیاں اچھی نہیں ہوتیں۔ ہر تعلق اور رشتے میں اعتدال کے ساتھ تعلق رکھنا چاہئے۔

ابو جان کے افریقہ جانے سے پہلے ہی جب میری عمر تیرہ سال تھی میری خالہ کے گھر سے میرے  
لئے رشتہ آیا تو امی جان نے میری خالہ جان سے کہا کہ آپ بڑے ابا جان سے درخواست کریں کہ ان  
کے مشورے اور دعاؤں کے بغیر کوئی قدم نہیں اٹھانا۔ بڑے ابا جان نے میرے رشتہ کے بارہ میں فرمایا  
کہ میں نے لڑکا دیکھا ہے اور خاندان بھی نیک شریف ہے۔ میرے والد صاحب نے کہا کہ میں نے تو  
استخارہ کیا ہے تسلی ہے لیکن ابا جان آپ استخارہ کریں تو بڑے ابا جان نے فرمایا کہ چونکہ مجھے اس رشتہ  
میں شرح صدر ہے تو استخارہ کی ضرورت نہیں۔ بڑے ابا جان نے اپنے تمام بہن بھائیوں اور اپنے سب  
بچوں کی شادیاں اپنے ہاتھوں کیں اور اپنے بچوں کے بچوں میں سے صرف میں پوتی ہوں جس کا رشتہ  
بڑے ابا جان کی زندگی میں ہی ان کی رضا مندی، مشورہ اور خاص دعاؤں سے طے ہو گیا تھا اور خدا کے  
بے حد فضل و کرم سے اپنے گھر میں خوشحال ہوں۔ الحمد للہ ثم الحمد للہ۔

بڑے ابا جان سے ہمارا جو تعلق تھا وہ ان کی وفات سے ٹوٹا نہیں۔ کیونکہ خوابوں میں اکثر نظر آتے  
ہیں۔ بعض عجیب واقعات ہوئے ہیں کہ جب میری شادی ہوئی تو میرے میاں ولید احمد حضرت  
خلیفۃ المسیح الثالثؒ کی خدمت میں باقاعدہ دعا کے لئے خط لکھا کرتے تھے۔ ایک دن صبح ہنستے ہوئے نیچے  
آئے کہ تمہارے بڑے ابا جان نے تو میرا خرچ بڑھا دیا ہے میں نے پوچھا تو کہنے لگے کہ ”آج رات  
خواب میں بڑے ابا جان آئے اور مجھ سے کہنے لگے کہ ”امتحان قریب ہیں حضور کو دعا کے لئے خط لکھو“  
تو ولید نے کہا کہ خط تو میں لکھتا ہوں تو فرمانے لگے کہ ”روزانہ ایک خط لکھو“ تو ولید نے تھوڑی سے

ہچکچاہٹ ظاہر کی تو زور دے کر کہا کہ ”روز ایک خط دعا کے لئے لکھو۔“ تب پھر ولید نے باقاعدہ روزانہ خط لکھنا شروع کر دیا۔

ایک بار میں نے ایک جوتی خریدی تو کچھ دن بعد بڑے ابا جان خواب میں نظر آئے کہ اپنی بڑی امی جان کے لئے بھی ایسی جوتی خرید کر ان کو دو بہت خوش ہوں گی۔ جب میں نے بڑی امی جان کو ویسی جوتی لے کر دی تو وہ کہنے لگیں کہ ایسی شوخ جوتی ہے تم ہی پہن لو تو میں نے کہا کہ یہ تو بڑے ابا جان نے مجھے خواب میں آ کر کہا تھا اس لئے یہ جوتی آپ کو پہننی ہی پڑے گی۔

۱۹۷۷ء اپریل میں بڑے ابا جان کی طبیعت خراب ہونی شروع ہوئی۔ آخر وہ دن بھی آپہنچا جس کے بارے میں میں نے کبھی تصور بھی نہیں کیا تھا۔ ۲۸ مئی کو بڑے ابا جان نے دفتر کے آدمی کے ذریعے پیغام بھیجا کہ کل میں ہسپتال چیک اپ کے لئے آ رہا ہوں بڑی امی بھی ساتھ ہوں گی تو اس کے بعد آپ کے گھر آؤں گا۔ ۲۹ مئی کی دوپہر تک ہم نے بڑے ابا جان کا انتظار کیا پھر امی کو پریشانی ہونے لگی۔ بی کو سائیکل پر بھیجا کہ جاؤ ان کے گھر جا کر پتہ کر کے آؤ کیا بات ہے؟ بی جب ان کے گھر سے واپس آیا تو بہت گھبرایا ہوا تھا۔ امی نے پوچھا کہ کیا ہوا ہے کہنے لگا مجھے تو بڑے ابا جان نے کچھ نہیں بتایا۔ ابو جان کا خط اور تصویریں لائیںبر یا سے آئی ہوئی تھیں وہ مجھے دکھاتے رہے اور خوش ہو رہے تھے لیکن بڑے ابا جان کی آواز بہت ہلکی تھی اور لیٹے ہوئے تھے۔ جب بی واپس آنے لگا تو کہنے لگے اپنی امی کو کہنا شام کو آئیں اس وقت اتنی تیز دھوپ میں بالکل نہ باہر نکلیں اور ٹانگے پر آئیں پیدل نہ آئیں۔ واپس آتے وقت بڑی امی نے بتایا کہ تمہارے بڑے ابا جان تو بہت بیمار ہیں ان کو ہسپتال سے آتے ہی خون کی بہت بڑی الٹی آئی ہے تو اپنی امی سے کہو کہ آجائیں۔ آپ بہت گھبرائی ہوئی تھیں۔ بی نے جب یہ احوال سنایا تو ہم فوراً جانے کے لئے تیار ہو گئے تو بی نے کہا کہ بڑے ابا جان نے بہت تاکید کی تھی کہ اتنی دھوپ میں نہ آئیں اور ٹانگے پر عصر کے بعد آئیں۔ کیسا پیارا اور کیسا خیال تھا ہمارا کہ حیران ہوتی ہوں۔ بڑی مشکل سے وہ دوپہر کاٹی جو صدیوں پر بھاری تھی۔ عصر ہوتے ہی ٹانگے پر فوراً بڑے ابا جان کے پاس پہنچے تو پہنچتے ہی بڑے ابا جان نے جو صحن میں چار پائی پر لیٹے تھے بے حد نحیف آواز میں پوچھا کہ ٹانگے پر آئے ہوناں؟ وہ وقت اور وہ حال آج بھی آنکھوں کے سامنے ہے بڑے ابا جان نے مجھے پاس بلایا میں سامنے والی چار پائی پر بیٹھی تھی بڑے ابا جان نے اپنا کانپتا ہوا ہاتھ میرے سر پر رکھ کر پوچھا بچہ کیا حال ہے ٹھیک ہو؟ اور میں نے جو بڑے ابا جان کو اتنی کمزور حالت میں دیکھ کر ڈری بیٹھی

تھی بڑی مشکل سے جواب دیا کہ بڑے ابا جان میں تو ٹھیک ہوں آپ کا کیا حال ہے؟ تو مسکرا پڑے اور فرمایا میں ٹھیک ہوں بچڑا۔ ہمارے سامنے ہی بڑے ابا جان کو پھر خون کی الٹی آئی لیکن بڑے ابا جان انتہائی خاموشی اور صبر سے تکلیف برداشت کر رہے تھے۔ میری امی بار بار بڑی امی کو کہہ رہی تھیں کہ طاہر بھائی جان، ہمارے بڑے چچا جان جو کراچی میں تھے کو فون کر دیں کہ ابا جان کی طبیعت بہت خراب ہے لیکن بڑے ابا جان نے سختی سے منع کر دیا کہ کسی کو تکلیف نہیں دینی۔ اس وقت چچی جان قانتہ شاہدہ اپنی بچیوں کے ساتھ اور دو پھوپھیاں اور دو پھوپھا جان مع اپنے بچوں کے موجود تھے۔ شام کو خوب ٹھنڈ ہو گئی۔ آندھی وغیرہ آئی تو بڑے ابا جان کہنے لگے کہ کھانا کھا کر سب اپنے اپنے گھر چلے جائیں۔ بڑے ابا جان نے ہم سب کو رخصت کرتے وقت ایسی نظروں سے ہمیں دیکھا کہ جیسے سب کو خدا کے سپرد کر رہے ہوں اور ان کے آخری الفاظ جو ہم سب سے کہے تھے ”اچھا بچڑا فی امان اللہ“۔ وہ نظریں آج بھی نہیں بھولتیں۔ رات کے ایک بجے کے بعد یہ خبر آئی کہ بڑے ابا جان فوت ہو گئے ہیں تو

یوں لگتا تھا کہ دنیا ہی لٹم ہو گئی ہے لیکن پھر خدا کی رضا پر راضی رہنے کا درس بھی تو انہوں نے ہی دیا تھا۔ بڑی امی جان نے جس صبر اور ہمت کا مظاہرہ کیا وہ خالد احمدیت کی اہلیہ ہونے کے عین مطابق تھا۔ ہم

سب کو حوصلہ دیتی رہیں۔

بڑے ابا جان کا وجود ایسی مقناطیسی کشش رکھتا تھا کہ اپنے تو اپنے غیر بھی ان کی طرف کھنچے چلے آتے تھے۔ وفات کے بعد لگ بھگ ۱۱۔ ۱۲ کا ذکر جس درد اور محبت سے کرتے تو معلوم ہوتا تھا کہ ہمارا شفق سا ہونے والا ایک عورت دو تین بچوں کے ساتھ بیٹھی روئے چلی جا رہی تھی کسی نے پوچھا کہ آپ کون

ہیں تو کہنے لگی کہ میں تو آج بے سہارا ہو گئی ہوں آج ہی مجھے سکول سے آ کر میرے بچے نے بتایا کہ چھوٹے حضور فوت ہو گئے ہیں تو میں بے یقینی کی حالت میں چلی آئی کہ خدا کرے یہ خبر جھوٹی ہو لیکن یہ تو سچ ہے میں نے اس سے پوچھا کہ ان کو چھوٹے حضور کیوں کہتی ہیں۔ تو کہنے لگی کہ حضور جب بھی غرباء کے محلے میں آیا کرتے تھے تو مولوی صاحب ان کے ساتھ ہوتے تھے اور بچوں کو بے حد پیار کیا کرتے تھے تو بچوں نے ان کو چھوٹے حضور کہنا شروع کر دیا۔ بڑے ابا جان کی وفات پر بچے تو غمزدہ تھے ہی بڑوں کی حالت دیکھ کر بھی حیرت ہوتی تھی ہم تو یہی سمجھتے تھے ہم سے زیادہ بڑے ابا سے کوئی پیار کر نہیں سکتا۔ مجھے یاد ہے کہ ہمارے خالو جان شیخ مبارک احمد صاحب فاضل جب افسوس کرنے عورتوں کی طرف



آئے تو افسوس کے الفاظ ان سے ادا ہی نہیں ہو رہے تھے اور اتنے بڑے بزرگ بندے کو اس طرح تڑپ تڑپ کر اور پھوٹ پھوٹ کر روتے ہوئے دیکھ کر بے حد حیرانگی ہو رہی تھی کہ ان کو بھی اتنا غم ہے۔

کتنے ہی سال آپؐ کی وفات کو ہو گئے ہیں اور ان کی یادیں اسی طرح زندہ ہیں جیسے یہ کوئی کل ہی کی بات ہو۔ آپؐ کے بارے میں لکھنے کے لئے بے حد ہمت اور حوصلہ پیدا کرنا پڑا ہے کہ غم پھر سے تازہ ہو جاتا ہے۔ میں دعا کی درخواست کے ساتھ ختم کرتی ہوں کہ اس خالد احمدیت نے جو دین سے پیار کی شمع روشن کی تھی اللہ تعالیٰ ہمارے والدین، ہمیں اور ہمارے بچوں کو توفیق دے کہ اس شمع کو ہم ہمیشہ روشن رکھنے والے ہوں۔ اللہ تعالیٰ ان کی روح تک خوشی کی خبریں پہنچائے اور ان کے نام کو ہمیشہ زندہ رکھنے والے ہوں۔ آمین ثم آمین۔

O مکرم مولانا فضل احمد شاہد صاحب مربی سلسلہ لکھتے ہیں:-

حضرت مولانا ابوالعطاء صاحب فاضل جالندھریؒ ان بزرگان میں سے ہیں جن کے بارہ میں میرا ذاتی تاثر یہ ہے کہ وہ جماعت احمدیہ کے افراد کے لئے جسمانی اور روحانی اور علمی لحاظ سے شفیق باپ کا مقام رکھتے تھے اس سلسلہ میں چند بکھری یادیں پیش خدمت ہیں۔

حضرت مولانا کو جماعت احمدیہ سے محبت اور پیار کا جماعت سے قربت کا تعلق اور مقام گہرا تعلق تھا۔ جس کا اظہار کئی واقعات سے ہوتا ہے اور جماعت بھی ان سے گہری محبت رکھتی تھی۔ چند مثالیں تحریر ہیں۔

میرا بھڑکا میرپور شہر سے قریباً دو کلومیٹر ہے۔ حضرت مولانا وہاں تشریف لے گئے بڑھاپے کی عمر میں تھے پھر ایسے بزرگوں کو لوگ گاڑیاں بھی مہیا کر دیتے ہیں مگر حضرت مولانا جماعت احمدیہ میرا بھڑکا کی دلداری کی خاطر گاؤں سے پیدل چل کر میرپور تشریف لائے۔ مجھے خوب یاد ہے کہ جماعت کا ایک بڑا حصہ آپ کو الوداع کرنے شہر تک پیدل آیا جن میں یہ خاکسار بھی تھا۔ میں اس وقت بچپن کی عمر میں تھا۔ حضرت مولانا نے حضرت سیدہ نواب مبارکہ بیگم صاحبہؒ کی وفات کے ایک ہفتہ بعد وفات پانی مگر مجھے یاد ہے جماعت کو آپ سے اتنی محبت تھی کہ جماعت کا ایک بڑا حصہ پاکستان کے مختلف اطراف سے ریوہ آیا اور جنازہ میں شریک ہوا۔

جب آپ کا جسدِ خاکی اٹھایا گیا تو میں نے یہ بھی دیکھا کہ ایک شخص نے بڑی عقیدت سے اپنے چھوٹے بچے کو اوپر اٹھایا تا وہ حضرت مولانا کے تابوت کو ہاتھ لگا سکے۔

خلیفہ وقت اگر ربوہ میں موجود ہوں اور جمعہ پڑھانے تشریف نہ لاسکیں تو شدید خلا لگتا تھا ایسے موقعوں پر جن خاص لوگوں کو مسجد اقصیٰ ربوہ میں جمعہ پڑھانے کیلئے حضور مقرر فرماتے ان میں حضرت مولانا ابوالعطاء صاحب بھی شامل تھے۔

آپ کی وفات پر حضرت خلیفۃ المسیح الثالثؒ نے جس انداز سے خطبہ ارشاد فرمایا۔ وہ انداز میرے کانوں میں آج بھی گونجتا ہے۔ یہ فقرہ بڑے پیار سے فرمایا کہ:-

”انہوں نے خدائے رحمن سے کبھی منہ نہیں موڑا“

اس خطبہ نے حضرت مولانا کی بزرگی کو چار چاند لگائے۔ یعنی ہم پر ان کا مقام مزید کھلا۔ محبت نے مزید ترقی کی۔

**وجاہت و بزرگی** حضرت مولانا کے چہرے کی ایک خاص وجاہت تھی جس سے مسکراہٹ اور ایمانی نور کی کیفیت کا اظہار ہوتا۔ میری ڈائری کے مطابق حضرت مولانا فروری ۱۹۷۲ء میں میرا بھڑکا آزاد کشمیر تشریف لے گئے اور حضرت خلیفۃ المسیح الثالثؒ کے تین پیغامات جماعت کو دیئے۔ ۱۔ اس دفعہ جلسہ سالانہ نہیں ہوگا۔ ۲۔ دوست میری صحت کیلئے دعائیں کریں۔ ۳۔ ملکی سلامتی کیلئے دعائیں کریں۔

جب حضرت مولانا وہاں تشریف لے گئے تو ایک عورت نے آپ کی روحانی شخصیت سے متاثر ہو کر مجھ سے سوال کیا کہ کیا یہ حضور ہیں؟ جس پر میں نے سمجھایا کہ یہ حضور نہیں مگر بہت بڑے بزرگ اور حضور کے مقرب ہیں۔

**شیریں بیانی** حضرت مولانا ابوالعطاء صاحبؒ کی تقریر میں کئی باتوں کا امتزاج ہوتا تھا۔ یہ ظاہر ہوتا تھا کہ بہت بڑا بزرگ بول رہا ہے۔ بہت بڑا عالم خطاب کر رہا ہے۔ خطاب میں تسلسل اور روانی ہوتی تھی اور بہت زیادہ شیرینی ہوتی تھی۔ مسجد مبارک میں بہت پر لطف اور موثر درس القرآن رمضان میں دیتے۔ ایک موقع پر دوران درس کسی آیت قرآنی کی تشریح میں فرمایا کہ جو مبلغ تہجد پڑھتے ہیں ان کی زبان میں اثر ہوتا ہے اس پر میرا تاثر یہ تھا کہ حضرت مولانا کے خطاب کا اثر بھی آپ کی تہجد کی دعاؤں سے ہے۔

ایک دفعہ آپ ہوٹل جامعہ احمدیہ میں تشریف لائے اور وصیت کی اہمیت پر ایسے انداز میں خطاب فرمایا کہ میں نے اور بہت سے طلباء نے اسی اثر کے تابع نظام وصیت میں شمولیت کی۔

**ذاتی شفقت۔ حافظہ** جماعت تھی۔ میرے لئے خوشی اور حیرت کی بات ہے کہ اس کے بعد میں ایک دفعہ آپ کو ربوہ میں ملا تو آپ نے مجھے بہت شفقت سے فرمایا کہ کیا آپ اس بستی کے رہنے والے ہیں جو جھیل کے کنارہ پر ہے۔ اس سے حضرت مولانا کی یادداشت پر بھی روشنی پڑتی ہے۔ اور پھر مجھے بڑی شفقت کی نظر سے دیکھا اور پیار کیا۔ یہ شفقت بھرا انداز آج بھی میرے ذہن پر نقش ہے۔

خدا رحمت کند ایں عاشقان پاک طینت را

○ حضرت مولانا کے شاگرد مکرم مولانا محمد دین صاحب مرحوم مربی سلسلہ آف بستی رنداں ضلع ڈیرہ غازیخان آپ کے بارہ میں اٹھائیس سالوں پر محیط یادوں کو اختصاراً یوں تازہ کرتے ہیں:-  
حضرت مولانا سے میری اولین ملاقات ۱۹۴۸ء میں جامعہ احمدیہ احمد نگر میں ہوئی۔ آپ کے مقام فانی اللہ نے مجھ پر گہرا اثر کیا اور آپ سے گہری محبت میرے دل میں ایک میخ کی طرح گڑ گئی۔ مجھے خوب یاد ہے جب ڈیرہ غازیخان میں رات کو آپ کی تقریر کے دوران مخالف ہمسایوں نے آپ پر گندگرانے کی کوشش کی تو اللہ تعالیٰ نے آپ کو محفوظ رکھا۔ آپ کا صبر و شکر دیکھنے سے تعلق رکھتا تھا۔ آپ نے حاضرین سے فرمایا کہ ان لوگوں کیلئے دعا کریں کہ خدا سے دعا کا ہتھیار ہی ایسے لوگوں کو راہ راست پر لاسکتا ہے۔ آپ کے اس پاک نمونہ کا اس قدر گہرا اثر ہوا کہ دوسرے روز کے جلسہ میں استاذی المکرم کی عاجزی و انکساری دیکھ کر کئی شریف الطبع غیر احمدی دوست بے اختیار یہ کہہ اٹھے کہ یہ تو اس دنیا کا آدمی نہیں۔ یہ تو آسمان سے اتر آئیوالا کوئی فرشتہ معلوم ہوتا ہے۔

استاذی المکرم کے ساتھ یہ خاکسار بھی  
**عبدالرحیم صاحب اشرف سے ملاقات** عبدالرحیم صاحب اشرف مدیر المنبر سے ملنے

فیصل آباد گیا۔ خاکسار ان دنوں سندھ میں تعیناتی کی بناء پر خالصتاً سندھی لباس پہنے ہوئے تھا۔ ابتدائی احوال پرسی کے بعد اشرف صاحب نے میری طرف اشارہ کرتے ہوئے حضرت مولانا سے طنزیہ رنگ میں پوچھا کہ آپ نے اس کو کب سے ”پکڑا“ ہے؟ آپ نے فرمایا اسی سے پوچھ لیں۔ چنانچہ خاکسار نے اشرف صاحب کو جواب دیا کہ میرے پڑدادا حضرت احمد دین صاحب نے ہمارے گھرانہ میں سب سے پہلے حضرت بانی سلسلہ عالیہ احمدیہ کی بیعت کی سعادت حاصل کی۔ اس لحاظ سے اب ہماری چوتھی نسل احمدیت کی برکات سے مستفید ہو رہی ہے۔ چنانچہ وہ میرے اعتماد اور برجستگی سے دم بخود ہو گئے۔

احمدیت پر ایمان اور یقین محکم

ربع صدی کی طویل رفاقت کی بناء پر میں علی وجہ البصیرت کہہ سکتا ہوں کہ حضرت مولانا کو خلافت احمدیہ سے بے پناہ

عقیدت تھی اور آپ ہر دم اس کے اشاروں پر قربان ہونے کے لئے تیار رہتے تھے۔

عبدالرحیم صاحب اشرف نے حضرت مولانا سے پوچھا کہ کیا آپ واقعی احمدیت کی صداقت پر مطمئن ہیں۔ گو یہ سوال اخلاص و وفا میں حضرت مولانا کے عالی مقام سے فروتر تھا مگر آپ نے بڑے تحمل سے جواباً فرمایا کہ میرے والدین نے حضرت بانی سلسلہ عالیہ احمدیہ کے ہاتھ پر بیعت کر کے مجھے خدمت دین کے لئے وقف کیا پھر خدا تعالیٰ نے مجھے بھی بیٹے عطا فرمائے جو اپنے اپنے رنگ میں خدمت دین پر مامور ہیں۔ بھلا ایسے شخص سے بڑھ کر کون مطمئن ہو سکتا ہے؟ فالحمد لله علی ذلک مکرم مولانا محمد دین صاحب آف ڈیرہ غازی خان تحریر کرتے ہیں کہ جب وہ کونٹہ میں بطور جو دو سخا

مر بی سلسلہ متعین تھے تو حضرت مولانا چند روز کیلئے وہاں تشریف لائے۔ روزانہ نماز فجر کے بعد بیس پچیس احباب سیر میں آپ کے ہمراہ ہوتے اور واپسی پر آپ سب دوستوں کی کیفے بلدیہ میں قہوہ سے تواضع فرماتے اور اصرار اور بشاشت کے ساتھ ہمیشہ خود بل ادا فرماتے۔ اسی طرح آپ نے اپنے اہل و عیال سمیت گرمیوں میں چند روز کیلئے ایک مرتبہ کوٹلی (آزاد کشمیر) میں قیام فرمایا۔ آپ عموماً آٹھ دس روز بعد ایک یا دو بکرے خرید کر ذبح کرواتے۔ کچھ گوشت احباب کو تحفہ بھجواتے اور کچھ احباب کو اپنی حالت مسافری کے باوجود کھانے پر مدعو فرما لیتے۔ ایسے مواقع پر آپ کے مبارک چہرہ سے عیاں بشاشت ناقابل فراموش ہے۔

اپنے پاک نمونہ کے ساتھ آپ مجھے نصیحت فرمایا کرتے کہ مہمان نوازی اللہ کے ہاں بہت مقبول ہے۔ اسے کبھی فراموش نہ کرنا اور اس سلسلہ میں انبیاء علیہم السلام کی مثالوں سے آپ اپنی نصائح کو مرصع فرماتے۔

مولانا محمد دین صاحب مر بی سلسلہ مرحوم تحریر کرتے ہیں کہ وہ ڈیرہ غازی خان جیسے پسماندہ اور غریب علاقہ سے احمد نگر آ کر جامعہ احمدیہ میں داخل ہوئے۔ حد درجہ تنگی کا یہ دور طالب علمی استاذی المکرم کی مہربانیوں سے بالآخر گزر گیا۔ مگر آپ نے میری اہلیہ اور بچوں پر پیہم شفقتوں اور عنایات کا سلسلہ تادم آخر جاری رکھا۔ اللہ تعالیٰ آپ کے درجات بلند سے بلند تر فرماتا رہے۔ آمین

○ حضرت مولانا کے ایک شاگرد مکرم ناصر احمد صاحب ظفر بلوچ نے قیام پاکستان کے معاً بعد ۱۹۴۸ء میں احمد نگر میں جامعہ احمدیہ کے قیام کے ابتدائی مشکل بلکہ دل شکن حالات کا تذکرہ کرتے



ہوئے لکھا ہے کہ انتہائی بے سروسامانی میں آپ نے جو عظیم الشان جماعتی خدمات سرانجام دینے کی توفیق پائی وہ تاریخ احمدیت میں سنہری حروف سے لکھی جائیں گی۔ ان ایام میں بنیادی ضروریات کی عدم دستیابی سے نو عمر طلباء کی گھبراہٹ اور پریشانی کو بھانپتے ہوئے حضرت مولانا نے صبح کی اسمبلی میں طلباء سے انتہائی مختصر مگر پر جوش و موثر خطاب کرتے ہوئے فرمایا۔

”مساعدا حالات میں تو ہر کوئی خوشگوار نتائج پیدا کر لیتا ہے۔ جو ان مرد تو وہ ہے جو نامساعد حالات میں بھی خوشگوار نتائج پیدا کر دکھائے۔“

آپ کا یہ جامع فقرہ خاکسار کے ذہن میں ایسا نقش ہوا کہ جب کبھی مشکل حالات سے دوچار ہوتا ہوں تو میرے محسن اور محترم استاد کے یہ امید افزاء الفاظ میرے لئے ڈھارس اور حوصلہ کا باعث بنتے ہیں۔ حکومت کے محکمہ مال کے تعاون سے متروکہ جائیداد مہاجرین کو الاٹ کرنے کی غرض سے جماعت احمدیہ احمد نگر کے اکابرین پر مشتمل ایک الاٹمنٹ کمیٹی تشکیل دی گئی جن میں حضرت مولانا خاص طور پر قابل ذکر تھے۔ انتہائی تلخ حالات کا سامنا کرتے ہوئے آپ نے اس نا خوشگوار اور کٹھن فریضہ کو انجام دیا آپ کے مشوروں اور فیصلوں کو متعلقہ سرکاری افسران بے حد احترام کی نگاہ سے دیکھتے کیونکہ آپ کے فیصلے استحقاق اور انصاف پر مبنی ہوتے۔

قیام پاکستان کے کچھ عرصہ بعد مسلم لیگ کے چند عمائدین احمد نگر میں مسلم لیگ کے قیام اور اس کے مقامی صدر کے انتخاب کیلئے آئے تو ایک اجلاس عام میں گاؤں کے تقریباً سب خورد و کلاں حاضر ہوئے۔ طبعی طور پر اکثریت غیر احمدی مقامی احباب کی تھی جب کہ احمدی مہاجرین کی تعداد بہت قلیل تھی۔ جب صدارت کے لئے رائے طلب کی گئی تو حاضرین نے بیک زبان حضرت مولانا ابوالعطاء صاحب کا نام تجویز کیا کیونکہ اہالیان احمد نگر بلا لحاظ عقیدہ آپ کی روحانی شخصیت اور حسن و احسان سے متاثر تھے۔ چنانچہ حضرت مولانا مسلم لیگ احمد نگر کے پہلے اور متفقہ طور پر صدر منتخب ہوئے۔ اسی موقع پر ایک ابھرتے ہوئے با اثر زمیندار نوجوان نے جن کے صدر بننے کا کسی حد تک امکان تھا حضرت مولانا کی بلند پایہ شخصیت کے اعتراف میں اٹھ کر آپ کو مبارک باد پیش کی۔ حضرت مولانا نے ازراہ شفقت انہیں گلے لگایا اور فرمایا ”مہر صاحب! آپ نے اچھی روایت قائم کی ہے۔ جزاکم اللہ“ اس پر اس نوجوان نے کہا کہ یہ سب کچھ تو ہم نے آپ سے ہی سیکھا ہے۔

صدر پاکستان محمد ایوب خان نے ملک میں ۶۰-۱۹۵۹ء میں بنیادی جمہوریتوں کے انتخابات

کروائے۔ اس وقت کی ملکی ضروریات اور حالات کے پیش نظر حضرت مولانا کو اپنی طبیعت کے خلاف قومی مفاد کی خاطر انتخابات میں حصہ لینا پڑا۔ احمد نگر، مل سپرا، پٹھانے والا اور پیلو والی سیداں پر مشتمل حلقہ انتخاب میں دو نشستیں تھیں جب کہ امیدوار چار تھے۔ نو عمری کے عالم میں خاکسار اور چند دوسرے دوستوں کو یہ الیکشن مہم چلانے کا موقع ملا۔ ہم ہر گاؤں میں ہر اول دستہ کے طور پر پہنچ کر لوگوں کو اکٹھا کرتے۔ حضرت مولانا عموماً مکرم مولوی احمد خان صاحب نسیم اور مکرم چوہدری ظہور احمد صاحب کے ساتھ کبھی سائیکلوں اور کبھی تاگلوں پر ایک چھوٹے لاؤڈ سپیکر سیٹ سمیت گاؤں پہنچ کر تلاوت و نظم کے بعد امیدوار کی خصوصیات اور متعلقہ امور پر ایسا روح پرور خطاب فرماتے جس سے سامعین بے حد متاثر ہوتے اور بے ساختہ تائیدی نعرے بلند کرتے۔ انتخاب کے روز پولنگ سٹیشن پر ایک غیر از جماعت نابینا ووٹر لایا گیا جسے ہر امیدوار اپنی طرف کھینچنے کی کوشش کرنے لگا جب کہ حضرت مولانا باوقار طور پر تشریف فرما رہے۔ پریذائیڈنگ آفیسر کے پوچھنے پر ووٹر نے بتایا کہ وہ تو مولوی صاحب کو ووٹ دینا چاہتا ہے۔ الغرض حضرت مولانا کو اس انتخاب میں احمدی ووٹران کے علاوہ کثیر تعداد میں غیر از جماعت ووٹرز کی حمایت سے بفضلہ کامیابی حاصل ہوئی۔

حکومت کی طرف سے بنیادی جمہوریتوں کے منتخب ممبران کیلئے پندرہ روزہ تربیت لازمی قرار دی گئی جس کا سنٹر بوجہ موضع بخش والا منظور کرایا گیا جو احمد نگر سے دس بارہ کلومیٹر دور تھا اور راستہ کچا تھا۔ بعض ”سیانوں“ کا خیال تھا کہ حضرت مولانا وہاں روزانہ حاضر نہ ہو کر رکنیت سے محروم ہو جائیں گے لیکن آپ ملی مفاد کی خاطر روزانہ سائیکل پر بروقت بخش والا جاتے اور تربیت دینے والے اساتذہ کے نوٹ باقاعدگی سے تحریر کرتے۔ کلاس کے اختتام پر انچارج ٹریننگ مکرم محمد اسلم صاحب ہاشمی اور دیگر افسران نے حضرت مولانا کی فرض شناسی، سو فیصد حاضری اور قابلیت کی دل کھول کر تعریف کی کہ حضرت مولانا نے ہم جیسے طفل مکتب لوگوں کے ساتھ جو تعاون فرمایا وہ اپنی مثال آپ ہے۔

یہ آپ کی شخصیت کا اعجاز تھا کہ جماعتی اور ملکی سطح کی بلند پایہ شخصیات احمد نگر تشریف لاتی رہیں جن میں حضرت مصلح موعود رضی اللہ تعالیٰ عنہ اور حضرت سر محمد ظفر اللہ خان صاحب وزیر خارجہ پاکستان خاص طور پر قابل ذکر ہیں۔ انہوں نے احباب جماعت سے خطاب بھی فرمایا۔ ایک مرتبہ جناب ڈپٹی کمشنر صاحب ضلع جھنگ بھی احمد نگر آئے جو غالباً اس گاؤں میں کسی ڈپٹی کمشنر کا پہلا دورہ تھا۔

خاکسار کے والد محترم مولانا ظفر محمد صاحب ظفر کے ساتھ آپ کے انتہائی مخلصانہ روابط تھے۔

بے تکلفی کا رنگ بھی تھا۔ حضرت مولانا نے فرمایا کہ آپ اچھی نظمیں کہتے ہیں خصوصاً حضرت خاتم الانبیاء کے بارہ میں دِلگدازِ نعتیہ نظم آپ کی بخشش کیلئے شفاعت کا کام کرے گی۔ میرے والد صاحب نے کہا کہ آپ اذْکُرُوا مَوْتَائِکُمْ بِالْخَیْرِ کے تحت الفضل میں جو مضمون لکھتے ہیں ان کا جواب نہیں۔ ایک دن مزاح کے دوران دونوں بزرگوں کے درمیان طے ہوا کہ اگر میرے والد محترم پہلے فوت ہو گئے تو حضرت مولانا ان کے بارہ میں الفرقان میں مضمون لکھیں گے اور اگر استاذی المکرم حضرت مولانا پہلے فوت ہوئے تو والد محترم ان کے بارہ میں نظم لکھیں گے۔ تقدیرِ خداوندی کے تحت حضرت مولانا پہلے فوت ہو گئے تو اس پر والد محترم نے ایک نظم لکھی۔ جس کا ایک شعر یہ ہے۔

چھوڑ کر دنیا کو خالد جا بسا ہے خلد میں

اب چلائے حجت و برہان کی شمشیر کون

یہ نظم اس کتاب میں شامل ہے۔

○ مکرم خالد ہدایت بھٹی صاحب ایم۔ اے لاہور لکھتے ہیں:-

حضرت مولانا ابوالعطاء صاحب عالم باعمل تھے نہایت مؤثر انداز بات چیت کرنے کا تھا۔ اللہ تعالیٰ نے انہیں تقریر کرنے کا ایک خاص ملکہ عطا کیا تھا۔ نہایت دلاویز شخصیت کے مالک تھے۔ تبحر علمی اسلوب بیان اور شخصیت کی وجہ سے سامعین پر چھا ہی نہیں جاتے تھے بلکہ تقریر کا ایک ایک لفظ کانوں کے راستے دل میں اترتا جاتا تھا۔

گھرداری کے معاملات میں بھی نہایت حلیم، ملنسار اور عاجزی و انکساری کا پیکر تھے۔ حد درجہ کے مہمان نواز تھے۔ یہ سن ۱۹۴۸ء یا ۱۹۴۹ء کا ذکر ہے کہ میں اور میرے ماموں زاد پروفیسر مبارک احمد انصاری ربوہ میں خدام الاحمدیہ کے اجتماع میں شامل تھے۔ یہ اجتماع جہاں اب بیت اقصیٰ ہے اس کے ساتھ کی پہاڑیوں کے دامن میں منعقد ہوا تھا۔ ابھی ربوہ کی آبادی اکا دکا مکان تھے۔ ہم دونوں ایک صبح پاپیادہ تقریباً دو اڑھائی میل کا فاصلہ طے کر کے احمد نگر پہنچے۔ حضرت مولانا کی رہائش ان دنوں احمد نگر میں تھی۔ خالہ جی نے بتایا کہ مولانا شکار کے لئے گئے ہوئے ہیں۔ ہم بیٹھ کے انتظار کرنے لگے تھوڑی دیر کے بعد مولانا تشریف لائے۔ سر سے ننگے، شلواری کا ایک پانچہ ٹنگا ہوا۔ سر، منہ، کپڑے مٹی سے اٹے ہوئے ایک ہاتھ میں بندوق ایک میں تھیلہ۔ آ کر تھیلے سے دو فاختائیں ذبح کی ہوئی نکال کر خالہ جی کو دیں۔ جنہوں نے صاف کر کے اسی وقت ہنڈیا چڑھا دی۔ جب سالن تیار ہوا تو دیسی گھی سے

تیار شدہ گرم پراٹھوں کے ساتھ ہمیں ناشتے میں پیش کیا۔ شکار کے بارے میں میں نے دیکھا ہے کہ لوگ دوسروں کو کم ہی پیش کرتے ہیں۔ بڑی مشکلوں اور محنت سے بڑا فاصلہ پیدل چل چل کر ایک دو چھوٹے چھوٹے پرندے ملتے ہیں لیکن حضرت مولانا نے وہ اسی وقت پکوا کر ہمارے آگے رکھ دیئے۔

○ مکرم مصطفیٰ احمد خان صاحب آف لاہور ابن حضرت نواب عبداللہ خان صاحب

مرحوم و مغفور کا بیان ہے :-

علامہ احسان الہی ظہیر صاحب جو غیر احمدی حلقوں میں کتاب ”قادیانیت“ کے مصنف ہونے کے حوالے سے بہت شہرت رکھتے ہیں، سعودی عرب کے تعلیم یافتہ تھے اور پاکستانی علماء میں عربی دانی کے لحاظ سے ایک ممتاز مقام رکھتے تھے انہوں نے مجھ سے اس بات کا ذکر کیا کہ میں مولانا ابوالعطاء صاحب جالندھری کی بہت ہی عزت کرتا ہوں اور ایک عالم دین ہونے اور عربی زبان پر عبور رکھنے کے حوالہ سے ان کی عظمت کا دل سے اعتراف کرتا ہوں۔ جب بھی مجھے عربی زبان کے بارہ میں کوئی مشکل پیش آتی تو میں خود ربوہ جا کر ان سے ملاقات کرتا اور اس بارہ میں ان سے راہنمائی لیتا اور ان کے علم سے استفادہ کیا کرتا تھا۔ وہ عربی زبان پر بہت عبور اور خوب دسترس رکھتے تھے۔

○ مکرمہ امۃ القیوم شمس صاحبہ اہلیہ مکرم حافظ مبین الحق شمس صاحب مرحوم لکھتی ہیں :-

حضرت مولانا ابوالعطاء صاحب جالندھری ایک دعا گو اور ہمہ جہت عالم بزرگ تھے۔ ان سے ہمارے خاندان کا تعلق بہت پرانا ہے۔ میرے سر محترم میاں محمد یامین صاحب تاجر کتب آف قادیان اور میرے خاوند مکرم حافظ مبین الحق صاحب سے مولانا صاحب کا برادرانہ اور مخلصانہ تعلق تھا۔ انہوں نے ہمارے مکان واقع دارالعلوم وسطی ربوہ کا سنگ بنیاد دعاؤں کے ساتھ رکھا۔ آپ بہت ہمدرد اور ملنسار تھے۔ خوابوں کی بہت اچھی اور قابل عمل تعبیریں بتایا کرتے تھے۔ میرا بیٹا عزیزم فخر الحق شمس مربی سلسلہ ۳، ۴ سال کا تھا جب حافظ صاحب کو خواب آئی تو وہ سیدھے حضرت مولانا صاحب کے پاس گئے اور انہیں اپنی خواب سنائی۔ حضرت مولانا صاحب نے فرمایا صدقہ دو اور اپنے اس بیٹے کو فوراً وقف کر دو۔ چنانچہ حافظ صاحب نے ایسا ہی کیا۔ مکرم حافظ صاحب حضرت خلیفۃ المسیح الثالثؒ کے حفظ کے کلاس فیلو تھے یعنی انہوں نے قادیان میں اکٹھے حفظ کیا تھا اس تعلق کی بناء پر حضور حافظ صاحب سے بہت محبت کرتے تھے۔ کسی وجہ سے حضور حافظ صاحب کا جنازہ پڑھانے تشریف نہ لاسکے تو حضور نے حضرت مولانا ابوالعطاء صاحب کو حافظ صاحب کا جنازہ پڑھانے کا ارشاد فرمایا۔ حضرت مولانا صاحب



نے محترم میاں محمد یامین صاحب اور حافظ صاحب کے بارے میں روزنامہ الفضل میں تفصیلی مضامین بھی لکھے۔ یہ ان کی خاص محبت و شفقت تھی۔

○ مکرم شیخ عبدالمجید صاحب ابن شیخ رحمت اللہ صاحب لکھتے ہیں:-

۱۹۷۴ء میں جب احمدیت کی شدید مخالفت کا دور تھا، گھر جلانے جا رہے تھے، املاک لوٹی جا رہی تھیں۔ میں نے اپنی اہلیہ اور بچوں کو حفاظت کی غرض سے ایک غیر احمدی ملازم کے ہمراہ ربوہ میں (اپنی اہلیہ کی ہمشیرہ) محترمہ امینہ بیگم صاحبہ اہلیہ شیخ نذیر احمد صاحب مرحوم کے گھربند ریعہ ٹرین بھجوا دیا۔ پروگرام کے مطابق ملازم نے میری فیملی کو چھوڑ کر واپس آ کر مجھے خیریت سے پہنچنے کی اطلاع دینا تھی۔

اس دن ٹرین بہت لیٹ ہو گئی۔ آدھی رات گزر جانے پر مجھے بہت تشویش ہوئی۔ ان دنوں ٹیلیفون کی سہولت بھی بہت کم میسر تھی۔ چنانچہ میں نے اپنی فیملی کے خیریت سے پہنچنے کے بارے میں پتہ کرنے کیلئے محترم حضرت مولانا ابوالعطا صاحب جالندھریؒ کے گھر فون کیا۔ آپ کا گھر شیخ نذیر صاحب کے گھر سے کچھ فاصلہ پر تھا۔ حضرت مولانا صاحب نے فون سنا۔ میں نے عرض کیا کہ میری فیملی ربوہ گئی ہے اور ملازم ہمراہ ہے میں نے پتہ کرنا تھا کہ آیا وہ خیریت سے پہنچ گئے ہیں۔ اگر آپ کوئی بچہ بھیج کر شیخ نذیر صاحب کے گھر سے پتا کروادیں تو میں بہت مشکور ہوں گا۔ حضرت مولانا صاحب نے بڑی شفقت کے ساتھ فرمایا کہ شیخ صاحب میں ابھی خود جا کر پتہ کر کے آپ کو بتاتا ہوں۔ میں نے کہا کہ رات بہت ہو گئی ہے اور گھر بھی کچھ فاصلے پر ہے آپ خود تکلیف نہ کریں کسی بچے کو بھجوا کر پتہ کروادیں تو حضرت مولانا صاحب فرمانے لگے کہ شیخ صاحب آپ جماعت کی خاطر اتنی تکلیفیں اٹھا رہے ہیں اور قربانیاں دے رہے ہیں کیا ہم اتنا بھی نہیں کر سکتے؟ چنانچہ آپ آدھی رات کے وقت خود تشریف لے گئے اور تھوڑی دیر بعد دوبارہ فون کرنے تک آپ خیریت معلوم کر چکے تھے۔ آپ نے فرمایا کہ شیخ صاحب میں اُن کے گھر سے پتہ کر کے آیا ہوں۔ آپ کی فیملی خیریت سے پہنچ گئی ہے اور ملازم بھی واپس آ گیا ہے۔

اتنے سے واقعہ سے مجھے بہت تسکین قلب حاصل ہوئی اور یہ احساس ہوا کہ جماعت احمدیہ کے تمام افراد ایک جسم کی مانند ہیں اور باہمی رشتہ اخوت کا یہ عالم ہے کہ ہمارے بزرگوں کو ہماری تکالیف اور کرب کا کھن قدر احساس ہے اور آپ کی دعائیں ہمارے ساتھ ہیں شاید آپ ہی کی دعاؤں کا ثمر ہے کہ اس واقعہ کے تقریباً بیس برس بعد ملازم جو چھوڑنے گیا اس کے بیٹے نے اور پھر خود اُس نے اور اب اُس کی پوری فیملی نے بیعت کر کے سلسلہ احمدیہ میں شمولیت کر لی ہے۔ الحمد للہ

○ مکرم عطاء المحیب صاحب راشد نے اپنے والد محترم حضرت مولانا ابوالعطاء صاحب جالندھریؒ کے بارہ میں چند یادوں کو اختصار سے مرتب کیا ہے۔ وہ لکھتے ہیں:-

حضرت ابا جانؒ نے اللہ تعالیٰ کے فضل و کرم سے ایک مکمل اور کامیاب زندگی گزاری۔ اللہ تعالیٰ کی رحمتوں اور برکتوں کے سایہ میں، خدمتِ دین سے بھرپور اور خدائی تائیدات سے معمور ایسی پرسکون اور روحانی زندگی گزاری جس میں اللہ تعالیٰ نے آپ کو ایک نفس مطمئنہ عطا فرما دیا۔ آپ دنیا میں رہے لیکن دنیا سے الگ رہے۔ دنیا کی محبت کلیۃً سرد ہو چکی تھی اور اللہ کی محبت ہر چیز پر غالب تھی۔ اس کیفیت میں زندگی کی ہر مشکل اور مصیبت آسان ہو جاتی اور دل ہر وقت اللہ تعالیٰ کی حمد اور اس کے شکر سے بھر رہتا۔ یہ پرسکون زندگی خوشیوں کی آماجگاہ تھی اور اللہ تعالیٰ کے فضلوں کا جیتا جاگتا نمونہ۔

آپ کی زندگی میں اللہ تعالیٰ کی رضا اور اس کی خوشنودی ہر چیز پر مقدم تھی۔ آپ زندگی بھر اس بات کا قولاً بھی اور عملاً بھی درس دیتے رہے کہ ایک ہی ہے جس کی ذات اور جس کی وفا بھروسہ کے لائق ہے۔ اللہ تعالیٰ پر زندہ یقین آپ کی زندگی کا مرکزی نقطہ تھا۔ اس حی و قیوم خدا پر کامل بھروسہ آپ کا شعار تھا۔ ہمیشہ یہ نصیحت فرمایا کرتے تھے کہ اللہ تعالیٰ سے تعلق مضبوط رکھو کہ وہی ہے جو سب سے زیادہ وفا کرنے والا اور ہر مشکل گھڑی میں ساتھ دینے والا ہے۔ دنیا اور اہل دنیا پر کبھی بھروسہ نہ کرو۔

حضرت ابا جانؒ کی زندگی میں عاجزی اور شکر گزاری بہت زیادہ تھی۔ گھر کے ماحول میں میں نے آپ کی زبانی عجز و انکسار کا ذکر بار بار سنا۔ اپنے ابتدائی حالات اور تنگی کے زمانوں کو ہمیشہ یاد رکھتے اور پھر بعد کی زندگی میں اللہ تعالیٰ کے لاتعداد فضلوں کو یاد کر کے ہمیشہ اس کا شکر ادا کیا کرتے تھے۔ اس موضوع پر بات کرتے ہوئے آپ ہمیشہ آبدیدہ ہو جایا کرتے تھے اور ایسے ایسے انداز میں اللہ تعالیٰ کا شکر ادا کرتے تھے کہ اس کو سن کر میں بھی جذبات سے مغلوب ہو جاتا تھا۔ آپ کی کیفیت حضرت مسیح موعود علیہ السلام کے ان الفاظ کی زندہ تفسیر ہوتی تھی۔ ع

سب کچھ تیری عطا ہے، گھر سے تو کچھ نہ لائے

آپ کو اپنی والدہ مرحومہ سے بہت ہی پیار تھا۔ ہر سال یکم ستمبر کو ان کو یاد کیا کرتے تھے۔ ان کے لئے دعائیں کرتے تھے اور فرماتے تھے کہ میری والدہ تو میرے لئے مجسم دعا تھیں۔

حضرت ابا جانؒ کی زندگی میں ایک نمایاں بات یہ تھی کہ آپ نماز جنازہ میں شمولیت کا اہتمام فرمایا کرتے تھے قطع نظر اس بات کے کہ کس کا جنازہ ہے۔ ورثاء سے ہمدردی فرماتے اور حتی الوسع تدفین

کے لئے بھی جاتے خاص طور پر ایسے موقعوں پر ضرور شمولیت کی کوشش فرماتے جبکہ جنازہ کے ساتھ جانے والوں کی تعداد کم ہوتی۔ مقصد یہ ہوتا کہ مرحوم یا مرحومہ کے ورثاء کی دلداری ہو۔

حضرت ابا جانؒ کا درس القرآن بہت مقبول تھا۔ بہت معلوماتی اور دلچسپ ہوتا تھا۔ تلاوت قرآن مجید کا بھی ایک خاص دلربا انداز تھا۔ ترجمہ اور تفسیر بھی وقت کی رعایت سے بہت جامعیت سے بیان فرماتے تھے۔ بہت پرانی بات ہے ایک رمضان المبارک میں آپ کے درس کے دن آنے والے تھے مجھے خیال آیا کہ ابا جان کا درس ریکارڈ کروالیا جائے (ان دنوں ابھی ریکارڈنگ کا طریق اس قدر رائج نہیں تھا) اس خیال سے کہ اس ریکارڈنگ کا ابا جان کو پتہ نہ چلے اور درس اپنے اصل معروف انداز میں ہی ریکارڈ ہو جائے، میں نے مکرم قاضی عزیز احمد صاحب انچارج ریکارڈنگ سے درخواست کی کہ سارا درس ایک ٹیپ پر ریکارڈ کر دیں اور اس طریق پر کریں کہ حضرت ابا جانؒ کو اس کا علم نہ ہو سکے۔ میں نے ٹیپ ان کو خرید کر دی اور انہوں نے ایمپلی فائر سے براہ راست سارا درس جو تین چار دن کا تھا ریکارڈ کر دیا۔ گھر آنے پر میں نے ابا جان کو بتایا کہ آپ کا سارا درس ریکارڈ کروا لیا ہے تو فرمانے لگے کہ بتا تو دینا تھا کہ ریکارڈنگ ہو رہی ہے۔ میں نے تو درس میں چند لطائف بھی سنا دیئے ہیں میں نے کہا کہ بس اسی لئے تو آپ کو پہلے بتایا نہیں تھا کہ آپ کے اصلی انداز میں ریکارڈنگ ہو سکے۔ سو الحمد للہ کہ ریکارڈنگ ہمارے پاس محفوظ ہے۔ اسی ریکارڈنگ سے لے کر صرف تلاوت کی ایک الگ آڈیو ٹیپ بھی تیار کی گئی ہے۔

مجھے وہ دن یاد ہے جب آپ کو حضرت مصلح موعودؑ نے خالد احمدیت کے خطاب سے نوازا۔ جلسہ سالانہ کی تقریر میں یہ ذکر ہوا تھا۔ جلسہ سن کر گھر آنے پر حضرت ابا جانؒ سے ملاقات ہوئی۔ مبارکباد عرض کی۔ میرے پیارے ابا جانؒ جذبات سے اس قدر مغلوب تھے کہ زبان سے کچھ کہنا مشکل ہو رہا تھا۔ بڑی ہی عجیب کیفیت تھی۔ خاکساری، عاجزی اور شکرگزاری کی تصویر بنے بیٹھے تھے۔ بات شروع کرتے تو پھر جذبات سے مغلوب ہو جاتے۔ ایسی کیفیت تھی کہ آج ۴۸ سال بعد بھی یہ الفاظ لکھتے ہوئے میری آنکھیں اس منظر کو یاد کر کے آنسوؤں سے بھیگی ہوئی ہیں۔ میرے لئے وہ منظر اور وہ کیفیت ناقابل فراموش ہے۔ ناقابل بیان ہے۔

دعا ہے کہ اللہ تعالیٰ حضرت ابا جانؒ کے درجات ابدالآباد تک بلند سے بلند کرتا چلا

جائے۔ آمین۔

# منتخب مضامین

حضرت مولانا ابوالعطاء صاحبؒ کی سیرت اور پاکیزہ زندگی کے بارے میں لکھنے کے لئے احباب کرام کو تحریک کی گئی تو لگ بھگ ڈیڑھ صد احباب نے اپنی تحریریں بھجوائیں۔ کسی کی سیرت پر لکھنے کے بارے میں شاید یہ تعداد ریکارڈ کی حیثیت رکھتی ہو۔ ان میں سے صرف چند مضامین کا انتخاب اس غرض سے کیا گیا ہے کہ ان کا پورا متن دیا جائے۔ یہ ایک بہت مشکل انتخاب تھا کیونکہ ہر مضمون حضرت مولانا کی محبت میں گندھا ہوا تھا۔ اور ”ہر گلے رارنگ و بوئے دیگر است“ کے مصداق تھا۔ دیگر تمام مضامین الگ الگ واقعات کی شکل میں اس کتاب میں مختلف عنوانات کے تحت آگئے ہیں۔

## حضرت مولانا ابوالعطاء صاحبؒ

(محترم صاحبزادہ مرزا وسیم احمد صاحب ناظر اعلیٰ و امیر مقامی قادیان)

خلفاء کرام، روحانی مملکت کے عظیم سربراہ یُعَلِّمُهُمُ الْكِتَابَ وَ الْحِكْمَةَ اور آیت استخلاف والے اپنے فرائض کو اپنے نائبین کے ذریعہ سرانجام دیتے ہیں۔ یہ نائبین یعنی جرنیل اور کمانڈر گروہ علماء ہوتا ہے جو اپنی صدق شعاری۔ شب زندہ داری اور شب و روز کی محنت و عرق ریزی اور بیدار مغزی کے ذریعہ دلائل و براہین قرآنیہ کے ساتھ مسلح ہو کر اور اپنی پُر محبت و خلوص و جذب اور وعظ و نصیحت سے دفاع اسلام کرتے ہیں اور تعلیم و تربیت اور تبلیغ و ارشاد کے ذریعہ اس روحانی مملکت کی توسیع و استحکام کا موجب بنتے ہیں۔

حضرت مولانا ابوالعطاء صاحبؒ خلافت ثانیہ کے عہد کے جلیل القدر اور صفِ اوّل کے مجاہدین میں سے تھے جن پر سلسلہ احمدیہ کو ناز ہے اور جن کے نام نامی تاریخ احمدیت میں سنہری حروف سے لکھے جائیں گے۔ اس وجہ سے بھی کہ حضرت مصلح موعودؑ نے آپ کو بھی آپ کی ممتاز خدمات کی وجہ سے ”خالد احمدیت“ قرار دیا۔ آپ نے فلسطین میں، (متحدہ) ہندوستان میں اور پھر تقسیم ملک کے بعد پاکستان میں ممتاز رنگ میں لسانی اور قلمی خدمات کی سعادت پائی۔ مخالفین پر آپ کی ایسی دھاک بیٹھ گئی تھی کہ ان کو یارائے مقاومت نہ تھی۔

اپنے ان مجاہدین کی تربیت کی طرف حضرت مصلح موعودؑ کی خصوصی توجہ رہتی تھی تا ان کے کسی سہو کی



وجہ سے مخالفین کسی اعتراض کا موقع نہ پائیں۔ اور یہ گروہ مخلصین بھی اپنی تربیت کے مواقع کو بسا غنیمت جان کر بانشریح قلب قبول کرتے تھے۔

ایسا ایک واقعہ ذاتی طور پر میرے علم میں ہے۔ حضرت مصلح موعودؑ موسم گرما میں ایک دفعہ ڈلہوزی میں تشریف رکھتے تھے۔ جناب مولوی محمد علی صاحب ایم۔ اے غیر مبائعین کے گروہ کے سربراہ بھی ان دنوں وہیں تھے۔ اور موسم گرما آپ وہاں گزارا کرتے تھے۔ حضور کو علم ہوا کہ مولانا ابوالعطاء صاحب جناب مولوی صاحب سے ملاقات کرنے کا ارادہ رکھتے ہیں تو آپ نے مولانا صاحب کو ایک نصیحت فرمائی جو آب زر سے رقم کئے جانے کے قابل ہے۔ جس سے آپ کا علو اخلاق اس رنگ میں ظاہر ہوتا ہے کہ باوجود یہ کہ جناب مولوی صاحب سے ایک ربع صدی سے شدید اختلاف عقائد تھا اور یہ حقیقت تھی کہ حضور پر تکلیف دہ اعتراضات کرنے والے کو دوسرا گروہ ہاتھوں ہاتھ لیتا تھا اور ان کی مالی معاونت بھی کرتا تھا۔ لیکن اس کے باوجود حضور کے قلب صافی میں جناب مولوی محمد علی صاحب کے اعزاز و تکریم کا جذبہ اس وجہ سے موجزن تھا کہ وہ حضرت مسیح موعود علیہ السلام کے صحابہ میں سے تھے۔

حضور نے مولانا ابوالعطاء صاحب سے فرمایا کہ اگر آپ اس وجہ سے ملاقات کرنا چاہتے ہیں کہ مولوی صاحب حضرت اقدس علیہ السلام کے قدیم صحابہ میں سے ہیں تو اس میں حرج نہیں۔ لیکن اگر آپ یہ چاہتے ہیں کہ ان سے اختلافی مسائل پر گفتگو کریں تو ایسی گفتگو کرنا ان کے پایہ کے کسی قدیم صحابی مثلاً حضرت مولوی سید محمد سرور شاہ صاحبؒ کے لئے تو مناسب ہے آپ کے لئے نہیں۔

محترم مولانا ابوالعطاء صاحب کی درخشندہ سیرۃ کا ایک نمایاں پہلو تخت گاہ رسول قادیان سے والہانہ محبت ہے۔ آپ اسی کے نتیجے میں پاکستان سے کئی دفعہ قادیان جلسہ سالانہ پر یا کسی اور وقت زیارت قادیان کیلئے تشریف لائے اور ایک دفعہ آپ یہاں اعتکاف بیٹھے اور عید الفطر میں شریک ہوئے۔

آپ یہاں آتے تو احباب میں خدمت دین کا جذبہ ابھارنے کی کوشش کرتے۔ مدرسہ احمدیہ کے طلباء سے مل کر خوش ہوتے۔ ان سے دینی مسائل کا تذکرہ کرتے اور اپنے طویل تعلیمی تجربہ کی وجہ سے ان کی علمی ترقی کے بارے میں مفید تجاویز ذمہ دار افراد کو بتاتے تھے۔ غفر اللہ لہ ورضی عنہ وارضاه۔ آمین

## مخلص اور خوش اخلاق عالم

(محترم ڈاکٹر نصیر احمد خاں صاحب ربوہ)

مخلص عالم تو آپ کو دنیا میں بہت سے مل جائیں گے مگر خوش اخلاق عالم خال خال ہی ملیں گے۔ نماز روزہ کی پابندی کرنے والوں کے چہرے پر نور تو اکثر ہوتا ہے مگر مسکراہٹ بہت کم۔ وضو کے فیض سے شاداب داڑھیاں روز دیکھنے میں آتی ہیں مگر آنسوؤں سے نم داڑھیاں کیا ہیں۔ مزاح سے حظ اٹھانے والے علماء بھی میسر آ جاتے ہیں مگر مذاق کو خوش دلی کے ساتھ برداشت کرنے والے کبھی کبھار ملتے ہیں۔ عالم بے بدل اور فاضل اجل بھی ہوتے ہیں مگر اپنے وعظ پر عمل کی مہر لگانے والے نایاب ہیں۔ جہنم کی آگ سے ڈرانے والے عام ہیں مگر جنت کی خوشیوں کی بشارت دینے کا حوصلہ ہر کسی میں نہیں ہوتا۔ مفلسی میں مہمان نوازی سے حظ اٹھانے والے کہاں ملتے ہیں۔ لائق استاد تو بسا اوقات میسر آ جاتے ہیں مگر محبت کرنے والے استاد مشکل ہی سے دستیاب ہوتے ہیں۔ ان کیاب اوصاف سے متصف ایک عالم کا انتقال حال ہی میں ہوا ہے اس کی موت کے بعد احساس ہوا کہ ہم نے کیا چیز کھو دی۔ حضرت مولانا ابوالعطاء صاحب مرحوم سے پہلا تعارف ۴۴-۱۹۴۳ء میں ہوا۔ میں اس وقت ایف سی کالج لاہور میں پڑھتا تھا۔ حضرت مصلح موعود رضی اللہ عنہ کا ارشاد تھا کہ واقفین زندگی گرمیوں کی چھٹیوں میں قادیان آ کر قرآن کریم اور حدیث کا درس لیا کریں۔ اس سال اس ارشاد گرامی کے مخاطب ہم دو تھے، مکرم چوہدری ناصر محمد صاحب سیال اور خاکسار۔ قرآن کریم کے درس کے لیے حضرت مولانا ابوالعطاء مقرر ہوئے۔ چنانچہ چند ہفتے ہم نے محاورہ کے مطابق آپ کے سامنے زانوائے تلمذتہ کیا۔ میں اپنے آپ کو ان کے شاگردان رشید میں تو شمار نہیں کرتا البتہ ان کا ایک نالائق شاگرد ضرور ہوں۔ اس زمانے کا تاثر بھی میرے دل پر یہی ہے کہ مولانا کی طبیعت میں سختی بالکل نہ تھی بلکہ نرمی غالب تھی۔ بعد میں یہ تاثر زیادہ پختہ ہوتا گیا۔

ذہن کے پردے پر کئی واقعات نقش ہیں۔ لدھیانہ میں جلسہ مصلح موعود کے موقع پر مخالفت جوش میں تھی۔ جس مکان میں پہلی بیعت ہوئی تھی وہ شہر کے اندر تھا۔ چنانچہ حضرت مصلح موعود رضی اللہ عنہ کی مکان مذکور کی طرف روانگی سے قبل حضرت مولانا ایک گروہ کے ساتھ پیدل مکان کی طرف روانہ ہوئے اور حضور ایک دوسرے راستے سے بخیریت منزل مقصود پہنچ گئے۔

ربوہ میں مولانا کی نوازشات سے بہت دفعہ بہرہ ور ہوا۔ وہ کسی نہ کسی بہانے اپنے گھر پر اجتماع کرتے اور مہمانوں کی تواضع کر کے اپنا جی خوش کر لیا کرتے تھے۔ آخری تقریب جس میں مجھے شرکت کا موقع ملا ان کے بیٹے مکرم عطاء الکریم صاحب کی بطور مبلغ لائبریریا کو روانگی تھی۔ جس روز انہیں جانا تھا اس روز صبح ناشتے کی دعوت تھی۔ بہت سے احباب مدعو تھے۔ چائے کے بعد فوٹو ہوئی جو الفرقان کے کسی شمارہ میں شائع ہو چکی ہے۔ اپنے بیٹے سے یہ ان کی آخری ملاقات تھی مگر اس وقت یہ بات کسے معلوم تھی؟

ایک مرتبہ میں نے مولانا کو اپنے ہاں مدعو کیا۔ ہمارا بیٹھنے کا کمرہ کھانے کے کمرے سے ملحق ہے اور دونوں مل کر کافی کشادہ رقبہ میں تبدیل ہو جاتے ہیں۔ بیٹھتے ہی فرمایا یہ تو ہال ہے کیا ہی اچھا ہو کہ حضرت صاحب یہاں بیٹھے ہوں اور قرآن کریم کا درس ہو رہا ہو! اس واقعہ سے ان کی اندرونی خواہش اور لگن کا اندازہ ہو سکتا ہے۔

مولانا کی ساری عمر درس و تدریس میں گزری۔ کچھ عرصہ وہ تعلیم الاسلام کالج میں دینیات کے پروفیسر بھی رہے اس طرح ہمیں ان کی رفاقت کا شرف بھی حاصل ہوا۔ کالجوں میں سٹاف روم کا ماحول وکیلوں کے بار روم سے ذرا ہی ثقہ ہوتا ہے۔ اکثر اساتذہ نوجوان تھے۔ مولانا کا مقام اور مبلغ علم مسلم تھا تاہم ہنسی مذاق میں کوئی فقرہ چست ہو جاتا تو کبھی برا نہ مانتے بلکہ بچوں کی سی معصومیت کے ساتھ مذاق میں شریک ہو جاتے۔

ان کا نمایاں وصف ان کا قلب سلیم اور اطاعت شعاری تھی۔ اول خلافت ثانیہ اور بعد میں خلافت ثالثہ کے زمانے میں انہیں اہم فرائض سونپے گئے جو انہوں نے ہمیشہ خندہ پیشانی اور خلوص کے ساتھ ادا کئے۔ اطاعت کا مادہ اس قدر تھا کہ وہ خلیفہ وقت کے ہاتھ گویا ایک آلہ بن جاتے تھے کہ جس طرح امام چاہے اس سے کام لے۔ اس اطاعت کے ساتھ ساتھ ادب کی حد کے اندر رہتے ہوئے بے تکلفی کا عنصر بھی ہوتا جو بجائے خود فطرت صحیحہ اور خلوص کا ایک اہم جزو ہے۔

وفات سے تین روز پہلے جمعہ کی نماز کے بعد آپ گھر کی طرف روانہ ہوا ہی چاہتے تھے کہ میں بھی مسجد سے نکلا۔ میں نے عرض کی کہ تشریف رکھیں آپ کو کار پر چھوڑ آتا ہوں۔ مزاج پرسی پر فرمایا کہ ویسے تو ٹھیک ہوں مگر کمزوری بہت ہے۔ میں نے کہا غذا کا خیال رکھیں۔ فرمایا حتی المقدور ایسا کرتا ہوں تم بتاؤ غذا کیسی ہو؟ اتنے میں ہم دارالرحمت کا موٹر مڑے۔ فرمانے لگے کہ آگے سڑک کچی ہے تم کار

واپس کرلو۔ تھوڑا سا فاصلہ ہے میں پیدل چلا جاؤں گا۔ یہ ان سے آخری ملاقات تھی۔ دو روز بعد میرا چھوٹا بیٹا عزیز منیر احمد خان مغرب کے بعد ان کا بلڈ پریشردیکھنے گیا۔ آپ اس سے باتیں کرتے رہے اور دوبارہ آنے کے بارے میں اسے کہا کہ کل پھر آ کر دیکھ جانا۔ صبح سویرے یہ خبر ملی کہ مولانا رات بارہ بجے انتقال فرما گئے۔ اِنَّا لِلّٰہِ وَ اِنَّا اِلَیْہِ رَاجِعُوْنَ۔

ان کے گھر تعزیت کے لئے پہنچے تو دیکھا کہ ان کی نعش اس کمرے میں رکھی تھی جہاں چند ماہ قبل انہوں نے جناب حکیم مبارک احمد خان صاحب ایمن آبادی کی آمد پر مجھے اور بعض اور دوستوں کو چائے پر مدعو کیا تھا۔ وَ یَبْقٰی وَجْہُ رَبِّکَ ذُو الْجَلَالِ وَالْاِکْرَامِ۔



## حضرت مولانا ابوالعطاء صاحبؒ

(مولانا شیخ مبارک احمد صاحب مرحوم سابق رئیس التبلیغ مشرقی افریقہ)

بہت مدت سے خواہش تھی کہ حضرت مولانا ابوالعطاء صاحبؒ کے متعلق ذکر خیر کے طور پر کچھ لکھوں۔ کئی دفعہ ارادہ ہوا۔ لکھنا بھی شروع کیا لیکن کوئی نہ کوئی روک پیدا ہوتی رہی۔ دوسری مصروفیات نے کما حقہ اس فریضہ کے ادا کرنے کی سعادت سے محروم رکھا۔ حالانکہ ایسے بزرگ، نامور خادم دین اور پرہیزگار عالم باعمل اور عبادت گزار کا ذکر تو خود ایک بڑی نیکی ہے اللہ کا شکر ہے کہ آج اس عاجز کو اپنے ایک خاص بزرگ رفیق اور فاضل بزرگوار کے بارہ میں لکھنے کی توفیق مل رہی ہے۔ محترم مولانا اس عاجز سے دو تین سال سینئر تھے۔ اس عاجز کو محترم مولانا سے اس وقت سے تعارف ہے جب آپ مربیان کی کلاس میں تعلیم حاصل کرتے تھے اور مشفق و محسن بزرگ استاد حضرت حافظ روشن علی صاحب سے آپ کو تلمذ کا شرف حاصل تھا۔ خوب یاد ہے اس وقت سے ہی آپ کو پوری فکر مندی سے دینی تعلیم کے حصول کا شغف تھا۔ اور محنت کے عادی تھے۔ ان دنوں کی بات ہے آپ نے ایک نوٹ بک تیار کی ہوئی تھی۔ اس میں تمام ضروری قرآنی آیات کے حوالہ جات اور احادیث کے حوالہ جات لکھے ہوتے تھے انہیں زبانی یاد کر رہے ہوتے تھے۔ میں نے وہ نوٹ بک دیکھی تھی۔ تمام ضروری آیات جو مختلف مسائل سے تعلق رکھتی تھیں اور احادیث جن کی ضرورت پیش آتی تھی اس میں درج تھیں انہیں آپ نے حفظ کر رکھا تھا۔ بوقت ضرورت تقریر کے دوران یا کسی بحث کے دوران آپ آسانی سے حوالہ نکال لیتے۔ ابتداء میں حضرت استاذی المحترم حافظ



روشن علی صاحب کے ساتھ جماعتی جلسوں میں، مباحثوں میں آپ شامل ہوئے۔ اس طرح عملی ٹریننگ کے ساتھ ساتھ اللہ تعالیٰ نے آپ کو پھر توفیق دی کہ بعد میں بڑے بڑے اہم جلسوں میں ایک عظیم خطیب اور مقرر کی حیثیت سے شامل ہوئے اور سامعین کو اپنے خطاب سے مسحور کرتے۔

یہ خوبی تھی کہ ہر بات ٹو دی پوائنٹ بیان کرتے۔ وقت کے اندر اپنی تقریر و بحث ختم کرتے۔ حضرت مولانا صرف ایک عظیم خطیب اور مقرر ہی نہ تھے بلکہ ایک منجھے ہوئے مصنف اور محقق بھی تھے۔ اللہ تعالیٰ نے آپ کو خاص توفیق دی بالخصوص اپنے سفروں میں، خواہ یہ سفر کوئٹہ کا ہو یا ایران کا ہو یا کشمیر کا لندن کا یا مری کا۔ ہر سفر میں کوئی نہ کوئی اہم تصنیف آپ کے قلم سے نکلتی رہی۔ تفہیمات ربانیہ آپ کی ایسی ہی ایک ضخیم تصنیف ہے۔ جو مری میں لکھی گئی۔ بہائیوں کے خلاف مدلل رسائل کچھ کشمیر میں اور ایران میں لکھے گئے۔ اسی طرح بعض کتب آپ نے کوئٹہ کے سفر میں لکھیں۔ آپ کا سفر اگرچہ گرمیوں کی شدت کی وجہ سے سرد مقام پر جانے کا ہوتا تھا لیکن ساتھ یہ نیت ہوتی کہ نرم موسم میں دینی خدمت ہو اور بفضلِ خدا وہ اپنی اس نیت کے مطابق کچھ نہ کچھ تصنیف کے میدان میں اضافہ کرتے رہے۔

ہر ماہ رسالہ الفرقان کی ادارت اس میں مضامین کی صرف ترتیب کا فریضہ ہی انجام نہ دیتے بلکہ خود بھی علمی مضامین لکھتے۔ علمی نوٹس لکھتے۔ تبصرے لکھتے۔ علاوہ روزمرہ کے دفتری کاموں اور انجمن کے عائد کردہ فرائض کے یہ زائد خدمت ان کا محبوب مشغلہ تھا۔ ان کا گھر اور سونے کا کمرہ رسالوں کی ایک خاص نمائش گاہ تھی۔ ہر قسم کے رسالے منگواتے۔ انہیں پڑھتے۔ دینی مسائل پر جب بھی جہاں بھی تنقید، تائید یا تردید کی ضرورت ہوتی ان کے متعلق خداداد قابلیت سے خوب لکھتے اور داد پاتے۔ الفرقان رسالہ کے لئے خود ہی سب کچھ نہ کرتے بلکہ اپنے ساتھیوں اور دیگر علماء کو بھی ترغیب دیتے اور ان سے بھی کہہ کر اور بعض اوقات ان کے اچھے لیکچروں، درسوں کا علم پا کر لکھواتے منگواتے اور شائع کرتے۔ ان کے رسالہ الفرقان کے فائل اس حقیقت کے گواہ اور شاہد ناطق ہیں۔

عاجز کو یاد ہے نظارتِ اصلاح و ارشاد نے خاکسار کی رمضان المبارک میں ایک سال لاہور میں درس کی ڈیوٹی لگائی۔ ایک خاص دن مقرر تھا۔ خاکسار نے سورہ رحمن کا درس دیا۔ لاہور کی جماعت کی بہت بڑی تعداد شامل تھی۔ حضرت قاضی محمد اسلم صاحب بھی اس درس میں شامل تھے۔ دوسرے دانشور بھی۔ خاکسار کے درس کا بفضلِ خدا ایک خاص اثر ہوا اس کے مقبول ہونے اور مؤثر ہونے کی خبر حضرت مولانا تک بھی پہنچی۔ یہ حقیقت ہے کہ میرے پیچھے پڑ گئے۔ عرض کیا صرف نوٹس تھے زبانی درس

دیا۔ کہنے لگے تمہارے ذہن میں اس وقت ہے فوراً لکھ دو۔ آخر لکھوا کر راضی ہوئے اور اسے الفرقان میں شائع کیا۔ اور خوش ہوئے۔ بہت حوصلہ افزائی نوجوانوں کی بھی اس معاملہ میں کرتے۔

محترم مولانا اس بات میں بفضلِ خدا بہت مستعد تھے اور کسی لکھے ہوئے مضمون شذرہ اور تحریر پر نہ صرف خوش ہوتے بلکہ اسے شائع کرتے۔ الفرقان تو بہت مقبول رسالہ ہو گیا تھا۔ ایک دفعہ ربوہ میں ایوان محمود میں رسالہ کی ۲۵ برس کی جو بلی منائی جس میں ہمارے پیارے موجودہ امام کو خاص طور پر بلایا۔ ان سے ویسے بھی خاص پیار تھا۔ وقف جدید کے ممبر بھی تھے۔ الفرقان کو ہمیشہ سب نے سراہا کہ الفرقان تو حضرت مولانا کی خاص جدوجہد اور کوشش کا نتیجہ ہے۔ اس کے مینیجر بھی تھے۔ ایڈیٹر بھی تھے اور حساب کتاب بھی رکھتے تھے۔ سبھی کچھ وہ خود ہی تھے۔ جیسا کہ ہمارے ثاقب زیروی صاحب ہیں۔ لیکن الفرقان کو خوب چلایا۔ بہت اونچا معیار قائم کیا۔ ان مضامین، شذروں سے تو غیر بھی فائدہ اٹھاتے اور مولانا کی اس جدوجہد کو خوب سراہتے اور داد دیتے۔ شوق سے رسالہ پڑھتے۔

حضرت مولانا نے صرف نظارتوں میں ہی کام نہیں کیا بلکہ جامعہ احمدیہ کے پرنسپل بھی رہے۔ اس حیثیت سے اپنے طالب علموں کو بہت سلیقہ سے اور خوبی سے تقریروں کی مشق سے آشنا کیا۔ آپ میں ایک خاص وصف یہ بھی تھا کہ اپنے طالب علموں کو غیر از جماعت بڑے بڑے علماء کے پاس لے جاتے، ان سے ملواتے اور ان سے باتیں کرواتے۔ چنانچہ ایک دفعہ مولانا ثناء اللہ صاحب امرتسری کے پاس لے گئے۔ مولانا ثناء اللہ صاحب امرتسری میں مزاح کا مادہ بھی تھا۔ مولانا ابوالعطاء صاحب سے مزاح سے بھی باتیں کیں اور طالب علموں سے بھی ان کی گفتگو ہوئی۔ اس طرح طالب علموں سے جھجک دور کرنے کا یہ طریق خاص طور پر اختیار کر رکھا تھا۔

حضرت مولانا بہت اچھے رفیق سفر تھے۔ اس عاجز کو متعدد سفر حضرت مولانا کے ساتھ کرنے کا موقع ملا۔ ایسٹ پاکستان کا، پھر بنگلہ دیش کا، سندھ کا، کراچی کا، سرگودھا کا۔ اور متعدد مقامات میں جماعتی جلسوں میں، انصار اللہ کے جلسوں میں، خدام کے اجتماعوں میں، حضرت خلیفۃ المسیح الثالث قبل از خلافت ان کے ساتھ اور پھر حضرت خلیفۃ المسیح الرابع کے ساتھ سفر کیے۔ بڑے لمبے سفر کیے۔ ان سفروں میں عاجز نے خاص طور پر مولانا کو دیکھا۔ ان کی عبادت میں سفروں کی تکالیف اور بے آرامی میں بھی کوئی کمی نہیں دیکھی تھی کہ سفروں، ٹرینوں میں تہجد کے وقت اٹھتے ہوئے اور اس فریضہ کو احسن طور پر بجالاتے۔ جب بھی میں نے مولانا کو دیکھا نماز پڑھتے ہوئے۔ خدا شاہد ہے۔ یوں معلوم ہوا کہ

آپ کے سامنے اللہ تعالیٰ بیٹھے ہیں۔ انتہائی عاجزی و انکساری کے ساتھ مولانا اللہ تعالیٰ کے حضور کھڑے ہیں۔ اکثر اسی حالت میں دیکھا۔ جب دعا کرتے تو بہت ہی خضوع اور الحاح سے دعا کرتے۔ بفضلِ خدا بہت سچی خوابیں اور انکشافات ہوئے۔ اس بات کی بے چینی اور تڑپ رہتی کہ یہ روح ان کے ساتھیوں میں بھی رونق پذیر ہو۔

حضرت مولانا کو یہ بھی تڑپ رہتی کہ ان کی اولاد خدمتِ دین کے لئے وقف ہو۔ ان کی پہلی بیٹی عزیزہ امۃ اللہ خورشید جو آپ کی پہلی بیگم سے تھیں اور مصباح کی مدیرہ تھیں ان سے مولانا بہت خوش تھے کہ ان کی بیٹی کو خدمتِ دین کی توفیق مل رہی ہے۔ جب عزیزہ امۃ اللہ خورشید کی وفات ہوئی تو آپ کو جس بات کا بے حد صدمہ ہوا وہ یہ تھا کہ پہلی اولاد سے بیٹی ہی تھی جو خادمِ دین تھی۔ چنانچہ اس حسرت کا اظہار کرتے ہوئے اپنے ایک بیٹے عزیز عطاء الکریم صاحب کو کراچی خط لکھا (وہ بی اے کر کے وکالت کی تعلیم لے رہے تھے) کہ میری تو تمنا اور خواہش تھی کہ میرے بیٹے واقفِ زندگی ہوں۔ خادمِ دین ہوں۔ بیٹی خادمہِ دین تھی وہ وفات پا گئی ہے۔ اس خط کا ملنا تھا کہ عزیز عطاء الکریم پر ایک خاص اثر ہوا وکالت کی تعلیم ترک کی اور سیدھے ربوہ آ کر وقف کر دیا پھر اللہ تعالیٰ نے آپ کے دوسرے بیٹے عزیز مکرم عطاء المجیب صاحب کو بھی خدمتِ دین کے لئے وقف کرنے کی توفیق عطا فرمائی۔ اور ایسے رنگ میں تعلیم دلوائی کہ زیادہ سے زیادہ احسن رنگ میں خدمتِ دین کی توفیق پاسکیں۔ حضرت مولانا ابوالعطاء جالندھریؒ کو اللہ تعالیٰ نے اپنے احباب کی خدمت اور مہمان نوازی کی بھی دل کھول کر توفیق دی تھی۔ اگرچہ ذرائع آمد ایسے وسیع نہ تھے۔ لیکن جب بھی کوئی موقع ہوتا ان کا دسترخوان وسیع ہوتا۔ کئی مرتبہ دیکھا حضرت چوہدری ظفر اللہ خان صاحب جب بھی ربوہ آتے تو حضرت مولانا متعدد احباب کے ساتھ چوہدری صاحب کے اعزاز میں دعوت دیکر ایک خاص مسرت محسوس کرتے اپنے ساتھیوں کو اپنے ملنے جلنے والوں کو بھی اکثر بلا لیتے اور مل کر بیٹھتے۔ کھانا کھاتے۔ علمی باتوں کا چرچا ہوتا۔ غریبوں اور مسکینوں کے ساتھ خاص سلوک تھا۔ خاموشی سے کئی ایک کی مالی امداد بھی کرتے۔ حضرت مولانا ایک متوکل انسان تھے۔ اور وہ اپنی جناب سے مولانا کو رزق پہنچاتا رہا اور خوب پہنچاتا رہا۔ ان کی ہر ضرورت کو پورا فرماتا رہا۔ ہر سچا خادمِ دین اس لذت سے خوب آگاہ ہے۔ یہ ایک لمبی داستان ہے۔ اللہ تعالیٰ اپنے عزیز و عاجز خادموں کو کبھی نہیں بھولتا۔ زمین و آسمان سے ان کے لئے ماندہ کا نزول فرماتا رہتا ہے۔ حضرت مولانا کی پہلی بیگم سے بھی بچے تھے۔ اور آپ کے بھائی بھی آپ کے زیرِ کفالت تھے۔

ان چھ سات افراد کی شادی کی۔ سارے اخراجات برداشت کیے۔ ظاہری وسائل تو نہ ہونے کے برابر تھے لیکن ان سے اللہ تعالیٰ کا خاص معاملہ تھا۔ سب انتظامات اور ضروریات اللہ تعالیٰ نے مہیا کیں اور اپنے عزیز خادم کو کسی طرح بھی پریشان نہ ہونے دیا۔ ان کے جذبات صلہ رحمی کو قبولیت سے نوازا۔

اللہ تعالیٰ نے آپ کو عمل صالح کے ساتھ ایک غیر معمولی برکتوں والی زندگی سے نوازا۔ آپ کی پیدائش ۱۲/۱۱/۱۹۰۴ء کو موضع کرپہا ضلع جالندھر میں ہوئی۔ پرائمری کی تعلیم کے بعد آپ کو قادیان بھجوا دیا گیا۔ ساری تعلیم مولوی فاضل تک پھر مربیان کی ٹریننگ تک آپ قادیان کے پاکیزہ ماحول میں رہے طالب علمی کے زمانہ سے ہی کئی دینی مشقوں میں آپ نمایاں حصہ لیتے رہے۔ اور زندگی کے آخری لمحہ تک بفضل خدا کامیاب عملی زندگی کے طور پر عالم باعمل، صابروشا کر اور ایک برگزیدہ، پرہیز گار، عظیم خطیب و مقرر، مصنف اور مشہور و موثر قلم کار اور نامور فدائی احمدیت کے طور پر زندگی بسر کی اور بالآخر اپنے رب کریم قادر خدا کے حضور مورخہ ۳۰ مئی ۱۹۷۷ء کو حاضر ہو گئے۔ اللہ تعالیٰ ان کے درجات بلند کرے اور اپنی رضا کی جنتوں میں داخل کرے۔ ان کے جملہ عزیزوں دوستوں اور رفیق کار احباب کو اپنے خاص فضل و کرم سے نوازے۔

حضرت مولانا کو سیر کا خاص شوق تھا اس سیر کا وقت بالعموم صبح کی نماز کے بعد کا ہوتا اور ایک خاص گروہ تھا جو اس سیر میں مولانا کے ساتھ شامل ہوتا بالعموم قریب کے ہمسائے مکرم صوفی بشارت الرحمن صاحب، مکرم سیٹھ اعظم صاحب، مکرم مسعود احمد خان صاحب دہلوی، مکرم نسیم سیفی صاحب اور بھی بعض دوست شامل ہو جاتے اور آتے جاتے علمی لطائف علمی ذوق کی باتیں اور دنیا میں کیا کچھ ہو رہا ہے اس سیر کا حاصل ہوتا۔

حضرت مولانا میں ایک خاص وصف اور تھا۔ یہ وصف تھا بیماروں کی بیمار پرسی۔ بہت اہتمام سے بیماروں کے گھروں میں یا ہسپتال میں جا کر بیمار پرسی کرتے۔ دعا کرتے بعض اوقات ان کے لئے تحفہ بھی لے جاتے۔ اپنے ساتھیوں اور ساتھ کام کرنے والوں کے ساتھ بہت پیار اور محبت کا سلوک رکھتے اللہ تعالیٰ بے حد جزا دے۔ کسی کارکن کو ان سے کبھی کوئی شکوہ نہ ہوا۔

شوق سے شکار کے لئے جاتے اپنے ساتھ عزیزوں کو لے جاتے۔ کبھی پیسہ دے کر بعض لوگوں سے شکار کرواتے اور وہ شکار حاصل کرتے اور اس طرح اپنی روحانی صحت کے ساتھ جسمانی صحت کا بھی خاص خیال رکھتے۔ صحت جسمانی کے لئے ضروری تدابیر اختیار کرنے میں سعی فرماتے۔



جماعت کے بزرگوں بالخصوص جماعت کے برگزیدہ اماموں کے ساتھ بہت ادب اور فدائیت اور مخلصانہ اطاعت کا رویہ تھا۔ لیکن خدا تعالیٰ نے یہ جرأت بھی دی تھی کہ ضروری بات جو سلسلہ کے مفاد میں سمجھتے وہ ادب سے عرض کر دیتے۔ متعدد مسائل میں انہوں نے استصواب کر کے جماعت کے برگزیدہ اماموں سے کئی مسائل کی وضاحت کرائی ہے۔ یہ ایک الگ موضوع ہے اس میں کئی مثالیں پیش کی جا سکتی ہیں اور پھر ان مسائل کو اپنے رسالہ الفرقان میں شائع بھی کرتے۔

جب بھی حضرت مولانا کو قرآن کریم کا درس دینے کا موقع ملتا رمضان المبارک میں بالخصوص بہت غور سے دیکھا خوب تیاری کر کے درس دیتے۔ لغت، تشریح اور موازنہ مذاہب کو پیش نظر رکھ کر بہت مفید اور علمی انداز کا مدلل درس دیتے۔ قرآن کریم سے خاص محبت تھی۔ ان کا یہ انداز تھا کہ بہت غور سے صبح و شام قرآن کریم کی تلاوت کرتے۔ آپ کو ہندوستان و پاکستان سے باہر ممالک عربیہ میں بھی خدمت دین کی کامیاب توفیق ملی۔

حضرت مولانا کا اپنے اہل خانہ اور بچوں سے بہت پیار کا سلوک تھا۔ لیکن ہر وقت اور ہر لمحہ دین کی طرف حکمت کے ساتھ متوجہ بھی رکھنا آپ کا خاص شغف تھا۔ (الفضل ربوہ ۲۸ مئی ۱۹۹۲ء)



## سلسلہ احمدیہ کی ایک برگزیدہ ہستی

(محترم مولانا دوست محمد صاحب شاہد۔ مؤرخ احمدیت)

سلسلہ احمدیہ زندہ خدا، زندہ رسول اور زندہ کتاب کی دنیا بھر میں زندہ خدا کے زندہ نشان منادی کیلئے منصہ شہود پر آیا ہے اور بالفاظ سیدنا مصلح موعودؑ

ہمارے دین کا قصوں پہ ہی مدار نہیں

نشان ساتھ ہیں اتنے کہ کچھ شمار نہیں

امام عصر حاضر سیدنا حضرت مسیح موعود علیہ السلام نے جنوری ۱۸۹۶ء میں جب کہ جماعت احمدیہ

کی داغ بیل ابتدائی دور میں سے گزر رہی تھی یہ محیر العقول خبر دی کہ

وَإِنَّ ضِيَاءَ الدِّينِ قَدْ حَانَ وَقْتُهِ

فَتَعْرِفُ شَجَرَتَنَا بِمَا هِيَ تُشْمِرُ

یقیناً دین کی روشنی کا وقت آن پہنچا ہے تو ہمارے درخت کو اس کے پھلوں سے پہچان لے گا۔  
 اس الہامی پیشگوئی کے بعد مذہبی دنیا میں یکا یک نصرت دین کے لئے عظیم الشان روحانی  
 انقلابات کا دروازہ کھل گیا۔ علاوہ ازیں حضرت اقدس کے عہد مبارک ہی کے دوران ۱۹۰۱ء میں  
 حضرت مولانا جلال الدین صاحب شمسؒ اور ۱۹۰۴ء میں مدیر ”البشری“ حضرت مولانا ابوالعطاء  
 صاحبؒ کی ولادت باسعادت ہوئی پھر خلافت اولیٰ میں حضرت ملک عبدالرحمن صاحب خادمؒ ۱۲ نومبر  
 ۱۹۱۰ء کو پیدا ہوئے۔ ان تینوں بزرگوں کو خارق عادت طور پر وسیع پیمانہ پر خدمات دینیہ بجالانے کی  
 توفیق ملی اور تینوں بطل احمدیت حق و باطل کے بے شمار معرکوں میں فتح نصیب جرنیل ثابت ہوئے جس  
 پر سیدنا محمود المصلح موعودؑ نے اظہار خوشنودی فرمایا اور ۲۸ دسمبر ۱۹۵۶ء کے جلسہ سالانہ ربوہ کے موقع  
 پر ”خالد“ کے قابل فخر اعزاز سے نوازا۔ اس مبارک موقع پر خاکسار سٹیج پر حضرت خادم کے بالکل  
 ساتھ آپ کے قدموں میں بیٹھا ہوا تھا۔ میں نے دیکھا جو نہی آپ نے حضرت مصلح موعودؑ کی زبان  
 مبارک سے اپنا نام سنا آپ رقت سے بھر گئے اور آنکھیں فرط عقیدت سے اشکبار ہو گئیں۔

مرنے کے بعد ہم کو زمیں میں نہ کر تلاش

ہم عارفوں کے سینہ میں رکھتے ہیں بود و باش

خالد احمدیت حضرت مولانا ابوالعطاء صاحبؒ جن کی ایمان افروز سوانح قارئین کے ہاتھوں میں  
 ہے۔ جولائی ۱۹۳۱ء تک احمدی دنیا میں اللہ دتا کے نام سے پہچانے جاتے تھے۔ ازاں بعد حضرت مصلح  
 موعودؑ کے حکم پر بلاد عربیہ میں اعلائے کلمۃ اللہ کے لئے فلسطین تشریف لے گئے تو آپ نے اپنے فرزند  
 اکبر (اور میرے کلاس فیلو) جناب مولوی عطاء الرحمن صاحب فاضل کے نام کی مناسبت سے اپنا نام  
 ابوالعطاء رکھ لیا ازاں بعد آپ نے اپنے تمام صاحبزادوں کے نام عطا کی اضافت سے رکھے۔

علامہ ابوالحسن الجزری ابن اثیر (متوفی ۱۲۰۹ء) کی تحقیق کے مطابق حضرت خالد بن ولید کی کوئی  
 اولاد نہ تھی انہوں نے اپنا گھوڑا اور ہتھیار خدا کی راہ میں وقف کر دیے۔ (”اسد الغابہ“ زیر لفظ خالد)  
 لیکن حق تعالیٰ نے حضرت مولانا ابوالعطاء کو زینہ اولاد سے بھی نوازا جنہیں آپ نے دین کے  
 لئے وقف فرما دیا اور جو سب خدا تعالیٰ کے فضل و کرم سے احمدیت کے فدائی و شیدائی اور اس کی وسیع  
 اشاعت میں سرگرم عمل ہیں اور حدیث نبوی ”إِنَّ مِنْ نِعْمَةِ اللَّهِ عَلَى عَبْدِهِ أَنْ يُشْبِهَهُ  
 وَلَدُهُ“ (جامع الصغیر للسیوطی جلد ۱ صفحہ ۱۰۰) کے مطابق ہیں خصوصاً مخدومی مولانا عطاء المحیب صاحب

راشد ایم اے شاہد امام بیت الفضل لندن جنہیں یہ خصوصی اعزاز بھی حاصل ہے کہ جہاں ان کے والد بزرگوار حضرت مولانا ابوالعطاء نے ۲۱ مارچ ۱۹۵۷ء کو مجلس شوریٰ ربوہ میں مجلس انتخاب خلافت کا وہ دستور العمل پڑھ کر سنایا جو حضرت مصلح موعودؑ نے منظور فرمایا تھا وہاں انہیں ۲۲ اپریل ۲۰۰۳ء کے انتخاب خلافت خامسہ کے شہرہ آفاق اجلاس میں سیکرٹری مجلس انتخاب کے فرائض بجالانے کی سعادت نصیب ہوئی۔ ذلک فضل اللہ یؤتیہ من یشاء۔

چاہے کسی کو شاہ کرے یا گدا کرے

طاقت نہیں کسی کو کہ چون و چراں کرے

حضرت مولانا ابوالعطاء صاحب رحمہ اللہ جیسی جلیل القدر شخصیت کے علمی مقام کا اعتراف معاندین احمدیت کو بھی ہے۔ چنانچہ ایک احراری مؤلف جناب نذیر مجیدی صاحب لائل پوری رقمطراز ہیں:-

”راقم الحروف کو حقیقت کے اعتراف میں کبھی ہچکچاہٹ نہیں ہوئی خواہ وہ حقیقت کتنی ہی تلخ کیوں نہ ہو۔ قادیانی فرقہ کے رئیس المبلغین اور استاذ المناظرین مولوی اللہ دتا جالندھری کو راقم انہیں مستثنیات میں سے سمجھتا ہے جو اس کم مائیگی کے زمانے میں نادر الوجود ہوتے ہیں اور جہاں تک میری ذاتی رائے کا تعلق ہے وہ یہ ہے کہ اگر مولوی اللہ دتا نہ ہوتے تو نہ شاید تفسیر صغیر و جود میں آسکتی اور نہ کبیر..... یہ بھی ہو سکتا ہے کہ میری معلومات ناقص ہوں..... بہر حال تذکرہ یہ تھا کہ قادیانی فرقے میں مولوی اللہ دتا کا دم غنیمت ہے..... انہوں نے اہل علم کی سی راہ نکالی اور اللہ دتا سے مولانا ابوالعطاء جالندھری بن گئے۔“ (”شاہ جی“ صفحہ ۳۶۴ ناشر جدید بک ڈپوار دو بازار لاہور طبع اول ۱۹۶۵ء)

جناب نذیر مجیدی صاحب کی اس تحریر سے بالواسطہ طور پر ایک طرف تفسیر کبیر و صغیر کی عظمت شان اور جلالت مرتبت کا پتہ چلتا ہے تو دوسری طرف حضرت مولانا ابوالعطاء کے عالم ربانی ہونے کا ثبوت بھی مہیا ہو جاتا ہے۔ یہ الگ بات ہے کہ اس میں ناقص معلومات کی بناء پر تفسیر کبیر و صغیر کو جو حضرت مصلح موعودؑ کے علوم باطنی کا براہ راست اعجاز ہے اسے مولانا کی طرف منسوب کر دیا گیا ہے۔

جناب نذیر مجیدی صاحب کے علاوہ ضلع جھنگ کے مشہور مؤرخ و صحافی جناب بلال زبیری صاحب اپنی کتاب ”تاریخ جھنگ“ صفحہ ۴۵۱۔ مطبوعہ ستمبر ۱۹۷۶ء میں ربوہ کا تذکرہ کرتے ہوئے تحریر فرماتے ہیں:-

”اس قصبہ سے ایک روزنامہ، پانچ ماہنامے شائع ہوتے ہیں۔ مرزا ناصر احمد، مولانا ابوالعطاء و نسیم سیفی

مشہور شخصیتیں ہیں۔“

ابوالعطاء کے نام کی تین شخصیات یہاں یہ امر بھی دلچسپی سے خالی نہ ہوگا کہ دنیائے اسلام میں ابوالعطاء کی کنیت سے تین شخصیتیں ابھری ہیں۔

اول:- ابوالعطاء سندھی۔ اموی دور کا قادر الکلام شاعر جو سندھی ہونے کے باعث عربی کے بعض حروف کا تلفظ صحیح طور پر ادا نہ کر سکتا تھا۔ اس نے اپنے ایک غلام کا نام عطار رکھا اور اسے متنبی بنا کر اپنی کنیت ابوالعطاء رکھ لی۔ یہ شخص عرصہ تک زندہ رہا اور بنو امیہ اور بنو عباسیہ کی جنگوں میں داد شجاعت دی۔ (تاریخ سندھ صفحہ ۳۶۰ از مولانا سید ابوظفر ندوی ریسرچ سکا لرنجرات درینکر سوسائٹی احمد آباد مطبع اعظم گڑھ ۱۹۴۷ء ایضاً ’الاعلام‘ جلد ۲ صفحہ ۲۳۵ مرتبہ السید خیر الدین زرکلی مطبوعہ بیروت)

دوم:- حضرت مسیح موعودؑ کے رفیق اور ضلع جھنگ کے اولین احمدی ابوالعطاء مرزا خدا بخش صاحب مصنف ”عسل مصفی“ (وفات ۶/۱۱/۱۹۳۷ء)

سوم:- خالد احمدیت حضرت مولانا ابوالعطاء صاحب جالندھری (وفات: ۳۰/۱۱/۱۹۷۷ء) ان تینوں حضرات میں صرف خالد احمدیت کو حق تعالیٰ نے شہرت دوام بخشی۔ آپ ہی کے بیش قیمت لٹریچر کو سند قبولیت حاصل ہوئی اور آپ ہی ہیں جن کے قابل فخر شاگرد بلکہ شاگردوں کے شاگرد دنیا بھر میں دین حق کا جھنڈا والہانہ انداز میں بلند رکھے ہوئے ہیں اور برق رفتاری سے شاہراہ غلبہ اسلام پر گامزن ہیں اور اس یقین سے لبریز ہیں کہ:-

خدا نے ہے خضر رہ بنایا ہمیں طریق محمدی کا  
جو بھولے بھٹکے ہوئے ہیں ان کو صنم سے لا کر ملائیں گے ہم  
مٹا کے کفر و ضلال و بدعت کریں گے آثار دیں کو تازہ  
خدا نے چاہا تو کوئی دن میں ظفر کے پرچم اڑائیں گے ہم

خاکسار بھی حضرت مولانا صاحب کے ادنیٰ شاگردوں اور کفش برداروں میں سے ہے۔ عاجز کو جامعہ احمدیہ قادیان میں ۱۹۴۴ء سے ۱۹۵۰ء تک آپ سے شرف تلمذ رہا۔ ازاں بعد ۳۰/۱۱/۱۹۷۷ء یعنی آپ کے دم واپس تک آپ کے دامن فیض سے وابستگی نصیب ہوئی۔ اس ۳۳ سالہ طویل دور رفاقت کی یادیں ایک مستقل تصنیف کا تقاضا کرتی ہیں۔

سفینہ چاہیے اس بحرِ بے کراں کے لیے



بنابریں اس وقت مجھے نمونہ چند واقعات و مشاہدات پر اکتفا کرنا ہوگا۔

**تقویٰ کی باریک راہوں پر گامزن سالک** جناب چوہدری عبدالحفیظ صاحب ایڈووکیٹ ملتان حال مقیم کینیڈا نے یہ آنکھوں دیکھا

واقعہ بیان فرمایا کہ مجھے حضرت مولانا ابوالعطاء صاحب رحمہ اللہ کے ساتھ ملتان میں نامور احراری لیڈر اور ”احرار شریعت“ جناب سید عطاء اللہ شاہ بخاری صاحب کی عیادت کا موقع ملا۔ شاہ جی نے نام دریافت کیا۔ آپ نے بلا تا مل جواب دیا ”اللہ دتا جالندھری“۔ یہ سنتے ہی شاہ جی نے کہا کہ ہم تو ساری عمر تقریروں میں ہی اُجھے رہے اصل کام تو آپ کی جماعت کر رہی ہے۔

واپسی پر میں نے حضرت مولانا سے عرض کیا کہ ”اللہ دتا“ تو مدت سے متروکات سخن میں شامل ہو چکا ہے بلکہ اب تو بعض غیر احمدی اکابر کے سوا اسے کوئی جانتا بھی نہیں۔ فرمانے لگے میاں! میں ”ابوالعطاء“ ہی کہنا چاہتا تھا کہ یکدم خیال آیا کہ اُن کا نام عطاء اللہ ہے کہیں ”ابوالعطاء“ کے الفاظ سے اُن کے قلبی جذبات کو ٹھیس نہ لگ جائے۔ سبحان اللہ۔ بلاشبہ بدترین معاندوں کے جذبات و احساسات کا اس درجہ پاس اور احساس و احترام علمائے ربانی اور اہل اللہ ہی کا خاصہ ہے۔ شاہ صاحب نے ۲۱ اگست ۱۹۶۱ء کو نہایت کسمپرسی کے عالم میں وفات پائی۔

**معراج بصیرت کی ایک جھلک** ۲۶ مئی ۱۹۶۲ء کا واقعہ ہے کہ لاہور کے دہلی دروازہ کی بیت الذکر سے میری تحریک پر حضرت مولانا ابوالعطاء صاحب

سیدنا حضرت مسیح موعودؑ کے مقام وصال کی زیارت کے لئے احمدیہ بلڈنگس میں تشریف لے گئے۔ آپ کے ساتھ حضرت صوفی محمد رفیع صاحب امیر جماعت سکھرو خیر پور، حضرت شیخ محمد اسماعیل صاحب پانی پتی، مولانا محمد احمد جلیل صاحب پروفیسر جامعۃ المبشرین، حضرت شیخ عبدالقادر صاحب مربی سلسلہ احمدیہ لاہور کے علاوہ یہ عاجز بھی تھا۔ غیر مبائع اصحاب میں سے میرے ہم نام جناب مولوی دوست محمد صاحب مدیر ”پیغام صلح“ (وفات ۲۲ مئی ۱۹۷۹ء)، شیخ غلام قادر صاحب (صحابی حضرت مسیح موعودؑ) اور مولوی احمد یار صاحب سیکرٹری انجمن بھی مقام وصال تک ہمارے ساتھ تشریف لے گئے اور بتایا کہ حضرت اقدس علیہ السلام کا انتقال اس جگہ ہوا تھا نیز وضاحت فرمائی کہ اب اس مقام میں کچھ رد و بدل بھی کیا جا چکا ہے۔ یہ سنتے ہی آپ نے محبت آمیز لہجہ میں دریافت فرمایا کہ یہ رد و بدل کب ہوا ہے؟ ایڈیٹر پیغام صلح نے جواب دیا ۱۹۱۴ء کے بعد۔ اس پر حضرت مولانا ابوالعطاء صاحب نے مسکراتے

ہوئے ارشاد فرمایا آپ حضرات نے اپنے سابقہ عقائد و نظریات میں بھی ساری تبدیلیاں ۱۹۱۴ء کے بعد ہی فرمائی ہیں۔ ان مختصر الفاظ نے صدائے ربانی بن کر سب غیر مبائعین پر سکتہ کا عالم طاری کر دیا اور جناب شیخ غلام قادر صاحب مرحوم تو آبدیدہ ہو گئے۔ اَللّٰهُمَّ اغْفِرْ لَهُ وَادْخِلْهُ فِيْ جَنَّتِكَ النَّعِيْم۔

استاذی المحترم حضرت مولانا ابوالعطاء صاحب نے ”حضرت مسیح موعودؑ کا مقام وصال“ کے عنوان سے حسب ذیل بیش قیمت نوٹ رقم فرمایا جو ”الفضل“ ربوہ ۳۱ مئی ۱۹۶۲ء کے صفحہ ۵ پر سپرد اشاعت ہوا۔

”حضرت مسیح موعود علیہ السلام کے وصال کی تاریخ ۲۶ مئی ۱۹۰۸ء ہے۔ اسی طرح مورخہ ۲۵ مئی ۱۹۶۲ء کو آپ کی وفات پر چوّن برس بیت گئے ہیں۔ حسن اتفاق سے کل خاکسار اور عزیزم مولوی دوست محمد صاحب شاہد لاہور گئے تھے۔ ہم احمدیہ بلڈنگس میں اس مکان کو بھی دیکھنے گئے جہاں چوّن سال پیشتر حضرت مسیح موعود علیہ السلام کا وصال ہوا تھا۔ محترم جناب شیخ محمد اسماعیل صاحب پانی پتی اور احمدیہ بلڈنگس سے جناب شیخ غلام قادر صاحب ہمارے ہمراہ ہوئے۔ جناب شیخ غلام قادر صاحب نے برانڈر تھروڈ کی وہ دکانیں دکھائیں جو پہلے ڈاکٹر سید محمد حسین شاہ صاحب مرحوم کا مکان تھا اور جہاں پر حضرت مسیح موعود علیہ السلام نے زندگی کے آخری لمحات بسر فرمائے تھے۔ اب اس مکان کی شکل بھی بدل چکی ہے۔ جو کھلا کمرہ اور ہال تھا اور جہاں جمعہ وغیرہ کی نمازیں اس وقت پڑھی جاتی تھیں وہ سب دکانیں ہیں۔ بڑے کمرہ میں دیواریں حائل ہیں۔ جناب شیخ غلام قادر صاحب نے بتلایا کہ یہ سب تبدیلی ۱۹۱۴ء کے بعد ہی ہوئی ہے۔ کتنا رقت انگیز یہ منظر تھا کہ گلی میں کھڑے جب شیخ صاحب موصوف بتا رہے تھے کہ اس گلی کے اوپر دونوں مکانوں کو ملانے کے لیے ایک پُل ہوتا تھا۔ جہاں سے حضرت مسیح موعود علیہ السلام اپنے کمرہ سے نماز کے لئے آتے تھے تو اس ذکر پر ان کی آواز بھرا گئی اور آنکھوں میں آنسو بھر آئے ہم سب بھی خاص طور پر متاثر تھے۔

ان مقامات کو دیکھنے سے دل میں ایک درد اٹھتا ہے اور دعا نکلتی ہے کہ اللہ تعالیٰ جلد وہ وقت لائے کہ حضرت مسیح موعود علیہ السلام کا مشن پوری شان سے کامیاب ہو۔ آمین۔ مجھے محسوس ہوا کہ ہمارے اس طرح جانے سے غیر مبائع احباب میں بھی اس امانت کی یادگاری اہمیت زیادہ محسوس ہونے لگی ہے۔“

مسلم ایک بار مجھ ناچیز نے آپ کی خدمت میں عرض کیا کہ آپ دعا کے آسمانی ہتھیار سے مسلم نے آج تک بے شمار مناظرے کیے ہیں جن کا سلسلہ برصغیر

سے بلاد عربیہ تک ممتد ہے۔ آپ مباحثوں میں کامیابی کے لئے خصوصی طور پر کیا دعا کرتے تھے؟

فرمایا میں نے آج تک کوئی مناظرہ نہیں کیا جس میں اللہ جلشانہ کی بارگاہ عالی میں سجدہ ریز ہو کر حضرت مسیح موعود علیہ السلام کا یہ دعائیہ شعر در دوسوز سے نہ پڑھا ہو

میرے ستم و عیب سے اب کیجیے قطع نظر

تا نہ ہو خوش دشمن دیں جس پہ ہے لعنت کی مار

قومی اسمبلی پاکستان کی کارروائی ۱۹۷۴ء کے دوران حضرت مولانا شمع خلافت کا پروانہ صاحب نے ”رہبر کمیٹی“ کے خفیہ اجلاس میں شرکت کے بعد مجھے مخاطب

کر کے فرمایا کہ میری ساری عمر دعوت الی اللہ اور مباحثات میں گزری ہے لیکن جو مسکت و مدلل جواب خدا کے مقدس خلیفہ کی زبان مبارک سے آج میں نے سنے ہیں کبھی اُن کی طرف ذہن ہی نہیں گیا۔

مثالی عاشقِ مصطفیٰؐ آپ حضرت خاتم الانبیاء محمد مصطفیٰ صلی اللہ علیہ وسلم کے عاشق صادق تھے اور حضرت مصلح موعود کا یہ عارفانہ شعر آپ کے رگ و ریشہ میں رچا ہوا تھا اور آپ کے پیکر خاکی کا جزو اعظم تھا۔

کروڑ جاں ہو تو کر دوں فدا محمدؐ پر

کہ اس کے لطف و عنایات کا شمار نہیں

آپ کا پیدا کردہ معلومات افروز لٹریچر آپ کے معرکہ آراء درس اور دوسرے خطابات اور آپ کی زندگی کا ہر لمحہ اس حقیقت پر شاہد ناطق ہے۔ کہتے ہیں سید الطائفہ حضرت جنید بغدادی درس دے رہے تھے کہ ایک نوجوان نے کھڑے ہو کر سوال کیا کہ میں آپ کا شہرہ سن کر آیا تھا کہ ایک صاحب کرامات بزرگ ہیں مگر میں کئی ہفتوں سے آپ کی محفل میں آتا رہا ہوں مجھے تو کوئی کرامت دکھلائی نہیں دی فرمایا ان ایام میں تم نے میرا قریب سے مطالعہ کیا ہے کیا کوئی چیز اسوۂ محمدی کے خلاف بھی مجھ میں تم نے پائی ہے؟ اس نے عرض کیا کہ نہیں۔ اس پر حضرت جنید نے فرمایا۔ اس سے عظیم معجزہ اور کیا ہو گا کہ میں نے اپنی پوری زندگی آنحضرت صلی اللہ علیہ وسلم کے مبارک اسوہ میں پورے جلال و تمکنت سے ڈھال لی ہے۔ یہی کیفیت حضرت مولانا صاحب کی تھی۔

ایک بار حضرت مولانا سے بیت مبارک ربوہ کی طرف جاتے ہوئے سر راہ ملاقات ہوئی۔ آپ نے مجھے دیکھتے ہی دھیمی مگر سوز و گداز میں ڈوبی ہوئی آواز کے ساتھ اس حسرت کا اظہار فرمایا کہ آنحضرت صلی اللہ علیہ وسلم نے ۶۳ سال زندگی پائی جس کے بعد آپ کا وصال مبارک ہو گیا۔ جب

سے میں نے ۶۳ سال کی عمر میں قدم رکھا ہے یہ دنیا مجھے اجنبی سی معلوم ہوتی ہے۔ یہ والہانہ جذبہ فدائیت چونکہ عشق رسول صلی اللہ علیہ وسلم کے پاک چشمہ سے نکلا تھا اس لئے خدائے ذوالعرش کو بھی ایسا پسند آیا کہ ادھر آپ کی عمر آنحضرتؐ کے مثالی عاشق حضرت مسیح موعودؑ کی عمر کے لگ بھگ پہنچی ادھر آپ کو حق تعالیٰ کی طرف سے واپسی کا بلاوا آ گیا اور آیا بھی اس مہینہ میں جس کے دوران حضرت مسیح موعود علیہ السلام اور آپ کے روحانی پیشوا محمد مصطفیٰ صلی اللہ علیہ وسلم رب العرش کے دربار میں حاضر ہوئے تھے۔ (یعنی ۲۶ مئی ۱۹۳۲ء بمطابق تحقیق پروفیسر محمد شہید اللہ مرحوم مطبوعہ اخبار جنگ کراچی ۲۸ ستمبر صفحہ ۷) آپ کا انتقال ۳۰ مئی ۱۹۷۷ء کو ہوا اور حیرت انگیز تواریخ یہ ہے کہ آنحضرت صلی اللہ علیہ وسلم کا وصال مبارک بھی دو شنبہ یعنی سوموار کو ہوا اور حضور پر نور کے ممتاز خادم کا بھی۔ اللّٰهُمَّ صَلِّ عَلٰی مُحَمَّدٍ وَآلِ مُحَمَّدٍ وَبَارِكْ وَسَلِّمْ اِنَّكَ حَمِيْدٌ مَّجِيْدٌ۔

برصغیر کے ایک نامور شاعر نے ”امام الہند“ ابوالکلام آزاد صاحب (۱۸۸۹ء-۱۹۵۸ء) کو **مرثیہ** وفات پر ایک درد انگیز مرثیہ کہا جو اگرچہ دنیائے شعر و سخن کا ایک شاہکار تھا مگر حقیقت میں جناب ابوالکلام کی بجائے حضرت مولانا ابوالعطاء صاحب جیسی برگزیدہ ہستی پر چسپاں ہوتا ہے۔ اس لئے شاعر کی روح سے معذرت کے ساتھ بعض اشعار معمولی تصرف اور تقدیم و تاخر کے ساتھ ہدیہ قارئین کرتا ہوں۔

عجب قیامت کا حادثہ ہے کہ اشک ہیں آستیں نہیں ہے  
زمیں سے رونق چلی گئی ہے افق پہ شمس مبیں نہیں ہے  
قلم کی عظمت اُجڑ گئی ہے زباں سے زور بیاں گیا ہے  
اتر گئے منزلوں کے چہرے ”عطا“ نہیں کارواں گیا ہے

آخر میں تحدیثِ نعمت کی غرض سے یہ عرض کئے بغیر نہیں رہ سکتا کہ خاکسار نے مدرسہ **تحدیثِ نعمت** احمدیہ قادیان کی مقدس درسگاہ میں درج ذیل بلند پایہ رفقاء مسیح محمدی سے تعلیم پائی ہے:-

محدث احمدیت حضرت سید میر محمد اسحاق صاحب، حضرت مولوی غلام نبی صاحب مصری، حضرت ماسٹر عبدالرحمن صاحب (مہر سنگھ)، حضرت ماسٹر مولا بخش صاحب، حضرت ماسٹر نذیر حسین صاحب چغتائی، حضرت ماسٹر محمد طفیل صاحب بٹالوی۔

استاذی المعظم حضرت مولانا ابوالعطاء صاحب صف اول کے کبار تابعین میں سے تھے۔ مجھے ایک لمبا عرصہ سفر و حضر اور خلوت و جلوت میں آپ کی خدا نما شخصیت کو قریب سے مطالعہ کرنے کا موقع



ملا ہے اور میں بلا مبالغہ کہہ سکتا ہوں کہ آپ ان یگانہ روزگار بزرگ رفقاء مسیح موعود کی صفات حسنہ کا مرقع اور ان کے خصائل و شمائل کے عکس جمیل بھی تھے اور آیت اللہ بھی۔ وَلَنِعْمَ مَا قِيلَ

لَيْسَ مِنَ اللَّهِ بِمُسْتَنْكَرٍ

أَنْ يَجْمَعَ الْعَالَمَ فِي وَاحِدٍ

خدا (کی قدرت) سے بعید نہیں کہ وہ پورے جہان کو فرد واحد کی ذات میں جمع کر دے۔ اس کے

مقابل اس حقیر اور ناکارہ کا یہ حال ہے کہ

کوئی بھی کام کر نہ سکے اُس کی راہ میں

رہتے ہیں اس خیال سے ہی شرمسار ہم

اللَّهُمَّ انْصُرْ مَنْ نَصَرَ دِينَ مُحَمَّدٍ صَلَّى اللَّهُ عَلَيْهِ وَسَلَّمَ وَاجْعَلْنَا مِنْهُمْ

☆.....☆.....☆

## مشفق و مہربان استاد

(محترم مولانا سلطان محمود صاحب انور ناظر خدمتِ درویشاں)

سلسلہ عالیہ احمدیہ کے چوٹی کے عالم، مناظر، اور نہایت شفیق اور بزرگ استاد حضرت مولانا ابوالعطاء صاحب مرحوم و مغفور کی ان گنت شفقتوں اور عنایات میں سے چند ایک نہایت اختصار سے قارئین کی خدمت میں پیش کر کے ملتجی ہوں کہ سلسلہ عالیہ احمدیہ کی اس تاریخ ساز شخصیت کو ہمیشہ اپنی دعاؤں میں یاد رکھیں۔ کہ جن کے فیضِ تربیت سے ہر مرحلہ پر راہنمائی اور روشنی ملتی ہے۔ اللہ تعالیٰ اس محسن شفیق بزرگ استاد اور ان کی نسلوں تک کو اپنی رحمتوں اور برکتوں سے نوازتا رہے۔ آمین۔

جامعہ احمدیہ تقسیم ملک کے بعد تدبیراً احمد نگر متصل ربوہ منتقل ہوا تو حضرت مولانا ابوالعطاء صاحب پرنسپل تھے اور ہماری کلاس کے استاد بھی۔ ایک دن مجھے دفتر میں بلا کر ایک علمی مضمون دیا کہ اگلے روز اسے صاف تحریر کر کے لاؤں۔ خاکسار نے حسبِ ارشاد رات گئے تک مسلسل کوشش کی اور بفضلہ تعالیٰ مضمون مکمل لکھ کر دم لیا۔ اگلی صبح دفتر میں حاضر ہو کر مضمون حضرت مولانا صاحب کی خدمت میں پیش کیا تو انہوں نے بہت خوشنودی کا اظہار فرمایا اور مجھے دعاؤں سے نوازا۔ تھوڑی دیر بعد ہماری کلاس میں حضرت مولانا کا وقت تھا۔ تشریف لائے اور پڑھانے سے قبل ہر طالب علم سے دریافت فرمایا کہ جو

سبق (تفسیر القرآن) پڑھنا ہے کیا اس کا پیشگی مطالعہ کر کے آئے ہیں۔ جب خاکسار کی باری آئی تو میں نے عرض کیا کہ مطالعہ نہیں کر سکا (اور دل میں مجھے اطمینان تھا کہ مطالعہ نہ کر سکنے کا میرے پاس معقول جواز ہے۔) حضرت مولانا نے مطالعہ نہ کر سکنے کی وجہ دریافت کی تو خاکسار نے اطمینان سے عرض کر دیا کہ رات گئے تک مضمون نقل کرتا رہا اسلئے مطالعہ نہ کر سکا۔ حضرت مولانا نے فرمایا رات کس وقت تک مضمون لکھتے رہے؟ خاکسار نے عرض کیا کہ رات دو بجے مضمون مکمل ہوا تھا۔ فرمایا اس کے بعد کیا کرتے رہے؟ خاکسار نے عرض کیا کہ اسکے بعد سو گیا تھا۔ فرمایا ”جب کام ابھی باقی تھا۔ تو سو کیوں گئے؟“ اس کا میرے پاس کوئی جواب نہ تھا۔ ندامت سے سر جھکا لیا اور اپنی غلطی اور کوتاہی کا اقرار کیا۔ میرے شفیق اور محسن استاد کی یہ نصیحت ہمیشہ کے لئے دل و دماغ میں نقش ہو گئی۔ کہ ”کام باقی تھا۔ تو سو کیوں گئے؟“ آج تک یہ نصیحت ہر مرحلہ پر پیش نظر رہتی ہے۔ اس سے فائدہ اٹھاتا ہوں اور اپنے محسن کے لئے دل سے دعا نکلتی ہے۔ فجزاہم اللہ تعالیٰ۔

۱۹۵۳ء کے فسادات کے بعد جب ۱۹۵۴ء میں انکوائری کورٹ لاہور میں سارا قضیہ پیش تھا۔ تو حضرت مصلح موعودؑ کا بھی کورٹ میں بیان متوقع تھا۔ حضرت مصلح موعودؑ کا عارضی طور پر قیام رتن باغ لاہور میں تھا اور بیان کی تیاری کے سلسلہ میں حضرت مولانا ابوالعطاء صاحبؒ اور حضرت ملک سیف الرحمان صاحب رتن باغ کے سامنے جو دھامل بلڈنگ میں مقیم تھے۔ بیان کی تیاری کے تعلق میں جامعہ احمدیہ کے طالب علم جن میں خاکسار بھی شامل تھا، اپنے بزرگ اساتذہ کے ساتھ خدمت کے لئے حاضر تھے۔ بیان خوش خط لکھ کر حضرت مصلح موعودؑ کی خدمت میں حاضر ہو کر پیش کیا جاتا۔

ایک روز حضرت مولانا ابوالعطاء صاحب کے ہمراہ خاکسار کو سعادت نصیب ہوئی کہ صاف تحریر کردہ مواد حضرت مصلح موعودؑ کی خدمت میں پیش کرنے کے لئے حاضر خدمت ہوا۔ اس روز حضرت مصلح موعودؑ نے تحریر کردہ مواد اپنے ہاتھ میں لے کر فرمایا کہ میں خود اس کا مطالعہ کرتا ہوں۔ مسودہ کا مواد چونکہ خاکسار کے علاوہ میرے دوسرے ساتھی کا بھی تحریر کردہ تھا اس لئے سخت فکر تھی کہ اگر کوئی غلطی سامنے آئی تو جواب طلبی موقع پر ہی ہو جائے گی۔ دوران مطالعہ حضرت مصلح موعودؑ نے ایک موقع پر فرمایا۔ ”یہ غلط لکھا ہے“ اور ساتھ ہی خاکسار کی طرف دیکھا اور فرمایا ”یہ غلط کس نے لکھا ہے؟“ خاکسار نے عرض کیا کہ حضور یہ حصہ میرے ایک ساتھی کا تحریر کردہ ہے۔ اور میری تحریر فلاں صفحہ سے شروع ہوتی ہے۔ اس پر حضور نے مطالعہ تو جاری رکھا لیکن مزید کوئی تبصرہ نہ فرمایا۔ خدا تعالیٰ نے فضل

فرمایا کہ مزید کوئی غلطی سامنے نہ آئی۔ البتہ زبانی مزید بعض ہدایات دیں۔

جب حضرت مصلح موعودؑ کی اجازت سے ہم باہر نکلے تو کمرہ سے باہر آتے ہی حضرت مولانا صاحب نے مجھ پر سخت ناراضگی کا اظہار فرماتے ہوئے کہا۔ کہ تم نے یہ کیسی حرکت کی؟ تمہاری عقل کو کیا ہوا تھا؟ کیسی نادانی کا مظاہرہ کیا ہے.....“ خاکسار نے بڑی پریشانی سے پوچھا کہ مجھے میری غلطی کا علم تو ہو کہ کیا غلطی مجھ سے سرزد ہوئی ہے۔؟ اس پہ میرے بزرگ، شفیق اور تقویٰ کے پیکر وجود نے فرمایا کہ ”آئندہ کے لئے یاد رکھو کہ خلیفہ وقت خدا کا نمائندہ اور مقرب وجود ہوتا ہے۔ جتنی بات یہ وجود پوچھے اتنی بات ہی ادب سے عرض کرنی چاہیے۔ زائد بات منہ سے نہیں نکلی چاہیے۔ تمہارا اتنا جواب درست تھا کہ یہ حصہ مضمون میں نے نہیں لکھا۔ لیکن جو زائد بات کہی کہ میرا تحریر کردہ فلاں صفحہ سے شروع ہوتا ہے، یہ تمہاری نادانی تھی۔ اگر اس حصہ میں کوئی غلطی سامنے آ جاتی تو تمہاری تو شامت آ جانی تھی۔ اسلئے خلیفہ وقت کے ادب کا یہ تقاضا ہے کہ جتنی بات دریافت کی جائے، اسی حد تک بات کی جائے“ میرے بزرگ محسن شفیق استاد کا کیسا احسان ہے۔ کہ اتنی مفید، بابرکت اور زندگی کا سلیقہ سکھانے والی نصیحت میں ایک لمحہ تاخیر نہیں فرمائی اور زندگی بھر کے لئے ایک روشن چراغ تھما دیا۔ فجزاہم اللہ تعالیٰ۔

انہی آیام میں جبکہ انکواری کورٹ کے تعلق میں ابھی لاہور میں قیام تھا۔ ایک روز محترم مولانا صاحب نے خاکسار کو کورٹ میں بھجوایا کہ فلاں آدمی کو پیغام دے آؤ اور جلدی واپس آنا۔ خاکسار نے کورٹ پہنچ کر متعلقہ شخص کو پیغام دیا۔ چونکہ اس وقت کورٹ میں محترم ملک عبدالرحمان خادم صاحب ایڈوکیٹ جماعتی موقف پیش کر رہے اور جرح کا عمل جاری تھا۔ اس بہت دلچسپ فضا میں خاکسار غیر ارادی طور پر کچھ دیر رُک گیا اور کاروائی سنتے ہوئے وقت کا خیال تک نہ رہا۔ جب واپس آ کر حضرت مولانا صاحب کی خدمت میں حاضر ہو کر بتایا کہ پیغام دے آیا ہوں تو فرمانے لگے وقت کیوں زیادہ لگا؟ خاکسار نے معذرت کے ساتھ حقیقت بتادی کہ کاروائی سننے لگ گیا تھا۔ فرمانے لگے کہ ابھی اپنا بوریا بستر باندھو اور واپس ربوہ چلے جاؤ۔ یہ فرماتے ہوئے ناراضگی کا پہلو غالب آور نمایاں تھا۔ خاکسار نے دلی ندامت اور معذرت پیش کر کے معافی کی التجا کی لیکن آپ نے فرمایا معذرت کی ضرورت نہیں آپ بلاتا خیر واپس ربوہ چلے جائیں۔ اس پر خاکسار نے اپنا سامان بستر وغیرہ سمیٹنا شروع کیا تو میرے ایک اور بزرگ شفیق استاد حضرت ملک سیف الرحمان صاحب نے مجھ سے دریافت فرمایا کہ کیا تیاری ہو رہی ہے۔ خاکسار نے ساری تفصیل عرض کر دی تو فرمانے لگے کہ رہنے دو تیاری نہ کرو۔

میں خود مولانا صاحب سے بات کر کے معافی کی سفارش کر دیتا ہوں۔ مولانا صاحب سے محترم ملک سیف الرحمن صاحب کی بات ہوئی اور اس کے بعد حضرت مولانا صاحب نے خاکسار کو فرمایا کہ سفارشوں کی ضرورت نہیں۔ آپ فوراً ربوہ چلے جائیں۔ خاکسار نہایت بوجھل دل کے ساتھ لاہور سے روانہ ہو کر رات ربوہ پہنچ گیا۔ اگلے روز دوپہر کے قریب مجھے حضرت مولانا صاحب کی طرف سے ہدایت موصول ہوئی کہ بلاتا خیر لاہور پہنچو اور آ کر کام سنبھالو۔ حضرت مولانا صاحب دراصل خاکسار کی عملی تربیت ہی کرنا چاہتے تھے کہ ذمہ داری کی بجائے داری میں کوئی کوتاہی یا غفلت جائز نہیں اور پھر جو تربیتی نسخہ تجویز ہوا ہو اس میں تاخیر یا اجتناب کی روش جائز نہیں۔ یہ ساری کاروائی دراصل اس عاجز کی تربیت اور رہنمائی کی غرض سے ہی تھی۔ اور اللہ تعالیٰ کے فضل سے مجھے اس سے بہت فائدے حاصل ہوئے ہیں۔ اللہ تعالیٰ ہمارے ان مہربان محسن وجودوں کو نہایت بلند مناصب پہ اپنے خاص قرب میں رضا اور رحمت کے ٹھنڈے سائیں میں رکھے۔ آمین

سیدنا حضرت مصلح موعودؑ نے حضرت مولانا صاحب کو ”خالد احمدیت“ کے خطاب سے نوازا تھا۔ الحمد للہ خاکسار کو دور طالب علمی میں اور بعد ازاں بطور مربی سلسلہ جہاں بھی بفضلہ تعالیٰ کام کرنے کا موقع ملا۔ حضرت مولانا صاحب کے معرکہ الآراء لیکچرز، مباحثے اور مجالس سوال و جواب سے استفادہ کے ان گنت مواقع ملے۔ اور ہر دفعہ آپ کے علمی دلائل اور دفاعی حربوں کی نئی شان ہوتی تھی۔ اور کبھی کسی معاند احمدیت کے لئے ممکن نہ ہو سکا کہ آپ کے دلائل کا مدلل جواب دے سکے۔ دراصل یہ حضرت مولانا کے علمی معارف کا ہی ثمر ہے کہ آج ہر مربی بفضلہ تعالیٰ ہر میدان میں کامیابی سے فرائض بجالا رہا ہے اور شاگردی کے فیوض سے استفادہ کر رہا ہے۔ الحمد للہ۔ انسانی زندگی تو محدود ہوتی ہے۔ لیکن ایسے بزرگوں کا فیضان کئی لبادوں میں جاری رہتا اور پیاسی رُحوں کی تسکین اور سیرابی کا ذریعہ بنا رہتا ہے۔ حضرت مولانا صاحبؒ کے فیضان کا چشمہ ”تفہیمات ربانیہ“ کی شکل میں آج بھی جاری و ساری ہے۔ اور علم و معرفت کا گویا ایک سمندر ہے۔ اللہ تعالیٰ اس فیض کے چشمہ کو ہمیشہ بھولے بھٹکوں کے لئے ذریعہ ہدایت بنائے رکھے اور علمی ذوق والوں کی تسکین اور فلاح کا موجب بنائے رکھے۔ آمین۔



## زبردست آدمی

(محترم صاحبزادہ مرزا فرید احمد صاحب)

زندگی میں بعض شخصیات ایسی ہوتی ہیں جن سے گو بظاہر جسمانی تعلق نہیں ہوتا لیکن روحانی تعلق اس قدر شدید ہوتا ہے کہ نہایت انمٹ نقوش دل و دماغ پر چھوڑ جاتی ہیں۔ میرے ذہن پر بھی حضرت مولوی صاحب کی شخصیت کے اتنے گہرے اور انمٹ نقوش ہیں کہ اتنا وقت گزرنے کے بعد بھی ان کی یاد طبیعت کو بے چین کر دیتی ہے۔

ان کی شخصیت نہایت متوازن شخصیت تھی نہایت درجہ ہنس مکھ اور بے حد مہمان نواز۔ سب سے بڑی بات یہ ہے کہ ایک طرف طرز گفتگو نہایت مؤثر اور دلکش دوسری طرف ہر شخص کی سمجھ اور مزاج کے مطابق۔ بچوں کے ساتھ بچوں جیسا انداز و جوانوں کے ساتھ ان کی طرح کی باتیں بزرگوں میں بیٹھیں تو اسی طریق پر گفت و شنید۔ کئی بار ایسا ہوا کہ دارالرحمت کے علاقہ میں جہاں اکثر شام کو حضرت مولوی صاحب سیر کرتے تھے ملاقات ہو گئی تو زبردستی اپنے مکان پر لے گئے اور نہایت اعلیٰ درجہ کی کافی یا چائے پلوائی۔ خاطر مدارت میں سادگی بھی تھی لیکن اس قدر شوق اور مسرت ہوتی تھی کہ مہمان کا لطف دو بالا ہو جاتا تھا۔

میں نے ایک دفعہ مذاقاً کہا بھی کہ مولوی صاحب میں نے بہت کم ایسے مولوی دیکھے ہیں جو کھلا کر نہایت درجہ خوش ہوتے ہیں۔

جس روز آپ کی وفات ہوئی میں نے نہایت ضروری کام سے ربوہ سے باہر جانا تھا اور اگلے روز ملک سے باہر جانے کا پروگرام تھا پر اس وفات کا صدمہ اتنا گہرا تھا کہ میں نے پروگرام ملتوی کیا اور بعد از تدفین روانگی اختیار کی میرے دل نے یہ گوارا نہ کیا کہ ایسی عظیم ہستی کے جنازہ و تدفین میں شرکت سے خود گنہگار کو محروم رکھوں۔ وفات کی خبر سن کر سیدھا آپ کے گھر گیا آپ کے عزیزوں میں سے ایک جن کا نام یاد نہیں فوراً ہی مجھے اس کمرہ میں لے گئے جہاں حضرت مولوی صاحب کا جسم خاکی تھا۔ میں نے آپ کے چہرہ پر اتنا سکون اور نور دیکھا جو کم ہی دیکھنے میں آتا ہے واپس آیا تو حضورؐ نے دریافت فرمایا مولوی صاحب کے ہاں گئے تھے؟ میں نے عرض کی جی حضورؐ اور ساتھ ہی کہا حضورؐ میں نے مولوی صاحب کے چہرے پر بہت ہی سکون اور بہت ہی نور دیکھا ہے۔ حضرت خلیفۃ المسیح الثالثؒ نے فرمایا:-

”بہت زبردست آدمی تھا۔ یونہی تو حضرت مصلح موعودؑ نے ”خالد احمدیت“ کا خطاب نہیں دیا تھا۔“ میری حضرت مولوی صاحب سے بے تکلفی کا آغاز اس وقت ہوا جب پہلی بار میں وقف عارضی پر گیا۔ حضرت مولوی صاحب ان دنوں اس شعبہ کے انچارج تھے۔ پھر آہستہ آہستہ بے تکلفی بھی ہوتی گئی اور تعلقات میں گہرائی بھی آتی گئی۔

ایک دفعہ میں سمبڑیال وقف عارضی کے سلسلہ میں گیا ہوا تھا تو ان کے رعب اور علمیت کی دھاک کا عجیب واقعہ دیکھا۔ بات یوں تھی کہ ایک غیر از جماعت مولوی صاحب سے میری بحث چل رہی تھی اور ان کی شرط یہ تھی کہ وہ خواہ جتنے بھی مددگار لے آئیں جماعت کی طرف سے میں اکیلا ہی ہوں گا۔ ابھی تک یاد ہے وہ منگل کا دن تھا اور مذکورہ مولوی صاحب سے شام کو نشست تھی۔ پتہ چلا کہ وہ پندرہ سولہ مولویوں کے ساتھ آ رہے ہیں۔ طبیعت میں گہرا ہٹ بھی ہوئی۔ دعا بھی کی کہ اللہ سرخرو فرمائے۔ اتنے میں دوپہر کے وقت حضرت مولوی صاحب۔ جو دورہ پر سیالکوٹ جا رہے تھے، سمبڑیال مجھے ملنے کے لئے رک گئے۔

ان سے بھی صورت حال کی وضاحت کی انہوں نے بہت تسلی دی۔ شام کو مولوی صاحب کا واپسی کا پروگرام تھا۔

غیر از جماعت مولوی صاحب کو بھی پتہ چل گیا کہ حضرت مولوی صاحب تشریف لائے ہوئے ہیں ان کا پیغام آیا میری تو یہ شرط ہے کہ صرف آپ یعنی خاکسار مرزا فرید احمد سے بات چیت کروں گا جواباً عرض کی کہ شرط طے ہے اور صرف میں ہی گفتگو کروں گا۔ آپ تو واپس جا رہے ہیں۔ پروہ مولوی صاحب بات چیت پر آمادہ نہ ہوئے اور غیر از جماعت دوستوں کے سمجھانے پر بھی یہی کہتے رہے اللہ دتا (یہ مولوی صاحب کا پرانا نام تھا) آ گیا ہے۔ یہ اس لڑکے کو سکھلا گیا ہے کتابیں دے گیا ہے وغیرہ وغیرہ۔

جب بات نہ بنی تو ہم نے پروگرام بنایا کہ جلسہ کرتے ہیں چنانچہ حضرت مولوی صاحب کو روک لیا گیا اور سمبڑیال میں نہایت شاندار جلسہ کا انعقاد ہوا۔ سینکڑوں غیر از جماعت دوستوں نے شرکت کی۔ حالات کی نوعیت کا حضرت مولوی صاحب کی طبیعت پر بہت اثر تھا۔ آپ کی تقریر نہایت معرکہ آراء تھی! نہایت پُر جلال اور سحر انگیز!! کیا احمدی کیا غیر احمدی سبھی مسحور ہو گئے ایک نشہ تھا جسے میں کبھی بھول نہیں سکتا!!!

جب میں میڈیکل کالج کا طالب علم تھا تو بسا اوقات غیر از جماعت طالب علم لاہور سے ربوہ لایا کرتا تھا۔ ایک دفعہ ایک ویگن عرب طلباء کی ربوہ لایا۔ ہمارے ہمراہ ایک نہایت متعصب مصری طالب

علم بھی تھے سارے راستہ اس نے مجھ سے بات کرنی بھی گوارا نہ کی۔ (یہ ایک غیر از جماعت عرب دوست کے بے حد اصرار پر آئے تھے) خیر! یہاں پر حسبِ پروگرام پہلے ربوہ دکھلایا۔ میں نے محسوس کیا کہ ربوہ دیکھ کر مصری طالب علم کی سرد مہری کچھ کم ہوئی ہے۔

ربوہ کی سیر کے بعد حضرت مولوی صاحب سے ملاقات تھی وہ ملاقات نہایت ہی شاندار رہی دو اڑھائی گھنٹہ عربی میں ہی مولوی صاحب نے گفتگو فرمائی۔

تمام لوگ حضرت مولوی صاحب سے بہت ہی متاثر ہوئے بعد از گفتگو مصری طالب علم کی سرد مہری بالکل ختم تھی۔ کمرہ سے باہر آ کر مجھے کہا میں نے اتنی عمدہ عربی بولنے والا پاکستانی عالم نہیں دیکھا۔ اس پر ایک فلسطینی لڑکے نے کہا کہ اس شخص کا حافظہ بھی غیر معمولی ہے۔ اسے وہاں سے لوٹے اتنا عرصہ گزر گیا ہے پھر بھی پرانی باتیں اچھی طرح یاد ہیں۔

حضرت مولوی صاحب نے اس انداز سے ان کے سوالات کے جوابات دئے اور تسلی کرائی کہ ان کے رویے اور ان کے چہرے ہی بدل گئے۔ پھر جب حضور سیدنا حضرت خلیفۃ المسیح الثالثؒ سے ان کی ملاقات ہوئی تو ان کے تاثرات کا تو عالم ہی عجیب ہو گیا۔ حضورؐ کی شخصیت سے اتنے متاثر ہوئے کہ بیان نہیں ہو سکتا۔ کئی طالب علم بعد میں نہایت رقت کے ساتھ آبدیدہ ہو کر حضور سے مصافحہ کرتے اور گلے ملتے تھے۔

حضرت مولوی صاحب کی یادوں کے چند خاکے پیش ہیں اللہ تعالیٰ انہیں جنت الفردوس میں نہایت اعلیٰ مقام سے نوازے اور پسماندگان کا ہمیشہ حامی و ناصر رہے۔ آمین



## استاذی المحترم

(محترم مولانا غلام باری صاحب سیف)

میں جب جامعہ میں داخل ہوا تو اس وقت حضرت مولانا ابوالعطاء صاحب ہمیں تفسیر اور کلام کا مضمون پڑھاتے تھے۔ مجھے بہت اچھی طرح یاد ہے کہ تفسیر کے پیریڈ میں حضرت مولانا صاحب با وضو ہو کر تشریف لاتے تھے اور بعض اوقات پانی کی تری اور اس کے قطرات آپ کے چہرے پر نظر آتے تھے۔ تعلیم کے دوران مجھے استاذنا المحترم مولانا ابوالعطاء کے ساتھ کئی مواقع پر جلسوں میں جانے کا

اتفاق ہوا۔ اس وقت بھی میں نے دیکھا کہ آپ تقریر سے پہلے وضو فرماتے۔ میں نے آپ کے مناظرے بھی سنے ہیں۔ آپ تقریر اور مناظرے کے دوران کبھی اسلام اور احمدیت کی تعلیم کے خلاف نہیں کرتے تھے۔ میری مراد اُس سے یہ ہے کہ مد مقابل پر طعن و تشنیع سخت الفاظ کا جواب بھی آپ ان کی زبان میں نہیں دیتے تھے بلکہ نہایت درجہ شرافت اور متانت سے آپ تقریر فرماتے۔

ایک دفعہ مولوی ثناء اللہ امرتسری نے چیلنج کیا کہ حضرت خلیفۃ المسیح الثانی خود مجھ سے مناظرہ کریں اور اگر کوئی نمائندہ بھجوائیں تو اس کو یہ تحریر دیں کہ اس کی شکست میری شکست ہوگی۔ چنانچہ حضرت خلیفۃ المسیح الثانی نے حضرت مولانا صاحب کو اپنا نمائندہ مقرر فرمایا اور آپ کو جو تحریر دی اس کا مفہوم یہ تھا کہ مولوی صاحب (مولوی ابوالعطاء صاحب جالندھری۔ ناقل) میرے نمائندے ہیں۔ ان کی فتح میری فتح اور ان کی شکست میری شکست ہوگی۔ ان کی زبان میری زبان۔

حضرت مولوی صاحب عالم باعمل تھے۔ آپ فریضہ تبلیغ عبادت سمجھ کر بجالاتے تھے۔ آپ سلسلہ کی خدمت اتنے شوق اور ایسے خلوص سے کرتے گویا یہ آپ کا ذاتی کام ہے۔ تقریر کے وقت آپ کے چہرے سے جوش اور نور ٹپکتا تھا جس سے غیر بھی متاثر ہوئے بغیر نہ رہتا تھا۔

آپ سفر و حضر میں باقاعدگی سے نماز تہجد ادا کرتے تھے۔ آپ کی نمازیں خشوع و خضوع سے پُر ہوتی تھیں۔ آپ صاحب کشف و رؤیا تھے۔ بعض اوقات آپ نہایت انکسار سے اپنے الہامات کا تذکرہ بھی فرماتے۔ ایک بار میں حاضر ہوا تو آپ نے یہ شعر لکھ کر اپنے کمرے میں لٹکا رکھا تھا۔ ع

ملی ہے غیب سے مجھ کو بشارت

سلامت بر تو اے مرد سلامت!

میرے دریافت کرنے پر فرمایا مجھے ”السلام علیکم“ کا الہام ہوا ہے۔

ایک بار میں احمد نگر کسی جلسہ کے لئے گیا۔ میرے ساتھ میرے ایک سینئر رفیق کار بھی تھے۔ حضرت مولوی صاحب نے مجھے پیغام بھجوایا کہ جاتے وقت مجھے مل کر جانا چنانچہ میں آپ کی خدمت میں حاضر ہوا۔ میرے محترم استاد حضرت مولوی صاحب نے مجھ سے دریافت فرمایا کہ تمہارے کتنے بچے ہیں۔ میں نے عرض کیا صرف لڑکیاں ہی ہیں۔ اس وقت میرے اس ساتھ نے ایک چبھتا ہوا فقرہ کہا۔ بات آئی گئی ہوگئی۔ اگلے روز حضرت مولوی صاحب خود مجھے ملے اور بڑے پیار سے رازدارانہ انداز میں فرمایا کہ اس وقت مجھے تمہارے اس دوست کے فقرے سے بڑی تکلیف ہوئی تھی۔ چنانچہ میں نے



خدا سے بہت دعا کی اور مجھے یقین ہے یا آپ نے فرمایا کہ مجھے بشارت ملی ہے کہ اللہ تعالیٰ آپ کو زینہ اولاد عطا فرمائے گا۔ چنانچہ اس کے بعد اللہ تعالیٰ نے مجھے بیٹا (ڈاکٹر عبدالخالق جو اس وقت فضل عمر ہسپتال میں میڈیکل آفیسر ہیں) عطا فرمایا۔ عبدالخالق جب بھی حضرت مولوی صاحب سے ملتا تو آپ فرماتے تم تو میری دعاؤں کا نتیجہ ہو۔ حضرت مولوی صاحب بہت ہی مستجاب الدعوات تھے۔

آپ اپنے اساتذہ میں سے حضرت حافظ روشن علی صاحب اور قاضی امیر حسین صاحب کا خاص طور پر ذکر فرمایا کرتے تھے۔ اس تعلق کی وجہ سے حضرت مولوی صاحب نے اپنی کتاب تفہیمات ربانیہ کو اپنے استاد حضرت حافظ روشن علی صاحب سے معنون کیا۔ اللہ تعالیٰ ان بزرگ اساتذہ کو جزائے خیر دے۔

حضرت مولانا اپنے شاگردوں کی بہت دلجوئی فرماتے تھے۔ آپ میری تقریروں کے بعد تعریفی کلمات فرماتے تو میں آپ سے یہی عرض کرتا کہ یہ اساتذہ کی تربیت کا نتیجہ ہے۔ بعض اوقات آپ میرے غلط تلفظ کی اصلاح بھی فرماتے۔

آپ اپنے سارے شاگردوں سے بہت محبت اور بے تکلفی سے پیش آتے۔ لیکن اس کا یہ مطلب نہیں کہ طلباء آپ کے ادب و احترام میں کوئی کمی کرتے۔ جامعہ کا پرنسپل ہوتے ہوئے آپ نے ایک بار جامعہ کے طلباء اور اساتذہ کے ساتھ سوات کی طرف ہائیکنگ بھی کی۔ جامعہ کی تعلیم کے دوران آپ طلباء و اساتذہ سے والی بال اور بیڈمنٹن بھی کھیلتے۔ آخری سالوں میں آپ صرف سیر پر ہی اکتفا فرماتے۔ اللہ تعالیٰ کے فضل سے آپ کی گھریلو زندگی بہت خوشگوار تھی۔ آپ بسا اوقات تحدیثِ نعمت کے طور پر اس کا اظہار فرماتے اور پھر بڑی حسرت سے یہ ذکر فرماتے کہ میری پہلی بیوی نے تنگی کا زمانہ میرے ساتھ بسر کیا۔ جب کشائش کے ایام آئے تو وہ خدا کو پیاری ہو گئی۔

حضرت مولوی صاحب بہت مہمان نواز تھے۔ اکثر خدام سلسلہ کو چائے وغیرہ پر گھر بلاتے بعض دفعہ قابل اصلاح نوجوانوں کو چائے پر بلا کر نصیحت فرماتے۔ غرضیکہ آپ گونا گوں صفاتِ حسنہ کے مالک اور دلکش شخصیت رکھتے تھے۔ اللہ تعالیٰ نے آپ میں جذب و انجذاب کی صلاحیتیں رکھی تھیں۔ آپ ہر نیکی کی طرف کھنچے چلے جاتے اور لوگ آپ کی طرف کھنچے چلے آتے تھے۔ اللہ تعالیٰ آپ کو اعلیٰ علیین میں جگہ دے اور ہمیں آپ کی طرح خدمتِ دین کی توفیق عطا فرمائے۔ آمین

## پہلی اور آخری ملاقات

(محترم بریگیڈر محمد رفیع الزمان خان صاحب)

حضرت مولانا ابوالعطاء مرحوم و مغفور سے خاکسار کی پہلی بالمشافہ ملاقات ۱۹۳۵ء میں ہوئی تھی جب کہ خاکسار تیرہ چودہ برس کا تھا۔ اور آخری ملاقات ۱۹۷۵ء میں جامعہ احمدیہ کی ایک تقریب میں ہوئی تھی۔ اس چالیس سال کے عرصہ میں حضرت مولوی صاحب موصوف کو دیکھنے اور سننے اور آپ سے مستفیض ہونے کا بفضلہ تعالیٰ کافی موقع ملا۔ مرحوم جماعت احمدیہ کے ایک بطل عظیم تھے۔ اور دعوت الی اللہ کے میدان میں آپ کو ایک فتح نصیب جرنیل کا مقام حاصل تھا۔ جس کو حضرت مصلح موعودؑ نے اپنے ”خالد“ کے خطاب سے نوازا تھا۔ آپ ماشاء اللہ علم اور فضل اور تقویٰ کے ایسے بلند مقام پر فائز تھے۔ کہ مجھ جیسا عام انسان جو سرکاری ملازمت اور کسب معاش اور غمہائے روزگار کے گرداب میں پھنسا ہوا تھا آپ پر بہت دور سے اور بہت نجلی سطح سے ہی نظر ڈال سکتا تھا۔ عامۃ الناس کے لئے آپ کی تحریروں اور تقریروں اور درس و تدریس کا جو دریائے فیض جاری تھا اس سے اپنے ظرف اور استعداد اور توفیق کے مطابق فیض یاب ہو سکتا تھا۔ مذکورہ دونوں ملاقاتیں چونکہ بالمشافہ تھیں ایک لڑکپن میں اور دوسری عمر کے آخری حصہ میں۔ اور دونوں نے میری ذات اور شخصیت پر گہرا اثر چھوڑا ہے۔ اس لئے ان کو ضابطہ تحریر میں لانے کو دل چاہتا ہے۔

مگر بالواسطہ کسب فیض کی ابتداء پہلی ملاقات سے بھی پہلے ہو چکی تھی۔ خاکسار بمشکل نو دس سال کا ہو گا کہ میرے والد صاحب محترم (رفیع الزمان خان صاحب مرحوم و مغفور) نے حضرت مولانا ابوالعطاء صاحب کی مشہور اور نابغہ روزگار تصنیف ”تفہیمات ربانیہ“ جو کہ ایک ضخیم کتاب ہے میرے اس وقت کے چھوٹے چھوٹے ہاتھوں میں تھادی اور تین چار صفحات پر نشان لگا کر ارشاد فرمایا کہ ان کو زبانی یاد کر کے انہیں سناؤں۔ اپنی عمر اور آج کل کے نو دس سال کے بچوں کے دینی علم کا معیار دیکھ کر اب خاکسار کو خود حیرت ہوتی ہے کہ اس وقت ان صفحات کو صحیح طور پر پڑھنے اور یاد کرنے اور مضمون کو صحیح طور پر سمجھ کر الفاظ کو مناسب زیرو بم کے ساتھ ادا کرنے کی توفیق کس طرح حاصل ہو گئی۔ بہر حال جب والد صاحب کی اپنی تسلی ہو گئی تو اگلی عید پر نماز کے بعد تمام احباب جماعت کے سامنے آپ نے یہ آموختہ

تقریر کروادی۔ مجھے یاد ہے کہ یہ نماز سولجر بازار کراچی میں ڈاکٹر حاجی خان صاحب مرحوم کے مکان پر ہوئی تھی۔ ایک چھوٹے سے بچے کے منہ سے ایسی فصیح و بلیغ تقریر سن کر احباب خوب متاثر ہوئے۔ واہ واہ ہوئی اور اس دفعہ عیدی بھی کافی ملی۔ لیکن اس کا جو اصل فائدہ ہوا وہ یہ تھا کہ مجمع میں تقریر کرنے کی جھجک جسے انگریزی میں Stage Fear کہتے ہیں۔ ہمیشہ کیلئے دور ہو گئی۔ عیدیاں تو اسی وقت خرچ ہو گئیں۔ مگر اس اثاثہ نے ساری عمر ساتھ دیا۔ تربیت کا آغاز چونکہ حضرت مولانا ابوالعطاء صاحب کی تصنیف سے ہوا۔ اس لئے چاہا کہ اس کا بھی ذکر کرتا چلوں۔ ”تفہیمات ربانیہ“ یعقوب پٹیلوی کی کتاب ”عشرہ کاملہ“ کے جواب میں لکھی گئی تھی اور سلسلہ احمدیہ کے لٹریچر کا اہم حصہ ہے۔

حضرت مولانا صاحب سے خاکسار کی پہلی بالمشافہ ملاقات غالباً ۱۹۳۶ء میں ہوئی تھی۔ آریہ سماج سے ایک مناظرہ طے ہوا تھا۔ جس میں ہماری طرف سے حضرت مولانا ابوالعطاء صاحب اور دوسری طرف سے رام چندر دہلوی مناظر تھے۔ پنڈت رام چندر پہلے مسلمان ہوتے تھے۔ پھر مرتد ہو گئے۔ اور ویدوں کی تعلیم حاصل کر کے آریہ سماج کے قابل ترین مناظر بن گئے۔ دہلی کی ٹکسالی زبان میں بہت اچھی اردو بولتے تھے۔ اور حاضرین میں مسلمانوں کی تعداد زیادہ ہو تو اللہ کو پریشور نہیں بلکہ موقع محل کی مناسبت سے ”اللہ جل شانہ“ کہتے تھے۔ اور ان کی زبان دانی سے مسلمان سامعین خاص طور پر متاثر ہو جاتے تھے۔ مناظرے کی تاریخ سے ایک دو روز قبل حضرت مولانا صاحب کراچی تشریف لے آئے تھے۔ اس وقت انجمن احمدیہ کراچی کا دفتر بولٹن مارکیٹ کے علاقے میں ایک کرایہ کے مکان میں ہوتا تھا اور نمازیں بھی وہیں ہوتی تھیں۔ حضرت مولانا صاحب کا قیام دفتر کے اوپر ایک بالا خانہ میں تھا۔ جس دن مناظرہ تھا۔ مولانا صاحب مجلس سے اٹھ کر اوپر بالا خانہ میں یہ کہہ کر چلے گئے۔ کہ مجھے مناظرے کی تیاری کرنی ہے۔ کچھ دیر بعد مجھے ایک پیغام لے کر اوپر بالا خانہ پر جانا پڑا۔ کیا دیکھتا ہوں کہ حضرت مولانا ابوالعطاء صاحب جائے نماز بچھا کر سجدہ میں گرے ہوئے ہیں اور گڑگڑا کر اللہ تعالیٰ کے حضور حق کی فتح کے لئے دعا کر رہے تھے۔ ہچکیاں بندھی ہوئی تھیں۔ اس حالت میں نہ تو مولوی صاحب کو میرے آنے کی خبر ہوئی اور نہ ہی مجھے جرات ہوئی کہ آواز دے کر اطلاع کروں۔ کافی دیر بعد جب آپ نے سجدہ سے سر اٹھایا اور نفل ختم کئے۔ تو آنسوؤں سے چہرہ مبارک اور داڑھی اور جائے نماز تر تھے۔ وہ منظر آج تک میری آنکھوں کے سامنے اسی طرح پھرتا ہے۔ اور اس منظر نے میرے

شعور اور لاشعور پر دعا کی اہمیت اور کیفیت اور کمیت کے بارے میں انمٹ نقوش چھوڑ کر میری تربیت میں اہم حصہ لیا۔ اسی روز میں نے حضرت مولانا صاحب کی دعا کو قبول ہوتے بھی دیکھ لیا۔ میدان مناظرہ میں آپ کی تقریر کے دوران اللہ تعالیٰ کی نصرت یوں نازل ہو رہی تھی گویا فرشتے اتر رہے ہوں۔ آپ کے استدلال اور کمال علم اور پرشکوہ انداز کلام کی ہیبت کے آگے پنڈت رام چندر دہلوی کی لسانی ختم ہو گئی اور یوں لگتا تھا کہ پنڈت جی کی قوت بیان جس پر انہیں اور تمام آریہ سماج کو ناز تھا۔ اس روز سلب ہو کر رہ گئی۔ **فَالْحَمْدُ لِلّٰہِ عَلٰی ذٰلِکَ۔**

آخری ملاقات ۱۹۷۵ء میں جامعہ احمدیہ کی ایک تقریب میں ہوئی جس میں خاکسار کی تقریر تھی۔ افسوس اس وقت قطعاً معلوم نہ تھا کہ یہ آخری ملاقات ہے۔ محترم حضرت مولانا سیف الرحمن صاحب مرحوم و مغفور پرنسپل تھے اور ان دنوں ربوہ سے باہر گئے ہوئے تھے۔ ان کی جگہ مولانا غلام باری صاحب سیف قائم مقام پرنسپل تھے۔ انہوں نے مجھ ناچیز ہیچ مدان پر یہ زیادتی کی کہ جامعہ سے باہر کے بہت سے اہل علم کو بھی مدعو کر لیا۔ جن میں حضرت مولانا ابوالعطاء صاحب بھی تھے۔ اور جن کو حاضرین میں دیکھ کر خاکسار کو بہت شرمندگی ہوئی۔ مولانا نے بھی منکسر المزاجی کی حد کر دی کہ تشریف لے آئے۔ مقصد اس ناچیز کی ہمت افزائی ہی ہوگا۔ تقریر کا موضوع ”جہاد زندگی“ یا اس سے ملتا جلتا تھا۔ خاکسار نے تخلیق کائنات اور پیدائش حیات کے مختلف ادوار سے بات شروع کی۔ اور ارتقائے انسانی کے حوالہ سے بالآخر روحانی زندگی اور اس میں نفس امارہ اور نفس لواہ کی جدوجہد اور نفس مطمئنہ کی منزل، روحانی جدوجہد کی منزل مراد ہے، تک بات پہنچانے کی کوشش کی اور اس کے لئے حضرت مسیح موعود علیہ السلام کے ایک لیکچر ”اسلامی اصول کی فلاسفی“ کی خوشہ چینی کی۔ اس تقریر کے پہلے اور درمیانی حصے کے لئے اس وقت تک کی سائنسی تحقیق سے استفادہ کیا گیا تھا۔ لیکن اس کو قرآن کریم کی محکمات سے تطابق کے لئے اپنے ذاتی قیاس اور اجتہاد سے بھی کام لیا تھا۔

تقریر کے بعد حضرت مولانا ابوالعطاء صاحب نے مجلس سے اختتامی خطاب کرتے ہوئے ازراہ ذرہ نوازی نیز رسم دنیا کو ملحوظ رکھتے ہوئے خاکسار کی تقریر کی دل کھول کر تعریف فرمائی۔ لیکن جو بات اس تبصرہ کا ماحصل تھی وہ آپ کا آخری فقرہ تھا۔ جس میں آپ نے کمال ملائمت سے فرمایا ”تقریر کے بعض نکات پر بعض اعتراضات بھی پیدا ہوتے ہیں۔ مگر میں ان میں نہیں جاؤں گا۔ اس لئے کہ وہ



برگیڈر صاحب کو خود معلوم ہیں۔“ اللہ اللہ کیا جامع اور بلیغ کلام تھا۔ کتمان حق بھی نہ ہوا۔ مقرر کی پردہ پوشی ہو گئی۔ اور حاضرین کا وقت بھی ضائع نہ ہوا۔ اور نہ ہی اس فائدہ کو نقصان پہنچا جو تھوڑا بہت تقریر سے حاصل ہوا تھا۔

کسے معلوم تھا کہ یہ حضرت مولانا صاحب سے آخری ملاقات ہے۔ ورنہ کسب فیض کا یہ نادر موقع ہرگز ضائع نہ ہونے دیتا۔ خود در دولت پر ساتھ جا کر مستفیض ہوتا۔ اللہ تعالیٰ مرحوم کو اعلیٰ علیین میں جگہ دے۔ آمین



# متفرقات

کتاب ”حیاتِ خالد“ کی تکمیل کے آخری مراحل میں بعض اہم امور سامنے آئے ہیں جو پہلے ابواب میں شامل نہیں ہو سکے۔ افادیت کے پیش نظر ان کو اس آخری باب میں اکٹھا کیا جا رہا ہے۔ چونکہ یہ متفرق امور ہیں اس لئے کوئی خاص ترتیب مد نظر نہیں رکھی گئی۔



10

## ناقابل فراموش شفقت کے چند نمونے

حضرت مولاناؒ نے تحریر فرمایا:-

”سیدی حضرت میرزا بشیر احمد صاحبؒ کو خدمت دین کرنے والوں سے جو الفت تھی اور ان سے آپ کا شفقت اور رافت کا جو خاص سلوک ہوتا تھا اس کا اندازہ مندرجہ ذیل ارشادات سے ہو سکتا ہے جو آپ نے اس ناچیز خادم کے سلسلہ میں تحریر و تقریر میں بیان فرمائے۔“

بعض ارشادات تو پہلے درج ہو چکے ہیں چند مزید درج ہیں:-

○ رسالہ الفرقان کے ”حضرت حافظ روشن علیؒ نمبر“ میں تحریر فرمایا کہ:-

”مجھے یاد ہے کہ ایک دفعہ رسالہ الفرقان کے موجودہ ایڈیٹر محترم مولوی ابوالعطاء صاحبؒ کے متعلق ان کی طالب علمی کے زمانہ میں فرمایا کہ یہ نوجوان خرچ کے معاملہ میں کچھ غیر محتاط ہے مگر بڑا ہونہار اور قابل توجہ اور قابل ہمدردی ہے۔ کاش! اگر حضرت حافظ صاحب اس وقت زندہ ہوتے تو محترم مولوی ابوالعطاء صاحب اور محترم مولوی جلال الدین صاحب شمس کے علمی کارناموں کو دیکھ کر ان کو کتنی خوشی ہوتی کہ میرے شاگردوں کے ذریعہ میری یاد زندہ ہے۔“

(الفرقان حضرت حافظ روشن علیؒ نمبر۔ دسمبر ۱۹۶۰ء)

○ رسالہ الفرقان کے ”حضرت میر محمد اسحاقؒ نمبر“ کے متعلق حضرت میاں صاحبؒ نے

تحریر فرمایا:-

”رسالہ الفرقان کا ایک خاص نمبر نکلا ہے جس میں ہمارے چھوٹے ماموں حضرت میر محمد اسحاقؒ صاحب مرحوم کے حالات درج ہیں اور مختلف اصحاب نے ان کے ذکر خیر کے رنگ میں ان کے بعض دلکش اوصاف اور حالات تحریر کئے ہیں۔ الفرقان کا یہ نمبر خدا کے فضل سے بہت ہی مبارک ہے جس سے نہ صرف حضرت میر محمد اسحاقؒ صاحب مرحوم کی یاد تازہ ہوتی ہے بلکہ ان کی بے شمار نیکیوں اور خوبیوں کی وجہ سے نیکی کی بھی غیر معمولی تحریک پیدا ہوتی ہے۔ حقیقتاً الفرقان کا یہ خاص نمبر بہت ہی قابل قدر ہے اور جماعت میں اس کی جتنی بھی اشاعت ہو کم ہے۔ میں اس قابل قدر خدمت پر محترم مولوی ابوالعطاء صاحب کو مبارکباد دیتا ہوں۔ جزاہ اللہ احسن الجزاء فی الدنیا والآخرۃ۔“

○ میری بیٹی عزیزہ امۃ الباسط سلمہا اللہ کی تقریب رخصتانہ کے موقعہ پر حضرت میاں



صاحبؒ نے حاضرین سے خطاب کرتے ہوئے فرمایا کہ:

”یہ رشتہ بہت دور دراز علاقوں کے درمیان قائم ہوا ہے۔ مکرم مولانا ابوالعطاء صاحب کا وطن جالندھر ہے اور مکرم مختار احمد صاحب ایاز بھیرہ کے قریب قصبہ میانی کے رہنے والے ہیں بلکہ اب جبکہ مولوی صاحب ربوہ میں رہائش رکھتے ہیں اور ایاز صاحب کا خاندان مشرقی افریقہ کے علاقہ ٹانگانیکا میں مقیم ہے تو دونوں کے درمیان فاصلہ پہلے کی نسبت اور بھی زیادہ ہو گیا ہے اور ایک طرح سے ان پر مشرق اور مغرب کی اصطلاح صادق آتی ہے۔ مکرم مولوی ابوالعطاء صاحب جماعت کے ممتاز علماء میں سے ہیں اور سلسلہ کے مخلص کارکن ہیں۔ اسی طرح مکرم مختار احمد صاحب ایاز جن کے بچے کی آج شادی ہو رہی ہے بہت مخلص احمدی ہیں اور فدائیت کا رنگ رکھتے ہیں۔

احباب دعا کریں کہ یہ رشتہ جانہین کے لئے دین میں، دنیا میں، ظاہر میں، باطن میں اور حال میں، مستقبل میں اور ہر طرح اور ہر لحاظ سے خیر و برکت کا موجب ہو اور اللہ تعالیٰ اسے اپنے فضل سے مثمر ثمرات حسنہ بناوے۔ آمین۔“

(الفضل ۸ دسمبر ۱۹۵۹ء)

○ میرے بیٹے عزیز عطاء الکریم بی۔ اے واقف زندگی کی شادی کی تقریب پر حضرت میاں صاحبؒ نے حاضرین سے خطاب کرتے ہوئے فرمایا تھا کہ:-

”یہ رشتہ دو ایسے خاندانوں میں ہو رہا ہے جو خدمت دین کے لحاظ سے اپنے اپنے رنگ میں اپنی اپنی جگہ ممتاز ہیں۔ قاضی عبدالسلام صاحب بھٹی جن کی بچی کا آج رخصتانہ ہے کے دادا حضرت قاضی ضیاء الدین صاحب اول درجہ کے مخلصین میں سے تھے اور حضرت مسیح موعود علیہ الصلوٰۃ والسلام سے بہت محبت و اخلاص کا تعلق رکھتے تھے۔ جب انہوں نے بیعت کی تو اپنے علاقہ میں مجنونانہ طرز پر فریضہ تبلیغ ادا کیا۔ حضرت مسیح موعود علیہ السلام کو ان کا اتنا خیال تھا کہ حضورؐ نے نہ صرف ان کو بلکہ ان کی اولاد قاضی عبدالرحیم صاحب اور قاضی محمد عبداللہ صاحب کو بھی ۳۱۳ اصحاب کی فہرست میں شامل فرمایا۔ اسی طرح قاضی عبدالسلام صاحب بھٹی جو قاضی عبدالرحیم صاحب مرحوم کے فرزند ہیں بہت مخلص احمدی ہیں اور فدائیت کا رنگ رکھتے ہیں اور نیروبی میں ساہا سال تک جماعت کے پریذیڈنٹ رہ چکے ہیں۔ اللہ تعالیٰ ان کی زندگی میں برکت دے۔ ان کے بعض عزیز بیمار ہیں ان کو بھی اپنے فضل سے صحت عطا فرمائے۔

اسی طرح مولوی ابوالعطاء صاحب کو بھی جن کے بچے کی شادی ہو رہی ہے خدمت دین کی بہت

توفیق ملی ہے۔ حضرت خلیفۃ المسیح الثانی ایدہ اللہ تعالیٰ نے اس زمانہ میں خدمتِ دین کے موجودہ رنگ کے اعتبار سے اپنی ایک تقریر میں انہیں خالد قرار دیا تھا۔ دوست دعا کریں کہ اللہ تعالیٰ اس رشتہ کو دونوں خاندانوں کے لئے دین میں، دنیا میں، ظاہر میں، باطن میں اور حال میں، مستقبل میں ہر لحاظ سے اور ہر طرح بابرکت کرے اور اس سے بہتر سے بہتر ثمرات پیدا ہوں۔ نیز دولہا اور دلہن دونوں کو راحت اور برکت کی زندگی نصیب کرے۔ آمین۔“ (الفضل ۳ جنوری ۱۹۶۲ء)



## زیارتِ قادیان

حضرت مولانا ابوالعطاء صاحب جالندھریؒ کے قادیان دارالامان جانے کا ذکر پہلے ہو چکا ہے۔ اس تذکرہ میں ان امور کا اضافہ ضروری ہے۔

۱۔ ۱۹۵۲ء میں بھی حضرت مولانا کو قادیان کے جلسہ سالانہ میں شمولیت کا موقع ملا۔ آپ قافلے کے ممبر کے طور پر گئے۔ آپ نے اس جلسہ کے ایک اجلاس کی صدارت کی نیز جلسہ سالانہ میں تقریر بھی کی۔

۲۔ اسی طرح آپ ۱۹۵۳ء میں بھی قافلہ میں شامل ہو کر قادیان کی زیارت سے مشرف ہوئے۔ آپ نے جلسہ سالانہ میں ”اسلام میں ایشور بھگتی“ کے موضوع پر تقریر کی اور ایک اجلاس کی صدارت بھی کی۔

۳۔ حضرت مولانا اپریل ۱۹۵۵ء میں ہندوستان گئے۔ اس سفر میں آپ قادیان بھی گئے اور مسجد مبارک قادیان میں اعتکاف کیا۔ اس سفر کی تفصیل الفضل ۵ مئی ۱۹۵۵ء میں درج ہیں۔

(تاریخ احمدیت جلد ۱۸ صفحہ ۲۸۲)

۴۔ ۱۹۵۶ء کا جلسہ سالانہ قادیان میں ۱۲، ۱۳، ۱۴ اکتوبر کو منعقد ہوا۔ اس میں بھی حضرت مولانا نے شمولیت فرمائی۔ اس جلسہ سالانہ میں آپ نے جلسہ کے افتتاح کے موقع پر حضرت مصلح موعودؑ کا پیغام پڑھ کر سنایا نیز جلسہ میں بہت مؤثر اور مفید تقریر بھی کی۔ (تاریخ احمدیت جلد ۱۹ صفحہ ۲۳۱، ۲۳۲)



## تفہیمات ربانیہ

حضرت مولانا کی کتاب تفہیمات ربانیہ کے بارہ میں حضرت مصلح موعودؑ کے ارشاد کا ایک حصہ پہلے درج ہو چکا ہے اب یہ ارشاد مکمل صورت میں درج کیا جاتا ہے۔

حضرت مصلح موعودؑ سیرت خاتم النبیینؐ اور تفہیمات ربانیہ پر اکٹھا تبصرہ کرتے ہوئے فرماتے ہیں:-

”اس سال اللہ تعالیٰ کے فضل سے دو کتابیں نہایت اعلیٰ پایہ کی تصنیف ہو چکی ہیں ان کے مسودات کے بعض حصے میرے سامنے پیش ہو چکے ہیں۔

..... دوسری کتاب ایک مخالف سلسلہ کی کتاب ”عشرہ کاملہ“ کا جواب ہے جو مولوی اللہ دتا صاحب کو تبلیغ کے کام سے فارغ کر کے لکھائی گئی ہے۔ اس کا نام میں نے ہی تفہیمات ربانیہ رکھا ہے اس کا ایک حصہ میں نے پڑھا ہے جو بہت اچھا تھا۔ اس کتاب کیلئے کئی سال سے مطالبہ ہو رہا تھا۔ کئی دوستوں نے بتایا کہ ”عشرہ کاملہ“ میں ایسا مواد موجود ہے کہ جس کا جواب ضروری ہے۔ اب خدا کے فضل سے اس کے جواب میں اعلیٰ لٹریچر تیار ہوا ہے دوستوں کو اس سے فائدہ اٹھانا چاہئے اور اس کی اشاعت کرنی چاہئے۔“

(انوار العلوم جلد ۱۱ صفحہ ۵۳۵، ۵۳۶)



## نیابت کا فرض

محترم مولوی عبدالرحمن صاحب انور مرحوم نے تحریر فرمایا ہے:-

”عرصہ تقریباً ڈیڑھ سال کا ہوا کہ میرے نام ایک لفافہ بند حضرت خلیفۃ المسیح الثالث رحمہ اللہ تعالیٰ کی طرف سے موصول ہوا کہ خاکسار اس بارہ میں بحضور رپورٹ کرے۔ اس میں ایک چٹھی مکرم صوفی بشارت الرحمن صاحب صدر مجلس کارپرداز بہشتی مقبرہ کی تھی جس سے معلوم ہوا کہ حضرت مصلح موعود رضی اللہ عنہ نے لمبی بیماری کی وجہ سے دفتر بہشتی مقبرہ کو یہ ہدایت دی تھی کہ اپنی رپورٹ برائے دفن موصی کے حسابات کرنے کے بعد آخری منظوری کے لئے اب مکرم شمس صاحب کو پیش کر دیا کریں۔ پھر ان کی وفات کے بعد حضور نے آخری منظوری کے لئے مکرم مولوی ابوالعطاء صاحب کے پاس پیش

کرنے کیلئے فرمایا تھا..... اس طرح اللہ تعالیٰ نے حضرت مولوی صاحب کو حضور کی اس طور پر نیابت کا فرض ادا کرنے کا بھی موقعہ عطا فرمایا۔“  
(ماہنامہ تحریک جدید۔ دسمبر ۱۹۸۳ء)

☆.....☆.....☆

## تین مبلغ بھائی

حضرت مولانا ابوالعطاء صاحب جالندھریؒ کے بارہ میں یہ امر بھی قابل ذکر ہے کہ آپ کے دو بھائیوں مکرم حافظ عبدالغفور صاحب اور مکرم مولوی عنایت اللہ صاحب جالندھریؒ کو علی الترتیب جاپان اور سنگاپور میں مبلغ اسلام کے طور پر خدمت دین کی سعادت نصیب ہوئی۔ مکرم حافظ صاحب ۹ جنوری ۱۹۳۷ء کو روانہ ہوئے اور ۳۰ اکتوبر ۱۹۴۱ء کو واپسی ہوئی۔ مکرم عنایت اللہ صاحب ۱۸ اپریل ۱۹۳۶ء کو قادیان سے روانہ ہوئے اور قریباً تین سال بعد سنگاپور سے واپس قادیان تشریف لائے۔

☆.....☆.....☆

## کبا بیر کا ایک دلچسپ واقعہ

حضرت مولانا کے قیام فلسطین کی تفصیل کا ذکر کتاب میں ہو چکا ہے۔ مختلف تبلیغی واقعات بھی درج ہو چکے ہیں۔ ایک مزید واقعہ قابل ذکر ہے۔ عرب اساتذہ کا ایک گروپ احمدیہ مسجد کبا بیر آیا۔ اس کا ذکر کرتے ہوئے مولانا نے خود بیان فرمایا:-

..... پھر ان اساتذہ نے پوچھا کہ ہم نے سنا ہے کہ آپ لوگ بانی سلسلہ احمدیہ کو نبی مانتے ہیں۔ میں نے کہا کہ ہم لوگ قرآن و حدیث کے مطابق حضرت بانی سلسلہ احمدیہ علیہ السلام کو امتی اور غیر تشریحی نبی مانتے ہیں۔ ایک استاد نے کہا کہ نبی تو سارے ارض مقدسہ فلسطین میں ہوئے ہیں۔ کسی اور ملک میں نبی نہیں ہوا۔ ہندوستان میں کیسے نبی ہو سکتا ہے؟ میں نے کہا کہ اللہ تعالیٰ فرماتا ہے **وَإِنْ مِنْ أُمَّةٍ إِلَّا خَلَا فِيهَا نَذِيرٌ** کہ ہر قوم میں نبی گذرے ہیں۔ آپ سب نبیوں کو ایک ہی ملک سے مخصوص کیوں قرار دیتے ہو۔ وہ اصرار کرنے لگے کہ نہیں، ارض مقدس کے علاوہ اور کسی ملک میں نبی نہیں ہوا۔ میں نے پوچھا کہ کیا آپ حضرت آدم علیہ السلام کو نبی مانتے ہیں؟ کہنے لگے کہ ہاں وہ نبی تھے۔ میں نے تفاسیر سے دکھایا **إِنَّ آدَمَ أَهْبَطَ بِأَرْضِ الْهِنْدِ** کہ حضرت آدم علیہ السلام پہلے پہل ہندوستان میں ہی اترے تھے۔ میں نے کہا کہ



جب پہلا نبی ہی ہندوستان میں ہوا ہے تو آپ صاحبوں کو آج ہندوستان میں نبی ہونے پر کیوں تعجب ہو رہا ہے۔ اس پر وہ خاموش ہو گئے۔

(برہانِ ہدایت جلد اول از مولوی عبدالرحمن صاحب مبشر صفحہ ۳۷۹ مطبوعہ ۱۹۶۷ء)

## دو بزرگان میں دلچسپ مشابہتیں

حضرت مولانا جلال الدین شمس صاحبؒ اور حضرت مولانا ابوالعطاء صاحبؒ جالندھریؒ جماعت احمدیہ میں خوب مشہور و معروف ہیں۔ ان دونوں بزرگوں کو اللہ تعالیٰ کی تقدیر خاص نے مختلف امور میں عجیب و غریب مشابہتیں عطا فرمائی تھیں۔ ان کا ذکر قارئین کی دلچسپی کا موجب ہوگا۔

- ۱۔ ہردو بزرگان کا شمار جماعت احمدیہ کی تاریخ ساز ہستیوں میں ہوتا ہے اور یہ دونوں ہم عصر تھے۔
- ۲۔ ہردو بزرگان کے والد محترم کا نام میاں امام الدین صاحب تھا۔
- ۳۔ ہردو بزرگان کی رفیقہ حیات کا نام سعیدہ بیگم ہے۔
- ۴۔ ہردو بزرگان کو خلافت ثانیہ اور خلافت ثالثہ کے دوران نمایاں خدمات دینیہ بجالانے کی توفیق ملی۔
- ۵۔ ہردو بزرگان جماعت کے مشہور معروف چوٹی کے مناظر تھے۔ اس میدان میں ہردو کو ایک امتیازی مقام حاصل تھا۔

- ۶۔ ہردو بزرگان کو بلاد عربیہ میں یکے بعد دیگرے خدمتِ اسلام کی خاص توفیق ملی۔
- ۷۔ ہردو بزرگان عربی زبان پر خوب عبور رکھتے تھے۔ عربی میں تقریر اور تحریر کے لحاظ سے نمایاں مقام رکھتے تھے۔

- ۸۔ حضرت مصلح موعودؑ کی علالت کے دوران اور خلافت ثالثہ میں بھی بعض مواقع پر دونوں کو مسجد مبارک میں خطبات جمعہ دینے کا موقع ملتا رہا۔

- ۹۔ ہردو بزرگان نے نظارت اصلاح و ارشاد میں بطور ناظر / ایڈیشنل ناظر خدمت کی توفیق پائی۔
- ۱۰۔ ہردو بزرگان نے سالہا سال صدر مجلس کارپرداز کے طور پر بھی خدمت سرانجام دی۔
- ۱۱۔ ہردو بزرگان قلمی خدمات میں نمایاں رنگ رکھتے تھے۔ دونوں کے قلم سے بے شمار مضامین نکلے اور ہردو نے متعدد کتب تصنیف کرنے کی سعادت پائی۔

- ۱۲۔ ہردو بزرگان اس وفد میں شامل تھے جس نے ۱۹۵۲ء میں وزیراعظم پاکستان خواجہ ناظم الدین

صاحب سے ملاقات کی۔

۱۳۔ ہردو بزرگانِ فسادات پنجاب کے بعد قائم ہونے والی منیر انکوائری کمیشن کی کارروائی میں شامل تھے۔

۱۴۔ ہردو بزرگان کو اللہ تعالیٰ نے لندن کی سب سے پہلی مسجد۔ مسجد فضل میں تقاریر کرنے اور خطبات جمعہ و درس القرآن دینے کی سعادت عطا فرمائی۔

۱۵۔ ہردو بزرگان کو متعدد بار پرامیر مقامی بننے کا شرف بھی حاصل ہوا۔

۱۶۔ ہردو بزرگان کو حضرت مصلح موعودؑ نے ازراہ شفقت جلسہ سالانہ ۱۹۵۶ء کے موقع پر خالد احمدیت کے خطاب سے نوازا۔

۱۷۔ خدا کے فضل سے ہردو بزرگان کی اولاد میں بھی وقف کا سلسلہ جاری ہے۔

۱۸۔ ہردو بزرگان کے ایک ایک بیٹے کو مسجد فضل لندن سے منسلک ہوتے ہوئے مبلغ اسلام کے طور پر خدمت کا موقع ملا۔ خدمت کا یہ سلسلہ اب بھی جاری ہے۔

۱۹۔ ہردو بزرگان وفات کے بعد بہشتی مقبرہ ربوہ میں دفن ہوئے اور ہردو کے مزار چار دیواری کے قریب ایک ہی قطعہ خاص میں ہیں۔



## ”ابوالعطاء جالندھری“

حضرت مولانا ابوالعطاء صاحب جالندھریؒ کے حالاتِ زندگی اور سیرت کے بارہ میں یہ کتاب ”حیاتِ خالد“ آپ کے ہاتھ میں ہے۔ یہ امر قابل ذکر ہے کہ آپ کے بارہ میں اس سے قبل بھی ایک کتاب ”ابوالعطاء جالندھری“ کے نام سے شائع ہو چکی ہے۔ یہ دراصل ایک مقالہ تھا جو جامعہ احمدیہ کے طالب علم مکرم محمد افضل ظفر صاحب نے لکھا اور بعد ازاں کتابی شکل میں شائع ہوا۔ (تعداد صفحات ۲۶۴) مکرم محمد افضل ظفر صاحب ان دنوں کینیا (مشرقی افریقہ) میں مبلغ سلسلہ کے طور پر خدمت سلسلہ بجالا رہے ہیں۔



## حَیَاةُ اَبِی الْعَطَاءِ

حضرت مولانا ابوالعطاء صاحب جالندھریؒ نے اپنے ماہنامہ الفرقان میں اپنے حالاتِ زندگی ”حیۃ ابی العطاء“ کے عنوان سے قسط وار لکھنے شروع فرمائے۔ پہلی قسط اکتوبر ۱۹۶۷ء کے شمارہ میں شائع ہوئی۔ آپ کے تحریر فرمودہ یہ سب مضامین اس کتاب میں شامل ہیں۔ پہلی قسط کی ابتداء میں حضرت مولانا نے حالاتِ زندگی لکھنے کی ایک پاکیزہ اور مقدس غرض بیان فرمائی جو بہت ہی اہم ہے۔ اس کتاب کے خاتمہ پر ہم حضرت مولانا کے یہی الفاظ دوہرا نا چاہتے ہیں کیونکہ یہی وہ اصل مقصد ہے جس کی خاطر یہ مفصل کتاب شائع کی گئی ہے۔

حضرت مولانا ابوالعطاء صاحب جالندھری رحمہ اللہ تعالیٰ نے تحریر فرمایا تھا:-

”احباب کے اصرار پر میں اپنی زندگی کے کچھ واقعات قلمبند

کرتا ہوں شاید ان سے کسی کو نیکی کی تحریک ہو سکے“۔ ابوالعطاء

(الفرقان۔ اکتوبر ۱۹۶۷ء)

خدا کرے کہ یہ مقصد بتمام و کمال پورا ہو۔ آمین

وآخر دعوانا ان الحمد للہ رب العالمین۔



## اظہارِ تشکر

اللہ تعالیٰ کے شکر کے جذبات سے لبریز دل کے ساتھ یہ کلمات تشکر لکھ رہا ہوں۔ اللہ تعالیٰ کا بے حد کرم اور احسان ہے کہ اس نے کتاب ”حیاتِ خالد“ کی اشاعت کی توفیق عطا فرمائی۔ اللہ تعالیٰ کے مبارک نام سے اس کام کا آغاز کیا اور اسی کے نام سے تکمیل ہو رہی ہے۔ یہی مقدس نام ہماری روح کی غذا ہے اور اسی کا ذکر آخری دم تک زبانوں پر جاری رہے گا۔

کتاب کی اشاعت ایک مشکل اور طویل کام ہوتا ہے۔ بے شمار مراحل سے گزرنے کے بعد کوئی تصنیف قارئین کے ہاتھوں تک پہنچتی ہے۔ میں اللہ تعالیٰ کا بے حد شکر گزار ہوں کہ اس نے اپنے فضل سے ہر مرحلہ پر نہایت مخلص اور محنتی معاونین اور مساعدين عطا فرمائے اور وہ سب دلی شکر یہ کے مستحق ہیں۔ کتاب کے مؤلف مکرم سید یوسف سہیل شوق صاحب کا ذکر پیش لفظ میں ہو چکا ہے۔ ان کی لمبی محنت اور کوشش لائقِ صد تحسین ہے۔ اللہ تعالیٰ ان کو جزائے خیر عطا فرمائے اور ان کے درجات بلند فرمائے، یہ کتاب ان کی زندگی میں چھپ سکتی تو انہیں کتنی خوشی ہوتی۔ اللہ تعالیٰ انہیں جنت میں خوشی کی یہ خبر پہنچائے۔ آمین

کتاب کی اشاعت کمیٹی کے صدر برادر مکرّم حبیب الرحمن صاحب زیروی نے سالہا سال اس کتاب کے سلسلہ میں مسلسل محنت کی ہے اور بڑی ہی محبت اور قربانی سے اس کام کو جاری رکھا اور آخری مراحل تک پہنچایا از حد ممنونیت کے جذبات کے ساتھ میں ان کے لئے اور دیگر ممبران کمیٹی کیلئے دعا گو ہوں۔ فجزاہم اللہ احسن الجزاء۔

میرے بڑے بھائی مکرم عطاء الکریم صاحب شاہد مبلغ سلسلہ بھی ابتداء سے اس کام میں شامل رہے۔ آپ نے بڑی محبت سے بھرپور خدمت کی توفیق پائی اور کتاب کی تیاری میں لمبا عرصہ دن رات کام کیا۔ راہنمائی بھی کی اور معاونت بھی۔ آپ کے مفید مشورے اس منزل کی راہ کو آسان بناتے رہے۔ اللہ تعالیٰ انہیں بہترین جزا عطا فرمائے۔ سب سے بڑے بھائی مکرم عطاء الرحمن صاحب طاہر کی راہنمائی ہمیں حاصل رہی۔ انہوں نے مفید مشوروں اور دعاؤں کے ذریعہ بہت مدد کی۔ دیگر افراد خاندان بھی اس کام میں ہمارے ساتھ شریک رہے اور ان کا تعاون بھی اس کوشش میں شامل ہے۔ سب کی دعاؤں سے یہ مراحل طے ہوئے۔ خاص طور پر میں اپنی پیاری امی جان مدظلہا العالی کا ممنون



ہوں کہ انہوں نے ہر قدم پر اٹھتے بیٹھتے اس کام کے پایہ تکمیل تک پہنچنے کیلئے دعائیں کیں اور پھر ایک ایمان افروز مفصل مضمون بھی لکھ کر دیا۔ جزاها اللہ احسن الجزاء۔ اللہ تعالیٰ ان کو صحت والی لمبی زندگی سے نوازے۔ آمین

متعدد افرادِ خاندان نے کتاب کی اشاعت کے سلسلہ میں مالی تعاون بھی کیا۔ اللہ تعالیٰ ان کی قربانی قبول کرے۔ خاص طور پر مکرم وسیم احمد ناصر صاحب ابن مکرم سعید احمد صاحب ناصر مرحوم آصف فیصل آباد کا شکریہ ادا کرتا ہوں کہ انہوں نے اپنے والد مرحوم اور اپنی طرف سے اس کارِ خیر میں مالی تعاون فرمایا۔ جزاھم اللہ احسن الجزاء

جب اس کتاب کی اشاعت کی خاطر رخصت لے کر ربوہ آیا اور سارا کام وسیع اور ہنگامی بنیادوں پر شروع ہوا تو اللہ تعالیٰ نے اپنے فضل سے مدد اور نصرت کرنے والے مخلصین کو سلطان نصیر بنا کر میرے کام کو آسان بنا دیا اور ان سب کیلئے میرا دل جذباتِ تشکر اور دعاؤں سے بھرا ہوا ہے۔ مکرم و محترم سید عبدالحی شاہ صاحب ناظر اشاعت نے کتاب کے سلسلہ میں بہت مفید اور ضابط مشورے دیئے اور راہنمائی فرمائی۔ مکرم محمد صادق ناصر صاحب انچارج خلافت لائبریری اور ان کے سارے عملہ نے غیر معمولی تعاون کیا۔ اللہ تعالیٰ ان کو بہترین جزا سے نوازے۔ کتاب کی تیاری کے سلسلہ میں مکرم فہیم احمد خالد صاحب اور مکرم نصیر احمد بدر صاحب نے بڑی لگن اور دلی شوق سے بھرپور تعاون کیا جس کی میرے دل میں بہت قدر ہے۔ پروف ریڈنگ کے سلسلہ میں اللہ تعالیٰ کے فضل سے ایک بڑی ٹیم نے بڑی مستعدی اور محنت سے کام کیا۔ ان میں مکرم صدیق احمد منور صاحب، مکرم فخر الحق شمس صاحب، مکرم نفیس احمد عتیق صاحب، مکرم میر انجم پرویز صاحب، مکرم طاہر محمود مبشر صاحب، مکرم ضیاء اللہ مبشر صاحب، مکرم فضل الرحمن ناصر صاحب، مکرم مدثر احمد صاحب، مکرم مقبول احمد ظفر صاحب، مکرم مقصود احمد طاہر صاحب، مکرم احسان اللہ صاحب، مکرم فضل احمد شاہد صاحب اور مکرم محمد محمود طاہر صاحب شامل ہیں۔ علاوہ ازیں میری اہلیہ قانتہ شاہدہ راشدہ صاحبہ، برادرِ رفیق احمد ثاقب صاحب، برادرِ منیر احمد منیب صاحب اور عزیزہ امۃ الحکیم لہیقہ صاحبہ نے بھی بہت مدد فرمائی۔ مکرم راجہ منیر احمد خان صاحب نے عمومی تعاون فرمایا۔ مکرم حمید الدین صاحب خوشنویس کا تعاون بھی ہمیں حاصل رہا۔ اللہ تعالیٰ سب کو اجر عظیم عطا فرمائے۔ آمین

اس کتاب کی کمپوزنگ کے سلسلہ میں مکرم مقصود اظہر گوندل صاحب نے بہت محنت سے کام کیا۔

مکرم سلطان احمد شاہد صاحب نے کتاب کی پیسٹنگ کے سلسلہ میں بہت محنت اور توجہ سے کام کیا اور طباعت کے مراحل میں مکرم طارق محمود صاحب پانی پتی اور ان کے عملہ نے بہت محنت اور دلی محبت سے بھرپور تعاون فرمایا اور دن رات کام کر کے اللہ تعالیٰ کے فضل سے محدود وقت میں اس ضخیم کتاب کی اشاعت کے کام کو مکمل کیا۔ ان سب کے تعاون کے لئے میں تہہ دل سے ممنون ہوں۔

میں نے کوشش کی ہے کہ سب مخلصین اور معاونین کے نام آجائیں۔ اگر کوئی نام رہ گیا ہو تو ان سے معذرت خواہ ہوں اور یقین دلاتا ہوں کہ وہ بھی دعاؤں میں اسی طرح شامل ہیں۔ اللہ تعالیٰ تعاون کرنے والے سب بھائیوں کو اجرِ عظیم عطا فرمائے اور حسنتِ دارین سے نوازے۔ آمین

والد محترم حضرت مولانا ابوالعطاء صاحب جالندھریؒ کی ساری زندگی خدمتِ اسلام و احمدیت میں بسر ہوئی۔ اللہ تعالیٰ نے آپ کو گراں بہا خدمات دینیہ کی توفیق بخشی۔ آپ نے اپنے ہم عصروں اور آئندہ آنے والی نسلوں کیلئے خدمت و فدائیت کی نہایت درخشندہ مثال قائم کی۔ جماعت احمدیہ کی تاریخ میں آپ کے کارنامے سنہری حروف میں لکھے جائیں گے۔ آپ کا نمونہ ہم سب کے لئے قابلِ قدر ہی نہیں قابلِ تقلید بھی ہے۔ آپ کے انہی کارناموں اور خدمات کو آگے منتقل کرنے، تقلید کرنے اور فائدہ اٹھانے کیلئے یہ کتاب تالیف کی گئی ہے۔ اللہ تعالیٰ کرے کہ آئندہ آنے والی نسلیں اس سے فیضیاب ہوتی چلی جائیں۔ آمین

آخر میں پھر اللہ تعالیٰ کا شکر ادا کرتا ہوں۔ سب کام اللہ تعالیٰ کی مدد سے ہی ہوتے ہیں اور یہ کام بھی اسی کی عنایت اور تائید و نصرت سے ہوا ہے۔ دعا ہے کہ اللہ تعالیٰ اس ادنیٰ کوشش کو قبول فرمائے کتاب کی اشاعت کے اعلیٰ مقاصد احسن رنگ میں پورے ہوں۔ آمین

ربنا تقبل منا انک انت السميع العليم

خاکسار

عطاء المجیب راشد

نزہیل ربوہ

۲۰ فروری ۲۰۰۴ء

نام کتاب	حیاتِ خالد
مؤلف	سید یوسف سہیل شوق
نظر ثانی	: عطاء المجیب راشد
تاریخ اشاعت	: بار اول فروری ۲۰۰۴ء
کمپوزنگ	: خالد کمپوزنگ سنٹر ربوہ
پرینٹر	: بلیک ایریو پرنٹرز - لاہور
	طارق محمود پانی پتی - لاہور
ناشر	: عطاء الرحیم حامد

4932 EVERGREEN LANE  
GLEN ROCK, P.A. 17327  
U.S.A.

---

HAYAT-E-KHALID

Biography of Hazrat Maulana Abulata Jalandhari

Compiled by: Syed Yousuf Sohail Shauq

Revised by: Ata ul Mujeeb Rashed

First Edition: February 2004